

BIBLIOTHECA INDICA ;
A
COLLECTION OF ORIENTAL WORKS

PUBLISHED UNDER THE SUPERINTENDENCE OF THE
ASIATIC SOCIETY OF BENGAL.

THE
SANHITA OF THE BLACK YAJUR VEDA,
WITH THE
COMMENTARY OF MADHAVA ACHARYA.
EDITED BY
DR. E. ROER AND E. B. COWELL, M. A.
VOL. I.

KAN̐DA I. PRAPĀTHAKAS I.—VII.

CALCUTTA :

PRINTED BY C. B. LEWIS, AT THE BAPTIST MISSION PRESS.
1860.

ॐ

श्रीगणेशाय नमः ।

वागीशाद्याः सुमनसः सर्वार्थानामुपक्रमे ।

यन्नत्वा छतकृत्याः सुखन्नमामि गजाननं ॥ १ ॥

यस्य निश्चसितं वेदा यो वेदेभ्योऽखिलं जगत् ।

निर्गमे तमङ्गं वन्दे विद्यातीर्थमहेश्वरं ॥ २ ॥

यत्कटाक्षेण तद्रूपं दधद्भुक्कमहीपतिः ।

आदिशन्माधवाचार्यं वेदार्थस्य प्रकाशने ॥ ३ ॥

ये पूर्वोत्तरमीमांसे ते व्याख्यायातिसङ्ग्रहात् ।

कृपालुर्माधवाचार्यो वेदार्थं वक्तुमुद्यतः ॥ ४ ॥

ब्राह्मणं कल्पसूत्रे हे मीमांसां व्याकृतिं तथा ।

उदाहृत्याय तैः सर्वैर्मन्त्रार्थः स्पष्टमीर्यते ॥ ५ ॥

ननु कोऽयं वेदो नाम, के वास्य विषयप्रयोजनसम्बन्धाधिकारिणः, कथं वा तस्य प्रामाण्यं । न खल्वेतस्मिन् सर्वस्मिन्नसति वेदो व्याख्यानयोग्यो भवति । अत्रोच्यते । इष्टप्राप्त्यनिष्टपरिहारयोरलौकिकमुपायं यो ग्रन्थो वेदयति स वेदः । अलौकिकपदेन प्रत्यक्षानुमाने व्यावर्त्यते । अनुभूयमानस्य स्वक्चन्दन-

वनितादेरिष्टप्राप्तिहेतुत्वं, औषधसेवादेरनिष्टपरिहारहेतुत्वञ्च
प्रत्यक्षसिद्धं । स्नेनानुभवित्यमाणस्य पुरुषान्तरगतस्य च तथा-
त्वमनुमानगम्यं । एवं तर्हि भाविजन्मगतसुखादिकमपि अनु-
मानगम्यमिति चेत् । न । तद्विशेषस्थानवगमात् । न खलु ज्योति-
ष्टोमादिरिष्टप्राप्तिहेतुः कलञ्जभक्षणवर्जनादिरनिष्टपरिहार-
हेतुरित्यमुमर्थं वेदव्यतिरेकेणानुमानसहस्रेणापि तार्किकशि-
रोमणिरप्यस्यावगन्तुं शक्नोति । तस्मादलौकिकोपायबोधको
वेद इति लक्षणस्य नातिव्याप्तं । अत एवोक्तं ।

“प्रत्यक्षेणानुमित्या वा यस्तुपायो न बुध्यते ।

एतं विदन्ति वेदेन तस्माद्देदस्य वेदता” ॥ इति ॥

स एवोपायो वेदस्य विषयः । तद्बोध एव प्रयोजनं । तद्बो-
धार्थी च अधिकारी । तेन सह उपकार्योपकारकभावः सम्ब-
न्धः । नन्वेवं सति स्त्रीशूद्रसहिताः सर्वे वेदाधिकारिणः स्युः,
इष्टं मे स्यादनिष्टं मा भूदिति आशिषः सार्वजनीनत्वात् । मैवं ।
स्त्रीशूद्रयोः सत्युपाये बोधार्थित्वे हेतुन्तरेण वेदाधिकारस्य
प्रतिबद्धत्वात् । उपनीतस्यैवाध्ययनाधिकारं ब्रुवच्छास्त्रमनुपनी-
तयोः स्त्रीशूद्रयोर्वेदाध्ययनमनिष्टप्राप्तिहेतुरिति बोधयति ।
कथं तर्हि तयोस्तदुपायावगमः, पुराणादिभिरिति ब्रूमः । अत
एवोक्तं ।

“स्त्रीशूद्रद्विजबन्धूणां त्रयी न श्रुतिगोचरा ।

इति भारतमाख्यानं मुनिना कथय्य कृतं” ॥ इति ॥

तस्मादुपनीतैरेव त्रैवर्णिकैर्वेदस्य सम्बन्धः । तत्रामाख्यं तु

बाधकत्वात् स्वत एव सिद्धं । पौरुषेयवाक्यं तु बोधकमपि सत् पुरुषाभ्रान्तिमूलत्वसम्भावनया तत्परिहाराय मूलप्रमाणमपेक्षते, न तु वेदः तस्य नित्यत्वेन वक्तृदोषशङ्कानुदयात् । एतदेव जैमिनिना सूत्रितं “तत्प्रमाणं बादरायणस्यानपेक्षितत्वात्” इति ।

ननु वेदोऽपि कालिदासादिवाक्यवत् पौरुषेय एव ब्रह्मकार्यत्वश्रवणात् । “अचः सामानि जज्ञिरे । कन्दांसि जज्ञिरे तस्मात् यजुः तस्मादजायत” इति श्रुतेः । अत एव बादरायणः “शास्त्रेयोनित्वात्” इति सूत्रेण ब्रह्मणो वेदकारणत्वमवोचत् । मैवं । श्रुतिस्मृतिभ्यां नित्यत्वावगमात् । “वाचा विरूपनिर्त्यया” इति श्रुतेः । “अनादिनिधना नित्या वागुत्सृष्टा स्वयम्भुवा” इति स्मृतेश्च । बादरायणोऽपि देवताधिकरणे सूत्रयामास । “अत एव च नित्यत्वं” इति । तर्हि परस्परविरोध इति चेत् । न । नित्यत्वस्य व्यावहारिकत्वात्, सृष्टेरुद्धं संहारात्पूर्वं व्यवहारकालस्मिन्नुत्पत्तिविनाशादर्शनात् । कालाकाशादये यथा नित्या एवं वेदोऽपि व्यवहारकाले कालिदासादिवाक्यवत्पुरुषविरचितत्वाभावान्नित्यः । आदिस्थे तु कालाकाशादिवदेव ब्रह्मणः सकाशादेदोत्यन्तिराम्नायते अतो विषयभेदान्न परस्परविरोधः । ब्रह्मणो निर्दोषत्वेन वेदस्य वक्तृदोषाभावात् स्वतस्सिद्धं प्रामाण्यं तदवश्यं । तस्मान्नचणप्रमाणमद्वादिषयप्रयोजनसम्बन्धाधिकारि-

सङ्गावात् प्रामाण्यस्य सुखत्वाच्च वेदो व्याख्यातव्य एव । यथोक्त-
विषयादिसङ्गावमभिप्रेत्य स्वाध्यायोऽध्येतव्य इत्यध्ययनं विधी-
यते । पाठमात्रस्याध्ययनशब्दवाच्यत्वेनार्थावबोधस्याविहितत्वा-
देदव्याख्यानमयुक्तमिति चेत् । न । विधेर्बोधपर्यवसायित्वात् ।
एतच्च भट्टगुरुमतानुसारिभिर्बहुधा प्रपञ्चितं । आम्नायते च
“यदधीतमविज्ञातं निगदेनैव शब्दयते । अनङ्गाविव शुष्केऽन्धो
न तज्ज्वलति कर्हिचित्” ॥ “स्याणुरयं भारहृरः किलाभूत् ।
अधीत्य वेदं न विजानाति योऽर्थं । योऽर्थज्ञ इत्सुकलं भद्रमश्रुते
नाकमेति ज्ञानविधूतपाप्मा ॥ ब्राह्मणेन निष्कारणो धर्मः षडङ्गो
वेदोऽध्येयो ज्ञेयश्च” इति । एवं तर्हि ज्ञानस्य पृथग्विधानाद-
ध्ययनं पाठमात्रमिति चेत् । अस्तु नाम वर्ण्यन्धेव शाङ्करद-
र्शनानुसारिणः । क्रतुविधिभिरेवानुष्ठानान्यथानुपपत्त्या वेदार्थ-
ज्ञानस्य प्रापितत्वान्नैतद्विधेयमिति चेत्, तर्हि तद्विधिवलादे-
दनमात्रेण स्वतन्त्रं किञ्चिदपूर्वमस्तु । श्रूयते ह्यनुष्ठानज्ञानयोः
स्वतन्त्रं पृथक् फलं । “सर्वं पाप्मानं तरति तरति ब्रह्महत्यां
योऽश्वमेधेन यजते य उ चैनमेवं वेदः” इति । अल्पप्रयाससाध्येन
वेदनेन तत्सिद्धौ ब्रह्मायाससाध्यमनुष्ठानं व्यर्थं स्यादिति चेत् । न ।
तरणीयाया ब्रह्महत्याया मानसिककायिकत्वादिभेदेन तारत-
म्योपपत्तेः । मनसा सङ्कल्पिता वाचाभ्यनुज्ञाता वा परहस्तेन
कारिता स्वयं कृता पुनः पुनः कृता चेत्येवं तारतम्येनावस्थिता
ब्रह्महत्या अनेकविधा, अतस्तरणमप्यनेकविधं यथा स्वर्गो बहु-
विधस्तद्वत् । “अग्निहोत्रं जुहुयात् स्वर्गकामः” “दर्शपौर्णमासा-

भ्यां स्वर्गकामो यजेत” “ज्योतिष्टोमेन स्वर्गकामो यजेत” इत्या-
दावुच्चावचकर्मणामेकविधफलासम्भवात् स्वर्गो बहुविधः । यत्तु
कर्मानुष्ठानकालीनं वेदनं तत्कर्मफल एवातिशयं दर्शयति ।
“उभौ कुरुतो यश्चैतदेवं वेद यश्च न वेद” इति विद्वद्विद्वत्प्र-
योगौ प्रसृत्य, “यदेव विद्यया करोति तदेव वीर्यवत्तरं भवति”
इत्याम्नानात् । अस्ति ह्यस्तिविषयमेतद्वाक्यमिति चेत् । न । न्यायस्य
समानत्वात् । अस्ति ह्यस्यार्थस्योपोद्वलकं लिङ्गं । प्रजापतिः किल
सोमयागेभ्योऽर्वाचीनानग्निहोत्रपौर्णमास्यामावास्यानामकान् प-
रस्परमुच्चावचान् यज्ञान् ससर्ज । सोमयागांश्चाग्निहोत्रादिभ्यः
ग्रीढानग्निष्टोमोक्थ्यातिरात्रनामकान् परस्परमुच्चावचान्
सृष्ट्वा प्रथमसृष्टेष्वाग्निहोत्रादिष्वभिमानविशेषेण वर्गद्वयं तुल्येदं
मिमीते । एतद्वृत्तान्तं विजानतोऽग्निहोत्रादिभिरग्निष्टोमादि-
फलं भवति । तथा च ब्राह्मणमाम्नायते । “प्रजापतिर्यज्ञान-
सृजत । अग्निहोत्रञ्चाग्निष्टोमञ्च । पौर्णमासीञ्चोक्थ्यञ्च । अमा-
वास्याञ्चातिरात्रञ्च । तानुदमिमीत । यावदग्निहोत्रमासीत्ता-
वानग्निष्टोमः । यावती पौर्णमासी तावानुक्थ्यः । यावत्यमा-
वास्या तावानतिरात्रः । य एवं विद्वानग्निहोत्रं जुहोति । या-
वदग्निष्टोमेनोपाप्नोति । तावदुपाप्नोति । य एवं विद्वान् पौर्ण-
मासीं यजेते । यावदुक्थ्येनोपाप्नोति । तावदुपाप्नोति । य एवं
विद्वानमावास्यां यजेते । यावदतिरात्रेणोपाप्नोति । तावदुपा-
प्नोति” इति । तदेतदेदनस्य सर्व्वं च स्वतन्त्रफलकत्वं लिङ्गं । किञ्च
तत्तद्विधिसमीपे य एवं वेदेति वचनानि वेदनादेव फलं

ब्रुवते । तान्यर्थवादरूपाणीति चेत् । अस्तुनाम, सहेम ह्येवैतम-
पराधं तेषां वचनानां विधेयार्थप्रशंसापरत्वात् । तर्हि 'यत्परः
शब्दः स शब्दार्थः' इतिन्यायेन स्वार्थं प्रामाण्यं नास्तीति चेत् । न ।
महतात्पर्यस्य विधेयविषयत्वेऽप्यवान्तरतात्पर्यस्य स्वार्थविषय-
तानिवारणात्, ग्रावाणः श्रवन्त इत्यर्थवादस्यापि स्वार्थप्रामाण्यं
प्रसज्येतेति चेत् । न । प्रमाणान्तरबाधितत्वात् । द्विः सम्बन्धरस्य
सस्यं पच्यत इत्याद्यर्थवादस्य तु बाधाभावेऽप्यनुवादत्वान्न स्वार्थं
प्रामाण्यं । वेदनफलवचनानि तु नानुवादकानि । नापि बाध्या-
नि । तस्मादर्थवादत्वेऽप्यस्येषां स्वार्थं प्रामाण्यं । अन्यथा मन्त्रार्थ-
वादादिभ्यो देवादीनां विग्रहादिमत्त्वं न सिध्येत् । अत एवाकं ।

“विरोधे गुणवादः स्यादनुवादोऽवधारिते ।

भूतार्थवादः सिद्धानामर्थवादस्ति धा मतः” ॥ इति ॥

किं बद्धना । विद्यत एवावश्यं वेदनमात्रादपूर्वं । अतो वेद-
नाय वेदो व्याख्यायते । योऽयं विषयरूप इष्टप्राप्त्यनिष्टपरि-
हारोपायः सामान्यतो निर्दिष्टः स विशेषेण स्यष्टीक्रियते
वेदस्त्वावत् काण्डद्वयात्मकः । तत्र पूर्वस्मिन् काण्डे नित्यनैमि-
त्तिककाम्यनिषिद्धरूपं चतुर्विधं कर्म प्रतिपाद्यं । “यावज्जीवम-
ग्निहोत्रं जुहोति” इत्यादिकं नित्यं तस्य नियतनिमित्तत्वात् ।
“यस्य गृहान् दहत्यग्नये क्षामवते पुरोडाशमष्टाकपालं निर्वपेत्”
इत्यादिकं नैमित्तिकं तस्यानियतनिमित्तत्वात् । “चित्रया
यजेत पशुकामः” इत्यादिकं काम्यं । “तस्मान्मलवडाससा न

संवदेत न सहासीत” इत्यादिकं निषिद्धं । तेषु नैमित्तिकानु-
ष्ठानादकरणे प्रत्यवायरूपमनिष्टं परिह्रीयते । स च प्रत्यवायो
याज्ञवल्क्येन स्मर्यते ।

“विहितस्थाननुष्ठानान्निन्दितस्य च सेवनात् ।

अनियद्वाचेन्द्रियाणां नरः पतनमृच्छति” ॥ इति ॥

यावज्जीवादिवाक्येष्वनुक्तोऽप्यवर्जनीयतया स्वाभीष्टः स्वर्गः
प्राप्यते । तथा चापस्तम्बः । “तद्यथा फलार्थे निर्मिते च्छाया गन्ध
इत्यनूत्पद्येते । एवं धर्मोऽपि चर्यमाणेऽर्था अनूत्पद्यन्ते” इति
काम्यस्येष्टप्राप्तिहेतुत्वं तद्विधिवाक्य एव स्पष्टं । इष्टविघातमनि-
ष्टञ्चार्थात् परिह्रीयते । निषिद्धवर्जनेन रागप्राप्तिनिषिद्धानु-
ष्ठानजन्यो नरकपातः परिह्रीयते । न केवलं नित्यनैमित्तिका-
भ्यामानुषङ्गिकस्वर्गप्राप्तिः, किन्तु धी शुद्धादिविविदिषोत्पाद-
नद्वारा ब्रह्मज्ञानहेतुत्वमपि तयोरस्ति । तथा च वाजसनेयिनः
समामनन्ति “तमेतं वेदानुवचनेन ब्राह्मणा विविदिषन्ति
यज्ञेन दानेन तपसा नाशकेन” इति । एवं तर्हि पूर्वकाण्ड
एवाशेषपुरुषार्थसिद्धेः किमुत्तरकाण्डेनेति चेत् । न । अपुन-
रावृत्तिलक्षणस्यात्यन्तिकपुरुषार्थस्य तत्रासिद्धेः । अत एवाथर्व-
णिकाः “कर्मिणा दक्षिणमार्गेण चन्द्रप्राप्तिं पुनरावृत्तिं चाम-
नन्ति, सोमलोके विभूतिमनुभूय पुनरावर्तन्ते” इति । अत
उत्तरकाण्ड आरम्भव्यः । आत्यन्तिकपुरुषार्थसिद्धिश्च द्विविधा
सद्योमुक्तिः क्रममुक्तिश्चेति । वर्त्तमानदेहपातानन्तरमेव सिध्यति
सद्योमुक्तिः । उत्तरमार्गेण ब्रह्मलोके चिरं भोगाननुभूय तत्रो-

त्यन्नज्ञानस्य ब्रह्मलोकावसाने सिध्यति क्रममुक्तिः । तस्मादुत्तर-
काण्डे ब्रह्मेऽपदेशो ब्रह्मोपास्तिष्येत्युभयं प्रतिपाद्यते । ब्रह्मोपास्ति-
प्रसङ्गाद्ब्रह्मदृष्ट्या प्रतीकमुपास्यत्वेन सांसारिकफलकामिनमुद्दिश्य
प्रतिपाद्यते । ब्रह्मोपासकप्रतीकोपासकयोः समानेऽप्युत्तरमार्गे
प्रतीकोपासकस्य विद्युल्लोकादूर्ध्वं ब्रह्मलोकगमनाभावेन क्रम-
मुक्तेरप्यभावादस्ति पुनरावृत्तिः । एतच्च प्रतीकालम्बनां नय-
नीत्यधिकरणे द्रष्टव्यं । नन्वस्त्वेवं पूर्वोत्तरकाण्डयोस्तत्र तत्रो-
चितप्रयोजनं फलविशेषश्च, तथापि पूर्वकाण्डस्यादौ कर्मान्तरं
परित्यज्य दर्शपूर्णमासेष्टिरेव कुतः प्रतिपाद्यत इति चेत् । प्रकृ-
तित्वान्निरपेक्षत्वाच्चेति ब्रूमः । प्रकर्षेण अङ्गोपदेशो यत्र क्रियते
सा प्रकृतिः । छत्वाङ्गविषयत्वमुपदेशस्य प्रकर्षः । विकृतिषु तु
विशेषाङ्गमात्रस्योपदेशः क्रियते । अङ्गान्तराणि तु प्रकृतेरति-
दिश्यन्ते । अतः अतिदेशस्य प्रकर्षाभावः । प्रकृतित्वविधा ।
अग्निहोत्रमिष्टिः सोमश्चेति । त्रिव्ययेतेषु अन्यनैरपेक्ष्येण स्वाङ्ग-
जातं सर्वमुपदिष्टं । तत्र सोमयागस्य स्वरूपेणान्यनैरपेक्ष्येऽप्यङ्गेषु
दीक्षणीयाप्रायणीयादिषु दर्शपूर्णमासेष्टिसापेक्षत्वान्न पूर्वभा-
वित्वं युक्तं । इष्टेस्तु सोमयागनैरपेक्ष्यात् सोमात् प्राचीनत्वं
युक्तं । यद्यप्यग्निहोत्रस्य स्वरूपेणाङ्गेषु च नास्त्वन्यापेक्षा तथाप्य-
ग्निसिध्यपेक्षत्वादाहवनीयाद्यग्नीनाञ्च पवमानेष्टिसाध्यत्वात्, पाव-
मानेष्टीनां दर्शपूर्णमासविकृतित्वात् परस्परयाऽग्निहोत्रस्य दर्शपू-
र्णमासापेक्षास्तीति प्रथमभावित्वं न युक्तं । दर्शपूर्णमासयोरग्निसा-
ध्यत्वादग्निसाधकमाधानं प्रथमतो वक्तव्यमिति चेत् मैवं । नार्धा-

नमात्रेणाग्नयस्तिष्ठन्ति किन्तु पवमानेष्टिभिरपि । ताश्च द्रष्टव्यो दर्शपूर्णमासविक्रितित्वात् साक्षादेव दर्शपूर्णमासावपेक्षन्ते । दर्शपूर्णमासौ तु अग्निद्वारा पावमानेष्टिसापेक्षावपि न साक्षात् पवमानेष्टिरपेक्षते, अतो निरपेक्षत्वाद्दर्शपूर्णमासेष्टिरेव प्रथमं वक्तव्या । ऋग्वेदसामवेदयोरौ दर्शपूर्णमासेष्टिर्नाम्नाता, इति चेत्, वाढं । यजुर्वेदमपेक्ष्य दर्शपूर्णमासयोरौ दित्वमुक्तं कर्मकाण्डविषये यजुर्वेदस्यैव प्राधान्यात् । आनुपूर्व्यां कर्मणां स्वरूपं यजुर्वेदे समाम्नातं । तत्र तत्र विशेषापेक्षायामपेक्षितायां याज्यापुरोऽनुवाक्यादयो यजुर्वेदे * समाम्नायन्ते, स्तोत्रादीनि तु सामवेदे । तथा सति भित्तिस्थानीयो यजुर्वेदः, चित्रस्थानीयावितरौ, तस्मात् कर्मसु यजुर्वेदस्य प्राधान्यं, तस्मिंश्च दर्शपूर्णमासेष्टिरौ समाम्नाता । यद्यपि मन्त्रब्राह्मणात्मको वेदः तथापि ब्राह्मणस्य मन्त्रव्याख्यानरूपत्वान्मन्त्रा एवादौ समाम्नाताः । मन्त्राश्च त्रिविधाः, ऋचः सामानि यजूंषि चेति । तत्र यजुषामध्वर्युवेदेऽतिबहुलत्वात् क्वचित् क्वचिदृचां सङ्गावेऽपि यजुर्वेद इत्येवाख्यायते, अध्वर्युवेदत्वञ्चास्थानादिसिद्धयाज्ञिकसमाख्याबलादवगन्तव्यं । अस्मिन् वेदे समाख्याता दर्शपूर्णमासेष्टिमन्त्रास्त्रिविधाः, अध्वर्युवा याजमाना ह्यैत्रकाश्चेति । 'इषे' इत्यादौ प्रपाठके पठिता अध्वर्युवाः । 'सन्त्वा सिञ्चामि' इत्यादौ पठिता याजमानाः । 'सत्यं प्रपद्ये' इत्यादौ पठिता ह्यैत्राः ।

एतेषां मध्ये याजमानानां हौत्राणाञ्च चित्रस्थानीयत्वाद् भि-
 त्तिस्थानीयानामाध्वर्यवाणामेवादौ पाठो युज्यत इति । तेऽपि
 आध्वर्यवाः ‘इषे त्वा’ इत्यादिषु त्रयोदशस्वनुवाकेषु आम्नाताः ।
 तत्र प्रथमेऽनुवाके वत्सापाकरणार्था मन्त्राः । द्वितीये बर्हिःस-
 म्पादनार्थाः । तृतीये दोहनार्थाः । चतुर्थे हविर्निर्वापार्थाः ।
 पञ्चमेऽवघातार्थाः । षष्ठे तण्डुलपेषणार्थाः । सप्तमे कपालोप-
 धानार्थाः । अष्टमे पुरोडाशनिष्पादनार्थाः । नवमे वेदीकर-
 णार्थाः । दशमे प्राधान्येनाज्यग्रहणार्थाः प्रसङ्गात् पत्नीसन्नह-
 नार्थाः । एकादशे प्राधान्येनेधसन्नहनार्था बर्हिरास्तरणार्थ-
 र्थाश्च । द्वादशे आघारार्थाः । अत्र सामिधेनीप्रयाजाज्य-
 भागप्रधानयागादिमन्त्राणां प्राप्तवसरत्वेऽपि तेषां हौत्रत्वात्
 तानुपेक्ष्योपरितनप्रयोगाङ्गभूता आध्वर्यवाः सुगुपोहनादिम-
 न्त्रास्त्रयोदशे समाम्नाताः । तदेतत् सर्वं विनियोगमङ्गहकारे-
 णेत्यं सङ्गृहीतं ॥

“ये दर्शपूर्णमासाङ्गमन्त्रा एते समासतः ।

इषे त्वाऽऽद्यनुवाकेषु त्रयोदशसु वर्णिताः ॥

वत्सापाकरणं बर्हिर्दोहो निर्वापकण्डने ।

पेषणञ्च कपालानि पुरोडाशश्च वेदिका ॥

आज्यग्रहेधसन्नाहावाघारोपरि तन्त्रके ।

इत्युक्ता अनुवाकार्थाः प्रतिमन्त्रं क्रियोच्यते” ॥ इति ।

किमिदं वत्सापाकरणं, कथं वा तस्य प्रायश्चित्ति-चेत् ।

उच्यते । सन्ति दर्शयागे त्रीणि प्रधानहवींषि, पूर्णमासयागे

च त्रीणि । आग्नेयोऽष्टाकपाल ऐन्द्रं दधि ऐन्द्रं पय इति दर्शयागे ।
 आग्नेयोऽष्टाकपाल आज्येन प्राजापत्य उपांशुयाग आग्नीषोमीय
 एकादशकपाल इति पूर्णमासे । तत्र प्रतिपद्दिने दधि होतां
 दधिसम्पादनायामावास्यायां रात्रौ गावो दोग्धव्याः । तद्दो-
 हनार्थं प्रातःकाले लौकिकदोहनादूर्ध्वं स्वमातृभिः सह सञ्च-
 रन्तो वत्सा मातृभ्योऽपाकरणेयाः । तदिदं वत्सापाकरणं
 यथोक्तरीत्या, तस्य प्राथम्यञ्च । तत्र वत्सापाकरणं सद्यश्चिन्तया
 पलाशशाखया कर्त्तव्यमिति । तच्छेदनार्थोऽयमिषे त्वेति मन्त्र
 आदौ समाम्नायते । अस्य च मन्त्रस्य तच्छेदनाङ्गत्वं ब्राह्मणे
 द्रष्टव्यं । अत एव सत्राह्मणे मन्त्रो ज्ञातव्य इति । कन्दोगा
 अभिधीयन्ते “यो ह वा अविदितां र्षेयच्छन्दो दैवतब्राह्मणेन
 मन्त्रेण यजति याजयति वाध्यापयति वा स्थाणुं वर्चति गर्त्तं
 वा पत्यते प्रवामीयते पापीयान् भवति । तस्मादेतानि मन्त्रे मन्त्रे
 विद्यात्” इति । आर्षेय ऋषिसम्बन्धः । अतीन्द्रियार्थद्रष्टारो
 ऋषयः । तेषां वेदद्रष्टृत्वं स्मर्यते ।

“युगान्ते तर्हि तान् वेदान् सेतिहासान् महर्षयः ।

लेभिरे तपसा पूर्वमनुज्ञाताः स्वयम्भुवा” ॥ इति ।

इषे त्वादीनाञ्च मन्त्राणां प्रजापतिर्ऋषिः । तथा च का-
 ण्डानुक्रमणिकायामुक्तं ।

“शाखादियाजमानञ्च होताह्नं होत्रञ्च दार्शिकं ।

तुद्विधीन् पितृमेधञ्च नवाहुः कस्य तद्विदः” ॥ इति ।

शाखादिरिषे त्वादिप्रपाठकः । जायमानं सन्त्वा सिञ्चामी-

त्यादि । होतारः चित्तिस्तुगित्यादयो मन्त्राः । सत्यं प्रपद्य
 इत्यादिकं दार्शिकं हौत्रं । तद्विधयः प्रोक्तानाञ्चतुर्विधम-
 न्त्राणां चत्वारि ब्राह्मणानि । पितृमेधः परे युवाऽममित्या-
 दिः । तान्येतानि नवकाण्डानि प्रजापतिना दृष्टानि । कन्दो-
 विशेषाश्च वेदाङ्गभूते कन्दोनामके ग्रन्थे द्रष्टव्याः । मन्त्रपद-
 व्याख्यानादेव तत्प्रतिपाद्यार्थरूपदेवता विज्ञायते । ब्राह्मणवि-
 शेषस्तु तत्तन्मन्त्रव्याख्यानावसर एवोदाह्रियते । यद्यपि मन्त्र-
 विनियोगा ब्राह्मणे सर्वेऽपि नास्माताः तथापि कल्पसूत्रका-
 रैर्ब्राह्मणान्तरपर्यालोचनया सर्वेऽभिहिताः । अतो बोधाय-
 नादिसूत्रोदाहरणादिपूर्वकं ब्राह्मणानुसारेण मन्त्रार्थं योज-
 यामः ॥

ॐ तत्सत् ।

इ॒षे त्वे॒र्जे त्वा वा॒यव॑ स्थोपा॒यव॑ स्थ दे॒वो वः स॒वि॒ता
प्रा॒र्पय॑तु श्रेष्ठ॑तमा॒य क॒र्मण॑ आ॒र्ष्याय॑ध्वम॒ग्नि॒या दे॒वभा॒-
ग॒मूर्जे॑स्वतीः प॒यस्व॑तीः प्र॒जाव॑तीर॒नमी॑वा अ॒य॒क्ष्मामा व॑-
स्तेन ई॒शत॑ माघ॒शः सो रु॒द्रस्य॑ हे॒तिः परि॑ वो वृ॒णक्तु
ध्रु॒वा अ॒स्मिन् गो॒पतौ॑ स्या॒त ब॒ह्वीर्य॑ज॒मान॑स्य प॒शून्
पा॒हि ॥ १ ॥ इ॒षे चि॑च॒त्वारि॑शत् ॥ १ ॥

इति तैत्तिरीयसंहितायां प्रथमकाण्डे प्रथमप्रपाठके
प्रथमोऽनुवाकः ॥

दर्शयागञ्चिकीषुरमावास्यायां प्रातर्नित्याग्निहोत्रं कृत्वा
ततो दर्शयागार्थं “ममाग्नेवर्चः” इत्यादिभिर्मन्त्रैर्वज्रिषु समिदा-
धानरूपमन्वाधानं कृत्वा वत्सापाकरणार्थं मन्त्रेण पलाशशाखां
क्षिन्वात् । तदाह बोधाचनः “तान् क्षिन्नत्तीषे त्वेर्जे त्वा” इति ।
आपस्तम्बस्तु तदेतदभिधाय मन्त्रभेदपक्षमपि कञ्चिदाश्रित्य
विनिद्योगभेदमाह, “इषे त्वेर्जेत्विति तामाच्छिन्नत्यपि वेषे त्वे-
त्याच्छिन्नत्व्यूर्जे त्वेति सन्नमयत्यनुमार्ष्टि वा” इति । सन्नमनमृजूक-
रणं । अनुमार्जनमानुलोम्येन संलग्नधूल्याद्यपनयनं । सोऽयं मन्त्र-
भेदपक्षो जैमिनिना द्वितीयाध्याये प्रथमपादे स्वीकृतः । तत्र

पलाशशाखायाः प्राशस्थं ब्राह्मणे समाम्नातं “तृतीयस्यामित्ते
दिवि सोम आसीत् । तं गायत्र्याहरत् । तस्य पर्णमच्छिद्यत् ।
तत्पर्णाऽभवत् । तत्पर्णस्य पर्णत्वं” इति (ब्रा०३का०।२प्र०।१अ०) ।
द्युशब्दस्याकाशे प्रसिद्धत्वात् तत्परित्यागेन खर्गलोकविवक्षां दर्श-
यितुमितः पृथिवीत आरभ्य गणनया तृतीयस्यां दिवि सोमलता
पूर्वमासीदित्युक्तं । गायत्र्याः सोमाहरणं कद्रूश्च वै सुपर्णी चेति
(स० ६ का०।१प्र०।६ अनुवाके । “सोमो वै राजा गन्धर्व-
श्वासीत्” इत्यस्मिन् बह्वृचब्राह्मणे च प्रपञ्चितं । तदाहरणाभि-
घातेन सोमस्य पर्णं भूमौ पतितं । पक्षिरूपाया गायत्र्याः पक्षः
पतित इति चेत्, पतितस्य पर्णस्य पलाशवृक्षरूपेणविर्भावात्
तस्य वृक्षस्य पर्णनाम सम्यग् । न चास्य पर्णस्य कथं वृक्षत्वमिति
विस्मायितव्यं, विधातुरीश्वरस्याचिन्त्यशक्तित्वात् । अन्यथा वीजवृक्ष
इत्याद्यापि क्व वीजं कुत्र वा वृक्षः इत्ययं विस्मयः केन वार्येत ।
सर्वत्र पर्णेभ्यो वृक्षः प्रसज्येतेत्ययमतिप्रसङ्ग ईश्वरसङ्कल्पाभावेन
परिहर्तव्यः । स च सङ्कल्पः कार्यैकमधिगम्यः । तस्माद्देदार्थं
कुतर्केन चोदनीयं । शाखया वत्सापाकरणं विधत्ते “ब्रह्म वै पर्णः ।
यत्पर्णशाखया वत्सानपाकरोति । ब्रह्मणैवैनानपाकरोति”
(ब्रा०३का०।२प्र०।१अ०) । यथा जगन्निष्पादकं ब्रह्मप्रशस्तं
तथा यागनिष्पादकस्य पलाशस्य प्रशस्तत्वाद् ब्रह्मत्वेन स्तुतिः ।
वैशब्देनार्थवादान्तरोपपादिता पलाशस्य ब्रह्मसम्बन्धप्रसिद्धिः
सूच्यते । देवेषु परस्परं ब्रह्मतत्वं निरूपयन्तु पलाशवृक्षः तत्त्व-
शृणोदित्येतादृशो ब्रह्मसम्बन्धः । औपानुवाक्यकाण्डे द्युरूपं वर्ष-

यित्वा विधिषेधोऽर्थवादे श्रूयते “देवा वै ब्रह्मन्त्रदन्त । तत्पर्ण उ-
पाशृणोत् । सुश्रवा वै नाम । यस्य पर्णमयी जुह्वर्भवति । न पापः
सोक्तः श्रुणोति” इति । एवं यत्र यत्रार्थवादे प्रसिद्धिसूचका
वैशब्दहिशब्दादयः पद्यन्ते तत्र सर्वत्र सति सम्भवे लौकिकप्र-
सिद्धिः, अन्यथार्थवादान्तरप्रसिद्धिरिति द्रष्टव्यं । वत्सापाकरण
इव गोप्रस्थापनेऽपि शाखां विनियुक्ते “गायत्री वै पर्णः । गायत्राः
पञ्चवः । तस्मात्त्रोणि त्रीणि पर्णस्य पलाशानि । त्रिपदा गायत्री ।
यत्पर्णशाखया गाः प्रार्थयति । स्वयैवैना देवतया प्रार्थयति” इति
(ब्रा० ३ का० १२ प्र० १ अ०) पर्णस्य गायत्रीसम्बन्धो वेदगम्यः सो-
मार्हरणद्वारजः । स च पूर्वमुदाहृतः । अनुमानगम्योऽप्यपरः
सम्बन्धोऽस्ति गायत्रीपादेऽपि पलाशपर्णेषु त्रित्वावगमात् ।
पशूनाञ्च गायत्रीदेवतेत्ययमर्थोऽन्यत्र द्रष्टव्यः । द्वेद्यायाः पला-
शशाखायाः बज्रपर्णत्वप्रागग्रत्वादिगुणान् विधत्ते “यङ्कामयेता-
पशुः स्यादिति । अपर्णां तस्मै शुष्काग्रामाहरेत् । अपशुरेव
भवति । यं कामयेत पशुमानस्यादिति । बज्रपर्णां तस्मै बज्र-
शाखामाहरेत् । पशुमन्त्रमेवैनं करोति । यत्प्राचीमाहरेत् ।
देवलोकमभिजयेत् । यदुदीचीं मनुष्यलोकं । प्राचीमुदीचीमा-
हरति । उभयोर्लोकयोरभिजित्यै” इति (ब्रा० ३ का० १२ प्र० १ अ०) ।
यं यजमानमुद्दिश्याध्वर्युः कामयेत । स्पष्टमन्यत् । यथोक्तशाखा-
च्छेदने कं मन्त्रं पठेदित्याशङ्क्योदाहरति “इषे त्वोर्जे त्वेत्याह”
इति (ब्रा० ३ का० १२ प्र० १ अ०) । अस्मिन्नन्ते विनियोगानुसा-
रेण हिनद्म्येति पदमध्याहृत्य वाक्यं पूरणोपपन्नं । यदन्नं सर्वैः

प्राणिभिरिष्यमाणत्वाद् बलहेतु रसः ऊर्जबलप्राणनयोरि-
धातुः । ऊर्ज्यते बलं सम्पाद्यते अनया रसरूपयेत्यूर्क् । हे पल
शशास्त्रे *देवान्तरूपदध्यर्थं त्वामाच्छिनद्मि । तस्य देवस्य बल
प्रदरसार्थं त्वामाच्छिनद्मीति वाक्यार्थः । मन्त्रद्वयपक्षे विनियो-
गानुसारेणोर्जे त्वामनुमार्ज्मीत्यध्याहर्त्तव्यं । एतन्मन्त्रस्त्वावकमर्थ-
वादमाह “इषमेवोर्जं यजमाने दधाति” (ब्रा० ३ का० १२ प्र० १२ अ०) ।
एतन्मन्त्रं पठन्नध्वर्युः भोजनायान्नं बलाय रसञ्च यजमाने
सम्पादयत्येव । न चात्र प्रत्यक्षविरोध आशङ्कनीयः, “द्यावाणः
ब्रुवन्ते” इत्यादिवदस्यार्थवादस्य प्रशंसारूपगुणवादत्वाङ्गीका-
रात् । मन्त्रान्तरविनियोगमाह बोधायनः “तथा वत्सान्वापा-
करोति वायव स्तोपायव स्त” इति । वान्ति गच्छन्तीति वायवो
गन्तारः, उपसमीपे यजमानगृहे पुनरायन्यागच्छन्तीति स्तोपायवः ।
हे वत्साः हणभक्षणाय प्रथमं मातृसकाशादपेत्य स्वच्छैवारणे
गन्तारो भवत सायं पुनर्यजमानगृहे समागन्तारो भवत ।
अथ वा वत्सानां परस्परया वायुदेवताकत्वाद् भेदविवक्षया वायु-
रूपत्वं ब्रुवन्नध्वर्युस्तद्र्चायं वत्सान् वायुदेवतायैव समर्पयति ।
अनेनैव प्रकारेण मन्त्रस्य पूर्वभागो ब्राह्मणेन व्याख्यायते “वाय-
वस्तेत्याह । वायुर्वा अन्तरिक्षस्थायचा । अन्तरिक्षदेवत्याः खलु वै
पशवः । वायव एवैनान् परिददाति” इति (ब्रा० ३ का० १२ प्र० १२
अ०) । अथचा इति वचनव्यत्ययः । वायुः स्वप्रकारेणान्तरिक्षम-
धितिष्ठति । अन्तरिक्षे च विस्वम्भक्षाराय बद्धसमवकाशं प्रय-

वत्सन् वत्सान् पालयति सेयं प्रत्यक्षप्रसिद्धिरर्थवादान्तरगतस्व-
 स्वाभिभावो वा वैखलुशब्दैर्घ्यात्यते । तस्यैव मन्त्रभागस्य प्रकारा-
 न्तरेणाभिप्राय आस्तायते “प्र वा एनानेतदाकरोति । यदाह ।
 वायव स्वेति” (ब्रा०३का०।२प्र०।१अ०) । अध्वर्युरिमं भागमु-
 चारयति यदेतेनोच्चारणेन वत्सान् वायुतादात्म्यलक्षणप्रकृष्टा-
 कारवतः करोति । उत्तरभागं व्याचष्टे “उपायव स्वेत्याह ।
 यजमानायैव पशूनुपकथ्यते” इति (ब्रा०३का०।२प्र०।१अ०) ।
 विनियोगमाह बोधायनः “अथैषां मातृः प्रेरयति । देवो वः
 सविता प्रार्पयतु श्रेष्ठतमाय कर्मण आप्यायध्वमग्न्या देव-
 भागमूर्जस्वतीः पयस्वतीः प्रजावतीरनमीवा अयच्छामावस्तेन
 ईशत माऽघशृङ्गो रुद्रस्य हेतिः परिवो वृणक्तु” इति । आपस्व-
 स्वस्तु चीनेतान्मन्त्रानभिप्रेत्य विनियोगत्रयमाह “देवो वः सविता
 प्रार्पयत्विति शाखया गोचराय गाः प्रस्थापयति, प्रस्थितानामे-
 काः शाखयोपस्पृशति, दर्भैर्दर्भपुञ्जीलैर्वा” “आप्यायध्वं” इति ।
 “रुद्रस्य हेतिः परिवो वृणक्तु” इति ।
 हे गावः प्रेरको देवोऽन्तर्यामी परमेश्वरोऽत्यन्तश्रेष्ठायेंद्राय
 दधिरूपाय कर्मणे युष्मानरण्ये घासमत्तुं *प्रार्पयतु प्रथममन्त्र-
 स्मार्थः । तस्य मन्त्रस्य पूर्वभागे स्थितस्य सवितृपदस्य तात्पर्यं
 व्याचष्टे “देवो वः सविता प्रार्पयत्वित्याह प्रस्तुत्यै” (ब्रा०३का०।
 २प्र०।१अ०) । प्रेरणार्थेत्यर्थः । उत्तरभागं व्याचष्टे “श्रेष्ठतमाय
 कर्मण इत्याह । यज्ञो हि श्रेष्ठतमं कर्म । तस्मादेवमाह” (ब्रा०

* प्रेरयत्विति तै० ।

३का० १२ प्र० १ अ०) । द्वितीयमन्त्रस्यायमर्थः । हे अग्नियाः गावो-
 देवसेन्द्रस्य दधिरूपं भागमायायध्वं प्रभूतघासभक्षणेन प्रवृद्धं
 कुरुत । युञ्जानपहर्तुं स्तेनस्यैरो मेशत शक्नो मा भूत् । कीदृशी-
 र्युञ्जान् । अत्यन्तरसा अधिकक्षीरा वक्त्रपत्याः क्रिमिदोषरहिता
 रोगान्तरहीनाश्च अघशंसे भक्षणादिना तीव्रपापेन घातको
 व्याघ्रादिरपि शक्नो मा भूदिति । अस्य मन्त्रस्य प्रथमभागे देव-
 भागमिति पदतात्पर्यं व्याचष्टे “आप्यायध्वमग्निया देवभागमि-
 त्याह । वत्सेभ्यश्च वा एताः पुरा मनुष्येभ्यश्चाप्यायन्त । देवेभ्य
 एवैना इन्द्रायाप्याययति” इति (ब्रा० ३का० १२ प्र० १ अ०) । या-
 गार्थप्रवृत्तेः पूर्वं गोघासेन वत्सभागो मनुष्यभागश्च प्रवृद्धो भ-
 वति । ऊर्द्धं तु क्षीराज्यरूपो देवान्तरभागे दधिरूप इन्द्रभा-
 गश्च प्रवर्धते । एवकारेण मनुष्यभागव्यावृत्तिः । द्वितीयं भागमु-
 पपादयति “उर्जस्वतीः पयस्वतीरित्याह । ऊर्जः हि पयः सम्भर-
 न्ति” (ब्रा० १३का० १२ प्र० १ अ०) प्रभूतघासभक्षणेन रसाधिक्यस-
 म्पादनं क्षीराधिक्यसम्पादनञ्च लौकिकदोहे प्रसिद्धमिति हिश-
 ब्दस्यार्थः । तृतीयभागस्य प्रयोजनमाह “प्रजावतीरनमीवा अय-
 च्छ्मा इत्याह प्रजात्यै” (ब्रा० १३का० १२ प्र० १ अ०) । वन्ध्यात्वे क्रि-
 मिदोषेण रोगान्तरे च नास्ति प्रजात्यपत्तिः तदभावे तु विद्यते ।
 चतुर्थभागस्य प्रयोजनमाह “मा वत्सेन ईशत माघशूंस इत्याह
 गुप्त्यै” (ब्रा० ३का० १२ प्र० १ अ०) । चौरव्याघ्रादेरशक्नो गावो र-
 चिता भवन्ति । तृतीयमन्त्रस्यायमर्थः । रुद्रनामकस्य क्रूरदेवस्या-
 युधं युञ्जान् परिहरत्विति । एतन्मन्त्रपाठफलमाह “रुद्रस्य हेतिः

परिवो वृणक्त्वित्याह । रुद्रादेवैनास्तायते” (ब्रा०३का०।१प्र०।
 १अ०)। बोधायनः “ध्रुवा अस्मिन् गोपतौ स्यात बङ्गीरिति यजमा-
 नमीक्षते” इति । आपस्तम्बः “ध्रुवा अस्मिन् गोपतौ स्यात
 बङ्गीरिति यजमानस्य गृहानभिपर्यावर्तत” इति । हे गावो भव-
 त्यो भवत्वामिनि यजमाने स्थिरा भवत, न तु अप्रीतिदाना-
 पहारात्पायुभिर्यजमानं परित्यजत, अपत्यपरम्परया बह्व्यश्च
 भवत । एतन्मन्त्रपाठं प्रशंसति “ध्रुवा अस्मिन् गोपतौ स्यात
 बङ्गीरित्याह । ध्रुवा एवास्मिन् बङ्गीःकरोति” (ब्रा०३का०।
 १प्र०।१अ०)। बोधायनः “अथैतां शाखामग्रेणाहवनीयं पर्याहृत्य
 पूर्व्या द्वारा प्रपाद्य जघनेन गार्हपत्यमग्निष्ठेनसि, उत्तरार्धे वाऽ-
 न्यागारस्योद्गूहति, यजमानस्य पशून् पाहि” इति । आपस्तम्बः
 “यजमानस्य पशून् पाहीत्यग्निष्ठेनस्यन्यागारे वा पुरस्तात प्रती-
 चीं शाखामुपगूहति पश्चात् प्राचीं वा” इति । अग्निष्ठं अने
 ब्रीहिरूपस्य हविषो वाहकं शकटं । मन्त्रपाठप्रयोजनमाह
 “यजमानस्य पशून् पाहीत्याह । पशूनां गोपीयाय । तस्मात् सायं
 पशव उप समावर्तन्ते” (ब्रा०३का०।१प्र०।१अ०) । गोपीयो
 रक्षणं तस्माच्छाखाया रक्षितत्वाच्छाखाया भूमौ स्थापनं नि-
 वार्यते । तन्निवावरणफलमाह “अनधः सादयति । गर्भाणां धृत्या
 अप्रपादाय । तस्माद्गर्भाः प्रजानामप्रपादुकाः” (ब्रा०३का०।१
 प्र०।१अ०) । उच्चदेशस्थापनं तत्फलञ्चाह “उपरीव निदधाति ।
 उपरीव हि सुवर्गा लोकः । सुवर्गस्य लोकस्य समष्टौ” (ब्रा०३
 का०।१प्र०।१अ०) । द्रव्यशब्द एवकारार्थः । समष्टिः सम्यग्व्याप्तिः ।

अस्मिन् अनुवाके स्थितानां मन्वाणां विनियोगः संगृह्यते ।

“इषे शाखाच्छिनत्यूर्जे मार्षिवा एति वत्सकान् ।

अपाकृत्याथ देवो गाः प्रस्थाप्यायेति गां स्पृशेत् ॥

रुद्रस्येत्यभिमन्त्र्यैतान्ध्रुवेति गृहमाव्रजेत् ।

यजेति शाखोपगूह इत्यष्टावनुवाकगाः ॥ इति ।

सूत्रद्वयं ब्राह्मणं च विरोधार्थमुदाहृतं ।

सन्देहस्थापनत्यर्थं मीमांसायत्र वर्ण्यते” ॥

अथ मीमांसा । लोके तावद्विचारेण सन्देहनिवृत्तिः प्रसिद्धा वेदेऽपि तत्र तत्र तत्त्वविचारपूर्वकं सन्देहापनयनमुपलभामहे । तथा ह्यग्न्युपस्थानविषयविवादे विचारः प्रथमकाण्डे पञ्चमप्रपाठके नवमेऽनुवाके श्रूयते । “उपस्थेयोऽग्नी ३ नोपस्थेया ३ इत्याहुर्मनुष्या येऽन्वै.योऽहरहराहत्याद्यैनं याचति स इन्वैतमुपार्च्छत्यथ को देवानहरहयाचिष्यतीति तस्मान्नोपस्थेयोऽथो खत्वाङ्गराशिषैवैकं यजमानो यजत इत्येषाखलुवा आहिताग्नेराशीर्यदग्निमुपतिष्ठते तस्मादुपस्थेयः” इति । अस्यायमर्थः । प्रतिदिनं सायं प्रातरग्निहोत्रमनुष्ठाप्योपप्रयन्तोऽध्वरमित्यादिभिर्मन्त्रैरग्निप्रार्थनलक्षणमुपस्थानं कर्त्तव्यं नवेति संशयः । न कर्त्तव्यमिति तावत् प्राप्तं । कुतः । उपस्थानेनाग्नेरुपद्रवप्रसंगात् । तथाहि “आयुर्दा अग्नेऽस्यायुर्मे देहि वर्चोदा अग्नेऽसि वर्चो मे देहि तनूपा अग्नेऽसि तनुवं मे पाहि” इत्यादिषूपस्थानमन्त्रेषु चायुरादीनि बह्वनि याच्यन्ते । तत्र यजमानः स्वल्पं हविर्देत्वा बह्वनि याचमानः कथमग्निं न बाधेत । लोकेऽपि

यः कश्चिद्हरिद्रे मनुष्यो यत्किञ्चिज्जम्बीरफलादिकं मनुष्यायैव
 राज्ञे प्रतिदिनमुपायनमानीय दत्त्वा तं राजानं प्रति सहस्र-
 सङ्ख्याकं धनं याचति, स याचकस्तं राजानं पीडयत्येव स च राजा
 तं कुप्यति । यदा मनुष्येष्वप्येवं तदा को नामाग्न्यादीन् देवा-
 न्महाप्रभावान् प्रतिदिनं याचितुं धृष्टो भवेत् तस्मादग्नीर्नाप-
 स्थेय इति पूर्वपक्षे प्राप्ते राङ्गान्तोऽभिधीयते । इदं मे भूयादिदं
 मे भूयादित्येवं स्वाभीष्टमखिलमाशासितुमेव यजमानः प्रजा-
 पतिरूपमिममग्निं यजते । आहिताग्नेर्यजमानस्य मन्त्रैरुपस्था-
 नमेवाशीः । न चात्र हविषोऽल्पत्वं शङ्कनीयं, मन्त्रसामर्थ्येन
 वर्धमानत्वात् । तथा च श्रूयते । “धान्यमसि धिनुहि देवानि-
 त्याह । एतस्य यजुषो वीर्येण । यावदेका देवता कामयते याव-
 देका । तावदाहुतिः प्रथते । न हि तदस्ति । यन्तावदेव स्यात् ।
 यावञ्जुहोति” इति (ब्रा० ३ का० १२ प्र० १६ अ०) । तस्मान् मनु-
 ष्याणां क्रयविक्रयाविव यजमानदेवतयोर्यागतत्फले विसरेण*
 व्यवहर्तुं शक्यते । अतएव भगवद्गीतायां तृतीयाध्याये कर्मानु-
 ष्ठानकर्तव्यता प्रसङ्गेन स्मर्यते ।

“देवान् भावयतानेन ते देवा भावयन्तु वः ।

परस्परं भावयन्तः श्रेयः परमवाप्स्यथ” ॥ इति ।

तस्माद्भविषो जम्बीरफलादिवैलक्षणेनाक्तदोषाभावादग्नि-
 रूपस्थेय एवेति राङ्गान्तः । एतदेव द्रढचितुं वाक्यशेषे राज्ञ इव
 देवतायाः कोपप्रसङ्गो नास्तीत्यभिप्रेत्य श्रूयते “न तत्र जाम्य-

* विश्वंमेव इति का० ।

स्तीत्याहुर्ध्याऽहरहरपतिष्ठते” इति । यथा पञ्चमकाण्डस्य पञ्चमप्रपाठके प्रथमानुवाकेऽग्निचयनगतस्य कस्यचित् पशोर्देवताविशेषो विचारितः । “वायव्यः कार्याः३ प्राजापत्या३ इत्याहुः” इति । तत्रैव तृतीयानुवाके चोद्यमानस्याग्नेरधोमुखत्वमूर्ध्वमुखत्वं वेति विचारितं । “ब्रह्मवादिनो वदन्ति न्यग्निश्चेतव्या३ उत्ताना३ इति” । षष्ठकाण्डस्य प्रथमप्रपाठके चतुर्थानुवाके होमो विचारितः । “ब्रह्मवादिनो वदन्ति होतव्यं दीक्षितस्य ग्रहा३ इ न होतव्या३ मिति” । तत्रैव नवमानुवाके क्रेतव्ये सोमे पतितवृणादिकमपनेयं वा नवेति विचारितं । “ब्रह्मवादिनो वदन्ति विचित्यः सोमा३ न विचित्या३ इति” । तस्मिन्नेव काण्डे तृतीयप्रपाठकेऽष्टमानुवाकेऽध्वर्युयजमानयोः पशुस्थर्षी विचारितः । “ब्रह्मवादिनो वदन्त्यन्वारभ्यः पशू३ नान्वारभ्या३ इति” । तत्रैव पञ्चमप्रपाठके नवमानुवाके सोमयागस्य तृतीयसवने हारियोजननामकग्रहं प्रति होमो विचारितः । “तं व्यचिकित्सञ्जुहवानी३ माहौषा३ मिति” । तत्रैव षष्ठप्रपाठके द्वितीयानुवाके देवभागनामकं मुनिं प्रति सात्यहव्यनामको मुनिः पप्रच्छ । यज्जाङ्गे देवा गातुविद इत्येतन्मन्त्रहोमे सोमयागं समापितवानसि यजमानो वेति प्रश्नार्थः । स प्रश्न एवं श्रूयते । “वासिष्ठो ह सात्यहव्यो देवभागं पप्रच्छ यत् सृञ्जयान् बह्वयाजिनोऽथीयजो यज्ञे यज्ञं प्रत्यतिष्ठिपा३ * यज्ञपता३ विति स होवाच” । सप्तमकाण्डस्य प्रथमप्रपाठके सप्तमानु-

वाके गर्गत्रिरात्रिनामकस्य यागस्य दक्षिणारूपे गोसहस्रे चरम-
धेनोरनुगमनं पुरोगमनं वेति विचारितं । “सहस्र५ सहस्रतम्य-
न्वेतो३ सहस्रतमी३५ सहस्रा३ मिति” । तत्रैव पञ्चमप्रपीठवे
सप्तमानुवाके गवामयनविकृतिरूपस्योत्सृग्णामयनस्य सम्बन्धि
किञ्चिदहः परित्याज्यं न वेति विचारितं । “उत्सृज्यां३ नोत्सृज्या३
मितिमीमा५ सन्तेब्रह्मवादिनः” इति । एवं ब्राह्मणान्तरेष्वपि
विचारा उदाहरणीयाः । तदेवं वेदवादिनां विचारपूर्वकेऽर्थ-
निर्णये तात्पर्यातिशयदर्शनात् सर्वेऽपि वेदार्था विचार्य निर्ण-
तव्य इत्यनुगम्यते । तथा सति पुनः संशयो नोदेव्यति, अन्यथा
कदाचित् खबुद्धौ पूर्वपक्षयुक्तिप्रतिभाने सति विपरीतनिर्णयः
संशयो वा प्रसज्येत । अतएवाक्तं “धर्मे प्रमीयमाणे हि वेदेन कर-
णात्मना” इति कर्त्तव्यताभागं मीमांसा पूरयिष्यति । स्मृतिरपि ।

“आर्षे धर्मापदेशञ्च वेदशास्त्राविरोधिना ।

यस्तर्केणानुसन्धत्ते स धर्मं वेद नेतरः” ॥ इति ।

आर्षं ब्रह्मज्ञानं । तस्मा* जैमिनिवादरायणाभ्यां मीमांसा
वर्णिता* । येषु वाक्येषु संशयो नास्ति तेष्वपि मीमांसया किञ्चि-
दपूर्वं जञ्जन्यते । अतएव स्मर्यते ।

“यश्च व्याकुरुते वाचं यश्च मीमांसतेऽध्वरं ।

तावुभौ पुण्यकर्माणौ पङ्क्तिपावनपावनौ” ॥ इति ।

तस्मादस्माभिस्तत्तदनुवाकेषु सम्भाविता मीमांसादाह्वीयते ।
प्रथमन्तावत् सर्ववेदसाधारणान् विचारानुदाहरिष्यामः । यदु-

तमलौकिकार्थबोधको वेद इति । तत्र वेदार्थो द्विविधः । धर्मैः
ब्रह्म च । तयोर्धर्मैः प्रति विचारितं ।

“प्रत्यक्षादिभिरप्येष गम्यते विधिनाऽथवा ।

अक्षादीनां प्रमाणत्वान्मेयधर्मावभासिता ॥

वर्त्तमानैकविषयमचधर्मस्तु भाव्यसौ * ।

अचमूलानुमानासुखेन विध्येकमेयता” ॥ इति ।

स्यष्टार्थः । अत्र ब्रह्मतत्त्वं प्रत्यप्येवं विचारितं ।

“अस्त्यन्यमेयताप्यस्य किं वावेदैकमेयता ।

घटवत् सिद्धवस्तुत्वाद् ब्रह्मान्येनापि मीयते ।

रूपलिङ्गादिराहित्यान्नास्य मान्तरयोग्यता ।

तं लौपनिषदित्यादौ प्रोक्ता वेदैकमेयता” ॥ इति

“तं लौपनिषदंपुरुषं पृच्छामीति याज्ञवल्क्यं शाकल्यः प-
प्रच्छ” । तत्र उपनिषत्स्वेवाधिगतः पुरुष औपनिषदः । आदि-
शब्देन “नावेदविष्मनुते तं बृहन्तं” इति श्रुतिर्विवक्षिता । तस्मा-
दलौकिकार्थबोधको वेदः तस्य प्रामाण्यं विचारितं ।

“वेदवाक्यममानं स्थान्मार्गं वा नास्य मानता ।

पृथक् सङ्केतवीचायामनपेक्षत्ववर्जनात् ॥

वेदेऽपि लोकवन्मैव वाक्यार्थे सङ्गतिः पृथक् ।

गृहीतव्या ततो वाक्यं प्रमाणं नैरपेक्ष्यतः” ॥ इति ।

अग्निमीले पुरोहितं इषे त्वेत्यादिपदानां पृथक् सङ्केतापेक्षैः
स्वार्थे सहसङ्गतिः वृद्धव्यवहारे गृहीतेति पदार्था बुध्यन्ते ।

तेति पदार्था बुध्यन्ते । ज्योतिष्टोमादिवाक्यस्य सत्यज्ञानादि-
वाक्यस्य च स्वार्थाभ्यां धर्मब्रह्मभ्यां सङ्गतेरगृहीतत्वादस्ति पृथक्
सङ्केतापेक्षा, तस्मादनपेक्षत्वक्षणं प्रामाण्यं नास्तीति चेत्, नैवं,
लोके तावद्गवादिपदानामेव स्वार्थे सङ्गतिर्गृह्यते न तु गामा-
नयेतिवाक्यानां, तथाऽपि वाक्यार्था बुध्यन्ते एव, तद्वद्देऽपि
बोधसम्भवादस्येव नैरपेक्षं । वृद्धव्यवहारे लौकिकयोरेव पद-
पदार्थयोः सङ्गतिर्गृह्यते, न तु वैदिकयोरिति शङ्कां वारयितुं
विचार्यते । इदं विचारितं ।

“लोके पदपदार्थौ यौ न तौ वेदे ऽथवाऽत्र तौ ।

रूपभेदात् पदं भिन्नमुत्तानाद्यभिधा स्फुटा ॥

वर्णैकत्वात् पदैकत्वं काचित्की रूपभिन्नता ।

प्रायिकेण पदैक्येन पदार्थैक्यं तथा स्मृतं” ॥ इति ।

वैदिकौ पदपदार्थौ लौकिकाभ्यां भिन्नौ । कुतः । रूपभेदात् ।
ब्राह्मणा इति लौकिकपदस्य रूपं वेदे ब्राह्मणासः पितर इत्या-
न्नायते । अर्थभेदोऽप्यस्ति । अर्वाञ्चि लौकिका गावो वहन्ति । वेदे
तु “उत्तानाद्यै देवगवा वहन्ति” इति श्रुतं । अत्रोच्यते । य एव
लौकिकाः पदपदार्थास्त एव वैदिकाः । कुतः । प्रत्यभिज्ञानात् ।
यथा प्रयोक्तॄणां पुरुषाणां भेदेऽप्येकैकपुरुषस्य बज्रकल उच्चार-
णभेदेऽपि त एवामी वर्णा इत्यबाधितप्रत्यभिज्ञानाद्वर्णैकत्वं त-
न्नित्यत्ववादिभिरभ्युपगतं तथा गवाश्वादिपदानां लोकवेदयो-
रबाधितप्रत्यभिज्ञानात् पदैकत्वं । काचित्की रूपभेदो बज्रत-
रप्रत्यभिज्ञया बाध्यते, उत्तानवहनाद्यर्थभेदस्य काचित्कः ।

किञ्चोक्तानशब्दवहनशब्दयोस्तदर्थयोश्च भेदो नास्ति तस्माद-
भेदाद्भेदे पृथग्युत्पत्तिर्नापेक्षिता । तथा चेत्तं ।

“लोकावगतसामर्थ्यः शब्दो वेदेऽपि बोधकः” ॥ इति ।

कर्तृदोषादप्रामाण्यं वारयितुमिदं विचारितं ।

“पौरुषेयं न वा वेदवाक्यं स्यात् पौरुषेयता ।

काठकादेस्समाख्यानाद्वाक्यत्वाच्चान्यवाक्यवत् ॥

समाख्यानं प्रवचनाद्वाक्यत्वं तु परादृतं ।

तत्कर्तृनुपलब्धेन स्यात्ततोऽपौरुषेयता” ॥ इति ।

वाल्मीकीयं वैयासिकीयमित्यादिसमाख्यानाद्रामायणभा-
रतादिकं यथा पौरुषेयं तथा काठकं कौथुमं तैत्तिरीयमि-
त्यादिसमाख्यानाद्भेदः पौरुषेयः । किञ्च वेदवाक्यं पौरुषेयं वा-
क्यत्वात् कालिदासादिवाक्यवदिति चेत्, मैवं, सम्प्रदायप्रवृत्त्या
समाख्योपपत्तेः । वाक्यत्वहेतुस्त्वनुपलब्धिविरुद्धकालात्ययाप-
दिष्टः । यथा व्यासवाल्मीकिप्रभृतयस्तद्गन्धर्वनिर्माणावमरे कै-
श्चिदुपलब्धाः, अन्यैरप्यविच्छिन्नसम्प्रदायेनोपलभ्यन्ते, न तथा
वेदकर्त्ता पुरुषः कचिदुपलब्धः । प्रत्युत वेदस्य नित्यत्वं श्रुति-
स्मृतिभ्यां पूर्वमुदाहृतं । परमात्मा तु वेदकर्त्ताऽपि न लौकि-
कपुरुषः, तस्मात् कर्तृदोषाभावान्नाख्यप्रामाण्यशङ्का तेज्येतेषु
विचारेषु ब्रह्मणो मानान्तरागोचरत्वं वैयासिके शास्त्रे प्रथ-
माध्याये प्रथमपादे “शास्त्रयोनितात्” इत्यस्य सूत्रस्य द्वितीयव-
र्णकेऽभिहितं, अवशिष्टान्तु जैमिनीये । तत्रापि लोकवेदाधिकरणं

प्रथमाध्यायस्य तृतीयपादे, इतरत् प्रथमपादे । तस्यैतस्य प्रमा-
णभूतस्य वेदस्य भागद्वयं कल्पसूत्रकार आह “मन्त्रब्राह्मणयो-
र्वेदनामधेयं” इति । तयोर्मध्ये मन्त्रसामान्यस्य मन्त्रविशेषाणा-
मृगादीनाञ्च लक्षणं द्वितीयाध्यायस्य प्रथमपादे विचारितं ।

“अहे बुध्निय मन्त्रं म इति मन्त्रस्य लक्षणं ।

नास्त्यस्ति वाऽस्य नास्तीह व्याप्यादेरनिवारणात् ॥

याज्ञिकानां समाख्यानलक्षणं दोषवर्जितं ।

तेऽनुष्ठानस्मारकादौ मन्त्रशब्दं प्रयुञ्जते” ॥ इति ।

आधानप्रकरण इदमान्वाचते “अहे बुध्निय मन्त्रं मे गोपाय”
इति । तत्र मन्त्रस्य लक्षणं नास्ति । कुतः । अव्याप्यतिव्याप्त्योर्वा-
रयितुमशक्यत्वात् । विहितार्थस्याभिधायको मन्त्र इत्युक्ते “वस-
न्तायकपिञ्जलानालभते” इत्यस्य मन्त्रस्य विधिरूपत्वादव्याप्तिः ।
मननहेतुर्मन्त्र इत्युक्ते ब्राह्मणेऽतिव्याप्तिरिति चेत्, मैवं, याज्ञि-
कसमाख्यानबलान् निर्दोषलक्षणत्वाच्च समाख्यानमनुष्ठानस्मार-
कादीनां मन्त्रत्वं गमयति । उरु प्रथमेत्यादयोऽनुष्ठानस्मारकाः ।
अग्निमीले पुरोहितमित्यादयस्तुतिरूपाः । इषे त्वेत्यादयस्त्वां ता
अग्न आयाहि वीतय इत्यादय आमन्त्रणेपेताः । एवमन्येऽप्युदा-
हार्थाः । ईदृशेष्वत्यन्तविजातीयेषु समाख्यामन्तरेण नान्यः
कश्चिदनुगतो धर्मोऽस्ति यस्य लक्षणत्वमुच्येत, तस्मात् समा-
ख्यानं मन्त्रलक्षणं । ऋगादिलक्षणे पूर्वोत्तरपक्षावाह ।

“ऋक्सामयजुषां लक्ष्यसाङ्कर्यादिति शङ्किते ।

पादस्य गीतिः प्रसिद्धा पाद इत्यस्त्वसङ्करः” ॥ इति ।

इदमाम्नायते । “अहे बुध्निय मन्त्रं मे गोपाय । यमृष-
यस्तैविदा विदुः । ऋचः सामानि यजूंषि” इति । त्रीन्
वेदान् विदन्तीति त्रिविदः । त्रिविदां सम्बन्धिनोऽध्येतारस्तै-
विदाः । ते च यं मन्त्रभागं ऋगादिरूपेण त्रिविधं विदन्ति
तं गोपायेति योजना । त्रिविधानामृक्सामयजुषां व्यवस्थितं
लक्षणं नास्ति । कुतः । साङ्ख्यस्य दुष्परिहारत्वात् । अध्यापक-
प्रसिद्धेषु ऋग्वेदादिषु पठितो ऋगादिरूप इति हि वक्तव्यं,
तच्च सङ्कीर्णं । तथा हि । “अग्नये मथ्यमानायानुब्रूहि । हवि-
र्द्धानाभ्यां प्रोक्ष्यमाणाभ्यामनुब्रूहि” इत्यादीनि यजूंषि ऋग्वेदे
समाम्नातानि । “देवो वस्सवितोत्पुनात्वच्छिद्रेण पवित्रेण वसो-
स्तूर्यस्य रश्मिभिः” इत्ययं मन्त्रो ऋग्वेदेऽसम्प्रतिपन्नः, यजुषा-
न्मध्ये च पठितः । न च तस्य यजुष्टमस्ति ऋगूपत्वेन तद्ब्राह्मणे
व्यवहृतत्वात् । “सावित्र्यर्चेति हि ब्राह्मणं । एतत् सामगायन्नास्ते”
इति प्रतिज्ञाय “हा ३ वु हा ३ वु हा ३ वु” इत्यादिकं साम यजु-
र्वेदे गीतं । अक्षितमस्यच्युतमसि प्राणं शंसितमसि” इति त्रीणि
यजूंषि सामवेदे समाम्नायन्ते । तस्मान्नास्ति लक्षणमिति चेत्,
न, पादादीनामसङ्कीर्णलक्षणत्वात् । पादेनार्द्धर्चेन चोपेता वृ-
त्तबद्धा मन्त्रा ऋचः, गीतिरूपा मन्त्राः सामानि, वृत्तगीति-
वर्जितत्वेन प्रसिष्टपठिता मन्त्रा यजूंषि, इति व्यवस्थितं लक्षणं ।
प्रथमाध्यायस्य द्वितीयपादे मन्त्रेव्यव्यद्विचारितं ।

“मन्त्रा उह प्रथस्तेति किमदृष्टैकहेतवः ।

यागेषु तु पुरोडाशप्रथनादेश्च भाषकाः ॥

ब्राह्मणेनापि तद्ज्ञानान्मन्त्राः पुण्यैकैतवः ।

न तद्ज्ञानस्य दृष्टत्वाद् दृष्टं परमदृष्टतः” ॥ इति ।

उरु प्रथस्वेत्ययं कश्चिन्मन्त्रस्तस्यायमर्थः । भो पुरोडाश त्वं
उरु विपुलं यथा भवति तथा कपालेषु प्रसरेति ईदृशमन्त्रा
यागप्रयोगेषूच्चार्यमाणा अदृष्टमेव जनयन्ति, न त्वर्थप्रकाश-
नाय तदुच्चारणं । पुरोडाशप्रथमलक्षणार्थस्य ब्राह्मणवाक्येनापि
भासमानत्वात् । उरु प्रथस्वेति पुरोडाशं प्रथयतीति हि ब्राह्मण-
वाक्यमिति चेत् । नैतद्युक्तं । अर्थप्रत्यायनस्य दृष्टप्रयोजनस्य
सम्भवे सति केवलादृष्टस्य कल्पयितुमशक्यत्वात्, तस्माद्दृष्टार्थ-
मर्थानुस्मरणमेव यागप्रयोगे मन्त्रोच्चारणस्य प्रयोजनं । मन्त्र-
ब्राह्मणवाक्येनाप्यर्थानुस्मरणसम्भवे मन्त्रेणैवानुस्मरणीयमिति यो
नियमस्तस्यादृष्टं प्रयोजनमस्तु न तु मन्त्राणामनुष्ठेयार्थस्मार-
कत्वं कचिद्वाभिचरितं । तथा हि । “दिवो वा विष्णवुत वा
पृथिव्यामहो वा विष्णवुतवान्तरिक्षाद्भूसौ पृणस्य वज्रभिर्वसव्यै-
राप्रयच्छ दक्षिणा देतसव्यात्” इत्यस्मिन्मन्त्रे धनमाशास्त इत्य-
यमर्थः प्रतीयते । अनुष्ठेयार्थस्तु शकटस्थापनायाधारभूतकाष्ठ-
स्थापनं । तत्तु ब्राह्मणेन विधीयते “दिवो वा विष्णवुतवा पृथिव्या
इत्याशीर्वदनयर्चादक्षिणस्य हविर्धानस्य मेधिं निहन्ति” इति ।
नायं दोषः, अस्याधिकरणस्य लिङ्गविनियोगविषयत्वात्, उदा-
हृतस्तु मन्त्रः अतुत्या विनियुज्यते । द्वितीयाध्यायस्य प्रथमपादे
मन्त्रेष्वन्यद्विचारितं ।

“देवांस्ययाभिर्यजत इत्याख्यातन्तु मन्त्रगं” ।

विधायकं न वाक्येन * न मन्त्रान्तद्विधायकं ॥

यच्छब्दादेः क्षीणशक्तिर्न विधिस्त्रिविधस्ततः ।

आख्यातमभिधानञ्च प्रधानगुणकर्मणि” ॥ इति ।

अयं मन्त्र आम्नायते । “देवाः श्रयाभिर्यजते ददाति च
ज्योगित्ताभिस्सुचते गोपतिः सह” इति । अयमर्थः । गोपति-
र्यजमानो याभिर्गोभिर्देवान् यजते याश्च गा ब्राह्मणेभ्यो द-
दाति चिरमेव ताभिस्सह लोकेऽवतिष्ठत इति । तत्र यथा
ब्राह्मणतमाख्यातपदं प्रधानगुणकर्मणोरन्यतरविधायकं तथा
मन्त्रगतमपीति चेत्, मैवं, यच्छब्दादिना विधिशक्तेः क्षीणत्वात् ।
सति हि यच्छब्दे तस्य वाक्यस्यानुवादकत्वं प्रतीयते न तु वि-
धायकत्वं । यच्छब्दादेरित्यादिशब्देनामन्त्रणोत्तमपुरुषादयः ।
वायव स्तेत्यामन्त्रणं । अग्नये जुष्टं निर्वपामीत्युत्तमपुरुषः । तस्मा-
दाख्यातस्य प्रधानकर्मविधायकत्वं गुणकर्मविधायकत्वञ्चेत्येवं
द्वावेव प्रकारौ न भवतः किन्त्वभिधायकत्वमपीत्यस्ति तृतीयः
प्रकारः । ततो मन्त्रगतमाख्यातं न विधा यकं । प्रधानगुणकर्म-
णोस्तु लक्षणं वक्ष्यते । एवमेतैर्विचारैरयं निर्णयः प्रकृते सम्यग् ।
दूषे त्वोर्जे त्वा, ब्रह्मविदाप्नोति परं, इति काण्डद्वयप्रतिपादार्थौ
न मानान्तरगम्यः । काण्डद्वयगतवाक्यस्य नास्ति पृथक्शङ्केता-
पेक्षा । तत्रत्यौ पदपदार्थौ लौकिकावेव तद्वाक्यं च न पौरुषेयं
अभियुक्तसमाख्यानं मन्त्रस्य लक्षणं । प्रस्निष्टपाठो मन्त्रविशेषस्य

यजुषो लक्षणं । निर्दोषत्वादिति मन्त्रस्य स्थायानुष्ठानकाले
स्वार्थस्मारणं प्रयोजनं । मन्त्रगतञ्च वाचव स्थ सविता प्रार्पयत्व-
त्यादिकं न विधायकमिति । इत्थं मन्त्रसामान्यं विचार्य वि-
शेषो विचार्यते ।

“इषे त्वादिर्मन्त्र एको भिन्ना वैकः क्रियापदे ।

असत्यार्थास्मारकत्वादेकादृष्टस्य कल्पनात् ॥

क्वेदने मार्जने चैतौ विनियुक्तौ क्रियापदे ।

अथाहते स्मारकत्वान्नन्वभेदोऽर्थभेदतः” ॥ इति ।

इषे त्वेर्जे त्वेत्यत्र क्रियापदाभावेनोक्तं प्रथमेति मन्त्रवदर्थ-
स्मारकत्वाभावाददृष्टार्थत्वे सत्येकादृष्टस्य कल्पने लाघवादेक
एव मन्त्र इति चेत् । नैवं । शाखान्तरे इषे त्वेत्याच्छिन्नत्यूर्जेत्वे-
त्यनुमायीति विनियोगभेदश्रवणात् । तदनुसारेणेषे त्वाच्छि-
नद्धि । ऊर्जे त्वाऽनुमाजीति क्रियापदेऽप्याहते सत्यर्थद्वयस्मा-
रकत्वा*ङ्गिहोऽयं मन्त्रः । अथ ब्राह्मणविषया विचाराः । तल्ल-
क्षणं द्वितीयाध्याये प्रथमपादे विचारितं ।

“नास्त्यैतद्ब्राह्मणेऽत्यत्र लक्षणं विद्यतेऽथवा ।

नास्तीयन्तो वेदभागा इति कृत्तेरभावतः ॥

मन्त्रश्च ब्राह्मणश्चेति द्वौ भागौ तेन मन्त्रता ।

अन्यद्ब्राह्मणमित्येतद्भवेद्ब्राह्मणलक्षणं” ॥ इति ।

चातुर्मास्य इदमाह्वयते । “एतद्ब्राह्मणान्येव पञ्चद्वीप्षि”

इति । तत्र ब्राह्मणस्य लक्षणं नास्ति । कुतः । वेदभागानामिय-
 त्तानवधारणेन ब्राह्मणभागेष्वन्यभागेषु च लक्षणस्याव्याप्त्यति-
 व्याप्तेः शोधयितुमशक्यत्वादिति चेत् । न । भागदयाङ्गीका-
 रेण मन्त्रव्यतिरिक्तो भागो ब्राह्मणमिति लक्षणस्य निर्दोष-
 त्वात् । ननु ब्रह्मयज्ञप्रकरणे मन्त्रब्राह्मणव्यतिरिक्ता इतिहासा-
 दयोऽपि भागा आस्तायन्ते । “यद्ब्राह्मणानीतिहासान् पुराणानि
 कल्पान् गाथानाराशंसीः” इति । मैवं । विप्रपरिव्राजकन्यायेन
 ब्राह्मणाद्यवान्तरभेदानामेवेतिहासादीनां पृथगभिधानात् ।
 “देवाः सुराः संयत्ता आसन्” इत्यादय इतिहासाः । “इदं वा
 अग्नेनैव किञ्च नासीत् न द्यौरासीत्” इत्यादिकं जगतः प्रागव-
 स्थामुपक्रम्य सर्गप्रतिपादकं वाक्यजातं पुराणं । कल्पास्वारण-
 केतुकचयनप्रकरणे समास्तायन्ते । “इति मन्त्राः । कल्पोऽत ऊर्द्ध्वं ।
 यदि बलिः हरेत्” इति । अग्निचयने यमगाथाभिः परिगाथ-
 तीति विहिता मन्त्रविशेषा गाथाः । मनुष्यवृत्तान्तप्रतिपादिका
 ऋचोनाराशंस्यः । तस्मान्मन्त्रब्राह्मणव्यतिरिक्तभागाभावाल्लक्षणं
 सुखं । तच्च ब्राह्मणं द्विविधं । विधिरूपमर्थवादरूपञ्चेति ।
 “यत् पर्णशाखया वत्सानपाकरोति” इति विधिः । “तृतीयस्या-
 मितो दिवि सोम आसीत्” इत्यादिकोऽर्थवादः । तत्र विधेः
 प्रामाण्यं प्रथमाध्यायस्य प्रथमपादे विचारितं ।

“अबोधको बोधको वा न तावद्बोधको विधिः ।

शक्तेरलौकिके धर्मे ग्रहणं दुर्घटं यतः ॥

समभिव्याहृते धर्मे शक्तिग्रहणसम्भवात् ।

बोधकस्य विधेः*मानमनपेक्षतया स्थितं” ॥ इति ॥

धर्मा नामानुष्ठानजन्यमपूर्वम् तद्धेतुर्यागे वा तस्यालौकिकत्वेन गवाद्यर्थवद्बुद्ध्यवहाराविषयत्वात् सङ्गतिग्रहणं नास्ति अतो विधेरबोधकत्वादप्रामाण्यमिति चेत् । मैवं । प्रसिद्धार्थैः पूर्णशाखादिपदैः समभिव्याहृतस्थापाकरोतीति पदस्यापूर्वपर्यवसायिन्यर्थे शक्तिग्रहणसम्भवात् । यथा अभिन्नकमलोदरे मधूनि मधुकरः पिवतीत्यत्र मधुकरपदस्यार्थमजानान इतरपदार्थानामर्थमवगत्य तत्समभिव्याहारात् कमलमध्यगते मधुपानं कुर्वन्ति भ्रमरे मधुकरशब्दस्य सङ्गतिं गृह्णाति, तद्वत्, अतो बोधकत्वान्मूलप्रमाणानपेक्षत्वाच्च विधिः स्वत एव प्रमाणं । न च “वत्सानपाकरोति” इत्यत्र विधायकानां लिङ्लोट्प्रत्ययानामभावादविधित्वमिति शङ्कनीयं क्रत्वङ्गापनीतपदपूर्वार्थत्वेन पञ्चमलकाराश्रयणे विधित्वसम्भवात् । एतच्च द्वतीयाध्यायचतुर्थपादे विचारितं ।

“उपन्यासे*ऽनुवादो वा विधिर्वाऽऽद्यो यतः स्यतौ ।

प्राप्तं मैवम पूर्वत्वात्*क्रतौ लेटा विधीयते” * ॥ इति ॥

दर्शपूर्णमासप्रकरणे क्रत्वङ्गत्वेन वस्तुस्थोपवीतत्वमेवसमाह्वयते “देवानामुपव्ययते देवलक्ष्ममेव तत्कुरुत” इति । तदिदं वाक्यमुपवीतत्वस्थानुवादकं वा विधायकं वेति संशयः, नित्योदकी नित्ययज्ञोपवीतीति स्यत्या प्राप्तत्वात् । विधायकानां

लिङादीनामभावाच्चानुवादकमिति प्राप्ते ब्रूमः । पुरुषार्थस्य
 स्मृत्या प्राप्तावपि क्रत्वर्थस्य प्राप्त्यभावात् पञ्चमलकारेण दर्श-
 पूर्णभासाङ्गतया विधीयत इति राङ्गान्तः । तेनैव न्यायेन
 वत्सानपाकरोतीत्ययं न प्रथमलकारः किन्तु पञ्चमलकारः ।
 तस्य च विधायकत्वं लिङर्थे लेङिति सूत्रेण सिद्धं । नन्वेवमपि
 यत् पर्णशाखयेत्यनुवादकत्वगमकेन यच्छब्देन विधिशक्तिः प्र-
 तिपाह्यते “देवाः स्वयाभिर्यजते” इति वदिति चेत् । मैवं ।
 रिधारणन्यायेन यच्छब्दस्य बाधितत्वात् । स च न्यायस्मिन्नेव
 पादेऽभिहितः ।

“धारयन्त्युपरिष्ठाद्धि देवेभ्य इति संस्तवः ।

विधिर्वा ऽधोष्ठतेः पित्र्ये प्रोक्तायाः पूर्ववत् स्तुतिः ॥

ऊर्द्ध्वं विधारणां प्राप्तं समिधो नान्यमानतः ।

अतो हि शब्द सन्त्यागादपूर्वार्थो विधीयते” ॥ इति ॥

प्रेताग्निहोत्रे श्रूयते । “अधस्तात् समिधं धारयन्नुद्रवेदुपरि-
 ष्ठाद्धि देवेभ्यो धारयति” इति । अत्र पित्र्यं हविर्होतुं हस्ते
 धारयन् यदो द्रवति तदानीमुद्धृत्याधस्तात्समिधं धारयेदिति
 यद्विधीयते तदेतद्वैविकेनोपरिधारणेन स्मृत्यते । कुतः । हि-
 शब्देनानुवादत्वप्रतीतेः । तत्रत्ये पूर्वाधिकरणे “प्राचीनावीतो
 दोहयेद्यज्ञोपवीतो हि देवेभ्यो दोहयति । ये पुरोदश्चोदर्भा-
 स्तान्दक्षिणाग्रां स्तृणीयात्” इत्यस्मिन्नुदाहरणद्वये यज्ञोपवीति-
 त्वोदगग्रत्ववाक्ययोर्हि शब्दयच्छब्दयुक्तयोर्विधायकत्वमपोद्यार्थवा-
 दत्वं निर्णीतं । तद्वदत्रापि प्राप्ते ब्रूमः । विषमो दृष्टान्तः

दैविके यज्ञोपवीतितोदगग्रत्वयोर्मानान्तरप्राप्तत्वाद्विशब्दयच्छब्दावबाधितत्वात् तत्रार्थवादत्वं वक्तुमुचितं, उपरिधारणे त्वप्राप्तत्वाद्विशब्दं परित्यज्य विधिरेवाभ्युपगन्तव्यः । एवं सति वत्सापाकरणस्याप्यपूर्वार्थत्वात् यच्छब्दपरित्यागेन विधिरेव युक्तः । ननु लोके सायन्दोहार्थिभिः प्रातर्वत्सा गोभ्योऽपाक्रियन्ते, अतो लोकत एव प्राप्तत्वान्न वत्सापाकरणं विधेयमिति चेत् । मैवं । अवघातवन्नियमापूर्वहेतुत्वेन विधेयत्वात् । अवघातन्यायश्च द्वितीयाध्यायस्य प्रथमपादे वर्णितः ।

“अवघातादिनाऽपूर्वमुत्पाद्यं विद्यते न वा ।

यजत्यादिवदस्येव वाक्यवैयर्थ्यमन्यथा ॥

दृष्टे तुषविमेगेऽस्ति नापूर्वं द्रव्यतन्त्रता ।

स्याद्यजत्यादि वैषम्यं नियमापूर्वकद्वयः” ॥ इति ॥

यथा समिधो यजतीत्यत्र यागजन्यमपूर्वमस्ति तथा त्री-
हीनवह्न्यादित्यत्रापि तदभ्युपेयं, अन्यथा विधिवाक्यवैयर्थ्यप्र-
सङ्गादिति चेत् । न । दृष्टे सम्भवत्यदृष्टकल्पनस्यान्याय्यत्वात् । न
चात्र यजत्यादिविधिसाम्यमस्ति गुणकर्मत्वेनावघातस्य द्रव्यत-
न्त्रत्वात् । यागस्तु प्रधानकर्म । अयञ्च कर्मणां भेदो जैमिनिना
सूत्रत्रयेण स्पष्टीकृतः ॥ “तानि द्वैधं गुणप्रधानभूतानि” । “यैस्तु
द्रव्यं चिकीर्ष्यते गुणस्तत्र प्रतीयेत तस्य द्रव्यप्रधानत्वात्” । “यैस्तु
द्रव्यं न चिकीर्ष्यते तानि प्रधानभूतानि द्रव्यस्य गुणभूतत्वात्”
इति ॥ यैस्तु कर्मभिर्द्रव्यमुत्पादयितुं संस्कृत्तुं वेद्यते तेषु कर्मसु
गुणत्वं । कुतः । तस्य कर्मणो द्रव्यप्रधानत्वात् । द्रव्यं प्रधान-

मस्येति बज्रब्रीहिः । यूपं तत्तत्यावहनीयमादधातीत्यादौ यूपा-
 हवनीयादिद्रव्यमुत्पादयितुमिच्छते । ब्रीहीनवहन्ति तण्डुलान्
 पिनष्टीत्यत्र ब्रीह्यादिद्रव्यं संस्कर्तुमिष्टं । आज्येन प्रयाजा इज्यन्त
 इत्यादिषूक्तवैपरीत्यात् प्रधानकर्म्मत्वं, अतो यजति वैषम्याद-
 वधातोऽपूर्वजनकः । न च विधिवाक्यवैयर्थ्यं । नखविदलनादि-
 नापि तण्डुलनिष्पत्तिसम्भवे सति अवघातेनैव तण्डुला निष्पा-
 दनीया इति तन्नियमजन्यमपूर्वं बोधयितुं विधेरपेक्षितत्वात् ।
 तदच्छास्त्रोपापाकरणेनैव सायं दोहः सन्पादनीय इति निय-
 मविधिरस्तु । उक्तेषु विधिसामान्यविचारेष्वेते निर्णयाः सम्य-
 न्नाः । विधिरलौकिकधर्मबोधकः पञ्चमलकाराश्रयणेन विधा-
 यकत्वं । अप्राप्त्यर्थं यच्छब्दादयो न विधिबाधकाः । संस्कार-
 कर्म दृष्टार्थं सम्भवेऽपि नियमापूर्वार्थमपीति । शाखाहरणे तु
 चतुर्थ्याध्यायस्य द्वितीयपादे किञ्चिद्विचारितं ।

“प्राचीमाहरतीत्यत्र दिक्शाखा वाऽस्तु दिक्श्रुतेः ।

आहार्यत्वं दिशो नास्ति शाखा तेनोपलभ्यते” ॥ इति ॥

यत्प्राचीमाहरेदिति वाक्ये प्राचीशब्देन मुख्यार्थत्वादिग्वि-
 वक्षितेति चेत् । न । दिश आहर्तुमशक्यत्वेन दिक्श्रुत्वान्निन्याः
 शाखायाः उपलक्षणीयत्वात् । तस्मिन्नेव पादेऽन्यद्विचारितं ।

“शाखां क्षित्वापवेषञ्च मूले कुर्वीत शाखया ।

नुदेद्वत्सान् कपालानि स्थापयेदुपवेषतः ॥

द्वयं प्रयोजनं क्षित्तेर्वत्सापाकृतिरेव वा ।

आद्योग्यमूलयोरत्र विभज्य विनियोगतः ॥

उपवेषं करोतीति साकाङ्क्षोऽन्यार्थमूलतः ।

पूर्यतेऽतोऽनुनिष्पादि स तस्माद्युज्यतेऽन्तिमः” ॥ इति ॥

इदमाम्नायते । मूलतः शाखां परिवास्थोपवेषं करोतीति । तस्यायमर्थः । येयमिषेलेति मन्त्रेणावच्छिन्ना शाखा तां पुनर्मूले कृत्वा तं मूलभागमुपवेषं कुर्यादिति । अत्र तयोर्मूलाग्रयोः पृथग्विनियोग आम्नायते । उपवेषेण कपालान्युपदधाति । शाखया वत्सानपाकरोतीति । अत्र च वत्सापाकरणं कपालोपधानं चेत्युभयं शाखाद्वेदनस्य प्रयोजकं । कुतः । अग्रमूलयोः साम्येन विभज्य विनियोगादिति चेत् । मैवं । उपवेषं करोतीत्ययं विधिरूपवेषस्य प्रकृतिद्रव्यमपेक्षते । सा चापेक्षा मूलेन पूर्यते । तच्च मूलं शाखार्थं इषे लेर्जेलेति तामाच्छिनत्तीत्यत्र छिन्नायाः समूलाग्राः शाखायाः सौकर्यार्थं परिवासनवाक्ये न पुनर्मूलोपादानकं द्वेदनं श्रूयते । न चासति मूले मूलापादानकं द्वेदनं सम्भवति । तस्माच्छाखार्थमेव मूलं न रूपवेषार्थं । अतोऽन्यार्थमूलानुनिष्पन्नेपवेषेण क्रियमाणं कपालोपधानं न शाखाद्वेदस्य प्रयोजकं, किन्तु वत्सापाकरणमेव तत्प्रयोजकं । तथा सति यत्र शाखायाः प्रथमद्वेदनेनैव सौकर्यं सम्पाद्यते तत्रोपवेषमिद्धये पुनः प्रयत्नेन मूलं न सम्पादनीयं, किन्तु लौकिकेनैव केनचित् काष्ठेन कपालान्युपधेयानीति विचारस्य फलं सिद्धं । ब्राह्मणे विधिभागस्य सामान्यविशेषविचारः प्रदर्शितः । अथार्थवादविचाराः प्रदर्श्यन्ते ।

वायुर्वा इत्येवमादेरर्थवादस्य मानता ।

न विधेयेऽस्ति धर्मे किं किंवाऽसौ तत्र विद्यत ॥

विध्यर्थवादशब्दानां मिथोपेक्षापरिचयात् ।

नास्त्येकवाक्यता धर्मे प्रामाण्यं सम्भवेत् कुतः ॥

विध्यर्थवादौ साकाङ्क्षौ प्राशस्त्यपुरुषार्थयोः ।

तेनैकवाक्यता तस्मादादानां धर्ममानता ॥ इति ॥

काम्यपशुकाण्डे विध्यर्थवादौ श्रूयते । “वायव्यः श्वेतमाल-
भेत भूतिकामः” इति विधिः । “वायुर्वैचेपिष्ठादेवता” इत्ययम-
र्थवादः । तत्र वायव्यादिशब्दा अर्थवादशब्दनैरपेक्ष्येणैव वि-
शिष्टमर्थं विदधते । अर्थवादशब्दाश्चेतरनैरपेक्ष्येणैव क्षिप्रगा-
मिदेवतालक्षणं सिद्धार्थमन्वाचक्षते । अत एवैकवाक्यत्वाभावा-
न्नास्त्यर्थवादानां धर्मे प्रामाण्यमिति चेत् । न । पदैकवाक्यत्वाभा-
वेऽपि वाक्यैकवाक्यत्वादिधिवाक्येन पुरुषप्रवृत्तिसिद्धये स्तावक-
मर्थवादवाक्यमपेक्षते । अर्थवादवाक्यस्यापि पुरुषार्थपर्यवसा-
नाय विधिवाक्यापेक्षा । अतो वाक्ययोः परस्परमन्वयादेकवा-
क्यत्वे सति विधिभागवदर्थवादभागोऽपि धर्मे प्रमाणं । अनेनैव
न्यायेन “तृतीयस्थामितो दिवि स्येम आसीत्” इत्याद्यर्थवादस्य
“यत्पृथ्व्याः स्वया वत्सानपाकरोति” इत्येतद्विधिस्तावकत्वादिधि-
गम्ये नियमापूर्वे प्रामाण्यमस्ति । ननु अर्थवादस्य विधिस्तावकत्वं
क्वचिद्वाभिचरति । “प्राचीमुदीचीमाहरति । उभयोर्लोकयो-
रभिजित्यै” इत्यत्र फलविधिप्रतिभानात् इति चेत् । मैवं ।
औदुम्बराधिकरणन्यायेन स्तावकत्वात् । स च न्यायस्तस्मिन्नेव
पादेऽभिहितः ।

लृङ् चूडं तद्विपरीतानेवापशब्दान् जगौ । “अईउण्” (पा०१।१।१) ।
 “घेर्ङिति” (पा०७।३।१११) । “स्रोश्चुनाश्चुः” (पा०८।४।४०) । “ष्टुना-
 ष्टुः” (पा०८।४।४१) इत्यादिप्रयोगात् । न च धर्मार्थकाममोक्षा-
 दिषु किञ्चित्फलं व्याकरणे पश्यामः । वेदस्तु प्रयत्नेन व्याकरणं
 बाधते । “तस्माद्वाङ्मणेन न स्लेच्छितवै नापभाषितवै । स्लेच्छो ह
 वा एष यदपशब्दः” इति । परस्परविरोधश्च भूयानस्ति त्रिमुनि
 व्याकरणमित्यभ्युपगच्छति । तत्र पाणिनीये उक्तं । “इन्धिभवति-
 भ्याञ्च” (पा०१।२।६) । “कर्मवत् कर्मणा तुल्यक्रियः” (पा०१।२।
 ८७) इति । तत्कात्यायनेन दूषितं “इन्धेच्छन्दो विषयत्वाद्भुवो-
 वुकोनित्यत्वात्ताभ्यां लिटः किदचनमानर्थक्यं । सिद्धन्तु प्राक-
 तकर्मत्वात्” इति । कश्चित् पाणिनिः स्त्रोक्तं स्वयमेव दूषया-
 मास “तदशिष्यं सञ्ज्ञाप्रमाणत्वात्” इति । तस्मान्न व्याकरणं
 प्रमाणमित्येवं प्राप्ते ब्रूमः । न तावदिदन्निर्मुलं, पूर्वव्याकर-
 णानामेव मूलत्वात् । सन्ति हि पूर्वव्याकरणानि, पाणिनिनैव
 तत्तन्मतानामुदाहृतत्वात् । “द्विषिष्टिषिष्ठेः काश्यपस्य” (पा०१।२।
 २५) “अतो भारद्वाजस्य” (पा०७।२।६३) “त्रिप्रभृतिषु शाकटाय-
 नस्य” (पा०८।४।५०) “लोपः शाकल्यस्य” (पा०८।३।१६) “अतो
 गार्ग्यस्य” (पा०८।३।२०) इति ह्युदाहृतं । तत्तद्व्याकरणानां पूर्व-
 पूर्वव्याकरणमूलत्वेऽपि बीजाङ्गुरवदनादित्वेन मूलव्याभावा-
 न्नानवस्थादोषः । न च “घेर्ङिति” इत्यादेरपशब्दत्वं साङ्केति-

कानामपि स्खस्वविषये गवादिपदवत् सुशब्दत्वात् । अन्यथा-
 “ववरः प्रावाहणिरकामयत” इत्यादेरपशब्दप्रसङ्गात् । नापि
 निष्फलत्वं । “एकः शब्दः सम्यक् ज्ञातः सुष्टुप्रयुक्तः स्वर्गे लोके
 कामधुग्भवति” इति साधुशब्दावबोधतत्प्रयोगाभ्यां धर्मात्प-
 न्तिश्रवणात् । नापि वेदबाधः । न स्तेच्छितं वा इत्यादेर्गा-
 व्याद्यपशब्दविषयत्वात् । “नानुध्यायाद्वहन् शब्दान् वाचो वि-
 ग्नापनं हि तत्” इत्ययन्तु निषेधः समाधिनिष्ठ ब्रह्म योगि-
 विषयः । नापि परस्परविरोधः, उक्तानुक्तदुरुक्तचिन्तारूपं वा-
 र्त्तिकं कुर्वतः कात्यायनस्य क्वचित् क्वचिदूषयितुमुचितत्वात् ।
 नापि स्तोत्रव्याहृतिः, पूर्वोत्तरपक्षाभिप्रायेण तदुपन्यासात् ।
 तस्मात् प्रमाणभूतव्याकरणानुसारेण गवादिशब्दा एव साध-
 वः । तानेव प्रयुञ्जीतेति नियमद्वयं सिद्धं । प्रकृतिप्रत्ययविभागे
 ज्ञातव्य इत्यनेनैवाभिप्रायेण वेदे तत्र तत्र शब्दनिर्वचनमुदा-
 ह्रियते । तथा हि ब्राह्मणे प्रथमकाण्डे प्रथमप्रपाठके श्रूयते
 “प्रजापतीरोहिण्यामग्निमसृजत । तं देवारोहिण्यामादधत । ततो
 वै ते सर्वान् रोहानरोहन् । तद्रोहिण्यै रोहिणिलं” इति । तत्रैव
 तृतीयानुवाके प्रजापतिं प्रस्तुत्य श्रूयते “स वराहो रूपं कृत्वा-
 पन्यमज्जत् । स पृथिवीमध आर्च्छत् । तस्या उपहंत्योदमज्जत् ।
 तत्पुष्करपर्णेऽप्रथयत् । यदप्रथयत् । तत् पृथिव्यै पृथिविलं । अ-
 भूद्वा इदमिति । तद्भूम्यै भूमिलं” इति । एवं सर्वत्रोदाहार्यं ।
 व्याकरणपूर्वकस्य पदार्थज्ञानस्यावश्यम्भावितादेव देवैः प्रार्थित
 इन्द्रो व्याकरणं निर्ममे । एवञ्च षष्ठकाण्डे चतुर्थप्रपाठके ऐन्द्र-

वायव्यहव्राह्मणे श्रूयते “वाग्वै पराच्यव्याकृतावदत्ते देवा इन्द्र-
मब्रुवन्निमां नो वाचं व्याकुर्विति सोमब्रवीद्वरं वृणै महां चैवैष
वायवे च सह गृह्याता इति तस्मादैन्द्रवायवः सह गृह्यते त्वा-
मिन्द्रे मध्यतोऽवक्रम्य व्याकरोत्तस्मादियं व्याकृता वागुच्यते”
इति । पराची प्रकृतिप्रत्ययविभागरहिता मध्यतोऽवक्रम्य विभागं
कृत्वेत्यर्थः । आथर्वणिकास्तु ऋग्वेदादिवज्ज्ञाकरणमपि वेदित-
व्यमित्यामनन्ति “दे विद्ये वेदितव्ये इति ह स्म यद्ब्रह्मविदो
वदन्ति । परा चैवा परा च । तत्रापरा । ऋग्वेदो यजुर्वेदः साम-
वेदोऽथर्वणवेदः शिचाकल्पो व्याकरणं निरुक्तं च्छन्दो ज्योति-
षमिति । अथ परा । यथा तदक्षरमधिगम्यते” इति । कात्याय-
नोऽपि व्याकरणप्रयोजनानुदाजहार “रक्षोहागमलध्वसन्देहाः
प्रयोजनं” इति स्वरवर्णविपर्यासरूपो विज्ञेवो वेदस्य मा भूदिति
व्याकरणेन वेदो रक्षणीयः । विज्ञेवे तु बाधं पठन्ति ।

“मन्त्रो हीनस्वरतो वर्णतो वा

मिथ्याप्रयुक्तो न तमर्थमाह ।

स वाम्वज्रो यंजमानं हिनस्ति

यथेन्द्रशत्रुःस्वरतोपराधात् ॥ इति ।

विश्वरूपनामानं त्वष्टुः पुत्रमिन्द्रे जघान । स च त्वष्टा
सोमयागे तमिन्द्रं नोपाकृत्यत । इन्द्रश्च यज्ञविघ्नं कृत्वा बलात्
सोमं पीत्वा जगाम । अवशिष्टेन सोमरसेनेन्द्रस्याभिचारं कर्तुं
स्वाहेन्द्रशत्रुर्वर्धस्वेत्यनेन मन्त्रेणाजुहोत् । तत्र शत्रुशब्दो घात-
कमाचष्टे । भो उत्पत्स्यमान पुरुष इन्द्रस्य घातकस्त्वं वर्धस्वेति

विवक्षित्वा मन्त्रमुच्चारितवान् । तदानीं तत्पुरुषसमासत्वाद्-
 न्तोदात्तेन भवितव्यं । प्रमादात्त्वनेनाद्युदान्तो मन्त्रः प्रयुक्तः ।
 स च खरो बज्रब्रीहि समासलभ्यः । ततश्च इन्द्रो घातको यस्मे-
 त्यस्मिन्नर्थे पर्यवसानादिन्द्रेण बध्यो वृत्र उदपद्यत । तस्माच्च
 वेदस्य रक्षा कर्त्तव्या । तथा प्रकृतौ दर्शपूर्णमासेष्टौ “अग्नये जुष्टं
 निर्वपामि” इति मन्त्र आम्नातः । स च विकृतावैन्द्राग्नेष्टावति-
 दिष्टः । तत्र कर्मसमवेतार्थप्रकाशनायाग्नये जुष्टमिति पदं परि-
 त्यज्य “इन्द्राग्निभ्यां जुष्टं निर्वपामि” इत्युहनीयः । स चोद्घो-
 व्याकरणानभिज्ञेन कर्त्तुमशक्यः । तथा “वेदोऽध्येयो ज्ञेयश्च”
 इत्यागमेन ज्ञेयत्वं विहितं । तच्च प्रकृतिप्रत्ययादिनिर्णयमन्तरेण
 न सम्भवति । तथा बृहस्पतिना अध्येष्यमाण इन्द्रो दिव्यं वर्षस-
 हस्रमधीयानोऽपि यदा शब्दानामतं न जगाम । तदानीमिन्द्रा-
 दिभिर्धातुप्रातिपदिकप्रत्यया देशादिरूपालघूपायाः कल्पिताः ।
 उपायमन्तरेण सर्व्वे शब्दाः कथं बोद्धुं शक्यते । तथा “स्थूलपृष-
 तीमालभेत” इत्यत्र स्थूलाचासौ पृषती चेति विग्रहे पशुशरी-
 रगतस्यौल्यमुक्तं भवति । स्थूलानि पृषन्ति यस्यामित्युक्ते शरीरग-
 तवर्णविशेषरूपाणां विन्दूनां स्यौल्यमुक्तं भवति । सोऽयं सन्देहः
 खरनिर्णयमन्तरेण नापैति । तस्माद्रचोहादीनि पञ्चप्रयोज-
 नानि । तदेवं प्रमाणत्वात् स प्रयोजनत्वाच्च व्याकरणमारब्धव्यं ।

“इषे त्वेत्यादिशब्दानां प्रक्रियां शब्दसङ्ग्रहे ।

अवोचं खरमाचन्तु वैशद्याय पुनर्ब्रुवे” ॥

इषिति प्रातिपदिकगत इकारः “फिषोन्त उदात्तः” (सि०

कौ० प० २३०) इत्युदात्तः । फिडिति प्रातिपदिकस्य सञ्ज्ञा ।
 इषित्यत्र षकारस्यान्तिमलेऽपि स्वरविधौ व्यञ्जनमविद्यमानव-
 दित्युक्तत्वादिकार एव फिडन्तिमः । एकारस्य सुप्तात् “अनु-
 दात्तौ सुप्तिनौ” (पा० ३।१।४) इत्यनुदात्तत्वे प्राप्ते तदपवा-
 दः । “सावेकाचसृतीयादिर्विभक्तिः” (पा० ६।१।२६८) सप्त-
 मीबहुवचने परतः स्थिते यत्प्रातिपदिकमेकाचकं तस्मादुत्तरा
 तृतीयादिर्विभक्तिरुदात्ता भवति । “अनुदात्तं पदमेकवर्जं”
 (पा० ६।१।१५८) । उदात्तस्वरितो वा यस्य वर्णस्य विधीयते ।
 तं वर्जयित्वा शिष्टं पदमनुदात्तं भवति । तत्रास्मिन् पदे एकार-
 स्योदात्तत्वविधानादिकारोऽनुदात्तः । नन्विकारस्यापि पूर्वमु-
 दात्तत्वं विहितं । ततस्त्वं वर्जयित्वा विभक्तेरेवानुदात्तत्वमस्त्विति
 चेत् । मैवं । प्रथमतः प्रातिपदिकस्वरेऽवस्थिते सति पञ्चाद्विधीय-
 मानत्वेन विभक्तिस्वरस्य प्रबलत्वात् । सति शिष्टस्वरो बली-
 यानिति हि मर्यादा । तस्मादनुदात्तादिकमुदात्तान्तमिष इति
 पदं सिद्धं । त्वेति पदमनुदात्तं । युञ्जच्छब्दस्याष्टमिकापादादावा-
 देशत्वात् “अनुदात्तं सर्वमपादादौ” (पा० ८।१।१८) इति हि
 तत्रानुवर्तते । संहितायां त्वदात्तादेकारादुत्तरत्वेन तस्य “उदा-
 त्तादनुदात्तस्य स्वरितः” (पा० ८।४।६६) इति स्वरितत्वं । ततः
 स्वरितान्तमिदं वाक्यं । एवमूर्जे त्वेति वाक्यं योज्यं । तयोर्वाक्य-
 योऽसंहितायां “आहुणः” इति (पा० ६।१।८७) ओकारे गुणे
 प्राप्ते “पूर्वत्रा सिद्धं” इति (पा० ८।१।१) स्वरितस्यासिद्धत्वात्
 अनुदात्तयोः पूर्वोत्तरवर्णयोः स्थाने विहित ओकारोऽनुदात्तः ।

तस्योदात्तादुत्तरत्वेन स्वरितत्वे प्राप्ते तदपवादः, “उदात्तस्वरितपरस्य सन्नतरः” (पा०१।२।४०) । यस्मादनुदात्तात् परत उदात्तः स्वरितो वा वर्त्तते तस्यानुदात्तस्यातिनीचोऽनुदात्तो भवति । एतावता यथान्नातमिषे त्वेर्जे त्वेति सिद्धं । उणादीन्यव्युत्पन्न प्रातिपदिकानीति मते वायुशब्दस्य फिट्स्वरेणान्तोदात्तत्वादवशिष्ट आकारोऽनुदात्तः । विभक्तेः सुप्तादनुदात्तत्वे सत्युदात्तादुत्तरत्वेन स्वरितत्व । स्थशब्दस्य “तिङ्गितिङः” (पा०८।१।२८) अतिङन्तात् परं तिङन्तं निहन्यते । निघातो नामानुदात्तः । “स्वरितात् संहितायामनुदात्तानां” (पा०१।२।३९) इति स्थशब्दगतानुदात्तस्य स्वरितादुत्तरत्वेनैकश्रुतिर्भवति । तां प्रचय इत्याचक्षतेऽध्यापकाः । एवमुपायवस्येति वाक्यं योज्यं । तयोर्वाक्ययोः संहितायामोकारः प्रचयः । यद्यप्ययमोकारः प्रचयानुदात्तयोर्भयोः स्थाने विहितः तथापि द्वैरूप्यस्य युगपदसम्भवात् पर्यायेण तथात्वे स्थानिवद्भावादेवैकस्मिन् पक्षे प्रचयः । पक्षान्तरे तु स्थानिवद्भावाभावादनुदात्तत्वे “स्वरितात् संहितायामनुदात्तानां” (पा०१।२।३९) इति प्रचयः । पाशब्दस्य नन्नतरत्वं । देवशब्दस्य फिट्स्वरेणान्तोदात्तत्वात् संहितायामोकारोऽप्युदात्तः युष्मच्छब्दादेशश्चानुदात्तः संहितायां स्वरितः । “चितः” (पा०६।१।१६३) चित्रत्यययुक्तस्य समुदायस्थान्त उदात्तः स्यात् । ततः सविहशब्दे हच्प्रत्ययस्य चकारेत्वा सविहपदस्य कृदन्तत्वेन प्रातिपदिकत्वाद्वा अन्तोदात्तत्वं । संहितायां सेत्यस्य प्रचयः । विशब्दस्योदात्तपरत्वादि-

कारः सन्नतरः । “उपसर्गाश्चाभिवर्जं” (सि०कौ०प०२३२)
 अभिशब्दव्यतिरिक्ता उपसर्गा आद्युदात्ता स्युः । इति प्रशब्द
 उदात्तः । अर्पयत्वस्य निघाते । “एकादेश उदात्तेनोदात्तः”
 (पा०८।२।५) । उदात्तेन सह य एकादेशः स उदात्तस्यात् ।
 इति सर्वर्णदीर्घ उदात्तः । तस्मादुत्तरेषां स्वरितप्रचयौ ।
 तुशब्दस्य संहितायां सन्नतरत्वं । श्रेष्ठतमायेत्यत्र “ञित्यादि-
 नित्यं” (पा०६।१।८७) । जितिनिति च प्रत्यये परतः पूर्व-
 स्यादिरुदात्तस्यात् इति श्रेष्ठशब्दगतस्वेष्टन् प्रत्ययस्य निता-
 च्छ्रेष्ठशब्द आदिरुदात्तः । श्रेष्ठेत्यस्यानुदात्तस्वरितौ । तमपः
 पित्वात् विभक्तेः सुप्ताच्चानुदात्तत्वे सति पश्चात्प्रत्ययस्य सन्न-
 तरत्वं पूर्ववत् । “न द्विषयस्यानिसन्तस्य” (सि०कौ०प०२३१)
 इसन्तव्यतिरिक्तस्य नपुंसकलिङ्गविषयस्य प्रातिपदिकस्यादिरु-
 दात्तः स्यादित्यनेन कर्म्मन् शब्दस्यादिरुदात्तः । उत्तरयो-
 र्यथा योगमनुदात्तत्वे सति स्वरितप्रचयौ सन्नतरत्वञ्च पूर्व-
 वत् । आप्यायधमित्यत्रोपसर्ग उदात्तः । शिष्टस्य निघाते सति
 स्वरितप्रचयौ । “आमन्वितस्त्व च” (पा०८।१।१८) पदादुत्त-
 रस्य सम्बोधनान्तस्य सर्वस्यानुदात्तः स्यात् । इत्यग्निषाशब्दस्य
 निघाते सति संहितायां पूर्वाभ्यां प्रचयाभ्यां सह प्रचयः । देव-
 भागशब्दे “समासस्य” (पा०६।१।२२३) इति अन्तोदात्ते सति
 विभक्त्यासहैकादेश स्वरः । स च संहितायामाद्यौ द्वौ प्रचयौ ।
 तृतीयः सन्नतरः । ऊर्जस्पयस्शब्दयोर्नपुंसकत्वादाद्युदात्तत्वं ।
 मतुपोङीपश्च पित्वादनुदात्तत्वं । ततो यथा योगं स्वरितप्र-

चय मन्त्रतराः । प्रजाशब्दे प्रातिपदिकमन्तोदात्तं टाबनुदात्तः ।
तयोरेकादेश उदात्तः । शेषं पूर्ववत् । “नञ्सुभ्यां” (पा० ६। २।
१७२) । बङ्गब्रीहि समासे नञ् सु इत्येताभ्यामुत्तरस्य पद-
स्थान्त उदात्तः स्यात् । इत्यनमीवा अयच्छशब्दयोरन्तोदात्तत्वे
सति शेषमुन्नेयं । न च तत्र समासस्येत्यन्तोदात्तत्वं सिद्ध्यति ।
“बङ्गब्रीहौ प्रकृत्यापूर्वपदं” (पा० ६। २। १) इत्युक्तं । पूर्वपद-
प्रकृतिस्वरत्वमपवदितुं नञ्सुभ्यामिति सूत्रस्यापेक्षितत्वात् ।
“निपाता आद्युदात्ताः” (सि० कौ० पा० २। ३२) इति माशब्द
उदात्तः । व इत्येतत्पूर्ववत् । स्तेनशब्दस्य फिट्स्वरः । ईशते-
त्यस्य निघातः । मेति पूर्ववत् । अघेन क्रौर्येण विशसनं बधो
यस्य सोऽयमघशः । ततो बङ्गब्रीहिस्वरेण अघ इत्यन्तो-
दात्तः । रुद्रहेतिशब्दयोः फिट्स्वरः । परिशब्देनिपातत्वा-
दाद्युदात्तः । वोवृणक्लितिशब्दावनुदात्तौ । ध्रुवशब्दस्य फिट्-
स्वरे सति टाप्रत्ययेन विभक्त्यासहैकादेश स्वरः । अस्मिन्नित्यत्र
विभक्तेः “सावेकाच” (पा० ६। १। १६८) इत्युदात्तत्वं । गोपतावि-
त्यत्र “पत्यावैश्वर्ये” (पा० ६। २। १८) । ऐश्वर्यार्थे पतिशब्दे परतः
पूर्वपदस्य प्रकृतिस्वरत्वं भवति । ततो गोशब्दस्याद्युदात्तत्वे सति
शिष्टस्यानुदात्त स्वरितप्रचयाः । स्यातेत्यस्य निघातप्रचयौ ।
बङ्गीरिति । अत्र ङीष् प्रत्ययस्योदात्तत्वेन सवर्णदीर्घोऽप्युदात्तः ।
यजमानस्येत्यत्र “धातोः” (पा० ६। १। १६२) । धातोरन्त उदा-
त्तस्यात् इति जकारात् पूर्वाकार उदात्तः । शपः पित्वादनु-
दात्तत्वं । शानचः “चितः” (पा० ६। १। ६३) इत्यन्तोदात्तत्वे प्राप्ते

तदपवादः । “तास्यनुदात्तेन्डिददुपदेशात्तसार्वाधानुकमनुदा-
त्तमहन्विडोः” (पा० ६।१।२८६) । तासिप्रत्ययादनुदात्तेतोधा-
तोर्ङितोधातोराकारोपदेशाच्चात्तरस्य लकारस्य स्थाने विहितं
लसार्वाधातुकमनुदात्तं भवति । ऋङ् अपङ्गवे इङ् अध्ययने,
इत्येतौ धातू वर्ज्यत्वाच्च अत्र शबन्तस्य यजेत्यस्यादुपदेशत्वात्
तदुत्तरः शानच्, अनुदात्तः । पठूनित्यत्र फिट्स्वर एकादेश-
स्वरश्च । पाहीत्यस्य निघाते सति स्वरितप्रचयौ ॥

“सम्बन्धश्च श्रुतिव्याख्या मीमांसा व्याकृतिस्वरैः ।

चतुः प्रकारैराद्योऽयमनुवाकः समापितः” ॥ १ ॥

इति श्रीविद्यातीर्थमहेश्वरापरावतारश्रीमद्राजाधिराज-
परमेश्वरश्रीवीरबुक्कमहाराजस्याज्ञापरिपालकश्रीमाधवाचार्य-
विरचिते तैत्तिरीयसंहिताभाष्ये वेदार्थप्रकाशे प्रथमकाण्डे प्रथ-
मप्रपाठके प्रथमोऽनुवाकः ॥

यज्ञस्य घोषदसि प्रत्युष्टरक्षः प्रत्युष्टा अरातयः
प्रेयमगाद्विषणा बर्हिरच्छमनुना कृता स्वधया वितष्टा
त आवहन्ति कवयः पुरस्ताद्देवेभ्यो जुष्टमिह बर्हिरासदे
देवानां परिषूतमसि वर्षष्ट्वमसि देवबर्हिर्मा त्वान्व-
द्भा तिर्यक् पर्व्वं ते राध्यासमाच्छेत्ता ते मा रिषं देव-
बर्हिः शतवल्गं विरोह सहस्रवल्गः ॥ १ ॥

वि वयः रुहेम पृथिव्याः सम्पृचः पाहि सुसम्भृता त्वा
 समेरास्यदित्यै रास्त्राऽसीन्द्राण्यै सन्नहनं पूषा ते ग्रन्थिं
 ग्रथातु स ते मा स्यादिन्द्रस्य त्वा बाहुभ्यामुद्यच्छे बृह-
 स्पतेर्मूर्धा हराम्युर्व्वन्तरिक्षमन्विहि देवं गममसि॥२॥
 सहस्रवल्शा अष्टाचिः शच्च ॥ २ ॥

इति तैत्तिरीयसंहितायां प्रथमकाण्डे प्रथमप्रपाठके
 द्वितीयोऽनुवाकः ॥

प्रथमेऽनुवाके वत्सापाकरणमुक्तं । द्वितीयेऽनुवाके बर्हिःरा-
 हरणमुच्यते । तयोरनुक्रमे पाठः प्रमाणमिति मीमांसिष्यते ।
 पौर्णमास्यान्तु सान्नाय्याभावे वत्सापाकरणप्रयोजनाभावाद-
 स्वाधानस्यानन्तरं अमावास्यायामसन्नयतोऽपि बर्हिरेव प्रथमं
 सप्तादनीयं । अत एव बोधायनः “यद्यु वै न सन्नयति बर्हिः
 प्रतिपदेव भवति” इति । अस्मिन्ननुवाके यज्ञस्य घोषदसीत्य-
 यमाद्यो मन्त्रः । ब्राह्मणे तु तस्मात् पूर्व्वमन्यो मन्त्रः शाखान्तरा-
 दिहानीय येन व्याख्यातः तस्य विनियोगमाह बोधायनः “अथ
 जघनेन गार्हपत्यं तिष्ठन्नसिदमश्च पशूँ वाऽऽदत्ते देवस्य त्वा स-
 वितुः प्रसवेऽश्विनोर्बाहुभ्यां पूष्णो हस्ताभ्यामाददे” इति । आप-
 स्तम्बः “उत्तरेण गार्हपत्यमसिदोऽश्च पशूँरनडुत् पशूँर्वा निहितो
 भवति देवस्य त्वा सवितुः प्रसव इति असिदमश्च पशूँ वाऽऽदत्ते
 तूष्णीमनडुत् पशूँ” इति । असिदो दर्भच्छेदनसाधनं शस्त्रं पशूँः
 पार्श्वस्थितच्च खड्गवत्तीक्ष्णधारत्वात्तवने समर्थं । मन्त्रस्यायमर्थः ।

भो लवनसाधन प्रेरकस्य देवस्य प्रेरणे सति देवतासम्बन्धिभ्यां
 बाहुभ्यां हस्ताभ्याञ्च त्वां स्वीकरोमीति । मणिवन्धादधस्तनौ
 बाहू । उपरितनौ हस्तौ । अत्र ब्राह्मणं “देवस्य त्वा सवितुः प्रसव
 इत्यश्वपर्शमादत्ते प्रसूत्यै । अश्विनोर्बाहुभ्यामित्याह । अश्विनौ
 हि देवानामध्य्यू आस्तां । पूषेण हस्ताभ्यामित्याह यत्यै” इति
 (ब्रा०।३का०।२प्र०।२अ०) । यतिर्नियतिः यज्ञसाधनमुपादेयं ।
 तत्सर्वं पोषकस्य देवस्य हस्ताभ्यामेवेति नियमः । अश्वपर्शुणा सह
 बर्हिः प्राप्तुं गच्छेदिति सार्थवादेन वाक्येन विधत्ते “यो वा ओषधीः
 पर्वशो वेद । नैनाः स हिनस्ति । प्रजापतिर्वा ओषधीः पर्वशो वेद ।
 स एना न हिनस्ति । अश्वपर्श्या बर्हिरच्छैति । प्राजापत्यो वा अश्वः स
 योनित्वाय । ओषधीनामहिंसायै” इति (ब्रा०।३का०।२प्र०।२
 अ०) । प्रजापत्यक्षिपरिणामोऽश्व इत्यश्वमेधविधौ श्रूयते “प्रजाप-
 तेरक्ष्यश्वयत् । तत्परापतत् । तदश्वोऽभवत् । यदश्वयत् । तदश्वस्याश्व-
 त्वं” इति । ततोऽश्वस्य प्राजापत्यत्वात् प्रजापतेस्त्र्योषधीषु तत्तत् पर्व-
 भिज्ञत्वेन पर्वणोः सन्धौ च्छेत्तुं प्रवृत्तस्य पर्वभञ्जकत्वाभावेनाश्व-
 पर्श्या प्रजापतिरूपया दर्भच्छेदे हिंसा न भवति इति । द्रव्यान्त-
 रपरित्यागेनाश्वपर्शुस्वीकारस्तद्योनिभूतप्रजापतिसाहित्यायं ।
 अस्ति च तत् साहित्यं कारणस्य कार्येऽनुगतत्वात् । तस्मात् प्रजाप-
 तिद्वारेण कर्तुर्हिंसादोषाभाव उपपद्यते । अश्वपर्शोरभिमन्त्रणे
 प्रथमं मन्त्रं बोधायनो विनियुक्ते “आदायाभिमन्त्रयते । यज्ञस्य
 घोषदसि” इति । आपस्तम्बस्तु ब्रूते “यज्ञस्य घोषदसीति गार्हप-
 त्यमभिमन्त्र्य” इति । घोषदिति धनस्य नाम । भोऽश्वपर्शो त्वं यज्ञस्य

साधनं द्रव्यमसि । भो गार्हपत्येति वा योज्यं । अत्र ब्राह्मणं “य-
ज्ञस्य घोषदसीत्याह । यजमान एष रयिं दधाति” इति (ब्रा०।
३कां०।२प्र०।२अ०) । रयिं धनं । बोधायनः “गार्हपत्ये प्रतितपति
प्रत्युष्टं रक्षः प्रत्युष्टा अरातयः” इति । आपस्तम्बः “आहवनीये
गार्हपत्ये वाऽसिदं प्रतितपति न पशूँ” इति । अस्मिन् लवनसाधने
निगूढं राक्षसस्य वैरिणाञ्च स्वरूपं अत्यन्तं दग्धं भवतु । मन्त्र-
प्रयोजनमाह “प्रत्युष्टं रक्षः प्रत्युष्टा आरातय इत्याह । रक्ष-
सामपहत्यै” इति (ब्रा०।३कां०।२प्र०।२अ०) । बोधायनः “अ-
थाहवनीयमभिप्रैति । प्रेयमगाद्विषणा बर्हिर्च्छ मनुना कृता
स्वधया वितष्टा त आवहन्ति कवयः पुरस्ताद्देवेभ्यो जुष्टं” इति ।
स एव मन्त्रशेषं पृथग्विनियुक्ते “इह बर्हिरासद इति वेदिं
प्रत्यवेक्षते” इति । आपस्तम्बस्तु कृत्स्नस्य मन्त्रस्यैकमेव विनियो-
गमाह “प्रेयमगादित्युक्तोर्व्वन्तरिचमन्विहीति प्राचीमुदिचीं
वा दिशमभिप्रव्रज्य यतः कुतश्चिद्वर्भमयं बर्हिराहरति” इति ।
इयमश्वपशूँर्विद्यारूपत्वेनाभिज्ञा सती बर्हिः प्राप्तुं प्राचीं ग-
च्छति । कीदृशी सा । प्रजापतिरूपेण मनुना स्वचक्षुषा नि-
र्मिता । अश्वभक्षितान्नलक्षणया स्वधया विशेषेण तीक्ष्णीकृता
यस्मात् ते पूर्वे कवयो विद्वांसोऽनुष्ठातारः पूर्व्वस्या दिशो बर्हि-
रानयन्ति तस्मादियं प्राङ्मुखी गच्छति । देवेभ्यो हविर्भुग्भ्यः
प्रियं बर्हिरिह वेद्यामासादयितव्यं । अस्य मन्त्रस्य प्रथमभागे
पदार्थं तात्पर्य्यञ्चाह “प्रेयमगाद्विषणा बर्हिरच्छेत्याह । विद्या वै
धिषणा । विद्ययैवैनदच्छेति” इति (ब्रा०।३कां०।२प्र०।२अ०) ।

द्वितीयभागस्यार्थे श्रुत्यन्तरप्रसिद्धिमनुमानप्रसिद्धिश्चाह “मनुना कृता स्वधया वितष्टेत्याह । मानवी हि पशुः स्वधा कृता” इति (ब्रा०।३का०।२प्रा०२अ०) । अन्वेनास्थाद्युपचयोऽन्वयव्यतिरेकसिद्धः । तृतीयभागे पदार्थं पुरस्ताच्छब्दतात्पर्यश्चाह “त आवहन्ति कवयः पुरस्तादित्याह । शुश्रुवाप्सो वै कवयः । यज्ञः पुरस्तात् । मुखत एव यज्ञमारभते” इति (ब्रा०।३का०।२प्रा०२अ०) । होमाधारस्याहवनीयस्य पूर्वदिग्वर्त्तित्वाद्यज्ञः पुरस्ताद्वर्त्तत इति उच्यते तच्छब्दपाठेन पुरस्तादेव यज्ञ आरब्धो भवति । अपि च तत्पाठे दिगन्तरप्रयुक्तं वैकल्यं नास्तीत्याह “अथो यदेतदुक्ता यतः कुतश्चाहरति । तन्माच्या एव दिशो भवति” इति (ब्रा०।३का०।२प्रा०२अ०) । चतुर्थभाग आसद इति पदस्य तात्पर्यमाह “देवेभ्यो जुष्टमिह बर्हिःरासद इत्याह । बर्हिषः समृद्धौ । कर्मणोऽनपराधाय” इति (ब्रा०।३का०।२प्रा०२अ०) । आसादयितव्यमित्युक्ते यावद्देव्यामास्तरणाय पर्याप्तं तावतः सूचितत्वादेतत्पदोच्चारणं समृद्धौ सम्यङ्गते । ततो न्यूनत्वलक्षणः कर्मणोऽपराधो न भविष्यति । बोधायनः “दर्भस्तम्बं परिगृह्णाति यावन्तमलं प्रस्तराय मन्यते देवानां परिषूतमसीत्यथैनमुन्मार्ष्टिवर्षवृद्धमसीति” इति । आपस्तम्बस्तु द्वयोरेकतन्त्रत्वमभिप्रेत्यैकमेव विनियोगमाह “देवानां परिषूतमसिवर्षवृद्धमसीति दर्भान् परिषौति” इति । भो दर्भजातं त्वं देवानामर्थं परिगृहीतमसि न तु मया स्वगृहाच्छादनार्थं ततो न मे लवनदोषोऽस्ति । वर्षेण पुनः वृद्धिसम्भवात् तवापि

न हानिः । परिगृहीतस्य कृत्स्नस्यापि देवार्थत्वं न त्वेकदेशस्ये-
त्येतं मन्त्राभिप्रायं दर्शयति “देवानां परिषूतमसीत्याह । यद्वा
इदं किञ्च । तद्देवानां परिषूतं” इति (ब्रा०।३का०।२प्र०।२अ०) ।
अपि च । यथा लोके कश्चित् मृत्यो राजनियोगाद् ग्रामेषु गत्वा
बलाद्गृह्यमाणमिदं दधिचीरादिद्रव्यं वसुमन्तमाय राज्ञे न
तु मदर्थमिति प्रजानां अग्रे प्रतिप्रोच्य निर्भयः सर्वदेदं करि-
ष्यामि इति * ब्रूते तदत् । इदमित्यभिप्रायान्तरमाह “अथो
यथावस्यसे प्रतिप्रोच्याहेदं करिष्यामीति । एवमेव तदध्वर्युः
प्रतिप्रोच्य बर्हिर्दाति । आत्मनोऽहिंसायै” इति (ब्रा०।३का०।
२प्र०।२अ०) । स्वीकार्यस्य स्वस्वस्यैकत्वं कृत्स्नत्ववन्तश्च विधत्ते
“यावतस्वस्वान् परिदिशेत् । यत्तेषामुच्छिंसात् । अति तद्य-
ज्ञस्य रेचयेत् एकं स्वस्वं परि दिशेत् । तं सर्व्वं दायात् ।
यज्ञस्याऽनतिरेकाय” इति (ब्रा०।३का०।२प्र०।२अ०) । यज्ञस्य
स्वस्वस्य यद्द्रव्यं तस्य यज्ञात् वह्निर्भावोऽतिरेकः, स चायुक्तः ।
अकृष्टपचानां दर्भादीनां तटाकाद्युदकमनपेक्ष्य वर्षेणैव वृद्धिः
प्रसिद्धेत्याह “वर्षवृद्धमसीत्याह । वर्षवृद्धा वा ओषधयः”
इति (ब्रा०।३का०।२प्र०।२अ०) । बोधायनः “असिदेनोप-
यच्छति देवबर्हिर्मा त्वान्वज्ज्ञातिर्यक् पर्व्वतेराध्यासं” इति ।
विनियोगद्वयमाहापस्वम्बः “देव बर्हिर्मा त्वान्वज्ज्ञातिर्यगिति
संयच्छति पर्व्वतेराध्यासमित्यसिदमधि निदधाति” इति । हे देव

वर्हिस्त्वां अन्वक् तिर्य्यगपि मा हिंसिषं किन्तु येन तव पर्व पुनः
 प्ररोहस्थानं अविनष्टं यथा भवति तथा स्थापयामि हिंसया अ-
 न्वक्त्वां दैर्घ्येण द्वैधीभावः । तिर्य्यक्त्वं ह्रस्वानां खण्डानां सम्यादर्न ।
 वर्हिषो देवसम्बन्धस्तादर्थ्यरूप इत्यभिप्रायमाह “देव वर्हिरि-
 त्याह । देवेभ्य एवेनत् करोति” इति (ब्रा०।३का०।२प्र०।२अ०) ।
 निषेधो दोषपरिहारायेत्याह “मा त्वान्वङ्मा तिर्य्यगित्याहा
 हिंसायै” इति (ब्रा०।३का०।२प्र०।२अ०) । पुनः प्ररोहरूपसम-
 द्यर्थं पर्वसाधनमित्याह “पर्वतेराध्यासमित्याहर्धै” इति (ब्रा०।
 ३का०।२प्र०।२अ०) । बोधायनः “आच्छिनत्याच्छेत्ताते मा रिष-
 मिति” इति । तद्वदापस्तम्बोऽपि । इत ऊङ्गं यच्च द्वयोर्विशेषाभा-
 वस्तत्र अन्यतरस्यैव विन्योग उदाहरिष्यते । हे देववर्हिस्त्वाह-
 माच्छेत्ताऽपि मन्त्रसामर्थ्यान्मा हिंसिषं । अत्र मा रिषमित्येतं
 मन्त्रं पठतस्तदर्थ्याभिज्ञस्य च स्वकीयं किमपि न विनश्यती-
 त्याह “आच्छेत्ता ते मा रिषमित्याह । नास्यात्मनो मीयते । य
 एवं वेद” इति (ब्रा०।३का०।२प्र०।२अ०) । कल्पसूत्रं “देववर्हिः
 शतवल्गं विरोहेत्यालवानभिष्टशति” इति । लूनावशिष्टमूला-
 न्यालवाः शतवल्गं शतशाखं वर्हिषः पुत्रादिवदुपकारकत्वेन तत्प्र-
 रोहार्थेयमाशीः पुत्रोत्पत्त्यै भवतीति व्याचष्टे “देव वर्हिः शत-
 वल्गं विरोहेत्याह । प्रजानां प्रजननाय” इति (ब्रा०।३का०।२प्र०।
 २अ०) । कल्पः “सहस्रवल्गशविवयं रुहेमेत्यात्मानं प्रत्यभिष्ट-
 शतीति” । मन्त्रस्याशीः परत्वं स्पष्टमित्याह “सहस्रवल्गशवि-
 वयं रुहेमेत्याह । आशिषमेवैतामाशास्ते” इति (ब्रा०।३का०।२प्र०।

२ अ०) । कल्पः “पृथिव्याः समृचः पाहीत्यनधो निदधाति” इति ।
 भो त्वणकाष्ठाद्याधार पृथिव्याः सम्यर्कादिमं दर्भं रक्ष । द्रव्या-
 न्तरस्योपरिस्थापने प्रयोजनमाह “पृथिव्याः समृचः पाही-
 त्याह प्रतिष्ठित्यै” इति (ब्रा०।३का०।२प्र०।२अ०) । यदि लून-
 मिमं दर्भं पृथिव्यां निदध्यात् तदानीमुच्छिष्टादिस्पर्शेन त्याज्यत्वे
 सति दर्भोऽप्रतिष्ठितः स्यात् । पूर्वं प्रस्तराख्यस्य दर्भमुष्टेः समन्त-
 कलवनं प्रपञ्चितं । इदानीं मुष्टान्तराणां मन्त्रमन्तरेणैव लवनं
 विधत्ते “अयुक्ता युक्तान्मुष्टीन् लुनोति । मिथुनत्वाय प्रजात्यै”
 इति (ब्रा०।३का०।२प्र०।२अ०) । अयुक्तत्वं युग्मरूपसमसञ्चारा-
 दित्यं । अत्र विषमसञ्चारपक्षाणां बहुविधत्वादशेषसङ्ग्रहार्था वीक्षा ।
 तान् पचान् दर्शयति बोधायनः “दृष्टीमत ऊर्द्धमयुजो मुष्टीन्
 लुनोति । त्रीन् वा पञ्च वा न वैकादशवा” इति । अमन्त्रकल-
 वने ब्राह्मणान्तरमुदाजहार । आपस्तम्बः “प्रस्तरमेव मन्त्रेण
 दाति दृष्टोमितरदिति वाजसनेयकं” इति । समन्त्रकामन्त्रकल-
 वनयोर्द्वित्वेन मिथुनत्वं तेन च लौकिकस्त्रीपुरुषरूपमिथुनस्मर-
 णात् तद्वारा प्रजात्यन्तये लवनद्वयं सम्यद्यते । अथ दर्भमयं
 शुल्वं भूमौ प्रसार्यत तस्मिन् लूनान्मुष्टयो निधातव्याः । तत्र
 पाठक्रमादर्थक्रमो बलीयानिति न्यायेन मन्त्रद्वयस्य व्यत्यासेन
 विनियोगः कल्पे दर्शितः “अदित्यै रास्त्रासीत्युदगग्रं वितत्य
 सुसम्भृता त्वा सम्भरामीति तस्मिन्निधनानि सम्भृत्य” इति । हे
 रास्त्रा त्वं भूमेः काचिद्गुणस्थानीया रश्मनाभि । हे दर्भमुष्टिसमु-
 दाय त्वां सुष्टुसङ्गृहीतुं योग्यया रश्मनया सङ्गृह्णामि । ब्राह्म-

एन्तु पाठक्रमेणैव व्याचष्टे “सुसम्भृता त्वा सम्भरामीत्याह । ब्रह्म-
 णैवैनत् सम्भरति । अदित्यै रास्त्रासीत्याह । इयं वा अदितिः ।
 अस्या एवैनद्रास्त्रां करोति” (ब्रा०।३का०।२प्र०।२अ०) इति ।
 दर्भमयत्वेन प्रशस्तत्वाद्ब्रह्मर्षिर्ब्रह्मत्वं । एनद् दर्भजातं एनदेनां
 रशनां । कल्पः “इन्द्राण्यै सन्नहनमिति सन्नह्यति” इति । शुल्ब-
 मूलाग्रयोर्मैखलारूपं बन्धनं सन्नहनं । तस्येन्द्राणोप्रियत्वं विशद-
 यति “इन्द्राण्यै सन्नहनमित्याह । इन्द्राणी वा अग्रे देवतानां
 समनह्यत । सार्धेनैव सन्नह्यति” (ब्रा०।३का०।२प्र०।२
 अ०) इति । येयमिदानीमिन्द्रस्य पत्नी देवतानां मध्ये श्रेष्ठा वर्तते
 सा पूर्वस्मिन् जन्मनि शतसङ्ख्याकान् क्रतून्नुतिष्ठता यजमानेन
 तत्तत्क्रतौ योक्तेण बद्धाऽभूत् तद्वन्धनसामर्थ्यादिन्द्राणीत्वं रूप-
 समृद्धिं प्राप्तवती । तस्मात् समृद्ध्यर्थमेवाध्वर्युर्दर्भैः सन्नह्येत् ।
 किञ्च बर्हिषः प्रजारूपत्वादिदं सन्नहनं प्रजानामशैथिल्याय *
 भवति । तस्माद्ब्रह्मसृष्ट्यावपि प्रजा धमनिभिर्योप्ता जायन्त इ-
 त्याह “प्रजा वै बर्हिः । प्रजानामपराभावाय । तस्मात् स्थावस-
 न्तताः प्रजा जायन्ते” (ब्रा०।३का०।२प्र०।२अ०) इति । कल्पः
 “पूषा ते यन्धिङ्गुय्नात्विति यन्धिङ्करोति” इति । हे सन्नद्धरज्जो
 तव यन्धिं पोषको देवः करोतु । हे दर्भेति वा योज्यं । देवता-
 विवक्षया पूषन्शब्दस्यैव प्रयोगेऽभिप्रायमाह “पूषा ते यन्धिं यन्धा-
 त्वित्याह । पुष्टिमेव यजमाने दधाति” (ब्रा०।३का०।२प्र०।२अ०)

इति । कल्पः “स ते मा स्यादिति पुरस्तात् प्रत्यञ्चङ्गुन्मिमुप-
 गूहति पश्चात् प्राञ्चं वा” इति । हे दर्भं तव निर्वन्धकारी स
 रज्जुग्रन्थिः चिरं मा तिष्ठतु । दर्भोपद्रवपरिहारो निषेध-
 फलमित्याह “स ते मा स्यादित्याहाहिः सायै” (ब्रा०।३का०।
 २प्र०।२अ०) इति । गूहनं विधत्ते “पश्चात् प्राञ्चमुपगूहति ।
 पश्चाद्वै प्राचीनं रेतो धीयते । पश्चादेवास्मै प्राचीनं रेतो
 दधाति” (ब्रा०।३का०।२प्र०।२अ०) इति । ग्रन्थिशेषो रज्जुर-
 ग्रतो द्विगुणीकृत्य रज्जुवेष्टनस्थान्तःपश्चादाकृत्य यथा प्रागगो
 भवति तथोपगूहेत् । पुरुषोऽपि पश्चादवस्थाप्य प्राचीनं रेतः
 सिञ्चति । तस्मादीदृशं गूहनमपत्यार्थियजमानार्थं रेतः सिञ्च-
 नरूपेण व्यवस्यन्ति । कल्पः “इन्द्रस्य त्वा बाज्जभ्यामुद्यच्छ इत्यु-
 द्यच्छते” इति । इन्द्रशब्दप्रयोगेणैन्द्रवत्तस्य सामर्थ्यसिद्धिं दर्श-
 यति “इन्द्रस्य त्वा बाज्जभ्यामुद्यच्छ इत्याह । इन्द्रियमेव यज-
 माने दधाति” (ब्रा०।३का०।२प्र०।२अ०) इति । कल्पः “वृह-
 स्यतेर्मूर्धा हरामीति शीर्षन्नधिनिधत्ते” इति । प्राशस्यत्वाद्ब्रह्म-
 त्वेन वृहस्यति स्तौति “वृहस्यतेर्मूर्धा हरामीत्याह । ब्रह्म वै दे-
 वानां वृहस्यति । ब्रह्मणैवैनद्धरति” (ब्रा०।३का०।२प्र०।२अ०)
 इति । कल्पः “उर्वन्तरिचमन्विहीति एति” । गच्छेदित्यर्थः । हे
 दर्भंविस्तीर्णत्वादन्तरिचं गमनायानुकूलं अतस्त्वं गच्छ । इहीत्य-
 स्य शब्दविवक्षां दर्शयति “उर्वन्तरिचमन्विहीत्याह गत्यै” (ब्रा०।
 ३का०।२प्र०।२अ०) इति । कल्पः “एत्योत्तरेण गार्हपत्यम-
 नधः साधयति देवं गममस्यति” इति । तस्य शब्दस्याभिप्रायं

दर्शयति “देवं गममसीत्याह । देवानेवैतद्गमयति” (ब्रा०।३का०।
२प्र०।२अ०) इति । पलाशशाखाया इव बहिषो भूमौ स्थापनं
निषिध्योच्चप्रदेशस्थापनं विधत्ते “अनधः सादयति । गर्भाणां
धृत्या अप्रपादाय । तस्माद्गर्भाः प्रजानामप्रपादुकाः । उपरीव
निदधाति । उपरीव हि सुवर्गो लोकः । सुवर्गस्य लोकस्य समञ्चै”
(ब्रा०।३का०।२प्र०।२अ०) इति । अत्र विनियोगसङ्ग्रहः ।

“यज्ञस्तेत्यग्निमामच्य प्रत्यु दात्रस्य तापनं ।

प्रेथं जपति देवानां दर्भसीमाथ मुष्टितः ॥

देवेति दर्भान्तंथम्य पर्व्वं संस्थाप्य दात्रकं ।

आच्चे किन्धादेव मूलं स्पृशेत् खञ्च सहेत्यतः ॥

पृथिव्युपर्य्यवस्थाप्यादित्यै रज्जुं प्रसारयेत् ।

सुसम्भृदर्भस्साम्यार्था इन्द्राण्या इति बन्धनं ॥

पूषा ग्रन्थिस्सुते गूहा इन्द्रोद्यम्य वृहेत्यतः ।

मूर्ध्नाधायोरुगत्यूर्ध्वं स्थापयेद्देवमित्यतः ॥

अनुवाके द्वितीयेऽस्मिन्नुक्ता एकोनविंशतिः” ।

अथ मीमांसा । अत्र पाठेऽनुष्ठानक्रमे प्रामाण्यमित्ययमर्थः ।

पञ्चमाध्यायस्य प्रथमपादे विचारितः ।

“प्रयाजेषु क्रमो नास्ति विद्यते वा न विद्यते ।

अत्यर्थाभावतो मैवं क्रमः पाठान्नियम्यते” ॥ इति ॥

अथाध्वर्युर्गृहपतिं दीक्षयित्वा ब्रह्माणं दीक्षयति तत उद्गा-
तारं ततो होतारमित्यत्र क्त्वाश्रुत्या पञ्चमीश्रुत्या च क्रमः प्रती-
यते न तथा प्रयाजेषु श्रुतिरस्ति । “समिधो यजति” “तनून-

पातं यजति” इत्यत्र समिद्यागतनूनपाद्यागयोः क्रमवाचिनः शब्दस्यादर्शनात् । यथा वा अग्निहोत्रं जुहोति यवागूं पचतीत्यत्र यवाग्वा होमसाधनत्वेन पूर्वभावित्वमार्थिकं । न तथा समिद्यागखेतरयागसाधनत्वमस्ति । अतोऽर्थापत्तेरप्यभावान्नास्ति क्रम इति चेत् । मैवं । वाक्यपाठेन प्रतीतस्य क्रमस्य बाधाभावेनाभ्युपेयत्वादानेनैव न्यायेन प्रथमद्वितीयानुवाकाभ्यामुक्तयोर्वत्पाकरणवर्हिःसम्पादनयोः क्रमो द्रष्टव्यः । पाठादर्थक्रमो बलीयानित्येतदपि तत्रैव विचारितं ।

“अग्निहोत्रं जुहोतीति यवागूं पचतीति च ।

क्रमः पाठादर्थतो वा पाठात् सर्वत्र दर्शनात् ॥

होमद्रव्यसमुत्पत्तौ पूर्व पाकोऽवगम्यते ।

यवाग्मेति श्रुतौ होमद्रव्यताऽतोऽर्थतः क्रमः” ॥ इति ॥

यवाग्वाग्निहोत्रं जुहोतीति होमद्रव्यत्वं श्रुतं । अनेनैव न्यायेन अदित्यै रास्त्रासीति मन्त्रेण रज्जुप्रसारणं पूर्वभावि सुसम्भृता त्वा सम्भराभीति मन्त्रेण दर्भबन्धनं पश्चाद्भावीति द्रष्टव्यं । धिषणा वर्हिरच्चेत्यादैः वर्हिःशब्दार्थः प्रथमाध्यायस्य चतुर्थपादे विचारितः ।

“वर्हिराज्यपुरोडाशशब्दाः संस्कारवाचिनः ।

जात्यर्था वा शास्त्ररूढास्ते स्युः संस्कारवाचिनः ॥

जातिं त्यक्त्वा न संस्कारे प्रयुक्ता लोकवेदयोः ।

विनापि संस्कृतिं लोके दृष्टत्वाज्जातिवाचिनः” ॥ इति ॥

दर्शपूर्णमासयोः श्रूयते वर्हिलुनाति । आज्यं विलापयति ।

पुरोडाशं पर्य्यग्निं करोतीति । तत्र बर्हिरादिशब्दानां शास्त्राणां सर्वत्र संस्कृतेष्वेव तृणादिषु प्रयोगात् । घोषादिशब्देषु शास्त्रीयरूढिप्राबल्यस्तावकत्वात् यूपोहवनीयादिशब्दवत्संस्कारवाचिनो बर्हिरादिशब्दा इति चेत् । मैवं । अन्वयव्यतिरेकाभ्यां जातिवाचितात् । यत्र यत्र बर्हिरादिशब्दप्रयोगस्तत्र तत्र जातिरित्यव्याप्तेर्लोके वेदे च नास्ति व्यभिचारः । संस्कारव्याप्तेस्तु लौकिकप्रयोगे व्यभिचारो दृश्यते । कचिद्देशविवक्षायां लौकिकव्यवहारे जातिमात्रमुपजीव्य विना संस्कारं ते शब्दाः प्रयुज्यन्ते । बर्हिरादाय गावो गताः, क्रव्यमाज्यपुरोडाशार्थमेताः, माता प्रहेलकं ददातीति । तस्माज्जातिवाचिनः । विचारप्रयोजनन्तु बर्हिषा, यूपोवटमवस्तृणातीत्यत्र विनासंस्कारेण स्वरणविधिः ।

अथ व्याकरणं । यज्ञस्वेत्यत्र फिट्स्वरशेषानुदात्तस्वरिताः । घोषदित्यत्र फिट्स्वरानुदात्तसन्नतराः । असीत्यत्र निघातस्वरितप्रचयसन्नतराः । अथ विशेषमेव वदामः । प्रत्युष्टमित्यत्र “समासश्च” (पा० ६।१।२२३) इत्यनोदात्तले प्राप्ते तदपवादेनाय्यपूर्वपदप्रकृतिस्वरत्वं प्राप्तं । तस्याप्यपवादः । “गतिकारकोपपदात् कृत्” (पा० ६।२।१३८) तत्पुरुषसमासे गते कारकादुत्तरपदाच्चोत्तरं कृत्प्रत्ययान्तं पदं प्रकृतिस्वरं भवतीत्युत्तरपदप्रकृतिस्वरत्वे प्राप्ते तस्याऽप्यपवादः । “गतिरनन्तरः” (पा० ६।२।४८) कर्मवाचिनि क्तान्त उत्तरपदे परतः प्रत्यासन्नः पूर्वभाविगतिमञ्जकः शब्दः प्रकृतिस्वरो भवति । प्रतिशब्दस्य

“उपसर्गाश्चाभिवर्जैः” (कौ० फिट्० प० २३२) इत्याद्युदात्तः प्रकृतिस्वरः । रच्च इत्यत्र “नव्विषयस्य” (कौ० फि० प० २३१) इत्याद्युदात्तः । रातयो धनस्य दातारः तद्विपरीता अरातयो धनापहारिणः शत्रवः । “तत्पुरुषे तुल्यार्थतृतीयासप्तमुपमानाव्ययं द्वितीयाकृत्याः” (पा० ६। २। २) । तत्पुरुषसमासे तुल्यार्थं तृतीयान्तं सप्तम्यन्तञ्च उपमानवाचकमव्ययं द्वितीयान्तकृत्यप्रत्ययान्तञ्च यत्पूर्वपदं तत् प्रकृतिस्वरं भवति । इति नञः परस्य प्रकृतिस्वरत्वं तच्च समासस्वरस्यापवादो नञ् स्वरः “निपाता आद्युदात्ताः” (कौ० फिट्० प० २३२) इत्याद्युदात्तं । धिषणेत्यत्र “वृषोदरादीनि यथोपदिष्टं” (पा० ६। ३। १०८) इति मथोदात्तं । बर्हिःशब्दस्येकमन्तत्वेन नपुंसकस्वराभावात् फिट्स्वर एव । अच्छेति निपातस्वरः । मनुना शब्दः “वृषादीनाञ्च” (पा० ६। १। २०३) इत्याद्युदात्तः । वितष्टेति प्रत्युष्टवत् । पुरस्तादित्यत्र “आद्युदात्तञ्च” (पा० ३। १। ३) यः प्रत्ययः स आद्युदात्तो भवति इत्यस्तातिप्रत्ययस्यादिरुदात्तः । जुष्टशब्दस्य “नित्यं मन्त्रे” (पा० ६। १। २१०) मन्त्रे विषये जुष्टार्पितशब्दौ नित्यमाद्युदात्तौ भवतः । इहशब्दे ह प्रत्यय उदात्तः । आसद इत्यत्र आसादयितव्यमित्यस्मिन् कृत्यप्रत्ययार्थे विहितस्य कन्प्रत्ययस्य निन्वात् सद इत्येतत्पदमाद्युदात्तं । ततः समान्तोदात्तं बाधित्वा तत्पुरुषे पूर्वपदप्रकृतिस्वरत्वे प्राप्ते तदपोद्य गतेरुत्तरस्य कृदन्तस्य प्रकृतिस्वरत्वं । परिषूतमित्यत्र परिशब्दो निपातत्वादाद्युदात्तः । षूतशब्दः षूप्रेरण इत्य-

स्माद्धातोस्त्यन्तः । ऋप्रत्ययान्तः । “धातोः” (पा० ६।१।१६२) ।
 धातोरन्त उदात्तः स्यात् । ऋप्रत्ययोऽपि “आद्युदात्तश्च”
 (पा० ३।१।३) इत्युदात्तः । सति शिष्टत्वादयमेव शिष्यते । अतः
 “समासश्च” (पा० ६।१।२२३) इत्यन्तोदात्तत्वे प्राप्ते तदपवादेन
 “तत्पुरुषे तु स्यार्थः” (पा० ६।२।२) इति सूत्रेण व्ययपूर्वपदप्रकृति-
 स्वरत्वं प्राप्तं । तदपवाद “गति कारक” (पा० ६।२।३६) इति
 सूत्रेण कृदुत्तरपदप्रकृतिस्वरत्वं प्राप्नोति । तन्निवार्य “गति-
 रनन्तरः” (पा० ६।२।४६) इति पुनः पूर्वपदप्रकृतिस्वरे प्राप्ते
 तस्याप्यपवादः । “परेरभितो भाविमण्डलं” (पा० ६।२।१८२)
 परिशब्दादुत्तरमभितो भाव्यर्थवाचकं पदं मण्डलपदञ्चान्तो-
 दात्तं स्यात् । परितोऽभितः सर्वतः षूतं स्वीकृतमिति तस्य
 पदस्यार्थः । वर्षेण वृद्धं वर्षवृद्धं तत्र कारकादुत्तरस्य कृद-
 न्तस्य तस्य प्रकृतिस्वरत्वे प्राप्ते तदपवादः । “द्वतीया कर्मणि”
 (पा० ६।२।४८) कर्मवाचिनि क्तान्त उत्तरपदे द्वतीयान्तं पूर्व-
 पदं प्रकृतिस्वरं स्यात् । देव बर्हिर्दित्यत्र षष्ठाध्यायोक्तेन “आम-
 न्वितस्य” (पा० ६।१।१६८) इति सूत्रेणाद्युदात्तः । पूर्वानु-
 वाकगतस्याग्निस्य इत्यस्य पदात् परत्वेनाष्टमाध्यायोक्तेन “आ-
 मन्वितस्य” (पा० ८।१।१६) इति सूत्रेण निघातः । इह तु
 वाक्यादित्वान्न पदात् परत्वं । आच्छेत्तेति कृदुत्तरपदप्रकृति-
 स्वरः । शतवल्गमित्यत्र “वज्रग्रीहो प्रकृत्या पूर्वं पदं” (पा०
 ६।२।१) इति पूर्वपदप्रकृतिस्वरत्वं । शतशब्दस्य फिट्स्वरः ।
 सहस्रशब्दः षष्ठोदरादित्वान्मध्योदात्तः । पृथिवीशब्दात् ङीष्ः

प्रत्ययस्वरः “उदात्तयणो हल् पूर्व्यात्” (पा०६।१।१७४)
 उदात्तस्य स्थाने योयण् हल् पूर्वः तस्मादुत्तरस्य नदीसञ्ज्ञ-
 केप्रत्ययस्य जातिविभक्तेश्चोदात्तस्वरत्वं स्यात् । सम्यच्च इत्यत्र
 क्षिप्प्रत्ययान्तत्वेन कदुत्तरपदप्रकृतिस्वरत्वं । तद्वत् सुसम्भृतेति
 शब्देऽपि । दितिः खण्डिता । न दितिः अदितिः । “तत्पुरुषे
 तु ल्यार्थः” (पा०६।१।२) इत्यव्ययपूर्वपदप्रकृतिस्वरः । रास्त्रा-
 शब्दो वृषादिः । इन्द्राण्या इत्यत्र “उदात्तयण” (पा०६।१।
 १७४) इति विभक्तिरुदात्ता । सन्नहनमित्यत्र “लिति” (पा०६।
 १।१८३) इत्सञ्ज्ञकलकारोऽपेते प्रत्यये परतः पूर्वमुदात्तं
 स्यात् । सन्नद्धतिधातोरुपरि ल्युट्प्रत्ययस्थानादेशोऽपि ल्युट्
 भवति । ततः कदुत्तरपदप्रकृतिस्वरत्वं । इन्द्रशब्दो वृषादिः ।
 वृहस्पतेरित्यत्र “उभे वनस्पत्यादिषु युगपत्” (पा०६।२।१४०)
 वनस्पत्यादिषु समासेषु पूर्वोत्तरपदे युगपत् प्रकृतिस्वरे भवतः ।
 वृहच्छब्दः पतिशब्दश्च वृषादिः । मूर्धेत्यत्र “अनुदात्तस्य च
 यत्रोदात्तलोपः” (पा०६।१।१६१) यस्मिन्ननुदात्ते परत उदा-
 त्तो लुप्यते तस्यानुदात्तस्योदात्तः स्यात् इति विभक्तिरुदा-
 त्तत्वं । अन्तरिक्षशब्दः पृषोदरादिः । सर्वत्रागतिक आद्युदा-
 त्तः पृषोदरादिः । अगतिको मध्योदात्तः पृषोदरादिरिति
 द्रष्टव्यं । देवं गमं इत्यत्र प्रातिपदिकत्वात् समासत्वात् कदुत्त-
 रपदत्वाद्वाऽन्तोदात्तत्वं ॥ ॥ इति माधवीये वेदार्थप्रकाशे
 तैत्तिरीयसंहिताभाष्ये द्वितीयोऽनुवाकः ॥ * ॥

शुन्धध्वं दैव्याय कर्मणे देवयज्यायै मातरिश्वनो
 घर्म्मोऽसि द्यौरसि पृथिव्यसि विश्वधाया असि परमेण
 धाम्ना दृहस्व मा ह्यार्वसूनां पवित्रमसि शतधारं वसू-
 नां पवित्रमसि सहस्रधारं हुतस्तोको हुतो द्रप्सोऽग्नये
 बृहते नाकाय स्वाहा द्यावापृथिवोभ्यां सा विश्वा-
 युः सा विश्वव्यचाः सा विश्वकर्मा सम्पृच्यध्वमृतावरी-
 रूर्मिणीर्मधुमत्तमा मन्द्रा धनस्य सातये सोमेन त्वा-
 तनन्मीन्द्राय दधि विष्णो हव्यं रक्षस्व ॥ १ ॥ सोमै-
 नाष्टौ च ॥ ३ ॥

इति तैत्तिरीयसंहितायां प्रथमकाण्डे प्रथमप्रपाठके
 तृतीयोऽनुवाकः ॥

द्वाभ्यामनुवाकाभ्याममावास्यायामहनि यत् कर्त्तव्यं तदुक्तं ।
 तृतीयेन रात्रौ कर्त्तव्यो दोह उच्यते । आदौ तावद्वाह्मणेन
 बर्हिषः कालो विधीयते “पूर्वेद्युरिध्ना बर्हिः करोति । यज्ञमे-
 वारभ्य गृहीत्वोपवसति” (ब्रा० ३ कां० १२ प्र० १३ अ०) इति । यद्यपि
 दर्शपूर्णमासेष्टिः प्रतिपदि कर्त्तव्या तथापि पर्वण्येवेष्टं बर्हिष्य
 सम्पादयेत् । तावता यज्ञः प्रारब्ध एव भवति । न केवलं
 प्रारम्भः किन्तु देवतास्य गृहीत्वा तासां समीपे निवासः कृतेऽपि
 भवति । अनेन देवतापरिग्रहस्यापि पूर्वेद्युरेव काल इति सूच्य-
 ते । तत्प्रकारस्तु याजमानकाण्डे वक्ष्यते । इधमन्वास्तु यत्क-

णोरूपं कृतेत्यादयः, ते चान्यत्रान्नातत्वात् तत्रैव व्याख्यास्यन्ते ।
 - अथ दोहनार्थं कुम्भीद्वयं विधत्ते “प्रजापतिर्यज्ञमसृजत । तस्योखे
 अस्रुमेतां । यज्ञो वै प्रजापतिः । यत्सान्नाय्योखे भवतः । यज्ञ-
 स्यैव तदुखे उपदधात्यप्रस्रुसाय” (ब्रा० ३ कां० १ प्र० १ अ०) इति ।
 यज्ञो दर्शष्टिः सान्नाय्यमिति दधिपयसोर्नाम । यज्ञमन्वन्धिन्योः
 कुम्भयोर्नाशे यज्ञस्य नष्टत्वात् स्रष्टुः प्रजापतेरपि नाशः । कुम्भयोः
 सम्पादने यज्ञस्य सम्पादितत्वात् प्रजापतेरेवाविनाशाद्यैतत् स-
 म्यद्यते । यदुखे भवत इति यदस्ति तत् तेनोखाम्पादनेनेति
 योज्यं । बोधायनः “उत्तरेण गार्हपत्यं दृष्टानि स्रुस्तीर्य तेषु
 चतुष्टयं संसादयति दोहनं पवित्रं सान्नाय्यतपन्यौ स्थाव्यावि-
 ति” । “अथैनान्यद्भिः प्रोचति शुन्धध्वन्द्वैव्याय कर्मणे देवयज्याया
 इति त्रिः” इति । आपस्तम्बः “सान्नाय्यपात्राणि प्रचाल्योत्त-
 रेण गार्हपत्यं दर्भान् स्रुस्तीर्य द्वन्द्वं न्यञ्चि पात्राणि प्रयुनक्ति
 कुम्भीं शाखा पवित्रमभिधानीं निदाने दारुपात्रं दोहनमय-
 स्पात्रं दारुपात्रं वा पिधानार्थमग्निहोत्रहवणीमुपवेष्टं पर्ववल्कलञ्च
 दृष्टञ्च । शुद्धध्वं दैव्याय कर्मणे इति त्रिः प्रोचति” इति । हे पा-
 त्राणि देवयज्यात्मने दैव्याय कर्मणे शुन्धध्वं शुद्धानि भवत ।
 विशेषेण प्रयोजनमाह “शुन्धध्वं दैव्याय कर्मणे देवयज्याया
 इत्याह । देवयज्याया एवैनानि शुन्धति” (ब्रा० ३ कां० १ प्र० १
 अ०) इति । शोधयतीत्यर्थः । तेन दानव्रतादिरूपं स्मार्त्तमपि
 कर्म दैविकमस्ति तन्मा भूदिति विशेषणं । बोधायनः “अथ

रिश्चनो घर्म्मोऽसीति तेषु मान्नाय्यतपनीमधिश्रयति द्यौरसि
 पृथिव्यसि विश्वधाया असि परमेण धाम्ना दृष्ट्वस्व माङ्गाः”
 इति । आपस्तम्बस्तु एकमन्त्रत्वमाश्रित्याह “मातरिश्चनो घर्म्मो-
 ऽसीति तेषु कुम्भीमधिश्रयति” इति । हे कुम्भ वाचोः सञ्चार-
 स्थानप्रदानेन दीपकोऽयमन्तरिचलोकस्तद्रूपस्त्वमसि । तवो-
 दरेऽप्यन्तरिचसङ्गावात् । किञ्च द्युलोकजन्य दृष्ट्युदकात् भूलो-
 कस्थमृत्तिकायाश्च सम्पादितत्वेन लोकद्वयरूपोऽसि । किञ्च वि-
 श्वदेन बज्रं चौरधारणसामर्थ्येन विश्वधारकदृष्टिरूपोऽसि ततो
 दृढो भव भग्नो मा भूः । यथोक्तार्थो ब्राह्मणेन विश्वदीक्रियते
 “मातरिश्चनो घर्म्मोऽसीत्याह । अन्तरिचं वै मातरिश्चनो घर्म्मः ।
 एषां लोकानां विष्टयै । द्यौरसि पृथिव्यसीत्याह । दिवश्च
 ह्येषा पृथिव्याश्च सम्भृता । यदुखा । तस्मादेवमाह । विश्वधाया
 असि परमेण धाम्नेत्याह । दृष्टिर्वै विश्वधायाः । दृष्टिमेवाव-
 हन्ते । दृष्ट्वस्व माङ्गारित्याह दृष्ट्यै” (ब्रा० ३का० १।२प्र० ।
 ३अ०) इति । द्यौरसि पृथिव्यसीति द्वयोर्लोकयोर्वाचकशब्दे-
 नोपात्तत्वात् साहचर्येण घर्म्मशब्देऽन्तरिचपरे सति कुम्भे त्रया-
 णां लोकानां विशेषेण धारणं सिध्यति । विश्वधाया इत्युच्चा-
 रणाद्वृष्टेरनवरोधस्थानधीनता भवति । कल्पः “तस्यां प्रागग-
 शाखापवित्रं निदधाति वस्त्रनां पवित्रमसि शतधारं वस्त्रनां
 पवित्रमसि सहस्रधारं” इति । भोः शाखापवित्रं कुम्भीमुखे
 संस्थापितं त्वं प्राणनिवासहेतूनां चोरांशानां पवित्रं शोधकमसि ।
 त्वद्भवधानेन त्वणपर्णादीनां चोरेण सह कुम्भ्यां पततां प्रतिब-

धमागत्वात् । न च क्षीरमप्येवं प्रतिबध्येत इति शङ्कनीयं । सूक्ष्मैः
 पवित्राद्भिः कुम्भ्यां पतन्तीनां शतसहस्रसङ्ख्यानां क्षीरधाराणां
 सङ्गावात् । शोधकत्वमादत्तुं वसूनां पवित्रमसीति दिव्यः ।
 वसुशब्दार्थं षष्ठ्यभिप्रेतं सम्बन्धविशेषञ्च आह “वसूनां पवित्र-
 मसीत्याह । प्राणा वै वसवः । तेषां वा एतद्भागधेयं । यत् पवित्रं ।
 तेभ्य एवैनत् करोति” (ब्रा० ३का० १२ प्र० १३ अ०) इति । धनवा-
 चिना वसुशब्देन सह इह विवक्षितानां क्षीरावयवानां प्राणनि-
 वासलक्षणजीवनहेतुत्वात् । प्राणरूपत्वं शोधकं पवित्रमिति यदस्ति
 तत् प्राणानामेव सम्बन्धि । कुतः । प्राणार्थमेव हि सर्व्वी जनः
 पिपीलिकामक्षिकाद्यपनयनेन क्षीरशोधनं करोति । शतसह-
 स्रशब्दद्वयसूचितमर्थं दर्शयति “शतधारः सहस्रधारमित्या-
 ह । प्राणेष्वेवायुर्दधाति सर्व्वलाय” (ब्रा० ३का० १२ प्र० १३ अ०)
 इति । शतायुर्भव सहस्रायुर्भवेत्येवमाशीर्वादे लोके प्रसिद्धः ।
 स चापमृत्युपरिहारेणायुषः कात्स्न्याय सम्पद्यते । गुणत्रयवि-
 शिष्टं पवित्रं विधत्ते “त्रिवृत्यलाशशाखायां दर्भमयं भवति”
 (ब्रा० ३का० १२ प्र० १३ अ०) इति । क्रमेण त्रीनर्थवादानाह
 “त्रिवृतैः प्राणः । त्रिवृतमेव प्राणं मध्यतो यजमाने दधाति ।
 सौम्यः पर्णः सयोनित्वाय । साक्षात्पवित्रं दर्भाः” (ब्रा० ३का० १
 २ प्र० १३ अ०) इति । प्राणापानव्याननामकैरूर्ध्वाधोमध्यवृत्तिल-
 क्षणैरवान्तरभेदैः प्राणवायोस्त्रिवृतं कार्य्यं पलाशे कारणस्य
 सोमस्थानुगतिर्योनिसहितत्वं । तदर्थमेवात्र पलाशशाखायामा-
 दरः । दर्भास्तु साक्षादेव शुद्धिहेतवो न तु द्रव्यान्तरसम्पा-

दनेन । एतच्च सन्ध्यावन्दनादिशास्त्रेषु प्रसिद्धं । शाखापवि-
 चस्य त्रितस्य निर्माणप्रकारः सूत्रे दर्शितः “त्रिवृद्भर्ममयं प-
 विचं कृत्वा वसूनां पवित्रमसीति शाखायाः शिथिलमवसृजति
 मूले मूलान्यग्रेऽद्याणि न ग्रन्थिं करोति” इति । तस्य शाखापवि-
 चस्य कालभेदेन कुम्भीमुखे स्थापनप्रकारभेदं विधत्ते “प्राक्सा-
 यमधिनिदधाति । तत्राणापानयो रूपं । तिर्यक्प्रातः । तद्द-
 र्शस्य रूपं । दार्शः ह्येतदहः । अन्नं वै चन्द्रमाः । अन्नं प्राणाः ।
 उभयमेवोपैत्यजामित्वाय । तस्मादयः सर्वतः पवते” (ब्रा०
 ३का०।१२प्र०।३अ०) इति । अमावास्यादिने सायन्दोहे कुम्भ्या
 उपरि शाखापवित्रं प्रागयं पश्चान्मूलं निदध्यात् । तथा सति
 प्राणापानसदृशं भवति । प्राणवायुः पूर्वरूपे मुखद्वारे निव-
 सति अपानवायुः पश्चिमरूपे गुदद्वारे मूलं निःसारयति तस्मा-
 दस्ति सादृश्यं । प्रतिपदि प्रातर्दोहे तिर्यङ्निदध्यात् । प्राग-
 यत्वस्य दीर्घत्वादुदगग्रत्वं तिर्यङ्गं तच्च दर्शनविषयेण चन्द्रेण
 सदृशं दृश्यते । शुक्लपक्षद्वितीयादिषु दक्षिणोत्तरवर्त्तिष्टङ्ग-
 द्वयोपेतश्चन्द्रमा यद्यपि प्रतिपदि न दृश्यते तथाप्येकया कलया
 चन्द्रेत्यन्तेः शास्त्रसिद्धत्वेन दर्शनयोग्यत्वादेतदहश्चन्द्रदर्शनस-
 म्वन्धि भवति । न च चन्द्रः प्राणरूपत्वे प्रयोजनाभावः तयो-
 रन्नरूपत्वेन सप्रयोजनत्वात् । ओषधीरनुगृह्णानश्चन्द्रमास्तद्वारे-
 णान्नं भवति । प्राणस्याप्यन्तेनोपचीयमानत्वात् अन्नत्वं । तर्ह्यु-
 भयोरपि कालयोः प्रागयत्वमेवास्तु तावतैवान्नत्वसिद्धेरिति
 चेत् । मैवं । अनालस्याय विलक्षणयोः प्रागयत्वोदगग्रत्वयोः

कर्त्तव्यत्वात् । यस्मादालस्यमवश्यं त्याज्यं तस्मादेवायं वायु-
 र्नालस्यः । सर्वेषु देशेषु सर्वेषु कालेषु पवते । बोधायनः
 “दोह्यमानामनुमन्त्रयते ऊतसोको ऊतो द्रप्सोऽग्नये बृहते
 नाकाय स्वाहा द्यावापृथिवीभ्यां” इति । आपस्तम्बस्तु दुग्धस्य
 कुम्भ्यां शाखापवित्रे सेचनकाले वहिः पततां विन्दूनामभिम-
 न्त्रणे मन्त्रं विनियुक्ते “ऊतसोको ऊतो द्रप्स इति विप्रुषोऽनु-
 मन्त्रयते” इति । अल्पो विन्दुःसोको प्रौढो विन्दुर्द्रप्सः तदु-
 भयं नाकनाम्ने स्वर्गवासिने प्रौढायाग्नये ऊतमस्तु । तथा द्या-
 वापृथिवीभ्यामपि स्वाहा ऊतमस्तु । अत्र ऊतशब्दप्रयोगाद्भू-
 विष्टेन प्रतितिष्ठति । ततः स्कन्धदोषो न भवतीत्याह “ऊत-
 सोको ऊतो द्रप्स इत्याह प्रतितिष्ठत्यै । हविषो स्कन्दाय । न
 हि ऊतः स्वाहा ऊतः स्कन्दति” (ब्रा० ३ का० १ प्र० १ अ०)
 इति । हविषोऽग्नौ प्रक्षिप्तत्वं ऊतत्वं । देवतोद्देशपूर्वकत्यागवा-
 चकस्वाहाशब्दप्रयोगेण विषयीकृतत्वं स्वाहाकृतत्वं । न च स्वा-
 हाकारमन्तरेण हविःप्रक्षेपो नास्ति इति शङ्कनीयं, वषट्-
 कारेणापि तत्प्रक्षेपात् । अत एव वाजसनेयिनो वाग्धेनोस्त्वा-
 पास्तावामनन्ति “तस्यै द्वा स्तनौ देवा उपजीवन्ति स्वाहा-
 कारश्च वषट्कारश्चेति” । विकल्पश्च तयोः शास्त्रे चिन्तितः ।
 एवञ्च सति द्विधापि देवतानामुपयुक्तयोर्ऊतस्वाहाकृतयोर्ना-
 स्ति नाशदोषः । न खलु लोके कश्चिदपि भुक्तमन्नं नष्टमिति
 ब्रूते । नाकाय विप्रुषां होममुपपादयति “दिवि नाको ना-
 माग्निः । तस्य विप्रुषो भागधेयं । अग्नये बृहते नाकाये-

त्याह । नाकमेवाग्निं भागधेयेन समर्द्धयति” (ब्रा० ३का०।१प्र०।
 ३अ०) इति । नाकस्य भागः कथं द्यावापृथिवीभ्यां दत्त इत्या-
 शङ्क्य न तयोर्नाकवह्नौकृतं, किन्तु स्थित्याधारत्वेन पालकत्व-
 मित्याह “स्वाहा द्यावापृथिवीभ्यामित्याह । द्यावापृथिव्योरैवै-
 नत् प्रतिष्ठापयति” (ब्रा० ३का०।१प्र०।३अ०) इति । सपवित्रे
 कुम्भे क्षीरसेचनं विधत्ते “पवित्रवत्यानयति । अपाञ्चैवोषधी-
 नाञ्च रसः सः सृजति । अथो ओषधीष्वेव पशून् प्रतिष्ठाप-
 यति” (ब्रा० ३का०।१प्र०।३अ०) इति । वर्षधाराभिरागताना-
 मपां रसो दर्भः । गोभिर्भक्षितानामोषधीनां रसः क्षीरं । तदु-
 भयमत्र संसृष्टं भवत्येव । किञ्च दर्भोपलक्षितास्त्रोषधीषु क्षीरो-
 पलक्षितान् पशून् प्रतिष्ठापयत्येव । गोदोहनकाले कुम्भस्पर्श-
 पूर्वकं मौनं विधत्ते “अन्वारभ्य वाचं यच्छति । यज्ञस्य धृत्यै”
 (ब्रा० ३का०।१प्र०।३अ०) इति । पवित्रधारणं विधत्ते “धार-
 यन्नास्ते । धारयन्त इव हि दुहन्ति” (ब्रा० ३का०।१प्र०।३अ०)
 इति । लोके दोग्धारो वामहस्तेन वा जानुभ्यां वा पात्रं धार-
 यन्त एव दुहन्ति । तथाचापि पवित्रं धारयन्नेवासीत् । कुम्भीस्पर्श-
 नपवित्रधारणयोर्विकल्पः सूत्रे दर्शितः “कुम्भीमन्वारभ्य वाचं
 यच्छति पवित्रं वा धारयन्नास्ते” इति । गां दुग्ध्वा कुम्भीं
 प्रति क्षीरमानयन्तं दोग्धारं पृच्छेदिति विधत्ते “कामधुञ्च
 इत्याहादतीयस्यै । त्रय इमे लोकाः । इमानेव लोकान् यज-
 मानो दुहे” (ब्रा० ३का०।१प्र०।३अ०) इति । विद्यमानानां
 गवां मध्ये कां कां दुग्धवानसि । सोऽयं प्रश्नस्तृतीयगोपर्थन्तः ।

गोभर्तृरादिलोकरूपत्वात् । गवां चित्त्वेन लोकत्रयदोहो लभ्यते ।
 दोग्धुरुत्तरं विधत्ते “अमूमिति नाम गृह्णाति । भद्रमेवासां
 कर्माविष्करोति” (ब्रा०३का० । १प्र० । १३अ०) इति । अमूमि-
 त्यङ्गुल्यानिर्दिश्य तदीयं व्यावहारिकं नाम गृह्णीयात् । सन्ति हि
 गवां व्यवहाराय तत्स्वामिभिः सङ्केतितानि गङ्गायमुनासर-
 स्वतीत्यादिनामानि क्रियन्ते । तन्नामग्रहणे बज्रवीरप्रदानल-
 च्छणमासां भद्रं कर्माविष्कृतं भवति । अथ वा मन्त्रद्वयमच्छिद्र-
 काण्डे समान्नातं “कामधुचः प्र णो ब्रूहि । इन्द्राय हविरिन्द्रियं”
 इत्यमूं । “यस्यां देवानां पयो हि तं” इति च । तयोरत्र
 प्रश्नोत्तरवाक्याभ्यां प्रतीकग्रहणमस्तु । आपस्तम्बेन तयोः पठि-
 तत्वात् । कल्पः “अथ पुरस्तात् प्रत्यगानयन्तं पृच्छति कामधुच
 इति । अमूमितीतरः प्रत्याह । तामनुमन्त्रयते सा विश्वायु-
 रिति । द्वितीयामानयन्तं पृच्छति । कामधुच इत्यमूमित्येवे-
 तरः प्रत्याह । तामनुमन्त्रयते सा विश्वव्यचा इति । तृतीयामा-
 नयन्तं पृच्छति । कामधुच इति । अमूमित्येवेतरः प्रत्याह । ता
 मनुमन्त्रयते । सा विश्वकर्मा” इति । विश्वं कृत्स्नं आयुर्यस्याः
 सा विश्वायुः । विश्वस्य व्यचो व्याप्तिर्यस्याः सा विश्वव्यचाः ।
 विश्वानि कर्माणि यस्याः सा विश्वकर्मा । पृथिव्यन्तरिच-
 द्युल्लोकाभिमानि देवतानां क्रमेणोक्तगुणोपेतत्वात् तदभेदेन
 गावः स्त्रयन्त इत्यमूं मन्त्राभिप्रायं दर्शयति “सा विश्वायुः सा
 विश्वव्यचाः । सा विश्वकर्मा” इत्याह । इयं वै विश्वायुः । अन्त-
 रिक्षं विश्वव्यचाः । असौ विश्वकर्मा । इमानेवैताभिर्लोकान्

त्रिषत्या हि देवाः” (ब्रा० ३का०। २प्र०। ३अ०) इति । त्रिरुक्ते
 सत्यत्वबुद्धिर्येषां ते त्रिषत्याः । मौनं कुम्भीस्पर्शनञ्च विनैव तिसृ-
 भ्योऽधिका गा दोहयेदिति विधत्ते “अवाचं यमोऽनन्वारभ्यो-
 त्तराः । अपरिमितमेवावरुन्धे” (ब्रा० ३का०। २प्र०। ३अ०) इति ।
 उत्तरासामपि गवां दोहने वज्रदेवसंहितायेन्द्रायापरिमितं
 क्षीरं सम्यादितं भवति । तूष्णीमुत्तरा दोहयित्वेत्यमन्त्रकदो-
 हनं कल्पे दर्शितं । पूर्वपक्षत्वेन दारूपात्रनिषेधति “न दारू-
 पात्रेण दुह्यात् । अग्निवद्वै दारूपात्रं । यद्दारूपात्रेण दुह्यात् ।
 यातयाम्ना हविषा यजेत” (ब्रा० ३का०। २प्र०। ३अ०) इति । मन्थ-
 नेनाभिव्यज्यमानोऽग्निः पूर्वं दारूणि गूढो वर्त्तत इत्यग्निसहितं
 दारूपात्रं तत्रत्याग्निना क्षीरस्य स्वीकृतत्वाद्भविषो गतसारत्वं ।
 सिद्धान्तरूपेण तत्पात्रं विधत्ते “अथो खल्वाहुः । पुरोडाश-
 मुखानि वै हवींषि । नेत इतः पुरोडाशं हविषो यामोऽ-
 स्तीति । काममेव दारूपात्रेण दुह्यात्” (ब्रा० ३का०। २प्र०। ३अ०)
 इति । पूर्वं निषेधवादिनो हविषस्तत्वं न जानन्ति । अतस्तद्वाह-
 न्यर्थोऽयमथोशब्दः । अभिज्ञाऽस्त्वेवमाहुः । लोके तावदपूपौ-
 दनादीनां क्षुत्तिवर्त्तकत्वात् प्राधान्यं दृष्टं । दधिक्षीरादीनानु
 सहकारित्वमेव । ततो यागेष्वपि पुरोडाशचरुमांसान्येव सार-
 वन्ति हवींषि । न तु पुरोडाशादर्वाचीनस्य क्षीरादिहविषः
 कश्चित्सारोऽस्ति योऽग्निना स्वीक्रियेत । तस्माद्दारूपात्रदोहनं न
 विरुध्यत इति । “यदुपर्युपरि शिरो हरेत् । अधोऽधः शिरो हरति”
 इत्यादाविव इत इतः पुरोडाशमिति वीष्मा द्वितीया च । चर-

पुगेडाशादत्यन्तमर्वाचीनस्तेत्यर्थः । पुनरप्यन्यं पूर्वपक्षमाह
 “शूद्र एव न दुह्यात् । असतो वा एष सम्भूतः । यच्छूद्रः । अह-
 विरेव तदित्याहुः । यच्छूद्रो दोग्धीति” (ब्रा०३का०।२प्र०।
 ३अ०) इति । असतोऽधमावयवात् पादात् जातः । सिद्धान्तमाह
 “अग्निहोत्रमेव न दुह्याच्छूद्रः । तद्धि नोत्पुनन्ति । यदा खलु
 वै पवित्रमत्येति । अथ तद्धिविरिति” (ब्रा०३का०।२प्र०।३अ०) ।
 अग्निहोत्रहविष उत्पवनाभावान्नास्ति शूद्रस्यर्धे शुद्धिः । इदन्तु
 हविरुत्पवनस्य चिद्वत्या पवित्रमतिशयेन प्राप्नोतीति शुद्ध-
 मेव । कल्पः “दोहने अप आनीय सङ्गालनमानयति समृ-
 च्यध्वमृतावरीरुर्भिणीर्मधुमत्तमा मन्द्रा धनस्य सातय इति” ।
 ऋतशब्देन सत्यवाचिना । जलेनावश्यम्भावि चालनसामर्थ्यमुप-
 लब्धते । हे सामर्थ्यवत्य आपो यूयं कुम्भीगतेन चीरेण समृक्ता
 भवत । कीदृशो यूयं । ऊर्मिमत्त्वेनात्यन्तमाधुर्येण हर्षहेतु-
 त्वेन च चीरसदृशः । किमर्थोऽयं सम्पर्कः । सान्नाय्यलक्षणधन-
 लाभार्थः । सामर्थ्योर्मिमाधुर्यगुणोपन्यासादत्र रससम्पर्को
 विवक्षितो न तु द्रव्यमात्रसम्पर्क इत्याह “समृच्यध्वमृतावरी-
 रित्याह । अपाञ्चैवोषधीनाञ्च रसः सः सृजति । तस्मादपा-
 ञ्चैवोषधीनाञ्च रसमुपजीवामः” (ब्रा०३का०।२प्र०।३अ०) इति ।
 दोहनपात्रचालनेन स्वादुतमोऽपां रसः । कुम्भीगतचीरस्वरू-
 पमेव गोभिर्भक्षितानामोषधीनां रसस्तद्रसद्वयं कुम्भ्यां ससृष्टं ।
 यस्मादुभयमेलनं प्रशस्तं तस्माद्वयं सर्व्वं तदुभयमुपजीवामः ।
 एतच्च लोके प्रसिद्धं । इन्द्रो गास्त्वभयोरुपजीवनं विशदीकृत्या-

मनन्ति “अन्नमशितं त्रेधा विधीयते तस्य यत् स्यविष्टो धातु-
 स्तत्पुरीषं भवति यो मध्यमस्तन्नामं योऽणिष्ठस्तन्मनः । आपः
 पोतास्त्रैधा विधीयन्ते तासां यत् स्यविष्टो धातुस्तन्मूत्रं भव-
 ति यो मध्यमस्तल्लोहितं योऽणिष्ठः स प्राणः” इति । धनन्ता-
 भोक्तिप्रयोजनं दर्शयति “मन्द्रा धनस्य मातय इत्याह । पुष्टि-
 मेव यजमाने दधाति” (ब्रा०३का०।२प्र०।३अ०) इति । कल्पः
 “अथैनत्तप्नोदगुदास्य शीतं कृत्वा तिरः पवित्रं दध्यातनक्ति सोमेन
 त्वातनञ्जीन्द्राय दधीति” । हे क्षीर दधिरूपेण सोमेन त्वामातन-
 ञ्चि । तेनातञ्चनेन निष्यन्नं दधीन्द्राय होय्यते । नन्वत्र सोमशब्देन
 मुख्यसोमं परित्यज्य कुतो दध्युपलक्ष्यते । ब्राह्मणान्तरवलादिति
 ब्रूमः । तत्र ह्यातञ्चनद्रव्यविशेषैर्देवताविशेषाणां प्रीतिं ब्रुवती
 श्रुतिः । दध्न इन्द्र प्रियत्वं दर्शयति । “यत् पूतिकैर्वा पर्णवल्कैर्वा ऽऽत-
 ञ्चात् सोम्यं । तद्यत्कलैराक्षमं । तद्यत्तण्डुलैर्वैश्वदेवं । तद्यदातञ्चनेन
 मानुषं । तद्यद्दधा तत् मेन्द्रं । तद्यद्दधातनक्ति मेन्द्रत्वाय” इति ।
 अत्रातञ्चनेनाक्तं मुख्यं दधिशब्दं परित्यज्य गौणस्य सोमशब्दस्या-
 पादाने प्रयोजनमाह “सोमेन त्वातनञ्जीन्द्राय दधीत्याह ।
 सोममेवैनत्करोति” (ब्रा०३का०।२प्र०।३अ०) इति । साम्नाय्यस्य
 सोमीकरणं प्रयोजनं । तस्यापि प्रयोजनमाह “यो वै सोमं भक्ष-
 यित्वा । संवत्सरं सोमं न पिवति । पुनर्भक्ष्योऽस्य सोमपीथो
 भवति । सोमः खलु वै साम्नाय्यं । य एवविद्वान्त्साम्नाय्यं पि-
 वति । अपुनर्भक्ष्योऽस्य सोमपीथो भवति (ब्रा०३का०।२प्र०।
 ३अ०) इति । सोमपीथः पातव्यत्वेन विहितः सोम इत्यर्थः ।

अग्निष्टोममनुष्ठाय संवत्सरमतिवाह्य सोमयागं यो न करोति
तेनावश्यमसौ कर्त्तव्यः । वसन्ते वसन्ते ज्योतिष्टोमेन यजेतेति
तद्विधानात् । यदि द्रव्याभावादिनिमित्तेन प्रतिबध्येत तद्भाव-
नया सोमोक्तं । सान्नायं पिवतस्तदैकल्यं परिद्वियते । अस्ति
ह्यनुष्ठानमशक्तस्य सर्वत्रभावनया तत्पूर्त्तिः । अत एव बृहदा-
रण्यके सृष्टिप्रकरणे ब्रह्मचारिणे गार्हस्थ्यधर्मं वाञ्छतस्तद-
सम्भवे सत्युपासनया तत्सम्पूर्त्तिराह्वयते “एकाकी कामयते
जाया मे स्यादथ प्रजायेयाथ वित्तं मे स्यातथ कर्म कुर्वीयेति
स यावदप्येतेषामेकैकं न प्राप्नोत्यहत्त एव तावन्मन्यते तस्या-
हत्तता । मन एवास्यात्मा । वाग् जाया । प्राणः प्रजा । चक्षुर्मानुषं
वित्तं । चक्षुषा हि तद्विन्दते । ओचं दैवं वित्तं । ओत्रेणैव हि तच्छृ-
णोति । आत्मैवाख्य कर्म । आत्मना हि कर्म करोति” इति ।
आत्मा देहो वेदगम्यं । मन्त्रादिकं दैवं वित्तं । अतः सोमभाव-
नया वैकल्यपरिहारो युज्यते । कुम्भ्याः पिधानाय पात्रविशेषं
विधत्ते “न मृन्मयेनापि दध्यात् । यन्मृण्मयेनापि दध्यात् । पितृ-
देवत्यः स्यात् । अयस्यात्रेण वा दारुपात्रेण वा पिदधाति ।
तद्धि सदेवं (ब्रा०३का०१२प्र०१३अ०) इति । पितृणां मृत्पात्रमुद-
कुम्भश्चाद्वादौ मिद्धं । दारुपात्रस्य सदेवं दोहनपात्रेऽवगतं म-
न्वान्तराद्वा । तत्रैवमाह्वयते “अमृन्मयं देवपात्रं यज्ञस्यायुषि
प्रयुज्यतां” इति । अयस्यात्रस्थाप्येतद्द्रव्यं । पिधानपात्रस्य सोद-
कत्वं विधत्ते “उदन्वद्भवति । आपो वै रक्षोऽग्नीः । रक्षसामपहन्त्यै”
(ब्रा०३का०१२प्र०१३अ०) इति । स्थाभिमानिदेवतामुखेनापां

रक्षो घ्नन् । पिधानाय मन्त्रमुत्पाद्य व्याचष्टे “अदस्तमसि विष्णवे
 लेत्याह । यज्ञो वै विष्णुः । यज्ञायैवैनददस्तं करोति” (ब्रा०
 ३का० २प्र०।३अ०) इति । अदस्तमनुपचीणं । कल्पे तु प्रतीक-
 मिदमित्यभिप्रेत्याद्भिद्रकाण्डगते मन्त्रो विनियुक्तः “अथैनदुद-
 न्वता क॒सेन वा चमसेन वा पिदधाति । अदस्तमसि विष्णवे त्वा
 यज्ञाया पिदधाम्यहं अद्भिररिक्तेन पात्रेण याः पूताः परि-
 शेरते” इति । प्रथमपक्षे हे सान्नय्य विष्णवे त्वा पिदधाभीति
 अध्याहारः । कल्पः “तदुपरोव निदधाति यत्र गुप्तमन्यते
 विष्णो हव्यं रचस्वेति” इति । अत्र रक्षणार्थमेव विष्णुमन्वाधनं ।
 न त्विन्द्रवद्धुविः स्त्रीकारायेत्यमुमभिप्रायं विशदयति “विष्णो
 हव्यं रचस्वेत्याह गुप्त्यै” इति । शाखा वर्धिशोरिव सान्नाय्येऽपि
 विधत्ते “अनधः सादयति । गर्भाणां धृत्या अप्रपादाय । तस्मा-
 द्गर्भाः प्रजानामप्रपादुकाः । उपरीव निदधाति । उपरीव
 हि सुवर्गो लोकः । सुवर्गस्य लोकस्य समञ्चै” (ब्रा० ३का०।
 २प्र०।३अ०) इति । अत्र विनियोगमङ्गुहः ।

“शुन्धसान्नाय्यपात्राणि प्रोक्ष्य मातेति कुम्भिका ।

संस्थाप्याग्नौ वसुशाखापवित्रं तत्र निक्षिपेत् ॥

ऊतविन्दून् सेति गाश्च दुग्धास्त्रिस्तोऽभिमन्त्रयेत् ।

सम्पुसङ्गालनं चिक्षा सोमे दध्रातनक्ति हि ॥

विष्णोऽनधो दधात्यस्मिन् तृतीये दश वर्णिताः” ॥

अथ मीमांसा । तृतीयाध्यायस्य तृतीयपादे चिन्तितं ।

“शुन्धध्वमिति मन्त्रोऽयं पोरोडाशिकशोधने ।

सान्नाय्यपात्रशुद्धौ वा प्रथमोऽस्तु समाख्यया ॥

पैरोडाशिकमित्यत्र प्रकृत्या तद्धितेन वा ।

सन्निधनुक्तिः कल्पः क्लृप्त्वाच्चरमः क्रमात् ॥ इति ।

शुन्धध्वं दैव्याय कर्मणे देवयज्ञाया इत्ययं मन्त्रः पैरोडाशिकमिति याज्ञिकैः समाख्याते काण्डे पठितत्वात् । समाख्याया पुरोडाशकाण्डोक्तानामुलूखलजुह्वादीनां शोधनेऽङ्गमिति चेत् । मैवं । पैरोडाशिकमिति समाख्यायां प्रकृतिः पुरोडाशमन्त्रमभिधत्ते । तद्धितप्रत्ययश्च तत्सम्बन्धिकाण्डं । न चैतावता पुरोडाशपात्राणां मन्त्रसन्निधिः प्रत्यक्षा भवति, किं त्वर्थापत्त्या कल्प्यते । यद्युक्तसन्निधिर्न स्यात् तथा मन्त्रग्रन्थस्य पैरोडाशिकसमाख्या न स्यात् । न ह्यग्रावसन्निहितानामिषे त्वादिमन्त्राणामाग्नेयकाण्डसमाख्या भवति । सन्निहितानान्तु युञ्जानः प्रथमं मन इत्यादिमन्त्राणां भवत्येषा समाख्या । तस्मात् काण्डसमाख्यया सन्निधिं परिकल्प्य तत्सन्निधनग्रन्थानुपपत्त्या परस्परकाङ्क्षारूपं पैरोडाशिकपात्रप्रकरणं कल्पयित्वा तद्वारा वाक्यलिङ्गश्रुतिं कल्पयित्वा तथा श्रुत्या विनियोग इति समाख्याया विप्रकर्षः । सान्नाय्यपात्राणां शोधनमन्त्रसन्निधिस्तु प्रत्यक्ष इध्मा बर्हिः सम्पादनस्य मुष्टिनिर्वापस्य चान्तरालं सान्नाय्यपात्राणां देशः । उक्तमन्त्रस्येध्मा बर्हिर्निर्वापविषययोर्मन्त्रानुवाकयोर्मध्यमेऽनुवाके पद्यते । तेन च प्रत्यक्षसन्निधानात् प्रकरणादीनाञ्चतुर्णामेव कल्पनात् सन्निधिः सन्निकृत्यते । तस्मात् क्रमेण समाख्यां बाधित्वा सान्नाय्यपात्रशो-

धनशेषो मन्त्र इत्ययं चरमः पक्षोऽभ्युपेतव्यः । तस्मिन्नेवाध्याये षष्ठपादे विचारितं ।

“शाखाच्छेदादयो दोहधर्मास्त्रायं व्यवस्थिताः ।

प्रातश्च सन्ति वा सायं स्नानात् ते पूर्ववत् स्थिताः ॥

आनर्थक्यप्रतिहतिः पूर्ववन्नैव विद्यते ।

बलिनाऽतः प्रकरणात् प्रातर्दोहोऽपि सन्ति ते” ॥ इति ।

दर्शपूर्णमासप्रकरणे पलाशशाखाच्छेदनं तथा शाखया व-
त्सापाकरणमित्यादयो दोहधर्माः समाम्नाताः । दोहौ च द्वौ
विद्येते । अमावास्यायां रात्रावेको दोहः । प्रतिपदि प्रातरपरो
दोहः । तत्र पूर्वन्यायेन स्थापनबलात् प्राथमिकेनायं दोहो
प्रथमश्रुतास्ते धर्मा व्यवतिष्ठन्त इति चेत् । मैवं । वैषम्यात् ।
पूर्वत्र हि सोमे पशुविशसनादिकर्माणामनन्वयात् प्रकरणमा-
नर्थक्यं प्रतिहतं । ततोऽग्नीषोमीयपक्षे स्नानबलात् ते धर्मा
व्यवस्थिताः । इह तु नास्मानर्थक्यप्रतिहतिः । ततः प्रकरणेन
स्नानं बाधित्वा द्वयोर्दोहयोस्ते धर्मा अभ्युपेयाः । दशमा-
ध्यायस्याष्टमपादे विचारितं । -

“स्वाहेत्युक्तिर्दर्विहोमे संहारस्यान्न वाग्निमः ।

पूर्वन्यायेन तन्मन्त्रे स्वाहाकाराविधित्वतः ॥

विधित्वेऽपि नियत्यैव न बाध्या स वषट्कृतिः ।

होमान्तरे वषट्कारस्वाहाकारविकल्पनं” ॥ इति ।

अनारभ्य श्रूयते । वषट्कारेण वा देवेभ्योऽन्नं प्रदीयत इति ।
दर्विहोमविशेषे श्रूयते । पृथिव्यै स्वाहान्तरिक्षाय स्वाहेति ।

तत्र पूर्वाधिकरणे यथा अनारभ्य विहितस्य साप्तदशस्य प्राकर-
णिकेन साप्तदशविधिना उपसंहारे सति विकृत्यन्तरे साप्त-
दशं नास्ति तथा इहाप्यनारभ्यवादेन विहितस्य स्वाहाकारस्य
दर्विहोमप्रकरणपठितमन्त्रगतेन स्वाहाशब्देनोपसंहारे होमा-
न्तरेषु नास्ति स्वाहाकार इति प्राप्ते । ब्रूमः । पृथिव्यै स्वाहेति म-
न्त्रपाठोऽयं । न तत्र स्वाहाकारोऽनारभ्याऽधीतब्राह्मणवाक्येनैव
विधीयते । न खलु “यमादित्या अ० शुमाप्याययन्ति” इत्यादि
याज्यामन्त्रगता आदित्यादिशब्दाः कस्यचिदर्थस्य विधायका
दृष्टाः । यथा सिद्धार्थवाचक आदित्यशब्दो न विधत्ते, यथा
क्रियावाचित्वेऽपि वर्त्तमानार्थं आप्याययन्तीति न विधायकः
तथा वैदिकहविर्विषयो देवस्य दत्तमित्यस्मिन्नर्थे वर्त्तमानः
स्वाहाशब्दो नोच्चारणं विदधाति । तथा सत्युपसंहार्योपसंहा-
रकयोरेकविषयत्वशङ्काया अप्यभावान्नास्त्येवात्र पूर्वन्यायः ।
ननु प्रकरणादिना मन्त्रस्य होमे विनियुक्तत्वात् स्वाहाकार-
विधिरर्थान्तराभ्यत इति चेत्, एवमपि ब्राह्मणवाक्येन पक्षे प्राप्तः
स्वाहाकारो नियम्यते । अस्मिन्नुपहोमे स्वाहाकारेणैवान्नं प्रदी-
यत इति । ततः पाचिको वषट्कारोऽर्थान्निवर्त्तते । किञ्च “पुर-
स्तात् स्वाहाकारा वा अन्ये देवा उपरिष्ठात् स्वाहाकृतयोऽन्ये”
इति ब्राह्मणेक्तन्यायेन स्वाहा पृथिव्या इत्यपि पाठः पक्षे प्रा-
प्नोति । तत्र पृथिव्यै स्वाहेत्येव पठेदिति नियम्यते । अर्थान्ना-
त्यामो निवर्त्तते । तस्मादविधित्वविधित्वयोरुपसंहाराभावेन
होमान्तरेष्वनारभ्य विहितो वषट्कारस्वाहाकारविकल्पः सुस्थितो

भवति । एवञ्च सति “ऊतः श्लोकः” “स्वाहा द्यावापृथिवीभ्यां” इति मन्त्रांशाभ्यां सूचितस्य स्वाहाकारविकल्पस्य न कदाचिदनुपपत्तिः । प्रथमाध्यायस्य द्वितीयपादे किञ्चिद्विचारितं ।

“तेन ह्यन्नमिति प्रोक्तो वादो हेतुरुत सुतिः ।

हिना श्रुता हेतुता ऽतः शूर्पादन्यच्च साधनं ॥

शूर्पसाधनता औती नाश्रौती सा विकल्प्यते ।

अतो निरर्थको हेतुः सुतिस्तु स्यात् प्रवर्त्तिका” ॥ इति ।

इदमन्नायते “शूर्पेण जुहोति” । “तेन ह्यन्नं क्रियते” इति । अयमर्थवादो विधेयशूर्पे हेतुत्वेनान्वेति हिशब्दस्य हेतुवाचि-त्वात् । यस्मादन्नसाधनं तस्माच्छूर्पेण हेतव्यमित्युक्ते यद्यदन्नसा-धनं दर्वीपिठरादिकं तेन सर्वेण हेतव्यमिति लभ्यते । ततः पिठरादयः शूर्पेण सह विकल्प्यन्त इति प्राप्ते ब्रूमः । शूर्पस्य होमसाधनत्वं औतं तृतीयया तदवगमात् । पिठरादीनां त्वा-नुमानिकं । अतोऽसमानबलत्वान् न विकल्पो युक्तः । ततो हेतु-र्व्यर्थः । सुतिस्तु प्ररोचनाद्योपयुक्ता । तस्मात् सुतित्वेनान्वयः । अनेनैव न्यायेन प्रकृतेऽपि “अग्निश्रोत्रमेव न दुह्याच्छूद्रः । तद्धि नोत्पुनन्ति” इत्यत्र हिशब्दस्य हेतुत्वाद्यत्र यत्र नास्त्युत्पन्नं तत्र तत्र शूद्रस्यर्णो निषिद्ध इति व्याप्तौ सत्यां उत्पन्नरहितानां त्रीहियवादीनां कदाचिच्छूद्रेण स्पृष्टानां यागयोग्यत्वं न स्या-दिति पूर्वः पक्षः । तद्धि नोत्पुनन्तीत्यर्थवादस्य स्तावकत्वेन हेतु-प्रतिपादकत्वाभावान्नोक्तदोष इति राड्धान्तः ।

अथ व्याकरणं । शुभ्रध्वमित्यत्र धातुहृदात्तः । शप्प्रत्ययस्य

पित्वादनुदात्तः । अदुपदेशादुत्तरं लसार्वधातुकमप्यनुदात्तं ।
 दैव्यशब्दो यञन्तत्वेन ज्जिन्त्यादिरिति (पा० ६।१।१६७) आद्यु-
 दात्तः । मातरिश्चन्शब्दो धिषणेतिवन्मध्योदात्तः । घर्मोऽमीत्यो-
 कारस्योदात्तानुदात्तयोरकारयोः स्थाने पतितत्वादेकादेशस्व-
 रेण नित्यमुदात्तत्वे प्राप्ते तदपवादः । स्वरितो वानुदात्ते पदादौ
 (पा० ८।२।६) । उत्तरपदस्यादावनुदात्ते परत उदात्तानुदा-
 त्तयोर्य एकादेशः स विकल्पेन स्वरितः स्यात् इत्याकारः स्वरितः ।
 पृथिव्यमीत्यत्र उदात्तस्वरितयोर्यणः स्वरितोऽनुदात्तस्य (पा० ८।
 २।४) उदात्तस्य वा स्वरितस्य वा स्थाने यो यण् तस्मादुत्तर-
 स्थानुदात्तस्य स्वरितः स्यात् इत्याकारः स्वरितः । विश्वस्य धाधो
 धारणं यस्या वृष्टेः सा विश्वधायाः, तत्र पूर्वपदप्रकृतिस्वरः प्राप्तः ।
 विश्वशब्दश्च स्वत आद्युदात्तः “विश्वे देवा ऋतावृध” इत्यादौ
 तद्दर्शनात् । इह तु बह्व्रीहौ विश्वं संज्ञायां (पा० ६।२।१०६)
 इति विश्वमित्येतत् पूर्वपदमन्तोदात्तं । परमशब्दो नपुंसकलिङ्गो
 ऽपि नित्यनपुंसकत्वाभावात् फिट्स्वरेणान्तोदात्तः । दृष्ट्वस्वेत्यत्र
 पृथग्वाक्येन पदात् परत्वाभावाच्च निघातः, किन्तु धातुस्वरश-
 ष्वरलसार्वधातुकस्वराः । परमेण धात्वा दृष्ट्वस्वत्येवं एकवाक्य-
 त्वेऽपि दृष्ट्वस्वमाङ्गारिति समुच्चयविवक्षायां चकारस्य लुप्तत्वेन
 चादिलोपे विभाषेति (पा० ८।१।६३) निघातस्य विकल्पो द्रष्ट-
 व्यः । वसुशब्दो वृषादिः । पवित्रमित्यत्र पुवस्संज्ञायामिति (पा०
 ३।२।१८५) पूज्धातोरिप्रत्यये सतीकार उदात्तः । शतधारशब्दः
 शतवल्गुशब्दवत् । द्रष्टोऽग्नये इत्यत्र घर्मोऽमीतिवदोकारः स्वरि-

तः । वृहन्महतीरुपमंख्यानं (पा० ६।१।१७३।१वा०) इति वृहच्छ्र-
 द्वादुत्तरस्या अजादिविभक्तेरुदान्तत्वं । कं सुखं अकं दुःखं तन्न
 विद्यते यस्यासौ नाकः पूर्वपदप्रकृतिखरः । स्वाहाशब्दो निपातः ।
 द्यावापृथिवीशब्दस्य देवताद्वन्द्वे च (पा० ६।२।१४१) इत्युभयप-
 दप्रकृतिखरत्वादाद्यन्तावुदात्तौ । विश्वधाया इति वत् विश्वायुरि-
 त्यादयः । अतावरीशब्दस्य आमन्वितत्वान्निघातः । ऊर्मिन्शब्दस्य
 फिट्खरः । डीबनुदात्तः । मधुशब्दो वृषादिः । मतुप्तमपावनु-
 दात्तौ । धनशब्दो नपुंसकखरः । सोमेन्द्रविष्णुशब्दा वृषादिगताः ।
 हव्यस्य होमस्य योग्यं हव्यं प्रत्ययखरः ॥ इति माधवीये वेदा-
 र्थप्रकाशे तैत्तिरीयसंहिताभाष्ये तृतीयोऽनुवाकः ॥ * ॥

कर्मणि वां देवेभ्यः शकेयं वेषाय त्वा प्रत्युष्टं रक्षः
 प्रत्युष्टा अरातयो धूरसि धूर्व धूर्वन्तं धूर्वं तं योऽस्मान्
 धूर्वति तं धूर्वं यं वयं धूर्वामस्तु देवानामसि सस्त्रित-
 मं पप्रितमं जुष्टमं वह्नितमं देवहृतममहृतमसि ह-
 विर्धानं ह॥ हस्व माह्वामिचस्य त्वा चक्षुषा प्रेक्षे माभे-
 र्मासंविक्त्वा मा त्वा ॥ १ ॥

हि॥ सिषमुरु वाताय देवस्य त्वा सवितुः प्रसवेऽश्वि-
 नोर्बाहुभ्यां पूष्णो हस्ताभ्यामग्नये जुष्टं निर्व्वपाम्यग्नीषो-
 माभ्यामिदं देवानामिदमुनः सह स्फात्यै त्वा नारात्यै
 सुवरभि विस्वेषं वैश्वानरं ज्योतिर्ह॥ हन्तां दुर्या द्यावा-

पृथिव्योरुर्व्वन्तरिक्षमन्विह्यदित्यास्त्वोपस्थे सादयाम्य-
ग्र हव्यः रक्षस्व ॥ २ ॥

मा त्वा षट्चत्वारिंशच्च ॥ ४ ॥

इति तैत्तिरीयसंहितायां प्रथमकाण्डे प्रथमप्रपा-
ठके चतुर्थोऽनुवाकः ॥ ४ ॥

अनुवाकत्रयेण पर्वदिनकर्तव्यं समापितं । उत्तरैर्दशभिरनु-
वाकैः प्रतिपद्दिनकर्तव्यमभिधातव्यं । तत्र प्रथमं तावदस्मिंश्चतु-
र्थेऽनुवाके हविर्निर्वापोऽभिधीयते । बोधायनः “अथ प्रातर्जु-
तेऽग्निहोत्रे हस्तौ सम्मृशते कर्मणे वां देवेभ्यः शकेयमिति” इति ।
आपस्तम्बः “कर्मणे वां देवेभ्यः शकेयमिति हस्ताववनिज्य” इति ।
हे हस्तौ देवानां सम्बन्धिने कर्मणे प्रक्षालितौ युवां प्रयोक्तुं शक्तौ
भूयासं । विनापि प्रक्षालनं लौकिकशक्तेः सङ्गावाच्छास्त्रीयशक्त्य-
र्थोऽयं मन्त्रः प्रक्षालनहेतुरित्यभिप्रेत्याह । “कर्मणे वां देवेभ्यः
शकेयमित्याह शक्तौ” (ब्रा० ३का० १२ प्र० १४ अ०) इति । कश्चिन्मन्त्र-
मुत्पाद्य दण्डास्त्रेण विनियुक्ते “यज्ञस्य वै सन्ततिमनु प्रजाः प-
शवो यजमानस्य सन्तायन्ते । यज्ञस्य विच्छिन्तिमनु प्रजाः पशवो
यजमानस्य विच्छिद्यन्ते । यज्ञस्य सन्तिरसि यज्ञस्य त्वा सन्तत्यै
स्तृणामि सन्तत्यै त्वा यज्ञस्येत्याहवनीयात् सन्तनोति । यजमानस्य
प्रजायै पशूनां सन्तत्यै” (ब्रा० ३का० १२ प्र० १४ अ०) इति । यज्ञस्य
त्वा सन्तत्या इत्येषां पदानामादरार्थेन द्विरभ्यासेन भूमिर्यथा
न दृश्यते तथा स्तरणीयमिति सूचयति । अत एवान्यत्रास्मात्

“अनतिदृश्रः स्तृणाति” इति । स्तरणप्रदेशस्याद्यन्तौ कल्पे दर्शितौ “गार्हपत्यात् प्रक्रम्य सन्ततामुलपराजीः स्तृणात्याहवनीयात्” इति । उलपराजिस्तृणविशेषः । प्रणयनं विधत्ते “अपः प्रणयति” (ब्रा०३का०।२ प्र०।४ अ०) इति । तत्प्रकारः कल्पे दर्शितः “अपरेण गार्हपत्यमुपविश्य कः स वा चमसं वा प्रणीताप्रणयनमानीय तस्मिंस्तिरः पवित्रमप आनयन्नाह । ब्रह्मन्नपः प्रणयामि यजमानवाचं यच्छेति सम्प्रेष्यन् समं प्राणैर्धारयमाणोऽविषिञ्चन् हृत्वोत्तरेणाहवनीयं दर्भेषु सादयित्वा” इति । प्रणयनविधेरर्थवादमाह “अद्वावा आपः । अद्वामेवारभ्य प्रणीय प्रचरति” । (ब्रा०३का०।२ प्र०।४ अ०) इति । अपां अद्वाजनकत्वेन अद्धारूपत्वमुपचर्यते । तज्जनकत्वञ्च श्रुत्यन्तरे समाम्नातं “आपोऽहासौ अद्वां सन्नमन्ते पुण्याय कर्मणे” इति । दृश्यते स्नाना च मनोपेतस्य श्रुद्धतिशयः । पूर्वोक्तमेव प्रणयनविधिं पुनः पुनरनूय वज्रधा सौति “अपः प्रणयति । यज्ञो वा आपः । यज्ञमेवारभ्य प्रणीय प्रचरति । अपः प्रणयति । वज्रो वा आपः । वज्रमेव भ्रातृव्येभ्यः प्रहृत्य प्रणीय प्रचरति । अपः प्रणयति । आपो वै रक्षोघ्नीः । रक्षसामपहत्यै । अपः प्रणयति । आपो वै देवानां प्रियं धाम । देवानामेव प्रियं धाम प्रणीय प्रचरति । अपः प्रणयति । आपो वै सर्वा देवताः । देवता एवारभ्य प्रणीय प्रचरति” (ब्रा०३का०।२ प्र०।४ अ०) इति । यज्ञो यथाभीष्टसर्गसाधनं तद्वदपामभीष्टप्रीत्यादि साधनत्वाद्यञ्जलं । प्रणीताभिरङ्गिः पिष्टस्य संयमनं प्रचरणं । यथा वज्रो वैरिणं वारयति तद्वदापस्तृणां

वारयन्ति । रक्षो घ्नत्वं पुरैवोक्तं । दृष्टुदकस्य देवप्रियधानो द्युलो-
कादुत्पन्नत्वादपां तद्धामत्वं । देवास्तावदग्निं प्रविश्य तद्भावं प्राप्ताः ।
तथा च श्रूयते “देवासुराः संयत्ता आसन् । ते देवा बिभ्यतोऽग्निं
प्राविशन् । तस्मादाहु रग्निः सर्व्वा देवता” इति । “स चाग्निरप्सु
प्रविष्टः । स निलायत । सोऽपः प्राविशत्” इति श्रुतेः । तस्मादपां
सर्वदेवता त्वं । ब्राह्मणान्तरादा तथात्वं द्रष्टव्यं । कल्पः “आदत्ते
दक्षिणेनाग्निहोत्रहवणीः सव्येन शूर्पं वेषायत्वेति” इति । तदेत-
दुभयं यज्ञायुधमध्यपाति, तानि यज्ञायुधान्यन्यत्रैवमान्नातानि
“स्फ्यश्च कपालानि चाग्निहोत्रहवणी च शूर्पञ्च कृष्णाजिनञ्च
शम्या चोलूखलञ्च मुसलञ्च दृषचोपला च एतानि वै दशयज्ञा-
युधानि” इति । तेषां प्रयोगप्रकारः सूत्रे दर्शितः “उत्तरेण गार्ह-
पत्याहवनीयौ दर्भान् सः स्त्रीर्य द्वन्द्वं न्यञ्चि पात्राणि प्रयुनक्ति
दशापराणि दशपूर्वाणि स्फ्यश्च कपालानि चेति यथा समा-
न्नातमपराणि प्रयुज्य सुवं जुह्वमुपभृतं भ्रुवां वेदं पात्रीमाज्य-
स्थालीं प्राश्निचहरणमिडापात्रं प्रणीताप्रणयनमिति पूर्वाणि
तान्युत्तरेणावशिष्टान्यन्वाहार्यस्थालीं मदन्तीमश्मानमुपवेषं प्रा-
तर्दोहपात्राणीति प्रणीता प्रणयनं पात्रसः सादनात् पूर्वमेके स-
मामनन्ति” इति । तत्राग्निहोत्रहवण्यादाने शाखान्तरमन्त्र उदा-
हृतः “वानस्पत्यासि दक्षायत्वेत्यग्निहोत्रहवणीमादत्त” इति ।
तस्मात् “वेषाय त्वा” इति मन्त्रेण शूर्पमाददीत । वेषो व्याप्तिमान्
यज्ञस्तदर्थं हे शूर्प त्वामाददे । अवार्थावबोधकाल एव वाक्यपूर्तये
पदाध्याहारः । अनुष्ठानकाले तु न लौकिकं पदमध्याहर्तव्यं ।

अनाम्नातस्योहादिवदमन्त्रत्वात् । अवबुद्धस्यार्थस्य वाक्यैकदेशे-
नापि संस्कारोद्बोधे सति स्मृत्युपपत्तेः । अमन्त्रत्वादेव तद्वार-
कस्मृत्या नास्त्वदृष्टं किञ्चित् । सूर्याय जुष्टं निर्वपामीत्यूहादी-
नमन्त्रानपि प्रयुञ्जते । अन्यथाऽग्नये जुष्टमित्येवमास्नातस्यैव प्रयोगे
सौर्यकर्मसमवेतस्यार्थस्य स्मृत्यभावप्रसङ्गात् । शूर्पस्य यज्ञार्थत्वं नि-
र्वापावघातादौ प्रसिद्धमित्याह “वेषाय त्वेत्याह । वेषाय ह्येनदा-
दत्ते” (ब्रा० ३ का० १२ प्र० १४ अ०) इति । कल्पः “प्रत्युष्टं रक्षः
प्रत्युष्टा आरातय इत्याहवनीये गार्हपत्ये वा प्रतितप्य” इति ।
व्याचष्टे “प्रत्युष्टं रक्षः प्रत्युष्टा आरातय इत्याह । रक्षमामपहत्यै”
(ब्रा० ३ का० १२ प्र० १४ अ०) इति । कल्पः “जघनेन गार्हपत्यमग्नि-
ष्ठमनो भवति तस्यैत्योत्तरां युगधुरमभिमृशति धूरसि धूर्व धूर्वन्तं
धूर्वं तं योऽस्मान् धूर्वति तं धूर्वं यं वयं धूर्वामः” इति । ग्रीहिरूप-
हविर्धारकशकटसम्बन्धिनो युगस्य बलीवर्दवहने प्रदेशे कश्चिद्धिं-
सकोऽग्निः शास्त्रदृष्टोऽस्ति तं प्रार्थयते । हे वज्रे त्वं हिं मकोऽग्नि
ततः पापरूपं हिं मकं विनाशय । किञ्च यो राक्षसादिः याग-
विघ्नेनास्मान् जिघांसति तमपि विनाशय । यं वा आलस्यादिरूपं
वैरिणं वयं जिघांसामः तमपि विनाशय । वज्राधारभूताया
युगस्य धुरः संस्पर्शं विधत्ते “धूरसीत्याह । एष वै धुर्योऽग्निः । तं
यदनुपसृश्यातीयात् । अर्ध्र्युञ्ज यजमानं च प्रदहेत् । उपसृ-
श्यात्येति । अर्ध्र्योऽस्य यजमानस्य चाप्रदाहाय” (ब्रा० ३ का० १
२ प्र० १ अ०) इति । तन्धूर्वति वाक्ययोः पौनरुक्त्यभ्रमं निवार-
यति “धूर्वन्तं योऽस्मान् धूर्वति तं धूर्वं यं वयं धूर्वाम इत्याह ।

हौ वाव पुरुषौ । यश्चैव धूर्वति । यश्चैनं धूर्वति । तावुभौ शुचार्पयति”
 (ब्रा० ३का०।२प्र०।४अ०) इति । शोकेन योजयतीत्यर्थः । कल्पः
 “अनोऽभिमन्त्रयते त्वं देवानामसि सखितमं पप्रितमं जुष्टतमं व-
 ङ्कितमं देवहृतममहृतमसि हविर्धानं द॒हस्व माक्काः” इति । हे
 शकट त्वं देवानां सम्बन्धि भवसि ततः शुद्धतमं ब्रीहिभिः पूर्यतमं
 प्रियतमं हविषो वाहकतमं देवानामाक्काहतमञ्चामि । किञ्च
 ब्रीहिभारापादितवक्रवरहितं हविषो धारकमसि अतो दृढं
 भव । भग्नं मा भूः । मन्त्रस्य प्रथमभागे स्पष्टार्थत्वं दर्शयति “त्वं
 देवानामसि सखितमं पप्रितमं जुष्टतमं वङ्कितमं देवहृतममि-
 त्याह । यथा यजुरेवैतत्” (ब्रा० ३का०।२प्र०।४अ०) इति ।
 मन्त्रपदैर्योऽर्थो यथा प्रतीयते स तथैव, न तत्र कश्चिदन्यो
 विवक्षाविशेषोऽस्ति । द्वितीयभागे ब्रीहिभारप्रयुक्तं शैथिल्यं वा-
 र्यत इत्याह “अहृतमसि हविर्धानमित्याहानार्त्यै” (ब्रा० ३
 का०।२प्र०।४अ०) इति । तृतीयभागे स्वयमप्यारोढुं शकटस्य
 धैर्यं सम्याद्यत इत्याह “द॒हस्व माक्कारित्याह धृत्यै” । (ब्रा०
 ३का०।२प्र०।४अ०) इति । अत्र एवापस्तम्बः उत्तरस्य भागस्य
 मन्त्रान्तरत्वमभिप्रेत्याह “अहृतमसि हविर्धानमित्यारोहति”
 इति । कल्पः “अथ पुरोडाशीयान् प्रक्षते मित्रस्य त्वा चक्षुषा प्रेक्षे
 मा भेर्मा संविक्यो मा त्वा हि॒सिषि” इति । हे ब्रीहि ममूह
 जगन्मित्रस्य सूर्यस्य चक्षुषा त्वामवलोकयामि न तु वैरिचक्षुषा ।
 ततो मा भैषीः मात्र कम्पिताः अहन्तु त्वां न मारयामि अन्-
 कूलोऽयमिति बुद्ध्युत्पादनाय मित्रशब्दप्रयोग इत्याह “मित्रस्य

त्वा चक्षुषा प्रेक्ष इत्याह मित्रत्वाय” (ब्रा०३का०।२प्र०।४अ०)
 इति । भयकल्पयोरपि हिंसावान्तरभेदत्वमभिप्रेत्याह “मा भेर्मा
 संविक्था मा त्वा हि॒ःसिषमित्याहाहि॒ःसायै” (ब्रा०३का०।
 २प्र०।४अ०) इति । कल्पः “उरुवातायेति परिणादमपवाह्य”
 इति । हे करिष्यमाणद्वार त्वमेतेन पिधानभूतद्वणाद्यपनयनेन
 वायुप्रवेशार्थं विस्तीर्णो भव । वायुप्रवेशे प्रयोजनमाह “यद्वै
 किञ्च वातो नाभिवाति । तत् सर्व्वं वरुणदैवत्यं । उरुवाताये-
 त्याह । अवारुणमेवैनत् करोति” (ब्रा०।३का०।२प्र०।४अ०)
 इति । यद्रूपमावृतत्वेन वायुर्न स्पृशति तस्य सर्व्वस्यावरको
 वरुणः स्वामी तच्च स्वामित्वं वायुना निवर्त्यते । कल्पः “अथ
 निर्व्वपति देवस्य त्वा सवितुः प्रसवेऽश्विनोर्बा॒ह्म्यां पू॒ष्णो ह॒स्ता-
 भ्याम॒ग्नये जुष्टं निर्व्वपामि” इति । तत्प्रकारः सूत्रे दर्शितः “पूर्व्वे
 पवित्रं निधाय तस्मिन्नग्निहोत्रहवण्या हवी॒षि निर्व्वपति तथा
 वा पवित्रवत्या” इति । व्याचष्टे “देवस्य त्वा सवितुः प्रसव
 इत्याह प्रसूत्यै । अश्विनोर्बा॒ह्म्यामित्याह । अश्विनौ हि
 देवानामध्वर्य्यु आस्तां । पू॒ष्णो-हस्ताभ्यामित्याह यत्यै । अग्नये
 जुष्टं निर्व्वपामीत्याह । अग्नय एवैनान् जुष्टं निर्व्वपति” (ब्रा०
 ३का०।२प्र०।४अ०) इति । एतान् ब्रीहोन् प्रियं हविर्व्यथा
 भवति तथा निर्व्वपति । आवृत्तिं विधत्ते “त्रिर्य्यजुषा । त्रय
 इमे लोकाः । एषां लोकानामाप्त्यै । दू॒ष्णीं चतुर्थ्यै । अपरि-
 मितमेवावरुन्ते” (ब्रा०३का०।२प्र०।४अ०) इति । आपस्तम्बः
 “एवमुत्तरं यथादैवतमग्नीषोमाभ्यामिति पौर्णमास्यां” इति ।

तदिदं स्पष्टीचकार बोधायनः “एतामेव प्रतिपदं कृत्वाग्नीषो-
माभ्यामिति पौर्णमास्यामिन्द्राय वैष्टधाय चेन्द्राग्निभ्यामित्यमा-
वास्यायामसन्नयत इन्द्रायेति सन्नयतो महेन्द्रायेति वा यदिम-
हेन्द्रयाजी भवति” इति । देवस्य त्वेत्येतमेव भागमुपक्रमं कृत्वा
जुष्टं निर्व्वपामीत्युपसंहारं कृत्वा तयोर्मध्येऽग्नीषोमाभ्यामिति
प्रयोक्तव्यं । एतत् सर्व्वमभिप्रेत्याह “स एतमेवानुपूर्व्वं हवींषि
निर्व्वपति” (ब्रा० ३ का० १२ प्र० १४ अ०) इति । कल्पः “इदं देवा-
नामिति निरुप्तानभिष्टशतीदमु नःसहेत्यवशिष्टान्” इति । शूर्पे
निरुप्तमिदं देवानामेव स्वं इदन्तु शकटस्वं देवैस्सृष्टितानामस्माकं
स्वं यागान्तराणामस्माभिः करिष्यमाणत्वाद् भोक्ष्यमाणत्वाच्च ।
भागधोरसाङ्कर्ष्याय मन्त्रद्वयमित्याह “इदं देवानामिदमुनः
सहेत्याह व्यावृत्तै” । (ब्रा० ३ का० १२ प्र० १४ अ०) इति । कल्पः
“स्फात्यै त्वा नारात्या इति निरुप्तानेवाभिमन्त्र्य” इति । हे
हविः अभिवृद्धौ त्वामभिमन्त्रयामि । तत्राभिवर्द्धनमदानाय न
भवति किन्तु देवेभ्यो दातुमेव । सोऽयं मन्त्रो हविषोऽवस्कन्द-
नेन क्षयो मा भूदित्येवं रचार्थ इत्याह “स्फात्यै त्वानारात्या
इत्याह गुप्तै” । (ब्रा० ३ का० १२ प्र० १४ अ०) इति । बोधायनः
“अथा हवनीयमीक्षते सुवरभिविख्येषं वैश्वानरं ज्योतिः” इति ।
आपस्तम्बस्तु मन्त्रभेदमभिप्रेत्याह “सुवरभिविख्येषमिति सर्व्वं
विहारमनुवीक्षते । वैश्वानरं ज्योतिरित्याहवनीयं” इति । स्वर्ग-
साधनत्वात् स्वर्गरूपं सर्व्वयागप्रदेशमभितो विशेषेण पश्यामि ।
आहवनीयाग्निं स्वर्गस्य प्रकाशकं ज्योतिःस्वरूपं पश्यामि । शकट-

स्त्रोपरिभागे परितः कटवेष्टिते तमस्विनि प्रदेशेऽवस्थितस्य वह्नि-
 रवलोकनमप्यपेक्षितमित्याह “तमसोव वा एषोऽन्तश्चरति ।
 यः परीणहि । सुवरभिविस्लेषं वैश्वानरं ज्योतिरित्याह । सुव-
 रेवाभिविपश्यति । वैश्वानरं ज्योतिः । (ब्रा० ३ का० १ प्र० १४
 अ०) इति । बोधायनः “अथ गृहानन्वीक्षते दृष्ट्वन्तां दुर्या
 द्यावापृथिव्याः” इति । आपस्तम्बः “दृष्ट्वन्तां दुर्याद्या पृथि-
 व्योरिति प्रत्यवरुह्य” इति । इहलोकपरलोकयोरस्रज्गृहा
 दृढीभवन्तु । अदार्ढ्यशङ्कायाः सद्भावाद्दार्ढ्यमाशंसनीयमि-
 त्याह “द्यावापृथिवी हविषि गृहीत उदवेपेतां । दृष्ट्वन्तां
 दुर्या द्यावापृथिव्योरित्याह । गृहाणां द्यावापृथिव्योर्धृत्यै”
 (ब्रा० ३ का० १ प्र० १४ अ०) इति । गृहीतहविष्कः किंवादिश्य
 यक्ष्यतोत्यज्ञानालोकयोर्भयेन कम्पः प्राप्तः । दृष्ट्वन्तामित्युक्ते
 सत्येतद्दिनाश्र उद्देश्यो न भवतीति निश्चयाद्धैर्यं भवति ।
 कल्पः “उर्वन्तरिक्षमन्विहीति हरति” इति । व्याचष्टे “उर्वन्तरि-
 क्षमन्विहीत्याह गत्यै” (ब्रा० ३ का० १ प्र० १४ अ०) इति । कल्पः
 “एत्योत्तरेण गार्हपत्यमुपसादयत्यदित्यास्त्रोपस्ये सादयामि”
 इति । अदितिशब्दस्य भूमिरर्थ इत्याह “अदित्यास्त्रोपस्ये सा-
 दयामीत्याह । इयं वा अदितिः । अस्या एवैनदुपस्ये सादयति”
 (ब्रा० ३ का० १ प्र० १४ अ०) इति । कल्पः “गार्हपत्यमभिमन्त्र-
 यते अग्ने हव्यं रक्षस्वेति” इति । अत्र हविषो रक्षामात्रं वि-
 वक्षितमित्याह “अग्ने हव्यं रक्षस्वेत्याह गुप्तै” (ब्रा० ३ का० १
 प्र० १४ अ०) इति । अत्र विनियोगसङ्ग्रहः ।

“कर्मणे हस्तयोः शुद्धिर्वेषपूर्णपरिग्रहः ।
 प्रत्युष्टमिति सन्तप्य धूसृशेच्छकटे धुरं ॥
 त्वमीषां संसृशेहं शकटं त्वधिरोहति ।
 उर्वन्तर्धिमपच्छायं मित्रेति हविरीक्षते ॥
 देवेति निर्व्वपेदग्नीत्यपि पूर्व्वानुषञ्जनात् ।
 इदं निरुप्ततच्छेषौ सृशेत् स्फात्याभिमन्त्रणं ॥
 सुवर्ब्बिहारवीक्षाथ वैश्या पूर्व्वग्निवीक्षणं ।
 दृ५ द्वावरुह्योरु गच्छेददिभूमौ हि सादयेत् ॥
 अग्नेऽग्निमन्त्रणं मन्त्रा उक्ता एकोनविंशतिः” ।

अथ मीमांसा । तत्र केचित् सामान्यविचारा उच्यन्ते । य-
 द्यपीषे लेत्यत्रैव ते वक्तव्याः तथापि सञ्चारव्युत्पत्तये तत्तदनुवा-
 केषु वर्ण्यन्ते । द्वादशाध्यायस्य तृतीयपादे विचारितं ।

“अनध्याये मन्त्रपाठः क्रतौ नास्तीति वा न सः ।

तत्पाठस्य निषिद्धत्वादस्ति तत्रानिषेधतः” * ॥ इति ।

पर्व्वणि नाध्येतव्यमिति निषिद्धत्वादनध्यायेषु क्रतुप्रयोगे
 मन्त्रपाठो नास्तीति चेन्नैवं । निषेधस्य ग्रहणार्थाध्ययनविषयत्वात्
 क्रतुप्रयोगे तदभावात् । अन्यथा प्रतिपद्ये वेष्टेर्व्विहितत्वेन मन्त्र-
 पाठाभावे तदध्ययनमनर्थकं स्यात्, तस्मात् प्रतिपदि कर्मणे वा-
 मित्यादयो मन्त्राः पठितव्याः । तत्रैवान्यद्विचारितं ।

“स्वरो मन्त्रो भाषिकः किं स्यात् प्रावचनिकोऽयं वा ।

* तत्पाठस्यानिषेधः स्यादस्ति पाठनिषेधता इति का० पाठः ।

ब्राह्मणेनोक्तेरादिमोऽन्यस्तदुक्तेर्लक्षणत्वतः” ॥ इति ।

तत्तद्देशीयब्राह्मणस्वरो भाषिक इत्युच्यते । तदुक्तमाचार्यैः ।

“कन्दोगा बह्वचास्यैव तथा वाजसनेयिनः ।

उच्चनीचस्वरं प्राहुः स वै भाषिक उच्यते” ॥ इति ।

मोऽयं भाषिकः क्रतौ मन्त्रेषु प्रयोक्तव्यः । कुतः । ब्राह्मणेनोक्तत्वात् । * मन्त्रविनियोगस्याङ्गेन सिद्धतया स्वरविशेषविधानाद्यैव ब्राह्मणे मन्त्र उपादीयत इति प्राप्ते । ब्रूमः । न हि ब्राह्मणे मन्त्रः पद्यते । किन्तु प्रवचनप्रसिद्धस्वराद्युपेतं मन्त्रकाण्डे समुत्पन्नं मन्त्रमुपलक्षयितुं तदुपलक्षणसमर्थानि मन्त्रोपक्रमसदृशानि कानिचिदक्षराण्युच्चार्यन्ते । तद्यथा “इमामगृभ्णन्वशनानृतस्तेत्यश्याभिधानोमादत्ते” इति । सतमेवाभिप्राय द्योतयितुं क्वचित् क्वचित् शब्दान्तरेणोपलक्ष्यन्ते । तद्यथा “मावित्राणि जुहोति प्रसूत्यै” इति । यत्र लिङ्गसिद्धौ विनियोगस्तत्र ब्राह्मणमनुवादकमसु । तस्मात् प्रावचनिकः स्वरः क्रतौ कर्मणे वामित्यादिमन्त्राणां प्रयोक्तव्यः । तत्रैवान्यच्चिन्तितं ।

“ब्राह्मणेत्पन्नमन्त्रस्य त्रैल्लय्यं भाषिकोऽथवा ।

आद्योऽन्यमन्त्रवन्मैवं स्वरान्तरविवर्जनात्” ॥ इति ॥

वानस्यत्यासोत्ययं मन्त्रो ब्राह्मण एवोत्पन्नः । तस्यान्यमन्त्रवत् प्रावचनिकस्वर इति चेन्मैवं । मन्त्रकाण्डे तदपाठेन तत्स्वराभावात् । तस्माद्भाषिकस्वरः । यद्यपि यज्ञस्य सन्ततिरसीत्ययं

तैत्तिरीयब्राह्मणोत्पन्ना मन्त्रस्त्वैस्वर्येणैवान्नायते तथापि सोमाय
राज्ञे क्रीताय प्रोह्यमाणायानुब्रूहीत्येवमादीनां बह्वृचब्राह्मणे-
त्पन्नमन्त्राणां अयं भाषिकः स्वरः । अन्यदपि तत्रैव चिन्तितं ।

“यदा कदाचिन्मन्त्रान्ते वा कर्मानियमाङ्गवेत् ।

आद्यो मैवं कृत्स्नजन्यसूतेरङ्गत्वतोऽन्तिमः” ॥ इति ॥

दूषे लेतिमन्त्रः शाखाद्वेदकरणं । इमामगृभ्णन्निति रश-
नादाने । तत्र तत्र संशयः । किं मन्त्रादौ कर्म कर्त्तव्यं, उतागृ-
भ्णचशनेत्येवं विधस्य कर्मप्रकाशकमन्त्रस्योच्चारणकाले, किम्वा
यस्य कस्यचित् पदस्योच्चारणकाले, आहोस्विन्मन्त्रान्ते, अथ वा
ततोऽपि कञ्चित्कालं विलम्बेनेति । तत्र नियामकाभावाद्यदा
कदाचिदिति प्राप्ते । ब्रूमः । कृत्स्नमन्त्रजन्यमर्थस्वरणं कर्मणोऽङ्गं ।
तच्च मन्त्रसमाप्तेः पूर्वं नोदेति विलम्बेत्कृत्यन्नापि विनश्यतीति
ततः परिशेषात् कर्मणे वामित्यादिमन्त्रान्ते कर्म सन्निपतेत् ।
तृतीयाध्यायस्य प्रथमपादे चिन्तितं ।

“हस्तौ द्वाववनेनिक्ते स्तृणात्युलपराजिकां ।

दर्भास्तरण एवाङ्गं हस्तुशुद्धिरुताखिला ॥

तन्मंत्राङ्गत्वमन्त्रस्यादानन्तर्यात्मकात् क्रमात् ।

लिङ्गप्रकरणाभ्यान्तु सर्वानुष्ठानशेषतः” ॥ इति ॥

दर्शपूर्णमासप्रकरणे श्रूयते हस्ताववनेनिक्ते उलपराजी-
स्तृणातोति । वेद्यामास्तरितुं सम्पादितः स्तम्भ उलपराजी तत्र
हस्तशुद्धिदर्भास्तरणवाक्येनैरन्तर्येण पाठात् क्रमप्रमाणेन ह-
स्तशुद्धिरास्तरणमात्रस्याङ्गमिति चेत् । मैवं । अवनेजनं हस्त-

मंस्कारः । मंस्त्रतौ च हस्तौ सर्वानुष्ठानयोग्यावित्येतादृशं मा-
मर्थ्यलिङ्गं दर्शपूर्णमासयोः स्फुटं । अतः प्रबलाभ्यां लिङ्गप्रकर-
णाभ्यां क्रमबाधात् सर्वशेषो हस्तगुह्यः । अयं न्यायो वाग्य-
मेऽपि द्रष्टव्यः । चतुर्थाध्यायस्य द्वितीयपादे विचिन्तितं ।

“मृन्मये प्रणयेत् कामी नित्येऽप्येतदुतेतगत् ।

आकांक्षा मन्निधिश्चास्ति तस्मान्नित्येऽपि मृन्मयं ।

कामार्थत्वादयोग्यत्वं सामान्यविहिते न च ।

आकांक्षाया निवृत्तत्वान्नित्यार्थमितरद्भवेत्” ॥ इति ॥

अपः प्रणयति इति प्रकृत्य श्रूयते । मृन्मयेन प्रतिष्ठाकामस्य
प्रणयेदिति । तत्रापां प्रणयनस्य नित्यप्रयोगेऽपि मृन्मयपात्रमेव
साधनं । कुतः । नित्येऽपि पात्रस्याकांक्षितत्वात् । न च लोकमिदं
किञ्चित् पात्रं उपादीयत इति वाच्यं । श्रौते कर्मण्यश्रुताच्छ्रुतस्य
सन्निहितत्वादिति प्राप्ते । ब्रूमः । कामार्थं मृन्मयमाह्वतं । तच्च
सति कामे योग्यं । न हि पात्रिकं कामं निमित्तीकृत्य प्रवृत्तं
निमित्तस्य योग्यं भवति । पात्राकाङ्क्षा तु सामान्यतोऽविहितेन
निवर्तते । अपः प्रणयतीति हि पात्रमनुपन्यस्य विहितं । तच्चा-
न्यथानुपपन्नं सत्पात्रं किञ्चित् सामान्येन कल्पयति । तस्मान्नित्य-
प्रयोगे तत्काम्यं मृन्मयं नान्वेति । किन्त्वितरत् पात्रं यत्किञ्चि-
दुपादेयं । चमसेनापः प्रणयेदिति नित्ये पात्रं विधीयत इति
चेत् तर्हि हत्वा चिन्तास्तु । द्वितीयाध्यायस्य प्रथमपादे चिन्तितं ।

“देवस्य लेतिमन्त्रस्य भिन्नत्वमथवैकता ।

ऐक्यप्रयोजकस्यात्र दुर्बोधत्वेन भिन्नता ॥

शुद्धिपत्रं ।

अशुद्धं	रुद्धं	शुद्धा	पङ्क्ति
कारिणः	कारिणः	२	१३
बाधक	बोधक	३	१
छोमो	छोमो	५	१०
मन्तार्थज	मन्तार्थ	६	६
छान	छान	७	११
जायमानं	याजमानं	११	२२
बाद	वाद	१६	६
पूर्वं	पूर्वं	१८	१०
निवावरण	निवारण	१९	१८
त्रिरात्रि	त्रिरात्र	२३	१
ठवे	ठके	२३	३
शाकल्यः	शाकल्यः	२४	१२
मुखैकं तवः	मुखैकहेतवः	२६	१
जुष्टं	जुष्टं	३०	१२
नास्तीयन्तो	नास्तीयन्ता	३१	१७
पाद्यते	पाद्यते	३४	७
विधारण	विधारण	३४	८
विधारणां	विधारणं	३८	१
ऊर्ज्व	ऊर्ज्व	३९	८
निय	निय	४२	७
रेत्वा	रेत्वात्	४६	२१
रुहेम	रुहेम	५०	१
वैत	वैन	५६	१
सान्नाय्य	सान्नाय्य	७८	७
नृपपत्तिः	नृपपत्तिः	८२	३
तं धूर्व	तं धूर्व	८४	१३
मये	मये	८४	१८
महव्य	महव्य	८५	२
शुद्ध्यति	शुद्ध्यति	८६	१३
अध्वर्यु	अध्वर्यु	८८	१६
वङ्गचा	वङ्गचा	९४	३

विभागे सति साकाङ्गस्वैकार्थत्वं प्रयोजकं ।

तस्माद्वाक्यैक्यमेतेन यजुरन्तोऽवधार्यते” ॥ इति ।

दर्शपूर्णमासयोरान्नायते “देवस्य त्वा सवितुः प्रसवेऽश्वि-
नोर्बाहुभ्यां पूषो हस्ताभ्यामग्नये जुष्टं निर्वपामि” इति । तत्र
वाक्यानि भिन्नानि भवितुमर्हन्ति । कुतः । एकत्वनियामकस्य
दुर्बोधत्वात् । अर्थैक्यं वाक्यैक्ये प्रयोजकमिति चेत् । न । एकस्मिन्
पदेऽतिव्याप्तेः । पदसमूहस्य वाक्यत्वे समूहानामत्र बहूनां सम्भ-
वाद्*वाक्यभेद इति प्राप्ते ब्रूमः । यद्विभागे साकाङ्गमविभागे
चैकार्थं तदेकं वाक्यमिति नियामकं । विभागे सांकाङ्गमित्येवाक्ते
ऽतिव्याप्तिः स्यात् । “स्योनं ते सदनं करोमि घृतस्य धारया सुशेवं
कल्पयामि ते”, “तस्मिन्त्सीदामृते प्रतितिष्ठ ब्रीहीणां मेध
सुमनस्यमानः” इत्यत्र तस्मिन्त्सीदेत्यादिपदसमूहस्य विभागे
सति प्रकृतवाचित्वाच्चब्दस्य निर्णयाय पूर्वपदसमूहस्य साकाङ्ग-
त्वमस्ति । अतस्तद्व्यवच्छेत्तुमेकार्थत्वमित्युक्तं । न हि तत्रैकार्थत्व-
मस्ति । पूर्वसमूहस्य सदनकरणमर्थः । उत्तरसमूहस्य पुरो-
डाशप्रतिष्ठापनमर्थः । स्योनं समीचीनं सुशेवं सुष्ठु सेवितुं यो-
ग्यमिति प्रथमवाक्यस्यार्थः । ब्रीहीणां मेध ब्रीहिसारभूतपुरो-
डाश इत्यर्थः । अत्र द्वयोस्समूहयोर्वाक्यद्वयत्वमुभयवादिसिद्धं
तदेकार्थमित्यनेन व्यावर्त्यते । एकार्थमित्युक्तेऽप्यतिव्याप्तिः स्यात् ।
“भगो वां विभजतु”, “पूषा वां विभजतु” इत्यनयोर्भिन्नमन्त्र-
त्वेन सम्मतयोः पदसमूहयोस्तात्पर्यविषयस्य द्रव्यभागरूपस्यार्थ-

* वाक्यं नावधार्यत इति का० ।

सैकत्वात् तद्भवच्छेत्तुं विभागे साकाङ्क्षमित्युक्तं । प्रकृते तु अग्नये
जुष्टमित्यादिसमूहे पृथक्कृते पूर्वा देवस्य वेति समूहः साकाङ्क्षो
भवति । एकीकृते तु कृत्स्नसैक एव निर्वापोऽर्थः । एतेनैकवा-
क्यत्वनिर्णयेनानियतपरिमाणस्य यजुषोऽवसानं निश्चेतुं शक्यं ।
अत्रैवान्यच्चिन्तितं ।

“या ते अग्ने रजेत्याध्याहारो यदाऽनुषञ्जनं ।

तनूरित्यस्य शेषत्वादध्याहारोऽत्र लौकिकः ॥

वेदाकाङ्क्षा पूरणीया वेदेनेत्यनुषञ्जनं ।

अस्य शेषोऽपि बुद्धिस्थो लौकिकस्तु न हीदृशः” ॥ इति ।

ज्योतिष्टोमे उपसङ्क्षेपमेवेवमान्नायते “या ते अग्नेऽयाशया त-
नूर्वर्षिष्ठा गङ्गरेष्टोमं वचो अपावधीं त्वेषं वचो अपावधीं स्वाहा ।
या ते अग्ने रजाशया । या ते अग्ने हराशया” इति । अयमर्थः ।
अयसा रजतेन हिरण्येन च निर्मिता अग्नेस्तिस्त्रस्तनवः, तास्वा-
द्या येयमुक्ता सा अतिशयेन प्रवृद्धा गङ्गरे तीक्ष्णद्रव्ये लोहे च
स्थिता, तथा तन्वा क्षुत्पिपासे गोबधाद्युपपातकं वीरहत्यादि-
कञ्च महापातकं हतवानस्मीति । तथा च ब्राह्मणं “उग्रं वचो
अपावधीं त्वेषं वचो अपावधीं स्वाहेति । अशनयापिपासे ह वा
उग्रं वचः । एनञ्च वीरहत्याञ्च त्वेषं वचः” इति । अत्र यः स्वाहा-
न्तः प्रथमो मन्त्रः स पूर्णवाक्यत्वान्निराकाङ्क्षः । द्वितीयतृतीयमन्त्र-
योराकाङ्क्षां पूरयितुमुचितो लौकिको वाक्यशेषोऽध्याहर्तव्यः ।
न हि तनूर्वर्षिष्ठेत्यादिभागस्तयोरन्वेतुं योग्यः तस्य प्रथममन्त्र-
शेषत्वादिति प्राप्ते ब्रूमः । वैदिकयोर्मन्त्रयोराकाङ्क्षा वैदिकेनैव

वाक्यशेषेण पूरणीया । ततस्तनूर्वर्षिष्ठेत्यादिभाग इतरयोर्मन्त्र-
योरनुषज्यते । यद्यप्यसावन्यशेषः तथापि बुद्धिस्थः सन् कल्पनी-
यादध्याहारात् सन्निकृत्यते, तस्मादनुषङ्गः कर्तव्यः । एवञ्च सति
प्रकृतेऽप्यग्नीषोमाभ्यामित्यस्मिन् मन्त्रे देवस्य त्वेत्यादिपूर्वभागो
जुष्टमित्याद्युत्तरभागश्चानुषज्जनीयः । नवमाध्यायस्य प्रथम-
पादे चिन्तितं ।

“सावित्रा स्यादूहनीयं न वाऽर्थः सङ्गतस्ततः ।

ऊहो नाविकृतस्यैव निर्वापान्वयसम्भवात्” ॥ इति ।

दर्शपूर्णमासयोः श्रूयते “देवस्य त्वा सवितुः प्रसवे” इत्य-
स्मिन्नेव मन्त्रे सवित्रश्चिपूषन्शब्दाः कर्माणि सङ्गतं देवतारूप-
मर्थमभिधातुमर्हन्ति । तथा सति दृष्टप्रयोजनलाभोऽग्निश्च
कर्मासमवेता देवता । ततः कयाचिदपि व्युत्पत्त्या न सवित्रा-
दिशब्दैरग्निरभिधीयतां । अथोच्यते । अग्निशब्देनैव अग्निरभि-
धानात् पुनस्तदभिधानं व्यर्थं । किञ्च देवतान्तरेषु रूढास्ते शब्दा
नाग्निमभिधद्भुरिति । एवं तर्हि तास्मिन्नेव देवता अग्निना
सह कर्माणि विकल्प्यन्तां । ततः प्राकृतस्य मन्त्रस्य विकृतिष्वति-
देशे सति सवित्रादिशब्दस्थाने तत्तद्देवतावाचकः शब्द ऊह-
नीय इति प्राप्ते ब्रूमः । नात्रोहः कर्त्तव्यः । कुतः । अविकृतस्यैव
मन्त्रस्य निर्वापशेषत्वेनान्वयसम्भवात् । न हि प्रकृतावग्निना
सह सवित्रादिदेवतानां विकल्पो वाक्यभेदादिदोषप्रसङ्गात् ।
तस्मान्निर्वापस्तावकानां सवित्रादिशब्दानां कर्माण्यसमवेतार्थ-
त्वान्नाख्युहः । तत्रैवान्यच्चिन्तितं ।

“तत्राग्निशब्दे नोह्यः स्थादूह्यो वा स्तावकत्वतः ।

सवित्रादिवदाद्यो नो समवेतार्थवर्षनात्” ॥ इति ।

तस्मिन् पूर्वोक्त एव मन्त्रे अग्नये जुष्टमित्ययमग्निशब्दे विकृतिषु नोहनीयः । कुतः । देवतान्तरवाचिसवित्रादिशब्दवदग्निशब्दस्याप्यत्र निर्व्वापस्तावकत्वेन पाठादिति प्राप्ते ब्रूमः । विषमो दृष्टान्तः । कर्मण्यसमवेतार्थाः सवित्रादिशब्दाः । अग्निशब्दस्वाग्नये कर्मणि समवेतमर्थं ब्रूते । नन्वत्र जुष्टशब्दोऽसमवेतार्थः निर्व्वापात् पूर्वं हविषो जुष्टत्वाभावात्, तद्योगादग्निशब्दोऽपि तथा स्यादिति चेत् । मैवं । जुष्टं यथा भवति तथा निर्वपामीति क्रियाविशेषणत्वेन भविष्यज्जोषणपरत्वे सति समवेतार्थत्वात् । तस्मात् सौर्थ्यं यागे सूर्याय जुष्टं निर्वपामीत्येवमूहनीयं । एवञ्च सति प्रकृतेऽपीन्द्राय वैष्टधायेत्याद्यूहः कर्त्तव्यः । द्वितीयाध्यायस्य प्रथमपादे चिन्तितं ।

“ऊहप्रवरनाम्नां किं मन्त्रताऽस्यथवा न वा ।

मन्त्रास्त्वैकवाक्यत्वात् *न तल्लक्षणवर्ज्जनात्” ॥ इति ।

अग्नये जुष्टं निर्वपामीत्यस्य सौर्थ्यचरौ सूर्याय जुष्टमित्येवं पदान्तरप्रक्षेप ऊहः । अदोक्षिष्टायं ब्राह्मण इत्यस्य मन्त्रस्य शेषत्वेन प्रयोगकाले देवदत्तोऽयमिति ब्राह्मणनामधेयविशेषं तदीयप्रवरश्चैव पठन्ति । असौ देवदत्तोऽमुख्य पुत्रोऽमुख्य पौत्रोऽमुख्य नप्ता, अमुष्याः पुत्रोऽमुष्याः पौत्रोऽमुष्या नप्ता देवदत्तो

ऽयमिति ब्राह्मणनामधेयविशेषं पठन्ति । तथा वरणमन्त्रेषु
 आङ्गीरसबार्हस्पत्यभारद्वाजगोत्रं ब्राह्मणं त्वां वृणीमह इति
 प्रवरं पठन्ति । एतेषामूहप्रवरनामधेयानां मन्त्रत्वमस्ति । कुतः ।
 मन्त्रेण सहैकवाक्यत्वादिति चेत् । मैवं । याज्ञिकप्रसिद्धिरूपस्य
 मन्त्रलक्षणस्योद्वादिष्वभावात् । न ह्यध्येतार ऊहादीन् मन्त्र-
 काण्डेऽभिधीयन्ते, तस्मान्नास्ति मन्त्रत्वं । तथा सतीन्द्राय वै
 मृधाय जुष्टमित्याद्यूहस्य मन्त्रत्वाभावात् स्वरवैकल्येऽपि मन्त्रो
 हीन इत्यादिना उक्तदोषो न भविष्यति । तदेवं मन्त्रसम्भावितो
 विचारा दर्शिताः ।

अथ व्याकरणं । कर्मणे वामित्यादिशब्देषु नविषयस्येत्यादि
 (सि०कौ०२३१प०) फिट्स्त्रेण पूर्वोक्तस्वरादिकं यथायो-
 गमनुसन्धेयं । वेषशब्दो वृषादिः । प्रथमद्वितीययोर्धूर्वशब्दयो-
 र्वाक्यादित्वेन पदात् परत्वं नास्तीति निघाताभावः । तृती-
 यस्य तु तं धूर्वेत्येवं पदादुत्तरत्वादस्ति निघातः । योऽस्मान्
 धूर्वति यं धूर्वाम इत्यनयोर्यच्छब्दयोगान्निघातो निषिद्धः ।
 निपातैर्यद्यदि हन्त कुविन्नेच्चेक्कण्कच्चिद्यत्र युक्तं (पा०८।१।३) ।
 एतैः पदादिभिर्युक्तं पदं निहन्यते । सस्तिपप्रिशब्दयोः क्तिन्-
 प्रत्ययस्य नित्वादाद्युदात्तः । जुष्टशब्दोऽदन्तः । वक्लिशब्दो
 वृषादिः । देवानाङ्गयतीति देवह्नरित्यत्र तत्पुरुषे तुल्यार्थेति
 (पा०।६।२।२) । द्वितीयान्तपूर्वपदप्रकृतिस्वरः प्राप्तः स च कृदु-
 त्तरपदप्रकृतिस्वरेण वार्यते । अहतमित्यव्ययपूर्वपदप्रकृतिस्वरः ।
 हविर्धानमित्यत्र लुट्प्रत्ययात् पूर्वस्योदात्तत्वात् समासे कृदुत्त-

रपदप्रकृतिस्वरः । दृ५६स्वेति गतं । प्रेक्ष इत्यत्रोत्तरपदादेरनु-
 दात्तत्वेऽपि स्वरितो वानुदात्ते० (पा० ८।२।६) इत्यस्य विकल्पि-
 तत्वादेकादेशः० (पा० ८।२।५) इत्युदात्तः । माङ्गारित्यत्र चा-
 दित्थोप० (पा० ८।१।६३) इति सूत्रेण निघातस्य विकल्पि-
 तत्वाद्धातुस्वरः । वातशब्दो वृषादिः । सवितुरित्यत्र प्राति-
 पदिकान्तोदात्तस्य विभक्त्या सङ्घैकादेशे सत्युकार उदात्तः ।
 प्रसव इत्यत्र सूधातोः प्रत्यये सति तस्य पित्वाद्धातुस्वर एव
 शिष्यते । ततः समासे कृदुत्तरपदप्रकृतिस्वरे प्राप्ते तदपवादः ।
 याथ घञ् क्ता जवित्रकाणां (पा० ६।२।१४४) । गतेः कार-
 कादुपपदाच्चोत्तरेषां यादीनामष्टानां प्रत्ययानामन्त उदात्तः
 स्यात् । पूष्ण इत्यत्र अनुदात्तस्य च यत्रोदात्तलोपः (पा० ६।
 १।१६१) इति विभक्तिरुदात्ता । अग्नीषोमाभ्यामित्यत्र अग्नि-
 शब्दस्थान्तोदात्तत्वात् सोमशब्दस्य चाद्युदात्तत्वात् समासे देव-
 ता द्वन्द्वे चेति (पा० ६।२।१४१) युगपदुभयोः प्रकृतिस्वरत्वं ।
 उशब्दस्थानुदात्तत्वं खरादिपाठे निपातितं । सहशब्दस्य नि-
 पातत्वाभावेन फिट्स्वरः । स्फात्र्या इत्यत्र स्फाथिधातोर्णन्ता-
 दुत्तरस्य क्तिन्प्रत्ययस्य नित्येन स्फाशब्दस्योदात्तत्वप्राप्तावपि
 उदात्तस्य णिचो लुप्तत्वादुदात्तनिवृत्तिस्वरेण विभक्तिरुदात्ता ।
 अरातिशब्दस्य नञ् तत्पुरुषत्वादव्ययपूर्वपदप्रकृतिस्वरत्वं । सुव-
 रिति वृषादिः । अभोति फिट्स्वरः । वीत्युपसर्गस्वरः । दृ५-
 ६न्तामिति वाक्यादित्वाच्चिघाताभावः । द्यावापृथिव्येभ्योरित्यत्र
 उदात्तयण इति (पा० ६।१।१७४) विभक्तिरुदात्ता । उपस्य-

शब्दः पृषोदरादिः ॥ इति माधवीये वेदार्थप्रकाशे प्रथमकाण्डे
प्रथमप्रपाठके चतुर्थोऽनुवाकः ॥ * ॥

दे॒वो वः स॒वि॒तो॒त्यु॒ना॒त्वच्छि॒द्रेण॑ प॒वि॒त्रेण॑ व॒सोः
सूर्य॑स्य र॒श्मिभि॑रापो दे॒वीर॒ग्रेषु॑वो अ॒ग्रेषु॑वोऽग्रं इ॒मं य॒ज्ञं
न॒य॒ताग्रे॑ य॒ज्ञप॑तिं धत्त यु॒ष्मानिन्द्रो॑ वृणीत वृ॒त्रतू॒र्यै
यू॒यमिन्द्र॑मवृणीध्वं वृ॒त्रतू॒र्यै प्रोक्षि॑ता स्या॒ग्नये॑ वो जुष्टं
प्रोक्षाम्य॒ग्रीषो॑मा॒भ्याः शु॒न्धध्वं॑ दै॒व्याय॑ क॒र्मणे॑ दे॒व-
य॒ज्याया॑ अव॒धूतः॑ र॒क्षोऽव॑धूता अ॒रात॑योऽदि॒त्यास्त्वग॑-
सि प्र॒ति त्वा ॥ १ ॥

पृ॒थि॒वी वै॒त्त्वधि॑ष॒वण॑मसि वानस्प॒त्यं प्र॒ति त्वा-
दि॒त्यास्त्वे॒त्वमे॒स्तनू॑र॒सि वा॒चो वि॒सर्ज॑नं दे॒ववी॑तये
त्वा गृ॒ह्णाम्य॒द्रिर॑सि वानस्प॒त्यः स इ॒दं दे॒वेभ्यो॑ ह॒व्यः
सु॒शमि॑शमि॒षेष॑माव॒दोर्ज॑माव॒द दु॒मद॑दत्त व॒यः स॒ङ्घातं॑
जै॒ष्म व॒र्षवृ॑द्धमसि प्र॒ति त्वा व॒र्षवृ॑द्धं वे॒त्तु परा॑पूतः र॒क्षः
परा॑पूता अ॒रात॑यो र॒क्षसां॑ भा॒गोऽसि॑ वा॒युर्वो॑ वि॒वि-
न॒क्तु दे॒वो वः स॒वि॒ता हि॒र॒ण्यपा॑णिः प्र॒तिगृ॑ह्णातु ॥ २ ॥

त्वा भा॒ग ए॒काद॑श च ॥

इति तैत्तिरीयसंहितायां प्रथमकाण्डे प्रथमप्रपाठके
पञ्चमोऽनुवाकः ॥

चतुर्थेऽनुवाके व्रीहिनिर्व्वापः प्रोक्तः । निरुप्ते तुषस्य रक्षो-
 भागत्वात्तदपनयनार्थोऽवघातः पञ्चमानुवाकेऽभिधीयते । प्रो-
 क्षितानामेव व्रीहीणामत्रावघातयोग्यत्वात् । प्रोक्षणस्य चोत्पूतो-
 दकसाध्यत्वादुत्पवनमन्त्रस्य चावघातस्याङ्गिन्युत्पवनेन साकाङ्क्ष-
 त्वादुत्पवनमन्त्रव्याख्यानान् प्रागेवोत्पवनं विधत्ते “इन्द्रे वृच-
 महन् । सोऽपः । अभ्यं म्रियत । तासां यन्मेध्यं यज्ञियं स
 देवमासीत् । तदपोदक्रामत् । ते दर्भा अभवन् । यद्भैरप
 उत्पुनाति । या एव मेध्या यज्ञियाः सदेवा आपः । ताभिरे-
 वैनो उत्पुनाति” (ब्रा० ३का० १२प्र० १५ अ०) इति । इन्द्रेण हि
 तस्य वृचस्योदकाभिमुख्येन मृतत्वादुदकसारं निर्गतं । तच्च सारं
 द्विविधं दैवं मानुषञ्च । तत्र मलप्रक्षालनोपयुक्तं मानुषं । दैवञ्च
 द्विविधं, स्नानादिना पापशोधकं प्रोक्षणादिना द्रव्यशोधकञ्च ।
 तदुभयमत्र मेध्ययज्ञियशब्दाभ्यां विवक्षितं । तच्च निर्गत्य भूमौ
 दर्भरूपेणाविर्बभूव । तस्माद्भैरुत्पुनीयात् । दर्भसंख्यां विधत्ते
 “द्वाभ्यामुत्पुनाति । द्विपाद्यजमानः प्रतिष्ठित्यै” (ब्रा० ३का० १२
 प्र० १५ अ०) इति । अनेन विधीयमानद्वित्वेन विरोधात् पूर्वस्मिन्
 वाक्ये दर्भैरिति बहुवचनं जात्यभिप्रायं व्याख्येयं । यजमानो ह्ये-
 केन पादेनोत्तिष्ठन् प्रतिष्ठां न लभते, द्वाभ्यान्तु लभते । ततो
 दर्भद्वित्वमपि प्रतिष्ठित्यै भवति । कल्पः “अथैतस्त्रामेव सुचि तिरः
 पवित्रमप आनीय उदीचीनाग्राभ्यां पवित्राभ्यां त्रिरुत्पुनाति
 देवो वः सवितोत्पुनात्तच्छिद्रेण पवित्रेण वसोः सूर्यस्य रश्मिभि-
 रिति पच्छः” इति । अत्र सुक्शब्देन निर्व्वापहेतुरग्निहोत्रह-

वणी विवक्षिता । “सप्रूकायामग्निहोत्रहवण्यामप आनीय” इत्य-
न्यत्राभिधानात् । हे आपः अध्वर्युहृदयेऽवस्थितप्रेरकान्तर्यामी
युष्मानूर्ध्वं पुनातु । केन साधनेन । आदित्यरूपत्वभावनावलाद-
च्छिद्रेण दर्भपवित्रेण । पुनरपि केन । जगन्निवासहेतोः सूर्यस्य
रश्मिशब्देन भावितैर्दर्भवयवैः । यथोक्तं मन्त्रार्थं विशदयति
“देवो वः सवितोत्पुनात्वित्याह । सवित्प्रसूत एवैना उत्पुनाति ।
अच्छिद्रेण पवित्रेणेत्याह । असौ वा आदित्योऽच्छिद्रं पवित्रं ।
तेनैवैना उत्पुनाति । वसोः सूर्यस्य रश्मिभिरित्याह । प्राणा
वा आपः । प्राणा वसवः । प्राणा रश्मयः । प्राणेनैव प्राणान्त्व-
मृणक्ति” (ब्रा० ३का०।१प्र०।५ अ०) इति । उदकेनाप्याधिताः
प्राणा इत्यपां प्राणत्वं । आदित्याद्यधिष्ठातृदेवतानुग्रहैश्चक्षुरा-
दीनां प्राणानां देहे वासितत्वात् वसुशब्दाभिधेयानां देवता-
नुग्रहाणां प्राणत्वं । आदित्यरश्मीनां प्राणव्यवहारोपकारि-
त्वात् प्राणत्वं । ततः सूर्यरूपप्राणत्वेन भावितैर्दर्भप्राणैस्सहोदक-
रूपाः प्राणा उत्पवनकाले सम्यक्ता भवन्ति । मन्त्रस्य सविते-
त्यनेन लिङ्गेन यत् सावित्रत्वं यच्च पादवद्धत्वात् ऋगूपत्वं तदुभ-
यमत्र सप्रयोजनमित्याह “सावित्रियर्चा । सवित्प्रसूतं मे कर्मा-
सदिति । सवित्प्रसूतमेवास्य कर्म भवति । पच्छे गायत्रिया त्रि-
षष्टिद्वत्वाय” (ब्रा० ३का०।१प्र०।५ अ०) इति । ममेदं कर्म नि-
खिलं सवित्रा प्रेरितमस्वित्यभिप्रेत्य सावित्रमन्त्रेणोत्पुनीयात् ।
तेन तत् तथैव सम्यद्यते । ऋगूपत्वेन तत्रत्यं कन्दो ज्ञातुं शक्य-
ते । कन्दसंज्ञात्र लक्षणतो गायत्रीत्वात् गायत्र्याश्च त्रिपात्वात्

प्रतिपादमुत्पवने सति त्रिरावृत्या शुध्यति । अतिशयेन कर्म-
फलं समृद्धं भवति । आवृत्तिप्रकारः सूत्रे दर्शितः “देवो वः
सवितोत्पुनालिति प्रथमं, अच्छिद्रेण पवित्रेणेति द्वितीयं, वसोः
सूर्यस्य रश्मिभिरिति तृतीयं” इति । बोधायनः “अथैना
उन्महयन्नुपोत्तिष्ठति आपो देवीरग्रेषुवो अग्रेगुवोऽय इमं यज्ञं
नयताग्रे यज्ञपतिं धत्त युष्मानिन्द्रो वृणीत वृत्रद्वयं यूयमिन्द्रम-
वृणीध्वं वृत्रद्वयं इत्यङ्घ्रिरेवापः प्रोक्षति प्रोक्षितास्त इति त्रिः”
इति । आपस्तम्बस्तु मन्त्रैक्यमभिप्रेत्याह “आपो देवीरग्रेषुव
इत्यभिमन्त्र” इति । हे जलदेव्यो यूयमिमं यज्ञमविघ्नेन परिस-
माप्तिं नयत यजमानश्च स्वर्गं स्थापयत । कीदृशो यूयं । शुद्धिहे-
तूनां दर्भादीनामपि प्रोक्षणेन शोधकत्वादग्रे पुनन्तीत्यग्रेषुवस्तेन
यज्ञं समापयितुं समर्थाः । पुनरपि कीदृशः । पुनः पुनः प्रवा-
हरूपेण शीघ्रगामित्वाद् गन्तृभ्यो मनुष्यादिभ्योऽप्यग्रे गच्छन्ती-
त्यग्रेगुवस्तेन यजमानं स्वर्गं नेतुं समर्थाः । किञ्च वृत्रासुरबधे
युष्माकमिन्द्रस्य च परस्परपेक्षा जाता । अत इन्द्रसमाना यूयं
किं नाम कर्तुमसमर्थाः । अस्य मन्त्रस्य पूर्वभागे तत्रत्यशब्दस्व-
रूपमेवापां महिमानमभिधाय आवृत्त्या स्पष्टयति । ततो नात्र
किञ्चिद्वाक्येयमस्तीत्याह “आपो देवीरग्रेषुवो अग्रेगुव इत्याह ।
रूपमेवासामेतन्महिमानं व्याचष्टे” (ब्रा० ३का० १२ प्र० १५ अ०)
इति । मध्यमभागे प्रार्थितं कार्यमापो नोपेक्षन्त इत्याह “अय
इमं यज्ञं नयताग्रे यज्ञपतिमित्याह । अय एव यज्ञं नयन्ति ।
अग्रे यज्ञपतिं” (ब्रा० ३का० १२ प्र० १५ अ०) इति । ब्राह्मणान्त

रप्रसिद्धं परस्परापेक्षत्वमेव तृतीयभागे दर्शयतीत्याह “युष्मा-
 निन्द्रे वृणीत वृत्रतृये यूयमिन्द्रमवृणीध्वं वृत्रतृयं इत्याह ।
 वृत्र५ह हनिष्यन्निन्द्र आपो वत्रे । आपो हेन्द्रं वत्रिरे । संज्ञा-
 मेवासामेतत्सामानं व्याचष्टे” (ब्रा०३का०।२प्र०।५अ०) इति ।
 आपो वत्र इत्यत्र क्कान्दसो दीर्घः । वृत्राङ्गीतायेन्द्राय प्रजा-
 पतिर्व्वज्रमङ्घ्रिः प्रक्षाल्य ददावित्यसाविन्द्रस्योदकापेक्षत्वप्रसिद्धि-
 र्वृत्र५ह इतिशब्देन सूच्यते । अत एव श्रूयते “तस्मादिन्द्रे
 ऽविभेत् स प्रजापतिमुपाधावच्छत्रुर्मेऽजनीति तस्मै वज्र५मिक्षा
 प्रायच्छदेतेन जहीति तेनाभ्यायत” इति । प्रक्षालितस्यापि
 वज्रस्येन्द्रेण प्रयोज्यत्वादपामिन्द्रापेक्षेत्येषा प्रसिद्धिरापो हेत्यत्र
 हशब्देन सूच्यते । आपो मम सहकारिण्य इत्येतदिन्द्रस्य सम्यग्-
 ज्ञानं । इन्द्रेऽस्माकं सहकारीत्येतदुक्तदेवतानां सम्यग्ज्ञानं ।
 तामेतामपां संज्ञामिन्द्रेण समानां मन्त्रं प्रख्यापयति । दीर्घ-
 व्यत्ययश्चान्दसः । मन्त्रपाठ एवापां प्रोक्षणमित्याह “प्रोक्षि-
 ता स्येत्याह । तेनापः प्रोक्षिताः” (ब्रा०३का०।२प्र०।५अ०)
 इति । “अङ्घ्रिर्ह्येव हवी५षि प्रोक्षति । ब्रह्मणाप इभ्मावर्हिः
 प्रोक्षति” इति श्रुत्यन्तरं । ब्रह्मणा अभिमन्त्रणं मन्त्रेणेत्यर्थः ।
 अग्नये वो जुष्टं प्रोक्षामग्नीषोमाभ्यामित्यस्य शेषं पूरयित्वा
 विनियोगः कल्पे दर्शितः “अथ पुरोडाशीयान् प्रोक्षति देवस्य
 त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्नये वो जुष्टं
 प्रोक्षामग्नीषोमाभ्याममुष्मा अमुष्मा इति यथादैवतं चिः” इति ।
 इदमेव तात्पर्यं दर्शयति “अग्नये वो जुष्टं प्रोक्षामग्नीषोमा-

भ्यामित्याह । यथा देवतमेवैनान् प्रोचति” (ब्रा०३का०।२प्र०।
 ५ अ०) इति । आवृत्तिं विधत्ते “त्रिः प्रोचति । आवृद्धि यज्ञः ।
 अथो रक्षसामपहत्यै” (ब्रा०३का०।२प्र०।५) इति । तिस्र आवृ-
 त्तयो यस्य यज्ञस्य असौ आवृत् । “त्रिः प्रथमामन्वाह त्रिरुत्त-
 मां” इत्यादिश्रौतप्रसिद्धिं द्विशब्दो द्योतयति । रक्षोघ्नत्वमपा-
 मसकृदुक्तं । कल्पः “उत्तानानि पात्राणि कृत्वा प्रोचति शुन्धध्वं
 दैव्याय कर्मणे देव यज्याया इति त्रिः” इति । पूर्ववद्वाचष्टे “शु-
 न्धध्वं दैव्याय कर्मणे देवयज्याया इत्याह । देवयज्याया एवै-
 नानि शुन्धति । त्रिः प्रोचति । आवृद्धि यज्ञः । अथो मेध-
 त्वाय” (ब्रा०३का०।२प्र०।५ अ०) इति । मेधत्वं यज्ञार्हत्वं ।
 कल्पः “कृष्णाजिनमादायावधूतः रक्षोऽवधूता अरातय इत्युत्करे
 त्रिरवधुनोति” इति । अवधूतं विनाशितं । प्रत्युष्टमिति वद्वाचष्टे
 “अवधूतः रक्षोऽवधूता अरातय इत्याह । रक्षसामपहत्यै”
 (ब्रा०३।२प्र०।५ अ०) इति । कल्पः “अथैनत्पुरस्तात् प्रती-
 चीनग्रीवमुत्तरलोम उपस्तृणात्यदित्यास्त्वगमि प्रति त्वा पृथिवी
 वेतु” इति । हे कृष्णाजिन त्वं भूमिदेवतायास्त्वग्रूपममि ततो
 भूमिस्त्वां प्रतिगृह्य मदीयेयन्त्वगित्येवं जानातु । मन्त्रस्योक्तार्थ-
 परत्वं दर्शयति “अदित्यास्त्वगमीत्याह । इयं वा अदितिः ।
 अस्या एवैनत् त्वचं करोति । प्रति त्वा पृथिवी वेत्तित्याह प्रति-
 ष्ठित्यै” (ब्रा०३का०।२प्र०।५ अ०) इति । यदि स्त्रीकथत्व-
 ग्रूपेण न स्त्रीकुर्यात् तदानोमपसारयेत् ततो न प्रतिनिष्ठेत्,
 अतः प्रतिष्ठार्योऽयं स्त्रीकारः । देशादिगुणविशिष्टमास्तरणं

इति । अविरोधेन सम्बन्धायेयमाशीरित्याह “प्रति त्वादित्या-
स्त्वग्वेतित्याह सयत्वाय” (ब्रा० ३का० १२ प्र० १५ अ०) इति ।
सयः संबन्धवान् । षिञ् बन्धन इत्यस्माद्धातोस्त्यन्त्रत्वात् ।
कल्पः “तस्मिन् पुरोडाशीयानावपति । अग्नेस्तनूरसि वाचे
विसर्जनं देववीतये त्वा गृह्णामीति” । भोः पुरोडाशीय ग्रीहि-
समूह त्वमग्नेः शरीरमसि । यतो दाह्यं काष्ठमिव त्वां स्वीकृ-
त्योदराग्निराहवनीयाग्निश्च पटुर्भवति, किञ्च वाचः प्रवृत्ति-
कारणमसि, तदीयरसेनोपचिताया वाचः शब्देच्चारणे प्रवृ-
त्तत्वात्, अत ईदृशं त्वां देवभक्षणाय उलूखले प्रक्षिपामि ।
यथोक्तं मन्त्रार्थं दर्शयति “अग्नेस्तनूरसीत्याह । अग्नेर्वा एषा
तनूः । यदोषधयः । वाचे विसर्जनमित्याह । यदा हि प्रजा
ओषधीनामअन्ति । अथ वाचं विसृजते । देववीतये त्वा गृह्ण-
ामीत्याह । देवताभिरेवैनत् समर्धयति” (ब्रा० ३का० १२ प्र०
१५ अ०) इति । देवैर्भक्ष्यत्वे सति “यावदेका देवता कामयते या-
वदेका । तावदाहुतिः प्रयते” इति न्यायेनाभिवृद्धिः । कल्पः
“मुसलमवदधाति अद्रिरसि वानस्यत्यः स इदं देवेभ्यो हव्यं सु-
शमिश्रमिष्व” इति । हे मुसलपदार्य त्वं वनस्यतिजन्योऽपि दार्ढ्येन
पाषाणोऽसि । स त्वं देवार्थमिदं हव्यं भक्षणविरोधुग्रतुषाद्यप-
नयनेन सुष्ठु शान्तं यथा भवति तथा शमय । एतदेवाभिप्रे-
त्याह “अद्रिरसि वानस्यत्य इत्याह । यावाणमेवैनत् कराति ।
स इदं देवेभ्यो हव्यं सुशमिश्रमिष्वेत्याह शान्त्यै” (ब्रा० ३का०
१२ प्र० १५ अ०) इति । मन्त्रमुत्पाद्य लिङ्गसूचितं विनियोगं

प्रकटयति “हविष्कृदेहीत्याह । य एव देवानां हविष्कृतः । तान् ऋयति । त्रिर्हयति । त्रिषत्या हि देवाः” (ब्रा० ३का० । २ प्र० । ५ अ०) इति । कल्पः “अथ दृषदुपले वृषा रवेणोच्चैः समाहन्ति । दृषमावदोर्जमावद् द्युमद्वदत वयं सङ्घातं जेष्म” इति । तत्प्रकारोऽन्यत्र स्पष्टीकृतः “आग्नीध्रोऽश्मानमादायेषमावदेति दृषदुपले समाहन्ति द्विर्दृषदि सकृदुपलायां त्रिः सञ्चारयन्वक्तवः सम्पादयति” इति । हे पाषाण हविःस्वरूपमिदमन्नं तदीयं स्वादुतरं रसञ्च यजमान आनेष्यतीति देवेभ्यो वद हे यज्ञायुधानि सर्वाणि यूयं रसाभिव्यक्तिमदिदं हविरिति देवेभ्यो वदत । वयं त्वनेन पाषाणघोषेणाविनीतं वैरिसंघातं जेष्याम । अनेन मन्त्रेणैष्टयाप्यनिष्टपरिहारौ दर्शयति “दृषमावदोर्जमावदेत्याह । दृषमेवोर्जं यजमाने दधाति । द्युमद्वदत वयं सङ्घातं जेषेत्याह भ्रातृव्याभिभूत्यै (ब्रा० ३का० । २ प्र० । ५ अ०) इति । उपाख्याने न भ्रातृव्याभिभूतिं द्रढयति “मनोः अङ्गादेवस्य जयमानस्यासुरघ्नी वाक् । यज्ञायुधेषु प्रविष्टा ऽसीत् । ते ऽसुराः । यावन्तो यज्ञायुधानामुद्वदतामुपाशृण्वन् । ते पराभवन् । तस्मात् स्वानां मध्येऽवसाय यजेत । यावन्तोऽस्य भ्रातृव्या यज्ञायुधानामुद्वदतामुपशृण्वन्ति । ते पराभवन्ति” (ब्रा० ३का० । २ प्र० । ५ अ०) इति । अङ्गालुत्वेन यागं कुर्वतो मनोः-प्रभावादिदं सर्वं सम्यक् । ततो ज्ञातीनामनुकूलानां प्रतिकूलानाञ्च मध्ये य इमं वृत्तान्तं निश्चित्य अङ्गालुर्यजेत तस्य भ्रातृव्याः पराभवन्ति । प्रैषमन्त्रमुत्पाद्य विनियोगं तात्पर्यञ्च दर्श-

यति “उच्चैः समाहन्त वा आह विजित्यै । वृक्ष एषामिन्द्रियं
वीर्यं । श्रेष्ठ एषां भवति” (ब्रा० ३ का० १ प्र० १। ५ अ०) इति । हे
आग्नीध्र त्वदीयहस्तगतेन पाषाणेन दृषदुपलायुग्ममुच्चैस्ताडनी-
यमिति मन्त्रार्थः । तं मन्त्रमध्वर्युः पठेत् स च पाषाणध्वनिर्विज-
याय भवति यजमानश्चैषां वैरिणामिन्द्रियं बलञ्च विनाशयति
स्वयञ्चैषां ज्ञातीनां मध्ये श्रेष्ठो भवति । कल्पः “अवहत्य वितुषान्
कृत्वोत्तरतः शूर्पमुपयच्छति वर्षवृद्धमसि” इति । हे शूर्पं वर्षवृद्धं
वेणुनिष्पन्नतया त्वमपि वर्षवृद्धमसि । कल्पः “एतस्मिन् पुरो-
डाग्नीयानुदपति । प्रति त्वा वर्षवृद्धं वेत्तु” इति । हे ब्रीहिसमूह
वर्षवृद्धत्वात् स्वकीयत्वेन शूर्पमभिमन्यतां । मन्त्रद्वये वृद्धशब्देन स-
मृद्धिर्द्योत्यत इत्याह “वर्षवृद्धमसि प्रति त्वा वर्षवृद्धं वेत्त्वित्याह ।
वर्षवृद्धा वा ओषधयः । वर्षवृद्धा इषीकाः समृद्ध्यै” (ब्रा० ३ का० १
प्र० १। ५ अ०) इति । इषीकाः वेणवः । कल्पः “अथोदङ् पर्यावृत्य
परापुनाति परापूतः रक्षः परा पूता अरातयः” इति । रक्षसो
ऽत्र प्रसङ्ग उपन्यस्त्य मन्त्रं व्याचष्टे “यज्ञः रक्षाः स्वनुप्राविशन् ।
तान्यत्ना पशुभ्यो निरवादयन्त । तुषैरोषधीभ्यः । परापूतः
रक्षः परापूता अरातय इत्याह । रक्षसामपहत्यै” (ब्रा० ३ का० १
प्र० १। ५ अ०) इति । देवाः पशुयागेषु रुधिरं तद्भागत्वेन वहि-
स्त्यक्त्वा पशुयागेभ्यो रक्षांसि निष्कामितवन्तः । तुषत्यागेन च ओ-
षध्युपलक्षितेभ्यः । कल्पः “मध्यमे पुरोडाशकपाले तुषानोप्य रक्ष-
सां भागोऽसीति, अधस्तात् कृष्णाजिनस्योपवपत्युत्तरमपरमवा-
न्तरदेशं वानिरस्य” इति “हस्तेनोपवपतीति बह्वच ब्राह्मणमिति”

निष्कासनायं भागप्रदानमिति दर्शयति “रक्षसां भागोऽसी-
 त्याह । तुषेरेव रक्षांसि निरवदयते” (ब्रा० ३ का० १२ प्र० १५ अ०)
 इति । विधत्ते “अप उपसृशति मेध्यत्वाय” (ब्रा० ३ का० १२ प्र० १
 ५ अ०) इति । कल्पः “वायुर्वै विविनक्षिति विविच्य” इति ।
 हे तण्डुलाः वायुर्युष्मान् कणेभ्यः पृथक् करोतु । शुद्ध्यापादकत्वेन
 वायावादर इत्याह “वायुर्वै विविनक्षित्याह । पवित्रं वै वायुः ।
 पुनात्येवैनान्” (ब्रा० ३ का० १२ प्र० १५ अ०) इति । कल्पः “देवो
 वः सविता हिरण्यपाणिः प्रतिगृह्णात्विति पात्र्यां तण्डुलान् प्रस्क-
 न्दयित्वा” इति । हिरण्यमङ्गुलीयकं पाणौ यस्यासौ हिरण्यपा-
 णिः । अन्तरिक्षात् पततां वर्षोपलादीनामिवोच्चस्थानस्थिता-
 च्छूर्पात् पततां तण्डुलानामितस्ततः पाते सत्यप्रतिष्ठितत्वेन हवि-
 र्विनाशो मा भूदित्यभिप्रेत्य सवितुः प्रतिग्रह इत्याह “अन्त-
 रिक्षादिव वा एते प्रस्कन्दन्ति । ये शूर्पात् । देवो वः सविता
 हिरण्यपाणिः प्रतिगृह्णात्वित्याह प्रतिष्ठित्यै । हविषोऽस्कन्दाय”
 (ब्रा० ३ का० १२ प्र० १५ अ०) इति । प्रैषमन्त्रमुत्पादयति “त्रि-
 फलीकर्त्तवा आह । आटुञ्जि यज्ञः । अथो मेध्यत्वाय” (ब्रा०
 ३ का० १२ प्र० १५ अ०) इति । हे यजमानपत्नि त्वया तण्डु-
 लास्त्रिवारं फलीकर्त्तव्याः । शैत्याच्चादकदोषापनयनं फली-
 करणं । अत्र विनियोगसङ्ग्रहः ।

“देवो व उत्पुनात्यैस्त्रिभिरापोऽनुमन्त्रयेत् ।

अग्नयेऽग्नी हविः प्रोक्ष्य शुन्धोक्षेद्यागपात्रकं ॥

अव चर्मोत्करे धुत्वा ह्यदित्याश्चर्मसंस्तुतिः ।

अधुलूखलमादध्यादग्नेस्तत्र हविः क्षिपेत् ॥

अद्रिर्मुषलमादत्त इषं दृषदि वादनं ।

वर्षं शूर्पमुपोह्यात्र प्रतिला हविरावपेत् ॥

परा व्रीहीन् परापूय रक्षसामिति चर्मणः ।

अधस्तुषं कपालेन क्षिपेदायुर्व्विविच्यते ॥

देवः क्षिपेद्धविः पात्र्यां मन्त्राः सप्तदशेरिताः ।

अथ मीमांसा । तृतीयाध्यायस्य द्वितीयादे चिन्तितं ।

हविष्कृदेहीति मन्त्रस्त्रिरवघ्नन् समाकृषेत् ।

विनियोगोऽवघाते स्यादाह्वाने वा ऽवघातके ॥

ऐन्द्रिवन्मन्त्रमाह्वानं गौणं हतिर्वृथान्यथा ।

पाठेन प्रापितं त्रिलं ऋयतेरूपचारगीः ॥

त्रिरभ्यासो विधातव्यो नित्यप्राप्तेरभावतः ।

हन्तिना लक्ष्यते कालः प्राप्नोऽसौ ऋयतिस्तथा ॥

विनियोगे वाक्यभेदो लिङ्गादाह्वानशेषता ।

ऐन्द्रिन्यायश्रुत्यभावाद्वर्हिर्न्यायेन मुख्यगः ॥ इति ।

दर्शपूर्णमासयोः श्रूयते “हविष्कृदेहीति त्रिरवघ्नन्नाकृष-
ति” इति । देवानामर्थं या हविः सम्यादयति सा हविष्कृत-
तामेनां सम्बोध्य अध्वर्युरेहीति ब्रूते । तथा चायं मन्त्रो ब्राह्म-
णेन व्याख्यायते “हविष्कृदेहीत्याह । य एव देवानां हवि-
ष्कृतः । तान् ऋयति” इति । तमिमं मन्त्रमुच्चार्या अध्वर्युस्त्रिवार-
मवघातं कुर्व्वन्नाकृषतीर्थः । अनेन वाक्येन मन्त्रोवघाते विनि-
युज्यते न लाह्वाने । एहीत्येतन्मन्त्रगतं षडमाह्वाने समर्थं न

त्वघात इति चेत् तस्यावघातलक्षकत्वात् । यथा पूर्वोदाह-
 तायामैन्द्र्यामृचि इन्द्रशब्दे गौणः तद्वदेहीति पदं मन्त्रगतत्वे-
 नावघाते गौणं भविष्यति । अन्यथा मन्त्रब्राह्मणयोराराङ्गानपर-
 त्वात् श्रूयमाणमवघ्नन्निति पदमनर्थकं स्यात् । प्राप्तमवघात-
 मुद्दिश्य तत्र मन्त्रस्य त्रिलविधौ वाक्यभेद इति चेत् । न । त्रिलस्य
 प्राप्तत्वेनानुवादत्वात् । कस्याञ्चिच्छाखायामयमन्त्रो मन्त्रकाण्डे
 त्रिवारमभ्यस्यान्नातः । क्वचित्पदं त्वेहीतिवदवघातपरतयोप-
 चारेण नेयमिति प्राप्ते ब्रूमः । त्रिरभ्यासस्य नित्यवत् प्राप्तेः
 पाठमात्रेण न सिध्यति, कस्याञ्चिच्छाखायां द्विःपाठात् कस्या-
 ञ्चिच्छाखायां सकृत्पाठात्, अतोऽसौ नित्यवद्विधीयते । न
 चाऽवघ्नन्नित्यस्य वैयर्थ्यं तस्य काललक्षकत्वात् । कालस्यापि विधौ
 वाक्यभेद इति चेत् । न । अप्राप्तत्वात् । न ह्यवघाते सहाया-
 ङ्गानं अन्यस्मिन् काले भवति, ततोऽर्थप्राप्तः कालः । आङ्गा-
 नमपि मन्त्रसामर्थ्यादेव प्राप्तत्वान्न विधेयं । न ह्येहि इति मन्त्र-
 पाठ आङ्गानमन्तरेणोपपद्यते । मन्त्रव्याख्यानञ्चोदाहृतं । तत्रायं
 वाक्यार्थः सम्यग्, अवघातकाले यदाङ्गानं तस्य त्रिरभ्यासः क-
 र्त्तव्य इति । अतः शाखान्तरे विस्पष्टमाङ्गानानुवादेन अभ्यासे
 विधीयते “त्रिर्हयति । त्रिषत्या हि देवा” इति । एवं सति
 मन्त्रस्यापि विनियोगे वाक्यभेदः स्यात् । लिङ्गेन त्वाङ्गाने विनि-
 युज्यते नावघाते । न चैन्द्रिन्यायोऽत्र प्रसरति तृतीयाश्रुत्यभा-
 वात् । बर्हिर्देवसदनं दामीत्यत्रोक्तेन तु न्यायेन मुख्य एवाङ्गाने
 लिङ्गेन मन्त्रविनियोगो न त्ववघातरूपे गौणाङ्गाने । तस्मा-

न्नावघातशेषोऽयमन्तः । द्वादशाध्यायस्य द्वितीयपादे चिन्तितं ।

सवनीये पुरोडाशे स्यादाहतिर्हविष्कृतः ।

न वातिदेशात् स्यान्मैवं पश्चाद्धानात् प्रसक्तितः ॥ इति ।

सवनीयपुरोडाशस्याग्नेयपुरोडाशविकृतित्वात् । प्रकृतिवद्वि-
कृतिः कर्त्तव्येत्यतिदेशेन हविष्कृदाङ्गानं तत्र कर्त्तव्यमिति चेत् ।
मैवं । पशौ कृतेन हविष्कृदाङ्गानेन तत्कालीने पुरोडाशेऽपि
प्रसङ्गसिद्धत्वात् । यद्यप्यौपधार्यं हविष्कृदाङ्गानं पशौ नास्ति
तथाप्येषा कृत्वाचिन्ता । तत्रैवान्यच्चिन्तितं ।

अस्याहतिश्चरौ सौम्ये नास्ति वा पशुपाकतः ।

निवृत्तत्वादस्ति मैवमनिवृत्ते पुरोत्थितेः ॥ इति ।

द्वितीयसवनीये सौम्यचर्वादिभ्यः तेषु हविष्कृदाङ्गानं पुनः
कर्त्तव्यं, पश्चाद्वाहतायास्तस्याः पशुपाके निवृत्तत्वादिति चेत् ।
मैवं । प्रकृतौ पत्नीसंयाजेभ्य ऊर्ध्वं हविष्कृतः पत्न्या उत्थान-
कालत्वेन पश्चादपि ततः पूर्वं निवृत्त्यभावात् । तस्मात् तत्का-
लीनेषु सौम्यचर्वादिषु नास्ति पुनराङ्गानं । एकादशाध्यायस्य
प्रथमपादे चिन्तितं ।

“अवघातः सकृद्भूयो वाऽभकृद्विधिर्मिद्धितः ।

दृष्टा तण्डुलनिष्पत्तिस्तदन्तोऽभ्यस्यतामयं” ॥ इति ।

त्रीहीनवहन्तीत्यत्र सकृन्मुसलघातमात्रेण विधिप्रयुक्तस्या-
पूर्वस्य सिद्धेर्वास्यावृत्तिरिति चेत् । मैवं । तण्डुलनिष्पत्तेर्दृष्ट-
प्रयोजनत्वेन तावत्पर्यन्तस्याभ्यासस्याश्रुतस्यापि कल्पनीयत्वात् ।
एवं तण्डुलपेषणादावपि द्रष्टव्यं । तत्रैवान्यच्चिन्तितं ।

“सर्वाषधावघातः किमावर्त्तः सकृदेव वा ।

आवृत्तिः पूर्ववन्मैवं दृष्टार्थस्यात्र वर्जनात्” ॥ इति ।

अग्निचयने श्रूयते “उदुम्बरमुलूखलः सर्वाषधस्य पूरयित्वा वहन्त्यथैनदुपदधाति” इति । अत्रादृष्टमात्रप्रयोजनत्वात् सकृदेवावघातः । एकादशाध्यायस्य चतुर्थपादे चिन्तितं ।

“अवघातार्थमन्त्रः किमसकृत् सकृदेव वा ।

प्रहारभेदादावृत्तिः कर्मैक्येन सकृद्भवेत्” ॥ इति ।

अवरक्षो दिवस्सपत्नं वध्याममित्यवहन्तीत्यवघाते विहितो मन्त्र आवर्त्तनीयः । कुतः । अवघातस्य प्रहाररूपत्वात् । प्रहाराणाञ्च भिन्नत्वादिति प्राप्ते ब्रूमः । तण्डुलनिष्पत्तिपर्यन्तत्वेनाक्षिप्तप्रहाराभ्यामयुक्तस्यावघातस्यैकत्वात् तत्र विनियुक्तस्यावघातोपक्रमे सकृदेव पाठः । तत्रैवान्यच्चिन्तितं ।

“नानाबीजेषु तन्मन्त्रः सकृद्भूयोऽथवा सकृत् ।

चिकीर्षेक्यात् प्रयोगाणां भिन्नत्वादसकृद्भवेत्” ॥ इति ।

राजसूयेनानाबीजेष्विष्टसमुदाये श्रूयते “अग्नये गृहपतये पुरोडाशमष्टाकपालं निर्व्वपति कृष्णानां व्रीहिणाः सोमाय वनस्पतये शामाकञ्चरं” इत्यादि । तत्र सोऽवघातमन्त्रः सकृदेव वक्तव्यः । कुतः । सर्वावघातविषयायामेकस्याञ्चिकीर्षायां प्रवृत्तत्वादिति प्राप्ते ब्रूमः । समन्त्रोऽवघातस्योदकातिदेशेन बीजेषु युज्यते तत्तद्बीजेषु तण्डुलनिष्पत्तौ स कृतार्थः सम्यग्गः पुनर्बीजान्तरे तण्डुलनिष्पत्तये समन्त्रस्यावघातस्य प्रयोक्तव्यादसकृन्मन्त्रपाठः । दशमाध्यायस्य प्रथमपादे चिन्तितं ।

“अवघातः कृष्णलानामस्ति नो वास्ति पाकवत् ।

प्रत्यक्षोक्त्या चरेत् साकमवघाते तु नास्ति सा” ॥ इति ।

विकृतिरूपाणां काम्येष्टीनां काण्डे पश्यते “प्राजापत्यं घृते चरुं निर्वपेच्छतकृष्णलमायुष्काम” इति कृष्णलशब्दः सुवर्णशकल-
वाचि । प्रकृतौ ब्रीहीनवहन्तीति पुरोडाशहेतूनां ब्रीहिणाम-
वघातो विहितः । सोऽत्र चरुहेतूनां कृष्णलानाञ्चेदकवशादस्ति
नो वेति संशयः । अस्तीति पूर्वपक्षप्रतिज्ञा वितुषीकरणं तत्त्व-
तचरूपकारः । लुप्तेऽप्युपकारे तत्सत्तायां पाकवदिति निद-
र्शनं । लुप्तेऽपि विक्लेदनेपकारे पाकः प्रतिवादिनोऽभिमतः ।
तद्वदवघातोऽप्यस्तु घृते अपचतीति प्रत्यक्षोक्त्या पाकोऽभ्युपगतः ।
अवघाते तु भोक्तिर्नास्तीति वैषम्यावदवघातो नास्ति । नवमा-
ध्यायस्य प्रथमपादे चिन्तितं ।

“अवघाते ब्रीहिरूपविवक्षोत न वा श्रुतेः ।

आद्यः साधनतामात्रमवर्ज्यत्वादिविच्यते” ॥ इति ।

ब्रीहीनवहन्तीत्यत्र ब्रीहीणां स्वरूपं श्रूयमाणत्वादिवक्षितं ।
तथा सति नैवारश्चरुर्भवतीत्यत्र नीवाराणामब्रीहित्वादवघातो
नास्तीत्यूहो नारभ्येत । प्राकृतानामवघातविषयाणां ब्रीहीणां
परित्यागेन ब्रीहिस्थानेऽवघातविषयत्वेन नीवाराणां प्रयोग
ऊहः । यदा ब्रीहिष्वेव नियतोऽवघातो ब्रीहिनिवृत्तौ निवर्त्तते
तदा कुत ऊहावसर इति प्राप्ते ब्रूमः । ब्रीहिस्वरूपविवक्षा-
यामपि ब्रीहिगतो पूर्वसाधनत्वाकारो न वर्जयितुं शक्यः,
अन्यथावघातवैयर्थ्यापत्तेः । ततो पूर्वसाधनत्वाकारोऽवश्यं विव-

क्षितव्यः तत्र ब्रीहिरूपस्यापि विवक्षायां गौरवं स्यात् । तद-
विवक्षायान्तु नीवाराणामपि विहितत्वेन अपूर्वसाधनत्वादाका-
रसङ्गावादवघातविषयत्वेनोहः सिध्यति । तत्रैवान्यच्चिन्तितं ।

“मुसलाभ्युक्षणं ह्येत्यै स्यादपूर्वायवोक्षितः ।

आद्यः प्रकरणादन्त्यो व्यर्थं तस्मादिहान्यथा” ॥ इति ।

प्रोक्षिताभ्यामुलूखलमुसलाभ्यामवहन्तीति श्रूयते, तत्र प्रोक्ष-
णमुलूखलमुसलद्रव्यद्वारावघातार्थं । कुतः । वाक्येन तच्छेषत्व-
प्रतीतेरिति चेत् । मैवं । प्रकरणेनापूर्वशेषत्वावगमात् । न च
वाक्यं प्रकरणादलोच्य इति वाच्यं, अपूर्वशेषत्वाभाववैयर्थ्यप्रसं-
गात् । पूर्वपक्षे यत्रावघातः तत्रैव प्रोक्षणं । तथा सति नैर्घ-
तचरौ कृष्णानां ब्रीहीणामुलूखनिर्भिन्नमिति श्रुतेषु नखेषु प्रोक्षणं
नोह्यते सिद्धान्ते त्वपूर्वस्य प्रयोजकत्वादस्ति तत्रोहः । तदेवम-
वघातसम्बन्धा विचारा उदाहृताः ।

अथ व्याकरणं । देवो व इत्यादिषु स्वरगताः । अक्छिद्रेणे-
त्यत्र बङ्गब्रीहपक्षे नञ्सुभ्यां (पा० ६।२।१७२) इत्युत्तरपदा-
न्तोदात्तः प्राप्नोति ततस्तत्पुरुष एव कर्त्तव्यः । किद्रं केदनो-
पेतं तन्न भवतीत्यक्छिद्रं तत्राशयपूर्वपदप्रकृतिस्वरत्वं । पविच-
शब्दे प्रत्ययस्वरः । वसुसूर्यशब्दौ वृषादौ । अप इत्यत्र
वाक्यादितान्नामन्वितस्य निघातः । देवीरित्यादीनां मोऽस्ति
यज्ञपतिमित्यत्र पत्यावैश्वर्ये (पा० ६।२।१८) इति पूर्वपदप्रकृ-
तिस्वरः । वृत्रं हृर्यते हिंस्यतेऽस्मिन्निति वृत्रहृर्यं युद्धं । हरि-
धातोः स्वार्यण्यन्तस्याजन्तत्वेन अचो यदिति (पा० ३।१।६७)

यत्प्रत्यये सति प्रत्ययस्वरं बाधित्वा तित्स्वरितं (पा० ६।१।
 १८५) इति स्वरितप्राप्तौ तदपवादः । यतो नावः (पा० ६।१।
 २।१३) नौशब्दव्यतिरिक्तस्य यत्प्रत्ययान्तस्यादिस्दात्तो भवति ।
 ततो वृत्तेत्युपपदसङ्गावात् समासान्तोदात्तत्वं बाधित्वा गति-
 कारकोपपदाद्धत् (पा० ६।२।१।३८) इत्युत्तरपदप्रकृतिस्वरत्वं ।
 प्रोक्षिता इत्यत्र गतिरनन्तरः (पा० ६।२।४८) इति पूर्वपदप्र-
 कृतिस्वरत्वं । अवधूतमित्यत्रापि तद्वत् । अधिषवणमित्यत्र सवन-
 शब्दस्य ल्युट्प्रत्ययान्तत्वेन लिति (पा० ६।२।१८३) इति प्रत्ययान्त
 पूर्वपदस्योदात्तत्वे सति समासे कदुत्तरपदप्रकृतिस्वरत्वं । वान-
 स्यत्यमित्यत्र वनस्यतेर्विकार इत्यस्मिन्नर्थे विहितस्तद्धितप्रत्यय
 उदात्तः । वाच इत्यत्र सावेका च (पा० ६।१।१६८) इति वि-
 भक्तिरुदात्ता । अधिषवणवद्विसर्जनं । देववीतय इत्यत्र दासीभा-
 रादित्वादासीभाराणाञ्चेति (पा० ६।२।४२) सूत्रांशेन पूर्वपद-
 प्रकृतिस्वरे सति समासस्वरो बाध्यते । सुशमीत्यत्रोत्तरपदस्य प्र-
 त्ययस्वरेणान्तोदात्तत्वात् कदुत्तरपदत्वेनापि तदेव प्राप्तौ परा-
 दिष्क्वन्दसि वज्रलं (पा० ६।२।१।८८) इत्युत्तरपदाद्युदात्तत्वं
 द्युमदित्यत्र मतुपः पित्वादनुदात्तत्वे प्राप्ते तदपवादः । ह्रस्वनुञ्जां
 मतुप् (पा० ६।१।१७६) ह्रस्वान्तानुङागमाच्चोत्तरो मतुबुदा-
 त्तः स्यात् । अवधूतवत् परा पूर्तं । हिरण्यपाणिरित्यत्र वज्रव्री-
 हित्वात् पूर्वपदस्वरः । हिरण्यशब्दश्चाद्युदात्तेषु निपातितः ।

इति माधवीये वेदार्थप्रकाशे प्रथमकाण्डे प्रथमप्रपाठके
 पञ्चमोऽनुवाकः ॥

अवधूतः रक्षोऽवधूता अरातयोऽदित्यास्त्वगसि प्रति
 त्वा पृथिवी वेत्तु दिवस्त्वनिरसि प्रति त्वादित्या-
 स्त्वग्वेत्तु धिषणासि पर्वत्या प्रति त्वा दिवस्त्वनिरवेत्तु
 धिषणासि पार्वतेयी प्रति त्वा पर्वतिवेत्तु देवस्य त्वा
 सवितुः प्रसवेऽश्विनोर्बाहुभ्यां पूष्णो हस्ताभ्यामधिव-
 पामि धान्यमसि धिनुहि देवान् प्राणाय त्वाऽपानाय
 त्वा व्यानाय त्वा दीर्घामनु प्रसितिमायुषे धां देवो वः
 सविता हिरण्यपाणिः प्रतिगृह्णातु ॥ १ ॥

प्राणाय त्वा पञ्च दश च ॥ ६ ॥

इति तैत्तिरीयसंहितायां प्रथमकाण्डे प्रथमप्रपा-
 ठके षष्ठोऽनुवाकः ॥

पञ्चमाऽनुवाको ग्रीह्यवचात् उक्तः । अवहतानाञ्च तण्डुलानां
 पेषणात् पूर्वं कपालोपधानस्य निष्प्रयोजनत्वेन तदुपधानात् पूर्वं
 षष्ठे पेषणमभिधीयते । कल्पः “अथ प्रोक्षितेषु त्रिष्फलीकृतेषु त-
 र्धैव कृष्णाजिनमवधूनोत्पूर्वग्रीवमुदगादृत्या, अवधूतः रक्षोऽव-
 धूता अरातय इति त्रिः, अथैनत्पुनस्तात् प्रतीचीनग्रीवमुत्तरलो-
 मोपसृणाति, अदित्यास्त्वगसि प्रति त्वा पृथिवी वेत्तु” इति । पूर्व-
 वद्वाच्ये “अवधूतः रक्षोऽवधूता अरातय इत्याह । रक्षसामपहृत्यै ।
 अदित्यास्त्वगसीत्याह । इयं वा अदितिः । अस्या एवैनत्त्वचं करो-

ति । प्रति त्वा पृथिवी वेत्तित्याह प्रतिष्ठित्यै । पुरस्तात् प्रतीचीन-
 ग्रीवमुत्तरलोमोपस्तृणाति मेध्यत्वाय । तस्मात् पुरस्तात् प्रत्यञ्चः
 पशवो मेधमुपतिष्ठन्ते । तस्मात् प्रजा सृगं याज्जकाः । यज्ञो देवेभ्यो
 नित्तायत । कृष्णारूपं कृत्वा । यत् कृष्णाजिने हविरधिपिनष्टि ।
 यज्ञादेव तद्यज्ञं प्रयुक्ते । हविषोऽस्कन्दाय” (ब्रा०।३।का०।२।प्र०।
 ६।अ०) इति । अवधूतस्वेवात्र पेषणस्य विशिष्टविधिः । कल्पः
 “तस्मिन्नुदीचीनकुम्भांश्शम्यां निदधाति, दिवस्कम्भनिरसि प्रति
 त्वादित्यास्त्वमेत्तु” इति । गद्या समानाकारो व्यायामार्ध-
 परिमितः काष्ठविशेषः शम्या तां कृष्णाजिनसोपर्युदीचीनशि-
 रस्कां निदध्यात् । सा च पेषणाद्धेतोर्दृषदः पञ्चाङ्गागधारणेन
 तद्गागस्यौन्नत्यं करोति । हे शम्ये त्वं द्युलोकस्य धारयिष्यसि ।
 तस्मात् कृष्णाजिनरूपा या भूमेस्त्वगियं त्वामभिमन्यतां । श-
 म्याया द्युलोकाधारकत्वमुपपादयति “द्यावापृथिवी महास्तां ।
 ते शम्यामात्रमेकमहर्ब्येतांश्शम्यामात्रमेकमहः । दिवस्कम्भ-
 निरसि प्रति त्वादित्यास्त्वमेत्वित्याह । द्यावापृथिव्योर्वीत्यै”
 (ब्रा०।३।का०।२।प्र०।६।अ०) इति । प्रजापतिना सृष्टे द्यावा-
 पृथिव्यौ पूर्वं जगत् काष्ठवत् परस्परं संस्निष्टे अभूतां ते पञ्चा-
 देकस्मिन् दिने शम्याप्रमाणेन परस्परं विद्युक्ते अभूतां प्रति-
 दिनं तथेति विवक्षया वीक्षोक्ता । तयोः पुनः संस्निष्टे याग-
 स्थावकाशो न स्यात् । ततो विशेषार्था दिवस्कम्भनिरित्युच्यते ।
 कल्पः “तस्यां प्राचीं दृषदमध्यूहति, धिषणांसि पर्वत्या प्रति
 त्वा दिवस्कम्भनिर्वेत्तु” इति । हे पेषणसाधनभूते दृषद्रूपे त्वं

पेषुमभिज्ञतया धिषणाऽसि । दृढतया पर्वतावस्थामर्हसि । ता-
 दृशीं त्वां द्युलोकधारिका शम्या अभिमन्यतां मेयं दृषत् दृढतया
 लोकद्वयधारणाय कल्पत इत्याह “धिषणासि पर्वत्या प्रति त्वा
 दिवस्कम्भनिर्वेत्तित्याह । द्यावापृथिव्योर्विष्ट्यै” (ब्रा० १३ का० ।
 २ प्र० १६ अ०) इति । कल्पः “दृषद्युपलामध्यूर्ध्वं धिषणासि
 पार्वतेयी प्रति त्वा पर्वतिर्वेत्तु” इति । पूर्व्ववत् पर्वतिः पर्वतसम्भ-
 न्निनी दृषत् । तथैव व्याचष्टे “धिषणासि पार्वतेयी प्रति त्वा पर्व-
 तिर्वेत्तित्याह । द्यावापृथिव्योर्विष्ट्यै” (ब्रा० १३ का० । २ प्र० १६ अ०)
 इति । बोधायनः “तस्यां पुरोडाशीयान् निर्वपति, देवस्य त्वा
 सवितुः प्रसवेऽश्विनोर्बाहुभ्यां पूष्णो हस्ताभ्यामग्नये जुष्टमधिव-
 पाम्यग्नीषोमाभ्यां, अमुष्मा अमुष्मा इति यथादेवतमधिवपति,
 धान्यमसि धिनुहि देवान्” इति । आपस्तम्बस्तु धान्यमसीत्य-
 नेन सहैकमन्त्रतामाश्रित्याह “देवस्य त्वेत्यनुमन्त्र, अग्नये जुष्ट-
 मधिवपामीति यथादेवतं दृषदि तण्डुलानधिवपति त्रिर्यजुषा
 तूष्णीञ्चतुर्थं” इति । अत्र वाक्यपूरणायाम्नय इत्यादिकमभ्या-
 हतं । अतो यथान्नातमेवानूद्य व्याचष्टे “देवस्य त्वा सवितुः
 प्रसव इत्याह प्रसूत्यै । अश्विनोर्बाहुभ्यामित्याह । अश्विनौ हि
 देवानामध्वर्यू आस्तां । पूष्णो हस्ताभ्यामित्याह यत्यै । अधि-
 वपामीत्याह । यथादेवतमेवैनानधिवपति” (ब्रा० १३ का० । २ प्र० ।
 ६ अ०) इति । देवान् प्रीणयेति यदुक्तं तस्य नास्त्यनुपपत्तिः ।
 आहुतोरूपस्य धान्यस्यान्त्यत्वेऽपि मन्त्रसामर्थ्येन तदभिवृद्धेरि-
 त्याह “धान्यमसि धिनुहि देवानित्याह । एतस्य यजुषो

वीर्येण । यावदेका देवता काम्यते यावदेका । तावदाहुतिः
 प्रथते । न हि तदस्ति । यत्तावदेव स्यात् । यावज्जुहोति”
 (ब्रा०।३का०।२प्र०।६अ०) इति । वीक्षा सर्वत्रानुगमार्था ।
 यदिदं द्रव्यं यावज्जुहोति तावदेव देवान् प्राप्नुयात् तदा
 कथमिदं कल्पं देवान् प्रीणयेदित्याशङ्कोत, न तु तावदेवेति
 नियमोऽस्ति, किन्तु यावत् काम्यते तावत् प्रवर्द्धते, ततः स
 भवत्येव प्रीणनं । बोधायनः “पिषति, प्राणाय त्वाऽपानाय
 त्वा व्यानाय त्वा” इति । आपस्तम्बः “प्राणाय त्वेति प्राची-
 मुपलां प्रोहत्यपानाय त्वेति प्रतीचीं व्यानाय त्वेति मध्यदेशे
 व्यवधारयति प्राणाय त्वाऽपानाय त्वा व्यानाय त्वेति सन्ततं
 पिनष्टि” इति । उक्तामनिश्चासतत्सन्धिगता वृत्तयः प्राणापान-
 व्यानाः । अथ यः प्राणवायोः सन्धिः स व्यान इति श्रुत्यन्तरं ।
 हे हविः वृत्तित्रयं यजमाने चिरं स्थापयितुं त्वां पिनष्टि ।
 एतदेव दर्शयति “प्राणाय त्वाऽपानाय त्वेत्याह । प्राणानेव
 यजमाने दधाति” । (ब्रा०।३का०।२प्र०।६अ०) इति । बोधा-
 यनः “अथ बाह्व अन्ववेक्षते, दीर्घामनुप्रभितिमायुषे धां” इति ।
 आपस्तम्बः “प्राचीमन्ततोऽनुप्रोह्य” इति । प्रभितिः प्रवन्धः
 कर्मसन्तानः । यजमानस्यायुरभिवृद्ध्यर्थमिमामविच्छिन्नकर्मस-
 न्तिहेतुरूपा मुपलां धारितवानस्ति । तदेतदाह “दीर्घामनु-
 प्रभितिमायुषे धामित्याह । आयुर्गेवास्मिन् दधाति” । (ब्रा०।
 ३का०।२प्र०।६अ०) इति । कल्पः “देवो वः सविता हिरण्यपा-
 णिः प्रतिगृह्णात्विति कृष्णाजिने पिष्टानि प्रस्कन्दयित्वा” इति ।

पूर्ववद्वाचष्टे “अन्तरिक्षादिव वा एतानि प्रस्कन्दन्ति । यानि
दृषदः । देवो वः सविता हिरण्यपाणिः प्रतिगृह्णात्वित्याह
प्रतिष्ठित्यै । हविषोऽस्कन्दाय” (ब्रा०।३।का०।२।प्र०।६।अ०) इति ।
पत्नीं दासीं वा प्रति प्रैषमन्त्रमुत्पाद्य व्याचष्टे “असंवपन्ती पि-
षाणूनि कुरुतादित्याह मेधत्वाय” (ब्रा०।३।का०।२।प्र०।६।अ०)
इति । तथा च सूत्रितं “सम्येष्यति दासी पिनष्टि पत्नी वापि
वा पत्न्यवहन्ति शूद्रा पिनष्टि” इति । हे दासि तण्डुलेष्वन्य-
द्रव्यं किमप्यप्रवेशयन्ती पेषणं कुरु तानि च पिष्टानि सूक्ष्मणि
कुरु । तमिमं प्रैषमध्वर्युः पठेत् । पिष्टस्य सूक्ष्मत्वे पुरोडाश-
द्वारा यज्ञयोग्यता भवति । अत्र विनियोगसङ्ग्रहः ।

“अवेति पूर्ववत् तत्र शम्यां स्थापयते दिवः ।

धिषणा द्वे तथास्नानौ देवेत्यधिवपेद्धविः ॥

प्राणायेति त्रिभिः पिष्टा दीर्घेत्यन्त उपोहति ।

देवोऽजिने स्कन्दयेत प्रोक्ता एकादशेह तु” ॥ इति ॥

अथ मोमांसा । यद्यप्यत्र विशेषाकारेण विचारा बहवो
नेपलभ्यन्ते तथापि सामान्यविचाराः पूर्वोक्ता अनुसन्धेयाः ।
इषे त्वेत्यत्र वाक्यपूर्त्तये यथाध्याहारः तथैवाधिवपामीत्यत्राप्य-
ग्नये जुष्टमित्यादिकमध्याहर्तव्यं अध्याहृतस्य चानाज्ञातत्वेनाम-
न्तत्वादूहादिष्विव खराद्यपराधो नास्ति । किञ्च नवमाध्यायस्य
प्रथमपादे चिन्तितं ।

“नोह्य ऊह्योथ वा धान्यशब्दो नासङ्गतोक्तिः ।

ऊह्यो लक्षणार्थस्य गोपानस्येव सङ्गतेः” ॥ इति ॥

दृषदि पेषणाय तण्डुलावापेष्वयं मन्त्रो विहितः । धान्यमसि
 धिनुहि देवानिति । सोऽयं धान्यशब्दः समवेतमर्थं ब्रूते निस्तु-
 षाणां तण्डुलानां धान्यशब्दार्थत्वाभावात् । ततः सवित्रादि-
 शब्दवन्नोहनीय इति चेत् । मैवं । लक्षणावृत्त्या धान्यशब्दस्य
 तण्डुलरूपेऽर्थे समवेतत्वात् । यथा च गावः पीयन्त इत्यत्र
 मुख्यवृत्त्यभावेऽपि नासमवेतार्थत्वं लोका वर्णयन्ति, किन्तु पयो
 लक्षयित्वाऽर्थं समवेतमेव प्रतीयन्ति तद्वत् । तस्माच्छाक्याना-
 मयने षट्त्रिंशत् संवत्सरे धान्यशब्द ऊहनीयः । तत्र ह्येव-
 मास्नायते संस्थितेऽहनि गृहपतिर्मृगयां याति । स तत्र यान्
 मृगान् हन्ति तेषां तरसा खनीयाः पुरोडाशा भवन्तीति तत्र
 दृषदि पेषणाय मांसमावपन् मांसमसि धिनुहि देवान् इत्येवं
 मन्त्रमूहेत् । न च धान्यशब्दवस्तुचक्रो मृगशब्द ऊहे प्रयोक्तव्य
 इति वाच्यं, लक्षणावृत्तिः प्रकृतार्थत्वेन अतिदेशानर्हत्वात् ।
 तस्मान्मांसमित्येव धान्यशब्दस्योहः ।

अथ व्याकरणं । अवधूतमित्यादयो गताः । पर्वत्येत्यस्य
 पर्वतमर्हति इत्यस्मिन्नर्थे कृन्दो विषये तकाररहितस्य यप्रत्य-
 यस्य विधानात् प्रत्ययत्वरः । पार्वतेयीत्यत्र ङीषुदात्तः । पर्वति-
 रित्यत्र तदर्हतीत्यस्मिन्नेवार्थे क्कान्दस इकार प्रत्ययः । धान्यश-
 ब्दस्य तिल्य शिक्थ मर्त्य कार्थ्य धान्य कन्या राजन्य मनुष्याणा-
 मन्तः (फि०।सि०कौ०२३९प०) इत्यन्तस्तरितत्वं । धिनुहीत्यत्र
 मेर्ह्यपिच्चेति (पा०३।४।८७) सिप्स्थाने आदिष्टस्य हिशब्दस्य
 पितृनिषेधात् प्रत्ययस्वरः । यद्यपि विकरणप्रत्ययस्य उकारस्य

खरः सतिशिष्टस्तथापि व्यत्ययो द्रष्टव्यः । प्रसितिमित्यत्र कृदु-
त्तरपदप्रकृतिखरे प्राप्ते तदपवादः । तादौ च नितिङ्कृत्यऽतौ
(पा०६।२।५०) । तु प्रत्ययव्यतिरिक्ते तकारादौ नितिङ्कृतिप्रत्य-
ये परतः पूर्वपदप्रकृतिखरं भवति ॥ ० ॥ इति माधवीये वेदा-
र्थप्रकाशे प्रथमकाण्डे प्रथमपाठके षष्ठोऽनुवाकः ॥ ० ॥

धृष्टिरसि ब्रह्म यच्छापाग्ने ऽग्निमामादं जहि निष्कृ-
व्याद॥ सेधाऽऽदेवयजं वह निर्दग्ध॥ रक्षो निर्दग्धा अ-
रातयो ध्रुवमसि पृथिवीं द॥ हायुर्द॥ ह पूजां द॥ ह स-
जातानस्मै यजमानाय पर्यूह ध॥ र्वमस्यन्तरिक्षं द॥ ह
प्राणं द॥ हापानं द॥ ह सजातानस्मै यजमानाय पर्यूह
ध॥ रणमसि दिवं द॥ ह चक्षुः ॥ १ ॥

द॥ ह श्रोत्रं द॥ ह सजातानस्मै यजमानाय पर्यूह ध-
र्मासि दिशो द॥ ह योनिं द॥ ह पूजां द॥ ह सजातानस्मै
यजमानाय पर्यूह चितस्थ पूजामस्मै रयिमस्मै सजाता-
नस्मै यजमानाय पर्यूह भृगूणामङ्गिरसां तपसा तप्यध्वं
यानि धर्मे कपालान्युपचिन्वन्ति वेधसः । पूष्णस्तान्यपि
वृत इन्द्रवायू विमुञ्चतां ॥ २ ॥

चक्षुर्गृष्टा चत्वारिंशच्च ॥ ७ ॥

इति तैत्तिरीयसंहितायां प्रथमकाण्डे प्रथमप्रपाठके
सप्तमोऽनुवाकः ॥

षष्ठानुवाके पेत्रणमुक्तं । यद्ययनन्तरं पुरोडाशो निष्पादनी-
यस्तथाप्यतप्रेत्र कपालेषु पुरोडाशस्य अपचितुमशक्यत्वात् सप्तमे
कपालोपधानमभिधीयते । कल्पः “धृष्टिरसि ब्रह्म यच्छेत्युपवे-
षमादाय” इति । पलाशशाखामूले किन्नः प्रादेशपरिमित उप-
वेषः । हे उपवेष त्वं अङ्गाराणां धर्षणे ममर्थोऽसि । अतो ब्रह्मण-
ब्देदितं पुरोडाशरूपं देवानां प्रयच्छ । धृष्टिशब्दे धैर्यद्योतना-
येत्याह “धृष्टिरसि ब्रह्म यच्छेत्याह धृत्यै” (ब्रा०१।का०१२प्र०।
७अ०) इति । कल्पः “अपाग्नेऽग्निमामादं जहोति गार्हपत्या-
दाहवनीयाद्वा प्रत्यञ्चावङ्गारो निर्वर्त्य, निष्क्रव्यादः मेधेति
तथोरन्यतरमुत्तरमपरमवान्तरदेशं वा निरस्य, आदेवयजं
वहेति दक्षिणमवस्थाप्य” इति । हे गार्हपत्याग्ने योऽग्निः शा-
स्त्रीयपाकमन्तरेणामं द्रव्यमस्ति न तु पाकार्थस्थापितस्य पाकं
करोति तमपनय मारय, यश्च लौकिकं मांसमस्ति तमपि
निषेधय, यस्तु देवान् यजति तमावह । यथोक्तस्याग्न्यानयनस्य
कपालोपधानार्थतां दर्शयन् प्रशंसति “अपाग्नेऽग्निमामादञ्चहि
निष्क्रव्यादः मेधाऽऽदेवयजं वहेत्याह । य एवामात् क्रव्यात् ।
तमपहत्य । मेधेग्नौ कपालमुपदधाति” (ब्रा०१।का०१२प्र०।७अ०)
इति । “निर्दग्धः रक्षो निर्दग्धा अरातयो भुवमसि पृथिवीं
दृष्ट्वायुर्दृष्ट्वा प्रजां दृष्ट्वा सजातान्सौ यजमानाय पर्यूह”

इत्येतयोर्मन्त्रयोरर्थक्रमेण विनियोगः कल्पे दर्शितः “ध्रुवमसीति तस्मिन् मध्यमं पुरोडाशकपालमुपदधाति, निर्दग्धं रक्षो निर्दग्धा अरातयः, इति कपालेऽङ्गारमत्याधाय” इति । हे कपाल त्वं ध्रुवमसि अतः पृथिव्यादीन् दृढीकुरु । अस्य यजमानस्य ज्ञातीन् परितः सेवकान् कुरु । अस्मिन् कपाले ऽवस्थितं रक्षो निःशेषेण दग्धं । आन्वानक्रमेण निर्दग्धमन्त्रमादौ व्याचष्टे “निर्दग्धं रक्षो निर्दग्धा अरातय इत्याह । रक्षांस्तेव निर्दहति” (ब्रा० ३का०।२प्र०।७अ०) इति । कपालोपधानं विधत्ते “अग्निवत्युपदधाति । अस्मिन्नेव लोके ज्योतिर्धत्ते” (ब्रा० ३का०।२प्र०।७अ०) इति । यथोक्ताङ्गारयुक्ते प्रदेशे कपालमुपदधाति । कपालोपरि अन्यस्याङ्गारस्य स्थापनं विधत्ते “अङ्गारमधिवर्तयति । अन्तरिक्ष एव ज्योतिर्धत्ते” (ब्रा० ३का०।२प्र०।७अ०) इति । कपालस्याध ऊर्ध्वञ्च स्थिताभ्यामङ्गाराभ्यां लोकद्वयस्य सज्योतिषत्वे ततोऽप्यूर्ध्वमङ्गारस्थापनासम्भवात् दिवो ज्योतिर्न स्यादिति न शङ्कनीयमित्याह “आदित्यमेवामुग्निं लोके ज्योतिर्धत्ते” (ब्रा० ३का०।२प्र०।७अ०) इति । एतद्वृत्तान्तज्ञानं प्रशंसति “ज्योतिर्भन्तोऽस्मा इमे लोका भवन्ति । य एवं वेद” (ब्रा०।३का०।२प्र०।५अ०) इति । बोधायनः “अथ पूर्वार्थमुपदधाति, धर्मस्यन्तरिक्षं दृष्ट्वा प्राणं दृष्ट्वा हापानं दृष्ट्वा सजातानस्मै यजमानाय पर्युह इति । अथापरार्थमुपदधाति, धरणमसि दिवं दृष्ट्वा चक्षुर्दृष्ट्वा ओत्रं दृष्ट्वा सजातानस्मै यजमानाय पर्युह इति । अथ दक्षिणा-

“एकमये कपालमुपदधाति । एकं वा अग्रे कपालं पुरुषस्य
 सम्भवति । अथ दे । अथ त्रीणि । अथ चत्वारि । अथाष्टौ ।
 तस्मादष्टौ कपालं पुरुषस्य शिरः” (ब्रा०।३का०।२प्र०।७अ०)
 इति । प्रथमं ध्रुवमसीत्येकं कपालमुपधीयते । ततो धर्मम-
 सीत्यनेन सह दे । धरुणमसीत्यनेन सह त्रीणि । धर्मासी-
 त्यनेन सह चत्वारि । ततः केषाञ्चित्काले चितस्थेत्यनेनैवोप-
 रितनानि चत्वारोत्पद्यन्ते भवन्ति । पुरुषस्यापि गर्भे प्रथमं
 शिरोरूपमखण्डं कपालमुत्पद्यते । पश्चात् क्रमेण रेखाभिरष्ट-
 धाभिद्यते । कपालेषु सङ्ख्यां सुत्वा तदुपधानं सौति “यदेवं
 कपालान्युपदधाति । यज्ञो वै प्रजापतिः । यज्ञमेव प्रजा-
 पतिः सः स्मरति । आत्मनमेव तत्सः स्मरति । तः सः-
 स्मृतमात्मानं । अमुग्निं लोके ऽनुपरैति” (ब्रा०।३का०।२प्र०।
 ७अ०) इति । उपधानेन कपालेषु संस्कृतेषु तद्वारा तत्साध्ये
 यज्ञः संस्क्रियते । यज्ञद्वारा स्रष्टुः प्रजापतेः संस्कारः । तेन
 कपालयज्ञप्रजापतिसंस्कारेण तेषां संस्कार्हात्वाद्यजमानः स्वयं
 संस्कृतो भवति । तच्च संस्कृतं स्वर्गे लोके गच्छन्तमनु फलदा-
 नाय यज्ञः प्रजापतिरूपधारी कश्चित् देवो गच्छति । अपरः
 प्रकारः “यदष्टावुपदधाति । गायत्रिया तत् समितं । यन्नव ।
 त्रिवृता तत् । यद्दश । विराजा तत् । यदेकादश । त्रिष्टुभा
 तत् । यद्वादश । जगत्या तत् । छन्दः समितानि स उपदधत्
 कपालानि । इमांस्तोकाननुपूर्व्वं दिशो विष्टुत्यै दृष्ट्वति । अथायुः
 प्राणान् प्रजां पशून् यजमाने दधाति । स जातामस्मा अभितो

बज्रलान् करोति” (ब्रा०।३का०।२प्र०।७अ०) इति । त्रिवृच्छ-
 ब्दः स्तोमवाचि । स च स्तोम उपास्मै गायता नरेत्याद्यृग्भि-
 र्नवभिस्सम्पद्यते । कन्दःशब्दः स्तोममण्युपलक्षयति । गायत्री
 विराट् त्रिवृप् जगतीनां चाष्टत्वाद्यक्षरसंख्या प्रसिद्धा । संख्या-
 याश्चकन्दःसादृश्यं । नन्वत्राग्नेयस्य अष्टौ कपालानि अग्नीषो-
 मीयस्य चैकादश न तु नवादिमङ्ख्या लभ्यत इति चेत् । वाढं ।
 तथापि मङ्ख्यान्यत्र विद्यमाना प्रसङ्गादिह सूयते । त्रयोदशादि
 मङ्ख्या न काप्यस्ति । एकादिका सप्तपर्यन्ता मङ्ख्या अन्यत्रास्तीति
 चेत् तर्हि तस्याप्यनेनैव न्यायेन सुतिरुन्नेया । ईदृशानि कपाला-
 न्युपधानोऽध्वर्युरनुक्रमेण पृथिव्यादीन् लोकान् प्रागादिदि-
 शश्च दृढीकरोति, लोकबुद्ध्या कपालानां स्थापितत्वात् । अत इद-
 मुपधानं लोकविष्टयै भवति । किञ्च आयुरादीन् भ्रातृपुत्रा-
 दींश्च यजमाने सम्पादितवान् भवति । क्रमप्राप्तिमन्त्रे स्पष्टार्थत्वं
 दर्शयति “चित्तस्थेत्याह । यथा यजुरेवैतत्” (ब्रा०।३का०।
 २प्र०।३अ०) इति । कल्पः “भृगूणामङ्गिरसां तपसा तप्यध्व-
 मिति वेदेन कपालेष्वङ्गारानभ्यूह्य” इति । हे कपालानि
 देवतातपोरूपेणानेनाग्निना तप्तानि भवत । इममेवार्थं दर्श-
 यति “भृगूणामङ्गिरसां तपसा तप्यध्वमित्याह । देवतानामेवै-
 नानि तपसा तपन्ति” (ब्रा०।३का०।२प्र०।५अ०) । “यानि घर्षे
 कपालान्युपचिन्वन्ति वेधसः । पूष्णस्तान्यपि व्रत इन्द्रवायू विमु-
 च्छतां” इति । अयमन्त्रो यद्यपि यागसमाप्तौ पठनीयः तथापि
 कपालप्रसङ्गादिहास्मात् । तद्विनियोगः सूत्रे दर्शितः “यानि

घर्मे कपालानीति चतुष्पदयर्चा कपालानि विमुच्य सङ्ख्यायो-
द्वासयति सन्तिष्ठेते दर्शपूर्णमासौ” इति । अध्वर्युरूपा वेधसो
यानि घर्म्मकपालानि आदीप्ते वज्रैः ध्रुवमसीत्यादिमन्त्रैरुपस्था-
पितवन्तः, पूजार्थं बज्रवचनं, तादृशान्यपि कपालानि विमोक्तुं
समर्थाविन्द्रवायू पोषकस्य यजमानस्य यागरूपे व्रते समाप्ते
सति विमुञ्चतां । अनेकगुणविशिष्टं विमोकं विधत्ते “तानि
ततः सस्थिते । यानि घर्म्म कपालान्युपचिन्वन्ति वेधस इति
चतुष्पदयर्चा विमुञ्चति । चतुष्पादः पशवः । पशुध्वेवोपरि-
ष्टात् प्रतितिष्ठति” (ब्रा०३का०।२प्र०।७अ०) इति । अत्र वि-
नियोगसङ्ग्रहः ।

“धृष्टिरादायोपवेषमपाङ्गारौ वियोजयेत् ।

निष्क्रापसारथेदेकमादेवान्यन्तु शेषयेत् ॥

ध्रुवं कपालमाधाय निर्दाङ्गारं तथोपरि ।

धर्त्रद्वितीयं धरुणं तृतीयं धर्मं सप्तमं ॥

चितोऽष्टमं भृगू तेषु सर्व्वेऽङ्गारारोपणं ।

यानि स्वकाले सम्प्राप्ते, कपालानि विमुञ्चति ।

अनुवाके सप्तमेऽस्मिन्नुक्ता द्वादशमन्त्रकाः” ॥ इति ।

अथ मीमांसा । चतुर्थ्याध्यायस्य प्रथमपादे चिन्तितं ।

“अपणं तुषवापञ्च कपालस्य प्रयोजकौ ।

उत अपणमेवाद्यो वापार्थत्वात् तृतीयया ॥

पुरोडाशकपालेति नाम्ना स्याच्छ्रपणार्थता ।

प्रयुक्तस्य प्रयुक्तिर्ना तस्य वापे प्रसञ्जनं” ॥ इति ।

कपालेषु अपयतीति अपणं पुरोडाशस्य श्रुतं । तथा पुरोडा-
शकपाले तुषानुपवपतीति कपाले तुषधारणं श्रुतं । ते च तुषाः
सकपाला रक्षसाम्नागोऽसीति मन्त्रेण कृष्णाजिनस्याधस्ताद-
वस्थापनीयाः । तत्र अपणं यथा कपालसम्पादनस्य प्रयोजकं एवं
तुषावापोऽपि प्रयोजकः । एकहायन्येति तृतीयया यथा गोः
क्रयार्थत्वं एवं कपालेनेति तृतीयया कपालस्य तुषापवापार्थ-
त्वावगमादिति चेत् । मैवं । नात्र कपालमात्रस्य तुषोपवापसाध-
नत्वं श्रुतं । किन्तु हि । यत्कपालं पुरोडाशस्य अपणाद्योपस्थापित-
मासादितञ्च तस्यैव कपालस्य साधनत्वं । एतच्च पुरोडाशकपा-
लेनेति सविशेषणनाम्ना तद्विधानादवगम्यते । तथा सति प्रथम-
अपणेन कपालं प्रयुज्यते । न च प्रयुक्तस्य पुनस्तुषवापनप्रयुक्तिः
सम्भवति, तस्माच्छ्रपणेनैव प्रयुक्तं कपालं तुषोपवापे प्रसङ्गात्
सिध्यति । ईदृशमेवाङ्गत्वं तृतीयाश्रुत्या बोध्यते ।

अथ व्याकरणं । धृष्टिशब्दः क्तिन् प्रत्ययान्तत्वादाद्युदात्तः ।
अपाच्छब्दे कृत्स्नः । तथैव देवयज् शब्दः । निर्दग्धमिति प्रत्यु-
ष्टवत् । सजाता इत्यत्र समानं, जातं जन्म येषां ते सजाताः । वा
जाते (पा० ६।२।१७१) जातशब्द उत्तरपदे वज्रव्रीहौ समासा-
न्तोदात्तो भवति । भृग्वङ्गिरः शब्दौ वृषादौ । उपचिन्वन्तीत्यत्र
यानीत्यनेन यच्छब्देन योगान्निघाताभावः । विकरणप्रत्य-
यस्वरस्य सतिशिष्टत्वात् उदात्तयण (पा० ६।१।१७४) इति
उपरितनस्योकारस्योदात्तः । पूष्ण इत्यत्र अनुदात्तस्य च
यत्रोदात्तलोप (पा० ६।१।६१) इति विभक्तिरुदात्ता । इन्द्रवायू

इत्यत्र देवताद्वन्द्वे चेति (पा० ६।२।१४१) उभयपदप्रकृतिस्वरं
प्राप्ते तदपवादो, नोत्तरपदेऽनुदात्तादावपृथिवीरुद्रपूषमन्थिषु
(पा० ६।२।१४२) अनुदात्तादौ पृथिव्यादित्यादिव्यतिरिक्त उत्त-
रपदे देवताद्वन्द्वे स्वरौ न भवति । ततः समासस्य (पा० ६।
१।२२६) इत्यनोदात्तः ।

इति माधवीये वेदार्थप्रकाशे प्रथमकाण्डे प्रथमप्रपाठके
सप्तमोऽनुवाकः ॥ ० ॥

संव॑पामि॒ समा॑पौ॒ अ॒ङ्गिर॑ग्मत॒ समो॑षधयो॒ रसे॑न॒ सः-
रे॒वती॑र्ज॒गती॑भिर्म॒धुम॑तीर्म॒धुम॑तीभिः॒ सृज्य॑ध्वम॒द्भ्यः॒ परि॑
प्र॒जाता॑ स्थ॒ सम॒द्भिः॒ पृ॒च्यध्वं॑ जन॒यत्यै॒ त्वा संयौ॑म्य॒ग्रये॑
त्वाऽग्नी॑षोमा॒भ्यां म॒खस्य॑ शिरोऽ॒सि घ॒र्म्मोऽ॒सि वि॒श्वायु॑-
रु॒रु प्र॑थ॒स्वोरु॑ ते॒ यज्ञ॑पतिः॒ प्रथ॑तां त्वचं॒ गृ॒ह्णी॑ष्वान्तरि॒तः
रक्षोऽन्तरि॑ता॒ अ॒रात॑यो॒ देव॑स्त्वा स॒विता॑ अ॒पय॑तु
वर्षि॑ष्ठे॒ अधि॑ ना॒कोऽग्नि॑स्ते॒ तनु॑वं॒ मा ऽति॑धाऽग॒मे ह॒व्यः
र॒क्षस्व॑ सं ब्र॒ह्म॑णा॒ पृच्य॑स्वैक॒ताय॑ स्वा॒हा द्वि॒ताय॑ स्वा॒हा
त्रि॒ताय॑ स्वा॒हा ॥ १ ॥

स॒विता॑ द्वावि॒ंशति॑श्च ॥ ८ ॥

इति तैत्तिरीयसंहितायां प्रथमकाण्डे प्रथमप्रपा-
ठके अष्टमोऽनुवाकः ॥

सप्तमे कपालोपधानमुक्तं । ततस्तत्रेषु कपालेषु लब्धावसर-
 त्वादष्टमे पुरोडाशप्रपणमभिधीयते संवपामीत्यस्यान्नातस्य म-
 न्नस्य शेषं पूरयित्वा विनियोगः कल्पे दर्शितः “अथोत्तरेण
 गार्हपत्यमुपविश्य वाचं नियम्य तिरः पवित्रं पात्र्यां कृष्णाजि-
 नात् पिष्टानि संवपति । देवस्य त्वा सवितुः प्रसवेऽश्विनोर्बाहुभ्यां
 पूष्णो हस्ताभ्यामग्रये जुष्टं संवपाम्यग्नीषोमाभ्याममुष्मा अमु-
 ष्मा” इति । अपेक्षितस्थाने प्रयोक्तव्य इत्येवमर्थं दर्शयितुमेव
 निर्वापपेषणयोर्देवस्य त्वेति मन्त्रो द्विरान्नातः । तत्रान्नातम-
 यनेनैवाभिप्रायेण व्याचष्टे “देवस्य त्वा सवितुः प्रसव इत्याह
 प्रसूत्यै । अश्विनोर्बाहुभ्यामित्याह । अश्विनौ हि देवानामध्वर्यु
 आस्तां । पूष्णो हस्ताभ्यामित्याह यत्यै । संवपामीत्याह । यथा-
 देवतमेवैनानि संवपति” (ब्रा०।३का०।२प्र०।८अ०) इति । बो-
 धायनः “प्रणीताद्भ्यः सुवेणोपहत्य वेदेनोपयम्य पाणिं वान्तर्धा-
 यैवं मदन्तीभ्यस्ता उभयोरानीयमानाः प्रतिमन्त्रयते, समापो
 अद्भिरग्नत समौषधयो रसेन स० रेवतीर्जगतीभिर्मधुमतीर्म-
 धुमतीभिः सृज्यध्वमिति” इति । पूर्व्वं चमसे सङ्गृहीता आपः
 प्रणीताऽऽपः तन्ना आपो मदन्त्याऽऽपः । आपस्तम्बेन तु प्रणीता-
 मात्रे अयं मन्त्रो विनियुक्तः “सुवेण प्रणीताभ्य आदाय वेदेनो-
 पयम्य, समापो अद्भिरग्नतेति पिष्टेष्वानयति” इति । प्रणीता
 आपो मदन्तीभिरद्भिः सङ्गच्छता पिष्टरूपा ओषधयो द्विवि-
 धोदकरसेन सङ्गच्छतां । किञ्च हे आपो यूयं सर्व्वसस्याभिवृ-
 द्धिहेतुत्वात् तद्वारा धनवत्यः स्वभावतो माधुर्य्वत्यस्य । ओष-

धयोऽपि जङ्गमरूपपञ्चभिवृद्धिहेतुतया पशुरूपधनयुक्ताः स्व-
 भावसिद्धत्वादुत्वेन माधुर्यवत्यश्च ततः पिष्टरूपाभिस्ताभिरोष-
 धीभिः संसृष्टा भवत । मन्त्रस्य पूर्वभागे जलौषधिसङ्गमफल-
 माह “समापो अङ्गिरग्मत समौषधयो रसेनेत्याह । आपो वा
 ओषधीर्जिन्वन्ति । ओषधयोऽपो जिन्वन्ति । अन्या वा एतासा-
 मन्यानि जिन्वन्ति । तस्मादेवमाह” (ब्रा० ३ का० । २ प्र० । ८ अ०)
 इति । जिन्वन्ति प्रीणयन्ति । यद्यप्यचेतनानामपामोषधीनाञ्च
 नास्ति प्रीतिः तथापि पुरोडाशरूपेण देवप्रियहेतुत्वात् तदुप-
 चारः । न हि केवलेन जलेन पिष्टेन वा पुरोडाशः सम्भवति किं-
 त्वन्योन्यमेलनरूपेण प्रीणेन । यस्मात् तासामपामोषधीनाञ्च
 मध्ये अन्या आपोऽन्या ओषधीः प्रीणयन्ति, अन्याश्चोषधयो
 अन्या आपः प्रीणयन्ति तस्मान्मन्त्रः समौषधयोरसेनेत्येवं ब्रूते ।
 उत्तरभागे माधुर्यसम्पादनं फलमाह “स० रेवतीर्जगतीभिर्म-
 धुमतीर्मधुमतीभिः सृज्यध्वमित्याह । आपो वै रेवतीः । पशवो
 जगतीः । ओषधयो मधुमतीः । आप ओषधीः पशून् । ताने-
 वास्मा एकधा स० सृज्य । मधुमतः करोति” (ब्रा० । ३ का० । २ प्र० ।
 ८ अ०) इति । बोधायनः “अथानु परिस्त्रावयति, अङ्गः परि-
 प्रजाता स्थ समङ्गिः पृच्यध्वमिति” इति । आपस्तम्बः “अङ्गः प-
 रिप्रजाता इति तप्ताभिरनुपरिस्त्राव्य” इति । परिस्त्रावनं पिष्टस्य
 सर्वत आर्द्रीकरणं । हे पिष्टरूपा ओषधयो यूयं पूर्वमङ्ग उ-
 त्यन्ना स्थ ततोऽद्याप्यङ्गिः सम्यक्ता भवत । मन्त्रेण परिस्त्रावनं
 विधत्ते “अङ्गः परिप्रजाता स्थ समङ्गिः पृच्यध्वमिति पर्या-

ज्ञावयति । यथा सुवृष्ट इमामनुविसृज्य । आप ओषधीर्महय-
 न्ति । तादृगेव तत्” (ब्रा०३का०१२प्र०१८अ०) इति । यथा
 पर्जन्ये सुवृष्टे सत्यापो भूमिमनुप्रविश्य ओषधीर्वर्द्धयन्ति तथा-
 विधमिह परिज्ञावनं जलेन पिष्टे सर्व्वतः ज्ञाविते सति पुरो-
 डाशनिष्पत्तिः । कल्पः “संयौति, जनयत्यै त्वा संयौमि” इति ।
 हे परिज्ञावित पिष्ट त्वां हस्ताङ्गुलिमर्दनेन सम्यक् मिश्रीक-
 रोमि । एतच्च यजमानस्य शुक्रशोणितमिश्रणेन प्रजात्पत्तये
 सम्यच्यते । एतदेव विशदयति “जनयत्यै त्वा संयौमीत्याह ।
 प्रजा एवैतेन दाधार” (ब्रा०३का०१२प्र०१८अ०) इति ।
 कल्पः “संयुत्य व्यूह्याभिमृशति, अग्नये त्वाग्नीषोमाभ्या ममुष्मा
 अमुष्मा इति यथादेवतं” इति । त्वां अहं स्पृशामीति
 शेषः । मन्त्रद्वयस्य प्रयोजनमाह “अग्नये त्वाग्नीषोमाभ्यामि-
 त्याह व्यावृत्त्यै” (ब्रा०३का०१२प्र०१८अ०) इति । कल्पः
 “पिण्डं करोति, मखस्य शिरोमि” इति । विशदीकृत्य व्याचष्टे
 “मखस्य शिरोसीत्याह । यज्ञो वै मखः । तस्यैतच्छिरः ।
 यत् पुरोडाशः । तस्मादेवमाह” (ब्रा०३का०१२प्र०१८अ०)
 इति । कल्पः “घर्म्मोऽसि विश्वायुरित्याग्नेयं पुरोडाशमष्टा-
 कपालेष्वधिअयत्येवमुत्तरेषु” इति । हे पुरोडाश त्वं तप्त-
 कपालावस्थानेन दीप्तो देवतायोग्यत्वेन कृत्स्नायुः प्रदद्यामि ।
 विश्वमायुर्यस्येति बह्व्रीहेरायुःप्रदत्तमेवात्रार्थ इत्याह “घर्म्मो-
 ऽसि विश्वायुरित्याह । विश्वमेवायुर्यजमाने दधाति” (ब्रा०
 ३का०१२प्र०१८अ०) इति । कल्पः “उरु प्रथस्ते ते यश्च-

पतिः प्रथतामिति पुरोडाशं प्रथयन् सर्वाणि कपालान्यभिप्र-
 थयत्यतुङ्गमनपूपाकृतिं कूर्मखेव प्रतिकृतिमश्वशफमात्रं करो-
 ति” इति । हे पुरोडाश त्वं बद्ध यथा भतति तथा विस्तीर्णा
 भव । त्वदीयो यजमानोऽपि प्रजादिभिः प्रथितोऽस्तु । यज्ञप-
 तेर्विस्तारं दर्शयति “उरुप्रथस्वोरु ते यज्ञपतिः प्रथतामित्याह ।
 यजमानमेव प्रजया पशुभिः प्रथयति” (ब्रा० ३का० १२ प्र० १८ अ०)
 इति । कल्पः “त्वचं गृह्णीष्वेत्यद्भिः स्रक्षणीकरोत्यनतिचार-
 यन्” इति । हे पुरोडाश त्वमद्भिः स्रक्षणीभूत्वा त्वचं स्वीकुरु ।
 निष्क्रान्तभावपरिहारेण त्वक्सादृश्ये सति पुरोडाशः सदेहो
 भवतीत्याह “त्वचं गृह्णीष्वेत्याह । सर्वमेवैनं सतनं करोति”
 (ब्रा० १३का० १२ प्र० १८ अ०) इति । स्रक्षणीकरणं विधत्ते “अ-
 थाप आनीय परिमार्ष्टि । मांस एव तत्त्वचं दधाति । तस्मात्
 त्वचा मांसं कृन्न” (ब्रा० १३का० १२ प्र० १८ अ०) इति । तत् तेन
 मार्जनेन पिष्टरूपमांस एव स्रक्षणत्वरूपां त्वचं स्थापयति ततो
 लोकेऽपि तथा दृश्यते । कल्पः “अन्तरितु रक्षोऽन्तरिता अरा-
 तय इति सर्वाणि हवींषि त्रिः पृथक् स्रक्षणी इति । ज्वलद्भिर्द-
 भैर्दीपैः पुरोडाशस्य परितो रक्षिसां शोधनं पर्याग्निकरणं अनेन
 पर्याग्निकरणेन राक्षसजातिः व्यवहिता शत्रवो व्यवहिताः ।
 तदेतद्विधत्ते “घर्मी वा एषो शान्तः । अर्धमासेऽर्धमासे प्रवृ-
 ज्यते । यत्पुरोडाशः । स ईश्वरो यजमानः शुचाऽप्रदहः ।
 पर्याग्निकरोति । पशुमेवैनमकः । शान्त्या अप्रदाहाय” (ब्रा०
 ३का० १२ प्र० १८ अ०) इति । पुरोडाशे योऽस्ति स एव दीप्यमा-

नोऽग्निर्भूत्वा न कदाचिदपि शाम्यति प्रतिपन्नं तप्तकपालैः स-
 न्नाप्यमानत्वात् । स च तप्तेन यजमानं प्रदग्धुं समर्थः । ततश्च
 पशूपचारेण पर्याग्निकरणेन पुरोडाशे पशूकृते सति प्रदीप्ता-
 ग्निरूपपरित्यागेन शान्तो भूत्वा यजमानं न प्रदहति । आवृ-
 त्तिं विधत्ते “चिः पर्याग्निकरोति । आवृद्धिं यज्ञः । अथो रक्ष-
 सामपहत्यै” (ब्रा०।३का०।२प्र०।८अ०) इति । मन्त्रं व्याचष्टे
 “अन्तरितः रक्षोऽन्तरिता अरातय इत्याह । रक्षसामन्त-
 र्हित्यै” (ब्रा०।३का०।२प्र०।८अ०) इति । बोधायनः “पुरो-
 डाशः अपयति, देवस्त्वा सविता अपयतु वर्षिष्ठेऽधिनाके । अ-
 ग्निस्ते तनुवं मा ऽति धाक्” इति । आपस्तम्बो मन्त्रभेदमाह
 “देवस्त्वा सविता अपयत्वित्युक्तैः प्रतितपति, अग्निस्ते तनुवं
 माप्ति धागिति दभैरभिज्वलयति” इति । हे पुरोडाश अति-
 प्रवृद्धे नाकनाम्यग्नौ त्वामधिश्रित्य सविता देवः पक्वं करोतु ।
 अयमाग्निस्तव शरीरस्य भस्मीभारूपमतिदाहं मा करोतु । स-
 विद्वत्पदस्य नाकपदस्य मातिधागित्यस्य चाभिप्रायमाह “पुरो-
 डाशं वा अधिश्रित्वा रक्षाः स्वजिघांसन् । दिवि नाको नामा-
 ग्नौ रक्षोहा । स एवास्मै रक्षाः स्वपाहन् । देवस्त्वा सविता अप-
 यत्वित्याह । सविद्वत्प्रसूत एवैनः अपयति । वर्षिष्ठे अधिनाक
 इत्याह रक्षसामपहत्यै । अग्निस्ते तनुवं माऽति धागित्याहान-
 तिदाहाय” (ब्रा०।३का०।२प्र०।८अ०) इति । बोधायनः
 “गार्हपत्यमभिमन्त्रयते, अग्ने हव्यः रक्षस्व” इति । आपस्तम्बस्तु
 पूर्वमन्त्रस्यैव शेषं मन्यते । पूर्ववद्वाचष्टे “अग्ने हव्यः रक्षस्वेत्याह

गुप्त्यै” (ब्रा०।३का०।२प्र०।८अ०) इति । अग्नीध्रं प्रति प्रैष-
 मन्त्रमुत्पाद्य व्याचष्टे “अविदहन्तःअपयतेति वाचं विस्तृजते ।
 यज्ञमेव हवींष्यभिव्याहृत्य प्रतनुते । पुरोरूचमविदाहाय श्रुत्यै
 करोति” (ब्रा०।३का०।२प्र०।८अ०) इति । संवपनकाले यो
 वाङ्मयमस्तमिदानीं परित्यजेत् । विशेषेण दाहो मयीभावे
 भस्मीभावश्च तं परित्यज्य सम्यक्पाकः अपणं । अत एवान्य-
 चास्मात् “यो विदग्धः स नैर्ऋतो योऽष्टतस्सरौद्रो यः शृतः स
 सदेवस्तस्मादविहता शृतङ्कृत्यः सदेवत्वाय” इति । अविदहन्त
 इति वज्रवचनं पूजार्थं । अस्मिन् काले वाग्विमोके सति यज्ञ-
 मेवाभिलक्ष्य तत्रापि प्रधानभूतानि हवींष्यभिलक्ष्य वाच-
 मुच्चार्य यज्ञं विस्तारितवान् भवति । किञ्च विदाहदोषनिवृ-
 त्तये सम्यक् पाकगुणसिद्धये चैतत्त्रैषमुच्चारयन् हविःस्वीकारात्
 पुरैव देवेभ्यो रुचिं कृतवान् भवति । पुरोडाशाच्छादनं विधत्ते
 “मस्तिष्को वै पुरोडाशः । तं यन्नाभिवासयेत् । आविर्मस्तिष्कः
 स्यात् । अभिवासयति । तस्माद्गुहा मस्तिष्कः” (ब्रा०।३का०।
 २प्र०।८अ०) इति । मस्तिष्कः शिरस्यवस्थितो मेदसः खण्डो
 गुहागूढः, आच्छादिना द्रव्यार्थः । छादनयोग्यं द्रव्यं विधत्ते “भ-
 स्मना ऽभिवासयति । तस्मान्नाहंसेनास्ति क्वन्नं” (ब्रा०।३का०।
 २प्र०।८अ०) इति । यस्मान्मेदस्थानीयः पुरोडाशो मांसस्थानी-
 येन भस्मना छादितः तस्मात्लोकेऽप्यस्त्रिभंस्त्रिष्ठं मेदो मांसेन क्वन्नं
 भवति । पुरोडाशस्योपरि भस्मनोद्धूनेन साधनं विधत्ते “वेदे
 नाभिवासयति । तस्मात् केशैः शिरस्क्वन्नं” (ब्रा०।३का०।२प्र०।

८३०) इति । दर्भमुष्टिनिर्मितो वेदीसम्भारजनहेतुर्वेदः । अस्ति हि दर्भाणां केशैः साम्यं । एतदेदनं प्रशंसति “अखलति भावु-
को भवति । य एवं वेद” (ब्रा०।३का०।२प्र०।८३०) इति ।
केशरहितशिरो युक्तः खलतिः तद्भवनशीलो न भवति । कल्पः
“सं ब्रह्मणा पृच्यस्व, इति वेदेन पुरोडाशे साङ्गारं भस्माध्यूह-
ति” इति । सो पुरोडाश मन्त्रेण सम्युक्तो भव । समन्तकल्-
प्रकाशकं मन्त्रमन्वयव्यतिरेकाभ्यां व्याचष्टे “पशवै प्रतिमा पुरो-
डाशः । स नायजुष्कमभिवास्यः । वृथैव स्यात् । ईश्वरा यज-
मानस्य पशवः प्रमेतोः । सं ब्रह्मणा पृच्यस्वेत्याह । प्राणा वै
ब्रह्म । प्राणाः पशवः । प्राणैरेव पशून् सम्युणक्ति । न प्रमायुका
भवन्ति” (ब्रा०।३का०।२प्र०।८३०) इति । पर्याग्निकरणेन पुरो-
डाशस्य पशूकृतत्वात् पशोश्च मन्त्रसंस्कार्यत्वाद्यजुषा विना ऽभि-
वासनमर्थकं स्यात् । न केवलं वैचर्य्यं किन्तु यजमानस्य पशवश्च
मर्तुं समर्था भवन्ति । सोऽयं व्यतिरेकः । उक्तदोषपरिहाराय
~~मन्त्रेण~~ सम्युच्यस्वेत्येवमयं मन्त्रो ब्रूते । तच्च सम्यर्कप्रतियोगिमन्त्रः
पशून् मरणात् पालयतीति प्राणस्वरूपः । पशवश्च प्राणाधा-
रत्वात् प्राणस्वरूपाः, अतो योग्यत्वात् तत्सम्यर्के सति पशवो
मरणशीला न भवन्ति सोऽयमन्वयमन्त्रेण यथा सम्यर्कस्तथा
भस्मनापि सम्यर्को युक्त एवेत्याह “यजमानो वै पुरोडाशः ।
प्रजाः पशवः पुरीषं । यदेवमभिवासयति । यजमानमेव प्रजया
पशूभिः समर्धयति” (ब्रा०।३का०।२प्र०।८३०) इति । पुरीषं
भस्म । कल्पः “तत्रैतत् पात्रीसङ्गालनं गार्हपत्यादङ्गारेणाभि-

तथ्य हत्वान्तर्वेदि प्रतीचीनं तिसृषु लेखासु निनयति, एकताय
 स्वाहा द्विताय स्वाहा त्रिताय स्वाहा” इति । तेभ्य इदं
 पात्रप्रक्षालनोदकं ऊतमस्तु । एकतादीनामुत्पत्तिप्रकारमाह
 “देवा वै हविर्भूत्वा ब्रुवन् । कस्मिन्निदं स्रज्यामह इति । सोऽ
 ग्निरब्रवीत् । मयि तनूः सन्निदध्वं । अहं वस्तुं जनयिष्यामि ।
 यस्मिन् स्रज्यध्व इति । ते देवा अग्नौ तनूः सन्यदधत । तस्मा-
 दाहुः । अग्निः सर्वादेवता इति । सोऽङ्गारेणापः । अभ्यपात-
 यत् । तत एकतोऽजायत । स द्वितीयमभ्यपातयत् । ततो द्वितो
 ऽजायत । स तृतीयमभ्यपातयत् । ततस्त्रितोऽजायत । यदङ्गो
 ऽजायन्त । तदाप्यानामाप्यत्वं । यदात्मभ्योऽजायन्त । तदात्या-
 नामात्यत्वं” (ब्रा०३का०।२प्र०।८अ०) इति । देवाः पूर्वं त्री-
 ह्यवघातादिना हविः सम्याद्य वीजवधादिपापलेपः कस्मिन्
 पुरुषे मार्जनीय इति विचार्याग्निवचनेन स्ववीर्यमग्नौ स्थापि-
 तवन्तः । ततः सोऽग्निः सर्वदेववीर्यधारिणाङ्गारेणाब्देवताम-
 भिलक्ष्य तद्वीर्यमपातयत् । तस्मादुत्पन्नानामेकतादिनाम-
 कानां देवविशेषाणां अपो मातरो देवा आत्मनः पितर इत्या-
 यनामकत्वमात्यनामकत्वञ्च युक्तं । स च लेपः परम्परया जीव-
 घातिनि पुरुषे पर्यवसित इत्याह “ते देवा आप्येष्वमृजत ।
 आप्या अमृजत सूर्याभ्युदिते । सूर्याभ्युदितः सूर्याभिनिमुक्ते ।
 सूर्याभिनिमुक्तः कुनखिनि । कुनखी श्वावदति । श्वावदन्नय-
 दिधिषौ । अग्रदिधिषुः परिवित्ते । परिवित्तो वीरहणि ।
 वीरहा ब्रह्महणि । तद्ब्रह्महणं नात्यच्यवत” (ब्रा०।३का०।

२ प्र०।८अ०) इति । आया एकतादयः । उदयास्तमयकालयोः
सुप्तौ पुरुषौ अभ्युदिताभिनिष्ठौ । तथा चोक्तं ।

“सुप्ते यस्मिन्नस्तमेति सुप्ते यस्मिन्नुदेति च ।

अंशुमानभिनिष्ठुक्ताभ्युदितौ तौ यथाक्रमं” ॥ इति ॥

नखवक्रतन्तुमालिन्यञ्चात्र रोगविशेषकृतं । ज्येष्ठायामनू-
ढायां कनिष्ठामूढा ऽवस्थितोऽयदिधिषुः । ऊढवति कनिष्ठे मति
विवाहरहितो ज्येष्ठः परिवित्तः । वीरक्षत्रियस्य हन्ता वीरहा
ब्राह्मणस्य हन्ता ब्रह्महा । एतेष्व्यायानामेकतादीनां देवानां
पापलेपमार्जनायैव स्पृष्टत्वात् । तेषु तन्मार्जनमुचितं । सूर्याभ्युदि-
तादीनां ब्रह्महान्तानां पापप्रवणत्वान्निम्नगाजलस्येव लेपस्यापि
तेषु प्रवाहो युक्तः । ब्रह्महत्यायाः पापाधिक्यतारतम्यविश्रान्ति
भूमिलालेपो ब्रह्महणं नातिक्रामति । प्रचालनोदकस्य रेखासु
निनयनं विधत्ते “अन्तर्वेदि निनयत्यवरुधै” (ब्रा०।३का०।
२ प्र०।८अ०) इति । एतैन निनयनेन कर्मफलप्रतिबन्धकपा-
पलेपप्रहापनात् फलसम्पादनाद्येदं निनयनं सम्पद्यते । तस्य
जलस्य वक्रितापं विधत्ते “उल्लुकेनाभिमृक्षति श्रुतत्वाय ।
श्रुतका मा इव हि देवाः” (ब्रा०।३का०।२ प्र०।८अ०) इति ।
श्रुतं पक्वं । “यः श्रुतस्सुसदेवः” इति पूर्वमुदाहृतं । अत्र विनि-
योगसङ्ग्रहः ।

“संवपामि हविर्व्यापः समा तत्र जलं क्षिपेत् ।

अद्भ्यः सम्प्लाव्य तप्ताभिर्जलं संयौत्यशेषतः ॥

अग्राग्री निर्दिशेद्भागौ मखपिण्डं कणेति हिं ।

घर्माः कपाले निक्षिप्य प्रथयेदुहमन्त्रतः ॥

त्वचं क्षत्णीकरोत्यङ्गिरन्तःपर्यग्नये कृतिः ।

अपयत्युल्मुकैर्देवो ह्यग्निस्ते ज्वाल्यते कुशैः ॥

सम्प्र वेदेन साङ्गारभस्मनाच्छादयेद्भुविः ।

एकान्तर्वेदिलेखासु चालनं निनयेत् त्रिभिः ॥

अनुवाकोऽष्टमे सप्तदश मन्त्राः प्रकीर्त्तिताः” । इति ॥

अथ मीमांसा । अत्राविदहन्त अपयतेति कश्चिन्मन्त्र उक्तः ।
श्रुतकामा इव हि देवा इत्यर्थवादश्च । एतद्विषये ब्राह्मणान्त-
रवाक्यमपि यो विदग्ध इत्यादिकमुदाहृतं । तत्र किञ्चित्
तृतीयाध्यायस्य तृतीयपादे चिन्तितं ।

“परुषि च्छिन्नमित्युक्त्वा बर्हिषस्तु समूलतां ।

घृतं दैवं मस्तु पित्र्यमित्युक्त्वा नवनीतकं ॥

यो विदग्धः स इत्युक्त्वा पुरोडाशस्य पक्वतां ।

स्त्रौति पूर्वोत्तरौ पक्षौ योजनीयौ निवीतवत्” ॥ इति ।

चातुर्मास्येषु महापितृयज्ञे श्रूयते “यत् परुषि दिनं तद्दे-
वानां, यदन्तरा तन्मनुष्याणां, यत् समूलं तत् पितॄणां, समूलं
बर्हिर्भवति व्यावृत्तै” इति । परुः पर्वदिनं खण्डितं । ज्योति-
ष्टोमे दीक्षाभ्यङ्गे श्रूयते “घृतं देवानां मस्तु पितॄणां निष्पक्वं मनु-
ष्याणां तद्वा एतत् सर्वदैवत्यं यन्नवनीतं यन्नवनीतेनाभ्यङ्गे सर्वा
एव देवताः प्रीणाति” (सं० इका० १२ प्र० १२ अ०) इति । मस्तु दधिभवं
मण्डं । निष्पक्वं शिरसि प्रक्षेप्तुं ईषद्विलीनं नवनीतं तक्रं वा दर्श-
पूर्वमासयोः पुरोडाशश्रवणे श्रूयते “यो विदग्धः स नैर्ऋतो

योऽष्टतः स रौद्रो यः शृतः स सदेवस्तस्मादविदहता शृतं
 कृत्यः सदेवताय” इति । विदग्धोऽधिकपक्वः, अष्टतोऽपक्वः ।
 तत्र बर्हिषि समूलच्छेदनस्याभ्यङ्गे नवनीतस्य पुरोडाशे यथो-
 चितपाकस्य च विधेयतया सर्वमवशिष्टं स्तावकं । अत्र पूर्वा-
 न्तरपक्षौ न प्रपञ्चितौ । असौव पादस्य प्रथमाधिकरणे नि-
 वीतवाक्ये प्रोक्तयोरेवात्रापि योजनीयत्वात् । तस्यैवाधिकरण-
 स्योदाहरणवाङ्मयमनेनाधिकरणेन प्रपञ्च्यते ।

अथ व्याकरणं । सम्बपामीत्यादौ स्वरः गताः । आप इत्यत्र फि-
 ट्स्वरः । अङ्गिरित्यत्र ऊडिदम्यदाद्यप्पुमै द्युभ्यः (पा० ६।१।१७१)
 इति । उडादेशादिदं शब्दात्पट्स्वरित्याद्यादेशेभ्यः अप्शब्दात्
 पुंशब्दात् रैशब्दादिव्शब्दाच्चोत्तरमसर्वनामस्थानमुदात्तं भव-
 ति । यद्यपि सावेकाचसृतीयादिः (पा० ६।१।१६८) इति सूत्रे-
 णैतत् सिद्धं तथापि द्वितीयावज्जवचनार्थमस्य सूत्रस्यावश्यं वक्तव्य-
 त्वादनेन विशेषसूत्रेणोदात्तो विधेयः । रेवतीरित्यत्र रैशब्दा-
 द्ध्वेर्ननुप उदात्तत्वं वक्तव्यं (पा० ६।१।१७६। वा०) इति मतु-
 बाद्युदात्तः । प्रजाता इत्यत्र अन्तर्भावितण्यर्थात् कर्मणि नि-
 ष्ठायां गतिरनन्तरः (पा० ६।१।४८) इति । पूर्वपदप्रकृतिस्व-
 रत्वं । जनयत्या इत्यत्र क्तिन् प्रत्ययान्तत्वेन ङित्यादिर्नित्यं
 (पा० ६।१।१८७) इत्याद्युदात्तः । उरुशब्दस्य नित्यनपुंसकत्वा-
 भावात् फिट्स्वरः । यज्ञपतिरित्यत्र पत्या वैश्वर्ये (पा० ६।
 १।१८) इति पूर्वपदप्रकृतिस्वरत्वं । अन्तरितमित्यत्रान्तःशब्दस्य
 गतित्वात् गतिरनन्तरः (पा० ६।१।४८) इति पूर्वपदप्रकृति-

स्वरत्वं । वर्षिष्ठ इत्यत्र दृष्टन् प्रत्ययस्य नितादाद्युदात्तः । एवं
सर्वमुन्नेयं ॥ ० ॥

इति माधवीये वेदार्थप्रकाशे प्रथमकाण्डे प्रथमप्रपाठके
ऽष्टमोऽनुवाकः ।

आदेद॑ इन्द्र॑स्य बा॒हुर॑सि दक्षि॑णः स॒हस्र॑मृष्टिः श॒त-
ते॑जा वा॒युर॑सि ति॒ग्मते॑जाः पृथि॑वि दे॒वय॑ज॒न्योष॑धास्ते
मूलं॑ मा हि॒सि॒षम॑प॒हतो॑ऽरुः पृथि॒व्यै वृ॒जं ग॑च्छ गो-
स्थानं॑ वर्ष॑तु ते द्यौर्ब॑धान दे॒व स॑वितः पर॒मस्यां॑ परा॒व-
ति॑ श॒तेन॑ पाशै॒र्योऽस्मान् द्वेष्टि॑ यच्च॑ वयं द्वि॒ष्मस्त॑मतो
मा मौ॒गप॑हतोऽरुः पृथि॒व्यै दे॒वय॑ज॒न्यै वृ॒जं ॥ १ ॥

गच्छ गोस्थानं वर्षतु ते द्यौर्बधान देव सवितः पर-
मस्यां परावति शतेन पाशैर्योऽस्मान् द्वेष्टि यच्च वयं
द्विष्मस्तमतो मा मौगपहतोऽरुः पृथिव्या अदेवयजनो
वृजं गच्छ गोस्थानं वर्षतु ते द्यौर्बधान देवसवितः पर-
मस्यां परावति शतेन पाशैर्योऽस्मान् द्वेष्टि यच्च वयं
द्विष्मस्तमतो मा ॥ २ ॥

मौगररुस्ते दिवं माऽस्कान् वसवस्त्वा परिगृह्णन्तु
गायत्रेण छन्दसा रुद्रास्त्वा परिगृह्णन्तु वैष्टुभेन छन्दसा-

ऽऽदित्यास्त्वा परिगृह्णन्तु जागतेन छन्दसा देवस्य सवितुः
 सवे कर्म कृण्वन्ति वेधसं चतमस्य तसदनमस्य तश्री-
 रसि धा असि स्वधा अस्युर्वोचासि वस्वीचासि पुरा
 क्रूरस्य विस्पृषो विरप्शिन्नुदादाय पृथिवीं जीरदान-
 र्यामैरयञ्चद्रमसि स्वधाभिस्तां धीरासो अनुदृश्य य-
 जन्ते ॥ ३ ॥

देवयजन्य वृजंतमतो मा विरप्शिन्नेकादश च ॥६॥
 इति तैत्तिरीयसंहितायां प्रथमकाण्डे प्रथमप्रपा-
 ठके नवमोऽनुवाकः ॥

अष्टमे पुरोडाशप्रणमुक्तं । अथ पक्षस्य हविषो वेद्यामा-
 मादनीयत्वान्नवमे वेदिरुच्यते । आदद इत्यास्नातस्य मन्त्रस्य शेषं
 मूर्धित्वा विनियोगः कल्पे दर्शितः “अथ जघनेन वेद्यास्तिष्ठन्
 स्फ्यमादत्ते, देवस्य त्वा सवितुः प्रसवेऽश्विनोर्बाहुभ्यां पूष्णे ह-
 स्ताभ्यामाददे” इति । यथोक्तमादानं विधत्ते “देवस्य त्वा सवितुः
 प्रसव इति स्फ्यमादत्ते प्रसूत्यै । अश्विनोर्बाहुभ्यामित्याह ।
 अश्विनौ हि देवानामध्वर्यू आस्तां । पूष्णे हस्ताभ्यामित्याह
 यत्यै” (ब्रा०।३का०।२प्र०।६अ०) इति । बोधायनः “आदा-
 याभिमन्त्रयते, इन्द्रस्य बाहुभ्यां दक्षिणः सहस्रमृष्टिः शततेजा,
 इत्यथैनं बर्हिषा सःस्युशति, वायुरसि तिग्मततेजा इति” इति ।

संसृशति सम्यक् तनूकरोति । एकमन्त्रतामाहापस्तम्बः “इन्द्रस्य
 बाङ्गरसि दक्षिण इत्यभिमन्त्रयते” इति । हे स्फ्य त्वमिन्द्रस्य द-
 क्षिणतो बाङ्गरिव समर्थोऽसि । कीदृशो बाङ्गः । सहस्रसङ्ख्याकानां
 शत्रूणां भृष्टिः पाको मारणं यस्यासौ सहस्रभृष्टिः । पुनः कीदृ-
 शः । शतसङ्ख्याकान्यायुधानि तेजोयुक्तानि यस्यासौ शततेजाः । न
 केवलमिन्द्रस्य बाङ्गसदृशः किन्तु वायुसदृशोऽप्यसि । यथा वा-
 युस्तीक्ष्णामग्निज्वालामुत्पादयंस्तिग्मतेजाः तथा स्फ्योऽपि वक्ष्य-
 माणस्तम्बच्छेदरूपं तीव्रङ्गर्भं कुर्वंस्तिग्मतेजा इत्युच्यते । मन्त्रस्य
 प्रथमभाग इन्द्रशब्दस्य विवक्षामाह “आदद इन्द्रस्य बाङ्गरसि
 दक्षिण इत्याह । इन्द्रियमेव यजमाने दधाति” (ब्रा०।१का०।
 २प्र०।६अ०) इति । अचद्दद इतिपदं पूर्वमन्त्रस्वरूपं तच्च
 स्पष्टार्थं । इन्द्रेति मन्त्रादिः । द्वितीयभागे मन्त्रगतशब्दस्वरू-
 पमेव बाङ्गसदृशस्य स्फ्यस्य महिमानं स्थापयतीत्याह “सहस्र-
 भृष्टिः शततेजा इत्याह । रूपमेवास्यैतन्महिमानं व्याचष्टे” (ब्रा०।
 ३का०।२प्र०।६अ०) इति । तृतीयभागे तेजोजनकतया तेजो-
 रूपेण वायुना बाङ्गतुल्यस्वरूप उपमिते सति यजमाने तेजो
 भवतीत्याह “वायुरसि तिग्मतेजा इत्याह । तेजो वै वायुः । तेज
 एवास्मिन् दधाति” (ब्रा०।१का०।२प्र०।६अ०) इति । कल्पः
 “अथान्तर्वैद्युदीचीनायं दर्भं निधाय तस्मिन्स्फ्येन प्रहरति,
 पृथिवि देवयजन्योषध्यास्ते मूलं मा हिंसिषं” इति । हे देव-
 यागाश्रयभूते पृथिवि त्वदीयाया ओषध्या मूलमविनाशयामि ।
 अत्र देवयजनीति विशेषणेन वान्तलोहिताभ्यामापादितम-

शुचित्वं निवारयतीत्याह “विषाद्वै नामाऽसुर आसीत् । सो ऽविभेत् । यज्ञेन मा देवा अभिभविव्यन्तीति । स पृथिवीमभवमीत् । सां ऽमेध्याभवत् । अथो यदिन्द्रो वृत्रमहन् । तस्य लोहितं पृथिवीमनुव्यधावत् । सा ऽमेध्याभवत् । पृथिवि देवयजनीत्याह । मेध्यामेवैनां देवयजनीं करोति” (ब्रा०।३का०।२प्र०।६अ०) इति । विषमत्तीति विषात् । उत्तरभागस्य प्रयोजनमाह “आषध्यास्ते मूलं मा हि॒ऽसिषमित्याह । आषधीनामहि॒ऽसायै” (ब्रा०।३का०।२प्र०।६अ०) इति । कल्पः “अपहतोऽरुः पृथिव्या इति स्फ्येन सहणान् पा॒ऽसूत्रपादाय” इति । अरुर्नाम कोऽसुरः सोऽत्र रजोऽपनयनेन पृथिव्याः सकाशादपहतः । कल्पः “व्रजं गच्छ गोस्थानमिति हरति” इति । अस्तु औषडित्यनेन मन्त्रेणाग्नीध्रः प्रत्याश्रावणं वक्ति । सेयं वागच गोशब्देत विवक्षिता । तस्या वाचः स्थानभूत उत्तरदेशो व्रजः । हे हणसहितपांशो तं व्रजं गच्छ । अपहतोऽरुः पृथिव्या इत्येवं पूर्वमन्त्रस्यष्टार्थत्वादुपेक्ष्यैतन्मन्त्रं व्याचष्टे “व्रजं गच्छ गोस्थानमित्याह । इन्द्रा॒सि वै व्रजो गोस्थानः । चन्द्रा॒स्येवासौ व्रजं गोस्थानं करोति” (ब्रा०।३का०।२प्र०।६अ०) इति । गायत्र्यादीनि इन्द्रा॒स्य गोशब्दाभिधेयानां वाचामवस्थानयोग्यो व्रजशब्दाभिधेयो देशविशेषः । तच्चार्यद्वयसाधारणशब्दोपेतं मन्त्रं पठन्नुत्तरदेशं इन्द्रो॒रूपं सम्पादितवान् भवति । कल्पः “वर्षतु ते द्यौरिति वेदिं प्रत्यवेक्षते” इति । हे वेदे तवाङ्गानाय द्युशब्दोपलक्षितः पर्जन्यो वर्षतु । पर्जन्याधारतया तद्रूपलोपचारो दिव इत्याह

“वर्षतु ते द्यौरित्याह । दृष्टिर्वै द्यौः । दृष्टिमेवावरुन्धे” (ब्रा०
 ३का०।२प्र०।६अ०) इति । वर्षतीति दृष्टिः पर्जन्यः । कल्पः
 “ह्रल्लौत्करे निवपति, बधान देवसवितः परमस्यां परावति शतेन
 पाशैर्घोऽस्मान् देष्टि यच्च वयं द्विशस्तमतो मा भौगिति” इति ।
 हे सवितर्देव अनेन सटणपांसुरूपेणावस्थितं देष्टारं द्वेष्ट्यच्च पा-
 शशतेनात्यन्तदूरदेशे बधान तत् पुरुषद्वयमतो बन्धनान्मा मुञ्च
 अत्र योऽस्मान् यच्चेति न पुनरुक्तिः । देशं प्रति कर्तृत्वेन कर्म-
 त्वेन पुरुषभेदादित्याह “बधान देवसवितः परमस्यां पराव-
 तीत्याह । द्यौ वाव पुरुषौ । यच्चैव देष्टि । यस्मै न देष्टि । तावुभौ
 बध्नाति । परमस्यां परावति शतेन पाशैः । योऽस्मान् देष्टि यच्च
 वयं द्विशस्तमतो मा भौगित्याहानिमुक्तै” (ब्रा०।३का०।२प्र०।
 ६अ०) इति । परावति दूरभूमौ अनिर्मुक्तिरनिर्माचः । व्या-
 ख्यातान् मन्त्रत्रयात् पूर्वभावीयो मन्त्रः स्पष्टार्थबुद्ध्यापेक्षितः । तं
 पुनः सिंहावलोकनन्यायेन अनिर्मुक्तः स्यादिति सूत्रा व्याचष्टे
 “अररुर्वै नामासुर आसीत् । स पृथिव्यामुपप्लुप्तोऽशयत् ।
 तं देवा अपहृतोऽररुः पृथिव्या इति पृथिव्या अपाप्नन् । भ्रा-
 तव्यो वा अररुः । अपहृतोऽररुः पृथिव्या इति यदाह । भ्रा-
 तव्यमेव पृथिव्या अपहन्ति” (ब्रा०।३का०।२प्र०।६अ०) इति ।
 उपप्लुप्तस्तिरोहितः । यज्ञविघाताय गूढरूपेण भूमौ शयान-
 तात् । अत एवायं भ्रातव्यः शत्रुः । तच्च देवाः तन्मन्त्रोच्चा-
 रणपूर्वकेन सटणानां पांसूनामपनयनेन अपहन्ति । कल्पः
 “द्वितीयं प्रहरति, पृथिवि देवयजन्योषध्यास्ते मूलं मा हि-

सिषमिति, अपहृतोऽररुः पृथिव्यै देवयजन्यै इत्यादत्ते, व्रजं
 गच्छ गोस्थानमिति हरति, वेदिं प्रत्यवेक्षते, वर्षतु ते द्यौरिति
 ह्रस्वात्करे निवपति, बधान देव सवितः परमस्यां परावति
 शतेन पाशैर्योऽस्मान् द्वेष्टि यच्च वयं दिव्यस्तमतो मा मौगिति”
 इति । अनयोः द्वितीयतृतीययोः पृथिविदेवयजनोत्पत्त्यमा-
 द्यमन्त्रो नास्नातः, तथापि प्रथमपर्यायादानुषञ्जनीयः । यथा
 वाक्यस्य परिपूर्त्तये शब्दान्तरमनुषज्यते तथा प्रयोगपरिपू-
 र्त्तये मन्त्रानुषङ्गो न्यायः । अररुशयनेनोपहृता वेदीभूमि-
 पांसवः कियन्तोऽपि प्रथमपर्यायेऽपनीताः । तावता वेदिभूम्यै-
 कदेशो यागयोग्यः सम्पन्नः । अनेनैवाभिप्रायेण द्वितीयपर्या-
 येऽपहृतोऽररुः पृथिव्यै देवयजन्य इति पृथिवी विशेष्यते ।
 तृतीयपर्याये तदेवयजन इत्यररुविशेषणं । तदेवमुपहृता-
 स्तृणपांसवो यज्ञभूमेरुद्धृत्य यस्मिन्नुदग्देशे निरस्यन्ते स देश
 उत्कर इत्युच्यते । कल्पः “अररुस्ते दिवं मास्कानिति न्युप्तमा-
 ग्रीध्रोऽञ्जलिनाभिगृह्णाति” इति । हे पांसुसमूहरूपोत्कर तव
 सम्बन्धि योऽयमररुः स स्वर्गं मा गच्छतु । द्वितीयतृतीयप-
 र्याययोः प्रथमपर्यायवद् बोद्धुं शक्यतया तावुपेक्ष्य मन्त्रमेतं
 व्याचष्टे “ते मन्यन्त । दिवं वा अयमितः पतिय्यतीति । तमर-
 रुस्ते दिवं मास्कानिति दिवः पर्यवाधन्त । आहव्यो वा अररुः ।
 अररुस्ते दिवं मास्कानिति यदाह । आहव्यमेव दिवः परि-
 बाधते” (ब्रा०१।३का०१२ प्र०१६ अ०) इति । ते देवाः केनायुपा-
 येन अररुर्वन्धनं क्त्वा फलविधाताय स्वर्गं गमिय्यतीति

मत्वा मन्त्रेण बन्धनं दृढीकृत्य दिवः सकाशात् यथा परितो
 बाधितो भवति तथा यत्नं कृतवन्तः । तस्मात् आग्नीन्ध्रोऽञ्ज-
 लिना पांसुराशौ निरुद्धे सति भ्रातृव्यः स्वर्गाद्बाधितो भवति ।
 मन्त्रान् व्याख्यायानुष्ठानं विधत्ते “सुमयजुर्हरति । पृथिव्या एव
 भ्रातृव्यमपहन्ति । द्वितीयः हरति । अन्तरिक्षादेवैनमपहन्ति ।
 तृतीयः हरति । दिव एवैनमपहन्ति । तृष्णीं चतुर्थः हरति ।
 अपरिमितादेवैनमपहन्ति” (ब्रा०।३का०२प्रा०।६अ०) इति ।
 यजुर्मन्त्रको दर्भसुमयजुः तच्च सुम्बरूपं रूपेण भित्वात्करदेशे
 हरेत् । त्रिवारमेवंहरणे लोकत्रये भ्रातृव्यो हतो भवति ।
 अमन्त्रकेण चतुर्थहरणेनापरिमितात् ब्रह्माण्डात् सर्वस्मात्
 भ्रातृव्यस्यावघातः । कल्पः “अथ पूर्वं परिग्राहं परिगृह्णाति,
 वसवस्त्वा परिगृह्णन्तु गायत्रेण कन्दसेति दक्षिणतो, रुद्रास्त्वा
 परिगृह्णन्तु चैष्टुभेन कन्दसेति पश्चात्, आदित्यास्त्वा परिगृह्णन्तु
 जागतेन कन्दसेत्युत्तरतः” इति । आहवनोयगार्हपत्ययोर्मध्ये
 वेदिं जनयितुं वेदिनाम्नोऽवबोधाय वेदिमानाय रूपेण दिक्त्रये
 रेखात्रयं कर्त्तव्यं । सोऽयं वेदेः परिग्राहः । परिगृहीताऽध्वर्युः
 दिक्त्रये क्रमेण भावनया वस्त्रादिरूपः परिगृहणसाधनभूतः
 रूपश्च कन्दस्वरूपः । तमिमं परिग्राहं विधत्ते “असुराणां वा
 इयमग्न आसीत् । यावदाप्सोः परापश्यति । तावद्देवानां ।
 ते देवा अब्रुवन् । अस्वेव नोऽस्यामपीति । कन्नो दास्यथेति ।
 यावत् स्वयं परिगृह्णीथेति । वसवस्त्वेति दक्षिणतः पर्यगृह्णन् ।
 रुद्रास्त्वेति पश्चात् । आदित्यास्त्वेत्युत्तरतः । तेऽग्निना प्राञ्चोज-

यन् । वसुभिर्दक्षिणा । रुद्रैः प्रत्यञ्चः । आदित्यैरुदञ्चः । यस्यैवं
विदुषो वेदिं परिगृह्णन्ति । भवत्यात्मना । परास्य भ्रातृव्यो
भवति” (ब्रा०।३।का०।२।प्र०।६।अ०) इति । पुरा कदाचिद-
सुराणां विजये सत्येषा पृथिवी कृत्वापि तेषामेव स्वभूता आ-
सीत्, देवानान्तु कोऽपि भूम्यंशो नाभूत् । किन्तु यो देवो यत्र
यदोपविष्टो यावद्दूरं पश्यति तत्र तावान्देशस्तस्य देवस्य तदा
स्वाधीनोऽभवत् । ततो देवा असुरान् अयाचन्त । युष्मदधीना-
यामस्यां पृथिव्यां कोऽप्यंशोऽस्माकं नियतो ऽपेक्षितः । तत्र किय-
द्भूस्थानमस्मभ्यं दास्ययेति । ततोऽसुरैरनुज्ञाता देवा मन्त्रैर्वेदिं
स्वकीयत्वेन स्वीकृतवन्तः । तस्याश्च वेदेः प्राच्यां आहवनीयो
ऽग्निः पालकः, दक्षिणादिषु वस्वादयः, ततश्चतुर्दिक्षु अवस्थि-
तानां देवानामग्न्यादिमुखेन विजय एव । तस्मादेवंविदुषो
यस्य यजमानस्य अध्वर्यवो यथोक्तमन्त्रेण वेदिं परिगृह्णीयुः
स यजमानः स्वेनैव रूपेणाभिप्रख्यातो भवति । तस्य भ्रातृव्यः
पराभवति । परिगृह्णन्तीति बज्रवचनं पूजार्थं प्रयोगभेदाभि-
प्रायो वा । बोधायनः “अथ प्राचीं स्फ्येन वेदिमुद्धन्ति,”
“देवस्य सवितुः सवे कर्म कृण्वन्ति वेधस इति” इति । आप-
स्तम्बस्तु शाखान्तरमन्त्रेण भूमेः उपरिभागावस्थितायास्तृणस-
ंहिताया मृद उद्धननमभिधाय ब्रूते “देवस्य सवितुः सव इति
खनति” इति । परमेश्वरस्यानुज्ञायां सत्यां वेधसः समाना अध्व-
र्यव इदमुद्धननरूपं खननरूपं हि कर्म कुर्वन्ति । ईश्वरानुज्ञ-
या जनैः स्वाभीष्टकर्म क्रियत इत्येतत् विदुषां प्रसिद्धमित्याह ।

“देवस्य सवितुः सव इत्याह प्रसूत्यै । कर्म कृण्वन्ति वेधस इत्याह ।
 इषितं हि कर्म क्रियते” (ब्रा०।३का०।२प्र०।अ०६) इति ।
 वेदेर्दिक्द्वये निम्नतां विधत्ते “पृथिव्यै मेध्यञ्चामेध्यञ्च व्युदक्रा-
 मतां । प्राचीनमुदीचीनं मेध्यं । प्रतीचीनं दक्षिणामेध्यं । प्राची-
 मुदीचीं प्रवणां करोति । मेध्यामेवैनां देवयजनीं करोति”
 (ब्रा०।३का०।२प्र०।६अ०) इति । व्युदक्रामतां विभागमाप्नुतां
 अंसाकारेण ओण्याकारेण च कोणेषु चतुर्षु औन्नत्यं विधत्ते
 “प्राञ्चौ वेद्यः सावुन्नयति । आहवनीयस्य परिगृहीत्यै । प्रतीची
 ओणी । गार्हपत्यस्य परिगृहीत्यै । अथो मिथुनत्वाय” (ब्रा०।
 ३का०।२प्र०।६अ०) इति । अंसयोः ओण्योश्च प्रत्येकं युग्मतया
 मिथुनत्वं । यद्वा पुमानं सो स्त्री ओणिरिति मिथुनत्वं । भूमेरूर्ध्व-
 भागस्य त्वक्स्थानीयस्य स्फ्येनापसारणं विधत्ते “उद्धन्ति । यदे-
 वास्या अमेध्यं । तदपहन्ति” (ब्रा०।३का०।२प्र०।६अ०) इति ।
 तदेवंविधिमनूयार्थवादान्तरमाह “उद्धन्ति । तस्मादोषधयः
 पराभवन्ति” (ब्रा०।३का०।२प्र०।६अ०) इति । तस्मादुद्धननाङ्ग-
 मिष्ठास्तृणस्तम्बा बर्हिःरास्तरणहविरासादनविरोधिना विनश्य-
 न्ति । भूमावत्यन्तं निरूढानां तृणमूलानां उद्धननमात्रेण
 अपगमाभावात् । पृथग्यत्नेन भेदनं विधत्ते “मूलं क्षिणन्ति ।
 भ्रातृव्यस्यैव मूलं क्षिणन्ति । मूलं वा अतितिष्ठद्राः सनूत्पिबते
 (ब्रा०।३का०।२प्र०।६अ०) इति । वैरिणो मूलं निवासधि-
 करणं गृहादिकं । यदि तृणमूलं भूमिमतोत्य किञ्चिदवतिष्ठेत
 तदा तदनु रक्षांस्तुद्भवेयुः । तस्मान्मूलं क्सेदनीयं । क्सेदनसाधनं

विधत्ते “यद्धस्तेन छिन्द्यात् । कुनखिनीः प्रजाः स्युः । स्फ्येन
 छिनत्ति । वज्रो वै स्फ्यः । वज्रेणैव यज्ञाद्रक्षाः स्फ्यपहन्ति (ब्रा० ।
 ३का० । २प्र० । ६ अ०) इति । स्फ्यस्य वज्रत्वमन्यत्रापि स्पष्टमा-
 न्नातं “इन्द्रो वृत्राय वज्रं प्राहरत् । स त्रेधा व्यभजत् । स्फ्य-
 स्तृतीयं । रथस्तृतीयं । यूपस्तृतीयं” इति । प्रादेशपरिमितं
 वेदिखननं विधत्ते “पितृदेवत्या निखाता । इयतीं खनति ।
 प्रजापतिना यज्ञमुखेन सस्मितां” (ब्रा० । ३का० । २प्र० । ६ अ०)
 इति । यदेयं वेदेः प्रादेशपरिमाणमतीत्य खाता स्यात् तदा
 पितृदेवत्यत्वात् इयं दैविकी न भवेत् । इयतीमिति प्रादेश-
 परिमाणस्याभिप्रायः । प्रजापतिः पृथतया तद्रूपं यज्ञपुरुषस्य
 मुखं, तच्च प्रादेशपरिमितं, अतस्तत्सस्मितां वेदिं खनेत् । पचा-
 न्तरं विधत्ते “वैदिर्देवेभ्यो निलायत । तां चतुरङ्गुलं च वि-
 न्दन् । तस्माच्चतुरङ्गुलं खेया” (ब्रा० । ३का० । २प्र० । ६ अ०)
 इति । केनापि निमित्तेन देवेभ्यो विमुखा वेदीदेवता भूमौ
 निलोना सती चतुरङ्गुलमात्रं खननेन लब्धा तस्माच्चतुरङ्गुलं
 खनेत् । तं विधिमनूद्यार्थवादान्तरमाह “चतुरङ्गुलं खनति ।
 चतुरङ्गुले ह्योषधयः प्रतितिष्ठन्ति (ब्रा० । ३का० । २प्र० । ६ अ०)
 इति । ओषधिमूले भूमेरन्तश्चतुरङ्गुलं प्रसृते सति ता ओष-
 धयो न वायुनोन्मूल्यन्ते । पचान्तरं विधत्ते “आ प्रतिष्ठायै
 खनति । यजमानमेव प्रतिष्ठां गमयति” (ब्रा० । ३का० । २प्र० ।
 ६ अ०) इति । यदि चतुरङ्गुलप्रमाणेन प्रादेशप्रमाणेन वा
 सिक्तादियुक्तशल्करहिता भूमिर्न लभ्येत तदा तस्माभ्यर्थान्तं

खनेत् । दक्षिणस्यां दिशि औन्नत्यं विधत्ते “दक्षिणतो वर्षी-
 यसीं करोति । देवयजनस्यैव रूपमकः” (ब्रा०।३का०।२प्र०।
 ६अ०) इति । प्राचीमुदीचीं प्रवर्णां करोतीत्यनेनैव सिद्धेऽ
 यौन्नत्ये पुनरपि कुड्याकरेण मृत्तिकाप्रक्षेपो विधीयते अतः
 कृतवान् भवति । लोष्टभावरहितां सिकतासदृशीं मृत्तिकां
 वेद्यां सर्व्वत्र विकिरेदित्याह “पुरीषवतीं करोति । प्रजावै प-
 शवः पुरीषं । प्रजयैवेनं पशुभिः पुरीषवन्तं करोति” (ब्रा०।
 ३का०।२प्र०।६अ०) इति । कल्पः “उत्तरं परिग्राहं परि-
 गृह्णाति, ऋतमसीति दक्षिणतः, ऋतसदनमसीति पश्चात्,
 ऋतश्रीरसीत्युत्तरतः” इति । ऋतं सत्यं । तच्च सत्यत्वं त्रिविधं
 वेद्यां हविषि फले च । असुरदानात् पूर्व्वमासीनो देवो यावन्तं
 भूदेशं पश्यति तस्य देवयजनत्वं नियतं, ततोऽनृतत्वं वेदेरदत्त-
 त्वात् तन्न परावर्त्तत इत्यृतत्वं । ततो हे वेदे त्वं ऋतमसि ।
 हविषः फलहेतुत्वं न कदाचिद्भूमिचरति इत्यस्ति सत्यत्वं । तच्च
 सत्यं हविरस्यां वेद्यां सीदति । ततो हे वेदे त्वं ऋतसदनमसि,
 फलस्यावश्यम्भावितादस्यूतत्वं । तच्च फलं हविर्दारेण वेद्याअ-
 यते । ततो हे वेदे त्वं ऋतश्रीरसि । विधत्ते “उत्तरं परिग्राहं
 परिगृह्णाति । एतावती वै पृथिवी । यावती वेदिः । तस्या
 एतावत एव भ्रातृव्यं निर्भज्य । आत्मन उत्तरं परिग्राहं परि-
 गृह्णाति” (ब्रा०।३का०।२प्र०।६अ०) इति । वेदिव्यतिरिक्ताया
 भूमेरासुरत्वेन कर्म्मण्यनुपयोगादुपयुक्ता भूमिर्व्वेदेरेव । तथा
 सति पूर्व्वपरिग्राहेण महाभूमिसम्बन्धिनो वेदिरूपादेव तावतः

प्रदेशाद्वैरिणं निस्सार्य स्वार्थमुत्तरपरिग्राहं कुर्यात् । मन्त्रार्थो
मन्त्रपदेऽप्येवाभिव्यक्त इत्याह “अतमस्यृतसदनमस्यृतश्रीरसी-
त्याह । यथा यजुरेवैतत्” (ब्रा०।३।का०।२।प्र०६।अ०) इति ।
बोधाद्यनः “अथ प्रतीचीं वेदिं स्फेन योयुष्यते, धा असि
स्वधा अस्युर्वीचासि वस्त्रीचासि पुरा क्रूरस्य विष्टपो विरप्शि-
नुदादाय पृथिवीं जीरदानुर्यामैरयन् चन्द्रमसि स्वधाभिस्तां
धीरासो अनुदृश्य यजन्त” इति । आपस्तम्बो मन्त्रभेदमाह
“धा असि स्वधा असीति प्रतीचीं वेदिं स्फेन योयुष्यते,
उदादाय पृथिवीं जीरदानुरिति वेदिमनुवोचते” इति । यो-
युष्यते समीकरोति । विविधं ईरणं शब्दमुच्चैरुपांशुत्वादिभेदेन
मन्त्रोच्चारणं विरप्शि तदन्तः अतिजो विरप्शाः लोमशश-
ब्दवद्द्रष्टव्यं । ते विरप्शाः अतिजो यस्यां वेद्यां सा वेदिर्वि-
रप्शिनी तत्सम्बोधनं कान्दसं विरप्शिनिति । हे वेदे क्रूर-
स्योत्करे पाशैर्वद्धस्य अररोर्विसर्पणान्निर्गमनात् पुरा त्वं दैवि-
कहविषां धारयिष्यसि । स्वधाशब्देन एतत् ते तत ये च त्वाम-
न्वित्यादिनोक्तं पैतृकपिण्डादिकमुपलक्ष्यते । तेनापि युक्तासि ।
अत एव कृत्स्नधारणाद् विस्तीर्णा चासि । पुरोडाशादिरूप-
धनवत्तादस्त्री चासि द्रव्यवत्यसि । जराजीवनशीला दानवो
हविषां दातारो यावज्जीवादिशास्त्रप्रेरिता यजमाना यस्यां
पृथिव्यां सा पृथिवी जीरदानुः । द्वितीयार्थे प्रथमा । यद्वा
जरास्य ते दानवश्च । कान्दसो वचनव्यत्ययः तादृशाः पूर्वं
यजमाना वेदिरूपत्वेनानीय यां पृथिवीं कृत्स्नभूमेरासुर्यादेः

सकाशात् ऊर्ध्वमादाय चन्द्रमस्यमृतकिणैः सार्धं स्थापितवन्तः,
इदानीन्तनास्तु धीमन्तस्वामिमां वेदिं मनसा विचिन्थ तस्यां
यजन्ते । समीकरणं विधत्ते “क्रूरमिव वा एतत् करोति ।
यदेदिं करोति । धा असि स्वधा असीति घोचुष्यते शान्त्यै”
(ब्रा०१।३का०१२प्र०१६अ०) इति । विशेषणद्वयेन कृत्स्नभूमि-
रूपत्वमशेषधनोपेतत्वञ्च सम्पाद्यत इत्याह “ऊर्वी चासि वस्वी
चासीत्याह । उर्वीमेवैनां वस्वीं करोति” (ब्रा०३का०१२प्र०
६अ०) इति । विष्टपः पुरेत्युक्त्वा क्रूरप्रयुक्तमशुचित्वं निवार्यत
इत्याह “पुरा क्रूरस्य विष्टपो विरप्शिन्नित्याह मेधत्वाय”
(ब्रा०१३का०१२प्र०६अ०) इति । चन्द्रमस्यैरयन्नित्यनुसन्धानस्य
प्रयोजनमाह “उदादाय पृथिवीं जीरदानुर्यामैरयन् चन्द्र-
मसि स्वधाभिरित्याह । यदेवास्या अमेध्यं । तदपहृत्य ।
मेध्यां देवयजनीं कृत्वा । यददश्चन्द्रमसि मेध्यं । तदस्यामे-
रयति” (ब्रा०१३का०१२प्र०१६अ०) इति । एरयत्यानयती-
त्यर्थः । अनुदृश्येति पदस्याभिप्रायमाह “तां धीरासो अनु-
दृश्य यजन्त इत्याहानुख्यात्यै” (ब्रा०१३का०१२प्र०१६अ०)
इति । अनुसन्धानायेत्यर्थः । आग्नीध्रं प्रति प्रैषमन्त्रमुत्पादयति ।
“प्रोक्षणीरासादय । इध्मावर्हिरूपसादय । सुवञ्च सुचश्च
सम्पृङ्क्तिं । पत्नीः सन्नह्य । आज्ये नो देहीत्याहानुपूर्वतायै”
(ब्रा०१३का०१२प्र०१६अ०) इति । वङ्कर्तृविषयः प्रैषानुक्रमे-
णानुष्ठानाद्योपयुज्यते । आग्नीध्रस्यानुष्ठानं विधत्ते “प्रोक्षणी-
रासादयति । आपो वै रक्षोघ्नोः । रक्षसामपहत्यै । स्फ्यस्य वर्त्म-

न्त्सादयति । यज्ञस्य सन्तत्यै” (ब्रा०।३का०।२प्र०।६अ०)
 इति । प्रोक्षणीनामपां बाहुल्यं विधत्ते “उवाच हासितो
 देवलः । एतावतीर्वा अमुष्मिन् लोक आप् आसन् । यावतीः
 प्रोक्षणीरिति । तस्माद्वक्त्रीरासाद्याः” (ब्रा०।३का०।२प्र०।६अ०)
 इति । अस्मिन् यागे यावत्यः प्रोक्ष्य आसाद्यन्ते तावत्य एवा-
 मुष्मिंल्लोक आपो भवन्तीति देवलेनोक्तत्वात् । बाहुल्यमत्र क-
 र्त्तव्यं । उत्करे स्फ्यस्य परित्यागं ध्यानविशिष्टं विधत्ते “स्फ्यमु-
 दस्यन् । यं द्विष्यात् तं ध्यायेत् । शुचैवैनमर्पयति” (ब्रा०।३का०।
 २प्र०।६अ०) इति । यथोक्तप्रैषकाले स्फ्यस्य तिर्यग्धारणं वि-
 धत्ते “वज्रो वै स्फ्यः । यदन्वञ्चं धारयेत् । वज्रेऽध्वर्युः क्षणीत ।
 पुरस्तात् तिर्यञ्चं धारयति । वज्रो वै स्फ्यः । वज्रेणैव यज्ञस्य द-
 क्षिणतो रक्षाऽस्यप हन्ति । अग्निभ्यां प्राचश्च प्रतीचश्च । स्फ्येनो-
 दीचश्चाधराचश्च । स्फ्येन वा एष वज्रेणासौ पाप्मानं भ्रातृव्यमप-
 हत्य । उत्करेधि प्रवृश्चति । यथोपधाय वृश्चन्त्येवं” (ब्रा०।
 ३का०।२प्र०।१०अ०) इति । स्फ्यस्य वज्रत्वप्रतिपादकश्रुत्यन्तरं
 पूर्वमुदाहृतं । अन्वञ्चमभिमुखं । क्षणीत म्रियेत । तत्परिहा-
 राय वेद्यां पूर्वभागे तिर्यञ्चं धारयेत् । तथा सति दक्षिणाय-
 त्वेन वेदेर्दक्षिणदिश्ववस्थितानि रक्षांसि हतानि भवन्ति । आ-
 हवनीयाग्निना पूर्वदिगवस्थितान् असुरान् हन्ति । गार्हपत्या-
 ग्निना पश्चिमदिगवस्थितान् । स्फ्यस्य मूलेन उत्तरदिगवस्थितान्
 असुरान् हन्ति । स्फ्यस्याधो धारणया अधस्तनान् । ऊर्ध्वधारणया
 उपरितनान् इत्यपि द्रष्टव्यं । एवं तिर्यञ्चम्भारयन्ध्वर्युः पापरूपं

वैरिणमस्या वेदेरपहत्योत्करे क्षिनन्ति । यथा काष्ठं कस्मिंश्चि-
दाधारे ऽवस्थाप्य लोकाश्चिन्दन्ति तद्वत् । हस्तप्रचालनं विधत्ते
“हस्ताववनेनित्ते । आत्मानमेव पवयते” (ब्रा०।३का०।२प्र०।
१०अ०) इति । स्फ्यस्यापि तद्विधत्ते “स्फ्यं प्रचालयति मेध्य-
त्वाय । अथो पांभन एव भ्रातृव्यस्य न्यङ्गं क्षिनन्ति” (ब्रा०।
३का०।२प्र०।१०अ०) इति । प्रचालितस्फ्यो यज्ञयोग्यो भ-
वति । किञ्चानेन पापरूपस्य वैरिणः शरीरं क्षिन्नं भवति ।
आग्नीध्रस्याऽनुष्ठानं विधत्ते “इध्माबर्हिर्गुपसादयति युत्तै । य-
ज्ञस्य मिथुनत्वाय । अथो पुरोरुचमेवैतां दधाति । उत्तरस्य क-
र्मणोऽनुख्यात्यै” (ब्रा०।३का०।२प्र०।१०अ०) इति । इध्मस्य बर्हि-
षश्चोभयोः सहैव सादनं परस्परं योगाय । तेन च योगेन यज्ञ-
सम्बन्धि मिथुनं भवति । किञ्च एषां उपसादनरूपां दीप्तिं पुरः
करोति । तथा दीप्त्योत्तरं कर्त्तव्यं ख्यापितं भवति । तयोरुप-
सादने प्रागग्रत्वं विधत्ते “न पुरस्तात् प्रत्यगुपसादयेत् । यत्
पुरस्तात् प्रत्यगुपसादयेत् । अन्यत्राहुतिपथादिभ्यं प्रतिपादयेत् ।
प्रजा वै बर्हिः । अपराध्रुयाद्बर्हिषा प्रजानां प्रजननं । पश्चात्
प्रागुपसादयति । आहुतिपथेनेभ्यं प्रतिपादयति । सम्प्रत्येव
बर्हिषा प्रजानां प्रजननमुपैति” (ब्रा०।३का०।२प्र०।१०अ०) इति ।
इध्मस्याहुतिपथः प्रागग्रत्वं । प्रत्यगग्रेण बर्हिषा प्रजानामुत्पत्ति-
र्विनश्येत् । ततः स्वयं पश्चादवस्थाप्य उभयं प्रागग्रमुपसादयेत् ।
तथा सति इध्मस्याहुतिपथो नापैति । सम्प्रत्येव समीचीनेन बर्हि-
षा प्रजाउत्पत्तिं प्राप्नोति । इध्मा बर्हिः । परस्परं दिग्भेदं विधत्ते

“दक्षिणमिधं । उत्तरं बर्हिः । आत्मा वा इधः । प्रजा बर्हिः ।
 प्रजा ह्यात्मन उत्तरतरा तीर्थे । ततो मेधमुपनीय । यथादेव-
 तमेवैनत् प्रतिष्ठापयति । प्रतितिष्ठति प्रजया पशुभिर्यजमानः”
 (ब्रा०१३का०१२प्र०१०अ०) इति । पितुर्यजमानस्य दक्षिणभागो
 युक्तः । प्रजाया उत्तरभागः । तथा सत्युभयं तीर्थे योग्यस्थाने
 सम्यद्यते । ततस्तदुभयं यज्ञं नीत्वा तत्तद्देवतामनतिक्रम्य स्थापि-
 तवान् भवति । एतेन च यजमानस्य प्रजापशुसमृद्धिर्भवति ।
 अत्र वियोगसङ्ग्रहः ।

“आददे स्फ्यं समादत्त इन्द्रस्येत्यभिमन्त्रयेत् ।

पृथ्वीस्त्वयजुष्कृत्वा ह्यपगृह्णाति भूरजः ॥

व्रजं गच्छेदुदग्देशं वर्षं वेदिं समीक्षते ।

बधा धूलिं क्षिपेदेवं पुनस्तम्बहति द्वयं ॥

अथात्र पूर्ववन्मन्त्रा अराग्नीभ्राऽञ्जलौ धरेत् ।

वस त्रिभिर्गृहो वेदेर्देव वेदिं खनेदमुं ॥

अतोत्तरपरिग्राहे धा असीति समीक्षतिः ।

उदादायेति वेदीक्षामन्त्रोक्ताः पञ्चविंशतिः” ॥ इति ।

अथ मोमांसा । तृतीयाध्यायस्य प्रथमपादे चिन्तितं ।

“मुख्याङ्गतैव वेद्यादेः प्रयाजाद्यङ्गताऽपि वा ।

तद्वाक्यं प्रक्रियायुक्तं मुख्याङ्गत्वस्य बोधकं ॥

मुख्याङ्गस्यापि वेद्यादि प्रयाजादिषु चाङ्गता ।

मुख्यार्थत्वात् प्रयाजादेस्त्वापूर्वव्यवधानतः” इति ॥

दर्शपूर्णमासयोः श्रूयते । वेद्यां हवींश्चासादयति बर्हिषि

हवींष्यामादयतीति च । तथा तद्धर्माः श्रूयन्ते । वेदिं खनति
 बर्हिर्लुनानि इत्यादयः । मुख्यानि हवींष्याग्नेय पुरोडाशादी-
 नि । अमुख्यहवींषि तु प्रयाजादर्थानि । तत्र स्वस्वधर्मसहितानि
 वेद्यादीनि प्रकरणबलान्मुख्यहविषामेवाङ्गानि । वेद्यां हवींष्या-
 मादयतीति वाक्यात् सर्वहविरङ्गतेति चेत्, प्रकरणेन वाक्यस्य
 सङ्कोचनीयत्वात् । यदि वाक्यं प्रकरणनैरपेक्ष्येण स्वतन्त्रं स्यात्
 तदा सादनमात्रपर्यवसानेन यागाभावे वैयर्थ्यं स्यात्, सौमि-
 कहविषामयेतदेद्यामादनं प्रसज्येत, तस्मान्मुख्यं हविः अङ्गं वेद्या-
 दिकमिति प्राप्ते ब्रूमः । अस्तु वैयर्थ्यातिप्रसङ्गपरिहारेण प्रकृ-
 तापूर्वसाधनभूतहविष्णु वेद्यादेरङ्गत्वं । प्रयाजादिहविष्ण्वपि
 स्वकीयापूर्वद्वारामुख्यापूर्वसरधनान्येवेति तदङ्गत्वमपि वेद्यादे-
 र्युक्तं । एवञ्च सति वाक्यस्यात्यन्तसङ्कोचो न भविष्यति । पञ्च-
 माध्यायस्य प्रथमपादे चिन्तितं ।

“पुरोडाशाभिवासान्तस्थापकर्षोऽस्ति दर्शके ।

न वाद्योत्पन्नपक्ष्याया वेदैर्वैगुण्यहानये ॥

अभिवासात् परा वेदिरिति तत्कमबाधितः ।

प्रागेव विहितादर्शे वेदिर्नातोपकर्षणं” इति ॥

दर्शपूर्णमासयोः पुरोडाशस्य कपालेषु अपितस्याच्छादन-
 मान्नातं भस्मनाऽभिवासयतीति । तत ऊर्द्धं वेदिरान्नाता ।
 तेनैव क्रमेण पौर्णमास्ये यागे प्रतिपद्यनुष्ठानं कृतं, दर्शयागे तु
 वेदेरपकर्ष आन्नातः । पूर्वैद्युरमावास्यायां वेदिं करोतीति ।
 तत्र वेदेः पूर्वभाविनोऽभिवासनान्तस्थाङ्गसमूहस्थापकर्षः क-

क्तव्यः, अन्यथा वेदेवैगुणप्रसङ्गादिति प्राप्ते ब्रूमः । यदि दर्शः
 पूर्णमासविकारः स्यात् तदा पौर्णमास्यां कृत्तः क्रमो दर्शेऽतिदि-
 श्येत, न त्वसौ विकारः । तस्मात् कश्चित्क्रमोऽत्र स्वातन्त्र्येणान्वेयः ।
 क्रमोन्नयनञ्च सर्वेषु पदार्थेषु आम्नातेषु पञ्चात्पाठादिभिः सम्प-
 द्यते । वेदिपदार्थश्चाभिवासनादूर्ध्वं दर्शपूर्णमाससाधारणेना-
 स्मातः, विशेषतस्तु दर्शयागे वेदिः पूर्व्वेद्युरेवान्नायते । तथा सत्य-
 भिवासनवेद्योः क्रमात्प्रागेव दार्शिकवेदेः पूर्व्वदिनसम्बन्धावग-
 मात् तदेव तस्याः स्थानमिति वेदेरपि तावन्नास्त्यपकर्षः । ततो
 ऽभिवासनान्तस्याङ्गसमूहस्यापकर्षः । प्रथमाध्यायस्य चतुर्थपादे
 चिन्तितं ।

“प्राचणी संस्कृतिर्जातिर्योगे वा सर्वभूमिषु ।

तथोक्ते संस्कृतिर्जातिः स्याद्रूढेः प्रवत्तत्तः ॥

अन्योन्याश्रयतो नाद्यो न जातिः कृत्तशक्तिः ।

योगस्याकृत्तशक्तित्वात् कृत्तिर्याकरणाद्भवेत्” ॥ इति ।

दर्शपूर्णमासयोः श्रूयते प्राचणीरासादयति । तत्र प्राच-
 णीशब्दस्याभिमन्त्रणासादनादिसंस्कृतिः प्रवृत्तिनिमित्तं । कुतः ।
 सर्वेषु वैदिकप्रयोगप्रदेशेषु संस्कृतानामेवापां प्राचणीशब्देनो-
 च्यमानत्वात् । इत्येवं लोके जलक्रीडायां प्राचणीभिर्हजेता सा
 इत्यसंस्कृतास्त्रसु प्रयोगदर्शनात् बहिरादिशब्दवज्जातौ रूढि-
 त्वात् उदकत्वजातिः प्रवृत्तिनिमित्तं । न च प्रकर्षेणोच्यते सिध्यते
 अभिरिति योगोऽत्र शङ्कनीयः । रूढेः प्रवत्तत्वादिति पञ्चा-
 न्तरं । तत्र न तावत् संस्कारो युक्तः, अन्योन्याश्रयत्वात् । विहिते-

अभिमन्त्रणादिसंस्कारेष्वनुष्ठितेषु पश्चात् संस्कृतास्वप्नु प्रोचणी-
शब्दप्रवृत्तिः । तत्प्रवृत्तौ सत्यां प्रोचणशब्देनापोऽनूद्याभिमन्त्र-
णादिविधिरित्यन्योन्याश्रयत्वं । नापि जातिपक्षो युक्तः । उद-
कजातौ प्रोचणीशब्दस्य वृद्धव्यवहारे पूर्वमक्लृप्तत्वेनेतः परं क-
ल्पनीयत्वात् ततो गोशब्दवदश्वकर्षशब्दवच्च रूढो न भवति ।
योगस्तु व्याकरणे क्लृप्तः सोपसर्गाद्धातोः करणे ल्युट् प्रत्ययेन
व्युत्पादनात् । तस्मात् प्रोचणीशब्दो यौगिकः । घृतादेः प्रोच-
णत्वं प्रयोजनं । द्वितीयाध्यायस्य प्रथमपादे चिन्तितं ।

“प्रोचणीरासादयेति निगदस्त्रिविदाद्वहिः ।

यजुर्वैचैस्त्वधर्मस्य भेदादस्य चतुर्थता ॥

परप्रत्ययनार्थत्वादुच्चत्वं यजुरेव सः ।

तत्तत्क्षणेन युक्तत्वाच्चैविध्यमिति सुस्थितं” ॥ इति ।

प्रोचणीरासादय । इध्मावर्हिरूपसादय । अग्नीदग्नीन्विहर ।
वर्हिस्तृणीहीत्यादये निगदा आम्नाताः । परसम्बाधनार्था
मन्त्रा निगदाः । ते च पूर्वभ्य ऋग्यजुःसामभ्यो वहिर्भूता-
श्चतुर्थप्रकाराः । कुतः । पादगीत्वोर्चक्षसामलक्षणयोरभावात्
प्रक्षिष्टपाठस्य यजुर्लक्षणस्य सत्वेऽपि धर्मभेदेन यजुश्चान्तर्भावानु-
पपत्तेः । उपांशु यजुषा उच्चैर्निगदेनेति हि धर्मभेद इति
प्राप्ते ब्रूमः । वहिर्ब्राह्मणा भ्योज्यं तां परिव्राजकास्त्वन्तरित्यत्र
सत्त्वेव परिव्राजकानां ब्राह्मणत्वे पूजानिमित्तो विशेषो यथा
तथा निगदानां यजुर्लक्षणेपेतत्वेन यजुषामेव सतां परप्रत्या-
यननिमित्त उच्चत्वधर्मः । ततो मन्त्राणां चैविध्यं सुस्थितं ।

अथ व्याकरणं । आदद इत्यादौ स्त्रराः प्रसिद्धाः । दक्षिण
 इत्यत्र स्वाङ्गाख्यायामादिर्वा (सि०कौ०फि०।२३०) इति ।
 इत्याद्युदात्तः । पृथिवीत्यत्र वाक्यादित्वेन षाष्ठिकामन्विता-
 द्युदात्तत्वं । अररुरित्यत्र अन्तिधातोःरुप्रत्यय आद्युदात्तः ।
 गोस्थानमित्यत्र छदुत्तरपदप्रकृतिस्त्ररत्वे प्राप्ते तदपवादः । मन्-
 क्तिन्व्याख्यानशयनासनस्थानयाजकादिक्रीताः (पा०६।२।१५१)
 इति । मन्नन्तं क्तिन्नन्तं व्याख्यानादिचतुष्टयं याजकादिगणः
 क्रीतशब्दश्चोत्तरपदमन्तोदात्तं भवतीत्यन्तोदात्तत्वे प्राप्ते, प-
 रादिश्चन्द्रसि बङ्गलं (पा०६।२।१८६) इति । उत्तरपदा-
 द्युदात्तः । वर्षलिति वाक्यादिः । तथा बधानेत्यत्रापि ज्ञान-
 जादेशस्य चित्वादनोदात्तः । षाशशब्दोऽघञन्तः । द्वेष्टीत्यत्र
 यच्छब्दयोगान्न निघातः । गायत्रशब्दस्य घप्रत्ययान्तत्वात्
 प्रत्ययस्त्ररः । त्रैष्टुभजागतशब्दयोर्ण्यत्यये सति आद्युदात्तः ।
 उर्वीशब्दो ङीषन्तः । वस्त्रीशब्दो वृषादिः । पुराशब्दस्यनिपात-
 त्वाभावादन्तोदात्तः । विष्टप इत्यत्रोत्तरपदस्य कसुन् प्रत्य-
 यान्तत्वादादिरुदात्तः । उदादायेत्यत्र ल्यपः पित्वाङ्गातुस्त्ररा-
 वशेषे क्स्त्ररः । जीरदानुशब्दो दासीभारादिः । एरयन्नित्यत्र
 यच्छब्दयोगान्निघाताभावे सति आडागमस्य विहितमुदात्तत्वं
 सति शिष्टं । चन्द्रमसेति पृषोदरादिः । अनुदृश्येति क्स्त्ररः ॥०॥
 इतिमाधवीये वेदार्थप्रकाशे प्रथमकाण्डे प्रथमप्रपाठके नव-
 मोऽनुवाकः ॥ ० ॥

प्रत्युष्टः रक्षः प्रत्युष्टा अरातयोऽग्नेर्वस्तेजिष्ठेन तेज-
सा निष्टपामि गोष्ठं मा निमृक्षं वाजिनं त्वा सपत्न-
साहः सम्माज्मि वाचं प्राणं चक्षुः ओचं पूजां योनिं
मा निमृक्षं वाजिनीं त्वा सपत्नसाहीः सम्माज्म्याशा-
साना सौमनसं पूजाः सौभाग्यं तनूं । अग्नेरनुव्रता
भूत्वा सन्नह्ये सुकृताय कं । सुपूजसत्त्वा वयः सुपत्नी-
रुप ॥ १ ॥

सेदिमा । अग्ने सपत्नदम्भनमदब्धासो अदाभ्यं ।
इमं विष्टामि वरुणस्य पाशं यमबध्नीत सविता सुकेतः ।
धातुश्च योनौ सुकृतस्य लोके स्थानं मे सह पत्या करो-
मि । समायुषा सम्पूजया समग्ने वर्चसा पुनः । सम्प-
त्नी पत्याहं गच्छे समात्मा तनुवा मम । महीनां पयो-
स्योषधीनाः रसस्तस्य तेष्वीयमाणस्य निः ॥ २ ॥

वपामि महीनां पयोस्योषधीनाः रसोऽदब्धेन त्वा
चक्षुषाऽर्वेक्षे सुप्रजास्त्वाय तेजोऽसि तेजोऽनुप्रेह्यग्निस्ते ते-
जो मा विनैदग्नेर्जिह्वासि सुभूर्देवानां धाम्ने धाम्ने देवेभ्यो
यजुषे यजुषे भव शुक्रमसि ज्योतिरसि तेजोऽसि देवो
वः सवितापुनात्वच्छिद्रेण पवित्रेण वसोः सूर्यस्य र-
श्मिभिः शुक्रन्वा शुक्रायां धाम्ने धाम्ने देवेभ्यो यजुषे य-

जुषे गृह्णामि ज्योतिस्त्वा ज्योतिष्यर्चिस्त्वा_१र्चिषि धाम्ने
धाम्ने देवेभ्यो यजुषे यजुषे गृह्णामि ॥ ३ ॥

उपनी रश्मिभिः शुक्रः षोडश च ॥ १० ॥

इति तैत्तिरीयसंहितायां प्रथमकाण्डे प्रथमप्रपाठके
दशमोऽनुवाकः ॥

नवमे वेदिरुक्ता । दशमे वेद्यामासादनीयस्याज्यस्य हविषो
ग्रहणमभिधीयते । बोधायनः “अथैतान् सुचः समादत्ते
दक्षिणेन सुवं जुह्वपमृतौ सव्येन ध्रुवां प्राग्नित्राहरणं वेदपरि-
वासनानीति गार्हपत्ये प्रतितपति, प्रत्युष्टः रक्षः प्रत्युष्टा
अरातयोऽग्नेर्वस्तेजिष्ठेन तेजसा निष्टपामि” इति । आपस्तम्बस्य
मते प्रत्युष्टमग्नेर्वस् इत्येतौ द्वौ मन्त्रौ तौ च सम्मार्जनात् प्राक्
पश्चाच्च क्रमेण सुचान्तापने विनियुज्येते । प्रत्युष्टमन्त्रो व्या-
ख्यातः । हे सुचो युष्मानतितीक्ष्णेनाग्नेस्तेजसा निःशेषेण तपा-
मि । अनिष्टपरिहारायेष्टसिद्धये चोभौ मन्त्रावित्याह “प्रत्यु-
ष्टः रक्षः प्रत्युष्टा अरातय इत्याह रक्षसामपहत्यै । अग्नेर्वस्ते
जिष्ठेन तेजसा निष्टपामोत्याह मेध्यत्वाय” (ब्रा०।३।का०।१३।
१अ०) इति । कल्पः “अथ सुवं सम्मार्ष्टि, गोष्ठं मा निर्मृच्छं वा-
जिनं वा सपत्नसाहः सम्मार्ज्मीत्यथ जुह्वं सम्मार्ष्टि, वाचं प्राणं मा
निर्मृच्छं वाजिनं वा सपत्नसाहः सम्मार्ज्मीत्यथोपमृतं सम्मार्ष्टि,
चक्षुश्रोत्रं मानिर्मृच्छं वाजित्वासपत्नसाहः सम्मार्ज्मीत्यथ ध्रुवां

सम्वार्ष्टि, प्रजां योनिं मानिर्म्ह्यं वाजिनीं त्वा सपत्नसाहोः
 सम्वार्ज्जि” इति । हे सुव गवां स्थानं मा विनाशयामीत्यभिप्रेत्य
 अन्नवन्तं वैरिणामभिभवितारं त्वां सम्यक् शोधयामि । एव-
 मन्येषु योज्यं । द्वितीयतृतीययोर्मन्त्रयोर्मानिर्म्ह्यमित्यादिर-
 नुषज्यते । मन्त्राणां स्पष्टार्थत्वमभिप्रेत्य तद्वाक्यान्मुपेक्ष्यानुष्ठानं
 विधत्ते “सुचः सम्वार्ष्टि” (ब्रा०।३का०।३प्र०।अ०१) इति । तत्र
 क्रमं विधत्ते “सुवमग्रे पुमांसमेवाभ्यः संश्रयति मिथुनत्वाय”
 (ब्रा०।३का०।३प्र०।१अ०) इति । सुवः पुमान् जुह्वाद्याः स्त्रियः ।
 ततस्त्राभ्यः पूर्वभावितां सुवस्य युक्तं । संश्रयति सम्यक् तनूक-
 रोति व्यवहारार्थं संस्करोतीत्यर्थः । जुह्वादीनां पौर्वापर्यं
 विधत्ते “अथ जुह्वं । अथोपभृतं । अथ भ्रुवाम्” (ब्रा०।३का०।
 ३प्र०।१अ०) इति । प्रशंसति “असौ वै जुह्वः । अन्तरिक्षमुप-
 भृतं । पृथिवी भ्रुवा । इमे वै लोकाः सुचः । वृष्टिः सम्वार्ज-
 नानि । वृष्टिर्वा इमांल्लोकाननुपूर्वं कल्पयति । ते ततः क्लृप्ताः
 समेधन्ते” (ब्रा०।३का०।३प्र०।१अ०) इति । क्रमावस्थानसा-
 म्येन सुचां लोकत्वं । सम्वृज्यन्ते, सुचो यैर्वेदाग्रैस्तानि सम्वार्-
 ज्जनानि । पूर्वं दर्भैर्वेदं कृत्वा तदग्राणि परिवास्य तानि वेद-
 परिवासनानि सुचां सम्वार्जनाय स्थापितानि । तेषां वृष्टिज-
 न्यतया वृष्टिरूपत्वं । वृष्टिरूपैर्दर्भाग्रैर्लोकरूपाणां जुह्वादीनां
 क्रमेण सम्वार्जने सति वृष्टिरेवानुक्रमवर्त्तिना लोकान् धान्या-
 दिसम्पन्नान् करोति । ततस्ते लोकाः सम्यन्नाः सम्यगभिवर्धन्ते ।
 वेदनं प्रशंसति “स मेधन्तेऽस्मा इमे लोकाः प्रजया पशुभिः ।

च एवं वेद” (ब्रा०।३का०।३प्र०।१अ०) इति । वेदपरिवा-
 सनानामग्रमूलभागयोर्यवस्थां दर्शयति “यदि कामयेत वर्षुकः
 पर्जन्यः स्यादिति । अग्रतः समृज्यात् । वृष्टिमेव नियच्छति ।
 अवाचीनाया हि वृष्टिः । यदि कामयेताऽवर्षुकः स्यादिति ।
 मूलतः समृज्यात् । वृष्टिमेवायच्छति” (ब्रा०।३का०।३प्र०।१अ०)
 इति । नियच्छति न्यग्भावेन प्रवर्त्तयति । उच्यच्छति । ऊर्द्धा-
 कर्षणेन वारयति । तस्मिन्नेव विषये सम्प्रदायविदां मतमाह
 “तदु वा आज्ञः । अग्रत एवोपरिष्ठात् समृज्यात् । मूलतोऽध-
 स्तात् । तदनुपूर्वं कल्पते । वर्षुको भवति” (ब्रा०।३का०।३प्र०।
 १अ०) इति । उपरिष्ठादिति सुचो विलभागः । अधस्ता-
 दिति तद्वृण्डभागः । एवं सति परिवासनानां सुवस्तुचां अग्र-
 मग्रेण सम्बध्यते, मूलं मूलेनेत्यनुपूर्वी समा भवति । पर्जन्यश्च
 वर्षति । विलभागे निःशेषमाह “प्राचीमभ्याकारं । अग्रैरन्त-
 तः । एवमिव ह्यन्नमद्यते । अथो अग्रादा ओषधीनामूर्जे प्रजा
 उपजीवन्ति । ऊर्ज एवान्नाद्यस्यावर्ह्यै” (ब्रा०।३का०।३प्र०।
 १अ०) इति । विलभागे पश्चिमोपक्रमां प्रागवसानां सकृत्समार्ज-
 नक्रियां कृत्वा विलविलस्याभ्यन्तरे सन्तत आकृत्याकृत्य समृज्यात् ।
 यथा भुञ्जानः पुमान् हस्तं पुरतः पात्रे प्रसार्याभितो भोज्या-
 न्याकृत्य मुखविले प्रक्षिपति तद्वत् । किञ्च प्रजा ओषधीनाम-
 ग्रभागादानीय तं समुपजीवन्ति तद्वत् । तत्र परिवासनाग्नैः
 समार्जनस्वरूपस्यात्तु योग्यस्यान्नस्य सम्पत्तौ भवति । दण्डभागे
 विशेषमाह “अधस्तात् प्रतीचीं । दण्डमुत्तरतः । मूलेन मूलं

प्रतिष्ठित्यै” (ब्रा०।३का०।३प्र०।१अ०) इति । अधस्तादवस्थितं दण्डं प्रति प्रागुपक्रमां पश्चिमावसानां समार्जनक्रियां उत्तमेन दर्भभागेन कुर्यात् । तथा सति दर्भमूलेन सुचो मूलं सम्बध्यते । तच्च प्रतिष्ठायै भवति । विलदण्डयोरुक्तां व्यवस्थां लौकिकलिङ्गेन द्रढयति “तस्मादरत्नौ प्राञ्च्युपरिष्ठा-
 स्लोमानि । प्रत्यञ्च्यधस्तात् । सुगन्धेषः” (ब्रा०।३का०।३प्र०।१अ०) इति । मणिवन्मादूर्ध्वं सूक्ष्मलोमानि प्राञ्चुखानि । अधस्तात्तु प्रत्यञ्चुखानि । एषा हि लौकिकसुक् तद्वृष्टान्तेन वैदिक्यामपि सुचो यथोक्तप्रकारो द्रष्टव्यः । अत्र केचिदाहुः ऊर्ध्वविलत्वेन हस्तधृतायाः सुच ऊर्ध्वाधोभागौ कृत्स्नावप्युपरिष्ठादधस्ताच्छब्दाभ्यां विवक्षितौ । न तु विलभागदण्डभागौ । एवं धारकहस्तेऽप्यूर्ध्वाधोदेशौ । तथा सत्युक्तं लोमलिङ्गमनुकूलमिति । तर्हि तथैवासु । सुचस्य प्रथमतः समार्जनं रूपकल्पनयोपपादयति “प्राणो वै सुवः । जुहर्दक्षिणो हस्तः । उपभृत् सव्यः । आत्मा ध्रुवा । अन्नः समार्जनानि । मुखतो वै प्राणोऽपानो भूत्वा । आत्मानमन्नं प्रविश्य । बाह्यतस्तनुवः शुभयति । तस्मात् सुवमेवाग्रे समार्ष्टि । मुखतो हि प्राणोऽपानो भूत्वा । आत्मानमन्नमाविशति” (ब्रा०।३का०।३प्र०।१अ०) इति । आत्माहस्तयोर्मध्यवर्त्तिशरीरं । मुखसञ्चारिणो वायोः प्राणापानाभिधे दे वृत्ती । उच्छ्वासरूपेण वह्निर्निर्गच्छन्ती प्राणवृत्तिः, निश्वासरूपेणान्तःप्रविशत्यपानवृत्तिः । तत्र प्राणरूपो वायुः प्राणतां परित्यज्य स्वयमपानो भूत्वा मुखे प्रविष्टमन्नयासं म-

ध्यशरीरे प्रवेश्य हस्तादिरूपं शरीरं पुष्ट्वा शोभितं करोति ।
 तस्मादनुरूपैर्वेदाद्यैः प्राणरूपस्य सुवस्थादौ सम्मार्जनं कर्त्तव्यं ।
 तथा कृते सति प्रथमतोऽन्नप्रवेशः, पश्चाद् वाह्यहस्तरूपस्य
 जुक्तादेः शोभेत्येतदुपपन्नं । प्रसङ्गात् प्राणापानवेदनं प्रशंसति
 “तौ प्राणापानौ । अव्यर्धुकः प्राणापानाभ्यां भवति । य एवं
 वेद” (ब्रा०।३का०।३प्र०।१अ०) इति । प्रकर्षेण वहिरनिति
 प्राणः । अपकर्षेणान्तरनित्यपान इत्येवं वृत्तिभेदात् तौ प्रा-
 णापानौ सम्पन्नाविति वेदितुरकाले प्राणापानाभ्यां वियोगो
 मृत्युरूपो न भवति । मन्त्रमुत्पाद्य विनियुक्ते “दिवः शिल्पम-
 वततं पृथिव्याः ककुभिः श्रितं । तेन वयं सहस्रवल्ग्वेन सपत्नं
 नाशयामसि स्वाहेति सुक्स्ममार्जनान्यग्नौ प्रहरति” (ब्रा०।
 ३का०।३प्र०।२अ०) इति । दिवः सकाशादृष्टिरूपेणाधः प्रसृ-
 तमिदं दर्भरूपं चित्रवस्तु भूमेरुपरि आश्रितं शतशाखेन तेन द-
 र्भेण वयं वैरिणं नाशयामः । इदं दर्भरूपं ऊतमसु, अनेन मन्त्रेण
 वेदपरिवासनान्यग्नौ प्रक्षिपेत् । अस्मिन् मन्त्रे सम्मार्जनानि न
 प्रतीयन्त इति शङ्कां वारयति “आपो वै दर्भाः । रूपमेवै-
 षामेतन्महिमानं व्याचष्टे” (ब्रा०।३का०।३प्र०।२अ०) इति ।
 अत्र दिवोऽवततमित्यनेन दृष्टिरूपा आपः प्रतीयन्ते, अपाश्च
 दर्भरूपेणोत्पत्तिः पूर्वमेवोत्पन्नब्राह्मणेन दर्शिता । तस्मादेत-
 न्मन्त्रगतशब्दस्वरूपमेवैषां दर्भाणां दिवः शिल्पलादिलक्षणं म-
 हिमानं प्रख्यापयति । अस्य मन्त्रस्यानुष्टुप्छन्दस्त्वष्ट्रपूषत्वष्ट्रानु-
 सन्धेयमित्याह “आनुष्टुभर्चा” (ब्रा०।३का०।३प्र०।२अ०) इति ।

समृज्यादिति शेषः। विधेयमनुष्टुप् सौति “आनुष्टुभः प्रजा-
 पतिः। प्राजापत्यो वेदः। वेदस्याग्रं सुक्सम्मार्जनानि। स्वनै-
 वैना कन्दसा। स्वया देवतया समर्धयति” (ब्रा०।३का०।
 ३प्र०।२अ०) इति। जगत्सृष्टौ प्राजापतेरनुष्टुप्सहकारिणीति
 तापनीयोपनिषदि श्रूयते “सदा तं मन्तराजं नारसिंहमानुष्टु-
 भमपश्यत्। तेन वै सर्वमिदमसृजत” इति। तस्मात् प्राजापतेरा-
 नुष्टुभत्वं। “प्राजापतेर्वा एतानि श्मश्रूणि। यदेदः” इति वक्ष्यति।
 तस्माद्वेदस्य प्राजापत्यत्वं। तथा सति वेदाग्रस्य स्वकीयं कन्दः
 स्वकीया च देवतेत्युभयं समृद्धिहेतुर्भवति। न केवलं कन्दसः
 प्राशस्थं किन्त्वृचोऽपीत्याह “अथो च्छ्वाव योषा। दर्भा वृषा।
 तन्मिथुनं। मिथुनमेवास्य तस्यज्ञे करोति प्रजनाय। प्रजायते
 प्रजया पशुभिर्यजमानः” (ब्रा०।३का०।३प्र०।२अ०) इति।
 वृषा सेचनसमर्थः पुमान्। अत्र सुक्सम्मार्जनानामुक्तमन्त्रेणाग्नौ
 प्रक्षेप इत्येकः पक्षः। अङ्घ्रिः प्रक्षाल्योदक् परित्यजेदित्यपरः पक्षः।
 अत एव सूत्रकारोऽग्नौ प्रहरतीत्युक्त्वा पुनरप्याह “उत्करे वा न्य-
 स्यति” इति। इमं पक्षं विधत्ते “तान्येके वृथैवापास्यन्ति। तत् तथा
 न कार्यं। आरब्धस्य यज्ञियस्य कर्मणः स विदोहः। यद्येनानि
 पशवोऽभितिष्ठेयुः। न तत् पशुभ्यः कं। अङ्घ्रिर्मार्जयित्वात्करे
 न्यस्येत्। यद्वै यज्ञियस्य कर्मणोऽन्यत्राहुतीभ्यः सन्तिष्ठते। उत्करे
 वाव तस्य प्रतिष्ठा। एतां हि तस्मै प्रतिष्ठां देवाः समभरन्।
 यदङ्घ्रिर्मार्जयति। तेन शान्तं। यदुत्करे न्यस्यति। प्रतिष्ठामे-
 वैनानि तद्गमयति। प्रतितिष्ठति प्रजया पशुभिर्यजमानः”

(ब्रा०।३का०।३प्र०।३अ०) इति । केचित् प्रक्षालनमकृत्वैव यत्र
 कापि परित्यजन्ति तदयुक्तं । य एषोऽनुष्ठानप्रकारः स कर्मणो
 विपरीतफलं दोग्धि । अप्रक्षालितदर्भाक्रमणे पशूनां रोगा-
 त्यत्या सुखं न भवेत् । मार्जनेन तच्छान्तं भवति । आहुति-
 व्यतिरिक्तस्य यज्ञीयद्रव्यस्योत्करः समाप्तिस्थानमिति देवैः स-
 म्पादितत्वात् तत्रैव परित्यागे प्रतिष्ठा भवति । अग्नौ प्रहरण-
 पक्षमेव द्रढयितुं उत्करे परित्यागं दूषयति “अथो स्तम्बस्य
 वा एतद्रूपं । यत् सुक्स्मार्जनानि । स्तम्बो वा ओषधयः ।
 तासां जरत्कचे पशवो न रमन्ते । अप्रियो ह्येषां जरत्कचः ।
 यावदप्रियो ह वै जरत्कचः पशूनां । तावदप्रियः पशूनां भ-
 वति । यस्मैनान्यन्यचाग्नेर्दधति” (ब्रा०।३क०।३प्र०।२अ०) इति ।
 अथोशब्द उत्करपक्षव्यावृत्त्यर्थः । ओषधयो द्विविधाः । स्तम्ब-
 रूपा नवदाय्यरूपाश्च । कोमलवृणाभावादस्मादुर्जरत्कचस्त-
 म्बः । दावाग्निदग्धप्रदेशे वृद्ध्या समुत्पन्नः कोमलः स्मादुत्तर-
 स्तृणसमूहे नवदाय्यः । तत्र सुक्स्मार्जनानि स्तम्बे लूनतया
 स्तम्बरूपाणि । यद्येतान्यग्नेरन्यत्रोत्करे त्यजेरन् तदा तत्र तत्र
 विकीर्णानि तानि बद्धस्तम्बा ओषधयः सम्यच्यन्ते । तासामो-
 षधीनां सम्बन्धीनि जरत्कचे प्रीत्यभावात् जरत्कचवद् यज-
 मानोऽपि पशूनामप्रिय इत्यपशुरेव स्यात् । अग्नौ प्रहरणपक्षं
 द्रढयति “नवदाय्या सुवा ओषधीषु पशवो रमन्ते । नवदावो
 ह्येषां प्रियः । यावत् प्रियो ह वै नवदावः पशूनां । तावत्
 प्रियः पशूनां भवति । यस्मैतान्यग्नेौ प्रहरन्ति । तस्मादेतान्य-

ग्रावेव प्रहरेत् । यतरस्मिन्सम्भृज्यात् । पशूनां धृत्यै” (ब्रा० ।
 ३का० । ३प्र० । १२अ०) इति । नवः प्रत्यासन्न पूर्वकालभावि दा-
 वाग्निर्यस्य कोमलस्योषधिसमूहस्य सोऽयं नवदावः तादृशोषधि-
 वद्यजमानोऽपि सम्मार्जनानामग्नौ प्रहरणे पशूनां प्रियो भव-
 ति । तस्मादाहवनीये गार्हपत्ये वा यस्मिन्नग्नौ सुचः प्रतितप्य-
 समृष्टास्तस्मिन्नेव प्रहरणं यजमानगृहे पशूनां बहूनां धार-
 णाय भवति । सुक्स्मार्जनप्रसङ्गादग्निस्मार्जनानामपि कञ्चि-
 न्मन्त्रमुत्पाद्य विनियुक्ते “यो भूतानामधिपतिः । रुद्रस्तन्त्रिचरो
 वृषा । पशूनस्माकं मा हिंसीः । एतदसु ऊतं तव स्वाहेत्य-
 ग्निस्मार्जनान्यग्नौ प्रहरति” (ब्रा० । ३का० । ३प्र० । १२अ०) इति ।
 तन्त्रिः कर्मसन्तानं तत्र चरतीति तन्त्रिचरः । वृषा देवेषु
 श्रेष्ठः । हे रुद्र स त्वमस्माकं पशून् मा हिंसीः । एतदग्निस्मार्-
 जनद्रव्यं तव ऊतमसु । तस्यैवार्थस्यानुवादकः स्वाहेति शब्दः ।
 यैर्देभैरिधः सन्नद्धस्तैरेवाग्निं सम्भृज्य स्वकाले सम्प्राप्ते तानि सम्मा-
 र्जनान्यग्नौ प्रहरेत् । प्रथमतोऽग्नीत्परिधीनग्निञ्च त्रिस्त्रिः समृष्टे
 सति प्रधानयागादूर्ध्वमन्वाहार्यरूपायां दक्षिणायामृत्विग्भ्यो
 दत्तायां अनूयाजहोमात् पूर्वं द्वितीयमग्नौ समृष्टे सति तत्
 प्रहरणकालः । अग्निदग्धप्रदेशे पुनरुत्पद्य सम्यग्वर्द्धमानत्वादग्नौ
 दर्भाणां प्रहरणं युक्तमित्याह “एषा वा एतेषां योनिः । एषा
 प्रतिष्ठा । स्वामेवैनानि योनिं । स्वां प्रतिष्ठां गमयति । प्रतिति-
 ष्ठति प्रजया पशुभिर्यजमानः” (ब्रा० । ३का० । ३प्र० । १२अ०) इति ।
 एषा वक्त्ररूपा । न चाग्निप्रहरणे रुद्रविषयो मन्त्रो व्यधि-

करण इति वाच्यं, अग्नेरेवात्र रुद्रत्वात्, “रुद्रो वा एषः । यदग्निः” इति श्रुत्यन्तरात् । “मोऽरोदीद्यदरोदीत् तद्रुद्रस्य रुद्रत्वं” इति निर्वचनाच्च । कल्पः “अथैनां पत्नीमन्तरेण वेद्युत्करौ प्रपाद्य जघनेन दक्षिणेन गार्हपत्यमुदीचीमुपवेश्य योक्त्रेण सन्नह्यति, आशासाना सौमनसं प्रजाः सौभाग्यं तनूं । अग्नेरनुव्रता भूत्वा सन्नह्ये सुकृताय कं” इति । या पत्नी वक्त्रेरनुसरणी भूत्वा सौमनस्यादिफलान्याशासाना वर्त्तते तामेतां शोभनकर्मणे सुखं यथा भवति तथा बध्नामि । योक्त्रवन्धनाय गार्हपत्यसमीपे पत्न्या उपवेशनं विधत्ते “अयज्ञो वा एषः । यो पत्नीकः । न प्रजाः प्रजायेरन् । पत्यन्वास्ते । यज्ञमेवाकः प्रजानां प्रजननाय” (ब्रा० । ३का० । ३प्र० । २अ०) इति । अकः अनुकृतवान् भवति । बन्धनकालेऽप्युपवेशनमेव न हृत्यानमित्याह “यत् तिष्ठन्ती सन्नह्यते । प्रियं ज्ञातिः रुन्ध्यात् । आसीनां सन्नह्यते । आसीना ह्येषा वीर्यं करोति” (ब्रा० । ३का० । ३प्र० । २अ०) इति । रुन्ध्यात् नाशयेत् । चिरमप्यवस्थातुं शक्यत्वादासीनायाः सामर्थ्यमस्ति । दिग्देशं विधत्ते “यत् पश्चात् प्राच्यन्नासीत् । अनया समदं दधीत् । देवानां पत्न्या समदं दधीत् । देशादक्षिणत उदीच्यन्वास्ते । आत्मनो गोपीयाय” (ब्रा० । ३का० । ३प्र० । २अ०) इति । समदः कलहः । सा गार्हपत्यस्य पश्चाद्भागे प्राङ्मुखत्वे सति प्राचीनप्रवणया वेदिरूपया पृथिव्या सह कलहः स्यात् । पत्नीसंयाजहोमेषु हतीयाज्जतेर्या देवता देवपत्नी तस्या अपि तदेव स्थानमिति तथा सह कलहं कुर्यात् । अतो दक्षिणदेशे स्वरक्षार्थमुदङ्मुखा

तिष्ठेत् । ननु सर्वा अपि घोषितः सौमनस्यादिकमाशासते । तत्र को विशेषोऽस्या इत्याशङ्क्य मन्त्रे पूर्वार्द्धस्याभिप्रायमाह “आशासाना सौमनसमित्याह । मेधामेवैनां केवलीं हत्वा । आशिषा समर्द्धयति” (ब्रा०।३का०।३प्र०।३अ०) इति । देवयजनप्रवेशेन यज्ञयोग्यां पापक्षयेण केवलीं हत्वा पश्चादाशासानेति ब्रुवन् सत्ययाऽऽशिषा समृद्धां करोति । अनुव्रतसूचितमर्थमाह “अग्नेरनुव्रता भूत्वा सन्नह्ये सुकृताय कमित्याह । एतद्वै पत्नियै व्रतोपनयनं । तेनैवैनां व्रतमुपनयति” (ब्रा०।३का०।३प्र०।३अ०) इति । पत्न्याः स्वातन्त्र्येण कर्माधिकाराभावात् पत्न्या सह तदधिकारे सत्यतदेव योक्तं तस्या अनुव्रतस्वीकारे लिङ्गं । यथा विवाहे स्त्रियाः कण्ठे मङ्गलसूत्रधारणं तद्वत् । अस्मिन् पक्षे लौकिकवैदिकप्रसिद्धिं दर्शयति “तस्मादाहुः । यश्चैवं वेद यश्च न । योक्तमेव युते । यमन्वास्ते । तस्यामुष्मिंलोके भवतीति योक्तेण” (ब्रा०।३का०।३प्र०।३अ०) इति । यस्मात् सूत्रधारणं लोकवेदयोर्नियमस्वीकारलिङ्गं, लोके हि दूरदेशवर्त्तिदेवतादर्शनं सङ्कल्पयन्तः सूत्रं बध्नन्ति, वेदेऽपि उपनयनव्रते मौञ्जीं बध्नन्ति, तस्माद् यो यागं जानाति यश्च न जानाति तादृशाः सर्वेऽप्येवमाहुः । इयं पत्नी योक्तमवश्यं युते मिश्रयति बध्नाति यं पतिमन्वेष्टा व्रतं स्वीकृत्यास्ते तस्य सम्बन्धिना मङ्गलसूत्रेणामुष्मिंलोके युक्ता भवतीति । प्रकारान्तरेण योक्तबन्धनं स्वीति “यद्योक्तं । स योगः । यदास्ते । स चेमः । योगचेमस्य क्लृप्ते” (ब्रा०।३का०।३प्र०।३अ०) इति । अप्राप्तस्य वस्तुनः प्राप्तिर्योगः,

प्राप्तस्य रक्षणं क्षेमः । अतो योक्तवन्धनमुदङ्मुखामनसोभयसि-
द्धये भवति । मनसि किमभिप्रेत्य असौ बध्यत इत्याशङ्क्याह
“युक्तं क्रियाता आशीः कामे युज्याता इति । आशिषः समृद्धे”
(ब्रा०।३का०।३प्र०।३अ०) इति । मया शास्त्रीयं कर्म क्रियते,
अतः सौमनस्यादिरूपा ममेयमाशीः फले युज्यतां, अनेनाभि-
प्रायेणाशीः समृद्धा भवति । विधत्ते “यन्मिं यद्याति । आ-
शिष एवास्यां परिगृह्णाति । पुमान् वै यन्मिः । स्त्री पत्नी । त-
न्मिथुनं । मिथुनमेवास्य तद्यज्ञे करोति प्रजनाय । प्रजायते
प्रजया पशुभिर्यजमानः । अथो अर्द्धो वा एष आत्मनः । यत्
पत्नी । यज्ञस्य धृत्या अग्निधिलं भावाय” (ब्रा०।३का०।३प्र०।
३अ०) इति । सौमनस्याद्याशिषः सर्वा अपि योक्तयन्मिना तस्यां
परिगृहीता भवन्ति । यज्ञकर्तुरर्द्धस्वरूपभूता पत्नी ततस्तदीय-
यन्मिना यज्ञो धीयते न तु शिथिलो भवति । कल्पः “जघनेन
गार्हपत्यमुपविशति, सुप्रजसस्त्वा वयः सुपत्नीरूपमेदिम । अग्ने
सपत्नदन्धनमदध्वासो अदाभ्यं” इति । हे अग्ने वयं त्वां उपसी-
दामः । कीदृश्या वयं । सुप्रजसः शोभनप्रजोपेताः शोभनः पति-
र्यासां ताः सुपत्न्यः त्वत्प्रसादात् अदध्वासः केनाप्यतिरस्कृताः ।
कीदृशं त्वां । सपत्नदन्धनं वैरिविनाशिनं अदाभ्यं केनाप्यतिर-
स्कृत्य । पत्या उपसीदने प्रयोजनं दर्शयति “सुप्रजसस्त्वा वयः सु-
पत्नीरूपमेदिमेत्याह । यज्ञमेव तन्मिथुनी करोति । जनेऽतिरिक्तं
धीयाता इति प्रजात्यै” (ब्रा०।३का०।३प्र०।३अ०) इति । शोभनः
पतिर्यस्या इत्यभिधानाद्यज्ञं मिथुनवन्तं करोति । सस्मिन्मिथुने

पत्या कर्मण्यनुष्ठीयमाने सति यद्यज्ञाङ्गं तेन अननुष्ठितं समानं*
 भवति तत्रेनप्रदेशे तदङ्गमतिरिक्तं तेनाननुष्ठितं अनया पत्या
 ध्रियते अनुष्ठीयते । अत एव पत्नीकर्त्तव्यं पूर्णपात्रधारणमाप्ना-
 यते† “अञ्जलौ पूर्णपात्रमानयति । रेत एवास्यां प्रजां दधा-
 ति” इति । एवमन्यदपि तत्कर्त्तव्यमुदाहृत्य । अत ऊनं पत्नी
 परिपूरयतीतिप्रयोजनेन पत्याः प्रवेशने सति तन्मियुनं प्रजन-
 नाय सम्पद्यते । यथा सप्तमानुवाके कपालोपधानप्रसङ्गेन तद्वि-
 मोचनमन्त्रोऽप्याम्नातः, एवमत्रापि योक्तवन्धनप्रसङ्गेन योक्त-
 विमोक्तमन्त्र आम्नायते “इमं विव्यामि वरुणस्य पाशं यमव-
 धीत सविता सुकेतः । धातुश्च योनौ सुकृतस्य लोके स्थानं मे
 सह पत्या करोमि” इति । विव्यामि मुञ्चामि सुकेतः सुज्ञानः ।
 सविता । बद्धेऽस्मिन् योक्तरूपे वरुणपाशे विमुक्ते सति धातुः ब्र-
 ह्मणो योनौ स्थाने अनुष्ठितस्य कर्मणः फलभूते लोके पत्या सह
 मे सुखं करोमि । अस्य च योक्तस्य विमोक्तः स्वकाले कर्त्तव्यः ।
 पिष्टलेपफलीकरणहोमाभ्यामूङ्गं प्रायश्चित्तहोमेभ्यः पूर्वमस्य
 स्वकालः । अत एव कल्पसूत्रकारस्तस्मिन् प्रदेशे पठति “इमं
 विव्यामीति पत्नी योक्तपाशं विमुञ्चते, तस्याः स योक्तेऽञ्जलौ
 पूर्णपात्रमानयति, समायुषा सम्प्रजयेत्यानीयमाने जपति”
 इति । सोऽपि मन्त्रोऽत्रैवानन्तरमाप्नातः “समायुषा सम्प्रजया
 समग्रे वर्चसा पुनः । सम्पत्नी पत्याहं गच्छे समात्मा तनुवा मम”
 इति । हे अग्रे अहमायुषा सङ्गच्छे प्रजया सङ्गच्छे पातिव्रत्य-

* सङ्गतं भवति । इति का० । † निनयनमाप्नायते । इति का० ।

न प्रचरन्ति । यातयाम हि । आज्येन प्रचरन्ति । यज्ञो वा
 आज्यं । यज्ञेनैव यज्ञं प्रचरन्त्यातयामत्वाय” (ब्रा०।३का०।
 ३प्र०।४अ०) इति । प्रजापतिः पूर्वं यागसाधनं सृष्टिसाधन-
 द्वाभिप्रेत्य स्वयमेव सत्यसङ्कल्पतया घृतरूपेण मधुरूपेण च
 परिणतोऽभूत् । यस्मादुत्पत्तिबीजत्वमभिप्रेत्य मध्वभूत् तस्मा-
 न्मधुबीजेन प्रजा असृजत । अत एव मधुनि नानाजन्तूत्पा-
 दनं* विद्यते, तेनोत्पादनेन यतो गतसारं ततो मधुना यागं
 न कुर्वन्ति । सारवत्वादाज्येन यागं कुर्युः । सर्वयज्ञहेतुत्वादा-
 ज्यस्य यज्ञत्वं तद्धेतुत्वञ्च वक्ष्यते “सर्वस्यै वा एतद्यज्ञाय गृह्यते ।
 यद्गुवायामाज्यं” इति । अतो यज्ञयोग्यसाधनेनैव यज्ञस्या-
 नुष्ठानान्नास्ति गतसारत्वदोषः । कल्पः “अथैनामाज्यमवेक्षयति,
 महीनां पयोऽस्योषधीनां रसो दध्नेन त्वा चक्षुषा वेक्षे सुप्रजा-
 स्त्वाय” इति । अदध्नेन रोगानुपहतेन । विधत्ते “पत्यवेक्षते ।
 मिथुनत्वाय प्रजात्यै । यद्वै पत्नी यज्ञस्य करोति । मिथुनं
 तत् । अथो पत्न्या एवैष यज्ञस्यान्वारम्भोऽनवच्छिद्यत्यै” (ब्रा०।
 ३का०।३प्र०।४अ०) इति । यज्ञस्य पुरुषत्वात् तेन सह पत्न्या
 मिथुनत्वं । किञ्च पत्न्या आज्यावेक्षणरूप एव यजमानमनु-
 यञ्जारम्भः । दम्यत्योर्दयोरप्यारम्भे सति यज्ञो न विच्छिद्यते ।
 कल्पः “अथैनद्गार्हपत्येऽधिश्चयति, तेजोऽसीति समिधमुपयत्य
 प्राग्घरति, तेजोऽनुप्रेहीत्यथैनदाहवनीयेऽधिश्चयति, अग्निस्ते
 तेजो मा विनैत्” इति । हे आज्य त्वं तेजोरूपमसि तेजोरूप-

लक्षणेन वर्चसा सङ्गच्छे अनेन पत्या पुनः पुनः पत्नी भूत्वा
 सङ्गच्छे वियोगः कदाचिदपि मा भूदित्यर्थः । मम शरीरेण
 जीवात्मा चिरं सङ्गच्छतां । कल्पः “महीनां पयोऽस्रोषधीनां
 रसस्तस्य ते ऽक्षीयमाणस्य निर्वपामि देवज्यायै” इति । तस्यां
 प्रविचान्तर्हितायामाज्यस्थाल्यामाज्यं निरूप्येति । यद्यप्यत्र मन्त्र-
 काण्डे देवज्यायै इति पदं नान्नातं तथापि ब्राह्मणानुसारेण
 तत् पठितं । महीशब्दस्य गौरर्थः । अत एव सप्तमकाण्डे गां
 प्रस्तुत्यान्नायते “तस्या उपोत्थाय कर्षमाजपेदिडे रन्नेऽदिते
 सरस्वति प्रिये प्रेयसि महि विश्रुत्येतानि ते अग्निये नामानि”
 इति । हे आज्य त्वं महीनां गवां पयोसि साक्षात् तज्ज-
 न्यत्वादोषधीनां रसश्चासि परम्यहया तज्जन्यत्वात् । तादृशस्य
 क्षयरहितस्य तव स्वरूपं देवयागार्थं पात्र्यां निर्वपामि । इमं
 विष्णामि समायुषेति मन्त्रद्वयस्याचाप्रासङ्गिकत्वात् तद्वाख्या-
 नमुपेक्ष्य अनन्तरस्य मन्त्रस्य पूर्वभागे स्पष्टार्थतां दर्शयति
 “महीनां पयोऽस्रोषधीनां रस इत्याह । रूपमेवास्यैतन्महिमानं
 व्याचष्टे” (ब्रा०।३का०।३प्र०।३अ०) इति । उत्तरभागे त्व-
 क्षीयमाणस्येति पदस्याभिप्रायमाह “तस्य ते क्षीयमाणस्य नि-
 र्वपामि देवज्यायाया इत्याह । आशिषमेवैतामाशास्ते” (ब्रा०।
 ३का०।३प्र०।३अ०) इति । आज्यस्य यागाङ्गतां* विधत्ते “घृ-
 तञ्च वै मधु च प्रजापतिरासीत् । यतो मध्वासीत् । ततः
 प्रजा असृजत । तस्मान्मधुषि प्रजननमिवास्ति । तस्मान्मधुषा

न प्रचरन्ति । यातयाम हि । आज्येन प्रचरन्ति । यज्ञो वा
 आज्यं । यज्ञेनैव यज्ञं प्रचरन्त्यातयामत्वाय” (ब्रा०।३का०।
 ३प्र०।४अ०) इति । प्रजापतिः पूर्वं यागसाधनं सृष्टिसाधन-
 द्वाभिप्रेत्य स्वयमेव सत्यसङ्कल्पतया घृतरूपेण मधुरूपेण च
 परिणतोऽभूत् । यस्मादुत्पत्तिबीजत्वमभिप्रेत्य मध्वभूत् तस्मा-
 न्मधुबीजेन प्रजा असृजत । अत एव मधुनि नानाजन्तूत्पा-
 दनं* विद्यते, तेनोत्पादनेन यतो गतसारं ततो मधुना यागं
 न कुर्वन्ति । सारवत्वादाज्येन यागं कुर्युः । सर्वयज्ञहेतुत्वादा-
 ज्यस्य यज्ञत्वं तद्धेतुत्वञ्च वक्ष्यते “सर्वस्मै वा एतद्यज्ञाय गृह्यते ।
 यद्गुवायामाज्यं” इति । अतो यज्ञयोग्यसाधनेनैव यज्ञस्था-
 नुष्ठानान्नास्ति गतसारत्वदोषः । कल्पः “अथैनामाज्यमवेक्षयति,
 महीनां पयोऽस्थोषधीनां रसो दध्नेन त्वा चक्षुषा वेक्षे सुप्रजा-
 स्वाय” इति । अदध्नेन रोगानुपहत्येन । विधत्ते “पत्यवेक्षते ।
 मिथुनत्वाय प्रजात्यै । यद्वै पत्नी यज्ञस्य करोति । मिथुनं
 तत् । अथो पत्न्या एवैष यज्ञस्यान्वारम्भोऽनवच्छिद्यत्यै” (ब्रा०।
 ३का०।३प्र०।४अ०) इति । यज्ञस्य पुरुषत्वात् तेन सह पत्न्या
 मिथुनत्वं । किञ्च पत्न्या आज्यावेक्षणरूप एव यजमानमनु
 यज्ञारम्भः । दम्पत्योर्द्वयोरप्यारम्भे सति यज्ञो न विच्छिद्यते ।
 कल्पः “अथैनद्गार्हपत्येऽधिअयति, तेजोऽसीति समिधमुपयत्य
 प्राग्वहरति, तेजोऽनुप्रेक्षीत्यथैनदाहवनीयेऽधिअयति, अग्निस्ते
 तेजो मा विनैत्” इति । हे आज्यं त्वं तेजोरूपमसि तेजोरूप-

आज्यं । प्राणापानौ पवित्रे । यजमान एव प्राणापानौ दधा-
 ति” (ब्रा०।३का०।३प्र०।४अ०) इति । यतो योषिदीक्षणे-
 नामेध्यस्याज्यस्य मेध्यत्वाच्च गार्हपत्याद्यधिश्रयणं कृतं अत एवा-
 त्यन्तशुद्ध्यर्थमुत्पुनीयात् । प्रकारविशेषं विधत्ते “पुनराहारं ।
 एवमिव हि प्राणापानौ सञ्चरतः” (ब्रा०।३का०।३प्र०।४अ०)
 इति । आज्ये स्थापिते पवित्रे प्राच्यां प्रोक्ष्य पुनः पश्चादाहृत्य
 मध्याहूर्द्धमुत्पुनीयात् । एवं त्रिवारमित्यभिप्रायेण वोष्पार्थो
 णमुल्प्रत्ययः प्रयुक्तः । मन्त्राणां स्पष्टार्थतां दर्शयति “शुक्र-
 मसि ज्योतिरसि तेजोऽसीत्याह । रूपमेवास्यैतन्महिमानं व्या-
 चष्टे” (ब्रा०।३का०।३प्र०।४अ०) इति । प्रतिमन्त्रं पृथक्क्रियां
 विधत्ते “चिर्यजुषा । चय. इमे लोकाः । एषां लोकाना-
 माह्नै” (ब्रा०।३का०।३प्र०।४अ०) इति । चित्तमनूद्यार्थवा-
 दान्तरमाह “आवृद्धि यज्ञः । अथो मेध्यत्वाच्च” (ब्रा०।
 ३का०।३प्र०।४अ०) इति । कल्पः “अथ प्रोक्षणीरुत्पुनाति,
 देवो वः सवितोत्पुनात्त्वच्छिद्रेण पवित्रेण वसोः सूर्यस्य रश्मि-
 भिः” इति । तदेतदुत्पवनं पवित्रविशिष्टं विधत्ते “अथाज्यव-
 तीभ्यामपः । रूपमेवासामेतद्वर्णं दधाति । अपि वा उताहुः ।
 यथा ह वै योषा सुवर्णं हिरण्यं पेशलं विभ्रती रूपेणास्ते ।
 एवमेता एतर्हीति” (ब्रा०।३का०।३प्र०।४अ०) इति । याभ्यां
 पवित्राभ्यामाज्यमुत्पूतं ताभ्यामेवालिप्ताभ्यामप उत्पुनीयात् ।
 व्यत्ययेन स्त्रीलिङ्गत्वं । एतदाज्यं स्वविन्दुभिरासामपां वर्ष-
 विशेषोपेतं सुरूपं सम्पादयति । अथ च तासादिकालुष्यरा-

हित्येन शोभनवर्णोपेतं कटकाद्याकारसौकर्येण पेशलं हिरण्यं
 बिभ्रती योषेवेमा आप आज्यविन्दुयुक्ता नेत्रप्रिया भवन्ति ।
 मन्त्रगतच्छन्दः प्रभृतिकमनुसन्धेयतया विधत्ते “आपो वै सर्वा
 देवताः । एषा हि विश्वेषां देवानां तनूः । यदाज्यं । तत्रोभयो-
 र्मीमांसा । जामि स्यात् । यद्यजुषाज्यं यजुषाप उत्पुनीयात् ।
 छन्दसाप उत्पुनात्यजामित्वाय । अथो मिथुनत्वाय । सावि-
 त्रियर्चा । सवितृप्रसूतं मे कर्मासदिति । सवितृप्रसूतमेवास्व
 कर्म भवति । पच्छो गायत्रिया त्रिषष्टद्वत्वाय । अङ्गिरेवौष-
 धीः सन्नयति । ओषधीभिः पशून् । पशुभिर्यजमानं” (ब्रा०
 ३का०।३प्र०।४अ०) इति । उदकरूपेण वीर्येण देवता शरी-
 रमुत्पाद्यते । आहुतिरूपेणाज्येन तत् पोष्यते । तस्मादाज्यो-
 दकयोः सर्वदेवतारूपत्वे समे सति किमेतदुभयं यजुषैवात्पुनी-
 यात् । उत आप ऋचेति मीमांसायां आलस्यनिवारणार्थमृचेति
 युक्तं । ऋग्यजुर्भां मिथुनत्वमपि सम्पद्यते । त्रिवारमुत्पूतास्वप्ता-
 दरातिशयात् ताभिरङ्गिः क्रमेणौषधिपशुयजमानाः समृद्धा
 भवन्ति । कल्पः “आदत्ते दक्षिणेन स्तुवं सव्येन जुह्वं वेदे प्रति-
 ष्ठाप्य तस्यां गृह्णाति ।* शुक्रं वा शुक्रायां धान्ने धान्ने देवेभ्यो
 यजुषे यजुषे गृह्णामीत्येतेन यजुषा चतुर्गृहीतं गृहीत्वा समृष्टो-
 त्पद्यच्छति । अथोपमृति गृह्णीते, ज्यातिस्त्वा ज्यातिषि धान्ने धान्ने
 देवेभ्यो यजुषे यजुषे गृह्णामीत्येतेन यजुषाऽष्टगृहीतं गृहीत्वा
 भूयसो यजान् गृह्णानः कनीय आज्यं गृह्णीते, तथैव समृष्टो-

त्रयच्छति । अथ भुवायां गृहीते, अर्चिस्त्वारिचिषि धाम्ने धाम्ने दे-
 वेभ्यो यजुषे यजुषे गृह्णामीत्येतेन यजुषा चतुर्गृहीतं गृहीत्वा-
 भिपूर्य्य तथैव समृश्योत्रयच्छति” इति । अत्र मध्यममन्त्रे धाम्ने
 धाम्ने इत्यादिकमनुषज्यते । हे आज्य दीप्तं त्वां दीप्तायां तत्त-
 न्नन्तपूर्वकग्रहणाय तत्तद्भूम स्थानाय पर्याप्तं गृह्णामि, एवमि-
 तरथोर्थोऽज्यं । त्रिष्वपि मन्त्रेषु धामयजुःशब्दयोर्विष्वायास्तात्प-
 र्य्यमाह “शुक्रं त्वा शुक्रायां ज्योतिस्त्वा ज्योतिष्यर्चिस्त्वारिचिषीत्याह
 सर्व्वत्वाय । पर्याप्त्या अनन्तरायाय” (ब्रा०।३का०।१प्र०।४अ०)
 इति । आहुतिवाहुल्यं सर्व्वत्वं एकैकस्यामाहुतावाज्यवाहुल्यं
 पर्याप्तिः । आहुतेः कस्या अप्यलोपोऽनन्तरायः । यदेतदा-
 ज्यावेक्षणं पूर्व्वमुक्तं, तत्र विशेषं वक्तुं तत् प्रसूति “देवासुराः
 संयन्ता आसन् । स एतमिन्द्र आज्यस्यावकाशमपश्यत् । तेना-
 वैक्षत । ततो देवा अभवन् । परासुराः । य एवंविद्वानाज्य-
 मवेक्षते । भवत्यात्मना । परास्य भ्रातृव्यो भवति” (ब्रा०।३का०।
 ३प्र०।५अ०) इति । अवकाशः प्रकाशको मन्त्रः स चाग्नेर्दि-
 क्हासीत्यादिकः । अभिचारणरूपत्वकथनेनावेक्षणं प्रशंसति “ब्र-
 ह्मवादिनो वदन्ति । यदाज्येनान्यानि हवींश्चभिचारयति ।
 अथ केनाज्यमिति । सत्येनेति ब्रूयात् । चतुर्वै सत्यं । सत्येनै-
 वैनदभिचारयति” (ब्रा०।३का०।३प्र०।५अ०) इति । वक्तु-
 र्विप्रलम्भसम्भवाच्छ्रुतोऽर्थः कदाचिद्व्यभिचरत्यपि द्रष्टुस्तु न
 तथेति । द्रष्टुश्चक्षुः सत्यं । शुक्तिरजतरज्जुसर्पादिव्यभिचारस्तु
 काचकामलादिदोषप्रयुक्तः । अवेक्षणे निमोलनरूपं विशेषं

विधत्ते “ईश्वरो वा एषोऽन्धो भवितोः। यश्चक्षुषाज्यमवेक्षते।
 निमील्यावेक्षते। दाधारात्मञ्चक्षुः। अभ्याज्यं धारयति” (ब्रा०।
 ३का०।३प्र०।५अ०) इति। आज्यस्यादित्यमण्डलवत्तेजस्वित्वा-
 न्नैरन्तर्यवीक्षणान्धो भवितुं प्रभुर्भवति। तत्र निमीलनेन
 स्वात्मन्यविनष्टचक्षुषो* धारणादन्धो न भवति। वीक्षणेनाज्यम-
 भिधारयति। विधत्ते “आज्यं गृह्णाति। छन्दाःसि वा आज्यं।
 छन्दाःस्तेव प्रीणाति” (ब्रा०।३का०।३प्र०।५अ०) इति।
 आज्यस्य यज्ञसाधनत्वेन छन्दस्सादृश्यं। सुग्विशेषेणावृत्तिवि-
 शेषं विधत्ते “चतुर्जुह्वां गृह्णाति। चतुष्पादः पशवः। पशू-
 न्वावहन्त्ये। अष्टावुपभृति। अष्टाक्षरा गायत्री। गायत्रः
 प्राणः। प्राणमेव पशुषु दधानि। चतुर्ध्रुवायां। चतुष्पादः
 पशवः। पशुष्वेवोपरिष्ठात् प्रतितिष्ठति” (ब्रा०।३का०।३प्र०।
 ५अ०) इति। गायत्र्या रक्षितत्वात् प्राणो गायत्रः। तथा
 च वाजसनेयिनः समामनन्ति “प्राणा वै गयास्तप्राणाःस्तत्रे
 तद्यज्ञयाःस्तत्रे तस्माद्गायत्रीनाम” इति। स्वाधीनत्वेनावरुद्धेषु
 पशुषु पञ्चात्मयोगेन प्रतितिष्ठति। ग्राह्यस्याज्यस्य सुग्विशेषेण
 अल्पाधिकपरिमाणं विधत्ते “यजमानदेवत्या वै जुह्वः। भ्रा-
 तृव्यदेवत्योपभृत्। चतुर्जुह्वां गृह्णन् भूयो गृह्णीयात्। अष्टा-
 वुपभृति गृह्णन् कनीयः। यजमानायैव भ्रातृव्यमुपस्तिं क-
 रोति” (ब्रा०।३का०।३प्र०।५अ०) इति। उपसमीपे भृत्य-
 त्वेनास्ति तिष्ठतीत्युपभृत्। सङ्ख्यां पुनः प्रकारान्तरेण स्तौति

* स्वात्मप्रविष्टाच्चक्षुषो इति का०।

“गौर्वै सुचः । चतुर्जुक्तां गृह्णाति । तस्माच्चतुष्पदी । अष्टावु-
पभृति । तस्मादष्टा शफा । चतुर्ध्रुवायां । तस्माच्चतुःस्तना ।
गामेव तत्संस्करोति । सास्मै स॒ंस्कृतेषमूर्जं दुहे” (ब्रा०।३का०।
३प्र०।५अ०) इति । अभिमतदोहनात् सुचां गोरूपत्वं सङ्ख्या-
या तदवयवसाम्यं च । ततः सुचामाज्यपूर्तिरूपो यः संस्कारस्तेन
गामेव संस्करोति । सा च गौः पयोरूपमन्नमाज्यरूपं रसञ्च
दुग्धे । गृहीतस्याज्यस्य यथोचितमाहुत्यङ्गत्वं दर्शयति “यज्जु-
क्तां गृह्णाति । प्रयाजेभ्यस्तत् । यदुपभृति । प्रयाजानूयाजे-
भ्यस्तत् । सर्वस्मै वा एतद्यज्ञाय गृह्यते । यद्भुवायामाज्यं”
(ब्रा०।३का०।३प्र०।५अ०) इति । पञ्चसु प्रयाजेषु त्रयं जौ-
हवाज्येन निषाद्यं, द्वयं लौघमृताद्धेन, शिष्टेन लनूयाजाः ।
यत्र द्रव्यापेक्षा तत्र सर्वत्र ध्रौवं । अत्र विनियोगसङ्ग्रहः ।

“प्रत्यु सुचस्तपेदग्नेर्दृष्टेरूद्धं पुनस्तपेत् ।

गोष्ठं वाचं तथा चक्षुः प्रजां माष्टिं क्रमात् सुचः ॥

जुह्वपभृद्भुवा आशा पत्नीं योक्तेण नहति ।

सुप्रेति पत्युपविशेदिमं काले विमोचनं ॥

समायुषा* पूर्णपात्रं जपेदथ महिद्वयात् ।

घृतं निरूप्य वीचेत तेजोधिश्चित्य पश्चिमे ॥

वक्त्रौ तेजो हरेदग्निः पूर्वान्नावधिसंश्रयेत् ।

अग्ने स्फ्यवर्त्मानि चिक्षा शुज्योते चिभिराज्यकं ॥

उत्पूय देवोजलमुत्पुनात्याज्यपवित्रतः ।

* समापत्नी इति का० पा० ।

शुज्योर्चिस्त्रिभिराज्यस्य ग्रहो जुहादिके त्रये ॥

दशमे त्वनुवाकेऽस्मिन् त्रयोविंशतिरीरिताः” इति ।

अथ मीमांसा । द्वितीयाध्यायस्य प्रथमपादे चिन्तितं ।

“सम्भार्ष्टिं सुच इत्यत्र किम्प्रधानाख्यकर्मता ।

गुणकर्मत्वमथ वा दृष्टौ भावेऽवघातवत् ॥

गुणत्वं न हि सम्भाष्यं प्राधान्यन्तु प्रयाजवत् ।

अदृष्टकल्पनेनापि गुणत्वं स्याद्वितीयथा” ॥ इति ।

दर्शपूर्णमासयोर्युजादीनां दर्भैः सम्भार्जनमाम्नायते सुचः
सम्भार्ष्टीति । तत्र सम्भार्जनं प्रधानकर्म । कुतः । गुणकर्मलक्षण-
रहितत्वात् प्रधानकर्मलक्षणयुक्तत्वाच्च । तथा हि अवघातेन
ब्रीह्यीणां तुषविमोको दृष्टः संस्कारः तथा सम्भार्जनेन जु-
हादिषु कञ्चिदतिशयं न पश्यामः । अतोऽवघातवद्गुणकर्मत्वं
नास्ति । यैस्तु द्रव्यञ्चिकीर्येत गुणस्तत्र प्रतीयत इति गुणकर्म-
लक्षणस्याभावात् प्रयाजादिवददृष्टार्थत्वेन प्रधानकर्मत्वमस्ति ।
यैस्तु द्रव्यं न चिकीर्यते तानि प्रधानभूतानि इत्यस्य प्रधा-
नकर्मलक्षणस्य सम्भवादिति प्राप्ते ब्रूमः । सुच इति द्वितीया
कर्मकारकविहिता । कर्मत्वञ्च स्मिततमत्वे सति भवति । कर्तु-
रीप्सिततमं कर्म (पा० १।४।४८) इति । कर्मसंज्ञाविधानात्
क्रतुसाधनत्वेन च सुचां युक्तमीप्सिततमत्वं । अतः प्रधानभूताः
सुचः । तथा सति सम्भार्जनक्रियाया गुणकर्मत्वमवघातवद्भवि-
ष्यति । यदि सुचु दृष्टार्थो न स्यात् तर्ह्यपूर्वं कल्पनीयं । द्वा-
दशाध्यायस्य प्रथमपादे चिन्तितं ।

“पत्नीसन्नहनं कार्यं चोदकादिति चेन्न तत् ।

बन्धवासोधारणयोर्योक्तबन्धनसिद्धितः” ॥ इति ।

दर्शपूर्णमासविकारेषु सौमिकेषु प्रायणीयादिषु चोदका-
तिदेशात् पत्नीसन्नहनं कार्यमिति चेत् । मैवं । प्रसङ्गसिद्धत्वात् ।
यद्यदृष्टाय बन्धः, यदि वा वासोधारणं दृष्टप्रयोजनं, उभय-
थापि सौमिकेन योक्तबन्धनेनैव तत् सिध्यति, योक्तेण पत्नीं
सन्नह्यतीति हि सोमे विधीयते । तस्मादैष्टं पत्नीसन्नहनं पृथङ्ग
कार्यं । नवमाध्यायस्य तृतीयपादे चिन्तितं ।

“पत्नीमिति द्विपत्न्यादावूह्यं नो वोच्यतेऽर्थतः ।

नोपदेशस्य सामान्यादतिदेशात् प्रवृत्तितः” ॥ इति ।

दर्शपूर्णमासयोर्मन्त्र आस्तायते पत्नीः सन्नह्येति । तत्रैकप-
त्नीकस्य यजमानस्य प्रयोगे समवेतार्थं एकवचनान्तः पत्नीशब्दः ।
स च द्विपत्नीकस्य बहुपत्नीकस्य च प्रयोगेऽर्थवशाद्बह्वनीय इति
चेत् । मैवं । किमुपदेशप्राप्तस्योहः, अतिदेशप्राप्तस्य वा । नाद्यः ।
उपदेशस्य सर्वप्रयोगसाधारणत्वात् । यद्येकपत्नीकप्रयोगार्थमे-
वायं मन्त्रोपदेशः स्यात् तदानीमेकवचनं विवक्ष्येत । न त्वेवमस्ति ।
अन्यथा द्विबहुपत्नीकप्रयोगयोर्मन्त्र एव नोपदिश्येत । तत्र कुत
ऊहानूह चिन्तावकाशः । साधारणोपदेशे सर्वप्रयोगसमवेता-
र्थतया पत्नीमितिपदे प्रातिपदिकं कर्मकारकविभक्तिश्चेत्युभ-
यमेव विवक्षितं । एकवचनं त्वदृष्टार्थतया सर्वप्रयोगेषु यथा-
वस्थितमेव पठनीयं । नाप्यतिदेशप्राप्तस्योह इति द्वितीयः पक्षः ।

द्विवज्जपत्नीकप्रयोगयोरविकृतित्वेनातिदेशायोगात् । तस्मादत्र नाख्यूहः । तत्रैवान्यच्चिन्तितं ।

“ऊह्यो नो वैष विकृतावूह्यो पाठो न पाशवत् ।

नादृष्टकान्दसत्वाभ्यां पाठे कान्दसता न हि” ॥ इति ।

एकवचनान्तः पत्नीमन्त्रो विकृतौ द्विवज्जपत्नीकप्रयोगयोरर्थानुसारेण ऊहनीयः । कुतः । पाठाभावात् । प्रकृतावर्थानुसारेण प्राप्तोऽख्यूहः सर्वप्रयोगसाधारणेन मन्त्रपाठेन बाधितः । विकृतौ तु बाधकस्य पाठस्याभावेन अस्मदाद्यन्ते प्रयोगे अर्थानुसारेणोहो युक्तः । अतएव पूर्वत्र द्विपशुनुक्तायां विकृतौ “अदितिः पाशं प्रमुमोक्तु अदितिः पाशान् प्रमुमोक्तु” इत्येकवचनान्तो बज्जवचनान्तश्च पाशमन्त्र ऊहित इति चेत् । मैवं । पत्नीमित्येकवचनस्याविवक्षितत्वेन प्रकृतावदृष्टार्थतया यथावस्थितपाठे सति विकृतावप्यदृष्टार्थं यथावस्थितस्यैव पठितव्यत्वात् । अथोच्येत । प्रकृतौ कान्दसत्वेनैकवचनमेव, व्यत्ययेन द्विवज्जलयोरर्थयोर्वर्त्तत इति । एवं तर्हि विकृतावप्यूहमन्त्रेणैव द्विवज्जलवाचित्वान्ना भूदूहः । न चैवं पाशेऽप्यूहो मा भूदिति शङ्कनीयं, प्रकृतावेकवचनबज्जवचनयोरेकस्मिन्नेव पाशे वैदिकप्रयोगदर्शनात्, द्वित्वे तु तदभावात् । तस्मात् पाशस्योहो विकृतावस्ति न तु पत्नीशब्दस्य । यद्यप्यस्मिन्ननुवाके पत्नीं मन्त्रोह्येत्ययं प्रेषमन्त्रो नाम्नातः तथापि पूर्वानुवाकब्राह्मणे तदाज्ञानादिह पत्नीमन्त्रहनप्रसङ्गेन विचारद्वयं दर्शितं । चतुर्थी-ध्यायस्य प्रथमपादे चिन्तितं ।

“जुह्वपभृद्भुवास्त्राज्यं सर्वार्थं वा व्यवस्थितं ।

सर्वार्थमविशेषात् स्यात् प्रयाजार्थं हि जौहवं ॥

प्रयाजानूयाजहेतुः स्यादौपभृतमाज्यकं ।

औवमन्यार्थमित्येषा व्यवस्था वचनैर्मता” ॥ इति ।

“चतुर्जुह्वां गृह्णाति । अष्टावुपभृति । चतुर्भुवायां” इत्येतेषु ग्रहणवाक्येषु एतदर्थमिति विशेषनियामकस्याश्रवणात् पात्रत्रयगतमाज्यं सर्वार्थमिति चेत् । मैवं । “यज्जुह्वां गृह्णाति । प्रयाजभ्यस्तत्” इत्यादिभिर्वाक्यैर्व्यवस्थावगमात् । तत्रैवान्यच्चिन्तितं ।

“अष्टावुपभृतीत्यत्र किमष्टैकग्रहे विधिः ।

चतुर्द्वयग्रहो वाद्यः स्यादष्टश्रुतिमुख्यता ॥

चतुर्गृहीतं होमाङ्गं फलवत्त्वान्न बाध्यते ।

चतुर्द्वित्वं लक्ष्यतेऽतः सहानीत्यर्थमष्टता” ॥ इति ।

ग्रहणवाक्ये चतुर्जुह्वां गृह्णातीत्यत्र यथा चतुःसङ्ख्याविशिष्टमेकहविर्ग्रहणं विवक्षितं । तथैव अष्टावुपभृतीत्यत्रापि अष्टसङ्ख्याविशिष्टमेकहविर्ग्रहणं विधातव्यं । तथा सत्यष्टत्वश्रुतेर्मुख्यत्वलाभात् अष्टसङ्ख्यावयवभूतयोश्चतुःसङ्ख्यायोर्विधाने सति अष्टत्वशब्दस्यावयवलक्षणा प्रसज्यतेति प्राप्ते ब्रूमः । प्रसज्यतां नाम लक्षणा । मुख्यार्थस्वीकारे होम*वाक्यविरोधापत्तेः । चतुर्गृहीतं जुहोतीत्यनारभ्यश्रुतं वाक्यं होममात्रोद्देशेन चतुर्गृहीतं विदधाति । यद्यप्येतत् सर्वं होमविषयतया सामान्यरूपं, औपभृतान्तु प्रयाजानूयाजविषयतया विशेषरूपं, तथापि होमस्य फलवत्त्वेन

प्राधान्यात् ग्रहणस्य होमार्थत्वेनोपसर्जनत्वात् प्रधानानुसारेण चतुर्गृहीतमेव युक्तं । न त्वुपसर्जनानुसारेणाष्टगृहीतं । तस्मादुपभृति चतुर्गृहीतद्वयं विधीयते । तत्रैकं चतुर्गृहीतं हविश्चतुर्थपञ्चमप्रयाजार्थं अवशिष्टं तनूयाजार्थं । नन्वेवं सति चतुर्गृहीतं न सिध्येत् । अथ तदपि वाक्यान्तरेण विधीयेत । तदानीमुपभृतः प्रथमेन चतुर्गृहीतेनावरूढत्वात् द्वितीयस्यै पात्रान्तरमन्विष्येत । यद्युपभृति चतुर्गृहीतं विधीयेत तदा चतुर्गृहीतद्वयस्य पृथगेवानुष्ठानात् उपभृत्येकप्रयत्नानयनं न सिध्येत् । अत उभयस्य सहोपभृत्यानयनार्थं अष्टावुपभृतीत्युच्यते । तस्मात् साहित्यार्थमष्टशब्दप्रयोगेऽपि हविष्टुसिद्धये द्वे चतुर्गृहीते अत्र विधीयते ।

अथात्र व्याकरणं । प्रत्युष्टमित्यादिषु स्वरगताः । वाजिनमित्यत्र प्रत्ययस्वरः । सपत्नान् सहत इति सपत्नसाह इत्यचाणौ प्रत्ययान्तत्वात् प्रत्ययस्वरः । सपत्नसाहीमित्यत्र उदात्तनिवृत्तिस्वरेण ङीप् उदात्तत्वं । आशासानेत्यत्र शानचश्चिवादनोदात्तत्वे प्राप्ते लसार्बधातुकानुदात्तत्वे (पा० ६।१।१८६) याद्यादि (पा० ६।२।१४४) स्वरशेषे समासे कृत्स्वरः । सौभाग्यशब्दस्य यञ्प्रत्ययान्तस्य जित्स्वरः । व्रतमनुगता अनुव्रतेत्यत्राव्ययपूर्वपदप्रकृतिस्वरः । सुकृतायेत्यत्र गतिरनन्तर (पा० ६।२।४६) इति गतिस्वरत्वे प्राप्ते तदपवादः । सूपमानात् कः (पा० ६।२।१४५) । सु इत्येतस्मादुपमानात् परं क्तान्तमुत्तरपदमनोदात्तं भवति । सुप्रजस इत्यचासिच्प्रत्ययान्तस्य चि-

त्सरे समामे हत्सरः । शोभनः पतिर्यासां ताः सुपत्नीरि-
त्यत्र नञ्सुभ्यां (पा० ६।२।१७२) इत्युत्तरपदान्तोदात्तस्या-
पवादः । आद्युदात्तं ब्रुच्छन्दसि (पा० ६।२।११८) । आ-
द्युदात्तं यद्ब्रुचकं यदुत्तरपदं तद्वज्रवीहो समामे सोरुत्तरमा-
द्युदात्तं भवति । सुकेत इत्यत्रापि तद्वत् । महीनामित्यत्र ब्रु-
च्छन्दसि वज्रलं (पा० ६।२।१७८) अन्ताच्छन्दसि विषये वज्रलं
नाम् उदात्तो भवति । धास्ते धास्ते इत्यत्र अनुदात्तञ्च (पा०
८।१।३) इत्याम्नेडितमनुदात्तं । ज्योतिरित्यस्य असुन्प्रत्यया-
न्तत्वान्नित्सरः ॥

इति माधवीये वेदार्थप्रकाशे प्रथमकाण्डे प्रथमप्रपाठके
दशमोऽनुवाकः ॥

कृष्णोऽस्याखरेष्ठोऽग्नये त्वा स्वाहा वेदिरसि बर्हिषे
त्वा स्वाहा बर्हिरसि सुगभ्यस्त्वा स्वाहा दिवे त्वान्तरि-
क्षाय त्वा पृथिव्यै त्वा स्वधा पितृभ्य ऊर्गभव बर्हिषद्वा
ऊर्जा पृथिवीं गच्छत विष्णोः स्तूपोऽस्यूर्ध्वामुदसं त्वा स्तु-
णामि स्वासस्थं देवेभ्यो गन्धर्व्वोऽसि विश्वावसर्विश्वस्मा-
दीषतो यजमानस्य परिधिरिड ईडित इन्द्रस्य बाहु-
रसि ॥ १ ॥

दक्षिणो यजमानस्य परिधिरिड ईडितो मिचाव-

रुणौ त्वोत्तरतः परिधत्तां ध्रुवेण धर्म्मणा यजमानस्य
 परिधिरिड ईडितः सूर्यस्त्वा पुरस्तात् पातु कस्याश्चि-
 द्भिशस्था वोतिहोचं त्वा कवे द्युमन्तः५ समिधीमह्यमे
 बृहन्तमवरे विशो यन्त्रे स्था वसना५ रुद्राणामादित्या-
 ना५ सदसि सोद जुह्वरुपृष्टुवांसि घृताचो नाम्ना पि-
 येण नाम्ना पिये सदसि सोदैता असदन् सुकृतस्य
 लोके ता विष्णो पाहि पाहि यज्ञं पाहि यज्ञपतिं पाहि
 मां यज्ञनियं ॥ २ ॥

बाहुरसि पिये सदसि पञ्चदश च ॥ ११ ॥

इति तैत्तिरीयसंहितायां प्रथमकारण्डे प्रथमप्रपाठके
 एकादशोऽनुवाकः ॥

दशमेऽनुवाके आज्यहविषोर्गृहणमुक्तं । एकादशे इष्ठा
 बर्हिःपूर्वकं वेद्यां हविरासादनमुच्यते । तत्र कृष्णोऽस्याखरेऽष्ट
 इति आद्यो मन्त्रः । ततः पूर्वभापो देवीरित्ययमुदकाभिम-
 न्त्रणमन्त्र आन्नातव्य इत्यभिप्रेत्य पूर्ववज्राचष्टे “आपो देवी-
 रग्रे पुवो अग्रे गुव इत्याह । रूपमेवासामेतन्महिमानं व्या-
 चष्टे । अग्रे इमं यज्ञं नयताग्रे यज्ञपतिमित्याह । अग्रे एव
 यज्ञं नयति । अग्रे यज्ञपतिं । युष्मानिन्द्रो वृणीत वृत्रतूर्य्यं
 यूयमिन्द्रमवृणोध्वं वृत्रतूर्य्यं इत्याह । वृत्रः ह हनिष्यन्निन्द्र
 आपो वज्रे । आपो हेन्द्रं वज्रिरे । संज्ञामेवासामेतत्सामानं व्या-

चष्टे । प्रोचितास्येत्याह । तेनापः प्रोचिताः” ब्रा०।३का०।३-
 प्र०।६अ०) इति । कल्पः “अथेभं विस्वस्य प्रोचति, कृष्णोऽस्वा-
 खरेष्ठोऽग्नये त्वा स्वाहा” इति । हे इध्म बह्निप्रियतमत्वात्
 तदभेदोपचारेण कृष्णो मृगोऽसि । तथा वनस्पतिस्तोऽसि ।
 अतोऽग्नये प्रियं त्वां प्रोचामि तदेतत् कर्त्तव्यमिति स्वकीया
 सरस्वती ब्रूते । सोऽयमर्थः स्वाहाशब्दवाच्यः । अतएवाग्निहोत्र-
 ब्राह्मणे प्रजापतिः स्वकीयया वाचा सह संवाद एवमाज्ञायते
 “तं वागभ्यवदज्जुहुधीति । सोऽब्रवीत् । कस्त्वमसीति । सैव ते वा-
 गित्यब्रवीत् । सोऽजुहोत् स्वाहेति । तत्स्वाहाकारस्य जन्म” इति ।
 अथ वा नानार्थवाची स्वाहाशब्दोऽत्र प्रोक्षणं ब्रूते । अथोक्त-
 मन्त्रार्थं दर्शयति “अग्निर्देवेभ्यो निलायत । कृष्णो रूपं कृत्वा । स
 वनस्पतीन् प्राविशत् । कृष्णोऽस्वाखरेष्ठोऽग्नये त्वा स्वाहेत्याह । अग्नय
 एवैनं जुष्टं करोति । अथो अग्नेरेव मेधमवरुन्धे” (ब्रा०।३-
 का०।३प्र०।६च०) इति । कल्पः “वेदिं प्रोचति, वेदिरसि ब-
 र्हिषे त्वा स्वाहा” इति । हे वेदे त्वं लब्ध्वासि । “तदिमामविन्दन्त
 यदिमामविन्दन्त तदेवै वेदित्वं” इति श्रुतेः । अथो बर्हि-
 धारयितुं त्वां प्रोचामि । रूपकेणाधाराधेयभावं दर्शयति ।
 “वेदिरसि बर्हिषे त्वा स्वाहेत्याह । प्रजा वै बर्हिः । पृथिवी वेदिः ।
 प्रजा एव पृथिव्यां प्रतिष्ठापयति” (ब्रा०।३का०।३प्र०।६अ०)
 इति । कल्पः “बर्हिः प्रोचति, बर्हिरसि सृग्भ्यस्त्वा स्वाहा” इति ।
 हे दर्भ त्वं वेदेर्हं हणमसि । अतस्त्वयि स्रुचः स्थापयितुं त्वां प्रोचा-
 मि । पूर्ववदाधारत्वं दर्शयति “बर्हिरसि सृग्भ्यस्त्वा स्वाहेत्याह ।

“प्रजा वै बर्हिः । यजमानः सुचः । यजमानमेव प्रजासु प्रतिष्ठा-
पयति” (ब्रा०३का०३प्र०१६अ०) इति । कल्पः “अन्तर्वेदि
पुरो ग्रन्थि बर्हिरासाद्य, दिवे त्वा इत्यग्रं प्रोक्षति, अन्तरिक्षाय
त्वा इति मथ्यं, पृथिव्यै त्वा इति मूलं” इति । बर्हिष्येव लोकत्रयं
भावयित्वा लोकार्थता प्रोक्षणस्येत्याह “दिवे त्वान्तरिक्षाय त्वा
पृथिव्यै लेति बर्हिरासाद्य प्रोक्षति । एभ्य एवेनं लोकेभ्यः
प्रोक्षति” (ब्रा०३का०३प्र०१६अ०) इति । विधत्ते “अथ
ततः सह सुचा पुरुस्तात् प्रत्यञ्चं ग्रन्थिं प्रत्युक्षति । प्रजा वै
बर्हिः । यथा सृष्ट्यै काल आपः पुरस्ताद्यन्ति । तादृगेव तत्”
(ब्रा०३का०३प्र०१६अ०) इति । अग्रादित्रयप्रोक्षणानन्तरं यः
शेषस्तेन प्रोक्षणशेषेणोदकेन स्वयं-हस्तस्थितप्रोक्षणपात्रेण सह
बर्हिषः पुरस्ताद्भुक्तं प्रमार्थ्य उदकं यथा प्रत्यक् सिच्यते तथो-
त्क्षिपेत् । यथा मनुष्याणां गवादीनाञ्च प्रसूतिकाले प्रथमत
आपो निर्गच्छन्ति तत्प्रत्युक्षणं* तादृगेव भवति । कल्पः “अति-
शिष्टाः प्रोक्षणीर्दक्षिणायै ओणरोत्तरस्याः ओणेः सन्ततं निन-
यति, स्वधा पितृभ्य उगर्भव बर्हिषद्भ्य ऊर्जा पृथिवीं गच्छत”
इति । हे जल मया त्वं पितृभ्यो दत्तमग्नि, अतो बर्हिष्यवस्थितेभ्यः
पितृभ्यो रसरूपं भव । हे जलावयवा भवदीयेन रसरूपेण पृथि-
वीं गच्छत । मन्त्रव्याख्यानपूर्वकं विधत्ते “स्वधा पितृभ्य इत्याह ।
स्वधाकारो हि पितृणां । उगर्भव बर्हिषद्भ्य इति दक्षिणायै
ओणरोत्तरस्यै निनयति सन्तत्यै । मामा वै पितरो बर्हिषदः ।

मासानेव प्रीणाति । मासा वा ओषधीर्वर्द्धयन्ति । मासाः पचन्ति समृद्धौ । अनतिस्कन्दन् ह पर्जन्यो वर्षति । यज्ञैतदेवं क्रियते । ऊर्जा पृथिवीं गच्छतेत्याह । पृथिव्यामेवार्जं दधाति । तस्मात् पृथिव्या ऊर्जा भुञ्जते” (ब्रा०।३का०।३प्र०।६अ०) इति । स्वधाकारः पितृणां प्रिय इत्ययमर्थो वाजसनेयिशाखायां प्रसिद्धः “देवा उपजीवन्ति स्वाहाकारञ्च वषट्कारञ्च हन्तकारं मनुष्याः स्वधाकारं पितरः” इति श्रुतिः । पूर्वमुदाहृता वेदेर्दक्षिणश्रीणीमारभ्योत्तरश्रीणीपर्यन्तेन निनयनेन यजमानस्य अविच्छिन्ना प्रजा भवति । मासाभिमानीनो देवा एव बर्हिषदः पितर इति । तत्प्रीतौ सत्यामभिमन्तव्यः कालात्मका मासा ओषधीर्वर्द्धयित्वा फलं सम्पादयन्ति । ततोऽन्नसमृद्धिः । यस्मिन् देशे निनयनमेवं क्रियते तस्मिन् देशे पर्जन्योऽतिवृष्ट्या सस्यमविनाशयन् यथाकालं यद्योचितं वर्षति । उदकसंस्थयोः पृथिवीगतत्वात् पृथिवीजन्येन अन्नरसेन भोगं सम्पादयन्ति । शैथिल्यं विधत्ते “यन्थिं विस्त्रंसयति । प्रजनयत्येव तत्” (ब्रा०।३का०।३प्र०।६अ०) इति । बन्धनरूपगर्भेऽवस्थितस्य बर्हिषो विस्त्रंसनमेवात्पादनं । शिथिलस्य विमोचनं विधत्ते “ऊर्द्धं प्राञ्चमुद्गूढं प्रत्यञ्च मा यच्छति । तस्मात् प्राचीनं रेतो धीयते । प्रतोचीः प्रजाजायन्ते” (ब्रा०।३का०।३प्र०।६अ०) इति । पश्चात् प्राञ्चमुपगूहतीति हि पूर्वं विहितस्य प्राञ्च उपगूढस्य ग्रन्थेरग्रं धृतोर्द्धमुत्क्रस्य प्रत्यङ्मुखत्वेन कर्षेत् । कल्पः “विष्णोः स्तूपोऽस्मि, इति कर्षन्निवाहवनीयं

प्रतिप्रस्तरमुपादत्ते” इति । हे प्रस्तर त्वं व्यापिनो यज्ञस्य स-
 ज्ञातरूपो धारकोऽसि । तदेतद्दर्शयति “विष्णोस्तूपोऽसीत्याह ।
 यज्ञो वै विष्णुः । यज्ञस्य धृत्यै” (ब्रा०।३का०।३प्र०।६अ०)
 इति । विधत्ते “पुरस्तात् प्रस्तरं गृह्णाति । मुख्यमेवैनं करोति”
 (ब्रा०।३का०।३प्र०।६अ०) इति । वेदेः पूर्वभागे ब्रह्मा यज-
 मानो वा प्रस्तरं धारयेत् । तच्च सूत्रेऽभिहितं “ब्रह्मा प्रस्तरं धा-
 रयति यजमानो वा” इति । धारणाय मुखसमानौन्नत्यं हस्तेना-
 भिनीय विधत्ते “इयन्तं गृह्णाति । प्रजापतिना यज्ञमुखेन सम्मितं”
 (ब्रा०।३का०।३प्र०।६अ०) इति । वेदिखननवाक्य इवाय-
 मभिनयः प्रादेशमात्रपरत्वेन व्याख्येयः । तदेवानूद्य प्रशंसति
 “इयन्तं गृह्णाति । यज्ञपुरुषा सम्मितं । इयन्तं गृह्णाति । एतावद्वै
 पुरुषे वीर्यं । वीर्यसम्मितं” (ब्रा०।३का०।३प्र०।६अ०) इति ।
 पुरुः पर्व । तच्च यज्ञपुरुषस्य हस्तकूर्परयोर्भयतः प्रादेशमात्रं
 भवति । प्रसारितयोरङ्गुष्ठकनिष्ठिकयोरङ्गुल्योर्यावन्मध्यं ताव-
 देव पुरुषे सामर्थ्यं । हानोपादानाद्यशेषव्यापाराणां तत्रैव नि-
 व्यत्तेः । पक्षान्तरं विधत्ते “अपरिमितं गृह्णाति । अपरि-
 मितस्यावरुध्यै” (ब्रा०।३का०।३प्र०।६अ०) इति । यावदौन्नत्ये
 स्तस्य सौकर्यं तावदेव गृह्णीयात् । तत्रापरिमितफलसम्पत्तये
 भवति । उत्पवनहेतोः पवित्रयोः प्रस्तरे स्थापनं विधत्ते “त-
 स्मिन् पवित्रे अपि सृजति । यजमानो वै प्रस्तरः । प्राणापानौ
 पवित्रे । यजमान एव प्राणापानौ दधाति” (ब्रा०।३का०।
 ३प्र०।६अ०) इति । प्रस्तरस्य यजमानवद्यज्ञसिद्धेर्हेतुत्वात्

तदभेदोपचारः । कल्पः “वर्हिर्वेद्याः सृणाति, देव वर्हिः,
 ऊर्षास्रदसं त्वा सृणामि स्वासस्यं देवेभ्यः” इति । अत्र शाखान्त-
 रानुसारेण देववर्हिरित्येतत् पदं पूरितं । हे देव वर्हिः त्वं कम्बल-
 वन्मृदुरोमरूपः देवानां सुखे नासितुं स्थानभूतं त्वां वेद्यां सृणा-
 मि । व्याचष्टे “ऊर्षास्रदसं त्वा सृणामीत्याह । यथा यजुरेवैतत् ।
 स्वासस्यं देवेभ्य इत्याह । देवेभ्य एवैनत्स्वासस्यं करोति” (ब्रा० ।
 ३का० । १प्र० । ६अ०) इति । विधत्ते “वर्हिसृणाति । प्रजा वै वर्हिः ।
 पृथिवी वेदिः । प्रजा एव पृथिव्यां प्रतिष्ठापयन्ति” (ब्रा० । ३का० ।
 १प्र० । ६अ०) इति । तत्रैव विशेषं विधत्ते “अनतिदृश्रं सृणाति ।
 प्रजयैवैनं पशुभिरनतिदृश्रं करोति” (ब्रा० । ३का० । ३प्र० । ६अ०)
 इति । भूमिस्वरूपमत्यन्तं यथा न दृश्यते तथा वज्रं सृणी-
 यात् । वज्रप्रजा पश्चादृतो यजमानोऽपि वैदेशिकैरदृश्यः
 प्रभुर्भवति । कल्पः “अथ प्रस्तरपाणिः प्रागभिसृत्य परिधीन्
 परिदधाति ‘गन्धर्व्वीऽसि विश्वावसुर्विश्वस्मादीषतो यजमानस्य
 परिधिरिड ईडित इति मध्यमं, ‘इन्द्रस्य बाह्वरसि दक्षिणे
 यजमानस्य परिधिरिड ईडित इति दक्षिणं, ‘मित्रावरुणौ
 त्वात्तरतः परिधत्तां ध्रुवेण धर्म्मणा यजमानस्य परिधिरिड
 ईडित इत्युत्तरं” इति । हे मध्यमपरिधे त्वं विश्वावसुनामतो
 गन्धर्व्वीऽसि तदद्रचकत्वात् । तेन सर्वस्माद्धिसकाद्यजमानस्य
 परिपोषकोऽन्नरूपस्तुतो भव, एवमुत्तरयोर्योज्यं । ध्रुवेण धर्म्म-
 णा अनुष्टोचमाननित्यकर्म्मनिमित्तं । विधिपूर्वकं व्याचष्टे “धा-
 रयन् प्रस्तरं परिधीन् परिदधाति । यजमानो वै प्रस्तरः ।

यजमान एव तत् स्वयं परिधीन् परिदधाति । गन्धर्व्वोऽसि विश्वावसुरित्याह । विश्वमेवायुर्धजमाने दधाति । इन्द्रस्य बाहु-
 रसि दक्षिण इत्याह । इन्द्रियमेव यजमाने दधाति । मित्रा-
 वरुणौ त्वेत्तरतः परिधत्तामित्याह । प्राणापानौ मित्राव-
 रुणौ । प्राणापानावेवास्मिन् दधाति” (ब्रा०१।का०१।प्र०१।अ०११)
 इति । बोधायनः “अथ सूर्य्येण पुरस्तात् परिदधाति, सूर्य्य-
 र्यस्त्वा पुरस्तात् पातु कस्याश्चिदभिगच्छै” इति । आपस्तम्बः
 “आहवनीयमभिमन्त्र्य, कस्याश्चिदभिगच्छै” इति । सर्व्वस्या
 अपि हिंसाया अनेनैवाभिप्रायेण व्याचष्टे “सूर्य्यस्त्वा पुरस्तात्
 पात्वित्याह । रक्षसामपहत्यै । कस्याश्चिदभिगच्छ्या इत्याह ।
 अपरिमितमेवैनं पाति” (ब्रा०१।का०१।प्र०१।अ०११) इति । कल्पः
 “ऊर्द्ध्वं आधारसमिधावादधाति, वीतिहोत्रं त्वा कवेद्युमन्तः
 समिधीमह्वग्ने बृहन्तमध्वरे” इति । हे विदन्नग्ने त्वामध्वरं नि-
 मित्तीकृत्य समिधीमहि । कीदृशं त्वां । वीतये व्याप्तये सन्तुष्टये
 होत्रं होमो यस्य तं वीतिहोत्रं । एवमेवार्धं दर्शयति “वीति-
 होत्रं त्वा कव इत्याह । अग्निमेव होत्रेण समर्द्धयति । द्युम-
 न्तः समिधीमहीत्याह समिध्यै । अग्ने बृहन्तमध्वर इत्याह
 बृह्यै” (ब्रा०१।का०१।प्र०१।अ०११) इति । कल्पः “अन्तर्वेद्युदी-
 चीनाग्ने विष्टती तिरश्ची आसादयति, विशो यन्तेस्यः” इति ।
 हे दर्भरूपे विष्टतौ युवां प्रजाया नियामिके भवथः । एत-
 देव दर्शयति “विशो यन्तेस्य इत्याह । विशां पत्यै” (ब्रा०१।
 का०१।प्र०१।अ०११) इति । विधत्ते “उदीचीनाग्ने निदधाति

प्रतिष्ठित्यै” (ब्रा०१३का०१३प्र०१६अ०) इति । कल्पः “वसूनाः
 रुद्राणामादित्यानां सदसि सीद, इति तयोः प्रस्तरमत्या द-
 धाति” इति । विधृतिद्वयमेव सद इत्यभिप्रेत्याह “वसूनाः
 रुद्राणामादित्यानां सदसि सीदेत्याह । देवतानामेव सदेने
 प्रस्तरं सादयति” (ब्रा०१३का०१३प्र०१६अ०) इति । कल्पः
 “प्रस्तरे जुह्वं सादयति, जुह्वरसि घृताचीनाम्ना प्रियेण नाम्ना
 प्रिये सदसि सीदेति । उत्तरां उपभृतं उपभृदसि घृताचीनाम्ना
 प्रियेण नाम्ना प्रिये सदसि सीदेति । उत्तरां भ्रुवां भ्रुवासि घृ-
 ताचीनाम्ना प्रियेण नाम्ना प्रिये सदसि सीद” इति । प्रथमद्वि-
 तीययोरपि घृताचीत्यादिकमनुषज्यते । व्याचष्टे “जुह्वरसि घृ-
 ताचीनामेत्याह । अथै वै जुह्वः । अन्तरिक्षमुपभृत् । पृथिवी
 भ्रुवा । तासामेतदेव प्रियं नाम । यद्वृताचीति । यद्वृताची-
 त्याह । प्रियेणैवैना नाम्ना सादयति” (ब्रा०१३का०१३प्र०१६अ०)
 इति । कल्पः “अथ सुचः सन्ना अभिमृशति, एता अस-
 दन्त्सुकृतस्य लोके ता विष्णो पाहि पाहि यज्ञं पाहि यज्ञ-
 पतिं पाहि मां यज्ञनियं” इति । लोके अवश्यभाविफलं त-
 द्रूपत्वेन भावीति प्रस्तरे सुचोऽवस्थिताः । एतदेव दर्शयति
 “एता असदन्त्सुकृतस्य लोक इत्याह । सत्यं वै सुकृतस्य लोकः ।
 सत्य एवैनाः सुकृतस्य लोके सादयति । ता विष्णो पाही-
 त्याह । यज्ञो वै विष्णुः । यज्ञस्य धृत्यै । पाहि यज्ञं पाहि
 यज्ञपतिं पाहि मां यज्ञनियमित्याह । यज्ञाय यजमानाया-
 त्मने । तेभ्य एवाग्निषमाशास्तेऽनात्यै” (ब्रा०१३का०१३प्र०१६अ०)

इति । धृतिर्यज्ञपुरुषकर्तृकं स्तुतां पोषणं । अत्र विनियोगसङ्ग्रहः ।

“लृण इधं वेदिवेदिं बर्हिर्बर्हिः समुचति ।

दिवे त्रिभिर्बर्हिषोऽयमध्यमूलानि चोचति ॥

स्वधा शेषं क्षिपेद्भूमौ विष्णोः प्रस्तरमुन्नयेत् ।

ऊर्णाबर्हिस्तृतिर्गन्धत्रिभिस्त्रीन् परिधीन् क्षिपेत् ॥

सूर्योऽभिमन्त्र्य पूर्वाग्निं वीत्याचारसमित्स्थितिः ।

विशो आधाय विधृती वसु प्रस्तरसादनं ॥

जुह्वपद्भुभिरासाद्य स्तुच एतास्तु मन्त्रयेत् ।

एकादशानुवाकेऽस्मिन्नोरिता मन्त्रविंशतिः” ॥ इति ।

अथ मीमांसा । प्रथमाध्यायस्य चतुर्थपादे चिन्तितं ।

“यजमानः प्रस्तरोऽत्र गुणो वा नाम वा स्तुतिः ।

सामानाधिकरण्येन स्यादेकस्यान्यनामता ॥

गुणो वा यजमानोऽस्तु कार्यं प्रस्तरलक्षिते ।

अंशंशित्वाद्यभावेन पूर्व्ववन्नात्र संस्तुतिः ॥

अर्थभेदादनामत्वं गुणश्चेत् प्रह्रियेत सः ।

यागसाधकताद्वारा विधेयः प्रस्तरस्तुतिः” ॥ इति ।

इदमन्नायते यजमानः प्रस्तर इति । अत्र यजमानस्य प्रस्तरशब्दो नामधेयं प्रस्तरस्य वा यजमानशब्दो नामधेयं । कुतः । उद्भिद्यागेनेत्यादाविव सामानाधिकरण्यादित्येकः पक्षः । गुणविधिरेष इत्यपरः । तथापि यजमानकार्यं जपादौ प्रस्तरस्याचेतनस्य सामर्थ्याभावात् प्रस्तरगुणकार्यं सुगधारणादौ यजमानस्य शक्तत्वाद्यजमानरूपो गुणो विधीयते । एवं सति

पश्चाच्छ्रुतस्य प्रस्तरशब्दस्य कार्यालक्षकत्वेऽपि प्रथमश्रुतौ यज-
मानशब्दो मुख्यवृत्तिर्भविष्यति । न चात्र पूर्वन्यायेन स्तुतिः
सम्भवति । अष्टाकपालद्वादशकपालयोरिव प्रस्तरयजमानयोरं-
शांशित्वाभावात् । “वायुर्वै चेपिष्टा देवता ऊर्जोऽवरुधै” इत्या-
दिवत् स्तुतिरिति चेत् । न । क्षिप्रत्वादिधर्मवत् कस्यचिदुत्कर्ष-
स्याप्रतीतेः । तस्मान्नामगुणयोरन्यतरत्वमिति प्राप्ते ब्रूमः । गो-
महिषयोरिवार्थभेदस्यात्यन्तप्रसिद्धत्वान्न नामत्वं युक्तं । गुणपक्षे
त्वमौ प्रहरणस्य प्रस्तरविषयत्वाद्यजमाने प्रहृते सति कर्मलोपः
स्यात् । तस्माद्विधेयः प्रस्तरो यजमानशब्देन स्तूयते । यथा
सिंहो देवदत्त इत्यत्र सिंहगुणेन शैर्यादिनोपेतो देवदत्तः
सिंहशब्देन स्तूयते तथा यजमानगुणेन यागसाधनत्वेन युक्तः
प्रस्तरो यजमानशब्देन स्तूयते । एवं यजमानो वा एककपाल
इत्यादिषु द्रष्टव्यं ।

अथ व्याकरणं । कृष्णस्यामृगाख्या चेत् (मि० कौ० फि० १ पा०)
इति कृष्णशब्द आद्युदात्तः । आखरेष्ट इत्यत्र प्रातिपदिक-
खरेण वा समासखरेण वा कृत्खरेण वा कृत्प्रत्ययान्तत्वेन या-
थादिखरेण वा अन्तोदात्तत्वं । वेदिशब्द इन्प्रत्ययान्तत्वेन नि-
त्स्वरः । विष्णुशब्दोऽनुप्रत्ययान्तः । स्तूपशब्दो वृषादिः । ऊर्जा-
शब्दस्य वृषादित्वादाद्युदात्तत्वे सति उपमानपूर्वपदप्रकृतिस्वर-
त्वं । स्वासस्वमित्यत्र नञ्सुभ्यां (पा० ६।२।१७२) इत्यन्तोदात्तः ।
विश्वावसुरित्यत्र बद्धग्रीदौ विश्वं संज्ञायां (पा० ६।२।१०६)
इति पूर्वपदान्तोदात्तत्वं । ईषतो यजमानस्येत्युभयत्र सप्तम्यर्थ-

धातुकस्वरः । मित्रावरुणावित्यत्र देवताद्वन्द्वस्वरः । उत्तरत
इत्यत्र अतसुच् प्रत्ययान्तत्वेन चित्स्वरः । धर्मणेत्यत्र मनिन्
प्रत्ययान्तत्वान्नित्स्वरः । सूर्य्यशब्दे निपातत्वादाद्युदात्तः । कस्या
इत्यत्र सावेकाच्च० (पा० ६।१।१६८) इति विभक्तेरुदात्तत्वे
प्राप्ते न गोश्वन्त्साववर्ण० (पा० ६।१।१८२) इति प्रथमैकवचने
साववर्णान्तत्वेन निषिध्यते । अभिशस्त्या इत्यत्र तादौ च निति०
(पा० ६।२।५०) इति गतेः प्रकृतिस्वरः । वीतिहोत्रमित्यत्र मन्त्रे
वृषेषपचमनविदभूवीरा उदात्तः (पा० ३।३।६६) इति । विधा-
तोर्दत्तत्वे क्तिन्प्रत्यये सति वज्रग्रीहि स्वरः । घृताचीत्यत्र
कृत्स्वरः ।

इति माधवीये वेदार्थप्रकाशे प्रथमकाण्डे प्रथमप्रपाठके
एकादशेऽनुवाकः ॥ ॥

भुवनमसि विप्रथस्वाऽग्ने यष्टरिदं नमः । जुह्वे ह्यग्नि-
त्वाह्वयति देवयज्याया उपभृदेहि देवत्वा सविता-
ह्वयति देवयज्याया अग्नाविष्णू मा वामवक्रमिषं वि-
जिहायां मा मा सन्ताप्तं लोकं मे लोककृतौ कृणुतं
विष्णोः स्थानमसीत इन्द्रो अकृणोदीर्य्याणि समार-
भ्योर्ध्वा अध्वरो दिविस्पृशमहुतो यज्ञो यज्ञपतेरिन्द्रा-
वान्त्स्वाहा बृहद्वाः । प्राहि माम्ने दुश्चरितादामा सुच-

रिते भज मखस्य शिरोऽसि सं ज्योतिषा ज्योतिरङ्गां

॥ १ ॥

अहुत एकविंशतिश्च ॥ १२ ॥

इति तैत्तिरीयसंहितायां प्रथमकाण्डे प्रथमप्रपा-
ठके द्वादशोऽनुवाकः ॥

एकादशेऽनुवाके इभाबर्हिस्तुचां प्रोक्षणादितन्त्रमुक्तं । तत्रा-
ज्यस्य हविषा पूर्षानां स्तुचां यदासादनमुक्तं तेन पुरोडाश-
सान्नाय्यथोरपि वेद्यामासादनमुपलक्ष्यते । तन्मन्त्रास्त्वच्छि-
द्रकाण्डादौ द्रष्टव्याः । स्वर्गेषु हविष्यासादितेष्वग्नावभ्या-
हितानामिधकाष्ठानामुपरि होतुमाधारो द्वादशेऽभिधीयते ।
कल्पः “अथायेण जुह्वपभृतौ प्राञ्चमञ्जलिं करोति, भुवनमसि
विप्रथस्वाग्ने यष्टरिदं नमः” इति । जुह्वपभृद्भ्यां पूर्वस्मिन् देशे
आहवनीयं प्रत्ययमञ्जलिः । हे यागनिष्पादकाग्ने त्वं भुवनमसि,
भवन्त्यस्माद्भूतानोति भुवनं, अतो भूतकारणत्वाद्विस्तृतो भव ।
तुभ्यमिदमञ्जलिरूपं नमोऽस्तु । अस्य मन्त्रस्य द्वितीयाधारशेष-
त्वादमन्त्रकस्य प्रथमाधारस्य पूर्वमनुष्ठेयत्वात् तं विधित्सुः ततः
पूर्वं होतारं प्रति प्रैषमन्त्रमुत्पादयति “अग्निना वै होत्रा देवा
असुरानभ्यभवन् । अग्नये समिध्यमानावानुब्रूहीत्याह भ्रातृ-
व्याभिभृत्यै” (ब्रा०।३का०।३प्र०।७अ०) इति । हे होतरि-
धकाष्ठैः समिध्यमानस्याग्नेरनुरूपान् मन्त्रान् ब्रूहि । तमिमं

प्रेषमध्वर्युर्ब्रूयात् । देवाः पूर्वं स्वकीयेषु यागेषु वज्रं होतारं
 कृत्वा तन्मुखेनासुरानजयन् । अतोऽद्यापि वैरितिरस्काराय
 समन्तकैः काष्ठैरग्निः प्रज्वलितः कार्यः । संख्याविशिष्टमिधं
 विधत्ते “एकविंशतिमिधदारूणि भवन्ति । एकविंशो वै
 पुरुषः । पुरुषस्याष्टौ” (ब्रा०।३का०।३प्र०।७अ०) इति । “द-
 शहस्या अङ्गुलयो दशपद्या आत्मैकविंशः” इत्यन्यत्रान्नातं ।
 होता प्र वो वाजा अभिद्यव इत्यादिषु ऋचु सामिधेनीसंज्ञका-
 स्वनूच्यमानासु काष्ठानामग्नौ प्रचेपं विधत्ते “पञ्चदशेष्टदारू-
 ण्यभ्या दधाति । पञ्चदश वा अर्द्धमासस्य रात्रयः । अर्द्धमासशः
 संवत्सर आयते” (ब्रा०।३का०।३प्र०।७अ०) इति । किञ्च-
 त्सह्यैरर्द्धमासैश्चतुर्विंशतिसह्याकैरित्यर्थः । अवशिष्टानां षष्ठां
 काष्ठानां विनियोगमाह “त्रीन् परिधीन् परिदधाति । ऊर्द्ध्वं
 समिधावादधाति । अनूयाजेभ्यः समिधमतिश्चिनष्टि । षट्
 सम्यद्यन्ते । षड्वा ऋतवः । ऋतून्नेव प्रीणाति” (ब्रा०।३का०।
 ३प्र०।७अ०) इति । गन्धर्व्वेऽसीत्यादयः परिधिमन्त्राः । वीति-
 होत्रमित्यादिरूद्धसमिन्मन्त्रः । ते च पूर्वानुवाकेऽभिहिताः ।
 अग्निप्रज्वालनाय वायूत्पादनं विधत्ते “वेदेनोपवाजयति ।
 प्राजापत्यो वै वेदः । प्राजापत्यः प्राणः । यजमान आहवनीयः ।
 यजमान एव प्राणं दधाति” (ब्रा०।३का०।३प्र०।७अ०) इति ।
 वेदस्य प्रजापतिसृष्टत्वात् प्राजापत्यत्वं । प्राणवायोः प्रजाप-
 तिसृष्टतया प्राजापत्यत्वं । आहवनीयस्य प्रस्तरन्यायेन यज-
 मानत्वं । आवृत्तिं विधत्ते “त्रिरूपवाजयति । त्रयो वै प्राणाः ।

प्राणानेवास्मिन् दधाति” (ब्रा०।३का०।३प्र०।१अ०) इति ।
 प्राणोऽपानो व्यानश्चेति प्राणानां त्रित्वं । अनेकगुणविशिष्टं
 प्रथमाचारं विधत्ते “वेदेनोपयत्य स्तुवेण प्राजापत्यमाधारमा-
 चारयति । यज्ञो वै प्रजापतिः । यज्ञमेव प्रजापतिं मुखत
 आरभते । अथो प्रजापतिः सर्वदेवताः । सर्वो एव देवताः
 प्रीणाति” (ब्रा०।३का०।३प्र०।७अ०) इति । उपयत्य वेदस्यो-
 परि स्तुवमवस्थाप्येत्यर्थः । आहुतीनामादित्वादयमाचारो य-
 ज्ञस्य मुखं । तस्मिन् मुखे यज्ञस्तृप्तेन यज्ञरूपं प्रजापतिमेवार-
 भवान् भवति । प्रजापतेः सर्वदेवतारूपलोपपादनं वाजसने-
 यिन एवमामनन्ति “तद्यदिदमाहुर्मनुं यजामुं यजेत्येकैकं दैव-
 मेतस्यैव साविष्टष्टिरेष उ ह्येन सर्वे देवाः” इति । आग्नीध्रं
 प्रति प्रेषमन्त्रमुत्पादयति “अग्निमग्नीक्षिस्त्रिः सम्मृद्धीत्याह ।
 आवृद्धि यज्ञः । अथो रक्षसामपहृत्यै” (ब्रा०।३का०।३प्र०।
 ७अ०) इति । यैर्दर्भैरिभः पूर्वं सन्नद्धः तैरग्निज्वालायां
 सम्मार्जनमभिनेतव्यं । हे अग्नीदिति सम्बोध्य तत्रासौ प्रेक्षते ।
 त्रिस्त्रिरिति वीक्षा परिधिसम्मार्जनापेक्षा । तद्विधत्ते “परिधीन्
 सम्मार्ष्टि । पुनात्येवैनान्” (ब्रा०।३का०।३प्र०।२अ०) इति ।
 प्रतिपरिधि चिरावृत्तिं विधत्ते “त्रिस्त्रिः सम्मार्ष्टि । आवृद्धि
 यज्ञः । अथो मेध्यत्वाय । अथो एते वै देवाश्चाः । देवाश्चानेव
 तत्सम्मार्ष्टि । सुवर्गस्य लोकस्य समक्षै” (ब्रा०।३का०।३प्र०।
 ७अ०) इति । देवाश्चत्वेन भाविताः स्वर्गप्राप्तये भवन्ति । द्वयो-
 राधारयोः क्रमेण गुणभेदं विधत्ते “आसीनोऽन्यमाधारमा-

धारयति । तिष्ठन्नन्यं । अथाऽनो वा रथं वा युज्यात् । एवमेव
तदध्युर्यज्ञं युनक्ति । सुवर्गस्य लोकस्याभ्यूह्यै” (ब्रा०।३का०।
३प्र०।७अ०) इति । शकटस्य प्राथमिकं बलीवर्दयुगमुपरि आसी-
नेन प्रेर्यते द्वितीयतृतीयादिकन्तु भूमौ स्थितेन । तद्वदाचा-
ररथः स्वर्गलोकमभिलक्ष्य वहनाय भवति । एतद्रथवेदनं प्रशं-
सति “वहत्येनं ग्राम्याः पशवः । य एवं वेद” (ब्रा०।३का०।
३प्र०।७अ०) इति । बलीवर्दाश्वादयो ग्राम्याः । तिष्ठन्नन्यमिति
विहितस्य द्वितीयाचारस्य सम्बन्धिषु मन्त्रेषु प्रथममन्त्रं व्याचष्टे
“भुवनमसि विप्रथसेत्याह । यज्ञो वै भुवनं । यज्ञ एव यज-
मानं प्रजया पशुभिः प्रययति । अग्ने यष्टरिदं नम इत्याह ।
अग्निर्वै देवानां यष्टा । य एव देवानां यष्टा । तस्मा एव
नमस्करोति” (ब्रा०।३का०।३प्र०।७अ०) इति । पूर्वोक्तनि-
र्व्वचनेन भूतोत्पत्तिकारणत्वादग्न्यभिन्नो यज्ञो भुवनं यष्टा देव-
पूजकः अग्निस्य हव्यवहनेन देवान् पूजयति । कल्पः “अथा-
दत्ते दक्षिणेन जुह्वं, जुह्वे ह्यग्निस्त्वाह्वयति देवयज्यायै” इति ।
“सव्येनोपभृतं, उपभृदेहि देवस्त्वा सविताह्वयति देवय-
ज्यायै” इति । अनयोर्मन्त्रयोरग्निसवित्वव्यवस्था युक्तेत्याह
“जुह्वे ह्यग्निस्त्वाह्वयति देवयज्याया उपभृदेहि देवस्त्वा सवि-
ताह्वयति देवयज्याया इत्याह । आग्नेयी वै जुह्वः । सा-
वित्र्युपभृत् । ताभ्यामैवैने प्रसूत आदत्ते” (ब्रा०।३का०।
३प्र०।७अ०) इति । अग्निसवितारौ जुह्वपभृतोः सुचारभि-
मानि देवते । बोधाद्यनः “अत्यक्रामन् जपति, अग्नाविष्णूमा-

वामवक्रमिषं विजिहायां मा मा सन्ताप्तं लोकं मे लोककृतौ
 कृणुतं” इति । अत्याक्रमणप्रकार आपस्तम्बेन दर्शितः “अग्रा-
 विष्णूमावामवक्रमिषमित्यग्रेण सुचोऽपरेण मध्यमं परिधिमन-
 तिक्रामन् प्रस्तरं दक्षिणेन पदा दक्षिणातिक्रामत्युदक्स्थेन”
 मध्यमपरिधेः पुरतोऽवस्थितः आहवनीयोऽग्निः, ततः पश्चात्
 संचामयभागेन शास्त्रदृष्ट्याऽवस्थितो यज्ञाभिमानी विष्णुः ।
 हे अग्राविष्णू आघारहोमार्थं युवयोर्मध्ये गच्छन्त्यहं पादेन
 युवां मावक्रमिषं मम गमनावकाशाय युवां वियुक्तौ भवतं ।
 मां प्रति सन्ताप्तं मा कुरुत । किञ्च स्थानकारिणौ युवां मम
 गमनस्थानं कुरुतं । यथेष्टमर्थं दर्शयति । “अग्रा विष्णू
 मावामवक्रमिषमित्याह । अग्निः पुरस्तात् । विष्णुर्यज्ञः प-
 श्चात् । ताम्भ्यमेव प्रतिप्रोच्यात्याक्रामति । विजिहायां मा मा
 सन्ताप्तमित्याह । साधै । लोकं मे लोककृतौ कृणुतमित्या-
 ह । आग्निष मेवैतामाशास्ते” (ब्रा०।३का०।३प्र०।७अ०) इति ।
 बोधायनः “स्थानं कल्पयति, विष्णो स्थानमसि” इति । आ-
 पस्तम्बः “विष्णो स्थानमसीत्यवतिष्ठतेन्तर्वेदि दक्षिणः पादो भ-
 वत्यवन्नः सव्योर्ध्वं स्तिष्ठन् दक्षिणं परिधिसन्धिमन्ववहृत्य” इति ।
 हे भूप्रदेशे त्वं यज्ञपुरुषस्य स्थानमसि । यज्ञपुरुष प्रयुक्तमतिशयं
 दर्शयति “विष्णोः स्थानमसीत्याह । यज्ञो वै विष्णुः । एतत्
 खलु वै देवानामपराजितमायतनं । यद्यज्ञः । देवानामेवापरा-
 जित आयतने तिष्ठति” (ब्रा०।३का०।३प्र०।७अ०) इति । देवयज-
 नभूव्यतिरिक्तभूमेरसुराधीनतया तच्च देवानां पराजयेऽपि यज्ञ

प्रदेशोऽपराजितः । बोधायनः “अन्वारब्धे यजमाने मध्यमे परिधौ संस्पृशन् ऋजुतिष्ठन् ऋजुमाधारयति सन्ततं प्राञ्चमव्यवच्छिन्दन्, इत इन्द्रो अकृणोदीर्याणि समारभ्योऽर्ध्वा अध्वरो दिविस्पृशम-
 हुतो यज्ञो यज्ञपतेरिन्द्रावान् त्वाहा” इति । आपस्तम्बः “समार-
 भ्योऽर्ध्वा अध्वर इति प्राञ्चमुदञ्च ऋजुं सन्ततं ज्योतिभ्योऽऽचा-
 रमाधारयन् सर्वाणीधकाष्ठानि स्पृशयति” इति । अस्य मते
 इत इन्द्र इति वाक्यं पूर्वमन्तशेषः । इतो देवयजनस्थान-
 बलादिन्द्रोऽसुरबधरूपाणि वीर्याणि अकरोत् । यज्ञपतेर्यज-
 मानस्य यज्ञ आचारः स्वाहा देवतायै दत्तः । कीदृशो यज्ञः ।
 इन्द्रदेवताकलेन इन्द्रवान् नैर्ऋतीं राक्षसीन्द्रिंशं समारभ्योऽर्ध्वा
 दीर्घा अध्वरो हिंसारूपेण विच्छेदेन रहितः ऐशानीं दैविकीं
 दिशं स्पृशति । अहुतोऽकुटिलः । इन्द्रशब्दसूचितं दर्शयति “इत
 इन्द्रो अकृणोदीर्याणीत्याह । इन्द्रियमेव यजमाने दधाति”
 (ब्रा०।३का०।३प्र०।७अ०) इति । ऊर्ध्वशब्देन वृद्धिः सूचि-
 तेत्याह “समारभ्योऽर्ध्वा अध्वरो दिविस्पृशमित्याह वृथै” (ब्रा०
 ३का०।३प्र०।७अ०) इति । समारभ्येति पदसूचितं* दर्शयति
 “आचारमाचार्यमाणमनुसमारभ्य । एतस्मिन् काले देवाः
 सुवर्गं लोकमायन् । साक्षादेव यजमानः सुवर्गं लोकमेति । अथो
 संमृद्धेनैव यज्ञेन यजमानः सुवर्गं लोकमेति” (ब्रा०।३का०।
 ३प्र०।७अ०) इति । देवाः स्वयं यागं कुर्वन्तोऽध्वर्युमनु तमाचारं
 स्पृष्ट्वा विलम्बमन्तरेण स्वर्गङ्गताः साक्षादेवाविलम्बेनैव । किञ्च

सम्यगारभ्येत्यनेन समृद्धिः सूचिता । अद्भुतशब्दार्थं दर्शयति
 “अद्भुतो यज्ञो यज्ञपतेरित्याहानार्थे” (ब्रा०।३का०।३प्र०।
 ७अ०) इति । इन्द्रशब्दार्थमाह “इन्द्रावान्त्साहेत्याह । इन्द्रि-
 यमेव यजमाने दधाति” (ब्रा०।३का०।३प्र०।७अ०) इति ।
 कल्पः “वृहद्भा इति सूचमुद्गृह्णाति” इति । अनेनाचारेण ज्वा-
 लारूपं यथा वृहद्भवति तथायमग्निर्भासते ततो जुहूर्मादह्य-
 तामित्युद्गृह्णाति । अधिकभासनेन स्वर्गं प्राप्यत इत्याह “वृहद्भा
 इत्याह । सुवर्गो वै लोको वृहद्भाः । सुवर्गस्य लोकस्य मध्ये”
 (ब्रा०।३का०।३प्र०।७अ०) इति । कल्पः “अथासंस्पर्शं यन्तृचा-
 वुदङ्प्रत्याक्रमन् जपति, पाहि माग्ने दुश्चरितादामा सुचरिते
 भज” इति । भज स्थापय । जुहूपभृताः परस्परमस्पर्शयन्
 विशिष्टं प्रतिनिवृत्त्यागमनं विधत्ते “यजमानदेवत्या वै जुहूः ।
 भ्रातृव्यदेवत्योपभृत् । प्राणा आचारः । यत्संस्पर्शयेत् । भ्रातृ-
 व्येऽस्य प्राणान् दध्यात् । असंस्पर्शयन् प्रत्याक्रामति । यज-
 मान एव प्राणं दधाति” (ब्रा०।३का०।३प्र०।७अ०) इति ।
 यजमानवद्यागे प्रत्यासन्नत्वात् जुहूः यजमानोऽभिमन्यते ।
 औपभृतस्याजस्य जुहूद्वारा होम इति व्यवहितत्वमुपभृतः ।
 ततो भ्रातृव्यो देवता । अर्थवादान्तरे वा एतदेव द्रष्टव्यं । म-
 न्त्वस्य पदार्थवाक्यार्थौ दर्शयति “पाहि माग्ने दुश्चरितादामा
 सुचरिते भजेत्याह । अग्निर्वाव पवित्रं । वृजिनमनृतं दुश्चरितं ।
 अजुकर्मसत्ये सुचरितं । अग्निरेवैनं वृजिनादनृताद्दुश्चरि-
 तात्पाति । अजुकर्मसत्ये सुचरिते भजति । तस्मादेवमाशास्ते ।

आत्मनो गोपीयाय” (ब्रा०१का०१प्र०१७अ०) इति । कायिकं निषिद्धाचरणं वृजिनं विहिताचरणमृजुकर्म । वाचिके सत्या-
नृते । कल्पः “जुक्ता भ्रुवां समनक्ति, मखस्य शिरोसि सं ज्योतिषा
ज्योतिरङ्गामितिचिः” इति । हे आचारशेष त्वं यज्ञस्य शिरोव-
दुत्तममङ्गमसि । अतस्तद्रूपेण ज्योतिषा भ्रौवाज्यरूपं ज्योतिः स-
मङ्गां संयुज्यतां । समञ्जनं विधत्ते “शिरो वा एतद्यज्ञस्य । यदा-
घारः । आत्मा भ्रुवा । आचारमाघार्यं भ्रुवाः समनक्ति । आ-
त्मन्नेव यज्ञस्य शिरः प्रतिदधाति” (ब्रा०१का०१प्र०१७अ०)
इति । शीवादधस्तनो देश आत्मा । पूर्वपक्षत्वेन द्विरावृत्तिं विधत्ते
“द्विः समनक्ति । दौ हि प्राणापानौ” (ब्रा०१का०१प्र०१७अ०)
इति । सिद्धान्तमाह “तदाहुः । चिरेव समञ्ज्यात् । चिधातु
हि शिर इति । शिर एवैतद्यज्ञस्य । अथो त्रयो वै प्राणाः ।
प्राणानेवास्मिन् दधाति” (ब्रा०१का०१प्र०१७अ०) इति ।
त्वगसृगस्थिरूपा विसृष्टास्त्रयो धातवो यस्य स चिधातुः । मन्त्र-
गतज्योतिःशब्दविवक्षां दर्शयति “मखस्य शिरोसि सं ज्योतिषा
ज्योतिरङ्तामित्याह । ज्योतिरेवास्मा उपरिष्टाद्दधाति ।
सुवर्गस्य लोकस्थानुख्यात्यै” (ब्रा०१का०१प्र०१७अ०) इति ।
अस्य भ्रौवाज्यशेषस्योपरि स्थापितेनाघारशिष्टाज्येनात्युज्ज्वलं सन्
प्रदीपेनेव स्वर्गलोकः प्रकाशितो भवति । अत्र विनियोगसङ्ग्रहः ।

“भ्रुवोऽग्निरञ्जलिं कृत्वा जूप दाभ्यां तयोर्ग्रहः ।

अग्रा दक्षिणदिग्गामि विष्णो स्थित्वा समाहृतिः ॥

दृष्ट्वाः सुचमुद्गृह्य पाहि प्रतिनिवर्त्तते ।

मख भ्रुवामनक्तिचिर्नवमन्त्रा इहेरिता” इति ॥

अथ मीमांसा । “अग्ने यष्टरिदं नमः” “अग्निर्वै देवनां यष्टा” इत्यनयोर्मन्त्रब्राह्मणयोरग्निदेवताया यागाधिकारः प्रतीयते । तद्युक्तं । नवमाध्याय प्रथमपादोक्त देवताधिकरण-विरोधप्रसङ्गात् । तत्र ह्येवं चिन्तितं ।

“देवः प्रयोजको पूर्व्वं वाद्योऽस्य फलदत्तः ।

न विधेयो गुणो ह्येषो पूर्व्वस्य फलतोचिता” इति ॥

आग्नेयोऽष्टाकपाल इत्यादिषु कर्मसु मन्त्रतन्त्ररूपाणामनुष्ठेयानामङ्गानामग्न्यादिर्देवः प्रयोजकः । कुतः । यागेन पूजिताया देवतायाः फलप्रदत्वात् सम्भवति फलप्रदत्वं मन्त्रार्थवादादिभ्यो विग्रहादिपञ्चकावगमात् । विग्रहो हविः स्वीकारस्तद्भोजनं तृप्तिः प्रसादश्चेत्येतच्चेतनस्योचितं पञ्चकं । ‘सहस्राक्षो गोत्रभिद्वज्जवाङ्गरिति विग्रहः, ‘अग्निरिदं हविरजुषतेति हविः स्वीकारः, ‘अर्द्धादिन्द्रप्रस्थिते मा हवींषीति हविर्भोजनं, ‘तृप्त एवैनमिन्द्रः प्रजया पशुभिस्तरपयतीति तृप्ति प्रसादौ, ततः सेवितराजादिवत् पूजितदेवतायाः फलप्रदत्वेन प्राधान्यात् तेनैवाङ्गानां प्रयोजकतेति प्राप्ते ब्रूमः । किं देवतायाः फलप्रदत्तत्वं प्राधान्यं शब्दादापाद्यते वस्तुसामर्थ्याद्वा । नाद्यः । स्वर्गकामो यजेतेति शब्दे विधेयस्य यागस्यैव फलप्रदत्वावगमात् । द्रव्यदेवते तु सिद्धत्वेन विध्यनर्हि । तत्र यथा द्रव्यस्य विधेयं प्रतिगुणभावः तथा देवताया अपि । यदि यागस्य कालान्तरभाविफलं प्रति व्यवहितत्वं तर्हि तत्साधनभूता देवता ततोऽपि

व्यवहिता । का तर्हि फलस्य गतिः । अपूर्वमिति वदामः ।
तच्च श्रुत्या श्रुतार्थापत्या वा प्रतीयमानत्वाच्छाब्दमिति तस्य
फलप्रदत्वमुचितं । न हि* वस्तुसामर्थ्याद्देवस्य फलप्रदत्वं । विग्र-
हादिपञ्चकप्रतिपादकयोर्मन्त्रार्थवादयोः स्वार्थे तात्पर्याभा-
वात् । अन्यथा 'वनस्पतिभ्यः स्वाहा' 'मूलेभ्यः स्वाहा' । 'तूलेभ्यः
स्वाहा' इत्यादि मन्त्रेष्वपि देवत्वं विग्रहादियुक्तं कल्पयेत् । तच्च
प्रत्यक्षविरुद्धं । अतो न राजादिवत्फलप्रदत्वं । किञ्च विग्र-
हादिमद्देवताया अपि विना कर्माणा फलमभ्युपगच्छति । ततः
प्राप्ताप्राप्तविधिकेन उभयवादिसिद्धस्य यागस्यैव फलप्रदत्व-
मस्तु । किञ्च मातापितृगुर्वादिशुश्रूषाया देवतां विनैव फलप्र-
दत्वमुभयवादिसिद्धं । तस्मात् फलप्रदत्वमपूर्वमेवाङ्गानुष्ठाने प्र-
योजकं । देवस्य प्रयोजकत्वे सति आग्नेय यागे उपदिष्टानि प्रया-
जाद्यङ्गानि सौर्यादियागेष्वग्न्यभावादनूह्यानि । अपूर्वस्य प्रयो-
जकत्वे तत्सत्त्वादूह्यानीति विशेषः । तदिदं देवताधिकरणमग्न्या-
दिदेवानां कर्माधिकारे विरुध्यते । अतएव वैयासिकदेवताधि-
करणसूत्रेषु जैमिनिपक्ष एवमुपन्यस्तः "मध्वादिष्वसम्भवादन-
धिकारं जैमिनिरिति" । अस्यायमर्थः । अस्ति हि काचिन्मधु-
विद्या कृन्दोगैरान्नातत्वात् । तस्यामादित्यो मधुत्वेन ध्यात-
व्यः । वसवो रुद्रा आदित्या मरुतस्माद्याश्चेत्येते देवगणाः ।
परित उपविश्य तन्मधूपजीवन्ति । ईदृशेनोपासनेन वस्त्रादि-
महिमानं प्राप्नुवन्तीति श्रूयते । तस्यां विद्यायां मनुष्याणाम-

धिकारः सम्भवति । वखादिदेवतास्तु कानन्यान् वखादीनुपा-
 शीरन् कच्चान्यं वखादिमहिमानं प्राप्नुयुः । आदित्यश्च कम-
 न्यमादित्यं मधुलेनोपासीत । तस्माद्देवानामनधिकारं जैमिनि-
 र्मनुत इति । तर्हि विद्यान्तरेऽधिकारोऽस्ति इत्याशङ्क्य उत्तर-
 मेवं सूचितं । “ज्योतिषि भावाच्चेति” । न खल्वादित्यो नाम
 कश्चित्तेनो विग्रहवान् देवोऽस्ति । किन्वस्मिन् दृश्यमाने ज्यो-
 तिर्मण्डले भवत्यादित्यशब्दप्रयोगः । एवमङ्गारेष्वग्निशब्दः यदि
 विग्रहवती देवता स्यात्तदानीमृत्विगादिवत्कर्मण्युपलभ्येत । कि-
 न्चैकस्य यजमानस्य यागे हविः स्वीकर्तृत्वात् तदानीमेव अन्येषां
 यागेषु गन्तुं न शक्नुयात् । अत एवान्नायते । “कस्य वा ह देवा
 यज्ञमागच्छन्ति कस्य वा न बहूनां यजमानानां” इति । किञ्च ।
 विग्रहवत्सु देवेषु मृतेषु वैदिकानामग्नीन्द्रादिशब्दानामभिधेया
 भावः स्यात् । वेदस्याप्रामाण्यं प्रसज्येत । तस्मान् मृगवृक्षादि
 वाक्येष्विव सहस्राक्षो गोत्रभिदित्यादिवाक्येषु कश्चिद्विकल्पप्र-
 त्ययो जायते । शब्दज्ञानानुपपत्तिवस्तुगृह्यो विकल्प इति ।
 तल्लक्षणं ।

“मृगवृक्षान्मसि स्नातः खपुष्पकृतशेखरः ।

एष वन्ध्यासुतो याति शशशृङ्गधनुर्धरः” इति ॥

अत्र विनैव वाह्यवस्तुना यथा कश्चिदाकारविशेषो मनसि
 प्रतिभासते तथैव देवतावाक्येषु । तस्मादग्निर्यै देवानां यष्टेति
 वाक्यबलाद्देवानां यागाधिकारं वक्तुं न शक्यः । अत्रोच्यते ।
 देवानामधिकाराभावः कुत इति वक्तव्यं । देहाद्यभावाद्वा सत्यपि

देहादौ वर्धिष्णुत्वसामर्थ्यविद्यारूपाणामधिकारहेतुनामभावात् ।
 सत्त्वपि तेषु शास्त्रेण निषिद्धत्वात् । प्रथमपक्षेऽपि देहाद्यभावः
 कुत इति वाच्यं । प्रमाणाभावाद्वाधकसङ्गावादा । नाद्यः ।
 मन्त्रार्थवादेतिहासपुराणयोगिकप्रत्यक्षलोकप्रसिद्धीनां तत्प्रमा-
 णत्वात् । “देवो वः सविता प्रार्पयतु” । “रुद्रस्य हेतिः परिवो वृ-
 णक्तु” इत्यादयश्चेतनोचितो व्यवहाराभिधायिनो बहवो मन्त्राः
 पूर्वमुदाहृताः । “अग्ने यष्टरिदं नमः” । “इत इन्द्रो अकृणोद्दी-
 र्याणि” इत्यादय उदाह्रियन्ते । “अथा सपत्नानिन्द्राग्नी मे वि-
 षूचीनान् व्यस्यतां” । “अग्ने त्वं सुजागृहि” इत्यादय उदाह-
 रिष्यन्ते । “तं गायत्र्या हरत्” । “पुरुषं वै देवाः पशुमालभन्त”
 “देवासुराः सन्ता आसन्” इत्यादयोऽर्थवादाः । इतिहासो भा-
 रतादिः । पुराणं ब्राह्मपाद्मवैष्णवादिः । योगिप्रत्यक्षं योगशास्त्रप्र-
 सिद्धं मूर्धन्यं ज्योतिषमित्यादिसूत्रेषु प्रसिद्धं । लोकप्रसिद्धिश्च चि-
 त्तकारादिषु तत्तन्मूर्त्तिलेखनादिभिर्द्रष्टव्याः । न द्वितीयः । बाध-
 कस्यानुपलम्भात् । वनस्यतितन्मूलादीनामपि विग्रहादिमत्प्रस-
 ङ्गो बाधक इति चेत् तन्न । तस्येष्टत्वात् । प्रत्यक्षविरोध इति चेत् ।
 न । स्थावररूपस्य प्रत्यक्षत्वेऽपि तदभिमानिदेवतानामप्रत्यक्षत्वात् ।
 सन्ति हि सर्वेषु वस्तुष्वभिमानिदेवताः । अत एव श्रूयते । “अन्त-
 रिचदेवत्याः खलु वै पशवः” । “यजमान देवत्या वै जुहूः” । “आ-
 त्व्यदेवत्योपमृत्” इति । नात्र दृश्यमाना अन्तरिचयजमान-
 भाव्या नविवक्षिताः किन्तु तदभिमानिदेवताः । एवञ्च सत्यभि-
 मानिनीभिः सद्भाभेदविवक्षया “वायवस्योपायषस्य” । “जुहोन्मि-

स्वाङ्गयति देवयज्ञाया उपभृदेहि देवस्त्वा सविता ऋयति” इत्यादीनि चेतनोचितानि सम्बोधनान्युपपद्यन्ते । किन्निमित्तोऽयं देवताभक्त्यभिनिवेश इति चेत् । तव किं निमित्तो यन्देवता प्रद्वेषाभिनिवेशः । “ज्योतिषि भावाच्च” इति जैमिनिमतस्य सूत्रित्वादिति चेत् । किं बादरायणस्य मतं न पश्यसि । स ह्येवं सूत्रयामास “अभिमानिव्यपदेशस्तु विशेषानुगतिभ्यां” इति । अस्यायमर्थः । वाक्चक्षुरादीन्द्रियाणां परस्परकलहश्रुतिषु “भृदब्रवीत्” “आपोऽब्रुवन्” इत्यादिश्रुतिषु चाभिमानिदेवताव्यपदिश्यन्ते । इन्द्रियसम्प्राप्तवाक्यस्यादावेवाच्चेता देवता इति देवताशब्देन विशेषितत्वात् । अन्यत्र च “अग्निर्व्याग्भूत्वा मुखं प्राविशत्, वायुः प्राणो भूत्वा नासिके प्राविशत्, आदित्यश्चक्षुर्भूत्वाक्षिणी प्राविशत्” इत्यादिना सर्वेषु इन्द्रियेषु देवतानुगतिश्रवणादिति । बाधकान्तरन्तु बादरायण एवाशङ्क्य निराचष्टे । तदीयं सूत्रमेतत् “विरोधः कर्मणीति चेत् न । अनेकप्रतिपत्तिदर्शनात्” इति । अत्विरुद्धान्तेन यः कर्मणि विरोधः सोऽपि नास्ति । एकस्य युगपद्वज्रगृहभोजनासम्भवेऽपि वज्रकर्तृकनमस्कारस्वीकारः सम्भवतीत्यनेकप्रकारदर्शनात् । इह च यागस्योद्देशत्यागात्मकत्वान्नमस्कारन्यायेन बहवो यजमाना युगपदेकां देवतामुद्दिश्य हवींषि त्यजेयुः । अथ वा देवतानां योगसामर्थ्याद्युगपदनेकशरीरप्राप्तिः श्रुतिस्मृत्योर्दृश्यते । तैश्च शरीरैर्युगपद्वज्रेषु यागेषु युगपद्वज्जेयुः । न चानुभवविरोधः तासामन्तर्धानादिशक्तिमत्त्वेन अयोग्यानुपलभ्ये । नापि विग्रहवतीषु देवव्यक्तिषु मृतासु वैदिकशब्दस्यार्थाभावः । जाते-

रेवशब्दार्थत्वात् । अतो वनस्पतिमूलकजुरुहपमृदाद्यचेतनद्रव्येषु
 सर्व्वेष्वभिमानीनीनां विग्रहवतीनां चेतनानां देवतानामभ्युपग-
 मेऽपि न बाधः । कश्चिन्मृगतृष्णिकाखपुष्पादिष्वपि वनस्पत्या-
 दिष्विव देवताभ्युपगमः प्रसज्येतेति चेत् । यदा खपुष्पाद्य स्वाहा
 मृगतृष्णाद्यै स्वाहेति वेदवाक्यं दर्शयिष्यसि तदाभ्युपगमिष्यामः ।
 अतः प्रमाणसङ्गावाद्धाधकाभावाच्च सन्त्येव देवतानां विग्रहा-
 दयः । नाप्यर्थित्वाद्यधिकारिकारणाभावादिति द्वितीयः पक्षो
 युक्तः । आदित्यवस्त्रादीनां स्वस्वपदस्य प्राप्तत्वेन तत्प्राप्तिहेतावु-
 पासने यागे वाऽर्थित्वाभावेऽपि फलान्तरहेतौ तत्सङ्गावात् । सत्य-
 सङ्कल्पानां तेषां सङ्कल्पादेव फलसिद्धौ न यागादिप्रवृत्तिरि-
 ति चेत् । न । सङ्कल्प इव यागादावपि प्राचो बुध्यभावेन प्रवृत्ति-
 सम्भवात् । श्रूयन्ते हि वज्रशो वेदवाक्यानि “अग्निष्टोमेन वै
 प्रजापतिः प्रजा असृजत्”, “अग्निष्टोमेनैव पर्य्यगृह्णात्” इति
 “वृहस्पतिरकामयत् अन्नेदे वा दधीरन् गच्छेयं पुरोधामिति स
 एतच्चतुर्विंशतिराचमयश्चत् तमाचरत् तेनायजत ततो वै तस्मै
 अद्देवा अदधतागच्छत्युरोधा” इति । इदानीं मुख्य* एव सन्-
 भाविन्या सञ्ज्ञया प्रजापतिवृहस्पत्यादिशब्दैरुच्यत इति चेत् ।
 अस्यैवं न च त्रैष्टुभं । तत्र हि यजमानो देवता चेतुभयं एकेनैव श-
 ब्देन व्यवहृतं “अग्निर्वा अकामयत् अन्नादो देवानां स्थामिति ।
 स एतमग्नये हवित्काम्यः पुरोडाशमष्टाकपालं निर्व्वपत्” इति ।
 इच्च तु बाधकाभावात् मुख्या एव प्रजापतिवृहस्पत्यादयः ।

अन्यथा वसिष्ठविशेषणं विरुध्येत । तच्चैवमाह्वयते “वसिष्ठो ह-
तपुत्रो कामयत विन्देय प्रजां” इति तस्मादर्थिना देवा यागा-
दिषु प्रवर्तैरन् । सामर्थ्यमपि धनवत्त्वं तेषामस्येव उपनयनपूर्व-
काध्ययनाभावेऽपि स्वयम्भूतवेदानामपौरुषेयत्वमस्येव । निषेधञ्च
न पश्चामः । तस्माच्छूद्रो यज्ञेऽनवकृत् इतिवद्देवा अनवकृप्ता इत्य-
श्रवणत् । प्रत्युत “देवा वै यद्यज्ञेऽकुर्वन्त तदसुरा अकुर्वन्त” इति
बहुशः श्रुतं । आघारब्राह्मणेऽपि प्रदेशान्तर एवं श्रूयते “देवा
वै सामिधेनीरनूच्य यज्ञं नान्वपश्यन्त प्रजापतिस्त्रुष्णीमाघा-
रमाधारयत् ततो वै देवा यज्ञमन्वपश्यन्” इति “असुरेषु वै
यज्ञ आसीत् तं देवास्त्रुष्णीं होमेनावृञ्जत” इति सर्वोऽप्यय-
मर्थवाद इति चेत् । वाढं । न खलु वयमप्येतमनर्थवादं ब्रूमः ।
महातात्पर्येण विधिं प्रशंसन् अवान्तरतात्पर्येण स्वार्थेऽपि प्रा-
माण्यात् भूतार्थवादत्वे का तव हानिः । यदा प्रजापतिरम-
न्तकं प्रथममाधारं प्राजापत्यमनुतिष्ठति तदा कमन्थं प्रजापतिं
मनसा ध्यायेदिति चेत् पूर्वकल्पेऽतीतं ब्रह्माण्डान्तरे वर्त्तमानं
वा ध्यायतु । यथा देवदत्तः स्वयमन्यस्य पितरपि सन् विद्या-
धनदानादिभिः स्वपित्रासमानेऽपि सन् स्वपितरं नमस्करोति
यथा वा ब्राह्मणकर्तृके आद्धे ब्राह्मणान्तरं भोज्यते तद्वत् । यदि
तत्र स्वसमानस्य पितुर्ब्राह्मणान्तरस्य च पूजया तुष्टः परमे-
श्वरः फलं दद्यात् तर्हि स ह प्रजापतिः फलदाने विस्मरिष्यति
निद्रास्यति वा । “ह्यस्य एवैनमिन्द्रः प्रजया पशुभिस्तर्पयति”
इत्यत्रापीन्द्रविग्रहेऽवस्थितोऽन्तर्याम्येव फलप्रदाता । अत एव

सुस्थितं । सर्वत्र च मन्त्रब्राह्मणेतिहासपुराणादिवादाः सुतरा-
मुज्जीविताः । प्रथमाध्यास्य चतुर्थपादे चिन्तितं ।

“अग्निहोत्रं जुहोत्याधारमाधारयतीत्यमू ।

विधेयौ गुणसंस्कारावाहोस्वित् कर्मनामनी ॥

अग्नये होत्रमत्रेति बज्रब्रीहिगतोऽनलः ।

गुणो विधेयो नामत्वे रूपं न स्यात् चरद्वृत्ते ॥

संस्क्रियाधारमाधारयतीत्युक्ता द्वितीयया ।

आघारेत्यग्निहोत्रेति यौगिके कर्मनामनी ॥

अग्निर्ज्योतिरिति प्रोक्तो मन्त्राद्देवस्तथा घृतं ।

चतुर्गृहीतवाक्योक्तं द्वितीयायास्त्वियङ्गतिः ।

नासाधिते हि धात्वर्थे करणत्वन्ततोऽस्य सप्त०) इति ।

साध्यतां वक्ति। धातुः सप्त०) धातुः क्रियात्वतः नोत्याह ।

अग्निहोत्रं जुहोतीत्यत्राग्निहोत्रशब्दस्य कर्मनामत्वं स्मृत्वा० ।

देवतयोरभावाद्यागस्य स्वरूपमेव न सिध्येत् । ततोऽग्निदेवकेन

रूपो गुणोऽनेन दर्विहोत्रे विधीयते । आघारशब्दस्य घृत्त-

णदीष्टोरित्यस्माद्भातोत्पन्नः चरद्वृतमाचष्टे । तस्मिंश्च घृते

द्वितीयाविभक्त्वा संस्कार्यत्वं प्रतीयते । तच्च संस्कृतं घृतमुपांशु-

यागे द्रव्यं भवति । तस्मादग्निहोत्राधारशब्दौ गुणसंस्कारयो-

र्विधायकाविति प्राप्ते ब्रूमः । “अग्निर्ज्योतिर्ज्योतिरग्निः स्वाहा”

इति सायं जुहोति “सूर्यो ज्योतिर्ज्योतिः सूर्यः स्वाहा” इति

प्रातरिति विहितेन मन्त्रेण प्राप्तत्वाद्देवता न विधेया । ततोऽग्नि-

सूर्यदेवताकस्य सायम्प्रातःकालयोर्नियमेनानुष्ठेयस्य कर्मणो

दधाति । वाचः सा भागधेयं । यामुपङ्गयति । प्राणानां सा
वाचञ्चैव प्राणांश्चावर्त्तयेत्” (ब्रा०।३का०।३प्र०।८अ०) इति ।
पुरोडाशस्य बर्हिषि स्थापनं विधातुं प्रसूति “अथ वा एतर्ह्यु-
पहृतायामिडायां । पुरोडाशस्यैव बर्हिषदो मीमांसा” (ब्रा०।
३का०।३प्र०।८अ०) इति । इडावदानानन्तरं होत्रा तस्यामि-
डायामुपहृतायां सत्यां अत्रशिष्टस्य पुरोडाशस्यैतस्मिन्नेव काले
बर्हिस्थापनसम्बन्धिनी काचिन्मीमांसा भवति । किं पुरोडाशो
बर्हिषि स्थापनीयो न वेति । तत्र प्रयोजनाभावादस्थापनमिति
प्राप्ते प्रयोजनं देवतानां सभागत्वमिति मत्वा विधत्ते “यज-
मानं देवा अब्रुवन् । हविर्नो निर्वपेति । नाहमभागे निर्वस्या-
मीत्यब्रवीत् । न मया भागयाऽनुवक्ष्येति वागब्रवीत् । नाहम-
भागा पुरोनुवाक्या भविष्यामीति पुरोनुवाक्या । नाहमभागा
याज्या भविष्यामीति याज्या । न मया भागेन वषट्करिष्येति
वषट्कारः । यद्यजमानभागं निधाय पुरोडाशं बर्हिषदं क-
रोति । तानेव तद्भागिनः करोति” (ब्रा०।३का०।३प्र०।८अ०)
इति । यजमानभागाद्यभिमानिदेवता भागरहिताः स्वस्वव्या-
पारं न कुर्वन्ति । ततो यजमानस्यैकं पुरोडाशभागं पृथङ्नि-
धायावशिष्टं पुरोडाशं बर्हिषि स्थापयेत् । तेन स्थापनमात्रेण वयं
भागिन इति देवानां तुष्टिर्भवति । स्थापितस्य विभागं विधत्ते
“चतुर्धा करोति । चतस्रो दिशः । दिक्ष्वेव प्रतितिष्ठति” (ब्रा०।
३का०।३प्र०।८अ०) इति । पुनः पूर्वविधिमनूय प्रशंसति “ब-
र्हिषदं करोति । यजमानौ वै पुरोडाशः । प्रजा बर्हिः । यज-

मानमेव प्रजासु प्रतिष्ठापयति । तस्मादस्थान्याः प्रजाः प्रतिति-
ष्ठन्ति । मा०सेनान्याः” (ब्रा०१३का०१३प्र०१८अ०) इति । य-
स्मात् कठिनस्य बर्हिषि स्थापितस्य पुरोडाशस्य मृदुनो बर्हि-
षश्च संयोगः तस्मात् कृशदेहाः काश्चित् कठिनेनास्था प्रति-
तिष्ठति । स्थूलकायास्तु मांसेन । प्रकारान्तरेण तमेव विधिं
प्रशंसति “अथो खल्वाहुः । दक्षिणा वा एता हविर्यज्ञस्थान्त-
र्वेद्यवरूयन्ते । यत्पुरोडाशं बर्हिषदं करोति” (ब्रा०१३का०
१३प्र०१८अ०) इति । पुरोडाशहविषो हविर्यज्ञः । यस्य बर्हिषि
पुरोडाशस्थापनं यत् एता चत्विजो वेदिमध्ये दक्षिणा एव
अवरूद्धाः । विध्यन्तरमनूद्य प्रशंसति “चतुर्द्धा करोति । च-
त्वारो ह्येते हविर्यज्ञस्यर्त्विजः । ब्रह्मा होताध्वर्युरग्नीत्” (ब्रा०
१३का०१३प्र०१८अ०) इति । तत्तद्भागस्य निर्द्देशं विधत्ते “तम-
भिष्टुते । इदं ब्रह्मणः । इदं होतुः । इदमध्वर्युः । इद-
मग्नीध इति । यथैवादः सौम्येऽध्वरे । आदेशमृत्विग्भ्यो दक्षि-
णानीयन्ते । तादृगेव तत्” (ब्रा०१३का०१३प्र०१८अ०) इति ।
यथा सोमयागे माध्यन्दिनसवने दक्षिणार्थानि द्रव्याणि वेद्यां
कृष्णाजिने प्रसार्येदमस्येदमस्येत्यादिश्लादिश्व दक्षिणा नीयन्ते
तद्वदिदं निर्द्देशनं द्रष्टव्यं । निर्दिष्टानां भागानां योगपद्यनि-
वारणाय क्रमं विधत्ते “अग्नीधे प्रथमायादधाति । अग्निमुखा
हृद्धिः । अग्निमुखामेवर्द्धिं यजमान चक्षते” (ब्रा०१३का०
१३प्र०१८अ०) इति । अग्नेः कृत्स्नयागनिष्पादकहेतुत्वात् सम-
द्धिहेतुः । तमग्निं इन्ध इत्यग्नीत् । अतोऽस्य प्राथम्यं युक्तं । आ-

ग्रीधस्य हस्ते भागाधानप्रकारं विधत्ते “सकृदपस्तीर्य द्विराद-
 धत् । उपस्तीर्य द्विरभिचारयति । षट्सम्पद्यते । षड्वा ऋतवः ।
 ऋतूनेव प्रीणाति” (ब्रा०१३का०१३प्र०१८अ०) इति । अस्य
 विधेस्तात्पर्यं बोधायनः एकप्रकारेणाह “उपहृतायामिडा-
 यामग्रीध आदधाति षडवत्तमुपसृणात्यादधात्यभिचारयति”
 इति । आपस्तम्बस्तु अन्यथा ब्रूते “द्विरुपसृणाति । द्विराद-
 धाति । द्विरभिचारयति” इति । विधत्ते “वेदेन ब्रह्मणे ब्रह्म-
 भागं परिहरति । प्रजापत्यो वै वेदः । प्रजापत्यो ब्रह्मा । सविता
 यज्ञस्य प्रसूत्यै” (ब्रा०१३का०१३प्र०१८अ०) इति । परिहारः
 प्रदानं । यथा प्रजापतिरन्तर्यामितया प्रेरकः एवं ब्रह्मापि
 तदनुज्ञया यज्ञस्य प्रवर्त्तक इति ब्रह्मणः प्राजापत्यत्वं । वेदव्य-
 तिरिक्तसाधनेन येन केनापि प्रक्रान्तपात्रेण भागान्तरं देय-
 मित्याह “अथ काममन्येन” (ब्रा०१३का०१३प्र०१८अ०) इति ।
 होतुर्ब्रह्मणोऽनन्तर्यं विधत्ते “ततो होत्रे । मध्यं वा एतद्य-
 ज्ञस्य । यद्धोता । मध्यत एव यज्ञं प्रीणाति” (ब्रा०१३का०
 १३प्र०१८अ०) इति । सामिधेनीरारभ्योपरिष्ठादेव होतुर्व्या-
 पाराद्यज्ञमध्यत्वं । अध्वर्यूर्होचानन्तर्यं विधत्ते “अथाध्वर्यवे ।
 प्रतिष्ठा वा एषा यज्ञस्य । यदध्वर्युः” (ब्रा०१३का०१३प्र०१८अ०)
 इति । प्रतिष्ठा समाप्तिः । समिष्टयजुर्होमपर्यन्तं यज्ञमध्वर्युः
 समापयति । आग्नीध्रमारभ्याध्वर्युपर्यन्तं क्रममन्वाहार्यादि द-
 क्षिणायामतिदिशति “तस्माद्धविर्यज्ञस्यैतामेवावृतमनु । अन्या
 दक्षिणा नीयन्ते । यज्ञस्य प्रतिष्ठित्यै” (ब्रा०१३का०१३प्र०१८अ०)

इति । आद्यत्प्रकारः । आग्नीध्रं प्रति प्रैषमन्त्रमुत्पादयति । अग्नि-
मग्नीत्सक्तसक्तसमृद्धीत्याह । पराङ्गिव ह्येतर्हि यज्ञः” (ब्रा०।
३का०।३प्र०।८अ०) इति । वीष्ण्या परिधिसम्भार्जनमपि ल-
भ्यते । अस्मिन् काले समाप्तप्रायत्वाद्यज्ञः पराङ्मुख इव वर्तत
इति सकृत्सम्भार्जनं पर्याप्तं । अथ हेतारं प्रत्यस्मि कश्चित् प्रैष-
मन्त्रः “इषिता दैव्या हेतारो भद्रवाच्याय प्रेषितो मानुषः
सूक्तवाकाय सूक्ता ब्रूहि” इति । भद्रं फलं तस्य वाच्यं वचनं ।
तदर्थमग्निर्ह्येता । पृथिवी हेता इत्यादिश्रुतिसिद्धा दैव्या
हेतारः परमेश्वरेण प्रेरितः । इदं द्यावापृथिवी भद्रमभूदि-
त्याद्यनुवाकः सूक्तं । तस्य वाको वचनं । तदर्थं मानुषो हेता
प्रेषितः । अतो हेतोः हे हेतस्तत् सूक्तं ब्रूहि । तस्मिन् मन्त्रमु-
त्पाद्य तत्रेषितपदस्य भद्रवाच्यायेति पदस्य च अभिप्रायं व्या-
चष्टे “इषिता दैव्या हेतार इत्याह । इषितः हि कर्म क्रियते ।
भद्रवाच्याय प्रेषितो मानुषः सूक्तवाकाय सूक्ता ब्रूहीत्याह ।
आशिषमेवैतामाशास्ते” (ब्रा०।३का०।३प्र०।८अ०) इति ।
अस्ति हेतारं प्रत्यपरः प्रैषमन्त्रः “स्वगा दैव्या होतृभ्यः स्वस्ति-
र्मानुषेभ्यः शंयोर्ब्रूहि” इति । दैव्यानां होतृणामयं यज्ञः स्वाधी-
नो मानुषेभ्यो होतृभ्यः स्वस्त्यस्तु । हे होतृस्त्वं शंयुदेवस्य सम्भ-
न्धिनं तच्छंयोरारवृणीमह इत्यनुवाकं ब्रूहि । अस्मिन् मन्त्रे स्व-
गाशब्दस्वस्तिशब्दशंयुशब्दानामभिप्रायं क्रमेण दर्शयति “स्वगा
दैव्या होतृभ्य इत्याह । यज्ञमेव तत्स्वगा करोति । स्वस्तिर्मानु-
षेभ्य इत्याह । आशिषमेवैतामाशास्ते । शंयोर्ब्रूहीत्याह । शंयुमेव

बार्हस्पत्यं भागधेयेन समर्धयति” इति । (ब्रा०।३का०।३प्र०।
 ८अ०) शंयुर्हस्यतेः पुत्रः । इत्यमिडाभागाद्यनुष्ठानं विधाया-
 स्मिन् काण्डे आन्नाताभ्यां वाजस्य मेत्येताभ्यामृग्भ्यां सुग्व्यूहनं
 विधत्ते “अथ सुचावनुष्टुग्भ्यां वाजवतीभ्यां व्यूहति । प्रतिष्ठा वा
 अनुष्टुक् । अन्नं वाजः प्रतिष्ठित्यै । अन्नाद्यस्यावरुध्यै” (ब्रा०।
 ३का०।३प्र०।८अ०) इति । चतुर्भिः पादैर्गवादीनां प्रतिष्ठित-
 त्वात् तद्वदनुष्टुग्भ्यः प्रतिष्ठाहेतुत्वं । वाजशब्दस्यान्नवाचित्वात् त-
 द्रत्यावृत्तावत्तुं योग्यस्यान्नस्यावरोधाय भवतः । सामान्याकारेण
 विहितं सुग्व्यूहनं विशेषाकारेण विशदयति “प्राचीं जुहूमू-
 हति । जातानेव आहव्यान् प्रणुदते । प्रतीचीमुपमृतं । जनि-
 व्यमाणानेव प्रतिनुदते । सविषूच एवापोह्य सपत्नान् यजमानः ।
 अस्मिन्लोके प्रतितिष्ठति” (ब्रा०।३का०।३प्र०।८अ०) इति । वै-
 रिणः परस्परवियुक्ता विविधदिक्पलायिता एव यथा भवन्ति
 तथा तानपोह्य प्रतितिष्ठति । वाजवतीभ्यामित्येतद्विवचनार्थमनूद्य
 प्रशंसति “द्वाभ्यां द्विप्रतिष्ठो हि” (ब्रा०।३का०।३प्र०।८अ०)
 इति । द्वाभ्यां पादाभ्यां प्रतिष्ठा यस्यासौ द्विप्रतिष्ठः । कल्पः
 “जुह्वा परिधीननक्ति । वसुभ्यस्त्वा इति मध्यमं । रुद्रेभ्यस्त्वा इति
 दक्षिणं । आदित्येभ्यस्त्वा इत्युत्तरं” इति । त्रिष्वप्यनज्जीत्य-
 ध्याहारः । स्पष्टार्थतां दर्शयति “वसुभ्यस्त्वा रुद्रेभ्यस्त्वाऽऽदि-
 त्येभ्यस्वेत्याह । यथा यजुरेवैतत्” (ब्रा०।३का०।३प्र०।८अ०)
 इति । बोधायनः “सुचु प्रस्तरमनक्ति । अक्तः रिहाणा इति
 जुह्वामयाणि । वियन्तु वय इत्युपमृति मध्यानि । प्रजां धेनिं

मानिर्म्बमिति ध्रुवायां मूलानि” इति। आपस्तम्बस्त्वाद्यद्वितीयमन्त्रावेकीकृत्याह “अक्तः रिहाणा वियन्तु वय इति जुह्वामयं। प्रजां योनिं मानिर्म्बमित्युपभृति मय्यं। आप्यायन्तामाप ओषधय इति ध्रुवायां मूलं” इति। आज्येनाक्तं प्रस्तरायं लेलिहाना विविधं मार्गं गच्छन्तु। अहं तु प्रजां तत्कारणञ्च मा विनाशयामि। आज्यरूपा आपः प्रस्तरमूलरूपा ओषधीराप्याययन्तु। विधत्ते “सुचु प्रस्तरमनक्ति। इमे वै लोकाः सुचः। यजमानः प्रस्तरः। यजमानमेव तेजसाऽनक्ति। त्रेधाऽनक्ति। त्रय इमे लोकाः। एभ्य एवैनं लोकेभ्योऽनक्ति। अभिपूर्वमनक्ति। अभिपूर्वमेव यजमानं तेजसाऽनक्ति” (ब्रा०।३का०।३प्र०।६अ०) इति। अभिमुखमयं पूर्वं यथा भवति तथा प्रस्तरमज्ज्ञात्। यजमानोऽपि मुख एव सभासु वक्तृत्वेन तेजस्वी भवति। मन्त्रगतस्याक्तशब्दस्याभिप्रायमाह “अक्तः रिहाणा इत्याह। तेजो वा आज्यं। यजमानः प्रस्तरः। यजमानमेव तेजसाऽनक्ति” (ब्रा०।३का०।३प्र०।६अ०) इति। विशब्दसूचितं दर्शयति “वियन्तु वय इत्याह। वय एवैनं कला। सुवर्गं लोकं गमयति” (ब्रा०।३का०।३प्र०।६अ०) इति। मन्त्रे प्रथमावज्जवचनान्तो विशब्दः पक्षिवाचि। ब्राह्मणे तु द्वितीयैकवचनान्तो वयःशब्दः। मा निर्म्बमित्येतस्याभिप्रायं दर्शयति “प्रजां योनिं मा निर्म्बमित्याह। प्रजायै गोपीयाय (ब्रा०।३का०।३प्र०।६अ०) इति। ओषधय इति द्वितीया विवर्चितेत्याह “आप्यायन्तामाप ओषधय इत्याह। आप

एवौषधीराप्याकथयति” (ब्रा०१३का०१३प्र०१६अ०) इति । अत्र
 बज्रवचनं द्रष्टव्यं । बोधायनः “तमुपरीव प्रहरति नात्यग्रं
 प्रहरति न पुरस्तात् प्रत्यस्यति न प्रतिशृणाति न विष्वच्चं विचै-
 त्यूर्द्ध्वमुक्षेति आप्यायन्तामाप ओषधयो मरुतां पृषतयः स्य दिवं
 गच्छ ततो नो वृष्टिमेरयेति” इति । आपस्तम्बः “अनूच्यमाने
 सूक्तवाक्ये मरुतां पृषतयः स्येति सह शाखया प्रस्तरमाहव-
 नीचे प्रहरति” इति । अत्र प्रस्तरप्रहृतौ नात्यग्रमित्यादयो
 नियमविशेषाः । आहवनीयात्ययः प्रस्तरायस्य न कार्यः । प्र-
 स्तरस्य पुरस्तादन्यत् किमपि न प्रक्षिपेत् । दर्भस्य कस्यचिच्छे-
 दरूपा हिंसा न कार्या । दर्भाणां परस्परविद्योगो न कार्यः ।
 किन्तु कृत्स्नं प्रस्तरमुच्छेत् । आपस्तम्बस्य तु मरुतामिति प्रस्तर-
 मन्तादिः । सह शाखया वत्सापाकरणहेतुभूतया हे प्रस्तराव-
 चवा दर्भा द्यूं वायुप्रेरितवृष्टिजन्तया वायूनां विन्दवः स्य ।
 हे प्रस्तर त्वं दिवं गत्वा वृष्टिं प्रेरय । व्याचष्टे “मरुतां पृषत-
 यः स्येत्याह । मरुतो वै वृष्ट्या ईशते । वृष्टिमेवावरुन्धे । दिवं
 गच्छ ततो नो वृष्टिमेरयेत्याह । वृष्टिर्वै द्यौः । वृष्टिमेवावरुन्धे”
 (ब्रा०१३का०१३प्र०१६अ०) इति । कल्पः “अथोपोत्यायाहव-
 नीचमुपतिष्ठते । आयुष्या अग्नेऽस्यायुर्मे पाहि । चक्षुष्या अग्नेऽसि ।
 चक्षुर्मे पाहि” इति । आयुश्चक्षुषोः पालनीयतां दर्शयति “या-
 वदा अध्वर्युः प्रस्तरं प्रहरति । तावदस्यायुर्मीयते । आयुष्या
 अग्नेऽस्यायुर्मे पाहीत्याह । आयुरेवात्मन् धत्ते । यावदा अध्वर्युः
 प्रस्तरं प्रहरति । तावदस्य चक्षुर्मीयते । चक्षुष्या अग्नेऽसि चक्षुर्मे

षाहीत्याह । चचुरेवात्मं धत्ते” (ब्रा०।३का०।३प्र०।६अ०)
 इति । कल्पः “ध्रुवासीत्यन्तर्वेदिष्टयिवीमभिमृशति” इति । व्या-
 चष्टे “ध्रुवासीत्याह प्रतिष्ठित्यै” (ब्रा०।३का०।३प्र०।६अ०) इति ।
 कल्पः “मध्यमं परिधिमनुप्रहरति । यं परिधिं पर्यधत्वा अग्ने
 देव पणिभिर्वीयमाणः तं त एतमनु जोषं भरामि नेदेष त्वद-
 पचेतयातै । इत्यथेतरावुपसमस्यति । यज्ञस्य पाथ उपसमितं”
 इति । हे अग्ने देव स्तुतिभिः प्राप्यस्त्वं स्वयं यं मध्यमपरिधिं
 पश्चिमभागे स्थापितवानसि तवानुकूलतया प्रियन्तमेतं परि-
 धिं त्वयि भरामि । एष त्वत्तोऽपरक्तो नैव । हे दक्षिणोत्तर-
 परिधी यज्ञस्य फलरूपमन्नं युवामुपसम्प्राप्नुतं । पर्यधत्वा
 इत्येतत् सत्यमित्याह “यं परिधिं पर्यधत्वा इत्याह । यथा
 चचुरेवैतत्” (ब्रा०।३का०।३प्र०।६अ०) इति । परिधावग्नेः
 प्रीत्युत्पादनायाग्निसम्बोधनमित्याह “अग्ने देवपणिभिर्वीयमाण
 इत्याह । अग्नय एवैनं जुष्टं करोति” (ब्रा०।३का०।३प्र०।६अ०)
 इति । अनुशब्देन ज्ञातीनामनुरक्तत्वं सूच्यत इत्याह “तन्त
 एतमनुजोषं भरामीत्याह । सजातानेवास्मा अनुकान् करोति”
 (ब्रा०।३का०।३प्र०।६अ०) इति । अपराधनिषेध आनुकूल्यार्थ
 इत्याह “नेदेष त्वदपचेतयाता इत्याहानुख्यात्यै” (ब्रा०।
 ३का०।३प्र०।६अ०) इति । अनेकयोः परिध्याः सह कथनं
 वज्रदिव्यानुकूलायेत्याह “यज्ञस्य पाथ उपसमितमित्याह ।
 भूमानमेवोपैति” (ब्रा०।३का०।३प्र०।६अ०) इति । विधत्ते
 “परिधीन् प्रहरति । यज्ञस्य समिधौ” (ब्रा०।३का०।३प्र०।

६अ०) इति । समिष्टिः सम्पूर्तिः । कल्पः “अथैनान् स॒स्त्रावे-
 णाभिजुहोति जुह्नामुपमृतं स॒स्त्रावयति । स॒स्त्रावभागाः स्त्रेषा
 बृहन्तः प्रस्तरेष्टा बर्हिषदश्च देवा इमां वाचमभिविश्वे गृणन्त
 आसद्यास्मिन् बर्हिषि मादयध्वं” इति । हे विश्वेदेवा यूयं संस्त्रा-
 वभागा स्त । जुह्नापमृद्भ्यां सिच्यमान आज्यशेषः संस्त्रावः । स
 एव भागो येषां ते संस्त्रावभागाः । कीदृशा देवाः । तं भागं
 लब्धुमिच्छावन्तो बृहन्तो महान्तः सर्वैराराधनीयाः । तत्र
 केचित् प्रस्तरमुष्टौ तिष्ठन्ति । अन्ये त्वासीर्णे बर्हिषि सीदन्ति ।
 अस्त्राभिः क्रियमाणाभिमां स्तुतिमभिलक्ष्य समीचीनेयमिति
 गृणन्तो यूयमस्मिन् यज्ञे उपविश्य हृष्टा भवत । विधत्ते
 “सुचौ सम्प्रस्त्रावयति । यदेव तत्र क्रूरं । तत्तेन शमयति ।
 जुह्नामुमृतं । यजमानदेवत्या वै जुह्नाः । आतव्यदेवत्योपमृतं ।
 यजमानायैव आतव्यमुपस्तिं करोति” (ब्रा०।३का०।३प्र०।
 ६अ०) इति । व्याचष्टे “स॒स्त्रावभागा स्त्रेत्याह । वसवो वै रुद्रा
 आदित्याः स॒स्त्रावभागाः । तेषां तद्भागधेयं । तानेव तेन
 ग्रीणाति” (ब्रा०।३का०।३प्र०।६अ०) इति । अस्मिन्मन्त्रे देव-
 तासम्बन्धमृच्छन्दोविशेषश्च प्रशंसति “वैश्वदेव्यर्चा । एते हि
 विश्वेदेवाः । त्रिष्टुभभवति । इन्द्रियं वै त्रिष्टुक् । इन्द्रियमेव यज-
 माने दधाति” (ब्रा०।३का०।३प्र०।६अ०) इति । एते वस्त्रादि-
 रूपाः । बोधायनः “अथ प्रदक्षिणमावृत्य प्रत्यङ्गावृत्य धुरि
 सुचौ विमुञ्चति । अग्नेर्वामपन्नगदहस्य सदसि सादयामि । सुन्नाय
 सुस्निनी सुक्ने मा धत्तं धुरि धुर्यौ पातं” इति । हे जुह्नापमृतौ

युवां अविनश्चरगृहस्य पृथिव्यभिमानीनो वक्त्रेः स्थाने शकट-
रूपे यजमानस्य सुखाय स्थापयामि । हे सुखवत्यौ सुखे मां
स्थापयतं । यज्ञभारवाहिनवेतौ दम्पती रक्षतं । यथोक्तं मन्त्रार्थं
दर्शयति “अग्नेर्वामपन्नगृहस्य सदसि सादयामीत्याह । अयं
वा अग्निरपन्नगृहः । अस्या एवैने सद्ने सादयति । सुन्नाय
सुन्निनी सुन्ने मा धत्तमित्याह । प्रजा वै पशवः सुम्नं । प्रजा-
मेव पशूनात्मन्वत्ते । धुरि धुर्य्यौ पातमित्याह । जायापत्योर्गौ-
पोथाय” (ब्रा०१।का०१।प्र०१६अ०) इति । अत्रापस्तम्बो मन्त्रभे-
दमाश्रित्याग्नेर्वामिति शकटस्य पूर्वभागे सुचौ सादयित्वा धुरि
धुर्य्याविति युगधुरोः प्रोहेदिति मन्यते । कल्पः “अपरं चतुर्ग-
हीतं गृहीत्वा अन्वाहार्यपचन एवेधप्रव्रश्चनान्यभ्याधाय फली-
करणानोप्य फलीकरणं जुहोति । अग्नेऽदब्बायोऽशीततनो पाहि
माद्य दिवः पाहि प्रसित्यै पाहि दुरिश्यै पाहि दुरद्वन्यै पाहि
दुश्चरितादविषं नः पितुं कृणु सुषदा योनिं स्वाहा” इति ।
तण्डुलेषु गृहे क्रियमाणेष्वपनेया मालिन्यांशाः फलीकरणाः । हे
अग्ने मां दिवः पाहि । द्युलोकवासिनो देवा मय्यपराधं यथा न
गृह्णन्ति तथा कुरु । अदब्बायो अहिंसितजीवित अशीततनो उ-
ष्णशरीर प्रसित्यै प्रकृष्टाद् बन्धात् फलविघ्नात् पाहि । दुरिश्यै दु-
ष्टात् अथयाशास्तानुष्ठानात् पाहि । दुरद्वन्यै यागाधिकारविरो-
धिदुष्टहेतुभोजनात् पाहि । दुश्चरितात् निषिद्धाचरणात् पाहि ।
पितुं अन्नं अस्मदीयं अविषं अमृतं कुरु सुषदा सुखापवेशनेन
निमित्तेन योनिं स्थानं कुरु । इदं फलीकरणद्रव्यं तुभ्यं स्वाहा

ऊतमसु । मन्त्रस्य व्याख्यानपूर्वकं होमं विधत्ते “अग्नेऽदध्याये
 ऽशोततनो इत्याह । यथा यजुरेवेतत् । पाहि माद्य दिवः पाहि
 प्रसित्यै पाहि दुरिश्यै पाहि दुरद्वयै पाहि दुश्चरितादित्यादि-
 त्याह । आशिषमेवैतामाशास्ते । अत्रिषं नः पितुं कृणु सुषदा यो-
 निः स्वाहेतीधमसं व्रश्चनान्वन्वाहार्यपचनेभाधाय फलीकरण-
 होमं जुहोति । अतिरिक्तानि वा इधमसं व्रश्चनानि । अतिरिक्ताः
 फलीकरणाः । अतिरिक्तमाज्योच्छेषणं । अतिरिक्त एवातिरिक्तं
 दधाति । अथो अतिरिक्तेनैवातिरिक्तमाज्याऽवरुन्धे” (ब्रा०१३का०।
 १प्र०।६अ०) इति । इधो शास्त्रोक्तप्रमाणेन छिन्ने सति तच्छेष-
 काष्ठानि इधमसं व्रश्चनानि । तानि दक्षिणाग्नौ प्रक्षिप्य तेषामुपरि
 जुह्वगताज्ये स्थापितान् फलीकरणान् जुहुयात् । यागोपयुक्त-
 द्रव्यादधिकलमतिरिक्तत्वं अधिकद्रव्यहोमेनाधिकं फलं प्राप्य
 तत्त्वाधीनं करोतीत्यर्थः । इत्थं फलीकरणहोमे निष्पन्ने सत्य-
 नन्तरं पत्न्याः समीपे वेदप्रासनं विधातव्यं । तद्विधौ बुद्धिस्थे
 सति तत्प्रसङ्गाद्देवस्य प्रशंसकः कश्चिन्मन्त्र उत्पाद्यते । स च
 प्रदेशान्तरविषयतया विनियुज्यते “वेदिर्देवेभ्योऽनिलायत । तं
 वदेनान्वविन्दन् । वेदेन वेदिं विविदुः पृथिवीं । सपप्रथे पृ-
 थिवी पार्थिवानि । गर्भं विभर्त्ति भुवनेष्वन्तः । ततो यज्ञो
 जायते विश्वदानिरिति पुरस्तात् सम्ययजुषो वेदेन वेदिः
 सम्मार्ज्यनुवित्यै । अथो यद्देवस्य वेदिष्व भवतः । मिथुनत्वाय
 प्रजात्यै” (ब्रा०१३का०।१प्र०।६अ०) इति । केनापि कार-
 णेन देवेभ्यस्त्रिरोहितां वेद्यभिमानिदेवता वेदाभिमानिदेवता-

मुखेन देवा अलभन्त । तमेतं वेदस्य महिमानं वेदेनेत्यादिको
मन्त्रः प्रकाशयति । अस्यायमर्थः । असुरैर्देवतां पृथिवीं देवाः
पूर्वोत्तरभागाभ्यां संस्त्रात्य वेदिमकुर्वन् । ताञ्च वेदिं देवाः पुन-
र्वेदेनालभन्त । सा च वेदिः पृथिवीरूपा सती पार्थिवानि त्री-
ह्यादीनि विस्तारितवती । किञ्च सा पृथिवीदेवता सर्वेषु भुव-
नेष्वन्तरद्वारान्तर्यं गर्भं विभर्ति । तस्माद्गर्भात् सर्वस्य फलस्य
दाता यज्ञपुरुष उत्पन्न इति । अनेन मन्त्रेणाष्टमानुवाकोक्तात्
पुरोडाशनिष्पादनादूर्ध्वं नवमानुवाके वक्ष्यमाणात् स्वयजुर्हो-
रणात् पुरस्ताद् दर्भमयेन वेदेन वेदिस्थानं समृज्यात् तच्च वेदि-
स्थाभावात् । किञ्च वेदवेदिरूपं मिथुनं प्रजननाय भवति । प्रासङ्गिकं
समाप्य प्रकृतमनुसरति “प्रजापतेर्वा एतानि ऋश्रूणि । यदेदः ।
प्रक्षिया उपस्य आस्यति । मिथुनमेव करोति । विन्दते प्रजां”
(ब्रा०१३का०१३प्र०१८अ०) इति । पत्नीसमीपे प्राप्तस्य वेदस्य
पुनरास्तरणं विधत्ते “वेदः होताऽऽहवनीयात् स्तृण्वेति । य-
ज्ञमेव तत्सन्तनोत्योत्तरस्मादूर्ध्वमासात् । तः सन्ततमुत्तरेऽर्ध-
मास आलभते । तं काले काल आगते यजते” (ब्रा०१३का०१
३प्र०१८अ०) इति । वेदस्य बन्धनं विमुच्य गार्हपत्यमारभ्या-
हवनीयपर्यन्तास्तरणेन आगामिपर्वपर्यन्तं यज्ञः सन्ततो भव-
ति । पुनः पर्वण्यन्वाधानादिकं कृत्वा प्रतिपदि तं सन्ततं यज्ञं
कर्त्तुमारभेत । एवं पुनः पुनस्तत्तत्काले समागते सति यजत
इत्यविचित्रो यज्ञो भवति । बोधायनः “अथोत्थाय दक्षिणेन
पदा वेदिमवकम्य ध्रुवया समिष्टयजुर्जहोत, मध्यमे स्वाहा-

कारे बर्हिर्नुप्रहरति, देवा गातुविदो गातुं वित्वा गातु-
 मितमनसस्यत इमं नो देवदेवेषु यज्ञं स्वाहा वाचि स्वाहा-
 वाते धाः स्वाहा” इति । आपस्तम्बः “देवा गातुविद इत्यन्तर्वै-
 द्यूर्द्ध्वस्तिष्ठन् भ्रुवया समिष्टयजुर्जुहोति, मध्यमे स्वाहाकारे बर्हि-
 रनुप्रहरति” इति । अन्तेऽपि बोधायनेन स्वाहाकारस्याध्याह-
 तत्वात् तेनावशिष्टं सर्वं होतव्यमिति लभ्यते । जुह्वादीनि तु
 यजमानेन यावदायुः सन्धार्याणि । तमाहिताग्निमग्निभिर्दह-
 न्ति यज्ञपात्रैश्चेति शास्त्रात् । हे गातुविदो मार्गविदो देवाः
 पूर्वं यं गातुं मार्गं लब्ध्वा समागताः पुनः प्रतिनिवृत्य तं गातुं
 मार्गं गच्छत । हे मनसस्यते देव भवतोक्तेषु देवेषु इमं नो
 यज्ञं निधेहि इदमाज्यं ऊतमस्तु । सर्वक्रियाप्रवर्तके वायौ
 निधेहि इदमाज्यं ऊतमस्तु । वायुविषयेणानेन मन्त्रेण यज्ञ-
 समाप्तिमुपपादयति “ब्रह्मवादिनो वदन्ति । सत्वा अध्वर्युः
 स्यात् । यो यतो यज्ञं प्रयुक्ते । तदेनं प्रतिष्ठापयतीति । वा-
 ताद्वा अध्वर्युर्यज्ञं प्रयुक्ते । देवा गातुविदो गातुं वित्वा गा-
 तुमितेत्याह । यत एव यज्ञं प्रयुक्ते । तदेनं प्रतिष्ठापयति ।
 अतितिष्ठति प्रजया पशुभिर्यजमानः” (ब्रा०।३का०।३प्र०।६अ०)
 इति । योऽध्वर्युर्यस्माद्देवाद्यज्ञमुपक्रमते तस्मिन्नेव देवे यज्ञं
 यदि समापयेत् तर्हि स एव मुख्योऽध्वर्युः स्यादिति ब्रह्मवा-
 दिनामुक्तिः । अत्राप्यध्वर्युः सर्वक्रियाप्रवर्तकादायोरेव यज्ञ-
 मुपक्रमते “देवा गातुविदो गातुं यज्ञाय विन्दत । मनसस्य-
 त्तिना देवेन वाताद्यज्ञः प्रयुज्यतां” इत्येतस्याच्छिद्रकाण्डमतस्य

मन्त्रस्य प्रथमं जपितत्वात् अतः समाप्तावपि देवा गातुविद
इत्येष वायुविषयो मन्त्रो युक्तः । यद्यप्येतावता त्रयोदशानुवा-
कौक्तानां मन्त्राणां व्याख्यानं समाप्तं तथापि दशमानुवाके
पत्नीसन्नहनप्रसङ्गेन पत्नीविषयौ द्वौ मन्त्रावाच्चातौ । तदानी-
मनुपयोगात् ब्राह्मणे न तौ तत्र न व्याख्यातौ उपवेषत्यागार्थं
मन्त्रोत्पत्तिरपि कर्त्तव्येति । तदुभयमत्र व्याक्रियते । प्रथमं
तावद्योक्तविमोक्तमन्त्रस्य पूर्वार्द्धं व्याचष्टे “यो वा अयथा देवतं
यज्ञमुपचरति । आ देवताभ्यो वृश्च्यते । पापीयान् भवति ।
यो यथादेवतं । न देवताभ्य आवृश्च्यते । वसीयान् भवति ।
वरुणो वै पाशः । इमं विध्यामि वरुणस्य पाशमित्याह । वरु-
णपाशादेवैनं मुञ्चति । सविदप्रसूतो यथादेवतं । न देवताभ्य
आवृश्च्यते । वसीयान् भवति” (ब्रा०१।का०१।प्र०१०।अ०)
इति । योक्तपाशस्य वरुणो देवता तदन्वस्य च सविता देवता ।
ततो “वरुणस्य पाशं यमवधीत सविता” इति पदाभ्यां यथादेवतं
यज्ञोपचारान्न देवताभ्य आवृश्च्यते । न विच्छिन्नो भवति ।
नापि दरिद्रा भवन्ति । सविदप्रसूतो यथादेवतमुपचरतीति
शेषः । तृतीयपादे पदार्थवाक्यार्थौ दर्शयति “धातुश्च योनौ
सुकृतस्य लोक इत्याह । अग्निर्वै धाता । पुण्यकर्म सुकृतस्य
लोकः । अग्निरेवैनं धाता । पुण्ये कर्मणि सुकृतस्य लोके द-
धाति” (ब्रा०१।का०१।प्र०१०।अ०) इति । दुःखनाशाय सुख-
प्राप्तये चतुर्थपादेक्तिरित्याह “स्त्रोत्रं मे सह पत्या करोमी-
त्याह । आत्मनश्च यजमानस्य चानात्मे शन्वाय” (ब्रा०१।का०।

इप्र०१०अ०) इति । पत्न्याः पूर्णपात्रविमोकार्था यो मन्त्रस्तं व्याचष्टे “समायुषा सम्प्रजयेत्याह । आशिषमेवैतामाशास्ते पूर्णपात्रे” (ब्रा०१३का०१३प्र०१०अ०) इति । समानीयमाने इति शेषः । मन्त्रगतं कन्दः प्रशंसति “अन्ततोऽनुष्टुभा । च-
तुष्पदा एतच्छन्दः प्रतिष्ठितं पत्नियै पूर्णपात्रे भवति । अ-
स्मिन् लोके प्रतितिष्ठानीति । अस्मिन्नेव लोके प्रतितिष्ठति”
(ब्रा०१३का०१३प्र०१०अ०) इति । पत्नीकर्त्तव्यस्यावसाने विहितं
यदिदं पूर्णपात्राभिमन्त्रणं अनुष्टुभा क्रियते तदिदं कन्दः
पादचतुष्टयोपेतत्वाद्गौरिव प्रतिष्ठितं भवति । कस्मिन् विषये ।
पत्न्या सम्बन्धिनि पूर्णपात्रे विषये मन्त्रं जपन्त्याः कोऽभिप्रायः ।
इहलोके प्रतितिष्ठितास्त्वामित्यभिप्रायः । तत्र मन्त्रसामर्थ्यात् सा
प्रतितिष्ठत्येव । प्रकान्तरेण प्रशंसति “अथो वाग्वा अनुष्टुक् ।
वाङ्मिथुनं । आपो रेतः प्रजननं । एतस्माद्दे मिथुनाद्विद्योतमा-
नः स्तनयन् वर्षति । रेतः सिञ्चन् । प्रजाः प्रजनयन्” (ब्रा०
१३का०१३प्र०१०अ०) इति । न केवलमनुष्टुभः कन्दोरूपत्वं
किन्तु वाग्यूपलभ्यस्ति । सा च वाग्येषिच्छन्दोरूपेण पुरुषेण
सह मिथुनं सम्पद्यते । यास्तु पूर्णपात्रगता आपस्ताः प्रजोत्प-
त्तिसाधनं रेतः । एतस्मादेव यागानुष्ठानगतान्मिथुनादुत्पन्न
आदित्यप्रेरितो मेघो वृष्टिदारेण प्रजोत्पत्तौ पर्यवस्यति । तथा
च स्मर्यते ।

“अग्नौ प्रास्ताऊतिः सम्यगादित्यमुपतिष्ठते ।

आदित्याज्जायते वृष्टिर्बृष्टेरन्नं ततः प्रजाः” ॥ इति ।

विमुक्तयोक्तस्य पूर्णपात्रोदकस्य च सहकारः पत्न्या कर्त्तव्य इत्याह “यद्वै यज्ञस्य ब्रह्मणा युज्यते । ब्रह्मणा वै तस्य विमो-
कः । अङ्गिः शान्तिः । विमुक्तं वा एतर्हि योक्तं ब्रह्मणा । आदा-
येनत् पत्नी सहाप उपगृह्णीते शान्त्यै” (ब्रा०१३का०३प्र०११०अ०)
इति । यथा मन्त्रेणोपहितानां कपालानां मन्त्रेणैव विमोकः क-
र्त्तव्यः तथा योक्तस्यापि योगविमोकवत्या रज्जा कृतस्योपद्रवस्य
अङ्गिः शान्तिर्युक्ता । योक्तश्चेदानां मन्त्रेण मुक्तं । अतोऽञ्जलौ त-
द्योक्तमादाय तेन सहापो गृह्णीयात् । तद्ब्रह्मणा यानयनं विधत्ते
“अञ्जलौ पूर्णपात्रमानयति । रेत एवास्यां प्रजां दधाति । प्र-
जया हि मनुष्यः पूर्णः” (ब्रा०१३का०३प्र०११०अ०) इति ।
शोभत इति शेषः । पूर्णपात्रोदकेन पत्न्या मुखप्रक्षालनं वि-
धत्ते “मुखं विमृष्टे । अवमृथस्यैव रूपं कृत्वोत्तिष्ठति” (ब्रा०
३का०१३प्र०११०अ०) इति । उत्तिष्ठेदिति विधिः । अर्घ्योप-
वेशो मन्त्रेण परित्यक्तव्यः । अतः प्रसूति “परिवेषो वा एष
वनस्यतीनां । यदुपवेशः” (ब्रा०१३का०३प्र०१११अ०) इति ।
पलाशशाखामूले त्यक्तभाग उपवेशः । स च सर्व्वेषां वनस्यतीनां
परितो व्याप्नोति । वनस्यतिभिर्दुस्साध्यस्याङ्गारवियोजनतप्त-
कपालोपधानादेरनेन कृतत्वात् । वेदनं प्रशंसति “य एवं वेद
विन्दते परिवेष्टारं” (ब्रा०१३का०३प्र०१११अ०) इति । सेवक-
जनमित्यर्थः । मन्त्रोत्पादनपुरस्सरमुपवेशत्यागं विधत्ते “तमु-
त्कारे । यं देवा मनुष्येषु । उपवेशमधारयन् । ये अस्माभ्यमपचे-
तसः । तानस्माभ्यमिहा कुरु । उपवेशोपविद्धिनः । प्रजां पुष्टिमथो

धनं । द्विपदो न चतुष्पदः । ध्रुवाननपगान् कुर्विति पुरस्तात्
 प्रत्यञ्चमुपगूहति । तस्मात् पुरस्तात् प्रत्यञ्चः शूद्रा अवस्थन्ति”
 (ब्रा०३का०३प्र०११अ०) इति । तमुत्करमुपगूहतीत्यन्वयः ।
 यमित्यादिर्मन्त्रः । यं पलाशशाखामूलभागं देवा मनुष्यसम्ब-
 न्धियज्ञेषु कपालोपधानाद्युपकर्मकारिणमुपवेषमकल्पयन् । हे
 उपवेष स त्वं ये पुत्रभार्यादयोऽस्मात्तोऽपरक्तास्तानस्मदर्थमि-
 द्धानीयानुरक्तान् कुरु । हे उपवेष अस्माकं समीपे प्रजादिकं
 विद्धि व्याप्तं कुरु । मनुष्यान् पशून् च चिरजीविनो वियोगर-
 हितांश्च कुरु । अनेन मन्त्रेण उपवेषमुत्करे मृत्वननादिरूपे
 द्रव्यादित्यागस्थाने पूर्वभागे प्रत्यङ्मुखं गूढं कुर्यात् । यस्मादेवं
 तस्मात्तोकेऽपि उपवेषवत् कर्मकराः शूद्राः स्वाम्यभिमुखाः
 स्वामिनः पुरस्तात् सर्वदा अवतिष्ठन्ते । निःशेषेण गूढनं वि-
 धत्ते “स्थविमत उपगूहति । अप्रतिवादिन एवैनान् कुरुते”
 (ब्रा०३का०३प्र०११अ०) इति । अग्रमुत्करे प्रवेश्य मूलं व-
 हिर्नावशेषयेत् किन्तु स्थविष्ठान् मूलादारभ्य कृत्स्नं प्रवेशयेत् ।
 तथा सत्येतान् मृत्यान् अप्रतिवादिनः उक्तकारिणः कुरुते ।
 अभिचाराय मन्त्रान्तरमुत्पादयितुं प्रसूति “धृष्टिर्वा उपवे-
 षः । शुचर्त्ता वज्रो ब्रह्मणा सञ्चितः” (ब्रा०३का०१प्र०।
 ११अ०) इति । अग्रमुपवेषः स्वत एव धार्ययुक्तः । तत ऊर्ध्वं
 वक्रिसन्तापेन युक्तः । पुनरपि मन्त्रेण तीक्ष्णीकृतत्वादजः
 सम्यन्नः । अतोऽभिचारयोग्यः । तत्र मन्त्रमुत्पाद्य विनियुक्ते
 “धोपवेषे शुक् । सा ऽमुमृच्छतु यं दिश इति । अथासौ नाम

गृह्य प्रहरति” (ब्रा०।३का०।३प्र०।११अ०) इति । शुक्लन्तापः
 अमुमित्यत्र यो देव्यः तस्य नाम गृहीत्वा तमुपवेषमग्नौ प्रह-
 रेत् । पुनरप्यृचां त्रयमभिचारार्थमेवेत्यादयति “निरमुं नुद
 ओकसः । सपत्नो यः पृतन्यति । निर्वाध्येन हविषा । इन्द्र एणं
 पराशरीत् । इहि तिस्त्रः परावतः । इहि पञ्चजनाः अति । इहि
 तिस्त्रोऽतिरोचना यावत् । सूर्यो असद्विवि । परमां त्वा परावतं ।
 इन्द्रो नयतु वृत्रहा । यतो न पुनरायसि । शाश्वतीभ्यः समा-
 भ्य इति” (ब्रा०।३का०।३प्र०।११अ०) इति । यः शत्रुर्युत्सति
 अमुं खगृहात् त्वं निःसारय निःशेषेण जगद्वाध्यं येन तन्निर्वाध्यं
 तादृशं हविरुपवेषरूपं तेन इन्द्र एनं शत्रुं परावृत्य हिंसित-
 वान् । परावृच्छब्दे दूरदेशवाचि स्त्रीलिङ्गः । हे शत्रो त्वं
 त्रिभ्यो लोकेभ्यो निर्गत्य चीन् दूरदेशान् ब्राह्मणादीनतिक्रम्य
 चण्डालादिषु गच्छ । यावत् सूर्यो दिव्यस्ति तावन्तं कालं अग्नि-
 सूर्यचन्द्ररूपास्तिस्त्रो दीप्तीरतिक्रम्य महत्यन्धकारे गच्छ । वृत्रहे-
 न्द्रस्वामत्यन्तदूरदेशं नयतु । दूरदेशं यस्मात् । दूरदेशादनेकेभ्यः
 संवत्सरेभ्य ऊर्द्धमपि न पुनरागमिष्यसि । एताभिस्तिस्त्रभिः
 चग्निरुपवेषं गृहात् दूरतो निरखेत् । इत्येवं विधिस्तावके-
 नार्थवादेनोन्नयति “चितृवद्वा एष वज्रो ब्रह्मणा सञ्शितः ।
 शुचैर्वैनं विध्वा । एभ्यो लोकेभ्यो निर्णुद्य । वज्रेण ब्रह्मणस्तृणुते”
 (ब्रा०।३का०।३प्र०।११अ०) इति । मन्त्रत्रयेण तीक्ष्णीकृत एष
 उपवेषरूपो वज्रस्तिगुणो भवति । एतन्निष्ठेन शोकेन एनं वैरिणं
 लोकत्रयात् निःसार्य मन्त्रात्मकेन वज्रेण अभिचिनस्ति । चिर्भूमिं

खात्वा तत्रोपवेशं प्रक्षेप्तुं यजुर्द्वयरूपं मन्त्रमुत्पादयति “हृतो
ऽसाववधिष्णामुमित्याह स्तृत्यै” (ब्रा०।३का०।३प्र०।११अ०)
इति । स्तृतिर्हिंसा । अत्र सूत्रं “पञ्चभिर्निरस्येन्निखनेद्वा” इति ।
उपवेशस्याग्नौ प्रहरणे दूरदेशे निरसने भूमौ खनने च ध्यानं
विधत्ते “यं दिव्यात् तं ध्यायेत् । शुचैवैनमर्पयति” (ब्रा०।
३का०।३प्र०।११अ०) इति । अत्र विनियोगसङ्ग्रहः ॥

“वाजद्वाभ्यां सुचो व्यूहा वस्रज्यात् परिधीं स्त्रिभिः ।

अक्त प्राऽस्यात्रिभिः सुचु प्रस्तराग्रादिकाञ्जनं ॥

मरु प्रस्तरहोमोऽयमायुरग्न्यभिमन्त्रणं ।

ध्रुवा भूमिं स्पृशेद्यग्न्य मध्यस्य परिधेर्जतिः ॥

यज्ञान्ययोर्द्वयोर्होमः संस्वावं स्वावकाजतिः ।

अग्ने सुचौ सादयित्वा धुरितौ प्रोहयेत् सुचौ ॥

अग्ने फलीकतेर्होमो देवा इष्टयजुर्जतिः ।

वाचि बर्हिर्जतिर्वाते सर्पिर्होमोऽत्र विंशतिः” ॥ इति ।

अथ मीमांसा । दशमाध्यायस्य द्वतीयपादे चिन्तितं ।

“क्रियायाः प्रतिपत्त्यै वा चमसेडादिभक्षणं ।

क्रियायाः पूर्ववन्नेवं यागीये स्वत्ववर्जनात् ॥

अक्रीत यजमानस्य भक्षसत्वाच्च तेन सा ।

प्रतिपत्तेः संस्क्रातित्वात् सत्रेषु न निवर्तते” इति ॥

अस्ति सोमे चमसभक्षणं अस्ति चेष्टा इडाप्राशिचादिभक्षः ।
तत्र भक्षेण प्रीतानामृत्विजां स्वाधीनत्वसम्भवात् । दक्षिणेन क्र-
यार्थं भक्षणमिति पूर्वः पक्षः । यागदेवतायै सङ्कल्पितेऽपि द्रव्ये

स्वत्वमलभमानो यजमानो न तेन क्रेतुं शक्नोति । किञ्च यज-
मानपञ्चमाः समुपह्वयेडां भक्षयन्तीत्यक्रीतस्यापि यजमानस्य
भक्षः श्रूयते । तस्माद्दृष्ट्यादृष्टिजामपि भक्षणं न क्रयार्थमिति
गम्यते । तस्मात् प्रतिपत्त्यर्थो भक्ष इति । तेन क्रयार्थत्वाभावेन
परिशिष्यमाणा सा प्रतिपत्तिर्यागोपयुक्तद्रव्यसंस्कारत्वेन सत्रेषु
न बाध्यते । तृतीयाध्यायस्य चतुर्थपादे* चिन्तितं ।

“चतुर्धा कार्य्य आग्नेयः पुरोडाश इतीरितं ।

चतुर्धा करणं सर्व्वशेषो वाऽऽग्नेयमात्रगः ॥

उपलक्षणताऽऽग्नेये युक्ताऽतः सर्व्वशेषता ।

अग्नीषोमीय ऐन्द्राग्ने यतोऽस्याग्नेयता ततः ॥

नाग्नेयत्वं तयोर्मुख्यं केवलाम्बनुपाश्रयात् ।

तेनैकस्मिन् पुरोडाशे चतुर्धा करणस्थितिः” ॥ इति ।

दर्शपूर्णमासयोः श्रूयते “आग्नेयं चतुर्धा करोति” इति ।
तत्राग्नेयवदैन्द्राग्नाग्नीषोमीययोरपि पुरोडाशयोरग्निसम्बन्धात्
आग्नेयशब्देन पुरोडाशत्रयमुपलक्ष्यते । ततस्तथाणां शेष इति
चेत् । मैवं । न ह्याग्नेय इत्ययं तद्धितः सम्बन्धमात्रे ऽभिहितः
किन्तु देवतासम्बन्धे अग्निश्च केवलः । द्विदेवत्ययोः पुरोडाशयो-
र्नैकदेवतात्वं । अतो देवतैकदेशेन कृत्स्नदेवतोपलक्षणाभावादा-
ग्नेयत्वं तयोर्न मुख्यमिति मुख्य एवाग्नेये चतुर्धाकरणं व्यवति-
ष्ठते । तत्रैव चतुर्थपादे चिन्तितं ।

“इदं ब्रह्मण इत्युक्तिः क्रयार्थं भक्षणाय वा ।

भक्षाश्रुतेः क्रयार्था ऽतो यद्येष्टं तैर्निद्युज्यतां ॥

देवतायै समस्तस्य क्लृप्तत्वात् स्वामिता न हि ।

शेषस्य प्रतिपत्त्यर्थं भक्षणं तत्र युज्यते” ॥ इति ।

चतुर्धाकृतस्य पुरोडाशस्य भागान् यजमान एव निर्दिशेत् “इदं ब्रह्मणः, इदं होतुः, इदमध्वर्योः, इदमग्नीधः” इति । सोऽयं निर्देशो न भक्षणार्थः भक्षणस्याश्रुतत्वात् । ततो भृतिदानेन तानृत्विजः परिक्रेतुमयं निर्देशः । क्रयश्च तदङ्गीकारानुसारेण स्वह्येनाप्युपपद्यते । तस्मात् स्वकीयभागस्यैरिच्छयोपयोक्तुं शक्य इति प्राप्ते ब्रूमः । “अग्नये जुष्टं निर्वपामि” इति कृत्स्नस्य हविषो देवतायै सङ्कल्पितत्वेन तत्र यजमानस्य स्वामित्वाभावात् युक्तः परिक्रयः । भक्षणन्तु प्रतिपत्त्यर्थत्वाद्युक्तं । अवशिष्टस्य यः कोऽप्युपयोगः प्रतिपत्तिः । पुरोडाशस्य भक्षणार्हत्वाद्भक्षणेन कर्मकराणामुत्साहजननाच्च तद्भक्षणार्था निर्देशो युज्यते । तत्रैवाष्टमपादे चिन्तितं ।

“वाजस्य मेत्यमुं ब्रूयादेको द्वौ वैक्यताऽर्थतः ।

एकः काण्डद्वये पाठादध्वर्युस्वामिनावुभौ” ॥ इति ।

दर्शपूर्णमासयोर्वाजस्य मेत्ययं मन्त्रोऽध्वर्युकाण्डे याजमानकाण्डे चास्मातः । तत्रैकेन पठने सति मन्त्रस्य चरितार्थत्वादितरस्त्वं न पठेदिति चेत् । मैवं । काण्डान्तरपाठवैयर्थ्यप्रसङ्गात् । तस्मादुभाभ्यां पठनीयः । तयोः पठतोऽराशयभेदोऽस्ति । अनेन मन्त्रेण यजमानप्रकाशितमर्थं अनुष्ठानस्वामीत्यध्वर्युर्मनुते । अत्र न प्रमदित्यामीति यजमानः । चतुर्थस्य द्वितीयपादे चिन्तितं ।

“प्रस्तरं शाखाया साङ्गं प्रज्जतिः प्रहृतिस्त्रियं ।

शाखायामर्थकर्म स्यात् प्रतिपत्तिरथोचिता ॥

प्रहृतिः प्रस्तरे यागः शाखायाः साहचर्यतः ।

तथा स्यादर्थकर्मत्वे ऋते शाखां प्रयोजयेत् ॥

हरतिर्यागवाची नो प्रतिपत्तिस्ततो भवेत् ।

पौर्णमास्यां ततो नैव हृतिः शाखां प्रयोजयेत्” ॥ इति

दर्शपूर्णमासयोः श्रूयते “सह शाखाया प्रस्तरं प्रहरति” इति ।

तत्र शाखाहरणमर्थकर्मकः, प्रहरतिशब्देन यागस्याभिधानात् ।

कुतः । सूक्तवाकेन प्रस्तरं प्रहरतीत्येतद्वाक्यमुदाहृत्य चिन्तितं । प्र-

स्तरप्रहरणस्य यागत्वे तत्साहचर्याच्छाखाप्रहरणमपि याग ए-

वेत्यर्थकर्म स्यात् । अर्थाय क्रतुर्साकल्यप्रयोजनाय क्रियमाणमर्थ-

कर्म । ततः प्रहरणेन पौर्णमास्यामपि पलाशशाखा प्रयुज्यत इति

प्राप्ते ब्रूमः । सूक्तवाकेन प्रस्तरं प्रहरतीत्यत्र हरतिधातोर्या-

गवाचित्वं नाक्तं, किन्तु मान्त्ववर्षिकदेवतामुपलभ्य द्रव्यदेव-

ताभ्यां यागः कल्पितः । शाखाप्रहरणे तु नास्ति देवता । ततो

यागस्य कल्पयितुमशक्यतया हरतिधातुरत्र स्वाचार्यपरि-

त्यागमेवाचष्टे । तथा सति वत्सापाकरणोपयुक्तायाः पलाश-

शाखाया उपयोगान्तराभावाद् यागदेशेऽवकाशलाभाय यत्र

काव्यवशं परित्यागे प्राप्ते शास्तेणाहवनीये त्यागे नियम्यते

तेन च शास्त्रीयत्यागेन शाखायाः प्रतिपत्तिर्भवति । प्रतिपत्ति-

र्नाम संस्काररूपो दृष्टार्थः । यथा राज्ञा चर्वितस्य ताम्बूलस्य

सौवर्णे पतद्गृहे प्रक्षेपस्तद्वत् । ततः प्रहरणं प्रतिपत्तिकर्मतया

तदभावेऽपि क्रतुवैकल्याभावात् पौर्णमास्यां स्वसिद्धदेतुभूतां
शाखां न प्रयोजयति । षष्ठाध्यायस्य प्रथमपादे चिन्तितं ।

“स्तिया नास्ति स्वामिभावः पुल्लिङ्गेन तदीरणात् ।

प्रकृत्यर्थतया लिङ्गं सङ्ख्यावन्नाविवक्षितं ॥

अस्युद्देशगतत्वेन सङ्ख्याया सदृशत्वतः ।

तद् विभक्तिविकारादे*रर्थस्तत् प्रकृतेर्न तु” ॥ इति ।

स्वर्गकामो यजेतेति पुल्लिङ्गशब्देनाधिकारिणो विधानात्
सोऽधिकारः स्तिया नास्ति । न च ग्रहैकत्ववल्लिङ्गमविवक्षितमिति
वाच्यं । एकत्ववल्लिङ्गस्य प्रत्ययार्थत्वाभावात् प्रकृत्यर्थतया तु
ग्रहत्ववद्विवक्षितं पुल्लिङ्गमिति प्राप्ते ब्रूमः । अस्ति स्तियाः कर्म-
ण्यधिकारः । कुतः । पुल्लिङ्गस्याविवक्षितत्वात् । न हि एकत्वस्य
प्रत्ययार्थत्वमविवक्षायां निमित्तं, किन्तु उद्देश्यगतत्वं । इहापि
यदीयस्वर्गकामः स यजेतेति वचनव्यक्तौ पुल्लिङ्गस्योद्देश्यगतत्वे-
नैकत्वसदृशत्वात् नास्ति विवक्षितत्वं । न च प्रकृत्यर्थो लिङ्गं ।
स्त्रीलिङ्गत्वाच्च टावादिभिः स्त्रीप्रत्ययैरभिधीयते । पुल्लिङ्गं तु
वृत्तान्नित्यस्मिन् द्वितीयाबहुवचने विभक्तिविकारेण नकारा-
द्देशसूचनेनाभिव्यज्यते । एवं कुलमित्यस्मिन् प्रथमैकवचने न
पुंसकाऽभिव्यक्तिः । तस्माल्लिङ्गस्य प्रकृत्यर्थत्वाभावादुद्देश्यगतत्वेना-
विवक्षितत्वाच्च स्तिया अस्यधिकारः । तत्रैवान्यचिन्तितं ।

“दस्यतीभ्यां पृथक्कार्यं सह वाऽऽख्यातसङ्ख्याया ।

पृथगेवमवैगुण्यात् कर्त्रैक्याद्देवतैक्यवत्” ॥ इति ।

यजेतेत्याख्यातगतप्रत्ययगतायाः सङ्ख्याया उद्देश्यगतत्वाभा-
वेन विवक्षाया वारयितुमशक्यत्वात् । एककर्तृत्वाद्य दम्पतीभ्यां
पृथगेव कर्मानुष्ठेयमिति चेत् । मैवं । वैगुण्यप्रसङ्गात् । कर्मणि तत्र
तत्र पत्यवेक्षणं यजमानावेक्षणं चेतुभयमप्याह्नातं । तत्र यजमा-
नप्रयोगे पत्यवेक्षणं लुप्येत, पत्नीप्रयोगे यजमानावेक्षणं लुप्येते-
त्यवैगुण्याय द्वयोः सहाधिकारः । न च यजेतेत्येकत्वं विरुद्धं ।
अग्नीषोमौ देवतेत्यत्र यथा व्यासक्तयोर्द्वित्वादेवैक्यं तथा द-
म्पत्योरेकमेव कर्तृत्वमित्यङ्गीकारात् । तस्माद् दम्पत्योः सहा-
धिकारः । तथा सत्यूनेऽतिरिक्तं धीय्याता इति वाक्येन कर्मणि
ऊनाङ्गपूरणं पत्या क्रियत इति यदुक्तं तत् सुस्थितं ।

अथ व्याकरणं । वाजस्येत्यत्रै वज्रजगतौ इत्येतस्माद्धातोस्-
त्यन्नः कर्मणि घञन्तः ततो जित्वादाद्युदान्तः । प्रसवशब्देऽप्रत्य-
यान्तः । ततस्तत्र थायादि स्वरः । एवं सर्वं यथायोग्यमुन्नेयं ।

“दृषे त्वाद्या यजुर्मन्त्राः काचित् काचिदृगोरिता ।

तान्तामृचं विविच्यात्र वच्मि कृन्दोऽवबुद्धये” ॥ इति ।

सावित्र्यर्चा अनुष्टुभर्चा वैश्वदेव्यर्चेति ब्राह्मणेन व्याख्यातत्वात्
सर्वयजुषां मध्ये समान्ताता च्चः । देवो वः सविता प्रार्पयत्विति
द्विपदा विराट् गायत्री । आप्यायध्वमिति मध्ये ज्योतिस्त्रिष्टुप्
रुद्रस्य हेतिरित्येकपदा त्रिष्टुप् । भुवा अस्मिन् इत्यपि तदत् ।
प्रेयमगादिति त्रिष्टुप् । सहस्रवल्शा इत्येकपदा त्रिष्टुप् । उर्व्व-
न्तरिक्षमित्येकपदा गायत्री । समृचध्वमिति गायत्री । देवो
वः सवितोऽपुनात्विति गायत्री । अवधूतमित्येकपदा गायत्री ।

परापूता इत्यपि । दीर्घामन्वित्येकपदात् त्रिष्टुप् । यानि घर्म
इत्यनुष्टुप् । समापो अङ्गिरित्युपरिष्ठाद् बृहती । अङ्गः परी-
त्येकपदा गायत्री । अन्तरितमित्येकपदा गायत्री । देवस्य स-
वितुः सव इति द्विपदा गायत्री । पुरा क्रूरस्येत्येकपदा त्रिष्टुप् ।
उदादायेति त्रिपदा त्रिष्टुप् । आशासाना । सुप्रजसस्येत्यनु-
ष्टुभौ । इमं विद्यामीति त्रिष्टुप् । समाद्युषेत्यनुष्टुप् । देवो वः
सवितोऽत्पुनात्विति गायत्री । वीतिहोत्रमिति गायत्री । एता
असदन्वित्येकपदा त्रिष्टुप् । अग्ने यष्टरित्येकपदा गायत्री ।
पाहि माम् इति द्विपदा गायत्री । वाजस्य मोद्गाभञ्जेत्यनु-
ष्टुभौ । यं परिधिमिति पुरस्ताज्ज्योतिस्त्रिष्टुप् । स॒स्त्रावभागा
इति त्रिष्टुप् । नन्वितरेषामपि मन्त्राणामनेन न्यायेनाक्षरमात्रा
संख्याविशेषमुपजीय यत् किञ्चिच्छन्दः कल्प्यतामिति चेत् । न ।
यजुषां कन्दः कल्पने अतिविरोधप्रसङ्गात् । तथा च ब्राह्मणं
पूर्वमेवोदाहृतं “तत्रोभयोर्मीमांसा । जामि स्यात् । यद्य-
जुषाज्यं । यजुषाप उत्पुनीयात् । कन्दसाप उत्पुनात्यजामि-
त्वाय” इति । तत्र यजुर्निषेध्य कन्दो विधीयते । ततो यजुषां
कन्दो न श्रुतेरभिमतं । तथा सति स्वशक्त्या किञ्चिन्नूतनं
कन्दः कल्पयितुं न शक्यते । किन्तु पूर्वसिद्धसम्प्रदायागत-
कन्दो लक्षणं यत्र यत्रास्ति तस्यां तस्यामृचि कन्दो जानी-
यात्क्षत्रामेव कन्दो विधानात् ।

इति माधवीये वेदार्थप्रकाशे प्रथमकाण्डे प्रथमप्रपाठके
त्रयोदशोऽनुवाकः ॥

उ॒भा॒ वा॒मिन्द्रा॒ग्नी आ॒हुव॒ध्या उ॒भा रा॒धसः स॒ह
 मा॒द्यधै॑ । उ॒भा दा॒तारा॑ वि॒षाः र॒यीणा॑मु॒भा वाज॑स्य
 सा॒तये॑ हुवे वां । अ॒श्रवः॑ हि भूरि॒दाव॑त्तरा वां विजा॒-
 मातु॑रुत वा घा स्या॒लात् । अथा॒ सोम॑स्य प्रय॒ती युव॑-
 भ्या॒मिन्द्रा॒ग्नी स्तोमं॑ जनयामि नव्यं । इन्द्रा॒ग्नी नव॑तिं
 पुरो॑ दा॒सप॑त्नीरधूनुतं । सा॒कमेके॑न कर्म॒णा । शुचिं॑
 नु स्तोमं॑ नवजातम॒द्येन्द्रा॒ग्नी वृ॒चह॑णा जुषेयां ॥ १ ॥

उ॒भा हि वाः सु॒हवा॒ जोह॑वीमि ता वाजः स॒द्य उ॒-
 श॒ते धे॑ष्ठा । व॒यमु॑ त्वा पथ॒स्यते॒ रथं॑ न वाजसातये ।
 धि॒ये पू॑षन्न यु॒ज्महि॑ । पथ॒स्यथः॑ परि॒पतिं॑ वच॒स्या का॒-
 मे॒न कृ॒तो अ॒भ्या॒नड॒र्कं । स नो॑ रा॒सच्छु॑रुधश्चन्द्रा॒ग्ना
 धि॒यं धि॒यः सी॑षधाति प्रपूषा । श्वे॒वस्य॑ पति॒ना व॒यः
 हि॒तेने॑व जयामसि । गा॒मश्च॑ पोषयित्वा स नः ॥
 ॥ २ ॥

मृ॒डा॒तो॒दृशे॑ । श्वे॒वस्य॑ प॒ते म॒धुम॑न्तमूर्ध्नि धे॒नुरि॑व
 प॒यो अ॒स्मासु॑ धु॒क्ष्व । म॒धुश्च्यु॑तं घृ॒तमि॑व सु॒पूत॑मृतस्य
 नः प॒तयो॑ मृ॒डय॑न्तु । अ॒ग्ने न॒य सु॑प॒था रा॒ये अ॒स्मान्
 वि॒श्वानि॑ दे॒व व॒युना॑नि वि॒द्वान् । यु॒योध्य॑स्मज्जु॒हुरा॑ण-
 मे॒नो भू॒यिष्ठां॑ ते नम उ॒क्तिं वि॑धेम । आ दे॒वाना॑मपि

पन्थामगन्म यच्छक्नवाम तदनु प्रवौढुं । अग्निर्विद्वान्त्स-
यज्ञात् ॥ ३ ॥

सेदु होता सो अध्वरान् स ऋतून् कल्पयाति । य-
द्वाहिष्ठं तद्गमये बृहदर्चं विभावसो । महिषीव त्वद्र-
यिस्त्वद्वाजा उदीरते । अग्ने त्वं पारया नव्यो अस्मा-
न्त्वस्तिभिरतिदुर्गाणि विश्वा । पूश्च पृथ्वी बहुला न
उर्वी भवा तोकाय तनयाय शंयोः । त्वमग्ने व्रतपा अ-
सि देव आ मर्त्येषा । त्वं यज्ञेष्ठीद्यः । यद्वो वयं ऋतेभ्यः
वृतानि विदुषां दवा अविदुष्टरासः । अग्निष्टद्विश्चमा-
पृणाति विद्वान् येभिर्देवाः ऋतुभिः कल्पयाति ॥ ४ ॥

जुषेथामासनो यजादात् चर्यो विःशतिश्च ॥ १४ ॥

इषे त्वा यज्ञस्य शुन्यध्वं कर्मणे वां देवोऽवधूतं धृ-
ष्टिः संवपाम्याददे प्रत्युष्टं कृष्णोऽसि भुवनमसि वाज-
स्योभा वां चतुर्दश ॥ १४ ॥

इषे दृह भुवनमष्टाविःशतिः ॥ २८ ॥

इति तैत्तिरीयसंहितायां प्रथमकाण्डे प्रथमप्रपा-
ठके चतुर्दशोऽनुवाकः ॥

इति तैत्तिरीयसंहितायां प्रथमकाण्डे प्रथमप्रपा-
ठकः सम्पूर्णः ॥

त्रयोदशभिरनुवाकैर्दर्शपूर्णमासमन्त्राः समापिताः । अथ तद्विकृतिमन्त्रा वक्तव्याः । विकृतिषु च आध्वर्यवमन्त्राणामतिदेशे वैधप्राप्तत्वाद्धौत्रा एवानुशिष्यन्ते । ततः प्रपाठकानामन्यानुवाकेषु काम्येष्टीनां याज्यापुरोऽनुवाक्याः क्रमेणोच्यन्ते । तांसेष्टयो द्वितीयकाण्डस्य द्वितीयतृतीयचतुर्थप्रपाठकेषु क्रमेण विधीयन्ते । तत्रास्मिन्ननुवाके द्वितीयकाण्डस्यद्वितीयप्रपाठकस्य सार्द्धप्रथमानुवाकोक्तकाम्येष्टीनां याज्यापुरोऽनुवाक्ये उच्यन्ते । काम्यायाज्या इति याज्ञिकसमाख्याबलादिष्टिकाण्डस्य याज्याकाण्डस्य च परस्परं सम्बन्धः । इष्टिविशेषमन्त्रविशेषसम्बन्धस्तु लिङ्गक्रमाभ्यामवगन्तव्यः । यद्यप्येकैक एव मन्त्रः स्वस्वदेवताप्रकाशकः तथापि दर्वीहोमत्वेत्यावृत्तये प्रतीष्टिमन्त्रद्वयं प्रयोक्तव्यं । एतच्च वास्तोष्यतीयहोमप्रस्तावे समान्नास्यते “यदेकया जुहुयाद्दर्वीहोमं कुर्यात् । पुरोऽनुवाक्यामनूच याज्यया जुहोति स देवताय” इति । एतयोश्च लक्षणमाज्यभागब्राह्मणे पठिष्यते “पुरस्ताल्लक्ष्मा पुरोऽनुवाक्या भवति । जातानेव भ्रातव्यान् प्रणुदते । उपरिष्टाल्लक्ष्मा याज्या । जनिष्यमाणानेव प्रतिनुदते” इति । यस्या ऋचः पूर्वार्धे देवतालिङ्गं सा पुरोऽनुवाक्या । उत्तरार्धे तल्लिङ्गञ्चेत् सा याज्या भवति एतस्य लक्षणस्य प्रदर्शनार्थत्वात् । क्वचित् क्वचित् व्यभिचरति । तत्र सर्वत्राज्ञानक्रमो नियामकः । पुरस्तादान्नाता पुरोऽनुवाक्या । पश्चादान्नाता याज्या । तस्मादिष्टिक्रमं मन्त्रक्रमञ्च परीक्ष्यैकैकस्यामिष्टौ एकैकं मन्त्रयुग्मं प्रयोज्यं । ननु यत्र युग्मादधिक-

स्तद्युग्मसमानलिङ्गको मन्त्र आच्चायते तत्र क्रमानुसारेणोत्तरेऽष्टौ मन्त्रयोजने लिङ्गं बाध्यते । पूर्वैष्टौ तद्योजने क्रमो बाधेदिति चेत् । न । बाध्यतां नाम क्रमस्य दुर्बलत्वात् । यदि पूर्वैऽष्टौ तृतीयमन्त्रस्य पृथक् प्रयोजनाभावः तर्हि तत्र याज्या विकल्प्यतां । यत्र तु युग्मान्तरं पूर्वयुग्मेन समानलिङ्गं तत्र याज्यापुरोऽनुवाक्या युग्मस्यैव विकल्पोऽस्तु । यद्वदिष्ट्यैक्ये मन्त्रयुग्माधिक्ये युग्मविकल्पः तदन्तन्त्रयुग्मस्यैकत्वे सति तदीयदेवताविषयाणामिष्टीनामाधिक्ये ता इष्टयोऽपि विकल्प्यन्तां । तद्यथा । इहैव तावत् तादृशमुपलभ्यते । उभा वामिन्द्राग्नीत्यादय इन्द्राग्नीलिङ्गकाश्चत्वारो मन्त्राः । ऐन्द्राग्न इष्टयस्तु फलभेदेन षंडाच्चाताः । तत्र प्रथममन्त्रयुग्मविषये तिस्र आद्या इष्टयो विकल्प्यन्ते । तासु तिस्रषु प्रथमामिष्टिं विधातुं प्रसूति “प्रजापतिः प्रजा असृजत ताः सृष्टा इन्द्राग्नी अपागूहताः सोऽचायत् प्रजापतिरिन्द्राग्नी वै मे प्रजाऽपाद्युचतामिति स एतमैन्द्राग्नमेकादशकपालमपश्यत् तं निरवपत् तावस्यै प्रजाः प्रासाधयतां” (सं० १२ कां० १२ प्र० ११ अ०) इति । “अपागूहतामाच्छादितवनौ । अचायत् अचिन्तयत् । प्रासाधयतां प्रकटीकृतवनौ । प्रसूतामिष्टिं विधत्ते “इन्द्राग्नी वा एतस्य प्रजामुपगूहतो योऽलं प्रजायै सन् प्रजां न विन्दत ऐन्द्राग्नमेकादशकपालं निर्व्वपेत् प्रजाकाम इन्द्राग्नी एव स्वेन भागधेयेनोपधावति तावेवास्यै प्रजां प्रासाधयतो विन्दते प्रजां” (सं० १२ कां० १२ प्र० ११ अ०) इति । यः पुरुषो द्यौवनादिना प्रजात्या-

दनसमर्थोऽपि सन् प्रजां न लभते तस्मिन्नाग्नी प्रतिबन्धकौ । त-
थोर्भाग उक्तः पुरोडाशस्तेन तौ सेवते । द्वितीयामिष्टिं विधत्ते
“ऐन्द्राग्नमेकादशकपालं निर्व्वपेत् स्वर्धमानः चेन्ने वा सजातेषु
वेन्द्राग्नी एव स्तेन भागधेयेनोपधावति ताभ्यामेवेन्द्रियं वीर्यं
भ्रातृव्यस्य वृक्ले विपाप्मना भ्रातृव्येण जयते” (सं०।२कां०।
२प्र०।१अ०) इति । सजाताः समानजन्मानो बन्धुभृत्यादयः ।
अचेतनं चेन्नविषयं चेतनं भृत्यविषयश्च वैरिणो यत्सामर्थ्यं त-
दुभयमिन्द्राग्नी बलाद्विनाशयतः स्वयञ्च पापिष्टेनैव वैरिणा
विरुध्यमानो जयं प्राप्नोति । तृतीयामिष्टिं विधत्ते “अप वा
एतस्मादिन्द्रियं वीर्यं क्रामति यः सङ्ग्राममुपप्रयात्यैन्द्राग्नमेका-
दशकपालं निर्व्वपेत् सङ्ग्राममुपप्रयात्यैन्द्राग्नी एव स्तेन भाग-
धेयेनोपधावति तावेवास्मिन्निन्द्रियं वीर्यं धत्तः सहेन्द्रियेण
वीर्येणोपप्रयाति जयति तः सङ्ग्रामं” (सं०।२कां०।२प्र०।
१अ०) इति । युद्धार्थं परसैन्यसमीपं प्रयात्यतो भयावेशाद्ब-
लपादादीन्द्रियगता शक्तिरपक्रामति इन्द्राग्नी तस्य धैर्यमुत्पाद्य
इन्द्रियशक्तिं समाधत्तः । एतासु तिसृष्विष्टिषु पुरोऽनुवा-
क्यामाह “उभा वामिन्द्राग्नी आज्ञवध्या उभा राधसः सह
मादयथै । उभा दातारा विषाः रयोणामुभा वाजस्य सातये
ज्जवे वां” इति । हे इन्द्राग्नी युवामुभौ ज्जवे आज्ञयामि ।
किमर्थं । आज्ञवधै साकल्येन होतुं । न चात्राश्वमेधपुरुषमेधा-
दावस्थादेरिव युवयोर्होमद्रव्यत्वं शङ्कनीयं । अस्ति ह्यत्र राधः
शब्दवाच्यं पुरोडाशद्रव्यरूपमन्नं । तेनान्नेन युवामुभौ परस्परं

युक्तौ भोजयितुं हर्षयितुं आकूयामि । दृष्टाभ्यामावाभ्यां किं
 तवेति चेत् । युवामुभावन्नानां धनानाञ्च दातारौ । अतोऽन्नस्य
 लाभाय युवामुभावाकूयामि । अथ याज्यामाह “अश्रवः हि
 भूरिदावत्तरा वां विजामातुरुत वा घा स्यालात् । अथा सोमस्य
 प्रयती युवभ्यामिन्द्राग्नी सोमं जनयामि नव्यं” इति । लोके
 हि खदुहितुरत्यन्तप्रियविशिष्टो जामाता दौहित्ररूपा बह्वीः
 प्रजाः प्रददाति स्यालञ्च स्वयं दत्तो भगिनीस्त्रेहेन गृहधनरक्ष-
 णाय दासदासीरूपा बह्वीः प्रजाः प्रददाति । ताभ्यामपि वां
 भूरिदावत्तरौ अतिशयेन बहुप्रजाप्रदौ युवामित्यष्टणवं । अथा
 अतो हे इन्द्राग्नी युवभ्यां युवाभ्यां सोमस्य प्रयती सोमसदृश-
 स्यास्य पुरोडाशस्य प्रदानेन भवदीये चित्ते नूतनं हर्षरूप-
 चित्तवृत्तीनां सोमं सारं सन्नादयामि । अत्रोदाहृतयोराद्यो
 मन्त्रः पुरोऽनुवाक्या । यागात् पुरस्ताद्देवताङ्गानाय अध्वर्यु-
 प्रेषमनु होत्रा वक्तव्यत्वात् । इन्द्राग्निभ्यामनुब्रूहीत्येतादृशो
 अध्वर्युप्रेषः । द्वितीयो मन्त्रो याज्या, इज्यते अनयेति तद्भुत्प-
 त्तिः । अत एवात्र यजेति प्रेषः पद्यते । उत्तरासु तिसृष्विष्टिषु
 प्रथमां विधत्ते “वि वा एष इन्द्रियेण वीर्येणार्थते यः सङ्ग्रामं ज-
 षत्तैन्द्राग्नमेकादशकपालं निर्व्वपेत् सङ्ग्रामं जिलेन्द्राग्नी एव स्वेन
 भागधेयेनोपधावति तावेवास्मिन्निन्द्रियं वीर्यं धत्तो नेन्द्रियेण
 वीर्येण व्यूथते” (सं० १२ कां० १२ प्र० ११ अ०) इति । युद्धअमेणेन्द्रिय-
 गतस्य वीर्यस्य वृद्धिः । द्वितीयमिष्टिं विधत्ते “अप वा एत-
 स्मादिन्द्रियं वीर्यं कामति य एति जनतामैन्द्राग्नमेकादशकपालं

निर्व्वपेज्जनतामेव्यन्निन्द्राग्नी एव स्वेन भागधेयेनोपधावति ता-
 वेवास्मिन्निन्द्रियं वीर्य्यं धत्तः सहेन्द्रियेण वीर्य्येण जनतामेति”
 (सं०१।कां०।२प्र०।१अ०) इति । विजिगीषुः कथासु स्वविद्या-
 प्रकटनाय वा सभां जिगमिषोर्धैर्य्यभंशरूपं वीर्य्यापक्रमणं भव-
 ति । तृतीया तैन्द्राग्नेष्टिः पौष्णचरुचैत्रपत्यचरुभ्यामूर्ध्वं विधा-
 स्यते । तासु तिसृष्विष्टिषु पुरोऽनुवाक्यामाह “इन्द्राग्नी नवतिं
 पुरो दासपत्नीरधूनुतं । साकमेकेन कर्मणा” इति । दासाः
 प्रजानामुपचपयितारः तस्करप्रभवाः, ते पतयो यासां ना-
 रीणां पुरीणां वा ता दासपत्यः । हे इन्द्राग्नी तादृशीर्नवतिं
 नवतिसङ्ख्याकाः पुरो युगपदेकैर्नैव प्रहारेण कर्मणा युवां अ-
 धूनुतं चपयतं । याज्यामाह “शुचिं नु स्तोमं नवजातमध्ये-
 ण्डाग्नी वृत्रहणा जुषेथां । उभा हि वाꣳ सुहवा जोहवीमि
 ता वाजꣳ सद्य उशते धेष्ठा” इति । हे वृत्रहणौ इन्द्राग्नी अद्य
 स्तोमं जुषेथां सेवतां । कीदृशं शुचिं । निर्दोषं नवजातं नवैः
 अन्नविशेषैर्जननं जन्म यस्य तत् नवजातं । सुहवा रोषगर्वादिर-
 हिततया सुखेन होतुं शक्यौ युवामुभौ यस्मात् जोहवीमि आ-
 ह्वयामि तस्मात् तौ उभौ युवां कामयमानाय यजमानाय
 वाजं सद्यो धत्तं दत्तं तदिदमुत्तरार्धाक्तं नूतनं अन्नं नस्तोत्रं ।
 यथोक्तकर्मप्रयोगान्तःपातिनमपरं यागं विधत्ते “पौष्णं चरु-
 मनु निर्व्वपेत् पूषा वा इन्द्रियस्य वीर्य्यस्थानुप्रदाता पूषणमेव
 स्वेन भागधेयेनोपधावति स एवास्मा इन्द्रियं वीर्य्यमनुप्रय-
 च्छति” (सं०१।कां०।२प्र०।१अ०) इति । वीर्य्यं प्रददाना-

विन्द्राग्नी अनु पूषा प्रयच्छति । तत्र पुरोऽनुवाक्यामाह “वयमु
 त्वा पथस्यते रथं न वाजसातये । धिये पूषन् युज्महि” इति ।
 हे सन्मार्गपते पूषन् वयमेव त्वां रथमिव योजयामः । किमर्थं ।
 धिये धीयतेऽनुष्ठीयत इति धीः कर्म । कीदृशै धिये । वांज-
 स्यान्नस्य सातिर्लाभो यस्याः सा वाजसातिः तस्यै । याज्यामाह
 “पथस्यथः परिपतिं वचस्या कामेन कृतो अभ्यानङ्कः । स नो
 रामश्चुरुधश्चन्द्राया धियं धियः सीषधाति प्रपूषा” इति ।
 कामेन कृतः फलकामेन प्रेरितोऽहं तस्य तस्य मार्गस्य परिपतिं
 परिपालकं पूषापरपर्यायमर्कं वचस्या स्तोत्ररूपेण वचसा अभ्या-
 नट् अभिव्याप्तवानस्मि । सः नोऽस्मभ्यं शुर्धः शोकनिरोधिका
 रासत् प्रयच्छतु । कास्ताः । चन्द्रायाः चन्द्रवदाह्लादनसाधनमयं
 यासां ता ओषधीः । किञ्च पूषा धियं धियं तत्तद्विषयां प्रज्ञां
 प्रसीषधाति प्रकर्षेण साधयतु । इष्ट्यन्तरं विधत्ते “क्षेत्रपत्यं चरं
 निर्व्वपेज्जनतामागत्येयं वै क्षेत्रस्य पतिरस्यामेव प्रतितिष्ठति” (सं० ।
 २ का० । २ प्र० । १ अ०) इति । क्षेत्राणां भूभागत्वाद्भूमेः क्षेत्रपतित्वं
 अर्थवादगतप्रतिष्ठाकामोऽत्राधिकारी । तत्र पुरोऽनुवाक्यामाह
 “क्षेत्रस्य पतिना वयः हितेनेव जयामसि । गामश्वं पोषयित्वा
 स नो मृडातीदृशे” इति । हितेन पुत्रादिना यथा गवादिजय-
 स्तथा क्षेत्रस्य पतिना गामश्वं पोषकमन्नादिकञ्च वयं आसमन्ता-
 ज्जयामः । सः क्षेत्रस्य पतिः ईदृशे गवादौ नः मां मृडाति सुखय-
 त्तु । याज्यामाह “क्षेत्रस्य पते मधुमन्तमूर्म्मिं धेनुरिव पथो अस्मासु
 धुच्छ । मधुश्श्रुतं घृतमिव सुपूतमृतस्य नः पतथो मृडयन्तु” इति ।

हे चैत्रस्य पते धेनुः पय इव त्वमस्मासु मधुमन्तं माधुर्यरसोपे-
तमूर्मिवत् पुनः पुनरावृत्युपेतं द्रव्यान्तरेष्वपि स्वमाधुर्यस्त्वाविष्टं
घृतमिव पर्युषितत्वदोषाभावेन सुपूतं नारिकेलफलेत्तुदण्डगुडा-
दिभोग्यपदार्थसमूहं धुत्व । यज्ञस्य पतयोऽस्मान् मृडयन्तु सुख-
यन्तु । अवशिष्टामैन्द्राग्नेष्टिं विधत्ते “ऐन्द्राग्नमेकादशकपालमु-
परिष्ठान्निर्वपेदस्यामेव प्रतिष्ठायेन्द्रियं वीर्यमुपरिष्ठादात्मन्वत्ते”
(सं०२का०।२प्र०।१अ०) इति । चैत्रपत्यचरोरुद्धर्मवेयमिष्टिः ।
अत्रापि वीर्यकामोऽधिकारी । जनतामागत्येति चैत्रपत्यस्य
कालः उपरिष्ठादित्यस्य कालः । अत्र याज्यानुवाक्ये पूर्वमे-
वाक्ते । इद्व्यन्तरं विधत्ते “अग्नये पथिकृते पुरोडाशमष्टाक-
पालं निर्वपेद्यो दर्शपूर्णमासयाजी सन्नमावास्यां वा पौर्णमासीं
वाऽतिपादयेत् पथो वा एषोऽध्यपथेनैति यो दर्शपूर्णमासयाजी
सन्नमावास्यां वा पौर्णमासीं वाऽतिपादयत्यग्निमेव पथिकृतः
स्वेन भागधेयेनोपधावति स एवैनमपथात् पन्थामपि नयत्यन-
ज्वान् दक्षिणा वही ह्येष समृद्धौ” (सं०२का०।२प्र०।२अ०)
इति । पर्वणि पर्वण्यप्रमादेन तदिष्टेरनुष्ठानं विद्यमानः पन्थाः
कस्मिंश्चित् पर्वणि प्रमादेनानुष्ठानाभावोऽपथः । तस्मिन् वि-
षये प्रायश्चित्तरूपेयमिष्टिः यस्मादेषोऽनज्वान् भारं वहति
तस्मात् समृद्धौ भवति । तत्र पुरोऽनुवाक्यामाह “अग्ने नय
सुपथा राधे अस्मान् विश्वानि देव वयुनानि विद्वान् । युयोध्य-
स्मज्जुह्वराणमेनो भूयिष्ठां ते नम उक्तिं विधेम” इति । हे अग्ने
त्वं दर्शपूर्णमासेष्टिफलरूपाय राधे धनाय अस्मान् अतिपाददो-

षरहितेन सुपथा सुमार्गेण नय । हे देव त्वं विश्वान् वयुनानि
 मार्गान् विद्वान् वेत्सि । नरकहेतुत्वेन जुङ्गराणं कुटिलमतिपा-
 दरूपं एनः पापं अस्मत् अस्मत्तो युयुधि वियोजय भूयिष्ठां
 वज्रतमां नम उक्तिं नमस्करोक्तिं ते तव विधेम करवाम ।
 तत्र याज्यामाह “आ देवानामपि पन्थामगन्म यच्छक्रवाम
 तदनु प्रवोढुं । अग्निर्विद्वान्त्सयजात्सेदु होता सो अध्वरान्त्स
 च्छत्नं कल्पयाति” इति । यस्मात् पथो वयं पूर्वं भ्रष्टाः तमपि
 देवानां पन्थां पन्थानं ददानीं अगन्म आगताः । किं कर्तुं । यत्
 कर्मानुष्ठातुं शक्नुवाम शक्नुवामः तदनु क्रमेण प्रवोढुं अविच्छेदे-
 नानुष्ठानं प्रवाहः यद्यप्यहं न जानामि तथाप्ययं पथिहृदग्निर-
 पराधं समाधातुं विद्वान् वेत्ति । अतःऽस्यदर्थं यजात् यक्ष्यति
 स इत् उ स एव होता देवानामाह्वाता । स एवातिपन्नान् अ-
 ध्वरान् यज्ञान् स च्छत्नं क्रत्वादिकालांश्च कल्पयाति कल्प-
 यिष्यति । इक्ष्यन्तरं विधत्ते “अग्नये व्रततपये पुरोडाशमष्टाक-
 पालं निर्वपेद्य आहिताग्निः सन्नव्रत्यमिव चरेदग्निमेव व्रतपतिः
 स्वेन भागधेयेनोपधावति, स एवैनं व्रतमालम्बयति व्रत्यो भव-
 ति” इति । अव्रत्यं यागव्रतविरोधनृतवदनादिकं सोऽग्निरेवै-
 नमव्रत्यचारिणं व्रतं प्रापयति । तत उत्तरेषु यागव्रतेषु योग्यो
 भवति । अत्र मन्त्रकाण्डे पथिहृदलिङ्गकं मन्त्रयुग्मं पूर्वमाह्वा-
 तमुदाहृतं । व्रतलिङ्गकमुपर्युदाहरिष्यते । मध्यवर्त्तिनं तु
 युग्मे विशेषलिङ्गाभावेऽप्युभयसाधारणाल्लिङ्गदर्शनात् केचित्
 पूर्वत्र विकल्पितमिदमित्याहुः । अपरे तु उत्तरत्र विकल्पित-

मिति मन्यन्ते । आचार्यास्तु पूर्वत्रैव खिष्टकृतः संथाञ्जे इति
मन्यन्ते । तत्र पुरोऽनुवाक्यामाह “यद्वाहिष्ठं तदग्नये बृहदर्चं
विभावसे । महिषीव तद्रयिस्त्वद्वाजा उदीरते” इति । यत्
प्रापणीयं हविः तदग्नये बृहद्भवतु । हे विभावसे फलप्रदा-
नेन मां पूजय, यथा महिषी मया दत्तं कार्पासवोजं तिलपि-
ष्टादिकं खादित्वा बज्रक्षीरादिना पूजयति तद्वत् । तथा सति
त्वदनुग्रहाद्भूतं लभ्यते । अन्नानि चोत्कर्षेण सम्यद्यन्ते । याज्या-
माह “अग्ने त्वं पारया नव्यो अस्मान्त्वस्तिभिरति दुर्गाणि
विश्या । पूश्च पृथ्वी बज्रला न उर्वी भवा तोकाय तनयाय शंयोः”
इति । हे अग्ने मदीयापराधपरिहारायेदानीं प्रवृत्तत्वात् नव्यो
नूतनस्त्वमस्मान् फलपर्यन्तानां कर्मणां पारया पारं नय । किं
कृत्वा । स्वस्तिभिर्यथाशास्त्रानुष्ठानैरतिपादरूपाण्यवत्यरूपाणि
वा दुर्गाणि पापानि विश्वान्यति अतिक्रमय । किञ्चास्माकं निवा-
सार्थं पूश्च नगरी पृथिवी विस्तृता भवतु सस्त्रनिष्पत्यर्थमुर्वी ब-
ज्रला भवतु । किञ्च त्वमस्मदीयाय तनयाय पुत्राय तोकाय दु-
हितरूपापत्याय च शंयोः सुखप्रदो भव । अथ व्रातपत्ययाग-
स्यासाधारणे युग्मे पुरोऽनुवाक्यामाह “त्वमग्ने व्रतपा असि देव
आमर्त्येष्वा । त्वं यज्ञेष्वीड्यः” इति । हे अग्ने त्वमागत्य मनुष्येषु
व्रतपा व्रतपालको देवोऽसि । आसमन्ताद्यज्ञेषु त्वं सुत्योऽसि ।
याज्यामाह “यद्वा वयं प्रमिनाम व्रतानि विदुषां देवा अ-
विदुष्टरासः । अग्निष्टद्विश्वमावृणोति विद्वान् येभिर्देवाः च-
तुभिः कल्पयति” इति । हे देवा विदुषां युष्माकं सम्बन्धी-

न्यस्मदनुष्ठेयव्रतानि अविदुष्टरासः अत्यन्तमविदांसो वयं प्रमि-
नाम प्रकर्षेण विनाशयाम इति यत् तद्विश्वं तत्सर्वं विदानग्निः
आपृणाति आपूरयतु । येभिः यैः चतुभिः चतूपलक्षितकाल-
विशेषैर्देवान् हविर्भोक्तुं कल्पयाति कल्पयति तैः कालविशेषै-
र्व्रतं पूरयतु । अत्र विनियोगसङ्ग्रहः ।

“अन्यानुवाके याज्याऽनुवाक्याः काम्येष्टिसङ्गताः ।

काण्डस्य तु द्वितीयस्य द्वितीये प्रश्न इष्टयः ॥

उभैर्द्राग्नत्रये युग्ममिन्द्रैर्द्राग्नत्रये तथा ।

वयं पौष्णे चरौ क्षेत्रे क्षेत्रपत्ये चरौ तथा ॥

अग्ने पाथिष्ठते यद्वा ज्ञातपत्ये द्वियुग्मकं ।

विकल्पेनेति मन्त्राः स्युरनुवाके चतुर्दशे” ॥

अथ मीमांसा । तृतीयाध्यायस्य द्वितीयपादे चिन्तितं ।

“ऐन्द्राग्नोदीष्टयः काम्या याज्या अप्युदिताः क्रमात् ।

काण्डयोस्ता यथालिङ्गं सञ्चार्या नियमोऽथ वा ॥

लिङ्गं क्रमसमाख्याभ्यां प्रबलं तद्वशादमूः ।

अकाम्यास्त्राप सञ्चार्या याज्याः सर्व्वे वा क्षतिः ॥

समाख्यानात् काण्डयोगः क्रमादिष्टिषु योजनं ।

अपेक्षते दैवमात्रशक्तिः काम्यैकतास्ततः” ॥ इति ।

काम्येष्टयस्तत्काण्डक्रमेणाज्ञाताः “ऐन्द्राग्नमेकादशकपालं
निर्वपेद्यस्य सजाता वियुः” इत्यादिना । सजाता ज्ञातयः ।
वियुर्विमता विप्रतिपन्ना इत्यर्थः । इन्द्राग्नोरोचनेत्यादिके मन्त्र-
काण्डे याज्यानुवाक्याः क्रमेणाज्ञाताः । तत्रेदं काम्ययाज्यानुवा-

क्याकाण्डमिति याज्ञिकानां समाख्यया अवगम्यते । तथोरि-
ष्टिकाण्डमन्त्रकाण्डयोः प्रथमायामिष्टौ प्रथमपठिते याज्यानु-
वाक्ये इत्यादिव्यवस्था । कर्मस्वरूपमात्रप्रकाशनं लिङ्गं । न च
तावन्मात्रेण मन्त्रकर्मणोरङ्गाङ्गीभावः । ततः समाख्याबलान्म-
न्त्रकाण्डकर्मकाण्डयोः सम्बन्धावगमेन सामान्येन मन्त्रकर्मणोः
सम्बन्धोऽवगम्यते । विशेषतस्त्वस्मिन् प्रथमे कर्मण्यं प्रथमो मन्त्र
इति क्रमादवगम्यते । ऐन्द्राग्नेष्टौ ऐन्द्राग्नमन्त्रौ वैश्वानरेष्टौ वैश्वान-
नरमन्त्र इत्येतादृशो विशेषो लिङ्गेनैव अवगम्यत इति चेत् । न ।
लिङ्गासाधारण्ये क्रमापेक्षणात् । “ऐन्द्राग्नमेकादशकपालं निर्वपेद्-
भ्रातृव्यवान्” इति द्वितीयेष्टिरपि । तच्चेन्द्राग्नी पठितं । मन्त्रकाण्डे
ऽपि इन्द्राग्नीनवतिमित्यादिकमपरमैन्द्राग्नं याज्याऽनुवाक्याद्युग-
लमाह्वातं । न हि तत्र क्रममन्तरेण निर्णीतं शक्यते । न च क्रमे-
णैव तत्सिद्धेरितिङ्गमप्रयोजकमिति वाच्यं, कचिलिङ्गस्यैव व्यवस्था-
पकत्वात् । ऐन्द्रावार्हस्यत्येष्टिरेकैवाह्वाता “यं कामयेत राज-
न्यमनपोऽथो जायेत वृत्राघ्नश्चरेदिति तस्मा एतमैन्द्रा वार्ह-
स्यत्यं चर्हं निर्वपेत्” इति । यं राजपुत्रं जायमानं, राज्ञः पुरो-
हितस्य वा काम एवं भवति, अयं मातृगर्भे देवकृतविघ्नेन के-
नाप्यप्रतिबद्धो जायतां जातस्य शत्रून् मारयन् सच्चरेदिति
तद्राजपुत्रार्थेऽयमिष्टिः । मन्त्रकाण्डे तदिष्टिक्रमे याज्यापुरो
ऽनुवाक्ये ऐन्द्रा वार्हस्यत्ये द्विविधे आह्वाते “इदं वा मास्ये हविः”
इत्येकं युगलं । “अस्मे इन्द्रा वृहस्यती” इत्यादिकमपरं । तयोः
प्रथमयुगलस्य क्रमेण विनियोगेऽपि द्वितीययुगलं लिङ्गेनैव वि-

नियोक्तव्यं । तस्मात् क्रमसमाख्यासद्वृत्तेन लिङ्गेन कान्येष्टिव्येवैता
याज्या नियम्यन्ते । द्वादशाध्यायस्य च द्वितीयपादे *चिन्तितं ।

“इदं वा युग्मयोः किं स्यात् साहित्यं वा विकल्पनं ।

साहित्यं पूर्ववन्मैवं देवताबोधनैक्यतः” ॥ इति ।

ऐन्द्रावार्हस्यत्ये कर्माणि “इदं वा मास्ये हविःप्रियमिन्द्रावृ-
हस्यती” इति याज्याऽनुवाक्ये द्विविधे आस्नाते । तयोः सार-
स्वत्यादिवत् समुच्चयः । यथा सारस्वतीमनूच्य वाग्यन्तया
दैष्णावीमनूच्य वाग्यन्तयेत्यत्र अदृष्टार्थत्वात् समुच्चयस्तद्वदिति
चेत् । मैवं । दृष्टप्रयोजनस्य देवताबोधनस्यैकत्वात् तस्माद्वि-
कल्पः । तत्रैवान्यच्चिन्तितं ।

“पुरोऽनुवाक्यया याज्या विकल्प्या वा समुच्चिता ।

पुरे वाद्यस्समाख्यानाद् वचनात् तु समुच्चयः” ॥ इति ।

देवताप्रकाशनरूपकार्यस्यैकत्वाद्युग्मयोर्यथा न समुच्चयः
किन्तु विकल्प एव तथैवैकयुग्मगतयोरिति चेत् । मैवं । पुरोऽनुवा-
क्येति समाख्याया उत्तरकालीनयाज्यामन्तरेणानुपपत्तेः । किञ्च
“पुरोऽनुवाक्यामनूच्य याज्यया जुहोति” इति प्रत्यक्षवचनेन
देवतोपलक्षणं हविः प्रदानकार्यभेदोक्तिपुरस्सरं साहित्यं वि-
धीयते । तस्मात् समुच्चयः । दशमाध्यायस्य चतुर्थपादे चिन्तितं ।

“पर्यायेणापि देवोक्तिर्वैधेनैव पदेन वा ।

अर्थाभेदादादिमोऽन्त्यः शब्दपूर्व्वान्वयित्वतः” ॥ इति ।

दर्शपूर्णमासयोर्ये निगमास्तेष्वग्न्यादिदेवताः किं पावक-

शुच्यादिना येन केनापि पर्यायेणाभिधातव्याः, किं वा तत्त-
द्विधुद्देशगतेन यागेन अन्यादिपदेनैवेति संशयः । तत्र शब्दार्थ-
प्रत्यायनार्थत्वात् पर्यायाणां स्वरूपेण भेदेऽप्यर्थाभेदाद्येन केना-
प्यभिधानमिति पूर्वः पक्षः । यत्र ह्यर्थे कार्यमासाद्यते तत्र शब्दे
ऽर्थप्रत्ययनार्था भवति । यत्र पुनः शब्द एव कार्यं तत्र कार्यस-
म्बन्धार्थं शब्द एव प्रत्यायितव्यः । तद्यथा । देवदत्ते गौरवातिश-
यमापादयितुं राजसभायामाचार्योपाध्यायादिशब्दैस्तं व्यवहर-
न्ति पितृमातृमातुल्लादयश्च तत्तत्सम्बन्धविशेषवाचिशब्देन यथा
तुष्यन्ति तथा तन्नामग्रहणेन प्रत्युत कुप्यन्त्येव । तद्वदत्रापि अन्या-
दिवैधशब्द एव कार्यमासक्तं, विधिं विना यागदेवतयोः सम्बन्धा-
भावात् । विधिहते तु तत्सम्बन्धे वैधशब्दस्य प्रयोजकत्वं दुर्वारं ।
अत एव अयाट् स्वाहाकारोज्जित्यादिनिगमेषु नियमेन वैधा
एवान्यादिशब्दाः प्रयुज्यन्ते “अयाडग्नेः प्रिया धामानि”, “अ-
याट् सोमस्य प्रिया धामानि”, “स्वाहाग्निं स्वाहा सोमं” “अग्ने-
रहमुज्जितिमनूज्जेषं”, “सोमस्याहमुज्जिविमनूज्जेषं” इत्यादि-
ना । तस्माद् वैधपदैरेव तत्तद्देवताभिधानं । तत्रैवान्यच्चिन्तितं ।

“नियमे पावकान्योः किमग्निः स्वादयवोभयं ।

अग्निस्त्रोदकतो मैवं वैधोऽग्निः सगुणो यतः” ॥ इति ।

आधाने श्रूयते “अग्नये पवमानाय पुरोडाशमष्टाकपालं
निर्वपेदग्नये पावकायाग्नये शुचये” इति । तत्र गुणगुणिनोः
पावकान्योर्मध्येऽग्निशब्द एव निगमेषु प्रयोक्तव्यः । कुतः । तस्यैव
त्रोदकप्राप्तमन्त्रपठितत्वात् । मैवं । पावकगुणयुक्तस्याग्नेर्वैधत्वेन

सर्वप्रयोगेषु तथैव प्राप्तत्वात् । तस्माच्छब्दद्वयं पठितव्यं । अनेन
न्यायेन प्रकृतेऽयैन्द्राग्नीशब्देनैव निगदेषु देवताऽभि-
धातव्या, पाथिकृतयागे त्वग्निपथिकृच्छब्दद्वयेनेति द्रष्टव्यं ।

अथ व्याकरणं । उभेत्यत्र टाप्स्वरैकादेशस्वरौ । इन्द्राग्नीशब्दे
त्वाष्टमिकामन्त्रितनिघातः । आहुवध्या इत्यत्र तुमर्थे विहितस्य
कर्थैप्रत्ययस्यादिरकार उदात्तः । ततः समासे कृत्स्नः । एवं सर्व-
मुन्नेयं । अस्मिन् प्रथमप्रपाठके शब्दस्वरप्रक्रिया लेशतः प्रदर्शिता ।
साकल्येन तु प्रकृतिप्रत्ययविकरणतत्तदादेशादिपरिज्ञानमन्त-
रेण दुर्बोधत्वात् तस्य च सर्वस्यास्माभिर्वैदिकशब्दप्रकाशे निरू-
पितत्वादत्रापि तन्निरूपणे यन्थगौरवप्रसङ्गात् तत्रैव सर्वमवग-
न्तव्यं । तदिदं याज्याकाण्डं वैश्वदेवं । तथा चानुक्रमणिकायामुक्तं ।

“राजसूयस्य ब्राह्मणः पशुबन्धः सहेष्टिकः ।

उपानुवाक्यं याज्याश्च अश्वमेधः स ब्राह्मणः ॥

स चायणश्च होमाश्च सूक्तानि च सहेष्टिभिः ।

सौचामणी सहाच्छिद्रैः पशुर्मेधश्च षोडश” ॥ इति ।

अनुमत्यै पुरोडाशमित्यादिको मन्त्रकाण्डस्थोऽष्टमप्रपाठ-
को राजसूयः । अनुमत्या इत्यादिका विधिकाण्डस्थाः षष्ठ-
सप्तमाष्टमप्रपाठकास्त्रयोऽपि राजसूयः स ब्राह्मणं । वायव्यं
श्वेतमालभेतेत्यादिप्रपाठकोक्ताः पशुबन्धाः । प्रजापतिः प्रजा
असृजत ताः सृष्टा इत्यादिप्रपाठकत्रयोक्ता दृष्टयः । प्रजा-
पतिरकामयत प्रजाः सृजेयेत्यादिकमुपानुवाक्यं । उभावा-
मिन्द्राग्नी इत्यादयो याज्याः । जीमूतस्तेत्यादिकस्तत्र तत्रोक्ता

ऽश्वमेधः । साङ्गहृष्टेष्वा इत्यादिकं तद्ब्राह्मणं । प्रजननं ज्योति-
रित्यादिप्रपाठकपञ्चकं सचायणं । जुष्टोदमूना इत्यादिप्रपा-
ठकद्वयोक्ता मन्वा होमाः । पीवोन्नाः रयिवृढः सुमेधा इत्या-
दिसार्द्धप्रपाठकोक्तानि सूक्तानि । अग्निर्वा अकामयतेत्याद्य-
र्द्धप्रपाठकोक्ता इष्टयः । स्वादीं त्वा स्वादुनेत्यादिः सौत्रा-
मणिः । सर्वान् वा एषोऽग्नौ कामान् प्रवेशयतीत्यादीन्यच्छि-
द्राणि । अञ्जन्ति त्वामित्यादिकः पशुः । ब्रह्मणे ब्राह्मणमा-
मालभत इत्यादिर्नरमेध इति । अत्र याज्यानां विश्वे देवा
क्षयः । उभा वामिति द्वे त्रिष्टुभौ । इन्द्राग्नौ नवतिमिति
गायत्री । शुचिन्नु स्रोममिति त्रिष्टुप् । वयमु लेति गायत्री ।
पथस्य इति त्रिष्टुप् । चेवस्य पतिनेत्यनुष्टुप् । चेवस्य पत
इति तिस्रः त्रिष्टुभः । यदाहिष्ठमित्यनुष्टुप् । अग्ने त्वमिति
त्रिष्टुप् । त्वमग्ने व्रतपा इति गायत्री । यदो वयमिति त्रिष्टुप् ।
देवतास्तु तत्तन्मन्त्रव्याख्यानेनैव प्रकाशिताः । ता एता क्षपि-
च्छन्दोदेवता अनुष्ठानकाले स्मरणीयाः । इति माधवीये वेदा-
र्थप्रकाशे प्रथमकाण्डे प्रथमप्रपाठके चतुर्दशोऽनुवाकः ॥

वेदार्थस्य प्रकाशेन तमोहार्दं निवारयन् ।

पुमर्थांश्चतुरो देयाद्विद्यातीर्थमहेश्वरः ॥

इति श्रीविद्यातीर्थमहेश्वरापरावतारस्य श्रीमद्राजाधिरा-
जपरमेश्वरस्य श्रीवीरबुक्कमहाराजस्थाज्ञापारिपालकेन माधवा-
चार्येण विरचिते वेदार्थप्रकाशे कृष्णयजुःसंहिताभाष्ये प्रथम-
काण्डे प्रथमप्रपाठकः सम्पूर्णः ॥ ० ॥

श्रीवेद्यासाय नमः ॥

अथ तैत्तिरीयसंहिताभाष्ये

प्रथमकाण्डे द्वितीयप्रपाठकः ।

हरिः ॐ ॥

आप उन्दन्तु जीवसे दीर्घायुत्वाय वचस ओषधे
चायस्वैनः स्वधिते मैनः हिःसीर्देवश्रू रेतानि प्रवपे
स्वस्त्युत्तराण्यशीयाऽऽपो अस्मान् मातरः शुन्धन्तु घृतेन
नो दृतपुवः पुनन्तु विश्वमस्मत् प्रवहन्तु रिप्रमुदाभ्यः
शुचिरा पूत एमि सोमस्य तनूरसि तनुवं मे पाहि
महोनां पर्याऽसि वर्चोधा असि वर्चः ॥ १ ॥

मयि धेहि वृचस्य कनोनिकाऽसि चक्षुष्या असि च-
क्षुर्मे पाहि चित्पतिस्त्वा पुनातु वाक्पतिस्त्वा पुनातु
देवस्त्वा सविता पुनात्वच्छिद्रेण पवित्रेण वसोः सूर्यस्य
रश्मिभिस्तस्य ते पवित्रपते पवित्रेण यस्मैकं पुने तच्छ-
केयमावो देवास ईमहे सत्यधर्माणो अध्वरे यद्वा
देवास आगुरे यज्ञियासो हवामह इन्द्राग्नी द्यावा-
पृथिवी आप ओषधीस्त्वं दीक्षाणामधिपतिरसीह मा
सन्तं पाहि ॥ २ ॥

वर्चं आषधोर्ष्टौ च ॥ १ ॥

इति तैत्तिरीयसंहितायां प्रथमकाण्डे द्वितीयप्रपा-
ठके प्रथमोऽनुवाकः ॥

श्रीगणाधिपतये नमः ॥ ॐ ॥

यस्य निश्चसितं वेदा यो वेदेभ्योऽखिलं जगत् ।

निर्दामे तमहं वन्दे विद्यातीर्थमहेश्वरं ॥ १ ॥

आद्यप्रपाठके दर्शपूर्णमासेष्टिरीरिता ।

प्रपाठकत्रयेणाय सोमयागः प्रवक्ष्यते ॥ २ ॥

तदिदं सौम्यकाण्डं । तथाचानुक्रमणिकायामुक्तं ।

“अध्वरप्रभृतिचीणि तदिधिर्वाजपेयकौ ।

सवाः शुक्रियकाण्डे च नवेन्दोरिति धारणा” ॥ इति ।

आप उन्दन्वित्यादिकमध्वरकाण्डं । आददे यावासीत्या-
दिकं यहकाण्डं । उदुत्यं जातवेदसमित्यादिकं दक्षिणाकाण्डं ।
तान्येतानि चीणि । प्राचीनवृक्षं करोतीत्यादिकं त्रयाणामे-
तेषां विधिः । देव सवितः प्रसुवेत्यादिकं वाजपेयस्य मन्त्रकाण्डं ।
देवा वै यथादर्शं यज्ञानाहरन्तेत्यादिकं वाजपेयस्य विधिका-
ण्डं । त्रिवृत् सोमो भवतीत्यादिकाः सवाः । नमो वाचे या
चोदितेत्यादिकं शुक्रियमन्त्रकाण्डं । देवा वै सन्नमासतेत्या-
दिकं तदिधिकाण्डं । तान्येतानि नव सङ्ख्याकानि चन्द्रस्य का-
ण्डानि । अतस्तेषु चन्द्र चषिरिति आयेत् ।

“सोमाङ्गे दीक्षणीयादौ दर्शमन्त्रातिदेशनात् ।

दर्शोर्द्ध्वं तस्य युक्तसन्निष्टोमोऽत्र वर्ण्यते” ॥

त्रिविधः सोमयागः । एकाहाहीनसत्रनामकः । एकस्मिन्नेवाहनि सवनत्रयेण निष्पाद्य एकाहः । द्विरात्रमारभ्य एकादशरात्रपर्यन्ता अहीनाः । त्रयोदशरात्रमारभ्य सहस्रसंवत्सरपर्यन्तानि सत्राणि । द्वादशाहस्तु द्विरूपः । तत्र अहीनरूपेण द्विरात्रादीनां प्रकृतिः, सत्ररूपेण त्रयोदशरात्रादीनां । तस्य च द्वादशाहस्य एकाहरूपो ज्योतिष्टोमः प्रकृतिः । अत एवाच्चायते “एष वाव प्रथमो यज्ञो यज्ञानां यज्ज्योतिष्टोमः” इति । यद्यपि सप्तसंख्यो ज्योतिष्टोमः, अग्निष्टोमोऽत्यग्निष्टोम उच्यते षोडशतिरात्र अग्नौ रार्थामो वाजपेयश्चेति तथाप्यग्निष्टोमे कृत्स्नाङ्गजातस्योपदिष्टत्वात् स एवेतरेषां प्रकृतिः । अतः प्रथमं स एवाभिधीयते । तत्र प्रपाठकत्रयस्यानुवाकानां चार्थभेदो विनियोगसङ्ग्रहे दर्शितः ।

“द्वितीयप्रश्नमारभ्य प्रश्नत्रय उदीर्यते ।

सोमयागे मन्त्रजातं तत्रावान्तरभेदतः ॥

क्रयः पशुर्गृहस्येति प्रश्नभेदोऽवगम्यतां ।

क्रयप्रश्नेऽनुवाकाः स्युरर्थभेदाच्चतुर्दश ॥

प्राज्वंशावेशनं दीक्षा स्याद्देवयजनग्रहः ।

सोमक्रयष्टानयनं तदीयपदसङ्ग्रहः ॥

सोमोन्मानं क्रयस्तस्य शकटारोपणं गतिः ;

आतिथ्योपसदस्तद्वद्भवेदुत्तस्वेदिका ॥

हविर्धानं काम्ययाज्या इत्यर्था अनुवाकगाः” ॥ इति ।

तत्र प्रथमानुवाके द्यौरादिभिः संस्कृतस्य यजमानस्य प्रा-

ज्योतिष्टोमे केशश्शश्रुवपनपयोत्रतादयो जयमानसंस्काराः
 आन्नाताः । यद्वैः सोमहोमो ज्योतिष्टोमे मुख्यः । अग्नीषोमी-
 यपश्चादिकमङ्गं तत्र द्वयोर्मुख्याङ्गयोरेते वपनादय उपकुर्वन्ति ।
 कुतः । कर्तृधर्मत्वात् । यजमानो हि कर्तृतया वपनादिभिः
 संस्क्रियते । कर्तृत्वञ्च यथा मुख्योऽपि तस्य विद्यते तथाङ्गं प्रत्य-
 प्यस्ति तस्मादुभयोरुपकार इति त् । मैवं । द्वौ हि यजमा-
 नस्याकारौ क्रियाकर्तृत्वं फलभोक्तृत्वं चेति तयोरदृष्टः फल-
 भोगः क्रियानिष्पत्तिश्च दृष्टा । तथा सति वपनादिद्वतोप-
 कारस्याप्यदृष्टत्वाङ्गोक्तृशेषा वपनादयः फलभोगसाधने मुख्ये
 एव पर्यवस्यति । वपनादिभंस्काररहितैर्हविर्भिः कृषीवला-
 दिभिश्च निष्पाद्यमाना दृश्यते । ततस्तत्र कर्तृत्वाकारे वपना-
 दिद्वतः स उपकारो नास्ति । तस्माददृष्टफलभोजिनो यज-
 मानस्य योऽयमदृष्टरूपः शास्त्रीयसंस्कारः सोऽयं मुख्ये कर्मणि
 युक्तो नाङ्गेषु । नात्र पूर्ववदाक्यमस्ति येन परस्परया फल-
 साधनाङ्गेषु वपनाद्युपकारः शङ्कोत । प्रकरणन्तु मुख्यस्यैव न
 तज्ज्ञानां तस्मान्न तेषूपकारः । तत्रैवाष्टमे पादे चिन्तितं

त्रिष्वपि मन्त्रेष्वेका तथा च क्रियया सम्बन्धः शेषः क्रियाद्वारा
तृतीयमन्त्रे निरपेक्षेऽपि यथान्वेति तथा पूर्वयोरप्यन्वेतु तस्मा-
दनुषङ्गः ।

अथ छन्दः । आप उन्दन्त्विति द्विपदा गायत्री । आपो
ऽस्मानिति द्विपदा विराट् । विश्वमित्येकपदा विराट् । उदाभ्य
इति तद्वत् । चित्पतिरित्यनुषङ्गे सति तिस्रो गायत्र्यः । आवा
देवा स इत्यनुष्टुप् ॥ ० ॥

इति माधवीये वेदार्थप्रकाशे प्रथमकाण्डे द्वितीयप्रपाठके
प्रथमोऽनुवाकः ॥ ० ॥

आकू॒त्यै प्र॒युजे॒ ऽग्नये॒ स्वाहा॒ मे॒धायै॒ मन॑से॒ऽग्नये॒ स्वा-
हा॒ दी॒क्षायै॒ तप॑से॒ ऽग्नये॒ स्वाहा॒ सर॑स्वत्यै पू॒षो॒ ऽग्नये॒
स्वाहा॒ऽपो॒ देवी॑र्द॒हती॒ विश्व॑श॒म्भुवो॒ द्यावा॑पृथि॒वी उ-
र्व्व॑न्तरि॒क्षं दृ॒ह॒स्पति॑र्ना॒ ह॒विषा॑ द॒धातु॒ स्वाहा॒ विश्वे॑
दे॒वस्य॒ ने॒तु॒र्म॒त्तो॒ दृणी॑त स॒ख्यं विश्वे॑ रा॒य इ॒षु॒धसि॒ द्युम्नं॑
दृणी॑त पु॒ष्यसे॒ स्वा॒हर्क्ता॒मयोः॑ शिल्पे॒स्थस्ते॒ वामा॑र॒भे ते
मा ॥ १ ॥

पा॒त॒मा॒स्य य॒ज्ञस्यो॒द॒ह॒च इ॒मां धि॒यः॑ शि॒क्ष॒माण॑स्य
दे॒व॒क्र॒तुं द॒क्षं वरु॑ण सः॒ शि॒शाधि॒ यया॑ति वि॒श्वा दु॒रि॒ता

तरे॑म सु॒तर्मा॑णम॒धि ना॒वः॑ रु॒हे॒मोर्ग॑स्याङ्गि॒रस्य॑सू॒क्ष्मं द्रा॒
ज्ज॑मे यच्छ पा॒हि मा॒ मा मा॒ हिः॑सीर्वि॒ष्णोः॑ श॒र्मा॑सि
श॒र्म यज॑मानस्य श॒र्मा मे यच्छ॑ नक्ष॒त्राणां॑ मा॒तीका॒
शात् पा॒हीन्द्र॑स्य यो॒निर॑सि ॥ २ ॥

मा मा हिः॑सीः कृ॒ष्यै त्वा सु॒स॒स्यायै॑ सु॒पि॒प्प॒लाभ्य॒
त्त्वौष॑धीभ्यः सू॒प॒स्था दे॒वो वन॑स्पतिरु॒द्धा मा पा॒ह्यो-
ह॒चः स्वा॑हा य॒ज्ञं मन॑सा स्वा॒हा द्या॒वापृ॑थि॒वीभ्याः॑
स्वा॒होरोर॑न्तरि॒क्षात्स्वा॑हा य॒ज्ञं वा॒तादा॑रभे ॥ ३ ॥

मा यो॒निर॑सि चिः॒श॒च ॥ २ ॥

इति तैत्तिरीयसंहितायां प्रथमकाण्डे द्वितीयप्रपा-
ठके द्वितीयोऽनुवाकः ॥

प्रथमानुवाके प्राचीनवंशप्रवेशोऽभिहितः । अथ प्रविष्टस्य
दीक्षानियमरूपेण तपसा शरीरशुद्धौ सत्यां पश्चादेवयजनस्वी-
कारादियोग्यतेति द्वितीयानुवाके दीक्षा विधीयते । तत्र दीक्ष-
णीयेष्टौ आध्वर्यवमन्त्राणामतिदेशतः प्राप्तत्वात् दीक्षाङ्गत्यादि-
मन्त्रा एवाच्यन्ते । कल्पः “आज्यस्थाल्या सुवर्णोपघ्रातं दीक्षाङ्ग-
तोर्जुहेति, आकूत्यै प्रयुजेऽग्नये स्वाहा मेधायै मनसेऽग्नये स्वाहा
दीक्षायै तपसेऽग्नये स्वाहा सरस्वत्यै पूषणेऽग्नये स्वाहा इत्यथ सुचि
चतुर्गृहीतं गृहीत्वा सुचा पञ्चमीं जुहेति, आपो देवीर्बृह-

तीर्विश्वशम्भुवो द्यावापृथिवी उर्व्वन्तरिचं बृहस्पतिर्नो हविषा
वृधातु स्वाहा” इति । यज्ञं करिष्यामीत्येवंविधो मानसः सङ्कल्प
आकूतिः । तत्सम्पत्त्यर्थमविघ्नेन मां प्रेरय ते वक्त्रये हविरिदं
ऊतमस्तु । श्रुतयोः फलसाधनयोर्धारणाशक्तिर्मैधा, तत्स्थिर्थं
मदीयमनोऽभिमानिने वक्त्रये ऊतमस्तु । दीक्षा व्रतनियमः,
तत्स्थिर्थं मदीयशरीरतपोऽभिमानिने वक्त्रये ऊतमस्तु । म-
न्त्रोच्चारणशक्तिः सरस्वती, तत्स्थिर्थं वागिन्द्रियपोषकाय व-
क्त्रये ऊतमस्तु । बृहस्पतिरस्माकं हविषा वर्द्धतां । हे आपो भ-
वत्योऽपि वर्द्धन्तां । द्यावापृथिव्यौ वर्धेतां । विस्तीर्णमन्तरिचञ्च
वर्द्धतां । कीदृश्य आपः । देवीः वृष्टिरूपेण द्युलोकादागताः ।
बृहतीः वज्रलाः । विश्वशम्भुवः सस्यपाचनेन सर्वस्य जगतः सस्यं
कुर्वन्त्यः । आहुतीर्विधत्ते “अदीक्षित एकयाऽऽहुत्येत्याहुः सुवेण
चतस्रो जुहोति दीक्षितत्वाय सुचा पञ्चमीं पञ्चाक्षरा पङ्क्तिः
पाङ्क्तो यज्ञो यज्ञमेवावरुन्धे” (सं० ईका०।३ प्र०।२ अ०) इति ।
प्रथमे मन्त्र आकूत्युपयोगमाह “आकूत्यै प्रयुजेऽग्नये स्वाहेत्या-
हाकूत्या हि पुरुषो यज्ञमभिप्रयुङ्क्ते यजेयेति” (सं० ईका०।१ प्र०।
२ अ०) इति । यदा मनसा ऽऽकूतिर्भवति तदा पुरुषः ऋत्विजा-
मये यज्ञमभिलक्ष्य यजेयेति वाचं प्रयुङ्क्ते । द्वितीये मन्त्रे
मेधोपयोगमाह “मेधायै मनसेऽग्नये स्वाहेत्याह मेधया हि
मनसा पुरुषो यज्ञमभिगच्छति” (सं० ईका०।१ प्र०।२ अ०)
इति । श्रुतयोः फलसाधनयोरविस्मरणेन धृतयोर्मनसा यज्ञक-
र्त्तव्यतां प्रतिपद्यते । तपोऽभिमानिनो वक्त्रेरनुग्रहेण दीक्षा-

सिद्धिः स्पष्टेत्यभिप्रेत्य तृतीयमन्त्रो न व्याख्यातः । चतुर्थमन्त्रे पदवाक्ययोरर्थमाह “सरस्वत्यै पूष्णेऽग्नये स्वाहेत्याह वाग्वै सरस्वती पृथिवी षूषा वाचैव पृथिव्या यज्ञं प्रयुक्ते” (सं० ६का०।१प्र०।२अ०) इति । वाचा मन्त्रोच्चारणसिद्धिः । पृथिव्या यज्ञस्य देवयजनत्रीत्यादिद्रव्यसिद्धिः । पञ्चममन्त्रस्य पूर्वभागे बज्रविशेषणाभिप्रायमाह “आपो देवीर्बृहतीर्विश्वशम्भुव इत्याह या वै वर्थास्ता आपो देवो बृहतीर्विश्वशम्भुवः” (सं० ६का०।१प्र०।२अ०) इति । वर्षे भवा वर्थाः । विपत्ते बाधमाह “यदेतद्यजुर्न ब्रूयाद्विद्या आपोऽशान्ता इमं लोकमागच्छेयुः” (सं० ६का०।१प्र०।२अ०) इति । दिव्यत्वादशनिवदपामशान्तत्वं । यस्मात् मन्त्रोक्तगुणस्तुत्या जलदेवतायाः शान्तिस्तस्माच्छान्ताः सुखकारिण्य इति । तं स्वपक्षमुपसंहरति “आपो देवीर्बृहतीर्विश्वशम्भुव इत्याहास्ता एवैना लोकाय शमयति तस्माच्छान्ता इमं लोकमागच्छन्ति” (सं० ६का०।१प्र०।२अ०) इति । मन्त्रस्य द्वितीयतृतीयभागयोरुपयोगमाह “द्यावापृथिवी इत्याह द्यावापृथिव्योर्हि यज्ञ उर्व्वन्तरिक्षमित्याहान्तरिक्षे हि यज्ञः” (सं० ६का०।१प्र०।२अ०) इति । भूमौ देवयजनं अन्तरिक्षेऽनुष्ठानाय सञ्चारः । दिवि फलमिति यज्ञस्य लोकत्रयवर्त्तित्वं । मन्त्रस्य चतुर्थभागाभिप्रायमाह “बृहस्पतिर्ना हविषा वृधा-लित्याह ब्रह्मा वै देवानां बृहस्पतिर्ब्रह्मणै वास्यै यज्ञमवरुन्धे” (सं० ६का०।१प्र०।२अ०) इति । देवानां मध्ये बृहस्पतेर्गुरुत्वेन परब्रह्मस्वरूपत्वं । हविषा विधेरिति शाखान्तरे मन्त्रपाठः । तं

निन्दित्वा स्वपाठं प्रशंसति “यद्गूयादिधेरिति यज्ञस्थानुमृच्छेद्
वृधात्वित्याह यज्ञस्थानुमेव परिवृणक्ति” (सं० ६का०।१प्र०।
२अ०) इति । वृहस्पतिर्विदधात्वित्युक्ते सति अभिवृद्धेरसूचि-
तत्वाद्यज्ञविघ्नं यजमानः प्राप्नुयात् । वृधात्वित्युक्त्या तत् परि-
हारः । बोधायनः “अपरं चतुर्गृहीतं गृहीताज्यपूर्णेन सुचा
औद्गृहणं जुहोति विश्वे देवस्य नेतुर्मर्त्ता वृणीत सख्यं विश्वे
राय इषुधिमि द्युन्नं वृणीत पुष्यमे स्वाहा” इति । आपस्तम्बः
“द्वादशगृहीतेन सुचं पूरयित्वा विश्वे देवस्य नेतुरिति पूर्णा-
ऊतिः षष्ठी” इति । विश्वे विश्वात्मकस्य नेतुर्जगन्निर्वाहकस्य
देवस्य सख्यमनुग्रहं मर्त्ता मरणवान् यजमानः सहसा वृणीते
तच्च सख्यमोद्गृहेण स्तोत्रेण लभ्यते । विश्वे हे विश्वात्मक राये
धनस्य इषुधिमि ईशिषे सुत्वा पुष्यमे यज्ञपोषणाय द्युन्नं धनं
याचत इदं हविस्त्वं ऊतमसु । तमिममौद्गृहणहोमं विधास्य-
न्नास्त्रायिकया पदं निर्वक्ति “प्रजापतिर्यज्ञमसृजत सोऽस्मा-
त्सृष्टः पराङ्मैत्स प्रयजुरह्नीनात् प्रसाम तमृगुदयच्छदगुदय-
च्छत्तदौद्गृहणस्यौद्गृहणत्वं” (सं० ६का०।१प्र०।२अ०) इति ।
पलायमानं यज्ञपुरुषं गृहीतुं प्रजापतिना प्रेरितानां त्रिविध-
मन्त्रपुरुषाणां मध्ये यजुस्सामपुरुषौ स यज्ञः प्रकर्षेणाह्नीनात्
आवृणोत् । ऋग्देवता तु तं यज्ञमुदगृह्णात् तस्मादेतद्वृक्षा-
ध्यमनुष्ठानमौद्गृहणं । तदेतद्विधत्ते “ऋचा जुहोति यज्ञ-
स्योद्यत्यै” (सं० ६का०।१प्र०।२अ०) इति । तदीयं वन्दः प्रशं-
सति “अनुष्टुप्कन्दसामुदयच्छदित्याऊसास्मादनुष्टुभा जुहोति

यज्ञस्योद्यत्यै” (सं०६का०।१प्र०।२अ०) इति । एतन्मन्त्रगतमृत्कं
 कन्दस्य यथा प्रशस्तं तथैव पदमञ्ज्यामपि प्रशंसति “द्वादश वा-
 त्सबन्धान्युदयच्छन्नित्यांजस्तस्माद्द्वादशभिर्वात्सबन्धविदो दीक्ष-
 यन्ति” (सं०६का०।१प्र०।२अ०) इति । यथा वत्स एकेन पा-
 शेन बध्यते तथा विश्वे देवस्येत्यादिषु द्वादशपदेषु एकैकेन पदेन
 यज्ञो बध्यते अतस्तानि पदानि वात्सबन्धानि । वत्सस्येव बन्धो
 वात्सबन्धः । तदीयानि पदानि यज्ञमुद्बृहन्तीत्याहुः । पूर्वेऽभि-
 ज्ञास्तद्विदोऽध्वर्यव इदानीमपि तैः पदैः जुह्वति । पूर्वमभि-
 ज्ञप्रसिद्धा कन्दसः प्रशंसा कृता । इदानीं वागात्मकत्वेन कन्दः
 म्रियते “सा वा एषर्गनुष्टुग्वागनुष्टुग्यदेतदर्चा दीक्षयति वाचैवै-
 नः सर्वथा दीक्षयति” (सं०६का०।१प्र०।२अ०) इति । अनुष्टुभो
 वाग्विशेषत्वेन वायूपत्वं । कन्दोऽन्तरस्यापि तत् सममिति, चेत्,
 तर्हि प्रसङ्गे सति तदपि तथा स्तोतव्यं । लिङ्गोपजीवनेन मन्त्रं
 स्तौति “विश्वे देवस्य नेतुरित्याह सावित्र्ये तेन मर्त्तः वृणीत
 सख्यमित्याह पितृदेवत्यै तेन विश्वे राघ इषुधसीत्याह वैश्वदेव्यै
 तेन पुष्यं वृणीत पुष्यस इत्याह पौष्ण्ये तेन सा वा एषर्क्ष-
 र्वदेवत्या यदेतदर्चा दीक्षयति सर्वाभिरेवैनं देवताभिर्दीक्ष-
 यति” (सं०६का०।१प्र०।२अ०) इति । प्रथमपादे सवितृप-
 र्यायस्य नेतृशब्दप्रयोगेण सावित्रीत्वं । द्वितीयपादे मर्त्तशब्देन
 मृतपितृसूचनात् पितृदेवत्यत्वं । तृतीयपादे विश्वशब्दस्य प्रयो-
 गाद्वैश्वदेवत्वं । चतुर्थपादे पुष्यस इत्युक्तत्वात् पौष्णत्वं । अक्षर-
 मञ्ज्यामुपजीव्य स्तौति “सप्ताक्षरं प्रथमं पदमष्टाक्षराणि चीणि

यानि त्रीणि तान्यष्टावुपयन्ति यानि चत्वारि तान्यष्टौ यदष्टाक्षरा
तेन गायत्री यदेकादशाक्षरा तेन त्रिष्टुभ्यद्वादशाक्षरा तेन ज-
गती सा वा एषर्क्षर्वाणि कृन्दाऽसि यदेतयर्चा दीक्षयति सर्व्वे-
भिरेवैनं कृन्दोभिर्दीक्षयति” (सं० ६का०।१प्र०।२अ०) इति ।
प्रथमं पदमृचि प्रथमः पादः । द्वितीयादिषु त्रिषु पादेषु
अस्ति प्रत्येकमक्षरगता अष्टत्वसङ्ख्या । द्वितीयपादे सखिचमिति
अक्षरत्रयेणाष्टत्वं पूरणीयं । प्रथमपादं द्वेधा विभज्य त्रीण्य-
क्षराणि तृतीयपादे चत्वारि चतुर्थपादे गणनीयानि । तथा
सति द्वितीयतृतीयचतुर्थपादा अक्षरसङ्ख्याभिर्गायत्र्यादि समा
इति । कृन्दस्त्रयः सम्पत्तिः । गायत्र्यादीनां त्रयाणां सवनत्रये
प्रधान्यात् सर्व्वकृन्दः सम्पत्तिः । सप्तसङ्ख्यामुपजीव्य सौति “स-
प्ताक्षरं प्रथमं पदं सप्तपदा शक्करी पञ्चवः शक्करी पशूने-
वावरुन्धे” (सं० ६का०।१प्र०।२अ०) इति । विश्वे देवस्य नेतुरि-
त्यत्र सप्ताक्षराणि । प्रोष्वस्मै पुरो रथमित्यस्यां च शक्कर्षामृचि
सप्तपादाः शक्कर्षाः पशुप्रदत्वात् पशुरूपत्वं । अशेषजगद्भावहार-
समत्वेन मन्त्रं सौति “एकस्मादक्षरादनाप्तं प्रथमं पदं तस्मा-
द्यद्वाचोऽनाप्तं तन्मनुष्या उपजीवन्ति पूर्षया जुहोति पूर्ष इव
हि प्रजापतिः प्रजापतेराष्ट्यै न्यूनया जुहोति न्यूनाद्धि प्रजा-
पतिः प्रजा असृजत प्रजानाऽसृष्ट्यै” (सं० ६का०।१प्र०।२अ०)
इति । यस्मादस्यामृचि प्रथमः पाद एकेनाक्षरेण न्यूनस्त-
स्मान्मनुष्या वाचः स्वरूपमनाप्तमसम्पूर्णमुपजीवन्ति । मूला-
धारादुत्पन्नो वायुः मूर्धापर्य्यन्तं प्रसृतो वक्रत्वात् तत्तत्स्थानेषु

वर्षानुत्पादयति । तदिदं वर्षाभिव्यक्तिलक्षणं वाचस्पतुर्थं पदं ।
पूर्वाणि तु त्रीणि कण्ठादध एव गूढत्वान्नाभिव्यञ्जयितुं श-
क्यते । तथा चान्नायते “गुहा त्रीणि निहिता नेङ्गयन्ति तुरीयं
वाचा मनुष्या वदन्ति” इति । एतेनासम्पूर्णवागव्यवहारसाम्यं
दर्शितं । किञ्चेयमृगुत्तरेषु पादेष्वचरपूर्णा तेन सृष्टिपूर्व-
प्रजापतिसाम्यात् तत्प्राप्तये भवति । प्रथमपादे यदचरन्यूनत्वं
तेन सृष्टिपूर्वन्यजगदीजसाम्यात् प्रजात्पत्तये भवति । कल्पः
“अथ यजमानायतने कृष्णाजिनं प्राचीनयोवमुत्तरलोमोप-
स्तृणाति तस्य शुक्लकृष्णे सम्मृशति शुक्लेऽङ्गुष्ठे भवति कृष्णे
ऽङ्गुलिः । ऋक्सामयोः शिल्पे स्थस्ते वा पातमास्य यज्ञस्योदृचः”
इति । हे शुक्लकृष्णे रेखे युवां ऋक्सामयोः सम्बन्धिनी चित्रे
भवतः, एतच्च ब्राह्मणे स्पष्टीभविव्यति, तादृशौ ते युवां स्पृ-
शामि । अस्य यज्ञस्य येयमृगुत्तमा तयोपलक्षिता या आक-
र्षसमाप्तेस्तत्पर्यन्तं ते युवां पातं पालयतं । इमं मन्त्रमवता-
रयन् आख्यायिकया शिल्पत्वं विशदयति “ऋक्सामे वै देवेभ्यो
यज्ञायाऽऽतिष्ठमाने कृष्णोरूपं कृलोपक्रम्यातिष्ठतां तेऽमन्यन्त यं
वा इमे उपावर्त्यतः स इदं भविष्यतीति ते उपामन्त्रयन्त ते
अहोरात्रयोर्महिमानमपनिधाय देवानुपावर्तेतामेष वा ऋचो
वर्षा यच्छुक्लं कृष्णाजिनस्यैष साम्नो यत्कृष्णं” इति (सं० ६ का० ।
१ प्र० । २ अ०) । ऋक्सामे देवते केनापि निमित्तेन देवयज्ञार्थ-
मात्मानमप्रकाशयमाने आत्मतिरोधानाय कृष्णमृगो भूत्वा
तदीयं सम्पूर्णरूपं कृत्वा देवेभ्योऽपक्रम्य कचिद्गूढेऽतिष्ठतां । देवा

विचारितवन्तः यं पुरुषमिमे ऋक्सामे प्राप्यतः स इदं यज्ञ-
फलं प्राप्यतीति । देवास्ते ऋक्सामे रहसि केनाप्युपायेन उप-
चिन्तितवन्तः । ते उभे अहोरात्रमहिमानं शुक्लकृष्णवर्षद्वयं
स्वकीये मृगशरीरे स्थापयित्वा देवसमीपमागच्छतां । कृष्णाजि-
नस्य यच्छुक्लं स एष ऋचा स्वीकृतोऽङ्गो वर्षः, यत्कृष्णं स एष
साम्ना स्वीकृतो रात्रेर्वर्षः । शिल्पत्वमुपपाद्य मन्त्रं व्याचष्टे “ऋ-
क्सामयोः शिल्पे स्थ इत्याह ऋक्सामे एवावरुन्धे (सं० ६का०।
१प्र०।३अ०) इति । न केवलमृक्सामप्राप्तिः किन्त्वहोरात्र-
सारप्राप्तिश्चेत्याह “एष वा अङ्गो वर्षो यच्छुक्लं कृष्णाजि-
नस्यैष रात्रिया यत्कृष्णं यदेवैनयोस्तत्र न्यक्तं तदेवावरुन्धे”
(सं० ६का०।१प्र०।३अ०) इति । एनयोरहोरात्रयोः सम्बन्धि
यत्सारं तत्र ऋक्सामयोगूढं तदपि प्राप्नोति । विधत्ते
“कृष्णाजिनेन दीक्षयति ब्रह्मणो वा एतद्रूपं यत्कृष्णाजिनं
ब्रह्मणैवैनं दीक्षयति” (सं० ६का०।१प्र०।३अ०) इति । ब्रह्म
वेदः, तद्रूपत्वं कृष्णाजिनस्य, ऋक्सामशिल्पधारित्वात् तदुपपन्नं ।
दीक्षयति कृष्णाजिनेन यजमानं योजयति । योजनं द्विविधं ।
आस्तरणं आस्तीर्णस्य कृष्णाजिनस्यारोहणमन्यस्य कृष्णाजिनस्य
प्रावरणञ्च । तत्रकार आपस्तम्बेन दर्शितः “कृष्णाजिनेन यज-
मानं दीक्षयति दाभ्याः समस्य दीक्षेतांतर्माः साभ्यां बहिर्लो-
माभ्यां यद्येकः स्यादक्षिणं पूर्वं पादं प्रतिषीद्येदित्यन्तं” । कल्पः
“अथ दक्षिणं जान्वाद्याभिसर्पति, इमां धियः शिचमाणस्य
देवक्रतुं दक्षं वरुण सः शिशधि यया ऽति विश्वा दुरिता तरेम

सुतर्माणमधिनाव५ रुहेम” इति । हे वरुण देव इमामग्निष्टोम-
विषयां धियमुपाददानस्य यजमानस्य सम्बन्धिनं दत्तं समृद्ध-
मग्निष्टोमं क्रतुं संशिश्राधि सम्यगुपदिश्य पारं नय । वयमपि
पारं गन्तुं सर्वाणि विघ्नरूपदुरितानि यथा नावा अत्यन्तं तरेम
तां सुखेन तरणे समर्थामिमां कृष्णाजिनरूपां नावमधिरुहेम ।
मन्त्रस्य स्पष्टार्थतामाह “इमां धिय५ शिञ्जमाणस्य देवेत्याह
यथा यजुरेवैतत्” (सं० ६ का० १ प्र० १३ अ०) इति । बोधायनः
“प्रदक्षिणां मेखलां पर्यवस्यति । ऊर्गस्याङ्गिरस्योर्जं मे यच्छ
पाहि मा मा मा हि५सीरिति” । “अथ यजमानं वाससा प्रो-
र्षीति । विष्णोः शर्मासि शर्म यजमानस्य शर्म मे यच्छ” इति ।
“वसनस्थातीकाशेषु यजमानं वाचयति, नक्षत्राणां माऽतीका-
शात् पाहि” इति । हे मेखले त्वं अङ्गिरसां सम्बन्धिन्यन्नरसरूपा
कम्बलवन्मदूरसि अतोऽन्नरसं मे प्रयच्छ । मां पालय हिंसां
त्वद्वन्धनेनजूनानां रूपां मा कुरु । हे वस्त त्वं विष्णोः सुखप्रद-
मसि, यजमानाणां सुखं प्रयच्छ, ममापि सुखं प्रयच्छ । हे वस्त
“नक्षत्रप्रवृत्तयात् पाहि । शाखान्तरानुसारेण हे उष्णीषेति
“वाख्येयं । तद्दिकं बोधायनेन मन्त्रक्रममनुसृत्योक्तं । आपस्तम्बस्तु
आह्वणक्रममनुसृत्य वस्तमेखलयोः पौर्वापर्यमाह “विष्णोः
शर्मासीत्यनेन वाससा दक्षिणम५सं यजमानः प्रोर्षते । नक्षत्राणां
माऽतीकाशात् पाहीति शिर उष्णीषेण प्रदक्षिणं वेष्टयति इति
वाजसनेयकं” “शरमयी मौञ्जी वा मेखला चिद्वत् पृथ्व्य-
न्यतरतः पाशा तथा यजमानं दीक्षयति योक्त्रेण पत्नीं ऊर्ग-

सीति' । रज्जुसदृशी मेखला । जटासदृशं योक्तं । वस्त्रप्रावणं विधत्ते "गर्भा वा एष यद्दीक्षित उल्वं वासः प्रोर्णुते तस्मात् गर्भाः प्रावृता जायन्ते" (सं० ईका०१।प्र०१।३अ०) इति । दीक्षितस्य गर्भरूपत्वं बह्वृचब्राह्मणे प्रपञ्चितं "पुनर्वा एतमृत्विजो गर्भं कुर्वन्ति यं दीक्षयन्ति" इति । पटसदृशं गर्भवेष्टनमुल्वं । विपक्षे बाधकपुरःसरं आच्छादनस्थापनयनकालं विधत्ते "न पुरा सोमस्य क्रयादपोर्णीत यत्पुरा सोमस्य क्रयादपोर्णीत गर्भाः प्रजानां परापातुका स्युः क्रीते सोमे पोर्णुते जायत एव तदथो यथा वसीयाः सं प्रत्यपोर्णुते तादृगेव तत्" (सं० ईका०१।प्र०१।३अ०) इति । सोमे क्रीते तत्तदैव जायते ततो वस्त्रापनयनं युक्तं । किञ्चात्यन्तधनवन्तं राजादिकं प्रति जनानां दिदृक्षायां पार्श्वस्थैर्याष्टिकादिभिः सभाया आवरणपटो यथापनीयते तादृगेव तदिति द्रष्टव्यं । हस्तस्थित्तिरसीत्यस्यार्थमाख्यायिकया दर्शयन् मेखलां (अ०) इति अङ्गिरसः सुवर्गं लोकं यन्त ऊर्जं व्यभजन्त ततो धारित्वात् त ते शरा अभवन्तूर्जं शरा यच्छरमथो मेखला भवत्यु योजनं हन्ते" (सं० ईका०१।प्र०१।३अ०) इति । अङ्गिरसो नामका कृष्टधीणां परस्परमन्त्ररसे विभज्यमाने यदवशिष्टं तच्छरनामकदणविशेषरूपेणाविर्भूतं तस्मादूर्गसीत्यादिमन्त्र उपपन्नः । मेखलावन्धनप्रदेशं विधत्ते "मध्यतः सन्नहति मध्यत एवास्मा ऊर्जं दधाति तस्मान्मध्यत ऊर्जाभुञ्जते" (सं० ईका०१।प्र०१।३अ०) इति । अस्य यजमानस्य शरीरमध्ये रसं स्थापयति । तस्मात्

सर्वेऽपि मध्ये ऊर्जा भुञ्जते रसं धारयन्तीत्यर्थः । प्रकारान्तरेण मध्यदेशं स्तौति “ऊर्ध्वं वै पुरुषस्य नाभ्यै मेध्यमवाचीनममेध्यं यन्मध्यतः सन्नह्यति मेध्यं चैवास्याऽमेध्यञ्च व्यावर्त्तयति” (सं० ङ्का०।१प्र०।३अ०) इति । शरमयत्वं प्रशंसति “इन्द्रो वृत्राय वज्रं प्राहरत् स त्रेधा व्यभवत् स्फ्यस्तृतीयः रथस्तृतीयं यूपस्तृतीयं येऽन्तः शरा अशीर्यन्त ते शरा अभवत् तच्छराणां शरत्वं वज्रो वै शराः क्षुत् खलु वै मनुष्यस्य भ्रातृव्यो यच्छरमयो मेखला भवति वज्रेणैव साक्षात् क्षुधं भ्रातृव्यं मध्यतोऽपहते” (सं० ङ्का०।१प्र०।३अ०) इति । ये वज्रस्थान्तः शीर्षाः क्षुद्रावयवाः ते शराख्यास्तृणरूपाः शरा अभवन् । गुणं विधत्ते “त्रिवृद्भवति त्रिवृदै प्राणस्त्रिवृतमेव प्राणं मध्यतो यजमाने दधाति” (सं० ङ्का०।२प्र०।३अ०) इति । प्राणापान-
 ध्यानवृत्तिभिः प्राणस्य त्रिगुणत्वं । गुणान्तरं विधत्ते “पृथ्वी भवति रज्जूनां व्यावृत्त्यै” (सं० ङ्का०।१प्र०।३अ०) इति । रज्जूनां सूक्ष्माणाम् खदादिस्थितानां । मेखलायोक्तयोर्व्यवस्थां विधत्ते “मेखलया यजमानं दीक्षयति योक्तेण पत्नीं मिथुनत्वाय” (सं० ङ्का०।१प्र०।३) इति । मेखला यजमानस्य स्त्री, योक्तरूपः पत्न्याः पुमानिति प्रत्येकं मिथुनत्वं । बोधायनः “अथासौषा कृष्णविषाणा त्रिवलिः पञ्चवलिर्वा शाण्या रज्जा परिदृष्टां तां यजमानाय प्रयच्छति इन्द्रस्य योनिरसि मा मा हिंसीरिति यजमानः प्रतिगृह्णाति” इति । आपस्तम्बो मन्त्रैक्यं मेने । कृष्णविषाणाया इन्द्रयोनित्वमाख्यायिकया

विशदयन् विधत्ते “यज्ञो दक्षिणामभ्यध्यायत् तां समभवत् तदिन्द्रोऽचायत् सो ऽमन्यत यो वा इतो जनियते स इदं भविष्यतीति तां प्राविशत् तस्या इन्द्र एवाजायत सो ऽमन्यत यो वै मदितोऽपरो जनियते स इदं भविष्यतीति तस्या अनु-मृश योनिमाच्छिनत् सा सूतवशा भवत् तत्सूतवशायै जन्म तां हस्ते न्यवेष्टयत् तां मृगेषु न्यदधात् सा कृष्णविषाणा भव-दिन्द्रस्य योनिरसि मा मा हिंसीरिति कृष्णविषाणां प्रय-च्छति सयोनिमेव यज्ञं करोति सयोनिं दक्षिणां सयोनि-मिन्द्रः सयोनिताय” (सं० ६ का० १ प्र० १३ अ०) इति । यज्ञ-देवस्य दक्षिणा देव्या सह संयोगमिन्द्रोऽवगत्य ततो जातः, सर्वमिदमैश्वर्यं प्राप्स्यतीति निश्चित्य स्वयमेव दक्षिणां प्रविश्य ततोऽजायत । पुनरपि स्वस्मादपरस्तया जनियमाणः सर्वं प्रा-प्स्यतीति मत्वा मातुर्योनिमाच्छिनत् । सा च माता सकृत्प्रसूता पश्चादियोनित्वेन बन्ध्याऽभवत् । ततो लोके पश्चान्नष्टवीजा सूतवशा सम्पन्ना । ततस्तां योनिं हस्ते वेष्टयित्वा पश्चादलिभि-र्युक्तां तां योनिं कृष्णमृगेषु निदधौ । तत इयं कृष्णविषाणा यज्ञस्य भोग्या योनिः दक्षिणाया अवयवभूता योनिः, इन्द्रस्य कारणभूता योनिः । कल्पः “कृष्यै त्वा सुसखायै इति तथा वेदेर्लोष्टमुद्धन्ति” । हे लोष्ट शोभनसंक्षोपेतं कृष्यर्थं त्वामुद्ध-न्मि । मन्त्रसामर्थ्यं दर्शयति “कृष्यै त्वा सुसखाया इत्याह तस्मादकृष्टपच्या ओषधयः पचन्ते” (सं० ६ का० १ प्र० १३ अ०) इति । नीवारादयोऽकृष्टपच्याः । कल्पः “सुपिप्पलाभस्त्वै-

षधीभ्य इत्यर्थे प्राप्ते शिरसि कण्डूयते” इति । यदा कण्डूय-
नप्रयोजनप्रसक्तिः तदा कण्डूयेत । हे शिरः त्वां शोभनफ-
लोपेत औषधार्थं कण्डूये । अतः पिप्पलशब्दसूचितं मन्त्रसा-
मर्थ्यं दर्शयति “सुपिप्पलाभ्यस्त्वौषधीभ्य इत्याह तस्मादौष-
धयः फलं गृह्णन्ति” (सं० ईका०।१ प्र०।३ अ०) इति । विपक्षे
बाधकपुरस्सरं द्वयं विधत्ते “यद्वस्तेन कण्डूयेत पामनं भावुकाः
प्रजाः स्युर्यत् स्मयेत नग्नं भावुकाः कृष्णविषाणया कण्डूयतेऽपि
गृह्णन् स्मयते प्रजानां गोपीथाय” (सं० ईका०।१ प्र०।३ अ०)
इति । पामाख्यरोगयुक्ता दारिद्र्येण वस्त्ररहिताश्चेत्यर्थः ।
विपक्षे बाधकपूर्वकं कृष्णविषाणयास्त्रागं विधत्ते “न पुरा
दक्षिणाभ्यो नेतोः कृष्णविषाणामवचृतेद्यत्पुरा दक्षिणाभ्यो
नेतोः कृष्णविषाणामवचृतेद्योनिः प्रजानां परा पातुकास्या-
नीतासु दक्षिणासु चालाले कृष्णविषाणां प्रास्यति योनिर्वै
यज्ञस्य चालाथं योनिः कृष्णविषाणा योनावेव योनिं दधाति
यज्ञस्य सयोनिताय” (सं० ईका०।१ प्र०।३ अ०) इति । दक्षि-
णाभ्यो नेतोः दक्षिणानामृत्विग्भिर्पुनयनात् । अवचृतेत् परि-
त्यजेत् । “चालालाङ्घ्रिण्यानुपवपति” इति चालालनामकात्
गताङ्घ्रिण्यानामुत्पत्तेर्विधास्यमानत्वात् चालालस्य यज्ञयोनित्वं ।
बोधाद्यनः “अथास्मा ऊर्ध्वाग्रमौदुम्बरं दण्डं प्रयच्छति, मुखेन
सम्मितः सूपस्था देवो वनस्पतिरूर्ध्वो मा पाह्योदृच इति यज-
मानः प्रतिगृह्णाति” इति । आपस्तम्बो मन्त्रैक्यमाह “सूपस्था
देवो वनस्पतिरिति तं यजमानः प्रतिगृह्ण” इति । दण्डरूपो

वनस्यतिकार्यो देवः स्रूपस्थाः । सुष्टूपस्थायते ऽवष्टभ्यते मैत्रा-
वरुणेन प्रैषकाल इति स्रूपस्थाः । हे तादृग्दण्डं त्वमूर्ध्वस्थित
आसमाप्तेर्मां पालय । यजमानाय दण्डप्रदानं विधत्ते “वाग्वै
देवेभ्योऽपाक्रामद्यज्ञायातिष्ठमाना सा वनस्यतीन् प्राविशत्
सैषा वाग्वनस्यतिषु वदति या दुन्दुभौ याद्वणवे या वीणायां
यद्दीक्षित दण्डं प्रयच्छति वाचमेवावरुन्धे” (सं० ईका०१।प्र०।
अ०४) इति । द्वण्वो वेणुः । क्रमेण गुणौ विधत्ते “त्रैदु-
म्बरो भवत्यूर्वा उदुम्बर उर्जमेवावरुन्धे मुखेन सम्मितो भवति
मुखं त एवास्मा ऊर्जं दधाति तस्मान्मुखत ऊर्जा भुञ्जते” (सं०
ईका०१।प्र०।४अ०) इति । यजमानस्य दण्डपरित्यागं विधत्ते
“क्रीते सोमे मैत्रावरुणाय दण्डं प्रयच्छति मैत्रावरुणो हि पुर-
स्तादृत्विग्भ्यो वाचं विभजति तामृत्विजो यजमाने प्रतिष्ठापय-
न्ति” (सं० ईका०१।प्र०।४अ०) इति । मैत्रावरुणस्तत्र तत्र प्रैष-
स्तेभ्यस्तेभ्यो ऋत्विग्भ्यो मन्त्रान् विभजति । ते च ऋत्विजो यजमा-
नार्थं तान् मन्त्रान् पठन्ति अतो मैत्रावरुणस्य वायूपो दण्डो
युक्तः । बोधायनः “अथैनं यज्ञस्यान्वारम्भं वाचयति । स्वाहा यज्ञं
मनसा स्वाहा द्यावापृथिवीभ्याः स्वाहोरोरन्तरिक्षात् स्वाहा
यज्ञं वातादारभे” इति । आपस्तम्बः “अथाङ्गुलीर्न्यञ्चति ।
स्वाहा यज्ञं मनसेति द्वे स्वाहा दिव इति द्वे स्वाहा पृथिव्या
इति द्वे स्वाहोरोरन्तरिक्षादिति द्वे स्वाहा यज्ञं वातादारभ
इति मुष्टीकरोति वाचं यच्छति” इति । स्वाहाशब्देनाथ्यथेन
यथाब्राह्मणमर्था उपलक्षणीयाः । मनसा यज्ञमभिगच्छामि

द्यावा पृथिव्योरन्तरिक्षे च यज्ञ आश्रितः साक्षादेव यज्ञं
वायोः प्रसादादारभे सोऽयमुपलक्षणप्रकारः । तदेतद्दर्शयति
“स्वाहा यज्ञं मनसेत्याह मनसा हि पुरुषो यज्ञमभिगच्छति
स्वाहा द्यावापृथिवीभ्यामित्याह द्यावापृथिव्योर्हि यज्ञः स्वाहा-
रोरन्तरिक्षादित्याहान्तरिक्षे हि यज्ञः स्वाहा यज्ञं वातादारभ
इत्याहायं वाव यः पवते स यज्ञस्तमेव साक्षादारभते” (सं०
६का०।१प्र०।४अ०) इति । वातस्य क्रियाहेतुत्वात् यज्ञरूपत्वं ।
अत्र द्वयोर्हस्तयोः कनिष्ठिकामारभ्य चतसृणामङ्गुलीनां च-
तुर्भिर्मन्त्रैर्न्यग्भावः । पञ्चमेन मन्त्रेणाङ्गुष्ठाभ्यां दृढमुष्टिवन्धो
वाङ्मियमश्च । तदेतद्विधत्ते “मुष्टीकरोति वाचं यच्छति यज्ञस्य
ष्ट्यै” (सं० ६का०।१प्र०।४अ०) इति । अप्रमत्तत्वं यज्ञष्ट-
तिः । अध्वर्युः कञ्चिन्मन्त्रमुत्पाद्य विनियुक्ते “अदीक्षिताऽयं
ब्राह्मण इति त्रिरूपांश्चाह देवेभ्य एवैनं प्राह त्रिरूचैरुभ-
येभ्य एवैनं देवमनुष्येभ्यः प्राह” (सं० ६का०।१प्र०।४अ०)
इति । स्वीकृतस्य वाङ्मियमस्य नक्षत्रोदयात् पुरा विमोकं
निषेधति “न पुरा नक्षत्रेभ्यो वाचं विसृजेद्यत्पुरा नक्षत्रेभ्यो
वाचं विसृजेद्यज्ञं विच्छिन्द्यात्” (सं० ६का०।१प्र०।४अ०)
इति । कालविशेषे वाग्विमोकं विधत्ते विमोककाले च वक्तव्यं
कञ्चित् प्रेषमन्त्रमुत्पादयति “उदितेषु नक्षत्रेषु व्रतं कृणुतेति
वाचं विसृजति यज्ञव्रतो वै दीक्षितो यज्ञमेवाभिवाचं विसृ-
जति” (सं० ६का०।१प्र०।४अ०) इति । यज्ञार्थं स्वीकृतं वाङ्मि-
यमादिरूपं व्रतं यस्यासौ यज्ञव्रतः । तथा सत्यस्य क्षीरसम्पा-

दनप्रैषस्यापि यज्ञार्थत्वात् नायं वाग्विमोको दोषकारी । नक्ष-
त्रोदयात् पुरा लौकिकवागुच्चारणे प्रायश्चित्तमाह “यदि वि-
सृजेद्वैष्णवीमृचमनुब्रूयाद्यज्ञो वै विष्णुर्यज्ञेनैव यज्ञः सन्त-
नोति” (सं० ६ का० १ प्र० ४ अ०) इति । वैष्णवी “विष्णो तन्नो
अन्तम” इति केचित्, “इदं विष्णुर्विचक्रमे” इत्यन्ये । अत्र वि-
नियोगसङ्ग्रहः ।

“आकूत्यै जुहुयात् षड्विंशत्क्षामेत्यजिनं स्पृशेत् ।

इमामजिनमारोहेद्ब्रह्मात्यूर्गिति मेखलां ॥

विष्णोर्वस्त्रेणोर्णते सन्नचेत्यावेष्टयेच्छिरः ।

इन्द्र दद्यात् कृष्णशृङ्गं कथ्यै लोष्टोद्धतिसूया ॥

सुपि कण्डूयनं मूर्ध्नि सूप दण्डपरिग्रहः ।

स्वाहाङ्गुलीन्यञ्जेत् पञ्च मन्त्र भेदेन विंशतिः” ॥ इति ।

अथ मीमांसा । पञ्चमाध्यायस्य तृतीयपादे चिन्तितं ।

“इष्टिदण्डादिभिर्दीक्षा किं वेष्ट्यावोक्तिः क्रमात् ।

युक्तः संस्कार इष्ट्यैव दण्डादेर्यज्ञकत्वतः” ॥ इति ।

ज्योतिष्टोमे दीक्षाप्रकरणे श्रूयते “आग्नावैष्णवमेकादशक-
पालं निर्व्वपेद्दीक्षिष्यमाणः” इति । अन्यदपि श्रुतं “दण्डेन
दीक्षयति मेखलया दीक्षयति कृष्णाजिनेन दीक्षयति” इति
च । तत्र इष्टिवदण्डादीनामपि साधनत्वाभिधानात् सर्व्वैरियं
दीक्षेति चेत् । मैवं । इष्टेः क्रियारूपत्वात् संस्कारहेतुत्वं युक्तं ।
दण्डादयस्तु द्रव्यरूपा न पुरुषं संस्कर्तुं प्रभवन्ति । न चैता-
वता दण्डादि वैमर्थ्यं । दीक्षितोऽयमित्यभिव्योक्तरूपस्य दृष्टस्य

प्रयोजनस्य सङ्गावात् । तस्मादिष्टैव दीक्षा सिध्यति । द्वितीया-
ध्यायस्य सप्तमपादे चिन्तितं ।

“दण्डदीक्षा दक्षिणा तु शतं द्वादशभिर्युतं ।

द्वयार्थमुत मुख्यार्थं सोमस्येत्युक्तिसम्भवात् ।

मुख्याङ्गद्वयं मैवं पारम्पर्यविडम्बना ।

वचनस्य न युक्ता ऽतः प्रधानार्थमिति स्थितं” ॥ इति ।

ज्योतिष्टोमे दीक्षादक्षिणे श्रूयते “दण्डेन दीक्षयति तस्य द्वा-
दशशतं दक्षिणा” इति च । तत्र दीक्षा मुख्याङ्गयोर्हभयोरूपक-
रोति तथा दक्षिणापीति । न च वाच्यं “दीक्षा सोमस्य दक्षिणा”
सोमस्येति वाक्ये षष्ठ्या मुख्यसम्बन्ध एवाऽवगम्यते न तद्गुणसम्बन्ध
इति । दीक्षादक्षिणे साक्षात् सोमेनैव सम्बन्धीतां स सोमः पुन-
रङ्गैः सम्बध्य इति परम्परया दीक्षादक्षिणयोरङ्गैरपि सम्बन्धो
ऽस्ति । तस्मादुभयार्थं दीक्षादिकमिति प्राप्ते ब्रूमः । अव्यवहि-
तसम्बन्ध एव षष्ठ्या अभिधेयार्थः । तदसम्भवे तु परम्परया
सम्बन्धः कथञ्चिद्गृह्येत । इह तु तत्सम्भवात् पारम्पर्यं न युक्तं ।
तस्मात् प्रधानार्थं दीक्षादिकं । चतुर्थाध्यायस्य द्वितीयपादे
चिन्तितं ।

“मैत्रावरुणके दण्डदानस्य प्रतिपत्तिता ।

उताऽर्थकर्मताऽद्याऽस्तु धारणे कृतकृत्यतः ॥

युक्तोपयुक्तसंस्कारादुपयोक्तव्यसंस्क्रिया ।

स्थित्वा प्रैषानुवचने दण्डोपेक्ष्योऽर्थकर्म तत्” ॥ इति ।

ज्योतिष्टोमे श्रूयते “क्रोते सोमे मैत्रावरुणाय दण्डं प्रय-

“च्छति” इति । तदेतद्दण्डदानं प्रतिपत्तिकर्म । कुतः । दण्डस्य यजमानधारणेन कृतकृत्यत्वात् । यजमानो ह्यध्वर्युणा दीक्षासि-
 धर्थं दत्तं दण्डमामोमक्रयाद्धारयति । अतएवान्नातं “दण्डेन
 दीक्षयति” इति, “यद्दीक्षितदण्डं प्रयच्छति” इति । तस्मादुप-
 युक्तस्य दण्डस्य दानं प्रतिपत्तिरिति चेत् । मैवं । दण्डे भविष्य-
 दुपयोगस्यापि सद्भावात् । यदा मैत्रावरुणः स्थित्वा प्रैषाननु-
 वक्ष्यति तदानीमवलम्बनाय दण्डोऽपेक्षितः । अतएवान्नातं
 “दण्डो प्रैषानन्वाह” इति । तथा प्रतिपत्तिरूपादुपयुक्तसंस्का-
 रादर्थकर्मरूप उपयोक्ष्यमाणः संस्कारः प्रशस्तः । उपयोजयि-
 तुमेव हि सर्वत्र संस्कारस्य प्रवृत्तिः । उपयुक्ते तु प्रतिपत्ति-
 रूपस्य संस्कारस्यादरमात्रपर्यवसायित्वेन तत्कार्यपर्यवसाना-
 भावादप्रशस्तत्वं । तस्मान्मैत्रावरुणसंस्काराय दण्डदानमर्थकर्म ।
 तथा सति निरूढपशावसत्यपि दीक्षिते दण्डसम्पादनस्यैतद्दानं
 प्रयोजकं । तृतीयाध्यायस्य द्वितीयपादे चिन्तितं ।

“उत्तिष्ठन् प्रवदेदग्नीदग्नीनित्यादिकं तथा ।

कृणुत व्रतमित्येवं पठन्वाचो विमुञ्चते ॥

मन्त्रौ विधेयौ कालो वा मन्त्रावुत्थानमोकयोः ।

विनियोज्यौ न कालस्य लक्षणा युज्यते विधौ ॥

मन्त्रार्थानन्वयात् तत्र तद्विधिर्नैव शक्यते ।

अगत्या लक्षणायस्तु तेन कालो विधीयते” ॥ इति ।

ज्योतिष्टोमे समामनन्ति “उत्तिष्ठन्नाह अग्नीदग्नीन् विहर”
 इति । तथा “व्रतं कृणुतेति वाचं विमुञ्जते” इति । तच्चाग्नीध्रं

संवाध्य अग्निविहरणादिप्रैषरूपो मन्त्रोऽनेन वाक्येन उत्था-
नशेषतया विनियुज्यते । तथा मुष्टिं कृत्वा नियमितवाचो दी-
क्षितस्य वाग्विमोके व्रतं कृणुतेति मन्त्रो विनियुज्यते । न चा-
त्रैत्यानविमोकशब्दौ काललक्षकौ । तत्कालयोर्विधेयत्वे सति
लक्षणाया अन्याय्यत्वादिति प्राप्ते ब्रूमः । अग्निविहरणप्रैषे पयः-
पानरूपव्रतसम्पादनप्रैषे चान्वितावेतौ मन्त्रौ न तृत्याने वाग्वि-
मोके च । अतोऽसमर्थयोर्विनियोगासम्भवादगत्या लक्षणाम-
प्यङ्गीकृत्य कालो विधीयते । अथ छन्दः । आपो देवोति त्रि-
पदा विराट् । विश्वे देवस्येत्यनुष्टप् । इमां धियमिति त्रिष्टप् ।

इति माधवीये वेदार्थप्रकाशे प्रथमकाण्डे द्वितीयप्रपाठके
द्वितीयोऽनुवाकः ॥ ० ॥

दैवीन्धियं मनामहे सुमृडो कामभिष्टये वर्चोधां
यज्ञवाहसः सुपारा नो असद्वर्षे । ये देवा मनोजाता
मनोयुजः सुदक्षा दक्षपितारस्ते नः पान्तु त नोऽवन्तु
तेभ्यो नमस्तेभ्यः स्वाहाग्ने त्वः सुजागृहि वयः सुमन्दि-
षीमहि गोपाय नः स्वस्तये । प्रबुधे नः पुनर्ददः । त्वमग्ने
व्रतपा असि देव आमर्त्येषा । त्वं ॥ १ ॥

यज्ञेष्ठीद्यः । विश्वे देवा अभि मामाऽववृचन् पूषा सन्धा
सोमो राधसा देवः सविता वसोर्वसुदावा रास्वेयत्सो-
माभूयो भर मा पूणन् पूर्या विराधि माहमायुषा

चन्द्रमसि मम भोगाय भव वस्त्रमसि मम भोगाय भ-
 वोस्त्रासि मम भोगाय भव हयोऽसि मम भोगाय भव
 ॥ २ ॥

ह्यगोऽसि मम भोगाय भव मेघोऽसि मम भोगाय
 भव वायवे त्वा वरुणाय त्वा निर्वृत्यै त्वा रुद्राय त्वा
 देवो रापो अपां नपाद्य ऊर्मिर्हविष्य इन्द्रियावान्मदि-
 न्तमस्तं वो मा स्वक्रमिषमछिन्नं तन्तुं पृथिव्या अनु गेषं
 भद्रादभि श्रेयः प्रेहि बृहस्पतिः पुरस्ता ते अस्त्वथेम-
 वस्य वर आ पृथिव्या आरे शूचून् ह्यगुहि सर्ववीर-
 एदमगन्त देवयजनं पृथिव्या विश्वे देवा यदजुषन्त पूर्वं
 चक्षामाभ्यां यजुषा सन्तरन्तो रायस्योषेण समिषा
 मदेम ॥ ३ ॥

आत्वः हयोऽसि मम भोगाय भव स्य पञ्च विःश-
 तिश्च ॥ ३ ॥

इति तैत्तिरीयसंहितायां प्रथमकाण्डे द्वितीयप्रपा-
 ठके तृतीयोऽनुवाकः ॥

द्वितीयानुवाके व्रतसम्पादनदीक्षा वर्णिता । दीक्षितेन देव-
 यजने स्वीकृते सति सोमक्रयणादिरूपः क्रतुव्यवहारस्तत्र कर्तुं
 शक्यत इति तृतीयानुवाके देवयजनस्वीकारो वर्णिते । तत्

स्वीकारादूर्ध्वं सोमार्थं देवयजने सोमक्रयस्यैव वक्तुमुचितत्वात्
तत्स्वीकारात् पूर्वमनुवाकादौ व्रतपानद्रव्यसम्पादनेऽभिधी-
यते । बोधायनः “अथाप आचामति, दैवीन्धियं मनामहे
सुमृडोकामभिष्टये वर्चोधां यज्ञवाहसः सुपारा नो असद-
शे” इति । आपस्तम्बः “दैवीन्धियं मनामह इति हस्तावव-
निज्य” इति । अभीष्टार्थसिद्धये वयं देवताविषयां कर्मानुष्ठा-
नबुद्धिं अनया बुद्ध्या सम्पादयामः । कीदृशीं बुद्धिं । सुमृडी-
कां सुखहेतुं ब्रह्मवर्चसधारणहेतुं यज्ञनिर्वाहिकां । सेयं बुद्धिः
सुष्टुपारङ्गता अस्माकं वशे भवतु । सुमृडीकामिति पदस्या-
भिप्रायमाह “दैवीं धियं मनामह इत्याह यज्ञमेव तन्मृद-
यति” (सं० ६का०।१प्र०।४अ०) इति । मृदुकरोतीत्यर्थः ।
सुपारेतिपदेन यत् सूचितं तदाह “सुपारा नो असदश
इत्याह व्युष्टिमेवावरुन्धे” (सं० ६का०।१प्र०।४अ०) इति । व्युष्टिः
सुप्रभातं कृतयज्ञप्रकाशनमित्यर्थः । कल्पः “अथा स्मै कः से
वा चमसे वा निषिच्य व्रतं प्रयच्छति तद्वचिणतः परिश्रित्य
व्रतयति । ये देवा मनोजाता मनोयुजः सुदक्षा दक्षपितारस्ते
नः पान्तु तेनो ऽवन्तु तेभ्यो नमस्तेभ्यः स्वाहा” इति । चक्षु-
रादिप्राणाभिमानिनो ये देवाः सन्ति तेऽस्मान् पयःपानरूप-
व्रतानुष्ठायिनोऽन्तर्बर्हिश्च शुद्धिसम्पादनेन पालयन्तु । कीदृशा
देवाः । उत्पत्तिकाले मनसा सहोत्पन्नाः । व्यवहारकालेऽपि म-
नसा युज्यन्ते । अन्यमनस्कस्य चक्षुरादिभिः सन्निहितविषया-
णामप्यनवगमात् । सति तु मनः साहाय्ये स्वस्वविषयेषु सुदक्षाः

कुशलाः । दक्षः प्रजापतिरुत्पादको घेषां ते दक्षपितारः । वि-
 चारपुरःसरं व्रतं विधत्ते । “ब्रह्मवादिनो वदन्ति होतव्यं दीक्षि-
 तस्य गृहा ३ इ न होतव्या ३ मिति हविर्वै दीक्षितो यज्जु-
 याद्यजमानस्याऽवदाय जुज्जयाद्यन जुज्जयाद्यक्षपरन्तरियाद्ये
 देवा मनोजाता मनोयुज इत्याह प्राणा वै देवा मनोजाता
 मनायुजस्तेष्वेव परोक्षं जुहोति तन्नेव ऊतं नेवाऊतं” (सं० ६ का० ।
 ३ प्र० १४ अ०) इति । दीक्षितस्य हविष्वमर्थवादान्तरे श्रूयते “पुरा
 खलु वा वैष मेधायात्मानमारभ्य चरति यो दीक्षितो यद-
 ग्नीषोमीयं पशुमालभत आत्मनिष्क्रयण एवास्य स तस्मात्
 तस्य नाशं पुरुषनिष्क्रयण इव ह्यथो खल्वाऊरग्नीषोमाभ्यां वा
 इन्द्रे वृचमहन्निति यदग्नीषोमीयं पशुमालभते वार्चम एवास्य
 स तस्माद्वाशं वारुणर्चा परिचरति स्वयैवेन देवतया परिच-
 रति” (सं० ६ का० १ प्र० ११ अ०) इति । शाखान्तरेऽपि “स-
 र्व्वाभ्यो वा एष देवताभ्य आत्मानमालभते यो दीक्षितः” इति ।
 तथा सति दीक्षितस्य गृहे यद्यग्निहोत्रं जुज्जयात् तर्हि यजमान
 एव ऊतो भवेत् । अहोमे तु नित्याग्निहोत्रस्य यज्ञस्य परः प्रति-
 दिनानुष्ठानरूपं पर्व विच्छिद्येत । तत्र पूर्वप्रसिद्धेन मन्त्रेण
 आहवनीयाग्नौ यो होमः स प्रत्यक्ष इत्युच्यते । अयन्तु परोक्षो
 ऽग्निहोत्रहोमः । अन्यमन्त्रेण प्राणाग्निषु ह्वयमानत्वात् । अतस्तृ-
 तीयकोटित्वेन मुख्ययोर्होमाहोमयोरभावान्नोक्तदोषद्वयं, त-
 स्मादनेन मन्त्रेण व्रतं कुर्यादित्यभिप्रायः । बोधायनः “अथ
 संवेशनयजुर्जपति । अग्ने त्व५ सुजागृहि वय५ सुमन्दिषीमहि गो-

पायनः स्वस्तये । प्रबुधे नः पुनर्ददः” इति । आपस्तम्बः “अग्ने त्व५ सुजागृहीति स्वस्थन्नाहवनीयमभिमन्त्रयते” इति । सुमन्दिषीमहि निर्भयाः सन्तः स्वस्यामः, नः अस्माकं स्वस्तये विनाशाभावार्थं प्रबुधे जागरणाय ददः सामर्थ्यं देहि । भयप्रसक्तिं दर्शयन् मन्त्रं व्याचष्टे “स्वपन्तं वै दीक्षित५ रक्षा५सि जिघा५सन्त्यग्निः खलु वै रक्षोहा ऽग्ने त्व५ सुजागृहि वय५ सुमन्दिषीमहीत्याह्वाग्निमेवाधिपां कृत्वा स्वपिति रक्षसामपहत्यै” (सं० ६ का० १ प्र० ४ अ०) । कल्पः “अथाध्वर्युर्मध्यरात्रे आद्रुत्य प्रबुध्य यजुर्वाचयति । त्वमग्ने व्रतपा असि देव आ मर्त्येष्व्या । त्वं यज्ञेष्वीड्यः” इति । याज्यासु व्याख्यातो मन्त्रः । व्रतभंशप्रसक्तिं दर्शयन् प्रथमं पादं व्याचष्टे “अव्रत्यमिव वा एष करोति यो दीक्षितः स्वपिति त्वमग्ने व्रतपा असीत्याह्वाग्निर्वै देवानां व्रतपतिः स एवैनं व्रतमालम्भयति” (सं० ६ का० १ प्र० ४) इति । अविकलं करोतीत्यर्थः । मनुष्येषु द्विजं व्रतं मनुष्यावतारेण पालयतीति शङ्कां निवारयन् द्वितीयपादं व्याचष्टे “देव आ मर्त्येष्वेत्याह देवः ह्येष सन् मर्त्येषु” (सं० ६ का० १ प्र० ४ अ०) इति । अतो व्रतं समाधातुं शक्नोति । अग्निर्मूर्धा दिवः ककुदित्यादियाज्या पुरो ऽनुवाक्यादिमन्त्रेष्वयमग्निः स्तुयत इत्यभिप्रायं तृतीयपादे स्वयं दर्शयति “त्वं यज्ञेष्वीड्य इत्याहैत५ हि यज्ञेष्वीडतेऽप वै दीक्षितात् सुषुपुष इन्द्रियं देवताः कामन्ति” (सं० ६ का० १ प्र० ४ अ०) इति । बोधायनः “अथ सनिहारान् प्रहिणोति स चं मन्यते न मां प्रत्याख्यास्यतीति तं प्रथममधिप्रहिणोति । विश्वे देवा अभि

मा माऽववृचन् पूषा सन्या सोमो राधसा देवः सविता वसोर्वसु-
 दावा इत्याहरन्तं दृष्ट्वा जपति, नानाहरन्तं । रास्त्रेयत् सोमाऽऽ
 भूयो भर मा वृणन् पूर्या विराधि माऽहमायुषा” इति । सनिश-
 ब्देन हिरण्यवस्त्रादि देयद्रव्यमुच्यते । सनिहारा द्रव्याणामाने-
 तारः । आपस्तम्बस्तु प्रकारान्तरेण मन्त्रविनियोगविच्छेदावाह
 “विश्वे देवा अभि मा माऽववृचन्निति प्रबुध्य जपति । पूषा सन्येति
 सनिहारान्त्संशास्त्रि । चन्द्रमसीत्येतैः प्रतिमन्त्रं यथालिङ्गं प्रति-
 गृह्णाति । देवः सविता वसोर्वसुदावा इत्यन्यानि” इति । सर्वे देवा
 अभितः पालयितुं मां आवृत्य तिष्ठन्त । पूषा पोषको देवो सन्या
 देयेन हिरण्यद्रव्येण सहाऽऽयातु, सोमो राधसा साधकेन वस्त्रेण
 सहाऽऽयातु, वसोर्वस्वन्तरस्य गवादेः रास्त्र प्रेरको देवो वसु-
 दावा वसुप्रदः सन्नायातु । हे सोम अस्मिन् कर्मणि अपेक्षितं
 इयदेहि पूर्या सम्पूर्या मा मां वृणन् पूरयन् भूय आभर आ-
 हर । अहं आयुषा मा विराधि विद्युक्तो माऽभूवं । प्रबुद्धो जपे-
 दित्येतत् व्याचष्टे “अप वै दीक्षितात् सुषुपुष इन्द्रियं देवताः
 क्रामन्ति विश्वे देवा अभि मा माववृचन्नित्याहेन्द्रियेणैवैनं देव-
 ताभिः सन्नयति” (सं० ईका०१।प्र०१४अ०) इति । सुषुपुषः
 सुप्तात् अतीन्द्रियसामर्थ्येन तदभिमानिदेवताभिश्चायं मन्त्रं
 संयोजयति । विपक्षे बाधकपुरःसरं आ भूयो भरेत्यमुं मन्त्र-
 भागं व्याचष्टे “यदेतद्यजुर्न ब्रूयाद्यावत् एव पशून् नभिदीक्षेत
 तावन्तोऽस्य पशवः स्मूरास्त्रेयत् सोमाऽऽभूयो भरेत्याहपरिमि-
 तानेव पशून् वरुन्धे” (सं० ईका०१।प्र०१४अ०) इति । दीक्षाकाले

विद्यमानान् यावतः पशून्भिप्राप्य दीक्षेत मन्त्रानुक्तौ तावन्त
 एव स्युः, मन्त्रोक्तौ तु तत्सामर्थ्यादपरिमिताः परलोके भवन्ति ।
 पशूभिर्द्रव्यान्तराण्युपलक्ष्यन्ते । “चन्द्रमसि मम भोगाय भव
 वस्तमसि मम भोगाय भवेत्तासि मम भोगाय भव हयोऽसि
 मम भोगाय भव खागोऽसि मम भोगाय भव मेघोऽसि मम
 भोगाय भव” इत्येतैर्मन्त्रैर्यथालिङ्गं वस्तु स्वीकर्तव्यं । चन्द्रं हिरण्यं ।
 उस्त्रा गौः । तेन तेन मन्त्रेण तत्तद्रूपाभिमानीदेवतास्तुत्यन्ती-
 त्याह “चन्द्रमसि मम भोगाय भवेत्याह यथादैवतमेवैनाः प्रति-
 गृह्णाति” (सं० ६ का०।१ प्र०।४ अ०) इति । एना हिरण्यादि-
 रूपा दिक्षिता दक्षिणाः । कल्पः “ताः समुदायुत्य रक्षन्ति । तासां
 या नश्यति म्रियते वा वायवे त्वेति तामनुदिशति, याप्सु वा पाशे
 वा वरुणाय त्वेति तां, या सं वा ग्रीर्यते गर्ते वा पतति निर्धृत्यै-
 त्वेति तां, यामहिर्वा व्याघ्रो वा हन्ति रुद्राय त्वेति तां” इति ।
 अनुदिशामीति शेषः । विपक्षस्त्रपक्षयोर्दूषणभूषणे दर्शयति “वा-
 यवे त्वा वरुणाय त्वेति यदेवमेता नानुदिशेदयथादेवतं दक्षि-
 णा गमयेदा देवताभ्या वृश्च्येत यदेवमेता अनुदिशति यथादेवत-
 मेव दक्षिणा गमयति न देवताभ्य 'आवृश्च्यते'” (सं० ६ का०।१ प्र०।
 ४ अ०) इति । बोधायनः “अथ यद्यपरियाणा* आप उपा-
 धिगच्छन्ति तज्जपति । देवीरापो अपां न पाद्य ऊर्मिर्हविष्य
 इन्द्रियावान्मदिन्तमस्तं वो माऽवक्रमिषमच्छिन्नं तन्तुं पृथिव्या
 अनुगेषमिति सं वा गाहते सं वा तरते” इति । अपरियाणा

* यद्यपरिया० इति त्रै० ।

गमनविरोधिन्त्यो मार्गप्रतिबन्धकाः । आपस्तम्बः “प्रयाणे देवी-
 राप इत्यपोऽवगाहते । अच्छिन्नं तन्तुं पृथिव्या अनुगेषमिति
 हस्तेन लोष्टं विमृद्वात्यापारात्” इति । यथा केनापि निमि-
 त्तेन देवयजनादन्यत्र दीक्षेत तदानीं पृथगरणीष्वग्नीन् समा-
 रोप्य देवयजनं गच्छन्मध्ये प्राप्तायां नद्यामवगाह्योत्तरेत् । अ-
 पान्नपादित्यग्निसम्बोधनं । हे देव्य आपो युष्माकं य ऊर्मिस्त्वं
 पादेन मा ऽवक्रमिषं । कीदृश ऊर्मिः । व्रीह्याद्युत्पादनेन हवि-
 र्थाग्यः स्वकीयजलपानेन इन्द्रियशक्तिकारी तृषां निवर्तयन् अ-
 तिहर्षप्रदः मृदि लोष्टरूपं पृथिव्या अच्छिन्नं तन्तुं सेतुमनुप्राप्य
 तस्योपरि गच्छामि । हविष्यशब्दाभिप्रायमाह “देवीरापो अ-
 पान्नपादित्याह यद्वो मेधं यज्ञियं सदेवं तद्वो माऽवक्रमिष-
 मिति वा वै तदाह” (सं० ईका०।१ प्र०।४ अ०) इति । हे अप
 इति* । तन्तुशब्दाभिप्रायमाह “अच्छिन्नं तन्तुं पृथिव्या अनु-
 गेषमित्याह सेतुमेव कृत्वाऽत्येति” (सं० ईका०।१ प्र०।४ अ०) इति ।
 बोधायनः “बृहस्पतिवत्यर्चा प्रयाति भद्रादभिश्रेयः प्रेहि बृह-
 स्पतिः पुर एता ते अस्तु” इति । “अथ यत्र वत्स्यन् भवति
 तदवस्यति अग्रेमवस्य वर आपृथिव्या” इति । “अथादित्यमुद्य-
 न्तमुपतिष्ठते, आरे शत्रून् कृणुहि सर्व्ववीर इति” इति । आप-
 स्तम्बस्तु बीन् मन्त्रानेकीकृत्य विनियुक्ते “पृथगरणीष्वग्नीन्त्समा-
 रोप्य रथेन प्रयाति तदभावे रथाङ्गमादाय भद्रादभिश्रेयः”
 इति । अत्रार्थक्रमेण देवीराप इत्यस्मात् पूर्वमेवायं मन्त्रोऽवग-

यति । ततो रक्षांस्तेन मार्गे हन्तुमीश्वराणि भवन्ति । तत्र बृह-
 स्यतौ पुरतो गच्छति सति अनुगच्छन्तमेनं रक्षोबाधपरिहारेण
 स बृहस्यतिः सम्यक्पारं नयति । उत्तरमन्त्रस्य चतुर्षु भागेषु
 प्रतिपाद्योऽर्थः प्रसिद्ध इत्याह “एदमगन्त देवयजनं पृथिव्या
 इत्याह देवयजनं ह्येष पृथिव्या आगच्छति यो यजते विश्वे
 देवा यदजुषन्त पूर्वं इत्याह विश्वे ह्येतदेवा जोषयन्ते यद्
 ब्राह्मणा ऋक्सामाभ्यां यजुषा सन्तरन्त इत्याह ऋक्सामा-
 भ्यां ह्येष यजुषा सन्तरति यो यजते रायस्रोषेण समिधा म-
 देमेत्याहाशिषमेवैतामाशास्ते” (सं० ३ का० १ प्र० ११ अ०) इति ।
 अध्वर्युप्रभृतयो ब्राह्मणा यद्देवयजनमिदानीमधितिष्ठन्ति त-
 देवाः स्वयं सेवमाना एतान् सेवन्ते । यो यजते स एष सन्त-
 रतीत्यन्वयः । अत्र विनियोगसङ्ग्रहः ।

“दैवीं हस्तौ शोधयित्वा येदे व्रतपथः पचेत् ।

अग्ने स्वस्थन्नग्निमाह त्वं प्रबुद्धो जपेत् तथा ॥

विश्व इत्यपि पूषेति सनिहारानुशासनं ।

देवो वसुग्रहश्चन्द्रं षड्विंशत् परिग्रहः ॥

वाय नष्टामप्सु मृतां सन्या ऋग्भ्यां च गाः सृशेत् ।

देवीरापो विगाह्याच्छिं लोष्टमप्सु विमर्दयेत् ॥

भद्राद्रथेन यात्वेदं यागभूमिं व्यवस्थितः ।

अनुवाके हतीयेऽस्मिन्नुदिता एकविंशतिः” ॥ इति ।

अथ मीमांसा । एकादशाध्यायस्य चतुर्थपादे चिन्तितं ।

“स्वप्नादिमन्त्रा आवर्त्या नो वा ऽऽद्यास्वन्तरायतः ।

कृत्स्नादेशप्रवृत्तत्वान्निमित्ताभेदतः सकृत्” ॥ इति ।

दीक्षितस्य स्वप्नद्युत्तरणवृष्टिक्लेदनाऽमेध्यदर्शननिमित्तका-
स्तत्तन्मन्त्रजपाः पठिताः । त्वमग्ने व्रतपा असीत्यादिकः स्वप्नम-
न्त्रः । देवीरापो अपान्नपादित्यादिर्नदीतरणमन्त्रः । उन्दतीर्बलं
धत्तेत्यादिर्दृष्टिक्लेदनमन्त्रः । अबद्धं मन इत्यादिर्मेध्यदर्शनम-
न्त्रः । यदि* निद्रामध्ये प्रबोधैरत्यैर्व्यवधीयेत नदी च वज्रशःस्त्रो-
तायुक्तापि द्वीपैः वृष्टिश्च देशैः अमेध्यानि च देशैः तदा तैरन्तरा-
यैर्निमित्तेषु विद्यमानेषु नैमित्तिकमन्त्रा आवर्तनीया इति प्राप्ते
ब्रूमः । रात्रिगतां कृत्स्नां निद्रामुद्दिश्यमन्त्राभिधानान्निमित्तमे-
कं । एवमुत्तरत्रापि योज्यं । तस्मान्नाख्यावृत्तिः । तत्रैवान्यच्चिन्तितं ।

“प्रयाणे प्रत्यहं मन्त्रो भिन्नो नो वाग्निम क्रमैः ।

प्रयाणभेदाद्भिन्नो नो गत्यैक्याद्वा नि वृत्तितः” ॥ इति ।

भद्रादभिन्नेय इत्यादिप्रयाणमन्त्रः । तत्र दीक्षितस्य निर्ग-
मनमारभ्य पुनः प्रवेशपर्यन्तं विश्रमव्यवधानेऽपि प्रयोजनैक्या-
देकमेव प्रयाणं, ततो न मन्त्रावृत्तिः ।

अथ कन्दः । दैवीन्धयमित्यग्ने त्वमिति चेते अनुष्टुभौ ।
त्वमग्ने इति गायत्री । विश्वे देवा इत्येकपदात् त्रिष्टुप् । एदमग-
न्मेति त्रिष्टुप् ॥

इति माधवीये वेदार्थप्रकाशे कृष्णयजुःसंहिताभाष्ये प्रथ-
मकाण्डे द्वितीयप्रपाठके तृतीयोऽनुवाकः ॥ ० ॥

* यदि निद्रामध्य इत्यादि पङ्क्तिद्वयतात्पर्यार्थे सन्देहवशात् आदर्श-
पुस्तकत्रयेऽपि तथैव विद्यमानत्वात् संशोधनमकृत्वा यथा प्रतिस्थापितं ।

† ऽच विश्रमैः इति का० पा० ।

इ॒यन्ते॑ शु॒क्र त॒नूरि॑दं व॒र्चस्त॒या स॒म्भव॑ अ॒र्जं गच्छ॑
 गृ॒प्सि धृ॒ता म॒नसा॑ जु॒ष्टा वि॒ष्णवे॑ त॒स्यास्ते स॒त्यस॑वसः
 प्र॒सवे॑ वा॒चो य॑ञ्चम॒शीय॑ स्वा॒हा शु॒क्रम॑स्यमृ॒तम॑सि वैश्व-
 दे॒वः ह॒विः सूर्य॑स्य चक्षु॒रारु॑हम॒ग्नेर॑क्ष्णः क॒नीनि॑कां
 यदे॒तशेऽभि॑रीय॒से अ॒र्जमा॑नो वि॒पश्चि॒ता चि॒दसि॑ म-
 ना॒सि धी॑र॒सि दक्षि॑णा ॥ १ ॥

अ॒सि य॒ज्ञिया॑सि क्ष॒त्रिया॑स्यदि॒तिर॑स्यु॒भय॑तः॒शी-
 णी॑ सा॒नः सु॒प्राची॑ सु॒प्रती॑ची स॒म्भव॑ मि॒त्रस्त्वा प॒दि ब॑-
 भा॒तु पू॒षा ऽध्व॑नः पा॒त्विन्द्रा॑याध्यक्षा॒यानु॑ त्वा मा॒ता म॑-
 न्य॒ता म॒नु पि॒ताऽनु॑ अ॒ता स॒गर्भ्या॑ऽनु स॒खा स॒यूथ्यः॑
 सा दे॒वि दे॒व म॒च्छ॒हीन्द्रा॑य सोमः॑ रु॒द्रस्त्वाऽऽव॑र्तयतु
 मि॒त्रस्य॑ प॒था स्व॒स्ति सोम॑ स॒खा पु॒नरे॒हि स॒हर॑त्या ॥२॥

दक्षि॑णा सोम॑ स॒खा प॒ञ्च च ॥ ४ ॥

इति तैत्तिरीयसंहितायां प्रथमकाण्डे द्वितीयप्रपा-
 ठके चतुर्थ्याऽनुवाकः ॥

द्वितीये देवयजनं स्वीकृतं । अथ तस्मिन् देवयजने सोमयागो-
 पयागिसोमं क्रेतुं सोमक्रयणीविषयं होमादिकं चतुर्थ्येऽभिधीयते ।
 इयन्ते शुक्रतनूरित्यादयस्तन्मन्त्राः । प्रायणीयासम्बन्धि यद्ब्रौ-
 वाज्यं तेनाज्येन सोमक्रयणीमीचमाणो जुहुयात् । ततो मन्त्र-

व्याख्यानात्पूर्वं प्रायणीया सोमक्रयणी चानुवाकद्वयेन ब्राह्मणे-
 नाऽभिधीयते । तत्र प्रायणीयां प्रसूति “देवा वै देवयजनमध्य-
 वसाय दिशो न प्राजानन् तेऽन्योन्यमुपाधावन् तया प्रजा-
 नाम् लयेति तेऽदित्याः समध्रियन्त तया प्रजानामेति साऽब्रवी-
 द्दरं वृणै मत्प्रायणा एवं वो यज्ञा मदुदयना असन्निति तस्मादा-
 दित्यः प्रायणीयो यज्ञानामादित्य उदयनीयः” (सं० ६ का० ।
 १ प्र० । ५ अ०) इति । देवयजनार्थमयं प्रदेशः समीचीनो न त्वितर
 इति निश्चेतुं परिभ्रम्य तं प्रदेशं निश्चित्य परिभ्रमणेन दिग्भ्रमं
 प्राप्य प्राचीनवंशादावसमर्थाः सम्यग्नाः । ततस्त्वमेव दिशं ज्ञापये-
 त्येवं परस्परं वदन्तो दिग्विलोकन*शक्तिमदित्यां निश्चितवन्तः ।
 सा चादितिरब्रवीत् । सोमयागानां प्रारम्भसमाप्त्योरहमेव देव-
 ता भूयासमिति वरमयाचत । प्रयन्ति प्रारभन्ते अनेन देवता-
 रूपेणेति प्रायणं । उदयन्ति उत्तिष्ठन्ति समापयन्त्यनेनेति उद-
 यनं । अहमेव प्रायणं आरम्भदेवता येषां यज्ञानां ते मत्प्रा-
 यणाः । अहमेव उदयनं समाप्तिदेवता येषां यज्ञानां ते मदुद-
 यनाः । तस्मादेवं वृत्तत्वाददितिदेवताकः प्रायणीययागः क-
 र्त्तव्यः । तत्प्रसङ्गादुदयनयागोऽपि विधीयते । अदितिरेका
 प्रधानदेवता चतस्रस्त्वङ्गदेवता इत्यभिप्रेत्य सङ्ख्यां विधत्ते “प-
 च्चदेवता यजति पञ्चदिशो दिशां प्रज्ञात्या अथो पञ्चाक्षरा
 पङ्क्तिः पाङ्क्तो यज्ञो यज्ञमेवादरुन्धे” (सं० ६ का० । १ प्र० । ५ अ०)
 इति । दिग्विशेषु देवताविशेषं विधातुं प्रसूति “पथ्याः स्वस्ति-

मयजन् प्राचीमेव तथा दिशं प्राजानन्नग्निना दक्षिणा सोमेन
 प्रतीचीः सवित्रोदीचीमदित्योर्द्धां” (सं० ६का०।१प्र०।५अ०)
 इति । स्वस्तिस्त्र्यङ्गा देवता पथ्या पथि साधुः । दिग्विशेष-
 बोधनरूपे मार्गे कुशलान् विधत्ते “पथ्याः स्वस्तिं यजति प्रा-
 चीमेव तथा दिशं प्रजानाति पथ्याः स्वस्तिमिष्ट्वाऽग्नीषोमौ
 यजति चक्षुषी वा एते यज्ञस्य यदग्नीषोमौ ताभ्यामेवानुपश्य-
 त्वाग्नीषोमाविष्ट्वा सवितारं यजति सविदप्रसूत एवानुपश्यति
 सवितारमिष्ट्वादिति यजतीयं वा अदितिरस्यामेव प्रतिष्ठाया-
 नुपश्यति” (सं० ६क०।१प्र०।५अ०) इति । अर्थानुसारेण* हो-
 मविशेषा दिग्विशेषेषूक्तेयाः । चक्षुर्द्वयरूपेण प्रशंसितुमग्नीषो-
 मयोः सह निर्देशः । होमस्तु तयोः क्रमभावी दिग्भेदाद्याज्या-
 नुवाक्याभेदाच्च । ततोऽग्निमिष्ट्वा सोमं यजतीत्यपि वाक्यं द्रष्टव्यं ।
 तयोश्चक्षुषुं दार्शिकाज्यभागब्राह्मणे प्रपञ्चितं । अत्रादिते-
 श्वरुहोमः, आदित्यः प्रायणीचः पथसि चरुरिति शाखान्तरे
 समान्नानात्, आज्येन तु देवतान्तराणां । तथा च सूत्रं
 “चतुर आज्यभागान् प्रतिदिशं यजति” इति । ऋगनुवचन-
 मध्वर्थोर्विधत्ते “अदितिमिष्ट्वा मारुतीमृचमन्वाह मरुतो वै
 देवानां विशो देवविशं खलु वै कल्पमानं मनुष्यविशमनुक-
 ल्पते यन्मारुतीमृचमन्वाह विशां कृष्यै” (सं० ६का०।१प्र०।
 ५अ०) इति । मरुतो यद्भव इत्येषा मारुतीति । तथा च
 सूत्रं “मारुतीमृचमन्वाह मरुतो यद्भवो दिव इति” इति ।

एकोनपञ्चाशत् सङ्ख्याकाः सप्तगणरूपा मरुतो मनुष्यवैश्यवद्दे-
वानां धनसम्पादकाः प्रजाः । अनेन मन्त्रानुवचनेन देवविशां
समूहः स्वव्यापारे कृप्तो भवति । तच्च कल्पमानमनुसृत्य मनुष्य-
प्रजासङ्घः कल्प्यते । अतो मन्त्रानुवचनं प्रजानां कृष्ट्यै भवति ।
पूर्वपक्षत्वेन चोदकप्राप्तं किञ्चिदङ्गमपवदति “ब्रह्मवादिनो
वदन्ति प्रयाजवदनूयाजं प्रायणीयं कार्यमनूयाजवदप्रयाज-
मुदयनीयमितीमे वै प्रयाजा अमी अनूयाजाः सैव सा य-
ज्ञस्य सन्ततिः” (सं० ६ का० १ प्र० १५ अ०) इति । प्रमुखे य-
ष्ट्याः समिधादिनामकाः पञ्चप्रयाजाः । अनुपञ्चात् समाप्तौ
यष्ट्या बर्हिःरादिनामकास्तथोऽनूयाजाः । तदुभयं प्रायणीया-
दयनीययोरिष्ट्योरतिदेशतः प्राप्तं । तत्र प्रायणीयायामनूया-
जानुष्ठाने यागः समाप्येत । तदत् उदयनीयायां प्रयाजानु-
ष्ठाने यागान्तरं प्रारभ्येत । तथा सति सोमयागो मध्ये वि-
च्छिद्येत । उभयवर्जने तु सोमयागस्य प्रारम्भरूपायां प्राय-
णीयेष्टाविदानीं अनुष्ठीयमाना इमे प्रत्यक्षाः प्रयाजाः समा-
प्तिरूपायां उदयनीयेष्टावनुष्ठीयमाना अमी परोक्षा अनू-
याजाः । तथा सति प्रयाजानूयाजद्वयेन दर्शयागस्य या
सन्ततिः सैवास्त्य सोमयागस्य मध्ये विच्छेदराहित्यलक्षणा सा
सन्ततिः सम्पद्यते । पूर्वपक्षं दूषयति “तत् तथा न कार्यमा-
त्मा वै प्रयाजाः प्रजानूयाजा यत् प्रयाजानन्तरियादात्मान-
मन्तरियाद्यदनूयाजानन्तरियात् प्रजामन्तरियाद्यतः खलु वै
यज्ञस्य त्रिततस्य न क्रियते तदनु यज्ञः पराभवति यज्ञं परा-

भवन्तं यजमानोऽनु परा भवति” (सं० ६का० १। प्र० १। ५ अ०)
 इति । आत्मनो वा पुत्रादेर्वा नाऽन्तरायः सोढुं शक्यते यतो
 द्युतं तदङ्गमित्यर्थः । सिद्धान्तमाह “प्रयाजवदेवानूयाजवत्
 प्रायणीयं कार्यं प्रयाजवदनूयाजवदुदयनीयं नात्मानमन्त-
 रेति न प्रजां न यज्ञः पराभवति न यजमानः” (सं०
 ६का० १। प्र० १। ५ अ०) इति । विच्छेदपरिहाराय विधत्ते “प्राय-
 णीयस्य निष्कास उदयनीयमभिनिर्वपति सैव सा यज्ञस्य स-
 न्नातिः” (सं० ६का० १। प्र० १। ५ अ०) इति । प्रायणीययागसम्ब-
 न्धि चरुपात्रमप्रक्षाल्य निष्कासे पात्रलिप्तेऽन्ने निर्वापान्न लेपस्य
 या सन्नातिः सैव सोमयागस्याविच्छेदरूपा सा सन्नातिर्भवति ।
 प्रायणीयोदयनीययोर्देवतैक्येन याज्याया अथेकत्वप्राप्तौ व्यत्या
 संविधत्ते “थाः प्रायणीयस्य याज्या यत्ता उदयनीयस्य
 याज्याः कुर्यात् पराङ्मुं लोकमारोहेत् प्रमायुकः स्वाद्याः
 प्रायणीयस्य पुरोऽनुवाक्यास्ता उदयनीयस्य याज्याः करोत्य-
 स्मिन्नेव लोके प्रतितिष्ठति” (सं० ६का० १। प्र० १। ५ अ०) इति ।
 स्वस्तिच्छद्धिं प्रपद्ये श्रेष्ठेत्याद्याः प्रायणीयस्य याज्या उद-
 नीयस्यापि तद्येत्येवं केचिदाहुः । तथा सति प्रतिनिवृत्ते-
 रभावाद्यजमानोऽस्मात्लोकात् पराङ्मुखः स्वर्गमारोढुं सहसा
 म्रियेत, तस्मात् तेषां पक्षो न युक्तः । यास्तु स्वस्ति नः
 पथेत्याद्याः प्रायणीयस्य पुरोऽनुवाक्याः तासां याज्यात्वे
 सति स्वस्तिच्छद्धीत्यादीनां पूर्वोक्तानां पुरोऽनुवाक्यात्वाद्य प्र-
 तिनिवृत्तेः । यजमानोऽप्यस्मिन् लोके प्रतितिष्ठत्येव । इत्थं

प्रायणीयेष्टिमुक्त्वा सोमक्रयणीं वक्तुं सोमाहरणं सोपाख्यान-
माह “कद्रूश्च वै सुपर्णी चात्मरूपयोरस्यर्द्धेताः सा कद्रूः
सुपर्णीमजयत् साऽब्रवीत् तृतीयस्यामितो दिवि सोमस्तमाहर
तेनात्मानं निष्क्रीणीष्वेति” (सं० ६का०।१प्र०।६अ०) इति ।
कद्रूः सुपर्णी चोभे सपत्न्या पराजये दासीत्वं अभ्युपेत्य ममैव
सौन्दर्यं ममैवेत्यस्यर्द्धेतां । तत्र मध्यस्थाः कद्रूजयमुचिरे । सा
च कद्रूः सुपर्णी दासीत्वेन परिगृह्य तन्मोचनोपायं स्वयमे-
वोपदिदेश इतोऽस्मात् लोकादारभ्य गणनायां तृतीयाद्यैः
स्वर्गलोकस्तस्मिन् सोमो वर्त्तते महर्जनस्तपः सत्यमित्येतेऽपि
लोकाः द्युशब्दाभिधेयाः । तस्मादितस्तृतीयस्यामिति विशे-
ष्यते । सोम आहृत्य दत्ते सति त्वां मुञ्चामि इति । सोमा-
हरणं सम्भावयितुं श्रुतिराह “इयं वै कद्रूरसौ सुपर्णी कन्दा-
५सि सौपर्णेयाः” (सं० ६का०।१प्र०।६अ०) इति । भूलोक-
रूपत्वात् कद्रूः स्वयमाहर्तुं न शक्नोति । सुपर्णी तु द्युलोक-
रूपत्वाद्युत्पत्तनसमर्थानां गायत्र्यादिरूपाणां अपत्यानां सङ्गा-
वाच्छक्नोति । अथ सा सुपर्णी स्वपुत्राणां गायत्र्यादीनां
अग्रे स्ववृत्तान्तं स्पष्टीकरोतीत्याह “साब्रवीदस्मै वै पितरौ
पुत्रान् बिभ्रतस्तृतीयस्यामितो दिवि सोमस्तमाहर तेनात्मानं
निष्क्रीणीष्वेति मा कद्रूरवोचत्” (सं० ६का०।१प्र०।६अ०)
इति । पुंनामनरकोपलक्षिताद् विशेषाद् दुःखात् त्रायन्त
इति पुत्राः तान् पुत्रानस्मै एतादृशोपद्रवपरित्राणाय माता-
पितरौ पुष्यतः । हे गायत्र्यादिपुत्राः कद्रूवचनमवगत्य यदु-

चित्तं तत् कुरुध्वं । गायत्र्यादीनामैच्छिकशरीरधारित्वात् पुत्र-
त्वमविरुद्धं । तत्र प्रौढत्वादादौ जगती प्रवृत्त इत्याह “जग-
त्युदपतच्चतुर्दशाक्षरा सती साऽप्राप्य न्यवर्त्तन तस्यै द्वे अक्षरे
अमीयेतां सा पशुभिश्च दीक्षया चागच्छत् तस्माज्जगती
कन्दसां पश्यत्यतमा तस्मात् पशुमन्तं दीक्षोपनमति” (सं०
६का०।१प्र०।६अ०) इति । पुरा जगत्याः पादस्य चतुर्दशा-
क्षराण्यासन् । तादृशी जगती द्युलोकं गत्वा स्वानभाजादिभिः
सोमरक्षकैः सह द्युध्वा सोममप्राप्य अग्नीषोमीयसवनीयानू-
बन्ध्याख्यपशून् दृष्टिसाध्यदीक्षाञ्च गृहीत्वा स्वकीये चाक्षरद्वये
स्नानादिभिर्गृहीते सति पराजित्य समागता । यस्माज्जगती
पशूनानयत् तस्मात् सैवात्यन्तपशुप्रदा यतः पशुभिः सह दी-
क्षाऽऽनीता । ततः पञ्चधिकस्वाधीन सन्त्यतौ सत्यां दीक्षायां
प्रवर्त्तते । तथैव त्रिष्टुभो युद्धं दर्शयति “त्रिष्टुगुदपतत् त्रयो-
दशाक्षरा सती साऽप्राप्य न्यवर्त्तत तस्यै द्वे अक्षरे अमीयेतां सा
दक्षिणाभिश्च तपसा चागच्छत्” (सं० ६का०।१प्र०।६अ०) इति ।
गौश्वेत्यश्वेत्यादयो दक्षिणा अशनपरित्यागमुष्टिबन्धवाग्यम-
नवनीताभ्यञ्जनकृष्णाजिनप्रावणादिक्लेशसहिष्णुत्वं तपः । प्राण-
वत्प्रियस्य गवाश्चादेर्दानमधिकं तपः । त्रिष्टुभा तदानयनमुप-
पादयति “तस्मात्त्रिष्टुभो लोके माध्यन्दिने सवने दक्षिणानी-
यन्त एतत् खलु वावतप इत्याहुर्ध्वः स्वन्ददाति” (सं० ६का०।
१प्र०।६अ०) इति । माध्यन्दिनसवनस्य त्रिष्टुगभिमानिनी दे-
वता । ततस्तदेव त्रिष्टुभो लोकः स्थानं शरीरप्रयासादपि धन-

हानिकृतस्य मानसप्रयामस्याधिकत्वाद्दनेन धनेन परोपजीव-
 नाच्च दानमेव महत् तप इत्यभिज्ञानां मतं । गायत्र्यास्तु युद्धे
 जयं दर्शयति “गायत्र्युदपतच्चतुरचरा सत्यजयाज्योतिषा
 तमस्या अजाऽभ्यहन्वत् तदजाया अजत्वः सा सोमं चाहरच्च-
 त्वारि चाऽचराणि साष्टाऽचरा समपद्यत्” (सं० ईका०।१ प्र०।
 ६ अ०) इति । सहायरहितयोः पूर्वयोः पराजयं दृष्ट्वा गा-
 यत्री स्वयं अजया सह उदपतत् । सायज्या गायत्र्यर्थं स्वकीयेन
 ज्योतिषा तं सोममभितो रुरोध । तस्माद्रोधनपर्यायचेपणा-
 र्यादजधातोः अजेति नाम निव्यन्नं । प्रश्नोत्तराभ्यां गायत्रीं
 प्रशंसति “ब्रह्मवादिनो वदन्ति कस्मात् सत्याङ्गायत्री कनिष्ठा
 हृन्दसाः सती यज्ञमुखं परीयायेति यदेवाऽदः सोममाहरत्
 तस्माद्यज्ञमुखं पर्थेत् तस्मात् तेजस्विनी तमा” (सं० ईका०।१ प्र०।
 ६ अ०) इति । तस्मात् सत्यात् कारणात् । कनिष्ठा न्यूनाचरा य-
 ज्ञमुखं प्रातःसवनं । तत्र बहिष्पवमाननान्नि प्रथमस्तोत्रे उपास्मै
 गायता नर इत्याद्या च्छेपो गायत्र्यः सेयं यज्ञमुखप्राप्तिः ।
 ब्रह्मवादिव्येव बुद्धिमन्तो यदेवेत्याद्युत्तरमाहुः । यस्मा-
 दियमदोऽमुष्मास्तेकात् सोममाहरत् तस्मादस्या मुखप्राप्ति-
 र्युक्ता । मुखत्वादेवास्यास्तेजोवाहुः । आहरणप्रकारं दर्शयति
 “पद्भ्यां द्वे सवने समगृह्णान् मुखेनैकं यन्मुखेन समगृह्णात्
 तदधयत् तस्माद् द्वे सवने शुक्रवती प्रातःसवनञ्च माध्यन्दिनं
 च तस्मात् तृतीयसवनं च जीषमभिषुण्वन्ति धीतमिव हि म-
 न्यन्ते” (सं० ईका०।१ प्र०।६ अ०) इति । पक्षिरूपा गायत्री ।

सवनद्वयपर्याप्तौ सोमभागौ पद्भ्यां संगृह्य तृतीयसवनपर्याप्तं
 सोमभागं चक्षुपुटाभ्यां संदश्य तदीयं रसं पयौ । यस्मात्
 पद्भ्यां धृतौ सोमभागौ न पीतौ तस्मात् प्रातःसवनमाध्य-
 न्दिनसवने शुक्रशब्दाभिधेयेन सोमरसेनोपेते । यस्मात् तृती-
 यभागः पीतः तस्मात् पीतत्वं मन्यमानाः तस्माद्दृष्टार्थं च-
 जीषमभिषुणुयुरिति प्रासङ्गिकं किञ्चिद्विधाय तत्रापरं विशेषं
 विधत्ते “आशिरमवनयति स शुक्रत्वायाऽथो सम्भरत्येवैनत्”
 (सं० ईका० १। प्र० १। ६ अ०) इति । आशिरं चीरं सशुक्रत्वं सर-
 सत्वं । किञ्च चीरमेचनादृजीषगतसोमरसरूपहविः सम्भरति
 सम्यक् पोषयत्येव । पुनरप्यन्यत् विधत्ते “तः सोममाद्विय-
 माणं गन्धर्वी विश्वावसुः पर्यमुष्णात् स तिस्रो रात्रीः परि-
 मुषितोऽवसत् तस्मात् तिस्रो रात्रीः क्रीतः सोमो वसति”
 (सं० ईका० १। प्र० १। ६ अ०) इति । उपसद्विवसेषु त्रिष्वभिषवम-
 क्त्वा सोमं निवासयेदित्यर्थः । इत्थं सोमाहणं निरूप्य सोम-
 क्रयणीं निरूपयितुं आरभते “ते देवा अब्रुवन् स्त्रीकामा वै
 गन्धर्वीः स्त्रिया निष्क्रीणामेति ते वाचः स्त्रियमेकहायनीं
 कृत्वा तथा निरक्रीणन्” (सं० ईका० १। प्र० १। ६ अ०) इति । एक-
 संवत्सरवयस्कया स्त्रीरूपया वाग्देवतया सोमस्य निष्क्रयः
 कृतः । गन्धर्वेष्वपरक्तायाः तस्याः स्त्रिया रोहित गोरूपतां
 दर्शयति “सा रोहिद्रूपं कृत्वा गन्धर्वेभ्योऽपक्रमाऽतिष्ठत् तद्रो-
 हितो जन्म” (सं० ईका० १। प्र० १। ६ अ०) इति । देवेष्वनुरक्तायाः
 पुनर्देवताप्राप्तिं दर्शयति “ते देवा अब्रुवन्नप युष्मदकमीनास्मा-

नुपावर्त्तते विद्मयामहा इति ब्रह्मगन्धर्वा अवदन्नगायन् देवाः
 सा देवान् गायत उपावर्त्तत तस्माद्गायन्तः स्त्रियः काम-
 यन्ते” (सं० ६का०।१प्र०।६अ०) इति । विद्मयामहै विलक्षणं यथा
 भवति तथैव आकारयामः । ब्रह्म वेदः । एतद्वृत्तान्तवेदनं
 प्रशंसति “कामुका एनः स्त्रियो भवन्ति य एवं वेदाऽथो
 य एवं विद्वानपि जन्येषु भवति तेभ्य एव ददत्युत यद्वज्रतया
 भवन्ति” (सं० ६का०।१प्र०।६अ०) इति । वरस्य स्निग्धाः
 वरार्थं कन्यामन्वेष्टुं प्रवृत्ता बान्धवा जन्याः । तादृशानां ज-
 न्यानां द्वौ वर्गौ । तत्रैकस्मिन् वर्गे यथोक्तवेदनरहिता अनेक-
 गुणान्तरोपेता बहवो वरा यद्यपि सन्ति तथापि तं वर्गमवेक्ष्य
 येषु जन्येष्वेकोऽप्येवंविद्वान् वरो भवति तेभ्य एव जन्येभ्यः कन्यां
 तत्पितरो ददति । सोमक्रयण्या गुणं विधत्ते “एकहायन्या
 क्रीणाति वाचैवैनः सर्व्वया क्रीणाति तस्मादेकहायना मनुष्या
 वाचं वदन्ति” (सं० ६का०।१प्र०।६अ०) इति । वाग्देवतायाः
 सोमक्रयणीरूपस्त्रीकारात् सर्व्ववाचा क्रय उपपद्यते । एकसंवत्स-
 रस्त्रीकाराच्च तस्मिन् वयसि सति वचनव्यवहारोपक्रमः । वर्ज्य-
 दोषान् विशदयति “अकूटयाऽकर्णयाऽकोणयाऽसोणयाऽसप्तश-
 फया क्रीणाति” (सं० ६का०।१प्र०।६अ०) इति । कूटा कुटि-
 लशृङ्गी, अकर्णा क्षिन्नकर्णेपेता, काणा त्रेकाक्षी, सोणा कुष्टा-
 दिदूषिता, सप्तशफा न्यूनाङ्गी, एता वर्ज्याः । उपादेयां दर्शयति
 “सर्व्वयैवैनं क्रीणाति” (सं० ६का०।१प्र०।६अ०) इति । सर्व्वाव-
 यवसम्पूर्णेत्यर्थः । विपक्षे बाधकपुरःसरं स्वपक्षं विधत्ते “यच्छे-

तथा क्रीणीयाद्दृष्ट्वा यजमानः स्याद्यत् कृष्णया ऽनुस्तरणी
 स्यात् प्रमायुको यजमानः स्याद्यद्विरूपया वार्चघ्नी स्यात् स
 वान्यं जिनीयात् तं वान्यो जिनीयादरुणया पिङ्गाक्ष्या क्रीणा-
 त्येतद्वै सोमस्य रूपं स्वयैवैनं देवतया क्रीणाति” (सं० ६का०।
 १प्र०।६अ०) इति । मृतं पुरुषमनुहन्यमाना गौः अनुस्तरणी ।
 कृष्णायास्तादृक्कायजमानो म्रियेत । वर्षदयोपेता यद्यपि वि-
 रोधिघातिनी तथापि यजमानतद्वैरिणोरन्योन्यविरोधित्वात्
 को हन्ति वा हन्यते इति न ज्ञायते । अरुणत्वं पिङ्गाक्ष्वञ्च
 सोमदेवतायाः स्वरूपं, अतस्तादृशी गौः सोमक्रयाय सदृशी
 भवति । इत्थं चतुर्थानुवाकोक्तमन्त्रव्याख्यानस्य उपोद्घातत्वेन
 ब्राह्मणेन प्रायणीयासोमक्रयण्यावनुवाकाभ्यामभिहिते । अथ
 मन्त्रा व्याख्यातव्याः । कव्यः “अथैतद्भुवाज्यमाप्याथ सुचि चतु-
 र्गृहीतं गृहीत्वा सूत्रेण हिरण्यं निष्टक्यं बद्ध्वा दर्भाभ्यां प्रबध्य
 सुच्यवदधाति । इयं ते शुक्रतनूरिदं वर्चस्तया सम्भर भ्राजं
 गच्छ” इति । हे शुक्रदीप्तिमद्भिरण्य तव इयं जुह्वस्तनूः, इदं घृतं
 तव तेजः, अतस्तया जुह्वा सङ्गच्छ सम्भव । हे हिरण्य आज्यरूपां
 भ्राजं दीप्तिं प्राप्नुहि । अथ वा हे शुक्र वक्त्रे इयमाज्यरूपा तव
 तनूरिदं हिरण्यं तव तेज इत्येवं ब्राह्मणानुसारेण व्याख्यातव्यं ।
 आधानब्राह्मणोक्तं हिरण्यस्य महिमानं । तत्रत्यपदत्रयोच्चा-
 रणेन प्रत्यभिज्ञाप्यं प्रशंसति “तद्भिरण्यमभवत् तस्मादद्भ्यो
 हिरण्यं पुनन्ति” (सं० ६का०।१प्र०।७अ०) इति । आधान-
 ब्राह्मणे त्वेवमाश्वायते “आपो वरुणस्य पत्न्य आसन् । ता

अग्निरभ्यध्यायत् । ताः समभवत् । तस्य रेतः परापतत् । तद्धिर-
 ण्यमभवत्” इति । तस्माद्धिरण्यस्य वक्त्रिः पिता आपो मातरः,
 तस्मात् स्वतः शुद्धं हिरण्यं यदि कदाचिद्रजस्वलादित्यर्धेन
 शोधनीयं भवति तदा अज्यः पुनन्ति, जलेनैव शोधयन्ति, न
 तु कांस्यताम्रादेरिव भस्माग्न्यादिकमपेक्षते । जुक्तां हिरण्य-
 प्रक्षेपेण विशिष्टां होमं विधत्ते “ब्रह्मवादिनो वदन्ति कस्मा-
 दनस्थिकेन प्रजाः प्रवीयन्तेऽस्थन्वतीर्जायन्त इति यद्धिरण्यं
 घृतेऽवधाय जुहोति तस्मादनस्थिकेन प्रजाः प्रवीयन्तेऽस्थन्वतो-
 र्जायन्ते (सं०६का०।१प्र०।७अ०) इति । तस्मादनस्थिकेन वीर्येण
 प्रजाः प्रवीयन्ते गर्भीक्रियन्ते, उत्पत्तिकाले त्वगस्थियुक्ता जायन्ते ।
 तत्र वीर्यसदृशं आज्यं । अस्थिसदृशं हिरण्यं । तदिदं सादृश्यं नि-
 र्वोदुं ईश्वरेणास्थिनिर्मीयत इत्यर्थः । वक्त्रिसम्बन्धबोधनपरतया
 मन्त्रं व्याचष्टे “एतद्वा अग्नेः प्रियं धाम यद्वृतं तेजो हिरण्यमि-
 यन्ते शुक्र तनूरिदं वर्च इत्याह सतेजसमेवैनं सतनुं करो-
 त्यधो सम्भरत्येवैनं” (सं०६का०।१प्र०।७अ०) इति । एन-
 मग्निं सम्भरति सम्यक्करोति । एष, ह्येव वक्त्रिसम्बोधनेन तदी-
 यतेजोरूपेण हिरण्यमन्तः प्रकाशते । हिरण्यस्य सूत्रेण बन्धनं
 विधत्ते “यदबद्धमवदध्याद्गर्भाः प्रजानां परापतुकाः सुर्वद्ध-
 मवदधाति गर्भाणां धृत्यै” (सं०६का०।१प्र०।७अ०) इति ।
 सूत्राग्राकर्षणेन यथा सहसा मुच्यते तथा बध्नीयादिति विशेषं
 विधत्ते “निष्टक्यं बध्नाति प्रजानां प्रजननाय” (सं०६का०।
 १प्र०।७अ०) इति । निःशेषेण सहसा मोचनयोग्यं निष्टक्यं ।

बुद्धिरिति तिष्ठो वृत्तयः। देहादिसङ्घातस्य अचेतनत्वं व्यावर्त्तय-
चेतनत्वं सम्पादयन्ती वाह्यवस्तुषु वा निर्विकल्पकरूपं सामान्य-
प्रज्ञानं जनयन्ती वृत्तिः चित्तं चित्, अयं पदार्थ एवं भवति वा
न वेति विचाररूपा वृत्तिर्मनः, भवत्येवेति निश्चयरूपा बुद्धिः,
एतत्तितयमिह चिन्मनोधीशब्दैरुच्यते। दक्षिणा कुशला, देय-
द्रव्यरूपा वा। यज्ञिया सोमक्रयद्वारेण यज्ञसम्बन्धिनी। चत्रिया
देवेषु सोमः चत्रियजात्यभिमानि। तथा च वाजसनेयिन आ-
मनन्ति “यान्येतानि दैवतानि चत्राणीन्द्रो वरुणः सोमो रुद्राः
पर्जन्यो यमो मृत्युरीशानः” इति। तेन सोमेनाभिमन्तव्यस्य
सोमलताद्रव्यस्य क्रयहेतुत्वेन चत्रिया। ज्योतिष्टोमस्याद्यन्तयोः
प्राचणीयोदयनीययोरदितेर्देवतात्वात् सेयमुभयतः शीर्ष्णी
तद्रूपा त्वमसि। सा तादृशी त्वं अस्मदर्थं सुप्राची सुप्रतीची
सम्भव। प्रथमं सोमस्य क्रेतारं प्रति सुष्ठु प्राङ्मुखी गत्वा पश्चा-
दस्मान् प्रति सुष्ठु प्रत्यङ्मुखी समागत्य अस्माभिः सङ्गच्छस्व।
यथोक्तमर्थं मन्त्रे दर्शयति “वाग्वा एषा यत् सोमक्रयणी
चिदसि मनसीत्याह शाख्येवैनामेतत् तस्माच्छ्रिष्टाः प्रजाजा-
यन्ते” (सं६का०।१प्र०।७अ०) इति। एतेन मन्त्रेण वागात्मि-
का सोमक्रयणी चिदादिशब्दवाच्या भवति। एवमनुशास्ति य-
स्मादेवं तस्मात्सोकोऽपि प्रजा अनुशिष्यन्ते। कृत्स्नशस्तात्पर्य-
मुक्त्वा प्रत्यवयवं व्याचष्टे “चिदसीत्याह यद्धि मनसा चेतयते
तद्वाचा वदति मनासीत्याह यद्धि मनसाभिगच्छति तत् क-
रोति धीरसीत्याह यद्धि मनसा ध्यायति तद्वाचा वदति दक्षि-

णासीत्याह दक्षिणा ह्येषा यज्ञियासीत्याह यज्ञियामेवैनां करोति चत्रियासीत्याह चत्रिया ह्येषादितिरसुभयतः शीर्ष्णीत्याह यदेवादित्यः प्रायणीयो यज्ञानामादित्य उदयनीयस्तस्मादेवमाह” (सं० ईका०।१ प्र०।७ अ०) इति । मनसा तृत्तित्रयकारणेनान्तःकरणेन चेतयते सामान्यतो जानाति अभिगच्छति विचारयति ध्यायति निश्चिनेति । उत्तरमन्त्रस्य अयमर्थः । हे सोमक्रयणि मित्रो हितकारी देवत्वां दक्षिणे पादे बध्नातु । एतन्मन्त्रविरुद्धं पञ्चत्रयं व्यावर्त्तयन् मन्त्रं व्याचष्टे “यदबद्धा स्यादयता स्याद्यत् पदि बद्धानुस्तरणी स्यात् प्रमायुको यजमानः स्याद्यत् कर्णगृहीता वार्त्तघ्नी स्यात् स वाऽन्यं जिनीयात् तं वाऽन्यो जिनीयान्मित्रस्त्वा पदि बध्नात्वित्याह मित्रो वै शिवो देवो देवानां तेनैवैनां पदि बध्नाति” (सं० ईका०।१ प्र०।७ अ०) इति । अत्र पादबन्धनं कर्णग्रहणञ्चामन्त्रकमङ्गीचकारेत्यविरोधः । अथ वा अकर्णगृहीता अपदिबद्धेति तत्र पदच्छेदः । तृतीयमन्त्रस्यायमर्थः । हे सोमक्रयणि त्वां पूषा पोषको भयोपेतात् मार्गात् पालयतु । यागाध्यक्षायेन्द्राय त्वां सोमक्रयसाधनेन मातृपित्रादयोऽनुमन्यन्तां । सगर्भस्त्वया सह एकस्मिन् गर्भेऽवस्थितः । हे देवि सा त्वमिन्द्रार्थं सोमं देवमनुगच्छ । तां त्वां रुद्रे देवोऽस्मान् प्रति पुनरावर्त्तयतु आवर्त्तयन्नपि स रौद्रेण मार्गेण किन्तु मित्रस्य पथा । ततस्ते स्वस्ति सुखं भवतु । सोमः सखा यस्यास्तव सा त्वं सोमसखा भूत्वा धनेन सह अस्मान् प्रति पुनरागच्छ । अत्र रुद्रस्त्वेत्यादि पृथ-

ङ्मन्त्रेण सोमक्रयादूर्द्ध्वं एतस्याः प्रत्यावर्त्तनमिति केचित् । मन्त्रस्य भागान् क्रमेण व्याचष्टे “पूषाध्वनः पात्वित्याहेयं वै पूषे-
 मामेवास्या अधिपामकः समष्ट्या इन्द्रायध्यचायेत्याहेन्द्रमेवा
 ऽस्या अध्यक्षं करोत्यनु त्वा माता मन्यतामनु पितेत्याहानुम-
 तयैवैनया क्रीणाति सा देवि देवमच्छेहीत्याह देवी ह्येषा
 देवः सोम इन्द्राय सोममित्याहेन्द्राय हि सोम आद्वियते
 यदेतद्यजुर्न ब्रूयात् पराच्येव सोमक्रयणीयाद्रुद्रस्त्वावर्त्तयत्विति
 त्याह रुद्रौ वै क्रूरो देवानां तमेवास्यै परस्ताद्घात्यावृत्यै क्रूर-
 मिव वा एतत् करोति यद्रुद्रस्य कीर्त्तयति मित्रस्य पथेत्याह
 शान्त्यै वाचा वा एष विक्रीणीते यः सोमक्रयण्या स्वस्ति सोम-
 सखा पुनरेहि सह रथेत्याह वाचैव विक्रीय पुनरात्मन् वाचं
 धत्तेऽनुपदासुकास्य वाग्भवति य एवं वेद” (सं० ६का० १२ प्र० १
 ७ अ०) इति । समष्ट्यै सम्यक् प्राप्तये रुद्रस्त्वावर्त्तयत्विति यजुः*
 तमेव क्रूरं रुद्रं अस्याः सोमक्रयण्या आवर्तये परस्तात् तान-
 तिलङ्घ्य परभागे स्थापयति । अनुपदासुका क्षयरहिता । तदे-
 तद्देदनस्य प्रशंसनं । अत्र विनियोगसङ्ग्रहः ।

“इयं क्षिप्त्वा घृते स्वर्णं जूरसीति जुहोति हि ।

शुक्रेति स्वर्णमुद्धृत्य वैश्वेत्याज्यमवेक्षते ॥

सूर्यं सूर्यमुपस्थाय चित्सोमक्रयणीं जपेत् ।

मित्रो दृष्ट्वा बद्धपादं पूषा तामनुमन्त्रयेत् ॥

रुद्रस्त्वावर्त्तयति मन्त्राः सङ्कीर्तिता न वा । इति ।

* एतत् रुद्रस्येति यजुः इति का० ।

अथ मीमांसा । एकादशाध्यायस्य चतुर्थपादे चिन्तितं ।

“प्रायणीयस्य निष्कासे यो निर्वपोऽर्थकर्म तत् ।

निष्कासप्रतिपत्तिर्वोदयनीयस्य संस्क्रतिः ॥

उताद्यः पूर्व्वन्मैवं मुख्यस्य प्रकृतत्वतः ।

मध्येऽसु नोपयोक्तव्यः संस्कारस्य गुरुत्वतः” ॥ इति ।

ज्योतिष्टोमे श्रूयते “प्रायणीयस्य निष्कास उदयनीयमभिनर्व्वपति” इति । अत्र पूर्व्वन्यायेन निष्कासद्रव्यकमुदयनीयसमानकर्मकं अन्यदर्थकर्मेत्याद्यः पक्षः । मुख्यस्योदयनीयस्य प्रकृतत्वाद्भिन्नप्रकरणान्नातावभ्यधर्मातिदेशवत् उदयनीयधर्मातिदेशासम्भवान्नार्थकर्मत्वं । यदि तर्हि निष्कासप्रतिपत्तिरिति मध्यमः पक्षस्तु सोऽपि न सम्भवति उपयुक्तसंस्कारादुपयोक्तव्यमाणसंस्कारस्य गरीयस्त्वात् । तस्मादुदयनीयस्य संस्कारः । ततोऽध्यायस्य प्रथमपादे चिन्तितं ।

“क्रीणात्यरुणयेत्येतत् सङ्कीर्णं वा क्रयेकता ।

क्रयेणानन्वयात् कीर्णं सर्व्वद्रव्येषु रक्तिमा ॥

द्रव्यद्वारा क्रये योगात् तद्भागेनान्वयः पुनः ।

साक्षात् क्रये गुणस्थार्थद्रव्ये सन्निहितेऽस्त्वसौ” ॥ इति ।

ज्योतिष्टोमे श्रूयते “अरुणया पिङ्गाक्ष्यैकहायन्या सोमं क्रीणाति” इति । तच्चारुणशब्देऽरुणिमानं गुणमाचष्टे । गुणिविषयतया प्रयुज्यमानस्यापि नागृहीतविशेषणाविशिष्टे बुद्धिरिति न्यायेन गुणबोधकत्वादन्वयव्यतिरेकाभ्यां गुणमात्रे व्युत्पत्तेश्च । तस्य चारुणिमगुणस्य तृतीयाश्रुत्या सोमक्रयसाधनत्वं प्रतीयते ।

तदनुपपन्नं, अमूर्तस्य गुणस्य वासो हिरण्यादिवत् क्रयसाधन-
 त्वासम्भवात् । ततस्तृतीयाश्रुतेर्विनियोजकत्वाभावेन प्रकरणस्यात्र
 विनियोजकत्वं वक्तव्यं । प्रकरणञ्च ग्रहचमसाद्यखिलद्रव्येष्वरु-
 णिमानं विनिवेशयति । न च अनेन न्यायेन पिङ्गाक्ष्यैकहायनी-
 शब्दयोरपि सर्वद्रव्यगामित्वं शङ्कनीयं तयोः शब्दयोर्द्रव्यवा-
 चित्वात् । पिङ्गलं वर्षं अक्षिणी यस्या गोः सा गौः पिङ्गाक्षी ।
 एवमेकहायनी । यद्यप्येकगोवाचिनौ शब्दौ तथापि विशेषणी-
 भूतधर्मभेदाच्छब्दद्वयं । तच्च युगपत्प्रवृत्तं सत् धर्मद्वयविशिष्टं गो-
 द्रव्यं क्रयसाधनत्वेन विदधाति । न चैतद्रव्यमितरद्रव्ये निवेश-
 यितुं शक्यं । अरुणिमगुणो द्रव्येषु विशेषणत्वेन अन्वेतुं योग्यत्वात्
 तेषु निवेश्यते । तत्रैषाचरयोजना । अरुणयेत्येतत् पृथग्वाक्यं । तत्र
 तृतीयाश्रुत्या प्राकर्णिकानि साधनद्रव्याणि । तानि सर्वाण्यनूद्य
 प्रातिपदिकेन गुणो विधीयते । यानि ज्योतिष्टोमे साधनद्रव्याणि
 तानि सर्वाण्यरुणानि कर्त्तव्यानीति, तस्माद् गुणसङ्कीर्ण इति प्राप्ते
 ब्रूमः । यद्यप्यमूर्तो गुणः तथापि हायनवदक्षिवच्च गोद्रव्यमेव
 किर्त्तयति, तच्च द्रव्यं साधनमिति, तद्वारा गुणस्य क्रयेणान्वयो
 भवति । एवं सति वाक्यभेदो न भविष्यति । ननु वाक्यभेदा-
 भावे लक्षणा दुर्वारा, गुणवाचिनः शब्दस्य गुणिवद्रव्यपरत्वाङ्गी-
 कारात् । मैवं । गुणस्यैवात्र तृतीयाश्रुत्या साधनत्वमुच्यते । तच्च
 द्रव्यद्वारमन्तरेण न सम्भवतीत्यर्थापत्त्या द्रव्यावच्छेदकं कल्प्यते ।
 तर्हि ग्रहचमसादि द्रव्यमवच्छिद्यतामिति चेत् । न । तस्य द्रव्यस्य
 क्रयसाधनत्वाभावेन तदवच्छेदकगुणस्य श्रूयमाणक्रयसाधनत्वा-

सिद्धेः । तर्हि वाससा क्रीणाति अजया क्रीणातीति वस्त्रादीनां
 क्रयसाधनत्वात् तदवच्छेदोऽस्त्विति चेत् । न । तेषां क्रयान्तरसा-
 धनत्वात् । न हि तत्र अग्निहोत्रे पयोदध्यादि विकल्पवत् क्रयानु-
 वादेन वस्त्रादिविकल्पो युक्तः, अनुवाद्यस्य क्रयमात्रस्याग्निहोत्रव-
 दन्यत्राविधानात् । ततो वस्त्रादिद्रव्यविशिष्टाः क्रयान्तरविधयः ।
 न हि स्ववाक्यगतमेकहायनीद्रव्यमुपेत्य वस्त्राद्यवच्छेदो युक्तः ।
 तस्मात् क्रयेण साक्षादन्वितयोर्द्रव्यगुणयोः पश्चादन्यथानुपपत्त्या
 परस्परवच्छेदकत्वेनान्वयः । तथा सति आरुण्यविशिष्टयैकहा-
 यन्या क्रीणातीत्ययमर्थः पर्यवस्यति, तस्मादारुण्यगुणः क्रयहेतुमे-
 कहायनीमेव भजते । अथ क्वन्दः । सूर्यस्य चतुरारुहमित्यनुष्ठुप् ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे द्वितीयप्रपाठके चतुर्थोऽनुवाकः ॥ ० ॥

वस्यसि रुद्रास्यदितिरस्यादित्यासि शुक्रासि च-
 न्द्रासि बृहस्पतिस्त्वा सुम्नेरखतु रुद्रो वसुभिराचिकेतु
 पृथिव्यास्त्वा मूर्ध्वनाजिघर्म्सि देवयजन इडायाः पदे
 घृतवति स्वाहा परिलिखितं रक्षः परिलिखिता अ-
 रातय इदमहं रक्षसो ग्रीवा अपि कृन्तामि योऽस्मां
 द्वेष्टि यच्च वयं द्विष्म इदमस्य ग्रीवाः ॥ १ ॥

अपि कृन्ताम्यस्मे रायस्तो ते रायः सन्देविदेव्यो-
 र्वश्या कृष्णः त्वष्टीमतीते सपेय सुरेता रेतो दधाना

वीरं विदेय तव संहशिमाहः रायस्योषेण वियौषं ॥

॥ २ ॥

अस्य ग्रीवा एकान्न चिःशच्च ॥ ५ ॥

इति तैत्तिरीयसंहितायां प्रथमकारण्डे द्वितीयप्रपा-
ठके पञ्चमोऽनुवाकः ॥

चतुर्थेऽनुवाके क्रयप्रदेशं प्रति सोमक्रयणीगमनमुक्तं । गतायां
तस्यां क्रयाय सोमोन्मानस्यावसरः, सप्तमपदसङ्ग्रहस्तु गमनमध्य
एव कर्त्तव्यः ततः पञ्चमे सोऽभिधीयते । कल्पः “तस्यै षट्प-
दान्यनुनिष्क्रामति, वस्यसि रुद्रास्यदितिरस्यादित्यासि शुक्रा-
सि चन्द्रासीति गच्छन्तीं सोमक्रयणीमनुगच्छन् षट्सु तदीय-
पदेषु षड्भिरैतैर्मन्त्रैः स्वपादं प्रचिपेत्” इति । वसुरुद्रादित्याः
सवनत्रयदेवता । अदितिः प्रायणीयोदयनीययोर्देवता । शुक्रश्च-
न्द्रेण दीप्तिमान् सोमो विवर्चितः । चन्द्रश्चन्द्रेण आह्लादकारि
सुवर्णं । हे सोमक्रयणि त्वं वस्त्रादीनां स्वरूपमसि तदपेक्षितसो-
मयागसाधनत्वात् । कल्पः “सप्तमं पदमञ्जलिनाभिगृह्णाति, बृह-
स्यतिस्त्रा सुखे रणतु रुद्रो वसुभिराचिकेत्यति” इति । हे सो-
मक्रयणीपद त्वां बृहस्यतिरस्मिन् सुखे प्रदेशे रमयतु वसुभिः
सहितो रुद्रस्त्वामनुजानातु, आवर्त्तयतु वा । कल्पः “अथैत-
स्मिन् पदे हिरण्यं निधाय सम्परिस्तीर्याभिजुहोति पृथिव्या-
स्त्रा मूर्धन्नाजिघर्षिं देवयजन इडायाः पदे घृतवति स्वाहेति”
इति । हे घृत इडाया गोरूपायाः सोमक्रयण्याः पदे सम-

न्नात् चारयामि । कीदृशे पदे । पृथिव्या मूर्धस्थानीये देवानां
यागस्थाने घृतयुक्ते । तथान्यत्रान्नातं “सा यत्र यत्र न्यक्रामत्
ततो घृतमपीक्षत तस्माद्धृतपद्युच्यते” इति । मन्त्रान् व्याचिख्या
सुरादावनुष्ठानं विधत्ते “षट्पदान्यनु निष्क्रामति षडहं वाङ्मा-
तिवदत्युत सम्बत्सरस्यायने यावत्येव वाक्तामवरुन्धे” (सं० ६ का० ।
१ प्र० । ८ अ०) इति । अस्ति कश्चित् पृष्ठयः षडहस्यो यागः ।
तत्र षड्विधानि पृष्ठयस्तोत्राणि बृहद्, द्रथन्तर, वैरूप, वैराज,
शाक्कर, रैवत, नामकैः सामभिः साध्यानि । तानि च क्रमेण षट्सु
दिनेषु गीयन्ते । न तु सप्तमं पृष्ठयस्तोत्रं कचिदप्यस्ति । ततः
प्रधानभूतपृष्ठयस्तोत्ररूपा वाग्देवता षडहगतां सङ्ख्यामतीत्य न
क्वापि वदति । अपि च संवत्सरकालसम्बन्धिनि गवामयनेऽपि
नाधिकं पृष्ठयस्तोत्रं वदति । तस्माद्वाग्रूपायाः सोमक्रयण्याः षट्-
पदानामनुक्रमणं युक्तं । तस्माद्वाग्रूपत्वादेव सर्वा वाचमवरुन्धे । वि-
धत्ते “सप्तमे पदे जुहोति सप्तपदा शक्करी पशवः शक्करी पशू-
नेवावरुन्धे सप्तग्राम्याः पशवः सप्तारण्याः सप्तकन्दाः सुभयस्या-
वरुन्धे” (सं० ६ का० । १ प्र० ८ अ०) इति । गवाश्चादयो ग्राम्याः ।
कृष्णमृगादय आरण्याः । तथा च बोधायनः “सप्तग्राम्याः प-
शवो अजा ऽथो गौर्महिषो वराहो हस्त्यश्चतरी च” इति । अथ
सप्तारण्या द्विखुराश्चैकखुराश्च पक्षिणश्च सरीसृपाश्च श्वापदाश्च श-
रभाश्च मर्कटाश्चेति । गायत्री त्रिष्टुप् इत्यादीनि सप्त कन्दांसि ।
पशुजातीयं कन्दोजातीयञ्चेत्युभयमपि सप्तसङ्ख्यायाऽवरुन्धते ।
प्रथममन्त्रगतशब्दस्वरूपेणैव सोमक्रयण्या महिमा आख्यायत

इत्याह “वस्यसि रुद्रासीत्याह रूपमेवास्या एतन्महिमानं व्या-
चष्टे” (सं० ईका०।१ प्र०।८ अ०) इति । द्वितीयमन्त्रे बृहस्प-
तिशब्दमाचिकेलिति शब्दञ्च व्याचष्टे “बृहस्पतिस्त्वा सुक्षे-
र-
ण्वलित्याह ब्रह्म वै देवानां बृहस्पतिर्ब्रह्मणै वास्यै पशूनवरुन्धे
रुद्रो वसुभिराचिकेलित्याह्वावृत्यै” (सं० ईका०।१ प्र०।८ अ०)
इति । तृतीयमन्त्रार्थस्य प्रसिद्धिं दर्शयति “पृथिव्यास्त्वा
मूर्धन्नानजिघर्षि देवयजन इत्याह पृथिव्या ह्येष मूर्धा यदेव-
यजनमिडायाः पद इत्याहेडायै ह्येतत्पदं यत्सोमक्रयण्यै घृत-
वति स्वाहेत्याह यदेवास्यै पदाद्भुतमपीद्यत तस्मादेवमाह”
(सं० ईका०।१ प्र०।८ अ०) इति । सोमक्रयणीपदे हिरण्यप्रक्षेपं
विधत्ते “यदध्वर्युरनग्नावाज्जतिं जुहुयादन्धोऽध्वर्युः स्याद्रचा-
सि यज्ञः हन्युर्हिरण्यमुपास्य जुहोत्यग्निवत्येव जुहोति ना-
न्धोऽध्वर्युर्भवति न यज्ञः रचासि घ्नन्ति” (सं० ईका०।१ प्र०।
८ अ०) इति । कल्पः “अथोद्धृत्य हिरण्यशकलेन वा कृष्णवि-
षाणया वा पदं परिलिखति, परिलिखितः रक्षः परिलि-
खिता अरातय इदमहः रक्षसो ग्रीवा अपि कृन्तामि यो
ऽस्मान् द्वेष्टि यज्ञं वयं द्विष इदमस्य ग्रीवा अपि कृन्तामि”
इति । परिलिखितं नाशितं रक्ष इति जात्यभिप्रायेणैकवचनं ।
ग्रीवा इति व्यक्त्यभिप्रायेण बहुवचनं । इदमिति हस्ताभि-
नयः । कृन्तामि क्षिन्धि । रक्षसः प्रसक्तिं पूर्वोक्तां स्मारयन्
मन्त्रं व्याचष्टे “काण्डे काण्डे वै क्रियमाणे यज्ञः रचासि
जिघासन्ति परिलिखितः रक्षः परिलिखिता अरातय

इत्याह रक्षसामपहत्या इदमहः रक्षसो ग्रीवा अपि कृन्ता-
मि योऽस्मान् देष्टि यच्च वयं द्विभ इत्याह द्वौ वाव पुरुषौ
यच्चैव देष्टि यच्चैनं देष्टि तयोरेवाऽनन्तरायं ग्रीवाः कृन्तति”
(सं० ६का०१।प्र०१।८अ०) इति । अनन्तरायं द्वयोर्मध्ये एक-
तरस्याप्यन्तरायो यथा न भवति तथेत्यर्थः । कल्पः “अस्मे
राय इति स्थाव्यां यावत् त्मूतः समोप्य लेराय इति यजमा-
नाय प्रयच्छति तोते राय इति पत्नियै” इति । त्मूतं घृतेनाप्नुतं
तादृशं रजः सोमक्रयणाः सप्तमपदस्थाने यावदस्ति तावत्
सर्वं पात्रे क्षिपेत् । अस्मिन्नध्वर्यौ रायः रजोरूपं धनं तिष्ठतु
त्वे त्वयि यजमाने तोते कलत्रे । अनुष्ठानविधिपुरःसरं म-
न्त्रान् व्याचष्टे “पशवो वै सोमक्रयण्यै पदं यावत् त्मूतः संवपति
पशून्नेवावरुन्धे स्मेराय इति संवपत्यात्मानमेवाध्वर्युः पशूभ्यो
नान्तरेति ले राय इति यजमानाय प्रयच्छति यजमान एव
रयिं दधाति तोते राय इति पत्निया अर्धौ वा एष आ-
त्मनो यत्पत्नी यथा गृहेषु निधत्ते तादृगेव तदिति” (सं०
६का०१।प्र०१।८अ०) कल्पः “अथ पत्नीं सोमक्रयणा समीक्ष-
यति । सं देवि देव्योर्वश्या पश्यस्वेति” इति । हे देवि सोमक्रयणि
त्वमूर्वश्या देव्या सहेमां पश्यस्व । अयं मन्त्रः स्पष्टार्थत्वाद् ब्राह्मणे-
नोपेक्षितः । बोधायनः “अथ पत्नीं यजमानमीक्षते, त्वष्टीमती
ते सपेय सुरेतारैतो दधाना वीरं विदेय तव संदृशि” इति ।
आपस्तम्बः “त्वष्टीमती ते सपेयेति पत्नीं सोमक्रयणीमभिमन्त्र-
यते” इति । हे यजमान त्वया सह सपेयं सङ्गच्छेय । अथ वा हे

सोमक्रयणि ते तवानुग्रहेणाहं पत्या सङ्गच्छेयं । कीदृशी । त्वष्टी-
मती । स्त्रीपुरुषमिथुनरूपाणां पशुमनुष्यादीनां शरीरनिर्माता
त्वष्टा । तथाच अग्न्युपस्थानप्रकरणे श्रूयते “यावच्छो वै रेतसः
सिक्तस्य त्वष्टा रूपाणि विकरोति तावच्छो वै तत्प्रजायते” इति ।
तादृशस्य त्वष्टुरनुग्रहेणोपेता शोभनममोघं स्वकीयं रेतो यस्याः
सा सुरेताः तादृशमेव पत्युः रेतो दधाना तव पत्युः सोम-
क्रयण्या वा संदृशि अभीक्ष्णं वीक्ष्णं वर्त्तमाना वीरं स्वीचित्रगु-
णेषु शूरं पुत्रं विदेय लभेय । त्वष्टीमतीत्यस्य पदस्य अभिप्राय-
माह “त्वष्टीमती ते सपेयेत्याह त्वष्टा वै पशूनां मिथुनानां
रूपकद्रूपमेव पशुषु दधाति” (सं० ६का०१ प्र०१८अ०) इति ।
बोधाद्यनः “सोमक्रयणीमीक्षते, माहः रायस्त्रोषेण विद्योषं”
इति । आपस्तम्बः “माहः रायस्त्रोषेण विद्योषमिति पक्षोप-
देशः यथाह पशुमनुग्रहेणाहं पत्या सङ्गच्छेयं इति । सा विद्योषं विद्योषी माहवनीय-
माहवनीयः सोमक्रयणीपदरजस-
स्तृतीयं भागं गार्हपत्ये प्रक्षिपेत् भागान्तरमाहवनीय इति
विधत्ते “अस्मै वै लोकायगार्हपत्य आधीयते अमुष्मा आह-
वनीयो यद्गार्हपत्य उपवपेदस्मिन् लोके पशुमानस्याद्यदाहवनी-
येऽमुष्मिन्लोके पशुमानस्यादुभयोरुपवपत्युभयोरेवैनं लोकयोः
पशुमन्तं करोति” (सं० ६का०१ प्र०१८अ०) इति । अत्र सूत्रं
“पद रजस्त्रेधा विभज्य तृतीयमुत्तरतो गार्हपत्यस्य शीते भस्म-
न्युपवपति तृतीयमाहवनीयस्य तृतीयं पत्यै प्रयच्छति तत् सा
गृहेषु दधाति” इति । अत्र विनियोगसंज्ञकः ।

“षट्पदानुक्रमा वस्त्री वृहस्तात्पदमङ्गुहः ।

पृथिव्यास्तात्पदे ऊत्वा परि संवेष्ट्य रेखया ॥

अस्मे स्थात्यां पदं क्षिप्त्वा त्वे दद्यात् स्वामिने पदं ।

तोते पत्न्यै पदं दद्यात् सङ्गयण्या ह्यवेचयेत् ॥

त्वष्टी तां मन्त्रयेत् पत्नीं माहं तद्दीयते यदा ।

पदं तदा मन्त्रयेत मन्त्राः पञ्चदशेरिताः” ॥ इति ।

अथ मीमांसा । चतुर्थ्याध्यायस्य प्रथमपादे चिन्तितं ।

“सोमक्रयणानयने पदकर्मप्रयोजकं ।

न वाद्योऽचाञ्जनस्यापि क्रयवत्सन्निकर्षतः ॥

तृतीयया क्रयार्था गौः तद्धारानयनस्य च ।

तादर्थ्यात् तत्प्रयुक्तत्वं न प्रयोजकता पदे” ॥ इति ।

ज्योतिष्टोमे सोमक्रय आन्नायते “एकहायन्या क्रीणाति” इति
सेयमेकहायनी गौर्यदा सोमं क्रेतुं नीयते तदाध्वर्युस्तस्याः पृष्ठतो
नच्छति । तदप्यान्नातं “षट्पदान्यनुनिष्क्रामति” इति । ततः सप्तमे
पदे हिरण्यं निधाय ऊत्वा तत्पदगतं रजो गृह्णीयात् । एतदपि
श्रूयते “सप्तमपदमध्वर्युरञ्जलिनाभियुह्णाति” इति । यदेतद्रजः
सङ्गृह्यते हविर्धानयोः शकटयोरैस्ते तेन रजसा युक्तमञ्जनं
क्षिपेत् । एतदपि श्रुतं “यज्ञं वा एतत् सम्भरति यत्सोमक्रयण्यै
पदं यज्ञमुखः हविर्धाने यर्हि हविर्धाने प्राची प्रवर्त्तयेयुस्तर्हि
तेनाक्षमुपाज्यात्” इति । रजः कार्यमपीत्यर्थः । तत्र यथा क्रयः
सन्निकष्टः तथैव पदकर्माप्यचाञ्जनं सन्निकष्टं । अथोच्येत दध्या-
नयनं आभिचया यथा संयुक्तं न तथा अचाञ्जनं सोमक्रयणा-

नयने संयुक्तमिति । तन्न । क्रयेऽपि पदसंयोगस्य तुल्यत्वात् ।
 अथासंयुक्तोऽपि क्रयो गवानयनेन निष्पाद्येत तर्ह्येताञ्जनमपि
 तेन निष्पाद्येत इति समानत्वात् क्रयवत् पदकर्मापि सोमक्रय-
 णानयनस्य प्रयोजकमिति प्राप्ते ब्रूमः । एकहायन्या क्रोणातीति
 द्वतीयाश्रुत्या गोः क्रयार्थत्वं गम्यते । गोद्वारा तदानयनमपि
 क्रयार्थमेवेति क्रय एवानयने प्रयोजकः । न च पदकर्मार्थत्वं गोर्वा
 तदानयनस्य वा क्वचिच्छ्रुतं तस्मात् तदप्रयोजकं । अस्मिन्ननुवाके
 सर्वाणि यजूंथेवेति नास्ति ब्रह्म इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे द्वितीयप्रपाठके पञ्चमोऽनुवाकः ॥ ० ॥

अ० शुना ते अ० शुः पृच्यतां परुषा परुर्गन्धस्ते का-
 ममवतु मदाय रसो अच्युतोऽभत्योऽनि शुधस्ते प्रहे-
 ऽभित्यं देवः सवितारमृष्टेः कृतमन्त्रम सुत्व-
 संवसः रत्नधामभिप्रियं मतिमूढ्वा यस्यामतिर्भा अ-
 दिद्युतत्सवीमनि हिरण्यपाणि रमिमीत सुक्रतुः कृपा-
 सुवः । प्रजाभ्यस्त्वा प्राणाय त्वा व्यानाय त्वा प्रजा-
 त्वमनुप्राणिहि प्रजास्त्वामनुप्राणन्तु ॥ १ ॥

अनुसप्त च ॥ ६ ॥

इति तत्तिरीयसंहितायां प्रथमकाण्डे द्वितीयप्रपा-
 ठके षष्ठोऽनुवाकः ॥

पञ्चमानुवाके सोमक्रयणाः पदसङ्ग्रहो मार्गमध्येऽभिहितः ।
 अथाऽऽगतया सोमक्रयणा सोमः क्रेतव्यः स च सोमक्रय उन्मान-
 पूर्वक इति षष्ठे सोमोन्मानमभिधीयते । बोधायनः “हिरण्यवता
 पाणिना राजानमभिमृशति, अ२शुना ते अ२शुः पृच्यतां
 परुषा परुर्गन्धस्ते काममवतु मदाय रसो अच्युतोऽमात्योऽसि
 शुक्रस्ते ग्रहः” इति । आपस्तम्बः “अ२शुना ते अ२शुः पृच्यता-
 मिति यजमानो राजानमभिमन्त्रयते” इत्याह । अ२शुः सूक्तो
 ऽवयवः । परुः पर्व । हे सोम तवैकेनांशुनाऽन्योऽशुः संयुज्यतां,
 कोऽप्यंशुर्वाय्वाद्युपघातेन मा वियुज्यतां । तथा परुषा परुः संयु-
 ज्यतां, कस्यापि परुषो विभागो मा भूत् । तदीयो गन्धो यजमानस्य
 कामं पालयतु, तदीयो रसो मदाय देवानां हर्षाय विनाश-
 रहितो भवतु । त्वममात्योऽसि, यजमानेन देवताभिश्च सह सर्व्वदा
 तिष्ठसि । तव स्त्रीकारः शुक्रो हिरण्यमाथ्यः । एतं मन्त्रं व्याचि-
 कीर्षुरादौ सोमविक्रयिणं प्रत्यध्वर्य्यैः प्रैषमन्त्रमुत्पादयति “ब्रह्म-
 वादिनो वदन्ति विचित्यः सोमा ३ न विचित्या ३ इति सोमो
 वा ओषधीनां राजा तस्मिन् यदापन्नं यसितमेवास्य तद्यद्विचि-
 नुयाद्यथा स्याद्भसितं निष्विदति दादृगेव तद्यन्न विचिनुया-
 द्यथाचन्नापन्नं विधावति तादृगेव तत्क्षोभुकोऽध्वर्युः स्यात् क्षो-
 भुको यजमानः सोमविक्रयिन्त्सोमं शोधयेत्येव ब्रूयाद्यदीतरं
 यदीतरमुभयेनैव सोमविक्रयिणमर्पयति तस्मात् सोमवि-
 क्रयी क्षोभुकः” (सं० ६ का० १ प्र० १८ अ०) इति । विचयो नाम
 सोमस्य तृणादेरपनयनं । तस्मिन्नोषधीनां रात्रि सोमे यत्

हणादिकमापन्नं पतितं तत् हणादिकमस्य सोमस्य ग्रसितमेव
 ग्रास एव भवति । तथा सति यदि विचिनुयात् हणादिकमपन-
 येत् तदानीं यथा लोके ग्रसितमन्नं निखिदति मक्षिकाद्युपद्रवेण
 वमति तत्तृणाद्यपनयने तादृक् स्यात् । यदि न विचिनुयात्
 तदानीं यथा चक्षुषि पतितमितस्ततो विधावनेन व्यथां जन-
 यति तदविवेचनं तादृक् स्यात् ततो दोषद्वयपरिहाराय सो-
 मविक्रयिन्नित्यादि प्रैषमन्त्रं ब्रूयात् । तस्मिन्नुक्ते सति यदीतरं
 विचयदोषः, यदि इतरं त्वविचयदोषः, तेनोभयेन दोषेण
 सोमविक्रयिणमेव योजयति तस्मादसौ क्षोभुको न रक्षितो
 भवेत् । तत्र सूत्रं “उत्तरवेदिदेश उपरवदेशे वा लोहितं
 चर्मनडुहं प्राचीनग्रीवमुत्तरलोमास्तीर्य दक्षिणे चर्मपक्षे रा-
 जानं निवपत्युत्तरस्मिन्नुपविशति सोमविक्रय्युदकुम्भः राजानं
 सोमविक्रयणमिति सर्व्वतः परिश्रित्योत्तरेण द्वारं कृत्वा वि-
 चित्यः सोमा इत्युक्तं, सोमविक्रयिन् सोमः शोधयेत्युक्त्वा प-
 राङ्गावर्त्तते” इति । यथोक्तं कर्म विधत्ते “अरुणो ह स्माहौ-
 पवेशिः सोमक्रयण एवाहं हतीयसवनमवरुन्धे इति पशूनां
 चर्मन्मिमीते पशूनेवावरुन्धे पशवो हि हतीयः सवनं” (सं०
 ६का०।१प्र०।८अ०) इति । अरुणनामकः कश्चिदुपवेशस्य पुत्रः,
 पशुचर्मणि सोमं मिमीते, अत्रैव हि हतीयसवनं सम्यादधि-
 व्यामीति तस्याभिप्रायः । सवनीयानुबन्ध्याख्ययोः पश्वोस्तृतीय-
 सवने सङ्गावात् पशवस्तृतीयसवनं । अतः पशुचर्मणा तन्नाशेः
 सोमोन्मानं तत्र कुर्यादित्यर्थः । चर्मण उत्तरलोमास्तरणं

विधत्ते “यं कामयेतापशूः स्यादित्यूचतस्तस्य मिमीतर्चं वा अपशव्यमपशूरेव भवति यं कामयेत पशुमान्स्यादिति लो-
मतस्तस्य मिमीतैतद्वै पशूनां५ रूपं रूपेणैवासौ पशूनवरुन्धे
पशुमानेव भवति” (सं० ६का०।१प्र०।८अ०) इति । चतुर्चतः
रूपे परुषे निर्लोमभागे लोमतः स लोमभागे । उदकुम्भस-
न्निधिं विधत्ते “अपामन्ते क्रीणाति सरसमेवैनं क्रीणाति” (सं०
६का०।१प्र०।८अ०) इति । मन्त्रे दुर्वोधमंशं व्याचष्टे “अमा त्यो
ऽसीत्याद्वाऽमैवैनं कुरुते शुक्रस्ते ग्रह इत्याह शुक्रो ह्यस्य ग्रहः”
(सं० ६का०।१प्र०।८अ०) इति । अमैव सदैव त्यःस्थित इत्यर्थः ।
सोमस्य स्त्रीकारः शुक्रो हि सुवर्णसाध्यो हीत्यर्थः । शकटेन
सह सोमं प्राप्तुं गच्छेदिति विधत्ते “अनसाऽच्छयाति महिमा-
नमेवास्याऽच्छयाति” (सं० ६का०।१प्र०।८अनु०) इति । शक-
टरूपेण बद्धमानेन सोमस्य महिमा प्रकाशितो भवति ।
तमेव विधिमनूय प्रशंसति “अनसाऽच्छयाति तस्मादनो वा ह्य५
समे जीवनं” (सं० ६का०।१प्र०।८अ०) इति । समे प्रदेशे
जीवनसाधनं धान्यञ्च शकटवाह्यं तद्वत् सोमः । विषमे तु
प्रदेशे शिरसा सोमवहनं विधत्ते “यत्र खलु वा एत५ शीर्ष्णा
हरन्ति तस्माच्छीर्षद्वायं गिरौ जीवनं” (सं० ६का०।१प्र०।
८अ०) इति । यत्र यदा पर्वते सोमलतोत्पत्तिप्रदेशे सोमं
क्रीणन्ति तदेति शेषः । लोकेऽपि दुर्गमे गिरौ धान्यं शिरसा
वहन्ति । अत्र सूत्रं “उद्धृतपूर्वफलकेनानसा परिश्रितेन ह-
दिभ्यता प्राञ्चः सोममच्छ याति शीर्ष्णा गिरौ क्रीतं हरन्ति

अपरेणोत्तरेण वा राजानं प्रागीषमुदगीषं वा नद्धयुगं शकटं
 चुबुकप्रतिष्ठितं” इति । तस्मिन् शकटे पूर्वस्थापितं मध्यमफल-
 कमुद्धृत्य नूतनं फलकं स्थापनीयं । अथ वा उद्धृतमुन्नतं पूर्वफ-
 लकरूपं मुखं यस्य शकटस्य तदुद्धृतपूर्वफलकं । परिश्रयः शकट-
 स्योपरिगृह्यकुक्ष्यवत् परितो वेष्टनं । कृदिरूपरितनमाच्छादनं ।
 बोधायनः “अथैनमतिच्छन्दसर्चा मिमीते एकैकयोत्सर्गं मि-
 मीतेऽयातयान्निया यातयान्नियैवैनं मिमीते तस्मान्नानावोर्या
 अङ्गुलयः सर्वास्त्रङ्गुष्ठमुपनिगृह्णातीति, अभित्यं देवः सवितार-
 मूण्योः कविक्रतुमर्चामि सत्यसवसः रत्नधामभिप्रियं मतिमूर्ध्वा
 यस्यामतिर्भा अदिद्युतस्वामीनि हिरण्यपाणिरमिमीत सुक्रतुः
 कृपा सुवः इति, पञ्चकलो यजुषा मिमीते पञ्चकलस्त्वर्णी”
 इति । आपस्तम्बः “क्षौमं वासो द्विगुणं त्रिगुणं वा प्राग्दशमुत्त-
 रदशं चर्मणास्तृणात्युदग्दशं वा तस्मिन् हिरण्यपाणिरङ्गुष्ठेन
 कनिष्ठिकया चाङ्गुल्यांशून्तस्रङ्गुल्य न्यञ्चन् अभित्यं देवः सविता-
 रमित्यतिच्छन्दसर्चा मिमीते” इति । तं देवमभ्यर्चामि । कीदृशं
 देवं । ऊण्योः द्यावापृथिवीरूपयोर्हस्तयोः सवितारं प्रेरकं कवी-
 नांवेदार्थविदां क्रतुर्यागो यस्य प्रेरकस्य सोऽयं कविक्रतुः । अत
 एव सत्यः फलपर्यवसायी सवः प्रेरणं यस्याऽसौ सत्यसवाः ।
 रत्नानि दधातीति रत्नधाः । अभिमुख्येन सर्वेषां प्रियमतिः
 सर्वैर्मन्तव्यः तादृशं देवमर्चामि । यस्य सवितुः ऊर्ध्वलोकवर्तिनी
 दीप्तिः अमतिः मन्तुमशक्या द्यातते प्रकाशते स्वर्गवर्ती स देवः कृ-
 पया मां समागत्य हिरण्यपाणिः सोमं मिमीतां । एतस्यामृचि

वर्त्तमानं छन्दः प्रशंसति “अभित्यं देवः सवितारमित्यतिच्छ-
 न्दसर्चा मिमीते अतिच्छन्दा वै सर्वाणि छन्दांसि सर्वेभिरेवैनं
 छन्दोभिर्मिमीते वर्ष्म वा एषा छन्दसां यदतिच्छन्दा यदति-
 च्छन्दसर्चा मिमीते वर्ष्मैवैनः समानानां करोति” (सं० ६का०।
 १प्र०।८अ०) इति । अक्षराधिक्येन गायत्र्यादिछन्दांस्थिति-
 क्रम्य वर्त्तत इत्यतिछन्दाः । वर्ष्म वा शरीरमिव । अङ्गुलीषु
 प्रकारविशेषं विधत्ते “एकैकयोत्सर्गं मिमीतेऽयातयान्निया
 यातयान्नियैवैनं मिमीते तस्मान्नानावीर्या अङ्गुलयः” (सं०
 ६का०।१प्र०८अ०) इति । उत्सर्गं उत्तृज्योत्तृज्य कनिष्ठिकयैव
 प्रथमपर्याये अनामिकयैव द्वितीये मध्यमयैव तृतीये तर्जन्येव
 चतुर्थे, एवं सति स्रष्टवृत्ताया अङ्गुल्याः पुनः प्रवृत्त्यभावा-
 द्यातयामत्वं गतसारत्वं न भविष्यति । यस्मात् पर्यायेण प्रवृ-
 त्ताः तस्मात् प्रत्येकमङ्गुष्ठेन संयोक्तुं पृथक्सामर्थ्ये अर्पिताः ।
 अङ्गुष्ठस्य पर्यायो नास्तीत्यमुमर्थं विधत्ते “सर्वास्त्रङ्गुष्ठमुपनि
 गृह्णाति तस्मात् समावदीर्योऽन्याभिरङ्गुलिभिस्तस्मात् सर्वा
 अनुसञ्चरति (सं० ६का०।१प्र०।८अ०) इति । कनिष्ठिकादिषु
 सर्वास्त्रङ्गुलीषु प्रत्येकं अङ्गुष्ठं संयोजयेत् । समावदीर्यस्तुल्यसाम-
 र्थ्यः तस्मात्लोके व्यवहारेऽपि प्रत्येकं सर्वा अङ्गुलीरनुसञ्चरन्ति ।
 विपक्षे बाधकपूर्वकं पूर्वोक्तं स्वपक्षमुपसंहरति “यत् सह सर्वा-
 भिर्मिमीत सःस्त्रिष्टा अङ्गुलयो जायेरन्नेकैकयोत्सर्गं मिमीते
 तस्मादिभक्ता जायन्ते” (सं० ६का०।१प्र०।८अ०) इति । सम-
 न्नकामन्त्रकयोः सोमोन्मानयोरावृत्तिसङ्ख्यां विधत्ते “पञ्च-

कृत्वो यजुषा मिमीते पञ्चाक्षरा पङ्क्तिः पाङ्क्तो यज्ञो यज्ञमेवा-
वरुन्धे पञ्चकत्वस्तूष्णीं दश सम्यद्यन्ते दशाक्षरा विराडन्नं विरा-
द्विराजैवान्नाद्यमवरुन्धे यद्यजुषा मिमीते भूतमेवावरुन्धे यत्
तूष्णीं भविष्यत्” (सं० ६का८।१ प्र०।८ अ०) इति । यद्यप्यति-
कन्दसर्चेत्याम्नानात् पदार्थरूपस्य लक्षणस्य सङ्गावाचाभित्यमि-
त्यसौ च्छगेव तथापि युज्यते प्रयुज्यत इति व्युत्पत्तिमभिप्रेत्य
यजुषेत्युक्तं । अङ्गुष्ठस्य क्रमेण कनिष्ठिकादिभिः सह चत्वारः
पर्यायाः, समन्तके प्रयोगे कनिष्ठिकाव्यतिरिक्तया कयाचित् सह
पञ्चमः पर्यायः, अमन्तके तु कनिष्ठिकयैव सह । तथा च
सूत्रं “यया प्रथमं न तथा पञ्चमं तथैवोत्तमं” इति । विराट्-
कन्दसोऽन्नप्रदत्वादनन्तं । समन्तकामन्तकयोः प्रयोगयोः पूर्वो-
त्तरभावसाम्येन भूतभविष्यदस्तुप्राप्तिः । कल्पः “अथातिशिष्टं
राजानं प्रजाभ्यस्वेत्युपसमूहति, समुच्चित्य वसनस्थान्तान् प्र-
दक्षिणमुष्णीषेणोपसन्नहति प्राणायत्वेति, व्यानायत्वेत्यनुष्टम्भ-
त्ययोपरिष्ठादङ्गुलावकाशं शिष्टा यजमानमीक्षयति, प्रजाभ्य-
स्त्वा प्राणाय त्वा व्यानाय त्वा प्रजास्त्वमनुप्राणिहि प्रजास्त्वाम-
नुप्राणन्त्विति” इति । हे सोम अश्लेषप्रजार्यं त्वां समूहामि
प्राणार्थं त्वामुपनह्यामि व्यानार्थं त्वां विस्त्रंसयामि । प्राण-
तोः प्रजाः अनु त्वं प्राणि हि प्राणं तं त्वां अनु प्रजाः प्रा-
णन्तु । अवश्लेषणे बाधं ब्रुवन् यद्योक्तं समूहनादिकं विधत्ते
“यदैतावानेव सोमस्याद्यावन्तं मिमीते यजमानस्यैव स्थान्नापि
सदस्थानां प्रजाभ्यस्वेत्युपसमूहति सदस्थानेवाऽन्वाभजति वा

ससोपनह्यति सर्वदेवतं वै वासः सर्वाभिरैवैनं देवताभिः स-
मर्धयति पशवो वै सोमः प्राणायत्वेऽत्युपनह्यति प्राणमेव पशुषु
दधाति व्यानाय त्वेत्यनुष्टयति व्यानमेव पशुषु दधाति तस्मात्
स्वपन्तं प्राणानजहति” (सं० ६ का० १ प्र० १६ अ०) इति । द-
शकृत्वोऽङ्गुलिभिर्मितात् सोमस्यानाधिक्ये सत्येतस्मिन् सदस्वव-
स्थितानामपि सोमो न स्यात् मन्त्रेण समूहने तु यजमानमनु
सदस्यान् सोमं प्रापयति प्राणव्यानयोः पशुषु स्थापितत्वात्
स्वापेऽपि नास्तिप्राणपरित्यागः । अत्र विनियोगसङ्ग्रहः ।

“अंशुं सोमं मन्त्रयेताभित्यं क्रेतुं मिमोत तां ।

प्रजा समूह्य तच्छेषं प्राणायत्वेति बध्यते ॥

व्या विस्वस्य प्रजेचेत षण्मन्त्रा इह वर्णिता” । इति ।

अस्मिन्ननुवाके सन्दिग्धार्थोदाहरणाभावात् नात्र विशेषेण
किञ्चिदपि मीमांस्यते । सामान्यविचारास्तु पूर्वोक्ता यथायो-
गमनुसन्धेयाः । कन्दस्तु अतावेवावतिकन्दसर्चेति स्पष्टमुदाहृतं ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे द्वितीयप्रपाठके षष्ठोऽनुवाकः ॥ ० ॥

सोमं ते क्रीणा॒म्यूर्ज॑स्वन्तं॒ पय॑स्वन्तं॒ वी॒र्या॑वन्तमभि-
माति॒षाह॑ । शुक्रं ते शु॒क्रेण॑ क्रीणामि च॒न्द्रं च॒न्द्रेणा॒मृ-
तम॒मृते॑न स॒म्पत्ते॑ गो॒र॒स्मे च॒न्द्राणि॑ तप॑सस्त॒नूर॑सि
प्र॒जाप॑ते॒र्वर्ण॑स्तस्यास्ते सहस्र॑पोषं पु॒ष्यन्त्याश्च॑र॒मेण॑ प-
शुना॑ क्रीणाम्य॒स्मे ते बन्धु॑र्मयि॒ तेरा॑यः अ॒यन्ता॑म॒स्मे

ज्योतिः सोमविक्रयिणि तमो मिचो न एहि सुमिचधा
 इन्द्रस्योरुमाविश दक्षिणमुशन्नु शन्तः स्योनः स्योनः
 स्वानधाजाङ्गारे बम्भारे हस्त सुहस्त कशानवेते वेः
 सोमक्रयणास्तान रक्षध्वं मा वै दभन् ॥ १ ॥

उरुं द्वाविंशतिश्च ॥ ७ ॥

इति तैत्तिरीयसंहितायां प्रथमकाण्डे द्वितीयप्रपा-
 ठके सप्तमोऽनुवाकः ॥

षष्ठेऽनुवाके क्रयाय सोमस्योन्मानमुक्तं । सप्तमे लब्धावसरः
 क्रयोऽभिधीयते । बोधायनः “अथैनं स हिरण्येन पणते, सोमं ते
 क्रीणाम्यूर्जस्वन्तं पयस्वन्तं वीर्यावन्तमभिमातिषाहः शुक्रं ते शु-
 क्रेण क्रीणामि चन्द्रं चन्द्रेणामृतममृतेन सम्यक्ते गोरिति” इति ।
 आपस्तम्बो मन्त्रभेदमाह “सोमविक्रयिणे राजानं प्रदाय प-
 णते, सोमविक्रयिन् ३ क्रयस्ते सोमा ३ इति, क्रय्य इतीतरः
 प्रत्याह, सोमं ते क्रीणाम्यूर्जस्वन्तमित्युक्त्वा कलया ते क्रीणा-
 नीत्येवमाह भूयो वा अतः सोमो राजार्हतीति सर्वेषु पण-
 नेषु सोमविक्रयो प्रत्याह, सम्यदे गवा ते क्रीणानीत्यन्तः,
 शुक्रं ते शुक्लेण क्रीणामीति जपित्वा हिरण्येन क्रीणाति” इति ।
 हे सोमविक्रयिन् अहं त्वदीयं सोमं क्रीणामि । कीदृशं । ऊर्जस्वन्तं
 शरीरबलप्रदं । पयस्वन्तं पञ्चभूतरसोपेतं* । वीर्यावन्तं इन्द्र-

यपाटवहेतुं । अभिमातिषाहं पापरूपस्य वैरिणो हन्तारं । शुक्र-
 चन्द्रास्ततश्चैरभिधेयास्तेजः सुखाऽविनाशाः । त्वदीय सोमे म-
 दीय हिरण्ये च समाः, अतो हिरण्येन सोमं क्रीणामि । न केव-
 लंहिरण्यं तुभ्यं दीयते किन्तु ममीचीनं गोरेकहायनीस्वरूपमपि
 पूर्वं दत्तं तस्मात् तव हिरण्यलाभोऽधिकः । कल्पः “अस्मै
 चन्द्राणीति सोमविक्रयिणो हिरण्यमपादत्ते” इति । अस्मास्वेव
 हिरण्यानि चन्द्राणि तिष्ठन्तु बद्धवचनं व्यत्ययेन द्रष्टव्यं । बा-
 धायनः “अथैनं प्रतीचीनयोवयाऽजया पणते, तपसस्तनूरसि प्र-
 जापतेर्वर्णस्तस्यास्ते सहस्रपोषं पुष्यन्त्याश्चरमेण पशुना क्रीणा-
 मि” इति । “अस्मे ते वन्धुः इति यजमानमीक्षते, मयि ते रायः
 अयन्तामित्यात्मानं” इति । आपस्तम्बस्त्वेकमन्त्रतामाह “तपसः
 तनूरसीति जपित्वाऽजया क्रीणामि” इति । हे अजे त्वं तपसः
 पुण्यस्य शरीरमसि । यज्ञनिष्पादकस्य सोमस्य द्युलोके त्वयैवाव-
 रुद्धत्वाद् वर्णत इति वर्णो देहः । प्रजापतेर्वर्णोऽसि प्रजापतिवत्
 सर्वदेवात्मकत्वात् । तच्चौपानुवाक्यकाण्डे आम्नातं “सा वा एषा
 सर्वदेवत्या यदजा” इति । किञ्च त्वमपत्यपरम्परया सहस्रसङ्ख्या-
 पूर्तिं पुष्णामि तादृश्याः तव सम्बन्धिना चरमेण सहस्रतमेन
 पशुना सोमं क्रीणानि न तु त्वया । अहं तव वन्धुः त्वत्सम्या-
 दितस्य सोमस्य कर्माणि प्रवृत्तत्वान्मायि त्वदीयान्यपत्यरूपाणि
 धनान्यवतिष्ठन्तां । मन्त्रान् व्याचिख्यासुरादावनभिमतं निरा-
 कृत्य स्वाभिमतपणनमन्त्रमुत्पाद्य विनियुक्ते “यत् कलया ते
 शफेन ते क्रीणानीति पणेत गोऽर्धं सोमं कुर्यादगो अर्धं

यजमानमगो अर्धमध्वर्युं गोस्तु महिमानं नावतिग्नेद्गवा ते
 क्रीणानीत्येव ब्रूयाद्गो अर्धमेव सोमं करोति गो अर्धं यजमानं
 गो अर्धमध्वर्युं न गोर्महिमानमवतिरति” (सं० ६का०।१प्र०।
 १०अ०) इति । शफः तस्याष्टमावयवः कला कोऽप्यवयवलोशः*
 कलया शफेन वा पणने दोषत्रयं स्यात् । सोमो गोरूपं मूल्यं
 नार्हति, यजमानस्तदातुं न शक्नोति, अध्वर्युश्च न दापयतीत्येवं
 सोमयजमानाध्वर्यवो गो अर्धरहिता इति दोषत्रयं । किञ्च
 सोमस्य गोमूल्य इत्युक्ते गोर्महिमाधिको भवेत् । अतः तं ना-
 वजानीयात् । परमते त्वसाववज्ञातो भवेत् । गवा ते क्रीणा-
 मीत्यनेन मन्त्रेण सर्वं समाहितं भवति । यथेयं सोमक्रयणी
 गोस्तथैव अजादीनि नवद्रव्याणि क्रयसाधनानि क्रमेण वि-
 धत्ते “अजया क्रीणाति सतपसमेवैनं क्रीणाति हिरण्येन क्री-
 णाति सश्रुक्रमेवैनं क्रीणाति धेन्वा क्रीणाति साशिरमेवैनं
 क्रीणात्यृषभेण क्रीणाति सेन्द्रमेवैनं क्रीणात्यनडुहा क्रीणाति
 वक्त्रिर्वा अनड्वान् वक्त्रिनैव वक्त्रिर्यज्ञस्य क्रीणाति मिथुनाभ्यां
 क्रीणाति मिथुनस्त्रावरुध्ये वाससा क्रीणाति सर्वदेवत्यं वै वासः
 सर्वाभ्य एवैनं देवताभ्यः क्रीणाति दश सम्यद्यन्ते दशाक्षरा
 विराडक्षं विराड्विराजैवान्नाद्यमवरुध्ये” (सं० ६का०।१प्र०।
 १०अ०) इति । तपसस्तनूरित्युक्तत्वात् अजया क्रीतस्य सोमस्य
 सतपस्त्वं । एवमुत्तरत्रापि योज्यं । साशिरं दध्यादि गोरसोपेतं ।
 सेन्द्रं इन्द्रियवर्धकं । वक्त्रिर्वाहकः यज्ञस्य वक्त्रिर्यज्ञनिर्वाहकं सोमं ।

मिथुनाभ्यां वत्सतरो वत्सतरी चेत्येताभ्यां मिथुनावयवाभ्यां धेनोः
 सवत्साया विवक्षितत्वात् दशद्रव्यसम्पत्तिः । मन्त्रत्रयं स्पष्टार्थत्व-
 बुद्धोपेक्ष्य चतुर्थमन्त्रस्याभिप्रायमाह “तपसस्तनूरसि प्रजापते-
 र्वर्ण इत्याह पशूभ्य एव तदध्वर्युर्निष्कृत आत्मनोऽनाग्रस्काय”
 (सं० ६का०।१प्र०।१०अ०) इति । तत्तेन मन्त्रपाठेन पशू-
 भ्योऽजाप्रभृतीन् निष्कृते अपलपति । न ह्यजा परमार्थतः तप-
 सस्तनूर्भवति नापि प्रजापतेर्वर्णरूपं तेनापलापेनाजोपचरिता
 भवति । स चोपचारः स्वस्यापराधराहित्याय क्रियते । पशू-
 पचारवेदनं प्रशंसति “गच्छति अयं प्र पशूनाप्नोति य एवं
 वेद” (सं० ६का०।१प्र०।१०अ०) इति । दत्तस्य हिरण्यस्य
 पुनरादानं विधित्सुर्हिरण्यप्रकाशकं द्वितीयमन्त्रं स्पष्टार्थमपि
 पुनरनुसन्धत्ते “शुक्रं ते शुक्रेण क्रीणामीत्याह यथा यजुरे-
 वैतत्” इति । पुनरादानं विधत्ते “देवा वै येन हिरण्येन
 सोममक्रीणन् तदभीषहा पुनराददत को हि तेजसा विक्री-
 ष्यत इति येन हिरण्येन सोमं क्रीणीयात् तदभीषहा पुनरा-
 ददोत तेज एवात्मन्धत्ते” (सं० ६का०।१प्र०।१०अ०) इति ।
 अभीषहा बलात्कारेण । कोऽहीत्यादिर्देवताभिप्रायः । कल्पः
 “अस्मे ज्योतिरिति शुक्लामूर्णास्तुकां यजमानाय प्रयच्छति तां
 काले दशापवित्रस्य नाभिं कुरुते” इति । अविलोमभिर्निर्मिता
 तन्तुरूणास्तुका सा च शुक्ला ज्योतिस्वरूपा तज्ज्योतिरस्मास्व-
 वतिष्ठतां । कल्पः “कृष्णामूर्णास्तुकामङ्गिः क्लेदयित्वा इदमहं
 सर्पाणां दन्दशूकानां ग्रीवा उपग्रन्थामीत्युपग्रथ्य सोमविक्रयिण

विध्यति सोमविक्रयिणि तम” इति । मन्त्रद्वयं वाचष्टे “अस्मे
ज्योतिः सोमविक्रयिणि तम इत्याह ज्योतिरेव यजमाने दधाति
तमसा सोमविक्रयिणमर्पयति” (सं० ६का०।१ प्र०।१० अ०)
इति । विपक्षे बाधकपुरःसरं यथनमन्त्रमुत्पादयति “यदनु-
पयथ हन्याद्दंशूकास्ताः समाः सर्पास्थुरिदमहः सर्पाणां द-
न्दशूकानां ग्रीवा उपगृह्णामीत्याहादन्दशूकास्ताः समाः सर्पा
भवन्ति तमसा सोमविक्रयिणं विध्यति” (सं० ६का०।१ प्र०।
१० अ०) इति । कृष्णया विध्येत् तां समां तं सम्वत्सरं हत्स्नं ।
इदमहमित्यादिमन्त्रेण सर्पदंशस्य परिहारः । कल्पः “कौत्सा-
द्राजानमादत्ते, मित्रो न एहि सुमित्रधा इति तं यजमानस्यो-
रौदक्षिणत आसादयति इन्द्रस्योरुमाविश दक्षिणमुशन्नुशन्तः
स्थानः स्थानमिति” । शोभनं मित्रं सोमरूपं यस्य यजमानस्य स
यजमानः सुमित्रः तं दधाति पोषयतीति सुमित्रधाः । हे सोम
सुमित्रधाः त्वं अस्माकं मित्रं प्रियो भूत्वा समागच्छ । हे सोम
इन्द्रस्य यजमानस्य दक्षिणं ऊरुमाविश । कीदृशं । उशन्तं काम-
यमानं स्थानं सुखकरं त्वमपि तादृशः । कल्पः “अथ सोमक्र-
याननुदिशति । स्नानभ्राजाङ्गारे बभारे हस्त सुहस्त कृशानवे
ते वः सोम क्रयणास्तान् रक्षध्वं मावोदभन्निति” । स्नानादयः
सोमरक्षकाः । सोमः क्रोयते यैर्गवादिभिस्ते सोमक्रयणाः । हे
स्नानादयः तान् सोमक्रयणान् पालयत । केऽपि गोवैरिणे
युष्मान् मा हिंसिषत । अतो मूल्यभूतान् सोमक्रयणाननुदिश्य
पश्चात् सोमस्वीकारो युक्तः । ततोऽर्थक्रमेण मित्रो नः इन्द्रस्यो-

रुमिति मन्त्रद्वयमुपरिष्ठात् व्याख्यास्यते । इमन्तु मन्त्रं व्याचष्टे
 “स्नानभ्राजेत्याहैते वा अमुग्निं लोके सोममरक्षन् तेभ्योऽधि
 सोममाहरन्” (सं०६का०।१प्र०।१०अ०) इति । अधि अधिकं
 प्रभृतं । विपक्षस्वपक्षयोर्दोषतत्त्वमवधाने दर्शयति “यदेतेभ्यः
 सोमक्रयणान्नानुदिशेदक्रोतोस्य सोमः स्यान्नास्यैतेऽमुग्निं लोके
 सोमः रक्षेयुर्यदेतेभ्यः सोमक्रयणाननुदिशति क्रोतोऽस्य सोमो
 भवत्येतेस्यामुग्निं लोके सोमः रक्षन्ति” (सं०६का०।१प्र०।
 १०अ०) इति । सोमं सोमयागः फलं । अथ सोमस्वीकारस्य
 प्राप्तावसरत्वात् तं मन्त्रं व्याचष्टे “वारुणो वै क्रोतः सोम उप-
 नद्धो मित्रो न एहि सुमित्रधा इत्याह शान्त्यै” (सं०६का०।
 १प्र०।११अ०) इति । बन्धनस्य वरुणपाशरूपत्वात् तद्युक्तः सोमो
 वारुणः । अतो वरुणवत् कूरत्वप्राप्तौ तच्छान्तये मित्रत्वं प्रा-
 र्थ्यते* । ऊरुस्थानं पूर्वाचारप्राप्तमित्याह “इन्द्रस्योरुमाविश द-
 क्षिणमित्याह देवा वै यः सोममक्रोणन् तमिन्द्रस्योरौ दक्षिण
 आसादयन्नेष खलु वा एतर्हीन्द्रो यो यजयते तस्मादेवमाह”
 (सं०६का०।१प्र०।११अ०) इति । अत्र विनियोगसङ्ग्रहः ।

“सोमं जपेत् क्रयात् पूर्वं शुक्रं पण्येतां तत्क्रये ।

अस्मे स्वर्णमपादत्ते तव जयं क्रयोऽजया ॥

अस्मे ज्योस्वामिने दद्याच्छुक्लामूर्णास्तु कामय ।

सोम विध्येत् कृष्णयोर्णास्तुकया क्रयकारिणं ॥

* प्रतिपादयति इति का० ।

† स्वर्णेन इति का० ।

मित्रः सोममुपादाय इन्द्रोरावपवेशयेत् ।

स्नानमूल्याननुदिशेदिमे मन्त्रानवेदिताः” ॥ इति ।

अथ मीमांसा । द्वादशाध्यायस्य चतुर्थपादे चिन्तितं ।

“क्रयणेषु विकल्पः स्थात् साहित्यं वाऽग्निमो यतः ।

कार्यैक्यमानतेर्लाभाद्दशोक्तेषु समुच्चयः” ॥ इति ।

अजया क्रीणाति हिरण्येन क्रीणाति वाससा क्रीणातीत्यादीनि बह्वनि सोमक्रयसाधनानि द्रव्याण्यान्नातानि । तेषां कार्यैक्याद्विकल्प इति चेत् । मैवं । बहुभिर्द्रव्यैर्विक्रेतुरानीतेः सौलभ्याद्दशभिः क्रीणातीति सङ्ख्योक्तेषु समुच्चयः । अत्र सर्वाणि यजुंषि । नास्ति कश्चिच्छब्दो विशेषः ।

इति माधवीये वेदार्थप्रकाशे कृष्णयजुःसंहिताभाष्ये प्रथमकाण्डे प्रथमप्रपाठके सप्तमोऽनुवाकः ॥ ० ॥

उदायुषा वायुणे दोषधीनाः रसेनोत्पर्जन्यस्य शुष्मेणोदस्थाममृताः अनु । उर्वन्तरिक्षमन्विह्यदित्याः सदोस्यदित्याः सद् आसीदास्तन्माद्यामृषभो अन्तरिक्षममिमीत वरिमाणं पृथिव्या आसीद्द्विश्वा भुवनानि सम्राज्जिज्ञेत्तानि वरुणस्य वृतानि वनेषु व्यन्तरिक्षं ततान् वाजमवत्सु पर्यो अग्नियासु हत्सु ॥ १ ॥

कृतुं वरुणो विक्ष्वभिं दिविसूयमदधात् सोममद्रावुदुत्यं जातवेदसं देवं वहन्ति कोतवः । दृशे विश्वाय

सू०यि । उ॒स्रावे॑तं धूर्षा॑हाव॒नश्रू॒ अवी॑रह॒णौ ब्र॒ह्म चोद॑-
नौ वरु॑णस्य स्त॒म्भन॑मसि वरु॑णस्य स्त॒म्भस॑र्जनमसि
प्र॒त्यस्तो॑ वरु॑णस्य पाशः ॥ २ ॥

हृत्सु पञ्च॑त्रिंशच्च ॥ ८ ॥

इति तैत्तिरीयसंहितायां प्रथमकाण्डे द्वितीयप्रपा-
ठके अष्टमोऽनुवाकः ॥

सप्तमेऽनुवाके सोमक्रयोऽभिहितः । अथ क्रीतं सोमं प्राची-
नवंशं नेतुमष्टमे शकटारोपणं सोमस्योच्यते । कल्पः “अथैनमा-
दायोपोतिष्ठति, उदायुषा स्वायुषोदोषधीनां रमेनोत्पर्जन्यस्य
शूश्रेणोदस्थाममृतां अनु” इति । अहममृतान् देवाननु लक्ष्या-
युरादिविशेषणविशिष्टेन सोमेन सह उदस्थां उत्तिष्ठामीति ।
चिरजीवनमायुः, अत्रापि रोगाद्युपद्रवरहितं स्वायुः, तदुभयप्र-
दत्तात् सोमस्य तदुभयरूपत्वं, ओषधीनां पर्जन्यस्य च सोमः सारः
इतरौषधिवद्भूमिविशेषाज्जायमानत्वाद् वृक्षा वर्धमानत्वाच्च ।
चतुर्भिर्विशेषणैः पृथक्क्रियापदमन्वेतुं चत्वार उच्छब्दाः ।
अमृतशब्दानुशब्दयोरर्थमाह “उदायुषा स्वायुषेत्याह देवता
एवान्वारभोत्तिष्ठति” (सं० ईका०१।प्र०१।११अ०) इति ।
कल्पः “उर्व्वन्तरिक्षमन्विहीति शकटायामिप्रव्रजति” इति ।
उत्थापनमारभ्य पुनर्भूमौ स्थापनपर्यन्तं सोमोऽन्तरिक्षाधार
इत्यभिप्रायं दर्शयति “उर्व्वन्तरिक्षमन्विहीत्याहान्तरिक्षदेव-
त्यो ३ ओद्धोतर्हि सोमः” (सं० ईका०१।प्र०१।११अ०) इति ।

बोधायनः “तस्य नीडे* कृष्णाजिनमास्तृणाति, अदित्याः सदोऽस्यदित्याः सद आसीदेति कृष्णाजिने राजानमासाद्याथैनमुपतिष्ठते, अस्तभ्राद्यामृषभो अन्तरिक्षममिमीत वरिमाणं पृथिव्या आसीदद्विष्टा भुवनानि सम्राड्विष्टेत् तानि वरुणस्य व्रतानि” इति । आपस्तम्बो द्वितीयतृतीयमन्त्रावेकीचकार । हे कृष्णाजिन त्वं अदित्या भूमेः सदः स्थानमसि । हे सोम तस्याः सदः प्राप्नुहि । ऋषभः श्रेष्ठोऽयं सोमः यथा द्युलोको न पतति तथा स्तम्भनं सञ्चकार । अन्तरिक्षमेतावदित्यमिमीत पृथिव्याः परिमाणं गुरुत्वं विस्तारञ्चामिमीत । स सोमदेवः स्वमहिम्ना सम्यग्राजमानो विश्वानि भुवनान्यासीदत् व्याप्तवान् विश्वेत् तानि सर्वाण्येवोक्तानि कर्माणि सर्वात्मकत्वेन सर्वावरकत्वेन वरुणनाम्नो सोमस्य व्रतानि व्रतवन्नियतानि । प्रथमद्वितीयमन्त्रयोः स्पष्टार्थतां दर्शयति “अदित्याः सदोऽस्यदित्याः सद आसीदेत्याह यथा यजुरेवैतत्” (सं० ६ का० १ प्र० ११ अ०) इति । द्वितीयमन्त्रसाध्यं यदाऽऽसादनं तदेतत् तृतीयमन्त्रेणापि कर्त्तव्यमित्यमुमर्थं हेतूपन्यासपुरःसरं विधत्ते “वि वा एनमेतदर्धयति यद्वारुणं सन्तं मैत्रं करोति वारुणर्चा सादयति स्वयैवैनं देवतया समर्धयति” (सं० ६ का० १ प्र० ११ अ०) इति । उपनद्धः सोमो वरुणो यद्विषये मित्रो न एहीति मन्त्रं पठन् मैत्रं करोतीति यदस्ति एतेनैनं सोमं व्यर्धयति समृद्धिहीनं करोति वारुणर्चा तु समर्धयति । कल्पः “अथैनं वाससा परितनोति,

वनेषु व्यन्तरिचं ततान वाजमर्वत्सु पयो ऽग्नियासु हत्सु क्रतुं
वरुणो विच्छग्निं दिवि सूर्यमदधात् सोममद्राविति” इति ।
विततानेति प्रतिवाक्यमन्वेति । वरुणनामकः सोमदेवो जगदी-
श्वरेणाभिन्नः सर्व्वं निर्ममे । किं किं । वनेषु वृक्षमध्येष्वन्त-
रिचं अवकाशं विततान अर्वत्सु वाजिषु वाजं वेगं गतिविशेषं
पयो गोषु हृदयेषु चित्तेषु क्रतुं सङ्कल्पं विक्षु प्रजासु जठराग्निं
द्युलोके सूर्यं पर्व्वते सोमवल्लीमदधात् अवस्थापयत् । अनेन म-
न्त्रेण कर्त्तव्यं विधत्ते “वाससा पर्याणह्यति सर्व्वदेवत्यं वै वासः
सर्वाभिरेवैनं देवताभिः समर्धयत्यथो रक्षसामपहत्यै” इति ।
मन्त्रार्थो लोकप्रसिद्ध इत्याह “वनेषु व्यन्तरिचं ततानेत्याह
वनेषु हि व्यन्तरिचं ततान वाजमर्वत्सित्याह वाजः ह्यर्वत्सु पयो
ऽग्नियास्वित्याह पयो ह्यग्नियासु हत्सु क्रतुमित्याह हत्सु हि
क्रतुं वरुणो विच्छग्निमित्याह वरुणो हि विच्छग्निं दिवि सूर्य-
मित्याह दिवि हि सूर्यः सोममद्रावित्याह यावाणो वा अद्रय-
स्तेषु वा एष सोमं दधाति यो यजते तस्मादेवमाह” (सं०
६का०।१प्र०।११अ०) इति । अद्रिश्चन्देनात्र पाषाणबज्रलो
गिरिर्विवक्षितः । पाषाणसन्धिषु सोमस्योत्पत्तेः यजमानस्तेषु
पाषाणेषु सोमं प्राप्नोति । कल्पः “उदु त्यं जातवेदसमिति सौ-
र्यर्चा कृष्णाजिनं पुरस्तात् प्रत्यानह्यतूर्ध्वं गीवं बहिष्ठाद्विशसनं”
इति । स च मन्त्र एवं पद्यते “उदु त्यं जातवेदसं देवं वर्हन्ति
केतवः दृशे विश्वाय सूर्य” इति । केतवो रश्मयः । त्यं तं
परोक्षं जातवेदसं उत्पन्नस्य सर्व्वस्य जगतो वेत्तारं सूर्यं देव-

मुद्गहन्ति ऊर्ध्वप्रदेशं प्रापयन्ति । किमर्थं । विश्वाय दृशे सर्वस्य
जगतो दर्शनार्थं । सौर्यमन्त्रेण रक्षांसि निवार्यन्त इत्याह
“उदु त्यं जातवेदसमिति सौर्यर्चा कृष्णाजिनं प्रत्यानह्यति रक्ष-
सामपहत्यै” (सं० ६ का० १ प्र० ११ अ०) इति । कल्पः “अथ
उक्षावेतमिति युगपदनद्धाहावुपाज्य सोमवाहनावानीयमानौ
प्रति मन्त्रयते, उक्षावेतं धूर्षाहावनश्रू अवीरहणौ ब्रह्म चो-
दनौ” इति । हे उक्षौ बलीवर्दावेतमागच्छतं । कीदृशौ ।
धूर्षाहौ भारं सहमानौ । अनश्रू अनसि शकटे श्रुतौ ख्यातौ ।
अवीरहणौ वीरं शकटस्थितं सोममवाधमानौ । ब्रह्म चोदनौ
ब्रह्म अन्नं कृषिदारेणान्नप्रवर्त्तकौ । मन्त्रस्य स्पष्टार्थतामाह
“उक्षावेतं धूर्षाहावित्याह यथा यजुरेवैतत् (सं० ६ का०
१ प्र० ११ अ०) इति । बोधायनः “तयोर्दक्षिणं पूर्वं युनक्ति
वरुणस्य स्कन्धमसीति, वरुणस्य स्कन्धसर्जनमसीति शम्याम-
वगूहति प्रत्यस्तौ वरुणस्य पाश इति योक्तं” इति । आप-
स्तम्बः “वरुणस्य स्कन्धमसीति शम्यां प्रतिमोच्योक्षावेतं धूर्षा-
हावनश्रू इत्यनद्धाहावुपाज्य वारुणमसीति योक्तपाशं परि-
हृत्य प्रत्यस्तौ वरुणस्य पाश इत्यभिधानीं प्रत्यस्यति” इति ।
शाखान्तरानुसारेण वारुणमसीत्युक्तं एतच्छाखानुसारेण “वरु-
णस्य स्कन्धसर्जनमसि” इति द्रष्टव्यं । युगच्छिद्रे प्रक्षेप्यः शङ्कुः
शम्या । हे शम्ये त्वं वरुणस्य उक्षो निवारणीयस्य बलीवर्दस्य
स्कन्धं निवारणं कुर्वत्यसि । गलबन्धसाधनं योक्तं । हे योक्त
त्वमपि पलायनान्निवारणीयस्य शम्येव निवारणं सृजसि ।

दीर्घरज्जुः पाशः स च प्रत्यस्तः शकटस्योपरि प्रसारितः । एते
त्रयो मन्त्रा स्पष्टार्था इति ब्राह्मणेनोपेक्षिताः । अत्र विनियो-
गसङ्ग्रहः ।

“उदायु सोममादायो*रु गच्छेच्छकटं प्रति ।

अदि स्तृत्वाजिनं सोममदित्याः सेति संविशेत्* ॥

वने वस्तेण बध्वादु प्रत्यानह्यति चर्मणि ।

उस्त्रावनडुहोर्थीगो वरु शम्यां विनिक्षिपेत् ॥

वरु बध्वा योत्कपाशं प्रतिधानीमुपास्यति ।

अनुवाके ह्यष्टमेऽस्मिन् मन्त्रा एते दशोदिताः” ॥ इति ।

अत्र मीमांसा नास्ति । अथ छन्दः । उदायुषेत्यनुष्टुप् ।
उर्वित्येकपदा गायत्री । अस्तम्नादिति वनेष्विति च त्रिष्टुभौ ।
उदुत्यमिति गायत्री ।

इति माधवीये वेदार्थप्रकाशे छण्ययजुःसंहिताभाष्ये प्रथम-
काण्डे द्वितीयप्रपाठके अष्टमोऽनुवाकः ॥ ० ॥

प्रच्यवस्व भुवस्पते विश्वान्यभिधामानि मा त्वा प-
रिपरी विदन्मा त्वा परिपन्थिनो विदन्मा त्वा वृका
अघायवो मा गन्धर्वो विश्वावसुरादयश्च्येनो भूत्वा
परापत यजमानस्य नो गृहे देवैः सःस्कृतं यज-
मानस्य स्वस्त्ययन्यस्यपि पन्थामगस्महि स्वस्तिगाम-

नेहसं येन विश्वाः परिद्विषो वृणक्ति विन्दते वसु नमो
 मिचस्य वरुणस्य चक्षसे महो देवाय तद्वतः संपर्यत
 दूरे दृशे देवजाताय केतवे दिवस्पुत्राय सूर्याय शः-
 सत वरुणस्य स्कम्भनमसि वरुणस्य स्कम्भसर्जनमस्युन्मु-
 क्तो वरुणस्य पाशः ॥ १ ॥

मिचस्य चयोविंशतिश्च ॥

इति तैत्तिरीयसंहितायां प्रथमकाण्डे द्वितीयप्रपा-
 ठके नवमोऽनुवाकः ॥

अष्टमेऽनुवाके सोमस्य शकटारोपणं उक्तं । आरोपितस्य
 नवमे गमनमुच्यते । बोधायनः “सुब्रह्मण्यो३ इति त्रिरुक्तायां
 प्रच्यावयन्ति” प्रच्यावस्य भुवस्यते विश्वान्यभिधामानि मा त्वा
 परिपरी विदन्मा त्वा परिपन्थिनो विदन्मा त्वा वृका अधायवो
 मा गन्धर्वो विश्वावसुरादघच्छेनो भूत्वा परापत यजमानस्य
 नो गृहे देवैः सः कृतं” इति । प्रदक्षिणं राजानं परिवहन्यथैता-
 वञ्चसोपसङ्क्रामतोऽध्वर्युर्यजमानस्य यजमानस्य स्वस्त्ययन्यस्यपि
 पन्थामगस्महि स्वस्ति गामनेहसं येनविश्वाः परिद्विषो वृणक्ति
 विन्दते वस्विति” इति । आपस्तम्बः उक्तमन्त्रद्वयं त्रेधा विभ-
 जति । प्रच्यावस्वभुवस्यत इति प्राञ्चोऽभिप्रयाय प्रदक्षिणमावर्त्तते
 श्सेनो भूत्वा परापतेत्यध्वर्यू राजानमभिमन्त्रयते ऽपि पन्थाम-
 गस्महीत्यध्वर्युर्यजमानस्य दक्षिणेनोत्तरेण हि राजानमतिक्रा-

मतः” इति । भूशब्देन भूमौ स्थितानि भूतानि यजमानाध्व-
 र्युप्रभृतीनि उपलक्ष्यन्ते । तेषां च भूतानां पालकत्वात् पतिः
 सोमः । हे भूतपते सोम विश्वानि धामानि प्राचीनव॑ंशहवि-
 र्धानादिस्थानानि अभिलक्ष्य प्रकर्षेण च्यवस्व गच्छ । परिपरी
 मार्गे बाधकः तस्करप्रभुः स त्वां मा जानातु । परिपन्थिनस्तत्-
 मृत्यास्तेऽपि त्वां मा जानन्तु । वृका अरण्यश्चानः अघं पापं
 बधरूपमिच्छन्तीत्यघायवः तेऽपि त्वां मा जानन्तु । विश्वाव-
 सुर्गन्धर्वः स्वर्गमार्गे सोमस्यापहर्ता सोऽपि त्वां मा दधत् मा
 प्रतीक्षतां । हे सोम त्वं श्वेनवत् उत्पतनसमर्थो भूत्वा अस्म-
 द्यजमानस्य गृहे प्राचीनवंशे परापत शीघ्रं गच्छ । देवसदृशै-
 रध्वर्युप्रभृतिभिः तवोपवेशनाय आसन्दीरूपं स्थानं संस्कृतं स्व-
 स्तिश्रेयोरूपो यज्ञः तस्य अयनं प्राप्तिः तदस्यास्तीति स्वस्थयनी
 यजमानस्य यज्ञप्रापकोऽसि । अपि च वयं पन्थानमनुष्ठानरूप-
 मगस्महि प्राप्ताः । कीदृशीं । स्वस्तिगां श्रेयःप्राप्तिकरीं । अनेह सं
 नकारस्य व्यत्ययेन हकारः । अनेन सं पापरहितं । येन पथा जनः
 विश्वा द्विषः सर्वान् वैरिणः परिवृणक्ति सर्वतो वर्जयति । किञ्च
 येन पथा द्रव्यं लभते तादृशं पन्थानं प्राप्ताः । प्रथममन्ते य-
 थोक्तमर्थं प्रसिद्धतया स्पष्टयति “प्रच्यवस्व भुवस्यत इत्याह भूता-
 ना॑ ह्येष पतिर्विश्वान्यभिधामानीत्याह विश्वानि ह्ये ३ एषोऽभि-
 धामानि प्रच्यवते मा त्वा परिपरी विददित्याह यदेवादः सोम-
 माद्वियमाणं गन्धर्वो विश्वावसुः पर्यमुष्णात् तस्मादेवमाद्यापरि-
 मोषाय” (सं० ६ का० १ प्र० १ अ० ११) इति । पूर्व्वं गन्धर्वेण

सोमस्यापहृतत्वादस्ति तस्करप्रसक्तिः तस्मान्मा त्वेत्यादि वक्तव्यं ।
 द्वितीयमन्त्रे स्वस्ययनीशब्देन यज्ञप्राप्तिर्विवक्षितेत्याह “यज-
 मानस्य स्वस्ययन्यसीत्याह यजमानस्यैवैष यज्ञस्यान्वारभोऽनव-
 क्षित्यै” (सं० ६ का० १ प्र० ११ अ०) इति । तृतीयमन्त्रो ब्राह्म-
 णेन उपेक्षितः । कल्पः “अथाग्रेण शालां तिष्ठन्नूह्यमानं राजानं
 प्रति मन्त्रयते । नमो मित्रस्य वरुणस्य चक्षसे महो देवाय तदृ-
 तः सपर्यत दूरे दृष्टे देवजाताय केतवे दिवस्युत्राय सूर्याय
 शंसत” इति । अस्मिन् मन्त्रे सूर्यरूपेण सोमः स्तूयते । मित्रस्य
 मित्राय नमः । कीदृशाय । वरुणस्य स्वरश्मिभिर्जगदावृणुते ।
 पुनः कीदृशाय । चक्षसे सर्वज्ञाय । हे ऋत्विजो महते तस्मै देवाय
 देवप्रीत्यर्थं सपर्यत सपर्यां सेवां कुरुत । किं कृत्वा । तज्ज्योति-
 ष्टोमरूपमृतं सत्यं अवश्यफलप्रदं कर्म कृत्वा । किञ्च सूर्याय
 शंसत सूर्यप्रीत्यर्थं स्तुतिं कुरुत । कीदृशाय सूर्याय । दूरे दृष्ट-
 मानाय देवत्वेन जाताय । केतवे अङ्गोपलक्षणभूताय । द्युलोकास्य
 पुत्रवत्प्रियाय । अस्मिन् मन्त्रे वरुणशब्दाभिप्रायमाह “वरुणो
 वा एष यजमानमभ्येति यत् क्रीतः सोम उपनद्धो नमो मित्रस्य
 वरुणस्य चक्षसे इत्याह शान्त्यै” (सं० ६ का० १ प्र० ११ अ०) इति ।
 यः सोम उपनद्धः स वरुणरूपः सन् यजमानमभिलक्ष्य समाग-
 च्छति अतो वरुणनमस्कारेण तत्तत् उपद्रवः शाम्यति । यद्य-
 प्यग्नीषोमीयस्य पशोर्नाथमनुष्ठानकालस्तथापि प्रसङ्गात् तं पशुं
 विधितुः । प्रसङ्गं तावद्दर्शयति “आसोमं वहन्त्यग्निना प्रतिति-
 ष्ठते तौ सम्भवन्तौ यजमानमभिसम्भवतः पुरा खलु वा वैष मे-

धायात्मानमारभ्य चरति यो दीक्षितः” (सं० ६ का० १ प्र० ११ अ०)
 इति । ऋत्विजः प्राचीनवंशगतस्याहवनीयस्याग्नेः समीपं प्रति
 सोममानयन्ति स च सोमोऽग्निना समेत्य प्रतिष्ठितो भवति ।
 तौ चाऽग्नीषोमौ परस्परं यदा सङ्गच्छेते तदा यजमानमभि-
 लक्ष्य सङ्गतौ भवतः । तदेतदवगत्य पुरा किल यो दीक्षितः स
 एष यज्ञार्थं स्वात्मानमेवालभ्य पशुत्वेनोपाकृत्य प्रचरति, सोऽयं
 प्रसङ्गः इदानीं । विधत्ते “यदग्नीषोमीयं पशुमालभत आ-
 त्मनिष्क्रयण एवास्य सः” (सं० ६ का० १ प्र० ११ अ०) इति ।
 अस्य यजमानस्य पश्चालम्भ आत्मनिष्क्रयणः । पशुं मूल्यत्वे-
 नाग्नीषोमाभ्यां दत्त्वा तेन तयोः स्वभूतमात्मानं निष्क्रीणाति ।
 अत्र हविः शेषभक्षणं पूर्वपक्षतया निषेधति “तस्मात् तस्य
 नाशं पुरुषनिष्क्रयण इव हि” (सं० ६ का० १ प्र० ११ अ०) इति ।
 यस्मादयं पशुः पुरुषस्य मूल्यमेव तस्मात् तस्य पशोः सम्बन्धि
 हविर्न भक्षणीयं तद्भक्षणे मूल्यनाशप्रसङ्गात् । सिद्धान्तमाह
 “अथो खल्वाङ्गरग्नीषोमाभ्यां वा इन्द्रो वृत्रमहन्निति यद-
 ग्नीषोमीयं पशुमालभते वार्चन्न एवास्य स तस्माद्वाशं” (सं०
 ६ का० १ प्र० ११ अ०) इति । अथोशब्दः पूर्वपक्षव्यावृत्त्यर्थः ।
 अभिज्ञास्त्वग्नीषोमार्थं इन्द्रो वृत्रं हतवानित्याहुः । अयन्तु
 वृत्तान्तो द्वितीयकाण्डस्य पञ्चमप्रपाठके त्वष्टा हतपुत्र इत्य-
 नुवाके प्रपञ्चितः । यस्मादग्नीषोमार्थमिन्द्रो वृत्रं हतवान् त-
 स्मादग्नीषोमीयपश्चालम्भो यः सोऽस्य यजमानस्य वैरिघातो ।
 तस्मात् तदीयं हविर्भक्षणीयमेव । एवं प्रासङ्गिकं परिसमाप्य

प्रकृतमेव नमो मित्रस्येति मन्त्रं विनियुक्ते “वारुण्यर्चा परिचरति स्वयैवेन देवतया परिचरति” (सं० ६ का० १ प्र० ११ अ०) इति । उपनद्धस्य सोमस्य वरुणो देवता । परिचरणं नमस्काराद्युपचारः । ततो वारुणमन्त्रेण तदनुष्ठानं युक्तं । अथ प्राग्वांशे सोममासन्ध्यां प्रतिष्ठाप्य तस्मिन् काले एवावन्दस्व वरुणं वृद्धन्तमित्येतया तत्त्वायामीत्यनया वा वारुण्यर्चापस्थानरूपं परिचरणं कर्त्तव्यं । बोधायनः “अथैतत् सोमवाहनमग्रेण शालामुदगीषमुपस्थापयन्ति तदुपस्तभाति वरुणस्य स्क्वम्भनमसीति वरुणस्य स्क्वम्भसर्जनमसीति शम्यामुद्गृह्णात्युन्मुक्तो वरुणस्य पाश इति योक्तं” इति । आपस्तम्बस्तु शम्यायोक्ताभिधानीनां क्रमेणान्मोचनं मन्यते । अत्र विनियोगसङ्ग्रहः ।

“प्रथ्य प्राग्वांशगमनं श्येनोऽध्वर्युस्तु मन्त्रयेत् ।

अथतिक्रम्य राजानं नम एनं प्रतीक्षते ॥

वरुचयेण शम्यादीन् मुञ्चेत् सप्तात्र मन्त्रका” । इति ।

अत्र नास्ति विशेषमीमांसा ।

अथ छन्दः । प्रथ्यवस्येति षट्पदा अतिजगती । श्येनो भूत्वा अपि पन्थामित्येते अनुष्टुभौ । नमो मित्रस्येति जगती ।

इति माधवीये वेदार्थप्रकाशे कृष्णयजुःसंहिताभाष्ये प्रथमकाण्डे द्वितीयप्रपाठके नवमोऽनुवाकः ॥ ० ॥

अग्नेरातिथ्यमसि विष्णवे त्वा सोमस्यातिथ्यमसि
विष्णवे त्वाऽतिथेरातिथ्यमसि विष्णवे त्वाऽग्नये त्वा

रायस्योषदावन्ने विष्णवे त्वा श्येनाय त्वा सोमधृते
 विष्णवे त्वा या ते धामानि हविषा यजन्ति ता ते विश्वा
 परिभूरस्तु यज्ञं गयस्फानः प्रतरणः सुवीरोऽवीरहा
 प्रचरा सोमदुर्थ्यानदित्याः सदोऽस्यदित्याः सद् आ॥१॥

सीद वरुणोऽसि धृतव्रतो वारुणमसि शंयोर्देवानां
 सस्थान्मा देवानामपसञ्छित्समृद्धापतये त्वा गृह्णामि
 परिपतये त्वा गृह्णामि तनूनघ्रे त्वा गृह्णामि शक्रराय
 त्वा गृह्णामि शक्मन्नेजिष्ठाय त्वा गृह्णाम्यनाधृष्टमस्य-
 नाधृष्टं देवानामोजोऽभिशस्तिपा अनभिशस्तेऽन्यमनु
 मे दीक्षां दीक्षापतिर्मन्यतामनु तपस्तपस्पतिरञ्जसा
 सत्यमुपगेषः सुविते मा धाः ॥ २ ॥

आमैकैश्च ॥ १० ॥

इति तैत्तिरीयसंहितायां प्रथमकाण्डे द्वितीयप्रपा-
 ठके दशमोऽनुवाकः ॥

नवमेऽनुवाके सोमस्य प्राचीनवंशं प्रति गमनमुक्तं । दशमे
 तु समीपमागतस्यातिथिरूपस्य सोमस्य सत्कारायातिथेष्टिरु-
 च्यते । कल्पः “आतिथ्यं निर्वपत्यन्वारध्यायां पत्यामय देवस्य
 त्वा सवितुः प्रसव इति प्रतिपदं कृत्वा, अग्रेरातिथ्यमसि विष्णवे

त्वा जुष्टं निर्वपामीत्येतामेव प्रतिपदं कृत्वा, सोमस्यातिथ्यमसि विष्णवे त्वा जुष्टं निर्वपामीत्येतामेव प्रतिपदं कृत्वा, अतिथे-
 रातिथ्यमसि विष्णवे त्वा जुष्टं निर्वपामीत्येतामेव प्रतिपदं
 कृत्वा, अग्नये त्वा रायस्योषदावन्ने विष्णवे त्वा निर्वपामीत्येता-
 मेव प्रतिपदं कृत्वा, श्येनाय त्वा सोमसृते विष्णवे त्वा जुष्टं नि-
 र्वपामि” इति । पाठस्तु “अग्निरातिथ्यमसि विष्णवे त्वा सोम-
 स्यातिथ्यमसि विष्णवे त्वातिथेरातिथ्यमसि विष्णवे त्वाग्नये त्वा
 रायस्योषदावन्ने विष्णवे त्वा श्येनाय त्वा सोमसृते विष्णवे
 त्वा” इति । पञ्चकृत्वो यजुषेति प्रकृतिगते अग्नये जुष्टं निर्व-
 पामीत्येतस्मिन् मन्त्रे अतिदेशात् प्राप्ते सति तत्रत्यदेवतापदस्यै-
 वात्र पञ्चभिः पर्यायैरापादितत्वात् पञ्चमेऽपि सावित्रं जुष्टं
 चानुषञ्जति । अत्र विष्णुरेक एव हविषो देवता अग्न्यादयस्तु
 तदनुचराः । अतति सततं गच्छतीत्यतिथिः तदर्थं क्रियमाणं
 सत्काररूपं कर्म आतिथ्यं । लोके स्वाभिने दीयमानेन द्रव्येण
 तदनुचरा अपि परितुष्यन्ति तस्मादत्राग्न्यादीनां इदं हवि-
 र्भवत्यातिथ्यं । हे हविस्त्वमतिथिरूपस्याग्नेः सत्काररूपमसि ता-
 दृशं त्वां विष्णुशब्दाभिधेयार्थं सोमाय निर्वपामि । सोमस्येत्यत्र
 प्रधानभूतः सोमः न त्वपरः कश्चित् तन्नामा अनुचरः अतिथि-
 नामकोऽन्यः । रायस्योषदावा धनसमृद्धेर्दाता कश्चिदग्निना-
 मकोऽन्यः । सोमं बिभर्त्ति पोषयतीति सोमसृत् । श्येनाम-
 कोऽन्यः । एतावुभावपि सोमस्य राज्ञोऽतिप्रत्यासन्नावनुचरावि-
 त्यभिप्रेत्य अग्नये त्वा श्येनाय त्वेति चतुर्थ्या त्वाशब्देन च प्रधा-

नसमतया निर्दिश्येते । मन्त्रान् व्याचिख्यासुरादौ कालवि-
 शेषसहितमातिथ्यं कर्म विधत्ते “यदुभौ विमुच्यातिथ्यं गृह्णी-
 याद्यज्ञं विच्छिन्द्याद्यदुभावविमुच्य यथाऽनागतायातिथ्यं क्रि-
 यते तादृगेव तद्विमुक्तोऽन्योऽनङ्गान् भवत्यविमुक्तोऽन्योऽयातिथ्यं
 गृह्णाति यज्ञस्य सन्तत्यै” (सं० ईका०।२ प्र०।१ अ०) इति ।
 द्वयोर्बलीवर्दयोर्विमुक्तयोः सतोः सोमगमनरूपं कर्म सर्वथा
 परित्यक्तं भवति, आतिथ्यकर्म तु उपक्रान्तं, ततो यज्ञमध्ये
 यज्ञो विच्छिद्येत । अविमुक्तयोर्दयोस्तु गमनस्यासम्पूर्णत्वादानाग-
 ताद्य सोमाय आतिथ्यं कृतं भवेत् । एकस्मिन् विमुक्ते च विमुक्त-
 त्वादेव गमनं सम्पूर्णं भवति इतरस्य विमोकाभावात् पूर्वक-
 र्मापि न त्यक्तं । अतस्तस्मिन् काले निर्वापाद्यज्ञः सन्ततो भ-
 वति । निर्वापकालेऽध्वर्युमनु पत्न्याः शकटस्पर्शं विधत्ते “पत्न्य-
 न्वारभते पत्नी हि पारीणह्यस्ये पत्नियैवानुमतं निर्वपति यद्वै
 पत्नी यज्ञस्य करोति मिथुनं तदयो पत्निया एवैष यज्ञस्या-
 न्वारम्भोऽनर्वाच्छत्यै” (सं० ईका०।२ प्र०।१ अ०) इति । परिणत्
 गृहं तत्र भवं ग्रीह्यादिद्रव्यं पारीणह्यं तस्येशाना पत्नी । किञ्च
 यज्ञः पुमान् पत्नी स्त्रीत्येतन्मिथुनं । किञ्च योऽयं पत्न्याः श-
 कटरूपस्य यज्ञाङ्गस्य स्पर्शः स यज्ञस्य विच्छेदराहित्याय भव-
 ति । मन्त्रान् व्याचष्टे “यावद्भिर्वै राजानुचरैरागच्छति सर्व्वेभ्यो
 वै तेभ्य आतिथ्यं क्रियते छन्दांसि खलु वै सोमस्य राज्ञोऽ-
 नुचराण्यग्रेरातिथ्यमसि विष्णवे त्वेत्याह गायत्र्या एवैतेन करोति
 सोमस्यातिथ्यमसि विष्णवे त्वेत्याह त्रिष्टुभ एवैनं करोत्यतिथे-

रातिथ्यमपि विष्णवे त्वेत्याह जगत्या एवैतेन करोत्यग्रये त्वा
 रायस्योषदावन्ने विष्णवे त्वेत्याहानुष्टुभ एवैतेन करोति श्वेनाय
 त्वा सोममृते विष्णवे त्वेत्याह गायत्र्या एवैतेन करोति” (सं०
 ६का०।२प्र०।१अ०) इति । सोमस्य मृत्यैरग्न्यादिभिर्मृत्यन्त-
 राणि गायत्र्यादीन्यप्युपलक्ष्यन्ते । उपलक्षकविशेषाणामग्न्या-
 दीनामुपलक्ष्य विशेषैर्गायत्र्यादिभिः प्रातिस्विकसम्बन्धविशेषे
 प्रमाणमिदं ब्राह्मणमेव । निर्वपावृत्तिसङ्ख्यां विधत्ते “पञ्च-
 कृत्वा गृह्णाति पञ्चाक्षरा पङ्क्तिः पाङ्क्तो यज्ञो यज्ञमेवावरुन्धे”
 (सं० ६का०।२प्र०।१अ०) इति । आद्यन्तयोर्मन्त्रयोर्गायत्र्या द्वि-
 रूपलक्षितत्वं प्रश्नोत्तराभ्यामुपपादयति “ब्रह्मवादिनो वदन्ति
 कस्मात् सत्याद्गायत्र्या उभयत आतिथ्यस्य क्रियत इति यदे-
 वादः सोममाहरत् तस्माद्गायत्र्या उभयत आतिथ्यस्य क्रियते
 पुरस्ताच्चोपरिष्टाच्च” (सं० ६का०।२प्र०।१अ०) इति । आतिथ्यं
 क्रियत इत्यर्थः । निरुप्तैस्तण्डुलैर्नवकपालः पुरोडाशः कार्यत
 इति । विधत्ते “शिरो वा एतद्यज्ञस्य यदातिथ्यं नवकपालः
 पुरोडाशो भवति तस्मान्नवधा शिरो विध्यत” (सं० ६का०।
 १प्र०।३अ०) इति । आतिथ्येष्टेः सत्काररूपत्वेन शिरोवदुक्त-
 माङ्गत्वं यस्मादत्र कपालेषु नवसङ्ख्या तस्माद् दृष्टान्तभूतं शिरो
 ऽपि नवभिः कपालैर्विशेषेण सूतं पुरोडाशिकब्राह्मणेऽप्येव-
 मान्नातं । तस्मादष्टाकपालं पुरुषस्य शिर इति । ततोऽष्टानां

कपालानां परस्परमवृधा स्यूतिः ततस्तत्समूहरूपस्य शिरसो ऽधस्तनेन कवन्धेन सहैकधा स्यूतिः । उक्तमेव विधिमनूय प्रशंसति “नवकपालः पुरोडाशो भवति ते त्रयस्तिकपालास्त्रिवृता स्तोमेन सन्मितास्त्रेजस्त्रिवृत्तेज एव यज्ञस्य शीर्षं दधाति” (सं० ईका०।२ प्र०।१ अ०) इति । त्रिवृत्नामके स्तोमे त्रीणि सूक्तानि, तेष्वेकैकस्मिन् सूक्ते तिस्र चक्षुः, अतः सङ्ख्यासाम्यान्नवकपालस्य त्रिवृद्रूपत्वं त्रिवृच्च प्रजापतेर्मुखादग्निना सह जातत्वात् तेजोरूपत्वं, तथा सति यज्ञशिरोरूप आतिथ्ये तेजः स्थापितं भवति । पुनरप्यनूय प्रशंसति “नवकपालः पुरोडाशो भवति ते त्रयस्तिकपालास्त्रिवृता प्राणेन सन्मितास्त्रिवृद्वै प्राणस्त्रिवृतमेव प्राणमभिपूर्व्वं यज्ञस्य शीर्षं दधाति” (सं० ईका०।२ प्र०।१ अ०) इति । त्रिभिः कपालैः संस्कृतः पुरोडाशस्तिकपालः तादृशाश्च पुरोडाशास्तयः नवसङ्ख्यायां विभज्यमानायां एवं सम्पद्यते । तथा सति यत्कपालगतं त्रिवृत्वं यच्च पुरोडाशगतं तेन सदृशी प्राणसङ्ख्या प्राणस्योर्द्धाधोमध्यवृत्तिभिस्त्रिगुणत्वात् । अथवा नवसु द्विद्रेषु वर्त्तमानतया नवसङ्ख्याकः प्राणः, तस्य त्रेधाविभागे सति प्रकृतनवकपालसादृश्यं भवति, तादृशं प्राणमभिपूर्व्वं अनुक्रमेण यज्ञस्य शिरसि आतिथ्ये स्थापयति । अस्यामातिथ्येऽष्टौ प्रकृतिवत् प्रस्तरस्य विष्टयोश्च कुशमयत्वे प्राप्ते तद्वाधितुं द्रव्यान्तरं विधत्ते “प्रजापतेर्वा एतानि पक्षाणि यदश्ववाला ऐक्ष्वी तिरश्ची यदाश्ववालः प्रस्तरो भवत्यैक्ष्वीतिरश्ची प्रजापतेरेव तच्चक्षुः सम्भरति” (सं० ईका०।२ प्र०।१ अ०) इति । पक्षाण्यक्षिरो-

माणि । आश्ववालाः काशाख्या दर्भविशेषाः । ऐक्षवा इक्षुपत्रिके
तिरञ्ची चक्षुषः चर्मपुटिके । यथा सोमपर्णस्य पलाशरूपेण वृक्ष-
रूपेणोत्पत्तिः यथा चाप्सु मेधांशो दर्भरूपेणोत्पन्नः तथैव प्रजा-
पतेः पक्ष्मणां चर्मपुटयोः काशरूपेण इक्षुपत्ररूपेण चाविर्भावो
ऽर्थवादान्तरे द्रष्टव्यः । एवं सति प्रशस्तत्वादत्र प्रस्तराख्यस्तृण-
मुष्टिराश्ववालः कर्त्तव्यः । तस्याधस्तात्तिर्यक् आधारत्वेन स्था-
पनीये विधृती ऐक्षव्यौ कुर्यात् तावता प्रजापतेः तच्चक्षुः सम्या-
दितं भवति । परिधिषु श्रीपर्णवृक्षं विधत्ते “देवा वै या आ-
ऊतोरजुह्वस्ता असुरा निष्कावमादन् ते देवाः कार्य्यम-
पश्यन् कर्मण्यो वै कर्मनैन कुर्वीतेति ते कार्य्यमयान् परिधी
अकुर्वन्त तैर्वै ते रक्षाः स्युः पावन्त यत् कार्य्य मयाः परिधयो भ-
वन्ति रक्षसामपहत्यै” (सं० ईका०।२ प्र०।१ अ०) इति । निष्कावं
निःशब्दं । चर्व्वणादिशब्देन देवा ज्ञास्यन्ति इति मत्वा चैर्य्येण
अभक्षयन् कार्य्यवृक्षो रक्षो निवारकत्वेन कर्मण्यः । तस्मात्
तेनैव कर्म कुर्वीतेति मत्वा तन्मयान् परिधीन् अकुर्वन्त । तथै-
वान्येनापि कर्त्तव्यं । मध्यमपरिधेर्दक्षिणोत्तरपरिधिभ्यां सह
संस्पर्शं विधत्ते “संस्पर्शयति रक्षसामनन्ववचाराय” (सं०
ईका०।२ प्र०।१ अ०) इति । स्पर्शाभावे परिध्याः सन्धौ रक्षसा-
मन्तरानुप्रवेशस्यात् । पूर्व्वस्यां दिशि रक्षः प्रवेशनिवारणाय प्रसक्तं
चतुर्थपरिधिं निषेधति “न पुरस्तात् परिदधात्यादित्यो ह्येवो-
द्यन् पुरस्ताद्रक्षाः स्युः पहत्यै” (सं० ईका०।२ प्र०।१ अ०) इति ।
आधारसमिधोर्दधोराहवनीयात् पूर्व्वभागे स्थापनं विधत्ते

“जद्धे समिधावादधात्युपरिष्ठादेव रक्षाः स्यपहन्ति” (सं०
 ६का०।२प्र०।१अ०) इति । यद्यप्यूर्द्ध्वायां दिशि रक्षसां निवार-
 णायोपरिष्ठादेव समिधौ स्थापनीये तथापि व्योम्नि स्थापयितु-
 मशक्यत्वादूर्द्धदिग्बुद्ध्या दूरे स्थापनीये । तत्र कच्चिद्विशेषं वि-
 धत्ते “यजुषान्यां तूष्णीमन्यां मिथुनत्वाय” (सं० ६का०।२प्र०।
 १अ०) इति । वीतिहोत्रं त्वा कव इति मन्त्रेण दक्षिणामाद-
 ध्यात्, तूष्णीमुत्तरां, समन्तकामन्त्रकथोः स्त्रीपुरुषवद्विलक्षण-
 त्वान्मिथुनत्वं । समित्सङ्ख्यां विधत्ते “द्वे आदधाति द्विपाद्यज-
 मानः प्रतिष्ठित्यै” (सं० ६क०।२प्र०।१अ०) इति । द्वित्वं पा-
 दद्वयप्रतिष्ठायै भवति । ननु संस्पर्शादिविधयः प्रकृतौ दर्शपूर्ण-
 मासेष्टावपि सन्तीत्यतिदेशादेव तदनुष्ठानस्यात्र प्राप्तत्वान्न पृथ-
 ग्विध्यन्तरापेक्षेति चेत् । न । उपसदर्थं विधेयत्वात् । तर्हि तत्रैव
 विधीयतामिति चेत् । न । आतिथ्योपसदोः परिध्यादिभेदं वार-
 यितुं साधारणत्वेनात्रैव विधेयत्वात् । बोधायनः “अथ यजमानो
 नीडाद्राजानमपादत्ते, या ते धामानि हविषा यजन्ति ता ते
 विश्वा परिभूरस्तु यज्ञमिति पूर्व्या द्वाया शालां प्रपादयति ।
 गयस्कानः प्रतरणः सुवीरोऽवीरहा प्रचरा सोम दुर्यान्” इति ।
 आपस्तम्बो मन्त्रैक्यं मन्यते “या ते धामानीति पूर्व्या द्वाया
 प्राग्भवं प्रविश्य” इति । हे सोम या ते धामानि त्वदीयेषु
 येषु स्थानेषु प्रातःसवनादिषु हविषा यजन्ति यज्ञमुद्दिश्य
 ता ते विश्वा त्वदीयानि यानि सर्वाणि परिभूरस्तु परितः
 प्राप्तवान् भव । हे सोम त्वं दुर्यान् गृहान् प्राचीनवंशरूपान्

प्रचर प्राप्नुहि । कीदृशस्त्वं । गयस्कानो गृहाभिवर्द्धकः । प्रतरणे
यज्ञपारं प्रति प्रकर्षेणास्मान् तारयिता । सुवीरः शोभनाः
त्वत्प्रसादलब्धा वीरा अस्मत्पुत्रपौत्रा यस्य तव स त्वं सुवीरः ।
अवीरहा यथोक्तानां वीराणां अहता परिपालक इत्यर्थः ।
कल्पः “अथैतामासन्दीमग्रेणाहवनीयं पर्याहृत्य दक्षिणतो नि-
दधाति, तस्यां कृष्णाजिनमास्तृणति, अदित्याः सदेऽस्यदित्याः
सद आसीदेति कृष्णाजिने राजानं” इति । बोधायनः “अ-
थैनमुपतिष्ठते, वरुणोऽसि धृतव्रतो वारुणमसीति ममुच्चित्य
कृष्णाजिनं तस्यां तान् स्नन्दय्या विषय्य पाशेषु^१ यध्नाति, शं-
योर्देवानां सख्यादित्यथ परावासन्दीपादावन्तरेण ब्राह्मणे
ऽभिषिञ्चति शूद्रः प्रचालयति मा देवानामपसश्चित्सहि”
इति । आपस्तम्बोऽत्र प्रथममन्त्रोत्तरार्धस्य द्वितीयतृतीयमन्त्र-
योश्चैकतां मन्यते “वरुणोऽसि धृतव्रत इति राजानमभि मन्त्र-
यते, वारुणमसीति वाससा पर्यानह्यति” इति । हे सोम त्वं
वरुणपाशस्य निवारकोऽसि । धृतं यज्ञरूपं व्रतं येन त्वया स त्वं
धृतव्रतः । हे सोम त्वमुपनद्धस्वरूपत्वाद्वरुणसम्बन्धसि तथा सति
त्वदीयाच्छंयोः सुखमिश्राद्वरुणादिदेवतानां सख्यात् वयं मापसो
मा च्छित्सहि । सकारान्तोऽपसुशब्दः कर्मावाची । अस्माकं कर्मा-
विच्छेदो मा भूदित्यर्थः । या ते धामानोत्यादयो मन्त्रा ब्राह्मणे-
नोपेक्षिताः । आतिथेष्टिमध्ये वस्त्रिमथनपूर्वकमाहवनीये मथि-

ताग्निप्रक्षेपं विधत्ते “ब्रह्मवादिनो वदन्यग्निश्च वा एतौ सोमश्च
 कथा सोमायातिथ्यं क्रियते नाग्नय इति यद्ग्रावग्निं मथित्वा प्रह-
 रति तेनैवाग्नय आतिथ्यं क्रियतेऽथो खल्वाज्जः” (सं० ६ का० ।
 २ प्र० । १ अ०) इति । अग्निश्च सोमश्चेत्येतावुभावपि यागनिर्वाहकौ
 देवौ तयोः साम्ये सति कथमग्नय आतिथ्यं नेति प्रश्नः । अग्निं
 मथित्वा हवनीये प्रहरेत् तदिदमाहवनीयाग्नेरातिथ्यं । मन्थ-
 नस्य कालं विधत्ते “अथो खल्वाज्जरग्निः सर्वा देवता इति
 चङ्कविरासाद्याग्निं मन्थति हव्याचैवासन्नाय सर्वा देवता जन-
 यति” (सं० ६ का० । २ प्र० । १ अ०) इति । अपि चैते ब्रह्मवादिनः
 कालविवक्षावन्तः तदुपोद्धातत्वेन वक्त्रेः सर्वात्मकत्वमाज्जः । तच्च
 सर्वदेवतात्मकत्वं एकदिक्षितानामुत्पत्तौ विस्पष्टमान्नातं । यदा
 आतिथ्यपुरोडाशं वेद्यामासाद्यते तस्मिन् काले अग्निं मथ्नीयात्
 तदा मथ्यमानाग्नावन्तर्भूताः सर्वा अपि देवता आसन्नहविर्भा-
 क्तमुत्पादिता भवन्ति तस्मात् स एव काल इत्यर्थः । मथनम-
 न्तास्त्वाध्वर्यवा अग्नीषोमीयपशूप्रस्तावे समान्नास्यन्ते । हौत्रास्तु
 बङ्गचब्राह्मणे आतिथ्येष्टिसमीप एवोदाहताः । कल्पः “अथैतद्
 ध्रौवमाज्यमाप्याय्य क५सं वा चमनं वा याचति तमन्तर्वेदि
 निधाय तस्मिन्नेतत् तानूनन्नं समवद्य विगृह्णाति, आपतये त्वा
 गृह्णामि परिपतये त्वा गृह्णामि तनूनन्ने त्वा गृह्णामि शाकराय
 त्वा गृह्णामि शकन्नोजिष्ठाय त्वा गृह्णामि” इति । आपतिः नि-
 श्वासरूपेण वह्निर्गतं पुनर्वाचि मुखेनान्तःपततीत्यापतिः प्राणः ।
 हे आज्य प्राणार्थं त्वां अस्मिन् पात्रे गृह्णामि । परितो नाना-

विषयेषु पततीति परिपतिर्मनः । तनूं शरीरं न पातयति न
विनाशयतीति तनूनप्ता जाठराग्निः । शक्नशीलः शक्करः शक्ति-
मान् पुरुषः तस्य सम्बन्धिशाकरं शक्तिस्वरूपं । शक्नन् शक्तिमत्सु
यदोजिष्ठं तस्मै ओजोनामाष्टमो धातुः तस्य सारमोजिष्ठं तदव-
ष्टम्भेनैव शक्तिरवतिष्ठते एतैर्मन्त्रैस्तानूनन्त्रं ग्राह्यं तानूनन्त्रमञ्जक-
जाठरवक्त्रिविषयस्य शपथकर्माणो हेतुभूतमाज्यं तानूनन्त्रं तस्य
ग्रहणं विधातुं प्रसूति "देवाः सुराः संयत्ता आसन् ते देवा
मियो विप्रिया आसन् ते३ एन्योऽन्यस्मै ज्यैष्ठ्यायातिष्ठमानाः
पञ्चधा व्यक्रामन्निर्वसुभिः सोमो रुद्रैरिन्द्रो मरुद्भिर्वरुण
आदित्यैर्हवसतिर्विश्वैर्देवैस्ते मन्यन्तासुरेभ्यो वा इदं भ्रातृभ्यो
रथ्यामो यन्मियो विप्रिया स्मो या न इमाः प्रियास्तनुवस्ताः
समवद्यामहै ताभ्यः स निर्वृच्छाद्यो न प्रथमो ३ ओन्योऽन्यस्मै
द्रुह्यादिति तस्माद्यः स तानूनन्त्रिणां प्रथमो द्रुह्यति स आर्त्ति-
मार्च्छति" (सं० ६ का० १२ प्र० १२ अ०) इति । संयत्ताः सङ्ग्रामं
प्राप्ताः । मिथः परस्परं । ते च देवाः सर्वेऽपि स्वातिरिक्तस्य ज्यैष्ठ्य-
मनङ्गीकुर्वाणाः पञ्चव्यूहा अभवन् । तेषु व्यूहेष्वग्न्यादयः पञ्चदे-
वताः सेनान्यः वखादयः पञ्चगणाः सेनाः । ते कञ्चित् कालं पर-
स्परविरोधिना भूत्वा पञ्चादेवं विचारितवन्तः यदि वयमन्योन्य-
विरोधिनास्तदा वैरिणामसुराणां इदं जयरूपं कार्यं वयमेव
साधयामः । ततस्तद्विरोधपरिहारहेतुं शपथं कर्तुं अस्मदीयाः
प्रियाः पुत्रभार्यादिरूपा इमाः तनूरेकत्र सङ्गीकुर्म इति विचार्य
सङ्गीकृत्य शपथमेवं परिभाषितवन्तः, अस्माकं मध्ये यः प्रथमं

द्रुह्यति सः ताभ्यस्तनूभ्यो निर्गच्छतु भ्रष्टो भवत्विति । यस्माद्देवा-
नामेवं वृत्तं तस्मान्मनुष्याणामपि शपथं कृतवतां मध्ये यः प्रथमं
द्रुह्यति स विनाशं प्राप्नोति । समाने एकस्मिन् विषये तानूनन्निणः
शपथवन्तः स तानूनन्निणः । इदानीं विधत्ते “यत् तानूनन्न-
५ समवद्यति भ्रातृव्याभिभूत्यै भवत्यात्मना परास्य भ्रातृव्यो भ-
वति” (सं० ६ का० १२ प्र० १२ अ०) इति । समवद्यति सम्भूयावदानं
कुर्यात् । स्वयं भूतिमान् भवति वैरी तु पराभवति । इयमेव
भ्रातृव्याभिभूतिः । अवदाने सङ्ख्यां विधत्ते “पञ्चकलोऽवद्यति
पञ्चधा हि ते तत्समवाद्यन्ताथो पञ्चाचरा पङ्क्तिः पाङ्क्तो यज्ञो
यज्ञमेवावरुन्धे” (सं० ६ का० १२ प्र० १२ अ०) इति । ते देवाः
तत् तदानीं पञ्चधा विभक्ताः पञ्चात् सम्भूयैकवत् प्रियतनू-
रवाद्य स्थापितवन्तः । मन्त्रान् व्याचष्टे “आपतये त्वा गृह्णा-
मीत्याह प्राणो वा आपतिः प्राणमेव ग्रीणाति परिपतय
इत्याह मनो वै परिपतिर्मन एव ग्रीणाति तनूनन्न इत्याह
तनुवो हि ते ताः समवाद्यन्त शाकरायेत्याह शक्त्यै हि ते ताः
समवाद्यन्त शक्मन्नोजिष्ठायेत्याहैजिष्ठः हि ते तदात्मनः सम-
वाद्यन्त” (सं० ६ का० १२ प्र० १२ अ०) इति । आपति परिपति तनू-
नन्नशाकरशक्मन्नोजिष्ठशब्दैर्देववृत्तान्तः सूच्यते । तनूशाकरौ-
जिष्ठशब्दैरेव वृत्तान्तः सूच्यते । ते देवास्तदानीं स्वात्मसम्बन्धं
पुत्रादितनूरूपमोजःसारं समवद्यन्त । कल्पः “सयावन्त च्छलि-
जः त एतत्समवमृशन्थनाष्टृष्टमस्यनाष्टृथं देवानां ओजोऽभिश्-
स्तिपा अनभिश्स्तेऽन्यं” इति । हे तानूनन्नाज्य त्वं इतः पूर्वं

केनाप्यतिरिक्ततमसि । इतः परमप्यतिरिक्तं देवानामोजःसार-
मसि । अभिशस्तेर्हि सारूपादन्यान्यविरोधादस्मान् पालयसि । त्वं
पुनरभिशस्तेरविषयमसि । मन्त्रस्य यथोक्तार्थः प्रसिद्ध इत्याह
“अनाष्टृष्टमस्यनाष्टृष्टमित्याहानाष्टृष्टं ह्येतदनाष्टृष्टं देवाना-
मोज इत्याह देवानां ह्येतदोजोऽभिशस्तिपा अनभिशस्तेऽन्य-
मित्याह अभिशस्तिपा ह्येतदनभिशस्तेऽन्यं” (सं० ईका०।२प्र०।
२अ०) इति । कल्पः “यजमानमति वाचयति, अनु मे दीक्षां दीक्षा-
पतिर्मन्यतामनु तपस्तपस्यतिरञ्जसा सत्यमुपगेषं सुविते मा धा
इति” इति । दीक्षणीयेष्टौ यो देवः स दीक्षापतिः । ममेमां
दीक्षामनुजानातु । तप उपसत् तत्रत्यो देवस्तपस्यतिः । मदीयं
तपोऽनुजानातु । अहञ्चाञ्जसा सत्यमुपगेषं आर्जवेन तानून-
न्नस्पर्शनरूपं शपथं प्राप्नोऽस्मि । हे तानूनन्न सुविते शोभन-
मार्गे यज्ञकर्मणि मां स्थापय । मन्त्रस्य स्पष्टार्थतामाह “अनु
मे दीक्षां दीक्षापतिर्मन्यतामित्याह यथायजुरेवैतत्” (सं०
ईका०।२प्र०।२अ०) इति । अत्र विनियोगसङ्ग्रहः ।

“अग्नेः पञ्चकनिर्वापो या ते प्राग्वंशवेशनं ।

अद्यामन्धां क्षिपेच्चर्मं ह्यदि सोमं तु सादयेत् ॥

वरु तं मन्त्रयेद्भारु वाससा परिणह्यति ।

आप तानूनन्नमाज्यं समवद्यति पञ्चभिः ॥

अना सर्व्वे ऋत्विजस्तु तानूनन्नं स्पृशन्ति हि ।

अनु स्वामी स्पृशेदेतत् इति सप्तदशेरिताः” ॥ इति ।

अथ मीमांसा । सप्तमाध्यायस्य तृतीयपादे चिन्तितं ।

“वैष्णवे त्रिकपाले वैष्णवान्नवकपालतः ।

धर्मातिदेशः स्थानो वा विद्यतेऽत्राग्निहोत्रवत् ॥

श्रुत्या वैष्णवशब्देऽयं देवताया विधायकः ।

न गौणवृत्तिमाश्रित्य धर्मानतिदिशत्यतः” ॥ इति ।

आतिथ्येष्टौ वैष्णवो नवकपालो विहितः । तत्र श्रुत्या वैष्णवशब्दे राजसूयगते वैष्णवे त्रिकपाले प्रयुज्यमानोऽग्निहोत्रवन्नवकपालधर्मानतिदिशतीति पूर्वः पक्षः । विष्णुर्देवतास्येति विग्रहे सति विहितस्तद्धितप्रत्ययो देवतामभिधत्ते न तु धर्मान् तस्मान्नातिदिशति । चतुर्थाध्यायस्य द्वितीयपादे चिन्तितं ।

“यदातिथ्या बर्हिरेतदुपसत्सतिदेशनं ।

साधारणविधिर्वाद्यः तदीयस्योपसंहृतेः ॥

बर्हिः श्रुत्यैकताभानान्नातिदेशस्य लक्षणा ।

आतिथ्योपसद्भिश्च बर्हिरेतद्वयुज्यत” ॥ इति ।

ज्यातिष्टोमे श्रूयते यदातिथ्यं बर्हिस्तदुपसदां तदग्नीषोमीयस्य चेति क्रीतं सोमं शकटे संस्थाप्य प्राचीनवंशं प्रत्यानीयनेऽभिमुखे यामिष्टिं निर्वपति सेयमातिथ्या । तत ऊर्ध्वं त्रिषु दिनेषु अनुष्ठीयमाना उपसद औपवसथ्ये दिनेऽनुष्ठेयोऽग्नीषोमीयः । तत्रातिथ्येष्टौ विहितं यद्बर्हिस्तद्यदीतरस्या इष्टेराच्छिद्योपसत्सु विधीयते तदानीमातिथ्यायां विधानमनर्थकं स्यात् । यदि च तत्रोपयुक्तं इतरत्र विधीयेत विनियुक्तविनियोगरूपो विरोधः स्यात्, तस्मादातिथ्यबर्हिषो ये धर्मा आ-

श्रवालादयः ते धर्मा उपसत्सूपद्वियन्त इति अतिदेशपरं वाक्यं इति प्राप्ते ब्रूमः । बर्हिःशब्दस्य धर्मातिदेशपरत्वे लक्षणा प्रसज्येत । अतुत्या तु बर्हिष आतिथ्योपसदग्नीषोमीयेषु एकत्वं प्रतिभाति अतः साधारण्यमत्र विधेयं । आतिथ्यार्थं यद्वर्हिरूपादीयते तन्न केवलमातिथ्यार्थं किन्तूपसदर्थमग्नीषोमीयार्थञ्चोपादेयमिति विधिवाक्यार्थः । तस्मादातिथ्योपसदग्नीषोमीयास्तथोऽपि अस्य बर्हिषः प्रयोजकाः । एवं परिधिसन्धिस्यर्गादिविधीनां साधारण्यं द्रष्टव्यं ।

अथ ह्रन्दः । या ते धामानीति त्रिष्टुप् ।

इति माधवीये वेदार्थप्रकाशे कृष्णयजुःसंहिताभाष्ये प्रथमकाण्डे द्वितीयप्रपाठके दशमोऽनुवाकः ॥ ० ॥

अ॒शुर॑शु॒स्ते दे॒व सा॒मा॒प्या॒यता॒मिन्द्रा॑यैक॒धन॒विद् आ॒ तुभ्य॑मिन्द्रः प्या॒यता॒मा त्वमिन्द्रा॑य प्या॒यस्वा॒प्या॒यय॑ सखी॒त्सन्धा॑ मे॒धया॑ स्व॒स्ति ते॑ दे॒व सोम॑ सु॒त्याम॑शी॒येष्टा॑ रा॒यः प्रे॒षे भ॒गाय॑र्त्त॒मृत॑वा॒दिभ्यो॑ नमो॒ दि॒वे नमः॑ पृ॒थिव्या॑ अ॒ग्ने व्र॑त॒पते॒ त्वं वृ॒तानां॑ वृ॒तप॑तिर॒सि या मम॑ त॒नूरे॒षा सा त्वयि॑ ॥ १ ॥

या तव॑ त॒नूरि॒यः सा मयि॑ स॒ह नौ॑ व्रत॒पते॒ व्रति॑नो॒ व्र॒तानि॒ या ते॑ अ॒ग्ने रु॒द्रिया॑ त॒नूस्त॑या नः पा॒हि तस्या॑स्ते॒ स्वाहा॑ या ते॑ अ॒ग्ने या॒श्या र॑जा॒श्या ह॑रा॒श्या त॒नूर्व॑-

शुद्धिपत्रं ।

अशुद्धं	शुद्धं	पृष्ठा	पङ्क्ति
लोमा	लोम	२६८	२०
चात्वायं	चात्वालं	३०३	१४
उत्पाय	उत्पादय	३०५	१६
युते सन्न	युतेऽसं न	३०६	६
मभिष्टय	मभिष्टये	३०६	१२
तनोऽवन्तु	तेनोऽवन्तु	३०६	१४
रायसोषण	रायसोषेण	३१०/३१७	११/१३
मच्छेहीन्द्राय	मच्छेहीन्द्राय	३२०	११
न्यवर्तन	न्यवर्त्तत	३२६	३
निष्पन्नं	निष्पन्नं	३२७	६
सोमाह्वयं	सोमाह्वयं	३२८	१४
कुष्टा	कुष्ठा	३२९	१६
मुद्गत्य	मुद्गृत्य	३३६	१८
नवा	नव	३३६	२१
वखादि	वखादि	३३६	४
वखाद्य	वखाद्य	३३६	६
स्तान	स्तान्	३५४	४
वत	वत्	३५५	१४
बन्धुः	बन्धुः	३५५	१८
कोऽही	कोही	३५७	१७
स्योनमिति	स्योनं" इति	३५८	१२
प्रथम	द्वितीय	३६०	१२
पोत्तिष्ठति	पोत्तिष्ठति	३६१	११
सङ्कृतं	सङ्कृतं	३६६	१४
प्रच्यवस्य	प्रच्यवस्य	३६६	११
सामा	सोमा	३८४	१२

षि॑ष्ठा ग॒ह्वरे॒ष्ठोऽग्रं व॒चो अ॒पाव॒धीं त्वे॒षं व॒चो अ॒पाव॒-
धीः॑ स्वाहा ॥ २ ॥

त्वयि॑ च॒त्वारि॑ः श॒च ॥ ११ ॥

इति तैत्तिरीयः॑ हितायां प्रथमकाण्डे द्वितीयप्रपा-
ठके एकादशोऽनुवाकः ॥

दशमेऽनुवाके आतिथ्येष्टिरुक्ता । तन्मध्ये सोमः प्राग्वंशे
स्थापितः तेन सोमेन करिष्यमाणस्य चागस्य विघ्नकारिणो
ऽसुराः प्रथमं जेतव्या इति । तद्विजयार्थमुपसद एकादशे व-
स्यन्ते । तत्रादौ तावदतिथेः सोमस्य बन्धनोपद्रवपरिहारेणा-
प्यायनाद्युपचाराः क्रियन्ते । बोधायनः “अथ मदन्तीरूपस्यू-
श्लोपोत्थाय विस्त्रस्य हिरण्यमवधाय राजानमाप्याययति, अ-
श्रुरः॑ सुखे देव सोमाऽऽप्यायतामिन्द्रायैकधनविद आ तुभ्य-
मिन्द्रः प्यायतामा त्वमिन्द्राय प्यायस्वेति यजमानमभिवाचयति ।
आप्यायय सखीन्त्सन्त्या मेधया स्वस्ति ते देव सोम सुत्यामशी-
येति” इति । आपस्तम्बस्य तु एक एव मन्त्रः । मदन्तीस्तप्ता
आपः । अश्रुः सुखोऽवचवः । हे सोम देव ते योऽश्रुः शुष्यति
यश्चांशुः क्षीयते यजमानेन सर्वोऽप्यंशुर्वर्द्धतां । किमर्थं इन्द्रार्थं ।
कीदृशाय इन्द्राय । एकं मुख्यं शोभनं सोमरूपं धनं वेत्ति इत्ये-
कधनवित् तस्मै । हे सोम तुभ्यं त्वदर्थं इन्द्र आप्यायतां । त्वां
पातुमुत्सहतां त्वमपीन्द्रार्थं आप्यायस्व वर्द्धस्व । सखीन् चत्विजः
सन्त्या धनलाभेन मेधया प्रज्ञया च वर्द्धस्व । हे सोम देव ते स्वस्ति

शुभमस्तु तत्प्रसादेनाहं सुत्याभिषवतन्त्रमशीय प्राप्नुवानि । एत-
 न्मन्त्रं व्याख्यातुं प्रसूति “घृतं वै देवा वज्रं कृत्वा सोममग्नन्त्र-
 न्तिकमिव खलु वा अस्यै तच्चरन्ति यत् तानूनन्त्रेण प्रचरन्ति”
 (सं० ६का० १२ प्र० १२ अ०) इति । पुरा कदाचित् स्वसामर्थ्यात्
 वज्रीकृतेन घृतेन सोमस्य देवैस्ताडितत्वात् सोमो घृताद्भिभेति ।
 चत्विजश्च वेद्यां तानूनन्त्रेण आज्येन प्रचरन्तीति यत् तदस्य
 सोमस्य अन्तिकं यथाचरन्ति आहवनीयदक्षिणभागे सोमस्य
 स्थितत्वादतो भीतः सोम आप्याययितव्यः । आप्यायनस्य प्रसङ्गं
 दर्शयित्वा तन्मन्त्रं व्याचष्टे “अ५ गुर५ गुरो देव सोमाप्यायता-
 मित्याह यदेवास्याऽपुवायते यन्मीयते तदेवास्यैतेनाप्याययत्या
 तुभ्यमिन्द्रः प्यायतामा त्वमिन्द्राय प्यायसेत्याहोभावेवेन्द्रश्च
 सोमञ्चाप्याययत्याप्यायय सखीन् सन्या मेधयेत्याहर्त्विजो वा
 अस्य सखायस्तानेवाप्याययति खस्ति ते देव सोम सुत्यामशीय
 इत्याहोऽशिषमेवैतामाशास्ते” (सं० ६का० १२ प्र० १२ अ०) इति ।
 अस्य सोमस्य यदङ्गमपुवायते शुष्यति यच्च मीयते । कल्पः
 “न प्रस्तरायाऽप्रावयति न बर्हिर्नुप्रहरति तं दक्षिणार्थं वेद्यै
 निधाय तस्मिन् दक्षिणोत्तरेण निष्क्रुवते एष्टा रायः प्रेषे
 भगायर्त्तमृतवादिभ्यो नमो दिवे नमः पृथिव्यै” इति । आ-
 तिथ्येष्टौ यः प्रस्तरः यच्च तत्रत्यं बर्हिस्तदुभयमग्नौ न प्रहर-
 णीयं, किन्तु प्रस्तरं वेद्या दक्षिणार्द्धे निधाय तस्मिन् प्रस्तर-
 दक्षिणपाणीनुत्तानान् कृत्वा सव्यान्नीचः कृत्वा सर्वेऽपि निन्द-
 वमपलापसदृशं नमस्कारोपचारं कुर्युः । मन्त्रार्थस्तु एष शब्द

इच्छावन्तं द्यावापृथिव्यभिमानिनं देवमाचष्टे, स हि दयालु-
तया भक्तेषु पुरुषेषु इच्छावान् । हे तादृग्देव त्वं ऋतवादिभ्यो
यज्ञवादिभ्योऽस्मभ्यमृतं यज्ञं प्रकृष्टं देहीत्यध्याहारः । किमर्थं ।
रायो राये धनार्थं, इषे अन्नार्थं, भगाय ऐश्वर्यादिषड्गुणार्थं,
ते च गुणा एवं स्मर्यन्ते ।

“ऐश्वर्यस्य समग्रस्य वीर्यस्य यशसः श्रियः ।

ज्ञानवैराग्ययोश्चैव षष्ठां भग इतीरणा” ॥ इति ।

वयं पुनर्द्युदेवतायै भूदेवतायै च नमस्कुर्मः । नायमकाण्डे
नमस्कारः किन्तु तस्य निमित्तमस्तीत्याह “प्र वा एतेऽस्मा-
ल्लोका च्यवन्ते ये सोममाषाययन्त्यन्तरिक्षदेवत्यो हि सोम आ-
प्यायित एष्टा रायः प्रेषे भगायेत्याह द्यावापृथिवीभ्यामेव नम-
स्त्वत्यास्मिन् लोके प्रतितिष्ठन्ति” (सं० ६ का० १२ प्र० १२ अ०) इति ।
आप्यायितस्य सोमस्य नाभिद्वयामासन्त्यां पर्यवस्थितत्वादान्त-
रिक्षदेवत्यत्वं तादृशस्य सोमस्याप्याययितारोऽपि तथाविधा
इत्यस्माल्लोकात् प्रच्युता अतोऽस्मिन् लोके प्रतितिष्ठत्यै नमस्कारः
क्रियते । कल्पः “अथ यजमानमवान्तरदीक्षामुपनयति, अग्ने
व्रतपते त्वं व्रतानां व्रतपतिरसि या मम तनूरेषा सा त्वयि या
तव तनूरियं सा मयि सह नौ व्रतपते व्रतिनोर्ब्रतानि” इति अनेन
मन्त्रेणाहवनीयोपस्थानं । अत्र अवान्तरदीक्षोपक्रमः । हे अग्ने
व्रतपते त्वं व्रतपतिरसि नैकस्य व्रतस्य* पतिः किन्तु सर्वेषामिति

विवक्षां द्योतयितुं व्रतानामित्युक्तं । व्रतमाचरन्ती मदीया तनू-
 स्त्वयि मनसा समर्पिता, त्वदीया तु व्रतं पालयन्ती तनूर्मयि म-
 नसा स्थापिता, तथा सत्यावामुभावपि प्रति नौ सम्यद्यावहे तयो-
 र्व्रतानि सह प्रवर्त्तन्तां । कल्पः “अथैनं सःशास्ति सन्तरां
 मेखलाः समायच्छस्व सन्तरां मुष्टीकुरुस्व तप्तव्रतो एधि म-
 दन्तोभिर्मार्जय स्वात्पूर्वं तद्व्रतं संसृज । या ते अग्ने रुद्रिया
 तनूस्तया नः पाहि तस्यास्ते स्वाहेत्येतेनैवात ऊर्ध्वं *व्रतयति”
 इति । या मेखला पूर्वं मध्यसन्नद्धा सा सङ्कुचिततरा यथा
 भवति तथा नियन्तव्या । ये च मुष्टीकृते ते अग्रतिसङ्कोचेन
 दृढीकर्त्तव्ये उष्णीचीरो भवेदुष्णोदकेन मार्जयेत्* पूर्वं व्रतं म-
 न्त्वमुत्सृजेत् तत्र याते अग्र इत्ययं मन्त्रः । अग्नेनैव मन्त्रेणात
 ऊर्ध्वं व्रतं पिबेत् । हे अग्ने या तव तनूस्त्वयि रुद्रिया क्रूरा
 तथाऽस्मान् पालय त्वदीयायास्तस्यास्तन्वा इदं ऊतमस्तु । अग्ने
 व्रतपत इति मन्त्रस्य स्पष्टार्थतामभिप्रेत्यावान्तरदीक्षारम्भं
 विधत्ते “देवासुराः संयत्ता आसन् ते देवा विभ्यतोऽग्निं प्रा-
 विशन् तस्मादाऊरग्निः सर्वा देवता इति तेऽग्निमेव वरूथं
 कृत्वासुरानभ्यभवन्नग्निमिव खलु वा एष प्रविशति योऽवान्त-
 रदीक्षामुपैति भ्रातृव्याभिभूत्यै भवत्यात्मनापरास्य भ्रातृव्यो
 भवति” (सं० ६का० १२प्र० १२अ०) इति । परकायप्रवेशहेतुना
 योगशास्त्रप्रसिद्धेन संयमविशेषेण देवा अग्निशरीरं प्राविशन् त-

पोरूपत्वेनाग्निसमाना अवान्तरदीक्षा ततस्त्वामुपेयात् । पूर्वोक्तां
 दीक्षां इदानीमुच्यमानामवान्तरदीक्षाञ्च प्रशंसति “आत्मान-
 मेव दीक्षया पाति प्रजामवान्तरदीक्षया” (सं० ईका०।२प्र०।
 २अ०) इति । अवान्तरदीक्षानियमान् विधत्ते “सन्तरां मे-
 खलाः समायच्छते प्रजा ह्यात्मनोऽन्तरतरा तप्तव्रतो भवति
 मदन्तोभिर्मार्जयते निर्ह्वग्निः शीतेन वायति समिधै” (सं०
 ईका०।२प्र०।२अ०) इति । सर्वोऽपि जनः स्वात्मानं क्लेशयित्वा
 अपत्यानि सम्यक्परिपालयति, अतः स्वस्मादपि प्रजाया अ-
 भ्यन्तरतमत्वं मेखलायास्तु प्रजास्थानीयत्वेनान्तरतरत्वात् संस्नि-
 घ्तरं यथा भवति तथा समाच्छादयेत् । शीतेन क्षीरेण शी-
 ताभिरङ्गिष्वाग्निर्निर्वापयति तस्मादुदराग्निसमिन्धनाय पेयस्य
 क्षीरस्य मार्जनहेतोरुदकस्य चौषध्यं कर्त्तव्यं । व्रतमन्त्रे रुद्रिया
 शब्दाभिप्रायमाह “या ते अग्ने रुद्रिया तनूरित्याह स्वयैवेन-
 देवतया व्रतयति सयोनित्वाय शान्त्यै” (सं० ईका०।२प्र०।
 २अ०) इति । स्वादराग्नेरपरं रूपं रुद्रिया तनूस्तया दुग्धे तप्ते
 सति तथा देवतया सहैव दुग्धं व्रतयति भुङ्क्ते, तच्च भोजनं
 सयोनित्वाय योनिभूतेनाग्निना साहित्याय, तच्च साहित्यमु-
 ग्गस्याग्नेः शान्त्यै भवति । कल्पः “आज्यस्याख्याः सुवेणोपहत्य
 प्रथमामुपसदं जुहोति । याते अग्नेऽयाशया रजाशया हरा-
 शया तनूर्वर्षिष्ठा गङ्गरेष्ठोऽयं वचो अपावधीं त्वेषं वचो अपा-
 वधीः स्वाहेति” इति । अत्र याते अग्नेऽयाशया रजाशया
 हराशया तनूर्वर्षिष्ठा गङ्गरेष्ठेत्यादृश आन्नातः । तस्मिन्नया-

शयादिपदत्रयेण त्रयो मन्त्रा भवन्ति । तेषु प्रथमे मन्त्रे तनूरि-
 त्यादिरनुषज्यते । द्वितीये तु या ते अग्न इति तनूरिति चोभ-
 यमनुषज्यते । तृतीये तु या ते अग्न इत्ययमेवानुषज्यते । तैरेतै-
 स्त्रिभिर्मन्त्रैस्त्रिष्टुप् दिनेषु क्रमेणोपसदाज्या ऊतयो होतव्याः ।
 अथसि श्वेते इत्ययाशया लोहनिर्मिता । तथा रजते श्वेत इति
 रजाशया । हिरण्ये श्वेत इति हराशया । वर्षिष्ठा वृद्धतमा गङ्गरे
 स्पृष्टुमशक्ये तप्ते लोहे तप्तरजते तप्ते हिरण्ये वा तिष्ठतीति गङ्ग-
 रेष्ठः अन्नपानयोरलाभेन बुधितोऽहं पिपासितोऽहमित्युक्तिरुग्रं
 वचः तदेतदैहिकं, आमुष्मिकन्तु त्वेषं दीपकं मनः सन्तापजनकं
 वचः । तत् तु जना इत्यं वदन्ति अथ गोबध्नाद्युपपातकलक्षण-
 मेनः प्राप्तं विद्वद्ब्राह्मणवधादिरूपा वीरहत्या प्राप्ता इति ।
 इदन्तु पदव्याख्यानमन्यत्र ब्राह्मणे स्पष्टमान्नातं “अशनया पिपासे
 ह वा उग्रं वचः । एनश्च वैरहत्यश्च त्वेषं वचः” इति । तत्रायं
 वाक्यार्थः । हे अग्ने या तव अयाशया तनूस्तयाहं द्वेऽपि
 वचसी अपावधीं नाशितवानस्मि । एवमुत्तरयोरपि योज्यं ।
 तस्मै अग्नये इदं ऊतमस्तु । चीनेतानुपसद्धोमान् विधातुं
 प्रक्षौति “तेषामसुराणां तिस्रः पुर आसन्नयस्मेयवमाऽथर-
 जताथहरिणी ता देवा जेतुं नाशक्नुवन् ता उपसदैवाजिगी-
 षन् तस्मादाहुर्व्यश्चैवं वेद यश्च नोपसदा वै महापुरं जयन्तीति
 त इषुः समस्तुर्व्वताग्निमनीकः सोमः शल्यं विष्णुं तेजनं
 ते ब्रुवन् क इमामसिध्यतीति रुद्र इत्यब्रुवन् रुद्रो वै क्रूरः
 सोऽस्य त्विति सोऽब्रवीद्वरं वृणा अहमेव पशूनामधिपतिर-

सानीति तस्माद्भुद्रः पशूनामधिपतिस्ताः रुद्रोऽवावृजत् स
 तिस्रः पुरो भिल्वैभ्यो लोकेभ्योऽसुरान् प्राणुदत्” (सं० ६ का० ।
 २ प्र० । ३ अ०) इति । ये पूर्वमग्निनावरूपेण पराभूता असुरा-
 स्तेषामसुराणां पृथिव्यन्तरिक्षद्युलोकेषु स्वरक्षार्थं तिस्रः पुरो
 दुर्गरूपा आसन् । तासु पृथिवीवर्त्तिनी लोहप्राकारवेष्टिता,
 अन्तरिक्षवर्त्तिनी रजतप्राकारवेष्टिता, द्युलोकवर्त्तिनी हिरण्य-
 प्राकारवेष्टिता । तादृशः पुरो देवा अग्निनावरूपेणापि जेतुम-
 शक्ता युद्धं परित्यज्योपसदैव जेतुमैच्छन् । दुर्गं परितोऽवरूप्य
 चिरं तत्समीपेऽवस्थाय तमुपवसत । चिरावस्थाने सति दुर्गमध्ये
 ऽन्नपानादिचयादन्तर्भेदाद्वा जयो भवति यस्माद्देवैश्चिरवासे
 जयोपायत्वेन विचारितस्तस्मात्लोकेऽप्याहुः । के किमाहुः । यश्च
 ब्राह्मणादिर्वेदाध्ययनेन वेदविचारं जानाति यश्च शूद्रादिर्न
 जानाति ते सर्वेऽपि युद्धेनाजेयं महापुरमुपसदा जेतुं शक्यमि-
 त्याहुः । ततो देवाः कालविलम्बो मा भूदिति विचार्य युद्धेनैव
 जेतुमिषुं संस्कृतवन्तः अग्निं सोमं विष्णुञ्च सम्भूयैकवाणं कृत्वा तेन
 जेतुमुद्युक्ताः । अनीकशब्दो बाणस्य प्रथमभागं काष्ठमाचष्टे । शल्य-
 शब्दो लोहं । तेजनशब्दस्तदग्रं । तामिमां देवतात्रयसमष्टिरूपमिषुं
 स्त्रीबालसहितकृत्स्नासुरघातिनीं को नाम मोक्ष्यतीति विचार्य
 शक्नो निर्धृणश्च रुद्र इति निश्चित्य तस्मै वरं दत्तवन्तः । स रुद्रस्ता-
 मिषुं मुक्त्वा तथा तत्प्राकारत्रयं विच्छिद्य त्रिभ्यो लोकेभ्यो सुरा-
 न्निःसारयामास । विधत्ते “यदुपसद उपसद्यन्ते भ्रातृव्यपराणुतै”
 (सं० ६ का० । २ प्र० । ३ अ०) इति । वैरिदुर्गोपासदनकार्यकारित्वा-

देता आकृतय उपसद इत्युच्यन्ते । तत्राग्निः सोमो विष्णुरित्येवं-
रूपास्तिस्रो देवताः । तासां याज्या पुरोऽनुवाक्या द्वात्र एवा-
न्नायन्ते । अथाशयादि तनुधारिर्वह्निश्चतुर्थी देवता । तदीयमन्त्र
आध्वर्यवत्वादत्रैवान्नातः । उपसदामाज्यहविष्कत्वेन उपांशुया-
जवत्प्रयाजाज्यभागाद्याहुतिप्रसक्तौ प्रतिषेधति “नान्यामाहुतिं
पुरस्ताज्जुहुयाद्यदन्यामाहुतिं पुरस्ताज्जुहुयादन्यन्नखं कुर्यात्”
(सं० ६का०।२प्र०।३अ०) इति । अग्निमनीकमिति बाणव्या-
जेन अग्नेः प्रथमभावित्वलक्षणं मुखत्वमुक्तं । तत्र प्रयाजादि-
होमे वक्त्रेर्मुखत्वं हीयेत, अत आहुत्यन्तराणां सर्वेषां नि-
षेधे प्राप्ते काञ्चिदाहुतिं विधत्ते “स्रुवेणाधारमाधारयति
यज्ञस्य प्रज्ञात्यै” (सं० ६का०।२प्र०।३अ०) इति । दर्शपूर्णमा-
सादियज्ञानां आधारोपेतत्वादुपसदामपि यज्ञत्वप्रत्यभिज्ञा-
नाय सौवाधारः । तिसृणामुपसदां होमप्रकारं विधत्ते
“पराहुतिक्रम्य जुहोति परा च एवैभ्यो लोकेभ्यो यजमानो
भाद्रव्यान् प्रणुदते” (सं० ६का०।२प्र०।३अ०) इति । पराहु-
पुनरावृत्तिरहितो वेद्याहवनीययोर्मध्यमतिक्रम्य दक्षिणस्यां
दिशि उदङ्मुखः स्थित्वा क्रमेणाग्नेः सोमस्य विष्णोश्च तिस्र
आहुतीर्जुहुयात्, तथा सति वैरिणोऽपि पुनरावृत्तिरहितानेव
कृत्वा लोकत्रयान् निःसारयति । चतुर्थाहुतिप्रकारं विधत्ते
पुनरत्याक्रम्योपसदं जुहोति “प्रणुद्यैवैभ्यो लोकेभ्यो भाद्रव्यान्
जित्वा भाद्रव्यलोकमभ्यारोहति” (सं० ६का०।२प्र०।३अ०)
इति । दक्षिणादुत्तरस्यां दिशि समागत्य चतुर्थीमुपसदं जुहु-

यात् । तथा सति वैरिणो निःसार्य स्वयं जिता* वैरिस्थानं
 पुरत्रयमधितिष्ठति । अत्र सूत्रं “घ्नैवाद्दष्टौ जुक्तां गृह्णाति
 चतुरपमृति । घृतवति शब्दे जुहूपमृतावादाय दक्षिणा सक्तद-
 तिक्रान्त उपांशुयाजवत् प्रचरत्यर्धेन जाह्नवस्याग्निं यजत्यर्धेन
 सोममौपमृतं जुह्नामानीय विष्णुमिद्धा प्रत्याक्रम्य या ते अग्ने
 ऽयाशया तनूरिति सुवेणोपसदं जुहोति” इति । कालद्वये
 तदनुष्ठानं विधत्ते “देवा वै याः प्रातरुपसद उपासीदन्नक्त-
 स्ताभिरसुरान् प्राणुदन्त याः सायं रात्रियै ताभिर्यत् सायं
 प्रातरुपसद उपसद्यन्तेऽहोरात्राभ्यामेव तद्यजमानो भ्रातृव्यान्
 प्रणुदते” (सं० ६का०।१प्र०।३अ०) इति । उपासीदन् अनुष्ठित-
 वन्तः । प्रातरनुष्ठिताभिः अक्लो वैरिनिःसारणं सायमनुष्ठिता-
 भिसु रात्रेः । कालद्वये याज्यानुवाक्ययोर्यत्यासं विधत्ते “याः
 प्रातर्याज्या सुक्ताः सायं पुरोऽनुवाक्याः कुर्यादयातयाम-
 त्वाय” (सं० ६का०।१प्र०।३अ०) इति । यातयामत्वं गतर-
 सत्वं तद्वर्जनाय व्यत्यासः । दिनत्रये तदनुष्ठानं विधत्ते “तिस्र
 उपसद उपैति त्रय इमे लोका इमानेव लोकान् प्रीणाति”
 (सं० ६का०।१प्र०।३अ०) इति । त्रिषु दिनेषु कालद्वयानुष्ठानं
 प्रशंसति “षट्सम्यद्यन्ते षड्वा ऋतव ऋतूनेव प्रीणाति” (सं०
 ६का०।१प्र०।३अ०) इति । प्रसङ्गादहीने दिरात्रादावुपसद्दि-
 नसङ्ख्यां विधत्ते “द्वादशाऽहीने सोम उपैति द्वादशमासाः
 संवत्सरः संवत्सरमेव प्रीणाति” (सं० ६का०।१प्र०।३अ०) इति ।

* स्वर्गं गत्वा इति का० ।

अहः सङ्घेन निष्पाद्यः सोमयागोऽहीनः स त्रयमप्यनेनोप-
लक्ष्यते । अहःसमूहस्य सदासत्त्वाद्वादशदिनेषु कालद्वयानु-
ष्ठानं प्रशंसति “चतुर्विंशतिः सम्पद्यते चतुर्विंशतिरर्द्धमा-
सा अर्धमासानेव ग्रीणाति” (सं० ६ का० १ प्र० १३ अ०) इति ।
एतेषु उपसद्दिनेषु अवान्तरदीक्षाङ्गे व्रतपाने स्नानसङ्ख्यां वि-
धत्ते “आरायामवान्तरदीक्षामुपेयाद्यः कामयेतास्मिन् मे
लोकेऽर्धुकंऽस्यादित्येकमग्रेऽथ द्वावथ त्रीनथ चतुर एषा वा आ-
रायावान्तरदीक्षाऽस्मिन्नेवासौ लोकेऽर्धुकं भवति” (सं० ६ का०
२ प्र० १३ अ०) इति । बलीवर्दप्रतोदनं लोहमारं तददत्त्यमयं
मुखं यस्याः सा आराया । अर्धुकं समृद्धिशीलं फलं । सोमत्रय-
दिने सायमेकं स्नानं दुह्यात्, परेद्युः प्रातर्दौ स्नौ, सायं त्रीन्
स्नानान्, परेद्युः प्रातश्चतुरः । यस्तु परलोकसमृद्धिकामः त-
स्योक्तवैपरीत्यं विधत्ते “परोवरीयसीमवान्तरदीक्षामुपेयाद्यः
कामयेतामग्निन् मे लोकेऽर्धुकंऽस्यादिति चतुरोऽग्रेऽथ त्रीनथ
द्वावथैकमेषा वै परोवरीयस्यवान्तरदीक्षाऽमुग्निन्नेवासौ लोके
ऽर्धुकं भवति” (सं० ६ का० १ प्र० १३ अ०) इति । परःशब्दे-
नात्र श्रेष्ठत्वादुपक्रमो विवक्षितः । उपक्रमे वरीयोऽधिकं यस्याः
सा परोवरीयसी । अयं पक्षः सूत्र उपन्यस्तः “यदहः सोमं
क्रीणीयुश्चतुरः सायं दुह्यस्त्रीन् प्रातर्दौ सायमेक उत्तमः”
इति । अशक्तस्य क्षीरव्रतादूर्द्धमाहारमल्पमनुजानाति “सुवर्गं
वा एते लोकं यन्ति य उपसद उपयन्ति तेषां य उन्नयते
हीयत एव सनोदनेषोति सूचीयमिव” (सं० ६ का० १ प्र० १

४अ०) इति । उपसदां स्वर्गप्राप्तिहेतुत्वात् तदनुष्ठायिभिर-
वहितैर्भवितव्यं । तेषां मध्ये यः कोऽपि ह्योनमनस्को यथोक्त-
व्रतादूर्ध्वं ओदनादिकमन्तर्नयेत् स स्वर्गाद्भूयत एव । तस्माद-
शक्तोऽपि अद्भ्यालुतया नौदनेषि न किञ्चिदपि व्रतादूर्ध्वं अ-
न्तर्नयामीति यदि मन्येत तेन सूत्रीयमिव शोभनं वाक्यान्त-
राभ्यनुज्ञातं वस्तुन्नीतमिव कुर्यात् । अशक्तिपरिहारमात्रोप-
युक्तं किञ्चिदेव स्वीकर्त्तव्यं । वाक्यान्तरन्तु कूष्माण्डहोमप्रक-
रणे समान्नायते “पयो ब्राह्मणस्य व्रतं यवागू राजन्यस्यामिक्षा
वैश्वस्याथो सौम्येऽप्यध्वर एतद्व्रतं ब्रूयाद्यदि मन्येतोपसदस्या-
मोद्योदनं धानाः सक्तून् घृतमित्यनुव्रतयेदात्मनोऽनुपदा-
साय” इति । उपदस्याम्युपक्षीणे भवामि । अनुव्रते कृतेऽपि
फलभ्रंशो नास्तीत्यस्मिन्नर्थे दृष्टान्तमाह “यो वै स्वार्थं तां
यताऽ आन्तो हीयत उत स निश्चाय सह वसति” (सं०
६का०।२प्र०।४अ०) इति । स्वार्थयन्ति गच्छन्तीति स्वार्थतः
तेषां स्वार्थं तां । यतन्त इति यतस्तेषां यतां । मकरमासे
प्रयागस्नानं केषाञ्चित् स्वार्थः तं प्राप्तुं प्रयतमानानां स्वयामात्
निर्गत्य गच्छतां मध्ये यः कश्चित् आन्तो गन्तुमशक्तः सङ्क्रा-
न्तिकालीनस्नानाद्भीयते सोऽपि निश्चाय परेद्युर्निर्गत्य तीर्थं
गत्वा तैस्तीर्थवासिभिः सहावशिष्टं मासं वसति तद्वदयमप्येके-
नानुव्रतेन अशक्तिं परिहृत्य शिष्टं नियममनुतिष्ठेत् । तस्मिन्-
मर्थे निगमयति “तस्मात् सङ्क्रदुन्नीय नापरमुन्नयेत्” (सं०
६का०।२प्र०।४अ०) इति । सङ्क्रदुन्नयने द्रव्यं विधत्ते “दध्ना-

नयेतैतद्वै पशूनां रूपं रूपेणैव पशून्वरुन्धे” (सं०६का०।
 २प्र०।४अ०) इति । अथ सौमिकीं वेदिं विधातुं प्रसूति
 “यज्ञो देवेभ्यो निनायत विष्णुरूपं कृत्वा स पृथिवीं प्राविशत्
 तं देवा हस्तान्त्स्ररभ्यैच्छन् तमिन्द्र उपर्युपर्यत्यक्रामत् सो
 ऽब्रवीत् को मायमुपर्युपर्यत्यक्रमीदित्यहं दुर्गे हन्तेत्यथ कस्व-
 मित्यहं दुर्गादाहर्त्तेति सोऽब्रवीद्दुर्गे वै हन्ताऽवोचथा वरा-
 होऽयं वाममोषः सप्तानां गिरीणां परस्ताद्वित्तं वेद्यमसुराणां
 विभर्त्ति तं जहि यदि दुर्गे हन्तासीति स दर्भपुञ्जीलमुद्गृह्य
 सप्तगिरीन् भित्वा तमहन्त्सोऽब्रवीत् दुर्गाद्वा आहर्त्तावोचथा
 एतमाहरति तमेभ्यो यज्ञ एव यज्ञमाहरद्यत् तद्वित्तं वेद्य-
 मसुराणामविन्दन्त तदेकं वेद्यै वेदित्वं” (सं०६का०।२प्र०।
 ४अ०) इति । स्वर्गलोके स्थितो यज्ञपुरुषः तिरोधानाय विष्णु-
 भूत्वा वैष्णवं रूपं सम्पूर्णं कृत्वा देवेभ्यः पलाय्य पृथिवीं प्रावि-
 शत् । देवाश्च पृष्ठत एव समागत्य हस्तान् प्रसार्याद्वर्त्तुमै-
 च्छन् । अमौ यज्ञो यत्र यत्र गच्छति तत्र तत्रेन्द्रस्त्वमतिक्रम्य
 पुरो मार्गमवरुध्यातिष्ठत् । कोऽयं मामत्यक्रमीदिति यज्ञेना-
 क्षिप्त इन्द्रः केनाप्यगम्ये दुर्गे गत्वा विरोधिनं ताडयिष्यामीति
 स्वमहिमानं प्रतिजज्ञे । अथैवं मच्छक्तेः परीक्षकः को नामः
 त्वमसीतीन्द्रेणाप्याक्षिप्तो यज्ञस्तादृशाद्दुर्गात् तं विरोधिनमा-
 हरिष्यामीति स्वशक्तिं प्रतिज्ञाय स्वकीयं पूर्ववृत्तान्तमिन्द्रस्य
 पुरतः सर्व्वमवोचत् । पुरा कदाचिदसुरप्राबल्यं दृष्ट्वा मदङ्ग-
 भूतदीक्षाद्यभिमानिनः सर्व्वेऽपि स्वर्गलोकवासिनो मत्तो निर्गत्य

पृथिवीं प्राविशन् । ते च के । चतस्रो दीक्षास्त्रिंश उपसद एका-
सुत्येति अष्टदिवससाध्यानि कर्माणि । तत्र दीक्षोपसदः सप्त पृ-
थिव्यां गत्वा गिरयोऽभवन् । सुत्याभिमानी देवो वाममोषः
वामं कनीयसं सौमिकवेदिग्रहचमसादिरूपञ्चैवं वित्तं मुष्णाति
अपहरतीति वाममोषः । स च मुषितं तत्तत्सर्वमसुरेभ्यो दत्त्वा
खयं वराहो भूत्वा सप्तभ्यो गिरिभ्यः परस्तादसुराणां तद्वित्तं
विभर्त्ति रक्षति, तच्च वित्तं वेद्यं देवैः पुनर्लब्ध्वं, अतो हे इन्द्र त्वं
यदि दुर्गे स्थितं विरोधिनं हन्तासि तर्हि तं वराहं जहीत्युक्त
इन्द्रो दर्भस्तम्बेनैव गिरीन् भित्वा वराहं ताडितवान् । तत इन्द्रो
यज्ञमुवाच विरोधिनमाहरिष्यामीति यत् प्रतिज्ञातं तत् कर्तुं
शक्नोषि चेदेनं विरोधिनं वराहमाहरेत्युक्तो यज्ञोऽभिमान्येव
तं वराहाकारं वेदिग्रहचमसादिवित्तोपेतं यज्ञमेभ्यो देवेभ्य
आहृत्य ददौ । यस्मादेवैर्लब्ध्वमसुराणां तदेदिरूपं वित्तं
देवा अविन्दन्त अलभन्त तस्माद्विद्यते लभ्यत इति व्युत्पत्त्या
वेदिरिति नाम सय्यन्नं । वक्ष्यमाणमपेक्ष्य अयमेकः प्रकारः,
तस्मादेकं वेदित्वमुक्त्वा प्रकारान्तरेणापि वेदित्वं दर्शयति “अ-
सुराणां वा इयमग्र आसीद्यावदासीनः परा पश्यति तावद्दे-
वानां ते देवा अब्रुवन्नखेव नोऽस्यामपीति कियदो दास्याम
इति यावदिद्यः सलावृकी त्रिः परिक्रामति तावन्नो दत्तेति स
इन्द्रः सलावृकीरूपं कृत्वेमां त्रिः सर्वतः पर्यक्रामत् तदि-
मामविन्दन्त यदि मामविन्दन्त तदेद्यै वेदित्वं” (सं० ६का०।
१प्र०।४अ०) इति । दार्शनिके वेदिब्राह्मणेऽप्येतमुपाख्यानं श्रुतं ।

तत्र वसवस्त्वेति मन्त्रैर्यावान् प्रदेशः परिगृहीतस्त्वावत्येव वेदिः ।
 अत्र तु कृत्स्नापि भूमिर्वेदिरिति विशेषः । कृत्स्नभूमेर्वेदित्वे
 ऽपि यागोपयुक्तप्रदेशः पृथक्कल्पनीय इति विधत्ते “सा वा
 इयं सर्व्वेव वेदिरयति श्रद्ध्यामीति त्वा अवमाय यजन्ते”
 (सं० ६का०।२प्र०।४अ०) इति । भूमिः सर्व्वा यद्यपि वेदिरेव
 तथापि न यत्र कापि यष्ट्यं, किन्वेतावति प्रदेशे सदा हवि-
 र्धानादिकं निर्मातुं श्रद्ध्यामीति निश्चित्य तावन्तं प्रदेशं अव-
 माय पदैः परिमित्य तस्मिन् प्रदेशे यजेरन् । तत्र पदसङ्ख्यां
 विधत्ते “त्रिंशत्पदानि पश्चात् तिरश्ची भवति षट्त्रिंशत्
 प्राची चतुर्विंशतिः पुरस्तात् तिरश्ची दश दश सम्यद्यन्ते दशा-
 चरा विराडन्नं विराद्विराजैवान्नाद्यमवरुन्धे” (सं० ६का०।
 २प्र०।४अ०) इति । अत्रोक्तपदसङ्ख्यायां सर्व्वस्यां मिलितायां
 नवसङ्ख्याकानि दशकानि सम्यद्यन्ते । तदेवं वेदिप्रदेशप्रमाणं म-
 थ्यम उपसद्दिने प्रातःकालीना या उपसद ऊर्द्ध्वं कर्त्तव्यं । तथा
 च सूत्रं “अन्तरा मथ्यमे प्रवर्ग्यापसदौ वेदिं कुर्व्वन्ति प्राग्वं-
 शस्य मथ्यमास्त्रालाटिकात् त्रीन् प्राचः प्रक्रमान् प्रक्रम्य शङ्कुं
 निहन्ति तस्मात् पञ्चदशसु दक्षिणत एवमुत्तरतस्ते ओणी
 प्रथमनिहिताच्छङ्कोः षट्त्रिंशतिपुरस्तात् तस्मात् द्वादशसु
 दक्षिणत एवमुत्तरतस्त्वावसौ” इति । यथोक्तपरिमाणवति
 प्रदेशे उपरितनमृत्तिकाया अपनयनं विधत्ते “उद्धन्ति यदे-
 वास्त्रा अमेध्यं तदपहन्ति” (सं० ६का०।२प्र०।४अ०) इति ।
 निष्ठोवनादिकृतमण्डपचित्रमुद्धननेनाऽपैति । तमेव विधिमनूय

प्रशंसति “उद्धन्ति तस्मादोषधयः पराभवन्ति बर्हिस्तृणाति
तस्मादोषधयः पुनराभवन्ति” (सं० ईका०।२प्र०।४अ०) इति ।
पूर्वं तस्मिन् प्रदेशे समुत्पन्नास्तृणविशेषा उद्धननेन पराभूता
भवन्ति । तस्मात् कृत्स्नवेद्यां बर्हिरास्तरणादोषधयः पुनरागता
भवन्ति । तस्य बर्हिष उपरि पुनरप्यग्नीषोमीयपश्वर्थं बर्हिह-
त्तरवेदिप्रदेशे स्तृणीयादिति विधत्ते “उत्तरं बर्हिष उत्तर-
बर्हिस्तृणाति प्रजा वै बर्हिर्यजमान उत्तरबर्हिर्यजमानमेवा
यजमानादुत्तरं करोति तस्माद्यजमानोऽयजमानादुत्तरः”
(सं० ईका०।२प्र०।४अ०) इति । उल्लेख इत्यर्थः । यत् पूर्वं
विहितं तिस्र उपसद उपैतीति तत्र विपक्षस्वपक्षयोर्बाधाबा-
धावुपन्यस्यति “यद्वा अनीशानो भारमादत्ते वि वै स लिशते
यद्वा दशसाङ्गस्योपसदः स्युस्तिस्त्रोऽहीनस्य यज्ञस्य विलोम क्रियेत
तिस्र एव साङ्गस्योपसदो द्वादशाहीनस्य यज्ञस्य सवीर्यत्वा-
यायो सलोम क्रियते” (सं० ईका०।२प्र०।५अ०) इति । लोके
यद्यशक्तः कश्चित् प्रौढं भारं वोढुमाददीत तदा स विलिशते
विशेषेणाल्पीभवति उत्थातुमप्यशक्तो भूमौ पतेत् तद्वदत्रापि
योज्यते अङ्गा सह वर्त्तत इति साङ्गं एकाहो ज्योतिष्टोमः । अहः
संसाध्यः अहीनो द्विरात्रादिः । तत्र यद्यल्पस्य साङ्गस्य द्वादश स्युः
याद वा अधिकस्य अहीनस्य तिस्रः स्युः तदा विलोम विपरीतं
क्रियेत । तथा सति साङ्गस्य वीर्यं हीयेत स्वपक्षे तु नास्ति तदु-
भयं यच्चान्यत् पूर्वं विहितं, आरागामवान्तरदीक्षामुपेयादिति
तत् प्रशंसति “वत्सस्यैकस्तनोभागी हि सोऽथैकः स्तनं व्रतमु-

पैत्यथ द्वावथ चीनथ चतुर एतद्वै चुरपवि नाम व्रतं येन प्र-
जातान् भ्रातृव्यान्नुदते प्रतिजनिष्यमाणानथो कनीयसैव भूय
उपैति” (सं० ६क०।२प्र०।५ अ०) इति । वत्सस्य भागो यः स्तन-
स्तस्मिन्नप्यल्पं पयो यजमानश्चतुर्थे पर्याये स्वीकरोति । ततो
ऽस्य चतुस्तननियमः सिध्यति । तदेतदेकस्तनादिकं व्रतं चुरप-
वीत्युच्यते । पविर्वज्रः तेन तोदणत्वमुपलक्ष्यते । चुरवत् पविस्त्वैक्ष्यं
यस्याराग्रस्य व्रतस्य तेन व्रतेन पूर्वमुत्पन्नान् वैरिणो विनाश-
यति, जनिष्यमाणांश्च प्रतिबध्नाति, किञ्चात्यल्पेन कर्मणा भूयः
फलं प्राप्नोति यथोप्तेनान्येन वीजेन प्रौढं वृद्धं फलं प्राप्नोति
तद्वत् । यद्यप्यन्यत् पूर्वं विहितं परोवरीयसीमवान्तरदीक्षा-
मुपेयादिति तत्प्रशंसति “चतुरोऽग्रे स्तनान् व्रतमुपैत्यथ ची-
नथ द्वावथैकमेतद्वै सुजघनं नाम व्रतं तपस्यः सुवर्ग्यमथो प्रैव
जायते प्रजया पशूभिः” (सं० ६क०।२प्र०।५ अ०) इति । यथा
रूपवत्या योषितो जघनप्रदेशः स्थूलः तस्योपरि सूक्ष्मो मध्य-
प्रदेशः तद्ददस्य व्रतस्याधोभागः चतुस्तनः उपरिभाग एकस्तन
इति सुजघनमिति नाम तपस्यं । उत्तरोत्तरमाहारक्षयात्
तपसो योग्यं अत एव स्वर्गसाधनं । किञ्च । सुजघनत्वादेव
प्रजाः पशूश्च प्रजनयति । त्रैवर्णिकानां मध्ये क्षत्रियस्य द्रव्यं
विधत्ते “यवागू राजन्यस्य व्रतं क्रूरेव वै यवागूः क्रूर इव रा-
जन्यो वज्रस्य रूपः समृद्धौ” (सं० ६का०।२प्र०।५ अ०) इति । य-
वाग्वा औदनवत् हस्तिहेतुलाभावात् क्रूरत्वं । राजन्यो दुष्ट-
शिक्षकत्वात् क्रूरः । उभयं मिलित्वा वज्रसदृशं । तच्चाऽनिष्टनिव-

र्त्तकलेन समृद्धौ भवति । विधत्ते “आमिक्षा वैश्यस्य पाक-
यज्ञस्य रूपं पुष्टौ” (सं०६का०।२प्र०।५अ०) इति । तप्ते पयसि
दधिप्रक्षेपेण घनीभूतो भाग आमिक्षा पक्वेन चरुपुरोडाशा-
दिना कृतो यज्ञः पाकयज्ञः । आमिक्षायाः पक्वपयो निष्पन्नत्वात्
पाकयज्ञस्य रूपं अतः पुष्टौ भवति । विधत्ते “पयो ब्राह्मणस्य तेजो
वै ब्राह्मणस्तेजः पयस्तेजसैव तेजः पय आत्मन्वत्तेऽथो पयसा वै
गर्भावर्द्धन्ते गर्भं इव खलु वा एष यद्दीक्षितो यदस्य पयोव्रतं
भवत्यात्मानमेव तद्वर्द्धयति” (सं०६का०।२प्र०।५अ०) इति ।
ब्राह्मणोऽध्यापनादिरूपेण तेजसा युक्तः पयसस्तेजोवत् स्वच्छरू-
पात् स्वयमेव तेजस्वि पयसि पीते सति स्वकीयेन तेजसा सह
पयोरूपं तेज आत्मनि धृतं भवति । किञ्च दीक्षितस्य गर्भरूपत्वात्
पयसा वृद्धिर्युज्यते मथ्यान्मथ्यरात्रयोर्ब्रतकालत्वं विधातुं प्र-
सूति “चित्रतो वै मनुरासीत् द्वित्रता असुरा एकत्रता देवाः
प्रातर्मथ्यन्दिने सायं तन्मनोर्ब्रतमासीत् पाकयज्ञस्य रूपं पुष्टौ
प्रातश्च सायञ्चासुराणां निर्मथ्यं क्षुधो रूपं ततस्ते पराभवन्
मथ्यन्दिने मथ्यरात्रे देवानां ततस्ते भवन्त्सुवर्गं लोकमाचन्”
(सं०६का०।२प्र०।५अ०) इति । अहनि त्रिषु कालेषु व्रतं
भोजनं कुर्वतो मनोः एकस्मिन्नेव काले व्रतं कुर्वतां देवानाञ्च
मथ्याह्नकाले व्रतमस्ति स च कालः क्षुधः स्वरूपं तस्मिन् व्रत-
रहिता असुराः पराभूताः । व्रतयुक्तास्तु मनुर्देवाश्च पुष्टिं
स्वर्गञ्च प्राप्ताः । ततो मथ्याह्नकालः प्रशस्तः । विधत्ते “यदस्य
मथ्यन्दिने मथ्यरात्रे व्रतं भवति मथ्यतो वा अन्नेन भुञ्जते

मध्यत एव तदूर्जं धत्ते भ्रातृव्याभिभूत्यै भवत्यात्मना परास्य
 भ्रातृव्यो भवति” (सं० ईका०।२प्र०।५अ०) इति । मुखमध्ये
 ऽन्नस्य भोजनमुदरमध्ये च धारणं यथा लोके तथैव अत्रापि ।
 मध्याह्ने मध्यरात्रे च व्रतं कर्त्तव्यं । दीक्षितस्य स्वनिवासस्था-
 नात् प्रवासं निषेधति “गर्भो वा एष यद्दीक्षितो योनिर्दी-
 क्षितविमितं यद्दीक्षितो दीक्षितविमितात् प्रवसेद्यथा योनेर्गर्भ-
 स्कन्दति तादृगेव तन्न प्रवस्तव्यमात्मनो गोपीयाय” (सं०
 ईका०।२प्र०।५अ०) इति । दीक्षितो विशेषेण मीयते प्रक्षि-
 प्यते यस्मिन् शालास्थाने तद्दीक्षितविमितं तस्य योनिरूपत्वात्
 ततोऽस्य निर्गमनं गर्भस्त्रावसमं तत आत्मारचार्थं न निर्गन्तव्यं ।
 एतमेव निषेधं प्रकारान्तरेण प्रशंसति “एष वै व्याघ्रः कुल-
 गोपो यदग्निस्तस्माद्यद्दीक्षितः प्रवसेत् स एनमीश्वरोऽनूत्याय
 हन्तोर्न प्रवस्तव्यमात्मनो गुप्त्यै” (सं० ईका०।२प्र०।५अ०) इति ।
 एष एवाहवनीयोऽग्निः प्रवसतो व्याघ्रवद्धिंसकः निवसतः
 कुलरक्षकः, तस्मात् सोऽग्निः प्रवसन्तमेनमनुवर्त्य उत्थाय हन्तुं
 समर्थः प्रवासाभावस्त्रात्मनो रक्षणाय भवति । आहवनीयद-
 क्षिणदेशं शयनार्थं विधत्ते “दक्षिणतः शय एतद्वै यजमानस्याऽऽ-
 यतनः स्व एवाऽऽयतने शये” (सं० ईका०।२प्र०।५अ०) इति ।
 शेत इत्यर्थः । यजमानस्याहवनीयाभिमुख्यं विधत्ते “अग्नि-
 मभ्यावृत्य शये देवता एव यज्ञमभ्यावृत्य शये” (सं० ईका०।

१प्र०।५अ०) इति । अथ काम्यानि देवयजनानि विधीयन्ते । तत्र पुरोहविरादयः सञ्ज्ञा विशेषा उक्थ्यषोडशतिरात्राद्युत्तरयज्ञाः स्वर्गप्राप्तिकामिनं प्रति विधत्ते “पुरोहविषि देवयजने याजयेद्यं कामयेतोपैनमुत्तरो यज्ञो नमेदभिसुवर्गं लोकं जयेत्” (सं०६का०।२प्र०।५अ०) इति । अनेन प्रकारेण यं यजमानमुद्दिश्य कामयेत तं पुरोहविर्नामके याजयेत् । तस्य लक्षणमाह “एतद्वै पुरोहविर्देवयजनं यस्य होता प्रातरनुवाकमनुब्रुवन्नग्निमप आदित्यमभि विपश्यति” (सं०६का०।२प्र०।६अ०) इति । यस्य देवयजनस्य हविर्धानमण्डपे आसीनः प्राङ्मुखो होता प्रातरनुवाकनामकं शस्त्रं पठेत् पुरोवर्त्तिनमाहवनीयाग्निं ततः प्राग्वर्त्तिनं नदीतटाकादिजलं ततोऽपि प्राग्दिशुद्यन्तमादित्यञ्चाभिमुख्येन युगपत् पश्यति एतादृक् देवयजनं पुरोहविरित्युच्यते । कामितफलसिद्धिं दर्शयति “उपैनमुपैनमुत्तरो यज्ञो नमत्यभिसुवर्गं लोकं जयति” (सं०६का०।२प्र०।६अ०) इति । अन्यद्विधत्ते “आप्ते देवयजने याजयेद् भ्रातृव्यवन्तं” (सं०६का०।२प्र०।६अ०) इति । आप्तनामकस्य लक्षणमाह “पन्थां वा ऽधिस्पर्शयेत् कर्त्तं वा यावन्नाऽनसे यातवै न रथायैतद्वा आप्तं देवयजनं” (सं०६का०।२प्र०।६अ०) इति । प्रौढं राजमार्गं प्रौढं गन्तं वा विलोक्याधिक्येन तत्संस्पर्शा यथा भवति तथा देवयजनं निर्मातव्यं । देवयजनगर्त्तयोर्मध्ये शकटस्य वा रथस्य वा यातवै गन्तुं यावदन्तरं न पर्याप्तं तावदेवान्तरं कर्त्तव्यं सोऽयमधिस्पर्शः । एतदेवाप्तनामकं ।

कामितार्थसिद्धिं दर्शयति “आप्नोत्येव भ्रातृव्यं नैनं भ्रातृव्य आ-
प्नोति” (सं० ईका०।२प्र०।६अ०) इति । जयतीत्यर्थः । विधत्ते
“एकोन्नते देवयजने याजयेत् पशुकामं” (सं० ईका०।२प्र०।
६अ०) इति । प्रशंसति “एकोन्नताद्वै देवयजनादङ्गिरसः पशू-
नसृजन्त” (सं० ईका०।३प्र०।६अ०) इति । लक्षणमाह “अन्तरा
सदो हविर्धाने उन्नतः स्यादेतद्वा एकोन्नतं देवयजनं” (सं०
ईका०।२प्र०।६अ०) इति । प्राचीनवंशात् पुरतः प्रत्यासन्नं सदः,
उत्तरवेदेः पश्चात् प्रत्यासन्नं हविर्धानं, तयोर्मध्यमुन्नतं कुर्यात् ।
फलमाह “पशूमानेव भवति” (सं० ईका०।२प्र०।६अ०) इति ।
विधत्ते “अ्युन्नते देवयजने याजयेत् सुवर्गकामं” (सं० ईका०।
२प्र०।६अ०) इति । प्रशंसति “अ्युन्नताद्वै देवयजनादङ्गिरसः
सुवर्गं लोकमायन्” (सं० ईका०।२प्र०।६अ०) इति । लक्षण-
माह “अन्तराहवनीयञ्च हविर्धानञ्चोन्नतः स्यादन्तरा हवि-
र्धानञ्च सदश्चान्तरा सदश्च गार्हपत्यञ्चैतद्वै अ्युन्नतं देवयजनं”
(सं० ईका०।२प्र०।६अ०) इति । उत्तरवेदिहविर्धानसदः प्राचीन-
वंशानां चतुर्षामन्तरालप्रदेशेषु त्रिषून्नतं कुर्यात् । फलमाह
“सुवर्गमेव लोकमेति” (सं० ईका०।२प्र०।६अ०) इति । विधत्ते
“प्रतिष्ठिते देवयजने याजयेत् प्रतिष्ठाकामं” (सं० ईका०।२प्र०।
६अ०) इति । लक्षणमाह “एतद्वै प्रतिष्ठितं देवयजनं यत् सर्वतः
समं” (सं० ईका०।२प्र०।६अ०) इति । फलमाह “प्रत्येव ति-
ष्ठति” (सं० ईका०।२प्र०।६अ०) इति । अथ नाम विशेषमनु-
क्ता लक्षणपुरःसरं विधत्ते “यत्रान्या अन्या ओषधयो व्यति-

षक्ता स्युस्तद्याजयेत् पशुकामं” (सं० ईका०।२प्र०।६अ०)
 इति । यवगोधूमप्रियङ्गुकोद्रवादिवीजानि परस्परविलक्ष-
 णानि यस्मिन् प्रदेशे सहेत्यद्यन्ते तत्र पशुकामं याजयेत् ।
 प्रशंसति “एतद्वै पशूनां रूपं रूपेणैवासौ पशूनवरुन्धे” (सं०
 ईका०।२प्र०।६अ०) इति । फलमाह “पशुमानेव भवति”
 (सं० ईका०।२प्र०।६अ०) इति । विधत्ते “निर्ऋतिर्गृहीते देव-
 यजने याजयेद्यं कामयेत निर्ऋत्याऽस्य यज्ञं ग्राहयेद्यं” (सं०
 ईका०।२प्र०।६अ०) इति । निर्ऋतिर्यज्ञविधाती राक्षसः ।
 लक्षणमाह “एतद्वै निर्ऋतिर्गृहीतं देवयजनं यत् सदृश्यै
 सत्या चक्षुः” (सं० ईका०।२प्र०।६अ०) इति । निम्नोन्नतभा-
 गराहित्येन सदृश्याः सत्या भूमेः सम्बन्धि यदृक्षणादिशून्यं
 स्थानं तन्निर्ऋतिर्गृहीतं । कामितार्थसिद्धिमाह “निर्ऋत्यैवास्य
 यज्ञं ग्राहयति” (सं० ईका०।२प्र०।६अ०) इति । विधत्ते
 “व्यावृत्ते देवयजने याजयेद्वावृत्कामं यं पात्रे वा तल्पे वा
 मीमांसेरन्” (सं० ईका०।२प्र०।६अ०) इति । पात्रोपलक्षिते
 सह पङ्क्तिभोजने तल्पोपलक्षिते विवाहे वा बन्धुमित्रादयो
 यं पुरुषमुद्दिश्य मीमांसेरन् सन्दिह्येरन् स पुरुषः सन्देह-
 हेतोरपवादादेः पाप्मनो व्यावृत्तिं कामयते तं व्यावृत्ते याज-
 येत् । व्यावृत्तस्य लक्षणमाह “प्राचीनमाहवनीयात् प्रवणं
 स्यात् प्रतीचीनं गार्हपत्यादेतद्वै व्यावृत्तं देवयजनं” (सं०
 ईका०।२प्र०।६अ०) इति । उभयतः प्रवणं क्रमनिम्नं । फल-
 सिद्धिमाह “विपाप्मना भावव्येणावर्त्तते नैनं पात्रे न तल्पे

मीमांसन्ते” (सं०६का०।२प्र०।६अ०) इति । पापरूपेण
 वैरिणा व्यावर्तते विद्युज्यते ततो न सन्दिह्यते । विधत्ते
 “कार्यं देवयजने याजयेद् भूतिकामं” (सं०६का०।२प्र०।६अ०)
 इति । कार्यं सृच्छिलादिभिरुन्नतीकरणीये । प्रशंसति “कार्यं
 वै पुरुषः” (सं०६का०।२प्र०।६अ०) इति । उपनयनादिसं-
 स्कारैरुन्नतीकरणीयः पुरुषः ततस्तस्येदं योग्यं । फलसिद्धिं
 दर्शयति “भवत्येव” (सं०६का०।२प्र०।६अ०) इति । ऐश्वर्यं
 प्राप्नोत्येव । तदेतत् सर्व्वं या ते अग्नेयाशयाहराशया रजाशये-
 त्यनेन मन्त्रेण साध्योः प्रातःकालीनसायङ्कालीनोपसदोर्मध्ये
 कर्त्तव्यं । अत्र विनियोगसङ्ग्रहः ।

“अग्नुराप्याययेत् सोममेष्टा प्रस्तरनिऋतः ।

अग्ने पूर्वाग्निमामच्य या ते मार्जयते तथा ॥

व्रतञ्च तेन कुरुते या तेत्युपसदाममी ।

आज्यहोमा अयाशेति रजेति च हरेति च ॥

त्रिविधो मन्त्रभेदस्यान्मन्त्राः सप्तेह वर्णिताः” ।

(सं०६का०।२प्र०।६अ०) इति ॥

अथ मीमांसा । पञ्चमाध्यायस्य तृतीयपादे चिन्तितं ।

“आवृत्तिरूपसत्त्वेषा सङ्ख्येकैकगाऽथवा ।

त्रिरध्यायं पठेत्यादाविव स्थात् समुदायगा ॥

प्रथमा मध्यमान्येति प्राकृतक्रमसिद्धये ।

एकैकस्य द्विरभ्यासे षट्सङ्ख्यापि प्रसिध्यति” ॥ इति ।

अग्नौ अयते षडुपसद इति । सत्रे चोदकप्राप्तानां तिष्ठ-

णामुपसदां सर्व्वन्यायेनावृत्त्या षट्मह्या सम्यादनीया । यथा पूर्वाधिकरणे प्रयाजेषु सङ्गावृत्यैकादशसङ्ख्या सम्यादिता तद्वदत्राणावृत्तिर्दण्डकलितवत्समुदायस्य युक्ता । यथा दण्डेन भूप्रदेशं समिमानः पुरुषः आमूलाग्रं कृत्स्नदण्डं पुनः पुनः पातयति न तु दण्डस्य प्रत्यवयवं पृथगावृत्तिं करोति । यथा वा त्रिवारं रुद्राध्यायं जपतीत्यत्र कृत्स्न एवाध्याय आवर्त्तते न त्वध्यायैकदेश एकैकोऽनुवाकः पृथगेव त्रिः पठ्यते तथा तिष्ठणामुपसदां समुदाय आवर्त्तनीय इति चेत् । मैवं । प्राकृतक्रमबाधप्रसङ्गात् । प्रकृतौ हि दीक्षानन्तरभाविनि दिने द्वितीया प्रथमोपसत् । तत ऊर्ध्वदिने द्वितीया । ततोऽप्यूर्ध्वदिने तृतीया । ता एताः सङ्गदनुष्ठाय पुनरुपरितनदिने अनुष्ठोयन्ते चेत् पुनः अनुष्ठोयमानायाः प्रथमायाः प्रथम त्वमपैति चतुर्थी त्वमायाति । तस्मात् प्राकृतक्रमसिद्धये प्रथमां द्विरभ्यस्य ततो द्वितीयां द्विरभ्यस्येत्येवं स्वस्थानवृद्ध्या तासामावृत्तिः कार्या । न च अध्याय दृष्टान्तो युक्तः अनुवाकसमुदायस्यैवाध्यायत्वादध्यायस्यैवावृत्तिविधानात् । न त्विह समुदायस्योपसत्त्वमस्ति तस्मात् प्रत्येकमुपसदावर्त्तनीया अनेन न्यायेन द्वादशाहीनस्येत्यत्रैकैकोपसच्चतुर्वारमावर्त्तनीया । तृतीयाध्यायस्य तृतीयपादे चिन्तितं ।

“तिष्ठ एव हि साङ्गे सूरहीने द्वादशेत्यदः ।

ज्योतिष्टोमे द्वादशत्वमथवाहर्गणो भवेत् ॥

असु प्रकरणादाद्यो नाहीनत्वं विरुध्यते ।

प्रकृतित्वान्न केनापि हीनोऽतोऽत्र विकल्प्यतां ॥

साक्षाद्भिन्नाहीनसञ्ज्ञा रूढैषाऽहर्गणो भवेत् ।

षष्ठीश्रुत्या द्वादशलं प्रक्रियातोऽपकथ्यतां” ॥ इति ।

ज्योतिष्टोमप्रकरणे श्रूयते तिस्र एव साङ्गस्योपसदो द्वाद-
शाहीनस्येति । एकेनाङ्गा निष्पाद्यत्वात् साङ्गो ज्योतिष्टोमः दीक्षा-
दिवसात् ऊर्ध्वं सोमाभिषवदिवसात् पूर्वकर्त्तव्या होमा उपसदः
तासां द्वादशलं प्रकरणबलाज्ज्योतिष्टोमे निविशते । अहीनशब्दश्च
तस्मिन्नेव कल्प्यते । ज्योतिष्टोमस्य निखिलसोमयागप्रकृतित्वेन
न सर्वेषामङ्गानां तत्रोपदेशे सति तदुपदेशविकलविकृतीनाम-
हीनत्वाभावात् । अतो द्वादशलं त्रिलयोर्विकल्प इति प्राप्ते ब्रूमः ।
आवृत्तः सोमयागरूपो द्विरात्र त्रिरात्रादिरहर्गणस्तस्मिन्नही-
नशब्दो रूढः । यौगिकत्वे तु न हीन इति विगृह्य समासे
कृते अयज्ञादिशब्दवदाद्युदान्तः स्यात् मध्येदान्तस्वान्नायते ।
रूढिश्च विग्रहनिरपेक्षत्वाच्छीघ्रबुद्धिहेतुः । अतो ज्योतिष्टोम-
वाचिनः साङ्गशब्दाद्भिन्नेयमहीनसञ्ज्ञा ज्योतिष्टोमाद्भिन्नमह-
र्गणमभिधत्ते । तस्मिन्नहर्गणेषष्ठी श्रुत्या यदुक्तं द्वादशलं निवे-
श्यते तत् सिद्धये प्रकरणादिदमुन्नेतव्यं* । तृतीयाध्यायस्य सप्त-
मपादे चिन्तितं ।

“मुख्यार्था सौमिकी वेदिरुभयार्थौत मुख्यगा ।

चिकीर्षितत्वान्मुख्यस्य वेद्यां तत्त्वतिसम्भवात् ॥

मुख्यपौष्कल्यहेतुत्वात् तदङ्गञ्च चिकीर्षितं ।

मुख्यवत् तेन तदेदिरङ्गेष्वप्युपकारिणि” ॥ इति ।

दार्शिकीं वेदिं मध्येऽन्तर्भाव्य प्राचीनवंशो मण्डपोऽवस्थितः, ततः पूर्वस्थां दिशि सदोहविधानादीनां पर्याप्तो भूभागविशेषः । तैः सदःप्रभृतिभिः सह सौमिकी वेदिरित्युच्यते । सेयं मुख्यस्य सोमयागस्यैवोपकारं करोति, न त्वमुख्यानामग्नीषोमीयाद्यङ्गानां । कुतः । मुख्यस्याचिकीर्षितत्वात् । न च अङ्गान्यपि चिकीर्षितानीति वाच्यं चिकीर्षास्वरूपस्य वेदेनैवाभिहितत्वात् । एवं अय्यते “षट्त्रिंशत्प्रक्रमा प्राची चतुर्विंशतिरग्रेण त्रिंशज्जघनेनेति शक्यामहे” इति । अस्यायमर्थः । अय्यमाणेनानेन दैर्घ्यप्रमाणेन तिर्यक्प्रमाणेन च प्रमिते भूभागे फलहेतुं सोमयागं कर्तुं शक्यामहे इति निश्चित्य तत् तथैव कुर्यादिति । सेयं चिकीर्षा मुख्यविषया । इति शक्यामहे इति परिमाणस्य शक्तेस्त्रोपन्यासात् । अङ्गानां पशूनामिष्टीनाञ्च सदोहविधानादिमण्डपनिरपेक्षाणां यथोक्तपरिमाणमन्तरेणाप्यनुष्ठातुं शक्यत्वात् स उपन्यासस्तत्र निरर्थकः । सोमस्य त्वनुष्ठानं यथोक्तवेद्यामेव सम्भवति, न त्वन्यत्र, तस्मात् सा वेदिर्मुख्यस्यैवोपकरोतीति प्राप्ते ब्रूमः । इयति शक्यामहे इत्यत्र साङ्गप्रधानानुष्ठाने शक्तिरक्ता तादृशस्यैव फलं प्रति दृष्ट*फलहेतुत्वात् । अतो मुख्याङ्गयोश्चिकीर्षायास्तुल्यत्वाद्विधिरुभयार्था । न चात्र वपनादिसाम्यं शङ्कनीयं दृष्टोपयोगाभावस्य तत्रोक्तत्वात्, इह तु हवि-

रासादनादिर्दृष्ट उपयोगः स च मुख्याङ्गयोः सम इत्युभया-
र्थत्वं । षष्ठाध्यायस्य अष्टमपादे चिन्तितं ।

“अन्याभावेऽप्यभावेऽपि पयोभक्षादयोऽग्निमं ।

निमित्ते सत्यनुष्ठानान्नियमादृष्टतोऽग्निमं” ॥ इति ।

ज्योतिष्टोमे श्रूयते “पयो ब्राह्मणस्य व्रतं” इति । तदेतदस-
त्यन्यस्मिन् भक्षे सति कर्त्तव्यं । कुतः । अन्याभावस्य निमित्तत्वात् ।
निमित्ते सति नैमित्तिकस्यावश्यानुष्ठेयत्वात् इति चेत् । मैवं ।
न ह्यत्रान्याभावो निमित्तत्वेन श्रुतः, तस्मात् सत्यन्यस्मिन् भक्षे
नियमादृष्टाय पय एव व्रतयेत् । तच्चैवान्यच्चिन्तितं ।

“अजोर्तिसम्भवे कार्यं व्रतं नैवाग्निमो विधिः ।

रोगोत्पत्त्या प्रधानस्य विरोधान्न पयो व्रतं” ॥ इति ।

ज्योतिष्टोमे श्रूयते “मध्यन्दिने मध्यरात्रे व्रतं व्रतयति” इति । तत्र
यस्य अजोर्तिः सम्भाविता तेनापि विहितत्वात् पयो व्रतयितव्य-
मेवेति चेत् । मैवं । प्रधानानुष्ठानविघ्नप्रसङ्गात् । तस्मात् तथाविध-
वेक्षायां पयो वर्जयेत् । अत्र सर्वाणि यजूंश्चेवेति नास्ति क्वन्दः ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे द्वितीयप्रपाठके एकादशोऽनुवाकः ॥ ० ॥

वि॒त्ताय॑नी मेऽसि ति॒क्ताय॑नी मेऽस्य॒वतान्मा॑ नाथि॒त-
म॑व॒तान्मा॑ व्यथि॒तं वि॒देर॒ग्निर्न॑भे॒नामाग्ने॑ अ॒ङ्गिरो॒ यो
ऽस्यां॑ पृ॒थिव्या॑मस्यायु॒षा ना॒ग्नेहि॒ यत् तेऽना॑धृष्टं॒ नाम॑
य॒न्नियं॑ तेन॒ त्वाऽऽद॒धेऽग्ने॑ अ॒ङ्गिरो॒ यो द्वि॒तीय॑स्यां॒ तृती॑य-

स्यां पृथिव्यामस्यायुषा नाम्नेहि यत् तेऽनाधृष्टं नाम ॥ १ ॥

यज्ञियं तेन त्वाऽऽदधे सि॒ः॒हीर॑सि म॒हि॒षीर॑स्युरु प्र॒-
थस्वोरु ते य॒ज्ञप॑तिः प्रथतां भ्रुवा॑सि दे॒वेभ्यः शु॒न्धस्व दे॒-
वेभ्यः शु॒म्भस्वेन्द्र॑घोष॒त्वा वसु॑भिः पुर॒स्तात् पातु॑ मनो॒-
जवा॑त्वा पि॒तृभिर्दक्षि॑णतः पातु प्र॒चेता॑त्वा रु॒द्रैः प॒-
श्चात् पातु॑ वि॒श्वकर्मा॑ त्वाऽऽदित्यैरु॒त्तर॑तः पातु सि॒ः॒ही॒-
र॑सि सप॒त्नसा॑ही स्वाहा सि॒ः॒हीर॑सि सुप्रजा॒वनि॒
स्वाहा सि॒ः॒हीः ॥ २ ॥

अ॒सि रा॒यस्यो॑ष॒वनि॒ स्वाहा सि॒ः॒हीर॑स्यादित्य॒व॒-
निः स्वाहा सि॒ः॒हीर॑स्याव॒ह दे॒वान् दे॒वय॑ते यज॒मानाय॑
स्वाहा भू॒तेभ्य॑त्वा वि॒श्वायु॑रसि पृथि॒वीं द॒ह भ्रुव॑क्षि॒-
द॒स्यन्तरि॑क्षं द॒ह च्युत॑क्षिद॒सि दि॒वं द॒ह आग्ने॑र्भस्मा॒-
स्यग्नेः पुरी॑षमसि ॥ ३ ॥

नाम सुप्रजा॒वनि॒ स्वाहा सि॒ः॒हीः पञ्च॑त्रि॒च्च ॥ १२ ॥

इति तैत्तिरीयसंहितायां प्रथमकाण्डे द्वितीयप्रपा॒-
ठके द्वादशोऽनुवाकः ॥

एकादशेऽनुवाके उपसदोऽभिहिताः । तत्र मध्यमोपसद्दिने
षट्त्रिंशत्पदपरिमितो योऽयं वेदिप्रदेशः स्वीकृतः तस्य पूर्व॒-
भागे उत्तरवेदिर्द्वादशेऽनुवाकेऽभिधीयते । बोधायनः “उत्त॒-

रेण वेदिं द्योर्वा चिषु वा प्रक्रमेषु स्फेनोद्धृत्यावोच्य, शम्यथा
 चालालं परिमिमीते वित्तायनी मेऽसीति पुरस्तादुदीचीनकु-
 म्बयान्तरितः स्फेनोल्लिखति, तित्तायनी मेऽसीति दक्षिणतः प्रा-
 कुम्बयान्तरितः स्फेनोल्लिखति, अवतान्मा नाथितमिति पश्चा-
 दुदीचीनकुम्बयान्तरितः स्फेनोल्लिखति, अवतान्मा व्यथितमि-
 त्युत्तरतः प्राचीनकुम्बयान्तरितः स्फेनोल्लिखति” इति । आप-
 स्तम्बः “अपरेण धूपावटदेशः सञ्चरमवशिष्य वेद्यामुत्तर-
 वेदिं दशपदाः सोमे करोत्यः दीयसीं पुरस्तादित्येके तां युगेन
 यजमानस्य वा पदैर्विमाय शम्यथा परिमिमीते शम्यामाची नि-
 रूढपशुबन्धस्योत्तरवेदिः शम्यां पुरस्तादुदग्रां निधाय स्फेनोदी-
 चीमभ्यन्तरमुपलिखति, वित्तायनी मेऽसीत्येवं दक्षिणतः प्राचीं,
 तित्तायनी मेऽसीति पश्चादुदीचीं, अवतान्मा नाथितमित्युत्तरतः
 प्राचीं, अवतान्मा व्यथितमित्युत्तरस्तादेद्यंसादुदक्प्रक्रमे चालाल-
 स्तमुत्तरवेदिवत् तूष्णीं शम्यथा परिमित्य” इति । पाठस्तु “वित्ता-
 यनी मेऽसि तित्तायनी मेऽस्यवतान्मा नाथितमवतान्मा व्यथितं”
 इति । अत्रोत्तरवेदेर्द्वावाकारौ महावेद्याः प्राग्भागे मृत्तिकाप्रक्षे-
 पेण निष्पाद्यमान एक आकारः । आपस्तम्बमते तद्विषया मन्त्रा
 उक्ताः । मृत्तिका चालालगतेति तद्रूपोऽपर आकारः । तद्विषया
 बोधायनमते मन्त्राः । हे उत्तरवेदे त्वं मम वित्तायनी वङ्गिरू-
 पस्य वित्तस्य प्रापिकासि । तित्तस्य वङ्गितेजसो ज्वालारूपस्य प्रा-
 पिकाऽसि । नाथितं वङ्गियाचकं मामवतात् रक्ष । व्यथितं वङ्गि-
 लाभाङ्गीतं मां रक्ष । मन्त्रान् व्याचिख्यासुः शम्यथा वेदिपरिमाणं

विधातुमाख्यायिकया वेदिं प्रस्तुवन् प्रसङ्गाद्वाधारणं विधत्ते
“तेभ्य उत्तरवेदिः सि॥हीरूपं ह्रस्वोभयानन्तराऽपक्रम्यातिष्ठत्ते
देवा अमन्यन्त यतरान्वा इयमुपावर्त्यति त इदं भविव्यन्तीति
तामुपामन्त्रयन्त साऽब्रवीद्वरं वृणै सर्वान् मया कामान् व्यश्रवथ
पूर्वां तु माऽग्नेराहुतिरश्रवता इति तस्मादुत्तरवेदिं पूर्वामग्ने-
र्याधारयन्ति वारे वृत॥ह्रस्वै” (सं०६का०।२प्र०।७अ०) इति ।
अत्रोभयोरन्तरेणेत्यभिधानात् तेभ्यो देवासुरेभ्य इति लभ्यते । ते
देवास्तामुपामन्त्रयन्त प्रार्थितवन्तः मया मदनुग्रहेण भ्रातृव्या-
भिभवान् सर्वान् कामान् यूयं व्यश्रवथ विशेषेण प्राप्स्यथ । तदर्थं
त्वाद्याहुतीर्याधारणरूपा युष्माभिर्जुता प्रणेष्यमाणादग्नेः पूर्वभा-
विनीं मां व्यश्रवतै विशेषेण व्याप्नोतु मामेवोद्दिश्य ह्रयतां सोऽयं
वरः । यस्माद्वरो वृतः तस्मात् तथा व्याधारयेयुः तत्प्रकारस्तु
सि॥हीरसि मद्दिषीरसीत्यादिमन्त्रव्याख्यानावसरे वक्ष्यते ।
विधत्ते “शम्यया परिमिमीते मात्रैवास्वै साऽथो युक्तेनैव युक्त-
मवरुन्धे” (सं०६का०।२प्र०।७अ०) इति । गदया सदृशी
बाहुपरिमिता शम्या । तथा चतुर्दिक्षूत्तरवेदिं परिमिमीते ।
अस्या उत्तरवेदेः सा इयं भूमिः शम्यया परिमिता निर्णी-
तामात्रैव न न्यूना ग्रहचमसादिप्रचारस्य पर्याप्तत्वात् । नाथ-
धिका यथोक्तप्रचारानुपयुक्तभागस्याभावात् । किञ्च युक्तेनैव
योग्येनैव उत्तरवेदिप्रमाणेन योग्यफलं प्राप्नोति । मन्त्रान् व्या-
चष्टे “वित्तायनी मेऽसीत्याह वित्ता ह्येना नावत् तित्तायनी मे
ऽसीत्याह तित्कान् ह्येना नावदवतान्मा नाथितमित्याह नाथि-

तान् ह्येना नावदवतान् मा व्यथितमित्याह व्यथितान् ह्येनाना-
वत्” (सं० ६ का० १२ प्र० १७ अ०) इति । वित्तं वक्त्रिरूपं । वित्ता-
र्थिन एतान् यज्ञकर्तृन् वक्त्रिप्रापणेन इयमुत्तरवेदिररक्षत् ।
वित्तं वक्त्रिज्वालारूपं तेजनं, तदर्थिन एतान् यज्ञकर्तृन् । बोधा-
यनः अथ चालाले वर्द्धिर्निधाय तस्मिन् स्फ्येन प्रहरति, विदे-
रग्निर्नभोनामाग्ने अङ्गिरो योऽस्यां पृथिव्यामस्यायुषा नाम्नेहि”
इति । तत् ह्रत्वोत्तरवेद्यां निवपति, यत् तेनाधृष्टं नाम यज्ञियं तेन
त्वाऽऽदधेऽग्ने अङ्गिरो यो द्वितीयस्यां पृथिव्यामस्यायुषा नाम्नेहि
यत् तेऽनाधृष्टं नाम यज्ञियं तेन त्वाऽऽदधे” इति । आपस्तम्बस्वे-
कमन्ततामाह “तूष्णीं जानुदघ्नं त्रिवितस्तिं वा, खालोत्तरवेद्य-
र्थान् पा५सून् हरति विदेरग्निरिति” इति । विदेरुत्तरवेदेः स-
म्बन्धी योऽग्निः तस्य नभ इत्येतन्नाम अङ्गानां रस इत्यङ्गिरस्-
शब्दस्य निर्व्वचनं । तथा च कन्दोगाः प्राणोपास्तावामनन्ति “एत-
मेवाङ्गिरसं मन्यन्ते अङ्गानां यद्रसस्तेनेति” इति । वाजसनेयिनो
ऽप्यधीयन्ते “य अङ्गिरसोऽङ्गानां रसः” इति । अथञ्चाग्निः सो-
माहुत्याधारत्वात् गार्हपत्यदक्षिणाग्न्याद्यङ्गानां मध्ये सारः । हे
अङ्गिरो यस्त्वमस्यां चालालगतमृद्रूपायां पृथिव्यां असि वर्तसे
स त्वमायुःप्रदेन नभोनाम्ना सहित एहि उत्तरवेद्यामागच्छ ।
यत् ते अनाधृष्टं केनाप्यतिरिक्तं नाम यज्ञसम्बद्धं तेन नाम्ना
व्यवहृत्य त्वामुत्तरवेद्यामादधे । बोधायनः “द्वितीयं प्रहरति ।
विदेरग्निर्नभोनामाग्ने अङ्गिरो यो द्वितीयस्यां पृथिव्यामसी-
त्यादत्ते, आयुषा नाम्नेहीति, ह्रत्वोत्तरवेद्यां निवपति, यत् तेना-

धृष्टं नाम यज्ञियं तेन त्वाऽऽदधे इति तृतीयं प्रहरति, विदेर-
 ग्निर्नभोनामाग्ने अङ्गिरो यस्तृतीयस्यां पृथिव्यामसीत्यादत्ते, आ-
 युषा नास्तेहीति ह्रस्वोत्तरवेद्यां निवपति, यत् तेऽनाधृष्टं नाम य-
 ज्ञियं तेन त्वाऽऽदधे इति, तूष्णीं चतुर्थं हरति सह बर्हिषेति” इति ।
 आपस्तम्बः “एतेनैव यो द्वितीयस्यामिति द्वितीयं यस्तृतीयस्या-
 मिति तृतीयं तूष्णीं चतुर्थं ह्रस्वेति” इति । अत्राग्ने अङ्गिरो यो
 द्वितीयस्यां इत्याच्चातो द्वितीयमन्त्रस्तस्यादौ विदेरित्याद्यनुष-
 ज्यते । अवसाने च पृथिव्यामित्यादिरनुषज्यते । तृतीयस्यां
 इत्यादिश्चरममन्त्रः । तस्य विदेरित्यादिरेवानुषज्यते । चाला-
 ल्स्थितायाः पृथिव्या अंशभेदेन द्वितीयत्वं तृतीयत्वं द्रष्टव्यं ।
 विधत्ते “विदेरग्निर्नभोनामाग्ने अङ्गिर इति चिर्हरति य एवैषु लो-
 केऽग्नयस्तानेवाऽवरुन्धे तूष्णीं चतुर्थं हरत्यनिरुक्तमेवाऽवरुन्धे”
 (सं० ईका० १२ प्र० १७ अ०) इति । लोकत्रयवर्त्तिनां त्रयाणामग्नीना-
 मवरोधाय चिर्हरणं एतल्लोकवर्त्तीति निश्चित्य वक्तुमशक्यत्वेन
 अनिरुक्तस्याग्निनामान्यस्यावरोधाय तूष्णीं हरणं । बोधायनः
 “अथाध्वर्युरुत्तरवेद्यै पुरीषं सम्प्रयौति, सिंहीरसि महिषीरसि”
 इति । सम्प्रयौति प्रथयति मिश्रयति । आपस्तम्बः “सिंहीरसी-
 त्युत्तरवेद्यां निवपति” इति । वेदेः सिंहमृगत्वं दर्शयति “सिंही-
 रसि महिषीरसीत्याह सिंहीर्ह्येषा रूपं कृत्वोभयानन्तराऽपक्र-
 म्यातिष्ठत्” (सं० ईका० १२ प्र० १७ अ०) इति । महिषीर्महती महनीया
 ब्राह्मणान्तरे वा महिषीजातित्वं द्रष्टव्यं । कल्पः “उरु प्रथस्वोरु ते
 चक्षपतिः प्रथतामिति प्रथयित्वा, भुवासीति शम्यथा संहत्य,

देवेभ्यः शुम्भस्वेत्यङ्गिः प्रोक्ष्य, देवेभ्यः शुम्भस्वेति सिकताभि-
 रवकीर्य” इति । प्रथस्व प्रसर । ध्रुवा दृढा भव । शुम्भस्व शुद्धा
 भव । शुम्भस्व शोभिता भव । व्याचक्षाणं क्रमेण विधत्ते “उह
 प्रथस्वोर ते यज्ञपतिः प्रथतामित्याह यजमानमेव प्रजया प-
 शुभिः प्रथयति ध्रुवाऽसीति स५हन्ति धृत्यै देवेभ्यः शुम्भस्व दे-
 वेभ्यः शुम्भस्वेत्यवचोक्षति प्रचकिरति शुध्यै” (सं० ६का०।१२प्र०।
 ७अ०) इति । कल्पः “प्रोक्षणीभिरुत्तरवेदिं प्रोक्षति, इन्द्रघोष-
 स्वा वसुभिः पुरस्तात् पालिति पुरस्तात्, मनो जवास्वा पितृभि-
 र्दक्षिणतः पालिति दक्षिणतः, प्रचेतास्वा रुद्रैः पश्चात् पालिति प-
 श्चात्, विश्वकर्मा त्वाऽऽदित्यैरुत्तरतः पालित्युत्तरतः” इति । इन्द्र-
 घोषादिनामका देवाः परिदृढाः तदनुचरा वस्वादिगणास्तेर्गणैः
 सहितास्ते देवाः पान्तु । पुरस्तादित्यादि दिग्वाचकशब्दप्रयोगेण
 दिग्देवता तुष्टिकरं प्रोक्षणमित्याह “इन्द्रघोषस्वा वसुभिः
 पुरस्तात् पालित्याह दिग्भ्य एवैनां प्रोक्षति” (सं० ६का०।१२प्र०।
 ७अ०) इति । प्रोक्षणं विधातुं प्रसूति “देवाऽऽदित्यैरुत्तरवे-
 दिरुपाववर्तीहैव विजयामहा इत्यसुरा वज्रमुद्यत्य देवान-
 भ्यायन्त तानिन्द्रघोषो वसुभिः पुरस्तादपानुदत मनोजवाः
 पितृभिर्दक्षिणतः प्रचेता रुद्रैः पश्चाद्विश्वकर्मादित्यैरुत्तरतः”
 (सं० ६का०।१२प्र०।७अ०) इति । अपक्रम्य देवासुरसेनयोर्मध्ये
 तिष्ठन्तीमुत्तरवेदिं यदा देवा उपामन्त्रयन्त तदानीमसुरा
 एवमचिन्तयन् यक्षेण देवानुपावर्त्तन्त तदा त एव विजयेरन्
 तस्मादिहैवेदानीमेव तदुपावर्त्तनात् प्रागेव देवान् विजया-

महे इति विचिन्त्य वज्रमुद्यत्य देवानभिलक्ष्य प्रहर्तुमागताः
तानसुरानिन्द्रघोषादयो दिग्भ्योऽपाकुर्वन् । विधत्ते “यदेवमु-
त्तरवेदिं प्रोक्षति दिग्भ्य एव तद्यजमानो भ्रातृव्यान् प्रणुदते”
(सं० ६ का०।२ प्र०।७ अ०) इति । प्रोक्षणशेषस्य निनयनं विधत्ते
“इन्द्रो यतीन्सालावृकेभ्यः प्रायच्छत् तां दक्षिणत उत्तरवेद्या
आदन् यत् प्रोक्षणीनामुच्छ्रियेत तदक्षिणत उत्तरवेद्यै निनये-
द्यदेव तत्र क्रूरं तत् तेन शमयति” (सं० ६ का०।२ प्र०।७ अ०)
इति । यतयो देवान् हन्तुं सर्वदा प्रयतमाना उत्तमाश्रयेण
प्रच्छन्नवेषा असुरास्तान् हत्वा सालावृकेभ्य आरण्यश्वभ्या दत्त-
वान् । निनयनकाले ध्यानं विधत्ते “यं दिव्यात् तं ध्यायेच्छुचै-
वैनमर्पयति” इति (सं० ६ का०।२ प्र०।७ अ०) इति । प्रुचा
शोकेन अर्पयति योजयति । कल्पः “अथैनां हिरण्यमन्तर्धगा-
क्ष्णया पञ्चगृहीतेन व्याधारयति, सि० ह्रीरसि सपत्नसाही स्वा-
हेति दक्षिणेऽसे, सि० ह्रीरसि सुप्रजावनिः स्वाहेति उत्तरस्यां
ओण्यां, सि० ह्रीरसि रायस्योषवनिस्वाहेति दक्षिणस्यां ओण्यां,
सि० ह्रीरस्यादित्यवनिः स्वाहेति उत्तरेऽसे, सि० ह्रीरस्यावह दे-
वान् देवयते यजमानाय स्वाहेति मध्ये” इति । पाठस्तु “सि० ह्री-
रसि सपत्नसाही स्वाहा सि० ह्रीरसि सुप्रजावनिः स्वाहा सि-
० ह्रीरसि रायस्योषवनिः स्वाहा सि० ह्रीरस्यादित्यवनिः स्वाहा
सि० ह्रीरस्यावह देवान् देवयते यजमानाय स्वाहा” इति । हे
उत्तर वेदे त्वं सिंहरूपधारिण्यसि सपत्नसाही वैरिघातिनी । सु-
प्रजावनिः शोभनापत्यमृत्यप्रदा । रायस्योषवनिः पश्यादिधनस-

मृद्धिप्रदा । आदित्यवनिः भूमिसम्बन्धिप्रतिष्ठाप्रदा । देवयते दे-
 वानिच्छते यजमानाय देवानानय तवेदं ऊतमसु । उत्तरवेदेर्व-
 रवाक्यमनुसृत्य एकैकया आज्ञत्या प्राप्नुवन्नित्येतं मन्त्रसूचितमर्थं
 दर्शयति “सोत्तरवेदिरब्रवीत् सर्वान् मया कामान् व्यश्रवथेति
 ते देवा अकामयन्तासुरान् भ्रातृव्यानभिभवेमेति तेऽजुह्वुः सि-
 ५ हीरसि सपत्नसाही स्वाहेति तेऽसुरान् भ्रातृव्यानभ्यभवन् ते
 ऽसुरान् भ्रातृव्यानभिभूयाकामयन्त प्रजां विन्देमहीति तेऽजु-
 ह्वुः सि५ हीरसि सुप्रजावनिः स्वाहेति ते प्रजामविन्दन्त ते
 प्रजां वित्वाऽकामयन्त पशून् विन्देमहीति तेऽजुह्वुः सि५ ही-
 रसि रायस्योषवनिः स्वाहेति ते पशून्विन्दन्त ते पशून् वित्वा
 ऽकामयन्त प्रतिष्ठां विन्देमहीति तेऽजुह्वुः सि५ हीरस्यादित्य-
 वनिः स्वाहेति त इमां प्रतिष्ठामविन्दन्त त इमां प्रतिष्ठां
 वित्वाऽकामयन्त देवता आशिष उपेयामेति तेऽजुह्वुः सि५-
 हीरस्यावह देवान् देवयते यजमानाय स्वाहेति ते देवता
 आशिष उपायन्” (सं० ६का०।२प्र०।८अ०) इति । आशिष
 इत्यमाणा हविःस्वीकारिणीर्देवता उपयाम प्राप्नुयामेति का-
 मयमाना यष्टारस्ते देवाश्चरमाज्ञत्या तथैव प्राप्नुवन् कर्म
 फलानि वा अन्नाग्नीःशब्देन सूच्यन्ते । आज्ञतिसङ्ख्यां विधत्ते
 “पञ्चकृत्वो व्याधारयति पञ्चाचरा पङ्क्तिः पाङ्क्तो यज्ञो यज्ञ-
 मेवाऽवबुध्यते” (सं० ६का०।२प्र०।८अ०) इति । गुणान्तरं वि-
 धत्ते “अक्षण्या व्याधारयति तस्मादक्षण्या पशवोऽङ्गानि प्र-
 हरन्ति प्रतिष्ठित्यै” (सं० ६का०।२प्र०।८अ०) इति । अक्षण्या

वक्रगत्या दक्षिणेऽसे उत्तरश्रोणिरित्यादिका वक्रगतिः, पशवः
 शयनकाले पादाद्यङ्गानि वक्रत्वेन प्रहरन्ति सङ्कोचयन्ति, अतः
 आङ्गतिवक्रत्वं प्रतिष्ठित्यै भवति । कल्पः “भूतेभ्यस्त्वेति सुच-
 मुद्गृह्य” इति । हे जुहु त्वं भूतेभ्यश्चिरन्तनेभ्यो देवेभ्य उद्गृह्णामि ।
 विधत्ते “भूतेभ्यस्त्वेति सुचमुद्गृह्णाति य एव देवा भूतास्तेषां
 तद्भागधेयं तानेव तेन प्रीणाति” (सं० ६ का० १ प्र० १८ अ०)
 इति । भूतोद्देशेन सुगुद्गृहणे सत्कृताः सन्तः प्रीयन्ते । कल्पः
 “अथ पौतुद्रवान् परिधीन् परिदधाति, विश्वायुरसि पृथिवीं
 दृष्ट्वेति मध्यमं, भुवश्चिदस्यन्तरिचं दृष्ट्वेति दक्षिणं, अच्युत-
 चिदसि दिवं दृष्ट्वेत्युत्तरं” इति । पाठस्तु “विश्वायुरसि पृथिवीं
 दृष्ट्वह भुवश्चिदस्यन्तरिचं दृष्ट्वहाच्युतचिदसि दिवं दृष्ट्वह” इति ।
 हे मध्यमपरिधे त्वं ह्यत्तन्नायुः प्रदोऽसि पृथिवीं दृढां कुरु । हे चि-
 णपरिधे त्वं स्थिरनिवासोऽसि । हे उत्तरपरिधे त्वमविनष्ट-
 निवासोऽसि । विधत्ते “पौतुद्रवान् परिधीन् परिदधात्येषां
 लोकानां विधृत्यै” (सं० ६ का० १ प्र० १८ अ०) इति । परिधि-
 त्रयेण त्रयो लोका विधृता भवन्ति । पौतुद्रवो देवदारुः ।
 कल्पः “अथातिशिष्टात् सम्भारान्निवपति, गुग्गुलु सुगन्धितेजनं
 शुक्लामूर्णास्तुकां, अग्नेर्भस्मास्त्रग्नेः पुरीषमसि” इति । हे सम्भार-
 स्वरूप त्वमग्नेर्भासकं पूरकञ्चासि । सम्भारान् विधातुं प्रसूति
 “अग्नेस्त्वयो ज्यायाऽसौ भ्रातर आसन् ते देवेभ्यो हव्यं वहन्तः
 प्रामीथन्त सोऽग्निरविभेदित्यं वाव स्य आर्त्तिमारिष्यतीति स
 निन्नायत स चां वनस्यतिष्ववसत् तां पूतुद्रौ यामोषधीषु ताः

सुगन्धितेजने यां पशूषु तां पेलस्यान्तरा शृङ्गे तं देवताः प्रेष-
 मैच्छन् तमन्विन्दन् तमब्रुवन् उप न आवर्तस्व हयं नो वहेति
 सोऽब्रवीद्वरं वृक्षे यदेव गृहीतस्याजतस्य बहिः परिधिः स्कन्दात्
 तन्मे भ्रातॄणां भागधेयमसदिति तस्माद्यद्गृहीतस्याजतस्य बहिः
 परिधिः स्कन्दति तेषां तद्भागधेयं तानेव तेन प्रीणाति सो-
 ऽमन्यतास्त्वनन्तो मे पूर्वं भ्रातरः प्रामेषतास्थानि शातया इति
 सयान्यस्थान्यशातयत तत् पूतुद्रुभवद्यन्मासमुपमृतं तद्गुगुलु”
 (सं० ६ का०।१ प्र०।८ अ०) इति । भ्रातरो हविर्वहने प्रयासेन
 यथा मृताः इत्यमेव अस्य अन्योऽपि मृतिं प्राप्यतीति भीतो
 ऽग्निर्निगूढो वनस्यत्योषधिपशूषु एकैकां रात्रिमवसत् देवदारु-
 वृक्षे सुगन्धयुक्ते वृक्षे पेलस्य मेषस्य शृङ्गयोर्मध्ये च । क्रमेण तं वस-
 न्तमेव देवा हविर्वहने प्रेरयितुमैच्छन् । तमन्वित्यालभन्त सुगु-
 द्गृहीतस्य हविषो यज्ञेशरूपं होमात् पूर्वं परिधिभ्यो बहिः हविः
 स्कन्देत् स भ्रातृभागोऽस्त्वित्यग्नेर्वरः अस्त्वनन्तो त्वगस्त्रिमांसेपे-
 ताः प्रामेषत मृताः तदीयान्यस्थानि मांसानि च शातयै परित्य-
 क्तानि तानि पूतुद्रु गुगुलुभवतां । विधत्ते “यदेतान्त्सम्भारान्
 सम्भरत्यग्निमेव तत् सम्भरन्ति” (सं० ६ का०।१ प्र०।८ अ०) इति ।
 मन्त्रगतेन पुरीषशब्देन सम्भाररूपं वक्त्रिपूरणं विवक्षितमित्याह
 “अग्नेः पुरीषमसीत्याह्वाग्नेर्ह्वेतत् पुरीषं यत् सम्भाराः” (सं० ६
 का०।१ प्र०।८ अ०) इति । गुगुलु सुगन्धितेजनं शृङ्गोर्णासुकाः
 सम्भाराः । किञ्च देवदारुपरिधिरूपेण वक्त्रिभ्रातरोऽस्य सन्निधो-
 यन्त इत्याह “अथो खल्वाङ्गरेते वावैनं ते भ्रातरः परिशेरते यत्

पौतुद्रवाः परिधयः” (सं० इका०।२प्र०८अ०) इति । एन-
मग्निं परितः शेरते । अथ विनियोगसङ्ग्रहः ।

“वित्तोत्तराख्यवेद्यर्थं चतुर्भिः परितो लिखेत् ।

विदेस्त्रिभिर्हरेत् पांसून् सिंहीर्वेद्यां विनिक्षिपेत् ॥

उरुप्रथयते वेदिं धृवा संहत्य शम्यथा ।

देवे प्रोक्ष्य तथा देवे सिकताचावकीर्यते ॥

इन्द्र प्रोक्ष्य चतुर्दिक्षु सिंहीरंसद्वये तथा ।

श्रोणिद्वये च मध्ये च व्याधारयति पञ्चभिः ॥

भूतेभ्यः सुचमुद्गृह्य विश्वा परिधयस्तथः ।

अग्नेः संस्थाप्य सम्भारान् मन्त्राः षड्विंशतिर्मताः” ॥ इति ।

नात्र विशेषमीमांसा । नापि ह्रन्दः ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे द्वितीयप्रपाठके द्वादशोऽनुवाकः ॥ ० ॥

युञ्जते मन उत युञ्जते धियो विप्रा विप्रस्य बृहतो
विपश्चितः । वि होत्रा दधे वयुनाऽविदेक इन्द्रही देवस्य
सवितुः परिष्टुतिः । सुवाग्देव दुर्ध्याः आवद देव श्रुतौ
देवेष्वाघौषेथामा नो वीरो जायतां कर्मण्योऽयः सर्व्वे
ऽनुजीवाम् यो बहूनामसद्वशी । इदं विष्णुर्विचक्रमे
चेधा निदधे पदं । समूढमस्य पाः सुर इरावती धेनु-
मती हि भूतः सूयवसिनी मनवे यशस्ये । व्यस्कभाद्रो-

द॒सी विष्णु॑रे॒ते दा॒धारं पृथि॑वीम॒भितो म॒यूखैः । प्रा॒ची
 प्रे॒तम॒ध्वरं क॒ल्पय॑न्ती ऊ॒र्ध्वं य॒ज्ञं न॑य॒तं माऽजी॑ह्व॒रत॒मच॑
 रमे॒थां वर्ष्म॑न् पृथि॒व्या दि॒वो वा विष्णु॑वु॒त वा पृथि॑व्या
 म॒हो वा विष्णु॑वु॒त वा॒न्तरि॑क्षा॒द्भस्मौ पृ॑ण॒स्व बहु॑भिर्व॒स-
 स॒थैरा॒प्रय॑च्छ ॥ २ ॥

दक्षि॑णा॒देत॒ स॒व्यात् । विष्णो॑र्नु॒कं वी॒र्या॑णि॒ प्रवे॑चं
 यः पा॒थि॒वानि॒ विम॑मे रजा॒सि यो अ॒स्क॒भाय॑दु॒त्त-
 र॒ स॒ध॒स्यं वि॒चक्र॑मा॒णस्त्रे॒धोरु॑गा॒यो विष्णो॑र॒राट॑म॒सि
 विष्णोः॑ श॒न्यप्ते॑स्यो विष्णोः॑ स्यूर॒सि विष्णो॑र्ध्रु॒वम॑सि वै-
 ष्णा॒वम॑सि विष्णा॒वे त्वा ॥ ३ ॥

अ॒स्य य॒च्छैका॒न्न च॑त्वारि॒ंश॑च्च ॥ १३ ॥

इति तैत्तिरीयसंहितायां प्रथमकाण्डे द्वितीयप्रपा-
 ठके चयोदशोऽनुवाकः ॥

द्वाद॒शेऽनु॑वाके उत्तरवे॒दि॒रभि॑हिता । तत्समीपवर्त्तिहवि-
 र्धानं चयोद॒शेऽनु॑वाकेऽभिधीयते । कल्पः “गार्हपत्य आज्यं
 विलायोत्पूय सुचि चतुर्गृहीतं गृहीत्वा शालामुखीये सावित्रं
 जुहोत्यन्वारब्धे यजमाने, युञ्जते मन उत युञ्जते धियो विप्रा
 विप्रस्य बृहतो विपश्चितः । वि होत्रा दधे वयुनाविदेक इन्-
 मही देवस्य सवितुः परिष्टुतिः स्वाहेति” इति । होमार्थं स्वा-

हाकारोऽधाहर्त्तव्यः । विप्रस्य ब्राह्मणस्य यजमानस्य सम्बन्धिना
 विप्रा ब्राह्मणा चत्विजो मनो युञ्जते लौकिकचिन्ताभ्यो मनो
 निवार्य यज्ञचिन्तायां, तत् प्रथमं युञ्जते नियमयन्ति । ततो
 धियः इन्द्रियाण्यपि यज्ञार्थेषु स्वस्वव्यापारेषु नियमयन्ति । की-
 दृशस्य विप्रस्य । बृहतो विपश्चितः अधीतवेदत्वाद् बृहत्वं अर्था-
 भिज्ञत्वाद्विपश्चित्वं । कीदृशा विप्राः । होत्राः होमकर्त्तारः
 तदिदं विप्राणां मनोनियमनादिसामर्थ्यं । एक इद्विदधे एक
 एव ससर्ज । कीदृशः । वयुनावित् मार्गान् वेत्ति सर्वज्ञ इत्यर्थः ।
 न चैकस्य सर्वसृष्टौ विस्मायितव्यं यतः सवितुः प्रेरकस्यान्तर्या-
 मिणो देवस्य परिपुतिः सर्ववेदोक्तस्तुतिः महोमहती । तथा
 चाथर्वणिका अभिधीयन्ते “यः सर्वज्ञः स सर्ववित् यस्य ज्ञान-
 मयं तपः” इति । वाजसनेयिनश्च “स एष सर्वस्य वशी सर्वस्य
 सृष्टा सर्वस्याधिपतिः सर्वमिदं प्रशास्ति यदिदं किञ्च” इति ।
 श्वेताश्वतराश्च “परास्य शक्तिर्विविधैव श्रूयते स्वाभाविकी ज्ञान-
 बलक्रिया च” इति । एवं सर्वत्रोदाहार्यं । एतं मन्त्रं विनि-
 योक्तुं उपोद्वातत्वेनानुष्ठेयं विधत्ते “बद्धमवस्थति वरुणपाशा-
 देवैने मुञ्चति प्रणेनेक्ति मेध्ये एवैने करोति” (सं० ६ का० । २ प्र० ।
 ८ अ०) इति । हविर्धाननामकयोः शकटयोर्यदचं पूर्वं बद्ध-
 मासीत् तदवस्थति मुञ्चेत् । प्रणेनेक्ति प्रचालयेत् । अत्र सूत्रं
 “प्रयुक्तपूर्वं शकटे नद्धयुगेऽप्रतिहितशस्ये प्रचाल्य तयोः प्रथमय-
 थितान्ग्रन्थीन्विस्त्रस्य नवान् प्रज्ञातान् कृत्वा अयेण प्राग्वंशम-
 भितः पृष्ठ्यामव्यवनयन् परिश्रिते सत् हृदिषी अवस्थापयति”

इति पृथ्वां वेदिमध्ये प्राक् प्रतीच्याः शङ्कोः बद्धां रज्जुं मध्ये अव्यवयन् व्यवधानमकुर्वन् । मन्त्रविनियोगपूर्वकं शकटप्रेरणं विधत्ते “सावित्रियर्चा ऊत्वा हविर्धाने प्रवर्त्तयति सवितृप्रसूत एवैने प्रवर्त्तयति” (सं०६का०।२प्र०।६अ०) इति । कल्पः “स्याच्चेदच्चे शब्दः सुवागित्यनुमन्त्रयते” इति । स च मन्त्र एवमान्नातः “सुवाग्देव दुर्या५ आवद देवश्रुतौ देवेष्वाघोषेथां” इति । हे अक्ष देव दुर्यान् गृहान् प्रति सुवाग्भूत्वा समन्ताच्छ्रेयस्करीं वाचं वद । हे देव श्रुतौ प्रख्यातावचौ यजमानोऽयं युष्मान् यजतीति देवेष्वाघोषेथां । सुवाक्छब्दस्य उपयोगं दर्शयति “वरुणो वा एष दुर्वागुभयतो बद्धो यदक्षः स यदुत्सर्जेद्यजमानस्य गृहानभ्युत्सर्जेत् सुवाग्देव दुर्या५ आवदेत्याह गृहा वै दुर्याः शान्त्यै” (सं०६का०।२प्र०।६अ०) इति । अक्षस्य बन्धनहेतुपाशोपेतत्वात् वरुणत्वं । वरुणश्च क्रूरत्वादुर्वाक् । उत्सर्जेत् शब्दं कुर्यात् । कल्पः “अथैने पत्नी पदद्वतीयेणाज्यमिश्रेणोपानक्ति, आ नो वीरो जायतां” इति । स चैवमान्नातः “आ नो वीरो जायतां कर्मण्योऽय५ सर्वे ऽनुजीवाम यो बहूनामसदृशी” इति । कर्मणि साधुः कुशलो वीरः आलस्यरहितः पुत्रोऽस्माकमाजायतां यज्जीवाम यस्य बहूनां वशी नियमनशक्तिमान् असत् भवेत् तादृशो जायतां । अत्र कल्पे पदद्वतीयशब्देन सोमक्रयणीपदरजससृतीयांशः पूर्वं सङ्गृहीतो विवक्षितः । अक्षोपाञ्जनं विधत्ते “पत्युपानक्ति पत्नी हि सर्वस्य मित्रं मित्रत्वाय यद्वै पत्नी यज्ञस्य करोति मिथुनं तदयो पत्न्या एवैष यज्ञस्यान्वारम्भो

नवक्षित्वे” (सं० ६ का०।१ प्र०।८ अ०) इति । कल्पः “दक्षिणस्य हविर्धानस्य पश्चादक्षमुपसृष्य दक्षिणस्यां वर्तन्त्याः स्फेनोद्धृत्याऽवोक्ष्य हिरण्यं निधाय सम्परिस्तीर्याऽभिजुहोति, इदं विष्णुर्विचक्रमे चेधा निदधे पदं । समूढमस्य पाः सुरे स्वाहेति, अपरं चतुर्गृहीतं गृहीत्वोत्तरस्य हविर्धानस्य पश्चादुपसृष्योत्तरस्यां वर्त्तन्त्याः स्फेनोद्धृत्यावोक्ष्य हिरण्यं निधाय सम्परिस्तीर्य जुहोति, इरावती धेनुमती हि भूतः सूर्यवसिनी मनवे यशस्वे । व्यस्कभ्राद्रोदसी विष्णुरेते दाधार पृथिवीमभितो मयूखैः स्वाहेति” इति । विष्णुस्त्रिविक्रमावतारं धृत्वेदं विश्वं विभज्य क्रमते स्म । भूमावेकं पदमन्तरिक्षे द्वितीयं दिवि तृतीयमित्येवं चेधा पदं निदधे । पांसवो भूम्यादिलोकरूपा यस्य पदस्य सन्ति तत् पाः सुरं अस्य विष्णोस्तस्मिन् पदे विश्वं समूढं सम्यगन्तर्भूतं । किञ्च इरावती अन्नवती धेनुमती धेनुर्बद्धक्षीरा गौः तद्वत्प्रा । सूर्यवसिनी शोभनैर्यवसैरभ्यवहार्यैर्युक्ते मनवे मानवप्रजायै यशस्वे यशोनिमित्ते भवतं । एते रोदसी द्याव्यापृथिव्यौ विष्णुर्यस्कभ्रात् विभज्य स्थापितवान् प्रजायै ताञ्च पृथिवीं मयूखैः स्वकीयतेजोरूपैर्नानाजीवैरभितो दाधार पुपोष । स विष्णुरनयोर्दक्षिणोत्तरहविर्धानमार्गाद्धृत्या प्रियतां । विधत्ते “वर्त्मना वा अन्वित्य यज्ञः रक्षाः सि जिघाः सन्ति वैष्णवोभ्यामृग्भ्यां वर्त्मनोर्जुहोति यज्ञो वै विष्णुर्यज्ञादेव रक्षाः स्वपहन्ति” (सं० ६ का०।१ प्र०।८ अ०) इति । वर्त्मना शकटमार्गेण । अन्वित्य अनुप्रविश्य । यज्ञो देवेभ्यो निलायत विष्णुरूपं कृत्वेत्युक्त्वाद्यज्ञस्य

विष्णुत्वं । अत एव वैष्णवमन्त्रोऽत्र न व्यधिकरणः । यज्ञादेव विष्णुरूपयज्ञद्वारेणैव । होमाधारत्वेन हिरण्यप्रक्षेपं विधत्ते “यद्ध्वर्थुरनग्नावाहुतिं जुहुयादन्धोऽध्वर्युः स्याद्रक्षाऽसि यज्ञः हन्युर्हिरण्यमुपास्य जुहोत्यग्निवत्येव जुहोति नान्धोऽध्वर्युर्भवति न यज्ञः रक्षाऽसि भ्रन्ति” (सं० ६का०।२ प्र०।६ अ०) इति । कल्पः “अथैने सम्परिगृह्य सम्प्रेषमाह, हविर्धानाभ्यां प्रवर्त्तमानाभ्यामनुब्रूहीति त्रिरुक्तायां प्रवर्त्तयन्ति, प्राची प्रेतमध्वरं कल्पयन्ती ऊर्द्धं यज्ञं नयतं माऽजीह्वरतं” इति । हे शकटे प्राङ्मुखे गच्छतं । कीदृशे । अध्वरं कल्पयन्ती देवकर्म बाधरहितं कुर्वाणे । किञ्चोर्द्धमुपरिवर्त्तिदेवान् प्रति यज्ञं नयतं मा कुटिले भवतं असुरान् मा प्रापयतं । प्राचीशब्दतात्पर्यमाह “प्राची प्रेतमध्वरं कल्पयन्ती इत्याह सुवर्गमेवैने लोकं गमयति” (सं० ६का०।२ प्र०।६ अ०) इति । कल्पः “आहवनीयात् प्रतोचः चीन् प्रक्रमानुच्छिद्य, अत्र रमेथामिति नभ्यस्त्रे स्थापयित्वा” इति । नभ्यशब्देन फलकत्रयोपेते चक्रे नाभियुक्तं मध्यमफलकमुच्यते । तस्मिन् यथा शकटं तिष्ठति तथा स्थापयेत् । प्राचीनवंशस्थो यः पुरातन आहवनीयः तस्य इत ऊर्द्धं गार्हपत्यत्वं । आहवनीयसूत्तरवेदिष्य एव तत्रत्यपुरातनगार्हपत्यस्य शास्त्रामुखीयत्वमिति । तथा च सूत्रं “प्रवर्ग्यमुद्वास्य पशुवन्धवद्भिं प्रणयत्येष सोमस्याहवनीयो यतः प्रणयति स गार्हपत्य इति” । मन्त्रपाठस्तु “अत्र रमेथां वर्धन् पृथिव्या” इति । हे शकट देवयजनाख्ये पृथिव्याः शरीरे उत्तरवेद्याः पश्चिमभागे प्रक्रमत्रयमवशेष्य

यत् स्थानमस्ति अत्र स्थाने क्रीडतं देवयजनरूपाया वेदेः पृथि-
 वीशरीरत्वं । “यदिमामविन्दन्त तद्वै वेदित्वं” इत्यस्मिन् ब्राह्मणे
 प्रसिद्धमाह “अत्र रमेथां वर्धन् पृथिव्या इत्याह वर्ध्म ह्येतत् पृथिव्या
 यद्देवयजनं” (सं० ६ का० १२ प्र० १८ अ) इति । कल्पः “दिवो वा वि-
 ष्णवित्यध्वर्युर्दक्षिणस्य हविर्धानस्य दक्षिणं कर्णातर्दमनु मेथीं नि-
 हन्ति तस्यामीषां निनह्यत्येकमुत्तरस्य प्रति प्रस्थाता विष्णोर्नुक-
 मित्युत्तरस्योत्तरं कर्णातर्दमनु” इति । युगस्य दक्षिणोत्तरभागौ
 शकटस्य कर्णस्थानीयौ तयोरातर्द ईषाभ्यां सह दृढबन्धनं ।
 दक्षिणबन्धनसन्धौ मेथी निखातव्या । मन्त्रौ त्वेवं पठितौ “दिवो
 वा विष्णवुत वा पृथिव्या महो वा विष्णवुत वाऽन्तरिक्षाद्भूसौ
 पृणस्य बद्धभिर्वसव्यैराप्रयच्छ दक्षिणादात सव्यात् । विष्णोर्नुकं
 वीर्याणि प्रवोचं यः पार्थिवानि विममे रजांसि यो अस्कभा-
 यदुत्तरं सधस्यं विचक्रमाणस्तेधोरुगायः” इति । हे विष्णो
 द्युलोकाद्वा भूलोकाद्वा महर्लोकाद्वा अन्तरिक्षलोकाद्वा समा-
 नीतैर्बद्धभिर्धनसमूहैः स्वहस्तौ पूरय । हे विष्णो पूर्णाद्वा दक्षि-
 णात् सव्याच्च हस्तादाप्रयच्छ । बद्धकृत्व आवृत्या प्रकृष्टं मणि-
 मुक्तादिकं देहि । नुकमित्यव्ययं कर्मवाचकं । विष्णोर्वीर्याणि
 कर्माणि प्रवोचं ब्रवीमि । कानि तानि कर्माणि । यो विष्णुः पा-
 र्थिवानि रजांसि परमाणून् विममे निर्मितवान् परिगणि-
 तवांश्च । पुनरपि यो विष्णुः उत्तरं उपरिवर्त्ति सधस्यं देवानां
 सह वासस्थानं द्युलोकं अस्कभायत् यथाऽधो न पतति तथा स्त-
 भितवान् । पुनरपि यस्तेधा विचक्रमाणः त्रिषु लोकेषु पदत्रयं

निदधौ उरुभिर्महात्मभिर्गीयते च । मेथ्या निखननं विधत्ते
 “शिरो वा एतद्यज्ञस्य यद्धविर्धानं दिवो वा विष्णुवृत वा
 पृथिव्या इत्याशीर्वदयर्चा दक्षिणस्य हविर्धानस्य मेथीं निहन्ति
 शीर्षत एव यज्ञस्य यजमान आशिषोऽवरुन्धे” (मं० ६ का०।
 १ प्र०।८ अ०) इति । यथा शिरसि चचुरादीनि गोलकानि नि-
 धीयन्ते तथा हविर्द्रव्याणि शकटे निधीयन्त इति हविर्धानस्य
 यज्ञशिरस्त्वं । हस्तौ पृणस्त्राप्रयच्छेत्याशीर्यस्याः चचः पदेषु
 प्रतीयते सेयमृगाशीर्वदा । यद्यप्येषा मेथीं न प्रकाशयति
 तथापि वाचनिकोऽत्र विनियोगः । अनेन मन्त्रेण यज्ञशिरसो
 हविर्धानाद्यजमान आशिषः प्राप्नोति । आच्छादकं विधत्ते
 “दण्डो वा औपरस्तृतीयस्य हविर्धानस्य वषट्कारेणाक्षमच्छिन-
 द्यत् तृतीयं कृदिर्हविर्धानयोरुदाह्रियते तृतीयस्य हविर्धानस्या-
 वरुन्धे” (मं० ६ का०।२ प्र०।८ अ०) इति । दण्डो नामकः कश्चि-
 दसुरः उपरनामकस्यासुरस्य पुत्रः वषट्कारेण देवेन सह मैत्रीं
 कृत्वा तद्वारा प्रविश्य तृतीयस्य शकटस्याक्षमच्छिनत् अतस्तृती-
 यशकटस्य प्रतिनिधित्वेन एकैकस्य शकटस्योद्ध्वं तृणादिनिर्भितं
 कृदिः स्थापयेत् । तत्र दक्षिणोत्तरपार्श्वयोः परिग्रयणार्थं द्वे
 कृदिषौ अपेक्ष्य तृतीयं । अथ शकटे अन्तर्भाव्यहविर्धानाख्यं
 मण्डपं निर्मातव्यं । तत्र दक्षिणशकटात् परतो ग्रहासादना-
 याऽवकाशं शिष्ट्वा दक्षिणोत्तररूपेण षट्सङ्ख्याकाः स्थूणा नि-
 खातव्याः । एवं पश्चाद्भागे षट्स्थूणा निखातव्याः । तयोः स्थूणा-
 पङ्क्त्योरुदक्षौ वंशावादधाति । अत्र कल्पः “तासूदक्षौ वंशौ

इति । प्रज्ञातग्रन्थैर्विस्त्रंसनं विधत्ते “यं प्रथमं ग्रन्थं ग्रन्थीया-
द्यन्तं विस्त्र५संयेदमेहेनाध्वर्युः प्रमीयेत तस्मात् स विस्त्रस्यः”
(सं० ६ का० १२ प्र० १८ अ०) इति । अमेहेन मूत्रनिरोधेन । अत्र
विनियोगसङ्ग्रहः ।

“युञ्जज्जत्वा सुवागच्चे शब्दश्चेन्मन्त्रयेत तां ।

अनोक्षमञ्ज्याज्जुज्जयात् पथोरिदमिराद्वयात् ॥

प्राची प्रवर्त्य शकटे अत्रेति स्थापयेदिमे ।

दिवो विष्णोर्द्वयान्मेथ्यावनसो विनिहन्त्युभे ॥

विष्णोर्मण्डपनिर्माणं पञ्चभिर्द्वारिवंशकः ।

मध्यच्छदिर्ललायन्तौ रज्जु स्यूतिश्च बन्धने ॥

वैष्ण स्यूशेत् निर्मितं ते मन्त्राः पञ्चदशोदिताः” इति ।

अथ मीमांसा । दशमाध्यायस्याष्टमपादे चिन्तितं ।

“विकल्प्यते बाध्यते वाऽऽहवनीयः पदादिभिः ।

सामान्यस्य विशेषेण प्रत्यक्षोक्तित्वसाम्यतः ॥

लिङ्गचोदकवद्बाधो नास्ति तेन विकल्प्यते ।

विशेषार्थे लक्षणास्यादूतो मुख्येन बाध्यते” ॥ इति ।

अनारभ्य अयते “यदाहवनीये जुह्वति तेन सोऽस्याभीष्टः
प्रीतः” इति । ज्योतिष्टोमे अयते “पदे जुहोति वर्त्मनि जुहो-
ति” इति । राजसूये अयते “वल्मीकवपामुद्धृत्य जुहोति”
इति । तथान्यत्र अयते “गार्हपत्ये पत्नीसंयाजान् जुहोति”
इति । तत्रानारभ्य वादेन होमसामान्यमनूयाहवनीयो विहि-
तः । प्रकरणनियमितैः पदादिवाक्यैस्तदनुबन्धविशिष्टा होमा

विहिताः । गार्हपत्यवाक्येन होमविशेषमनूद्य गार्हपत्यो विहितः । तत्र पदादिहोमेषु सामान्यशास्त्रेण प्राप्त आहवनीयो विशेषशास्त्रप्राप्तैः पदादिभिः सह विकल्प्यते । कुतः । प्रत्यक्षवचनोक्तत्वेन समानबलत्वात् । न चैन्द्र्या गार्हपत्यमुपतिष्ठत इत्यत्र यथा श्रुत्या लिङ्गं बाध्यते यथा वा चोदकातिदिष्टानां कुशानामुपदिष्टैः शरैर्बाधः तथा सामान्यस्य विशेषेण बाधोऽस्त्विति चेत् । न । वैषम्यात् लिङ्गं विलम्बितत्वादुर्बलं । चोदकश्चानुमेयतया दुर्बलः । नन्वेवं सामान्यशास्त्रं विलम्ब्यते नाप्यनुमीयते, अतो दौर्बल्याभावादिकल्प इति प्राप्ते ब्रूमः । होमसामान्याऽनुवादकं यच्छास्त्रं तत्सामान्ये मुख्यत्वाद्धोमविशेषानुवादे लाक्षणिकतया दुर्बलं, विशेषशास्त्रं तु मुख्यवृत्त्या विधायकत्वात् प्रबलं । न च पदादिशास्त्रमपि होमसामान्यमेवानूद्य पदादिविधायकं सत् समानबलं स्यादिति शङ्कनीयं प्रकरणनियमितत्वेन विशिष्टविधायकस्य सामान्यानुवादायोगात् । तस्मात् प्रबलेन विशेषेण सामान्यं बाध्यते । तृतीयाध्यायस्य सप्तमपादे चिन्तितं ।

“हविर्धाने स्थितो ब्रूयात् सामिधेनीरिहाङ्गता ।

हविर्धानस्य तास्माद् तद्देशोऽनेन लक्ष्यते ॥

वाक्यैक्यादङ्गता मैवं प्रकृत्या पश्चिमाग्निः ।

देशः प्राप्नो लाघवेन लक्ष्यः शकटसन्निधिः” ॥ इति ।

ज्योतिष्टोमे श्रूयते “उत यत्सुन्वन्ति सामिधेनीस्तदन्वाङ्गः” इति । हविर्धानमण्डपगतयोर्दक्षिणोत्तरभागावस्थितयोर्हवि-

धाननामकयोः शकटयोर्मध्ये दक्षिणं शकटमत्र यत्तच्छब्दा-
भ्यामभिधीयते तत्समीपे सोमस्य अभिषवः । उतेत्ययं श-
ब्दोऽथ शब्दार्थं वर्त्तते । अथ यस्मिन् हविर्धाने सोममभिषु-
ण्वन्ति तस्मिन् सामिधेनीरनुब्रूयुरित्यर्थः । इह दक्षिणस्य ह-
विर्धानस्य सामिधेनीष्वङ्गत्वं प्रतीयते । न चात्रार्धमन्तर्वेदि-
मिनोत्यर्धं बहिर्वेदीत्युदाहरण इव वाक्यभेदे दोषः शङ्कितुं
शक्यः एकवाक्यतायाः स्पष्टप्रतिभासादिति प्राप्ते ब्रूमः । सा-
मिधेनीनामिष्यङ्गतया दर्शपूर्णमासावत्र प्रकृतिः । प्रकृतौ चा-
हवनीयाग्नेः पश्चिमो देशः सामिधेनीनां स्थानं । इहोत्तरवे-
देराहवनीयत्वात् तदपेक्षया हविर्धानस्य पश्चिमदेशेऽवस्थानात्
सदेशश्चोदकेन प्राप्त इति न देशस्य सामिधेन्यङ्गत्वं विधातव्यं,
किन्तु दक्षिणोत्तरहविर्धानसमीपदेशयोरनियमप्राप्तौ दक्षि-
णस्य हविर्धानस्य समीपदेशं नियन्तुं हविर्धानेन सन्निधिर्ल-
भ्यते । तथा सति नियममात्रविधानाज्ज्ञातव्यं भवति । तत्पक्षे
त्वभिषवोपलक्षितस्य दक्षिणस्य हविर्धानस्यात्यन्तमप्राप्तं सामि-
धेन्यङ्गत्वं विधीयत इति गौरवं । तस्माद्देशलक्षणा । द्वादशाध्या-
यस्य प्रथमपादे चिन्तितं ।

“हविर्धानोर्ध्वकाले किमौषधार्थमनोऽन्तरं ।

नास्यस्ति वा न शक्यत्वाद्देशभेदादितोऽन्तिमः” ॥ इति ।

ज्योतिष्टोमे हविर्धाननामकयोः शकटयोः प्रवर्त्तनादूर्ध्व-
मौषधद्रव्यकाणां पुरोडाशादीनां निर्वापाय तयोरेव शक्त-
त्वान्न शकटान्तरमन्वेथ्यमिति चेत् । न । देशभेदात् महावेद्यां

मन्त्रपूर्वकं प्रवर्त्य हविर्धानमण्डपे हविर्धानाख्ये शकटे स्थापिते
निर्व्वापस्तु मुख्यगार्हपत्यात् पश्चिमे देशे । किञ्च अस्य च तृतीयं
शकटं, अनांसि प्रवर्त्तयन्तीति वज्रवचनोक्तेः, तस्माच्छकटान्तरे
निर्व्वापः ।

अथ ह्येन्द्रः । युञ्जते मन इति जगती । आनोवीर इति
विराट् गायत्री । इदं विष्णुरिति गायत्री । इरावतीति त्रिष्टुप् ।
प्राचीप्रेतमिति द्विपात् त्रिष्टुप् । अत्र रमेयामित्येकपदा वि-
राट् । दिवो वा विष्णोर्नृकमिति त्रिष्टुभौ ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे द्वितीयप्रपाठके त्रयोदशोऽनुवाकः ॥ ० ॥

कृणुष्व पाजः प्रसितिं न पृथ्वीं याहि राजेवामवाः
इमेन । तृष्णीमनु प्रसितिं द्रूणानोऽस्तासि विध्य रक्षस-
स्तपिष्ठैः । तव भूमास आशुया पतन्त्यनुराश धृषता
शोशुचानः । तपूथ्यमे जुह्वा पतज्ज्ञानसन्दितो विसृज
विषगुल्काः । प्रति स्पशे विसृज तूष्णितमो भवा पायु-
र्विशो अस्या अदब्धः । यो नो दूरे अधशसः ॥ १ ॥

यो अन्त्यमे माकिष्टे व्यथिरादधर्षीत् । उदमे
तिष्ठ प्रत्यातनुष्व न्यमिचाः ओषतात् तिग्महेते । यो
नो अरातिः समिधान चक्रे नीचा तं धक्ष्यतसं

न शुष्कं । जड्ज्ञा भव प्रतिविध्याऽध्यस्मदाविष्कृणुष्व
 दैव्यान्यग्ने । अवस्थिरा तनुहि यातुजूनां जामि-
 मजामिं प्रमृणीहि शचून् । स ते ॥ २ ॥

जानाति सुमतिं यविष्ठ य ईवते ब्रह्मणे गातुमैरत् ।
 विश्वान्यस्मै सुदिनानि रायो द्युम्नान्यर्थ्यो विदुरो अ-
 भिद्यौत् । सेदग्ने अस्तु सुभगः सुदानुर्यस्त्वा नित्येन
 हविषा य उक्थैः । पिप्रीषति स्व आयुषि दुरोणे विश्वे-
 दस्मै सुदिना सासदिष्टिः । अचामि ते सुमतिं घो-
 ष्यर्वाक् सं ते वावाता जरतां ॥ ३ ॥

इयं गीः । स्वश्वास्त्वा सुरथा मर्जयेमास्मे क्षत्राणि
 धारयेरनुद्युन् । इह त्वा भूर्याचरेदुप त्मन् दोषावस्त-
 र्हीदिवाऽसमनुद्युन् । क्रीडन्तस्त्वा सुमनेसः सपेमा-
 भि द्युम्ना तस्थिवाऽसो जनानां । यस्त्वा स्वश्वः सुहिरण्यो
 अग्न उपयाति वसुमता रथेन । तस्य चाता भवसि
 तस्य सखा यस्त आतिथ्यमानुषक् जुजोषत् । महो रु-
 जामि ॥ ४ ॥

बन्धुता वचोभिस्तन्मा पितुर्गोतमादन्विष्याय ।
 त्वन्ना अस्य वचसश्चिकिद्भि होतर्यविष्ठ सुक्रतो दमू-
 नाः । अस्वमजस्तरणयः सुशेवा अतन्द्रासोऽवृका अ-

अमि॒ष्टाः । ते पा॒यवः॑ स॒ध्रिय॑ञ्चो नि॒षद्याऽग्ने॑ तव॒ नः
पा॒न्वमूर॑ । ये पा॒यवो॑ मा॒मते॑यन्ते॒ अग्ने॑ प॒श्यन्तो॑ अ॒न्धं
दु॒रि॒ताद॑रक्षन् । र॒रक्ष॑ तान् सु॒कृतो॑ वि॒श्ववे॑दा दि॒प्तन्त॑
इ॒न्द्रि॒पवो॑ ना ह ॥ ५ ॥

दे॒भुः । त्वया॑ व॒यः स॒धन्य॑स्त्वो॒तास्त॒व प्रणी॑त्य॒श्याम॑
वा॒जान् । उ॒भा शः॑सा सू॒दय॑ सत्यतातेऽनु॒ष्ठुया॑ कृ॒णु-
ह्य॒हया॑ण । अ॒या ते॑ अग्ने॑ स॒मिधा॑ वि॒धेम॑ प्र॒ति॒स्तोमः॑
श॒स्यमा॑नं गृ॒भाय॑ । द॒हाश॑सो र॒क्षसः॑ पा॒ह्यस्मान् द्रु॒हो
नि॒दो मि॑त्रम॒हो अव॑द्यात् । र॒क्षो॒हणं॑ वा॒जिन॑माजि-
घ॒र्मि मि॑त्रं प्रथि॒ष्ठमु॑प॒यामि॑ श॒र्म । शि॒शानो॑ अ॒ग्निः
क्र॒तुभिः॑ स॒मिद्धः॑ स नो॒ दि॒वा ॥ ६ ॥

स॒रि॒षः पा॑तु न॒क्तं । वि॒ज्योति॑षा वृ॒हता॑ भा॒त्यग्नि॑-
रा॒विर्वि॑श्वानि कृ॒णुते॑ म॒हित्वा । प्रादे॑वीर्मा॒याः स-
ह॒ते द॑रे॒वाः शि॑शी॒ते शृ॒ङ्गे र॒क्षसे॑ वि॒निक्षे॑ । उ॒त स्वा॑-
ना॒सो दि॒विष॑न्त्व॒ग्नेस्ति॒ग्माय॑धा र॒क्षसे॑ ह॒न्त॒वा उ ।
मदे॑चि॒दस्य॑ प्र॒हज॑न्ति॒ भामा॑ न व॒रन्ते॑ परि॒बाधो॑ अ-
दे॒वीः ॥ ७ ॥

अ॒घशः॑ स ते॑ जर॒ताः र॒जामि॑ ह॒ दि॒वैक॑चत्वा-
रि॒श॒च ॥ १४ ॥

आप उ॒न्वा॒कृत्यै॒ दैवी॑मि॒यं ते॒ वस॑व्यस्य॒ शुना॑ ते॒
सोमं॑ त॒ उदा॑युषा॒ प्रच॑वस्वा॒ग्नेरा॑तिथ्यम॒ शु॒रः शु॒र्वि॒
त्ताय॑नीमेसि यु॒ञ्जते॑ कृणु॒षपाज॑श्चतु॒र्दश ॥ १४ ॥

आपो॒ वस॑व्यसि यातवेयंगीश्चतु॒स्त्रि॑ंशत् ॥ ३४ ॥

हरिः॑ ॐ ॥

इति तैत्तिरीयसंहितायां प्रथमकाण्डे द्वितीयप्रपा॒
ठके चतुर्दशोऽनुवाकः ॥

त्रयोदशेऽनुवाके हविर्धानमण्डपनिर्माणमुक्तं । यद्यपि नै॒
तावता॑ किञ्चित् प्रमेयं परिसमाप्तं तथाप्यध्यापकसम्प्रदायपर॒
म्परया॑ प्रपाठक उत्तरानुवाके समाप्यते इत्यन्तिमानुवाकत्वा॒
च्चतुर्दशे॑ काम्या सामिधेन्यः पुरोऽनुवाक्या याज्याश्चोच्यन्ते । त॒
चेष्टिका॑ण्डे ब्रातपत्येष्टेरू॒र्ध्वं रा॒क्षो॒घ्नेष्टिरे॒वमा॒न्नाय॑ते “अग्नये रक्षो॒घ्ने
पुरो॒डाशाम॑ष्टाकपालं निर्वपेद्य॒ रक्षा॑सि सचेरन्नग्निमेव रक्षो॒
हण॑स्त्वेन भागयेधेनोपध॒वति॑ स एवास्माद्रक्षा॑स्त्वप॒हन्ति”
(सं० १का० १२प्र० १२ अ०) इति । सचेरन् समवेयुः बाधेरन्नित्यर्थः ।
मथ्यरात्रिकालं विधत्ते “निशितायां निर्वपेन्निशिताया॑स्त्वि॒
रक्षा॑सि प्रेरते सम्प्रेर्णान्येवैना निहन्ति” (सं० १का० १२प्र० १
२ अ०) इति । प्रेरते प्रकर्षेण चरन्ति । अतस्तस्यां वेलायां
निर्वपेण प्रचारवन्त्येवैनानि रक्षांसि हन्ति । यागभूमेः परितो
वेष्टनं विधत्ते “परिश्रिते याजयेद्द्रव्यसामनन्ववचाराय” (सं०

२का०।२प्र०।२अ०) इति । अनुप्रवेशाभावायेत्यर्थः । रक्षोहणं वाजिनं विज्योतिषा बृहतेत्येतौ मन्त्रौ । विधत्ते “रक्षोघ्नी याज्यानुवाक्ये भवतो रक्षसाऽस्तृत्यै” (सं०२का०।२प्र०।२अ०) इति । हिंसार्थमित्यर्थः । अस्यामिष्टौ कृणुष्व पाज इत्यनुवाकः कृत्स्नोऽपि विनियुक्तः । तस्मिन् नृचोऽष्टादश, तासु पञ्चदशसामिधेन्यः, एका पुरोऽनुवाक्या, द्वे याज्ये विकल्पिते इति । तत्रेयं प्रथमा “कृणुष्व पाजः प्रसितिं न पृथ्वीं याहि राजेवामवाऽ इमेन । त्वच्छीमनु प्रसितिं द्रूणानोऽस्तासि विध्य रक्षसस्तपिष्ठैः” इति । कृणुष्व कुरुष्व । पाजः बलं । प्रसितिं न मृगबन्धनहेतुभूतपाश्यामिव पृथ्वीं प्रसारितां । अमवान् अमात्ययुक्तः । इमेन हस्तिना त्वच्छीं क्षिप्रगामिनीं प्रसितिं प्रकृष्टसेनां द्रूणानो हिंसन् । अस्ता क्षेप्ता धावयिता रक्षसां राक्षसान् तपिष्ठैरतिसन्तापकैर्बाणैः । हे अग्ने मृगबन्धनाय प्रसारितां पाश्यामिव रक्षोनिरोधाय प्रौढं बलं कुरु । अमात्ययुक्तो गजेन सहितो राजेव रक्षसामुपरि याहि । क्षिप्रगामिनीं परकीयसेनां अनु पृष्ठतो गत्वा मारयन् अवशिष्टाया धावयिता भव पलायमानानपि राक्षसान् बाणैस्तीक्ष्णैर्विध्य ॥ १ ॥

अथ द्वितीया “तव भ्रमास आशुया पतन्त्यनुस्यूश धृषता शोशुचानः । तपूऽयमे जुक्ता पतङ्गानसन्दितो विस्वज विष्वगुल्काः” इति । भ्रमासो भ्रमणशालिनो विस्फुलिङ्गान् । असन्दितोऽखण्डितः । आशुया शीघ्रगामिनः । धृषता धार्ष्ट्येन । शोशुचानो मृशन्दीप्यमानः । तपूऽपि सन्तापान् । पतङ्गान् पतनशीलान् । विस्वज विशेषेणोत्पादय । विष्वक् सर्वतः । उल्का महाज्वालाः । हे

अग्ने तव सम्बन्धिने विष्कुलिङ्गाः शीघ्रगामिनः सर्वतः पतन्ति ।
त्वमपि भृशं दीप्यमानः । तैर्विष्कुलिङ्गैस्तानसुरान् धार्ष्येन अत्य-
न्तगाढं अनुस्यूश । पुनरपि जुह्वा ऊतेन हविषा त्वमविच्छिन्नः
सन् सन्तापान् विष्कुलिङ्गान् महाज्वालाश्चासुरबाधनाय स-
र्वतो बाहुल्येन उत्पादय ॥ २ ॥

अथ तृतीया “प्रति स्पशो विस्वज त्वर्णितमो भवा पायुर्विशो
अस्या अदव्यः । यो नो दूरे अघशः सः यो अन्यग्ने माकिष्टे व्यथि-
रादधर्षीत्” इति । स्पशः पाशान् । त्वर्णितमोऽतिलरितः । पायुः
पालयिता । विशः प्रजायाः । अदव्यः केनाप्यहिंसितः । अघशः सो
विचित्रबधकारी । अन्ति समीपे । माकिष्टे व्यथिः व्यथां माकार्षीः ।
आदधर्षीत् स सर्वतो हृष्टो भवतु । हे अग्ने चित्रबधकारी
राक्षसो योऽस्माकं वैरो दूरे वर्तते यस्यान्तिके तं प्रति त्वमभि-
लरितो बन्धहेतून् पाशान् विविधान् सृज, केनाप्यहिंसितस्त्व-
मस्मदधीनाया अस्याः प्रजायाः पालको भव, कोऽपि व्यथ-
यिता राक्षसः ते समीपे सर्वत्र धृष्टो मैव भवतु ॥ ३ ॥

अथ चतुर्थी “उदग्ने तिष्ठ प्रत्यातनुष्वन् यमित्राः ओषतात्
तिग्महेते । यो नो अरातिः समिधान चक्रे नीचा तं धव्यतसं
न शुष्कं” इति । हे अग्ने त्वमुत्तिष्ठ शत्रून् प्रति सर्वतः प्रव-
र्त्तस्व । हे तीक्ष्णायुध त्वं यमित्रान् नितरां दह । हे समिध्य-
मान वज्रे योऽस्माकं हन्तुं शत्रुत्वञ्चक्रे हतवान् तं नीचा कृत्वा
शुष्कं अतसं न शुष्कं काष्ठमिव भस्मीकुरु ॥ ४ ॥

अथ पञ्चमी “ऊर्द्धो भव प्रतिविध्याध्यस्मदाविष्कुण्ण्य दैत्या-

न्यग्ने । अवस्थिरा तनुहि यातुजूनां जामिमजामिं प्रमृणीहि शत्रून्” इति । हे अग्ने त्वमूर्द्ध्वा भव उद्युक्तो भव । अस्मदधि अस्माकमुपरि ये शत्रवः संवृत्ताः तान् प्रति विध्य । हे अग्ने दैव्यानि वीर्याणि आविष्कुरु । यातुजूनां यातुधानानां स्थिराणि वीर्याण्यवमतानि यथा भवन्ति तथा तनुहि कुरु । जामिं पुनः पुनस्ताडितः अजामिमताडितस्तादृशान्सर्वान् प्रमृणीहि मारय ॥ ५ ॥

अथ षष्ठी “स ते जानाति सुमतिं यविष्ठ य ईवते ब्रह्मणे गातुमैरत् । विश्वान्यस्मै सुदिनानि रायो द्युन्नान्यर्थो वि दुरो अभि द्यौत्” इति । हे यविष्ठ युवतम यो यजमानः ईवते स्वगृहं प्रति गमनवते ब्रह्मणे परिवृढाय तुभ्यं गातुं हविर्लक्षणमन्नमैरत् प्रददाति स एव यजमानस्त्वदनुग्रहयुक्तां सुमतिं जानाति । त्वमप्यर्थः स्वामी भूत्वा रायो धनानि द्युन्नानि यशंसि दुरो गृहांश्चाभिलक्ष्यास्मै यजमानाय विश्वानि सुदिनानि यथा भवन्ति तथा द्यौत् प्रकाशय अनुगृहाण ॥ ६ ॥

अथ सप्तमी “सेदग्ने अस्तु सुभगः सुदानुर्यस्त्वा नित्येन हविषा य उक्थैः । पिप्रीषति स्व आयुषि दुरोणे विश्वेदस्मै सुदिना सासदिष्टिः” इति । हे अग्ने यो यजमानः स्व आयुषि यावज्जीवं दुरोणे स्वगृहे नित्येन प्रतिदिनमनुष्ठेयेन हविषा त्वां पिप्रीषति प्रीणयितुमिच्छति यस्मै उक्थैः शस्तैः पिप्रीषति स एव सुभगः सौभाग्यवान् सुदानुः शोभनदानवानप्यस्तु अस्मै अस्तु यजमानस्य सा सर्व्वापीष्टिः सुदिनैवासत् भवति ॥ ७ ॥

अथाष्टमी “अर्चामि ते सुमतिं घोष्यर्वाक् सं ते वावाता जरतामियं गोः । स्वश्वास्त्वा सुरयामर्जयेमास्मे चत्राणि धारयेरनुद्यून” इति । हे अग्ने तव सुमतिं अनुग्रहरूपामर्चामि मनसा पूजयामि । अर्वाक् अर्वाचीनापि घोषी घोषवती इयं स्तुतिरूपा मदीया गोः वावाता पौनः पुन्येन प्रसृता ते त्वयि सम्यक् जरतां जीर्यतां त्वां विहायान्यत्र मा गच्छतु । वयन्तु त्वत् प्रसादाच्छोभनैरश्वैः रथैश्च युक्ताः सन्तः त्वामर्जयेम सेवेमहि । त्वमप्यनुद्यून अनुदिनं अस्मे अस्मासु चत्राणि सामर्थ्यानि धारयेः धारय ॥ ८ ॥

अथ नवमी । “इह त्वा भूर्याचरेदुपतप्तन् दोषावस्तर्दीदिवाऽसमनुद्यून । क्रीडन्तस्त्वा सुमनसः सपेमाभि द्युम्ना तस्त्रिवाऽसो जनानां” इति । हे अग्ने इहास्मिन् लोके अयेऽर्थी पुरुषः त्वामेव भूरि बाहुल्येन सर्व्वत उपचरेत् तप्तन् आत्मनि खनिमित्तं । कोदृशं त्वां । दोषावस्तर्दीदिवांसं रात्रिं दिवं दीप्यमानं । कियन्तंकालमुपचारः । अनुद्यून अनुदिनं । तस्मात् वयं क्रीडन्तो हृष्टमनसः त्वां सपेम सङ्गच्छेम भजेम । किं कुर्व्वन्तः । जनानां मध्ये द्युम्नानि धनान्यभितस्त्रिवांसः त्वत्प्रसादादधिष्ठितवन्तः ॥ ९ ॥

अथ दशमी “यस्त्वा स्वश्वः सुहिरण्यो अग्न उपयाति वसुमता रथेन । तस्य ज्ञाता भवसि तस्य सखा यस्त आतिथ्यमानुषक् जुजोषत्” इति । हे अग्ने त्वत्प्रसादाच्छोभनैरश्वैः समीचीनेन हिरण्येन च युक्तो यो यजमानो हविस्वरूपधनवता

रथेन सह त्वामुपयाति तस्य त्वं ज्ञाता भवसि । किञ्च यस्त-
वातिथिसत्कारमानुषक् प्रतिदिनं जुजोषत् प्रीतिपुरःसरं क-
रोति तस्य त्वं सखिवत् स्वाधीनो भवसि ॥ १० ॥

अथैकादशी “महो रुजामि बन्धुता वचोभिस्तन्मा पितु-
र्गातमादन्वियाय । तन्नो अस्य वचसश्चिकिद्धि हेतयविष्ठ सु-
क्रतो दमूनाः” इति । हे अग्ने बन्धुता त्वदीयबन्धुत्वेन महोऽसु-
राणां तेजोविक्षेपरूपैर्वचोभिरेव रुजामि भञ्जयामि । तत्त्व-
दीयं बन्धुत्वं गोतमात् गोतमसदृशाध्यापकात् पितुर्गामनु इ-
याय प्राप । हे हेतर्देवानामाज्ञातः यविष्ठ युवतम सुक्रतो
शोभनक्रतो यागनिष्पादक दमूना दान्तमनाः त्वं नोऽस्मदीय-
स्यास्य वचसोऽधीतवेदस्य रहस्यं चिकिद्धि जानासि ॥ ११ ॥

अथ द्वादशी “अस्वप्नजस्तरणयः सुशेवा अतन्द्रासोऽवृका
अश्रमिष्ठाः । ते पायवः सप्रियञ्चो निषद्याग्ने तव नः पान्त्वमूर”
इति । हे अग्ने तव ते रश्मयो नोऽस्मान् पान्तु । त्वदीयास्तथा-
विधा रश्मयोऽस्मान् पालयन्तु । अमूरेत्यग्नि विशेषणं । मूर्मूर्च्छा
तद्वान् मूरः ततोऽन्यत्वादमूरः तस्य सम्बोधनं । कीदृशास्ते र-
श्मयः । स्वप्नजन्मानो मिथ्याभूता न भवन्ति इत्यस्वप्नजः । व्यत्य-
येनैकवचनं । तरणयो दुरितरूपं तमस्तारयन्ति । सुशेवाः सुखेन
सेवितुं शक्याः । अतन्द्रासो अप्रमत्ताः । अवृकाः अहिंसकाः ।
अश्रमिष्ठाः अमरहिताः । पायवः पालकाः । सप्रियञ्चः सह
प्रवर्त्तमानाः । निषद्य यागप्रदेशे स्थित्वा ॥ १२ ॥

अथ त्रयोदशी “ये पायवो मामतेयं ते अग्ने पश्यन्तो अन्धं

दुरितादरक्षन् । ररक्ष तान् सुकृतो विश्ववेदा दिप्सन्त इद्रिप-
 वो ना ह देभुः” इति । हे अग्ने तव सम्बन्धिनः पालका ये रक्षयः
 ममताख्यायाः कस्याश्चिद्योषितो पत्यं कञ्चिदन्धं पश्यन्तो दुरि-
 तादान्धलक्षणादरक्षन् । इयं त्वाख्यायिका कापि ब्राह्मणान्तरे
 द्रष्टव्या । विश्वं वेत्तीति विश्ववेदाः । तादृशो भवान् सुकृतः शो-
 भनकर्माकारिणः तान् रक्षीन् ररक्ष । रिपवो राक्षसास्ते तान्
 दिप्सन्त इत् परिभवितुमिच्छन्तोऽपि ना ह देभुः नैव परि-
 बभूवुः ॥ १३ ॥

अथ चतुर्दशी “त्वया वयं सधन्यस्त्वोतास्तव प्रणीत्यश्याम
 वाजान् । उभा शूसा सुदय सत्यताते ऽनुष्ठुया कृणुह्यऽह्रयाण”
 इति । हे अग्ने वयं तव प्रणीती प्रेरणया वाजानन्तान् अ-
 श्याम । कीदृशो वयं । त्वया सधन्यः सह यज्ञकर्म नयन्तीति
 सधन्यः । त्वोतास्तव्या रक्षिताः । हे सत्यताते सत्यविस्तारक
 उभा शूसा त्वदग्रेऽस्माभिः शंसनीयौ ऐहिकामुशिकपुरुषार्था-
 वुभौ सुदय रक्ष । हे अह्रयाण भक्तानां अलज्जाकर अनुष्ठुया
 कृणुहि शोभनानुष्ठानेन तावुभौ कुरु ॥ १४ ॥

अथ पञ्चदशी “अथा ते अग्ने समिधा विधेम प्रतिस्तोमं
 शस्यमानं गृभाय । दहाशसो रक्षसः पाह्यस्मान् द्रुहो निदो
 मित्रमहो अवद्यात्” इति । हे अग्ने अथा समिधा अनया
 सामिधेन्या ते त्वां विधेम परिचरेम । अस्माभिः शस्यमानं
 स्तोमं स्तोत्रं प्रतिगृभाय प्रतिगृहाण । अशसो अप्रशस्तान् रक्षसो
 राक्षसान् दह । मित्रमुपकारकं महस्तेजो यस्यासौ मित्रमहः ।

हे मित्रमह द्रुहो वैरिहतात् द्रोहात् निदो निन्दायाः अव-
द्यात् अशास्त्रियानुष्ठानदोषाच्चास्मान् पाहि ॥ १५ ॥ इति
पञ्चदशसामिधेन्यः ॥ ० ॥

अथ षोडशी । सा तु पुरोऽनुवाक्या “रक्षोहणं वाजिनमा-
जिघर्षि मित्रं प्रथिष्ठमुपयामि शर्म । शिशानो अग्निः क्रतुभिः
समिद्धः स नो दिवा स रिषः पातु नक्तं” इति । रक्षसां हन्तारं
अन्नवन्तं अग्निं आभिमुख्येन दीपयामि । जगतां मित्रं प्रथिष्ठं
विस्तीर्णतमं शर्म शरणमुपयामि भजामि एतदादिभिः क्रतुभिः ।
समिद्धः संज्वलितः शिशानस्तीक्ष्णः सोऽग्निर्देवो रिषः हिंस-
कादस्मान् पातु । स एव नक्तमपि पातु ॥ १६ ॥

अथ सप्तदशी । सा तु याज्या “वि ज्योतिषा बृहता भा-
त्यग्निराविर्विश्वानि कृणुते महित्वा । प्राऽदेवीर्मायाः सहते दु-
रेवाः शिशीते शृङ्गे रक्षसे विनिक्षे” इति । अथमग्निर्बृहता
ज्योतिषा विभाति । विश्वानि महित्वा माहात्म्येनाविष्कुरुते ।
अदेवीरासुरीर्दुरेवा दुरत्यया मायाः प्रसहते विनाशयति ।
रक्षसे राक्षसान् विनिक्षे विनाशयितुं शृङ्गे द्वे ज्वाले शिशीते
तीक्ष्णीकरोति ॥ १७ ॥

अथाष्टादशी । सा तु विकल्पिता याज्या “उत खानासो
दिविषन्त्वग्नेस्तिग्मायुधा रक्षसे हन्त वा उ । मदेचिदस्य प्र रुज-
न्ति भामा न वरन्ते परिबाधो अदेवीः” इति । तिग्मं तीक्ष्णं त्वमे-
वायुधं येषां रक्ष्सीनां ते तिग्मायुधाः । ते तव खानासः अनेन
पुरोडाशेन ध्वनिं कुर्वन्तः । तादृशा अग्नेः रक्षय उत दिविषन्तु

द्युल्लोकेऽपि प्रसरन्तु । किमर्थं । रक्षमे हन्तवा उ राक्षसान्
हन्तुमेव अस्य अग्नेर्भामा भासो रक्षयो मदेचित् अस्मद्धर्षायैव
प्ररुजन्ति प्रतिपक्षिणो भञ्जयन्ति । अदेवीः आसुर्यः परिबाधः
सर्वतः कृताः बाधाः न वरन्ते नैवास्मानावृण्वन्ति । अत्र षोडशी
विकल्पिता सामिधेनी । तेन षोडशसामिधेन्य इत्यपि पक्षः ।
उत्तरे याज्यानुवाक्ये इति केचित् । तथा वा असु ।

अत्र विनियोगसङ्ग्रहः ।

“कृणुराक्षोन्नके यागे सामिधेन्यस्तु षोडश ।

याज्यानुवाक्ये द्वे अष्टादशमन्त्रा इहोदिताः” ॥ इति ।

मीमांसा तु । उभावामिन्द्राग्नी इत्यत्रेव सर्वत्र याज्याकाण्डे
योजनीया । छन्दोऽपि सर्वासां चामत्र त्रिष्टुभेव ।

“वेदार्थस्य प्रकाशेन तमोहार्दं निवारयन् ।

पुमर्थान्श्चतुरो देयादिद्यातीर्थमहेश्वरः ॥

इति श्रीविद्यातीर्थमहेश्वरापरावतारस्य श्रीमद्राजाधिराज-
परमेश्वरस्य श्रीवीरबुक्कमहीपालस्याज्ञापरिपालकेन माधवा-
चार्येण विरचिते वेदार्थप्रकाशे कृष्णयजुःसंहिताभाष्ये प्रथम-
काण्डे द्वितीयप्रपाठके चतुर्दशोऽनुवाकः ॥ ० ॥

समाप्तश्च प्रपाठको द्वितीयः ॥

ॐ तत्सत्

श्रीसरस्वत्यै नमः ॥

अथ तैत्तिरीयसंहिताभाष्ये

प्रथमकाण्डे तृतीयप्रपाठकः ।

हरिः ॐ ॥

दे॒वस्य॑ त्वा स॒वि॒तुः प्र॒स॒वेऽश्विनो॑र्बा॒हुभ्यां॑ पू॒ष्णो ह॒-
स्ता॑भ्यामाद॒दे धि॒रसि॑ ना॒रिर॑सि॒ परि॑लिखितः॒ रक्षः॑
परि॑लिखिता अ॒रा॒तय॑ इ॒दम॑हः॒ रक्ष॑सो ग्री॒वा अपि॑
ह॒न्तामि॑ योऽस्मान् द्वेष्टि॑ यच्च॑ व॒यं द्वि॒ष्म इ॒दम॑स्य ग्री॒वा
अपि॑ ह॒न्तामि॑ दि॒वे त्वान्तरि॑क्षाय॒ त्वा पृथि॑व्यै त्वा
श॒न्यतां॑ लो॒कः पि॒तृष॑द॒नो यवो॑ऽसि॒ यवया॑स्मद्वे॒षः ॥ १ ॥

य॒वयाऽरा॑तीः पि॒तृणां॑ स॒दन॑म॒स्युद्वि॑वः॒ स्तभा॑-
नान्तरि॑क्षं पृ॒ण पृथि॑वीं दृ॒ह दृ॒द्युता॑नस्त्वा मा॒रुतो॑ मि॒-
नोतु॑ मि॒त्रावरु॑णयोर्ध्रु॒वेण॑ ध॒र्म्म॑णा ब्र॒ह्मव॑निं त्वा क्ष॒त्र-
व॑निः॒ सुप्र॑जाव॒निः रा॒यस्यो॑ष॒वनिं॑ प॒थ्यूहामि॑ ब्र॒ह्म
दृ॒ह क्ष॒त्रं दृ॒ह पु॒जां दृ॒ह रा॒यस्यो॑षं दृ॒ह घृ॒तेन॑ द्या-
वापृथि॑वी आ॒पृणो॑यामिन्द्र॒स्य स॒दोऽसि॑ विश्व॒जन॑स्य
द्या॒या परि॑ त्वा गि॒र्वणो॑ गि॒र इ॒मा भ॑वन्तु वि॒श्वतो॑ वृ॒द्धा-

युमनुवृद्धया जुष्टा भवन्तु जुष्टय इन्द्रस्य स्यूरसोन्द्रस्य
 ध्रुवमस्यैन्द्रमसीन्द्राय त्वा ॥ द्वेष इमा अष्टादश च
 ॥ २ ॥

इति तैत्तिरीयसंहितायां प्रथमकाण्डे तृतीयप्रपा-
 ठके प्रथमोऽनुवाकः ॥

श्रीवेदव्यासाय नमः ।

यस्य निश्चसितं वेदा यो वेदेभ्योऽखिलं जगत् ।

निर्ममं तमहं वन्दे विद्यातीर्थमहेश्वरं ॥

द्वितीये प्रपाठके सोमक्रथं प्राधान्येन प्रतिपाद्य ततो हवि-
 र्धानमण्डपनिर्माणपर्यन्तं कर्मजातं प्रतिपादितं । अथ तृतीये
 ऽस्मिन् प्रपाठके अग्नीषोमीयपशुः प्राधान्येन प्रतिपाद्यते । आदौ
 तावत् पूर्वशेषः सदोमण्डपनिर्माणादिः प्रतिपाद्यते । तत्र अनु-
 वाकार्था विनियोगसङ्ग्रहकारेणाभिहिताः ।

“पशुप्रश्ने तृतीयेऽस्मिन् अनुवाकाश्चतुर्दश ।

सदस्योपरवा धिषण्या वैसर्जनञ्जतिस्तथा ॥

यूपच्छेदस्तत्प्रतिष्ठा पशूपाहतिहिंसने ।

वपोत्खेदो वपाहोमो गुदकाण्डाञ्जतिस्तथा ॥

वसतोवर्युपादानं सोमोपावहतिस्तथा ।

काम्ययाज्या इति प्रोक्ता अर्था अत्रानुवाकगाः” ॥ इति ।

कल्पः “अथाध्वर्युः प्रदक्षिणमावृत्य प्रत्यङ्माद्रुत्य शालामुखी-
 याच्छेदोरनुसन्ध्यां षट् प्राचः प्रक्रमान् प्रक्रमति, दक्षिणा सप्तमं

तत्राभिं निदधाति स औदुम्बर्यै कालः औदुम्बर्यै कालादभ्रि-
 मादत्ते, देवस्य त्वा सवितुः प्रसवेऽश्विनोर्बाहुभ्यां पूष्णो हस्ता-
 भ्यामाददे” इति । अभ्यादानं विधत्ते “देवस्य त्वा सवितुः
 प्रसव इत्यभ्रिमादत्ते प्रसूत्या अश्विनोर्बाहुभ्यामित्याह अश्विनौ
 हि देवानामध्वर्यू आस्तां पूष्णो हस्ताभ्यामित्याह यत्नै” (सं०
 ६का०।२प्र०।१०अ०) इति । कल्पः “आदायाभिमन्त्रयते,
 अभ्रिरसि नारिरसि” इति । खननसाधनभूता काष्ठमयी ती-
 क्ष्णमुखाया अभ्रिरित्युच्यते । यद्यपि त्वमभ्रिरसि तथाप्यस्मान्
 प्रति नारिः अश्रुचुरसि । नारिशब्दप्रयोजनमाह “वज्र इव
 वा एषा यदभ्रिरसि नारिरसीत्याह शान्त्यै” (सं० ६का०।
 २प्र०।१०अ०) इति । कल्पः “तद्यौदुम्बर्या अवटं परिलि-
 खति, परिलिखितं रक्षः परिलिखिता अरातय इदमहं
 रक्षसो ग्रीवा अपि कृन्तामि योऽस्मान् देष्टि यच्च वयं द्विष्य इद-
 मस्य ग्रीवा अपि कृन्तामि” इति । परिलेखनप्रयोजनमाह
 “काण्डे काण्डे वै क्रियमाणे यज्ञं रक्षांसि जिघांसन्ति
 परिलिखितं रक्षः परिलिखिता अरातय इत्याह रक्षसामप-
 हत्या इदमहं रक्षसो ग्रीवा अपि कृन्तामि योऽस्मान् देष्टि यच्च
 वयं द्विष्य इत्याह द्वौ वाव पुरुषौ यच्चैव देष्टि यच्चैनं देष्टि तयो-
 रेवानन्तरायं ग्रीवाः कृन्तति” (सं० ६का०।२प्र०।१०अ०) इति ।
 बोधायनः “उदुम्बर्यैषा स्थूणा प्रक्षालिता प्रपन्ना प्रागवटात् उप-
 शेते तां परस्तादर्वाचीं प्रोक्षति, दिवे त्वान्तरिक्षाय त्वा पृथिव्यै त्वा”
 इति । आपस्तम्बः “दिवे त्वेत्यग्रं प्रोक्षत्यन्तरिक्षाय त्वेति मध्यं पृथिव्यै

त्वेति मूलं” इति । प्रोक्षामीत्यध्याहारः । औदुम्बरीभागानां
 लोकत्रयात्मकत्वं मन्त्रेणाभिप्रेतमित्याह “दिवे त्वान्तरिक्षाय त्वा
 पृथिव्यै त्वेत्याहैभ्य एवैनां लोकेभ्यः प्रोक्षति” (सं० ६ का० १२ प्र० १
 १० अ०) इति । अग्रमारभ्य मूलपर्यन्तं प्रोक्षणं विधत्ते “परस्ता-
 दर्वाचीं प्रोक्षति तस्मात् परस्तादर्वाचीं मनुष्या ऊर्जमुपजीवन्ति”
 इति । ऊर्द्धवर्त्तिनो मुख्यादारभ्यार्वाचीमुदरावसानं । कल्पः
 “अवटेऽपो निनयति, शुन्धतां लोकः पिढषदन इति । पितरः
 सीदन्यस्मिन्निति पिढषदनोऽवटाख्यो लोकः शुद्धो भवतु । अपो-
 पनयनं विधत्ते “क्रूरमिव वा एतत् करोति यत् खनत्यपोऽवन-
 यति शान्त्यै” (सं० ६ का० १२ प्र० ११० अ०) इति । कल्पः “यवान्
 प्रस्कन्दयति, यवोऽसि यवयास्मद्वेषो यवयाऽरातीः” इति । हे
 धान्य त्वं यवोऽसि अमिश्रीकर्त्तासि । अतो द्वेषिणो राक्षसानि-
 तरानपि शत्रून्स्मत्तो वियोजय । पूर्वोक्तास्वप्नु यवप्रस्कन्दनं
 विधत्ते “यवमतीरवनयत्यूर्ध्वं यव ऊर्गुदुम्बर ऊर्जैर्वोर्जः सम-
 र्द्धयति” (सं० ६ का० १२ प्र० ११० अ०) इति । उदुम्बर्या निखा-
 तभागादूर्द्धभागे प्रमाणं विधत्ते “यजमानेन सन्धितौदुम्बरी
 भवति यावानेव यजमानस्तावतीमेवास्मिन्नूर्जे दधाति” (सं० ६
 का० १२ प्र० ११० अ०) इति । यजमानस्य यावत्पर्याप्तं तावदन्नं
 भवतीत्यर्थः । कल्पः “वर्हिर्हस्तं व्यतिषज्यावस्तृणति, पिढणाऽ
 सदनमसि” इति । वर्हिर्हस्तो वर्हिर्मुष्टिः । हे वर्हिः पिढणां
 स्थानमसि । विधत्ते “पिढणाऽ सदनमसीति वर्हिरवस्तृणति
 पिढदेवत्याऽऽ ह्येतद्यन्निखातं” (सं० ६ का० १२ प्र० ११० अ०)

इति । निखातस्य पितरो देवतेत्यर्थादान्तरादवगन्तव्यं । कल्पः
 “अथैनामुच्छ्रयति, उद्दिवः स्तभानान्तरिचं पृण पृथिवीं दृष्टुं ह”
 इति । हे उदुम्बरि द्युलोकमूर्द्धदेशे विधारय अन्तरिचं पूरय
 पृथिवीं दृढीकुरु । उच्छ्रयणं विधत्ते “यद्वर्हिरेवस्तीर्य मिनु-
 यात् पितृदेवत्या निखाता स्याद्वर्हिरेवस्तीर्य मिनोत्यस्यामेवैनां
 मिनोत्यथो स्वारूढमेवैनां करोति” (सं० ६ का० १२ प्र० १० अ०)
 इति । यदि वर्हिरेस्तीर्त्वा प्रथमत एव तामुच्छ्रयेत् तदा पितृ-
 णां निखातं मनुष्याणामूर्ध्वं निखातादित्ययं विभागो न स्यात्,
 किन्तु कृत्स्नाऽपि पितृदेवत्यैव स्थापिता भवेत् । वर्हिषः पृथि-
 वीजन्यत्वेन तत्पितृदेवत्यमेवं कृतं भवति । किञ्च स्वसम्बद्धा-
 मेवैनां करोतीति नाक्तदोषः । मन्त्रे दिवमित्यादिपदानां
 उपयोगमाह “उद्दिवः स्तभानान्तरिचं पृणेत्याद्यैषां लोकानां
 विधृत्यै” इति । कल्पः “अथैनां प्राचीनकर्णामुच्छ्रितामवटे प्र-
 चिपेत्, द्युतानस्त्वा मारुतो मिनोतु मित्रावरुणयोर्ध्रुवेण ध-
 र्मणा” इति । हे औदुम्बरि मित्रावरुणयोः सम्बन्धिना दृढेन
 त्वदीयधारणेन इतस्ततः पतितां त्वां मरुत्पत्रो द्युतानना-
 मको देवोऽवटे प्रचिपतु । इतरपरित्यागेन द्युतानस्तीका-
 रकारणमाह “द्युतानस्त्वा मारुतो मिनोत्वित्याह द्युतानो ह
 स्म वै मारुतो देवानामौदुम्बरो मिनोति तेनैवैनां मिनो-
 ति” (सं० ६ का० १२ प्र० १० अ०) इति । कल्पः “अथैनां प्रद-
 क्षिणं पुरीषैः पर्यूहति, ब्रह्मवनिं त्वा चत्रवनिः सुप्रजावनिः
 रायस्योषवनिं पर्यूहामि” इति । ब्रह्म ब्राह्मणजातिं वनति

भजतीति ब्रह्मवनिः । हे औदुम्बरि ब्रह्मदेवतां ब्राह्मण्यादिप्रदां
 त्वां परितो मृत्तिकां प्रक्षिपामि । मन्त्रस्य स्पष्टार्थतां दर्शयति “ब्र-
 ह्मवनिं त्वा नक्षत्रवनिमित्याह यथा यजुरेवैतत्” (सं० ६ का० ।
 २ प्र० । १० अ०) इति । कल्पः “मैत्रावरुणदण्डेन स५ हन्ति ब्रह्म
 दृ५ ह क्षत्रं दृ५ ह प्रजां दृ५ ह रायस्योषं दृ५ ह” इति । हे
 दण्ड ब्राह्मण्यादीन् दृढीकुरु । मन्त्रोऽयं ब्राह्मणेनोपेक्षितः ।
 कल्पः “तस्या विशाखे हिरण्यं निधाय, घृतेन द्यावापृथिवी
 आपृणेत्यामिन्द्रस्य सदोऽसि विश्वजनस्य कायेति सुवेण हिरण्ये
 जुह्वा आन्तमौदुम्बरीमन्त्रवस्त्रावयति” इति । हे द्यावापृथिवी-
 रूपे औदुम्बर्या अग्रमूले घृतेनानेन समन्तात् तृषेथां । विधत्ते
 “घृतेन द्यावापृथिवी आपृणेत्यामित्यौदुम्बर्यां जुहोति द्यावा-
 पृथिवी एव रसेनानक्ति” (सं० ६ का० । २ प्र० । १० अ०) इति ।
 अग्रे ऊतस्याज्यस्य मूलपर्यन्ततां विधत्ते “आन्तमन्त्रवस्त्रावयत्या-
 न्तमेव यजमानं तेजसा ऽनक्ति” (सं० ६ का० । २ प्र० । १० अ०) इति ।
 यजमानस्य शिर आरभ्य पादपर्यन्तं तेजः सम्पादितं भवति ।
 बोधायनः “यस्या उच्छ्रयणमनु प्राचीनकर्णाः स्थूणा उच्छ्रय-
 न्ति तस्योदीचो वंशान् प्रोहन्त्यध्यस्यन्ति, मध्यमं कृदिरिन्द्रस्य
 सदोऽसीति, विश्वजनस्य कायेत्यभितो भवतः” इति । आप-
 स्तम्बः “उदीचः प्राञ्चस्य वंशानत्याधाय ऐन्द्रमसीति तेषु म-
 ध्यमानि त्रीणि कृदी५ध्यधूहति, विश्वजनस्य कायेति त्रीणि द-
 क्षिणानि, इन्द्रस्य सदोऽसीति त्रीण्युत्तराणि” इति । ऐन्द्रमसीति
 शाखान्तरेऽवगतो मन्त्रः । उत्तरयोर्मन्त्रयोरैवास्मात्तयोर्ब्राह्म-

णान्तरानुसारेण क्रमव्यत्ययः । विधत्ते “ऐन्द्रमसीति कदिरधि-
 निदधात्यैन्द्रं हि देवतया सदो विश्वजनस्य ह्यायेत्याह विश्व-
 जनस्य ह्येषा ह्याया यत्सदो नव कदि” (सं० ईका०।२प्र०।
 १०अ०) इति । इन्द्रस्य सदोऽसीत्यर्थं मन्त्र उपेक्षितः । सदः-
 संस्थानां कामनाभेदेन कदिषां सङ्ख्यां विधत्ते “तेजस्कामस्य
 मिनुयात् त्रिवृता स्तोमेन सम्मितं तेजस्त्रिवृत्तेजस्येव भवत्ये-
 कादश कदोन्द्रियकामस्यैकादशाक्षरा त्रिष्टुगिन्द्रियं त्रिष्टुगि-
 न्द्रियायेव भवति पञ्चदश कदि भ्रातृव्यवतः पञ्चदशो वज्रो
 भ्रातृव्याभिभूत्यै सप्तदश कदि प्रजाकामस्य सप्तदशः प्रजापतिः
 प्रजापतेराप्त्या एकविंशति कदि प्रतिष्ठाकामस्यैकविंशस्तो-
 मानां प्रतिष्ठा प्रतिष्ठित्यै” (सं० ईका०।२प्र०।१०अ०) इति ।
 नवसङ्ख्याकानि कदींषि यस्य सदः तन्नवकदि मिनुयात् कु-
 र्यात् । त्रिवृत्पञ्चदशसप्तदशैकविंशशब्दैः साक्षां आवृत्तिभे-
 देन निष्पन्नाः स्तोमा उच्यन्ते । त्रिवृत् स्तोमे सामावृत्यभावेऽपि
 च्छां नवत्वात् सङ्ख्या साम्यं । प्रजापतिमुखादग्निना सहात्पन्न-
 तथा त्रिवृतस्तेजस्त्वं । वीर्यवतः प्रजापतिवाङ्मत उत्पन्नतया
 पञ्चदशस्य वज्रत्वं । आश्रावयेत्यादिमन्त्राक्षराणां प्रजापतिस्वरू-
 पाणां सङ्ख्यायाः समत्वात् सप्तदशस्य प्रजापतित्वं । त्रिवृदादी-
 नामन्तर्भावेन एकविंशस्य प्रतिष्ठात्वं । औदुम्बरीस्थापनस्य
 सदोमण्डपमध्यप्रदेशं विधत्ते “उदरं वै सद ऊर्गुदुम्बरो म-
 ध्यत औदुम्बरीं मिनोति मध्यत एव प्रजानामूर्जं दधाति त-
 स्मान् मध्यत ऊर्जा भुञ्जते” (सं० ईका०।२प्र०।१०अ०) इति ।

दक्षिणदिगतद्वदिषामग्राण्युत्तरदिगतद्वदिषामुपरि दृश्यमा-
नतया स्थापनीयानीति विधत्ते “यजमानलोके वै दक्षिणानि
द्वदीप्तिं भातव्यलोक उत्तराणि दक्षिणान्युत्तराणि करोति
यजमानमेवायजमानादुत्तरं करोति तस्माद्यजमानोऽयजमा-
नादुत्तरः” (सं० ईका०।२प्र०।१०अ०) इति । लोके स्थाने ।
उत्तर उत्कृष्टः । द्वदिषामन्तरालच्छिद्रेषु दणपूतैः पिधानं
विधत्ते “अन्तर्वृत्तान् करोति व्यावृत्तै तस्मादरण्यं प्रजा
उपजीवन्ति” (सं० ईका०।२प्र०।१०अ०) इति । पूलानां वि-
लक्षणत्वाच्छदिभ्यो व्यावृत्तिर्भवति । यस्मात् दणमरण्यजन्यं
तस्मात् दणकाष्ठलाभाय प्रजा अरण्यमुपजीवन्ति । कल्पः
“अथैनान् परिअयन्ति, परि त्वा गिर्वणो गिर इमा भवन्तु
विश्वतो वृद्धायुमनुवृद्धयो जुष्टा भवन्तु जुष्टय” इति । गीर्भिः
स्तुतिभिः वननीयो भजनीय इन्द्रः सदोऽभिमानो गिर्वणः ।
हे गिर्वण इमाः स्तोत्रशस्त्ररूपा गिरः सर्वतः कटरूपेण त्वं
परिभवन्तु वेष्टयन्तु । कीदृश्यः । दीर्घायुषं त्वामनु स्वयमपि वृ-
द्धिमत्यः । किञ्च । जुष्टयः अस्रत्सेवास्तव जुष्टाः प्रिया भवन्तु ।
मन्त्रस्य स्पष्टार्थतां दर्शयति “परि त्वा गिर्वणो गिर इत्याह
यथायजुरेवैतत्” (सं० ईका०।२प्र०।१०अ०) इति । कल्पः*

* कल्पः इत्यारभ्य आचष्टे । एतावत्पर्यन्तं ४५२।४५३ पृष्ठद्वये किञ्चि-
न्यूनपङ्क्तिपञ्चकात्मकग्रन्थस्य काशीस्थपुस्तकद्वये विद्यमानेऽपि जैलिङ्गदे-
शीयपुस्तके अभावात् विशेषतः ग्रन्थपर्यालोचनायामपि शुद्धाशुद्ध-
सन्देह इति कृत्वा यथाप्रति संस्थापितस्तत्रग्रन्थः ।

“अथ दक्षिणदार्वाहौ कुशहस्तमुपनिगृह्य दर्भणं करोति प्रव-
र्त्तयति, दर्भणे स्यन्धामिन्द्रस्य सूरसीति इन्द्रस्य भ्रुवमसीति ग्रन्थिं
करोति तं तदानीमेव विस्त्रस्याद्वाकुर्वन्तो हस्तान् ग्रन्थकौशलै-
र्निस्त्रिष्ठन्ति एवमेवोत्तरं दार्वाहमेवमेवापरौ दार्वाहं निस्त्रिष्ठ-
न्तीति व्याख्यातं हविर्धानेन । व्याचष्टे । इन्द्रस्य सूरसीन्द्रस्य भ्रुव-
मसीत्याहैन्द्रः हि देवतया सदः” (सं० ईका०।२ प्र०।१० अ०)
इति । प्रज्ञातग्रन्थैर्विस्त्रंसनं विधत्ते “यं प्रथमं ग्रन्थिं ग्रह्णीयाद्यत्
तं न विस्त्रः सद्येदमेहेनाध्वर्युः प्रमीयेत तस्मात् स विस्त्रस्यः” (सं०
ईका०।२ प्र०।१० अ०) इति । अत्र विनियोगसङ्ग्रहः ।

“देवस्येत्यभिमादत्ते ह्यभिरित्यनुमन्त्रणं ।

परीत्यावटमालिख्य दिवेऽग्रे मध्यमूलयोः ॥

प्राचेदौदुम्बरी शुन्धशेषो गर्त्तेऽवनीयते ।

यवो यवं क्षिपेत् तत्र पितृदर्भेण संस्तुतिः ॥

उदौदुम्बर्युच्छ्रयोऽथ द्युता तामवटे क्षिपेत् ।

ब्रह्म पांसु क्षिपेद्गर्त्ते ब्रह्म तत्र दृढीकृतिः ॥

घृतेनौदुम्बरीहोममिन्द्रविश्वद्वयादिशोः ।

वृदींश्चधूह्य कर्त्तव्यः परि लेति परिश्रयः ॥

इन्द्ररज्जुं क्षिपेदिन्द्र बध्वैन्द्रमिति मण्डपं ।

सृष्टेर्द्वस्तेन मन्त्रास्तु विंशतिः समुदीरिता” ॥ इति ।

अथ मीमांसा । तृतीयाध्यायस्याष्टमपादे चिन्तितं ।

“वृष्टिकामी सदा नीचैर्भिर्नुयादिति कामना ।

अध्वर्याः स्वामिनो वाऽद्यो वाक्यान्मातुः स उच्यते ॥

परस्मैपदतोऽध्वर्युर्व्यापारस्य परार्थता ।

श्रुतिनो वाक्यबाधेन तपोवत्त्वामिनोऽस्तु तत्” ॥ इति ।

ज्योतिष्टोमे श्रूयते “यदि कामयेत वर्षुकः पर्जन्यः स्यादिति नीचैः सदो मिनुयात्” इति । यथा पुरस्तात् पश्चाच्चावस्थितौ हविर्धानप्राचीनवंशानुचौ तथा सदो नोच्चं किन्तु नीचं कार्यमित्यर्थः । अत्र दृष्टिकामना अध्वर्युर्युक्ता । यः कामयेत स मिनुयादिति वाक्येन कामयितृमात्रेणैकत्वावगमात् मा-
तृत्वञ्च अध्वर्योरित्यविवादं । तस्मात् स एव कामयेतेति चेत् ।
मैवं । मिनुयादिति परस्मैपदेन अध्वर्युर्व्यापारफलस्य परगा-
मिता प्रतीयते । ततो दृष्टिलक्षणफलस्य यजमानगामित्वात् प-
रस्मैपदश्रुत्या वाक्यं बाधित्वा कामस्य यजमानकर्तृत्वं द्रष्टव्यं ।
यजमानकामितां दृष्टिं पर्जन्यः सम्पादयत्वित्येवं योऽध्वर्युः का-
मयेत स मिनुयादिति वाक्यं व्याख्येयं । एवंविदुद्गाता आत्मने
वा यजमानाय वा यं कामं कामयते तमागायतीत्युल्लिख्योऽपि
काम इति चेत् तर्हि तस्मिन्नुद्गीथोपासने वचनात् चतुर्विजोऽपि
फलमस्तु ।

अथ इन्द्रः । परि त्वां गिर्वण इत्यनुष्टुप् ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे तृतीयप्रपाठके प्रथमोऽनुवाकः ॥ ० ॥

रक्षो॒हणौ॑ वल॒ग॒ह॒नौ॑ वैष्ण॒वान् ख॒नामी॒दम॒हं तं
 व॒ल॒ग॒मु॒द्व॒पामि॒ यं नः॑ स॒मानो॑ यम॒स॒मानो॑ नि॒च॒खा॒
 ने॒दमे॒नम॒ध्वरं॑ करो॒मि यो नः॑ स॒मानो॑ योऽस॒मानो॑
 ऽरा॒ती॒यति॑ गाय॒त्रेण॑ छ॒न्द॒साऽव॑बाढो व॒लगः॑ किम॒त्र
 भ॒द्रं तन्नौ॑ स॒ह वि॒रा॒डसि॑ स॒पत्न॒हा स॒म्रा॒डसि॑ आ॒तृ॒
 व्य॒हा ख॒रा॒डस्य॑भिमा॒ति॒हा वि॒श्वारा॑डसि॒ विश्वा॑सां
 रा॒ष्ट्राणां॑ ह॒न्ता ॥ १ ॥

रक्षो॒हणौ॑ वल॒ग॒ह॒नः प्रो॒क्षामि॑ वैष्ण॒वान् रक्षो॒
 ह॒णौ वल॒ग॒ह॒नो व॑नयामि वैष्ण॒वान् यवो॑ऽसि य॒वया॑स्म॒
 द्वेषो॑ य॒वया॑ रा॒ती रक्षो॒हणौ॑ वल॒ग॒ह॒नोऽव॑स्तृणामि वै॒
 ष्ण॒वान् रक्षो॒हणौ॑ वल॒ग॒ह॒नोऽभि॑जुहोमि वैष्ण॒वान्
 रक्षो॒हणौ॑ वल॒ग॒ह॒नावु॑प॒द॒धामि॑ वैष्ण॒वी रक्षो॒हणौ॑ व॒
 ल॒ग॒ह॒नौ प॒र्यृ॒हामि॑ वैष्ण॒वी रक्षो॒हणौ॑ वल॒ग॒ह॒नौ परि॑
 स्तृणामि वैष्ण॒वी रक्षो॒हणौ॑ वल॒ग॒ह॒नौ वैष्ण॒वी बृ॒ह॒
 न॒सि बृ॒ह॒द्वा॒वा वृ॒ह॒तीमि॒न्द्राय॑ वाचं वद ॥ २ ॥

ह॒न्ते द्रा॒य॒ द्वे च ॥ २ ॥

इति तैत्तिरीयसंहितानां प्रथमकाण्डे तृतीयप्रपा॒
 ठके द्वितीयोऽनुवाकः ॥ ० ॥

प्रथमानुवाके सदोनिर्माणमुक्तं । एतावता षट्त्रिंशतापदैः
परिमितायां महावेद्यां निर्मातव्यानुत्तरवेदिहविधानसदांसि
सम्यन्नानि । तस्याश्च महावेद्या उत्तरदक्षिणभागस्थयोराम्नीधी-
यमार्जालीययोर्मन्त्रा न सन्ति अतो निर्मितेषु स्थानेष्वभ्यन्तरे
यदन्यत् तत् समन्तकं निर्मातव्यं भवति तदभिधेयं । तत्रोत्तरवे-
द्यां सर्वस्याभिहितत्वाद्भविधानाभ्यन्तर उपरवा द्वितीयानुवाके
उच्यन्ते । कल्पः “दक्षिणस्य हविधानस्याधस्तात् पुरोचं चतुर
उपरवान् अवान्तरदेशेषु प्रादेशमुखान् प्रादेशान्तरालान्
करोति, रक्षोहणो वलगहनो वैष्णवान् खनामि” इति ।
विष्णुर्देवता येषामुपरवाणां ते वैष्णवाः । जीर्णकटपटादिखण्ड-
बद्धा अस्थिनखरोमपादपांसुप्रमृतयो विरोधिनां मारणार्थं
ये भूमौ निखन्यन्ते ते वलगाः तान् घ्नन्तीति वलगहनः । र-
क्षांसि घ्नन्तीति रक्षोहणः । तादृशानुपरवनामकान् गर्तान्
खनामि । विधत्ते “शिरो वा एतद्यज्ञस्य यद्भविधानं प्राणा
उपरवा हविधाने खायन्ते तस्माच्छीर्षन् प्राणाः” (सं० ईका० ।
२प्र० । ११ अ०) इति । उपरवविलानां श्रोत्रनासिकादिक्लिद्र-
गतप्राणस्थानीयत्वाच्चिरस्थानीयहविधाने खननं युक्तं । विधत्ते
“अधस्तात् खायन्ते तस्मादधस्ताच्छीर्षन् प्राणाः” (सं० ईका० ।
२प्र० । ११ अ०) इति । यस्माद्भविधानस्याधोभागे भूमावुपर-
वास्तस्माच्चिरस्थूर्ध्वकपालादध एव प्राणसञ्चारः । वैष्णवानिति
तद्धितो देवतावाचीत्याह “रक्षोहणो वलगहनो वैष्णवान्
खनामीत्याह वैष्णवा हि देवतयोपरवाः” (सं० ईका० । २प्र० ।

११अ०) इति । वितस्त्रिचयप्रमाणं विधत्ते “असुरा वै निर्यन्तो दे-
वानां प्राणेषु वलगा न्यखनन् तान् बाहुमात्रे ऽन्विन्दन् तस्मा-
द्बाहुमात्राः खायन्ते” (सं० ईका० । २ प्र० । ११ अ०) इति । निर्यन्तः
पलायनोद्युक्ताः । प्राणेषु प्राणविनाशनिमित्तं न्यखनन् नितरां
भूमावन्तर्द्धावितवन्तः । बोधायनः “अथैभ्यः पांस्त्रुद्वपति, इद-
महं तं वलगमुद्वपामि यं नः समानो यमसमानो निचखानेद-
मेनमधरं करोमि यो नः समानो योऽसमानो ऽरातीयति गाय-
त्रेण कृन्दसा ऽवबाढो वलगः” इति । आपस्तम्बो मन्त्रभेदमाह
“इदमहं तं वलगमुद्वपामीत्युपरवाः खन्यन्ते ऽवबाधन्ते गायत्रेण
कृन्दसाऽवबाढो वलगः” इति । अस्मान् विनाशयितुं विद्यावि-
त्तसौभाग्यादिभिः समानो ऽसमानो वा यं वलगं निचखान तं
वलगं अहं इदमुद्वपामि । किञ्चास्मानुद्दिश्य समानोऽसमानो वा
यः कोऽप्यरातिवदाचरति एनमिदानीं अधरं यजमानपाद-
स्थाधोवर्त्तिनं करोमि । गायत्रच्छन्दोऽभिमानिना देवेन वलगे
ऽवबाधितः । अशेषशत्रुसङ्ग्रहाय समानासमानशब्दावुभावप्युपा-
देयावित्याह “इदमहं तं वलगमुद्वपामि यं नः समानो यमस-
मानो निचखानेत्याह द्वौ वाव पुरुषौ यस्यैव समानो यस्या ऽस-
मानो यमेवास्मै तौ वलगं निखनतस्तमेवोद्वपति” (सं० ईका० ।
१ प्र० । ११ अ०) इति । चतुर्णामुपरवाणां अधस्तादेकीकरणं वि-
धत्ते “सन्तृणन्ति तस्मान्त्संढणा अन्तरतः प्राणाः” (सं० ईका० ।
२ प्र० । ११ अ०) इति । प्राणापानचक्षुःश्रोत्रादयः सर्वे शरी-
रस्याभ्यन्तरे हृद्येकीभूय वर्त्तन्ते । उपरि चतुर्णां पृथक्करणं

विधत्ते “न सम्भिनन्ति तस्मादसम्भिन्नाः प्राणाः” (सं०इका०।
 २ प्र०।११ अ०) इति । सम्भेद एकीभावः तन्न कुर्यात् प्राणाश्च
 वहिः स्वस्वगोलकेषु तिष्ठन्तो नैकीभवन्ति । कल्पः “दक्षिणं पूर्वं
 यजमानोऽभिमृशति, उत्तरमपरमध्वर्युः, अथ यजमानः पृच्छति
 अध्वर्यो किमत्र इति, भद्रमित्यध्वर्युः प्रत्याह, तन्नो सहेत्युक्ता”
 इति । अध्वर्यो इत्यध्याह्नियते । अत्रोपरवेव्यस्मदुपयुक्तं किमस्तीति
 प्रश्नः । भद्रं सोमाभिषवद्वारेण भजनीयं सर्व्वमस्तीति उत्तरं ।
 तद्भद्रमावयोः सह भवत्विति यजमानोक्तिः । कल्पः “अथै-
 नानुपसृशति, विराडसि सपत्नहा सम्राडसि भ्रातृव्यहा स्वराड-
 स्सभिमातिहा विश्वाराडसि विश्वासां राट्प्राणाः हन्ता” इति ।
 दक्षिणपूर्व्वमुपक्रम्य प्रदक्षिणक्रमेण चतुर्षु चत्वारो मन्त्राः । वि-
 विधं राजते, सम्यग्राजते, स्वयमेव राजते, विश्वेषु राजते, इति
 विराडादयः । विरुद्धेन्द्रियवृत्तिरान्तरः शत्रुः, ततो वाह्यो विरु-
 द्धजातिः, ततोऽपि वाह्यो ग्रामसीमादौ विवदमानोऽन्यगोत्रजः,
 ततोऽपि वाह्योऽपरराष्ट्रमेनाः सर्व्वनाशहेतवः एतच्चतुष्टयं स-
 पत्नादिशब्दैर्विवक्षितं । कल्पः “अथैनानद्भिः प्रोक्षति, रक्षो-
 हणो वल्लगहनः प्रोक्षामि वैष्णवानिति सर्व्वानेवानुपूर्व्वं, अथै-
 तेष्वपोवनयति, रक्षोहणो वल्लगहनोऽवनयामि वैष्णवानिति
 सर्व्वेष्वानुपूर्व्वं, अथैतेषु यवान् प्रस्कन्दयति, यवोऽसि यवयास-
 द्वेषो यवया रातीरिति सर्व्वेष्वेवानुपूर्व्वं, अथैनान् बर्हिषा-
 वस्तृणति, रक्षोहणो वल्लगहनोऽवस्तृणामि वैष्णवानिति स-
 र्व्वानेवानुपूर्व्वं, अथैनान् हिरण्यमन्तर्धाय सुवेणाभिजुहोति, रक्षो-

हणौ वलगहनौ ऽभिजुहोमि वैष्णवानिति सर्व्वानेवानुपूर्व्वे' इति ।
 किमचेत्यादि मन्त्रा उपेक्षिताः । प्रोक्षणशेषस्य जलस्य उपरवेष्-
 पनयनं विधत्ते "अपोऽवनयति तस्मादाद्र्हा अन्तरतः प्राणाः"
 (सं० ६ का० १२ प्र० ११ अ०) इति । मुखनासिकाचक्षुरादिगोल-
 केषु अपां दर्शनात् प्राणानामाद्र्हात्वं । अवनीते जले यवप्रक्षेपं
 विधत्ते "यवमतीरवनयत्यूर्ध्वं यवः प्राणा उपरवाः प्राणेष्वेवोर्जं
 दधाति" (सं० ६ का० १२ प्र० ११ अ०) इति । या आपोऽवनयन्ति
 ता यवसंयुक्ताः कुर्यादिति योजना । उपरवेषु दर्भप्रक्षेपं विधत्ते
 "बर्हिर्ववस्तृणाति तस्मात्क्षोमशा अन्तरतः प्राणाः (सं० ६ का०
 १२ प्र० ११ अ०) इति । अक्षिपत्स्वनासिकादिषु क्षोमदर्शनात्क्षोम-
 शत्वं । होमं विधत्ते "आज्येन व्याघारयति तेजो वा आज्यं प्राणा
 उपरवाः प्राणेष्वेव तेजो दधाति" (सं० ६ का० १२ प्र० ११ अ०)
 इति । कल्पः "अथास्त्रैते फलके दीर्घसोमे सन्तृप्ते भवतो
 ऽसन्तृप्ते एकाहे ते संसृष्टे उपदधाति, रक्षोहणौ वलगहनौ
 वुपदधामि वैष्णवी इति, अथैने शङ्कुभिः परिनिहन्ति द्वाभ्यां
 पुरस्तात् द्वाभ्यां पश्चात् द्वाभ्यामभितोऽनवसर्पणाय, अथैने प्रद-
 क्षिपं पुरीषेण पर्यूहति, रक्षोहणौ वलगहनौ पर्यूहामि वैष्णवी
 इति, अथैने बर्हिषा परिस्तृणाति, रक्षोहणौ वलगहनौ परि-
 स्तृणामि वैष्णवी इति, अथैने अभिमृशति, रक्षोहणौ वलगहनौ
 वैष्णवी इति" इति । फलकविशेषणविवक्षया रक्षोहणाविति
 पुंलिङ्गनिर्देशः । हनुत्वेन ब्राह्मणे निरूप्यमाणत्वात् वैष्णवी इति
 स्त्रीलिङ्गनिर्देशः । कल्पः "अथैने चर्मफलकयोः प्राचीनयो-

वमुत्तरलोमोपसृणाति यज्ञप्रतिष्ठेति वा तूष्णीं वा तिरश्चर्षा-
 फलके याव्ण उद्वादयति, बृहन्मसि बृहद्वावा बृहतीमिन्द्राय
 वाचं वद” इति । उद्वादयति पाषाणेन फलके शब्दं जनयेत् ।
 हे पाषाण त्वं वीर्येण बृहन् महानसि । किञ्च बृहन्तोऽवयव-
 भूता यावाणो यस्य स च त्वं बृहद्वावासि इन्द्रायै । इन्द्रो यथा
 शृणोति तथा बृहतीं उच्चध्वनिमस्मद्यज्ञविषयां वाचं वद
 त एते मन्त्रा उपेक्षिताः । फलकयोरत्यन्तसंश्लेषं निषेधति
 “हनू वा एते यज्ञस्य यदधिषवणे न सन्तृणत्यसन्तृणे हि” (सं०
 ६का०।२प्र०।११अ०) इति । हनू मुखस्याधरोत्तरफलके अत्र
 सोमाभिषवाधारफलके सन्तर्दनं रज्जुबन्धनादिना दृढसंश्लेषः
 तमत्र न क्षुर्यात् । तत् द्विरात्रादौ प्रसङ्गादिधत्ते “अथो खलु
 दीर्घसोमे सन्तृचे धृत्यै” (सं० ६का०।२प्र०।११अ०) इति ।
 आवृत्तत्वात् सोमस्य दीर्घत्वं अभिषववाङ्मत्यादावर्थायै सन्तर्दनं ।
 अथ रूपकेण उपरवान् प्रशंसन् प्रसङ्गात् सनिमित्तं सदसि सोम-
 भक्षणं विधत्ते “शिरो वा एतद्यज्ञस्य यद्भुविर्धानं प्राणा उपरवा
 हनू अधिषवणे जिह्वा चर्म्म यावाणो दन्ता मुखमाहवनीयो
 नासिकोत्तरवेदिदरः सदो यदा खलु वै जिह्वया ऽदत्सधि
 खादत्यथ मुखं गच्छति यदा मुखं गच्छत्यथोदरं गच्छति
 तस्माद्भुविर्धाने चर्म्मन्निधि यावभिरभिषुत्याहवनीये ज्ञावा प्रत्यक्षः
 परेत्य सदसि भक्षयन्ति” (सं० ६का०।२प्र०।११अ०) इति । अत्रा-
 भिषवहोमौ विधेयस्य भक्षणस्य निमित्तं पुनरप्युपरवस्तुतै
 प्रकारान्तरेण रूपकं विकल्प्य तदेदनं प्रशंसति “यो वै विराजो

यज्ञमुखे दोहं वेद दुह एवैनामिद्यं वै विराट् तस्यै त्वक्कर्माऽ
 धोऽधिषवणे स्तना उपरवा ग्रावाणो वत्सा ऋत्विजो दुहन्ति सोमः
 पथो य एवं वेद दुह एवैनां” (सं० इका०।२प्र०।११अ०) इति ।
 अग्निष्टोमे द्वादशसु स्तोत्रेषु विद्यमाना ऋच आवर्त्यमानाः सत्यो
 नवतिः सम्यद्यन्ते । तत्र नवसु दशकेषु प्रत्येकं विराट्छन्दोऽच-
 रसङ्ख्यास्तीत्ययं यज्ञो विराडित्युच्यते । एतदेवाभिप्रेत्य सप्तमका-
 ण्डस्य प्रथमानुवाके समान्नायते “विराजमभिसम्यद्यते” इति ।
 सोऽयं यज्ञरूपो विराडत्र कामधेनुत्वेन निरूप्यते । इयं महा-
 वेदिरेव विराडाख्या धेनुः । तस्या धेनोर्या त्वक् तदिदमास्तृतं चर्म
 ऊध आपीनभारः । तद्रूपं फलकद्वयं । एवमन्यद्योज्ञं । परेद्युः
 कर्तव्यस्य यज्ञस्यायं कल्पः स्मरन्मोऽन्तःपातित्वात् मुखं । त-
 स्मिन् मुखे विराजो धेनोः दोहनप्रकारं यो वेद स एनां
 कामधेनुं सर्वथा दुग्धे । य एवं वेद दुह एवैनामिति पुनर्व-
 चनमुपसंहारार्थं । सेयमुपरवप्रश्नं सेति केचित् । स्वतन्त्रोपास्ति-
 विधिरित्यन्ये । यथा सप्तमकाण्डे ऽश्वमेधप्रकरणे “उषा वा अश्वस्य
 मेध्यस्य शिरः” इति स्वतन्त्रोपास्तिरान्नाता तद्वत् । तस्याश्च स्वा-
 तन्त्र्यं दृढदारण्यकस्यादौ विख्येत् । एतादृशानां वाक्यानां
 कर्मप्रकरणादुत्कर्ष उत्तरमीमांसायां गणोपसंहारपादे मन-
 सिदाद्यधिकरणे निरर्णीतः, तस्मादुत्कर्षे स्वातन्त्र्यं, अनुत्कर्षे तु
 स्तुतित्वेन उपरववाक्याङ्गत्वमित्याकारद्वयमभ्युपेयं । अथवा दृष्टे-
 श्चातुर्मास्थानाञ्च राजसूयान्तःप्रयोगवहिःप्रयोगा यथा तद्व-
 देव द्रष्टव्यं । अत्र विनियोगसङ्ग्रहः ।

“खनेदुपरवान् रक्ष इदं तं मृदमुदपेत् ।

गाय तत्रावबाधेत किं स्वामी पृच्छतीतरः ॥

भद्रमित्याह तं नावित्याह स्वामीतरं प्रति ।

विराट् चतुर्भिः संस्पर्शो रक्षः पञ्च स्फुटक्रिया ॥

रक्षोऽधिषवणाख्ये तु फलके स्थापयेत् तथा ।

पर्यूह्य च परिरुत्वा मन्त्रयेच्च बृहन्निति

उपांशु सदनाश्मानं सादयेद्विंशतिर्मता” ॥ इति ।

अथ मीमांसा । तृतीयाध्यायस्य अष्टमपादे चिन्तितं ।

“भद्रं तन्नौ सहेत्येतत् तस्मिन् स्वामिनि युज्यते ।

द्वित्वश्रुत्या भवेदेतदध्वर्युयजमानयोः” ॥ इति ।

ज्योतिष्टोमे श्रूयते “हविर्धन्तमण्डपे सोमाभिषवाधारयोः

फलकधारधस्ताच्चतसृष्वग्नेयादिदिक्षु चतुर उपरवनामका गर्त्ता

बाहुमात्रखाता अधोभागे परस्परमिलिता ऊर्ध्वभागे परस्परं

प्रादेशमात्रव्यवहिता वर्त्तन्ते । तेष्वेकस्मिन्नुपरवे यजमानो दक्षि-

णहस्तं प्रसारयति । तथैवाध्वर्युरन्यस्मिन् स्वहस्तं प्रसार्य अधस्ता-

द्यजमानहस्तं गृह्णाति । तदा यजमानः किमचेत्यनेन मन्त्रेण फलं

पृच्छति । अध्वर्युश्च भद्रमित्यनेन मन्त्रेणोत्तरं ब्रूते । ततो यज-

मानस्तन्नौ सहेत्यनेन मन्त्रेण तत्फलं स्वकीयत्वेन स्वीकरोति ।

तस्माद्यजमानस्येतदिति चेत् । मैवं । नावित्यनेन द्विवचनेन सहे-

त्यनेन चोभयगामितयैव स्वीकारात् । तत्रैव तृतीयपादे चिन्तितं ।

“मन्तृद्ये दीर्घसोमे तत्प्रकृतौ विहतावुत् ।

दीर्घस्य सोम इत्युक्तेः प्रकृतावस्तु तदर्शनं ॥

सामानाधिकरणस्य षष्ठीतो बलवत्तः

दैर्घ्ययुक्तेऽन्य संस्थादौ उत्कर्षोऽन्यत्र बाधनात्” ॥ इति ।

ज्योतिष्टोमे श्रूयते “दीर्घसोमे सन्तृष्ये धृत्यै” इति सोमयाग-
विशेषो दीर्घसोमः । तस्मिन् सोमाभिषवाधारयोरधिषवणफल-
कयोः सन्तर्दनं कार्यं अन्योन्यवियोगेन शैथिल्यं मा भूदिति
दृढसंक्षेपः सन्तर्दनं । तदेतत् प्रकरणबलात् प्रकृतौ निवेश्यते न
च तत्र दीर्घसोमत्वानुपपत्तिः । दीर्घस्य सोम इत्येवं दीर्घ-
शब्दस्य यजमानविशेषणत्वेनाप्युपपत्तेरिति प्राप्ते ब्रूमः । षष्ठी-
समासात् कर्मधारयो बलीयानिति वक्ष्यते । तथा सति दीर्घत्वं
सोमस्य धर्मो न तु यजमानस्य । नन्वेवमपि प्रकृतिभूतस्य सोमस्य
इष्टिपञ्चपेक्षया दीर्घत्वमस्येवेति चेत् सोमशब्देनैव तदवगतौ
दीर्घशब्दवैयर्थ्यात् । न हीष्टिपञ्चपेक्षया द्वयः कश्चित् सोमोऽस्ति
यस्य व्यावृत्तये दीर्घशब्दः प्रयुज्येत, तस्मात् प्रकृतिरूपद्वयसोमं
व्यावर्त्तयितुमयं दीर्घशब्दो विकृतिषूक्त्यादिषु यद्वाधिक्येन दी-
र्घत्वं, तस्माद्वाक्येन प्रकरणं बाधित्वा विकृतिषु तन्निवेशः । प्रकृतौ
तु दीर्घशब्दस्य बाधः पूर्वमुक्तः । सन्तर्दनबाधश्च साक्षात् श्रूयते
“हनू वा एते यज्ञस्य यदधिषवणे न सन्तृणत्यसन्तृष्ये हि हनू”
इति । तस्मान्न प्रकृतौ निवेशः । तत्रैव पञ्चमपादे चिन्तितं ।

“आख्यातव्या* वषट्कारा एव किं भक्षहेतवः ।

किं वाभिषवहोमौ च तत्राद्योऽस्तुक्तया दिशा ॥

हविर्धानेऽभिषुत्याथ ऊत्वा सदसि भक्षयेत् ।

इति श्रुतत्वतस्तौ च भक्षहेतुं यथेतरः” ॥ इति ।

हेतुश्च मम इत्यत्र समाख्या भक्षहेतुः । हारियोजनवा-
क्यन्तु वषट्कर्तुः प्रथमभक्ष इत्यत्र वषट्कार इत्येवमुक्तत्वात् त्रय
एव भक्षहेतव इति चेत् । मैवं । “हविर्धाने यावभिरभिषुत्याह-
वनीये ऊत्वा प्रत्यञ्चः परेत्य सदसि भक्षयन्ति” इति श्रूयते ।
उत्तरवेद्याः प्रतीचीने सदः प्राचीनमण्डपेऽभिषवः उत्तरवेद्यां
होमः सदसि भक्षणं । तत्राभिषवहोमयोर्व्यचनान्तरप्राप्तयोर-
भिधेयतया तौ निमित्तत्वेनानूद्य भक्षणं विधीयते, तस्मात् स-
माख्यादिवत् एतयोरपि हेतुत्वमस्ति । षष्ठाध्यायस्य चतुर्थ-
पादे चिन्तितं ।

“अभिषुत्य ततो ऊत्वा खादेदेकैकहेतुना ।

संहत्य वा निमित्तोक्तौ साहित्याविधितोऽयिमः ॥

होमाभिषवकर्ता च भक्षाङ्गत्वेन चाद्यते ।

निमित्तताऽऽर्थिकी तस्मात् साहित्यं हेतुगं मतं” ॥ इति ।

ज्योतिष्टोमे श्रूयते “हविर्धाने यावभिरभिषुत्य सदसि भ-
क्षयन्ति” इति । तत्राभिषवहोमयोरेकैक एव भक्षहेतुः सा-
हित्यस्याविधेयत्वात् । अभिषवहोमावत्र निमित्तत्वेनाच्येते तत्र
साहित्यविधौ वाक्यं भिद्येत अभिषवहोमौ भक्षणहेतु । तौ च
संहितावित्येवं तद्भेदः । तस्मात्साहित्यस्याविधेयत्वादभिषवहो-
मयोः प्रत्येकं भक्षणनिमित्तहेतुत्वमित्येवं प्राप्ते ब्रूमः । नात्र
निमित्तमुपन्यस्यते । किन्तु होमाभिषवयोः कर्त्रोर्भक्षणं प्रत्य-
ङ्गत्वेन पूर्वमप्राप्तत्वादिधीयते । तथा सत्यभिषवहोमयोर्यन्त्रि-

मित्तत्वं प्रतीयते तदार्थिकमिति वाक्यभेददोषाभावात् साहित्यं
प्रतीयमानं विवक्षितमिति सहितयोरैव तयोर्निमित्तत्वमिति ।
अत्र सर्वेषां यजुष्वान्नास्ति ह्रन्द्ः ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे तृतीयप्रपाठके द्वितीयोऽनुवाकः ॥ ० ॥

वि॒भूर॑सि पु॒वाह॑णो वह्नि॑रसि ह॒व्यवा॑हनः श्वा॒चो॑
ऽसि प्र॒चे॒तास्तु॑थोऽसि विश्व॑वे॒दा उ॒शिग॑सि क॒विर॒ङ्गा-
रि॑रसि ब॒भ्रा॒रिर॒वस्यु॑रसि दु॒व॒स्वान्छु॑न्धूर॑सि मा-
र्ज्जा॒लीयः॑ स॒म्राड॑सि कृ॒शानुः॑ परि॒षद्यो॑ऽसि प॒व॒मानः॑
पु॒त॒का॒सि न॑भ॒स्वान॒संमृ॑ष्टोऽसि ह॒व्यसू॑द कृत॒धामा॑सि
सु॒व॒र्ज्योति॑र्ब्रह्म॒ज्योति॑रसि सु॒व॒र्धामा॑जोऽस्येक॒पाद॑हि॒र-
सि बु॒ध्नियो॑ रौ॒द्रेणा॑नी॒केन॑ पा॒हि मा॑ऽग्ने पिपृ॒हि मा॑
मा मा हि॒ःसीः ॥ १ ॥

अनी॑केनाष्टौ च ॥

इति तैत्तिरीयसंहितायां प्रथमकाण्डे तृतीयप्रपा-
ठके तृतीयोऽनुवाकः ॥

द्वितीयानुवाके हविर्धानगतोपरवनिर्माणमुक्तं । अथावशि-
ष्टेष्वाग्नीध्रोपसदः प्रभृतिस्थानेषु धिष्ण्याः तृतीयोऽनुवाकेऽभि-
धीयन्ते । कल्पः “आग्नीध्र्यं खात्वा सप्येनाद्भृत्यावोक्ष्य चात्वाले-

पुरोषं सिकता इति निवपति, विभूरसि प्रवाहणो रौद्रेणानीकेन
पाहि माग्ने पिष्टहि मा मा मा हिः सीरिति तं परिमण्डलं
धिष्णिचं करोति सिकताभिरभ्राशितं करोत्यथातः सदसि
धिष्णिचान्निवपति होतुः प्रथमं वज्रिरसि हव्यवाहन इति,
श्वाचोऽसि प्रचेता इति दक्षिणतो मैत्रावरुणस्य, तुयो वो
विश्ववेदा इत्युत्तरतो ब्राह्मणांश्चंसिन, उशिरसि कविरित्यु-
त्तरतः पोतुः, अङ्गारिरसि बभारिरित्युत्तरतो नेष्टुः, अवस्यु-
रसि दुवस्त्रानित्युत्तरतो छावाकस्य, अथ दक्षिणे वेद्यन्ते मा-
जौलीयं निवपति शुन्ध्यूरसि मार्जौलीय इति, सर्व्वेष्वेव रौद्र-
मनुवर्त्तयत्यथाष्टावनुदिशति, सम्राडसि कृशानुरित्याहवनीय-
मुपतिष्ठते, परिषद्योऽसि पवमान इत्यास्तावं, प्रतक्वासि नभ-
स्त्रानिति चालालं, असंमृष्टोऽसि हव्यसूद इति पशुश्रपणं, अथ
सदसो द्वारि तिष्ठन् चतधामासि सुवर्ज्योतिरित्यौदुम्बरोमुपति-
ष्ठते, ब्रह्मज्योतिरसि सुवर्धामेति ब्रह्मसदनं, अथात्रैव तिष्ठन् गा-
र्हपत्यमुपतिष्ठते, अजौस्तेकपादहिरसि बुभ्रिय इति यं प्रहास्यन्नो
भवन्ति” इति । तत्र रौद्रेणेति वाक्यं सर्व्वमन्त्रशेषत्वादन्ते समा-
ह्वयते । आभ्राशितं समन्तार्द्यथा न भ्रश्यति तथा करोति शुभ्रं
वा करोति । हे अग्नीध्रीय त्वत्तोऽन्यद्विष्णिचविहरणात् त्वं वि-
भूरसि विविधं भवसि । हविषां प्रवाहयित्वात् प्रवाहणोऽसि ।
हे होत्रीय त्वं वज्रिर्हो हव्यवाहनः तद्रूपोऽसि । हे मैत्रावरुणी-
य श्वाचो मित्रः प्रचेता वरुणस्तदुभयरूपोऽसि । हे ब्राह्मणा-
न्चंसिसम्बन्धिन् तुयो ह स्म वै विश्ववेदा देवानां दक्षिणा

विभजतीत्यान्नातो विश्वाभिज्ञो यस्तुयस्तद्रूपोऽसि । हे पोत्रीय
 त्वमुशिक् कमनीयः कविर्विद्वानसि । हे नेष्ट्रीय सोमरचकौ
 यावङ्गारि बभारिनामकौ तद्रूपोऽसि । हे अक्कावाकसम्बन्धिन्
 अवस्य ते त्वा वाताय स्वाहा दुवस्य ते त्वा वाताय स्वाहेत्यान्ना-
 ताववस्य दुवस्यन्तौ वातविशेषौ तद्रूपोऽसि । हे मार्जालोय त्वं
 शुन्ध्युः शोधकः पात्रप्रक्षालनेन स्नेपमार्जकस्थानभूतोऽसि । हे
 आहवनीय सम्यक्राजमानः कृशानुरसि । हे आस्ताव स्तोत्र-
 स्थान परिषद्यः परितः सदयोग्यः पवमानः पूतोऽसि । हे चा-
 त्वाल कृष्णविषाणत्यागार्थं प्रतक्ताऽसि प्रकृष्टगमनविषयोऽसि ।
 नभस्वान् अन्तरवकाशवान् पशुअपणप्रदेश राक्षसैरसंमृष्टोऽसि ।
 हे हव्यसृद् हृदयादिहव्यपाचकोऽसि । हे औदुम्बरि चतधामा
 सामगानामृतमवश्यम्भावि धाम उपवेशनस्थानं यस्याः तादृशी
 सुवर्ज्जातिः उन्नतत्वेन स्वर्गप्रकाशिकाऽसि । हे ब्रह्मसदन त्वं
 ब्रह्मज्योतिः ब्रह्मनामकस्यर्त्विजः प्रोक्षणादिकर्माभ्यनुष्ठानरूपं
 ज्योतिर्यस्मिन् स्थाने तादृशमसि सुवर्धाम स्वर्गसदृशं स्थानं यस्य
 तथाविधमसि । हे नूतनगार्हपत्य यो देवः प्रोष्ठपदा नक्ष-
 त्रमज एकपाद्देवतेत्यान्नातः तद्रूपोऽसि । पुरातनं गार्हपत्यमित
 ऊर्ध्वमृत्विजः परित्यज्यन्तो भवन्ति । हे त्याज्यगार्हपत्य यो
 देवः प्रोष्ठपदा नक्षत्रं अहिर्बुध्नियो देवतेत्यान्नातः तद्रूपोऽसि ।
 आग्नीध्रीयमारभ्य पुराणगार्हपत्यान्तेषु षोडशसु स्थानेषु अभि-
 मन्यमान हे अग्ने त्वदीयेन रौद्रेण सैन्येन राक्षसेभ्यो मां पाहि
 कर्मफलप्रदानेन मां पाहि । पिष्टहि पूर्णमनोरथं कुरु । मद्भि-

नाग्ररूपां हिंसां मा कुरु । तानेताज्ज्वानुपेक्ष्यानुष्ठानं वि-
 धत्ते “चात्वालाद्धिष्णियानुपवपति योनिर्वै यज्ञस्य चात्वालं
 यज्ञस्य सयोनित्वाय” (सं० ६का०।३प्र०।१अ०) इति । पुरी-
 षमादायेत्तरवेद्याः करणाच्चात्वालं यज्ञस्य योनिः तादृशा-
 च्चात्वालाद्धिष्णियाद्धिष्णियनामकानां स्थलविशेषाणां निवपने
 यज्ञः सर्वोऽपि स्वयोनियुक्तो भवति । कालान्तरे अनुष्ठेयान्यपि
 कानिचिद्धिष्णियप्रसङ्गादिह विधीयन्ते । तत्राग्नीध्रीयधिष्णिय-
 स्थिताद्वक्त्रेर्होत्रियादिधिष्णियेषु अग्निस्थापनं विधत्ते “देवा वै
 यज्ञं पराजयन्त तमाग्नीध्रात् पुनरपाजयन्तेतद्वै यज्ञस्यापरा-
 जितं यदाग्नीध्रं यदाग्नीध्राद्धिष्णियान् विहरति यदेव यज्ञ-
 स्थापराजितं तत एवैनं पुनस्तनुते” (सं० ६का०।३प्र०।१अ०)
 इति । पराजयन्त पराजितमकुर्वन्तं यज्ञमसुरा अगृह्णन् । पुनस्तं
 यज्ञमाग्नीध्रदेवतासामर्थ्येनऽसुरेभ्यः अवच्छिद्य देवता अयजन्
 अग्नीध्रस्थापराजितस्थानत्वात् ततो विहरणं युक्तं । प्रेषमन्त्र-
 मुत्पादयति “पराजित्यैव खलु वा एते यन्ति ये वहिष्यवमा-
 नः सर्पन्ति वहिष्यवमाने स्तुत आहाग्नीदग्नीन् विहर बर्हिस्तृ-
 णाहि पुरोडाशाः अलं कुर्विति यज्ञमेवापजित्य पुनस्तन्वाना
 यन्ति” (सं० ६का०।३प्र०।१अ०) इति । वहिष्यवमानानां
 प्रातस्सुवने सामगैर्गायमानमुपास्मै गायत इत्यादिकं स्तोत्रं
 तत्तु गायन्तं ऋत्विजो धावन्ति । यथा लोके पराजित्य पला-
 यन्ति तद्वत् । ततस्त्रोत्रे समर्पिते सत्याग्नीध्रं सम्बोध्याग्निविह-
 रणादिप्रैषे उक्ते यज्ञपराजयादपावृत्य पुनः प्रसारितवन्तोऽ-

भवन्ति । विहरणे विशेषं विधत्ते “अङ्गारैर्द्वे सवने विहरति
 शलाकाभिस्तृतीयः सशुक्रत्वायाथो सम्भरत्येवैनत्” (सं० ६ का०।
 ३ प्र०।१ अ०) इति । प्रातस्सवनमाध्यन्दिनसवनयोरानीधीय-
 गतैरङ्गारैर्दग्धकाष्ठैर्विहरेत् । तृतीयसवने तु शलाकाभिर्दीप्ता-
 भिस्तृणमुष्टिभिर्विहरेत् । तत्र सोमस्य गायत्रीमुखेन पीतत्वा-
 न्नास्ति सोमे* तेजः । दीप्तासु शलाकासु साररूपतेजोऽस्तीति
 सशुक्रत्वाय सतेजस्त्वाय तथा कुर्वन्ति । किञ्चित् तत् तृतीयसव-
 नमितरसदृशं कृत्वा सम्भरन्ति सम्यक् पोषयन्ति । पूर्वोक्त-
 धिष्ण्यासङ्घं प्रशंसति “धिष्ण्या वा अमुग्निं लोके सोम-
 मरचन् तेभ्योऽधि सोममाहरन् तमन्ववायन् तं पर्यविशन्”
 (सं० ६ का०।३ प्र०।१ अ०) इति । स्नानभ्राजादय इव धिष्णि-
 यदेवता अपि सोमं रचन्ति आह्वीयमाणं सोममनु स्वयमप्या-
 गत्य परित उपविष्टाः तस्मात् प्रशस्ता धिष्ण्याः । एतद्देदनं
 प्रशंसति “य एवं वेद विन्दते परिवेष्टारं” (सं० ६ का०।३ प्र०।
 १ अ०) इति । सेवकजनमित्यर्थः । केषुचित् धिष्ण्येषु सोमा-
 ऊतिं विदधाति “ते सोमपीयेन व्यार्धन्त ते देवेषु सोमपीथ-
 मैच्छन्त तान् देवा अब्रुवन् द्वे द्वे नामनी कुरुध्वमथ प्रवाष्यथ
 नवेत्यग्नयो वा अथ धिष्ण्यास्तस्मादिनामा ब्राह्मणोर्द्धुक-
 स्तेषां ये नेदिष्ठं पर्यविशन् ते सोमपीथं प्राप्नुवन्नाहवनीय
 आग्नीधीयो होत्रीयो मार्जालीयस्तस्मात् तेषु जुह्वति” (सं०
 ६ का०।३ प्र०।१ अ०) इति । ते धिष्ण्याः सोमपानेन वि-

युक्ताः । ततस्ते देवेषु मध्ये सोमपानमस्माकमस्त्वित्यैच्छन्त । एकै-
 कनाममात्रधारणेन युष्माकं सोमपानयोग्यता सर्वथा नास्ति,
 नामद्वये तु स्वीकृते पात्तिकी तद्योग्यतेति देवैरुक्ता अग्निनाम-
 धिष्णियनाम च कृतवन्तः । यस्मान्नामद्वयमुत्कर्षहेतुः तस्मात्सोके
 देवदत्तादिनाम प्रथमं धृत्वा पश्चात् तपोविद्यादिभिराचा-
 र्यापाध्यादिकं द्वितीयनाम दधत् सत्कारेण समृद्धा भवन्ति
 विप्राः । नामद्वयधारिणां तेषां मध्ये ये चत्वार आहवनीयादयः
 सोमस्यात्यन्तसमीपे निविष्टास्ते समीपवर्त्तिन्वेन सोमपानयोग्या
 इति तेषु सोमं जुहुवुः । द्विनामधारित्वेनेतरेषामपि प्रसक्तं
 सोमपानं वारयति “अतिहाय वषट्करोति विच्छेते सोमपो-
 येनार्थ्यन्त” (मं० ६ का० १ प्र० १ अ०) इति । ये दूरवर्त्तिनो
 मैत्रावरुणधिष्ण्यादयस्तानतिलङ्घ्य समीपस्थेभ्य एव वषट्का-
 रस्तथापि अनुवषट्कारप्रदानाम आहुतिस्तु ऐतरेयब्राह्मणश्रुतौ
 तदाहुतिदेवतात्वेन चतुर्णामेव अवणात् तानतिहायवषट्करो-
 तीत्युक्तं युक्तं । सा च श्रुतिः “सोमस्याग्ने वि होत्यनुवषट्करोति
 तेन धिष्ण्यान् प्रीणाति” इति । तस्मात् तेषां वषट्कार-
 पूर्वको होमः । इतरे तु सोमपानेन व्यार्थ्यन्त हि यस्मात्
 पूर्वोक्तस्य वियोगस्य प्रतीकारं समीप्यलक्षणं न सम्यादितवन्तः ।
 द्वितीयनामप्रयुक्तस्त्वत्कर्षस्तेषां सोमाभावेऽप्याज्यव्याघारणादे-
 वोपपद्यते । सोमाहुतीनां दिग्व्यवस्थां विधत्ते “देवा वै याः
 प्राचीराहुतीरजुहुवर्ये पुरस्तादसुरा आसन् ताऽस्ताभिः प्राणु-
 दन्त याः प्रतीचीर्ये पश्चादसुरा आसन् ताऽस्ताभिरपानुदन्तं

प्राचीरन्या आहुतयो ह्वयन्ते प्रत्यङ्मासीनो धिष्णिषान् व्या-
 धारयति पश्चाच्चैव पुरस्ताच्च यजमानो भ्रातृव्यान् प्रणुदते
 तस्मात् पराचीः प्रजाः प्रवीयन्ते प्रतीचीर्जायन्ते” (सं० ६का०।
 ३प्र०।१अ०) इति । प्राङ्मुखेन ह्वयमानाः प्राचीः उत्तरवे-
 दिगताः यस्मादाहुतिषु द्वै विध्यं तस्मात्सोकेऽपि प्रजाः पित्रा
 यन्मुखेन प्रवीयन्ते निषिच्यन्ते तद्विपरीतदिङ्मुखा उत्पद्यन्ते ।
 अध्वर्योः प्रत्यागमनं निषेधनिन्दाभ्यामुन्नयति “प्राणा वा
 एते यद्विष्णिषा यदध्वर्युः प्रत्यङ् धिष्णिषानतिसर्पेत् प्राणान्
 सङ्कर्षेत् प्रमायुकस्यान्नाभिर्वा एषा यज्ञस्य यद्धोतोर्ध्वः खलु
 वै नाभ्यै प्राणो वाङ्पानो यदध्वर्युः प्रत्यङ् होतारमतिसर्पे-
 दपाने प्राणं दध्यात् प्रमायुकः स्यात्” (सं० ६का०।३प्र०।१अ०)
 इति । अतिसर्पेदतिक्रम्य गच्छेत् होता यज्ञस्य नाभिः मध्यदेशे
 वर्त्तते प्राणवत् प्राग्वर्त्तिनोऽध्वर्योः प्रत्यग्गमनमयुक्तं । अल्विज
 उपगयन्तीति विधिप्राप्तगानमध्वर्योर्निषेधति “नाध्वर्युरूप-
 गायेद्वाग्वीर्यो वा अध्वर्युर्यदध्वर्युरूपगायेदुद्गात्रे वाचः सम्प्रय-
 च्छेदुपदासुकाऽस्य वाक् स्यात्” (सं० ६का०।३प्र०।१अ०) इति ।
 उद्गात्रा सामानि गीयमाने पृष्ठतस्तदंगीकरणमुपगानं उप-
 दासुका उपलक्ष्यशीलाः । प्रकारान्तरेणाध्वर्योः प्रत्यग्गमनं वि-
 धातुं चोद्यमुद्गात्रयति “ब्रह्मवादिनो वदन्ति नासः स्थिते
 सोमेऽध्वर्युः प्रत्यङ् सदेतोयादथ कथा दाक्षिणानि होतुमेति”
 (सं० ६का०।३प्र०।१अ०) इति । अध्वर्योः सद उल्लङ्घ्य प्रत्य-
 ग्गमनं निषिद्धं दाक्षिणहोमः प्राचीनवंशे नूतनगार्हपत्ये

कर्त्तव्यः तत्कृतं घटते असंस्थिते ऽसमाप्ते कथा केन प्रकारेण । उक्तचोद्यस्य परिहाराभासमाशङ्कते “यामो हि स तेषामिति” (सं० ६का०।३प्र०।१अ०) इति । याम उपरमो यस्मात् स दाक्षिणहोमः । तेषां देवानां सम्बन्धिनः कर्मण उपरमकालीनः अतो लौकिकगमनत्वाद्देवा अनुज्ञास्यन्ति । इत्थमुत्तराभासं दूषयति “कस्मा अह देवा यामं वाऽयामं वानुज्ञास्यन्तीति” (सं० ६का०।३प्र०।१अ०) इति । अहेत्युक्तविषयमुत्तरवादिनोक्तं तन्न भवति कस्मै प्रयोजनाय कर्मणे उपरति मनुपरतिं वा अनुज्ञास्यन्ति, न हि तदनुज्ञया देवानां किञ्चित् प्रयोजनं पश्यामः । ततः प्रत्यग्गमनस्य निषिद्धत्वाद्दाक्षिणहोमो न घटत एवेति चोद्यं सुस्थितं । तस्य मुख्यं परिहारं दर्शयन् प्रत्यग्गमनं विधत्ते “उत्तरेणाग्नीध्रं जुहोति दाक्षिणानि न प्राणान् सङ्कर्षति” (सं० ६का०।३प्र०।१अ०) इति । अग्नीध्र-हविर्धानयोर्मध्ये गत्वा यत् सदेऽतिक्रमणं तदेव निषिद्धं । अयं त्वाग्नीध्रं वामतः परित्यज्य तस्मादुत्तरतः प्रत्यङ्मुखो गत्वा प्राचीनवंशे दाक्षिणानि जुहुयात् । ततो नोक्तदोषः । इत्थं प्रासङ्गिकं परिसमाप्य प्रकृतमनुसरति । तत्र चालालाङ्घ्रिण्यानुपवपति इति सामान्यशास्तेणाग्नीध्रादीनां प्राजहितान्तानां षोडशानामपि निवपने प्रसक्ते मार्जालीयान्तानामष्टानामेवेति विशेषं विधत्ते “न्यन्ये धिष्णिष्या उप्यन्ते नान्ये यान्निवपति तेव तान् प्रीणाति” (सं० ६का०।३प्र०।१अ०) इति । इतरेषामाहवनीयादीनां प्राजहि तान्तानामष्टानामुपस्थानं विधत्ते

“यान्न निवर्पति यदनुदिशति तेन तान्” (सं०६का०।२प्र०।
१अ०) इति । प्रीणातीत्यनुवर्त्तते । अनुदेशो मन्त्रेणोपस्थानं ।
अत्र विनियोगसङ्ग्रहः ।

“विभूः पदत्रयात्मानो मन्त्राः षोडश निर्वपेत् ।

धिषण्याद्विशेषे सर्वेषु रौद्रेणेत्यनुदिश्यते” ॥ इति ।

अत्र मीमांसा नास्ति । कन्दसी उक्तैव ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे तृतीयप्रपाठके तृतीयाऽनुवाकः ॥ ० ॥

त्व॑ सोम तनू॒कृ॒ज्ञो द्वेषो॒भ्योऽन्य॑कृ॒तेभ्य॑ उ॒रु य॒न्ता-
सि वरू॒थ॑ स्वाहा जुषा॒णो अ॒मुराज्य॑स्य वेतु स्वाहाऽ
यन्नो अ॒ग्निर्वरि॑वः कृ॒णोत्व॑यं मृ॒धः पुर॑ एतु प्रभि-
न्दन् । अ॒य॑ श॒चून् जय॑तु ज॒ह्विषा॑णो ऽयं वाजं जयतु
वाज॑सातौ । उ॒रु वि॒ष्णो वि॒क्रम॑स्वो॒रु क्षया॑य नः कृ॒धि ।
घृ॒तं घृ॒तयो॑ने पिब॒ प्र प्र॑य॒ज्ञप॑तिं तिर । सोमो जि-
गाति॑ गातु॒वित् ॥ १ ॥

देवानामेति निष्कृतमृतस्य योनिमासदमदित्याः
सदोऽस्यदित्याः सद आसीदैष वो देवसवितः सोम-
स्त रक्षध्वं मा वो दभदेतत् त्व॑ सोम देवो देवानुपागा
इदमहं मनुष्यो मनुष्यान् सह प्रजया सह रायस्योषेण

नमो देवेभ्यः स्वधा पितृभ्य इदमहं निर्वरुणस्य पा-
शात् सुवरभि ॥ २ ॥

विस्थेषं वैश्वानरं ज्योतिरग्ने व्रतपते त्वं व्रतानां
व्रतपतिरसि या मम तनूस्त्वय्यभूदियं सा मयि या
तव तनूर्मय्यभूदेषा सा त्वयि यथायथं नौ व्रतपते
व्रतिनोव्रतानि ॥ ३ ॥

गातुविदभ्येकचिंश्च ॥ ४ ॥

इति तैत्तिरीयसंहितायां प्रथमकाण्डे तृतीयप्रपा-
ठके चतुर्थोऽनुवाकः ॥

तृतीयानुवाके धिष्ण्या वर्णिताः । एतावता वेदिगतवि-
शेषकृत्स्नावान्तरनिर्माणं समाप्तं । अथ तस्यां वेद्यामग्नीषोमीय-
पशुर्वक्तव्यः । तस्य चाग्नीषोमयोः प्रणीतयोः पश्चादक्तमुचितत्वात्
तत्प्रणयनाय वैसर्जनहोमश्चतुर्थेऽभिधीयते । कल्पः “सुचि चतु-
र्गृहीतं गृहीत्वा शालामुखीये वैसर्जनहोमं जुहोति, त्वं सोम त-
नूकृद्भ्यो देवेभ्योऽन्यकृतेभ्य उरु यन्तासि वरूयं स्वाहेति सुवेणाप्तुं
प्रस्कन्दयति, जुषाणोऽप्सुराज्यस्य वेतु स्वाहेति पूर्व्या दारो-
पनिष्क्रामति, अयन्नो अग्निर्वरिवः कृणोत्वयं मृधः पुर एतु
प्रभिन्दन् । अयं शन्नून् जयतु जर्हषाणो ऽयं वाजं जयतु वाज-
सातवित्यथाहवनीये सुवाहुतिं जुहोति, उरु विष्णो विक्रम-
स्वो रक्षाय नः कृधि । घृतं घृतयोने पिब प्र प्रयज्ञपतिं तिर

स्वाहा” इति । तनूं शरीरं कृन्तन्ति हिन्दन्तीति तनूकृन्ति
 रक्षांसि । द्विषन्तीति द्वेषांसि । अन्यैरस्मद्विरोधिभिरभिचरद्भिः
 कृतानि प्रेरितानीत्यन्यकृतानि । हे सोम त्वं तादृशेभ्यो निय-
 न्तासि । यथा तादृशानि नास्मान् बाधन्ते तथा अस्मानन्यत्र
 सुरक्षितप्रदेशे स्थापयित्वा पालयसि, तस्मात् त्वमेवास्माकं उरु
 प्रभूतं वरूथं बलमसि तस्मै तुभ्यमिदं ऊतमसु । आप्तुं प्रस्का-
 न्दयतीत्यत्राप्तुशब्द आज्यविन्दुवाची, मन्त्रे त्वल्पदेहवाची । हे
 सोम त्वं जुषाणो अस्मासु प्रीतिमान् । रक्षसामदर्शनाद्याप्तुर-
 ल्पदेहः सन् आज्यस्य वेतु विन्दुं पिब तवेदं ऊतमसु । पूर्व-
 दारेण निष्क्रामन्तो यमग्निं प्रणयन्ति अयमग्निरस्माकं वरिवः
 कृणोतु अयः करोतु । अयं मृधो वैरिणः प्रभिन्दन् पुर एतु
 अग्ने गच्छतु । अयं जर्हषाणः हृष्टान्तःकरणः शत्रून् जयतु ।
 वाजस्यान्नस्य सातिर्लाभो यस्मिन् सङ्ग्रामे स वाजसातिः तस्मि-
 न्नयं अस्मदर्थं वाजं जयतु वशीकरोतु । हे विष्णो व्यापिन्
 आहवनीय अस्मदनुग्रहार्थं उरु विक्रमस्य वैरिषु बज्रं परा-
 क्रमं कुरु, नोऽस्माकं चयाय निवासार्थं उरु हृदि बज्रं
 गृहधनादिकं सम्पादय । घृतेन ज्वालोल्लावात् घृतयेनिः । हे
 घृतयेने ह्वयमानमिदं घृतं पिब, यज्ञपतिं यजमानं प्रतिर-
 अतिशयेन वर्द्धय । मन्त्रान् व्याचिख्यासुरादौ हेतुं विधन्ते
 “सुवर्गाय वा एतानि लोकाय ह्वयन्ते यद्वैसर्जनानि” (सं० ६
 का० १।प्र० १२ अ०) इति । अवान्तरदीक्षाया विसर्जनार्थत्वादे-
 तानि होमकर्माणि विसर्जनानि । तत्प्रकारः सूत्रे दर्शितः “उपस्ये

ब्रह्मा राजानं कुरुते स मयि व्रतानां ह्यध्वमिति सम्प्रेष्यति यज-
मानस्यामात्यान् स० ह्यध्वन्यर्थं यजमानोऽन्वारभते यजमानं
पत्नी पत्नीमितरे पुत्रभ्रातरोऽहतेन वाससा अमात्यान् सम्प्र-
च्छाद्य वाससोऽन्ते सुगदण्डमुपनिधस्य प्रचरण्या वैसर्जनानि जुहो-
ति” इति । व्रतामात्यशब्दौ बन्धुवाचकौ । प्रचरणी जुह्वासदृशी ।
विशेषान् क्रमेण विधत्ते “द्वाभ्यां गार्हपत्ये जुहोति द्विपाद्य-
जमानः प्रतिष्ठित्या आग्नीध्रे जुहोत्यन्तरिच एवाक्रमत आह-
वनीये जुहोति सुवर्गमेवेनं लोकं गमयति” (सं० ६का०।३प्र०।
२अ०) इति द्वाभ्यां । त्व० सोम तनूकृज्ज्ञो द्वेषोभ्योऽन्यकृतेभ्य उरु
यन्तासि वरूथ० स्वाहा, जुषाणो अत्रुराज्यस्य वेतु स्वाहा” इत्ये-
ताभ्यां आग्नीध्रे होमस्य मन्त्रो विधास्यते । आहवनीये उरु वि-
ष्णोरिति मन्त्रः । होमात् पूर्वमेव ब्रह्मणा सोम आहर्त्तव्य इति
विधत्ते “देवान् वै सुवर्गं लोकं यन्तो रक्षा०स्यजिघा०सन्
ते सोमेन राज्ञा रक्षा०स्यपहत्याप्तुमात्मानं कृत्वा सुवर्गं लो-
कमायन् रक्षसामनुपलाभायान्तः सोमो भवत्यथ वैसर्जनानि
जुहोति रक्षसामपहत्यै” (सं० ६का०।३प्र०।२अ०) इति । यतो
गच्छतं आप्तुं रक्षोभिरुपलब्धिमशक्यमल्पदेहमाप्तो भवति स्त्री-
कृतोऽभवत् तत ऊर्ध्वं कृतो होमो रक्षा०स्यपहन्ति । प्रथममन्त्रे
पूर्वभागेऽभिप्रेतं सोमस्य सामर्थ्यमुपपादयति “त्व० सोम तनू-
कृज्ज्ञ इत्याह तनूकृज्ज्ञेः” (सं० ६का०।३प्र०।२अ०) इति ।
तनुच्छिदां रक्षसामपि तनुं कृणन्ति क्षिनत्तीत्येष सोमोऽत्यन्तं
तनूकृत् तस्माद्रक्षोभ्योऽस्मान् पालयितुं समर्थः । द्वितीयभागे

विशेष्यं पूरयति “द्वेषोभ्योऽन्यकृतेभ्य इत्याहान्यकृता हि र-
क्षाऽसि” (सं० ईका०।३प्र०।२अ०) इति । तृतीयभागे उरु
वरूयमित्यस्य वाक्यस्य शेषं पूरयति “उरु यन्तासि वरूयमि-
त्याहोऽरु नस्तुधीति वा वै तदाह” (सं० ईका०।३प्र०।२अ०)
इति । बज्रबलमस्मदर्थं कुर्वित्येतदेव सभागो ब्रूते । द्वितीयमन्त्रे
त्वप्तुशब्दसूचितमाह “जुषाणो अप्तुराज्यस्य वेत्वित्याहप्तुमेव
यजमानं कृत्वा सुवर्गं लोकं गमयति रचसामनुपलाभाय”
(सं० ईका०।३प्र०।२अ०) इति । प्राचीनवंशात् निष्क्रम्याग्नीध्रे
जिगमिषुभिरनुष्ठेयानि सोमस्वीकारादीनि षड्विधत्ते “आ-
सोमं ददत आग्राव्ष आवायव्यान्याद्रेणकलशमुत्पत्नीमान-
यन्त्यन्वनाऽसि प्रवर्त्तयन्ति यावदेवास्यास्ति तेन सह सुवर्गं
लोकमेति” (सं० ईका०।३प्र०।२अ०) इति । सोमं हविर्धाने
नेतुमाददीरन् । यावाणो अभिषवार्याः । वायव्यान्तुलूखलसदृ-
शानि ग्रहपात्राणि । द्रेणकलशः प्रौढं काष्ठपात्रं । एतान्याद-
दीरन्, पत्नीं स्वस्थानादुत्थाप्यानयेयुः । ब्रीह्याद्यौषधद्रव्यार्थं
यत् तृतीयं शकटं तदेवं सकृदावृत्तत्वादनंसीति बज्रवचनेनो-
च्यते । तदनु पुनः पुनः प्रवर्त्तयेयुः, एवं सति यजमानस्य
स्वं यावदस्ति तेन सर्व्वेण सह स्वर्गं प्राप्नोति । विधत्ते “नय-
वत्यर्चाऽऽग्नीध्रे जुहोति सुवर्गस्य लोकस्याभिनीत्यै” (सं० ईका०।
३प्र०।२अ०) इति । अग्ने नय सुपथेत्यसौ नयवती । तत्र सूत्रं
“शालामुखीये प्रणयनीयमिधमादीप्य सिकताभिरुपयम्य अग्नी-
षोमाभ्यां प्रणीयमानाभ्यामनुब्रूहीति सम्प्रेष्यति प्रणीयमाना-

यानुब्रूहीति वा प्रथमायां चिरनूक्तायां अयं नो अग्निर्विरिवः
 कृणोत्वित्यग्निः प्रथमा सोमप्रथमा वा प्राञ्चोऽभिप्रव्रजन्त्या आ-
 ग्रीध्रीयेऽग्निं प्रतिष्ठाप्य अग्ने नयेत्यर्धमाज्यशेषस्य जुहोति” इति ।
 प्रचरण्यां चतुर्गृहीतस्याज्यस्यार्धं गार्हपत्ये मन्त्रद्वयेन ऊतम-
 वशिष्टेऽप्यर्धमाज्यमाग्रीध्रे ऊत्वा इतरदाहवनीये होतुं शेषयेत् ।
 विधत्ते “याव्षो वायव्यानि द्रोणकलशमाग्रीध्र उपवासयति”
 (सं० ६ का०।३ प्र०।२ अ०) इति । स्थापयेदित्यर्थः । तदत्सोम-
 स्थापि स्थापनप्राप्तौ तद्वारयितुं ग्रहणं विधत्ते “विह्वेनं तैर्गृह्यते
 यत् सहोपवासयेदपुवायेत” (सं० ६ का०।३ प्र०।२ अ०) इति ।
 एनं सोमं तैर्ग्रावादिभिर्विगुज्य नेतुं गृह्णीरन् । यदि कश्चित् तैः
 सह स्थापयेत् तदानीमभिषवभीत्या सोमस्योदरं पूति भवेत् ।
 अत्राज्यशेषस्याहवनीये होमाय उरु विष्णो इति यो मन्त्रः यश्च
 ततः पूर्वोऽयं नो अग्निरिति यो मन्त्रस्तावुपेक्षितौ । कल्पः “ब्र-
 ह्मणो राजानमादाय पूर्वया द्वारा हविर्धानं प्रपादयति,
 सोमो जिगाति गातुविदेवानामेति निष्कृतमृतस्य योनिमा-
 सदं” इति । गातुविन् मार्गज्ञः । सोमो जिगाति गच्छति । कं देशं
 गच्छति । आसीदत्यस्मिन् हविर्धानदेश इत्यासदः देवानामास-
 दमेति । कीदृशं । निष्कृतं अलङ्कृतं । मृतस्य यज्ञस्य योनिः कारणं
 ग्रहचमसादिहविषामत्रावस्थितत्वात् । विधत्ते “सौम्यर्चा प्रपा-
 दयति स्वयैवैनं देवतया प्रपादयति” इति । कल्पः “अथ
 दक्षिणस्य हविर्धानस्य नीडे कृष्णाजिनमासृणाति, आदित्याः
 सदोऽस्यदित्याः सद आसीदेति कृष्णाजिने राजानं” इति ।

स्यष्टार्थतां दर्शयति “अदित्याः सदोऽस्यदित्याः सद आसीदे-
 त्याह यथायजुरेवैतत्” (सं० ६का०।३प्र०।२अ०) इति । कल्पः
 “अथैनं देवताभ्यः सम्प्रयच्छति, एष वो देव सवितः सोमस्त-
 रक्षध्वं मा वो दभत्” इति । एतावन्तं कालं यजमानः सोम-
 मरक्षत । इत ऊर्ध्वं हे देवा युष्मदीयं सोमं यूयमेव रक्षध्वं ।
 यद्यपि इन्द्रादयो देवाः सर्वे सम्बोधनीयाः तथापि परिवृ-
 ढत्वादशेषोपलक्षणार्थं सवितैव सम्बोध्यते । मा वो दभत् सोमं
 रक्षमाणान् युष्मान् कश्चिदपि मा हिंसीत् । सवित्सम्बोधन-
 तात्पर्यमाह “यजमानो वा एतस्य पुरा गोप्ता भवत्येष वो
 देव सवितः सोम इत्याह सवित्प्रसूत एवैनं देवताभ्यः सम्प्र-
 यच्छति” (सं० ६का०।३प्र०।२अ०) इति । बोधायनः “सम्प्र-
 दायोपतिष्ठते, एतत् त्व- सोमदेवो देवानुपागा इदमहं म-
 नुष्यो मनुष्यान् सह प्रजया सह रायस्योषेण” इति । हे सोम त्वं
 देवः सन् भवदीयान् देवान् एतदिदानीं प्राप्नोऽसि, अहमपि म-
 नुष्यः सन् मदीयान् मनुष्यान् इदमिदानीं प्राप्नोऽस्मि । कीदृशो
 ऽहं । पुत्रादिप्रजया पश्चादिधनपुत्र्या च सह वर्त्तमानः । मन्त्रभा-
 गयोर्द्वयोः प्रसिद्धिं तृतीयभागे विपक्षबाधञ्च दर्शयति “एतत्
 त्व- सोम देवो देवानुपागा इत्याह देवो ह्येष सन् देवानुपैती-
 दमहं मनुष्यो मनुष्यान् इत्याह मनुष्योऽहं ह्येष सन् मनुष्या-
 नुपैति यदेतद्यजुर्न ब्रूयादप्रजा अपशूर्यजमानः स्यात् सह प्र-
 जया सह रायस्योषेणेत्याह प्रजयैव पशूभिः सहैवं लोक-
 मुपावर्त्तते” (सं० ६का०।३प्र०।२अ०) इति । बोधायनः “नमो

देवेभ्य इति प्राञ्चमञ्जलिं करोति, खधा पितृभ्य इति दक्षिणां, प्रत्यञ्चमथोपनिष्क्रामति, इदमहं निर्व्वरुणस्य पाशात् इत्यथा-
हवनीयमुपतिष्ठते, सुवरभि विख्येषं वैश्वानरं ज्योतिः” इति ।
आपस्तम्बः “इदमहं मनुष्यानि प्रति प्रदक्षिणमावृत्य, नमो देवेभ्य
इति प्राचीनमञ्जलिं कृत्वा, खधा पितृभ्य इति दक्षिणे, इदमहं
निर्व्वरुणस्य पाशात् इत्युपनिष्क्रम्य, सुवरभिविख्येषं इति सर्व्वं वि-
हारमनुवीक्षते, वैश्वानरं ज्योतिः इत्याहवनीयं” इति । मन्त्र-
द्वयार्थप्रसिद्धिं दर्शयति “नमो देवेभ्य इत्याह नमस्कारो हि
देवानां खधा पितृभ्य इत्याह खधाकारो हि पितॄणां”
(सं० ६ का० १ प्र० १२ अ०) इति । निर्व्वरुणस्य पाशादित्यत्र नि-
र्मुञ्चामीति अध्याहर्त्तव्यं । एतदेवाभिप्रायं दर्शयति “इदमहं
निर्व्वरुणस्य पाशादित्याह वरुणपाशादेव निर्मुच्यते” (सं० ६
का० १ प्र० १२ अ०) इति । कल्पः “अथ यजमानोऽवान्तरदीक्षां
विसर्जयति, अग्ने व्रतपते त्वं व्रतानां व्रतपतिरसि या मम त-
नूस्त्वय्यभूदियं सा मयि या तव तनूर्मय्यभूदेषा सा त्वयि
यथायथं नौ व्रतपते व्रतिनोर्व्रतानि” इति । अवान्तरदीक्षाया
आदौ यजमानः स्वतनुमग्नौ सङ्कल्पेनाऽवस्थाप्य अग्नितनूञ्च
स्वस्मिन्नवस्थाप्य सह व्रतनियममुपचक्रमे, इदानीन्तु शरीर-
व्यत्ययस्यासमाहितत्वाद्भ्रतिनोरग्नियजमानयोः स्वीचितव्रतमे-
वास्तु । अत्र “सुवरभिविख्येषं वैश्वानरं ज्योतिः” इत्येतौ मन्त्रौ
पुरोडाशब्राह्मणे स्पष्टत्वादुपेक्षितौ । अस्य तु मन्त्रस्य प्रतीकग्रहण-
पूर्व्वकं तात्पर्य्यमाह “अग्ने व्रतपत आत्मानः पूर्वा तनूरादेचेत्या-

ऊः को हि तदेद वसीयान् स्वे वशे भूते पुनर्वा ददाति न वेति”
 (सं० ६ का०।३ प्र०।२ अ०) इति । अग्रे व्रतपत इत्येतावत् प्रतीकं ।
 स्वकीया पूर्वा तनूरग्निसकाशात् सहसा स्वीकार्येति बुद्धिमन्त
 आहुः । कुतः । वसीयान् अत्यन्तधनिकः प्रभुः परकीये वस्तुनि
 स्ववशीभूते सति पुनः स प्रभुर्ददाति वा न वेति यत् तत् को
 नाम वेद, ततो वशीभावात् प्रागेवादेया । ग्रावादीनामाग्नीध्रे
 स्थापनं यत् पूर्वमुक्तं तत् प्रशंसति “ग्रावाणो वै सोमस्य राज्ञो
 मलिस्तुमेना य एवं विद्वान् ग्राव्ण आग्नीध्र उपवासयति नैनं
 मलिस्तुमेना विन्दति” (सं० ६ का०।३ प्र०।२ अ०) इति । मलि-
 स्तुमेना विरोधितस्करसेना । अत्र विनियोगसङ्ग्रहः ।

“त्वं जुषा पश्चिमे वक्त्रौ वैसर्जनञ्जतिर्दयं ।

शालामुखीयतो वक्त्रिं धृत्वा प्राञ्चोऽभियान्ति हि ॥

उर ऊत्वा पूर्ववक्त्रौ सोमो राजानमगतः ।

हविर्धानं नयत्यत्र चर्म संस्तीर्य सादयेत् ॥

अदिदद्यादेष सोमं निर्दिश्यैते निमन्त्रयेत् ।

इदं दक्षिणमावृत्य नमः प्रागञ्जलिः स्वधा ॥

दक्षिणाञ्जलिरेतस्मान्निर्गच्छेन् मण्डपादिकं ॥

भुवर्त्विहारमीक्षित्वा वैश्वा पूर्वाग्निसीचते ।

अग्रे वक्त्रेरुपस्थानं मन्त्राः षोडश कीर्त्तिताः” ॥ इति ।

अथ मीमांसा । प्रथमाध्यायस्य तृतीयपादे चिन्तितं ।

“वैसर्जनाख्यहोमीयवाससो ग्रहणस्यतिः ।

प्रमाणं वा श्रुत्यबाधात् प्रमास्यादृष्टकादिवत् ॥

दृष्टलोभैकमूलत्वसम्भवे श्रूत्यकल्पनात् ।

सर्ववेष्टनवद्वाधहीनायेषा न हि प्रमा” ॥ इति ।

इदं स्मर्यते “वैसर्जनवासोऽध्वर्युर्गृह्णाति” इति । सेयं स्रतिः सर्ववेष्टनस्रतिवत् प्रत्यक्षश्रुत्या न बाध्यते । ततोऽष्टकादिस्रतिवत् मूलवेदानुमापकेन प्रमाणमिति प्राप्ते ब्रूमः । कदाचित् कश्चिदध्वर्युर्लोभादेतद्वासो जग्राह । तन्मूलैवैषा स्रतिरित्यपि कल्पना सम्भवतीति दृष्टानुसारिणी चेयं कल्पना दक्षिण्या प-
रिक्रीतानामृत्विजां लोभदर्शनात् । तथा सत्यस्याः स्रतेरन्यथा-
युपपत्तौ अष्टकादिमूलश्रुतिवत् मूलश्रुतिर्न कल्पयितुं शक्यते ।
अतो बाधाभावेऽपि मूलवेदाभावान्नेयं स्रतिः प्रमाणं ।

अथ छन्दः । त्व५ सोमेति गायत्री । अयं नो अग्निरिति
त्रिष्टुप् । उरु विष्णोरित्यनुष्टुप् । सोमो जिगातीति गायत्री ।

इति माधवीये वेदार्थप्रकाशे कृष्णयजुःसंहिताभाष्ये प्रथ-
मकाण्डे तृतीयप्रपाठके चतुर्थोऽनुवाकः ॥ * ॥

अत्यन्यान्गान्नान्यानुपागामर्वाक्त्वा परैरविदं परो-
वरैस्तं त्वा जुषे वैष्णवं देवयज्यायै देवस्त्वा सविता म-
ध्वान्तोषधे चायस्वैन५ स्वधिते मैन५ हि५सीर्दिवमग्ने-
ण मा लेखीरन्तरिक्षं मध्येन मा हि५सीः पृथिव्या संभव-
वनस्पत शतवल्शो विरोह सहस्रवल्शा विवय५ रुहेम

यं त्वा यꣳ स्वधितिस्तेतिजानः प्रणिनाय महते सौभ-
गायाच्छिनो रायः सुवीरः ॥ १ ॥

यं दश च ॥ ५ ॥

इति तैत्तिरीयसंहितायां प्रथमकाण्डे तृतीयप्रपा-
ठके पञ्चमोऽनुवाकः ॥ * ॥

चतुर्थानुवाके वैमर्जनहोमे ऽवान्तरदीक्षां विसृज्याग्नीषोम-
योरग्नीध्रीये हविर्धाने च प्रणयनमुक्तं । अथ पञ्चममारभ्यैकाद-
शान्तेषु सप्तस्वनुवाकेषु प्रणीतयोरग्नीषोमयोः पशुर्वक्तव्यः । तत्रा-
स्मिन् पञ्चमेऽनुवाके पञ्चङ्गस्य यूपस्य ह्येदनमभिधीयते । बोधा-
यनः “पुनः पूर्व्या द्वारा उपनिष्क्रम्य तां दिशं यन्ति यत्रास्य
यूपस्तष्टा भवति यत्र वा वत्यन्मन्यते स यः समे भूमौ स्वाद्योने
रूढो बज्रपर्णो बज्रशाखो प्रति शुष्कागो प्रत्यगुन्नतस्तमुपति-
ष्ठते, अत्यन्यानगां नान्यानुपागामर्वाक्का परैरविदं परोवरैस्तं
त्वा जुषे वैष्णवं देवयज्यायै इति” इति । आपस्तम्बः “अति-
क्रम्य यूप्याऽन्यं जोषयते, तमभिमन्त्रयते, अत्यन्यानगामित्य-
र्थेनमुपस्पृशति, तं त्वा जुषे वैष्णवं देवयज्यायै” इति । वृक्षा
द्विविधाः यूप्या अयूप्याश्च । पालाशाखादिरादयो यूप्याः । नि-
म्बजम्बीरादयो अयूप्याः । हे पुरोवर्त्ति यूपवृक्ष त्वत्तोऽन्यान्
कांश्चियूप्यान्पि समप्रदेशजन्मादिलक्षणरहितान् अत्यगां अ-
न्वांस्त्वयूप्यान् नोपागां त्वां तु अविदं लब्धवानस्मि । कोदृशं ।

परैरर्वाक् उत्कृष्टैर्लक्षणेः प्रत्यासन्नं तल्लक्षणयुक्तमित्यर्थः । पुनः
 कोदृशं । परोवरैः निरुष्टैर्लक्षणेः दूरवर्त्तिनं तद्रहितमित्यर्थः ।
 हे वृच तं त्वां विष्णुदेवताकं देवयजनार्थं सेवे । विधत्ते “वैष्ण-
 व्यर्चा ऊत्वा यूपमच्छेति वैष्णवो वै देवतया यूपः स्वयैवैनं देवत-
 याऽच्छेति” (सं० ६का०।३प्र०।३अ०) इति । उरु विष्णो विक्रमस्वे-
 ति सुवेणाहवनीये यूपाज्जतिं ऊत्वा ततो यूपं प्राप्तुं गच्छेत् ।
 यथोक्तमन्त्रार्थं प्रसिद्धिं दर्शयति “अत्यन्यानगां नान्यानुपागा-
 मित्याहाति ह्यन्यानेति नान्यानुपैत्यर्वाक् त्वा परैरविदं परो-
 वरैरित्याहार्वाध्येनं परैर्विन्दति परोवरैस्तं त्वा जुषे वैष्णवं देव-
 यज्याया इत्याह देवयज्यायै ह्येनं जुषते” (सं० ६का०।३प्र०।
 ३अ०) इति । कल्पः “देवस्त्वा सविता मध्वानक्लिति सुवेण
 सर्वतो मूलं पर्यणक्ति, ओषधे त्रायस्त्रैनमित्यूर्ध्वायं दर्भद्व-
 यमन्तर्धाय स्वधिते मैनः हिंसीरिति स्वधितिना प्रहरति”
 इति । मध्वा मधुरेणाज्येन । एतदेवाभिप्रेत्याह “देवस्त्वा स-
 विता मध्वानक्लित्याह तेजसैवैनमनक्त्योषधे त्रायस्त्रैनः स्वधि-
 ते मैनः हिंसीरित्याह वज्रो वै स्वधितिः शान्त्यै” (सं० ६का०।
 ३प्र०।३अ०) इति । विधत्ते “स्वधितेर्लक्ष्य विभ्यतः प्रथमेन
 शकलेन सह तेजः परापतति यः प्रथमः शकलः परापतेत्
 तमप्याहरेत् स तेजसमेवैनमाहरति” (सं० ६का०।३प्र०।३अ०)
 इति । स्वधितिभयात् पतितस्य वृचतेजस आहरणाय शकला-
 हरणं । कल्पः “प्राञ्चं वोदञ्चं वा प्रयन्तमनुमन्त्रयते, दिवम-
 येण मा लेखीरन्तरिचं मध्येन मा हिंसीः पृथिव्या सम्भव”

इति । हे छिन्नवृक्ष त्वं पतन् दिवं मा लेखीः मा विदारीः ।
 पृथिव्या सम्भव संयुज्यस्व अवतिष्ठस्व । अप्रसक्तप्रतिषेधबुद्धिं
 वारयति “इमे वै लोका यूपात् प्रयतो विभ्यति दिवमग्रेण
 मा लेखीरन्तरिक्षं मध्येन मा हिर्यसीरित्याहैभ्य एवैनं लो-
 केभ्यः शमयति” (सं० ईका०।३प्र०।३अ०) इति । प्रयतः
 पततः । कल्पः “अथाऽऽब्रश्चने हिरण्यं निधाय सम्यरिस्तीर्थ्या-
 भिजुहोति, वनस्यते शतवल्गो विरोह स्वाहेति” इति । विधत्ते
 “वनस्यते शतवल्गो विरोहेत्याब्रश्चने जुहोति तस्मादाब्रश्चना-
 दृक्षाणां भूयांस उत्तिष्ठन्ति” (सं० ईका०।३प्र०।३अ०)
 इति । आब्रश्च्यते वृक्षो यस्मात् मूलादित्याब्रश्चनं भूयांसो
 बहवो वल्गः पलाशशाखा विशेषः । कल्पः “सहस्रवल्गो वि
 वयं रुहेमेत्यात्मानं प्रत्यभिष्टु” इति । विरोहैवेत्याशीरर्थो
 विवक्षित इत्याह “सहस्रवल्गो वि वयं रुहेमेत्याहोषिषमेवै-
 तामाशास्ते” (सं० ईका०।३प्र०।३अ०) इति । कल्पः “अन्वयं
 शाखाः प्रसूयति, यं त्वा यं स्वधितिस्तेतिजानः प्रणिनाथ महते
 सौभगायेति” इति । हे छिन्नवृक्ष तेतिजानः तीक्ष्णोऽयं स्वधितिः
 यं त्वां महते सौभगाय दर्शनीयत्वाय तिर्यक्शाखाच्छेदनेन
 प्रणिनाथ प्रकृष्टयूपत्वं प्रापयामास ततस्तादृशेन त्वया हृदनान्न
 भेतयं । कल्पः “अच्छिन्नो रायः सुवीर इत्यग्रं परिवासयति”
 इति । हे यूप त्वमच्छिन्नो भव । मन्त्रसामर्थ्येन हृदेव्यथा तव
 मा भूत् । कीदृशस्त्वं । सुवीरः शोभना वीरा यजमानपुत्रपौत्रा-
 दयो येन त्वया लभ्यन्ते स त्वं सुवीरः । तादृशस्त्वं राघो धनानि

परैरर्वाक् उत्कृष्टैर्लक्षणेः प्रत्यासन्नं तल्लक्षणयुक्तमित्यर्थः । पुनः
कोदृशं । परोवरैः निरुष्टैर्लक्षणेः दूरवर्त्तिनं तद्रहितमित्यर्थः ।
हे वृच तं त्वां विष्णुदेवताकं देवयजनार्थं सेवे । विधत्ते “वैष्ण-
व्यर्चा ऊत्वा यूपमच्छेति वैष्णवो वै देवतया यूपः स्वयैवैनं देवत-
याऽच्छेति” (सं० ६का०।३प्र०।३अ०) इति । उरु विष्णो विक्रमस्वे-
ति सुवेणाहवनीये यूपाज्जतिं ऊत्वा ततो यूपं प्राप्तुं गच्छेत् ।
यथोक्तमन्त्रार्थं प्रसिद्धिं दर्शयति “अत्यन्यानगां नान्यानुपागा-
मित्याहाति ह्यन्यानेति नान्यानुपैत्यर्वाक् त्वा परैरविदं परो-
वरैरित्याहार्वाध्येनं परैर्विन्दति परोवरैस्तं त्वा जुषे वैष्णवं देव-
यज्याया इत्याह देवयज्यायै ह्येनं जुषते” (सं० ६का०।३प्र०।
३अ०) इति । कल्पः “देवस्त्वा सविता मध्वानक्लिति सुवेण
सर्वतो मूलं पर्यणक्ति, ओषधे त्रायस्त्रैनमित्यूर्ध्वाग्रं दर्भद्व-
यमन्तर्धाय स्वधिते मैनः हिंसीरिति स्वधितिना प्रहरति”
इति । मध्वा मधुरेणाज्येन । एतदेवाभिप्रेत्याह “देवस्त्वा स-
विता मध्वानक्लित्याह तेजसैवैनमनक्त्योषधे त्रायस्त्रैनः स्वधि-
ते मैनः हिंसीरित्याह वज्रो वै स्वधितिः शान्त्यै” (सं० ६का०।
३प्र०।३अ०) इति । विधत्ते “स्वधितेर्दृक्षस्य विभ्यतः प्रथमेन
शकलेन सह तेजः परापतति यः प्रथमः शकलः परापतेत्
तमप्याहरेत् सतेजसमेवैनमाहरति” (सं० ६का०।३प्र०।३अ०)
इति । स्वधितिभयात् पतितस्य वृचतेजस आहरणाय शकला-
हरणं । कल्पः “प्राञ्चं वोदञ्चं वा प्रयन्तमनुमन्त्रयते, दिवस-
घ्रेण मा लेखीरन्तरिचं मध्येन मा हिंसीः पृथिव्या सम्भव”

इति । हे क्षिन्नवृक्ष त्वं पतन् दिवं मा लेखीः मा विदारीः ।
 पृथिव्या सम्भव संयुज्यस्व अवतिष्ठस्व । अप्रसक्तप्रतिषेधबुद्धिं
 वारयति “इमे वै लोका यूपात् प्रयतो विभ्यति दिवमग्रेण
 मा लेखीरन्तरिक्षं मध्येन मा हिरणीरित्याहैभ्य एवैनं लो-
 केभ्यः शमयति” (सं० ईका०।३ प्र०।३ अ०) इति । प्रयतः
 पततः । कल्पः “अथाऽऽब्रश्चने हिरण्यं निधाय सम्परिस्तीर्या-
 भिजुहोति, वनस्पते शतवल्गो विरोह स्वाहेति” इति । विधत्ते
 “वनस्पते शतवल्गो विरोहेत्याब्रश्चने जुहोति तस्मादाब्रश्चना-
 दृक्षाणां भूयाऽस उत्तिष्ठन्ति” (सं० ईका०।३ प्र०।३ अ०)
 इति । आब्रश्च्यते वृक्षो यस्मात् मूलादित्याब्रश्चनं भूयांसो
 बहवो वल्ग्याः पलाशशाखा विशेषाः । कल्पः “सहस्रवल्गो वि
 वयः रुहेमेत्यात्मानं प्रत्यभिमृश्य” इति । विरोहैवेत्याशीरर्थो
 विवक्षित इत्याह “सहस्रवल्गो वि वयः रुहेमेत्याहशिषमेवै-
 तामाशास्ते” (सं० ईका०।३ प्र०।३ अ०) इति । कल्पः “अन्वयः
 शाखाः प्रसूयति, यं त्वा यः स्वधितिस्तेतिजानः प्रणिनाय महते
 सौभगायेति” इति । हे क्षिन्नवृक्ष तेतिजानः तीक्ष्णोऽयं स्वधितिः
 यं त्वां महते सौभगाय दर्शनीयत्वाय तिर्यक्शाखाच्छेदनेन
 प्रणिनाय प्रकटयूपत्वं प्रापयामास ततस्तादृशेन त्वया हृदनात्
 भेतव्यं । कल्पः “अच्छिन्नो रायः सुवीर इत्ययं परिवासयति”
 इति । हे यूप त्वमच्छिन्नो भव । मन्त्रसामर्थ्येन हृदयतया तव
 मा भूत् । कीदृशस्त्वं । सुवीरः शोभना वीरा यजमानपुत्रपौत्रा-
 दयो येन त्वया लभ्यन्ते स त्वं सुवीरः । तादृशस्त्वं रायो धनानि

यजमानाय देहि । यं त्वाऽयमच्छिन्नो राय इत्येतौ मन्तौ उपे-
 क्षितौ । योऽयं यूपार्थो वृक्षक्षेदः पूर्वमुक्तः तत्र क्षेदे क्षेद्यवृक्षस्य
 प्रदेशं विधत्ते “अनक्षसङ्गं वृक्षेत्” (सं० ६ का०।३ प्र०।३ अ०)
 इति । क्षिन्नावशिष्टस्य मूलस्योपरि गच्छतः शकटस्याक्षो यथा
 न प्रसज्यते तथा नीचं मूलमवस्थाप्य क्षिन्वात् । विपक्षे बाध-
 कमाह “यदक्षसङ्गं वृक्षेदध ईषं यजमानस्य प्रमायुकः स्यात्
 (सं० ६ का०।३ प्र०।३ अ०) इति । यदि क्षिन्ने वृक्षमूले शकट-
 स्याक्षः प्रसज्येत तदा यजमानसम्बन्धि गोवत्सादिकं ईषाया अ-
 धोमरणशीलं भवेत् । शकटस्य प्राचीनं दीर्घकाष्ठमीषा । शाखाया
 यूपार्थं क्षेदनं निन्दति “यं कामयेताऽप्रतिष्ठितस्यादित्यारोहं
 तस्मै वृक्षेदेष वै वनस्यतीनामप्रतिष्ठितोऽप्रतिष्ठित एव भवति”
 (सं० ६ का०।३ प्र०।३ अ०) इति । वृक्षमारुह्य जायत इत्या-
 रोहो शाखा । स च भूमावनुत्पन्नत्वादप्रतिष्ठितः तस्य यूपत्वेन
 यजमानोऽप्रतिष्ठित एव भवति । अपर्णमपि निन्दति “यं
 कामयेतापशूः स्यादित्यपर्णं तस्मै शुष्कायं वृक्षेदेष वै वनस्य-
 तीनामपशव्योऽपशुरेव भवति” (सं० ६ का०।३ प्र०।३ अ०) इति ।
 वनस्यतीनां मध्ये एष पर्णरहितः शुष्कायश्चापशव्यः पशुभ्यो
 न हितः । बज्रपर्णं विधत्ते “यं कामयेत पशुमान्स्यादिति
 बज्रपर्णं तस्मै बज्रशाखं वृक्षेदेष वै वनस्यतीनां पशव्यः पशु-
 मानेव भवति” (सं० ६ का०।३ प्र०।३ अ०) इति । भूमौ सम-
 प्रदेशे स्ववीजादुत्पन्नं विधत्ते “प्रतिष्ठितं वृक्षेत् प्रतिष्ठाकामस्यैष
 वै वनस्यतीनां प्रतिष्ठितो यः समे भूमौ स्वाद्योने रूढः प्रत्येव

तिष्ठति” (सं० ६का०।३प्र०।३अ०) इति । स्वाद्योनेरित्यनेन
वृक्षजन्था शाखा व्यावर्त्यते । पश्चिमदिशेनान्तं विधत्ते “यः प्रत्य-
दुपनतस्त्वं वृक्षेत् स हि मेधमभ्युपनतः” (सं० ६का०।३प्र०।३अ०)
इति । मेधा यज्ञः स चोत्तरवेद्यां क्रियमाणो यूपस्थानात् प्र-
त्यग्भवति । अतो मेधमभिलक्ष्यैव उपनतः । यूपस्य काम्यानि
परिमाणानि विधत्ते “पञ्चारत्निं तस्मै वृक्षेद्यं कामयेतोपै-
मुत्तरो यज्ञो नमेदिति पञ्चाचरा पङ्क्तिः पाङ्क्तो यज्ञ उपै-
नमुत्तरो यज्ञो नमति षडरत्निं प्रतिष्ठा कामस्य षड्वा ऋतव
ऋतुष्वेव प्रतितिष्ठति सप्तारत्निं पशुकामस्य सप्तपदा शक्नो-
पशवः शक्नोरी पशून्नेवावरुन्धे नवारत्निं तेजस्कामस्य त्रिवृता
स्तोमेन सन्धितं तेजस्त्रिवृत् तेजस्त्रेव भवत्येकादशारत्निमिन्द्रि-
यकामस्यैकादशाचरा त्रिष्टुगिन्द्रियं त्रिष्टुगिन्द्रियाद्येव भवति
पञ्चदशारत्निं भ्रातृव्यवतः पञ्चदशो वज्रो भ्रातृव्याभिभूत्यै सप्त-
दशारत्निं प्रजाकामस्य सप्तदश प्रजापतिः प्रजापतेराप्या एक-
विंशत्यरत्निं प्रतिष्ठाकामस्यैकविंशस्तोमानां प्रतिष्ठाप्रतिष्ठि-
त्यै” (सं० ६का०।३प्र०।३अ०) इति । चतुर्विंशत्यङ्गुलो अर-
त्निः । उत्तरो यज्ञः सोमविकृतिः । विधत्ते “अष्टाग्निर्भवत्य-
ष्टाचरा गायत्री तेजोगायत्री गायत्री यज्ञमुखं तेजसैव गाय-
त्रिया यज्ञमुखेन सन्धितः” (सं० ६का०।३प्र०।३अ०) इति ।
गायत्र्यास्तेजस्वमग्निना सहेत्यन्नत्वात् । यज्ञमुखत्वञ्च प्रातःस-
वने प्रयोज्यत्वात् । अतोऽष्टसङ्ख्याद्वारा तेजोगायत्री यज्ञमुखैः

समाना भवति । तस्मात् तच्चणेन यूपस्य अष्टावश्रयः कार्याः ।
अत्र विनियोगसङ्ग्रहः ।

“अतिवृत्तं मन्त्रयित्वा तं त्वा यूपतरुं स्पृशेत् ।
देवस्तन्मूलमभ्यज्य ह्योषदर्भान्तरायतः ॥
स्वधि च्छिन्द्यादिवं प्राच्यां पातयेदनशेषिते ।
मूले ऊत्वा सहेत्यात्मास्पर्शा यं त्वाऽङ्गकानि च ॥
अच्छित्यगच्छ सच्छिन्द्याद्दश मन्त्रा उदीरिताः” ॥ इति ।

अथ मीमांसा । पञ्चमाध्यायस्य प्रथमपादे चिन्तितं ।

“यूपच्छेदापकर्षः किं तदन्ते श्रुत एव वा ।
प्रयाजवत्तदङ्गत्वान्नयनं चापकृत्यतां ॥
अग्नीषोमप्रणयनं सौमिकं पाण्डुकी छिदा ।
प्रयाजाधारवैषम्याच्छ्रुतमात्रापकर्षणं” ॥ इति ।

ज्योतिष्टोमे श्रूयते वैसर्जनहोमकाले प्राचीनवंशगतो वज्रि-
राग्नीध्रीये प्रणेतव्यः सोमश्च प्राचीनवंशे पूर्वस्थापितः इदानीं ह-
विर्धाने प्रणेतव्यः । तयोर्हभयोः प्रणयनादूर्ध्वं यूपच्छेद आन्नातः ।
तदेतत् सर्वं सुत्यादिनात् प्राचीन औपसथ्ये दिने प्राप्ते तत्र
यूपच्छेदो दिनत्रयात् पूर्वस्मिन् काले प्रकृतः । दीक्षासु यूपं
क्षिणतीति तद्विधानात् । तस्मिन्नपकृत्ये प्रयाजन्यायेन तदन्ताङ्ग-
समूहस्य अपकर्षात् प्रणयनमप्यपकृत्यतामिति प्राप्ते ब्रूमः । प्रया-
जाधारादीनामेकमेव प्रधानं । क्रत्वङ्गत्वेनैकप्रयोगान्तःपातित्वा-
दवश्यं भावी परस्परक्रम इति प्रयाजापकर्षे तदन्ताङ्गसमूहा-
पकर्षो युक्तः । इह तु प्रणयनं सोमयागाङ्गं । यूपच्छेदस्वमीषो-

मीयपशोरङ्गमिति प्रणयनच्छेदयोर्नान्योन्यक्रमो विवक्षितः । त-
स्माच्छ्रुतस्य यूपच्छेदमात्रस्यापकर्षः । एकादशाध्यायस्य द्वितीय-
पादे चिन्तितं ।

“अग्नीषोमीयभिन्नेषु यूपो भिन्नोऽथ तन्त्रता ।

उपदेशातिदेशाभ्यां भिन्नो नो कालभेदतः” ॥ इति ।

ज्योतिष्टोमे पशव अग्नीषोमीयसवनीयानूबन्ध्यास्तयो विहि-
ताः, तेषु यूपच्छेदो युक्तः । कुतः । अग्नीषोमीये प्रत्यक्षवचनेन त-
दुपदेशात्, इतरयोश्चोदकाभ्यामतिदेशादिति प्राप्ते ब्रूमः । न
तावदग्नीषोमीयपशोः कर्मणः काले यूपस्योत्पत्तिः । ततः प्रागेव
यूपोत्पत्तिकालः । दीक्षासु यूपं किञ्चित् क्रीते राजनीति तत्काल-
विधानात् । अत आधानवत् सर्वार्थत्वं सम्भवति । यथा स्वकाले
सम्पन्नमाधानं तदाव्यविशेषैस्तेषु तेषु कर्मसु सम्बध्यते तथा
स्वकाले क्सेदनादिना निष्पन्नो यूपः प्रत्यक्षचोदकोक्तिभ्यां तत्र
तत्र विनियुज्यते । तस्मात् तन्त्रेण यूपः सम्पादनीयः । तत्रैव
द्वितीयपादे चिन्तितं ।

“यूपैकादशिनो यूपाज्जतेर्भेदोऽथ तन्त्रता ।

सामीप्यभेदादाद्योऽन्याः सामीप्यं दृष्टिगं यतः” ॥ इति ।

यूपैकादशिन्यां चोदकप्राप्ता यूपाज्जतिः प्रतियूपं भिद्यते ।
कुतः । यूपस्थान्तिकेऽग्निं मथित्वा यूपाज्जतिं जुहोतीति तद्विधा-
नात् सामीप्यानाञ्च भेदादिति प्राप्ते ब्रूमः । न तावदत्यन्तसा-
मीप्यं सम्भवति यूपदाहप्रसङ्गात् । अतो यावता व्यवधानेन यूपा
दृष्टिगोचरा भवन्ति तावतो देशस्य समीपत्वमभ्युपेयं । तथा

सति देशैक्यसम्भवादाज्जतेस्तन्वता अष्टमाध्यायस्य* तृतीयपादे चिन्तितं ।

“अमुख्ये संस्कृते मुख्यलाभे किं ग्राह्यमेतयोः ।

अमुख्यस्तक्षणाद्यूपः खादिरस्तक्षणात् पुनः” ॥ इति ।

यदा यूपार्थं खादिरमलब्ध्वा अखादिरे तक्षणादिना संस्कृते सति पञ्चान्मुख्यः खादिरो यदि पशुनियोजनात् प्रागेव लभ्यते तदा तक्षणादिसंस्कृतः प्रतिनिधिरखादिर एव ग्राह्यः, असंस्कृतात् संस्कृतस्य प्रशस्तत्वादिति चेत् । मैवं । मुख्यखादिरे पुनस्तक्षणादिसंस्कारः कर्त्तव्यः । तथा सति संस्कृतस्य मुख्यस्य लाभात् प्रतिनिधिः संस्कृतोऽपि परित्याज्यः । तत्रैवान्यच्चिन्तितं ।

“पशौ नियुक्ते खादिरलाभे कार्यं पुनर्न वा ।

साहुण्याय पुनः कार्यं मुख्या वृत्तिर्गुणान्न हि” ॥ इति ।

यदा संस्कृते प्रतिनिधौ पशुर्नियुज्यते तत ऊर्ध्वं खादिरो यदि लभ्येत तदापि पूर्वन्यायेन मुख्यलाभात् साहुण्याय मुखे यूपे पुनर्नियोजनं कार्यमिति चेत् । मैवं । गुणभूतो यूपः । पशुनियोजनं प्रधानं । न हि गुणानुसारेण प्रधानस्यावृत्तिर्युक्ता तस्मान्न नियोजनं पुनः कार्यं । तत्रैवान्यच्चिन्तितं ।

“अमुख्यमुख्ये संस्कारयोग्यायोग्ये तदा तु किं ।

अतो बज्जगुणालोपान्न मुख्यायास्तु लोपनं” ॥ इति ।

यदा अमुख्योऽखादिरः स्थूलत्वात् तक्षणादिसंस्कारयोग्यः मुख्यस्तु खादिरः सूक्ष्मत्वादयोग्यः तदा तक्षणादिवज्जगुणलोपो

मा भूदिति प्रतिनिधिरेव आदरणीय इति चेत् । मैवं । मुख्य-
सिद्धये गुणलोपस्य सोढुं शक्यत्वात् तस्मात् कृशोऽपि मुख्य एवो-
पादेयः । तत्रैवान्यच्चिन्तितं ।

“नियोजनेऽप्ययोग्यश्चेत् खादिरः किं तदा भवेत् ।

मुख्यत्वेन स एव स्यात् तद्वैयर्थ्येन हेतुना” * ॥ इति ।

यदा त्वन्त्यन्तकृशत्वात् तच्छणादिरहितोऽपि खादिरः योज-
नेऽप्ययोग्यः तदापि मुख्यत्वात् खादिर एवोपादेय इति चेत् ।
मैवं । उपात्तस्य मुख्यस्य वैयर्थ्यात् प्रयोजनाभावात् नियोजन-
योग्यः प्रतिनिधिरेव ग्राह्यः । अत्र नास्ति कन्दः ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे द्वितीयप्रपाठके पञ्चमोऽनुवाकः ॥ * ॥

पृथिव्यै त्वान्तरिक्षाय त्वा दिवे त्वा शुन्धतां लोकः
पितृषद॑नो यवो॑ऽसि यवया॑स्मद्देषो यवया॑ऽरातोः पि-
तॄणां॑ सदनमसि स्वावेशो॑ऽस्यग्रेगा नैतॄणां॑ वनस्पति-
रधि त्वा स्यास्यति तस्य वित्ताद्देवस्त्वा सविता मध्वा-
नक्तु सुपिप्पलाभ्यस्त्वौषधीभ्य उद्दिवः॑ स्तभानान्तरिक्षं
पृथ॑ पृथिवीमुपरेण दृ॑ह ते ते धामान्युश्मसि ॥ १ ॥

गमध्ये गावो यत्र भूरिशृङ्गा अयासः । अचाहृतदु-
रुगायस्य विष्णोः परमं पदमवभाति भूरैः । विष्णोः

* न हीतरत् इति का० पा० ।

कर्माणि पश्यन् यतां वृत्तानि पश्यशे । इन्द्रस्य युज्यः
 सखा । तद्विष्णोः परमं पदं सदा पश्यन्ति सूरयः ।
 दिवोव चक्षुराततं । ब्रह्मवनिं त्वा क्षत्रवनिं सुप्रजा-
 वनिं रायस्योषवनिं पर्यूहामि ब्रह्म दह क्षत्रं दह
 पुजां दह रायस्योषं दह परिवीरसि परि त्वा दैवी-
 विशोऽव्ययन्तां परीमं रायस्योषो यजमानं मनुष्या
 अन्तरिक्षस्य त्वा सानाववगूहामि ॥ २ ॥

उश्मसी पोषमेकान्न विंशतिश्च ॥ ६ ॥

इति तैत्तिरीयसंहितायां प्रथमकाण्डे तृतीयप्रपा-
 ठके षष्ठोऽनुवाकः ॥ ० ॥

पञ्चमे ऽनुवाके यूपच्छेदो वर्णितः । किन्नस्य यूपस्य स्थापनं
 षष्ठेऽनुवाके वर्ण्यते । कल्पः “यूप एष प्रक्षालितः प्रपन्नः सम्यन्नच-
 षालः प्रागवटादुपशेते तमुत्तरेणाहवनीयं तिष्ठन् पराञ्चं प्रोक्ष-
 यति, पृथिव्यै त्वान्तरिक्षाय त्वा दिवे त्वा” इति । प्रोक्षामीति
 शेषः । चषालो यूपग्रे प्रतिमुच्यमानः कटकः । लोकत्रयाभिमा-
 नीदेवताप्रोत्यर्थं प्रोक्षणमित्याह “पृथिव्यै त्वान्तरिक्षाय त्वा दिवे
 त्वेत्याहैभ्य एवैनं लोकेभ्यः प्रोक्षति” (सं० ६का०।३प्र०।४अ०)
 इति । नात्रौदुम्बर्या इवाग्रमारभ्याधोमुखप्रोक्षणं किन्तु मूल-
 मारभ्योर्ध्वमुखमिति विधत्ते “पराञ्चं प्रोक्षति पराङ्गि व हि
 सुवर्गो लोकः” (सं० ६का०।३प्र०।४अ०) इति । कल्पः “अवटे

अपोऽवनयति, शुन्धतां लोकः पितृषदन इति यवान् प्रस्कन्दति,
यवोऽसि यवयास्मद्वेषो यवया रातीरिति बर्हिर्हस्तं व्यतिषज्या
ऽवस्तृणाति, पितृणां सदनमसि” इति। यूपस्थापनार्थो यो अवटः
तस्मिन् प्रोक्षणशेषं निनीय यवान् प्रक्षिप्य बर्हिर्मुष्टेरधं प्रागग्र-
मूर्ध्वमुदगग्रमित्येवं प्रतिषज्य बर्हिरवस्तृणीयात् । एतानर्थान्
विधत्ते “क्रूरमिव वा एतत् करोति यत् खनत्यपोऽवनयति
शान्त्यै यवमतीरवनयत्यूर्ध्वं यवो यजमानेन यूपः सन्नितो
यावानेव यजमानस्तावतीमेवास्मिन्नूर्जं दधाति पितृणां सदन-
मसीति बर्हिरवस्तृणाति पितृदेवत्या ३ आ॥ ह्येतद्यन्निखातं
यद्बर्हिरनवस्तीर्य मिनुयात् पितृदेवत्यो निखातस्याद्बर्हिरवस्तीर्य
मिनोत्यस्यामेवैनं मिनोति” (सं० ६ का०।३ प्र०।४ अ०) इति ।
यद्यप्यत्र यूपावटखननं नाम्नातं तथाप्यौदुम्बर्यामास्नातं तस्यै-
वानुवृत्तिमभिप्रेत्य यत् खनतीत्यनूद्यते तदनुवृत्तये समान-
विषयत्वं प्रत्यभिज्ञापयितुमेव तत्र विहितमप्यवनयनादिकं पुन-
रत्र विधीयते । कल्पः “यूपशकलमवास्यति, स्वावेशोऽस्यग्रेगा
नेहणां वनस्यतिरधि त्वा स्यास्यति तस्य वित्तात्” इति । शो-
भन आवेशो यूपावटस्थितिलक्षणे यस्मिन् प्रथमशकले स
स्वावेशः । हे शकल त्वं स्वावेशोऽसि । यूपस्य त्रयो नेतारः प्रथ-
मशकलः स्वरुश्चषालश्चेति तेषां नेहणां मध्ये त्वमग्रेगाः प्रथ-
मभावी वनस्यतिरूपो यूपस्त्वामधिष्ठास्यति तस्य वित्तात् तं
यूपं अनुजानीहि । विधत्ते “यूपशकलमवास्यति सतेजसमेवैनं
मिनोति” (सं० ६ का०।३ प्र०।४ अ०) इति । यत् पूर्वत्रोक्तं

“स्वधितेवृक्षस्य बिभ्यतः प्रद्यमेन शकलेन सह तेजः परापतति” इति शकले प्रक्षिप्ते सति तेजसा सहितमेवैनं यूपं स्थापितवान् भवति । कल्पः “अथ प्रवृह्य चषालं यूपस्याग्रमनक्ति देवस्त्वा सविता मध्वा ऽनक्तु” इति । मध्वा मधुरेण तेजोरूपेणाज्येन । तदिदं दर्शयति “देवस्त्वा सविता मध्वा ऽनक्तित्याह तेजसैवैनमनक्ति” (सं० ६का०। ३प्र०। ४अ०) इति । कल्पः “अन्तरतो बाह्यतश्च स्वभ्यक्तं कृत्वा चषालं प्रतिमुञ्चति, सुपिप्पलाभ्यस्त्वौषधीभ्यः” इति । यूपस्याग्रभागः पूर्वमच्छिन्नो रायः सुवीर इति मन्त्रेण क्षिन्नस्तेन निष्पादितश्चतुरङ्गुलोच्छ्रितः सक्किद्रश्चषालः । हे चषाल त्वां यूपग्रे प्रतिमुञ्चामि । किमर्थं । शोभनफलसंयुक्तौषधार्थं । विधत्ते “सुपिप्पलाभ्यस्त्वौषधीभ्य इति चषालं प्रतिमुञ्चति तस्माच्छीर्षत ओषधयः फलं गृह्णन्ति” (सं० ६का०। ३प्र०। ४अ०) इति । यस्मात् फलार्थमग्रे चषालः प्रतिमुक्तः तस्माच्छिरस्यग्रे फलग्रहणं । विधत्ते “अनक्ति तेजो वा आज्यं यजमानेनाग्निष्ठाग्निः सन्निता यदग्निष्ठामश्रिमनक्ति यजमानमेव तेजसानत्थान्तमनत्थान्तमेव यजमानं तेजसानक्ति” (सं० ६का०। ३प्र०। ४अ०) इति । तच्चेन निष्पादितास्त्रिष्टासु अग्नीषु मध्ये येऽयमाहवनीयाग्निसमीपे स्थिता साऽग्निष्ठा तामाज्येनानक्ति । तदेवमञ्जनममन्त्रकमिति बोधायनस्य मतं “अथ सुवेणाग्निष्ठामश्रिमभिधारयन्नाह, यूपयाऽज्यमानायानु ब्रूहि” इति एतावता एवाभिधानात् । आपस्तम्बस्तु समन्त्रकतामाह “देवस्त्वा सविता मध्वाऽनक्तिति सुवेण सन्ततमवक्किन्दन्नग्निष्ठामश्रिमन-

त्त्वोपरात्” इति । अवटे क्षिप्यमाणो मूलभाग उपरं मूलतो तष्ट-
 मुपरमिति । विधत्ते “सर्वतः परिमृशत्यपरिवर्गमेवास्मिन् तेजो
 दधाति” इति । यजमाने कमप्यवयवमवर्जयित्वा तेजो दधातीति ।
 कल्पः “उच्छ्रयति, उद्दिवः स्तभानान्तरिचं पृष्ण पृथिवीमुपरेण
 दृष्ट्व” इति । वाक्यत्रयप्रयोजनमाह “उद्दिवः स्तभानान्तरिचं
 पृष्णेत्याहैषां लोकानां विधृत्यै” (सं० ६ का० । ३ प्र० । ४ अ०) इति ।
 बोधायनः “अथैनं वैष्णवीभ्यामृग्भ्यां कल्पयति, ते ते धामानि,
 विष्णोः कर्माणि, इति द्वाभ्यां सयत्राग्निष्ठामग्निमाहवनीये स-
 म्यादयति । तद्यूपस्य चषालं परीक्षयति, “तद्विष्णोः परमं प-
 दः सदापश्यन्ति सूरयः । दिवीव चक्षुराततं” इति । आप-
 स्तम्बः “ते ते धामानीत्यवटे ऽवदधाति विष्णोः कर्माणि पश्य-
 तेति द्वाभ्यामाहवनीयेनाग्निष्ठाः सस्मिनेति” इति । आद्यो
 मन्त्र एवमास्मात्तः “ते ते धामान्युस्मसि गमथ्ये गावो यत्र
 भूरिष्टङ्गा अयासः । अत्राह तदुरुगायस्य विष्णोः परमं पद-
 मवभाति भूरेः” इति । ते तानि ते तव धामानि स्थानानि
 उस्मसि कामयामहे । गमथ्ये गन्तुं गावो गन्तारः । भूरिष्टङ्गा
 बज्रदीप्तयः । अयासः अनपाया अत एव उरुगायस्य महात्म-
 भिर्गीयमानस्य भूरेर्महतः । हे यूपभिमानिन् विष्णो तव तानि
 स्थानानि गन्तुं कामयामहे यदि गन्तारो बज्रदीप्तयो वर्तन्ते
 न कदाचिदपयन्ति । एष्वेव स्थानेषु महात्मभिर्गीयमानस्य
 महतो विष्णोस्तत्परमं पदमवभाति तादृशस्थानप्राप्तिहेतवे
 कर्मणि यूपोऽस्मिन्नवटे तिष्ठतु । विधत्ते “वैष्णव्यर्चा कल्पयति

वैष्णवो वै देवतया यूपः स्वयैवैनं देवतया कल्पयति” (सं०
 इका०।३ प्र०।४ अ०) इति । ते ते धामानीत्यसौ वैष्णवो कल्पयति
 उच्छ्रेयत् । मन्त्रान्तरं त्वेवमान्नातं “विष्णोः कर्माणि पश्यत
 यतो व्रतानि पश्यशे । इन्द्रस्य युज्यः सखा” इति । हे जना विष्णोः
 कर्माणि सृष्टिस्थितिसंहारचरितानि पश्यत यतो यैः कर्मभिः
 व्रतानि भवदीयलौकिकवैदिककर्माणि पश्यशे सृष्टवान् निर्मि-
 तवान् सविष्णुरिन्द्रस्य युज्यो याग्यः सखा । तद्विष्णोरिति मन्त्र-
 स्याद्यमर्थः । सूरयो विद्वांसो वेदान्तपारं गता विष्णोस्तत्परमं
 पदं स्वरूपं सदा पश्यन्ति । कीदृशं । दिवि आकाशे निरावरणे
 प्रसृतं चक्षुरिव अततं व्याप्तं तादृशस्य विष्णोरनुग्रहात् वैष्णवस्य
 यूपस्याग्निष्ठामग्निमाहवनीयेन सस्मितां स्थापयामीत्यर्थः । अस्मिन्
 स्थापने विष्णोः कर्माणि तद्विष्णोरिति मन्त्रद्वयं विनियुक्ते “द्वाभ्यां
 कल्पयति द्विपाद्यजमानः प्रतिष्ठित्यै” (सं० इका०।३ प्र०।४ अ०)
 इति । ते ते धामानीत्यादीनां त्रयाणां मन्त्राणां पदार्था उपे-
 क्षिताः । अग्निष्ठाग्निस्थापने पूर्वपक्षं दर्शयति “यं कामयेत
 तेजसैनं देवताभिरिन्द्रियेण व्यर्धयेयमित्यग्निष्ठां तस्याग्निमाह-
 वनीयादित्यं वेत्यं वाऽतिनावयेत् तेजसैवैनं देवताभिरिन्द्रियेण
 व्यर्द्धयति” (सं० इका०।३ प्र०।४ अ०) इति । तत्क्षणवेलायामग्रा स्त्र-
 शिषु काञ्चिदग्निमियं अग्निष्ठेति प्रज्ञातां कुर्यात् तामग्निं यूपस्य
 पश्चिमभागे स्थितादाहवनीयमतिलङ्घ्य दक्षिणत उत्तरतो वा
 नावयेत् न प्रापयेत् । तथा सति तेजसादिभिर्व्यर्धयति वियोजय-
 ति । सिद्धान्तं दर्शयति “यं कामयेत तेजसैनं देवताभिरिन्द्रियेण

समर्धयेयमित्यग्निष्ठां तस्याश्रिमाहवनीयेन सन्निनुयात् तेजसैवैनं
 देवताभिरिन्द्रियेण समर्धयति” (सं० ६ का०।३ प्र०।४ अ०) इति ।
 कल्पः “अथैनं प्रदक्षिणं पर्यूहति, ब्रह्मवनिं त्वा चत्रवनिं सुप्र-
 जावनिं रायस्योषवनिं पर्यूहामीति मैत्रावरुणदण्डेन संहन्ति,
 ब्रह्म दृष्टं चत्रं दृष्टं प्रजां दृष्टं रायस्योषं दृष्टं” इति ।
 मन्त्रयोः स्पष्टार्थतां दर्शयति “ब्रह्मवनिं त्वा चत्रवनिमित्याह
 यथायजुरेवैतत्” (सं० ६ का०।३ प्र०।४ अ०) इति । कल्पः “त्रिः
 प्रदक्षिणं परिव्ययति, परिवीरसि परि त्वा दैवीर्विशो व्ययन्तां
 परीमं रायस्योषो यजमानं मनुष्याः” इति । हे यूपः
 परिवीरसि परितो रश्नया वीतो वेष्टितोऽसि । दैवीर्विशो देव-
 सम्बन्धिन्यः प्रजा मरुद्गणादयः त्वां परितो व्ययन्तां वेष्टयन्तु,
 तद्वदिमं यजमानं धनपुत्रमृत्यादिमनुष्याः परिव्ययन्तां । कल्पः
 “स्वरूमादाय, अन्तरिक्षस्य त्वा सानाववगूहामि इत्युत्तरेणाग्निष्ठां
 मध्यमे रश्नागुणेऽवगूहति” इति । हे स्वरो त्वं अन्तरिक्षलोक-
 वर्त्तिनो रश्नागुणस्य सानौ पार्श्वेऽवगूढं करोमि । मन्त्रयोरर्थ
 उपेक्षितः । विधत्ते “परिव्ययत्यूर्वे रश्ना यजमानेन यूपः
 सन्नितो यजमानमेवोर्जा समर्धयति” (सं० ६ का०।३ प्र०।४ अ०)
 इति । ओषधिविशेषैर्दर्भैरुत्पन्नत्वात् रश्नाया ऊर्ध्वपलतया यूपस्य
 सम्बन्धे सति यूपप्रमाणहेतुर्यजमान एवान्नेन समृद्धो भवति ।
 रश्नाया मध्यमगुणस्य देशं विधत्ते “नाभिदग्ने परिव्ययति
 नाभिदग्न एवास्मा ऊर्जं दधाति तस्मान्नाभिदग्न ऊर्जा भुञ्ज-
 न्ते” (सं० ६ का०।३ प्र०।४ अ०) इति । अस्मै अस्य यजमानस्य

नाभिदग्ने उदरे ऊर्जं स्थापयति । ततः सर्व्वं तत्र ऊर्जा भुञ्जन्ते
 भुक्तामूर्जं धारयति । प्रशंसार्थं निन्द्यं पञ्चमुपन्यस्यति “यं काम-
 येतोर्जनं व्यर्धयेयमित्यूर्ध्वां वा तस्या वाचीं वा वोहेदूर्जैर्वैनं व्य-
 र्धयति” (सं० ६का०।३प्र०।४अ०) इति । उदरसदृशान्नाभिद-
 ग्नादूर्ध्वमधो वा रशनावेष्टने यजमानमन्त्रेण वियोजयति । का-
 मनाभेदेन देशविशेषं विधत्ते “यदि कामयेत वर्षुकः पर्जन्य-
 स्यादित्यवाचीमवोहेदृष्टिमेव नियच्छति यदि कामयेता वर्षुक-
 स्यादित्यूर्ध्वामुदूहेदृष्टिमेवोद्यच्छति” (सं० ६का०।३प्र०।४अ०)
 इति । नाभिदग्ने देशादवाचीनमधोदेशवद्धां पुनरप्यवोहेत् अ-
 पकर्षेत् । तेन दृष्टिं नियच्छति न्यग्भावेन प्रवर्त्तयति । ऊर्ध्व-
 प्रदेशवद्धां पुनरप्युदूहेत् उत्कर्षेत् । तेन दृष्टिमुद्यच्छति ऊर्ध्वं
 प्रवर्त्तयति निवारयतीत्यर्थः । द्यूपं सर्व्वदेवताप्रीतिहेतुतया
 स्तौति “पितृणां निखातं मनुष्याणामूर्ध्वं निखातादारशनाया
 ओषधीनां रशनाविश्वेषां देवानामूर्ध्वं रशनाया आचषा-
 लादिन्द्रस्य चषालं साध्यानामतिरिक्तं स वा एष सर्व्वदे-
 वत्यो यद्यूपो यद्यूपं मिनाति सर्व्वा एव देवताः प्रीणाति” (सं०
 ६का०।३प्र०।४अ०) इति । निखातमपरं पितृणां प्रियं नि-
 खातरशनादेशयोर्मध्यं मनुष्याणां रशनादेश ओषधीनां तद्दे-
 शचषालयोर्मध्यं विश्वेषां देवानां चषालदेश इन्द्रस्य अतिरिक्तं
 साध्यानां । तच्च सूत्रे दर्शितं “यावदुत्तममङ्गुलिकाण्डं तावदूर्ध्वं
 चषालाद्यूपस्य अतिरिक्तं द्वाङ्गुलं त्र्यङ्गुलं चतुरङ्गुलं वा” इति ।
 पुनरपि स्वर्गलोकावगतिहेतुतया द्यूपं स्तौति “यज्ञेन वै देवाः

सुवर्गं लोकमायन् तेऽमन्यन्त मनुष्या नो ऽन्वाभवन्त्यन्तीति ते
यूपेन योपयित्वा सुवर्गं लोकमायन् तमृषयो यूपेनैवानुप्राजानन्
तद्यूपस्य यूपत्वं यद्यूपं मिनोति सुवर्गस्य लोकस्य प्रज्ञात्यै” (सं०
६ का०।३ प्र०।४ अ०) इति । देवाः पुरा कदाचिद्यज्ञं कृत्वा तेन
यज्ञेन सुवर्गं गच्छन्तः मनुष्या अप्यस्मानन्वागत्यास्मत्सदृशास्ते
भविष्यन्तीति मत्वा यूपेन मनुष्यान् योपयित्वा मोहयित्वा स्वय-
मेव स्वर्गं गता यूपः सर्वदेवस्य इत्यज्ञात्वा काष्ठमात्ररूप इति
बुद्धिर्मोहः । ऋषयस्तु यूपमाहात्म्यस्यातीन्द्रियस्यापि द्रष्टारः ।
तेनैव विदिततत्वेन यूपेन देवा ननु तं स्वर्गं प्रज्ञातवन्तः । तत्
तस्मान्मनुष्यमोहनहेतुत्वाद्यूपस्य यूपनाम सम्पन्नं । यूपविमोहन
इत्यस्माद्धातोर्यूपशब्दे निघ्नः । एवञ्च सति विदितमाहा-
त्म्यस्य यूपस्थानेन स्वर्गः प्रज्ञायते । आहवनीयात् पूर्वदेशं यूपस्था-
पनाय विधत्ते “पुरस्तान् मिनोति पुरस्ताद्धि यज्ञस्य प्रज्ञायते प्र-
ज्ञातं हि तद्यदतिपन्न आऊरिदं कार्यमासीदिति” (सं० ६ का०।
३ प्र०।४ अ०) इति । अत्र सूत्रं “अग्नेणाहवीयं यूपावटं खनत्यर्ध-
मन्तर्वेद्यधं बहिर्वेदि” इति । विधिवाक्ये पुरस्ताच्छब्दः पूर्वदेशवा-
ची । अर्थवादे तु पूर्वकालवाची । यज्ञस्य सम्बन्धी यत् कर्तव्यम-
ङ्गजातं तत् सर्वमनुष्ठानात् पूर्वमेव प्रज्ञायते । तथा च ब्राह्मणा-
न्तरं “आचतुर्थात् कर्मणोऽभिसमीचेतेदं करिष्यामीदं करिष्या-
मि” इति । यत् तु पूर्वं न ज्ञातं तत् पश्चाद्बुद्धमपि सत् अज्ञात-
मेव यस्मात्सोके विस्मरणेनान्यथा करणेन वा कश्चिदनष्टये अति-
पन्ने विनष्टे सति पश्चात् क्लिष्यन्त आऊरिदं गमनादिकं अध्यय-

नादिकं वा तस्मिन्नेव दिने कार्यमासीत् न तस्माभिस्तदानीं
 प्रज्ञातमिति । तस्मात् पूर्वकालस्य प्रज्ञानार्हत्वेन प्रशस्तत्वात् पूर्व-
 देशोऽपि पूर्वत्वसाम्येन प्रशस्तः । अथ यदुक्तं चषालादतिरिक्तं
 साध्यानामिति तत् समर्थ्यते “साध्या वै देवा यज्ञमत्यमन्यन्त
 तान् यज्ञो नास्पृशत् तान् यद्यज्ञस्यातिरिक्तमासीत् तदस्पृशद्-
 तिरिक्तं वा एतद्यज्ञस्य यदग्नावग्निं मथित्वा प्रहरत्यतिरिक्तमेत-
 द्यूपस्य तदूर्ध्वं चषालात् तेषां तद्भागधेयं तानेव तेन प्रीणाति”
 (सं० ६ का० १ प्र० १४ अ०) इति । साध्या नामका देवाः पुरा यज्ञं
 क्लृप्तं यज्ञभागमतिलङ्घ्याधिको भागोऽस्माकमस्त्वित्यमन्यन्त ।
 तान् अधिकलिप्समानान् यज्ञो नास्पृशत् । तर्हि किं अस्पृशत् ।
 एतत् यज्ञस्यातिरिक्तमिहासीत् तत् तानस्पृशत् । किं अतिरिक्तं ।
 यदग्नावग्निं मथित्वा प्रहरणमस्ति तदन्ययज्ञेऽभावादिहातिरिक्तं
 यदपि चषालादूर्ध्वं यूपायं तदपि यजमानपरिमाणादधिक-
 त्वादतिरिक्तं । तदुभयं साध्यानां प्रीतिहेतुः । यूपप्रसङ्गात् स्व-
 काले स्वरुहोमं विधत्ते “देवा वै सःस्थिते सोमे प्र सुचो हरन्
 प्रयूपं ते ऽमन्यन्त यज्ञवेशसं वा इदं कुर्म इति ते प्रस्तरः
 सुचां निष्कयणमपश्यन् स्वरुं यूपस्य सःस्थिते सोमे प्र प्रस्तरः
 हरति जुहोति स्वरुमयज्ञवेशसाय” (सं० ६ का० १ प्र० १४ अ०)
 इति । पुरा देवाः समाप्ते सोमयागे सुचो यूपञ्चाग्नौ प्राहरन्
 अग्नौ प्रहर्तुं सङ्कल्पितवन्तः । ततो यज्ञविनाशो मा भूदिति
 विचार्य प्रस्तरेण सुचः स्वरुणा यूपञ्च निष्क्रीतवन्तः । तस्मात्
 सोमसमाप्तौ प्रस्तरमग्नौ प्रहरेत् स्वरुञ्च जुहुयात् । स्वरुः यूप-

तक्षणे प्रथमः शकलः । तथा च सूत्रं “अवतक्षणानां स्वरुम-
धिमन्यनशकलं” इति । अत्र विनियोगसङ्ग्रहः ।

“पृथिविष्ठं पुरे वात्र स्वावे प्रथमपातितं ।

शकलं त्ववटे चित्रा देवोऽग्निष्ठाश्रिकाञ्जनं ॥

सुष्यारोपश्चषालागे ह्युद्दि यूपं समुच्छ्रयेत् ।

ते ते ऽवटे क्षिपेद्विष्णो द्वाभ्यां यूपस्य कल्पनं ॥

ब्रह्मद्वयं गतो यूपो रज्ज्वा संवेक्ष्यते परि ।

अन्त स्वरुं तत्र गूहेदिति सप्तदशेरिता” ॥ इति ।

अथ मीमांसा । तृतीयाध्यायस्य सप्तमपादे चिन्तितं ।

“अन्तर्वेदि मिनोत्यर्धं यूपाङ्गमुत लक्षयेत् ।

देशं यूपाङ्गभावेन वेदिभागोऽत्र चोच्यते ॥

बहिर्वेद्यर्धमित्येतद्वाक्यं भिद्येत तद्विधौ ।

मीयमानस्य यूपस्य तावान् देशोऽत्र लक्ष्यते” ॥ इति ।

अग्नीषोमीयपक्षौ यूपं मिनोति इति प्रकृत्य श्रूयते अर्धमं-
तर्वेदि मिनोत्यर्धं बहिर्वेदीति । यूपं संस्थापयितुं किञ्चिद्विस्तार-
वानवटोऽपेक्षित इति । बुभुत्सायां तन्निर्णयाय यूपमूलस्य स्त्रौ-
ल्यमङ्गुल्यादिभिर्मातव्यं । तस्य च मीयमानस्य वेद्यभ्यन्तरभागो
ऽङ्गत्वेन विधीयत इति चेत् । मैवं । यथा संस्कृतो वेद्यन्तर-
भागो ऽर्धमन्तर्वेदीत्यनेन वाक्येन विधीयते तद्वदसंस्कृतो वेदि-
बहिर्भागो ऽप्यर्धं बहिर्वेदीत्यनेन वाक्येन विधातव्यं । ततो
वाक्यं भिद्येत । यदा तु वेदेरभ्यन्तरवाह्यभागाभ्यामुपलक्षितो
संस्कृतो लौकिको देशो मीयमानयूपोचितो विधीयते तदा

नास्ति वाक्यभेदः । तस्मात्सौक्तिकदेश एवात्र यूपान्गत्वेन विधी-
यते न तु संस्कृतवेदिभागः ।

अथ कन्दः । ते ते धामानीति त्रिष्टुप् । विष्णोः कर्माणि
तद्विष्णोरित्युभे गायत्रौ । इति माधवीये वेदार्थप्रकाशे कृष्ण-
यजुःसंहिताभाष्ये प्रथमकाण्डे तृतीयप्रपाठके षष्ठोऽनुवाकः ॥ * ॥

इ॒षे त्वो॑प॒वीर॒स्युपो॑ दे॒वान् दै॒वीर्वि॑शः प्रा॒गुर्व॒ह्नीरु॑-
शि॒जो वृ॑ह॒स्पते॑ धा॒रया॑ वसू॒नि ह॒व्या ते॑ स्वदन्तां दे॒व
त्वष्ट॑र्वसु र॒णव॑ रेवती॒रम॑ध्वम॒ग्नेर्ज॑निच॒मसि॑ वृष॒णौ स्थ
उ॒र्वश्य॑स्यायुर॒सि पुरु॑रवा घृ॒तेना॒क्ते वृष॑णं दधाथां गा-
य॒चं छन्दोऽनु॑प्रजायस्व चैष्टु॒भं छन्दोऽनु॑प्रजायस्व जा-
ग॒तं छन्दोऽनु॑प्रजायस्व भव॒तं ॥ १ ॥

नः सम॑नसौ समो॒कसाव॑रेपसौ । मा य॒ज्ञः हि॑-
सिष्टं॒ मा य॒ज्ञप॑तिं जातवेदसौ शि॒वौ भव॑तम॒द्य नः॑ ।
अ॒ग्नावा॒ग्नेश्च॑रति॒ प्रविष्ट॑ च॒षीणां॑ पु॒त्रो अधि॑राज॒ एषः॑ ।
स्वा॒हाक॑त्य ब्रह्म॒णा ते जु॑हामि॒ मा दे॒वानां॑ मिथु॒याक-
र्मा॒ग्नेयं॑ ॥ २ ॥

भव॒तमे॒कचि॑ः श॒च ॥ ७ ॥

इति तैत्तिरीयसंहितायां प्रथमकाण्डे तृतीयप्रपा-
ठके सप्तमोऽनुवाकः ॥ ० ॥

षष्ठेऽनुवाके यूपस्थापनमुक्तं । तस्मिन् यूपे पशुं नियोक्तुं उपा-
 करणमस्मिन् सप्तमेऽनुवाकेऽभिधीयते । बोधायनः “अथैतं पशुं
 पत्न्यूलितं अन्तरेण चात्वालोक्यैव प्रपाद्यायेण यूपं पुरस्तात्
 प्रत्यङ्मुखमुपस्थापयति, तमिषे त्वेति बर्हिषी आदायोपाकरो-
 ति, उपवीरस्युपो देवान् दैवीर्विशः प्रागुर्वक्त्रीरुग्निजो बृहस्पते
 धारया वसूनि हव्या ते खदन्तां देव त्वष्टृर्वसुरण्यरेवतीरमध्वं”
 इति । पत्न्यूलितं स्थापितं । आपस्तम्बः “इषे त्वेति बर्हिषी
 आदत्ते, उपवीरसीति स्रवशाखां, बर्हिभ्यां स्रवशाखया च
 पुरस्तात् प्रत्यङ्गं पशुमुपाकरोति, उपो देवान् दैवीर्विशः” इति ।
हे बर्हिः इषे पशुलक्षणायान्नायेत्यमाणा य त्वामाददे । बर्हिरिति
जातावेकवचनं । उपाकर्तुं वेति गच्छतीत्युपवीः । हे स्रवशाखे त्व-
मुपवीरसि । उपो समीपे प्रागुः प्राप्ताः । के । उपाक्रियमाणपशु-
सम्बन्धि हृदयाद्यवयवा इत्यर्थोऽस्म्यन्ते । कान् प्राप्ताः । देवानग्नी-
षोमादीन् । दैवीर्विशः देवसम्बन्धिनीः प्रजाश्च । किञ्च वक्त्रीः
यागनिर्वाहकान् उग्निजः शेषभक्षणकामान् प्राप्ताः । हे बृहस्पते
वसूनि हृदयादिद्रव्याणि धारय पोषय । हे पशो ते त्वदो-
यानि हव्यानि खदन्तां स्वादूनि भवन्तु । हे देव त्वष्टृनामक-
वसु पशुद्रव्यं रण्य रमणीयं कुरु । हे रेवतीः क्षीरादिधनवन्तः ।
हे पशवः रमध्वं यजमानगृहे क्रीडध्वं । कल्पः “अग्नेर्जनित्रमसी-
त्यभिमन्यनश्चकलं निदधाति, वृषणौ स्य इति प्राञ्चौ दर्भौ,
उर्वश्चसीत्यधरारणीमादत्ते, पुरुषा इत्युत्तरारणिं, घृतेनाक्ते
वृषणं दधाथामित्युभेऽभिमन्य, आयुरसीति समवधायेति” इति ।

हे शकल त्वमग्नेर्जनित्रमसि । हे दभौ युवां वृषणौ वीर्यसेचकौ स्त्रः ।
 हे अधरारणे त्वं उर्व्वशा सदृशी भवसि । हे उत्तरारणे त्वं पुरु-
 वसा समानासि । हे उभे अरणी युवां घृतेनाक्ते सत्त्वौ सेचनं
 पोषयतां । हे अरणिद्वय मातापितृस्थानीय त्वं आयुरसि । यज्ञ-
 स्थायुस्थानीयमसि पुत्रस्थानीयवह्निमुत्पादयतां । यज्ञाभिवृद्धिक-
 रत्वात् यद्यपि तत्र पाठक्रमेण इषे त्वादय उपाकरणमन्त्राः प्रथमं
 व्याख्यातव्याः तथापि पूर्व्वानुवाके प्रसङ्गाद्यदुक्तं “अतिरिक्तं वा
 एतद्यज्ञस्य यदग्नावग्निं मथित्वा प्रहरति” इति तद्विषयवृत्तितु-
 मादौ अग्निमन्यनमन्त्रान् व्याचिख्यासुः मन्यनविशिष्टमग्निप्रह-
 रणं विधत्ते “साध्या वै देवा अस्मिन् लोक आसन् नान्यत् किञ्च
 न मिषत्तेऽग्निमेवाग्नये मेधायालभन्त न ह्यन्यदालम्भमविन्दन्
 ततो वा इमाः प्रजाः प्रजायन्त यदग्नावग्निं मथित्वा प्रहरति
 प्रजानां प्रजननाय” (सं० ६ का० । ३ प्र० । ५ अ०) इति । मनुष्य-
 पश्यादिसृष्टेः पुरा लोके साध्यनामका देवा आसन् । अन्यत् कि-
 मपि ईषत् प्राणिजातं नासीत् । ते च साध्याः प्रजाकामास्त-
 द्भेतवे यज्ञाय आलभन्त अन्यदालम्भनयोग्यं पशुजातमलब्ध्वा
 अग्निमेव पशुत्वेन अग्नये देवतायै आलभन्त पुरुषारण्यपशु-
 न्यायेन पर्य्यग्निकरणान्तान् संस्कारान् अकुर्व्वत । तथा चाश्व-
 मेधकाण्डे अच्यते “पर्य्यग्निकृतं पुरुषं चारणांश्चोत्सृजन्वह्नि-
 सायै” इति । तथाम्यालम्भनरूपाद्यज्ञात् एष प्रजा असृजन्त ।
 तस्मात् पूर्व्वसिद्धाग्नौ मथिताग्नेः प्रहरणं प्रजोत्पत्तये भव-
 ति । अत्र मन्यनकालश्चिन्त्यते । उपाकरणमारभ्यमारपर्य्यन्तो

व्यापार आलम्बनशब्दार्थः, किं तस्मादालम्बादूर्ध्वमग्निर्मन्यनीयः, आहोस्त्रिदुपाकरणान्तरमिति । तत्र प्रथमपक्षे दोषमाह “रुद्रो वा एष यदग्निर्यजमानः पशुर्यत् पशुमालम्बाग्निं मन्येद्रुद्राय यजमानमपि दद्यात् प्रमायुकः स्यात्” (सं० ६का०।३प्र०।५ अ०) इति । रुद्रः क्रूरः । पशोर्यजमाननिष्कथणरूपत्वात् पशुर्यजमानः । तत आलम्बादूर्ध्वमग्निमन्यने हविर्भूतं यजमानमपि रुद्राय दद्यात् । ततो यजमानो मरणशीलः स्यात् । तस्मिन्नेव पक्षे गुणमपि दर्शयति “अथो खल्वाङ्गरग्निः सर्वा देवता हविरेतद्यत् पशुरिति यत्पशुमालम्बाग्निं मन्यति हव्यायैवासन्नाय सर्वा देवता जनयति” (सं० ६का०।३प्र०।५ अ०) इति । “ते देवा अग्नौ तनूः संन्यदधत तस्मादाङ्गरग्निः सर्वा देवताः” इति श्रुतेः । अग्नेः सर्वदेवतारूपत्वं पशोर्हविष्यं प्राप्सद्धं । तथा सत्यालम्ब्य मन्यने प्रत्यासन्नाय हविषे सर्वा देवता जनयति सन्निधापयति । द्वितीयपक्षं सिद्धान्तत्वेनोपादत्ते “उपाकृत्यैव मन्यस्मन्नेवालम्बं नेवाऽनालम्बं” (सं० ६का०।३प्र०।५ अ०) इति । उपाकरणेनालम्ब उपक्रान्तः अतो यथोक्तगुणः सिध्यति । अमारणेनासमाप्तत्वाद्यथोक्तदोषो न भविष्यति । द्वयोर्मन्त्रयोरर्थे प्रसिद्धिं दर्शयति “अग्नेर्जनित्रमसीत्याहाग्नेर्ह्येतज्जनित्रं वृषणौ स्य इत्याह वृषणौ ह्येतौ” (सं० ६का०।३प्र०।५ अ०) इति । स्त्रीमन्त्रपुरुषमन्त्रवत् समवधानमन्त्रैर्मिथुनत्वसिद्धिं दर्शयति “उर्व्वश्चस्यायुरसीत्याह मिथुनत्वाय” (सं० ६का०।३प्र०।५ अ०) इति । वृषण-

प्रब्देन निषिक्तवीर्यस्थानीय उत्पाद्यो वक्त्रिर्विवक्षित इत्याह
 “घृतेनाक्ते वृषणं दधायामित्याह वृषणः ह्येते दधाते ये
 अग्निं” (सं० ६का०।३प्र०।५अ०) इति । ये अधरोत्तरारणो
 वक्त्रिं धारयतः एते वृषणं सिक्तवीर्यं दधाते इति मन्त्रेणो-
 च्यते । बोधायनः “अथ प्रजातीर्वाचयति, गायत्रं कन्दोऽनु-
 प्रजायस्व त्रैष्टुभं कन्दोऽनुप्रजायस्व जागतं कन्दोऽनुप्रजायस्व
 इति प्रदक्षिणमग्निं मन्यति” इति । आपस्तम्बः “अग्नये मथ्य-
 मानायानुब्रूहीति सम्प्रेष्यति, मथ्यमानायानुब्रूहीति वा, प्रथ-
 मायां त्रिरनूक्तायां त्रिःप्रदक्षिणमग्निं मन्यति, गायत्रं कन्दोऽनु-
 प्रजायस्वेति प्रथमं, त्रैष्टुभमिति द्वितीयं, जागतमिति तृतीयं, ततो
 यथाप्राशु मन्यति” इति । हे अग्ने होत्रा पथमानं गायत्रं कन्दो
 ऽनुलक्ष्य त्वं प्रजायस्व । एवमितरत्रापि योज्यं । प्राशु क्षिप्रमित्य-
 र्थः । कन्दसां साधनत्वं अनेन मन्त्रेण दर्शितमित्याह “गायत्रं क-
 न्दोऽनुप्रजायस्वेत्याह कन्दोभिरैवेनं प्रजनयति” (सं० ६का०।
 ३प्र०।५अ०) इति । होतारं प्रत्यध्वर्याः प्रैषमन्त्रमुत्पादयति
 “अग्नये मथ्यमानायानुब्रूहीत्याह” (सं० ६का०।३प्र०।५अ०)
 इति । होतुरभि त्वा देव सवितरित्येतामृचं विधत्ते “सावित्रीमृ-
 चमन्वाह सवितप्रसूत एवैनं मन्यति” (सं० ६का०।३प्र०।५अ०)
 इति । पुनः प्रैषद्वयमुत्पादयति “जातायानुब्रूहि प्रद्वियमा-
 णायानुब्रूहीत्याह काण्डे काण्ड एवैनं क्रियमाणे समर्द्धयति”
 (सं० ६का०।३प्र०।५अ०) इति । मथनकाण्ड एको मथितस्य
 जन्मकाण्डोऽपरः जातस्य पूर्वामौ ग्रहरणकाण्डोऽन्यः । तत्र

सर्वत्र प्रेषे सति मन्त्रैरग्निः समृद्धो भवति। हेतुर्मन्त्रान् विधत्ते
 “गायत्रीः सर्वा अन्वाह गायत्रच्छन्दा वा अग्निः स्वेनैवेनं
 छन्दसा समर्द्धयति” (सं० ६का०।३प्र०।५अ०) इति । मन्थन-
 कालेऽनुवचनीया अभि त्वा देव सवितरित्याद्याः । जाते सति
 उत ब्रुवन्तु जन्तव इत्यादिकं । प्रहरणकाले प्रदेवं देववीतय
 इत्यादिकमनुब्रूयात्, ताः सर्वा च्छे चो गायत्र्यः । अग्निश्च गा-
 यत्र्या सहोत्पन्नत्वाद्गायत्रच्छन्दाः । कल्पः “भवतं नः समनसा-
 वित्यग्रेणोत्तरपरिधिमाहवनीये प्रहरति सन्धिना वा, अग्नाव-
 ग्निश्चरति प्रविष्ट इति प्रहृत्य स्रुवेणाभिजुहोति” इति । मन्त्रौ
 त्वेवमास्नातौ “भवतं नः समनसौ समोकसावरेऽपसौ । मा यज्ञं
 हिंसिष्टं मा यज्ञपतिं जातवेदसौ शिवौ भवतमद्य नः । अ-
 ग्नावग्निश्चरति प्रविष्ट च्छीणां पुत्रो अधिराज एषः । स्वा-
 हाकृत्य ब्रह्मणा ते जुहोमि मा देवानां मिथुयाकर्भागधेयं”
 इति । योऽग्निः पुराऽऽहवनीये वर्त्तते यश्चेदानीं मथितस्त-
 स्मिन् प्रहोयते तौ युवामस्मान् प्रति सुमनसौ समानमनस्कौ
 विप्रतिपत्तिरहितौ । समोकसौ समाननिवासस्थानौ । पापचित्-
 रहितौ भवतं । यज्ञस्य यज्ञपतेश्च हिंसां मा कुरुतं । अद्यास्मिन्
 कर्मणि नोऽस्मान् प्रति शिवौ शान्तौ भवतं । एवं मथितो
 ऽग्निः आहवनीयाग्नौ प्रविष्टश्चरति । कोदृशः । च्छीणां म-
 न्त्राणां च्छलिजां वा पुत्रसौख्यादितत्वादधिकं राजत इत्य-
 धिराजः । हे मथिताग्ने ते तुभ्यं स्वाहाशब्दमुच्चार्य मन्त्रेण
 जुहोमीति देवतानां भागधेयं मिथुयाकः मिथ्याभूतं मा

कुरुतं। शिवौ भवतमिति प्रार्थनायाः प्रसिद्धिं दर्शयति “अग्निः
 पुरा भवत्यग्निं मयित्वा प्रहरति तौ सम्भवन्तौ यजमानम-
 भिसम्भवतो भवतं नः समनसावित्याह शान्दै” (सं०६का०।
 ३प्र०।५अ०) इति । यजमानं भक्षयितुमभिलक्ष्य परस्पर-
 संयुक्तत्वात् तच्छान्त्यै प्रार्थनीयौ । अग्नावग्निरिति मन्त्र उपे-
 क्षितः । विधत्ते “प्रहृत्य जुहोति जातमयैवास्मा अन्नमपि द-
 धात्याज्येन जुहोत्येतदा अग्नेः प्रियं धाम यदाज्यं प्रियेणैवेनं
 धाम्ना समर्द्धयत्यथो तेजसा” (सं०६का०।३प्र०।५अ०) इति ।
 समर्द्धयतीत्यन्वयः । उत्तरभाविनोऽपि मथनमन्त्रा औत्सुक्ये-
 नादौ व्याख्याताः । अथ पूर्वभाविन उपाकरणमन्त्रान् व्या-
 चिख्यासुर्विधत्ते “दूषे त्वेति बर्हिंरादत्त इच्छत इव ह्येष यो
 यजते” (सं०६का०।३प्र०।६अ०) इति । एष यजमानो देवेभ्यो
 दातुं पशुरूपं हविरिच्छत्येव तस्मादिष इत्युच्यते । पशु-
 समीपे देवानाङ्गयतीति स्रक्षशाखा उपवीरित्युच्यते । तदेतद्दर्श-
 यति “उपवीरसीत्याहोप ह्येनानाकरोति” (सं०६का०।३प्र०।
 ६अ०) इति । हृदयाद्यवयवा देवान् देवप्रजासु प्राप्ता इति
 यद् व्याख्यातं तत् प्रसिद्धमिति्याह “उपो देवान् दैवीर्विशः
 प्रागुरित्याह दैवीर्ह्येता विशः सतीर्देवानुपयन्ति” (सं०६का०।
 ३प्र०।६अ०) इति । यद्वा हृदयादय एव पदार्थत्वेन देवप्रजा
 भूत्वा देवान् प्राप्नुवन्ति । वक्लिशब्दो वाहकवाचीत्यभिप्रेत्य
 दर्शयति “वक्लीरुशिज इत्याह ऋत्विजो वै वक्लय उशिजस्त-
 स्मादेवमाह” (सं०६का०।३प्र०।६अ०) इति । अत्र पशुपदत्वेन

बृहस्पतिप्रार्थनमित्याह “बृहस्पते धारया वसूनीत्याह ब्रह्म
 वै देवानां बृहस्पतिर्ब्रह्मणैवास्मै पशून्वरुन्धे” (सं०६का०।
 ३प्र०।६अ०) इति । हृदयादीनि स्वादूकत्तुं इयमाशीरित्या-
 ह “हव्या ते स्वदन्तामित्याह स्वदयत्येवैनां” (सं०६का०।
 ३प्र०।६अ०) इति । मिथुनरूपपशुप्रदत्वेन त्वष्टुः प्रार्थनमित्याह
 “देव त्वष्टर्वसुरणेत्याह त्वष्टा वै पशूनां मिथुनानां रूपक-
 द्रूपमेव पशुषु दधाति” (सं०६का०।३प्र०।६अ०) इति । रेव-
 तीशब्दः पशुपर इत्याह “रेवतीरमध्वमित्याह पशवो वै
 रेवतीः पशून्वेवास्मै रमयति” (सं०६का०।३प्र०।६अ०) इति ।
 अत्र विनियोगसङ्ग्रहः ।

“इषे बर्हिः समादत्ते उपेति स्रक्षशाखिकां ।

उपो पशुमुपाकृत्य ह्यग्नेः शकलसंस्थितिः ॥

वृषाऽत्र दभौ संख्याय उर्वारणिमधः क्षिपेत् ।

पुरुत्तरां समादत्ते आचुरित्युपरि क्षिपेत् ॥

घृते सन्नान्त्र गायेति त्रिभिर्मथ्नाति निक्षिपेत् ।

भवत् पूर्वाऽनलेऽथाग्नौ होमो मन्त्राश्चतुर्दश” ॥ इति ।

अत्र विशेषमीमांसा नास्ति ।

अथ छन्दः । भवतं नः समनसाविति पङ्क्तिः । अग्नावग्नि-
 रिति त्रिष्टुप् ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे तृतीयप्रपाठके सप्तमोऽनुवाकः ॥ ० ॥

आदद कृतस्य त्वा देवहविः पाशेनाऽऽरभे धर्षा मा-
 नुषानङ्गस्त्वौषधीभ्यः प्रोक्षाम्यपां पेरुरसि स्वात्तञ्चित्
 सदेवः हव्यमापो देवीः स्वदेतैनः सं ते प्राणो वायु-
 ना गच्छताः सं यज्ञचैरङ्गानि सं यज्ञपतिराशिषा घृ-
 तेनाक्तौ पशं चायेथाः रेवतीर्यज्ञपतिं प्रियधा विश-
 तोरौ अन्तरिक्ष सजूर्देवेन ॥ १ ॥

वातेनाऽस्य हविषस्तन्ना यज समस्य तनुवा भव व-
 र्षीयो वर्षीयसि यज्ञे यज्ञपतिं धाः पृथिव्याः सम्पृचः
 पाहि नमस्त आतानाऽनर्वा प्रेहि घृतस्य कुल्यामनु
 सह पूजया सह रायस्योषेणाऽऽपो देवीः शुद्धायुवः शुद्धा
 यूयं देवाः ऊढः शुद्धा वयं परिविष्टाः परिवेष्टारौ
 वोभूयास्म ॥ २ ॥

देवेन चतुश्चत्वारिंशच्च ॥ ८ ॥

इति तैत्तिरीयसंहितायां प्रथमकाण्डे तृतीयप्रपा-
 ठकेऽष्टमोऽनुवाकः ॥

सप्तमेऽनुवाके पञ्चोत्तरपाकरणं प्राधान्येनोक्तं । अथोपा-
 कृतस्य विसेसनमष्टमेऽनुवाके विधीयते । बोधायनः “अथ र-
 शनामादत्ते, देवस्य त्वा सवितुः प्रसवेऽश्विनोर्बाहुभ्यां पूष्णो ह-
 स्ताभ्यामादद इति” इति । अत्र आस्नात आदद इति मन्त्रो

देवस्य त्वेत्यनेन पूर्यते । आपस्तम्बः “सावित्रेण रश्नामादाय पशोर्दक्षिणबाहौ परिवीयोर्ध्वमुत्खाय, ऋतस्य त्वा देवहविः पाशेनाऽऽरभ इति, दक्षिणेऽधःशिरसि पाशेनाऽऽणया प्रतिमुच्य धर्षा मानुषानित्युत्तरतो यूपस्य नियुनक्ति, दक्षिणत एकादशिनान्” इति । हे रश्ने त्वामाददे । देवहविः पशो ऋतस्य यज्ञस्य सिद्ध्यर्थं त्वां पाशेनारभे बध्नामि । हे विनियुज्यमानपशो देवत्वप्राप्त्या मानुषानुपद्रवान् ताडनादीन् धर्ष अभिभव । विधत्ते “देवस्य त्वा सवितुः प्रसव इति रश्नामादत्ते प्रसूत्या अश्विनोर्बाहुभ्यामित्याह अश्विनौ हि देवानामध्वर्यू आस्तां पूष्णोहस्ताभ्यामित्याह यत्थै” (सं० ६का०।३प्र०।६अ०) इति । ऋतशब्दार्थमाह “ऋतस्य त्वा देवहविः पाशेनारभ इत्याह सत्यां वा ऋतः सत्येनेवैनमृतेनारभते” (सं० ६का०।३प्र०।६अ०) इति । अवश्यम्भाविफलोपेतत्वाद् यज्ञस्वरूपं सत्यं । तेन निमित्तेन एनं पशुं बध्नाति । बन्धनप्रकारं विधत्ते “अऽऽणया परिहरति वज्राः हि प्रत्यञ्चं प्रतिमुञ्चति व्यावृत्तै” (सं० ६का०।३प्र०।६अ०) इति । अऽऽणया पूर्वोक्तया दक्षिणपादादिशिरोभागपर्यन्तया वक्रया परिहरति वेष्टयति । लोके तु मांसमक्षिणो वध्यं पशुं प्रत्यञ्चं स्वाभिमुखमवस्थाय गले पाशं प्रतिमुञ्चन्ति । अतस्तद्व्यावृत्तये वक्रबन्धनं विधत्ते “धर्षा मानुषानिति नियुनक्ति धृत्यै” (सं० ६का०।३प्र०।६अ०) इति । नियुनक्ति यूपे निरन्तरं बध्नीयात् तच्च बन्धनं धृत्यर्थं पलायननिवारणार्थं । कल्पः “अऽऽख्यौषधीभ्यः प्रोचामीति प्रोचति, अपां पेरुरसीति पाययति,

स्वात्तश्चित्सदेवꣳ हव्यमापो देवीः स्वदत्तैनमित्युपरिष्ठादध-
 स्तात् सर्वतश्च प्रोक्ष्य” इति । हे पशो त्वामङ्गिरोषधीभिश्च
प्रोक्षामि । दर्भैरपामुत्पूतत्वादस्थोषधीनामपि प्रोक्षणसाधनत्वं ।
 पितृमातृस्त्रीकृताभ्यां तृणोदकाभ्यां पशोरुत्पन्नत्वेन प्रोक्षणं युक्त-
 मित्याह “अङ्गस्त्रोषधीभ्यः प्रोक्षामीत्याहङ्गो ह्येष ओषधीभ्यः
 सम्भवति यत् पशुः” (सं० ईका०।३प्र०।६अ०) इति । पेरुशब्दः
 पादवाचीत्याह “अपां पेरुरसीत्याहैष ह्यपां पाता यो मेधा-
 चारभ्यते” (सं० ईका०।३प्र०।६अ०) इति । यज्ञार्थमालभ्य-
 मानस्य पशोरित ऊर्ध्वं उदकपानाभावादिदानीमेव पादत्वं ।
 हे आपो देव्यः स्वात्तश्चित् स्वादुभूतमपि सदेवं देवतार्थं
 हव्यं होतुं योग्यमेतत् पशुं स्वदत्तं स्वादुकुरुत । अनेन मन्त्रेण
 स्वादुता भवति इत्याह “स्वात्तश्चित् सदेवꣳ हव्यमापो देवीः
 स्वदत्तैनमित्याह स्वदयत्येवैनं” (सं० ईका०।३प्र०।६अ०) इति ।
 त्रिभिर्मन्त्रैरनुष्ठेयानि विधत्ते “उपरिष्ठात् प्रोक्षत्युपरिष्ठादेवैनं
 मेथ्यं करोति पाचयत्यन्तरत् एवैनं मेथ्यं करोत्यधस्तादुपो-
 क्षति सर्वत एवैनं मेथ्यं करोति” (सं० ईका०।३प्र०।६अ०)
 इति । अथ होतारं प्रति अध्वर्याः प्रेषमन्त्रमुत्पादयति
 “अग्निना वै होत्रा देवा असुरानभ्यभवन्नग्नये समिधमा-
 नायानुब्रूहीत्याह भादव्याभिभूत्यै” (सं० ईका०।३प्र०।७अ०)
 इति । अग्निः समिद्धो भादव्यानभिभवति । अग्नेः समिन्धनाय
 होत्रासूच्यमानानामृचां चोदकप्राप्तानां पञ्चदशसङ्ख्यामपोद्य
 सप्तदश सङ्ख्यां विधत्ते “सप्तदश सामिधेनोरन्वाह, सप्तदशः

प्रजापतिः “प्रजापतेराष्ट्रै” (सं० ६ का०।३ प्र०।७ अ०) इति । आ-
 आवयेत्यादिभिरक्षरैः प्रजापतेः सप्तदशलं । तमेवं विविधमनूद्य
 प्रशंसति “सप्तदशान्वाह द्वादश मासाः पञ्चर्तवः स संवत्सरः
 संवत्सरं प्रजा अनुप्रजायन्ते प्रजानां प्रजननाय” (सं० ६ का०।
 ३ प्र०।७ अ०) इति । हेमन्तशिशिरयोः समासेनेति वङ्गचब्रा-
 ह्मणान्नाद्दृढनां पञ्चसङ्ख्या । प्रजाः संवत्सरं गर्भे स्थित्वा पश्चात्
 प्रजायन्ते । अमन्त्रकं प्रथमाधारं विधत्ते “देवा वै सामि-
 धेनीरनूच्य यज्ञं नान्वपश्यन्त्स प्रजापतिस्त्वृष्णीमाधारमाधार-
 यत् ततो वै देवा यज्ञमन्वपश्यन् यत् त्वृष्णीमाधारमाधा-
 रयति यज्ञस्थानुख्यात्यै” (सं० ६ का०।३ प्र०।७ अ०) इति ।
 वज्रनिधिमोपेतसामिधेन्यनुवचनेन आन्ताः सन्तः पश्चात् क-
 र्त्तव्ययज्ञं नान्वपश्यन् । ततः प्रजापतिस्त्वृष्णीमाधारेण मन्त्र-
 विषयव्यापारजन्यबुद्धेः अममपनीतवान् । तमेव विधिमनूद्य
 प्रशंसति “असुरेषु वै यज्ञ आसीत् तं देवास्त्वृष्णीः होमेना-
 वृज्जत यत् त्वृष्णीमाधारमाधारयति भादव्यस्यैव तद्यज्ञं वृज्जे”
 (सं० ६ का०।३ प्र०।७ अ०) इति । असुरा गूढचारिणो भूत्वा
 देवैरनुष्ठितमवगत्य स्वयमपि तथैवानुतिष्ठन्ति । तथा च श्रुत्यन्तरं
 “देवा वै यद् यज्ञेऽकुर्वन्त तदसुरा अकुर्वन्त” इति । तं वृत्ता-
 न्तमवगत्य देवा गूढचारिणामग्रे प्रथममाधारममन्त्रकं ऊत-
 वन्तः । तं दृष्टवन्तोऽसुराः सहसा गत्वा कृत्स्नं यज्ञं त्वृष्णीं ऊत्वा
 नाशितवन्तः । तमभिप्रेत्य तं देवास्त्वृष्णीः होमेनावृज्जते-
 त्युच्यते । त्रयाणां परिधीनां मार्जनं प्रत्येकं तदावृत्तिश्च

विधत्ते “परिधीन् सन्मार्ष्टि पुनात्येवैनां त्रिस्त्रिः सन्मार्ष्टि आ-
 वृद्धि यज्ञोऽथो रक्षसामपहत्यै द्वादश सम्यद्यन्ते द्वादश मासाः
 संवत्सरः संवत्सरमेव ग्रीणात्यथो संवत्सरमेवास्मा उपदधाति
 सुवर्गस्य लोकस्य समञ्चै” (सं०६का०।३प्र०।७अ०) इति । परि-
 धिषु पतितस्य भस्मादेरपनयनेन ते शुद्धा भवन्ति । तिस्र आ-
 वृत्तयो यस्यासौ आवृत् । त्रिः प्रथमामन्वाहेत्यादिषु तत्प्र-
 सिद्धं । आवृत्त्या तदादरं दृष्ट्वा रक्षसां भयातिशयो भवति ।
 त्रिषु परिधिषु नव सन्मार्जनान्युक्तानि । तत्रानुक्तैस्त्रिभिर्वक्त्रि-
 सन्मार्जनैः सह द्वादशसम्पत्तिः । अत एव दर्शपूर्णमासब्राह्मणे
 श्रूयते “परिधीन्सन्मार्ष्टि । पुनात्येवैनां । त्रिर्मध्यमं । त्रयो वै
 प्राणाः । प्राणानेवाभिजयति । त्रिर्दक्षिणार्थं । त्रय इमे
 लोकाः । इमानेव लोकानभिजयति । त्रिरुत्तरार्थं । त्रयो वै
 देवयानाः पन्थानस्तानेवाभिजयति । त्रिरुपवाजयति । त्रयो वै
 देवलोकाः । देवलोकानेवाभिजयति । द्वादश सम्यद्यन्ते” इति ।
 तथा सङ्ख्यायां संवत्सरदेवतां तोषयति । किञ्चास्य यजमानस्य
 स्वर्गप्रापणाय तां संवत्सरदेवतामुपदधाति समीपे समान-
 यति । पूर्वं सौवाचारो विहितः । अथ स्तुचाऽऽधारं विधत्ते
 “शिरो वा एतद् यज्ञस्य यदाधारोऽग्निः सर्वा देवता यदा-
 धारमाधारयति शीर्षत एव यज्ञस्य यजमानः सर्वा देवता
 अवहन्त्ये” (सं०६का०।३प्र०।७अ०) इति । आधारस्य होमेषु
 प्रथमभावित्वेन शिरोरूपत्वं । यद्यपि पशोरिष्टिविकृतिवादेवा-
 धारं इत्थं प्राप्नोति तथापि तद्विकृतित्वमेव निश्चेतुं तदीय-

लिङ्गत्वेनात्र पुनर्विहितं । कल्पः “सुच्यमाघार्य्यं प्रत्याक्रम्य जुह्वा
 पशुः समनक्ति, सं ते प्राणो वायुना गच्छतामिति शिरसि, सं
 यजत्रैरङ्गानीत्यः सोऽक्षयोः, सं यज्ञपतिराशिषेति श्रोण्यामि-
 ति” इति । उच्चलशब्देन ककुदुच्यते । हे पशो ते तव प्राणो वायुना
 सङ्गच्छतां । हृदयाद्यङ्गानि यजत्रैर्यागविशेषैः संयुज्यन्तां । यज्ञ-
 पतिराशिषा संयुज्यतां । सुचाऽऽधारशेषेण पञ्चञ्जनं विधत्ते
 “शिरो वा एतद् यज्ञस्य यदाधार आत्मा पशुराधारमाघार्य्यं
 पशुः समनक्त्वात्मन्नेव यज्ञस्य शिरः प्रतिदधाति” (सं० ईका०।
 ३प्र०।७अ०) इति । आत्मा ग्रीवाया अधोवर्त्ती देहः । प्राणस्य
 वाह्यवायुसङ्गमो युक्त इत्याह “सं ते प्राणो वायुना गच्छता-
 मित्याह वायुदेवत्यो वै प्राणो वायावेवास्य प्राणं जुहोति”
 (सं० ईका०।३प्र०।७अ०) इति । अस्य यज्ञस्य फलेन यजमानो
 युज्यत इत्येवमर्थमभिप्रेत्य मन्त्रं दर्शयति “सं यजत्रैरङ्गानि
 सं यज्ञपतिराशिषेत्याह यज्ञपतिमेवास्याशिषं गमयति” (सं०
 ईका०।३प्र०।७अ०) इति । मध्यममन्त्रेण हृदयाद्यङ्गानि याग-
 विशेषैर्योजयतोत्येतावदुन्नेयं । पूर्वं शिरस्यञ्जनं विहितं । इदानीं
 ककुदि श्रोण्याञ्च अञ्जनं विधत्ते । अथ वा पूर्वविधेः साधार-
 णत्वात् तमेवानूद्य प्रशंसति “विश्वरूपो वै त्वाङ्ग उपरिष्ठात् पशु-
 मभ्यवमीत् तस्मादुपरिष्ठात् पशोर्नावद्यन्ति यदुपरिष्ठात् पशुः
 समनक्ति मेध्यमेवैनं करोति” (सं० ईका०।३प्र०।७अ०) इति ।
 त्वष्टुः पुत्रो विश्वरूपः पशुमभिप्राप्य उपरिष्ठात् पृष्ठभागे वमन-
 मकरोत् । तस्माद् याज्ञिका हृदयादिवदुपरिभागान् नावद्यन्ति

तं भागमञ्जनेन शुद्धं करोति । विधत्ते “अलिजो वृणीते
 कन्दाऽस्येव वृणीते” (सं० ६ का०।३ प्र०।७ अ०) इति । वक्ष्य-
 माणसङ्ख्यासाम्यात् अलिजां कन्दस्त्वं । सप्तत्वसङ्ख्यां विधत्ते “सप्त
 वृणीते सप्त गाम्याः पशवः सप्तारण्याः सप्त कन्दाऽस्युभयस्या-
 वरुध्वै” (सं० ६ का०।३ प्र०।७ अ०) इति । होताऽग्नीध्रोऽध्वर्युर्मै-
 चावरुणो ब्राह्मणाच्छंसी पोता नेष्टा चेति । सप्तगाम्यादिकं व्या-
 ख्यातं । चोदकप्राप्तेषु प्रयाजेषु सङ्ख्यां विधत्ते “एकादश प्रया-
 जान् यजति दश वै पशोः प्राणा आत्मैकादशो यावानेव
 पशुस्त्वं प्रयजति” (सं० ६ का०।३ प्र०।७ अ०) इति । प्राणशब्देन
 तदाधारभूतानि द्विद्राण्युच्यन्ते । तानि च शिरसि सप्त अध-
 स्नात् द्विः नाभिर्दर्शमी आत्मा देहः । अत एकादशसङ्ख्यायाः
 कृत्स्नं पशुं प्रति यजति । अन्तिमप्रयाजस्य कालान्तरं विधत्ते
 “वपामेकः परि शय आत्मैवात्मानं परिशये” (सं० ६ का०।
 ३ प्र०।७ अ०) इति । वपां परि वपाहोमसमीपे शये शेते तस्मिन्
 काले यजेदित्यर्थः । चरमप्रयाजो देहत्वेन निरूपितत्वात् पशो-
 रात्मा वपापि मुख्यावयवत्वादात्मा अतस्त्वयोः सामीप्यं युक्तं ।
 कल्पः “जुक्का स्वरस्वधीतो अनक्ति, द्विः स्वरः सकृत्स्वधिते-
 रन्यतरां धाराः स्वरमन्तर्धाय स्वधितिना पशुः समनक्ति,
 घृतेनाक्तौ पशुं चायेथामिति शिरसि” इति । हे स्वरस्वधि-
 ती इति सम्बोधनीयं । स्वरस्वधितिघृतानामुपयोगं दर्शयति
 “वज्रो वै स्वधितिर्वज्रो यूपशकलो घृतं खलु वै देवा वज्रं हत्वा
 सोममग्नन् घृतेनाक्तौ पशुं चायेथामित्याह वज्रेणैवैनं वशे

कृत्वाऽऽलभते” (सं० ६ का०।३ प्र०।७ अ०) इति । त्रिविधेन वज्रेणैव पशुं वशीकृत्य मारयति । विधत्ते “पर्यग्नि करोति सर्वज्जतमेवैनं करोत्यस्कन्दायाऽस्कन्धं हि तद्यद्भुतस्य स्कन्दति” (सं० ६ का०।३ प्र०।७ अ०) इति । अत्र प्रकारः सूत्रे ऽभिहितः “आहवनीयादुल्लुकमादायाग्नीध्रः, परिवाजपतिः कविरिति त्रिः प्रदक्षिणं पर्यग्नि करोति पशुं यूपमाहवनीयं ग्रामित्र-देशं चालालमाज्यानि चेत्येके” इति । तेन पर्यग्निकरणेन एनं पशुं सर्वमपि ज्जतमेव करोति । तच्च ज्जतत्वं स्कन्दनदोषराहित्याय भवति । होमादूर्ध्वं स्कन्दनेऽपि तद्दोषो न भवति । आवृत्तिं विधत्ते “त्रिः पर्यग्नि करोति आवृद्धिं यज्ञो ऽथो रक्षसामपहत्यै” (सं० ६ का०।३ प्र०।८ अ०) इति । कल्पः “रेवतीर्यज्ञपतिं प्रियधा विशतेति वपाश्रपणीभ्यां पशुमन्वारभेते ऽभ्यर्च्युर्जमानश्च” इति । हे रेवतीः धनवन्तः पशवयवा यजमानं प्रति प्रियधारिण्यो भवत हविष्येन यज्ञं आविशत । तत्र विचारं दर्शयति “ब्रह्मवादिनो वदन्त्यन्वारभ्यः पशून्नान्वारभ्यां इति” (सं० ६ का०।३ प्र०।७ अ०) इति । प्रथमपक्षे दोषमाह “मृत्यवे वा एष नीयते यत् पशुस्तं यदन्वारभेत प्रमायुको यजमानः स्यात्” (सं० ६ का०।३ प्र०।८ अ०) इति । द्वितीयपक्षेऽपि दोषमाह “अथो खल्वाजः सुवर्गाय वा एष लोकाय नीयते यत् पशुरिति यन्नान्वारभेत सुवर्गाहोकाद् यजमानो ह्येते” (सं० ६ का०।३ प्र०।८ अ०) इति । दोषद्वयपरिहाराय प्रकारान्तरं विधत्ते “वपाश्रपणीभ्यामन्वारभते तन्नेवान्वारब्धं

नेवाऽनन्वारब्धं” (सं० ६का०।३प्र०।८अ०) इति । याभ्यां दारुम-
 चीभ्यां वपा पच्यते ते वपाअपण्यौ । प्रैषमन्त्रमुत्पादयति “उप-
 प्रेक्ष्य होतर्हव्या देवेभ्य इत्याहोषितः हि कर्म क्रियते” (सं०
 ६का०।३प्र०।८अ०) इति । हे होतर्देवेभ्यो वपादीनि हव्यानि
कर्तुं उपप्रेष्य पशुसमीपे शमित्वन् प्रेरय । लोके हि प्रभुणा
प्रेषितं कर्म सहसा क्रियते । मन्त्रस्तु स्पष्टार्थ इत्याह “रेवती-
यज्ञपतिं प्रियधा विशतेत्याह यथायजुरेवैतत्” (सं० ६का०।
 ३प्र०।८अ०) इति । कल्पः “आहवनीयादुल्लुकमादायामीध्रः पूर्वः
प्रतिपद्यते, शमिता पशुं नयति, उरो अन्तरिक्षेत्यन्तरा चात्वा-
लोत्करावुदञ्चं पशुं नयति” इति । मन्त्रस्त्वेवमाह्नातः “उरो
 अन्तरिक्षं सजूर्देवेन वातेनास्य हविषस्तन्ना यज समस्य तनुवा भव
 वर्षीयो वर्षीयसि यज्ञे यज्ञपतिं धाः” इति । अत्र अन्तरिक्षशब्देन
 पशोः श्रोत्रादिच्छिद्रेष्ववस्थित इन्द्रियसमुदाय उपलब्ध्यते । हे
 उरो अन्तरिक्षं विस्तीर्णेन्द्रियसमुदाय अस्य पशोरभिमानिदे-
 वेन वातेन प्राणवायुना आत्मना जीवात्मना च सजुः सह
 हविषा यज हविर्देहि । किञ्च अस्य पशोस्तनुवा भविष्यता देव-
 शरीरेण सम्भव संयुज्यस्व । हे वर्षीयो विस्तीर्णेन्द्रियसमुदाय
 वर्षीयसि अतिविस्तीर्णे यज्ञे यज्ञपतिं यजमानं धाः स्थापय ।
 मन्त्रोऽयमुपेक्षितः । विधत्ते “अग्निना पुरस्तादेति रक्षसामप-
 हत्यै” (सं० ६का०।३प्र०।८अ०) इति । उल्लुकेन सह पशोः
पुरस्तादामीध्रो गच्छेत । कल्पः “अभिपर्यग्निकृते देश उल्लुकं
निदधाति स शामित्रस्तं दक्षिणेन प्रत्यञ्चं पशुमवस्थाप्य, पृथिव्याः

सम्युचः पाहीति बर्हिष्पास्यत्युपाकरणयोरन्यतरत्” इति । हे बर्हिः भूमेः सम्यर्कात् रजस्र । विधत्ते “पृथिव्याः सम्युचः पाहीति बर्हिष्पास्यत्यस्कन्दायाऽस्कन्धं हि तद्यद्वर्हिषि स्कन्द-
त्यथो बर्हिषदमेवैनं करोति” (सं० ईका०।३प्र०।८अ०) इति । पशुसम्बन्धि यदङ्गं बर्हिषि स्कन्देत् तत् भूमौ पतनाभावादन्न-
मेव । अथ कथञ्चिदधः पतितेऽप्येनं बर्हिषदमेव करोति । विध-
त्ते “पराङ्मावर्त्ततेऽध्वर्युः पशोः सञ्ज्ञयमानात् पशुभ्य एव तं
निष्कृत आत्मनोऽनात्रस्काय” (सं० ईका०।३प्र०।८अ०) इति ।
अध्वर्युर्मार्यमाणं पशुं दृष्ट्वा ततः पराङ्मुखः पर्यावर्त्तते । तेन
पशुभ्यो निष्कृते पशुं न मारयामीत्येवमपलपति । स च अ-
पलापः स्वस्य दोषाभावाय भवति । वेदनं प्रशंसति “गच्छति
श्रियं प्र पशूनाप्नोति य एवं वेद” (सं० ईका०।३प्र०।८अ०)
इति । अत्र सूत्रं “प्रत्यक्शिरसमुदीचीनपादममायुं कृण्वन्तं
सञ्ज्ञयतेत्युक्त्वा पराङ्मावर्त्ततेऽध्वर्युरिति” इति । कल्पः “ततः
प्रतिप्रस्थाता पत्नीमुदानयति, नमस्त आतानेति पत्न्यादि-
त्यमुपतिष्ठते” इति । आसमन्तात् तेनो व्याप्तिर्यस्य सूर्य-
रश्मेः स आतानः । एतदेव दर्शयति “पश्चात्तोका वा एषा
प्राच्युदानीयते यत् पत्नी नमस्त आतानेत्याहादित्यस्य वै रश्मय
आतानास्तेभ्य एव नमस्करोति” (सं० ईका०।३प्र०।८अ०) इति ।
पश्चात् प्रतीच्यां दिशि निर्मिता शाला लोकनिवासस्थानं
यस्याः सा पश्चात्तोका तादृशी यदा प्राचीं गच्छति तदानीमा-
भिमुख्येन सूर्यरश्मिर्भवतीति तन्नमस्कारो युक्तः । बोधायनः

“अथैनानन्तरेण चात्वालोत्करावुदङ्गुपरि निष्क्रमथ्य प्राचीमु-
दानयन् वाचयति, अनर्वा प्रेहि घृतस्य कुल्यामनु सह प्रजया सह
रायस्योषेणेत्यागतामध्वर्युर्यु वाचयति, आपो देवीः शुद्धायुवः
शुद्धा यूयं देवाः उद्वृक्षुः शुद्धा वयं परिविष्टाः परिवेष्टारो
वा भूयास्म” इति । आपस्तम्बः “अनर्वा प्रेहीति प्राचीमुदान-
यत्यनुमन्त्रयत इत्येके, आपो देवीः शुद्धायुव इति चात्वाले
पत्न्यपोवमृशति” इति । हे पत्नि त्वमनर्वा शत्रुरहिता सतो घृत-
प्रवाहमनु प्रजया सह धनपुष्ट्या सह प्रयाहि । घृतस्य कुल्यामि-
त्यनेन सर्व्ववस्तुसम्पूर्णं स्थानमुपलक्ष्यते । हे आपो देव्यो यूयं
देवानूद्वं यागप्रदेशे प्रापयत । कीदृश्यो यूयं । शुद्धायुवः शुद्धि-
मस्मदीयामिच्छन्तीति शुद्धायुवः । यूयन्तु सत एव शुद्धाः ।
वयमपि युष्माभिः परिवेष्टिताः शुद्धाः सन्तो युष्माकं परि-
वेष्टितारो भूयास्म । एतौ मन्त्रौ व्याचष्टे “अनर्वा प्रेहीत्याह
आहव्यो वा अर्वा आहव्यापनुत्यै घृतस्य कुल्यामनु सह प्रजया
सह रायस्योषेणेत्याह शिषमेवैतामाशास्त आपो देवीः शुद्धा-
युव इत्याह यथायजुरेवैतत्” (सं० ६ का० १ प्र० १ अ० ८) इति ।
अत्र विनियोगसङ्ग्रहः ।

“आददे रज्जुमादाय चत बध्नाति तं पशुं ।

धर्ष यूपे नियुक्तेऽङ्गाः प्रोक्ष्यापां पाचयेदपः ॥

स्वात्तं सर्व्वत्र सम्प्रोक्ष्य सन्ते मूर्द्धिषमञ्जनं ।

संयां सयोः संय पश्चात् घृतेन खरुशस्तके ॥

रेव अपष्टुपस्पर्श उरो उत्तरतो नयेत् ।

पृथि बर्हिरवस्थाप्य नमः पत्नोरविं भजेत् ।

अनपत्नीं नयेदापः स्पृशन् मन्त्रास्तु षोडश” ॥ इति ।

अथ सोमांसा । द्वितीयाध्ययस्य प्रथमपादे चिन्तितं ।

“गच्छतामिति शब्दस्याऽनुषङ्गोऽस्ति न वोपरि ।

सं यज्ञपतिरित्यत्र योग्यत्वात् सोऽस्ति पूर्ववत् ॥

तदेकवचनं मध्ये मन्त्रेऽङ्गानीत्यनेन हि ।

नान्वेति तद्व्यायेन नोपर्ययानुषज्यते” ॥ इति ।

अग्नीषोमीयपणौ श्रूयते “सं ते प्राणो वायुना गच्छतां सं यज्ञैरङ्गानि सं यज्ञपतिराशिषा” इति । अयमर्थः । भो पणौ तव प्राणवायुर्वाह्यावातेन सङ्गच्छतां । तव हृदयाद्यङ्गानि याग-विशेषैः सङ्गच्छन्तां । यज्ञपतिराशिषा संयुज्यतामिति । तत्र यज्ञपतिरित्यस्मिन् तृतीयमन्त्रे समित्युपसर्गस्य क्रियापदाकाङ्क्षात् प्रथममन्त्रगतस्य गच्छतामिति पदस्यैकवचनान्तस्य यज्ञपतिशब्देनान्वेतुं योग्यत्वात् पूर्ववद् बुद्धिस्थलेन सन्निहितत्वादाकाङ्क्षासन्निधियोग्यतानां सम्बन्धादेतत् क्रियापदमनुषज्यत इति प्राप्ते ब्रूमः । मध्यममन्त्रे बहुवचनान्तेन अङ्गानीत्यनेनान्वेतुमयोग्यत्वात् तद्व्यायेन बुद्धिसन्निधिलोपान्नास्त्यनुषङ्गः । ततो द्वितीयतृतीयमन्त्रयोर्यथोचितं वाक्यशेषोऽप्याहर्तव्यः । अष्टमाध्ययस्य प्रथमपादे चिन्तितं ।

“न पशावैष्टिकः स्याद् वा* न कपालाद्यभावतः ।

स्याद् व्यक्तद्रव्यदैवत्य प्रयाजसुच्यसाम्यतः” ॥ इति ।

*-चोदकं स्याद्वा इति का० या० ।

अग्नीषोमीयपशवैष्टिकविध्यन्तरं नास्ति । कुतः । तस्य पूर्व-
वदत्र निर्वापकपालादिलिङ्गाभावादिति चेत् । मैवं । “आग्नेय-
मष्टाकपालं निर्वपेत्” इत्युत्पत्तिवाक्ये यथा द्रव्यदेवतेत्यक्ते त-
थाग्नीषोमीयं पशुमित्यत्रापि, न तु सोमेन यजेतेत्यत्रेव देव-
ताया अव्यक्तत्वं, तदेतद् व्यक्तद्रव्यदेवत्वमेव लिङ्गं । एकादश
प्रयाजान् यजतीति प्रयाजवत्त्वं द्वितीयं सुच्यमाचार्य्यं, जुक्का प-
शुः समनक्तीत्याघाराञ्जने लिङ्गान्तरे, आलम्भो लिङ्गान्तरं
इष्टावपि तेषामालम्भ इति दर्शनात् तस्मादस्ति पशवैष्टिको
विध्यन्तः । पञ्चमाध्यायस्य तृतीयपादे* चिन्तितं ।

“प्रयाजेष्वपकर्षो ऽनूयाजेषूत्कर्ष इत्यमू ।

श्रुतमात्रे तदन्तेषु तदाद्येषु च वाऽयिम् । ॥

अन्येषां मुख्यकालत्वान् मैवं व्युत्क्रमशक्तिः ।

प्रयाजान्ते ह्यनूयाजादिके चेतौ समूहतः” ॥ इति ।

अग्नीषोमीयपशौ प्रयाजानामपकर्षः श्रूयते तिष्ठन्तं पशुं
प्रयजन्तीति । प्रकृतौ हविष्यासादिते पश्चात् प्रयाजा इज्यन्ते
इहापि पशुसञ्ज्ञपनादूर्ध्वं हविष्यासादिते पश्चादेव प्रयाजा-
श्चादकेन प्राप्ताः । ते चात्र वचनाज्जीवत्येव पशवपकथ्यन्ते । तथा
सवनीयपशवानूयाजानामुत्कर्षः श्रूयते आग्निमारुतादूर्ध्वमनू-
याजैश्चरन्तीति । तत्र प्रयाजमात्रस्यापकर्षः श्रुतः अनूयाजमा-
त्रस्योत्कर्षः तावुमौ श्रुत्यनुसारेण तथैवाङ्गीकर्त्तव्यौ । यदि प्रया-

जान्तस्याऽङ्गकलापस्थापकर्षः स्यात् तदा प्रयाजेभ्यः पूर्वभा-
 विनामाचारसामिधेन्यादीनां ततोऽप्यपकर्षादत्यन्तव्यवहितानां
 प्रधानकालीनत्वं न स्यात् । प्रयाजमात्रेऽपकृष्टे सति आधारा-
 दीनां मुख्यकालीनत्वं न लुप्यते । एवं अनूयाजमात्रे उत्कृष्टे तत्
 ऊर्ध्वभाविनां सूक्तवाकशंयुवाकादीनामनुत्कर्षात् प्रधानसन्नि-
 धिर्न विनश्यति । तस्मात् प्रयाजमात्रस्थापकर्षोऽनूयाजमात्र-
 स्यात्कर्ष इति प्राप्ते ब्रूमः । प्रकृतौ पदार्थाऽनुष्ठानक्रमस्य कृत्त-
 त्वात् सक्रमाणामेव पदार्थानां चोदकैनातिदेशाद् व्युत्क्रमे सति
 पूर्व्वेण पदार्थेन उत्तरपदार्थस्य बुद्धावनुपस्थितत्वादनुष्ठानमेव
 लुप्येत, तस्मात् प्रयाजान्तस्य कर्मसमूहस्थापकर्षः अनूयाजादे-
 रङ्गसमूहस्योत्कर्षः । तत्रैव तृतीयपादे चिन्तितं ।

“एकादशप्रयाजाः किं प्रत्येकं स्यादुतान्यथा ।

सङ्ख्यावृद्धिरिहाद्योऽस्तु प्रतिमुखं गुणे यतः ॥

प्रत्येकं समुदाये वा स्वरूपेण न सिध्यति ।

सङ्ख्यावृद्धिः प्रयोगात्तु साऽऽवृत्त्या सम्भविष्यति” ॥ इति ।

अग्नीषोमीयपणौ श्रूयते एकादशप्रयाजान् यजतीति । तत्र
 चोदकप्राप्तेषु पञ्चसु प्रयाजेष्वेकैकस्य प्रयाजस्य इयमेकादशल-
 सङ्ख्या युक्ता । कुतः । प्रयाजानुद्दिश्य सङ्ख्यागुणे विहिते सति प्र-
 तिप्रधानगुणस्याभ्युपेयत्वादिति प्राप्ते ब्रूमः । न ह्येकैकस्य प्रया-
 जस्य स्वरूपमात्रमुपजीव्येयमेकादशलसङ्ख्या सम्यादयितुं शक्या ।
 नापि पञ्चप्रयाजसमुदायस्य स्वरूपे सास्ति । तस्मात् प्रयोग-
 द्वारा सम्यादनीया । प्रयाजस्य चावर्त्तयितुं शक्यत्वात् पञ्चप्र-

याजान् द्विरावृत्य पुनरपि चरमप्रयाजे सकृदावर्त्तिते सत्ये-
कादशत्वसङ्ख्या सम्यद्यते ।

अथ छन्दः । उरो अन्तरिक्षेति त्रिष्टुप् । आपो देवीः
शुद्धायुव इत्यनुष्टुप् ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे तृतीयप्रपाठके अष्टमोऽनुवाकः ॥ * ॥

वाक्त्वा॑ आप्या॒यतां॑ प्रा॒णस्त॒ आप्या॒यतां॑ चक्षु॑स्त॒ आ-
प्या॒यता॑ः श्रो॒त्रं च॒ आप्या॒यतां॑ या ते प्रा॒णान्दु॒ग्धं ग॒म-
या चक्षु॑र्या श्रो॒त्रं यत् ते क्रू॒रं यदा॑स्थि॒तं तत् त॒ आप्या॒-
यतां॑ तत् त॒ एतेन॑ शु॒भ्यतां॑ नाभि॑स्त॒ आप्या॒यतां॑ पा॒युस्त॒
आप्या॒यता॑ः शु॒द्धाश्च॒ रिचाः॑ श॒म॒ज्ञाः ॥ १ ॥

शमोषधीभ्यः शं पृथिव्यै शं महोभ्यामोषधे चाय-
स्वैनः स्वधिते मैनः हिंसो रक्षसां भागोऽसीदमहः
रक्षोऽधमं तमो नयामि योऽस्मान् द्वेष्टि यच्च वयं द्विष
इदमेनमधमं तमो नयामीषे त्वा घृतेन द्यावापृथिवी
प्रोर्णायामच्छिन्नो रायः सुवीर उर्व्वन्तरिक्षमन्विहि
वायो वीहिस्तोकानाः स्वाहोर्ध्वनभसं मारुतं गच्छतं
॥ २ ॥

अज्ञो वीहि पञ्च च ॥ ६ ॥

इति तैत्तिरीयसंहितायां प्रथमकाण्डे तृतीयप्रपा-
ठके नवमोऽनुवाकः ॥ * ॥

अष्टमानुवाके सञ्ज्ञपनमुक्तं । सञ्ज्ञप्तस्य पशोः वषोत्खेदो
नवमे विधीयते । बोधायनः “मानुपूर्व्यं पशोः प्राणानाप्याय-
यति, वाक्त आप्यायतामिति वाचं, प्राणस्त आप्यायतामिति
प्राणं, चक्षुस्त आप्यायतामिति चक्षुः, श्रोत्रं त आप्यायतामिति
श्रोत्रं, तानेव पुनः संस्पृशति, या ते प्राणान्कुग्जगाम या चक्षुर्या
श्रोत्रं यत् ते क्रूरं यदास्थितं तत् त आप्यायतां, तत् त एतेन
शुन्वतामिति, नाभिस्त आप्यायतामिति नाभिं, पायुस्त आ-
प्यायतामिति पायुं, सङ्गृह्य पदः प्रचालयति, शुद्धाश्चरित्राः
शमज्ज्यः शमोषधीभ्यः शं पृथिव्यै शं महेभ्यामिति, शिष्टा दक्षिण-
तोऽनुपृष्टं निनयेत्” इति । आपस्तम्बोऽत्र किञ्चिद्विशेषमाह “या ते
प्राणान् कुग्जगामेति हृदयदेशः शुद्धाश्चरित्रा इति पादाने-
कैकमाप्याय्य जपति, शमज्ज्य इति, पुरा स्तोकानां भूमेः प्रवणा-
च्छमोषधीभ्यः शं पृथिव्या इति, भूम्याः शेषं निनीय” इति । हे
पशो त्वदीया वागिन्द्रियं गोलकत्यागशोकं सन्त्यज्य स्वीकरि-
ष्यमाणदेवतादेहे सुखेनाप्यायतां वर्द्धतां । एवमन्यत्रापि । कश्चि-
न्निर्याणकाले हृदयपुण्डरीके सङ्कुचितान् तव प्राणवायून् चक्षु-
रादीन्द्रियाणि च यः शोको जगाम यच्च बन्धनं मुखनिरो-
धादिकं क्रूरमस्माभिः कृतं यदपि ह्येदादिकमास्थितं कर्तु-
मुपस्थितं तव तत्सर्वमाप्यायतां शास्यतु । किञ्च तावत् तव त-

त्राणादिकमेतेन जलेन शुद्ध्यतां भाविदेहप्रवेशाय शुद्धं भवतु ।
 चरन्त्येभिरिति चरित्राः पादाः तेऽपि शुद्धाः सन्तु । याभि-
 रङ्गिः प्रोक्षणं क्रियते याश्चैषधयो बर्हिःस्वरूपेण पशोर-
 धः स्थापिताः या च पृथिवी म्रियमाणं पशुं विभर्त्ति यौ
 चाहोरात्रौ पशुमारणकालतया उपस्थितौ तेषां सर्वेषां शं
 सुखं भवतु । शोकप्रसक्तिं दर्शयन् व्याचष्टे “पशोर्वा आलस्यस्य
 प्राणान्कुशुच्छति वाक्त्वा अप्यायतां प्राणस्त आयायतामित्याह
 प्राणेभ्य एवास्य शुचः श्रमयति” (सं० ६का०।३प्र०।६अ०)
 इति । शुग्व्यथां विधत्ते “सा प्राणेभ्योऽधि पृथिवीः शुक्
 प्रविशति श्रमहोभ्यामिति निनयत्यहोरात्राभ्यामेव पृथिव्यै
 शुचः श्रमयति” (सं० ६का०।३प्र०।६अ०) इति । प्राणेभ्यो
 उपनोता शुक् पृथिवीमधिष्ठाय तदीयदेवताशरीरे प्रविशति ।
 एवं कालादौ प्रवेशः । प्रविष्टायाः शुचः शान्तिर्निनयनेन
 भवति । कल्पः “ओषधे चायस्त्रैनमित्युपाकरणद्वयोरवशिष्टं
 दक्षिणेन नाभिमन्तर्धाय स्वधिते मैनः द्विःसीरिति स्वधि-
 तिना पार्श्वतस्त्रिर्यगार्हति” इति । मा द्विःसीरित्येतस्याभि-
 प्रायमाह “ओषधे चायस्त्रैनः स्वधिते मैनः द्विःसीरित्याह
 वज्रो वै स्वधितिः शान्त्यै पार्श्वत आर्हति मथ्यतो हि मनुष्या
 आर्हन्ति तिरस्त्रीनमार्हत्यनूचीनः हि मनुष्या आर्हन्ति
 व्यावृत्तौ” (सं० ६का०।३प्र०।६अ०) इति । वपोत्खेदनार्थं दक्षि-
 णपार्श्वे किन्द्यात् । मांसाहारास्तु मनुष्या नाभिदेशे किन्दन्ति ।
 तत्राप्यनूचीनं पशोर्दैर्घ्यमनुसृत्य तदुभयवैलक्षणमिह कार्यम् ।

बोधायनः “अथैतस्त्रैव बर्हिषोऽणिमत्सचते स्थविमदुभयतो
लोहितेनाङ्गा इमां दिशं निरस्यति रक्षसां भागोऽसीदमहः
रक्षोऽधमं तमो नयामि योऽस्मान् देष्टि यच्च वयं दिश इद-
मेनमधमं तमो नयामि” इति । आपस्तम्बः “बर्हिषोऽयं स-
व्येन पाणिनाऽऽदत्तेऽथ मध्यं यत आर्क्षति तदुभयतो लोहि-
तेनाङ्गा रक्षसां भागोऽसीत्युत्तरमपरमवान्तरदेशं निरस्या-
ऽथैनत् सव्येन पदा ऽभितिष्ठति, इदमहः रक्ष इति” इति ।
विधत्ते “रक्षसां भागोऽसीति स्थविमतो बर्हिरङ्गा ऽपास्यत्य-
स्त्रैव रक्षांसि निरवदयते” (सं० ६का०।३प्र०।६अ०) इति ।
स्थूलस्य भावः स्थविमा, तस्मात् सप्तम्यर्थे तसिः स्थविमतः ।
स्थविमच्छब्देन बर्हिषो मूलभागः स्थूलत्वादुपलक्ष्यते । तस्मिन्
भागे रक्तेन बर्हिरङ्गा निरस्येत् । तथा सत्यसृजैव रक्षांसि
निःशेषेण भागवन्ति कृत्वा अपनयति । द्वितीयं मन्त्रं व्याचष्टे
“इदमहः रक्षोऽधमं तमो नयामि योऽस्मान् देष्टि यच्च वयं
दिश इत्याह दौ वाव पुरुषौ यच्चैव देष्टि यच्चैनं देष्टि तावु-
भावधमं तमो नयति” (सं० ६का०।३प्र०।६अ०) इति । अधमं
तमो महद्दुःखं । कल्पः “इषे त्वेति वपामुत्विद्य, घृतेन द्या-
वापृथिवी प्रोर्णायां, इति वपया द्विशूलां प्रच्छाद्य” इति ।
हे वपे यजमानस्य देवतायाश्चेत्यमाणान्न सिध्यर्थं त्वामुत्वि-
दामि । हे शूलद्वयरूपे द्यावापृथिवी द्यावापृथिवीतुल्ये वपा-
अपणौ घृतसमानया वपया भवदीयस्वरूपं प्रोर्णायां आ-
च्छादयतं । विधत्ते “इषे त्वेति वपामुत्विदतीच्छत इव ह्येष

योयजते” (सं० ईका०।३प्र०।६अ०) इति । अत्र शूलाद्येण वपां
 क्षिन्द्यात् न वेति विचारं हृदि निधाय पक्षद्वयेऽपि दूषणमुप-
 न्यस्यति “यदुपहन्त्याद्रुद्रोऽस्य पशून् चातुकस्याद्यन्नोपहन्त्या-
 दयता स्यात्” (सं० ईका०।३प्र०।६अ०) इति । छेदनमन्तरेण
 धृतापि नियन्तुमशक्यत्वादितस्ततो पतेत् । दोषद्वयास्पृष्टं प-
 चान्तरं विधत्ते “अन्ययोपहणन्त्यन्यया न धृत्यै” (सं० ईका०।
 ३प्र०।६अ०) इति । एकया शाखया क्षिन्वादितरया न
 क्षिन्द्यात् । तथा सति धृतापि भवति रुद्रस्य न हिनस्ति । वपा-
 शब्दशूलशब्दौ परित्यज्य घृतशब्दप्रयोगस्य द्यावापृथिवीशब्दप्र-
 योगस्य च तात्पर्यमाह “घृतेन द्यावापृथिवी प्रोर्णायामित्याह
 द्यावापृथिवी एव रमेनानक्ति” (सं० ईका०।३प्र०।६अ०) इति ।
 कल्पः “अधस्तात् परिवासयति, अच्छिन्नो रायः सुवीरः”
 इति । अयं वपाभागः क्षियमानोऽपि मन्त्रसामर्थ्येन व्ययानुत्प-
 त्तेर्न क्षिन्नः । कीदृशो भागः । शोभना वीरा यजमासस्य
 पुत्रपौत्रादयो यस्य सः सुवीरः तादृशः रायो धनानि प्रय-
 च्छतु । स्पष्टार्थमाह “अच्छिन्नो रायः सुवीर इत्याह यथा-
 यजुरेवैतत्” (सं० ईका०।३प्र०।६अ०) इति । कल्पः “उर्वन्त-
 रिचमन्विहीत्यभिप्रव्रजति” इति । हे पवे त्वमुत्खेदनरूपस्य
 कौर्त्थस्य शान्तये विस्तीर्षमन्तरिचमनुप्रविश्याहवनीयदेशं गच्छ ।
 इममेवार्थं दर्शयति “क्रूरमिव वा एतत् करोति यदपामुत्खि-
 दत्युर्वन्तरिचमन्विहीत्याह शान्त्यै” (सं० ईका०।३प्र०।६अ०)
 इति । वपाश्रयणोः स्पष्टं विधत्ते “प्रवा एषो ऽस्मात्तोकाश्च्यवते

यः पशुं मृत्यवे नीयमानमन्वारभते वपाश्रपणी पुनरन्वारभ-
 तेऽस्मिन्नेव लोके प्रतितिष्ठति” (सं० ६ का०।३ प्र०।६ अ०) इति ।
 वपायाः पुरतः पञ्चोरिव वक्त्रिं विधत्ते “अग्निना पुरस्तादेति
 रक्षसामपहत्या अथो देवता एव हव्येनान्वेति” (सं० ६ का३ प्र०।
 ६ अ०) इति । अग्नेः सर्वदेवतात्मकत्वात् तस्य पृष्ठतो वपानयने
 सर्वा अपि देवता हव्येनानुगता भवन्ति । कल्पः “आहव-
 नीयस्यान्तिमेवङ्गारेषु वपायै प्रतितप्यमानायै बर्हिषोऽयमुपा-
 स्यति, वायो वीहि स्लोकानां” इति । द्विषूलया शाखया धा-
 र्यमाणाया वपाया उपरि “त्वामु ते दधिरे” इति मन्त्रेण आज्ये
 ऊते सति तत्सकाशात् पतन्तो विन्दवः स्लोकाः । हे वायो तान्
 स्लोकान् विभक्तान् कुरु पिवेत्यर्थः । व्यतिरेकमुखेनाहवनीयस्यो-
 न्तरपार्श्ववर्त्तिव्यङ्गारेषु वपायाः अपणं विधत्ते “नान्तममङ्गारम-
 तिहरेद् यदन्तमङ्गारमतिहरेद्देवता अतिमन्येत” (सं० ६ का०।
 ३ प्र०।६ अ०) इति । अङ्गारस्य सर्वदेवतात्मकत्वात् तदवज्ञया
 देवता एवाऽवज्ञाता भवन्ति, तस्मादस्मिन्नेवाङ्गारे वपां अपथेत् ।
 वीहीत्यत्र विशब्दस्यार्थं दर्शयति “वायो वीहि स्लोकानामि-
 त्याह तस्माद्विभक्ताः स्लोका अवर्पयन्ते” (सं० ६ का०।३ प्र०।
 ६ अ०) इति । पतन्तीत्यर्थः । वपाया अधस्ताद्बर्हिरग्रस्थापन-
 विधिमर्थवादेनोन्नयति “अयं वा एतत् पशूनां यदपाग्रमो-
 षधीनां बर्हिरग्रेणैवाग्रं समर्धयत्ययो ओषधीष्वेव पशून्
 प्रतिष्ठापयति” (सं० ६ का०।३ प्र०।६ अ०) इति । अयं अेष्ठं ।
 ओषध्यग्रेण बर्हिषा पश्वग्ररूपाया वपायाः समृध्यर्थं ओषधीषु

पशुप्रतिष्ठापनार्थं बर्हिर्ग्रं वपाया अधःस्थापयेदित्यर्थः । अथा-
 न्तिमप्रयाजार्थं मैत्रावरुणं प्रति अध्वर्याः प्रैषमन्त्रमुत्पादयति
 “स्वाहाकृतीभ्यः प्रेषेत्याह यज्ञस्य समिधौ” (सं० ६का०।३प्र०।
 ८अ०) इति । स्वाहाशब्दवज्जला कृतिर्मन्त्रप्रयोगो चासामन्ति-
 मप्रयाजदेवतानां ताः स्वाहाकृतयः तदर्थं हे मैत्रावरुण हो-
 तारं प्रेरय । मैत्रावरुणस्तु “होता यत्तदग्निं स्वाहाज्यस्य” इत्या-
 दिमन्त्रेण होतारं प्रेष्यति । स च होता “सद्योजातो व्यमिमीत”
 इत्यादिकां याज्यां पठति । ततोऽध्वयुरन्तिमप्रयाजं यजति । ए-
 वमयं प्रेषो यज्ञस्य समिधौ सम्यगिधौ सम्यद्यते । प्रयाजशेषेण हवि-
 रभिघारणं विधत्ते “प्राणापानौ वा एतौ पशूनां यत्पृषदाज्य-
 मात्मा वपा पृषदाज्यमभिघार्य वपामभिघारयत्यात्मन्नेव पशूनां
 प्राणापानौ दधाति” (सं० ६का०।३प्र०।८अ०) इति । दधिमि-
 श्रमाज्यं पृषदाज्यं । पृषदाज्यस्य वपायाश्चाभिघारणेन वपारूपे
 पश्चात्मानि पृषदाज्यरूपौ पशूनां प्राणापानौ स्थापयति । कल्पः
 “प्रतिप्रस्थाता आहवनीये वपाश्रयणी प्रहरति, स्वाहोर्ध्वनभसं
 मारुतं गच्छतमिति, प्राचीं द्विपशूलां प्रतीचीमेकपशूलामिति”
 इति । हे वपाश्रयण्यौ युवां स्वाहा ऊते सत्यौ ऊर्ध्वनभःसञ्ज्ञकं
 मरुत्युत्रं गच्छतं । तत्प्राप्तावुपयोगं दर्शयति “स्वाहोर्ध्वनभसं
 मारुतं गच्छतमित्याहोर्ध्वनभा ह स्म वै मारुतो देवानां वपाश्रय-
 णी प्रहरति तेनैतैने प्रहरति” (सं० ६का०।३प्र०।८अ०) इति ।
 व्यत्यस्ताग्रतां विधत्ते “विषूची प्रहरति तस्माद्विष्वक्षौ प्राणा-
 पानौ” (सं० ६का०।३प्र०।८अ०) इति । प्राण ऊर्ध्ववृत्ति-

रपानो ऽधोवृत्तिरिति तयोर्व्यत्यासः । अत्र विनियोगसङ्ग्रहः ।

“वागष्टाप्यायने शेषं शंभो निनयेद्भुवि ।

ओष स्वधि यथापूर्वं रच दर्भं सलोहितं ॥

त्यजेदिदं बाधनीयमिष उत्खिद्यते वपा ।

घृते अपण्णावाच्छाद्य अच्चित्या कृन्त्यते वपा ॥

उरु पूर्वानलं गत्वा वायो दर्भमधः क्षिपेत् ।

स्वाहा अपण्यपक्षेपो मन्त्रा एकोनविंशतिः” ॥ इति ।

अत्र मीमांसाकन्दसी न स्तः ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे तृतीयप्रपाठके नवमोऽनुवाकः ॥ * ॥

सं ते मनसा मनः सं प्राणेन प्राणो जुष्टं देवेभ्यो
हव्यं घृतवत्स्वाहैन्द्रः प्राणो अङ्गे अङ्गे निदेध्यदैन्द्रोऽपा-
नो अङ्गे अङ्गे विबोभुवद्देव त्वष्टर्भूरि ते सः समेतु वि-
षुरूपा यत्सलक्ष्माणो भवथ देवत्रा यन्तमवसे सखायो
ऽनु त्वा मातापितरो मदन्तु श्रीरस्यग्नित्त्वा श्रीणा-
त्वापः समरिणन्वातस्य ॥ १ ॥

त्वा भ्रज्यै पूषणो रः ह्या अपामोषधीनाः रोहिष्य
घृतं घृतपावानः पिबत वसां वसा पावानः पिबतान्त-
रिक्षस्य हविरसि स्वाहा त्वाऽन्तरिक्षाय दिशः प्रदिश

आदिशो विदिश उद्दिशः स्वाहा दिग्भ्यो नमो दि-
ग्भ्यः ॥ २ ॥

वातस्याष्टाविंशतिश्च ॥ १० ॥

इति तैत्तिरीयसंहितायां प्रथमकाण्डे तृतीयप्रपा-
ठके दशमोऽनुवाकः ॥

नवमेऽनुवाके वपायागोऽभिहितः । अथ दशमे वसाहोमो
ऽभिधीयते । कल्पः “अथ शमितुर्हृदयशूलमादाय तेन हृदय-
मुत्खिद्य* तं शमित्रे प्रदाय पृषदाज्येन हृदयमभिघारयति,
सं ते मनसा मनः सं प्राणेन प्राणो जुष्टं देवेभ्यो हव्यं घृतवत्स्वा-
हेति” इति । हे हृदय तव मनस्थानीयेन पृषदाज्येन देवानां मनः
सङ्गतमस्तु । एवं प्राणेऽपि योज्यं । हव्यं त्वां देवानां प्रियं घृतवद्
यथा भवति तथा स्वाहा अभिघारयामि । सोऽयं मन्त्र उपेक्षि-
तः । अभिघारणं विधित्सुरादौ वपोत्खेदप्रयुक्तकिद्रापिधानरूपं
पञ्चङ्गं पुरोडाशं विधत्ते “पशुमालभ्य पुरोडाशं निर्व्वपति समे-
धमेवैनमालभते” (सं० ६ का० १३ प्र० १० अ०) इति । मेघः सारः ।
पुरोडाशस्य ग्रीहिसारत्वात् सारोपेतं पशुमालम्बवान् भवति ।
निरुप्तस्य होमकालं विधत्ते “वपया प्रचर्य्य पुरोडाशेन प्रचर-
त्यूर्ध्वं पुरोडाश ऊर्जमेव पशूनां मथ्यतो दधात्यथो पशारेव
किद्रमपि दधाति” (सं० ६ का० १३ प्र० १० अ०) इति । “जात-

वेदो वपया गच्छ देवान्” इति मन्त्रेण वपां ऊत्वा पश्चात् पुरो-
 डाशहोमः । वपाहोमहृदयादिहोमयोर्मध्यं पशूनामुदरस्थानं
 अतस्तत्रैवोर्जं पुरोडाशरूपमन्नं स्थापितवान् भवति । किञ्च वपा-
 ह्वेदेन यत्पशोश्चिद्रं तत् पिहितं भवति । उत्तरदेशे हृदया-
 दिहविः पचन्तं शमितारं प्रति प्रश्नमन्त्रमुत्पादयति “पृषदा-
 ज्यस्योपहत्य त्रिः पृच्छति, श्रुतं हवीः ३ शमितरिति त्रिष-
 त्याहि देवाः” (सं० ६ का० १३ प्र० ११० अ०) इति । पृषदाज्यस्य
 पात्रगतस्यांशं सुवेणोपहत्य पृथक् स्वीकृत्य मन्त्रेण त्रिः पृ-
 च्छेत् । श्रुतं पक्वं । स्तुतिः प्रश्नार्था । त्रिरुक्तं सत्यमिति बुद्धि-
 र्येषां ते त्रिषत्याः । व्यतिरेकमुखेनोत्तरविधिमुन्नयति “यो
 ऽश्रुतं श्रुतमाह स एनसा” (सं० ६ का० १३ प्र० ११० अ०) इति ।
 युज्यत इति शेषः । तस्माच्छ्रुते सत्युत्तरं ब्रूयादिति प्रत्युत्तरविधिः ।
 अत्र सूत्रं “अथ प्रतिप्रस्थाता पृषदाज्यस्योपहत्य* जुह्वां समानी-
 यान्तरेण चालालोत्करावुदङ्गुपनिष्क्रम्य पृच्छति, श्रुतं हवीः ३
 शमितरिति, शमितैष उत्तरतो हृदयशूलं धारयन् तिष्ठति, स
 श्रुतमिति प्रत्याह, तं तथैव द्वितीयमुत्क्रम्य पृच्छति, तं तथैवेतरः
 प्रत्याह, तं तथैव तृतीयमुत्क्रम्य पृच्छति, तं तथैवेतरः प्रत्याह”
 इति । अत्र “सं ते मनसा मनः” इत्यस्य मन्त्रार्थमुपेत्याभिधारणं
 विधत्ते “प्राणापानौ वा एतौ पशूनां यत् पृषदाज्यं पशोः खलु वा
 आलम्बस्य हृदयमात्मा ऽभिसमेति यत् पृषदाज्येन हृदयमभि-

चारयत्यात्मन्नेव पशूनां प्राणापानौ दधाति” (सं०६का०।
 ३प्र०।१०अ०) इति । अभिसमेति आभिमुख्येन जीवात्मा हृद-
 यदेशमागच्छति सङ्गच्छते । सञ्चिनामकस्य शाखामवदानाधार-
 त्वेन विधत्ते “पशूना वै देवाः सुवर्गं लोकमायन् ते मन्यन्त
 मनुष्या नो ऽन्वाभविष्यन्तीति तस्य शिरश्चित्वा मेधं प्राचारयन्
 स प्रक्षो भवत् तत् प्रक्षस्य प्रक्षत्वं यत् सञ्चशाखोत्तरबर्हि भवति
 स मेधस्यैव पशोरवद्यति” (सं०६का०।३प्र०।१०अ०) इति ।
 पशूना सह स्वर्गं गच्छन्तो देवा मनुष्याणां स्त्रैः सहागमनं
 मा भूदित्यभिप्रेत्य तद्वारयितुं पशोः शिरः क्त्वा मेधं रसं
 प्राचारयन् अस्त्रावयन् । स रसो भूमौ पतित्वा सञ्चवृक्षोऽभवत् ।
 तस्मात् प्रचारणादुत्पन्नस्य सञ्चनाम सम्पन्नं । तच्छाखां बर्हिष
 ऊर्ध्वं स्थापनादुत्तरबर्हिरित्युच्यते । तदवस्थापनेन सरसस्यैव प-
 शोर्हविरवत्तं भवति । अत्र सूत्रं “जुहूपमृतोर्हिरण्यकलमव-
 धाय बर्हिषि सञ्चशाखायामवदानान्यवद्यन् सम्प्रेष्यति, मनो-
 तायै हविषोऽवदीयमानस्याऽनुब्रूहीति, हृदयस्याग्रेऽवद्यत्यथ
 जिह्वाया अथ वक्षसो यथाकाममितरेषां मथ्यतो गुदस्यावद्यति”
 इत्युक्तमिति । पक्षस्य हृदयादिहविष आहवनीयं प्रत्यानयने
 मार्गविशेषं विधत्ते “पशुं वै द्वियमाणं रक्षां स्थनुसचन्ते ऽन्तरा
 यूपञ्चाऽऽहवनीयञ्च हरति रक्षसामपहत्यै” (सं०६का०।३प्र०।
 १०अ०) इति । अनुसचन्ते अनुगच्छन्ति । यूपस्याहवनीयस्य च रक्षो-
 घातित्वात् तयोरन्तराले भयं नास्ति । होतारं प्रति प्रैषमन्त्रमु-
 त्पादयति “पशोर्वा आलभ्यस्व मनोऽपक्रामति मनोतायै हविषो

ऽवदीयमानस्थानुब्रूहीत्याह मन एवास्यावरुन्धे” (सं० ६ का० । ३ प्र० । १० अ०) इति । अग्निदेवता मनोता, “त्वष्ट्रं ह्यग्ने प्रथमो मनोता” इति मन्त्राज्ञानात् । मनस्यूता सम्बद्धा मनोता । सङ्ख्या-विशिष्टान्यवदानानि विधत्ते “एकादशावदानान्यवद्यति दश वै पशोः प्राणा आत्मैकादशो यावानेव पशुस्तस्यावद्यति” (सं० ६ का० । ३ प्र० । १० अ०) इति । नाभिसंहितानि दशच्छिद्राणि प्राणाः, देह आत्मा, अत एकादशसङ्ख्या कृत्स्नोऽपि पशुरवत्तो भवति । तान्येकादशाङ्गानि सृष्टेऽभिहितानि “हृदयं जिह्वा वक्षो यकृद्दृक्त्वौ सव्यं दोरुभयप्रार्थे दक्षिणा ओणिर्गुद-द्वतीयमिति दैवतानि” इति । क्रमं विधत्ते “हृदयस्याग्रेऽव-द्यत्यथ जिह्वाया अथ वक्षो यद्वै हृदयेनाभिगच्छति तज्जि-ह्वया वदति यज्जिह्वया वदति तदुरभो ऽधिनिर्वदत्येतद्वै प-शोर्यथापूर्वं” (सं० ६ का० । ३ प्र० । १० अ०) इति । लोके प्रथमं हृदयेन निश्चिनोति तत्पश्चाज्जिह्वया वदति । पुनरपि तदेव निःशेषेणोच्चध्वनिना वदति तदानोमुरस ऊर्ध्वदेशगतबलेन वदति । तस्माद्धृदयादीनां त्रयाणां अंशक्रमेणावद्येत । एतदेव क्रमावदानं पशोरङ्गेषु यथापूर्वं भवति । यथा लोके अभि-वदनव्यवहारः पूर्वं प्रवृत्तः तथैव भवति । उत्तरेष्वङ्गेषु हृ-दयादिवत् प्रसक्तं क्रमं वारयति “यस्यैवमवदाय यथाकाम-मुत्तरेषामवद्यति यथापूर्वमेवास्य पशोरवत्तं भवति” (सं० ६ का० । ३ प्र० । १० अ०) इति । उक्तप्रकारेण यस्य पशोर्हृद-यादीनि चीण्यङ्गान्यवदाय उत्तरेषामैकिकक्रमेऽपि पूर्वं हृद-

याद्यङ्गं यथा न दोषकारि तथेव उत्तरमपि भवति । एकाद-
 शस्वङ्गेषु गुदकाण्डरूपमङ्गमुत्तममध्यमाधमभागैस्तेषां विभज्य
 त्रिषु तेषु भागेषु मध्यमोत्तमभागयोर्विकल्पेनावदानं विधत्ते
 “मध्यतो गुदस्यावद्यति मध्यतो हि प्राण उत्तमस्यावद्यत्युत्तमो
 हि प्राणो यदीतरं यदीतरमुभयमेवाजामि” (सं०६का०।
 १प्र०।१०अ०) इति । प्राणवायुर्मुखमध्ये वर्तते स्वयं जीवन-
 हेतुत्वात् । चक्षुरादिषु सर्वेषूत्तमश्च । अतो यदीतरं मध्यमभागं
 स्वीकुर्यात् यदीतरमुत्तमभागं तदुभयमपि जामिहन्न भवति
 किन्तु अनालस्यं दोषरहितमित्यर्थः । हृदयाद्यवदानानि प्रशं-
 सति “जायमानो वै ब्राह्मणस्त्रिभिर्ऋण वा जायते ब्रह्मचर्येण
 ऋषिभ्यो यज्ञेन देवेभ्यः प्रजया पितृभ्य एष वा अनृणो यः
 पुत्री यज्वा ब्रह्मचारिवासी तदवदानैरेवावदयते तदवदाना-
 नामवदानत्वं” (सं०६का०।१प्र०।१०अ०) इति । ब्रह्मचर्येण
 वेदाभ्यासेन ब्रह्मचारित्वेन गुरुगृहे वसतीति ब्रह्मचारिवासी
 वेदाभ्यासादिभिरपाकर्त्तव्यं यद्वृणं तत् हृदयाद्यवदानैरेवापा-
 करोति । ऋणमवदयते एभिरित्यवदानत्वं । स्त्रियृकदर्थं अङ्गा-
 वदानं विधत्ते “देवाऽसुराः संयत्ता आसन् ते देवा अग्निम-
 ब्रुवन् त्वया वीरेणासुरानभिभवामेति सोऽब्रवीद्वरं वृणै पशोरु-
 द्धारमुद्गरा इति स एतमुद्धारमुदहरत दोः पूर्वार्धस्य गुदं
 मध्यतः श्रोणिं जघनार्द्धस्य ततो देवा अभवन् परासुरा य
 अङ्गाणां समवद्यति भ्रातृभ्याभिभूत्यै भवत्यात्मना परास्य
 भ्रातृभ्यो भवति” (सं०६का०।१प्र०।१०अ०) इति । उद्धारं

उत्कृष्टं प्रियमाणं उत्तमभागं उद्धरै स्वीकारवाणि । पशोः पूर्वा-
 र्धस्य सम्बन्धि दोर्हस्तं मध्यतः पशुमध्यभागसम्बन्धि गुदं अपरा-
 र्धस्य सम्बन्धिनीं ओणीं । वक्रगतिं विधत्ते “अक्षण्याऽवद्यति तस्मा-
 दक्षण्या पशवोऽङ्गानि प्रहरन्ति प्रतिष्ठित्यै” (सं० ६ का०।३ प्र०।
 १० अ०) इति । गवादयः शयनकालेऽङ्गानि पादान् अक्षण्या
 वक्रत्वेनावस्थापयन्ति । अत्र वक्रगतिः सूत्रे दर्शिता “दक्षिणं देः
 सथा ओणिर्गुदद्वतीयमिति सौविष्ट कृतानि” इति । विधत्ते
 “मेदसा सुचौ प्रोर्णोति मेदोरूपा वै पशवो रूपमेव पशुषु
 दधाति” (सं० ६ का०।३ प्र०।११ अ०) इति । जीर्णपटसदृशं
 हृदयवेष्टनं मेदः । सुचौ जुहूपमृतौ हृदयमेदसा आच्छादयेत् ।
 सति मेदोबाहुल्ये पशवो रूपवन्तो भवन्ति । तत्र कच्चिद्विशेषं
 विधत्ते “यूषन्नवधाय प्रोर्णोति रसो वा एष पशूनां यद्यूर-
 समेव पशुषु दधाति” (सं० ६ का०।३ प्र०।११ अ०) इति ।
 यूषशब्देन मांसेन सह पक्वं जलमुच्यते । तस्मिन् जले मेदः
 प्रक्षिप्य तेनाच्छादयेत् । कल्पः “अथ पशोरवदानानि सम्पृश-
 ति, ऐन्द्रः प्राणो अङ्गे अङ्गे निदेध्यदैन्द्रोऽपानो अङ्गे अङ्गे विबो-
 भुवद्देव त्वष्टर्भूरि ते सः समेतु विषुरूपा यत् सलक्ष्माणो भवथ
 देवत्रायन्तमवसे सखायोऽनु त्वा मातापितरो मदन्तु” इति ।
 इन्द्रदेवताकः प्राणः स पशोस्तस्मिन् हृदयाद्यङ्गे निदेध्यत् नि-
 धीयतां स्थाप्यतां । तद्वदपानोऽपि विबोभुवत् विशेषेण भवतु
 तिष्ठतु । हे देव त्वष्टस्ते तव अनुग्रहेण भूरि सर्व्वमङ्गजातं संस-
 मेतु क्सेदनेन विस्लिष्टमपि समवेतं भवतु । हे हृदयाद्यवयवाः

यूयं विषुरूपा विलक्षणरूपा अपि सलक्ष्माणा हविष्टेन समान-
लक्षणा भवथ । यद्यस्मात् पूर्वं विषुरूपाः तस्मादित ऊर्ध्वं
सलक्ष्मत्वं सम्पादनीयं । हे पशो देवत्रा देवेषु यन्तं गच्छन्तं त्वां
सखायः इतरे पशवो मातापितरश्चानुमदन्तु । किमर्थं । अवसे
त्वन्मुखेन स्वर्गप्राप्त्या स्वकुलं सर्व्वं सेवितुं । बोधायनः “अथ दक्षि-
णेन पार्श्वेन वसाहोमं प्रयौति कुम्बतः, श्रीरस्यग्निस्त्वा श्रीणा-
त्यापः समरिणन्वातस्य त्वा भ्रज्यै पूष्णोर५ ह्या अपामोषधीना५
रोहिष्यै” इति । आपस्तम्बः “श्रीरसीति पार्श्वेन वसाहोमं प्रयो-
ति, वातस्य त्वा भ्रज्यै इति, तेनैवापि दधाति” इति । मांसपाक-
भाण्डे स्थितः स्नेहात्मको द्रवविशेषो वसा, सा च ह्वयत इति हो-
मशब्दाभिधेया । पार्श्वशब्देन तत्रत्यमस्थि विवक्षितं, तस्यास्थोऽय-
भागः स्थूलः कुम्बशब्दाभिधेयः, तेन वसारूपं होमद्रव्यं पात्रे गृ-
हीतं प्रयौति आलोडयेदिति बोधायनवाक्यार्थः । मन्त्रार्थस्तु हे
वसे श्रीरसि आश्रयणीयासि तस्मादाहवनीयोऽग्निः त्वां श्रीणात्
आश्रयतु स्वीकरोतु । आपश्च त्वां समरिणन् सम्यक् प्राप्तुवन्तु तव
शोषो मा भूत् । हे वसे त्वामपि दधामि । किमर्थं । वातस्य भ्रज्यै
वायोगतये । पूष्णो र५ ह्यै आदित्यस्य गतये । अप्सम्बन्धिनीना-
मोषधीनां रोहिष्यै प्ररोहार्थं । त्वयि पिधानेन सुरक्षितायां
त्वदीयहोमः सुकृतेन वायुगमनादिरूपो जगद्भवहारः सुस्थितो
भवतीति स्तूयते । आलोडनं विधत्ते “पार्श्वेन वसाहोमं प्रयौति
मध्यं वा एतत् पशूनां यत् पार्श्व५ रस एष पशूनां यद्वसा यत्
पार्श्वेन वसाहोमं प्रयौति मध्यत एव पशूना५ रसं दधाति”

दिशः प्रतिदिश इति प्रतिदिशं जुहोति, मध्ये पञ्चमेन प्रा-
 च्चमुत्तमं स५स्थापयति, नमो दिग्भ्य इत्युपतिष्ठते” इति ।
 उद्रेकः शेषः । घृतपावानो देवा अत्रत्यं घृतं पिवत । हे वसा-
 पावानः इमां वसां पिवत । हे वसे त्वमन्तरिक्षवासिनो देव-
 गणस्य हविरसि अतोऽन्तरिक्षवासिने त्वां स्वाहा जुहोमि । दिशः
 प्राच्यै दिशे स्वाहेति शेषः । प्रदिशो दक्षिणायै । एवमन्यत्रापि ।
 षष्ठे तु मन्त्रे सर्वाभ्यो दिग्भ्यः स्वाहेति योज्यं स्पष्टत्वात् । मन्त्रा
 उपेक्षिताः । विधत्ते “अर्धर्चं वसाहोमं जुहोत्यसौ वा अर्द्धर्चं इ-
 यमर्द्धर्चं इमे एव रसेनानक्ति दिशो जुहोति दिश एव रसेनान-
 क्तयो दिग्भ्य एवोर्जं रसमवरुन्धे” (सं० ६ का० १ प्र० ११ अ०)
 इति । याज्यायाः पूर्वोत्तरयोरर्द्धर्चयोरभिमानिन्यौ देवौ
 द्यावापृथिव्याविति । मध्ये होमेन उभेऽपि रसेनाक्ते भवतः ।
 उद्रेकहोमेन दिग्देवतास्तृप्यन्ति । यजमानस्यापि दिशां सकाशा-
 दन्नरसप्राप्तिर्भवति । अवदानपूर्वकं द्वौ प्रैषमन्त्रौ मैत्रावरुणं प्रति
 उत्पादयति “प्राणापानौ वा एतौ पशूनां यत् पृषदाज्यं
 वानस्यत्याः खलु वै देवतया पशवो यत् पृषदाज्यस्योपहत्याऽऽह
 वनस्यतयेऽनुब्रूहि वनस्यतयेऽप्रेष्येति प्राणापानावेव पशुषु द-
 धाति” (सं० ६ का० १ प्र० ११ अ०) इति । पृषदाज्यस्योपहृत्य
 पात्रगतं पृषदाज्यं खुवेण जुक्कामवदायेत्यर्थः प्रैषयोरयमर्थः ।
 हे मैत्रावरुण त्वं वनस्यतिदेवतायै अनुब्रूहि पुरोऽनुवाक्यां पठ,
 ततो याज्यां पठितुं होतारं प्रेरयेति । एवं सति वनस्यतिदेवता
 केषु पशुषु पृषदाज्यरूपौ प्राणापानौ दधाति । अथेडाथं तस्य

तस्य हृदयाद्यङ्गस्यांशमेकत्र समवद्यति । विधत्ते “अन्यस्यान्यस्य
समवत्तः समवद्यति तस्मान्नानारूपाः पशवः” (सं० ६ का० १ प्र० ।
११ अ०) इति । समवत्तं अदत्तशेषं अवदेयानामङ्गानां बद्धवि-
धत्वात् । तस्माद्धोमलभ्याः पशवोऽपि बद्धविधाः । सर्वेष्ववदा-
नेषु मांसनिवृत्तजलेनोपसेचनं विधत्ते “यूष्णोऽपसिञ्चति रसो
वा एष पशूनां यद्रसमेव पशुषु दधाति” (सं० ६ का० १ प्र० ।
११ अ०) इति । हविःशेषस्य इडाभागस्य भक्षणायेडोपाङ्गानं
होतुर्विधत्ते “इडामुपकथ्यते पशवो वा इडा पशूनेवोपकथ्यते च-
तुरपकथ्यते चतुष्पादो हि पशवः” (सं० ६ का० १ प्र० । ११ अ०)
इति । इडादेवताया गोरूपत्वात् पशवो वा इडेत्युक्तं यद्यपि
तच्चोदकादेव प्राप्तं तथाप्याधारवदिष्टिविकृतित्वद्योतनाय पुन-
र्विधानं । अत्र इडावदाने मेदसा उपस्तरणाभिधारणे विधातुं
तद्वातिरेकं निन्दति “यं कामयेताऽपशु स्यादित्यमेदस्कं तस्मा
आदध्यान्मेदोरूपा वै पशवो रूपेणैवैनं पशुभ्यो निर्भजत्यप-
शुरेव भवति” (सं० ६ का० १ प्र० । ११ अ०) इति । स्निग्धद्रव-
रहितं मांसममेदस्कं एनं यजमानं पशूनां निर्भजति निर-
स्यति । अतो यजमानः पशुरहितो भवति । विधत्ते “यं का-
मयेत पशुमान्स्यादिति मेदस्वत् तस्मा आदध्यान्मेदोरूपा वै
पशवो रूपेणैवासौ पशूनवरुन्धे पशुमानेव भवति” (सं० ६ का० ।
१ प्र० । ११ अ०) इति । अत्र सूत्रं “मेदसोऽपस्तीर्य मेदसाभि-
धारयति” इति । पृषदाज्येनाऽनूयाजहोमं विधत्ते “प्रजापति-
र्यज्ञमसृजत स आज्यं पुरस्तादसृजत पशुं मध्यतः पृषदाज्यं

पश्चात् तस्मादाज्येन प्रयाजा इज्यन्ते पशूना मध्यतः पृषदाज्ये-
 नानूयाजास्तस्मादेतन्मिश्रमिव पश्चात् सृष्टुं हि” (सं०६का०।
 ३प्र०।११अ०) इति । यथा प्रथमसृष्टेनाज्येन प्रथमभाविनः
 प्रयाजा इज्यन्ते, यथा वा मध्यतः सृष्टेन पशूना मध्यतो य-
 जते, तथा पश्चात् सृष्टेन पृषदाज्येन पश्चाद्भाविनोऽनूयाजा य-
 ष्टव्याः । यस्मादेकं द्रव्यं न पर्याप्तमिति बुद्ध्या पश्चाद्द्रव्यान्तरेण
 सहैतद्यद्विहितं तस्मादेतत् पृषदाज्यं दधिमिश्रमेव चोदकप्राप्तं ।
 त्रित्वसंख्यामपोद्य संख्यां विधत्ते “एकादशानूयाजान् यजति
 दश वै पशोः प्राणा आत्मैकादशो यावानेव पशुस्तमनुयज-
 ति” (सं०६का०।३प्र०।११अ०) इति । पृषदाज्यं प्रशंसति “ग्नन्ति
 वा एतत् पशुं यत् सञ्ज्ञपयन्ति प्राणापानौ खलु वा एतौ प-
 शूनां यत् पृषदाज्यं यत् पृषदाज्येनानूयाजान् यजति प्राणापा-
 नावेव पशुषु दधाति” (सं०६का०।३प्र०।११अ०) इति । अत्र
 विनियोगसङ्ग्रहः ।

“सन्ते ऽभिघार्यं हृदयमैन्द्रे ऽवत्ताभिमर्शनं ।

श्रीः पार्श्वेन वसां यौति वात पार्श्वौ वृता वसा ॥

घृतं वसाङ्गतिः षड्भिर्दिग्घोमा नम इत्यतः ।

दिश्युपस्थानमचैते मन्त्रा द्वादश वर्णिताः” ॥ इति ।

अथ मीमांसा । द्वादशाध्यायस्य प्रथमपादे चिन्तितं ।

“पश्वर्यानुष्ठितैर्नास्ति पुरोडाश उपत्तिर्या ।

अस्ति वा विध्यभावान्नो ह्यस्य वार्यत्वतोऽध्ववत्” ॥ इति ।

अग्नीषोमीयपशोर्यानि चोदकप्राप्तानि प्रयाजादीन्यङ्गान्यनु-

ष्टितानि तैः पशुपुरोडाशस्योपकारो नास्ति । कुतः । इष्टिविक्र-
तित्वादुपकारबोधकस्य विधेरभावात् । चोदकस्तु दर्शपूर्णमास-
वत् पशुरनुष्ठेय इत्येवंरूपत्वात् पशोरेव तदुपकारं बोधयति । न
तु पशुपुरोडाशस्यापीष्टिविक्रतित्वात् तत्रापि चोदकोऽस्तीति
चेत् । वाढं । अतएव भिन्नचोदकवत्त्वात् पुरोडाशोपकाराय
प्रयाजाद्यङ्गानि पृथगनुष्ठेयानीति प्राप्ते ब्रूमः । यद्यपि पश्वर्थैः
पुरोडाशस्य उपकारक इत्येतादृशं शास्त्रं नास्ति तथाप्ययमुप-
कारोऽर्थतः प्राप्तो न वारयितुं शक्यते । यथा प्रदीपस्य वेदि-
प्रकाशार्थं निर्मितस्थार्थसिद्धं मार्गप्रकाशकत्वमनिवार्यं तथा प-
शुतन्त्रमध्ये ऽनुष्ठेयमानस्य पुरोडाशस्य पश्वर्थैरङ्गैरुपकारः केन
वार्येत तस्मादन्यार्थैरस्तूपकारः । तत्रैवान्यच्चिन्तितं ।

“आज्यभागौ पुरोडाशे नस्तस्मौ वाऽस्य चोदकः ।

लुप्तस्तौ न तौ मैवं प्रयोगांशस्य लोपनात्” ॥ इति ।

तौ न पशौ करोतीतिनिषेधादाज्यभागयोः पशावभावेन
पुरोडाशे प्रसङ्गसिद्धिर्नास्ति । ततस्तौ विचार्यते । तत्र पुरोडाशे
आज्यभागौ नस्त इति तावत् प्राप्तं । कुतः । पुरोडाशविषयस्य
चोदकस्य लुप्तत्वात् । अन्यथा प्रयाजादीनामपि पुनरनुष्ठाना-
पत्तेरिति प्राप्ते ब्रूमः । न तावत् पुरोडाशांशे चोदको लुप्यते
चोदकाभावात्, पूर्वोक्तप्रसङ्गसिद्धिस्तु प्रयोगवचनमेव बाधते
न चोदकं । अन्यथा प्रयाजादीनां पुरोडाशाङ्गत्वाभावेन प्रस-
ङ्गसिद्धेरप्यवक्तव्यत्वात् । ननु प्रसङ्गबाधेऽपि आज्यभागौ नस्त
इति चत् । न । आज्यभागौ प्रति बाधितायाः प्रसङ्गसिद्धेरभा-

वात् । ततः प्रसिद्धाङ्गविषयप्रयोगांशस्यैव बाधादबाधिते न प्र-
योगवचनांशेन आज्यभागावनुष्ठाप्येते । यथा देवदत्ते यज्ञदत्ते
च यज्ञदत्ते यानमारूढे देवदत्तयानं निवर्त्यते न तु वस्त्राल-
ङ्कारादि तद्वत् । दशमाध्यायस्य तृतीयपादे चिन्तितं ।

“प्रयाजैकादशत्वादि विशेषविधिभिर्युते ।

पश्चादौ सामिधेन्यादिविध्यन्तो नाख्युतास्त्यसौ ॥

विशिष्टाङ्गविधौ नासौ चोदकस्याप्रवृत्तितः ।

लाघवाद्गुणमात्रस्य विधेः साऽस्त्यतिदेशतः” ॥ इति ।

अग्नीषोमीयपशावेकादशप्रयाजाः श्रुताः चातुर्मास्येषु नव-
प्रयाजाः श्रुताः । यथा वायव्यपशौ द्विरण्यगर्भ इत्याधारमन्त्रः ।
इत्यादिभिर्युतेषु पश्चादिषु प्राकृतेतिकर्त्तव्यता सामिधेन्यादि-
र्नास्ति । कुतः । सङ्ख्यामन्त्रादिगुणविशिष्टस्य प्रायाजाधाराद्यङ्गस्य
प्रत्यक्षविधौ सत्युपदिष्टेनैवाङ्गेन निराकाञ्चे पश्चादौ चोदकस्या-
प्रवृत्तेरिति पूर्वः पक्षः । पश्चादिविधिस्तावदितिकर्त्तव्यतामा-
काङ्क्षति । तत्र प्राकृताङ्गान्यतिदिश्य वा तदाकाङ्क्षा पूर्यतां वि-
धास्यमानान्यङ्गान्तराण्युपदिश्येति विवक्षायां कृत्त्रोपकारतया
प्राकृताङ्गातिदेश एव न्यायः । ततश्चातिदेशतः प्राप्तप्रयाजाद्य-
ङ्गमनूद्य गुणमात्रविधौ लाघवं भवति । गुणविशिष्टाङ्गविधौ तु
गौरवं स्यात् । तस्मात् सङ्ख्यान्रमन्त्रान्तराभ्यां पूर्वयोः सङ्ख्या-
मन्त्रयोर्बाधेऽपि प्रयाजाधारसामिधेन्यादीतिकर्त्तव्यता प्राप्नोत्ये-
वातिदेशादिति राङ्गान्तः । दशमाध्यायस्य सप्तमपादे चिन्तितं ।

“पशुः कृत्त्रो हविः किं वा प्रत्यङ्गं हविरन्यता ।

आद्यस्योदनया मैवमवदानपृथक्कृतः” ॥ इति ।

अग्नीषोमीयं पशुमालभेतेत्यत्र कृत्स्नस्य पशोरेकहविष्यं युक्तं ।
कुतः । अग्नीषोमीयदेवतां प्रति द्रव्यत्वेन पशोस्योदितत्वात् । न
हि हृदयाद्यङ्गानि साक्षात् पशुर्भवतीति प्राप्ते ब्रूमः । “हृदयस्याग्रे
ऽवद्यति, अथ जिह्वाया अवद्यति, अथ वक्त्रसोऽवद्यति, दोष्णोऽव-
द्यति, पार्श्वयोरवद्यति” इत्यादिना हृदयाद्यङ्गानामवदानानि
पृथगाक्षायन्ते । अवदानञ्च हविष्यप्रयोजकः संस्कारः पुरोडा-
शादौ होतुं अवदीयमानत्वदर्शनात् । हविःशब्दस्य कर्मणि व्यु-
त्पत्त्या होमयोग्यं द्रव्यं ब्रूते । पञ्चाकृतिचोदनात् तु हृदयाद्यङ्ग-
द्वारेण देवतासम्बन्धादुपपद्यते तस्मात् प्रत्यङ्गं हविर्भेदः । तच्चै-
वान्यच्चिन्तितं ।

“एकेनाङ्गेन सर्वैर्वा यद्वैकादशभिर्यजिः ।

एकेन यागसंसिद्धेर्हविषां भेदतोऽखिलैः ॥

एकादशभिरन्येषां परिसङ्ख्या भवेद्यतः ।

न त्रिदोषा गत्यभावादश्रुतोक्तेषु सोचिता” ॥ इति ।

प्रत्यङ्गं हविर्भेदे स्थिते सति त्रेधायागे संशयः । तत्रानि-
र्दिष्टविशेषेण येन केनाप्यङ्गेन यागः कर्त्तव्यः तावतैव यागस्य
सिद्धेरित्येकः पक्षः । चोदितपञ्चङ्गत्वं परिगणितेषु हृदयादिव्यङ्गेषु
चांसशिरः प्रभृतिषु समानं । ततो हृदयादिवदंसादीनां हवि-
र्भेदत्वाद् यागमन्तरेण ह्रयमानत्वलक्षणहविष्यस्यापर्यवसानात्
सर्वैरङ्गैर्याग इति द्वितीयः पक्षः । हृदयादिभिरेकादशभिरे-
वाङ्गैर्यागः कर्त्तव्यः । कुतः । अन्येषां अंसादीनां परिसङ्ख्या-

तत्वात् । कुतः । चोदकेन सर्वेषामङ्गानामवदाने प्राप्ते हृदयादि-
वाक्येनांसादयः परिसङ्ख्यायन्ते । ननु परिसंख्यायां विधिः स्वार्थं
जह्यात् परार्थं कल्पेत प्राप्तञ्च बाधेतेति दोषत्रयं प्रसज्येत ।
प्रसज्यतां नाम सति हि गत्यन्तरे तेषां दोषत्वं । परिसंख्यायास्तु
ते त्रयः स्वरूपमिति कृत्वा न दोषतां भजन्ते । किञ्च । द्वयानि
मांसान्यभिमृशति श्रुताश्रुतानीति केषाञ्चिन् मांसानामपक्वत्-
मुच्यते । पाकस्तु हविषो मांसस्य प्रति नियतः । तस्मादश्रुतत्वा-
क्तिरंसादिपरिसङ्ख्यां गमयति । एतदेवाभिप्रेत्यांसादिप्रतिषेधः
श्रुत्या वर्ण्यते “नांसयोरवद्यति न शिरस” इत्यादिना । तस्मा-
देकादशभिरेव यागः कर्त्तव्यः । तत्रैवान्यच्चिन्तितं ।

“इज्याशेषैरशेषैर्वा अङ्गैः स्विष्टकृतो ऋतिः ।

आद्यः प्रकृतिवन्मैवं पूर्वार्धेत्युक्तिशेषतः” ॥ इति ।

पशौ श्रूयते अङ्गैः स्विष्टकृतं यजतीति । तत्रेज्यार्थानां हृद-
याद्येकादशाङ्गानां मध्ये यैः कैश्चिअङ्गैरिज्याशेषभूतैः स्विष्ट-
कृद्धेत्ययः । कुतः । प्रकृतिविशेषेण पुरोडाशेन स्विष्टकृतो ऋत-
त्वात् । अत्रापि चोदकेन तथात्वादिति प्राप्ते ब्रूमः । “दोषः
पूर्वार्धादग्नये समवद्यति गुदस्य मध्यतः ओष्ठा जघनः” इति
वाक्यशेषेण हृदयादिभ्य एकादशेभ्योऽन्यानि त्रीण्यङ्गानि स्विष्ट-
कृते समान्नायन्ते । न च हृदयादिष्वपि गुदादीन्यान्नातानी-
ति शङ्कनीयं तदिशेषस्य कल्पसूत्रकारेण दर्शितत्वात् “हृदयं
जिह्वा वक्षो यकृद्दृक्क्षौ सयं दौहभयपार्श्वे दक्षिणा ओणिर्गुद-
दतीत्यमिति दैवतानि, दक्षिणं दोः सव्या ओणिर्गुददतीत्य-

मिति सौविष्टकृतानि” इति । तस्मादनिज्याग्नेषैस्त्यङ्गैः स्विष्टक-
द्धामः । अष्टमाध्यायस्य तृतीयपादे चिन्तितं ।

“पुरोडाशस्य सान्नाय्यस्य वा धर्मः पशौ यतः ।

दैवैक्यमाद्यस्तस्मान्नो हविर्जन्मादिसामतः” ॥ इति ।

अग्नीषोमीयपशौ अग्नीषोमीयपुरोडाशस्य पशुधर्मः कार्यः ।
कुतः । दैवतैक्यादिति चेत् । मैवं । सान्नाय्यं पशोरुत्पन्नं । पशुरपि
पशोरुत्पन्नः अवणार्थमुखात् । सान्नाय्यपश्वोः समो हविः सा-
म्यञ्च बलीय इत्युक्तं । तस्मात् सान्नाय्यस्य धर्मः कार्यः । अत्र
छन्दो नास्ति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे तृतीयप्रपाठके दशमोऽनुवाकः ॥ * ॥

समुद्रं गच्छ स्वाहान्तरिक्षं गच्छ स्वाहा देव५ स-
वितारं गच्छ स्वाहाऽहोरात्रे गच्छ स्वाहा मित्रावरुणौ
गच्छ स्वाहा सोमं गच्छ स्वाहा यज्ञं गच्छ स्वाहा छन्दाः-
सि गच्छ स्वाहा द्यावापृथिवी गच्छ स्वाहा नभो दिव्यं
गच्छ स्वाहाऽग्निं वैश्वानरं गच्छ स्वाहाऽद्भ्यस्त्वौषधीभ्यो
मनो मे हार्दि१० यच्छ तनूं त्वचं पुचं नम्रारमशीय शुग-
सि तमभिर्शोच योऽस्मान् द्वेष्टि यच्च वयं द्विषो धाम्नो
धाम्नो राजन्नितो वरुण नो मुच्च यदापो अग्निया व-
रुणेति शपामहे ततो वरुण नो मुच्च ॥ १ ॥

असि षड्विंशतिश्च ॥ ११ ॥

इति तैत्तिरीयसंहितायां प्रथमकाण्डे तृतीयप्रपा-
ठके एकादशोऽनुवाकः ॥ ० ॥

दशमेऽनुवाके वसाहोमो वर्णितः । एकादशे गुदकाण्डेन उप-
यत्संज्ञका होमा उच्यन्ते । कल्पः “अग्नीध्रादौपयजानङ्गारा-
नाहरति होत्रीय उपयज उपयजति शामिचाबिहूढपशुबन्धे,
उत्तरस्यां वेदिश्रोण्यां गुदकाण्डमेकादशधा तिर्यक् कृत्वा अ-
सम्भिन्दन्नपर्यावर्तयन्ननूयाजानां वषट्कृते वषट्कृत एकैकं गुद-
काण्डं प्रति प्रस्थाता हस्तेन जुहोति समुद्रं गच्छ स्वाहेत्येतैः प्रति
मन्त्रः सर्वाणि ऊत्वा, अङ्ग्यस्त्वौषधीभ्यः, इति बर्हिषि लेपं नि-
मृज्य, मनो मे हार्दि यच्छ तनूं इति जपति” इति । मन्त्रा-
स्त्वेवमाह्वताः “समुद्रं गच्छ स्वाहान्तरिचं गच्छ स्वाहा देवः
सवितारं गच्छ स्वाहाऽहोरात्रे गच्छ स्वाहा मित्रावरुणौ गच्छ
स्वाहा सोमं गच्छ स्वाहा यज्ञं गच्छ स्वाहा कृन्दाः
गच्छ स्वाहा द्यावापृथिवी गच्छ स्वाहा नभो दिव्यं गच्छ स्वा-
हाङ्ग्यस्त्वौषधीभ्यो मनो मे हार्दि यच्छ तनूं त्वचं पुत्रं नप्तारम-
शीय” इति । हे हविः समुद्रादिनामकान् देवान् गच्छ । हे लेप
त्वामप्यौषधिमिथ्यर्थं बर्हिषि निमार्ज्मि । हृदये भवो हार्दि
हर्षः सोऽस्यास्तोति हार्दि । हे समुद्रादिदेवतासमूह मे हार्दि
हर्षयुक्तं मनः प्रयच्छ । त्वत्प्रसादात् तनूं उत्तमजातियुक्तं शरीरं
त्वचं कान्तिमद्रूपं तथा गुणवन्तं पुत्रं तत्पौत्रञ्चाशीय प्राप्नुयां ।

उपयजो विधत्ते “यज्ञेन वै प्रजापतिः प्रजा असृजत ता उप-
यद्भिरेवाऽसृजत यदुपयज उपयजति प्रजा एव तद्यजमानः
सृजते” (सं० ईका०।४प्र०।१अ०) इति । ज्योतिष्टोमयज्ञस्य
सृष्टिसाधनत्वेऽपि साक्षात् साधनत्वं उपयजामेव अनूयाजसमीप
इज्यत इत्युपयजः । पशोः पाश्चात्यभागं द्रव्यत्वेन विधत्ते
“जघनार्धादवद्यन्ति जघनार्द्धाद्धि प्रजाः प्रजायन्ते” (सं०
ईका०।४प्र०।१अ०) इति । त्रेधा विभक्ते गुदकाण्डे स्थूलभागं
विधत्ते “स्थविमतो ऽवद्यति स्थविमतो हि प्रजाः प्रजायन्ते”
(सं० ईका०।४प्र०।१अ०) इति । निर्गमनकाले निर्गन्तुं सुकरात्
स्थूलात् छिद्रात् प्रजा उत्पद्यन्ते । क्रमेण छिन्नानां भागानां साङ्ख्यं
वारयति “असम्भिन्दन्नवद्यति प्राणानामसम्भेदाय” (सं० ईका०।
४प्र०।१अ०) इति । अग्रभागं प्रथमतो ऽवदाय पश्चान्मूलभाग
इत्येतादृशं विपर्यासं निषेधति “न पर्यावर्त्तयति यत् पर्यावर्त्तये-
दुदावर्त्तः प्रजायाजकः स्यात्” (सं० ईका०।४प्र०।१अ०) इति ।
उदावर्त्तो रोगविशेषः । समुद्रादिमन्त्राणां सर्व्वेषां प्रजोत्प-
त्तावुपयोगं विवचुः समुद्रजलस्य रेतः साम्यमभिप्रेत्याह “स-
मुद्रं गच्छ स्वाहेत्याह रेत एव तद्दधाति” (सं० ईका०।
४प्र०।१अ०) इति । अन्तरिक्षस्याऽवकाशप्रदानेन उपयोगं
दर्शयति “अन्तरिक्षं गच्छ स्वाहेत्याहाऽन्तरिक्षेणैवास्मै प्रजाः
प्रजनयन्त्यन्तरिक्षं ह्यनु प्रजाः प्रजायन्ते” (सं० ईका०।४प्र०।
१अ०) इति । प्रेरकत्वेन सवितुरुपयोग इत्याह “देवः सवि-
तारं गच्छ स्वाहेत्याह सवितृप्रसूत एवास्मै प्रजाः प्रजनयति”

(सं० ६का०।४प्र०।१अ०) इति । उत्पत्तिकालत्वेनाहोरात्रो-
पयोगमाह “अहोरात्रे गच्छ स्वाहेत्याहः होरात्राभ्यामेवास्मै
प्रजाः प्रजनयत्यहोरात्रे ह्यनु प्रजाः प्रजायन्ते” (सं० ६का०।
४प्र०।१अ०) इति । प्राणापानप्रदत्वेन मित्रावरुणयोरुपयो-
गमाह “मित्रावरुणौ गच्छ स्वाहेत्याह प्रजास्वेव प्रजातासु
प्राणापानौ दधाति” (सं० ६का०।४प्र०।१अ०) इति । देव-
तात्वेन सोमोपयोगमाह “सोमं गच्छ स्वाहेत्याह सौम्या हि
देवतया प्रजाः” (सं० ६का०।४प्र०।१अ०) इति । प्रजापते-
र्यजमानप्रदत्वेन यज्ञस्योपयोगमाह “यज्ञं गच्छ स्वाहेत्याह
प्रजा एव यज्ञियाः करोति” (सं० ६का०।४प्र०।१अ०)
इति । पशूप्रदत्वेन छन्दसामुपयोगमाह “छन्दांसि गच्छ
स्वाहेत्याह पशवो वै छन्दांसि पशून्वाऽवरुन्धे” (सं० ६का०।
४प्र०।१अ०) इति । धारणाय द्यावापृथिव्योरुपयोगमाह
“द्यावापृथिवी गच्छ स्वाहेत्याह प्रजा एव प्रजाता द्यापृ-
थिवीभ्यामुभयतः परिगृह्णाति” (सं० ६का०।४प्र०।१अ०)
इति । वृष्टिप्रदानेन नभस उपयोगमाह “नभो दिव्यं गच्छ
स्वाहेत्याह प्रजाभ्य एव प्रजाताभ्यो वृष्टिं नियच्छति” (सं०
६का०।४प्र०।१अ०) इति । प्रतिष्ठाप्रदानेन वैश्वानरस्योपयोग-
माह “अग्निं वैश्वानरं गच्छ स्वाहेत्याह प्रजा एव प्रजाता अस्यां
प्रतिष्ठापयति” (सं० ६का०।४प्र०।१अ०) इति । अद्भ्यस्त्वौष-
धीभ्य इति मन्त्र उपेक्षितः । मनो मे हार्दि यच्छेति प्रार्थनायाः
प्रसङ्गमाह “प्राणानां वा एषोऽवद्यति योऽवद्यति गुदस्य मनो

मे हार्दिं यच्छेत्याह प्राणानेव यथास्थानमुपकृत्यते” (सं० ६ का० । ४ प्र० । १ अ०) इति । गुदस्य प्राणाधारत्वेन तदवदाने सति स्थानभ्रष्टाः प्राणाः पुनर्मन्त्रेण यथास्थानं स्थापिता भवन्ति । कल्पः “अग्रेण यूपं स्फुरेनोद्धृत्याऽवोक्ष्य शुष्कस्य चार्द्रस्य च सन्धौ हृदयशूलमुदासयति, शुगसि तमभिषोच चोऽस्मान् देष्टि यच्च वयं द्विज, इत्यथाऽङ्गिर्मार्जयन्ते, धान्नो धान्नो राजन्नितो वरुण नो मुञ्च यदापो अग्निया वरुणेति शपामहे ततो वरुण नो मुञ्च” इति । हे हृदयशूल तं शुगसि शोकरूपमसि अतो देष्टारं देव्यञ्चाभिप्राप्य शोचय । हे वरुण त्वमितः धान्नो धान्नः तत्तद्देष्टृदेव्यस्थानाच्छोकप्रापकात् अस्मान् मोचय । हे आपो हे अग्निया हे वरुण इत्येवं वयं तदा तदा अस्माकं दृष्टप्राप्त्यनिष्टनिवारणार्थं देवं त्वां शपामहे बाधामहे । महतां प्रत्यक्षं नामग्रहणमेव तावन्महान्द्रोहः । तथा च श्रूयते “यो वै वसीयाऽसं यथानाममुपचरति । पुण्यार्त्तिं वै स तस्मै कामयते” इति । न केवलमत्र नामग्रहणं किन्त्वस्मदपेक्षिततत्तत्कार्यसाधनप्रयासश्च तेनोभयेन जन्यं यत् पापमस्ति हे वरुण ततः पापात् अस्मान् मोचय । मन्त्रावेतावुपेक्षितौ । शूलोदासनं विधत्ते “पशोर्वा आलब्धस्य हृदयः शुगच्छति सा हृदयशूलमभिसमेति यत् पृथिव्याः हृदयशूलमुदासयेत् पृथिवीः शुचार्पयेद्यदस्त्वपः शुचार्पयेच्छुष्कस्य चार्द्रस्य च सन्धौ उदासयत्युभयस्य शान्त्यै” (सं० ६ का० । ४ प्र० । १ अ०) इति । उदासनकाले ध्यानं विधत्ते “यन्दिव्यात् तं ध्यायेच्छुचैवैनमर्पयति”

(सं० ईका०।४ प्र०।१अ०) इति । अत्र विनियोगसङ्ग्रहः ।

“समुद्रं गुदकाण्डस्य होमा अद्भ्यस्तु वर्हिषि ।

लेपं मार्ष्टि मनो जप्यः शुक्लन्धावार्द्रशुष्कयोः ॥

त्यक्त्वा शुक्लं धान्नमृज्यं भवेत् पञ्चदशोदिताः” ॥ इति ।

अत्र मीमांसा कन्दसी न स्तः ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे तृतीयप्रपाठके एकादशोऽनुवाकः ॥ * ॥

ह॒विष्म॑तीरि॒मा आपो॑ ह॒विष्मान् दे॒वो अध्व॑रो
ह॒विष्माः॑ आवि॒वास॑ति ह॒विष्माः॑ अस्तु॒ सूर्यः॑ । अ॒ग्ने-
वा॒पन्न॑गृहस्य॒ सद॑सि सा॒दयामि॑ सु॒म्नाय॑ सु॒म्निनीः
सु॒म्ने मा॑ धत्तेन्द्रा॒ग्नि॒योर्भा॒गधेयीः॑ स्थ मि॒त्रावरु॑णयोर्भा॒ग-
धेयीः॑ स्थ वि॒श्वेष्वा॑ दे॒वानां॑ भा॒गधेयीः॑ स्थ य॒ज्ञे जा॒गृत॑ ॥१॥

ह॒विष्म॑तीश्चतु॒स्त्रिंशत् ॥ १२ ॥

इति तैत्तिरीयसंहितायां प्रथमकाण्डे तृतीयप्रपा-
ठके द्वादशोऽनुवाकः ॥ ० ॥

एकादशेऽनुवाके गुदकाण्डहोमो वर्णितः । एतावता अग्नी-
षोमीयपशुः समाप्तः । अथ सोमाभिषवोपयुक्तानां वसतीवरो-
संज्ञकानां अपामुपादानं द्वादशेऽनुवाके ऽभिधीयते । कल्पः
“अथ यो वोडितः कुम्भस्तं याचति, तमादायान्तरेण चात्वा-

लोन्करावुदङुपनिष्क्रम्य यत्रापस्तदेति, नान्तमावहन्तीरत्येति,
 न स्यावराणां गृह्णाति, प्रतीपं तिष्ठन् गृह्णाति, ह्याथायै चातप-
 तञ्च सन्धौ गृह्णाति, हविष्मतीरिमा आपो हविष्मान् देवो अध्वरो
 हविष्माः आविवासति हविष्माः अस्तु सूर्यः” इति । वीडितो
 दृढः । इमा गृह्यमाणा वसतीवरीसंज्ञका आपः स्वसंस्कारेण
 सोमेन हविष्मत्यो भवन्तु । देव इन्द्रोऽपि हविष्मानस्तु । अध्वरो
 यागोऽपि हविष्मान् आविवासति समन्ताद्विशेषेण प्रवर्त्ततां ।
 वसतीवरीणां प्रकाशकत्वेन सूर्योऽपि हविष्मानस्तु । विधीयते
 “देवा वै यज्ञमाग्नीध्रे व्यभजन्त ततो यदत्यग्निष्यत तदब्रुवन्
 वसतु नु न इदमिति तद्वसतीवरीणां वसतीवरित्वं तस्मिन् प्रा-
 तर्न समशङ्कुवन् तदप्सु प्रावेक्ष्यन् ता वसतीवरीरभवन् वसती-
 वरीर्गृह्णाति यज्ञो वै वसतीवरीर्यज्ञमेवारभ्य गृहीत्वोपवसति”
 (सं० ६ का० १४ प्र० १२ अ०) इति । पुरा कदाचिद् देवा आग्नी-
 ध्रमण्डपे स्थित्वा यज्ञशालां अग्नेन इदं मम इदं ममेत्येवं
 व्यभजन्त । ततः सर्वैः स्वस्वभागेषु विभक्तेषु चदवशिष्टं तदु-
 द्विष्य परस्परं अब्रुवन् इदमवशिष्टं इदानीं साधारणेनास्माक-
 मेव तिष्ठतु प्रातर्विभागं करिष्याम इति । यस्मादवसत्विति देवै-
 र्ज्ञातं तस्मात् तस्यांशस्य देवोक्तियोगात् वसतीवरीति नाम सम्पन्नं ।
 वसत्वित्युक्त्वा उर्वरितं यत् शेषभूतं तद्वत्य आपो वसतीवर्यः । ततः
 प्रातःकाले पुनः समागत्य तस्मिन्नवशिष्टे विभागं कर्तुं नाशङ्कु-
 वन् तस्यान्त्यत्वेन बह्व्यामपर्याप्तत्वात् । तस्य साधारणस्यैकेन गृ-
 हीतुमशक्यत्वात् अप्सु तत् परित्यक्तवन्तः । तास्यापो वसतीवर्योः

ऽभवन् ततो यज्ञांशत्वात् वसतीवरीर्गृहीयात् । तद्ग्रहणेन यज्ञमे-
 वोपक्रम्य दृढं धारयित्वा तत्समीपे वसति । तस्य ग्रहणस्य सूर्यास्त-
 मयात् । पूर्वकालं व्यतिरेकमुखेन विधत्ते “यस्याऽगृहीता अभि-
 निम्नो चेदनारब्धोऽस्य यज्ञः स्याद् यज्ञं विच्छिद्यात्” (सं० ६ का० ।
 ४ प्र० । २ अ०) इति । अगृहीता एता अभिलक्ष्य निम्नो चेदस्त-
 मिषात् तदा पूर्वदिने यज्ञोऽनुपक्रान्तो भवेत् । ततः परे-
 द्युरनुष्ठितोऽपि विच्छिन्न एव स्यात् । कथञ्चिदस्तमये सति तदा
 प्रतीकारं विधत्ते “ज्योतिष्या वा गृहीयाद्भिरण्यं वा ऽवधाय
 स शुक्राणामेव गृह्णाति यो वा ब्राह्मणो बज्रयाजी तस्य कु-
 म्भ्यानां गृहीयात् स गृहीतवसतीवरीकः” (सं० ६ का० । ४ प्र० ।
 २ अ०) इति । उक्तया द्योतिताः इत्याद्यः पक्षः । कुम्भे द्विरण्य-
 मवधाय तत् संहिता इति द्वितीयः पक्षः । सोमयाजि गृहे कु-
 म्भगता इति तृतीयः पक्षः । उक्तमेव विधिमनूय प्रशंसति
 “वसतीवरीर्गृह्णाति पशवो वै वसतीवरीः पशून्वारभ्य गृही-
 त्वापवसति” (सं० ६ का० । ४ प्र० । २ अ०) इति । पशुप्राप्तिहेतु-
 तया पशुत्वं । ग्रहणकाले प्रवाहाभिमुख्यं विधत्ते “यदन्वीपं
 तिष्ठन् गृहीयान्निर्मागुका० अस्मात् पशवः स्युः प्रतीपं तिष्ठन्
 गृह्णाति प्रतिरुध्यैवास्मै पशून् गृह्णाति” (सं० ६ का० । ४ प्र० ।
 २ अ०) इति । प्रवाहो यन्मुखं तन्मुखेनावस्थानं अन्वीपं तद्वैप-
 रीत्यं प्रतीपं निर्मागुका विनश्वराः प्रतिरुध्य विनाशं निवार्य ।
 प्रवाहगतोदकं विधत्ते “इन्द्रो वृत्रमहन्त्सेऽपोऽभ्यस्रियत
 तासां यन्मेध्यं यज्ञियं स देवमासीत् तदत्यमुच्यत ता वह-

न्तीरभवन् वहन्तीनां गृह्णाति या एव मेधा यज्ञियाः सदेवा
 आपस्तासामेव गृह्णाति” (सं० ६ का०।४ प्र०।२ अ०) इति ।
 प्रवाहेष्वत्यन्तसमीपस्थं जलं व्यतिरेकमुखेन विधत्ते “नान्तमा-
 वहन्तीरतीयाद्यदन्तमावहन्तीरतीयाद्यज्ञमतिमन्येत” (सं०
 ६ का०।४ प्र०।२ अ०) इति । अन्तमा अन्तिकतमाः । अतिमन्येत
 अवजानीयात् । वहन्तीष्वपि नदीषु या ह्रदवर्त्तिन्यः स्थावरा
 आपः यास्य तटाकादिस्थितास्तासां ग्रहणं निषेधति “न स्था-
 वराणां गृह्णीयात् वरुणगृहीता वै स्थावरा यत् स्थावराणां
 गृह्णीयात् वरुणेनास्य यज्ञं ग्राहयेत्” (सं० ६ का०।४ प्र०।२ अ०)
 इति । अपां ग्रहणाय कायातपयोः सन्धिदेशं विधत्ते “यद्वै
 दिवा भवत्यपो रात्रिः प्रविशति तस्मात् ताम्रा आपो दिवा
 ददृशे यन्नक्तं भवत्यपोऽहः प्रविशति तस्माच्चन्द्रा आपो नक्तं
 ददृशे कायायै चातपतश्च सन्धौ गृह्णात्यहोरात्रयोरेवासौ वर्णं
 गृह्णाति” (सं० ६ का०।४ प्र०।२ अ०) इति । अहर्चदा वर्त्तते
 तदानीमप्यु रात्रिः प्रविशति । तत्र जलवर्णस्य शुक्लस्य रात्रि-
 वर्णस्य कृष्णस्य च मेलनादीषत्ताम्रा इवापो दिने दृश्यन्ते । यथा
 राज्ञ्यस्ये चन्द्रे ताम्रत्वं तद्वत् । यदा तु रात्रिः प्रवर्त्तते तदा-
 नीमहः अप्यु प्रविशति । तत्र शुक्लकृष्णवर्णयोर्मेलनादापो रात्रौ
 चन्द्रवत् अतिश्वेता दृश्यन्ते तस्माद्दर्पद्वयोपेते सन्धिदेशे गृह्णीयात् ।
 जलविशेषणेन मन्त्रगतहविष्मच्छब्देन हविः सम्पादकत्वं विव-
 चितमित्याह “हविष्मतीरिमा आप इत्याह हविष्कृतानामेव
 गृह्णाति” (सं० ६ का०।४ प्र०।२ अ०) इति । सूर्यशब्देनापां प्रका-

शोपेतत्वं विवक्षितमित्याह “हविष्णाः अस्तु सूर्य इत्याह सः पु-
 क्रानामेव गृह्णाति” (सं० ६ का० १४ प्र० १२ अ०) इति । मन्त्रग-
 तस्य छन्दस उपयोगमाह “अनुष्टुभा गृह्णाति वाग् वा अनु-
 ष्टुवाच्चैवेनाः सर्वथा गृह्णाति” (सं० ६ का० १४ प्र० १२ अ०) इति ।
 कल्पः “अग्नेर्वोपन्नगृहस्य सदसि सादयामीत्यपरेण शालामु-
 खीयमुपसादयति, सुम्नाय सुम्निनीः सुम्ने मा धत्तेति, सर्वेषु
 वसतीवरीणां सादनेषु यजमानो जपति निश्वायां वसतीवरीः
 परिहरत्यन्तर्वेद्यासीने यजमाने पत्याञ्च नादीक्षितमभिपरि-
 हरेत् सव्येऽसे अत्याधायपरेण प्राजिहितं परिक्रम्य पूर्व्या
 द्वारोपनिर्हृत्य दक्षिणेन वेदिं गत्वा दक्षिणेन मार्जालीयं धि-
 ण्यं परीत्य दक्षिणस्यामुत्तरवेदिश्रोण्याः सादयति, इन्द्रा-
 ग्नियोर्भागधेयी स्वेति, दक्षिणेऽसे अत्याधाय यथेतं गत्वा पूर्व्या
 द्वारोपनिर्हृत्योत्तरेण वेदिं गत्वोत्तरेणाग्नीध्रीयं धिण्यं
 परीत्योत्तरस्यामुत्तरवेदिश्रोण्याः सादयति, मित्रावरुणयो-
 र्भागधेयी स्वेति, सव्येऽसे अत्याधाय यथेतं गत्वाऽपरेणाग्नीध्रीयं
 धिण्यमुपसादयति, विश्वेषां देवानां भागधेयी स्वेति, यज्ञे
 जागृतेति सन्ना अभिमन्त्रयते” इति । पाठस्तु “अग्नेर्वोपन्न-
 गृहस्य सदसि सादयामि सुम्नाय सुम्निनीः सुम्ने मा धत्तेन्द्रा-
 ग्नियोर्भागधेयी स्त मित्रावरुणयोर्भागधेयी स्त विश्वेषां देवानां
 भागधेयी स्त यज्ञे जागृत” इति । हे वसतीवर्यो युष्मान् अविन-
 श्वरगृहस्य शालामुखीयस्याग्नेः सदसि समीपस्थाने स्थापयामि ।
 हे आपः सुम्नाय सर्वप्राणिमुखाय प्रवृत्ताः सुम्निनीः स्वय-

मपि सुखवत्यो यूयं मां यजमानं सुप्ते सुखे धत्त स्थापयत ।
यूयं यक्ष्यमाणानामिन्द्रादिदेवानां भागरूपा स्थ । तस्माद्यज्ञे
जागृत रक्षो निवारणाय सावधानां भवत । अग्नेर्वैः सुप्तायेति
द्वौ मन्त्रावुपेक्षितौ । हविष्मतीरित्यारभ्य ऋचः पादेषु या
चतुः संख्या या च शालामुखीयोत्तरवेद्याग्नीध्रीयस्थानत्रय-
विशिष्टा सादनसङ्ख्या तदुभयं सह प्रशंसति “चतुष्पदयर्चा
गृह्णाति त्रिः सादयति सप्त सम्यद्यन्ते सप्तपदा शक्नोती पशवः
शक्नोती पशून्नेवावरुन्धे” (सं० ईका०।४प्र०।२अ०) इति । शा-
लामुखीयोत्तरवेद्याः सादनं विधत्ते “अस्मै वै लोकाय गार्ह-
पत्य आधीयते ऽमुष्मा आहावनीयो यद्गार्हपत्य उपसादयेद्
स्मिन् लोके पशुमान्त्याद् यदाहवनीये ऽमुष्मिन् लोके पशु-
मान्त्यादुभयोरुपसादयत्युभयोरेवेनं लोकयोः पशुमन्तं क-
रोति” (सं० ईका०।४प्र०।२अ०) इति । स्थानत्रयं सूत्रोक्तं यत्
परिभ्रमणं तद्विधत्ते “सर्व्वतः परिहरति रक्षसामपहत्यै”
(सं० ईका०।३प्र०।२अ०) इति । मन्त्रचतुष्टयस्यष्टार्थतां दर्श-
यति “इन्द्राग्नियोर्भागधेयी स्वेत्याह यथायजुरेवैतत्” (सं०
ईका०।४प्र०।२अ०) इति । विधत्ते “आग्नीध्र उपवासयत्येतद्वै
यज्ञस्यापराजितं यदाग्नीध्रं यदेव यज्ञस्याऽपराजितं तदैवैना
उपवासयति” (सं० ईका०।४प्र०।२अ०) इति । तदेव तस्मिन्नेव
यद्विहितं वहन्तीनां गृह्णातीति तदेव प्रशंसति “यतः खलु वै
यज्ञस्य विततस्य न क्रियते तदनु यज्ञः रक्षाः स्ववचरन्ति य-
द्वहन्तीनां गृह्णाति क्रियमाणमेव तद् यज्ञस्य श्रये रक्षसामन-

न्ववचारायि” (सं० ६ का० १। ४ प्र० २ अ०) इति । विततस्य वि-
स्तीर्णस्य यज्ञस्य यतो यदङ्गं विमृश्य न क्रियते तदेव छिद्र-
मनुप्रविश्य रक्षांस्यवचरन्ति अपकुर्वन्ति वहन्तीग्रहणेन तदङ्गं
क्रियमाणमेव शये शेते भवति । अग्नीध्रे मादितानां तृतीयसव-
नगताभिषवपर्यन्तं धारणं विधत्ते “न ह्येता ईलयन्त्या तृती-
यसवनात् परिशेरे यज्ञस्य सन्तत्यै” (सं० ६ का० १। ४ प्र० २ अ०)
इति । एता आपो न ह्यवगमयन्ति किन्तु परिशेरे अवति-
ष्ठन्ते स्थापयेदित्यर्थः । अत्र विनियोगसङ्ग्रहः ।

“हविर्गृह्णाति वसतीवरीरग्नेस्तु सादयेत् ।

शालामुखीयतः पश्चात् सुम्ना सुम्नी* जपेत् पुनः ॥

इन्द्रमित्रद्वयाद्देदि ओष्णोरा सादयेत् क्रमात् ।

विश्वे ह्याग्नीध्रं धिष्यस्य पश्चादासादयेत् पुनः ॥

यज्ञेति मन्त्रयेत् सन्नाः सप्तमन्त्रा इहोदिता” ॥ इति ।

अत्र मीमांसा नास्ति ।

अथ च्छन्दः । हविर्गतीत्यनुष्टुप् ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे तृतीयप्रपाठके द्वादशोऽनुवाकः ॥ * ॥

हृदे त्वा मनसे त्वा दिवे त्वा सूर्याय त्वोर्ध्वमिम-
मध्वरं कृधि दिवि देवेषु होत्रा यच्छ सोमराजन्नेह्यव-
राह मा भेर्मा संविक्त्वा मा त्वा हिंसिषं पूजास्त्वमु-

पावरोहं पुजास्त्वामुपावरोहन्तु शृणोत्वग्निः समिधा-
हवँ मे शृण्वन्वापो धिषणाश्च देवीः । शृणोत ग्रावाणो
विदुषोऽनु ॥ १ ॥

यज्ञः शृणोतु देवः सविताहवँ मे । देवीरापोऽपान-
नपाद्य ऊर्मिर्हविष्य इन्द्रियावान्मदिन्तमस्तं देवेभ्यो
देवचाधत्त शुक्रः शुक्रपेभ्यो येषां भागस्य स्वाहाका-
र्षिरस्यपापां मृधः समुद्रस्य वोक्षित्या उन्नये । यममे
पृत्सुमर्त्य मावो वाजेषु यज्जुना । सयन्ताः शश्वतीरिषः
॥ २ ॥

नु सप्तचत्वारिंशच्च ॥

इति तैत्तिरीयसंहितायां प्रथमकाण्डे तृतीयप्रपा-
ठके त्रयोदशोऽनुवाकः ॥ * ॥

द्वादशेऽनुवाके सोमाभिषवार्थानां वसतीवरीणां ग्रहण-
मुक्तं । अभिषोतव्यस्य सोमस्य शकटादुपावरोहस्त्रयोदशेऽनु-
वाके ऽभिधीयते । अथ महारात्रे बुध्वा सोमपात्राण्यासाद्य
सोममवरोहयेत् । कल्पः “अथैतच्चर्मफलकयोः प्राचीनग्रीव-
मुत्तरलोमोपसृणाति, यज्ञप्रतिष्ठेति वा तृष्णो वा तस्मिन्
सन्मुखान् ग्राव्णः कृत्वा दक्षिणस्य हविर्धानस्यान्तरेषे सोमः
राजानमुपावहरति, हृदे त्वा मनसे त्वेति द्वाभ्यां” इति । मन्त्रौ
त्वेवमाह्वातौ “हृदे त्वा मनसे त्वा दिवे त्वा सूर्याय त्वार्धमिम-

मध्वरं ह्यधि दिवि देवेषु होत्रा यच्छ सोमराजन्नेह्यवरोह
मा भेर्मा संविक्ष्या मा त्वा हिंसिषं प्रजास्वमुपावरोह प्रजा-
स्वामुपावरोहन्तु” । हे सोम त्वां हृदे हृदयवद्भ्यो मनुष्येभ्यो
मनसे मनस्विभ्यः पितृभ्यो दिवे द्युलोकवासिभ्यो विशेषतः सूर्य-
याय चोपावहरामि । त्वमिमं प्रवृत्तं अध्वरं विनाशरहितं
ऊर्ध्वं उन्नतं समाप्तं ह्यधि कुरु । दिविस्थेषु देवेषु होत्रा अस्म-
दीयान्याङ्गानानि होत्ररूपाणि यच्छ अवस्थापय । हे सोम
राजन्नेहि अभिषवस्थाने समागच्छ । शकटादवरोह । मा भैषीः ।
मा च संविक्ष्याः कम्पिताः । अहन्तु त्वां मा हिंसिषं । अतस्त्वं
देवलोके गत्वा दैवीः प्रजाः उपावरोह प्राप्नुहि प्रजाश्च त्वामु-
पावरोहन्तु प्राप्नुवन्तु । अत्र उपावहरेदिति विधिं सूचयन्
हृदयादिशब्दानां यथोक्तार्थं दर्शयति “ब्रह्मवादिनो वदन्ति
स त्वा अध्वर्युः स्याद् यः सोममुपावहरन्त्सर्वाभ्यो देवताभ्य
उपावहरेदिति हृदे त्वेत्याह मनुष्येभ्य एवैतेन करोति मनसे
त्वेत्याह पितृभ्य एवैतेन करोति दिवे त्वा सूर्याय त्वेत्याह
देवैभ्य एवैतेन करोत्येतावतीर्वै देवतास्ताभ्य एवैनं सर्वाभ्य
उपावहरति ” (सं० ईका०।४ प्र०।३ अ०) इति । यो हृदे त्वेति
मन्त्रेण सर्वदेवतार्थमुपावहर्तुं जानाति स एव मुखोऽध्वर्युरिति
ब्रह्मवादिनामुक्तिः सोमराजन्निति मन्त्र उपेक्षितः । विधत्ते
“पुरा वाचः प्रवदितोः प्रातरनुवाकमुपाकरोति यावत्येव वाक्
तामवहन्त्ये” (सं० ईका०।४ प्र०।३ अ०) इति । राज्ञौ निद्रां
कुर्वन्तो मनुष्या उषःकाले प्रबुध्य परस्परं वाक् प्रवचनं कुर्वन्ति

पक्षिणः शब्दं कुर्वन्ति तद्धि वाचः प्रवदनं प्रातःकालात् पूर्वं
 होत्राऽनुवक्तव्यच्छक्तमूहः प्रातरनुवाकः । उपाकरणं नाम हो-
 तारं प्रति प्रैषोक्तिः । अत्र सूत्रं “पुरा वाचः पुरावा वयोभ्यः प्रा-
 तर्थावभ्यो देवेभ्योऽनुब्रूहीति” इति । प्रवदितोः प्रवदनात् । प्रा-
 तरनुवाकस्य प्रथमामृचं विधत्ते “अपोऽग्रेऽभिव्याहरति यज्ञो
 वा आपो यज्ञमेवाभिवाचं विसृजति” (सं० ६ का० १४ प्र० १३ अ०)
 इति । अपोऽभिलक्ष्य तत्प्रतिपादिकामृचमग्रे प्रथमं व्याहरेत् ।
 आपो रेवतीः स्य यथा हि वस्व इत्येतामृचमित्यर्थः । तत ऊर्ध्वं
 वक्तव्या च्छो विधत्ते “सर्वाणि कन्दांसि पशून्वाह पशवो वै
 कन्दांसि पशून्वावरुन्धे” (सं० ६ का० १३ प्र० १३ अ०) इति ।
 अत्र तत्तच्छन्दोयुक्ता च्छग्विशेषाः गन्धर्वाऽल्यभयाद्वक्त्र-
 क्षणे स्पृष्टत्वाच्च नात्रोदाह्रियन्ते । प्रातरनुवाकस्य समाप्तौ पठ-
 नीयामृचं कामनाभेदेन विकल्पितां विधत्ते “गायत्रिया तेज-
 स्कामस्य परिदध्यात्विष्टुमेन्द्रिय कामस्य जगत्या पशुकाम-
 स्थानुष्टुभा प्रतिष्ठाकामस्य पङ्क्त्या यज्ञकामस्य विराजान् का-
 मस्य” (सं० ६ का० १३ प्र० १३ अ०) इति । परिदध्यात् समाप-
 येत् । कल्पः “यत्राभिजानात्यभूदुषारुशत्पशुरिति तत् प्रच-
 रणो जुहोति, शृणोत्वग्निः समिधा हवं मे इति” इति । अभू-
 दुषा इत्येषा प्रातरनुवाकस्य परिधानीया तां होत्रा पथमानां
 यदाध्वर्युर्जानाति तदा जुहुयात् । मन्त्रस्त्वेवमान्नायते “शृणो-
 त्वग्निः समिधा हवं मे शृण्वन्वापो धिषणाश्च देवीः । शृणोत
 ग्रावाणो विदुषोऽनु यज्ञः शृणोतु देवः सविता हवं मे”

इति । सम्यगिध्यते अनया आज्याहुत्येति समिधाहुतिः । तथा समिद्धोऽग्निः मे हवं मदीयमाह्वानं शृणोतु । हे आपः गृहीष्यमाणा यूयमपि शृणुत । कीदृश्यः । धिषणा विद्योपेताः । देव्यो देवतारूपाश्च । हे गावाणः अभिषवार्थमिहोपस्थिता यूयं विदुषो नु विद्वांस एव सन्तो यज्ञं शृणुत । सविता देवो मदीयाह्वानं शृणोतु । अग्न्यादिश्रवणप्रयोजनमाह “शृणोत्वग्निः समिधाह्वं म इत्याह सवितप्रसृत एव देवताभ्यो निवेद्यापोऽच्छैति” (सं० ६का०।४प्र०।३अ०) इति । एकधनसंज्ञकाः पन्नेजनीसंज्ञकाश्चाऽप्य आनेतव्याः, अतो मन्त्रेण देवताभ्यो विज्ञाय ता आपः प्राप्तुं गच्छति । प्रैषमन्त्रमुत्पादयति “अप इव्य होतरित्याहेषितः हि कर्म क्रियते” (सं० ६का०।४प्र०।३अ०) इति । हे होतः आनेतव्या अप उद्दिश्य प्र देवत्रा ब्रह्मणे गातुरेलित्यादिका ऋचः इव्य पठेत्यर्थः । लोकेऽपि इषितमभीष्टं कर्म सम्यक् क्रियते । प्रैषान्तरमुत्पादयति “मैत्रावरुणस्य चमसाध्वर्यवाद्रवेत्याह मित्रावरुणो वा अपां नेतारौ ताभ्यामेवैना अच्छैति” (सं० ६का०।४प्र०।३अ०) इति । चमसिनामृत्विजां परिचारकाश्चमसाध्वर्यवः । तत्र मैत्रावरुणानाम् ऋत्विजो यश्चमसाध्वर्युस्तं सम्बोध्या गच्छेति ब्रूयात् । तदनेन प्रैषेणोदकप्रवर्त्तकमित्रावरुणदेवताद्वयेन सहैवैना आपः प्राप्तुं गच्छति । कल्पः “अपरं चतुर्गृहीतं गृहीत्वा बर्हिरादाय संप्रैषमाह “अप इव्य होतमैत्रावरुणस्य चमसाध्वर्यवाद्र-

वैकधनिन एतं नेष्टुः पत्नीमुदानयाग्नीहोतचमसेन* वसतीव-
 रीभिश्च चात्वाले प्रत्युपलम्बस्वेति यथा संप्रैषं ते कुर्वन्ति, य-
 चापस्तद्यन्त्यथाप्सु बर्हिः प्रास्याभिजुहोति, देवीरापो अपानपाद्य
 उर्मिर्हवित्य इन्द्रियावान्मदिन्तमस्तं देवेभ्यो देवत्रा धत्त शुक्रं
 शुक्रपेभ्यो येषां भागस्य स्वाहा” इति । न पातयत्युदकमध्ये गूढ-
 तथा स्थितोऽपि तदुदकं न विनाशयतीति नपात् अपानपा-
 दिति वक्त्रिविशेषस्य संज्ञा । हे आपो देव्यो, हे वक्त्रे यूयं य
 उर्मिर्युग्मदीयस्तं देवत्रा देवेषु धत्त स्थापयत । किमर्थं । देवेभ्यः
 देवार्थं, अस्माभिर्देवानुदिश्य होतुमित्यर्थः । कीदृशं ऊर्मिः । हवित्यः
 हविषे सोमरूपाय हितः । इन्द्रियावान् प्रीतः सन्निद्रियवृद्धि-
 कारी । मदिन्तमः पीयमानोऽत्यन्तहर्षकारी । कीदृशं तं । शुक्रं
 दीप्तिमन्तं । कीदृशेभ्यो देवेभ्यः । येषां यूयं भागभूता स्य तेभ्यः
 शुक्रपेभ्यः सोमपेभ्यः इदमाज्यं युग्मभ्यं ऊतमस्तु । गृहीत्यमा-
 णानामपां मूल्यत्वेन हविद्वसम्पादनेन च इयमाज्जतिरुपयुज्यत
 इत्याह “देवीरापो अपानपादित्याहाज्यैवैना निष्क्रीय गृ-
 ह्णात्यथो हविष्कृतानामेवाभिघृतानां गृह्णाति” (सं० ६का० ।
 ४ प्र० १३ अ०) इति । कल्पः “कार्ष्णिं रसीति दर्भैराज्जतिमपस्त्रा-
 व्य” इति । कार्ष्णिं रस्यपापां मृध्रमिति मन्त्रपाठः । हे आज्य त्वं
 अप्सु ऊतं सत् कार्ष्णिः कर्षणीयमनपेतव्यमसि अपां मृध्रं युद्धो-

* पत्नीमुदानयोन्नेतृर्होतचमसेन इति तै० ।

पलक्षितानिष्टरूपं त्वामपनयामि । *एतमर्थं दर्शयति “का-
 र्षिरसीत्याह शमलमेवासामपज्ञावयति” (सं० ६का०।४प्र०।
 ३अ०) इति । शमलं मलिनांशं । कल्पः “समुद्रस्य वोक्षित्या
 उन्नय इत्यभिज्ञतानां मैत्रावरुणचमसेन गृह्णाति” इति । हे
 आपः समुद्रवद्युक्ताकं अक्षीणत्वाय पूर्व्वेद्युर्वसतीवरीर्गृहीत्वापि
 पुनरिदानीमुन्नयामि । अक्षितिं विशदयति “समुद्रस्य वो-
 क्षित्या उन्नय इत्याह तस्मादद्यमानाः पीयमानाः आपो
 न क्षीयन्ते” (सं० ६का०।४प्र०।३अ०) इति । यथा चमसेन
 जलं गृहीतं तथा त्रिभिः कुम्भैरेकधना गृह्णीयात् पन्नेजनोश्च
 गृह्णीयात् । तथा च सूत्रं “अथैकधना गृह्णाति, इन्द्राय वो
 जुष्टान् गृह्णामीति वा तूष्णीं वा ऽथ पन्नेजनोर्गृह्णाति” इति ।
 विधत्ते “योनिर्वै यज्ञस्य चालालं यज्ञो वसतीवरीर्होतृचम-
 सञ्च मैत्रावरुणचमसञ्च सः स्पर्शं वसतीवरीर्व्यानयति यज्ञस्य
 सयोनित्वायाथो स्वादेवैना योनेः प्रजनयति” (सं० ६का०।
 ४प्र०।३अ०) इति । उत्तरवेदेर्निष्पादकतया चालालो यज्ञ-
 योनिः । देवविभक्तयज्ञावशेषत्वादसतीवरीणां यज्ञत्वं । व्यान-
 यति व्याप्ता अधिकाः करोति । तत्प्रकारः सूत्रे दर्शितः “होतृ-
 चमसे वसतीवरीभ्यो निषिच्योपरि चालालं होतृचमसञ्च मैत्रा-
 वरुणचमसञ्च सः स्पर्शं वसतीवरीर्व्यानयति, समन्यायन्तीत्य-
 भिज्ञाय होतृचमसात् मैत्रावरुणचमस आनयति, मैत्रावरुणच-

मसाद्धोदचमसे” इति । प्रश्नोत्तरमन्त्रावुत्पादयति “अध्व-
र्योऽवेरपा ३ इत्याहोतेमननमुरतेमाः पश्येति वावै तदाह”
(सं० ६का०।४प्र०।३अ०) इति । श्रुतिः प्रश्नार्था । हे अध्वर्यो
अपः किं अवेः लब्धवानसि सोऽयं होतुः प्रश्नः । उतेमननमु-
रित्यध्वर्योरुत्तरमन्त्रः लब्धवानस्मीत्येतावदेव न भवति उत
अपि तु ईं ताः अनन्नमुः उपसम्प्राप्ताः दूरवर्त्तित्वेऽपि सत्वमात्रेण
लाभो भवति तदुपसम्प्राप्तिर्लाभादतिरिच्यते । उतेमा इति-
वाक्यं मन्त्रस्य व्याख्यानं । हे होतः न केवलं मदचनमात्रेण
विश्वसिद्धिं किन्त्विमाः पुरोवर्त्तिनीः पश्येत्येवमेव सर्वमन्त्रेणा-
ध्वर्युर्ब्रूते । कल्पः “अध्वर्योऽवेरपा ३ इति होता अध्वर्युः पृच्छ-
त्युतेमनन्नमुरिति प्रत्युक्त्वा प्रचरणीयशेषात् क्रतुकरणं जुहोति
यमग्ने पृत्सु मर्त्यमिति” इति । पाठस्तु यमग्ने पृत्सु मर्त्यमावो
वाजेषु यच्चुनाः । सयन्ता शश्वतीरिषः । हे अग्ने यं मर्त्यं पृत्सु
सङ्ग्रामेषु आवः रक्षसि किञ्च वाजेष्वन्ननिमित्तं यं मर्त्यं जुनाः
गच्छसि हवींषि ग्रहीतुं यस्य सकाशं गच्छसीत्यर्थः । समर्त्य-
स्वदनुग्रहेण शश्वतीरिषः नित्यान्यन्नानि धनरूपाणि यन्तानि
यंस्यति प्राप्स्यतीत्यर्थः । मन्त्रोऽयमुपैक्षितः । अस्य च क्रतुकरणा-
ख्यस्य होमस्य विषयविशेषव्यवस्थितिं विधत्ते “यद्यग्निष्टोमो
जुहोति यद्युक्थ्यः परिधौ निमार्ष्टि यद्यतिरात्रो यजुर्वदन् प्रप-
द्यते यज्ञच्छतूनां व्यावृत्तौ” (सं० ६का०।४प्र०।३अ०) इति ।
अनुष्ठीयमानस्य कर्मणोऽग्निष्टोमत्वे मन्त्रेण क्रतुकरणं जुहुयात् ।
उक्थ्यत्वे परिधावाज्यत्वेपि निम्नुज्यात् । अतिरात्रत्वे तु मन्त्रं

पठन् हविर्धानं प्राप्नुयात् । एवं सत्यग्निष्टोमादीनामनुष्ठास्य-
मानानां परस्परं व्यावृत्तिरिदानीमेव अवगता “स क्रतुं कुर्वीत
मनोमयः प्राणशरीरो भारूपः” इत्युपनिषदि । “तत्क्रतुकृत्या”
इति वैय्यासिकसूत्रे चोपास्तिष्वपि क्रतुशब्दप्रयोगात् तद्व्यव-
च्छेदार्थं यज्ञशब्दप्रयोगः ।

द्रव्य यज्ञास्तपोयज्ञा योगयज्ञास्तयापरे ।

स्वाध्यायज्ञानयज्ञाश्च यतयः शंसितव्रताः ॥

इत्यादौ तपः प्रवृत्तिष्वपि यज्ञशब्दप्रयोगात् तद्व्यवच्छेदाय
क्रतुशब्दप्रयोगः । अत्र विनियोगसङ्ग्रहः ।

“हृदे सोमद्वयात् सोमं शकटादवरोहयेत् ।

श्रुणोऽग्नौ जुहुयाद्देवीरप्सु जुत्वाथ दर्भकैः ॥

अप्सूपज्ञावयेत् कार्ष्णिः समुद्रो गृह्यते जलं ।

यमग्रे क्रतुकृद्धोमो मन्त्राः सप्तेह वर्णिताः” ॥ इति ।

अथ भीमांसा । तृतीयाध्यायस्य सप्तमपादे चिन्तितं ।

“चमसाध्वर्यवो नान्यच्छत्विग्भ्योऽन्येऽथवाग्निमः ।

यौगिक्या संज्ञया मैवं षष्ठ्या तेभ्यो विभेदनात्” ॥ इति ।

ज्योतिष्टोमे श्रूयते चमसाध्वर्युन् वृणीत इति । ये पूर्व्वे
त्वत्रकार्यानुसारेणाध्वर्युप्रमुखा चत्विज उक्ताः तेभ्यो न व्य-
तिरिक्ताश्चमसाध्वर्यवः । कुतः । यौगिकसंज्ञया तद्भेदप्रती-
तेः । यथा देवदत्त एव पचिक्रियायोगात् पाचको भवति
तद्वदध्वर्युप्रमुखा एव चमसयोगाच्चमसाध्वर्यव इति चेत् ।
मैवं । मध्यतः कारिणां चमसाध्वर्यवो न होत्रकाणां चम-

साध्वर्यव इति षष्ठ्या भेदावभासान्मथतः कारिणो होत्रा-
दयो होत्रका मैत्रावरुणादयः । तस्मादृत्विग्भ्योऽन्ये । तत्रैवा-
न्यच्चिन्तितं ।

“तान् वृणीतेति वज्रता नास्ति वास्ति ग्रहैक्यवत् ।

नैवेति चेन्न वैषम्यादुत्पत्तौ वज्रता श्रुता” ॥ इति ।

चमसाध्वर्यून् वृणीत इति यत् वज्रत्वं श्रुतं तन्न विवक्षितं ।
ग्रहैकत्ववदुद्देश्यगतत्वादिति चेत् । मैवं । ग्रहवैषम्यात् ग्रहं समर्थाष्टि
इत्येतन्न ग्रहाणामुत्पत्तिवाक्यं । चमसाध्वर्यूणां त्वेतदेवात्पत्ति-
वाक्यं । ततस्तेषामुपादेयत्वात् तद्व्रतं वज्रत्वं विवक्षितं । तत्रैवा-
न्यच्चिन्तितं ।

“नेत्यत्तास्त्यस्ति वा तेषां न निचामकवर्जनात् ।

चमसानां दशत्वेन चमसाध्वर्यवो दश” ॥ इति ।

स्रष्टोऽर्थः । अथ कन्दः । शृणोत्वग्निरिति त्रिष्टुप् । यमगे
पृत्स्विति गायत्री ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे तृतीयप्रपाठके त्रयोदशोऽनुवाकः ॥ * ॥

त्वमग्ने रुद्रो असुरो महो दिवस्त्व॥ शर्धो मारुतं पृश्न
ईशिषे । त्वं वातैररुणैर्यासि शङ्गयस्त्वं पूषा विधतः पा-
सि नुत्मना । आवो राजानमध्वरस्य रुद्र॥ होतार॥
सत्ययज॥ रोदस्योः । अग्निं पुरातनयित्वोरचित्ताद्वि-

रण्यरूपमवसे कृणुध्वं । अग्निर्होता निषसादा यजी-
यानुपस्थे मातुः सुरभावं लोके । युवा कविः पुरुनिष्ठः
॥ १ ॥

ज्ञतावा धर्त्ताकृष्टीनामुत मध्य इद्वः । साध्वीमक-
र्द्देववीतिं नो अद्य यज्ञस्य जिह्वामविदाम गुह्यां ।
स आयुरागात् सुरभिर्वसानो भद्रामकर्देवह्वतिं नो
अद्य । अक्रन्ददग्निस्तनयन्निवद्यौः क्षामा रेरिहृदी-
रुधः समञ्जन् । सद्योजज्ञानो विहीमिद्वो अस्यदा
रोदसी भानुना भात्यन्तः । त्वे वसूनि पुर्वणीक
॥ २ ॥

होतर्दाषावस्तो रेरिरे यज्ञिया सः । क्षामेव विश्वा
भुवनानि यस्मिन्त्सः सौभगानि दधिरे पावके । तुभ्यं
ता अङ्गिरस्तम विश्वाः सुक्षितयः पृथक् । अग्ने कामाय
येमिरे । अश्याम तं काममग्ने तवोत्यश्याम रयिः र-
यिवः सुवीरं । अश्यामवाजमभिवा जयन्तो श्याम द्यु-
म्नमजरा जरन्ते । अष्टं यविष्ठ भारताग्ने द्युमन्तमाभरा
॥ ३ ॥

वसो पुरुस्पृहः रयिं । सश्वितानस्तन्यतूरोचन-
स्था अजरेभिर्नानदद्भिर्यविष्ठः । यः पावकः पुरुतमः

पुरूणि पृथून्यग्निरनुयाति भवन् । आयुष्टे विश्वतो
 दधद्यमग्निर्वरेण्यः । पुनस्ते प्राण आयति परा युक्षः
 सुवामि ते । आयुर्दा अग्ने हविषो जुषाणो घृतप्रतीको
 घृतयेनिरेधि । घृतं पीत्वा मधु चारु गव्यं पितेव पुच-
 मभि ॥ ४ ॥

रक्षतादिमं । तस्मै ते प्रतिहर्यं ते जातवेदो विचर्षणे ।
 अग्ने जनामि सुष्टुतिं । दिवस्परि प्रथमं जज्ञे अग्निर-
 स्मद्वितीयं परि जातवेदाः । तृतीयमसु नृमणा अजस्र-
 मिन्धान एनं जरते स्वाधीः । शुचिः पावक वन्द्योऽग्ने
 बृहद्विरोचसे । त्वं घृतेभिराहुतः । दृशानो रुक्म उर्या
 व्यद्यौहुर्मर्षमायुः अग्ने रुचानः । अग्निरमृतो अभ-
 वद्वयोभिः ॥ ५ ॥

यदेनं द्यौरजनयत् सुरेताः । आ यदिषे नृपतिं तेज
 आनट् शुचिरेतो निषिक्तं द्यौरभीके । अग्निः शङ्खम-
 नवद्यं युवानः स्वाधियं जनयत् सूदयच्च । स तेजीयसा
 मनसा त्वोत उत शिक्ष स्वपत्यस्य शिक्षोः । अग्ने रायो
 ऽनृतमस्य प्रभूतो भूयाम ते सुष्टुतयश्च वस्वः । अग्ने स-
 हन्तमाभर द्युमस्य प्रासहा रयिं । विश्वायः ॥ ६ ॥

चर्षणीरभ्यासा वाजेषु सासहत् । तमग्ने घृतनास-

ह॒रि॒यि॒ः स॒हस्र॒ आ॒भर । त्व॒ः हि स॒त्यो अ॒द्भु॒तो दा॒ता
 वाज॑स्य गो॒मतः । उ॒क्षान्ना॑य व॒शान्ना॑य सोम॑पृ॒ष्ठाय
 वे॒धसे । स्तौमै॑र्वि॒धेमा॒ग्नये । व॒द्मा हि सू॒नो अस्य॑ द्य॒स-
 द्वाच॑क्रे अ॒ग्निर्ज॑नुषा ज॒मानं । स त्व॑न्न॒ ऊर्ज॑सन॒ ऊर्जं
 धा॒ राजे॑व जेरवृ॒के क्षे॒ष्यन्तः । अ॒ग्न आ॒यू॒षि ॥

॥ ७ ॥

प॒व॒स आ॒सुवो॑र्ज॒मिष॑ञ्च नः । आ॒रे बा॑धस्व दु॒च्छु॒नां ।
 अ॒ग्ने प॒व॒स्व स्व॒पा । अ॒स्मे व॑र्चः सु॒वीर्यं । द॒धत् पोष॑ः
 र॒यिं म॒यि । अ॒ग्ने पा॒वक॑ रो॒चिषा॑ म॒न्द्रया॑ दे॒वजि॑ह्वया ।
 आ दे॒वान् व॑क्षि॒ यक्षि॑ च । स नः॑ पा॒वक॑ दी॒दिवो॑ऽग्ने
 दे॒वाः इ॒हाव॑ह । उ॒प॒ य॒ज्ञः ह॒विश्च॑ नः । अ॒ग्निः शुचि॑-
 व्र॒तत॑मः शुचि॒र्विपुः॑ शुचिः क॒विः । शु॒चीरो॑च॒त आहु॑-
 तः । उ॒द॒ग्ने शुच॑य॒स्तव॑ शु॒क्रा आ॒जन्त॑ ई॒रते । तव॑ ज्यो-
 तीः॒ ध्यर्च॑यः ॥ ८ ॥

पु॒रु॒नि॒ष्ठः पु॒र्वणी॑क भे॒राभि॑ वयो॒भिर्य॑ आ॒यू॒षि
 वि॒प्रः शुचि॑श्चतु॒र्दश॑ च ॥ १४ ॥

दे॒वस्य॑ र॒क्षो ह॒णो वि॒भूस्त्व॑ः सो॒मात्य॑न्या॒न गां पृथि॑-
 व्या इ॒षे त्वा॒ददे॒वाक्ते॑ सन्ते॒ समु॒द्रः ह॒विष्म॑तीर्हृ॒द त्व-
 म॒ग्ने रु॒द्रश्चतु॒र्दश॑ ॥ १४ ॥

देवस्य गमध्ये हविष्मतीः पवस एकचिःशत् ॥ ३१ ॥

इति तैत्तिरीयसंहितायां प्रथमकाण्डे तृतीयप्रपा-
ठके चतुर्दशोऽनुवाकः ॥ ० ॥ हरिः ॐ ॥

समाप्तश्चायं तृतीयप्रपाठकः ॥ ० ॥

त्रयोदशेऽनुवाके हविर्धानशकटादधिषवणफलकधोरपरि-
सोमोऽवरोहितः । अथाभिषवो वक्तव्यः । तथाप्यध्यापकसम्प्रदा-
येन प्रपाठकसमाप्तिरूपत्वाच्चतुर्दशेऽनुवाके काम्ययाज्याः क्रम-
प्राप्ता अभिधीयन्ते । तत्र काम्येष्टिकाण्डे रक्षोघ्नेष्टेरूर्ध्वं दृश्य-
न्तरं विधत्ते “अग्नये रुद्रवते पुरोडाशमष्टाकपालं निर्व्वपेद-
भिचरन्नेषा वा अस्य घोरा तनूर्यद्रुद्रस्तस्मा एवैनमावृश्चति
ताजगार्तिमार्च्छति” (सं०।२ का०।२ प्र०।२ अ०) इति । रुद्रवते
घोरतनूयुक्ताय । अभिचरन् शत्रुं मारयन् तस्मै रुद्रवते अग्नये
एनं शत्रुं आवृश्चति समन्ताच्छ्रित्वा प्रयच्छति ताजक् तदानी-
मेव । तत्र पुरोऽनुवाक्यामाह “त्वमग्ने रुद्रो असुरो महो दिव-
स्त्वष्ट्रं शर्द्धो मारुतं पृच्छ ईशिषे । त्वं वातैररुणैर्यासि शं गयस्त्वं पूषा
विधतः पासि नुत्मना” इति । हे अग्ने त्वं रुद्रो घोरतनूयुक्तः ।
असुरः शत्रूणां निरसिता । दिवो द्युलोकस्य मह उत्सवरूपः
हविर्वहनेनोत्सवकारित्वात् । त्वं मारुतं शर्द्धो मरुतां सम्बन्धि-
बलं बलवत्त्वेन प्रसिद्धानां मरुद्गणानामपि त्वदनुग्रहेणैव बलं
भवति । अतः पृच्छ ईशिषे मरुद्भिः सम्पृक्तः तदीयं सैन्यं नित्य-

ममे । किञ्च । त्वं शं गयः सुखं प्राप्नो वायुवेगैररुणवर्णैरश्वैर्यासि ।
 किञ्च पोषकः । त्वं नुत्नना स्वयमेव पासि । कान् । विधतः हविषा
 परिचर्यां विदधतो यजमानान् । अथ याज्यामाह “आ वो
 राजानमध्वरस्य रुद्रं होतारं सत्ययजं रोदस्योः । अग्निं
 पुरा तनयित्वोरचित्ताद्द्विरण्यरूपमवसे कृणुध्वं” इति । हे अति-
 ग्यजमानाः वो युष्माकमवसे रक्षणाय अग्निं आकृणुध्वं वशीकुरुत ।
 कदा । तनयित्वोरचित्तात् न विद्यते चित्तं यस्मिन् मरणे तद-
 चित्तं शत्रुणा विस्तारितात् भवदीयमरणात् पूर्वमेव । कीदृश-
 मग्निं । अध्वरस्य राजानं यज्ञस्वामिनं । रुद्रं शत्रून् प्रति क्रूरं ।
 होतारं फलदानाय भक्तानामाह्वतारं । रोदस्योः सत्ययजं यु-
 लोके भूलोके च सत्यमवश्यम्भाविफलं यजति ददाति सत्ययजः
 तं । द्विरण्यरूपं तत्सदृशं फलं । इत्यन्तरं विधत्ते “अग्नये सुर-
 भिमते पुरोडाशमष्टाकपालं निर्वपेद् यस्य गावो वा पुरुषा वा
 प्रमीयेरन् यो वा विभीयादेषा वा अस्य भेषज्या तनूर्यत्सुरभि-
 मतो तथैवास्मै भेषजं करोति सुरभिमते भवति पूतीगन्धस्या-
 पहत्यै” (सं०२का०।२प्र०।२अ०) इति । सुरभिमते भेषज्या-
 तनूयुक्ताय । यस्य यजमानस्य गावो वा मृत्या वा दैविकेन
 रोगबाहुल्येन बहवो म्रियेरन् स्वयं वा कदाचिदपमृत्योर्भी-
 तोऽभवेत् तादृशो निर्वपेत् पूतीगन्धस्य शवगन्धस्य निवृत्तये सुग-
 न्धयुक्ताय कुर्यात् । तत्र पुरोऽनुवाक्या “अग्निर्होता निषसादा
 यजोयानुपस्ये मातुः सुरभावुलोके । युवा कविः पुरुनिष्ठ ऋता-
 वा धर्त्ता कृष्टीनामुत मथ्य इद्धः” इति । अथमग्निर्मातुरुपस्ये

वेदेः समीपवर्त्तिनि सुरभावुलोके सुरभिगन्धयुक्त एवाहवनीय-
स्थाने निषसाद उपविष्टः । कीदृशोऽग्निः । होता देवानामाह्वाता ।
यजीयान् मानुषाद्धोतुरतिशयेन यष्टा । युवा नित्यं तरुणः ।
कविर्मेधावी । पुरुनिष्ठः पुरुषु गार्हपत्यादिस्थानेषु बज्रषु स्थितः ।
ऋतावा सत्यवान् । कृष्टीनां धर्त्ता मनुष्याणां षोषकः । अपि
च मध्ये मनुष्याणामुदरे द्रुद्धः जाठराग्निरूपेण दीप्तः । अथ
याज्या “साध्वीमकर्देववीतिं नो अद्य यज्ञस्य जिह्णामविदाम
गुह्यां । स आयुरागात् सुरभिर्वसानो भद्रामकर्देवहतिं नो
अद्य” इति । अयमाग्निः अद्य नो देववीतिं अस्माभिर्देवेभ्यो दत्तां
भक्ष्यां पुरोडाशाहतिं साध्वीमकः स्वादुमकरोत् । अतो यज्ञस्य
जिह्वां जिह्वास्थानीयां गुह्यां गोप्यामग्निदेवतां अविदाम वयमद्य
लब्धवन्तः । सुरभिः पुरोडाशाज्यादिसुगन्धोपेतः सोऽग्निरायु-
र्वसानः अस्मदीयमायुराच्छादयन् गोपायन्नागात् आगच्छतु ।
अद्य नोऽस्मदीयां देवहतिं भद्रामकः देवार्थं होमं यथाशास्त्रं
करोतु । इदमन्तरं विधत्ते “अग्नये क्षामवते पुरोडाशमष्टा-
कपालं निर्वपेत् सङ्ग्रामे संयन्ते भागधेयेनैवैनं शमयित्वा परा-
नभिनिर्दिशति यमवरेषां विध्यन्ति जीवति स यं परेषां प्रस-
मीयते जयति तं सङ्ग्रामं” (सं० २ का० १२ प्र० १२ अ०) इति ।
क्षामवते क्षुधायुक्ताय । युद्धे प्रत्यासन्ने सति जयार्थी निर्वपेत् ।
स्वदत्तेनाग्निभागेन स्वविषयमग्निं शान्तं कृत्वा परान् शत्रून्
वक्त्रेराभिमुख्येन निर्दिशति हन्तुं प्रदर्शयति । तथा सत्यव-
रेषां स्वसैन्यगतानां मध्ये यं पुरुषं शत्रवो विध्यन्ति सः जीवति ।

परेषां शत्रुसैन्यगतानां मध्ये यं पुरुषं इतरे विध्यन्ति सः प्र-
मीयते अतो यजमानो जयति । यथा जयार्थिन एषेष्टिः तथा
बहुबन्धुमरणनिवारणार्थिर्नोऽप्येतामिष्टिं विधत्ते “अभि वा
एष एतानुच्यति येषां पूर्वापरा अन्वञ्चः प्रमीयन्ते पुरुषाङ्गति-
र्ह्यस्य प्रियतमाग्नये चामवते पुरोडाशमष्टाकपालं निर्वपेद्भाग-
धेयेनैवैनं शमयति नैषां पुराद्युषो परः प्रमीयते” (सं० २ का० ।
२ प्र० । २ अ०) इति । पूर्वापरा ज्येष्ठाः कनिष्ठाश्च । अन्वञ्चो वि-
च्छेदरहिताः । येषां बन्धूनां मध्ये बहवो विच्छेदमन्तरेण म्रियन्ते
एतानभिलक्ष्य एषः चामवानग्निरुच्यति समवैति । कुतः । पुरु-
षाङ्गतेरेव तन्प्रियत्वात् पुरोडाशेनाग्निः शाम्यति । तत एषां
बन्धूनां मध्ये ज्येष्ठे जीवति सति अपरः कनिष्ठः आयुःसम्पूर्णः
पूर्वमपमृत्युना न म्रियते । गृहदाहादिनिमित्तीकृत्यापि ता-
मेवेष्टिं विधत्ते “अभि वा एष एतस्य गृहानुच्यति यस्य गृहान्
दहत्यग्नये चामवते पुरोडाशमष्टाकपालं निर्वपेद्भागधेयेनै-
वैनं शमयति नास्यापरं गृहान् दहति” (सं० २ का० । २ प्र० ।
२ अ०) इति । स्पष्टोऽर्थः । अपरं यथा भवति तथा न दहति
पुनर्न दहतीत्यर्थः । अस्यां त्रिविधायां चामवतेष्टौ पुरोऽनु-
वाक्यामाह “अक्रन्ददग्निस्तनयन्निव द्यौः चामा रेरिहद्वीरुधः
समञ्जन् । सद्यो जज्ञानो विहीमिद्धो अख्यदा रोदसी भानुना
भात्यन्तः” इति । अयमग्निरक्रन्दत् । अस्मदनिष्टनिवारणार्थं गर्ज-
तु । किमिव । स्तनयन्निव । द्यौः यथा द्युलोकस्यो मेघो गर्जन् सस्य
शोषभीतिं निवारयति तद्वत् । किं कुर्वन् । चाम दाहकमस्म-

द्विरुद्धं रेरिहत् लेलिहानः । वीरुधः समञ्जन् पुष्यलतावदस्मद-
 नुक्रूलानि सम्यगभिव्यञ्जयन् । हि यस्मात् जज्ञान उत्पद्यमानः
 सद्यः ईं इदानीमेव इद्धो दीप्तः व्यख्यत् विविधं जगत् प्रख्याप-
 यति । रोदसी द्यावापृथिव्योरन्तर्भानुना रश्मिना स्वयमाभाति
 समन्तात् प्रकाशते । अथ याज्या “ले वसूनि पुर्व्वणीक होतर्दोषा-
 वस्तोरेरिरे यज्ञियासः । तामेव विश्वा भुवनानि यस्मिन्त्सः सौ-
 भगानि दधिरे पावकः” इति । हे पुर्व्वणीक अत्यन्तवज्रल होतः
 देवानामाक्तातः दोषा रात्रौ वस्तो दिवा च यज्ञियासो यज्ञा-
 र्हाणि वसूनि हवींषि एरिरे आगच्छन्ति । त्वदनुग्रहात् पूर्वं ता-
 मेव दग्धपटादिकमिव विश्वा भुवनानि निःसाराणि भूत्वा पा-
 वके त्वयि अनुगृह्णाति सति पश्चात् सौभगानि सन्दधिरे सौभाग्यं
 प्राप्नुवन् तादृशस्त्वं अस्माननुगृह्णाणेत्यर्थः । इद्व्यन्तरं विधत्ते “अ-
 ग्नये कामाय पुरोडाशमष्टाकपालं निर्व्वपेद् यं कामो नोपनमेद-
 ग्निमेव कामः स्वेन भागधेयेनोपधावति स एवैनं कामेन समर्ध-
 यत्युपैनं कामो नमति” (सं० २ का० १२ प्र० १३ अ०) इति । कामाय
 कामप्रदाय कामितोऽर्थो यं यजमानं न प्राप्नुयात् स निर्व्व-
 पेत् । तत्र पुरोऽनुवाक्या “तुभ्यं ता अङ्गिरस्तम विश्वाः सुचि-
 तयः पृथक् । अग्ने कामाय येमिरे” । हे अङ्गिरस्तम अतिशयेन
 अङ्गसारोपेत अग्ने सुचितयो वेदिरूपशोभनभूमियुक्ता विश्वाः
 सर्वास्ताः प्रजाः पृथक्कामयमाना विविधकामितार्थसिद्धिप्रदाय
 तुभ्यं येमिरे नियमं स्वीकृतवन्तः । अथ याज्या “अश्याम तं
 काममग्ने तवोत्यश्याम रयिः रयिवः सुवीरं । अश्याम वाज-

मभिवाजयन्तो ऽश्याम द्युम्नमजराजरन्ते” इति । हे अग्ने तवो-
 ती तदीयरक्षया तं काममभीष्टफलं अश्याम व्याप्नुयाम ।
 किञ्च । हे रयिवः हे धनवन् सुवीरं शोभनपुत्रपौत्राद्युपेतं रयिं
 धनं अश्याम । किञ्च । वाजयन्तो ऽन्मिच्छन्तो वयं वाजमन्न-
 मभि अभितो ऽश्याम । किञ्च । हे अजर तव प्रसादादजर-
 मक्षयं द्युम्नं यशो ऽश्याम । इक्ष्यन्तरं विधत्ते “अग्नये यविष्ठाय
 पुरोडाशमष्टाकपालं निर्वपेत् स्पर्धमानः क्षेत्रे वा सजातेषु वा-
 ग्निमेव यविष्ठः स्वेन भागधेयेनोपधावति तेनैवेन्द्रियं वीर्यं भ्रा-
 तृव्यस्य युवते विपाप्मना भ्रातृव्येण जयते” (सं०२का०।२प्र०।
 ३अ०) इति । यविष्ठायातिशयेन वियोगकारिणे युवते वि-
 योजयति । यजमानः पापिना वैरिणा वियुक्तो जयति । एता-
 मेवेष्टिं पर प्रयुक्ताभिचारनिवारणाय विधत्ते “अग्नये यवि-
 ष्ठाय पुरोडाशमष्टाकपालं निर्वपेदभिचर्यमाणो ऽग्निमेव यवि-
 ष्ठः स्वेन भागधेयेनोपधावति स एवास्माद्रक्षाः सि यवयति
 नैनमभिचरन् स्तृणुते” (सं०२का०।२प्र०।३अ०) इति । यवयति
 वियोजयति । अभिचरन् वैरी एनं इष्टिकारिणं न स्तृणुते हन्तुं
 न शक्नोति । एतस्यां द्विविधायामिष्टौ पुरोऽनुवाक्यामाह “श्रेष्ठं
 यविष्ठ भारताग्ने द्युमन्तमाभर । वसो पुरुसृहः रयिं” इति । हे
 अग्ने रयिमाभर धनमाहर । यविष्ठ अतिशयेन वियोगकारिन् ।
 भारत चत्विग्भिर्भरणीय । वसो आहुतिनिवासभूत । कीदृशं
 रयिं । श्रेष्ठं प्रशस्ततरं । द्युमन्तं दीप्तिमन्तं । पुरुसृहं पुरुभिर्ब-
 ङ्गभिः सृहणीयं । मणिमुक्तादिरूपं । अथ याज्या “स श्वितान-

स्नान्यत्तु रोचनस्या अजरेभिर्नानदद्भिर्विष्टः । यः पावकः पुरु-
 तमः पुरुणि पृथून्यग्निनुयाति भवन्” इति । योऽग्निः पावकः
 शोधयिता । पुरुतम आहवनीयगार्हपत्यादिनामभिर्यविष्ठादि-
 विशेषणैश्चात्यन्तवज्रविधः । पुरुणि बह्वनि । पृथूनि विस्तृतानि
 पुरोडाशादिहवींषि भवन् भक्षयन्ननुयाति यजमानगृहमनुदिनं
 गच्छति । सोऽग्निर्वक्ष्यमाणगुणोपेतः । शिञ्चितानो दीप्यमानः ।
 तन्यतुः फलानां विस्तरयिता । रोचनस्या दीप्तिमत्सु देवय-
 जनेष्ववस्थितः । अजरेभिर्जरारहितैः । नानदद्भिः स्तुतिं कुर्वाणै-
 र्देवैः संयुतः । यविष्ठः अतिशयेन वैरिवियोक्ता । इत्यन्तरं
 विधत्ते “अग्नय आयुञ्जते पुरोडाशमष्टाकपालं निर्वपेद् यः
 कामयेत सर्वमायुरियामित्यग्निमेवायुञ्जन् स्वेन भागधेयेनो-
 पधावति स एवास्मिन्नायुर्दधाति सर्वमायुरेति” (सं०२का०।
 २प्र०।३अ०) इति । आयुञ्जते आयुःप्रदाय । तत्र पुरोऽनु-
 वाक्यामाह “आयुष्टे विश्वतो दधदयमग्निर्वरेणः । पुनस्ते प्राण
 आयति परा यत्नं सुवामि ते” इति । हे यजमान ते तुभ्यं
 वरेणः श्रेष्ठोऽयमग्निः विश्वत आयुर्दधत् सम्पूर्णमायुर्दधातु ।
 अपमृत्युना गृहीतोऽपि ते प्राणः पुनरस्थानुग्रहेण आयति त्वद्देहे
 समागच्छतु । ते तव यत्नं व्याधिं परासुवामि विनाशयामि ।
 अथ याज्या “आयुर्दा अग्ने हविषो जुषाणो घृतप्रतीको घृतयो-
 निरेधि । घृतं पीत्वा मधु चारु गव्यं पितेव पुत्रमभिरक्षतादिमं”
 इति । हे अग्ने त्वमायुर्दा एधि यजमानस्यायुःप्रदो भव । कीदृ-
 शस्त्वं । हविषो जुषाणः पुरोडाशं सेवमानः । घृतप्रतीको घृते-

पक्रमः आचारप्रयाजादीनां घृतेन ह्यमानत्वात् । घृतयोनिः
 अवसानेऽप्यनूयाजादौ घृतमेव योनिः जन्म उत्पत्तिकारणं यस्या
 ऽसौ घृतयोनिः तादृशस्त्वं । मधु स्वादुतमं । चारु शोधितत्वेन निर्मलं ।
 गव्यं घृतं पीत्वा पिता पुत्रमिव द्रुमं यजमानमभितो रक्ष । इष्ट्यन्तरं
 विधत्ते “अग्नये जातवेदसे पुरोडाशमष्टाकपालं निर्वपेद् भूति-
 कामोऽग्निमेव जातवेदसः स्वेन भागधेयेनोपधावति स एवैनं
 भूतिं गमयति भवत्येव” (सं०२का०।२प्र०।३अ०) इति । जा-
 तवेदसे उत्पन्नधनाय । भवत्येव भूतिं प्राप्नोत्येव । तत्र पुरोऽनु-
 वाक्या “तस्मै ते प्रतिद्व्यंते जातवेदो विचर्षणे । अग्ने जनामि
 सुष्टुतिं” इति । विविधाश्चर्षणयो मनुष्या यजमानादयो यस्यासौ
 विचर्षणिः । हे विचर्षणे जातवेदाग्ने प्रतिद्व्यंते प्रतिदिनं यज-
 मानगृहं गच्छते तस्मै ते शोभनां सुतिं जनामि जनयामि । अथ
 याज्या “दिवस्परि प्रथमं जज्ञे अग्निरस्मद्वितीयं परि जातवेदाः ।
 तृतीयमप्सु नृमणा अजस्रमिन्धान एनं जरते स्वाधीः” इति ।
 अग्निः प्रथमं दिवस्परि द्युलोकस्योपरि जज्ञे सूर्यरूपेणोत्पन्नः ।
 अस्मत्परि अस्मदीयमनुष्यलोकस्योपरि जातवेदा द्वितीयं जज्ञे
 प्रसिद्धमग्निरूपेण द्वितीयं जन्म प्राप्तवान् । अप्सु समुद्रे तृतीयं
 जज्ञे बडवानलरूपेण उत्पन्नः । अजस्रं त्रिष्वपि जन्मसु नृमणा
 नृषु यजमानेषु मनोऽनुग्रहबुद्धिर्यस्यासौ नृमणाः । एनमीदृश-
 मग्निं इन्धानः पुरोडाशादिना दीपयन् । स्वाधीः स्वायत्त-
 चित्तः । जरते जरापर्यन्तं परिचरतीत्यर्थः । इष्ट्यन्तरं विधत्ते
 “अग्नये हव्यंते पुरोडाशमष्टाकपालं निर्वपेद् हव्यकामोऽग्नि-

मेव रुक्मन्तः स्वेन भागधेयेनोपधावति स एवास्मिन् रुचं
 दधाति रोचत एव” (सं० २ का०।२ प्र०।३ अ०) इति । रुक्मते
 कान्तिमते । रोचते कान्तिमान् भवति । तत्र पुरोऽनुवाक्या
 “शुचिः पावक वन्द्योऽग्ने बृहद्विरोचमे । त्वं घृतेऽभिराजतः”
 इति । हे पावक शोधयितरग्ने शुचिः वन्द्यश्च त्वं घृतप्रसूतिभि-
 र्हव्यैः समन्ताद्भुतः सन् बृहद्विरोचमे । अथ याज्या “दृशानो
 रुक्म उर्या व्यद्यौ दुर्मर्षमायुः श्रिये रुचानः । अग्निरमृतो अभवद्
 वयोभिर्यदेनं द्यौरजनयत् सुरेताः” इति । दृशानो दर्शनीय-
 रूपः । रुक्मः सुवर्णसदृशोऽग्निः । उर्या महत्या दीप्त्या व्यद्यौ
 विद्योतते । किं कुर्वन् । दुर्मर्षं इतरैरतिरस्कार्यं आयुः जीवनं
 श्रिये अयितुं रुचानो वाञ्छन् । तथाविधोऽग्निः वयोभिरनै-
 र्हविर्भिरमृतोऽभवत् यत् यस्मादेनमग्निं द्यौर्द्युलोकवासी देव-
 गणः सुरेताः सन्नजनयत् तस्मादस्यामृतत्वं युक्तं । इदमन्तरं
 विधत्ते “अग्नये तेजस्वते पुरोडाशमष्टाकपालं निर्वपेत् तेजस्का-
 मोऽग्निमेव तेजस्वन्तः स्वेन भागधेयेनोपधावति स एवास्मिन्
 तेजो दधाति तेजस्येव भवति” (सं० २ का०।२ प्र०।३ अ०) इति ।
 तेजस्वते प्रभावते नियमनसामर्थ्यवते वा । तत्र पुरोऽनुवाक्या
 “आ यदिषे नृपतिं तेज आनट् शुचि रेतो निषिक्तं द्यौरभोके ।
 अग्निः शर्धमनवद्यं युवानः स्वाधियं जनयत् सूदयच्च” इति ।
 यत् तेजः इषे अभीष्टसिद्धये नृपतिं यजमानपालकमग्निं आस-
 मन्तादानट् व्याप्नोत्, यदपि शुचि रेतः शुद्धं बीजं मातापि-
 तृभ्यां निषिक्तं तेन तेजसा तेन च बीजेन द्यौः द्युलोकस्थोऽग्निः ।

अभीके प्रत्यासन्नकाले शर्द्धादिविशेषणोपेतं पुरुषं जनयदुत्पा-
 दयति । सृदयच्च विरोधिपापं नाशयत्यपि । शर्द्धं बलवन्तं ।
 अनवद्यं दोषरहितं । युवानं तरुणं । स्वाधियं स्वायत्तचित्तं ।
 अतो यजमानाय तेजो दातुमग्निः शक्नोति । अथ याज्यामाह
 “स तेजोयसा मनसा त्वात उत शिञ्च स्वपत्यस्य शिञ्चोः । अग्ने
 रायोऽनृतमस्य प्रभूतौ भूयाम ते सुष्टुतयश्च वस्वः” इति । सः यज-
 मानः त्वातः त्वया रक्षितः । केन साधनेन । तेजोयसा अत्यन्त-
 तेजोयुक्तेन मनसा । उत किल । किञ्च हे अग्ने स्वपत्यस्य शोभन-
 पुत्रपौत्रादियुक्तस्य शिञ्चोः शक्तुमिच्छतः नृतमस्य मनुष्यतमस्य
 मनुष्येषु श्रेष्ठस्य यजमानस्य रायः शिञ्च धनानि देहि । ते प्रभूतौ
 त्वदनुग्रहेण प्रभुत्वे सति वयं वस्वः वसुमत्तमाः सुष्टुतयश्च
 शोभनस्तुतियुक्ता वज्रयागानुष्ठानेन स्तोत्रशस्त्रैः प्रभूता भूया-
 म् । इत्यन्तरं विधत्ते “अग्नये साहन्त्याय पुरोडाशमष्टाकपालं
 निर्वपेत् सीञ्चमाणोऽग्निमेव साहन्त्यः स्वेन भागधेयेनोपधावति
 तेनैव सहते यः सीञ्चते” (सं०२का०।२प्र०।३अ०) इति ।
 साहन्त्याय सहिष्णवे वैरिणामभिभवित्ते । सीञ्चमाणः सोढुमभि-
 भवितुमिच्छुः । यं वैरिणं सीञ्चते तं तेनानुगृहीतोऽभिभवति ।
 तत्र पुरोऽनुवाक्या “अग्ने सहन्तमाभर द्युम्नस्य प्रासदा रयिं ।
 विश्वा यश्चर्षणीरभ्यासा वाजेषु सामहत्” इति । हे अग्ने द्युम्न-
 स्यास्मदीयस्य यशसः सहन्तं अभिभवितारं वैरिणं प्रासदा
 प्रसभं आभर अस्मदग्रे समानय । रयिं तदीयं धनञ्जानय ।
 सो भवान् चर्षणी मनुष्यसेना विश्वा अस्मात्प्रतिपक्षभूताः

सर्वा अभ्यसासहत् अभिभवेत् । किं निमित्तं । वाजेष्वस्यदीये-
 ख्यत्नेषु निमित्तभूतेषु । केन साधनेन । आसा तत्सन्निधानेन परा-
 भिभवाय तत्सन्निध्यतिरिक्तप्रयत्नो नापेक्षित इत्यर्थः । अथ याज्या
 “त्वमग्ने पृतना सह५ रयि५ सहस्र आभर । त्व५ हि सत्या अ-
 हुतो दाता वाजस्य गोमतः” इति । हे अग्ने तं शत्रुं सहस्र अभि-
 भवस्व । पृतना सहं परकीयसेनाभिभवक्षमं रयिं धनं आभर
 आहर । हि यस्मात् त्वं सत्यः परमार्थभूतो बाधरहितः । अहुतः
 आश्चर्य्यदरिचः । तस्माद्गोमतो बह्वगोयुक्तस्य वाजस्यान्नस्य दाता
 त्वमेव । इदमन्तरं विधत्ते “अग्नयेऽन्नवते पुरोडाशमष्टाकपालं
 निर्वपेद् द्युः कामयेतान्नवान्त्यामित्यग्निमेवान्नवन्त५ स्वेन भाग-
 धेयेनोपधावति स एवैनमन्नवन्तं करोत्यन्नवानेव भवति” (सं०
 २ का० । २ प्र० । ४ अ०) इति । अन्नवते बह्वन्नयुक्ताय । तत्र पुरो-
 ऽनुवाक्या “उत्तान्नाय वशान्नाय सोमपृष्ठाय वेधसे । स्तोमैर्विधेमा-
 ग्नये” इति । अग्नये स्तोमैस्तोत्रैर्विधेम परिचर्यां कुर्यां । कीदृशाया ।
 उत्तान्नाय वशान्नाय उत्ता वृषभः वशा वन्ध्या तत्पशुद्वयं कचिद्यागे
 हविष्टेन श्रूयते “यो भ्रातृव्यवान्त्यात् स स्पर्धमानो वैष्णावरुणीं
 वशामालभेतैर्मुचाणं” इति । यद्यप्यत्र देवता अन्या तथापि ह-
 विरग्नावेव ह्वयत इति अग्निरुत्तानो वशान्नस्य । एतदन्नान्तरस्या-
 यूपलक्षणं । सोमयुक्तानि पृष्ठ्यस्तोत्राणि यस्यासौ सोमपृष्ठः । अने-
 कस्तोत्रसङ्गतदेवतासंयुक्तः सोमोऽप्यस्यान्नमित्यर्थः । वेधसे अन्नस्य
 विधात्रे । अथ याज्या “वद्मा हि सूनो अस्य द्वासदा चक्रे अग्निर्ज-
 नुषा ज्मानं । स तन्न ऊर्जसन ऊर्जं धा राजेव जेरवृके क्षेयन्तः”

इति । हे सूनो पुत्रवदभिमतकारिन्नग्रे त्वं वदामि वदत्यन-
येति वद्या वाक् तदभिमानिदेवत्वेन तद्रूपोऽसि । अस्मिन्नर्थे
श्रुत्यन्तरप्रसिद्धिद्योतनाय द्विशब्दः । “अग्निर्वाग् भूत्वा मुखं प्रा-
विशत्” इति श्रुत्यन्तरं । सोऽग्निरस्मदर्थमन्नं अज्म गृहं चक्रे । त-
न्नाम सुपाठात् विवाहाग्निर्जायमान एव गृहाश्रमं कारयति ।
कोदृशोऽग्निः । अन्नमदा अद्यत इत्यङ्गानं तस्मिन्नङ्गानि सीद-
तीति अन्नमदा । भुक्तमन्नं जरयितुं जठराग्निरूपेण अत्र सी-
दति । केन व्यापारेणान्नं अज्म चक्रे । जनुषा जन्ममात्रेण न तु
व्यापारान्तरेण । न हि सङ्कल्पसिद्धस्य व्यापारापेक्षाऽस्ति । हे
ऊर्जसने रसप्रद त्वं नोऽस्मभ्यं ऊर्जं रसं धा धेहि । राजेव जे-
राजा यथा जयति तदज्जय । वृकवद्धिसको वृकः अवृको हिं-
सादोषरहिते यजमाने त्वमनुगृहीतुं अन्नः क्षेपि निवससि ।
इत्यन्तरं विधत्ते “अग्नयेऽन्नादाय पुरोडाशमष्टाकपालं निर्वपेद्
यः कामयेतान्नादः स्यामित्यग्निमेवान्नादः स्वेन भागधेयेनो-
पधावति स एवैनमन्नादं करोत्यन्नाद एव भवत्यग्नयेऽन्नपतये
पुरोडाशमष्टाकपालं निर्वपेद् यः कामयेतान्नपतिः स्यामित्यग्नि-
मेवान्नपतिः स्वेन भागधेयेनोपधावति स एवैनमन्नपतिं करो-
त्यन्नपतिरेव भवति (सं०२का०।२प्र०।४अ०) इति । अन्नम-
त्तीत्यन्नादः । तीव्रदीपनयुक्तः अन्नपतिः बहन्नस्वामी । अन्-
थोरपि इक्षोरन्नमात्रलिङ्गसाधारण्यात् एतदेव याज्या पुरो-
ऽनुवाक्या युगलं द्रष्टव्यं । यदा शाखान्तरेष्वन्नादलिङ्गकं अ-
न्नपतिलिङ्गकञ्चान्वेषणीयं । इत्यन्तरं हविस्त्वयोपेतं विधत्ते

“अग्नये पवमानाय पुरोडाशमष्टाकपालं निर्वपेदग्नये पावका-
 याग्नये शुचये ज्योगामयावी यदग्नये पवमानाय निर्वपति
 प्राणमेवास्मिन् तेन दधाति यदग्नये पावकाय वाचमेवास्मिन्
 तेन दधाति यदग्नये शुचय आयुरेवास्मिन् तेन दधात्युत
 यदीतासुर्भवति जीवत्येव” (सं०२का०।२प्र०।४अ०) इति ।
 पवमानाय पापानां शोधयित्रे । पावकाय पापानां शुद्धिहे-
 तवे । शुचये औज्वल्यहेतवे । द्वितीयतृतीयवाक्ययोरपि पुरोडा-
 शमष्टाकपालं निर्वपेदित्यनुवर्तते । ज्योगामयावी दीर्घरोगयुक्तः ।
 उत अपि च यद्यपि इतासुर्गतासुर्भवेत् तथापि जीवत्येव, तत्र
 नीरोगो भवतीति किमु वक्तव्यं । पुनरप्येतामेवेष्टिं फलान्त-
 राय विधत्ते “एतामेव निर्वपेच्चक्षुष्कामो यदग्नये पवमानाय
 निर्वपति प्राणमेवास्मिन् तेन दधाति यदग्नये पावकाय वा-
 चमेवास्मिन् तेन दधाति यदग्नये शुचये चक्षुरेवास्मिन् तेन
 दधाति उत यद्यन्यो भवति प्रैव पश्यति” (सं०२का०।२प्र०।
 ४अ०) इति । तत्र फलभेदेन द्विविधायामस्यामिष्टौ प्रथ-
 महविषः पुरोऽनुवाक्या “अग्न आयूषि पवस आसुवोर्जमिषं
 चनः । आरे बाधस्व दुच्छुनां” इति । हे अग्ने आयूष्यस्मदी-
 यजीवनानि पवसे यथा वर्धते तथा शोधयसे । जर्जं क्षीरादिरमं
 दषमन्नञ्च नोऽस्माकमासुव आभिमुख्येन प्रेरय । दुच्छुनामुपद्रवं
 आरे दूरे नीत्वा बाधस्व विनाशय । अथ याज्या “अग्ने पवस्व
 स्वपा अस्मे वर्चः सुवीर्यं । दधत् पोषः रयिं मयि” इति ।
 हे अग्ने शोभनमपः कर्म यस्यासौ स्वपाः तादृशस्त्वं । अस्मे

अस्मदीयं वर्चा ब्रह्मवर्चसं सुवीर्यं शोभनं सामर्थ्यञ्च पवस्व
 शोधयस्व वर्धयेत्यर्थः । पुष्टिं रचिं धनञ्च मयि दधत् स्था-
 पय । द्वितीयहविषः पुरोऽनुवाक्या “अग्ने पावक रोचिषा म-
 न्द्रया देव जिह्वया । आ देवान् वक्षि यक्षि च” इति । हे अग्ने
 पावक शोधक देव द्योतनात्मक रोचिषा दीप्तिमत्या मन्द्रया
 स्रष्टृण्या जिह्वया वाचा देवान् वक्षि यक्षि आवह यज च ।
 अथ याज्या “स नः पावक दीदिवो ऽग्ने देवाः इहावह । उप
 यज्ञः हविश्च नः” इति । हे पावक शोधक दीदिवो दीप्यमा-
 नाग्ने नोऽस्मदर्थं देवानिह कर्माणि आवह । अस्माकमिमं यज्ञं
 हविश्च उप देवसमीपे प्रापय । तृतीयहविषः पुरोऽनुवाक्या
 “अग्निः शुचिब्रततमः शुचिर्विप्रः शुचिः कविः । शुची रोचत
 आहुतः” इति । अयमग्निः प्रथमं तावच्छुचिब्रततमः स्वत एव
 शुचिब्रततमः अतिशयेन शुद्धं ब्रतमाचरणं दाहपाकप्रकाशरूपं
 यस्यासौ तादृशः । तत ऊर्ध्वं विप्राभिमानित्वादपि शुचिः । ततो
 ऽणूर्ध्वं विद्वदभिमानित्वेन शुचिः । ततोऽणूर्ध्वमाभिमुख्येन हुतः
 शुचिर्दीप्तिमान् रोचते शोभते । अथ याज्या “उदग्ने शुच-
 यस्तव शुक्रा भ्राजन्त ईरते । तव ज्योतिः पृथ्वीर्चयः” इति ।
 हे अग्ने शुचयः शुद्धास्तव शुक्रा रश्मयो भ्राजन्तः प्रका-
 शमानाः उदीरते उद्गच्छन्ति । तथार्चयः पूजकाः ज्योतीं-
 षि भासकानि देवतारूपाणि प्राप्नुवन्ति । अत्र विनियोग-
 सङ्ग्रहः ।

“त्वं याज्या रुद्रवद्यागे ह्यग्निः सुरभिसंयुते ।

अक्रं क्षामवते* तुभ्यं कामिनि श्रेष्ठमित्यसौ ॥

यविष्ठयुत आयुष्ट आयुष्मति तथोपरि ।

जातवेदयुते तस्मै शुची रुक्म युते तथा ॥

आयत्तेजोयुते ह्यग्नेः साहन्त्यगुणसंयुते ।

उक्षान्नसंयुते ह्यग्ने वपमानयुते तथा ॥

अग्ने पावकवत्यग्निः शुचावष्टौ च विंशतिः ।” इति ।

अत्र मीमांसा नास्ति । अथ कृन्दः । त्वमग्ने रुद्र इत्या-
दयः षट् । अश्यामतं, सन्धितान, आयुर्दा अग्ने, दिवस्यरि,
दृशानो रुक्म, आयदिषे, सतेजीयसा, वद्माहि सूनो इति च
त्रिष्टुभः । तुभ्यं ता, श्रेष्ठं यविष्ठ, तस्मै ते, शुचिः पावकोक्षा-
न्नाथेत्येता, अग्न आयूष्पि, इत्यादयश्च षट् गायत्र्यः । आयु-
ष्टेऽग्ने सहन्तं, त्वमग्ने पृतना सहमित्येता अनुष्टुभः ।

इति वेदार्थप्रकाशे कृष्णयजुःसंहिताभाष्ये चतुर्दशोऽनु-
वाकः ॥ * ॥

“वेदार्थस्य प्रकाशेन तमोहार्दं निवारयन् ।

पुमर्थींश्चतुरो देयाद्विद्यातीर्थमहेश्वरः” ॥

इति श्रीमद्विद्यातीर्थमहेश्वराधिरावतारस्य श्रीमद्राजाधि-
राजपरमेश्वरश्रीवीरबुक्कमाहाराजस्याज्ञापरिपालकेन माध-
वाचार्येण विरचिते वेदार्थप्रकाशे कृष्णयजुःसंहिताभाष्ये प्रथ-
मकाण्डे तृतीयप्रपाठकः सम्पूर्णः ॥ ० ॥

श्रीवेदेव्यासाय नमः ।

अथ तैत्तिरीयसंहिताभाष्ये

प्रथमकाण्डे चतुर्थप्रपाठकः ।

हरिः ॐ ॥

आ॒द॒दे॒ ग्रा॒वा॒स्य॒ध्वर॒कृ॒द्दे॒वे॒भ्यो॒ ग॒म्भी॒र॒मि॒म॒म॒ध्वर॒
कृ॒द्ध्यु॒त्त॒मे॒न॒ प॒वि॒ने॒न्द्रा॒य॒ सो॒म॒ꣳ सु॒षु॒तं॒ म॒धु॒म॒न्तं॒ प॒य॒-
स्व॒न्तं॒ वृ॒ष्टि॒व॒नि॒मि॒न्द्रा॒य॒ त्वा॒ वृ॒च॒म॒ इ॒न्द्रा॒य॒ त्वा॒ वृ॒च॒-
तु॒र॒ इ॒न्द्रा॒य॒ त्वा॒भि॒मा॒ति॒म॒ इ॒न्द्रा॒य॒ त्वा॒दि॒त्य॒व॒त॒ इ॒न्द्रा॒-
य॒ त्वा॒ वि॒श्व॒दे॒व्या॒व॒ते॒ आ॒चा॒ स्य॒ वृ॒च॒तु॒रो॒ रा॒धो॒ गू॒र्त्ता॒
अ॒मृत॑स्य॒ प॒त्नी॒स्ता॒ दे॒वी॒दे॒व॒चे॒मं॒ य॒ज्ञं॒ ध॒त्तो॒प॒हृ॒ताः॒
सो॒म॑स्य॒ पि॒ब॒तो॒प॒हृ॒तो॒ यु॒ष्माकं॑ ॥ १ ॥

सो॒मः॑ पि॒ब॒तु॒ यत् ते॑ सो॒म॒ दि॒वि॒ ज्यो॒ति॒र्य॒त् पृ॒थि॒व्यां॑
य॒दु॒रा॒व॒न्त॒रि॒क्षे॒ ते॒ना॒स्मै॒ य॒ज॒मा॒ना॒यो॒रु॒रा॒या॒ कृ॒द्ध्य॒धि॒-
दा॒त्रे॒ वो॒चो॒ धि॒ष॒णे॒ वी॒डू॒ स॒ती॒ वी॒ड॒ये॒थामू॒र्जं॑ द॒धा॒थामू॒-
र्जं॑ मे॒ ध॒त्तं॒ मा॒ वा॒ꣳ हि॒ꣳसि॒षं॒ मा॒ मा॒ हि॒ꣳसि॒ष्टं॒ प्रा॒ग॒पा॒-
गु॒द॒ग॒ध॒रा॒क्ता॒स्त्वा॒ दि॒श॒ आ॒धा॒व॒न्त्व॒म्ब॒ नि॒ध॒र॒ । यत् ते॑
सा॒मा॒दा॒भ्यं॒ ना॒म॒ जा॒गृ॒वि॒ त॒स्मै॒ ते॒ सो॒म॒ सो॒मा॒य॒ स्वा॒हा॒
॥ २ ॥

युष्माकः स्वयन्ते नव च ॥

इति तैत्तिरीयसंहितायां प्रथमकाण्डे चर्यतुप्रपा-
ठके प्रथमोऽनुवाकः ॥ ० ॥

श्रीवेदव्यासाय नमः ।

यस्य निश्चसितं वेदा यो देवेभ्योऽखिलं जगत् ।

निर्ममे तमहं वन्दे विद्यातीर्थमहेश्वरं ॥

तृतीयप्रपाठके प्राधान्येनाग्नीषोमीयपशुः प्रतिपादितः ।
तत ऊर्ध्वं वसतीवरीयहणं चेत्तं । तावता सुत्यादिवसात् पूर्व-
दिवसेषु यत् कर्त्तव्यं तत् समाप्तं । तत उपरितनेनानुवाकेन
सुत्यादिवसकर्त्तव्यप्रारम्भाय सोमोपावहरणमुक्तं । अथ चतुर्थ-
प्रपाठके सुत्यादिने कर्त्तव्या ग्रहाः प्राधान्येन प्रतिपाद्यन्ते ।
तत्र अनुवाकार्था विनियोगसङ्ग्रहे दर्शिताः ।

“ग्रहप्रश्नेऽनुवाकास्तु चत्वारिंशदिहोदिताः ।

सोमाभिषव एकस्मिन् पञ्च त्रिंशत्सु तद्ग्रहः ॥

दाक्षिणानि समिष्टाख्यजूर्ण्यवष्टयस्तथा ।

काम्ययाज्या इति प्रोक्ता अर्था अत्रानुवाकगाः” ॥ इति ।

प्रथमानुवाके पात्रेषु रसग्रहणाय पूर्वमुपावहतस्य सोम-
स्याभिषवो विधीयते । कल्पः “अथैतेषां याव्णां यः सुतन्तु-
रिव तमादत्ते । देवस्य त्वा सवितुः प्रसवेऽश्विनोर्बाहुभ्यां पूष्णो-
हस्ताभ्यामादद इत्यादाय अभिमन्त्रयते, यावास्त्यध्वरकृद्दे-

वेभ्यो गम्भीरमिममध्वरं कृधुत्तमेन पविनेन्द्राय सोमं सुषुतं
मधुमन्तं पयस्वन्तं वृष्टिवनिमिति” आदद इत्यान्नातो मन्त्रो
देवस्य त्वेत्यनेन पूरितः । हे यावन् अभिषवसाधन त्वं यज्ञ-
निष्पादको दृढः पाषाणोऽसि तत इमं यज्ञं देवेभ्यः देवार्थं
गम्भीरं गहनं कुरु । उत्कृष्टेन वज्रसदृशेन त्वयाऽहं सोममी-
दृशं करोमि । कीदृशं । सुषुतं सम्यगभिषुतं । मधुमन्तं स्वादु-
लोपेतं । पयस्वन्तं क्षीरवत् रसोपेतं । वृष्टिवनिं आहुतिसूत्र्य-
द्वारा वृष्टिप्रदं । तथा च स्मर्यते ।

“अग्नौ प्रास्ताहुतिः सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजाः” ॥ इति ।

इन्द्रार्थमेव सोमं करोमि । विधत्ते “देवस्य त्वा सवितुः
प्रसव इति यावाणमादत्ते प्रसूत्या अश्विनोर्बाहुभ्यामित्याह-
श्विनो हि देवानामध्वर्यू आस्तां पूष्णो हस्ताभ्यामित्याह यत्नै”
(सं० ६का०।४प्र०।४अ०) इति । यावासीति मन्त्र उपेक्षितः ।
कल्पः “अथैनं प्राञ्चं प्रश्रित्य विस्त्रस्य राजानं यावाणमुपांशु-
सवनमभिमिमोते, इन्द्राय त्वा वृत्रतुर इन्द्राय त्वाभिमातिघ्न
इन्द्राय त्वादित्यवत इन्द्रार्थं त्वा विश्वदेव्यावते” इति । हे
सोम त्वाभिन्द्रार्थं मिमे । कीदृशायेन्द्राय । वृत्रघ्ने मेघविदार-
यित्रे । वृत्रतुरे वृत्रासुरघातिने । अभिमातिघ्ने पापघातिने ।
आदित्यार्थं तृतीयसवने गृह्यमाणत्वादादित्यवते । प्रातःसवने
विश्वान् देवानुद्दिश्य गृह्यमाणत्वादिश्वदेव्यावते । विधत्ते “प्र-
श्रवो वै सोमो व्यान उपांशुसवनो यदुपांशुसवनमभि-

मिमीते व्यानमेव पशुषु दधाति” (षं०६का०।४प्र०।४अ०)
 इति । पशुप्राप्तिहेतुत्वात् सोमस्य पशुत्वं । “प्राणापानौ वा
 एतौ यदुपांश्चन्तर्यामौ व्यान उपांशुसवनः” इति रूपकं
 वक्ष्यति । अतोऽस्य व्यानत्वं । उपांशुनामकग्रहार्थं सोमः सूयते
 येन पाषाणेन स उपांशुसवनः तमभिलक्ष्य सोमो मातव्यः ।
 सर्वमन्त्रेष्विन्द्रशब्दप्रयोगस्य तात्पर्यमाह “इन्द्राय लेन्द्राय लेति
 मिमीत इन्द्राय हि सोम आद्विच्यते” (सं०६का०।४प्र०।४अ०)
 इति । सौमिकदेवेस्विन्द्रस्य प्राधान्यं इन्द्रपीतस्येत्यादि मन्त्रस्य
 च प्रसिद्धिं हिशब्दो द्योतयति । विधत्ते “पञ्चह्रलो यजुषा
 मिमीते पञ्चाक्षरा पङ्क्तिः पाङ्क्तो यज्ञो यज्ञमेवावरुन्धे पञ्च-
 ह्रलस्त्रुष्णीं दश सम्यद्यन्ते दशाक्षरा विराडन्नं विराद्विराजै-
 वान्नाध्यमवरुन्धे” (सं०६का०।४प्र०।४अ०) इति । सोमो
 यथा क्रीतः तद्वदयमपि मातव्यः । कल्पः “अथ मितं राजानं
 होतृचमसीयाभिरुपसृजति, श्वात्रा स्य वृत्रतुरो राधो गूर्ता अ-
 मृतस्य पत्नीस्ता देवीर्देवत्रेमं यज्ञं धत्तोपहृताः सोमस्य पिब-
 तोपहृतो युष्माकं सोमः पिबतु” इति । हे आपो यूयमेवं-
 विधा स्य । किं विधाः स्य कीदृशः । श्वात्राः शीघ्रकारिणः ।
 वृत्रतुरो वृत्रघातिन्यः । राधोऽन्नं गूर्ताः सम्पादयितुमुद्यताः ।
 अमृतस्य सोमस्य पत्नीः पालयिच्यः । तास्तथाविधा यूयं देवी-
 र्देवतारूपाः । देवत्रा देवेषु इममस्मदीयं यज्ञं स्थापयत ।
 किञ्चोपहृता अनुज्ञाताः सत्यः सोमस्यांशं पिबत सोमश्चानु-
 ज्ञातो युष्माकमंशं पिबतु । उपहृताः सोमस्य पिबतेत्यस्य म-

न्नांशस्याभिप्रायमाह “आत्रा स्य वृत्रतुर इत्यादौष वा अपा५
 सोमपीथः” (सं० ६ का०।४ प्र०।४ अ०) इति । अस्मिन् मन्त्रे
 पिबतेति यदुच्यते तदेवाब्देवतानां सोमपानं । वेदनं प्रशंसति
 “य एवं वेद नाश्वार्त्तिमाच्छति” (सं० ६ का०।४ प्र०।४ अ०) इति ।
 जले मरणं न प्राप्नोति । बोधायनः “अथैनं प्रचैति, यत् ते सोम
 दिवि ज्योतिर्यत् पृथिव्यां यदुरावन्तरिक्षे तेनास्मै यजमाना-
 योहराया कृध्यधि दात्रे वोचः” इति । आपस्तम्बः “यत् ते सोम
 दिवि ज्योतिरिति राजानमभिमन्त्रयते” इति । हे सोम त्रिषु
 लोकेषु त्वदीयं यज्ज्योतिरस्ति तेन ज्योतिषा अस्मै यजमानाय
 राया धनेन समृद्धिं कुरु विस्तीर्णं स्थानं कृधि कुरु । किञ्च अधिको
 यं यजमानो भक्तेति दात्रे फलप्रदायेन्द्राय ब्रूहि । दिवोत्यादे-
 स्तात्पर्यमाह “यत् ते सोम दिवि ज्योतिरित्यादौष्य एवैनं लोकेभ्यः
 सम्भरति” (सं० ६ का०।४ प्र०।४ अ०) इति । लोकत्रयेणैवं सोमं
 सम्यक्पोषयति । कल्पः “तिरश्चर्माफलको अभिमृशति । धिषणे
 वीडूसती वीडयेथामूर्जं दधाथामूर्जं मे धत्तं मा वा५ हि५सिषं
 मा मा हि५सिषं” इति । हे धिषणे सोमस्य चर्माणो वा धार-
 यित्री वीडूसती विष्टब्धे सत्यौ वीडयेथां पुनरप्यभिषवादिघातेन
 विस्त्रेषो मा भूदिति दृढं स्तम्भयतं । ऊर्जं सोमरसं दधाथां युवां
 धारयतं । ऊर्जं मे मद्धं धत्तं प्रयच्छतं । अहं युवां मा हि५-
 सिषं । युवामपि मा मा हि५सिषं । मन्त्रोऽयमुपेक्षितः । कल्पः
 “एकग्रहायाम्ना५ राजानमुपरि न्युय होतृचमसे ५५शूनवधाय
 तस्मिन् यावाणमुपा५शुसवनमुपरि निधाय त्रिः प्रदक्षिणमुपरि-

परिज्ञावयन् नियाभमुपैति, प्रागपागुदगधरागिति, यां भार्यां कामयेत तां मनसा ध्यायेत्, अम्ब निव्वरेति” इति । “प्रागपागुद-
 गधराक्तास्त्वा दिश आधावन्वम्ब निव्वर” इति मन्त्रपाठः ।
 प्रागादयो या दिशस्ताः सर्वाः हे सोम त्वां प्रत्याभिमुख्येन
 धावन्तु । हे अम्ब मातृस्थानीय सोम निव्वर अंशुभ्यो रसात्मना
 निर्गच्छ । प्रागादिमन्त्रः सोमनिग्रहणहेतुत्वान्नियाभ इत्युच्यते ।
 उपरवोऽभिषवाधारः पाषाणः । तस्मिन् सोममवस्थाप्य निया-
 भमन्त्रं पठेत् । दिशामाधावनोक्तेस्तात्पर्यमाह “सोमो वै राजा
 दिशोऽभ्यध्यायत् स दिशोऽनुप्राविशत् प्रागपागुदगधरागित्याह
 दिग्भ्य एवैनं सम्भरत्ययो दिश एवास्मा अवरुन्धे” (सं०
 ६का०।४प्र०।४अ०) इति । अम्ब मातरित्यादयः शब्दाः स्त्री-
 णामुपलालनाय प्रयुज्यन्ते, अतोऽम्बशब्दप्रयोगेणात्र तद्व्यान-
 विधिः सूच्यत इत्यभिप्रेत्य व्याचष्टे “अम्ब निव्वरेत्याह” (सं०
 ६का०।४प्र०।४अ०) इति । यस्मादम्बेत्युपलालनमाह तस्मा-
 द्ध्यायेदित्यभिप्रायः । वेदनं प्रशंसति “कामुका एनं स्त्रियो
 भवन्ति य एवं वेद” (सं० ६का०।४प्र०।४अ०) इति । कल्पः
 “प्रतिप्रस्थाता राजन्वेवांशू द्वौ द्वावपि सृजति, यत् ते सोमा-
 दाभ्यं नाम जागृवि तस्मै ते सोम सोमाय स्वाहा” इति । यः
 सोम उपांशुग्रहाय पर्याप्त उपरेन्युप्तः श्वाचा स्वेति मन्त्रेण
 वसतीवरीभिरुपसृष्टस्त्वस्मात् सोमादपादाय षडंशवः स्थापि-
 ताः । तथा चोक्तं “उपसृष्टस्य राज्ञः षडंशूनाद्रानसंस्त्रि-
 ष्ठानादाय चर्मणि निधाय” इति । त्रिष्वपि सवनेषु महा-

भिषवेषु तेषां षण्णामंशूनां मध्ये द्वौ द्वावंशू संसृजेत् । हे सोम त्वदीयं यन्नाम शत्रुभिरदाभ्यं अतिरस्कार्यं जागृवि जागरूकं हे सोम तस्मै सोमाय ते तादृक् सोमनामधारिणे तुभ्यमिदं सोमांशूद्वयं स्वाहा ऊतमसु । सोमायेत्युक्तेरभिप्रा-
यमाह “यत् ते सोमादाभ्यं नाम जागृवीत्यादौ वै सोमस्य सोमपीथः” (सं० ६का०।४प्र०।४अ०) इति । यथा वज्रौ होममन्तरेणैवापां सोमपानमुक्तं तथा सोमस्याप्येष एवं मन्त्रे-
णांशूद्वयप्रक्षेपः । सोमपानवेदनं प्रशंसति “य एवं वेद न सौम्यामार्त्तिमार्च्छति” (सं० ६का०।४प्र०।४अ०) इति । सोम-
यागविनाशं न प्राप्नोति । षण्णामंशूनां सङ्घातात् पृथक्करणं विधत्ते “घ्नन्ति वा एतत् सोमं यदभिषुण्वन्त्यंशूनापगृह्णाति चायत एवैनं” (सं० ६का०।४प्र०।४अ०) इति । अंशूनामप-
नयने च अभिषवरूपा दध्यादेनं सोमं पालयति । महाभिषवे तत्संसर्गं विधत्ते “प्राणा वा अंशवः पशवः सोमोऽंशून् पुनरपि सृजति प्राणानेव पशुषु दधाति” (सं० ६का०।४प्र०।४अ०) इति । त्रिषु सवनेषु पृथगंशूसंसर्गं विधत्ते “द्वौ द्वावपि सृजति तस्माद् द्वौ द्वौ प्राणाः” (सं० ६का०।४प्र०।४अ०) इति । चक्षु-
श्रोत्रघ्राणैन्द्रियरूपाः प्राणाः प्रत्येकं द्वौ द्वौ भूत्वा तत्तद्विद्रेषु वर्तन्ते । अत्र विनियोगसङ्ग्रहः ।

“आददे ऽश्मानमादाय यावासीत्यभिमन्त्रयेत् ।

इन्द्रा सोममितिः पञ्च आत्रा निद्याभ्यसेचनं ॥

यत् ते सोमं मन्त्रयित्वा धिषेति फलके स्पृशेत् ।

प्राक् चिः प्रदक्षिणाज्ञावो ह्यम्ब पत्नीं विचिन्तयेत् ॥

यत् ते महेत्यभिषवे ह्यंशुयोगो नवेरिताः” ॥ इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके प्रथमोऽनुवाकः ॥ * ॥

वाचस्पतये पवस्व वाजिन् वृषा वृष्णो अ१शुभ्यां
गभस्तिपूतो देवो देवानां पवित्रमसि येषां भागोऽसि
तेभ्यस्त्वा स्वाङ्कृतोऽसि मधुमतीर्न इषः कृधि विश्वेभ्य-
स्वेन्द्रियेभ्यो दिव्येभ्यः पार्थिवेभ्यो मनस्वाष्ट्वन्तरिक्ष-
मन्विहि स्वाहा त्वा सुभवः सूर्याय देवेभ्यस्त्वा मरीचि-
पेभ्य एष ते योनिः प्राणाय त्वा ॥ १ ॥

वाचः सप्तचत्वारिंशच्च ॥ २ ॥

इति तैत्तिरीयसंहितायां प्रथमकाण्डे चतुर्थप्रपा-
ठके द्वितीयोऽनुवाकः ॥ * ॥

प्रथमानुवाके उपांशुग्रहणाय सोमाभिषवसन्नाहोऽभि-
हितः । अथ द्वितीये तृपांशुग्रहोऽभिधीयते । बोधायनः
“अन्तर्दधाति प्रतिप्रस्थाता प्रथमाभ्यामंशुभ्यामानयत्यध्वर्युर्वा-
चस्पतये पवस्व वाजिन्वित्यन्तर्दधाति, प्रतिप्रस्थाता मध्यमाभ्या-
मंशुभ्यामानयत्यध्वर्युर्वृषा वृष्णो अ१शुभ्यां गभस्तिपूत इत्य-
न्तर्दधाति प्रतिप्रस्थातोत्तमाभ्यामंशुभ्यामानयत्यध्वर्युर्देवो

देवानां पवित्रमसि येषां भागोऽसि तेभ्यस्त्वा” इति । आपस्त-
 म्बस्त्वेकमन्ततामाह “अष्टौ कृत्वोऽग्रेऽभिषुणोत्यथ प्रतिप्रस्थातो-
 पा५शुपात्रं धारयन्नुपात्तानामुपरि द्वाव५शू अन्तर्दधाति
 तस्मिन्नभिषुतमध्वर्युरञ्जलिनाऽभिगृह्णाति वाचस्यतये पवस्व
 वाजिन्वित्येवं विहितो द्वितीयस्तृतीयश्चापि वा एकादशकृत्वो
 द्वितीयमभिषुणोति द्वादशकृत्वस्तृतीयं” इति । हे वाजिन् अन्न-
 प्रद सोमपतये पालकदेवार्थं वाचः सम्बन्धिना मन्त्रेण पवस्व
 शुद्धो भव । वृषा रसरूपत्वेन वर्षणसमर्थः त्वं गभस्तिपूतः पूर्व-
 मरणे सूर्यरश्मिना पूतः इदानीन्तु वृष्णोर्वर्षणसमर्थस्व सोम-
 स्थांशुभ्यामन्तर्धापिताभ्यां पवस्व । किञ्च । त्वमपि देव एव सन्
 देवानां सोमपां पवित्रं शुद्धिहेतुरसि । येषां देवानां भागोऽसि
 तेभ्यो देवेभ्यस्त्वां गृह्णामि । विधत्ते “प्राणो वा एष यदुपा५-
 शूर्यदुपा५श्वया ग्रहा गृह्यन्ते प्राणमेवानुप्रयन्ति” (सं० ६ का० ।
 ४ प्र० । ५ अ०) इति । यज्ञस्य प्राणस्थानीय उपा५शूः । अपान-
 वागादिस्थानीयास्त्वन्तर्यामैन्द्रवायवादयः । अतः प्राणत्वेन
 मुख्यत्वात् प्रथमतस्तद्ग्रहणं युक्तं । त्रिषु पर्यायेषु विलक्षणसङ्ख्या-
 विशिष्टमभिषवं विधत्ते “अरुणो ह स्माहौपवेशिः प्रातःसवन
 एवाहं यज्ञ५ स५स्थापयामि तेन ततः स५स्थितेन चरामी-
 त्यष्टौ कृत्वोऽग्रेऽभिषुणोत्यष्टाचरा गायत्री गायत्रं प्रातःसवनं
 प्रातःसवनमेव तेनाप्नोत्येकादश कृत्वो द्वितीयमेकादशाचरा
 त्रिषुप् त्रैषुभं माध्यन्दिन५ सवनं माध्यन्दिनमेव सवनं तेना-
 प्नोति द्वादशकृत्वस्तृतीयं द्वादशाचरा जगती जागतं तृतीयसवनं

तृतीयसवनमेव तेनाप्नोत्येताः ह वा व स यज्ञस्य सःस्थितिमु-
वाचाऽस्कन्दायाऽस्कन्नाः हि तद्यद्यज्ञस्य सःस्थितस्य स्कन्दति”
(सं० ६का०।४प्र०।५अ०) इति । उपवेशस्य पुत्रः कश्चिदरण-
नामा यथोक्तत्रिविधाभिषवहूपामेव यज्ञस्य समाप्तिमुवाच ।
तदेतदविनाशाय सम्यद्यते । समाप्तस्य यज्ञस्य सम्बन्धि यद्वस्तु
नश्यति तदविनष्टमेव । त्रिष्वपि पर्यायेष्वष्टसङ्ख्यैवेति पक्षान्तरं
विधत्ते “अथो खल्वाङ्गर्गायत्री वाव प्रातःसवने नातिवाद
इत्यनतिवादुक एनं भादव्यो भवति य एवं वेद तस्मादष्टावष्टौ
ह्रस्वाऽभिषुत्यं” (सं० ६का०।४प्र०।५अ०) इति । अतिवादे
गायत्र्येव न वर्त्तते । त्रिष्टुप् जगत्त्र्यौ तु वर्त्तते । अधिकाक्षर-
युक्ततया पद्यमानत्वमतिवादः । न चासावल्याक्षराया गायत्र्याः
सम्भवति । यद्यपि प्रातःसवने छन्दोऽन्तराण्यपि सम्भवति
तथापि गायत्र्यैवाभिमानिनी देवता । गायत्र्या अतिवादाभावं
यो वेद तं प्रति शत्रुरप्यनतिवादुको भवति, अनिन्दको भव-
तीत्यर्थः । यस्माद्गायत्र्येव सवनमभिमन्यते तस्मात् तदीययैव
सङ्ख्याया प्रातःसवने त्रिष्वपि पर्यायेष्वभिषोतव्यं । मन्त्रस्य प्रथम-
भागे वाक्शब्दतात्पर्यमाह “ब्रह्मवादिनो वदन्ति पवित्रवन्तो
ऽन्ये ग्रहा गृह्यन्ते किं पवित्र उपांशुरिति वाक्पवित्र इति
ब्रूयाद्वाचस्यतये पवस्व वाजिन्नित्याह वाचैवैनं पवयति” (सं०
६का०।४प्र०।५अ०) इति । उपांशुव्यतिरिक्ता ग्रहा दशा
पवित्रनामकेन वस्त्रेण शोधिता गृह्यन्ते न त्वपांशुः । तस्य
किं शोधकमिति प्रश्नः । मन्त्र एव शोधकमित्युत्तरं । भागा-

न्तराणामर्थः प्रसिद्ध इत्याह “वृष्णो अ५शुभ्यामित्याह वृष्णो
 ह्येताव५शु यौ सोमस्य गभस्तिपूत इत्याह गभस्तिना ह्येनं
 पवयति देवो देवानां पवित्रमसीत्याह देवो ह्येष सन् देवानां
 पवित्रं येषां भागोऽसि तेभ्यस्वेत्याह येषां ह्येष भागस्तेभ्य
 एनं गृह्णाति” (सं०६का०।४प्र०।५अ०) इति । बोधायनः
 “प्रतिप्रस्थातुर्यहमादत्ते स्वाङ्कतोऽसीत्यथैनमवेक्षते मधुमतीर्न
 दूषस्त्राधीत्यथैनमूर्ध्वमुन्मार्ष्टि विश्वेभ्यस्वेन्द्रियेभ्यो दिव्येभ्यः पा-
 र्थिवेभ्य इति” इति । आपस्तम्बस्त्वेकमन्त्रतामाह “स्वाङ्कतो
 ऽसीत्यर्ध्वर्युहमादाय” इति । हे उपांशुग्रह स्वाङ्कतोऽसि मया
 स्वीकृतोऽसि । मधुमतीरिषो मधुराण्यन्नानि नोऽस्मदर्थं कृधि
 कुरु । देवजन्मानि मनुजजन्मानि च स्थितेभ्यः सर्वेभ्य इन्द्रियेभ्यो
 हिताय त्वां स्वीकरोमि । स्वाङ्कतशब्देन प्राणरूपस्य ग्रहस्य स्वा-
 धीनत्वं विवक्षितं । मधुमतीशब्देन स्वादुत्वं । दिव्यपार्थिवशब्देन
 जन्मद्वयमिति दर्शयति “स्वाङ्कतोऽसीत्याह प्राणमेव स्वमकृत
 मधुमतीर्न दूषः कृधीत्याह सर्वमेवास्मा इदं स्वदयति विश्वेभ्य-
 स्वेन्द्रियेभ्यो दिव्येभ्यः पार्थिवेभ्य इत्याहोभयेष्वेव देवमनुष्येषु प्राणं
 दधाति” (सं०६का०।४प्र०।५अ०) इति । बोधायनः “उपो-
 त्तिष्ठति मनस्वाष्टितुर्वन्तरिक्षमन्विहीत्याहवनीये जुहोत्यन्वा-
 रब्धे यजमाने, स्वाहा त्वा सुभवः सूर्याय” इति । आपस्तम्बः
 “उर्वन्तरिक्षमन्विहीति दक्षिणेन होतारमतिक्रामति येन वा
 होता प्रतिपादयेत् मनस्वाऽद्विति दक्षिणतोऽवस्थाय दक्षिणं
 परिधिसन्धिमन्ववहृत्य स्वाहा त्वा सुभवः सूर्यायेति दक्षिणतः

प्राञ्चमृजुः सन्ततं दीर्घः ऊता देवेभ्यस्त्वा मरीचिपेभ्य इति मध्यमे परिधौ लेपं निर्मायिष्ये” इति । हे प्राणरूपोपांशुग्रह त्वं मनः अष्टु व्याप्नोतु । विस्तीर्णमन्तरिचमनुसृत्य त्वमाहवनीय-देशे गच्छ । हे सुभवः शोभनभवः सद्भावः शोभनमध्यवस्थिति-लक्षणो यस्य प्राणस्य सोऽयं सुभवः । हे प्राण त्वा त्वद्रूपं ग्रहं स्वर्याय वह्निःप्राणरूपाय स्वाहा जुहोमि । सूर्यस्य प्राणरूपत्वमायर्वणि कैराक्षातं “आदित्यो ह वै बाह्यः प्राण उदयत्येष ह्येनं चाक्षुषं प्राणमनुगृह्णाति नः” इति । हे लेप त्वं मरीचिपेभ्यः मरीचिपालकदेवतार्थं परिधौ मार्जिष्ये । क्रमेण मन्त्रान् व्याचष्टे “मनस्त्वाद्वित्याह मन एवाश्रुत उर्वन्तरिचमन्विहीत्याहान्त-रिचदेवत्यो हि प्राणः स्वाहा त्वा सुभवः सूर्यायेत्याह प्राणा वै स्वभवसो देवास्तेष्वेव परोक्षं जुहोति देवेभ्यस्त्वा मरीचिपेभ्य इत्याहादित्यस्य वै रश्मयो देवा मरीचिपास्तेषां तद्भागधेयं तानेव तेन प्रीणाति” (सं० ईका०।४प्र०।५अ०) इति । स्वभवसः स्वशरीरे अवस्थिता देवाः प्राणवायवः । तत्र प्राणेभ्यः स्वाहेत्युक्ते तेषां प्रत्यक्षहोमो भवतीति तत्परित्यज्य सूर्यायेत्युक्तत्वादयं परोक्षहोमः । यद्वा स्वभवस इति वक्तव्ये सति सुभवस इत्युक्त्या परोक्षत्वं । रश्मिनामकाश्चेतना देवा अचेतनानां मरीचीनां पालकाः । लेपमार्जने हस्तस्याधोमुखत्वं उर्ध्वमुखत्वञ्च फलभेदेन विधत्ते “यदि कामयेत वर्षुकः पर्जन्यः स्यादिति नीचाहस्तेन निमृज्यादृष्टिमेव नियच्छति यदि कामयेताऽवर्षुकः स्यादित्युत्तानेन निमृज्यादृष्टिमेवाद्यच्छति” (सं० ईका०।४प्र०।

५ अ०) इति । वैरिणं प्रत्यभिचरता पुरुषेण होमात् पूर्वं
पाथं मन्त्रमुत्पादयति “यद्यभिचरेदमुं जह्यथ त्वा होव्यामीति
ब्रूयादाहुतिमेवैनं प्रेषन् हन्ति” (सं० ६का०।४प्र०।५ अ०) इति ।
हे प्राणरूप सूर्य अमुं देवदत्तादिनामकं वैरिणं प्रथमतो
मारय पश्चात् त्वां प्रति होव्यामि । एतन्मन्त्रं श्रुत्वा देव आज्ञ-
तिमपेक्षमाण एवं वैरिणं मारयत्येव । वैरिणो दूरदेशवर्त्तित्वे
सत्यभिचरतोऽनुष्ठानविशेषं विधत्ते “यदि दूरे स्थादातमितो-
स्तिष्ठेत् प्राणमेवास्यानुगत्य हन्ति” (सं० ६का०।४प्र०।५ अ०) इति ।
आतमितोराग्लानेः, यावन्तं कालं निरुच्छ्वासः स्थातुं शक्नोति
तावत् तिष्ठेत् । ततोऽयं निरोधोऽस्य वैरिणः प्राणमनुगत्य मार-
यत्येव । बोधायनः “अथ प्रदक्षिणमावृत्या आग्रयणस्थाल्यां ग्रहस्य
संस्त्रावमवनयति, एष ते योनिरित्यथैतस्मिन्नुपांशुपात्रे अंशुं
प्रास्यति, अथैनदक्षिणत उपांशुसवनेन संस्त्रष्टुं सादयति पा-
णाय लेति” इति । आपस्तम्बः “सर्वमाग्रयणस्थाल्यां सम्पातमव-
नीय, एष ते योनिः प्राणाय लेति रिक्तं पात्रमायतने सादयित्वा
तस्मिन्नंशुमवास्य तं तृतीयसवने अपिसृज्याभिषुणुयात्” इति ।
हे संस्त्राव एष ते आग्रयणाख्यस्ते तव योनिः स्थानं । अथवा हे
उपांशुपात्र एषः खरस्य दक्षिणांसप्रदेशः ते स्थानं । अतः प्राण-
देवतासन्तोषार्थं त्वामत्र सादयामि । खरो नाम दक्षिणस्य
हविर्धानस्य पुरस्तान्मृदं प्रक्षिप्य निष्पादितो देशः पात्रप्रयोगा-
र्थः । तथा च सूत्रं “खरे पात्राणि प्रयुनक्ति अग्निर्देवतेति दक्षि-
णेषु उपांशुपात्रं सामो देवता इति उत्तरांसेऽन्तर्यामस्य

बृहन्नसीति ते अन्तरेण यावाणमुपांशुसवनं दक्षिणामुखं सप्त-
 स्पृष्टं पात्राभ्यां तमपरेण प्रत्यञ्चि द्विदेवत्यपात्राणि” इत्यादि ।
 एष ते योनिः प्राणाय त्वेत्ययं मन्त्र उपेक्षितः । अभिचरतः
 पात्रासादनाय मन्त्रान्तरमुत्पादयति “यद्यभिचरेदमुष्य त्वा
 प्राणे सादयामीति सादयेदसन्नो वै प्राणः प्राणमेवास्य साद-
 यति” (सं० ६ का० १४ प्र० १५ अ०) इति । हे उपांशुपात्र प्राण-
 रूपं त्वाममुष्य वैरिणः प्राणे सादयामि स्थापयामीत्युक्ते सति
 असन्नो विनाशरहितो यजमानः प्राणो वैरिणः प्राणं साद-
 यति विनाशयति । अभिषुतः सोमरसः प्रतिप्रस्थाहहस्तगत
 उपांशुपात्रे यदा गृह्यते तदा ग्रहान्तरवदस्तेण शोधनं न
 भवति किन्त्वंशुभिरितीति विधत्ते “षड्भिरांशुभिः पवयति
 षड्वा ऋतव ऋतुभिरेवैनं पवयति” (सं० ६ का० १४ प्र० १५ अ०)
 इति । नात्र षष्ठ्यामंशूनां युगपत् प्रयोगः किन्तु त्रिषु पर्या-
 येष्विति विधत्ते “त्रिः पवयति त्रय इमे लोका एभिरे-
 वैनं लोकैः पवयति” (सं० ६ का० १४ प्र० १५ अ०) इति । नात्र
 वक्ष्यमाणग्रहेष्विव दशापवित्रेणाभिषुतया धारया ग्रहणं
 किन्तु त्रिष्वपि पर्यायेष्वध्वर्यैरञ्जलिनेति विधत्ते “ब्रह्म-
 वादिनो वदन्ति कस्मात् सत्यात्रयः पशूनां हस्तादाना
 इति यत्त्रिरुपांशु हस्तेन विगृह्णाति तस्मा त्रयः पशू-
 नां हस्तादानाः पुरुषो हस्तीमर्कटः” (सं० ६ का० १४ प्र० १
 ५ अ०) इति । गोमहिषादयः सर्वे पशवो मुखादानाः । एते
 तु त्रयो हस्तादानाः । पुरुषोऽपि “ब्रह्मणे ब्राह्मणमाल-

भते” इत्यादौ आलभ्यत्वात् पशुः । अत्र विनियोगसङ्ग्रहः ।

“वाचो ह्युपांशुग्रहणं स्वमादत्तेऽन्यहस्ततः ।

उरु गत्वा मनस्वेति वेदेर्दक्षिणतस्थितिः ॥

स्वाहा जुहोति देवेभ्यो मध्यमे परिधौ तथा ।

लेपं निमार्श्यापपात्रं सादयेत् सप्तवर्णिताः” ॥ इति ।

अत्र मीमांसा नास्ति ।

इति माधवोये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके द्वितीयोऽनुवाकः ॥ * ॥

ॐ ॥ उप॒याम॑ गृही॒तोऽस्य॑न्त॒र्य्यच्छ॑ म॒घवन् पा॒हि सो-
म॑मु॒रुष्य॑ रा॒यः स॒मिषो॑ यज॒स्वान्तस्ते॑ द॒धामि॒ द्यावा॑पृ-
थि॒वी अ॒न्त॒रू॒र्व्वन्त॑रि॒क्षः स॒जोषा॑ दे॒वैर॒वरैः परै॑श्चान्त-
र्या॒मे म॑घवन्मादयस्व स्वाङ्क॒तोऽसि॑ म॒धुम॑तीर्न॒ इष॑स्कृ-
धि वि॒श्वेभ्य॑स्त्वेन्द्रि॒येभ्यो॑ दि॒व्येभ्यः॑ पा॒र्थि॒वेभ्यो॑ मन॒स्त्वा-
ष्टू॒र्व्वन्त॑रि॒क्षम॒न्विहि॑ स्वाहा॒ त्वा सु॒भ॒वः सूर्या॑य दे॒वेभ्य॑-
स्त्वा म॒रीचि॑पेभ्य॒ एष॑ ते॒ योनि॑र॒पा॒नाय॑ त्वा ॥ १ ॥

दे॒वेभ्यः॑ स॒प्त च॑ ॥ ३ ॥

इति तैत्तिरीयसंहितायां प्रथमकाण्डे चतुर्थप्रपा-
ठके तृतीयोऽनुवाकः ॥ ० ॥

द्वितीयानुवाके उपांशुग्रहोऽभिहितः । अथ तृतीयमारभ्य
षट्त्रिंशान्तेष्वनुवाकेष्वन्तर्यामादिकाः षोडशान्ता गृहा अभि-

धीयन्ते तत्र पौर्वापर्ये पाठ एव नियामकः । कल्पः “उदित
 आदित्येऽन्तर्यामं गृह्णात्यतिपावमानस्य राज्ञ उपयामगृहीतो-
 ऽस्यन्तर्यच्छ मघवन् पाहि सोममुख्य रायः समिषो यजस्वा-
 न्तस्ते दधामि द्यावापृथिवी अन्तर्ह्वन्तरिक्षं सजोषा देवैरवरैः
 परैश्चान्तर्यामे मघवन्मादयस्व” इति । अतिपवमानस्य दशापवि-
 चेणात्यन्तशुद्धस्य । हे सोमरस त्वमुपयामगृहीतोऽसि । उपयामः
 पृथिवी “इयं वा उपयामा” इति श्रुतेः । पृथिव्यामुत्पन्नं दारु-
 मयमन्तर्यामसञ्ज्ञकं पात्रमुपयामशब्देनोच्यते । हे मघवन्
 अन्तर्यच्छ इदं पात्रमस्माकं भातव्येभ्योऽन्तर्यामं यथा भवति
 तथा नियमय । ततः सोमं पालय । रायो धनानि उरुस्य
 रक्ष । समिषः ससमीचीनान्यन्नानि यजस्व देहि । द्यावापृथिव्यौ
 तवानुग्रहादन्तर्दधामि व्यवधायके करोमि । विस्तीर्णमन्तरि-
 क्षमप्यन्तर्दधामि । हे मघवन् अवरैः परैश्च सर्वैर्देवैः सजोषा सह
 अस्मिन्नन्तर्यामग्रहे मादयस्व त्वं हृष्टः सन्नन्यानपि हर्षय ।
 अन्तर्यामपात्रे सोमरसग्रहणं विधत्ते “देवा वै यद्यज्ञै कुर्वन्त
 तदसुरा अकुर्वन्त ते देवा उपांशौ यज्ञं सः स्थापयमप्यन्
 तमुपांशौ समस्थापयन् ते सुरा वज्रमुद्यत्य देवानभ्यायन्त
 ते देवा बिभ्यत इन्द्रमुपाधावन् तानिन्द्रेऽन्तर्यामेणान्तरधत्त
 तदन्तर्यामस्थान्तर्यामत्वं यदन्तर्यामो गृह्यते भातव्यानेव तद्य-
 जमानोऽन्तर्धत्ते” (सं०६का०१४प्र०१६अ०) इति । देववद्या-
 गमनुतिष्ठतामसुराणां व्यामोहार्थं उपांशुग्रहे यज्ञं समाप-
 नीत्थं मत्वा रहसि देवास्तं तथा चक्रुः । तं प्रकारमज्ञात्वा क्रु-

ह्वानसुरानिन्द्रेऽन्तर्यामग्रहेणान्तर्हितानकरोत् । ततो भ्रातृ-
 व्यान्तर्ह्यानाय अन्तर्यामो गृहीतव्यः । मन्त्रभागे द्यावापृथि-
 व्युक्तेः प्रयोजनमाह “अन्तस्ते दधामि द्यावापृथिवी अन्तर्ह्व-
 न्तरिचमित्याहैभिरेव लोकेर्यजमानो भ्रातृव्यानन्तर्धत्ते”
 (सं० ६का०।४प्र०।६अ०) इति । सजोषेत्यादेः प्रयोजनमाह “ते
 देवा अमन्यन्तेन्द्रे वा इदमभ्युदयः स इति तेऽब्रुवन् मघवन्
 ननु न आभजेति सजोषा देवैरवरैः परैस्तेत्यब्रवीद् ये चैव देवाः
 परे ये चावरे तानुभयानन्वाभजत् सजोषा देवैरवरैः परैस्तेत्याह
 ये चैव देवाः परे ये चावरे तानुभयानन्वाभजति” (सं० ६का०।
 ४प्र०।६अ०) इति । यदैश्वर्यं प्राप्तुं वयमिक्षावन्तः स्मः इदं सर्व-
 मिन्द्र एवाभूत् प्राप्तवानिति मत्वा ते देवा अब्रुवन् हे मघवन्
 त्वामनु अस्मानपि भागिनः कुर्विति । तत इन्द्रः सजोषेत्यादि-
 वाक्येनानुजज्ञौ । तयानुज्ञया ये चोत्कृष्टा देवाः ये च निष्क-
 र्ष्टास्तान्सर्वान् भागिनोऽकरोत् । अतोऽत्रापि सजोषेत्याद्युक्त्वा
 सर्वान् भागिनः करोति । मादयस्तेत्यत्र यथा भागलाभेन
 देवानां हर्षस्तथा यज्ञविघ्नाभावेन यजमानस्यापि ह” द्योत-
 यति “अन्तर्यामे मघवन् मादयस्तेत्याह यज्ञादेव यजमानं
 नान्तरेति” (सं० ६का०।४प्र०।६अ०) इति । मन्त्रोपक्रमगतस्य
 गृहीतशब्दस्य प्रयोजनमाह “उपयामगृहीतोऽसीत्याहापानस्य
 धृत्यै” (सं० ६का०।४प्र०।६अ०) इति । अपानदेवताया अ-
 न्तर्यामाभिमानितया तस्मिन् गृहीते प्राणिनामपानो धृतो
 भवति । नात्रोपांशोरिवान्धलिना यद्वहं किन्तु दशापवित्र-

नाभिस्रुतया धारयेत्यभिप्रेत्याह “यदुभावपवित्रौ गृह्येयातां प्राणमपानोऽनुवृच्छेत् प्रमायुकः स्यात् पवित्रवानन्तर्यामो गृह्यते प्राणापानयोर्विष्टत्यै” (सं० ६ का० १४ प्र० १६ अ०) इति । प्राणवृत्तिः स्वभावतो वहिर्गच्छत्यतः प्राणरूपस्योपांशोः पवित्रेण नियमनं नापेक्षितं । यद्यन्तर्यामोऽपि तद्वदपवित्रः स्यात् तर्ह्यनियमितत्वात् तद्रूपोऽपानोऽपि निर्गच्छन्तं प्राणमनु निर्गच्छेत् ततः प्राणापानयोरभावात् सिध्येत । पवित्रेण नियमिते त्वपाने अग्रे तदविनाभूतः प्राणो निर्गच्छन्नपि नात्यन्तं देहं परित्यजेत् । तस्मादुभयोर्धारणाय दशापवित्रेणान्तर्यामं गृह्येयात् । तत्प्रकारः सूत्रेऽभिहितः “अदाभ्यां शुमुपांशुपावनौ चापि सृज्य सर्वेऽध्वर्यवो दिग्भ्यो महाभिषवमभिषुण्वन्ति अभिषुतमध्वर्युरञ्जलिना स॥सिञ्चति तमुन्नेतान्तरेषेणोद्धृत्योत्तरत आधवनित्ये अवनयत्युद्गातारो द्रोणकलशं प्रतिष्ठाप्य तस्मिन्नुदीचीनं दशापवित्रं वितन्वन्ति पवित्रस्य च यजमानो नाभिं कृत्वा तस्मिन् होतृचमसेन धारां स्थावयति उदचनेनोन्नेता आधवनीय्याद्धोतृचमस आनयति सन्तता धारा स्थावयितव्या धाराया अन्तर्यामं गृह्णाति सर्वांश्चातो ग्रहानभ्रुवात्” इति । “ग्रहणादूर्ध्वमन्तर्यामस्योपांशुवत्स्वाङ्कुन्तादिमन्त्रप्रयोगः कर्त्तव्यः । स्वाङ्कुतोऽसि मधुमतीर्न इषस्त्राधि विश्वेभ्यस्त्रेन्द्रियेभ्यो दिव्येभ्यः पार्थिवेभ्यो मनस्त्वाष्टूर्वन्तरिक्षमन्विहि स्वाहा त्वा सुभवः सूर्याय देवेभ्यस्त्वा मरीचिपेभ्य एष ते योनिरपानाय त्वा” इति । एते मन्त्रा उपेक्षिताः । उपांश्वन्तर्यामपात्रयोरामादने मध्यगतेनोपांशु-

सवनेन सह स्थणं विधत्ते “प्राणापानौ वा एतौ च दुपाः स्वन्त-
र्यामौ व्यान उपाः शुसवनो च कामयेत प्रमायुकः स्वादित्यस-
ः स्पृष्टौ तस्य सादयेद्भ्यानेनैवास्य प्राणापानौ विच्छिनन्ति ताजक्
प्रमीयते च कामयेत सर्वमायुरियादिति सः स्पृष्टौ तस्य साद-
येद्भ्यानेनैवास्य प्राणापानौ सन्तनोति सर्वमायुरेति” (सं०
६ का० १४ प्र० १६ अ०) इति । अत्र सूत्रं “सर्वमाययणस्याख्यां
सम्पातमानीय एष ते योनिरपानाय लेति रिक्तं पात्रमायतने
सादयित्वा व्यानाय लेति ते अन्तरेण ग्रावाणमुपाः शुसवनं द-
क्षिणामुखं सः स्पृष्टं पात्राभ्यां” इति । अत्र विनियोगसङ्ग्रहः ।

“उपान्तर्यामकस्तत्र स्वाङ्कुतादि तु पूर्ववत्” । इति

अत्र भीर्मासा कन्दसी न स्तः ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके तृतीयोऽनुवाकः ॥ * ॥

आ वायो भूष शुचिपा उप नः सहस्रन्ते नियुतो वि-
श्ववार । उपो ते अन्यो मद्यमयामि यस्य देव दधिषे
पूर्वपेयं । उपयः पृथ्वीतोऽसि वायवे त्वेन्द्रवायू इमे
सुताः । उप प्रयोभिरागतमिन्द्रवो वामुशन्ति हि । उ-
पयामपृथ्वीतोऽसीन्द्रवायुभ्यां त्वैष ते योनिः सजोषा-
भ्यां त्वा ॥ १ ॥

आवायो चिचत्वारिंशत् ॥ ४ ॥

इति तैत्तिरीयसंहितायां प्रथमकाण्डे चतुर्थप्रपाठके
चतुर्थोऽनुवाकः ॥ ० ॥

कल्पः “ऐन्द्रवायवं गृह्णात्या वायो भूष शुचिपा उप नः
सहस्रन्ते नियुत इत्यनुहृत्योपयामगृहीतोऽसि वायवे लेति
गृहीत्वा उपयम्येन्द्रवायू इमे सुता इत्यनुहृत्योपयामगृहीतोऽसी-
न्द्रवायुभ्यां लेति गृहीत्वा पवित्रदशाभिः परिमृज्यैष ते योनिः
सजोषाभ्यां लेति सादयति” इति । मन्त्रास्त्वेवं पद्यन्ते “आ
वायो भूष शुचिपा उप नः सहस्रन्ते नियुतो विश्ववार । उपो ते
अन्धो मद्यमयामि यस्य देव दधिषे पूर्वपेयं । उपयामगृहीतो
ऽसि वायवे लेन्द्रवायू इमे सुताः । उप प्रयोभिरागतमिन्द्रो
वामुशन्ति हि । उपयामगृहीतोऽसीन्द्रवायुभ्यां लैष ते योनिः
सजोषाभ्यां त्वा” इति । हे वायो त्वमागत्य ग्रहान् भूष अलं-
कुरु । हे शुचिपाः शुद्ध सोमपास्त्वं नो अस्मानुपगच्छ । हे विश्व-
वार विश्वव्यापक ते सहस्रं नियुतः सन्ति । नियुच्छब्देन वायुवा-
हनभूता अस्या उच्यन्ते । तत अन्धः सोमरसरूपमलं मद्यं हर्षकरं
तस्मादुपो समीपे त्वामयामि प्राप्नोमि । हे देव यस्य सोमरसस्य
सम्बन्धि रसद्रव्यं पूर्वपेयं प्रथममेव पातय्यमिति मनो दधिषे
धृतवानसि तादृशेन सोमेन त्वामुपयामीत्यन्वयः । हे सोमरस
त्वमुपयामेन पृथिवीरूपदारुपात्रेण गृहीतोऽसि त्वां वायवे
गृह्णामि । हे इन्द्रवायू इमे सोमाः सुताः अभिषुताः अतो युवां
प्रयोभिः एतैः सोमरसरूपैरनैर्निमित्तभूतैः उप समीपे आ-

गतं आगच्छन्तं हि यस्मात् इन्द्रवः सोमरसा वामुशन्ति युवां
 कामयन्ते । हे सोम दारूपात्रेण गृहीतोऽसि इन्द्रवायुभ्यां त्वां
 गृह्णामि । हे पात्र एषः खरस्यैकदेशस्ते योनिः तव स्थानं अतो
 ऽत्र सजोषाभ्यां समानप्रीतिभ्यां इन्द्रवायुभ्यां इन्द्रवाय्वर्थं त्वां
 सादयामि । एते मन्त्रा उपेक्षिताः । द्विदेवत्यग्रहेष्वस्य प्राथम्यं
 विधत्ते “वाग्वा एषा यदैन्द्रवायवो यदैन्द्रवायवाया यद्वा गृ-
 ह्णन्ते वाचमेवानु प्रयन्ति” (सं० ६ का० १४ प्र० १७ अ०) इति ।
 ऐन्द्रवायवमैत्रावरुणाश्विनग्रहाणामभिमानिदेवता वाक्चक्षुः
 आत्राभिधाः तस्मादैन्द्रवायवो वागित्युच्यते । तस्य प्राथम्ये
 सति वाचं पुरतः प्रयन्ति चक्षुरादयोऽनु प्रयन्ति । तत्प्राथम्यं
 प्रकारान्तरेण प्रशंसति “वायुं देवा अब्रुवन्त्सोमं राजानं
 हनामेति सोऽब्रवीद्वरं वृणै मदग्रा एव वो यद्वा गृह्णान्ता
 इति तस्मादैन्द्रवायवाया यद्वा गृह्णन्ते तमग्नन्” (सं० ६ का०
 ४ प्र० १७ अ०) इति । अभिषवः सोमदेवताया हननं । तदेव
 प्राथम्यं द्रढयितुं पुनरपि वायुं प्रशंसति अथवा वायुस्तुत्या वा-
 यवे गृहीयादिति विधिरुन्नेया “सोऽपूयत् तं देवा नोऽपाधृणु-
 वन् ते वायुमब्रुवन्निमं नः खदयेति सोऽब्रवीद्वरं वृणै मद्देवत्या-
 न्येव वः पात्राण्युच्यन्ता इति तस्मान्नानादेवत्यानि सन्ति वाय-
 व्यान्युच्यन्ते तमेभ्यो वायुरेव खदयत् तस्माद्यत् पूयति तत् प्रवाते
 विषजन्ति वायुर्हि तस्य पवयिता खदयिता” (सं० ६ का० १४ प्र०
 ७ अ०) इति । अयं सोमो हतः सन् अपूयत् दुर्गन्धोऽभवत् ।
 नोऽपा धृणुवन् स्वादुकर्तुं नाशक्नुवन् मैत्रावरुणाश्विनादीन्यपि

ग्रहपात्राणि वायव्यानीत्युच्यन्ते । अत एवान्नातं “आद्यावल्
 आवायव्यानि” इति । लोके यद्वस्तु द्रवाधिकात् पूतिगन्धोपेतं
 भवति तच्छोषयितुं प्रकृष्टे वायौ विषजन्ति प्रसार्य स्थापयन्ति,
 अतस्तादृशस्य वस्तुनो वायुः शोधयिता स्वादुकर्ता च सर्व-
 ग्रहसाधारणमुपयामगृहीतोऽसीत्यमुं मन्त्रं व्याचष्टे “तस्य वि-
 ग्रहणं नाविन्दन्त्सादितिरब्रवीद्वरं वृणा अथ मया विगृहीध्वं
 मद्देवत्या एव वः सोमाः सन्ना असन्नित्युपयामगृहीतोऽसीत्या-
 हादिति देवत्यास्तेन यानि हि दारुमयाणि पात्राण्यस्यैतानि
 योनेः सम्भूतानि यानि मृण्मयाणि साक्षात् तान्यस्मै तस्मादेव-
 माह” (सं० ६ का० १४ प्र० १७ अ०) इति । विविधदेवतार्थत्वेन
 गृह्यते तेन मन्त्रेण तादृशं मन्त्रं नालभन्त । अदितिः पृथिवी ।
 मया भूमिप्रतिपादकमन्त्रेण ये युष्माकं सोमास्ते सर्वेऽपि होम-
 काले युष्मद्देवत्यत्वेऽपि आसादनकाले मद्देवत्याः सन्त्विति भूमे-
 र्वरः । उपयामगृहीतोऽसि इत्येतादृशं मन्त्रं भूमिराह । उप-
 यामेन भूमिसम्बन्धिपात्रेण गृहीत इति मन्त्रार्थः । तेनैतन्म-
 न्त्रप्रयोगेण पूर्वोक्तवरेण च सोमा अदितिदेवत्या द्विविधानि
 सोमपात्राणि दारुमयाणि ग्रहस्वरूपाणि मृण्मयाणि चाग्रयण-
 स्थात्यादीनि । तत्रास्या भूमेः सम्बन्धिनो या वृक्षरूपा योनि-
 स्तस्याः संभूतानि ग्रहादीनि स्थात्यादीनि तु साक्षादेव भूमेः
 कार्याणि । तस्मादुपयामगृहीत इत्येवं मन्त्रो ब्रूते । ऐन्द्रवायो-
 रेकस्मिन् पात्रे सहग्रहणं विधत्ते “वाग्वै पराच्यथाकृतावदत्
 ते देवा इन्द्रमब्रुवन्निमां नो वाचं व्याकुर्विति सोऽब्रवीद्वरं वृणै

मह्यं चैवैष वायवे च सह गृह्याता इति तस्मादैन्द्रवायवः सह गृह्यते तामिन्द्रो मथ्यतोऽवक्रम्य व्याकरोत् तस्मादियं व्याकृता वागुच्यते” (सं० ६का०।४प्र०।७अ०) इति । येयं वैदिकमन्त्र-रूपा वाक् सा पूर्वं पराचिसमुद्रघोषवदैक्यरूपेण दण्डाय-माना तस्यां वाच्येतावदेकं वाक्यं । तस्मिन् वाक्येऽप्येतावदेकं पदं । तस्मिन् पदे मन्त्रे प्रकृतिरयं प्रत्यय इत्येवं विभज्य सर्वतः करणं व्याकरणं तद्ग्रहितत्वाद् व्याकृतैवाऽवदत् प्रवृत्ता तां मथ्य-तोऽवक्रम्य वाक्यपदादिरूपेण तत्र तत्र विच्छिद्य विभिन्नं कृत-वान् ऐन्द्रवायवग्रहणमुपसंहरति “तस्मात् सकृदिन्द्राय मथ्यतो गृह्यते द्विर्वायवे द्वौ हि स वराववृणोत” (सं० ६का०।४प्र०।७अ०) इति । यस्मादिन्द्र एकमेव सह्यग्रहणरूपं वरमवृणोत् तस्मात् सकृदेव इन्द्रस्य सोमग्रहणं यस्माच्च वाचं मथ्यतो वि-भक्तवान् तस्मादुभयोर्वाय्वर्यग्रहणयोर्मध्ये इन्द्रार्थं ग्रहणं । आ वायो भूषेति केवलस्य वायोरारदौ ग्रहणं इन्द्रवायू इमे सुता इत्यत्र वायुः पश्चात् पच्यते । तस्मादिन्द्रस्य मथ्यं स्थानं । तस्मादा-योग्रहाग्रत्वमेको वरः । सर्वपात्राणां वायव्यत्वं द्वितीयो वरः । तस्मात् तस्य द्विःसोमग्रहणं इत आरभ्य विनियोगसङ्ग्रहः “षट्-विंशानुवाकस्थान्ते उदाहरिष्यते” इति ।

अथ भीमांसा । दशमाध्यायस्य पञ्चमपादे चिन्तितं ।

“पुरो पांशोरुत स्वस्य स्थाने स्यादैन्द्रवायवः ।

आद्योग्रत्वविधेर्मेवं धारा युक्तोऽयतोऽक्तितः”॥ इति ।

ज्योतिष्टोमे अयते “ऐन्द्रवायवाग्रा ग्रहा गृह्यन्ते” इति । मन्त्रकाण्डविधिकार्यगृहाणामयं पाठक्रमः । उपाङ्गुग्रहः प्रथमः । अन्तर्यामग्रहा द्वितीयः । ऐन्द्रवायवग्रहस्तृतीयः । मैत्रावरुणग्रहश्चतुर्थ इत्यादि । तत्र ऐन्द्रवायवस्याग्रत्वविधानादुपाङ्गुग्रहात् पूर्वमेव ग्रहणमिति पूर्वः पक्षः । नैतद्युक्तं । अग्रत्वस्य धाराग्रहापेक्षत्वादैन्द्रवायवादयो धाराग्रहाः तद्वाक्यधारया गृह्णाति श्रुतत्वात् । एवं सति पाठक्रमो न बाध्यते । तस्मादैन्द्रवायः स्वस्यैव स्थाने गृहीतव्यः । तत्रैवान्यच्चिन्तितं ।

“सर्वादौ स्वस्य वा स्थाने काम्यस्यादैन्द्रवायवः ।

पुनर्विधेरादिमोऽन्यः कामायैतद्विधानतः” ॥ इति ।

ज्योतिष्टोम एवं अयन्ते “ऐन्द्रवायवाग्रा ग्रहान् गृह्णीयाद्यः कामयेत यथापूर्वं प्रजाः कल्पेरन्” इति । सोऽयं काम्ये ऐन्द्रवायवः सर्वेषामुपाङ्गुप्रभृतीनां ग्रहाणामादौ स्यात् । कुतः । धाराग्रहादित्यस्य पूर्वमेव सिद्धौ सत्यां पुनरप्यग्रताविधानादिति प्राप्ते ब्रूमः । नात्र सर्वाग्रत्वं विधातुं शक्यं धाराग्रहाणां प्रकृतत्वात् । अतो यथाप्राप्ताग्रत्वोपेतानां धाराग्रहाणां काम्यसंयोगमात्रं विधीयत इति स्वस्थान एवायमैन्द्रवायवग्रहः । द्वितीयाध्यायस्य द्वितीयपादे चिन्तितं ।

“रथन्तरं साम सोमे भवेत् तद्गृह्यज्जगत् ।

ऐन्द्रवायवश्चाग्राग्रयणोऽग्राश्च ग्रहाः श्रुताः ॥

रथन्तरादिसंयुक्तमन्यत् कर्माथवा गुणः ।

गायत्रादियुतात् पूर्वोदन्यद्वा वृत्तितो गुणैः ॥

सोमशब्दप्रकरणे ज्योतिष्टोमसमर्पके ।

ग्रहाग्रत्वं गुणस्तत्र व्यावृत्तिस्तु परस्परं” ॥ इति ।

ज्योतिष्टोमप्रकरणे श्रूयते “यदि रथन्तरसामा सोमस्यादैन्द्रवायवायान् गृह्णीयाद्यदि बृहत्सामा शुक्राग्रान् यदि जगत्सामा आग्रयणाग्रान्” इति सोमशब्देन सोमलतासाधनकोषागोऽभिधीयते । तस्मिंश्च यागे माध्यदिनसवने पृथ्व्यस्तोत्रे रथन्तरबृहज्जगन्नामकानि सामानि विकल्पेन विहितानि । अभित्वा शूरेत्येतस्यां योनौ उत्पन्नं रथन्तरं । त्वामिद्धि हवामह इत्येतस्यामुत्पन्नं बृहत् । जगतीकृन्दस्काग्रामुत्पन्नं जगत् ऐन्द्रवायवमैत्रावरुणआश्विनशुक्रामन्यथाग्रयणउक्थो भुव इत्यादिनामका ग्रहाः प्रातःसवने गृह्यन्ते । दारूपात्रेषु सोमरसस्य ग्रहणात् ग्रहा भवन्ति । सोमयागस्य रथन्तरसामोपेतत्वपक्षे तेषु ग्रहेष्वैन्द्रवायवः प्राथमिकः, बृहत्सामोपेतत्वपक्षे शुक्रः प्राथमिकः, जगत्सामोपेतत्वपक्षे आग्रयणः प्राथमिक इति विषयवाक्यस्यार्थः । तत्र प्रकृतो ज्योतिष्टोमो गायत्रादिसामोपेतः तद्वावृत्त्यर्थमिह रथन्तरादधी गुणाः कीर्त्यन्ते । तस्मादैन्द्रवायवाग्रत्वाद्विगुणोपेतानि कर्मान्तराणि विधीयन्त इति प्राप्ते ब्रूमः । यदि रथन्तरसामा सोमस्यादित्युक्तौ यः सोमशब्दः तेन प्रकरणेन चात्र ज्योतिष्टोमः समर्थ्यते । तस्मिन् समर्थ्यते यथोक्तग्रहाग्रत्वगुणो विधीयते न च रथन्तरादिगुणानुवादेन ज्योतिष्टोमस्य व्यावृत्तिः सम्भवति । तस्य प्रातःसवनादौ गायत्रादिसामो-

येतत्वात् पृथ्व्यस्तोत्रे रथन्तरादियागस्यापि सम्भवात् किं तर्हि व्यावृत्त्य इति चेत्, तर्हि रथन्तरवृहज्जगतां परमार्थतो व्यावृत्तिरिति वक्ष्यामः । रथन्तरादयः पृथ्व्यस्तोत्रे विकल्पिताः । तत्र रथन्तरानुवादेनेतरौ पक्षौ व्यावर्त्येते, एवमितरत्रापि, तस्मादयं गुणविधिः । ननु यः प्रकृतो ज्योतिष्टोमः सोऽन्येषां सोमयागानां प्रकृतिः । न हि प्रकृतौ जगत्यामुत्पन्नं साम विहितमस्ति । अत एव दशमाध्यायस्य पञ्चमपादस्य पलाशाधिकरणे प्रथमवर्णके यदि जगत्यामवाक्योक्तमाययणाग्रत्वे विहृतौ विषुवनामके मुखेऽहनि व्यवस्थापितं, वाढं, तत्रापि नात्र कश्चिद् विरोधः । आग्रयणाग्रत्ववाक्यं न कर्मान्तरविधायकं किन्त्वन्येन विहिते सोमयागे यत्र जगत्साम सम्भवति तत्र गुणविधायकमित्येतावत् एवात्र प्रतिपाद्यत्वात् । तृतीयाध्यायस्य पञ्चमपादे चिन्तितं ।

“ऐन्द्रवायवशेषस्य सकृद्भक्ष उताऽसकृत् ।

पूर्वन्यायात् सकृद्भक्षो द्विर्भक्षो वचनाद्भवेत्” ॥ इति ।

ज्योतिष्टोमे सोऽयमैन्द्रवायवग्रहः तत्र संस्कार्यस्य सोमस्यैकत्वात् सकृदेव शेषकार्यमिति चेत् । मैवं । द्विरैन्द्रवायवस्य भक्षयति, द्विर्ह्येतस्य वषट्करोतीति वचनाद्विर्भक्षणं ।

अथ कन्दः । अवायो भूषेति त्रिष्टुप् । इन्द्रवायू इति गा-यत्री ।

इति माधवीये वेदार्थप्रकाशे कृष्णयजुःसंहिताभाष्ये प्रथम-काण्डे चतुर्थप्रपाठके चतुर्थोऽनुवाकः ॥ * ॥

अयं वां मित्रावरुणा सुतः सोमं च्छतावृधा । ममे-
दिह श्रुतः हवं । उपयामगृहीतोऽसि मित्रावरुणाभ्यां
त्वैष ते योनिर्ऋतायुभ्यां त्वा ॥ १ ॥

अयं वां विश्रुतिः ॥

इति तैत्तिरीयसंहितायां प्रथमकाण्डे चतुर्थप्रपा-
ठके पञ्चमोऽनुवाकः ॥ ० ॥

कल्पः “अयं वां मित्रावरुणेति मैत्रावरुणं गृहीत्वा श्रुतशी-
तेन पयसा श्रीत्वा एष ते योनिर्ऋतायुभ्यां त्वेति सादयति” इति ।
मन्त्रपाठस्तु “अयं वां मित्रावरुणा सुतः सोमं च्छतावृधा । ममे-
दिह श्रुतः हवं । उपयामगृहीतोऽसि मित्रावरुणाभ्यां त्वैष ते
योनिर्ऋतायुभ्यां त्वा” इति । हे च्छतावृधा सत्यस्य वर्द्धकौ
मित्रावरुणौ वां युवयोः सोमः सुतोऽभिषुतः इति हेतौ य-
स्मादभिषुतः तस्मादिह कर्मणि मम हवं मदीयमाङ्गानं श्रुतं
युवां श्रुणुतं । च्छतायुभ्यां सत्यमिच्छद्भ्यां मित्रावरुणाभ्यां । स्पष्ट-
मन्यत् । मन्त्रानुपेक्ष्य गृहीतस्य सोमरसस्य चोरमेखनं विधित्तुः
प्रसूतिरिति “मित्रं देवा अब्रुवन्त्सोमं राजानं हनामेति सोऽब्र-
वीन्नाहं सर्वस्य वा अहं मित्रमस्मीति तमब्रुवन् हनामैवेति
सोऽब्रवीद्वरं वृणै पयसैव मे सोमं श्रीणन्निति तस्मान् मैत्राव-
रुणं पयसा श्रीणन्ति तस्मात् पशवोऽपाक्रामन् मित्रः सन् क्रूरम-
करिति” (सं० ६ का० १४ प्र० १८ अ०) इति । हनाम त्वया संहिता

वयमित्यर्थः । नाहं सोमं हन्मीति शेषः । सर्वमित्रत्वमहनने हेतुः । अतएवास्माकमपि मित्रत्वात् हनामैव अस्मदीयं कार्यं हननरूपं त्वया सहैव कुर्मः । ओणन् मिश्रयन् क्रूरं सोमवधं कृतवतस्तस्मान् मित्राङ्गीताः पशवोऽपक्रान्ताः । विधत्ते “क्रूरमिव खलु वा एष करोति यः सोमेन यजते तस्मात् पशवोऽपक्रामन्ति यन्मैत्रावरुणं पयसा ओणाति पशुभिरेव तन्मित्रं समर्द्धयति पशुभिर्यजमानं” (सं० ६का०।४प्र०।८अ०) इति । तत् तेन अथणेन मित्रदेवयजमानयोः पशुसमृद्धिर्भवति । अस्तु यजमानस्य पशुसमृद्धिः मित्रस्य कुतस्थेत्याशङ्क्य तदर्थमेव च तस्य वृत्तादित्याह “पुरा खलु वा वैवं मित्रो ऽवेदपमत् क्रूरं चक्रुषः पशवः क्रमिष्यन्तीति तस्मादेवमवृणीत” (सं० ६का०।४प्र०।८अ०) इति । क्रूरं सोमवधं कृतवतो मत्तोपक्रमिष्यन्तीत्यमुमर्थं मित्रः सोमवधात् पुरैव खलु अवैत् विदितवान् तस्मादेव कारणात् पशुसमृद्धिहेतुं चोरमिश्रणमवृणीत । अथ मित्रावरुणयोरैकेनैव पात्रेण ग्रहणं विधत्ते “वरुणं देवा अब्रुवन् त्वयांशभुवा सोमं राजानं हनामेति सो ब्रवीद्वरं वृणै मच्चैवैष मित्राय च सह गृह्णाता इति तस्मान्मैत्रावरुणः सह गृह्यते तस्माद्राज्ञा राजानमंशभुवा व्रन्ति वैश्येन वैश्यं शूद्रेण शूद्रं” (सं० ६का०।४प्र०।८अ०) इति । अंशं द्रव्यभागं भवति प्राप्नोतीत्यंशभूर्दायादः । सोमो वरुणश्च परस्परं दायादौ “इन्द्रो वरुणः सोमो रुद्रः” इत्यादिना वृद्धदारण्यके चित्रितत्वेनैककुलवर्त्तित्वस्य समान्नातत्वात् । यस्मादंशभुवा वरुणेन सह सोमं

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके पञ्चमोऽनुवाकः ॥ * ॥

या वां कशा मधुमत्यश्विना सूनृतावती । तथा यज्ञं
मिमिक्षतं । उपयामगृहीतोऽस्यश्विभ्यां त्वैष ते यो-
निर्माध्वीभ्यां त्वा ॥ १ ॥

यावामष्टादश ॥ ६ ॥

प्रातर्युजौ विमुच्येथामश्विनावेह गच्छतं । अस्य
सोमस्य पीतये । उपयामगृहीतोऽस्यश्विभ्यां त्वैष ते
योनिर्श्विभ्यां त्वा ॥ १ ॥

प्रातर्युजावेकान्नविंशतिः ॥ ७ ॥

इति तैत्तिरीयसंहितायां प्रथमकाण्डे चतुर्थप्रपा-
ठके षष्ठसप्तमाऽनुवाकौ ॥ ० ॥

कल्पः “आश्विनं गृह्णाति या वां कशेति ग्रहणमादनौ द्रोण-
कलशादधारा ग्रहाः परिस्रवया गृह्णन्ते वचनादन्यतः” इति ।
पाठस्तु “या वां कशामधुमत्यश्विना सूनृतावती । तथा यज्ञं
मिमिक्षतं । उपयामगृहीतोऽस्यश्विभ्यां त्वैष ते योनिर्माध्वीभ्यां
त्वा” इति । हे अश्विना अश्विनौ देवौ वां युवयोः या कशा या
वाक् तथा यज्ञं मिमिक्षतं सेक्तुमिच्छतं निष्पादयतमित्यर्थः ।
कशासमानया जिह्वयोत्पन्नलाद्वागेव अत्र कशा । कीदृशी ।

मधुमती परुषशब्दरहिता । सूनृतावती प्रियवचनोपेता मधुना
 पूर्णा अतिमाध्वी तादृशीभ्यामश्विमूर्त्तिभ्यां त्वां सोमं साद-
 यामि । आश्विनग्रहाय अन्यो विकल्पितो मन्त्र एवमास्त्रायते
 “प्रातर्युजौ विमुच्येयामश्विनावेह गच्छतं । अस्य सोमस्य पी-
 तये । उपयामगृहीतोऽस्यश्विभ्यां लैष ते योनिरश्विभ्यां त्वा”
 इति । हे अश्विनौ युवां प्रातर्युजौ प्रातःकाल एवानेन यज-
 मानेन युक्तौ सन्तौ इतरैर्यजमानैर्विमुच्येयां । इह कर्मणा-
 गच्छतं । किमर्थं । अस्य सोमस्य पीतये पानाय । स्पष्टमन्यत् ।
 एतान् मन्त्रानुपेक्ष्याश्विनग्रहणं विधत्ते “यज्ञस्य शिरो द्विद्यत
 ते देवा अश्विनावब्रुवन् भिषजौ वै स्य इदं यज्ञस्य शिरः प्रति-
 धत्तमिति तावब्रूतां वरं वृणावहै यद् एव नावत्रापि गृह्यता-
 मिति ताभ्यामेतमाश्विनमगृह्णन् ततो वै तौ यज्ञस्य शिरः
 प्रत्यधत्तां यदाश्विनो गृह्यते यज्ञस्य निष्कृत्यै” (सं०६का०।
 ४प्र०।८अ०) इति । यज्ञपुरुषः पुरा कदाचिद् देवानां वस्त्रु
 गृहीत्वा देवैः सह योद्धुं सज्यं धनुर्वामहस्ते धृत्वा धनुष एकां
 कोटिं भूमौ द्वितीयां कोटिं गले च प्रतिष्कभ्याऽतिष्ठत् । त-
 दानीमुपदीकानामभिर्जन्तुभिर्भूमिस्पृष्टे ज्याभागे भक्षिते सति
 त्रुटितज्याकस्य धनुषः ऊर्ध्वा कोटिः स्वयं उद्गच्छन्तो यज्ञस्य
 शिरोऽपि क्त्वा स्वात्मना सह ऊर्द्धमुदगमयत् । सोऽयं वृत्ता-
 न्तः प्रवर्ग्यब्राह्मणे समास्नातः “तस्य धनुर्विस्त्रवमानशिर उद-
 वर्त्तयत्” इति । तदिदमत्र संगृह्यते यज्ञशिरोऽच्छिद्यतेति ।
 अत्राप्यग्निष्टोमेऽप्यावयोर्ग्रह एव ग्रहीतव्यः । यद्यप्याश्विनं द्विक-

पालं आश्विनं धूम्रललाममालभेत इति इष्टिपञ्चरस्यावयो-
 र्हविः तथाप्यग्निष्टोमे पूर्वं नास्ति तत्रापि लेपमार्जनादिना
 नावयोः परितोषः किन्तु ग्रहेणैवेत्यभिप्रायः । तस्मादाश्विन-
 ग्रहग्रहणं यज्ञस्य निष्कृत्यै भवति । आश्विनग्रहणस्य स्तोत्रा-
 दूर्ध्वकालं विधत्ते “तौ देवा अब्रुवन्नपूतौ वा इमौ मनुष्य-
 चरौ भिषजाविति तस्माद् ब्राह्मणेन भेषजं न कार्यमपूतो ह्ये
 षोऽमेष्ठो योऽभिषक्तौ बहिष्यवमानेन पवयित्वा ताभ्यामेतमा-
 श्विनमगृह्णन् तस्माद् बहिष्यवमाने स्तुत आश्विनो गृह्यते” (सं०
 ६ का०।४ प्र०।६ अ०) इति । छन्दोगानामुत्तरग्रन्थोपक्रमे सूक्त-
 चयमुपास्मै गायता नर इत्यादिकमान्नातं तच्च गायत्रसाम्ना
 गातयं । तदिदं बहिष्यवमानस्तोत्रं । यावदश्विनौ चिकित्सा-
 पेण मनुष्यचारित्रेण युक्तत्वादपूतौ तयोः स्तोत्रेण शुद्धत्वात् ।
 ततः स्तोत्रादूर्ध्वं तदीयग्रहस्य कालः । विधत्ते “तस्मादेवंवि-
 दुषा बहिष्यवमान उपसद्यः पवित्रं वै बहिष्यवमान आत्मानमेव
 पवयते” (सं० ६ का०।४ प्र०।६ अ०) इति । एवंविदुषा स्तोत्रस्य
 शुद्धिहेतुर्लै जानता उपसद्य अनुष्ठेयः । तत्प्रकारः सूत्रे द-
 र्शितः “उदञ्चः अक्रा बहिष्यवमानाय पञ्चर्त्विजः समन्वारब्धाः
 सर्पन्त्यध्वर्युं प्रस्तोताऽन्वारभते, प्रस्तोतारं प्रतिहर्त्ता, प्रतिह-
 र्त्तारमुद्गाता, उद्गातारं ब्रह्मा, ब्रह्माणं यजमानः” इत्यादि ।
 अत्र प्रसंगात्सौक्तिकचिकित्सायां अदृष्टोपकारजनकं कञ्चिदङ्गं
 विधत्ते “तयोस्तेष्वा भेषज्यं विन्यदधुरग्नौ तृतीयमप्सु तृतीयं
 ब्राह्मणे तृतीयं तस्मादुदपात्रमुपनिधाय ब्राह्मणं दक्षिणतो नि-

षाद्य भेषजं कुर्याद्यावदेव भेषजं तेन करोति समर्द्धुकमस्य कृतं
 भवति” (सं० ६ का० १४ प्र० १६ अ०) इति । अग्न्युदकब्राह्मणेष्व-
 दृष्टद्वारेणोपकारकं यद्वैषज्यं त्रेधावस्थितं तद्देवास्तयोरश्विनोः
 स्थापितवन्तः । तस्मादश्विनोरनुग्रहाय लौकिकोऽभिषगुदकुम्भं
 समीपे निधाय ब्राह्मणमुपवेश्याग्निं चोपसमिध्य भैषज्यं कुर्यात् ।
 तथा सति यावदङ्गजातमावश्यकं तेन सर्वेण सह कृतत्वात् समर्द्धं
 भैषज्यं भवति । अत्र द्विदेवत्यानामैन्द्रवायवमैत्रावरुणाश्विनग्र-
 हाणां तत्तत्प्रतिनिग्राह्य पात्रैः सह होमविधिमर्थवादेनोक्तेतु-
 कामः प्रश्नमुत्थापयति “ब्रह्मवादिनो वदन्ति कस्मात् सत्या-
 देकपात्राद् द्विदेवत्या गृह्यन्ते द्विपात्रा ह्वयन्ते” इति (सं० ६ का०
 ४ प्र० १६ अ०) इति । ग्रहकाले सोमानामेकैकपात्रत्वमुक्तरीत्या
 द्रष्टव्यं । होमकाले द्विपात्रत्वं सूत्रे दर्शितं “हविर्धानं गच्छन्त्सं-
 प्रेय्यति, वायव इन्द्रवायुभ्यामनुब्रूहि, उपयामगृहीतोऽसि वा-
 र्त्तसदसीत्यादित्यपात्रेण प्रतिप्रस्थाता द्रोणकलशादैन्द्रवायव्यस्य
 प्रतिनिग्राह्यं गृहीत्वा सादयति । ऐन्द्रवायवमादायाध्वर्युर्द्रोण-
 कलशाच्च परिस्रवया राजानमुभौ निष्क्रम्य दक्षिणतोऽवस्थाप्य
 दक्षिणं परिधिसन्धिमन्ववहत्याध्वरो यज्ञोऽयमस्तु देवा इति
 परिस्रवया आघारमाघारयति, आश्राव्य प्रत्याश्राविते संप्रेय-
 ति, वायव इन्द्रवायुभ्यां प्रेय्य, इति वषट्कृते जुहोति पुनर्वष-
 ट्कृते जुहुत एवमुत्तराभ्यां ग्रहाभ्यां प्रचरतः” इति । प्रश्न-
 खोत्तरं दर्शयति “यदेकपात्रा गृह्यन्ते तस्मादेकोऽन्तरतः प्राणो
 द्विपात्रा ह्वयन्ते तस्मा द्वौ द्वौ बहिष्ठात् प्राणाः” (सं० ६ का० १

४प्र०।६अ०) इति । चक्षुरादिप्राणानामन्तरेकात्मकत्वाद् व-
हिर्द्वारभेदेन द्वित्वात् तत्साम्यायैकपात्रत्वं द्विपात्रत्वञ्च कुर्या-
दित्यर्थः । अत्र सवनीयपुरोडाशानां स्विष्टकृति ऊते सति
द्विदेवत्यग्रहप्रचारो विहितः । पुरोडाशसम्बन्धिन इडोपाक्ता-
नस्यापि स्विष्टकृदनन्तरभावी चोदकप्राप्तः कालः तं बाधित्वा
द्विदेवत्यशेषभक्षणादूर्ध्वमुपाक्कानस्योत्कर्षं विधत्ते “प्राणा वा
एते यद्विदेवत्याः पशव इडा यदिडां पूर्वां द्विदेवत्येभ्य उप-
ह्वयेत पशुभिः प्राणानन्तर्दधीत प्रमायुकः स्याद्विदेवत्यान्
भक्षयित्वेडामुपह्वयते प्राणानेवात्मन्वित्वा पशूनुपह्वयते” (सं०
६का०।४प्र०।६अ०) इति । द्विदेवत्यशेषभक्षणेभ्यः प्रागिडा-
याः पशुरूपाया उपाक्काने प्राणैर्व्यवहितत्वाद्यजमानो म्रियेत
पश्चादाक्काने तु नायं दोषोऽस्ति । भक्षणे विशेषं विधत्ते
“वाग् वा ऐन्द्रवायवश्चक्षुर्मैत्रावरुणः ओत्रमाश्विनः पुरस्तादैन्द्र-
वायवं भक्षयति तस्मात् पुरस्तादाचा वदति पुरस्तान्मैत्राव-
रुणं तस्मात् पुरस्ताच्चक्षुषा पश्यति सर्व्वतः परिहारमाश्विनं
तस्मात् सर्व्वतः ओत्रेण शृणोति” (सं० ६का०।४प्र०।६अ०)
इति । पुरस्तादग्रतो यथा गृह्योक्तमेवेत्यर्थः । सर्व्वतः परिहारं
शिरःप्रदक्षिणीकृत्येत्यर्थः । पात्राणां सादने पुरोडाशशकला-
दिसहितत्वं विधत्ते “प्राणा वा एते यद्विदेवत्या अरिक्तानि
पात्राणि सादयति तस्मादरिक्ता अन्तरतः प्राणा यतः खलु
वै यज्ञस्य विततस्य न क्रियते तदनुयज्ञः रक्षाः स्ववचरन्ति
यदरिक्तानि पात्राणि सादयति क्रियमाणमेव तद्यज्ञस्य श्रे

रक्षसामनन्ववचाराय” (सं० ६ का०।४ प्र०।६ अ०) इति । शक-
 लादियोगः सूत्रे दर्शितः “पुरोडाशशकलमैन्द्रवायवस्य पात्रे
 ऽवदधाति पयस्यामैन्द्रावरुणस्य धाना आश्विनस्य” इति । अ-
 न्तरतः प्राणानामरिक्तत्वं नामार्द्रस्थानो पेतत्वं पात्राणामरि-
 क्तत्वेन यज्ञे विस्मृतमप्यङ्गं क्रियमाणमेव सन्तिष्ठतीति रक्षसां
 सञ्चारद्वारं नास्ति । सादनस्थानं विधत्ते “दक्षिणस्य हविर्धा-
 नस्योत्तरस्यां वर्तन्याः सादयति वाच्येव वाचं दधाति” (सं०
 ६ का०।४ प्र०।६ अ०) इति । उत्तरस्य चक्रस्य मार्गं सादयेत् ।
 वर्त्मरूपायां वाच्यैव ग्रहरूपां वाचं स्थापयति । सादितानां ग्रहा-
 णामवस्थानावधिं विधत्ते “आद्वतीयसवनात् परिशेरे यज्ञस्य
 सन्तत्यै” (सं० ६ का०।४ प्र०।६ अ०) इति । शेरे वसन्तीत्यर्थः ।
 अत्र विनियोगसङ्ग्रहाभावः ।

अथ मीमांसा । पञ्चमाध्यायस्य चतुर्थपादे चिन्तितं ।

“आश्विनो दशमः पाको यवाऽग्रा ऐच्छिकः क्रमः ।

नियतो वाऽग्निमः पाठः श्रुत्यर्थानां समत्वतः ॥

पाठात् क्रमः कल्पनीयः प्रत्यक्षस्तु श्रुतेः क्रमः ।

कृत्स्निर्न शक्तिमुल्लङ्घ्य श्रुत्यर्थौ प्रबलौ ततः” ॥ इति ।

ज्योतिष्टोमे ऐन्द्रवायवादिग्रहेष्वाश्विनग्रहस्तृतीये स्थाने प-
 ठितः । तस्य च दशमस्थानत्वं वाचकेनैव शब्देन आह्वयते “आ-
 श्विनो दशमो गृह्यते” इति । तत्र क्रमबोधकौ श्रुतिपाठौ सम-
 बलौ तथाग्निर्यज्ञोऽहोमादूर्ध्वं यवागूपाकः पठितः । स चार्थवशात्
 पूर्वं प्राप्तः । तत्रार्थपाठौ समबलौ । तस्मादुभयत्रैच्छिकः क्रम

इति प्राप्ते ब्रूमः । पाठो हि न क्रमस्याभिधायकः किन्त्वन्य-
थानुपपत्त्या क्रमं कल्पयति । दशम इत्येषा श्रुतिस्तु साक्षादेव
क्रममभिधत्ते ततः पाठादपि श्रुतिः प्रबला । अतः पाठक्रमं
कल्पयन् वस्तुसामर्थ्यमनुसृत्यैव कल्पयति । असमर्थञ्च यवाग्वाः
पूर्वमग्निहोत्रं निष्पत्तुं द्रव्यमन्तरेण होमासम्भवात् । तस्मात्
पाठेन वस्तुसामर्थ्यलक्षणोऽर्थ उपजीव्य इत्यर्थस्य पाठात् प्राबल्यं
श्रुत्यैवा पाठं बाधित्वा क्रमं नियच्छतः । या वां कशा प्रातर्यु-
जावित्येते गायत्र्यौ ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके षष्ठसप्तमानुवाकौ ॥ ० ॥

अयं वेनश्चैदयत् पृश्निगर्भा ज्योतिर्जरायू रजसो
विमाने । इममपाः सङ्गमे सूर्यस्य शिशुं न विप्रा म-
तिभीरिहन्ति । उपयामगृहीतोऽसि शण्डाय त्वैष ते
योनिर्वीरतां पाहि ॥ १ ॥

अयं वेनः पञ्चविंशतिः ॥ ८ ॥

तं पुत्रया पूर्वया विश्वथेमथा ज्येष्ठताति बर्हिषदः
सुवर्दिदं प्रतीचीनं वृजिनं दोहसे गिराशुं जयन्तमनु-
यासु वड्ढसे । उपयामगृहीतोऽसि मर्काय त्वैष ते
योनिः पूजाः पाहि ॥ १ ॥

तः षड्विंशतिः ॥ ९ ॥

इति तैत्तिरीयसंहितायां प्रथमकाण्डे चतुर्थप्रपा-
ठके अष्टमब्रह्मण्यनुवाकौ ॥ ० ॥

कल्पः “अयं वेनश्चोदयदिति शुक्रं गृहीत्वा हिरण्येन श्रीत्वा,
एष ते योनिर्वीरतां पाहीति सादयति” इति । पाठस्तु “अयं
वेनश्चोदयत् पृश्निगर्भा ज्योतिर्जरायू रजसो विमाने । इमम-
पां सङ्गमे सूर्यस्य शिशुं न विप्रा मतिभीरिहन्ति । उपयाम-
गृहीतोऽसि शण्डायत्वैष ते योनिर्वीरतां पाहि” इति । अयमि-
तोद्गो निर्दिश्यते । वेनः कान्तोऽभीष्टः विनकान्तावित्यस्माद्धा-
तोऽत्यन्तत्वात् । पृश्निरादित्यः तस्य गर्भभूता आपः । तथा चा-
न्यत्र प्रश्नोत्तराभ्यामयमर्थः श्रूयते “क्वैमा आपो निविशन्ते ।
यदितो यान्ति सम्प्रति” इति प्रश्नः । “आपः सूर्ये समाहिताः ।
अभ्राण्यपः प्रपद्यन्ते” इत्युत्तरं । अयं वेनः पृश्निगर्भाः चोद-
यत् अपो वर्षतीत्यर्थः । कीदृशोऽयं । ज्योतिर्जरायुः विद्युस्तच्चणं
तेजो जरायुवदेष्टुं यस्यासौ ज्योतिर्जरायुः । कुचायं वर्षति ।
रजसो विमाने । धूलेर्विशेषेण निर्माणं यस्मिन् शुक्ले भूप्रदेशे तत्र
वर्षति । अपां सूर्ये गर्भाभाषः कथं सम्पन्न इति चेत् । तत्रो-
च्यते । विप्रा च्छलिजः । सूर्यस्यापां च सङ्गमे निमित्तभूते सति
इममिन्द्रशिशुं स्तनन्धयं शिशुमिव लालयन्ते मतिभिर्मन्त्रस-
हिताभिराहुतिभिः रिहन्ति यजन्ति इत्यर्थः । आहुतिर्देवता-
भिरिमा आपो नीयन्ते एतदेवाभिप्रेत्य श्रूयते “भूमिं पर्जन्या
जिन्वन्ति । दिवं जिन्वन्त्यग्नयः” इति । हे शुक्रग्रह दारुणा-

त्रेण गृहीतोऽसि शुक्रपुत्राय शण्डाय त्वां गृह्णामि । एष खरै-
 कदेशस्ते योनिः स्थानं तादृशस्त्वं यजमानस्य वीरतां कर्मशु-
 रत्वं पालय । कल्पः “तं प्रत्नयेति” मन्थिनं गृहीत्वा सक्तुभिः
 श्रीणाति “एष ते योनिः प्रजाः पाहीति सादयति” इति ।
 पाठस्तु “तं प्रयत्नया पूर्वथा विश्वयेमया ज्येष्ठतातिं बर्हिष-
 दꣳ सुवर्विदं प्रतोचीनं वृजिनं दोहसे गिराशुं जयन्तमनुयासु
 वर्द्धसे । उपयामगृहीतोऽसि मर्काय त्वैष ते योनिः प्रजाः
 पाहि” इति । इन्द्रायाजुज्ज्वरिति ब्राह्मणवाक्यादयं मन्त्र ऐन्द्रः
 तमिन्द्रं सुम इति शेषः । प्रत्नयेत्यादौ थाप्रत्यय उपमार्थः ।
 प्रत्नाः पुरातनाः भृग्वादयो यथा त्वामसुवन् तथा वयमपि
 त्वां सुमः । पूर्वथा पित्रादय इव । विश्वथा अतीताः सर्वे
 यजमाना इव । इमथा वर्तमाना इमे यजमाना इव । कीदृश-
 मिन्द्रं । ज्येष्ठतातिं स्वार्थे तातिप्रत्ययः । बर्हिषदं यागे सन्निहि-
 तत्वेन तिष्ठन्तं । सुवर्विदं यजमानाय दातव्यस्वर्गं वेत्तीति सुव-
 र्वित् तं । हे इन्द्र यस्त्वं प्रतोचीनं प्रतिगमनमस्मात् प्रतिकूलं वृ-
 जिनं वर्जनीयं आलस्याश्रद्धादिकं दोहसे रिक्तीकरोषि विनाश-
 यसि तादृशं त्वां सुमः । क पुनः सुमः । यासु क्रियासु त्वं आशुं
 क्षिप्रकारिणं जयन्तं सम्यगनुष्ठानेन यजमानान्तरादतिशयेनो-
 पेतं यजमानमनु सोमपानेन सुत्या च वर्द्धसे तासु क्रियासु
 तमिन्द्रं सुमः । हे मन्थिग्रह त्वमुपयामगृहीतोऽसि शुक्रपुत्राय
 मर्कनामाय त्वां गृह्णामि । एषः खरप्रदेशस्तव स्थानं त्वं यज-
 मानस्य प्रजाः पालय । मन्त्रानुपेक्ष्य यदौ विधत्ते “वृहस्पति-

देवानां पुरोहित आसीच्छण्डामर्कावसुराणां ब्रह्मणन्तो देवा
 आसन् ब्रह्मणन्तो सुरास्तेऽन्येन्यं नाक्नुवन्नभिभवितुं ते
 देवाः शण्डामर्कावुपामन्त्रयन्त तावब्रूतां वरं वृणावहै ग्रहा-
 वेव नावत्रापि गृह्येतामिति ताभ्यमेतौ शुक्रामन्त्रिनावगृह्णन्
 ततो देवा अभवन् परासुरा यस्त्वैवंविदुषः शुक्रामन्त्रिनौ गृह्येते
 भवत्यात्मना परास्य भ्रातृभ्यो भवति” (सं० ६ का० १४ प्र० १
 १० अ०) इति । ब्रह्मणन्तः पुरोहितानुष्ठितमन्त्रसामर्थ्यापेताः
 उपामन्त्रयन्त रहस्यपच्छन्दितवन्तः । यद्यप्यन्यत्र शण्डामर्क-
 योर्यज्ञभागो नास्ति तथाप्यत्राप्यग्निष्टोमे सोऽस्य तत्रापि ग्रहा-
 वेव न तु खेपादिः । अत्र गृह्येतामित्येतावदेव शण्डामर्काभ्यां
 वृतं, न तु ह्येतामिति । ततो देवा ग्रहणमात्रेण स्वकार्यं
 साधितवन्तः । अथार्यवादेन ग्रहयोरधस्तात्तन्नामां पांसूनाम-
 पध्वंसनं विधातुं विधिमुन्नयति “तौ देवा अपनुद्यात्मन इन्द्राया
 जुह्वुरपनुत्तौ शण्डामर्कौ सहामुनेति ब्रूयाद्यं द्विष्याद्यमेव द्वेष्टि
 तेनैनौ सहपनुदतः” (सं० ६ का० १४ प्र० १० अ०) इति । देवाः
 स्वकार्यसिद्धेरूर्ध्वं तौ शण्डामर्कावपसार्य स्वकीयायेन्द्राय तौ
 शुक्रामन्त्रिग्रहौ अजुह्वुः तस्माद्ग्रहयोरधो लग्नां धूलिमपध्वंस-
 यन् अन्यत्र समान्नातमपनुत्ताविति मन्त्रं ब्रूयात् । अमुनेत्यत्र
 द्वेष्ट्यस्य द्वेष्टुष्य नाम ध्यायेत् । अत्र सूत्रं “तौ प्रोक्षिताभ्यां शक-
 लाभ्यामपिधायाप्रोक्षिताभ्यामधस्तात् पांसूनामपध्वंसयतोपनु-
 त्तौ शण्डामर्कौ सहामुनेत्यपनुत्तः शण्ड इति वाध्वर्युर्द्वेष्ट्यं म-
 नसा ध्यायन् अपनुत्तोमर्क इति प्रतिप्रस्थाता” इति । अन्य-

त्राज्ञातेन मन्त्रेण ग्रहहोमस्य विधिमर्थवादेनोन्नयति “स प्रथमः सङ्कृतिर्विश्वकर्मेत्येवैनावात्मन इन्द्रायजुहवुरिन्द्रो ह्येतानि रूपाणि करिक्रदचरत्” (सं० ६ का० १४ प्र० ११० अ०) इति । मन्त्रपाठस्तु “स प्रथमः सङ्कृतिर्विश्वकर्मा । स प्रथमो मित्रो वरुणो अग्निः । स प्रथमो बृहस्पतिश्चिकित्वान् । तस्मा इन्द्राय सुतमाजुहोमि” इति । स इन्द्रः प्रथमो देवानां मुख्यः सर्वाधिपतित्वात् समीचीना कृतिर्निर्माणं यस्यासौ सङ्कृतिः । तादृशो विश्वकर्मनामको देवोऽपि स इन्द्र एव मित्रो वरुणोऽग्निः स एव चिकित्वानभिज्ञः बृहस्पतिरपि स एव तादृशाय इन्द्राय अभिषुतं सोमं सर्वतो जुहोमि । यस्मादिन्द्र एतानि विश्वकर्मत्वादीनि रूपाणि करिक्रत् अत्यर्थं कुर्वन् जगदचरत् तस्मात् तत्प्रतिपादकेनानेनैव मन्त्रेण होमो युज्यते । होमात् पुराग्रहावादायाच्छाद्योऽध्वर्युप्रतिप्रस्थातारौ प्राङ्मुखौ निर्गच्छेतामिति विधत्ते “असौ वादित्यः शुक्रश्चन्द्रमा मन्थ्यपि गृह्यप्राञ्चौ निष्क्रामतस्तस्मात् प्राञ्चौ यन्तौ न पश्यन्ति” (सं० ६ का० १४ प्र० ११० अ०) इति । पश्चिमदिशस्तं गत्वा पुनरुदयाय प्राङ्मुखतया गच्छन्तौ सूर्याचन्द्रमसौ द्रष्टुं न केऽपि शक्नुवन्ति । तस्माद्ग्रहयोराच्छादनं युक्तं । होमाय प्रत्यङ्मुखत्वं विधत्ते “प्रत्यङ्चावावृत्य जुहुतस्तस्मात् प्रत्यङ्चौ यन्तौ पश्यन्ति” (सं० ६ का० १४ प्र० ११० अ०) इति । उदयादूर्ध्वं प्रत्यङ्मुखतया गच्छन्तौ सूर्याचन्द्रमसौ सर्वे पश्यन्ति । अतो ग्रहयोराच्छादनमवनीय प्रत्यङ्मुखत्वेनावृत्तिर्होमार्था युक्ता । उत्तरवेदेर-

भितः परिक्रमणं विधत्ते “चक्षुषी वा एते यज्ञस्य यच्छुक्रा-
मन्थिनौ नासिकोत्तरवेदिरभितः परिक्रम्य जुहुतस्तस्मादभितो
नासिकां चक्षुषी तस्मान्नासिकया चक्षुषी विधत्ते सर्वतः परिक्रा-
मतो रक्षसामपहत्यै” (सं० ईका०।४ प्र०।१० अ०) इति । अत्र सूत्रं
“उत्तरवेदिं परिक्रामतः सुवीराः प्रजाः प्रजनयन् परीहि
शुक्रः शुक्रशोचिषेति दक्षिणेनाध्वर्युः प्रतिपद्यते सुप्रजाः प्रजाः प्र-
जनयन् परीहि मन्थी मन्थिशोचिषेत्युत्तरेण प्रतिप्रस्थाता” इति ।
तदेतत् सर्वतः परिक्रमणं रक्षोवधाय सम्पद्यते । अत्र चमस-
होमे प्राङ्मुखत्वं गृहहोमे प्रत्यङ्मुखत्वञ्च विधत्ते “देवा वै याः
प्राचीराहुतीरजुह्वर्यं पुरस्तादसुरा आसन् ताः स्ताभिः प्रा-
णुदन्त याः प्रतीचीर्यं पश्चादसुरा आसन् ताः स्ताभिरपानु-
दन्त प्राचीरन्या आहुतयो ह्वयन्ते प्रत्यङ्मौ शुक्रामन्थिनौ
पश्चाच्चैव पुरस्ताच्च यजमानो भ्रातृव्यान् प्रणुदते तस्मात्
पराचोः प्रजाः प्रवीयन्ते प्रतीचीर्जायन्ते” (सं० ईका०।४ प्र०।
१० अ०) इति । अत्र सूत्रं “पुरस्तात् प्रत्यङ्चावध्वर्यं जुहुतः
पश्चात् प्राङ्मन्थमसैश्वमसाध्वर्यवो जुहुति” इति । वाक्यं तु धि-
ष्यप्रस्तावेऽपि गतं । सूत्रकारेणोदाहृतौ परिक्रमणमन्तौ प्रदे-
शान्तरैः समान्नाताविह व्याचष्टे “शुक्रामन्थिनौ वा अनु प्रजाः
प्रजायन्तेऽचीश्चाद्याश्च सुवीराः प्रजाः प्रजनयन् परीहि शुक्रः
शुक्रशोचिषा सुप्रजाः प्रजाः प्रजनयन् परीहि मन्थी मन्थि-
शोचिषेत्याहैता वै सुवीराया अचीरेताः सुप्रजाया आद्या”
(सं० ईका०।४ प्र०।१० अ०) इति । अचीर्भीह्व्य उत्तमजातयो

ब्राह्मणादय आद्या भोग्या नीचजातयोर्भृत्यकर्मकरादयः ।
 मन्त्रार्थसु शोभना वीरा उत्तमा यासां ताः सुवीराः । शोभनाः
 सेवाकुशलाः प्रजाः पुत्रादयो यासां ताः सुप्रजाः । हे शुक्र-
 ग्रह त्वं यजमानस्य शोभनभोक्तृयुक्ताः प्रजा उत्पादयन्नुत्तरवेदे-
 र्दक्षिणतः परीहि । हे शुक्रग्रह त्वं शुक्रदेवतासम्बन्धिना तेजसा
 रक्षसामपघातं कुर्विति शेषः । हे मन्थिग्रह त्वं यजमानस्य शो-
 भनसेवकरूपाः प्रजा उत्पादयन्नुत्तरवेदेरुत्तरतः परीहि । हे
 मन्थिग्रह त्वं मन्थिदेवतासम्बन्धिना तेजसा रक्षांस्यपजहि एता वै
 सुवीराया इत्यादिकं मन्त्रव्याख्यानं । वेदनं प्रशंसति “य एवं
 वेदाऽद्यस्य प्रजा जायते नाद्या” (सं० ६ का०।४ प्र०।१० अ०)
 इति । मन्थिपात्रस्य विकङ्कतवृक्षत्वं सक्तुमेलनञ्च विधत्ते “प्रजापते-
 रक्ष्यश्चयत् तत् परापतत् तद्विकङ्कतं प्राविशत् तद्विकङ्कतेनारमत
 तद्यवं प्राविशत् तद् यवे रमत तद्यवस्य यवत्वं यदैकङ्कतं मन्थि-
 पात्रं भवति सक्तुभिः ओणाति प्रजापतेरेव तच्चतुः सम्भरति”
 (सं० ६ का०।४ प्र०।१० अ०) इति । सक्तवो यवपिष्टानि । आ-
 हवनीये ऊत्वा प्रत्यञ्चः परेत्य सदसि भक्षयन्ति इति वच-
 नादितरपात्रवन्मन्थिपात्रस्यापि सदःप्रवेशः प्राप्नोति, तन्निषेधं
 प्रश्नोत्तराभ्यामुन्नयति “ब्रह्मवादिनो वदन्ति कस्मात् सत्या-
 न्मन्थिपात्रं सदो नाश्रुत इत्यार्तपात्रं हीति ब्रूयाद् यदश्रु-
 वीताभ्योऽध्वर्युस्यादार्त्तिमार्च्छेत् तस्मान्नाश्रुते” (सं० ६ का०।४ प्र०।
 १० अ०) इति । आर्त्तपात्रं रोगयुक्तं चतुस्वरूपमिदं पात्रं ।

अथ मीमांसा । दशमाध्यायस्य पञ्चमपादे चिन्तितं ।

“स्वस्थाने प्रतिकर्षो वा शुक्रादेः पूर्ववद्भवेत् ।

स्थानैमैवं तदग्रत्वात् प्राप्तेः स प्रतिकृष्यतां” ॥ इति ।

ज्योतिष्टोमे श्रूयते “शुक्राग्रान् गृहीयादभिचरतो मन्थयान् गृहीयादभिचर्यमाणस्य” इत्यादिः । ऐन्द्रवायव्यायेन शुक्रादीनां स्वस्थाने ग्रहणमिति प्राप्ते ब्रूमः । ऐन्द्रवायवस्य धाराग्रहाग्रत्वं स्वस्थाने पाठादेव प्राप्तं शुक्रादीनान्तु तन्नेति वैषम्यं । तथा सति विधीयमानमग्रत्वं पाठक्रमबाधमन्तरेणानुपपन्नत्वात् प्रतिकृष्यते । तत्रैवान्यच्चिन्तितं ।

“स सर्वादावैन्द्रवायवादौ वाचावशेषतः ।

सर्वथा वाअथादैन्द्रवायवादौ धृतेरपि” ॥ इति ।

स पूर्वोक्तः प्रतिकर्षः सर्वेषामुपांश्यादीनां ग्रहाणामादौ युक्तः । कुतः । विशेषाश्रवणात् । सामान्यतः श्रुतमग्रत्वमनापेक्षिकत्वात् सर्वादौ मुख्यं । नैतदेवं प्रकृतान् धाराग्रहानाश्रित्य फलाय शुक्राद्यग्रत्वविधानात् । किञ्च “धारयेयुस्तं यं कामाय गृहीयुः ऐन्द्रवायवं गृहीत्वा सादयेत्” इति श्रूयते । तत्र काम्यस्य शुक्रादेर्धारणाद्वा अनन्तरमैन्द्रवायवस्य ग्रहणं विवक्षितार्थं लिङ्गं । तस्मादैन्द्रवायवादौ प्रतिकर्षः । तत्रैवान्यच्चिन्तितं ।

“नापकर्षोपकर्षो वा सादकस्याश्रुतत्वतः ।

न मैवं ग्रहशेषत्वात् तच्चाशक्तेर्यहान्तरे” ॥ इति ।

सर्वत्र ग्रहो गृहीत्वा साद्यते । तथा सति यत्र काम्यस्य ग्रहस्यापकर्षः तत्र सादनस्यापकर्षो न शङ्कनीयः । कुतः । अश्रुतत्वाच्चक्राग्रानित्यत्र शब्देन यथा ग्रहस्यापकर्षः श्रूयते न

तथा सादनापकर्षप्रतिपादकः कश्चिच्छब्दोऽस्ति । तस्मान्नाप-
कर्षः । नैतद्युक्तं सादनस्य ग्रहशेषत्वात् तच्च शेषत्वमशक्तेरवगम्यते ।
न हि पूर्वं ग्रहमसादयित्वा ग्रहान्तरं गृहीतुं शक्यं । अतोऽत्र
ग्रहाणामपकर्षं तच्छेषभूतं सादनमप्यपह्नव्यते ।

अथ छन्दः । अयं वेन इति त्रिष्टुप् । तं प्रत्नयेति जगती ।

इति माधवीये वेदार्थप्रकाशे कृष्णयजुःसंहिभाष्ये प्रथम-
काण्डे चतुर्थप्रपाठके अष्टमनवमानुवाकौ ॥ * ॥

ये देवा दिव्येकादश स्थ पृथिव्यामध्येकादश स्थासु-
षदो महिनैकादश स्थ ते देवा यज्ञमिमं जुषध्वं । उपयाम-
गृहीतोऽस्याग्रयणोऽसि स्वाग्रयणो जिव् यज्ञं जिव् यज्ञ-
पतिमभिसवना पाहि विष्णुस्त्वां पातु विशं त्वं पाही-
न्द्रियेणैष ते योनिर्विश्वेभ्यस्त्वा देवेभ्यः ॥ १ ॥

ये देवास्त्रिचत्वारिंशत् ॥ १० ॥

त्रिंशत्त्रयश्च गणिनो रुजन्तो दिवः रुद्राः पृथि-
वीञ्च सचन्ते । एकादशासौ असुषदः सुतः सोमं जुष-
न्ताः सवनाय विश्वे । उपयामगृहीतोऽस्याग्रयणोऽसि
स्वाग्रयणो जिव् यज्ञं जिव् यज्ञपतिमभिसवना पाहि
विष्णुस्त्वां पातु विशं त्वं पाहीन्द्रियेणैष ते योनिर्विश्वे-
भ्यस्त्वा देवेभ्यः । त्रिंशद्विचत्वारिंशत् ॥ ११ ॥

इति तैत्तिरीयसंहितायां प्रथमकाण्डे चतुर्थप्रपा-
ठके दशमएकादशानुवाकौ ॥ ० ॥

कल्पः “ये देवा दिव्यीत्युपरिष्ठादुपयामया पुरस्तादुपयामेन
वा यजुषा द्वाभ्यां धाराभ्यां स्थात्यामाग्रयणग्रहं गृह्णात्येष ते यो-
निर्विश्वेभ्यस्त्वा देवेभ्य इति सादयित्वा” इति । पाठस्तु “ये देवा
दिव्येकादश स्थ पृथिव्यामध्येकादश स्थाप्नुषदो महिनैकादश स्थ
ते देवा यज्ञमिमं जुषध्वं उपयामगृहीतोऽस्याग्रयणोऽसि स्वा-
ग्रयणो जित्व यज्ञं जित्व यज्ञपतिमभिसवना पाहि विष्णुस्त्वां
पातु विश्वं त्वं पाहीन्द्रियेणैष ते योनिर्विश्वेभ्यस्त्वा देवेभ्यः” इति ।
अप्नुषदः अबुपलक्षितेऽन्तरिक्षे सीदन्तोत्यप्नुषदः । महिना ख-
महिन्ना तत्र सीदन्ति । हे देवा ये यूयं त्रिषु लोकेषु प्रत्येक-
मेकादशावस्थितास्ते सर्वे यज्ञमिमं सेवध्वं । हे सोम त्वमुप-
यामेन स्थालीरूपेण पार्थिवपात्रेण गृहीतोऽसि आग्रयणना-
मासि । सुष्ठु अग्रं श्रेष्ठं तस्य प्रापकः स्वाग्रयणस्तादृशस्त्वं यज्ञं
प्रीणय यजमानश्च प्रीणय सवनान्याभिमुख्येन पालय । वि-
ष्णुना रक्षितस्त्वं यजमानस्यै प्रजामिन्द्रियेण सामर्थ्यप्रदानेन
पालय । एष खरप्रदेशस्तव स्थानं विश्वेभ्यो देवेभ्योऽत्र त्वां सा-
दयामि । ये देवा आग्रयणोऽसीत्येतौ मन्त्रावापस्तम्बमते वि-
कल्पितौ । बोधायनमते ये देवा इति ग्रहणं आग्रयणोऽसी-
त्यधिवदेत् ये देवा इत्यस्य स्थाने भ्रातृव्यवतो मन्त्रान्तर-
माम्नायते “त्रिष्टुप्स्तयश्च गणिनो रुजन्तो दिवः रुद्राः पृथि-

वीञ्च सचन्ते । एकादशासो अमुषदः सुतः सोमं जुषन्ताः
 सवनाय विश्वे । उपयामगृहीतोऽस्याग्रयणोऽसि स्वाग्रयणो
 जित्व यज्ञं जित्व यज्ञपतिमभिसवना पाहि विष्णुस्त्वां पातु
 विश्वं त्वं पाहीन्द्रियेणैष ते योनिर्विश्वेभ्यस्त्वा देवेभ्यः” इति ।
 एकादशात्मकास्तयो गणा येषां सन्तीति गणिनः । ते च त्रय-
 स्तिंशत्सङ्ख्याका रुजन्तः शत्रून् विनाशयन्तः रुद्राः शत्रुनारीणां
 रोदयितारः । तन्मध्ये केचन दिवं सचन्ते सेवन्ते केचन पृथिवीं
 सेवन्ते अवशिष्टास्त्वेकादशसङ्ख्याका अनुपलक्षितेऽन्तरिक्षे सीदन्ति ।
 ते विश्वे सर्वे सुतमभिषुतं दमं सोमं सवनाय तृतीयसवने से-
 वन्ते । मन्त्रान् व्याचिख्यासुराग्रयणस्य ग्रहणं विधत्ते “देवा वै
 यद्यज्ञे कुर्वत तदसुरा अकुर्वत ते देवा आग्रयणाग्रान् ग्रहा-
 नपश्यन् तानगृह्णत ततो वै तेऽग्रं पर्यायन् यस्यैवंविदुष आग्र-
 णाग्राग्रहा गृह्यन्तेऽग्रमेव समानानां पर्येति” (सं० ६ का० ४ प्र० ।
 ११ अ०) इति । आग्रयणमग्रं प्रथमं येषान्ते आग्रयणाऽग्राः ।
 अत्र सूत्रं “यदि रथन्तरसामा सोमस्यादैन्द्रवायवाग्रान् गृही-
 याद्यदि बृहत्सामा शुक्राग्रान् यदि जगत्सामा आग्रयणाग्रान्
 यद्युभयसामा याथाकामी” इति । “माध्यन्दिने सवने पृष्ठयस्तो-
 त्राणां आद्ये स्तोत्रे रथन्तराख्यं साम यस्मिन् सोमयागे
 सयागो रथन्तरसामा । एवमन्यत्रापि योज्यं । एकस्मिन् भागे
 रथन्तरं भागान्तरे बृहदित्येवमुभयसामत्वं । अग्रं पर्यायन्
 श्रेष्ठं पर्याप्ताः । त्रिंशत्त्रयस्येति मन्त्रस्य विषयं दर्शयति “रु-
 गणवत्यर्चा भ्रातृव्यवतो गृहीयाद्भ्रातृव्यस्यैव रुक्माग्रस्य समा-

नानां पर्येति” (सं० ६ का०।४ प्र०।१० अ०) इति । रूग्णो
रुजिधातुः सोऽस्यास्तीति रूग्णवती गणिनो रुजन्त इति रुजि-
धातुर्मन्त्रे दृश्यते । रुक्ता रोगमुत्पाद्य । तयोर्मन्त्रयोर्देवसङ्ख्यो-
क्तिः । तान् सर्वानुद्दिश्य गृहीतुमित्याह “ये देवा दिव्येकादश
स्येत्याहैतावती वै देवतास्ताभ्य एवैनं५ सर्वाभ्यो गृह्णाति”
(सं० ६ का०।४ प्र०।११ अ०) इति । सादनमन्त्रे विश्वेभ्य इत्या-
भिधानं युक्तमित्याह “एष ते योनिर्विश्वेभ्यस्त्वा देवेभ्य इत्याह
वैश्वदेवो ह्येष देवतया” (सं० ६ का०।४ प्र०।११ अ०) इति ।
वाग्विसर्गं विधत्ते “वाग्वै देवेभ्योपाक्राम यज्ञायातिष्ठमाना ते
देवा वाच्यपक्रान्तायां तूष्णीं यद्वा न गृह्णात साऽमन्यतवागं तर्चति
वै मेति साऽऽग्रयणं प्रत्यागच्छत् तदाग्रयणस्याग्रयणत्वं तस्मादा-
ग्रयणे वाग्विसृज्यते यत् तूष्णीं पूर्वं यद्वा गृह्णाते” (सं० ६ का०।
४ प्र०।११ अ०) इति । केनापि मित्तेन वाग्देवता यज्ञार्थं स्व-
कीयं रूपं अप्रकाशमाना देवेभ्योपक्रम्य दैवैर्वा गृहीतैस्तूष्णीमेव
गृहीतेषु सा वागिद्धममन्यत एते देवा वरदानादिना मन्त्रं
समादधते । किन्तु मयि निरपेक्षा एव स्वकार्यं कुर्वन्तो मा-
मन्तर्यन्ति परित्यजन्त्येवेति । ततो देवैरनाहूता सा वागाग्रयणं
प्रति स्वयमागच्छत् । तस्मादग्रमभिमुखमयति गच्छति वागि-
त्यग्रयणं तत्र दीर्घव्यत्यादाग्रयणं नाम सम्पन्नं । यद्यस्मात्
पूर्वं तूष्णीं गृहीता वाक् नेदानीमागता तस्मादवचोऽस्मिन्
काले वागागमनादाग्रयणे गृहीते वाचं विसृजेत् न तु पूर्व-
यद्वावदुत्तरग्रहं तूष्णीं गृह्णीयात् । ननु पूर्वयद्वापि प्रतिग्रहं

मन्त्राणामान्नातत्वात् कथं तूष्णीं ग्रहणं । एवं तर्हि तूष्णीं-
 शब्दवाग्विसर्गशब्दाभ्यां उपांशूच्चौ ध्वनी विवचेयातां । अत-
 एवौपाणुवाक्यकाण्डे समास्नायते “यान् प्राचीनमाययणाद्गहान्
 गृहीयात् तानुपांशु गृहीयात् यानूर्ध्वां स्नानुपश्चिमतः” इति ।
 ध्वनिद्वयं लौकिकदृष्टान्तेन विशदयति “यथा त्सारीयति म
 आख इयति नापरात्स्यामीत्युपावसृजत्येवमेव तदध्वर्युराययणं
 गृहीत्वा यज्ञमारभ्य वाचं विसृजते” (सं० ६ का० । ४ प्र० । ११ अ०)
 इति । त्सारो वृद्धगतिर्याधः त्सरच्छृङ्गगताविति धातुः । स
 व्याधो मनस्यादौ विचार्य पश्चाद् वाणानुपावसृजति मुञ्चति
 वराहान् गजान् पातयितुं । मार्गे यो गर्तं आयामेन खन्यते
 स आखः समैतावति दूरं आखस्तिष्ठति, अहं लीषत् पुरो
 गत इयति दूरे स्थितो नापरात्स्यामि । वराहादिभिः खल
 मारणमेकोऽपराधः स्वात्मानं दृष्ट्वा वराहादेः पलायनम-
 न्योऽपराधः स्वेन मुक्तस्य वाणस्य खलनमपराधान्तरं एतत्
 सर्वमियति दूरे मम न भविष्यतीति निश्चित्य गतिः तत्र
 स्थित्वा पश्चादवसरे सति पश्चादुद्धूतो यथा वाणान् मुञ्चति त-
 थैव तत्राध्वर्युर्गूढध्वनिः कांश्चिद्गहान् गृहीत्वा यज्ञं दृढमवष्टभ्य
 पश्चाद्ध्वनिं प्रकटीकरोतीत्येतदुपपद्यते । विधत्ते “त्रिर्हिङ्क-
 रोत्युद्गाहनेव तदृणीते” (सं० ६ का० । ४ प्र० । ११ अ०) इति ।
 हिङ्कारस्य सामसु प्रसिद्धत्वात् सामगानां तेन वरणं युक्तं ।
 हिङ्कारस्य कालं विधत्ते “प्रजापतिर्वा एष यदाग्रयणो यदाग्र-
 यणं गृहीत्वा हिङ्करोति प्रजापतिरेव तत् प्रजा अभिजिघ्रति

तस्मादत्सं जातं गौरभिजिघ्रति” (सं० ६ का० ४ प्र० ११ अ०) इति ।
 आग्रयणहिङ्कारयोः पौर्वापर्यं यदस्ति तत् तेन प्रजापतिरेव
 यजमानस्य प्रजानां मूर्द्धन्याघ्राणं करोति, अतएव पशुष्व-
 येतदीक्ष्यते । त्रिष्वपि सवनेषु आग्रयणं विधत्ते “आत्मा वा
 एष यज्ञस्य यदाग्रयणः सवने सवनेऽभिगृह्णात्यात्मन्नेव यज्ञः
 सन्तनोति” (सं० ६ का० ४ प्र० ११ अ०) इति । दशापवित्र-
 स्त्रोपरि सोमरसस्य अवनयनं विधत्ते “उपरिष्ठादानयति रेत
 एव तद्दधाति” इति (सं० ६ का० ४ प्र० ११ अ०) दशापवित्र-
 स्त्राधस्तात् स्ववत्या धारया आनयनं विधत्ते “अधस्तादुपगृ-
 ह्णाति प्रजनयत्येव तत्” इति (सं० ६ का० ४ प्र० ११ अ०) सव-
 नत्रयगमाग्रयणं प्रशंसति “ब्रह्मवादिनो वदन्ति कस्मात् सत्या-
 द्गायत्री कनिष्ठा कृन्दसाः सती सर्वाणि सवनानि वहतीत्येष वै
 गायत्रियै वत्सो यदाग्रयणस्तमेव तदभिनिवर्तः सर्वाणि सव-
 नानि वहति तस्मादत्समपाकृतं गौरभिनिवर्तते” (सं० ६ का०
 ४ प्र० ११ अ०) इति । अल्पाचरत्वात् कनिष्ठा । प्रातःसवने वहि-
 ष्यवमानसूक्तानां उपास्मै गायतेत्यादीनां कृन्दो गायत्री । मा-
 ध्यन्दिनसवने माध्यन्दिनपवमानसूक्तस्य अच्छाते जातमन्धस
 इत्यस्य गायत्री तृतीयसवनस्यार्भवपवमानसूक्तस्य स्वादिष्टयेत्यस्य
 गायत्री एव मुदाहर्तव्यं । यथा गौः अपाकृतं स्ववत्समभिलक्ष्य
 तृणादिकमपि परित्यज्य निवर्तते तथा गायत्री स्ववत्समाग्रयणं
 अभिलक्ष्य पुनः पुनर्निवर्त्य सवनानि निर्वहति । ये देवा दिवि
 त्रिःशत्त्रयस्तेत्येते त्रिष्टुभौ ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके दशमैकादशानुवाकौ ॥ * ॥

उपयामगृहीतोऽसीन्द्राय त्वा बृहद्वते वयस्वत उ-
क्थायुवे यत्त इन्द्र बृहद्वयस्तस्मै त्वा विष्णवे त्वैष ते
योनिरिन्द्राय त्वोक्थायुवे ॥ १ ॥

उपयामगृहीतोऽसि द्वाविंशतिः ॥

इति तैत्तिरीयसंहितायां प्रथमकाण्डे चतुर्थप्रपा-
ठके द्वादशोऽनुवाकः ॥ ० ॥

कल्पः “स्थाल्योक्त्यं गृह्णात्युपयामगृहीतोऽसीन्द्राय त्वा
बृहद्वते वयस्वत इति ग्रहणसादनौ” इति । पाठस्तु “उपया-
मगृहीतोऽसीन्द्राय त्वा बृहद्वते वयस्वत उक्थायुवे यत्त इन्द्र
बृहद्वयस्तस्मै त्वा विष्णवे त्वैष ते योनिरिन्द्राय त्वोक्थायुवे” इति ।
हे सोम उपयामेन स्थाल्या गृहीतोऽसि इन्द्राय त्वां गृह्णामि ।
कीदृशाद्य । बृहद्वते बृहत्सामप्रियान्य, तत्सामयोऽन्यामृचि “त्वां
वृत्वेष्विन्द्रसत्पतिं” इति हि श्रुतं । वयस्वते वयोऽन्नं सोमरूपं तस्मै
तत्पानार्थं त्वां प्रार्थय इति शेषः । हे सोम विष्णवे त्वां गृ-
ह्णामि । एष खरप्रदेशः तव स्थानं उक्थशस्त्रप्रियायेन्द्राय त्वां
खरे सादयामि । मन्त्रव्याख्यानायादावुक्त्यग्रहणं विधत्ते “इन्द्रो
वृत्राय वज्रमुदयकृत् स वृत्रो वज्रादुद्यतादविभेत् सोऽब्रवीन्मा

मे प्रहारस्ति वा इदं मयि वीर्यं तत् ते प्रदास्यामीति तस्मा
उक्थं प्रायच्छत् तस्मै द्वितीयमुदयच्छत् सोऽब्रवीन्मा मे प्रहार-
स्ति वा इदं मयि वीर्यं तत् ते प्रदास्यामीति तस्मा उक्थमेव
प्रायच्छत् तस्मै तृतीयमुदयच्छन्तं विष्णुरन्वतिष्ठत जहीति सो
ऽब्रवीन्मा मे प्रहारस्ति वा इदं मयि वीर्यं तत् ते प्रदास्यामीति
तस्मा उक्थमेव प्रायच्छत् तं निर्मायं भूतमहन् यज्ञो हि
तस्य मायासीद्यदुक्थो गृह्यत इन्द्रियमेव तद्वीर्यं यजमानो
भ्रातृव्यस्य वृद्धे” (सं०६का०।५ प्र०।१ अ०) इति । मा मे प्रहाः
मां मा प्रहार्षीः । वीर्यमुक्थरूपं श्रेष्ठं वस्तु उक्थस्याख्यां मन्त्रेण
गृहीतः सोम उक्थ इत्यर्थः । तस्य सवनत्रयापेक्षया त्रिःप्रदानं ।
अग्निष्टोमे तृतीयसवने उक्थाभावेऽपि संस्थान्तरेषु विद्यते । अथ
वा प्रातःसवन एवोक्थस्याख्या उक्थपात्रे त्रिर्गृहीतत्वं तद-
पेक्षया त्रिः प्रदानं । तृतीयपर्याये विष्णुर्जहीत्येवं वदन्निन्द्रमन्व-
तिष्ठत सहकारी सन्नवस्थित उक्थरूपो यज्ञो वृत्रस्य माया य-
स्मादुक्थलोभेन मोहित इन्द्रो वृत्रं न जघान त्रिष्वप्युक्थेषु
दत्तेषु निर्मायं मोहयितुमसमर्थं वृत्रं हतवान् तस्मादिन्द्रवद्वै-
रिगतमिन्द्रियं सामर्थ्यं विनाश्चितुमुक्थं गृह्णीयात् । वृत्रेणैन्द्राय
दत्तत्वान्मन्त्रेऽपि इन्द्रायेत्युक्तिर्युक्तेत्याह “इन्द्राय त्वा वृहद्वते व-
यस्वत इत्याहेन्द्राय हि स तं प्रायच्छत्” (सं०६का०।५ प्र०।
१ अ०) इति । विष्णोरपि सहकारित्वेन भागित्वात् तन्मन्त्रोऽपि
युक्त इत्याह “तस्मै त्वा विष्णवे तेत्याह यदेव विष्णुरन्वतिष्ठत ज-
हीति तस्माद्विष्णुमन्वाभजति” (सं०६का०।५ प्र०।१ अ०) इति ।

स्याख्यां गृहीत्वा सादितस्य सोमस्य होमकाले पुनर्दार्पात्रे त्रि-
 वारग्रहणं विधत्ते “त्रिर्निगृह्णाति त्रिर्हि सन्तं तस्मै प्रायच्छत्”
 (सं० ६ का०।५ प्र०।१ अ०) इति । स वृत्रस्तमुक्थं तस्मै इन्द्राय
 त्रिः प्रायच्छत् । ततः स्थालीगतं सोमं त्रेधा निष्कृष्य पर्यायत्रयेण
 गृहीयात् । दार्पात्रे गृहीतस्यासादनमन्त्रं स्थाल्याभिर्मर्शनमन्त्रं
 चोत्पाद्य व्याचष्टे “एष ते योनिः पुनर्हविरसीत्याह पुनः पुन-
 र्हस्मान्निर्गृह्णाति” (सं० ६ का०।५ प्र०।१ अ०) इति । हे दार्पात्रे
 गृहीत सोम तवैषः खरप्रदेशः स्थानं अनेन मन्त्रेण सादयेत् ।
 हे स्थालीगत सोम त्वं गृहीतशेषोऽपि पुनर्गृह्यमाणत्वाद्भुविरे-
 वासि अस्मात् स्थालीगतात् सोमाद् ग्रहीष्यमाणं पर्यायद्वय-
 मपेक्ष्य पुनः पुनरित्युक्तिः । अत्र सूत्रं “उपयामगृहीतोऽसि
 मित्रावरुणाभ्यां त्वा जुष्टं गृह्णामि देवेभ्यो देवायुवमुक्थेभ्य उक्थ्या-
 युवमित्युक्थ्यात् तृतीयं गृहीत्वेष ते योनिर्मित्रावरुणाभ्यां त्वेति
 सादयित्वा पुनर्हविरसीति स्थालीमभिमृशति, एवं विहिता-
 वृत्तरौ पर्यायौ ताभ्यां प्रतिप्रस्थाता चरति” इति । उक्थ्य-
 होमचमसहोमान् विधत्ते “चक्षुर्वा एतद्यज्ञस्य यदुक्थः तस्मा-
 दुक्थ्यः ऊतः सोमा अन्वायन्ति तस्मादात्मा चक्षुरन्वेति त-
 स्मादेकं यन्तं बहवोऽनुयन्ति तस्मादेको बहूनां भद्रो भवति
 तस्मादेको बह्वीर्जाया विन्दते” (सं० ६ का०।५ प्र०।१ अ०) इति ।
 चक्षुःस्थानीये उक्थ्ये ऊते सति अनन्तरमेवेतरस्थानीयाश्चमसा
 होतव्याः । आत्मा सर्वावयवसङ्घातरूपः पुरुषः । अवयवेषु मुख्यस्य
 चक्षुषो दृष्टिः पुरतो मार्गे प्रसरति । ततः सङ्घातरूप आत्माऽनु-

गच्छति । एकं मुख्यं परिवृढं गच्छन्तं बहवो भृत्या अनुगच्छन्ति ।
 एको मुख्यश्चतुरिव ज्ञापकाचार्योऽपि बहूनां शिष्याणां मध्ये
 भद्रः पूज्यो भवति । एको मुख्यः स्वतन्त्रः पुरुषः परतन्त्रा बह्वीर्जा-
 या लभते । एभिर्दृष्टान्तेष्वमसानामुक्त्या नन्तर होमो युक्तः । अत्र
 सूत्रं “यज्ञमध्वर्युरादत्ते चमसाः स्वमसाध्वर्यव आश्राव्य प्रत्याश्रा-
 विते सम्येय्यति, उक्थशा यज सोमानां, इति वषट्कृतानु वषट्कृते
 जुह्वति भक्षान् हरन्ति” इति । मुख्यचमसे सम्पातस्यावनयनं वि-
 धत्ते “यदि कामयेताध्वर्युरात्मानं यज्ञयज्ञसेनार्पयेयमित्यन्तरा-
 हवनीयं च हविर्द्धानं तिष्ठन्नवनयेदात्मानमेव यज्ञयज्ञसेनार्पयति
 यदि कामयेत यजमानं यज्ञयज्ञसेनार्पयेयमित्यन्तरा सदो हवि-
 र्धाने तिष्ठन्नवनयेद्यजमानमेव यज्ञयज्ञसेनार्पयति यदि काम-
 येत सदस्यान्यज्ञयज्ञसेनार्पयेयमिति सद आलभ्याऽवनयेत् सद-
 स्थानेव यज्ञयज्ञसेनार्पयति” (सं० का०।५ प्र०।१ अ०) इति । यज्ञ-
 यज्ञसं यज्ञफलं । आलभ्य प्रविश्य । अत्र सूत्रं “देवेभ्यस्त्वा देवा
 युवं पृणज्मि यज्ञस्यायुष इति मुखे सम्पातमवनयति यदि का-
 मयेताध्वर्युरात्मानं यज्ञयज्ञसेनार्पयेयमित्युक्तं” इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे चतुर्थप्रपाठके द्वादशोऽनुवाकः ॥ * ॥

मूर्ध्ना॑नं दि॒वो अ॒र॒तिं पृ॒थि॒व्या वै॒श्वान॒रमृ॒ताय॑ जा॒-
 तम॒ग्निं । क॒विः स॒म्राज॒मति॑थिं॒ जना॑नामा॒सन्ना॑ पात्रं
 जनयन्त दे॒वाः । उ॒प॒याम॑गृहीतोऽस्य॒ग्नये॑ त्वा वैश्वान-

राय॑ ध्रुवोऽसि॑ ध्रुवक्षिति॑र्ध्रुवाणां॑ ध्रुवत॑मोऽच्यु॑तानाम॒-
च्यु॑तक्षि॒त्तम॑ ए॒ष ते॒ योनि॑र॒ग्नये॑ त्वा वैश्वान॒राय॑ ॥ १ ॥

मूर्द्धा॑नं पञ्च॒त्रिंशत् ॥ १३ ॥

इति॑ तैत्तिरीयसंहितायां प्रथमकाण्डे चतुर्थप्रपा॒-
ठके चयोदशोऽनुवाकः ॥ ० ॥

कल्पः “मूर्द्धानं दिवो अरतिं पृथिव्या इति स्थात्या
ध्रुवं पूर्णं गृह्णात्येष ते योनिरग्नये त्वा वैश्वानरायेत्याद्यतने
हिरण्ये सादयेत्” इति। पाठस्तु “मूर्द्धानं दिवो अरतिं पृथिव्या
वैश्वानरमृताय जातमग्निं । कविः सस्राजमतिथिं जनानामा॒-
सन्ना पात्रं जनयन्त देवाः । उपयामगृहीतोऽस्यग्नये त्वा वैश्वा॒-
नराय॑ ध्रुवोऽसि॑ ध्रुवक्षिति॑र्ध्रुवाणां॑ ध्रुवत॑मोऽच्यु॑तानामच्युतक्षि॒-
त्तम॑ ए॒ष ते॒ योनि॑र॒ग्नये॑ त्वा वैश्वान॒राय॑” इति । अत्र गृहीत्वा
पञ्चाङ्गुवोऽसीत्यादिकं पठेत् । तदुक्तं बोधायनेन “अथैनमधि॒-
वद॑ते ध्रुवोऽसीति मूर्द्धानमिति मन्त्रे स्तुम इति पदमध्याह्न॒-
त्याग्निं वयं स्तुम इति योजनीयं । कीदृशमग्निं । दिवो मूर्द्धानं
शिरोवदुन्नते देशे सूर्यरूपेणावस्थाय द्युलोकस्य भासकं । अरतिं
पृथिव्या अरतिरुपरतिः तद्रहितं । न हि पृथिव्या उपरि कदा॒-
चिदप्यग्निरुपरमते किन्तु दाहपाकप्रकाशैः सर्वाननुगृह्णन् सर्वदा
वर्त्तते । स चाग्निर्वैश्वानरनामकः । यथा दिवि नाको नामा॒-
ग्निरित्यान्नातं तथा पृथिव्यां वैश्वानरः । अताय जातं यज्ञा॒-

र्यमाहवनीयादिरूपेणोत्पन्नं । कविं स्वभक्ताननुगृहीतुमभिज्ञं ।
 सम्राजं सम्यग्दीप्यमानं जनानां यजमानानामतिथिं हविर्भिः
 सत्कारयोग्यं । आसन् ईदृशस्याग्नेराख्ये हेतुं देवाः पात्रं सो-
 मग्रहचमसरूपं आ जनयन्त सर्वत ऐन्द्रवायवादिस्यानेषूत्पा-
 दितवन्तः । हे सोम स्थालीरूपेणोपयामेन गृहीतोऽसि वैश्वान-
 रनामकायाग्नये त्वां गृह्णामि । हे ग्रह त्वं भ्रुवोऽसि भ्रुवनाम-
 रूपकोऽसि । भ्रुवचितिः स्थिरनिवासः । आवैश्वदेवशंसनमवस्था-
 नात् भ्रुवाणामादित्यस्थाल्यादीनां मध्ये ऽतिशयेन भ्रुवस्तस्यैव
 व्याख्यानं अच्युतानां अच्युतचित्तम इति । एषोऽनुपोऽन्नदेशस्तव
 स्थानं तत्र वैश्वानरायाग्नये त्वां सादयामि । भ्रुवग्रहं विधत्ते
 “आयुर्वा एतद्यज्ञस्य यद्भुव उत्तमो ग्रहाणां गृह्यते तस्मा-
 दायुः प्राणानामुत्तमं” (सं० ६ का० १५ प्र० १२ अ०) इति । ऐन्द्र-
 वायवादयो यथा यज्ञस्य वागादिप्राणरूपास्तथा भ्रुवोऽप्यायुः-
 स्वरूपः, स च भ्रुवोऽन्तर्यामैन्द्रवायवादीनां धाराग्रहाणामुत्तम-
 स्वरमो यथा भवति तथा गृहीतव्यः । अत एव भ्रुवग्रहप्रस्तावे
 सूत्रकारेणोक्तं “अत्र धारा विरमति” इति । यस्मादायुःस्था-
 नीयो भ्रुवो ग्रहाणामुत्तमः तस्माद्वागादीनां प्राणानां मध्ये
 जीवनरूपमायुरुत्तमं । सति हि जीवने प्राणाः शोभन्ते । मन्त्रे
 मूर्द्धशब्दप्रयोगेण ज्ञातीनां मध्ये यजमानं श्रेष्ठं करोतीत्याह
 “मूर्द्धानं दिवो अरतिं पृथिव्या इत्याह मूर्द्धानमेवैनं समानानां
 करोति” (सं० ६ का० १५ प्र० १२ अ०) इति । आयुषो वैश्वानरा-
 भिमानिदेवत्वादायुःस्थानीयस्य भ्रुवस्य ग्रहणे वैश्वानरशब्दो युक्त

इत्याह “वैश्वानरमृताय जातमग्निमित्याह वैश्वानरः हि देवतयायुः” (सं० ६ का०।५ प्र०।२ अ०) इति । अस्यामृच्यपरितने यजुषि च वैश्वानरशब्दप्रयोगो नाभेरूर्ध्वाधोवर्त्तिप्राणसाम्यायेत्याह “उभयतो वैश्वानरो गृह्यते तस्मादुभयतः प्राणा अधस्ताच्चोपरिष्ठाच्च” (सं० ६ का०।५ प्र०।२ अ०) इति । यथा वाक्क्षुरादय उपरिभागवर्त्तिनो मूकत्वान्धत्वबधिरत्वादि-कृतानल्पान् व्यवहारनिरोधान् वारयन्तो देहस्यार्द्धं कृत्यं निर्वहन्ति तथा अधोभागवर्त्ति तु प्राणो मलमूत्रनिरोधं महान्तं निरोधं निवारयन्नर्द्धकृत्यं निर्वहति । तथैवान्ये ग्रहा यज्ञस्यार्धं निर्वहन्ति । ध्रुवस्त्वर्धमिति प्रशंसति “अर्धिनोऽन्ये ग्रहा गृह्यन्ते ऽर्धी ध्रुवस्तस्मादर्थवाङ् प्राणोऽन्येषां प्राणानां” (सं० ६ का०।५ प्र०।२ अ०) इति । अर्द्धित्वमिति शेषः । ध्रुवस्येतरविलक्षणं स्थाल्यासादनस्थानं विधत्ते “उपोत्तेऽन्ये ग्रहाः साद्यन्तेऽनुपोत्ते ध्रुवस्तस्मादस्थान्याः प्रजाः प्रतितिष्ठन्ति मांसेनान्याः” (सं० ६ का०।५ प्र०।२ अ०) इति । मृदमुपोप्य खरीकृते प्रदेशे ग्रहान्तरा सादनं । केवलभूम्यां ध्रुवस्य सादनं । यस्मादेवं विलक्षणं तस्मात्लोकेऽप्यन्या गवादिरूपाः प्रजा अस्थिवत्कठिनेन खुरेण भूमौ तिष्ठन्ति । अन्यास्तु मनुष्यरूपाः प्रजाः पादतलगतान् मांसेन अवतिष्ठन्ते । भूमौ साद्यमानस्य ध्रुवस्योत्तरहविर्धानसमीपदेशं विधत्ते “असुरा वा उत्तरतः पृथिवीं पर्याचिकीर्षन् तान् देवा ध्रुवेणादृहन् तद्भुवस्य ध्रुवं यद्भुव उत्तरतः साद्यते धृत्यै” (सं० ६ का०।५ प्र०।२ अ०) इति । पर्याचिकीर्षन् पर्या-

कर्त्तुमुत्तरत आक्रष्टुमैच्छन् । भ्रुवस्थोत्तरदेशे सादनेन सा
 पृथिवी धृता भवति । अत्र सूत्रं “उत्तरस्य हविर्धानस्याग्नेयो-
 पस्तम्भनमनुपोप्ते भ्रुवस्थाली” इति । भ्रुवेऽवस्थितस्य सोमस्य हो-
 तृचमसेऽवनयनं विधत्ते “आयुर्वा एतद्यज्ञस्य यद्भुव आत्मा
 होता यद्धोतृचमसे भ्रुवमवनयत्यात्मन्नेव यज्ञस्यायुर्दधाति” (सं०
 ईका०।५ प्र०।२ अ०) इति । अवनयनस्य कालं विधितुर्मता-
 न्तराण्युपन्यस्यति “पुरस्तादुक्थस्याऽवनीय इत्याहुः पुरस्ताद्वा-
 युषो भुङ्क्ते मध्यतोऽवनीय इत्याहुर्मध्यमेन ह्यायुषो भुङ्क्ते उत्त-
 रार्धेऽवनीय इत्याहुस्तमेन ह्यायुषो भुङ्क्ते” (सं० ईका०।५ प्र०।
 २ अ०) इति । उक्थं शस्तं । तच्च त्रेधा विभज्य पूर्वभागे शस्यमाने
 ऽवनयेत् । एवमितरयोरपि । आयुषः पूर्वभागे बाह्ये बद्धकृत्वो
 भुज्यते । मध्यमे भागे बद्धन् भुज्यते । उत्तमे भागे शक्त्यभावेऽपि
 बद्धभोक्तुमिच्छति । इदानीं विधत्ते “वैश्वदेव्यामृचि शस्यमा-
 नायामवनयति वैश्वदेव्यौ वै प्रजाः प्रजास्वेवायुर्दधाति” (सं०
 ईका०।५ प्र०।२ अ०) इति । उत नोहिर्बुध्नियः शृणोलित्येषा
 वैश्वदेवी । मूर्द्धानं दिवो अरतिं पृथिव्या इति चिष्टुप् ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे चतुर्थप्रपाठके त्रयोदशोऽनुवाकः ॥ * ॥

मधुश्च माधवश्च शुक्रश्च शुचिश्च नभश्च नभस्यश्चेष-
 श्वोर्जश्च सहश्च सहस्यश्च तपश्च तपस्यश्चोपयामृही-
 तोऽसि सः सपाँऽस्यः इत्यत्याय त्वा ॥ १ ॥

मधुस्त्रिंशत् ॥

इति तत्तिरीयसंहितायां प्रथमकारण्डे चतुर्थप्रपाठके
चतुर्दशोऽनुवाकः ॥ ० ॥

कल्पः—“ऋतुग्रहैः प्रचरतो द्रोणकलशाद् गृह्यन्ते न साधन्ते
पूर्वेषां शेषेषूत्तरानभिगृह्णीतः पूर्वाऽध्वर्युर्गृह्णाति जघन्यः
प्रतिप्रस्थातोपयामगृहीतोऽसि मधुस्येत्येतैः प्रतिमन्त्रं स५-
सर्पोऽस्य५ हस्यत्याचवेति त्रयोदशचतुर्दशौ गृह्येते” इति ।
मन्त्राणां पाठस्तु “मधुश्च माधवश्च शुक्रश्च शुचिश्च नभश्च
नभस्यश्वेषश्वोर्जश्च सहश्च सहस्यश्च तपश्च तपस्यश्चोपयामगृही-
तोऽसि स५सर्पोऽस्य५ हस्यत्याचत्वा” इति । अत्र मध्वादिशब्दाः
क्रमेण चैचादिमासानां वाचकाः । स५सर्पोऽस्यतिशब्दयो-
रर्थोऽन्यत्र दर्शितः । असङ्क्रान्तावेकवर्षं द्वौ चेत् स५सर्प आदिमः
क्षयमासे द्विसङ्क्रान्तः स चाहस्यति सञ्ज्ञक इति । मन्त्रादावु-
पयामेति प्रयुञ्जीत । हे सोम त्वमुपयामगृहीतो मधुश्चासि ।
एवमन्यत्रापि योज्यं । ऋतुग्रहं विधत्ते “यज्ञेन वै देवाः
सुवर्गं लोकमायन् ते मन्यन्त मनुष्या नोऽन्वाभविष्यन्तीति ते
संवत्सरेण योपयित्वा सुवर्गं लोकमायन् तमृषय ऋतुग्रहैरेवा-
नुप्राजानन् यद्दृतुग्रहा गृह्यन्ते सुवर्गस्य लोकस्य प्रज्ञात्यै” (सं०
इका०।५।प्र०।३।अ०) इति । संवत्सरेण योपयित्वा कालवि-
स्मने मोहयित्वा यतो ऋषयो मनुष्येष्वभिज्ञाः । सङ्ख्यां विधत्ते
“द्वादश गृह्यन्ते द्वादश मासाः संवत्सरः संवत्सरस्य प्रज्ञात्यै”

त्रयोदशचतुर्दशयोरप्येतदुपलक्षणं । अत एव सूत्रकार आह
 “द्वादश त्रयोदश चतुर्दश वा गृह्यन्ते” इति । आदावन्ते च
 द्वयोर्ग्रहणं विधत्ते “सह प्रथमौ गृह्येते सहोत्तमौ तस्माद्द्वौ
 द्वाष्टत्वं” (सं० ईका०। ५ प्र०। ३ अ०) इति । मधुस्य माधवस्येत्येतौ
 प्रथमौ । तपस्य तपस्यस्येत्येतावुत्तरौ । यस्माद् द्वयोः साहित्य-
 मत्र विहितं तस्माद् द्वौ द्वौ मासौ चत्वरवयवौ । पात्रस्थसोमं
 वक्त्रौ स्थावयितुं विलस्य पार्श्वयोर्दे मुखे विधत्ते “उभयतो मुख-
 ष्टुपात्रं भवति को हि तद्देद यत च्छूनां मुखं” (सं० ईका०।
 ५ प्र०। ३ अ०) इति । च्छूनां मुखं च्छतुर्धर्मप्रवृत्त्यारम्भो यतो
 यस्मात् कालादारभ्य भवति तत् को नाम वेद तस्मात् च्छतु-
 पात्रस्य मुखद्वयं कुर्यात् । अध्वर्युप्रतिप्रस्थात्रोः प्रैषमन्तावुत्पा-
 दयति “च्छतुना प्रेथ्येति षट्कृत्व आह षड्वा च्छतव च्छतूनेव
 प्रीणात्यृतुभिरिति चतुश्चतुष्पद एव पशून् प्रीणाति द्विः
 पुनर्च्छतुनाह द्विपद एव प्रीणाति” (सं० ईका०। ५ प्र०। ३ अ०)
 इति । हे मैत्रावरुण च्छतुना निमित्तेन होतारं प्रेथ्य । त-
 मिमं मन्त्रं प्रथमतः तीयपञ्चमेध्वर्युर्ब्रूयात् । द्वितीयचतुर्थषष्ठेषु
 प्रतिप्रस्थाता ब्रूयात् । एवं षट्कृत्वः तद्वचनं । तेन भवत्यृतूनां
 प्रीतिः । च्छतुभिः प्रेथ्येति सप्तमनवमयोरध्वर्युर्ब्रूयात् । अष्टम-
 दशमयोः प्रतिप्रस्थाता । तेन चतुरावर्त्तनेन पशूनां प्रीतिः ।
 च्छतुना प्रेथ्येत्यध्वर्युरेकादशे ब्रूयात् । प्रतिप्रस्थाता द्वादशे । तेन
 द्विरावर्त्तनेन मनुष्याणां पक्षिणाञ्च प्रीतिः पूर्वोक्तामेव षट्-
 चतुर्दिसङ्ख्यां उपजीव्योपजीवकभावेन प्रशंसति “च्छतुना प्रेथ्येति

षट्कल आहर्तुभिरिति चतुस्त्रिंशत्तुष्यादः पञ्चव चतुनूप-
जीवन्ति द्विः पुनर्चतुनाह तस्माद्विपादश्चतुष्यदः पञ्चनूपजी-
वन्ति” (सं०६का०।५प्र०।३अ०) इति । गवाद्यश्चतुष्यादः
शीतोष्णादिनृधर्मानुपजीवन्ति । मनुष्याश्च द्विपादः पञ्चगुतक्षी-
रादीनुपजीवन्ति । खर्गारोहणसोपानरूपेण पुनः प्रशंसति “च-
तुना प्रेक्ष्येति षट्कल आहर्तुभिरिति चतुर्द्विः पुनर्चतुनाहा-
क्रमणमेव तत् सेतुं यजमानः कुरुते सुवर्गस्य लोकस्य समक्षे”
(सं०६का०।५प्र०।३अ०) इति । आक्रम्यते प्राप्यते खर्गोऽनेन
सेतुनेत्याक्रमणः सेतुः । यथा सेतोरधोभागो विशालः ऊर्ध्व-
प्रदेशः मङ्कुचितः तथैवात्र षट्चतुर्द्विसङ्ख्या द्रष्टव्या । सोपाने-
ष्वप्येतत् समानं । अध्वर्युप्रतिप्रस्थात्रोर्युगपद्गमनं निषेधति
“नान्योन्यमनुप्रपद्येत यदन्योन्यमनुप्रपद्येतर्त्तुर्चतुमनुप्रपद्येत-
र्त्तवो मोक्षकाः स्युः” (सं०६का०।५प्र०।३अ०) इति । अध्वर्यु-
प्रतिप्रस्थाद्व्यां प्रथमद्वितीयौ ग्रहौ सहगृहीतौ । ततो हवि-
र्धानान्निष्क्रम्य गत्वा ऽऽहवनीये जुत्वा पुनः प्रत्यागत्य हविर्धाने
ग्रहान्तरं ग्रहीतव्यं । तत्रैकः पुरतोऽन्यः पृष्ठत इत्येवं युगपन्न
गन्तव्यं, किन्तु पर्यायेण । चतुग्रहे यदि तयोः सहगमनं स्यात्
तदानीमेकमृतुमन्योऽनुप्रविशेत्, ततः साङ्कर्यात् चतवो मोहहे-
तवो भवेयुः । कालभेदवदुभयोर्योगभेदं विधत्ते “प्रसिद्धमेवा-
ध्वर्युर्दक्षिणेन प्रपद्यते, प्रसिद्धं प्रतिप्रस्थातोत्तरेण, तस्मादादित्यः
षण्मासो दक्षिणेनैति षडुत्तरेण” (सं०६का०।५प्र०।३अ०)
इति । प्रथमतः सिद्धं प्रसिद्धं आदित आरभ्येत्यर्थः । यस्माद्-

त्वजोर्दक्षिणोत्तरौ द्वौ मार्गौ तस्मादादित्यस्यापि दक्षिणाय-
नोत्तरायणे भवतः । अत्र सूत्रं “ग्रहावादायोपनिष्क्रामतो
दक्षिणमेवाध्वर्युर्द्वार्वाजं निश्रयमाण उपनिष्क्रामत्युत्तरं प्रति-
प्रस्थाता द्वर्वाजं निश्रयमाण उपरमत्यथाध्वर्युराश्रावयति आ-
श्रावयास्तु औषट् चतुर्ना प्रेक्षेति वषट्कृते जुहोति निष्क्राम-
त्येवं प्रतिप्रस्थाता प्रपद्यते तथाध्वर्युः” इति । यदा हविर्धानात्
प्रतिप्रस्थाता निष्क्रामति तदाध्वर्युर्हविर्धानं प्रविशति । एवं
व्यत्ययेनोभयोरगमनं । मधुश्चेत्यादिमन्त्रैरेव द्वादश मासानां
प्रीतत्वात् स५ सर्पमन्त्रस्य निर्विषयत्वमाशङ्क्य व्याचष्टे “उपयाम-
गृहीतोऽसि स५ सर्पोऽस्य५ हस्यत्याचलेत्याहस्ति त्रयोदशो मास
इत्याहुस्तमेव तप्त्रोणाति” (सं० ६ का०।५ प्र०।३ अ०) इति ।
अधिकमासस्तत्रोदशः ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके चतुर्दशोऽनुवाकः ॥ * ॥

इन्द्राग्नी आगत५ सुतं गीर्भिर्नभो वरेण्यं । अस्य
पातं धियेषिता । उपयामगृहीतोऽसीन्द्राग्निभ्यां त्वैष
ते योनिरिन्द्राग्निभ्यां त्वा ॥ १ ॥ ॥ १५ ॥

ओमासश्चर्षणीधृतो विश्वे देवास आगत । दा-
श्वा५सौ दाशुषः सुतं । उपयामगृहीतोऽसि विश्वेभ्य-
स्त्वा देवेभ्य एष ते योनिर्विश्वेभ्यस्त्वा देवेभ्यः ॥ १ ॥

हुवेम । उपयामगृहीतोऽसीन्द्राय त्वा मरुत्वत एष ते
योनिरिन्द्राय त्वा मरुत्वते ॥ १ ॥

मरुत्वन्तः षड्विंशतिः ॥ १७ ॥

इन्द्र मरुत्व इह पाहि सोमं यथा शार्याते अपिबः
सुतस्य । तव प्रणीती तव शूर शर्मन्नाविवासन्ति कवयः
सुयज्ञाः । उपयामगृहीतोऽसीन्द्राय त्वा मरुत्वत एष
ते योनिरिन्द्राय त्वा मरुत्वते ॥ १ ॥ १८ ॥

मरुत्वाः इन्द्र वृषभो रणाय पिबा सोममनुष्वधं म-
दाय । आ सिञ्चस्व जठरे मध्व ऊर्म्मिं त्वः राजासि
पुदिवः सुतानां । उपयाम गृहीतोऽसीन्द्राय त्वा मरु-
त्वत एष ते योनिरिन्द्राय त्वा मरुत्वते ॥ १ ॥

इन्द्र मरुत्वो मरुत्वानेकान्नत्रिंशदेकान्नत्रिंशत् ॥

॥ १९ ॥

महाः इन्द्रो य ओजसा पर्जन्यो वृष्टिमाः इव ।
स्तोमैर्वत्सस्य वावृधे । उपयामगृहीतोऽसि महेन्द्राय
त्वैष ते योनिर्महेन्द्राय त्वा ॥ १ ॥

महानेकान्नविंशतिः ॥ २० ॥

महाः इन्द्रो नृवदार्षणिप्रा उत द्विवर्ही अमिनः
सहोभिः । अस्मद्रियग्वावृधे वीर्यायोरु पथुः सुवतः

कर्तृभिर्भूत् । उपयामगृहीतोऽसि महेन्द्राय त्वैष ते
योनिर्महेन्द्राय त्वा ॥ १ ॥

महानुवत् षड्विंशतिः ॥ २१ ॥

इति तैत्तिरीयसंहितायां प्रथमकाण्डे चतुर्थप्रपा-
ठके सप्तदशाष्टादशैकोनविंशविंशैकविंशानुवाकाः ॥ ० ॥

कल्पः “मरुत्वन्तमिति स्वेनर्तुपात्रेणाध्वर्युः पूर्वं मरुत्वतीयं
गृह्णाति इन्द्र मरुत्व इति स्वेन प्रतिप्रस्थातोत्तरेणोत्तरं” इति ।
पाठस्तु “मरुत्वन्तं वृषभं वावृधानमकवारिं दिव्यं शासमिन्द्रं ।
विश्वासाहमवसे नूतनायोगं सहोदामिह तं ज्वेम । उपया-
मगृहीतोऽसीन्द्राय त्वा मरुत्वत एष ते योनिरिन्द्राय त्वा मरुत्व-
ते” इति । “इन्द्र मरुत्व इह पाहि सोमं यथा शार्याते अपिवः
सुतस्य । तव प्रणीतो तव शूर शर्मन्नाविवासन्ति कवयः सुय-
ज्ञाः । उपयामगृहीतोऽसीन्द्राय त्वा मरुत्वत एष ते योनिरि-
न्द्राय त्वा मरुत्वते” इति । इहास्मिन् कर्माणि तमिन्द्रमाह्व-
याम । कीदृशं । मरुद्गणैरुपेतं जलस्य वर्षितारं कामानां वर्द्ध-
यितारं अकुत्सितारं वृत्रादीनां शत्रूणामतिप्रबलत्वादिविभवं
दुष्टानां शासितारं विश्वं पालयितुं सद्दिष्टुं अनलसमित्यर्थः ।
अवसे रक्षणाय । नूतनाय उग्रं इदानीन्तनेभ्यो वैरिभ्यो जय-
मानं रक्षितुं तद्वैरिषूयमित्यर्थः । सहोदां बलप्रदं । हे मरु-

इण्युक्तेन्द्र त्वमिहास्मिन् कर्मणि सोमं पाहि पिब । यथा शा-
 र्यातिनामकस्य सम्बन्धिनि कर्मण्यभिषुतस्य सोमस्यांशमपिबः
 तद्वत् गृह्य तव प्रणीती प्रणयनेनानुज्ञया सुयज्ञाः पूर्वे कवयः
 तव शर्मणि सुखे निमित्तभूते सति आभिमुख्येन विवासन्ति
 परिचयन्ति तद्वदयमपि यजमान इत्यर्थः । स्पष्टमन्यत् । कल्पः
 “अभक्षितेन पात्रेण अध्वर्युस्तृतीयं मरुत्वतीयं गृह्णाति मरु-
 त्वाः इन्द्रेति ग्रहणसादनौ” इति । पाठस्तु “मरुत्वाः इन्द्र
 वृषभो रणाय पिबा सोममनुव्वधं मदाय । आसिञ्चस्व जठरे
 मध्व ऊर्ध्वं त्वः राजासि प्रदिवः सुतानां । उपयामगृही-
 तोऽसीन्द्राय त्वा मरुत्वत एष ते योनिरिन्द्राय त्वा मरुत्वते”
 इति । हे इन्द्र मरुद्भिर्युक्तो वर्षिता च त्वं रणाय क्रीडार्थं सोमं
 पिब । कीदृशं । अनुव्वधं स्वधाशब्देऽन्वाची सवनीयपुरोडा-
 शानाचष्टे, ताननुसृत्य वर्तमानं । किञ्च मदाय हर्षाय मध्वो
 मधुरस्य पीतस्य सोमस्योर्मिं सारं तदीयजठरे आसिञ्चस्व स्था-
 पय । त्वं प्रदिवः प्राप्यस्य स्वर्गस्य सुतानां सोमानाञ्च राजासि अत
 एव प्रार्थसे । स्पष्टमन्यत् । कल्पः “माहेन्द्रः शुक्रपात्रेण गृह्णाति
 महाः इन्द्रो य ओजसेति ग्रहणसादनौ” इति । पाठस्तु “महाः
 इन्द्रो य ओजसा पर्जन्यो वृष्टिमा इव । स्तोमैर्वत्सस्य वावृधे ।
 उपयामगृहीतोऽसि महेन्द्राय त्वेष ते योनिर्महेन्द्राय त्वा” इति ।
 वृष्टिमान् पर्जन्य इव य इन्द्र ओजसा बलेन महान् स इन्द्रः
 वत्सस्थानीयस्य यजमानस्य स्तोमैस्तोत्रैर्वावृधे वर्धतां । स्पष्टमन्यत् ।
 अस्मिन्नेव माहेन्द्रग्रहे विकल्पितं मन्वान्तरमेवमाह्वयते “म-

हाः इन्द्रो नृवदाचर्षणिप्रा उत द्विवर्हा अमिनः सहेभिः ।
 अस्मद्रियग्रावृधे वीर्यायोः पृथुः सुकृतः कर्तृभिर्भूत् । उपयाम-
 गृहीतोऽसि महेन्द्राय त्वैष ते योनिर्महेन्द्राय त्वा” इति । अयं
 महानिन्द्रो नृवन्मनुष्यवदाचर्षणिप्रा चर्षणीन्मनुष्यान् प्रति
 तदभीष्टभोगैः पूरयतीति चर्षणिप्रा । यथा राजामात्यादि-
 र्मनुष्यः सेवकानभीष्टभोगैः पूरयति तद्वत् । अपि चायं द्वयोः
 प्रकृतिविकृतिरूपयोः सोमयागयोः बर्हा द्विर्यस्येति द्विवर्हा । स-
 हेभिर्बलैरमिनः अमितः उपमानरहितः । अस्मद्रियक् अस्मत्स-
 दृशः वावृधे वृद्धिं प्राप्तः । यथा वयमस्यानुग्रहावृद्धिं प्राप्ताः
 तथैवायमप्यस्मदीयेर्हविर्भिर्विवृद्धः । एतदेव प्रपञ्च्यते । वीर्याय
 सामर्थ्यविद्धये कर्तृभिर्यजमानैरयं सुकृतो भूत् सुष्टुवर्द्धितोऽ-
 भूत् । कीदृशी तस्याभिवृद्धिः । उरु यशसा विपुलः । पृथुः
 बलेन विस्तृतः । स्पष्टमन्यत् । मन्त्रा उपेक्षिताः । चीन्मरुत्वतीय-
 ग्रहान् विधत्ते “इन्द्रो मरुद्भिः सांविद्येन माध्यन्दिने सवने
 वृत्रमहन्यन् माध्यन्दिने सवने मरुत्वतीया गृह्णन्ते वार्चस्मा
 एव ते यजमानस्य गृह्णन्ते” (सं० ६ कां० १५ प्र० १५ अ०) इति ।
 सांविद्यं सम्प्रतिपत्तिरैकमत्यं । तेषां ग्रहाणां पात्रं विधत्ते “तस्य
 वृत्रं जघ्नुष ऋतवो मुह्यन्तस् ऋतुपात्रेण मरुत्वतीयानगृह्णात्
 ततो वै स ऋतून् प्राजानाद्यदृतुपात्रेण मरुत्वतीया गृह्णन्त
 ऋतूनां प्रज्ञात्यै” (सं० ६ कां० १५ प्र० १५ अ०) इति । ग्रहत्रयं वज्र-
 रूपेण प्रशंसति “वज्रं वा एतं यजमानो भ्रातृव्याय प्रहरति
 यन्मरुत्वतीया उदेव प्रथमेन यच्छति प्रहरति द्वितीयेन स्तृणुते

तृतीयेन” (सं० ६ कां० १५ प्र० १५ अ०) इति । स्मृणुते दिनस्ति ।
 धनुःसम्पादनरूपेण पुनः प्रशंसति “आयुधं वा एतद्यजमानः
 सः स्मृते यन्मरुत्वतीया धनुरेव प्रथमो ज्या द्वितीय इषुस्मृ-
 तीयः” (सं० ६ कां० १५ प्र० १५ अ०) इति । सम्पादितस्य धनुषः
 प्रयोगरूपेण पुनः प्रशंसति “प्रत्येव प्रथमेन धत्ते विस्मृजति
 द्वितीयेन विध्यति तृतीयेन” (सं० ६ कां० १५ प्र० १५ अ०) इति ।
 प्रतिधत्त एव वाणं सन्दधात्येव । प्राणादिप्रीणयित्वरूपेण पुनः
 प्रशंसां कर्तुमाख्यायिकामाह “इन्द्रो वृत्रं हत्वा परां परा-
 वतमगच्छदपराधमिति मन्यमानः स हरितो भवत् स एतान्
 मरुत्वतीयानात्मस्वरणानपश्यत् तानगृह्णीत प्राणमेव प्रथमे-
 नास्पृणुताऽपानं द्वितीयेनात्मानं तृतीयेन” (सं० ६ कां० १५ प्र० १
 ५ अ०) इति । प्रबलेन वैरिकुलेन सह विरोधरूपमपराधं कृत-
 वानस्मीति भीत्या परां परावतमत्यन्तदूरं पलाय्य स हरितो
 विवर्णेऽभवत् । आत्मस्वरणान् स्वस्य भोतिनिवारणेन प्रीणयि-
 त्वन् प्रति जग्राह प्राणापानचेत्रज्ञानां प्रीतिरभूत् । इदानीं
 प्रशंसति “आत्मस्वरणा वा एते यजमानस्य गृह्यन्ते यन्मरुत्व-
 तीयाः प्राणमेव प्रथमेन स्पृणुतेऽपानं द्वितीयेनात्मानं तृती-
 येन” (सं० ६ कां० १५ प्र० १५ अ०) इति । अथ माहेन्द्रग्रहं वि-
 धत्ते “इन्द्रो वृत्रमहन् तं देवा अजुवन् महान् वा अयमभूद्यो
 वृत्रमवधीदिति तन्माहेन्द्रस्य महेन्द्रत्वः स एतं माहेन्द्रमुद्धार-
 मुदहरत वृत्रं हत्वान्यासु देवतास्वधि यन्माहेन्द्रो गृह्यत उ-
 द्धारमेव तं यजमान उद्धारतेऽन्यासु प्रजास्वधि” (सं० ६ कां० १

वः सप्तविंशतिश्च ॥

इति तैत्तिरीयसंहितायां प्रथमकाण्डे चतुर्थप्रपा-
ठके द्वाविंशोऽनुवाकः ॥ ० ॥

कल्पः “आदित्यपात्रेण य आदित्यस्याख्यां द्विदेवत्यग्रह-
संपातास्तेभ्यः सोमं गृह्णाति कदाच न स्तरीरसीति कदाच न
प्रयच्छसीति श्रुतातङ्गं दधि यज्ञो देवानामिति पुनः सोमं गृ-
हीत्वा विवस्व आदित्येति तस्मिन् यावाणमुपाः शुसवनमवधाय
तेनैनं मेलयित्वा या दिव्या वृष्टिस्तया त्वा श्रीणामीति श्रुता
तङ्गेन दध्ना पयसा वा वृष्टिकामस्य श्रीत्वा यावाणमुद्गृह्णाति
यद्युद्गृहीतस्य ताजक् विन्दुः प्रस्कन्देद्वर्षुकः पर्जन्यः स्याद्यदि
चिरमवर्षुको न सादयति” इति । प्रथममन्त्रपाठस्तु “कदाच
न स्तरीरसि नेन्द्र सश्वसि दाशुषे । उपोपेन्नु मघवन् भूय इन्नु ते
दानं देवस्य पृच्यते । उपयामगृहीतोस्यादित्येभ्यस्त्वा” इति । हे
इन्द्र त्वं कदाचिदपि स्तरीः हिंसको न भवसि, किन्तु दाशुषे
हविर्दत्तवते यजमानाय फलप्रदानार्थं सश्वसि गच्छसि । कुत्र ।
उपोपेन्नु यजमानस्यात्यन्तसमीप एव । हे मघवन् भूय इन्नु
पुनरेव च देवस्य तव दानं देयं हविः पृच्यते सम्बध्यते यजमाने-
न हविर्दीयत इत्यर्थः । स्पष्टमन्यत् । उत्तरमन्त्रस्तु “कदाच
न प्रयच्छस्वुभे निपासि जन्मनी । तुरीयादित्यसवनं त इन्द्रि-
यमातस्यावमृतं दिवि” इति । प्रशब्दे निषेधार्थः । युच्छि-
धातुः प्रमादार्थः । हे इन्द्र कदाचिदपि न प्रमाद्यसि किन्तु

वर्तमानमागामि चेत्तुभे यजमानस्य जन्मनी निपासितरां पालयामि । तृतीयमित्यस्मिन्नर्थे वर्णव्यत्ययेन तुरीयशब्दः प्रयुक्तः । हे आदित्य तृतीयसवनं ते त्वदीयं तस्मिन् सवने इन्द्रियाभिवृद्धिकारणं अमृतसमानं दधि दिवि द्युलोकसमाने हविर्धाने अभिमुखेन स्थितं । उत्तरमन्त्रस्तु “यज्ञो देवानां प्रत्येति सुम्नमादित्यासो भवता मृडयन्तः । आवोर्वाचो सुमतिर्ववृत्याद५ होस्विद्या वरिवो वित्तरासत्” इति । अयं यज्ञपुरुषो देवानां सुखं सुखं प्रत्येति जानात्युत्पादयतीत्यर्थः । हे आदित्या अस्मान् मृडयन्तः सुखयन्तो भवथ । युष्माकं सुमतिः अनुग्रहबुद्धिरर्वाचीनेष्वस्मासु प्रवृत्ता सती आववृत्यात् आवर्ततां या सुमतिरेवा५ होस्विदस्मदीयपापात् व्यावर्तत पापं विनाशयतीत्यर्थः सा सुमतिः वरिवो वित्तरासत् अतिशयेन परिचर्याभिज्ञाभवत् । उत्तरमन्त्रस्तु “विवस्व आदित्यैष ते सोमपीयस्तेन मन्दस्व तेन हव्य हव्यास्व ते वयं तर्पयितारः” इति । हे विवस्वः विशिष्टनिवास आदित्य विवस्वन्नामक एषः तृतीयस्तव सोमपीयः पातव्यः सोमस्तेन सोमदर्शनेन मन्दस्व हृष्टो भव, तेन सोमपानेन तृप्तो भव, तव तर्पयितारो वयमपि तृप्ता भूयास्व । उत्तरमन्त्रस्तु “या दिव्या वृष्टिस्तया त्वा श्रीणामि” इति । हे सोम दिव्यवृष्टिहेतुना दध्ना त्वां मिश्रयामि । अत्रादित्यस्य विधातुमाख्यायिकामाह “अदितिः पुत्रकामा साध्येभ्यो देवेभ्यो ब्रह्मादनमपचत् तस्या उच्छेषणमददुस्तत् प्रा-
आत् सा रेतो धत्त तस्मै चत्वार आदित्या अजायन्त” (सं० ६ का० १।

५ प्र०।५ अ०) इति । साध्येभ्यः साध्यनामकेभ्यः । आधानप्रकर-
 णोक्तविधानेन सन्यादितो ब्रह्मौदनः । उच्छेषणं ऊतश्लिष्टं । पुत्र-
 चतुष्टयेनाप्यनिवृत्ते कामे पुनः प्रयुक्तवतीत्याह “सा द्वितीयम-
 पचत् सा मन्यतोच्छेषणान् म इमे ऽज्ञत यद्ये प्राश्लिष्यामीतो
 मे वसीयाः सो जनिष्यन्त इति साग्रे प्राश्नात् सा रेतो धत्त
 तस्यै व्यृद्धमाण्डमजायत” (सं० ६ का०।५ प्र०।६ अ०) इति । इमे
 ऽज्ञत चलारोऽजायन्त अत्यन्तधनिकपुत्रोत्पत्त्यपेक्षया । होमात्
 प्रागेव प्राशनेनैवापराधेन तस्याऽऽण्डं गर्भस्थानं व्यृद्धं गर्भशून्य-
 मभवत् । व्यृद्धिनिवारणाय पुनः प्रयुक्तवतीत्याह “साऽऽदित्येभ्य
 एव तृतीयमपचङ्गागाय म इदं आन्तमस्त्विति तेऽब्रुवन् वरं
 वृणामहै योऽतो जायाता अस्माकं स एकोऽसद्योऽस्य प्रजाया-
 मृद्धाता अस्माकं भोगाय भवादिति ततो विवस्वानादित्यो
 जायत तस्य वा इयं प्रजा यन्मनुष्यास्तास्वेक एवर्द्धो यो यजते
 स देवानां भोगाय भवति” (सं० ६ का०।५ प्र०।६ अ०) इति ।
 इदमाण्डं आन्तं गर्भाभावेन पुरा सन्तप्तं आसीत् । इदानीं
 मम गर्भधारणेन अदितेर्भोगाय अस्त्वित्युक्त्वा ब्रह्मौदनमादि-
 त्येभ्योऽजुहोत् । ततः अण्डाद्यो जायते सोऽस्माकं मध्ये एक
 आदित्योऽस्तु अस्यादित्यस्य सम्बन्धिनीं प्रजायां यः समृद्धः सो
 ऽस्माकं भोगाय भवत्विति वरः । तत आण्डादिवस्वानामक आ-
 दित्य उत्पन्नः । ये मनुष्याः तेऽप्यादित्यस्य प्रजाः वृष्टिदारेणो-
 त्पादकत्वात् । तासु प्रजासु यो यजते स एव समृद्धत्वाद्देवानां
 भोगाय भवति । इत्यमाख्यायिकया ग्रहं देवतां निरूप्य ग्रह-

णायादानं निरूपयितुमाख्यायिकान्तरमाह “देवा वै यज्ञा-
द्रुद्रमन्तराऽऽयन्तस् आदित्यानन्वाक्रमत ते द्विदेवत्यान् प्राप-
द्यन्त तान्न प्रतिप्रायच्छन् तस्मादपि वध्यं प्रपन्नं न प्रतिप्रय-
च्छन्ति” (सं० ६का०।५ प्र०।६ अ०) इति । देवा यज्ञं कुर्वन्त-
स्तस्मिन् यज्ञे रुद्रं विस्मृतवन्तः । स च रुद्र आदित्याननुप्राप्य
अबाधत । तेन बाधिता आदित्या ऐन्द्रवायवादिग्रहान् शरणं
प्रपन्नाः । ते च ग्रहदेवतास्तानादित्यान् रुद्राय नैव प्रत्यर्पितवन्तः ।
तस्मात्सोके परैर्बन्धोऽपि चोरादिर्यदि शरणं प्राप्नुयात् तदा
तमपरेभ्यो नैव प्रत्यर्पयन्ति । आदित्यग्रहं विधत्ते “तस्माद्विदे-
वत्येभ्य आदित्यो निर्गृह्यते” (सं० ६का०।५ प्र०।६ अ०) इति ।
यस्मादादित्या द्विदेवत्यग्रहान् प्रपन्नास्तस्माद् द्विदेवत्यग्रहेभ्यो
निषिच्य आदित्यग्रहं गृह्णीयात् । आदित्यानां ज्ञतशेषेण
ब्रह्मादनेनोत्पन्नत्वात् तेषां द्विदेवत्यशेषो युक्त इत्याह “यदुच्छे-
षणादजायन्त तस्मादुच्छेषणाद्गृह्यते” (सं० ६का०।५ प्र०।६ अ०)
इति । ग्रहणे कदाचनेत्यादिमन्त्रान् विनियुक्ते “तिसृभिर्च्छे-
ग्भिर्गृह्णाति माता पिता पुत्रस्तदेव तन्मिथुनमुल्लवं गर्भो जरायु
तदेव तन्मिथुनं” (सं० ६का०।५ प्र०।६ अ०) इति । मातापितृ-
रूपं मिथुनं पुत्रेण सह तदेकं त्रयात्मकं । गर्भवेष्टनोदकमुल्लवं
तदेष्टनं पट्टसदृशं जरायुनामकं । तदुभयत उभयरूपं मिथुनं
गर्भेण सह त्रयात्मकं, तेन सदृशमिदमृक्त्रयात्मकं । अस्मिन् ग्रहे
दधिमेखनं विधत्ते “पशवो वा एते यदादित्य जग्धधि दध्ना
मध्यतः श्रीणात्यूर्जमेव पशूनां मध्यतो दधाति” (सं० ६का०।

५ प्र०।६ अ०) इति । आदित्यस्य दृष्टिद्वारा पशूपकारित्वात् पशून्, दध्ना भोज्यत्वात् तद्रूपत्वं । तेन दध्ना सोमं मध्ये मेलयेत् । प्रथममन्त्रेण सक्तं सोमं गृहीत्वा तृतीयमन्त्रेण पुनर्गृहीत्यमाणे मध्यममन्त्रेण दधि प्रक्षिपेदित्यर्थः । दध्नः किञ्चिद्गुणं विधत्ते “श्रुतातद्धोने मेध्यत्वाय तस्मादामा पक्वं दुहे” (सं० ६ का०। ५ प्र०।६ अ०) इति । “शीते बुध्नमातनक्ति” इति वचनात् सान्नाय्यभाण्डे क्षीरे सम्यक्स्थिते सति पश्चादातञ्चनीयं । इह तु उष्ण एव क्षीरे यदातञ्चने न निष्पन्नं दधि तेन मेलनीयं । यस्मादत्रोष्णं क्षीरं तस्मात्क्षोकेऽपि आमा पाकरहिता गौः पक्वं धारोष्णरूपं क्षीरं दुहे दुग्धे प्रयच्छति । ग्रहस्याच्छादनं विधत्ते “पशवो वा एते यदादित्यः परिश्रित्य गृह्णाति प्रतिरुध्यैवास्मै पशून् गृह्णाति” (सं० ६ का०। ५ प्र०।६ अ०) इति । अतः पशून् निरुध्य यजमानार्थमेव तान् गृहीतवान् भवति । अत्र सूत्रं “दर्भे हस्तेन वा पिधायेत्तिष्ठति” इति । तदेवादित्यग्रहपरिश्रयणमनूद्य प्रशंसति “पशवो वा एते यदादित्य एष रुद्रो यदग्निः परिश्रित्य गृह्णाति रुद्रादेव पशून्तर्दधाति” (सं० ६ का०। ५ प्र०।६ अ०) इति । अनेन ग्रहरूपाणां पशूनां घत्तिकाद्रुद्राद्व्यवधानं भवति । मन्त्रगतमादित्यपदं यावपरतया व्याचष्टे “एष वै विवस्वानादित्यो यदुपांशुसवनः स एतमेव सोमपीथं परिश्रय आतृतीयसवनादिवस्व आदित्यैष ते सोमपीथ इत्याह विवस्वन्तमेवादित्यः सोमपीथेन समर्धयति” (सं० ६ का०। ५ प्र०। ६ अ०) इति । विवस्वानामकस्यादित्यस्य ग्रहाभिमानित्वा-

द्वावृणस्तद्रूपत्वं । स च यावा एतमेवादित्यग्रहगतं सोमं पातुं
 तृतीयमवनसमाप्तिपर्यन्तं परितः श्रेते अतो यावविषयत्वं मन्त्रस्य
 युक्तं । ग्राम्यदधिअपणं समन्त्रकं विधत्ते “या दिव्या वृष्टि-
 स्तथा त्वा श्रीणामीति वृष्टिकामस्य श्रीणीयावृष्टिमेवावरुन्हे
 यदि ताजक् प्रस्कन्देद्वर्षुकः पर्जन्यः स्याद्यदि चिरमवकर्षुकः”
 (सं० ६ का० १५ प्र० १६ अ०) इति । अस्यार्थः पूर्वमेव सूत्रे स्पष्टमु-
 दाहृतः । ग्रहान्तरवत् सादनादिप्रसक्तौ प्रतिषेधति “न साद-
 यत्यसन्नाद्धि प्रजाः प्रजायन्ते नानु वषट्करोति यदनुवषट्-
 कुर्याद्रुद्रं प्रजा अन्ववसृजेन्न ऊत्वा ऽन्वीचेत यदन्वीचेत चक्षुरस्य
 प्रमायुकः स्यात् तस्मान्नान्वीक्ष्यः” (सं० ६ का० १५ प्र० १६ अ०)
 इति । एष ते योनिरिति मन्त्रस्थानान्नातत्त्वान्नात्र गृहीतस्य
 सादनं सिद्धं । किन्तु तथैव प्रचारः । असन्नाद्गर्भाशयव्यतिरि-
 क्तस्थाने पतितात् । यथा ग्रहान्तरं वषट्कारानुवषट्कारयोर्भिन्नं
 ह्यते । नात्र तथा । किन्तु सकृदेव अनुवषट्कारे तु प्रजा
 अनुलक्ष्य रुद्रं क्रूरं प्रेरयेत् । अन्वीक्षणेऽध्वयुरन्वोऽभवेत् । इत
 आरभ्य छन्दो लक्षणग्रन्थादुन्नेतव्यः ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे चतुर्थप्रपाठके द्वाविंशोऽनुवाकः ॥ * ॥

वाममद्य सवितर्वा॒ममु॒ श्रो॒ दि॒वे दि॒वे वा॒मम॒स्मभ्य॑
 सा॒वीः । वा॒मस्य॑ हि क्षय॑स्य दे॒व भूरे॑र॒या धि॒या वा॒म-

भाजः स्याम । उपयामगृहीतोऽसि देवाय त्वा सवित्रे ॥

॥ १ ॥

वामं चतुर्विंशतिः ॥ २३ ॥

अदब्धेभिः सवितः पायुभिर्द्वयं शिवेभिर्य परि-
पाहि॒नो गयं । हिरण्यजिह्वः सुवि॒ताय नव्यसे रक्षा॒मा-
कि॒र्णो अ॒घशः स ईशत । उपयामगृहीतोऽसि देवाय
त्वा सवित्रे ॥ १ ॥

अदब्धेभिस्त्रयोविंशतिः ॥ २४ ॥

हिरण्यपाणिमूतये सवितारमुपह्वये । स चेता दे-
वता पदं । उपयामगृहीतोऽसि देवाय त्वा सवित्रे ॥ १ ॥

हिरण्यपाणिं चतुर्दश ॥ २५ ॥

सुशर्मासि सुप्रतिष्ठानो बृहदुक्षे नम एष ते योनि-
र्विश्वेभ्यस्त्वा देवेभ्यः ॥ १ ॥

सुशर्मा द्वादश ॥ २६ ॥

इति तैत्तिरीयसंहितायां प्रथमकाण्डे चतुर्थप्रपा-
ठके त्रयोविंश चतुर्विंश पञ्चविंश षड्विंशानुवाकाः ॥

कल्पः “वाममद्य सवितरित्यन्तर्यामपात्रेण सावित्रमाग्रय-
णाद्गृहीत्वा न सादयति” इति । पाठस्तु “वाममद्य सवितर्वाममु-
श्वो दिवे दिवे वाममस्त्रभ्यः सावीः । वामस्य हि त्रयस्य देव भू-

रेरया धिया वामभाजः स्याम । उपयामगृहीतोऽसि देवाय
 त्वा सवित्रे” इति । हे सवितः अद्यास्मभ्यं वामं वननीयं कर्मफलं
 सावीः प्रेरय देहीत्यर्थः । श्वोऽपि वामं सावीः । तत ऊर्ध्वदिने
 वामं सावीः । हे देव वामस्य वननीयस्य भूरेर्विस्तीर्णस्य चयस्य
 स्वर्गनिवासस्य इच्छया अनया अद्वायुक्तया बुद्ध्या वामभाजो
 वननीयकर्मानुष्ठानवन्तः स्याम । स्पष्टमन्यत् । अत्रैव विकल्पि-
 तो द्वितीयो मन्त्र एवमास्त्रायते “अदध्मेभिः सवितः पायुभि-
 द्युः शिवेभिरद्य परिपाहि नो गयं । हिरण्यजिह्वः सुविताय
 नव्यसे रक्षामाकिर्नो अघशंस ईशत । उपयामगृहीतोऽसि
 देवाय त्वा सवित्रे” इति । हे सवितस्त्वं अदध्मेभिरहंसितैः
 पायुभिः पालकैः शिवेभिर्मङ्गलैः अनुग्रहविशेषैः नोऽस्माकं
 गयं गृहं परिपाहि सर्वतो रक्ष । हिरण्यजिह्वः हिता रमणीया
 च जिह्वा यस्य सः नोऽस्माकं हितं प्रियं च वदतीत्यर्थः ।
 तादृशस्त्वं सुविताय सुष्टुगमनाय स्वर्गप्राप्तये नव्यसे नूतनाय
 तदिदं कर्म रक्ष । नोऽस्माकं अघशंसः पापापवादनिन्दको भवान्
 माकिरीशत शक्नो मा भूत् । द्वितीयो मन्त्रो विकल्पित एव-
 मास्त्रायते” हिरण्यपाणिमूल्ये सवितारमुपकृत्ये । स चेता
 देवता पदं । उपयामगृहीतोऽसि देवाय त्वा सवित्रे” इति ।
 अस्मभ्यं दातुं हिरण्यं पाणौ यस्य स हिरण्यपाणिः तादृशं
 सवितारं उपगम्य कृत्ये आकृत्यामि । किमर्थं । ऊतये रक्षणाय ।
 सविता देवता रूपः पदमस्मद्योग्यं स्थानं चेता ज्ञाता । कल्पः
 “एतेनैव सशेषेण वैश्वदेवपूतभूतो गृह्णात्युपयामगृहीतोऽसि

सुशर्माऽसीति ग्रहणसादनौ” इति । पाठस्तु “सुशर्मासि सुप्र-
तिष्ठानो बृहदुच्चे नम एष ते योनिर्विश्वेभ्यस्त्वा देवेभ्यः” इति ।
हे विश्वदेव ग्रहशोभनं शर्म सुखं यस्य तव स त्वं सुशर्मासि ।
सुष्ठुप्रतिष्ठानं पात्रे स्थितिर्यस्यासौ सुप्रतिष्ठानोऽसि उच्चे शस्त्रे
शस्यमानाय तुभ्यं बृहन्नमोऽस्तु । स्पष्टमन्यत् । सावित्रग्रहं वि-
धत्ते “अन्तर्यामपात्रेण सावित्रमाग्रयणाद्गृह्णाति प्रजापतिर्वा
एष यदाग्रयणः प्रजानां प्रजननाय” (सं० ६ का०।५ प्र०।७ अ०)
इति । आग्रयणग्रहस्य कर्मनिष्पत्तिद्वारेण प्रजापालकत्वात् प्र-
जापतित्वात् आग्रयणाद्बृहणं प्रजोत्पत्तये भवति । सादनादिकं
पूर्ववन्निषेधति “न सादयत्यसन्नाद्धि प्रजाः प्रजायन्ते नानुव-
षट्करोति यदनु वषट् कुर्याद्बुद्धं प्रजा अन्ववसृजेत्” (सं०
६ का०।५ प्र०।७ अ०) इति । विहितं सावित्रग्रहं प्रशंसति “एष
वै गायत्रो देवानां यत् सवितैष गायत्रियै लोके गृह्यते यदा-
ग्रयणो यदन्तर्यामपात्रेण सावित्रमाग्रयणाद्गृह्णाति स्वादेवैनं यो-
नेर्निर्गृह्णाति” (सं० ६ का०।५ प्र०।७ अ०) इति । तत् सवितुर्व-
रेण्यमित्यान्नातत्वाद्देवानां मध्ये सविता गायत्रीसम्बद्धः । आ-
ग्रयणश्च गायत्र्याः स्थाने प्रातःसवने गृह्यते । अनेन सम्बन्धेना-
ग्रयणः सावित्रस्य स्त्रकीघो योनिः । सावित्रस्य तृतीयसवन-
सम्बन्धं विधत्ते” विश्वेदेवास्तृतीयः सवनं नोदयच्छन् ते सवि-
तारं प्रातःसवनभागः सन्नं तृतीयसवनमभिपर्यणयन् ततो
वै ते तृतीयः सवनमुदयच्छन् यत्तृतीयसवने सावित्रो गृह्यते
तृतीयस्य सवनस्योद्यत्यै” (सं० ६ का०।५ प्र०।७ अ०) इति । विश्वे-

देवास्तु स्वकीयं तृतीयसवनं नोदयच्छन् उद्बोदुं नाशक्नुवन् ।
 प्रातःसवने भागः सवितुर्युक्तः तस्य गायत्रत्वात् । तादृशमपि
 सहकारित्वेन समानीय तृतीयसवनमुदवहन् । अतोऽत्र सा-
 वित्रो युक्तः । वैश्वदेवग्रहं विधत्ते “सवितृपात्रेण वैश्वदेवं कल-
 शाद् गृह्णाति वैश्वदेव्यो वै प्रजा वैश्वदेवः कलशः सविता प्रस-
 वानामीशे यत् सवितृपात्रेण वैश्वदेवं कलशाद् गृह्णाति सवितृ-
 प्रसूत एवासौ प्रजाः प्रजनयति” (सं० ६ का० १५ प्र० १७ अ०)
 इति । यद्यपि पूर्वमन्तर्यामपात्रं तथापि इदानीं सवितृपात्रं
 सम्यन्तं । कलशात् द्रोणकलशात् । प्रजानां विश्वेर्देवैः पाल्यत्वेन
 वैश्वदेवत्वं । सर्वदेवसाधारणसोमाधारत्वात् कलशस्य वैश्वदेवत्वं ।
 सावित्रशेषे सोमे वैश्वदेवं विधत्ते “सोमे सोममभिगृह्णाति रेत
 एव तद्दधाति” (सं० ६ का० १५ प्र० १७ अ०) इति । अत एव मन्त्रे
 सुप्रतिष्ठामित्येतदुपपन्नमित्याह “सुशर्मासि सुप्रतिष्ठान इत्याह
 सोमे हि सोममभिगृह्णाति प्रतिष्ठित्यै” (सं० ६ का० १५ प्र० १७ अ०)
 इति । मन्त्रपदानां कञ्चिद्विशेषं दर्शयति “एतस्मिन्वा अपि
 ग्रहे मनुष्येभ्यो देवेभ्यः पितृभ्यः क्रियते सुशर्मासि सुप्रतिष्ठान
 इत्याह मनुष्येभ्य एवैतेन करोति बृहदित्याह देवेभ्य एवैतेन
 करोति नम इत्याह पितृभ्य एवैतेन करोत्येतावतीर्वै देवता-
 स्ताभ्य एवैनं सर्वेभ्यो गृह्णाति” (सं० ६ का० १५ प्र० १७ अ०) इति ।
 अपि वैतस्मिन्नेव वैश्वदेवग्रहे मन्त्रपदैर्मनुष्यादीनां सूचितत्वात्
 सर्वार्थमिदं ग्रहणं । तत्र सुशर्माशब्देन समीचीनसुखार्थिना म-
 नुष्याः सूचिताः । बृहच्छब्देनाधिकतममहिमोपेता देवाः । नमः-

शब्देन नमस्कारप्रियाः पितरः । सादनमन्त्रे विश्वेभ्य इत्येतत्
सर्वार्थत्वाद्युक्तमित्याह “एष ते योनिर्विश्वेभ्यस्त्वा देवेभ्य इत्याह
वैश्वदेवो ह्येषः” (सं० ६ का०।५ प्र०।७ अ०) इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके त्रयोविंशचतुर्विंशपञ्चविंशषड्विंशान्ताश्चतु-
रोऽनुवाकाः ॥ * ॥

बृहस्पतिसुतस्य त इन्दो इन्द्रियावतः पत्नीवन्तं
ग्रहं गृह्णाम्यग्ना३इ पत्नीवाः ३ सजूर्देवेन त्वष्ट्रा सोमं
पिब स्वाहा ॥ १ ॥

बृहस्पतिः पञ्चदश ॥ २७ ॥

इति तैत्तिरीयसंहितायां प्रथमकाण्डे चतुर्थप्रपा-
ठके सप्तविंशोऽनुवाकः ॥ ० ॥

कल्पः “उपयामगृहीतोऽसि बृहस्पतिसुतस्य त इत्युपाङ्गु-
पात्रेण पत्नीवतमाययणाद्गृहीत्वा न सादयत्यग्ना३इ पत्नीवा३
इति वषट्कृते जुहोति नानुवषट्करोत्यपि वोपाङ्गु वषट्कु-
र्यात्” इति । पाठस्तु “बृहस्पतिसुतस्य इन्दो इन्द्रियावतः पत्नीवन्तं
ग्रहं गृह्णाम्यग्ना३इ पत्नीवाः ३ सजूर्देवेन त्वष्ट्रा सोमं पिब स्वाहा”
इति । हे इन्दो सोम तव सम्बन्धिनं ग्रहं गृह्णामि । कीदृशं । पा-
त्नीवद्देवताकं । कीदृशस्य तव । इन्द्रियावतः वीर्यवतः । बृहस्पति-
र्यजमानः, बृहतो यज्ञस्य परिपालनात् तेन सुतस्याभिषुतस्य ।

हे पत्नीवन्नग्ने त्वद्वा देवेन सजूः सह सोमं पिब स्वाहा ऊतमि-
दमस्तु । पात्नीवतग्रहस्य पात्रं विधत्ते “प्राणो वा एष यदुपांशु-
शूर्यदुपांशुपात्रेण प्रथमश्चोत्तमश्च ग्रहौ गृह्येते प्राणमेवा-
नुप्रयन्ति प्राणमनूद्यन्ति” (सं० ६ का०।५ प्र०।८ अ०) इति ।
उपांशोः प्राणत्वं पूर्वमूक्तं । वाचस्यतये पवस्वेत्यनेन गृहीतः
प्रथमो ग्रहः । बृहस्पतिसुतस्येति गृह्यमाणश्चोत्तमो ग्रहो यद्यपि
दधिग्रहः पूर्वभावी तथापि नासौ सोमग्रहः अदाभ्यांशू सोम-
ग्रहावपि न तौ नित्यौ, तस्मान्नित्येषु सोमग्रहेषूपान्शुरेव प्रथमः ।
हारियोजनस्य पश्चाद्भावित्वेऽप्यग्निष्टोम*सन्नि समाप्ते सति यज्ञ-
शेषत्वेनानुष्ठानं । तस्मादग्निष्टोमापेक्षया† पात्नीवतश्चोत्तमत्वं ।
तयोः प्रथमोत्तमयोरुपांशुपात्रेण ग्रहणं कुर्यात् । तथा सति
प्राणमेवानुसृत्य प्रयन्ति प्रारभन्ते उद्यन्ति समापयन्ति । पात्नी-
वतग्रहं विधत्ते “प्रजापतिर्वा एष यदाग्रयणः प्राण उपांशुः
पत्नीः प्रजाः प्रजनयन्ति यदुपांशुपात्रेण पात्नीवतमाग्रयणाद्
गृह्णाति प्रजानां प्रजननाय तस्मात् प्राणं प्रजा अनुप्रजायन्ते”
(सं० ६ का०।५ प्र०।८ अ०) इति । पत्नीरिति प्रथमा । प्राणमनु
प्राणयुक्ताः प्रजाः उत्पद्यन्ते । विहितं ग्रहं प्रशंसति “देवा वा इत
इतः पत्नीः सुवर्गं लोकमजिगांसन्ते सुवर्गं लोकं न प्राजानन्त
एतं पात्नीवतमपश्यन् तमगृह्णत ततो वै ते सुवर्गं लोकं प्राजा-
नन् यत् पात्नीवतो गृह्यते सुवर्गस्य लोकस्य प्रजात्यै” (सं० ६ का०।

* अग्नाधोम इति तै० पा० ।

† अग्नाधोमापेक्षया इति तै० पा० ।

५ प्र०।८अ०) इति । पत्नीरित इतः । पत्नीवतग्रहमुपेक्ष्य अन्य-
यस्माद्गृहादित्येतत् ग्रहो गृह्यते । एतद्गृहे घृतमेलनं विधत्ते
“स सोमो नातिष्ठत स्त्रीभ्यो गृह्यमाणस्तं घृतं वज्रं कृत्वाऽग्नन्तं
निरिन्द्रियं भूतमगृह्णन् तस्मात् स्त्रियो निरिन्द्रिया अदाया-
दोरपि पापात् पुंश्च उपस्तितरं वदन्ति यद्वृतेन पत्नीवतः
श्रीणाति वज्रेणैवेनं वज्रे कृत्वा गृह्णाति” (सं० ६का०।५ प्र०।
८अ०) इति । नातिष्ठत स्त्रीदेवताकत्वमसहमानः स्वात्मानं
न प्रकाशितवान् । अग्नन् अताडयन् निरिन्द्रियं भूतं निर्वीर्यं
जातं यस्मात् स्त्रीदेवताभ्यो गृह्यमाणः सोमो निःसामर्थ्यः त-
स्मात्सोके स्त्रियः सामर्थ्यरहिता अपत्येषु दायभाजो न भवन्ति ।
पापात् पतितादपि पुंसोऽपि उपस्तितरं क्षीणतरं स्त्रीस्वरूपं
वदन्ति । आन्नातस्य बृहस्पतिसुतस्येति मन्त्रस्य शेषं पूरयित्वा
व्याचष्टे “उपयामगृहीतोऽसीत्याहेयं वा उपयामस्तस्मादिमां
प्रजा अनुप्रजायन्ते” (सं० ६का०।५ प्र०।८अ०) इति । उपेताः
प्रजाः *यमयति उत्पादनधारणादिना व्यवस्थापयति इत्यु-
पयामो भूभागविशेषः । बृहस्पतिशब्दस्यैव प्रयोगेऽभिप्राय-
माह “बृहस्पतिसुतस्य त इत्याह ब्रह्म वै देवानां बृहस्प-
तिर्ब्रह्मणैवास्मै प्रजाः प्रजनयति” (सं० ६का०।५ प्र०।८अ०)
इति । इन्दुशब्देन द्रवत्वसाम्येन रेत उपलक्षयतीत्याह “इन्दो
इत्याह रेतो वा इन्दू रेत एव तद्गृह्णाति” (सं० ६का०।५ प्र०।
८अ०) इति । इन्द्रियशब्देन तत्कार्यभूताः प्रजा उपलक्ष्यन्त

* यच्छति इति का० या० ।

इत्याह “इन्द्रियावत इत्याह प्रजा वा इन्द्रियं प्रजा एवास्मै प्रज-
नयति” (सं० ६ का०।५ प्र०।८ अ०) इति । अग्निशब्दपत्नीवच्छब्द-
योरभिप्रायं दर्शयति “अग्नां इत्याहामिर्वै रेतोधाः पत्नीव
इत्याह मिथुनत्वाद्य” (सं० ६ का०।५ प्र०।८ अ०) इति । त्वष्टृश-
ब्दप्रयोजनमाह “सजूर्देवेन त्वष्टा मोमं पिबेत्याह त्वष्टा वै
पशूनां मिथुनानां रूपकद्रूपमेव पशुषु दधाति” (सं० ६ का०।
५ प्र०।८ अ०) इति । पात्नीवतयहस्य होममन्त्रे त्वष्टुः परामर्शो
न युक्त इति शङ्कां वारयति “देवा वै त्वष्टारमजिघासन्
सपत्नीः प्रापद्यत तं न प्रतिप्रायच्छन् तस्मादपि बन्धं प्रपन्नं न
प्रतिप्रयच्छन्ति तस्मात् पात्नीवते त्वष्ट्रेऽपि गृह्यते” (सं० ६ का०।
५ प्र०।८ अ०) इति । यस्मात् पत्नीः शरणं गतः तस्मात् त्वष्टा
पत्नीरनुभागी भवति । सादनस्य प्रसक्तौ तद्वारयति “न साद-
यत्यसन्नाद्धि प्रजाः प्रजायन्ते” (सं० ६ का०।५ प्र०।८ अ०)
इति । अनुवषट्कारे तु उपांशुत्वगुणं विधत्त “नानु वषट्क-
रोति यदनु वषट्कुर्याद्भुद्रं प्रजा अन्ववसृजेद्यन्नानु वषट्कुर्या-
दशान्तमग्नीत्वेमं भक्षयेदुपांशुश्चनु वषट्करोति न रुद्रं प्रजा
अन्ववसृजति शान्तमग्नीत्वेमं भक्षयति” (सं० ६ का०।५ प्र०।
८ अ०) इति । अन्ववसृजेत् अनुप्राप्य सृष्टिं वारयेत् अशान्त-
मनिष्टकरं । अग्नीन्नेष्ट्वर्थीत्यु प्रेषमन्त्रा उत्पादयतीति “अ-
ग्नीन्नेष्टुरपस्यमासीद नेष्टुः पत्नीमुदानयेत्याहाम्नीदेव नेष्टुरि
रेतो दधाति नेष्टा पत्नियां” (सं० ६ का०।५ प्र०।८ अ०) इति ।
हे आग्नीध्र नेष्टुः समीपमागत्योपविश । हे नेष्टुः पत्नीमुदानय

पत्नीमुत्थायेह आनय अनेन प्रैषदयेन रेतः प्रजात्पादनसामर्थ्यं
 स्थापितं भवति । नेष्टृकारयित्वं उग्दाहकत्वकं पत्नीविषयकं
 दर्शनं विधत्ते “उग्दात्रा सङ्ख्यापयति प्रजापतिर्वा एष यदु-
 ग्दाता प्रजानां प्रजननाय” (सं० ६का०।५प्र०।८अ०) इति ।
 पत्नीकत्वकं स्वगुह्ये पत्नेजनीमञ्जुकस्य जलस्य प्रवर्त्तनं विधत्ते
 “अप उपप्रवर्त्तयति रेत एव तत् सिञ्चति” (सं० ६का०।५प्र०।
 ८अ०) इति । प्रवर्त्तनाय तज्जलप्रक्षेपस्य स्थानं विधत्ते “ऊरु-
 णोपप्रवर्त्तयित्वा हि रेतः सिञ्चते” (सं० ६का०।५प्र०।८अ०)
 इति । ऊरुप्रदेशे स्थावितं जलं गुह्यपर्यन्तं प्रवर्त्तते । लोकेऽपि
 ऊरुसहितेन प्रजनेन रेतः सिञ्चते । ऊरुप्रदेशे वस्त्रापन-
 यनं विधत्ते “नग्नं कृत्योरुमुपप्रवर्त्तयति यदा हि नग्न ऊरु-
 र्भवत्यथ मिथुनीभवतोऽथ रेतः सिञ्चतेऽथ प्रजाः प्रजायन्ते”
 (सं० ६का०।५प्र०।८अ०) इति ।

अथ मीमांसा । तृतीयाध्यायस्य द्वितीयपादे चिन्तितं ।

“द्विदेवशेष आदित्यस्थाल्यामाग्रयणाभिधा ।

स्थालीं प्राप्तस्ततः पात्नीवतस्य ग्रहणे सति ॥

तद्ग्रहणे द्विदेवाः किं सार्द्धं पात्नीवतेन ते ।

उपलक्ष्या न वा पूर्व्वन्यायेनास्तूपलक्षणं ॥

अन्य आग्रयणात् पात्नीवतो नैतस्य विद्यते ।

आकाङ्क्षा पूर्व्वदेवेषु पत्नीवानेव लक्ष्यते” ॥ इति ।

ऐन्द्रवायवादयो द्विदेवत्याः । तेषां शेष आदित्यस्थालीमा-
 गच्छति । पुनरपि तस्याः स्थाल्या आग्रयणस्थालीमागच्छति ।

तस्या आग्रयणस्याख्याः पान्नीवतो गृह्यते । तस्य पान्नीवतस्य भ-
क्षणे इन्द्रवाय्वादय उपलक्षणीयाः । पूर्वाधिकरणे यथा मित्रा-
वरुणादिभिस्सहेन्द्र उपलक्षितस्तद्वदिति प्राप्ते ब्रूमः । “यदुपा-
शुपात्रेण पान्नीवतमाग्रयणाद् गृह्णाति” इत्याग्रयणपात्रस्या-
पादनत्वश्रवणात् ततो निःसृतस्य सोमरसस्य तत्सम्बन्धोऽपेते
मति पश्चात् पान्नीवदेवतायै ग्रहणं भवति । तथा सत्यत्यन्तभि-
न्नस्य पान्नीवतस्य पूर्वदेवेष्वाकाङ्क्षा नास्ति । पूर्वाधिकरणो-
क्तस्य पुनरभ्युत्थीतः सोम ऐन्द्रशेषेण संसृष्टः । तस्य संसृष्टस्य
भक्षणे मैत्रावरुणादीनामिव इन्द्रस्यापि सम्बन्धो नापैतीति वैष-
म्यं । तस्मात् पान्नीवतभक्षणे इन्द्रवाय्वादयो नोपलक्षणीयाः ।
तत्रैवान्यच्चिन्तितं ।

“सह पान्नीवता त्वष्टा तद्गृहे लक्ष्यते न वा ।

सह त्वष्टा पिबेत्युक्तेर्देवत्वात् सोऽपि लक्ष्यते ॥”

सहत्वमात्रं त्वष्टुस्थानपादत्वमशब्दनात् ।

चोदनायामभावाच्च न देवोऽतो न लक्ष्यते”॥ इति ।

तस्मिन्नेव पान्नीवतग्रहे शेषभक्षणमन्त्रे पान्नीवता सह त्वष्टा-
युपलक्षणीयः । कुतः । त्वष्टुरपि तद्देवत्वात् । तच्च होममन्त्राद-
वगतं “अग्ना३इ पान्नीवाः३ सजूर्देवेन त्वष्टा सोमं पिब स्वाहा”
इत्यस्मिन् मन्त्रे पान्नीवतमग्निं सुतान्तेन पदेन सम्बोध्य त्वष्टा दे-
वेन सह पिबेत्यभिधानात् पादत्वेन पान्नीवत इव त्वष्टुस्तद्देवत्वं ।
ततः पान्नीवत्वष्टुपीतस्येत्युपलक्षणमिति प्राप्ते ब्रूमः । पानकाले
सहावस्थानमात्रं त्वष्टुः सजूरित्यनैन पदेन प्रतीयते न तु पादत्वं,

असम्बोधितस्य त्वष्टुः पिबेत्यनेन शब्देन सामानाधिकरण्याभा-
वात् । न च पादसहभावमात्रेण पादत्वं, “सहैव दशभिः पुत्रै-
र्भारं वहति गर्दभी” इत्यत्र पुत्राणां वोढुत्वाददर्शनात् । आस्तां
मन्त्रो विधिबलात् त्वष्टुर्देवत्वमिति चेत् । न । पत्नीवतमाय-
यणाद् गृह्णाति इत्यत्र त्वष्टुरप्रतीतेः । तस्माददेवतात्वात् त्वष्टा
नोपलक्षणीयः* । तत्रैवान्यच्चिन्तितं ।

“पत्नीवन्तस्तयस्त्रिंशद्देवास्तान्मादयत्यमी ।

लक्ष्या न वा याज्ययोक्तिर्देवत्वादुपलक्षणं ॥

एकोऽग्निर्यजमानेन मादितोऽन्ये तु वज्रिणा ।

अतोऽग्निरेव देवत्वान्नान्येषामुपलक्षणं” ॥ इति ।

तस्यैव पत्नीवतग्रहस्य याज्यायामग्निं सम्बोध्य पत्नीवन्नाम-
धारिणस्तयस्त्रिंशद्देवान् मादयेत्यभिधीयते पत्नीवन्तस्त्रिंशतं
त्रिंशस्य देवान् अनुव्यधमावहमादयस्वेति मन्त्रे अनुव्यधं अनुप्र-
धानं । अत्र ह्यजमानेन सोमरसेन मादनीयत्वा त्रयस्त्रिंशतां
तद्देवत्वं अतस्तेऽपि तद्गच्छे लक्षणीया इति चेत् । न । यजमानेन
मादनीयस्याग्निरेव तद्देवत्वात् त्रयस्त्रिंशद्देवासु वज्रिनान्ना
सिद्धा इति न तेषामत्र देवत्वं । तस्मान्नोपलक्षणं ॥

इति माधवीये वेदार्थप्रकाशे कृष्णयजुः संहिताभाष्ये प्रथ-
मकाण्डे चतुर्थप्रपाठके सप्तविंशोऽनुवाकः ॥ * ॥

* अष्टमपङ्क्ते तत्रैवान्यच्चिन्तितमिव्यादि एकोनविंशतिपङ्क्त्यन्तं या
मीमांसा लिखिता सा काशीस्थपुस्तके नास्ति विचार्यमाणे सति ग्रन्थः स-
माचो नतया संलग्न इति कृत्वा पूर्वोक्ताधिका मीमांसा संस्थापिता इति ॥

हरिरसि हारियोजनो हर्ष्याः स्थाता वज्रस्य भर्ता
 पृश्नेः प्रेता तस्य ते देव सोमेऽष्टयजुषः स्तुतस्तोमस्य श-
 स्तोक्थस्य हरिवन्तं ग्रहं गृह्णामि हरीस्थहर्ष्यार्धानाः
 सह सोमा इन्द्राय स्वाहा ॥ १ ॥

हरिः षड्विंशतिः ॥

इति तैत्तिरीयसंहितायां प्रथमकाण्डे चतुर्थप्रपा-
 ठकेऽष्टाविंशोऽनुवाकः ॥ ० ॥

कल्पः “परिधिषु प्रहतेषून्नेता हारियोजनं गृह्णात्युपयाम-
 गृहीतोऽसि हरिरसीति द्रोणकलशेन सर्वमाययणं गृहीत्वा
 न सादयति वक्त्राभिर्धानाभिः श्रीत्वा हरीस्थहर्ष्यार्धाना इति
 वषट्कृतानुवषट्कृते जुत्वा हरति भक्षं” इति । पाठस्तु “ह-
 रिरसि हारियोजनो हर्ष्याः स्थाता वज्रस्य भर्ता पृश्नेः प्रेता
 तस्य ते देव सोमेष्टयजुषः स्तुतस्तोमस्य शस्तोक्थस्य हरिवन्तं
 ग्रहं गृह्णामि हरीस्थहर्ष्यार्धानाः सह सोमा इन्द्राय स्वाहा”
 इति । हे सोम त्वं हरिरसि हरितवर्णेऽसि । हरितमश्वं रथे
 युनक्तीति हारियोजन इन्द्रः तस्य सम्बन्धी हारियोजनः इन्द्र-
 देवताक इत्यर्थः । हर्ष्यारश्वयोः स्थाता हरिभ्यां अश्वभ्यां युक्त
 रथे तिष्ठतीत्यर्थः । यद्यपीन्द्र एव रथे तिष्ठति तथापि तदी-
 यत्वात् सोमोऽपि तिष्ठतीत्युपचर्यते । इन्द्रेण पेयत्वादिन्द्राभे-
 देन वज्रस्य पोषकः । पृश्निरक्षं तस्य प्रेता यागसाधनद्वारेण

प्रेरयिता । हे सोमदेव तस्य ते तादृशस्य तव सम्बन्धिनं ग्रहं
 गृह्णामि । कीदृशं । हरिवन्तं इन्द्रदेवताकं । कीदृशस्य तस्य ।
 इष्टयजुषः इष्टं यज्ञसाधनत्वेन प्रयुक्तं ग्रहणसादनादिमन्त्ररूपं
 यजुर्यस्य सोऽयमिष्टयजुः । सुताः चितृत्यञ्चदशसप्तदशैकविंश-
 नामकाः स्तोमा यस्यासौ सुतस्तोमः । शस्तानि उक्थप्रउगा-
 ज्यनिष्केवल्यमरुत्वतीयवैश्वदेवाग्निमारुतनामकानि शस्तानि य-
 स्यासौ शस्तोक्थः । भृष्टास्तण्डुलाधानाः । हे धानाः यूयं ह-
 र्यौरिन्द्ररथवाहकाश्वयोः सम्बन्धित्वेन हरीर्हरिशब्दार्थेन रूढा
 स्य । सोमेन मिश्रितत्वात् सहसोमाः स्य । तादृशमिदं हविरि-
 न्द्राय स्वाहा ऊतमसु । हारियोजनग्रहविधिमर्थवादेनोन्न-
 यति “इन्द्रो वृत्रमहन् तस्य शीर्षकपालमुदौजत् स द्रोणक-
 लशोऽभवत् तस्मात् सोमः समस्त्ववत् स हारियोजनोऽभवत्”
 (सं० ६ का० १५ प्र० १८ अ०) इति । उदौजत् उत्तानमभवत् ।
 यस्माद्वृत्रशिरसो निष्पन्नात् द्रोणकलशात् सृतः सोमरसो
 हारियोजनोऽभवत् तस्मात् द्रोणकलशेन हारियोजनं गृह्णी-
 यात् । धानामेलनं विधत्ते “तं व्यचिकित्सञ्जुह्वानी३ मा-
 हौषा३मिति सोऽमन्यत यद्धोव्याख्यामः होव्यामि यन्न हो-
 व्यामि यज्ञवेशसं करिष्यामीति तमद्वियत होतुः सोऽग्निर-
 ब्रवीन्न मय्यामः होव्यसीति तं धानाभिरग्रीणात् तः श्रुतं
 भूतमजुहोद्यद्धानाभिर्हारियोजनः अग्रीणाति श्रुतत्वाद्यद्भूतमे-
 वैनं भूतं जुहोति” (सं० ६ का० १५ प्र० १८ अ०) इति । तं हारि-
 योजनग्रहं प्रति आममपकं यज्ञवेशसं यज्ञविघातकं अद्वियत ।

स इन्द्रस्य ग्रहं होतुं निश्चयमकरोत् न होष्यसि मा होषीः
 शृतं भूतं पक्वं जातं । धानानां बाहुल्यं विधत्ते “वह्नीभिः श्रीणा-
 त्येतावतीरेवास्यामुष्मिन् लोके कामदुघा भवन्त्यथो खल्वाहु-
 रेता वा इन्द्रस्य पृथ्वयः कामदुघा यद्धारियोजनीरिति तस्माद्द-
 ह्नीभिः श्रीणीयात्” (सं० ६ का० १ प्र० १८ अ०) इति । सङ्ख्याया
 यावत्यो धानास्तावत्यो यजमानस्य स्वर्गे कामधेनवो भवन्ति ।
 किञ्च हारियोजनीर्धाना इन्द्रस्य कामधेनवः । पृथ्वय अल्प-
 तनवः । सवनीयस्य पशोः परिधिषु प्रहृतेषु हारियोजन-
 काल इत्येतद्विधत्ते “अक्षामे वा इन्द्रस्य हरी सोमपानौ
 तयोः परिधय आधानं यदप्रहृत्य परिधीन् जुहुयादन्तरा-
 धानाभ्यां घासं प्रयच्छेत् प्रहृत्य परिधीन् जुहोति निराधा-
 नाभ्यामेव घासं प्रयच्छति” (सं० ६ का० १ प्र० १८ अ०) इति ।
 अक्षामवेदौ इन्द्रस्याश्वौ, तावप्यत्र सोमं पिबतः, अत एव
 हव्यौर्धाना इत्युक्तं । सवनीयपशुभूता ये परिधयो ऽग्निं प-
 रित आवृत्य तिष्ठन्ति ते तयोरश्वयोराराधानं । आधीयते मुखे
 प्राञ्छयते ऽश्वं नियन्तुमित्याधानं खलीनं । मुखस्यान्तस्थितमा-
 धानं ययोरश्वयोस्ताभ्यामन्तराधानाभ्यां परिधिप्रहरणादूर्द्ध्वं
 होमे निराधानत्वात् सुखेन घासोऽर्चुं शक्यते । नात्राध्वर्यो-
 र्होमः किन्तून्नेतुरित्यमुमर्थं विधत्ते “उन्नेता जुहोति यात-
 यामेव ह्येतर्ह्यध्वर्युः स्वगाकतो यदध्वर्युर्जुहुयाद्यथा विमुक्तं
 पुनर्युनक्ति तादृगेव तत्” (सं० ६ का० १ प्र० १८ अ०) इति ।
 एतस्मिन् काले अध्वर्युर्यस्मात् स्वगाकतः स्वाधीनगतिः कृतः

प्रधानग्रहाणां समाप्तत्वेन पारतन्त्र्याभावात् तस्मादयं गतसाररूप इव । तथा सत्यध्वर्योर्होमे मुक्तस्य बलीवर्दस्य आन्तस्य पुनः शकटे योग इव भवति । गृहीतस्य हारियोजनस्य होमात् पूर्वं शिरसि धारणं विधत्ते “शीर्षन्नधिनिधाय जुहोति शीर्षतो हि स समभवत्” (सं० ईका०।५ प्र०।८ अ०) इति । अत्र सूत्रं “बङ्गीभिर्धानाभिः श्रीत्वा शीर्षन्नधिनिधायोपनिष्क्रम्य” इति । होमकालेष्वाश्रावणदेशादीषत्पुरतो चलनं कृत्वा होतव्यमिति विधत्ते “विक्रम्य जुहोति विक्रम्य होन्त्रो वृचमहन्त्समृद्धै” (सं० ईका०।५ प्र०।८ अ०) इति । भक्षणकाले हारियोजनधानानां मानसं चर्वणं विधत्ते “पशवो वै हारियोजनीर्यत् सन्निन्धादत्त्वा एनं पशवो भुञ्जन्त उपतिष्ठेरन् यन्न सन्निन्धाद्बहव एनं पशवो भुञ्जन्त उपतिष्ठेरन् मनसा स बाधत उभयं करोति बहव एवैनं पशवो भुञ्जन्त उपतिष्ठन्ते” (सं० ईका०।५ प्र०।८ अ०) इति । पशुप्राप्तिहेतुत्वात् धानाः पशवः सन्निन्धादन्नैः खण्डयेत् । तथा सति कतिचिदेव पशव एनं यजमानं क्षीरदानादिभिः पालयन्तः प्राप्नुयुः, असन्नेदे बहवः प्राप्नुवन्तोऽपि क्षीरादिभिर्न पालयन्ति । मानसचर्वणे तु सन्नेदनमसन्नेदनञ्चेत्युभयस्य कृतत्वात् पशूनां नाल्पत्वं नापि क्षीरादिरादित्यञ्च । उन्नेदहस्तगतं ऊतशेषं सर्व्वं भक्षयितुमुन्नेतुरनुज्ञामपेक्षेरन्निति विधत्ते “उन्नेतर्युपहवमिच्छन्ते य एव तत्र सोमपीयस्तमेवावरुन्धते” (सं० ईका०।५ प्र०।८ अ०) इति । सर्व्वभक्षितावशेषाणां द्रोणकलशगतसोमानां निनयनं

विधत्ते “उत्तरवेद्यां निवपति पशवो वा उत्तरवेदिः पशवो
 हारियोजनीः पशुष्वेव पशून् प्रतिष्ठापयन्ति” (सं०६का०।५।प्र०।
 ८।अ०) इति । ग्रहहोमे परिसमाप्ते सति ग्रहान् प्रशंसति “ग्रहान्
 वा अनुप्रजाः पशवः प्रजायन्ते” (सं०६का०।५।प्र०।१०।अ०)
 इति । अत एव विभज्य स्पष्टयति “उपा२५न्तर्यामावजावयः
 शुक्रामन्यिनौ पुरुषा ऋतुग्रहानेकशफा आदित्यग्रहं गावः”
 (सं०६का०।५।प्र०।१०।अ०) इति । आदित्यग्रहस्य गवाञ्च सा-
 दृश्यप्रदर्शनेन ग्रहमनु गवां जन्मोपपादयति “आदित्यग्रहो
 भूयिष्ठाभिर्हृग्भिर्गृह्यते तस्माद्गावः पशूनां भूयिष्ठा” (सं०
 ६का०।५।प्र०।१०।अ०) इति । कदाचनस्मररीरमीत्यादिका ऋचो
 भूयिष्ठाः । उपा२५ग्रहमनुजातानां ग्रहेण सह त्रित्वसाम्यं दर्श-
 यति “यत् त्रिरूपा२५ हस्तेन विगृह्णाति तस्माद्द्वौ चीनजा
 जनयति” (सं०६का०।५।प्र०।१०।अ०) इति । द्वौ वा चीन् वा
 न तु त्रिभ्योऽधिकमपत्यं सा सहजनयति । यस्मादन्तर्याम-
 ग्रहे सङ्कोचकसङ्ख्याविशेषो न श्रुतः तस्मात् तमनु जायमाना-
 नामवीनां भूयिष्ठत्वं युगपद्युक्तमित्याह “अथावयो भूयसीः”
 (सं०६का०।५।प्र०।१०।अ०) इति । अथ कथञ्चिदाग्रयणात्
 सोमः क्षीयेत तदा द्रोणकलशात् तद्ग्रहणं विधत्ते “पिता वा
 एष यदाग्रयणः पुत्रः कलशो यदाग्रयण उपदसेत् कलशाद्
 गृह्णीयाद्यथा पिता पुत्रं क्षित उपधावति तादृगेव तत्” (सं०
 ६का०।५।प्र०।१०।अ०) इति । प्रथमोत्पन्नत्वादाग्रयणः पिता

पश्चाद्भावितया कलशः पुत्रः । क्षितः पिता क्षीणवृत्तिः जीवनार्थं
उपधावति उपसर्पति पुत्रं । कलशे सोमक्षये वैपरीत्यं विधत्ते
“यत्कलश उपदस्येदाग्रयणाद् गृह्णीयाद्यथा पुत्रः पितरं क्षित
उपधावति तादृगेव तत्” (सं० ६का०।५प्र०।१०अ०) इति ।
कलशन्यायं ग्रहेऽपि दर्शयति “आत्मा वा एष यज्ञस्य यदा-
ग्रयणो यद्गृहो वा कलशो वोपदस्येदाग्रयणाद् गृह्णीयादात्मन
एवाधियज्ञं निष्करोति” (सं० ६का०।५प्र०।१०अ०) इति ।
यज्ञमध्यवर्त्तितादाग्रयणो यज्ञस्यात्मा । दृष्टान्तत्वेन कलशस्य
पुनरुपादानं नष्टं यज्ञमनेन ग्रहणेनात्मन उपरि पुनः सन्द-
धाति । अथ स्थात्या होमसाधनत्वाभावेन तान्निन्दन्निव होम-
साधनं दारुपात्रं प्रशंसति “अविज्ञातो वा एष गृह्यते यदा-
ग्रयणः स्थात्या गृह्णाति वायव्येन जुहोति तस्माद्गर्भेणाविज्ञातेन
ब्रह्महा” (सं० ६का०।५प्र०।१०अ०) इति । आ वायो भूषेत्या-
दिग्रहणमन्त्रेषु यथा देवता स्वनामविशेषेण विज्ञायते न तथा
ये देवा दिव्येकादश स्येत्यत्र नामविशेषश्रुतेः । तस्मादविज्ञात
आग्रयणः स्थात्या मृत्पुण्या गृह्णात्येव, न तु जुहोति, वायव्ये-
न तु दारुपात्रेण जुहोति । यस्माद् ये देवा इति मन्त्रोक्तान्
अविज्ञातनामकान् त्रयस्त्रिंशतो देवानुद्दिश्य स्थात्यां गृहीतः
सोमो ग्रहणमात्रेण तद्देवता हप्तावपि होमाभावात् परित्यक्त
इव । तस्मात्क्षोकेऽप्यविज्ञातेन गर्भेण ब्रह्महा भवति । प्रेषिते
भर्तारे जारजन्यो गर्भो भर्तारं प्रत्यविज्ञातस्तेन गर्भेणोत्पन्नं ब्रह्म
जहाति परित्यजतीति ब्रह्महा । अविज्ञातयोगर्भाग्रयणयोः

परित्यागस्तुल्यः । तच्च स्थालीगतं सोमं पुनर्दारुमयेनान्तर्या-
मपात्रेण सावित्र्यं गृहीत्वा जुहोति । ततो दारुपात्रं प्रशंसं ।
प्रकारान्तरेण दारुपात्राणि प्रशंसति “अवमृथमवयन्ति परा-
स्थालीरस्यन्युदायव्यानि हरन्ति तस्मात् स्त्रियं जातां परा-
स्यन्युत्पुमाः५ हरन्ति” (सं०६का०।५प्र०।१०अ०) इति ।
यदा अवमृथं गच्छन्ति तदानीमाग्रयणोक्त्यध्रुवादित्यस्थाली-
श्चतस्रो वेद्यामेव परास्यन्ति परित्यजन्ति वायव्यानि तु दारु-
पात्राण्युद्धरन्ति अवमृददेशे नयन्ति । तस्मात् स्थालीवल्लोके-
ऽपि स्त्रियं दुहितरं विवाहेन वरकुले परित्यजन्ति पुमाः५-
सन्तु वायव्यवदुद्धरन्ति सम्यक् पोषयन्ति । पुरोरुचग्रहणं सा-
दनञ्च क्रमेण प्रशंसति “यत् पुरोरुचमाह यथा वस्यस आ-
हरति तादृगेव तद्यद्गृहं गृह्णाति यथा वस्यस आहृत्य ग्राह
तादृगेव तद्यत् सादयति यथा वस्यस उपनिधायापक्रामति
तादृगेव तत्” (सं०६का०।५प्र०।१०अ०) इति । उपयामगृ-
हीतोऽधीत्येतस्मात् पूर्वं पथमानत्वादा वाघो भूषेत्यादिका
पुरोरुक् । वस्यसे वसुमत्तमाय राजामात्यादिकाय यथा
लोके धनिकायोपानयमाहृत्य एतदेव ममेत्युक्त्वा पुरतो नि-
धाय गच्छन्ति तथा पुरोरुगादित्रयं द्रष्टव्यं । यजुःसामनी
निन्दन्निव पुरोरुचं प्रशंसति “यद्वै यज्ञस्य साम्ना यजुषा क्रि-
यते शिथिलं तद् यदृचा तदृढं पुरस्तादुपयामा यजुषा गृ-
ह्णन्त उपरिष्टादुपयामा च्छचा यज्ञस्य धृत्यै” (सं०६का०।
५प्र०।१०अ०) इति । यज्ञसम्बन्धि यदङ्गं यजुःसामभ्यां क्रियते

तच्छिथिलमिव । वेदेषु सर्वत्र विश्वासाय तदेतदृचाभ्युक्तमित्युच एवोदाहरणात् । उपयामगृहीतोऽस्यन्तर्याममघवन्नित्यादिमन्त्रैर्गृह्यमाणाः पुरस्तादुपयामाः । आ वायो भूषेत्यादिभिस्तु परिष्टादुपयामाः । तत्र यजुषो दार्ढ्यार्थमुपयामपूर्वत्वं । अचक्षुः स्वयमेव दृढत्वान्न तत्पूर्वत्वं । तदुभयं यज्ञस्य धृत्यै भवति । सोमपात्राणि प्रशंसितुं द्वेधा विभजति “प्रान्यानि पात्राणि युज्यन्ते नान्यान्” (सं० ईका० १५ प्र० ११ अ०) इति । कानिचित्पात्राणि प्रकर्षेण युज्यन्तेऽनुष्ठीयन्ते पुनरावर्त्यन्त इत्यर्थः । यथा उपा० अन्तर्यामपात्रयोः प्रातःसवने प्रयुक्तयोः पुनस्तृतीयसवनेऽपि प्रयोगः “यदुपा० शुपात्रेण पात्नीवतमाग्रयणाद् गृह्णाति । अन्तर्यामपात्रेण सावित्रमाग्रयणाद् गृह्णाति” इत्यान्नातत्वात् । अन्यानि तु नावर्त्यन्ते किन्तु सकृदनुष्ठेयानुष्ठेयान्ते । तद्यथा । द्विदैवत्यदधिग्रहादीनि तेषु सकृदनुष्ठितेषु स्वर्गजयः* । आवृत्तेस्वेतस्त्रैकजय इति प्रशंसति “यानि पराचीनानि प्रयुज्यन्तेऽमुमेव तैर्लोकमभिजयति पराङ्घ्रिं ह्यसौ लोको यानि पुनः प्रयुज्यन्त इममेव तैर्लोकमभिजयति पुनः पुनरिव ह्ययं लोकः” (सं० ईका० १५ प्र० ११ अ०) इति । पराचीनान्यनिवृत्तानि तानि स्वर्गः पराङ्घ्रिवानावृत्त इव स्वर्गे स्थितस्यापि पुनर्जन्मान्तरेऽपि स्वर्गः प्राप्तुं उद्योगासम्भवात् । मनुष्यलोके स्थितस्य तु पुनरेतदर्थमुद्यमोऽस्तीति तस्य पौनःपुन्यं । प्रकारान्तरेण प्रशंसति “प्रान्यानि पात्राणि युज्यन्ते नान्यानि यानि पराचीनानि

प्रयुज्यन्ते तान्यन्वेषधयः पराभवन्ति यानि पुनः प्रयुज्यन्ते तान्यन्वेषधयः पुनराभवन्ति” (सं० ६का०।५ प्र०।११ अ०) इति । फलपाके विनाशः पराभवः । संवत्सरान्ते तदुत्पत्तिः पुनराभवनं । प्रकारान्तरेण प्रशंसति “प्रान्यानि पात्राणि प्रयुज्यन्ते नान्यानि यानि पराचीनानि प्रयुज्यन्ते तान्यन्वारण्याः पशवोऽरण्यमपयन्ति यानि पुनः प्रयुज्यन्ते तान्यनुग्राम्याः पशवो ग्राममुपावयन्ति” (सं० ६का०।५ प्र०।११ अ०) इति । आरण्या व्याघ्रादयो ऽरण्यमेवोपयन्ति न कदाचिदपि ग्रामं । ग्राम्यास्तु गवाद्यस्तृणमत्तुमरण्ये गत्वा पुनर्ग्रामं प्रत्यागच्छन्त्येव । शस्त्रं प्रशंसति “यो वै ग्रहाणां निदानं वेद निदानवान् भवत्याज्यमित्युक्तं तद्वै ग्रहाणां निदानं यदुपांशु शस्यति तदुपांश्वन्तर्यामयोर्यदुच्चैस्तदितरेषां ग्रहाणामेतद्वै ग्रहाणां निदानं य एवं वेद निदानवान् भवति” (सं० ६का०।५ प्र०।११ अ०) इति । आज्यमित्युक्तं । आज्यप्रउगादिनामकं शस्त्रं प्रशंसाद्वारा ग्रहानुष्ठानप्रयोजकत्वाद् ग्रहाणां निदानं मूलकारणं । तदेतद्यो वेद स निदानवान् चिरजीविभिर्मातापितृस्वामिभिः संयुक्तो भवति । शस्त्रेऽपि यदुपांशु शस्यते तद्वयोर्ग्रहयोर्निदानं । यदुच्चैस्तदितरेषां सर्वेषां । इत्येवं विशेषं जानतोऽपि तदेव फलं । स्थालीवायव्यरूपं द्रव्यं प्रशंसति “यो वै ग्रहाणां मिथुनं वेद प्रप्रजया पशुभिर्मिथुनैर्जायते स्थालीभिरन्ये ग्रहा गृह्यन्ते वायव्यैरन्य एतद्वै ग्रहाणां मिथुनं य एवं वेद प्रप्रजया पशुभिर्मिथुनैर्जायते” (सं० ६का०।५ प्र०।११ अ०) इति । आयय-

णोक्त्वादिग्रहाः स्त्रीरूपाभिर्गुणमयस्थालीभिर्गृह्यन्ते, उपांश्व-
 न्तर्यामादिग्रहास्तु पुरुषरूपैर्दारुमयैर्वायव्यैः । वेदने तु मनुष्यमि-
 थुनैः पशुमिथुनैश्च प्रजायते युक्तो भवति । य एवं वेदेति पुनर-
 भिधानमुपसंहारार्थं । अथ सवनीयपुरोडाशान् विधत्ते “इन्द्र-
 स्त्वष्टुः सोममभीषहा ऽपिबत् स विष्वङ् व्यार्हत् स आत्मन्नारमणं
 नाविन्दत् स एताननुसवनं पुरोडाशानपश्यत् तान्निरवपत् तै-
 र्वै स आत्मन्नारमणमकुरुत् तस्मादनुसवनं पुरोडाशा निरूप्यन्ते
 तस्मादनुसवनं पुरोडाशानां प्राश्नीयादात्मन्नेवारमणं कुरुते
 नैनं सोमोऽतिपवते” (सं० ६का०।५प्र०।११अ०) इति । इन्द्रेण
 विश्वरूपाभिधेयत्वष्टुः पुत्रे हते सति कुपितस्त्वष्टा विनेन्द्रं सोम-
 यागं कर्तुं प्रवृत्तः तदानीमिन्द्रोऽभीषहा बलादेवाऽपिबत् । स
 इन्द्रः सहसा पीतस्य सोमस्य उदरमथ्य इतस्ततो विधावनाद्
 व्यार्हत् विविधामार्तिं प्राप्नोत् । तेनार्तः स इन्द्रः स्वात्मनि आ-
 रमणं सुखं नालभत । ततः त्रिष्वपि सवनेषु सवनीयपुरोडाशैः
 सुखं प्राप्तवान् । तस्मात् पुरोडाशान् निरूप्य तच्छेषभक्षणेन सुखं
 भवति । सोमस्यैनं नातिपवते नेतस्ततः सञ्चारेण बाधते । तेषु
 सवनीयपुरोडाशेषु पञ्चद्रव्यविधिमर्शवादेनोन्नयति “ब्रह्मवादि-
 नो वदन्ति नर्चा न युजुषा पङ्क्तिराप्यते ऽथ किं यज्ञस्य पा-
 ङ्गत्वमिति धानाः करम्भः परिवापः पुरोडाशः पयस्या तेन
 पङ्क्तिराप्यते तद्यज्ञस्य पाङ्गत्वं” (सं० ६का०।५प्र०।११अ०) इति ।
 पञ्चाचरा पङ्क्तिरित्याम्नातत्वात् पञ्चसङ्ख्यायोगेन पाङ्गत्वं वक्तव्यं ।
 ऋचो यजुषो वा नास्ति काचिन्नियता पञ्चसङ्ख्या । न च मा भूत्

पाङ्गत्वमिति वाच्यं, पाङ्गो यज्ञ इति सर्वत्रोद्घोषणात् । अतः
किं पाङ्गत्वमिति प्रश्नः । धानादिद्रव्येषु नियतया पञ्चसङ्ख्याया
पाङ्गत्वमित्युत्तरं । भृष्टा यवाः धानाः । आज्यसंयुक्ताः सक्तवः
करम्भः । व्रीहिजन्या लाजाः परिवापाः । पिष्टविकारः पुरो-
डाशः । क्षीरविकारः पयस्या ।

अथ मीमांसा । तृतीयाध्यायस्य पञ्चममपादे चिन्तितं ।

“किं स्याच्चमसिनामेव हारियोजनभक्षणं ।

सर्वेषां वागिमस्तेषां पूर्ववाक्येन सन्निधेः ॥

लिप्सन्ते सर्व एवेति हारियोजनवाक्यतः ।

यावस्तुतोऽप्यस्ति भक्षश्चमसित्वमकारणं” ॥ इति ।

“हारिरसि हारियोजनः” इत्यनेन मन्त्रेण गृह्यमाणो ग्रहो
हारियोजनः । होतृब्रह्मादयश्चमसिनः । यस्तु चतुर्णां होतृणां
मध्ये चतुर्थो यावस्तुन्नामकोऽस्ति नासौ चमसो । तत्र चमसि-
नामेव हारियोजने भक्षणं । कुतः । यथा चमसमन्याश्चमसिनो
भक्षयन्ति अथैतस्य हारियोजनस्य सर्व एव लिप्सन्त इत्यत्र
पूर्ववाक्ये चमसिनां सन्निहितत्वेनोत्तरवाक्ये सर्वशब्देन तेषा-
मेवाभिधातव्यत्वात् । अस्ते नास्ति तत्र यावस्तुतो भक्ष इति
प्राप्ते ब्रूमः । अथ शब्देन एवकारेण च चमसिमात्रित्वशङ्कामपोद्य
वाक्येन विहितस्य सर्वभक्षणे सन्निधिमात्रेण सङ्कोचायोगा-
दस्ति यावस्तुतोऽपि भक्षः । तस्माच्चमसित्वं न भक्षणे कारणं ।

इति माधवीये वेदार्थप्रकाशे कृष्णयजुःसंहिताभाष्ये प्रथ-
मकाण्डे चतुर्थप्रपाठके अष्टाविंशोऽनुवाकः ॥ * ॥

अ॒ग्न॒ आ॒यू॒॒षि॒ प॒व॒स॒ आ॒सु॒वो॒र्ज॒मि॒ष॒ञ्च॒ नः॒ । आ॒रे
बा॒ध॒स्व॒ दु॒च्छु॒नां॒ । उ॒प॒या॒म॒गृ॒ही॒तो॒ऽस्य॒ग्नये॑ त्वा तेज॑स्वत
ए॒ष ते॒ योनि॑र॒ग्नये॑ त्वा तेज॑स्वते ॥ १ ॥

अ॒ग्ने॒ त्रयो॑वि॒ंशतिः॑ ॥ २६ ॥

उ॒त्ति॒ष्ठ॒न्ने॒ज॒सा॒ स॒ह॒ पी॒त्वा॒ शि॒घ्रे॑ अ॒वे॒प॒यः॒ । सोम॑-
मि॒न्द्र॒ च॒मू॒ सु॒तं॒ । उ॒प॒या॒म॒गृ॒ही॒तो॒ऽसी॒न्द्राय॑ त्वौज॑स्वत
ए॒ष ते॒ योनि॑रि॒न्द्राय॑ त्वौज॑स्वते ॥ १ ॥

उ॒त्ति॒ष्ठ॒न्ने॒क॒वि॒ंशतिः॑ ॥ ३० ॥

त॒र॒णि॒र्वि॒श्व॑दर्श॒तो॒ ज्योति॑ष्कृ॒द॒सि॒ सूर्य्य॑ । वि॒श्व॒मा-
भा॒सि॒ रो॒च॒नं॒ । उ॒प॒या॒म॒गृ॒ही॒तो॒ऽसि॒ सूर्य्या॑य त्वा आ-
ज॑स्वत ए॒ष ते॒ योनिः॑ सूर्य्या॑य त्वा आ॒ज॑स्वते ॥ १ ॥

त॒र॒णि॒र्वि॒ंशतिः॑ ॥ ३१ ॥

आ॒प्या॒य॒स्व॒ म॒दि॒न्त॒म॒ सोम॑ वि॒श्वा॒भि॒रू॒तिभिः॑ । भ॒वा
नः॑ स॒प्र॒थ॒स्त॒मः॑ ॥ १ ॥

आ॒न॒व॑ ॥ ३२ ॥

ई॒यु॒ष्टे॒ये॒ पू॒र्व्वी॒तरा॑मप॒श्यन् व्यु॑च्छ॒न्ती॑ मु॒ष॒सं॒ म॒र्त्या-
सः॑ । अ॒स्मा॒भि॒रू॒नु॒ प्र॒ति॒च॒क्ष्या॑ऽभू॒दो॒ ते॒ य॒न्ति॒ ये॒ अप॑-
री॒षु॒ प॒श्यान्॑ ॥ १ ॥

ई॒यु॒रे॒का॒न्न॒वि॒ंशतिः॑ ॥ ३३ ॥

ज्योतिष्मतीं त्वा सादयामि ज्योतिष्कृतं त्वा साद-
यामि ज्योतिर्विदं त्वा सादयामि भास्वतीं त्वा साद-
यामि ज्वलन्तीं त्वा सादयामि मल्ललाभवन्तीं त्वा
सादयामि दीप्यमानां त्वा सादयामि रोचमानां त्वा
सादयाम्यजस्रां त्वा सादयामि बृहज्ज्योतिषं त्वा
सादयामि बोधयन्तीं त्वा सादयामि जाग्रतीं त्वा
सादयामि ॥ १ ॥

ज्योतिष्मतीः षड्विंशतिः ॥ ३४ ॥

पु॒या॒साय॒ स्वा॒हा या॒साय॒ स्वा॒हा वि॒या॒साय॒ स्वा॒हा
सं॒या॒साय॒ स्वा॒होद्या॒साय॒ स्वा॒हा व॒या॒साय॒ स्वा॒हा शु॒चे
स्वा॒हा शे॒काय॒ स्वा॒हा तप्य॒त्यै स्वा॒हा तप॑ते स्वा॒हा
ब्र॒ह्म॒ह॒त्यायै॒ स्वा॒हा स॒र्वस्मै॒ स्वा॒हा ॥ १ ॥

पु॒या॒साय॒ चतुर्विंशतिः ॥ ३५ ॥

चि॒त्तः स॒न्ताने॑न भ॒वं य॒क्ता रु॒द्रं तनि॑म्ना पशु॒पतिः॑
स्थूल॒हृद॒येना॒ग्निः हृद॒येन रु॒द्रं लो॒हिते॑न श॒र्व्वं म॒त-
स्नाभ्यां॑ म॒हादे॒वम॒न्तः पार्श्वे॑नौषिष्ठ॒हन् शि॒ङ्गीनि॒को-
श्या॑भ्यां ॥ १ ॥

चि॒त्तम॒ष्टाद॑श ॥ ३६ ॥

आ॒तिष्ठ॑ वृ॒च॒हन् रथं॑ यु॒क्ता ते ब्र॒ह्म॒णा ह॒रो । अ॒र्वा-

चीनः सुते मनो ग्रावा कृणोतु वमुना । उपयामगृ-
हीतोऽसीन्द्राय त्वा षोडशिन एष ते योनिरन्द्राय
त्वा षोडशिने ॥ १ ॥

आतिष्ठः षड्विंशतिः ॥ ३७ ॥

इन्द्रमिद्वरी वहतोऽप्रतिधृष्ट शवसमृषीणाञ्च स्तु-
तीरुपयन्नञ्च मानुषाणां । उपयामगृहीतोऽसीन्द्राय
त्वा षोडशिन एष ते योनिरन्द्राय त्वा षोडशिने ॥
॥ १ ॥

इन्द्रं त्रयोविंशतिः ॥ ३८ ॥

असावि सोम इन्द्र ते शविष्ठ धृष्णवागहि । आ-
त्वापृणक्लिन्द्रियः रजः सूर्यं न रश्मिभिः । उपयाम-
गृहीतोऽसीन्द्राय त्वा षोडशिन एष ते योनिरन्द्राय
त्वा षोडशिने ॥ १ ॥

आसाविः सप्तविंशतिः ॥ ३९ ॥

सर्वस्य प्रतिशीवरी भूमिस्त्वोपस्थ आधित । स्यो-
नास्मै सुषदा भव यच्छास्मै शर्म सप्रथाः । उपयाम-
गृहीतोऽसीन्द्राय त्वा षोडशिन एष ते योनिरन्द्राय
त्वा षोडशिने ॥ १ ॥

सर्वस्य षड्विंशतिः ॥ ४० ॥

महा॥ इन्द्रो वज्रवाहुः षोडशीं शर्मयच्छतु । स्वस्ति
नो मधवा करोतु हन्तु पाप्मानं योऽस्मान् द्वेष्टि । उप-
यामगृहीतोऽसीन्द्राय त्वा षोडशिन एष ते योनिरि-
न्द्राय त्वा षोडशिनै ॥ १ ॥

महान् षड्विंशतिः ॥ ४१ ॥

सजोषा इन्द्र सगणो मरुद्भिः सोमं पिब वृचहन्
छूरविद्वान् । जहि शत्रूँ रपमृधो नुदस्वाथाऽभयंक-
णुहि विश्वतो नः । उपयामगृहीतोऽसीन्द्राय त्वा षो-
डशिन एष ते योनिरिन्द्राय त्वा षोडशिनै ॥ १ ॥

सजोषास्त्रिंशत् ॥ ४२ ॥

इति तैत्तिरीयसंहितायां प्रथमकाण्डे चतुर्थप्रपा-
ठके एकोनचिंशचिंशैकचिंश द्वाचिंशचयस्त्रिंश चतु-
स्त्रिंश पञ्चचिंश षड्चिंश सप्तचिंशाष्टचिंशैकोनचत्वारिं-
शैकचत्वारिंश द्विचत्वारिंशान्ताः क्रमेण चतुर्दशा-
नुवाकाः ॥ २६ ॥ ३० ॥ ३१ ॥ ३२ ॥ ३३ ॥ ३४ ॥ ३५ ॥ ३६ ॥
३७ ॥ ३८ ॥ ३९ ॥ ४० ॥ ४१ ॥ ४२ ॥

कल्पः “चीनग्निष्टोमे अतिग्रहान् गृह्णाति, आग्नेयमैन्द्रं
सौर्यमिति, अग्न आयूँर्युत्तिष्ठंस्तरणिरिति ग्रहणसादनौ”
इति । प्रथममन्त्रपाठस्तु “अग्न आयूँषि पवस आसुवोर्जमि-

षञ्च नः । आरे बाधस्व दुच्छुनां । उपयामगृहीतोऽस्यग्रये त्वा
तेजस्वत एष ते योनिरग्रये त्वा तेजस्वते” इति । हे अग्ने त्वं
भक्तानामायूंषि पवसे शोधयसि वृद्धयसीत्यर्थः । अस्माकं इष-
मन्नं ऊर्जं बलं आसुव प्रयच्छ । दुच्छुनां वैरिसेनां आरे दूरं
यथा स्यात् तथा बाधस्व । स्पष्टमन्यत् ॥ * ॥ इत्येकोनत्रिंशोऽनु-
वाकः ॥ २९ ॥ * ॥ द्वितीयमन्त्रपाठस्तु “उत्तिष्ठन्नोजसा सह
पीत्वा शिप्रे अवेपयः । सोममिन्द्र चमू सुतं । उपयामगृहीतो
ऽसोन्द्राय त्वौजस्वत एष ते योनिरिन्द्राय त्वौजस्वते” इति । हे
इन्द्र सुतं सोमं पीत्वा ओजसा बलेन सहोत्तिष्ठन् चमू भक्षण-
रणभूते शिप्रे हनू अवेपयः चालय । तच्चालनलिङ्गेन तुष्टमा-
त्मानमस्माकं दर्शयेत्यर्थः । स्पष्टमन्यत् ॥ * ॥ इति त्रिंशोऽनुवाकः
॥ ३० ॥ * ॥ ॥ तृतीयमन्त्रपाठस्तु पाठकसम्प्रदायानुसारेण
तरणिरित्याद्येकत्रिंशानुवाकमारभ्य मन्त्रषट्कं षट्त्रिंशदनुवाका-
न्तं संहितोपनिषत्सु प्रथमप्रपाठकत्वेन खीकृतचातुर्द्वात्रचिन्त्या-
ख्यारण्यकतृतीयप्रपाठके समाम्नातत्वान्नात्र व्याख्येयं ॥ * ॥
*तत्र तृतीयाख्यप्रथममन्त्रे यथा “तरणिर्विश्वदर्शतो ज्योतिष्कृ-
दसि सूर्य । विश्वमाभासि रोचनं । उपयामगृहीतोऽसि सूर्य-
र्थाय त्वा भ्राजस्वत एष ते योनिः सूर्याय त्वा भ्राजस्वते” इति ।

* यद्यपि माघवाचार्थैः तरणिर्विश्वदर्शत इत्यादिमन्त्रषट्कं संहि-
तोपनिषत्सु प्रथमप्रपाठकत्वेन खीकृतचातुर्द्वात्रचिन्त्याख्यारण्यकतृतीय-
प्रपाठके समाम्नातत्वादत्र न व्याख्यातं तथाप्यत्र संहिताक्रममनुसृत्य
तत्रत्यव्याख्यां दृष्ट्वा केवलं षण्मन्त्राणामर्थो लिख्यते ।

॥ * ॥ हे सूर्य त्वं तरणिः अन्धकारोत्तरणहेतुः । विश्वदर्शतः
विश्वैः सर्वैः प्राणिभिर्दर्शनीयः । ज्योतिष्कृत् असि सर्वस्मिन् लोके
प्रकाशकृदसि । विश्वं सर्वं जगत् रोचनं रोचमानं दीप्यमानं
यथा भवति तथा आभासि सर्वतः प्रकाशयसि । हे अतिग्राह्य-
रूपग्रह भ्राजस्वते दीप्तियुक्ताय यथोक्तमहिमोपेताय सूर्याय त्वा
त्वां गृह्णामि । त्वं तदर्थं उपयामगृहीतः उपयामेन पृथिवी-
कार्येण पात्रेण गृहीतोऽसि । एष हविर्धानमण्डपस्थः खरप्रदेशः
ते तव योनिः स्थानं अतो भ्राजस्वते दीप्तिमते सूर्याय त्वा त्वां
तत्र प्रदेशे सादयामि । ईदृशोऽयमतिग्राह्यो यस्यै सूर्याय गृह्यते
किमु वक्तव्यं तस्य माहात्म्यं ॥ ॥ इत्येकत्रिंशोऽनुवाकः ॥ ३१ ॥

॥ ॥ चतुर्थ्याख्यद्वितीयमन्त्रपाठस्तु “आप्यायस्व मदिन्तम सोम
विश्वामिच्छतिभिः । भवा नः सप्रथस्तमः” इति । हे मदिन्तम
अतिशयेन हर्षयुक्त सोम विश्वामिच्छतिभिः सर्वप्रकारैरस्मदी-
यरक्षणेः आप्यायस्व सर्वतो वर्द्धस्व । नः अस्मान् प्रति सप्रथ-
स्तमः । अतिशयेन प्रथायुक्तो भव ॥ ॥ इति द्वात्रिंशोऽनुवाकः
॥ ३२ ॥ ॥ पञ्चमाख्यद्वितीयमन्त्रपाठस्तु “ईयुष्टे ये पूर्वतराम-
पश्यन् व्युच्छन्तीमुषसं मर्त्याः । अस्माभिर्हनु प्रतिचक्ष्याभू-
दोते यन्ति ये अपरीषु पश्यान्” इति । ये मर्त्याः मनुष्याः
व्युच्छन्तीं प्रभावं कुर्वन्तीं उषसं उषःकालदेवतां पूर्वतरां
इतरेभ्योऽत्यन्तं पूर्वां अपश्यन् पश्यन्ति ते मनुष्या ईयुः तां
देवतां प्राप्नुवन्ति । अस्माभिर्हनु अस्माभिरनु प्रतिचक्ष्याभूत्
प्रत्यक्षदर्शनीयाभूत् । ये अन्येष्वपरीषु अपररात्रिषु रात्रीणा-

मवसानेषु पश्यन्ति । ओ तेयन्ति तेऽपि तां देवतां सर्वथा प्राप्नु-
वन्ति ॥ ॥ इति त्रयस्त्रिंशोऽनुवाकः ॥ ३३ ॥ ॥ अथ पोषणे दाहे
विनियुक्तानि यजूंष्याह । षष्ठाख्यश्चतुर्थो मन्त्रपाठस्तु “ज्योतिष्मतीं
त्वा सादयामि ज्योतिष्कृतं त्वा सादयामि ज्योतिर्विदं त्वा साद-
यामि भास्वतीं त्वा सादयामि ज्वलन्तीं त्वा सादयामि मल्लला-
मवन्तीं त्वा सादयामि दीप्यमानां त्वा सादयामि रोचमानां
त्वा सादयाम्यजस्रां त्वा सादयामि बृहज्ज्योतिषं त्वा सादयामि
बोधयन्तीं त्वा सादयामि जाग्रतीं त्वा सादयामि” इति । प्रेतं
दग्धं या समित् प्रक्षिप्यते तां सम्बोध्योच्यते । अत्र तु ग्रहपो-
षणे द्रष्टृकोपधाने वा सम्बोधनं । पोषणं आसादनमित्यर्थः । हे
ग्रह त्वां हविर्धानमण्डपे खरप्रदेशे ज्योतिष्मतीत्यादिभिर्विशेषणैः
सादयामि । तत्तत्सोमाहुतिनिष्ठाया ज्वालाया अवस्थानविशेषा
उच्यन्ते । अत्यल्पप्रकाशोपेता ज्योतिष्मती । ईषदधिकप्रकाशोपेता
ज्योतिष्कृत । ततोऽप्यधिकप्रकाशोपेता ज्योतिर्वित् । एवं भास्वत्या-
दिषु योजनीयं । मल्ललेति दह्यमानकाष्ठादिवस्तुध्वनेरनुकरणं ।
लिङ्गानुसारेणायं मन्त्र द्रष्टृकोपधानेऽपि विनियोक्तव्यः ॥ ॥
इति चतुस्त्रिंशोऽनुवाकः ॥ ३४ ॥ ॥ अथाहुतिमन्त्रा उच्यन्ते ।
अत्र सप्तमाख्यपञ्चममन्त्रपाठस्तु “प्रयासाय स्वाहाऽयासाय
स्वाहा वियासाय स्वाहा संयासाय स्वाहाद्यासाय स्वाहाऽवया-
साय स्वाहा शुचे स्वाहा शोकाय स्वाहा तप्यत्यै स्वाहा तपते
स्वाहा ब्रह्महत्यायै स्वाहा सर्वस्वै स्वाहा” इति । विध्युक्तकर्मानु-
ष्ठातुर्यजमानस्य मरणोत्तरं यमलोके बाधका देवाः प्रयासा-

दिशब्दवाच्याः । तन्निर्वचनानि तु यथायोगमुन्नेयानि । तस्यै तस्यै
 देवतायै गृहीतमिदमाज्यादि हविः स्वाहा ऊतमसु । मन्त्रलि-
 ङ्गेन देवताविशेषः स्पष्टः ॥ ॥ इति पञ्चत्रिंशोऽनुवाकः ॥ ३५ ॥ ॥
 अथ हविषो होमार्थो मन्त्रानुवाक उच्यते । अष्टमाख्यषष्ठमन्त्र-
 पाठस्तु “चित्तं सन्तानेन भवं यक्ता रुद्रं तन्निम्ना पशुपतिं
 स्थूलहृदयेनाग्निं हृदयेन रुद्रं लोहितेन शर्व्वं मतस्त्राभ्यां म-
 हादेवमन्तः पार्श्वेनौषिष्ठहनं शिङ्गीनिकोश्याभ्यां” इति । अत्र
 द्वितीयान्तादिशब्दा देवताविशेषवाचिनः । तृतीयान्ताः सन्ता-
 नादिशब्दाः पशवो मांसविशेषवाचिनः । सन्तानाख्येन मांसवि-
 शेषेण चित्ताख्यं देवताविशेषं परितोषयामि इति वाक्यशेषः ।
 एवं सर्व्वत्र योजनीयं । स्पष्टमन्यत् ॥ ॥ इति षट्त्रिंशोऽनुवाकः ॥
 ३६ ॥ ॥* कल्पः “आययणग्रहं गृहीत्वाऽथ षोडशिनं गृह्णाति
 आतिष्ठ वृत्रहन् रथमित्यनुहृत्य उपयामगृहीतोऽसीन्द्राय त्वा
 षोडशिने जुष्टं गृह्णामीति परिमृज्यासादयत्येष ते योनिरिन्द्राय
 त्वा षोडशिन इति” इति । नवममन्त्रपाठस्तु “आतिष्ठ वृत्रहन्
 रथं युक्ता ते ब्रह्मणा हरि । अर्वाचीनं सुते मनो यावा कृणोतु
 वग्मुना । उपयामगृहीतोऽसीन्द्राय त्वा षोडशिन एष ते योनि-
 रिन्द्राय त्वा षोडशिने” इति । हे वृत्रहन् इन्द्र तव हरि अश्वौ
 ब्रह्मणा मन्त्रेण रथे युक्तौ योजितौ अतो रथमातिष्ठ आरोह ।

* इति संहितोपनिषत्सु प्रथमप्रपाठकत्वेन स्वीकृतचातुर्होत्रचित्त्या-
 ख्यारण्यकद्वितीयप्रपाठके व्याख्यातपाठकसम्प्रदायानुसारेणात्र पठित-
 तरगिरित्यादिषण्मन्त्रार्थस्ततः समानीयाच लिखितः ॥

अयं यावा वद्मना वचनेन अभिषवध्वनिना त्वन्मनः सुते अभिषुते
 सोमे अर्वाचोनमभिमुखं करोतु । षोडशमष्ट्यापूरकं सोत्रं श-
 स्तञ्च यस्मेन्द्रस्यास्ति असौ षोडशी । स्यष्टमन्यत् ॥ इति सप्तत्रिंशो
 ऽनुवाकः ॥ ३७ ॥ ॥ अस्मिन्नेव ग्रहे अष्टत्रिंशदनुवाकमारभ्य
 द्विचत्वारिंशदनुवाकान्तं पञ्चमन्त्रा विकल्प्यन्ते । तच्च प्रथमः
 “इन्द्रमिद्धरी वहतोऽप्रतिधृष्टशवसमृषीणाञ्च सुतीरुपयज्ञञ्च
 मानुषाणां । उपयामगृहीतोऽसीन्द्राय त्वा षोडशिन् एष ते यो-
 निरिन्द्राय त्वा षोडशिने” इति । ऋषीणां मन्त्राणां सुतोश्च मा-
 नुषाणां यज्ञञ्चोपेत्य अप्रतिधृष्टशवसं केनाप्यतिरक्तावन्नं इन्द्रमेव
 हरी रथेन वहतः ॥ इत्यष्टत्रिंशोऽनुवाकः ॥ ३८ ॥ अथ द्वितीयः
 “असावि सोम इन्द्र ते शविष्ठ धृष्णुवागहि । आ त्वा पृणक्लिन्द्रि-
 यः रजः सूर्यं न रश्मिभिः । उपयामगृहीतोऽसीन्द्राय त्वा
 षोडशिन् एष ते योनिरिन्द्राय त्वा षोडशिने” इति । हे शविष्ठ
 अतिशयेन बलवन्निन्द्र ते त्वदर्थं सोमः असावि सुतः । हे धृष्णो
 धार्ष्ययुक्त आगहि आगच्छ । इन्द्रियं शक्तिस्त्वामावृणोतु आपूर-
 यतु । किमिव । रश्मिभिः स्वीकृतं रजः उदकं सूर्यं न सूर्यमिव ।
 एतच्चारण्यके समान्नातं “आपः सूर्यं समाहिताः । अभ्राण्यपः प्रप-
 यन्ते” इति । इत्येकोनचत्वारिंशोऽनुवाकः ॥ ३९ ॥ ॥ अथ तृतीयः
 “सर्वस्य प्रतिशीवरी भूमिस्त्वोपस्य आधित । सोनास्मै सुषदा
 भव यच्छास्मै शर्म सप्रथाः । उपयामगृहीतोऽसीन्द्राय त्वा षो-
 डशिन् एष ते योनिरिन्द्राय त्वा षोडशिने” इति । सर्वस्य भूत-
 जातस्य प्रतिशीवरी आभिमुख्यशायिनी भूमिः त्वां इन्द्र उपस्ये

उपरितनस्थाने आधित आदधातु । हे भूमे असौ इन्द्राय
 खोना सुखप्रदा सुषदा शौभननिवासस्थाना च भव । असौ
 यजमानाय सप्रथाः अतिविस्तृता सती शर्म सुखं प्रयच्छ ॥ इति
 चत्वारिंशोऽनुवाकः ॥ ४० ॥ ॥ अथ चतुर्थः । मद्याँ इन्द्रो वज्र-
 बाहुः षोडशी शर्म यच्छतु । खस्ति नो मघवा करोतु हन्तु
 पाप्मानं योऽस्मान् देष्टि । उपयामगृहीतोऽसोन्द्राय त्वा षोडशिन
 एष ते योनिरिन्द्राय त्वा षोडशिनः” इति । स्पष्टोऽर्थः ॥ इत्येक-
 चत्वारिंशोऽनुवाकः ॥ ४१ ॥ अथ पञ्चमः “सजोषा इन्द्र सगणो
 मरुद्भिः सोमं पिब वृत्रहन् शूर विद्वान् । जहि शत्रूँ रपमृ-
 धोऽनुदस्त्रायाऽभयं कृणुहि विश्वतो नः । उपयामगृहीतोऽसो-
 न्द्राय त्वा षोडशिन एष ते योनिरिन्द्राय त्वा षोडशिनः”
 इति । हे वृत्रहन् शूर इन्द्र सजोषाः प्रीतिसहितः मरुद्भि-
 र्युक्ततया सगणस्त्वं यजमानभक्तिं विद्वान् ज्ञात्वा सोमं पिब ।
 अस्माकं मारणोद्यतान् शत्रून् मारय इतरान् मृधो वैरिणो
 अपनुदस्त्र । अनन्तरमस्माकं सर्वतो भयराहित्यं कुरु । अथ
 विनियोगसङ्ग्रहः ।

“ऐन्द्रवायव आवायेऽ इन्द्र तस्य पुनर्ग्रहः ।

मैत्रावरुणके ऽयं वामाश्विने दौ विकल्पितौ ॥

शुक्रो मन्थिनि चेकैकः प्रागिवाययणे द्वयं ।

एकैक उक्थ्यध्रुवयोश्चतुर्दश तु मन्त्रकाः ॥

अतुग्रहेषूपयामः सर्व्वेष्वादौ प्रुज्यते ।

ऐन्द्राग्नौ वैश्वदेवश्च त्रयो मारुत्वतयद्वाः ॥

वैकल्पिकौ द्वौ माहेन्द्रे कदाऽऽदित्यग्रहस्तथा ।

कदा दधिग्रहस्तत्र यज्ञः सोमं पुनः क्षिपेत् ॥

विव ग्राव्णा लोडयेद्वा काम्यदध्नः प्रतिश्रयः ।

त्रयो विकल्पाः सावित्रे वैश्वदेवे परो ह्यसौ ॥

पान्नीवतग्रहस्यास्य होमोऽग्रा इति मन्त्रतः ।

हारियोजननाम्नस्तु हरी स्येति ऊतिर्भवेत् ॥

अग्नेऽतिग्राह्य आग्नेय उत्तिष्ठ ग्राह्य ऐन्द्रकः ।

षड्विकल्पाः षोडशिनि ग्रहकाण्डं समाप्यते” ॥ इति ।

इति द्विचत्वारिंशोऽनुवाकः ॥ * ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके एकोनचिंशानुवाकमारभ्य द्विचत्वारिं-
शदानुवाकान्ताश्चतुर्दशानुवाकाः ॥ २८ ॥ ३० ॥ ३१ ॥ ३२ ॥ ३३ ॥
३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥ ४१ ॥ ४२ ॥ * ॥

ॐ ॥ उदु त्यं जातवेदसं देवं वहन्ति केतवः । दृशे वि-
श्राय सूर्य्यं । चिचं देवानामुदगादनीकं चक्षुर्मित्रस्य
वरुणस्याग्नेः । आप्रा द्यावापृथिवी अन्तरिक्षं सूर्य्यं
आत्मा जगतस्तस्थुषश्च । अग्ने नय सुपथा राये अस्मान्
विश्वानि देव वयुनानि विद्वान् । युयोध्यस्मज्जुहुराण-
मेनो भूयिष्ठां ते नम उक्तिं विधेम । दिवं गच्छ सुवः
पत रूपेण ॥ १ ॥

वो रूपमभ्यैमि वयसा वयः । तुयो वो विश्ववेदा
विभजतु वर्षिष्ठे अधिनाके । एतत्ते अग्ने राध एति
सोमच्युतं तन्मिचस्य पथा नयर्त्तस्य पथा प्रेतं चन्द्रद-
क्षिणा यज्ञस्य पथा सुविता नयन्तीर्ब्राह्मणमद्यराध्या-
समृषिमार्षेयं पितृमन्तं पैतृमत्यः सुधातुदक्षिणं वि
सुवः पश्य व्यन्तरिक्षं यतः स्वसदस्यैरस्मद्वाचा देवचा-
गच्छत मधुमतीः प्रदातारमाविशतानवहायास्मान्
देवयानेन पथेत सुकृतां लोके सीदत तन्नः सःस्कृतं ॥
॥ २ ॥

रूपेण सदस्यैरष्टादश च ॥ ४३ ॥

इति तैत्तिरीयसंहितायां प्रथमकाण्डे चतुर्थप्रपा-
ठके चित्रत्वारिंशोऽनुवाकः ॥ ० ॥

चित्रत्वारिंशे ऽनुवाके यद्वाः समापिताः । चित्रत्वारिंशे
दक्षिणा वर्ण्यते । कल्पः “प्रचरणा दाक्षिणानि जुहोति
हिरण्यं प्रबध्य घृतेऽवधायोर्दु त्वं चित्रमिति द्वाभ्यां गार्हपत्ये
जुहोति” इति । तत्र प्रथमा “उदु त्वं जातवेदसं देवं वहन्ति
केतवः । दृशे विश्वाद्य सूर्यं” इति । केतवो रश्मयः । त्वं जात-
वेदसं तमग्निमदृशं सूर्यं देवं उद्वहन्ति ऊर्ध्वदेश एव प्रापयन्ति ।
किमर्थं । विश्वाद्य ह्यत्स्य जगतः सूर्यं दृशे द्रष्टुं । अथ द्वितीया
“चित्रं देवानामुदगादनीकं चक्षुर्मिचस्य वरुणस्याग्नेः । आ प्रा

द्यावापृथिवी अन्तरिक्षं सूर्य आत्मा जगतस्तस्युषश्च” इति ।
चित्रं रक्तश्वेतादिविविधवर्णं देवानां रश्मीनां अनीकं सैन्यसदृशं
मण्डलं उदगात् उदयं गच्छति । 'कीदृशं । मित्रादिदेवोपल-
क्षितस्य ह्यत्नस्य प्राणिजातस्य इन्द्रियाधिष्ठातृत्वाच्चक्षुःस्थानीयं
तन्मण्डलस्यः सूर्यः जगतो जङ्गमस्य तस्युषः स्थावरस्य चात्मा
सन् लोकत्रयं आप्राः पूरितवान् । कल्पः “अग्ने नयेत्याग्नीध्रीये
जुहोति” इति । पाठस्तु “अग्ने नय सुपथा राये अस्मान् विश्वानि
देव वयुनानि विद्वान् । युयोध्यस्मज्जुङ्गराणमेनो भूयिष्ठान्ते
नम उक्तिं विधेम” इति । हे अग्ने राये पारलौकिकधनप्राप्त्य-
र्थमस्मान् शोभनेन मार्गेण नय । हे देव त्वं विश्वानि वयुनानि
सर्वान् मार्गान् विद्वान् जानासि । जुङ्गराणं कुटिलं एनः पापं
अस्मद्युयोधि वियोजय । ते तुभ्यं भूयिष्ठां बद्धतरां नम उक्तिं
नमस्कारोक्तिं विधेम कुर्यां बद्धतरां नमस्कारोत्त्वा परिचरे-
मेत्यर्थः । दाक्षायणहोमं विधत्ते “सुवर्गाय वा एतानि लोकाय
ह्वयन्ते यद्दाक्षिणानि” (सं० ईका०।६प्र०।१अ०) इति । दक्षि-
णां दित्सुना होतव्यानि दाक्षिणानि । होमाधिकरणं विधत्ते
“द्वाभ्यां गार्हपत्ये जुहोति द्विपाद्यजमानः प्रतिष्ठित्या आग्नीध्रे
जुहोत्यन्तरिक्ष एवाक्रमते” (सं० ईका०।६प्र०।१अ०) इति ।
द्वाभ्यां वक्ष्यमाणाभ्यां । आग्नीध्रहोमादूर्ध्वं । सदः प्रवेशं वि-
धत्ते “सदोऽभ्येति सुवर्गमेवेनं लोकं गमयति” (सं० ईका०।६प्र०।
१अ०) इति । मन्त्रान् विनियुक्ते “सौरीभ्यामृग्भ्यां गार्हपत्ये
जुहोत्यमुमेवेनं लोकं समारोहयति नयवत्यर्चाग्नीध्रे जुहोति

सुवर्गस्य लोकस्याभिनीत्ये” (सं०६का०।६प्र०।१अ०) इति । उदु-
 त्यं चित्रमित्येते सौख्यं । अग्रे नय सुपथेति नयवती । कल्पः
 “दिवं गच्छ सुवः पतेति हिरण्यं ५ ऊलोद्गृह्णाति” इति । हे
 हिरण्य त्वमाकाशं प्रति गच्छ ततः स्वर्गं प्राप्नुहि । अनेन य-
 जमानस्य स्वर्गप्राप्तिरित्याह “दिवं गच्छ सुवः पतेति हिरण्यं ५
 ऊलोद्गृह्णाति सुवर्गमेवैनं लोकं गमयति” (सं०६का०।६प्र०।
 १अ०) इति । यद्विरण्यं प्रबध्य घृतेऽवहितं तद्विरण्यं घृतहो-
 मादूर्ध्वं हस्तेनोद्धरेत् । कल्पः “रूपेण वो रूपमभ्यैमीति द-
 क्षिणा अभ्यैति” इति । पाठस्तु “रूपेण वो रूपमभ्यैमि वयसा
 वयः” इति । हे दक्षिणाः अनेनोद्धृतहिरण्यरूपेण सह वेदेर्द-
 क्षिणभागेऽवस्थितानां युष्माकं रूपमाभिमुख्येन प्राप्नोमि । की-
 दृशेन हिरण्यरूपेण । वयसा कमनीयेन । कीदृशं युष्मद्रूपं । वयः
 कमनीयं । रूपेणेत्यथं शब्दे हिरण्यपर इत्येतद्दर्शयति “रूपेण
 वो रूपमभ्यैमीत्याह रूपेण ह्यासा ५ रूपमभ्यैति यद्विरण्येन”
 (सं०६का०।६प्र०।१अ०) इति । हिरण्येन यद्रूपमभ्यैति तद्रू-
 पेण वो रूपमिति मन्त्रेणाच्यत इत्यर्थः । कल्पः “तुयो वो
 विश्ववेदा विभजत्विति ता यजमानश्चतुर्धा कृष्णाजिने व्युद्धृत्य
 चतुर्थमध्वर्युभ्यो विभजति यावदध्वर्यवे ददाति । तस्यार्धं प्रति-
 प्रस्थात्रे । तृतीयं नेष्ट्रे चतुर्थमुन्नेत्रे एतेनेतरेषां दानमुक्तं”
 इति । पाठस्तु “तुयो वो विश्ववेदा विभजतु वर्षिष्ठे अधि-
 नाके” इति । हे दक्षिणाः वृद्धये स्वर्गं अधिरूढस्तुयनामको
 देवः सर्वतो युष्मान् यथोचितं विभजतु । एतमेवार्थं स्पष्टयति ।

“तुथो वो विश्ववेदा विभजत्वित्याह तुथो ह स्र वै विश्ववेदा देवानां दक्षिणा विभजति ते एवैना विभजति” (सं० ६ का०। ६ प्र०। १ अ०) इति । कस्यः “एतत् ते अग्ने राध इति दक्षिणा निनयति” इति । निनयनं मन्त्रेणेति शेषः । पाठस्तु । “एतत् ते अग्ने राध एति सोमच्युतं तन्मित्रस्य पथा नयर्तस्य पथा प्रेत चन्द्र दक्षिणा यज्ञस्य पथा सुविता नयन्तीः” इति । हे अग्ने दक्षिणा द्रव्याणि ते राधः तव समृद्धिकारणं सोमच्युतं सोमयागे प्राप्तं एतद्दक्षिणा द्रव्यं एति आगच्छति तद्रव्यं मित्रस्य पथा शान्तस्य तव मार्गेण नय । हे चन्द्रदक्षिणाः सुवर्णादिद्रव्यरूपाः ऋतस्य सत्यस्य पथा मार्गेण प्रेत प्रकर्षणं गच्छत । सत्यफलकेन देवेन यथायथं विभक्तागच्छतेत्यर्थः । कीदृशाश्चन्द्रदक्षिणाः । सुविता शोभनगमनयुक्तेन यज्ञस्य पथा यज्ञपुरुषस्य मार्गेण सदोगार्हपत्ययोर्मध्यवर्तिना नयन्तीर्दक्षिणादेशादुत्तरदेशे नीयमानाः । अत्र सूत्रं “हिरण्यपाणिरग्रेण गार्हपत्यं नयति जघनेन सदोऽन्तरा आग्नीध्रश्च सदश्च ता उदीचीः” इति । दक्षिणाद्रव्यस्य सोमच्युतत्वं प्रशस्तमित्याह “एतत्ते अग्ने राध एति सोमच्युदमित्याह सोमच्युतः ह्यस्य राध एति” (सं० ६ का०। ६ प्र०। १ अ०) इति । मित्रशब्दप्रयोजनमाह “तन्मित्रस्य पथा नयेत्याह शान्त्यै” (सं० ६ का०। ६ प्र०। १ अ०) इति । तुथो रुद्रोऽग्निरिति श्रुतत्वादुरुद्रस्य पथा चेदशान्तिः स्यात् अतो मित्रस्येत्युच्यते । ऋतशब्दो नात्र यज्ञवाची किन्तु सत्यवाचीत्याह “ऋतस्य पथा प्रेतचन्द्रदक्षिणा

इत्याह सत्यं वा चतः सत्येनैवैना चतेन विभजति” (सं०
 ६का०।६प्र०।१अ०) इति । सत्येनैव विभजतीति कृत्वा मुख्यस्य
 अर्धिनः तृतीयिनः पादिनश्च चत्विजां यथोचितं विभजतो-
 त्यर्थः । दक्षिणानां सदोगार्हपत्ययोर्मध्यवर्त्तिना यज्ञमार्गेण
 गमनं प्रसिद्धमित्याह “यज्ञस्य पथा सुविता नयन्तीरित्याह
 यज्ञस्य ह्येताः पथा यन्ति यदक्षिणा” (सं०६का०।६प्र०।१अ०)
 इति । कल्पः “ब्राह्मणमद्य राध्यासमित्यात्रेयाय प्रथमाय हिरण्यं
 ददाति द्वितीयाय तृतीयाय वा तदभावे य आर्षेयः सन्निहितः
 तस्मै दद्यात्” इति । त्रिविधा आत्रेयाः प्रवरे प्रथिताः अतः
 प्रथमाद्येत्यादिविशेषणं । पाठस्तु “ब्राह्मणमद्य राध्यासमृषि-
 मार्षेयं पिढमन्तं पैढमत्यः सुधातुदक्षिणं” इति । अद्यास्मिन्
 यज्ञदिने ब्राह्मणं अत्रिगोत्रोत्पन्नं राध्यासं हिरण्येन साधयानि
 तोषयामीत्यर्थः । कीदृशं चर्षिं । वेदार्थज्ञं । आर्षेयं वेदार्थविदः
 पुत्रं । पिढमन्तं पित्रा सम्यगनुशिष्टं । पैढमत्यं पिढमत्याः सम्य-
 गनुशिष्टायाः पतिव्रतायाः पुत्रं । शोभनो धातुः सर्वधातुभ्य
 उत्तमं हिरण्यं दक्षिणा यस्याऽसौ सुधातुदक्षिणः तादृशं । ब्रा-
 ह्मणादिशब्दैर्वेदशास्त्रपारङ्गनो विवक्षित इति दर्शयति “ब्राह्म-
 णमद्य राध्यासमृषिमार्षेयमित्याहैष वै ब्राह्मण चर्षिरार्षेयो यः
 शुश्रुवांस्तस्मादेवमाह” (सं०६का०।६प्र०।१अ०) इति । कल्प
 “सद एत्य वि सुवः पश्येत्यनुवीक्षते” इति । एतदेवाभिप्रेत्य
 सदोऽभ्येतीति पूर्वं विहितं । पाठस्तु “वि सुवः पश्य व्यन्तरिचं
 यतः स्र सदस्यैः” इति । हे यजमान स्वर्गं विपश्य अन्तरिक्षञ्च

विपश्य सदस्यवस्थितैर्विप्रैः सह यतस्व अनुतिष्ठ । सुवः पश्ये-
 त्यस्याभिप्रायं दर्शयति । वि सुवः पश्य व्यन्तरिचमित्याह
 सुवर्गमेवैनं लोकं गमयति” (सं० ६ का० । ६ प्र० । १ अ०) इति ।
 सदस्यैरित्यनया सहार्थतृतीयया मित्रता विवक्षितेत्याह ।
 यतस्व सदस्यैरित्याह मित्रत्वाय” (सं० ६ का० । ६ प्र० । १ अ०)
 इति । कल्पः “अस्मदात्रा देवत्रा गच्छतेति नीत्वा अनुमन्त्य”
 इति । पाठस्तु “अस्मदात्रा देवत्रा गच्छत मधुमतीः प्रदा-
 तारमाविशताऽनवहायाऽस्मान् देवयानेन पथेत सुकृतां लोके
 सीदत तन्नः सः स्रुतं” इति । हे दक्षिणाः अस्माभिर्दत्ताः सत्यो
 देवेषु क्षत्रिजु गच्छत । हे गावो मधुरचीरोपेताः सत्यः पर-
 लोके प्रदातारं यजमानं रूपान्तरेण आविशत । अस्मान् अन-
 वहाय अपरित्यज्य देवयानेन पथेत सुकृतां मार्गेण गच्छत गत्वा
 च पुण्यकृतां स्थाने सीदत तत् स्थानं नो अस्मदर्थं सः स्रुतं सम्य-
 गुपभोगयोग्यतया निष्पादितं । प्रदातारमाविशतेत्यस्यार्थमाह
 “अस्मदात्रा देवत्रा गच्छत मधुमतीः प्रदातारमाविशतेत्याह
 वयमिह प्रदातारस्मोऽस्मानमुच मधुमतीराविशतेति वा वै
 तदाह” (सं० ६ का० । ६ प्र० । १ अ०) इति । प्रथमतो दातव्यं वि-
 धत्ते “हिरण्यं ददाति ज्योतिर्वै हिरण्यं ज्योतिरेव पुरस्ता-
 द्भुक्ते सुवर्गस्य लोकस्यानुख्यात्यै” (सं० ६ का० । ६ प्र० । १ अ०)
 इति । तस्य प्रतिग्रहीत्वसम्बन्धं विधत्ते “अग्नीधे ददात्यग्निमु-
 खानेवर्तन् प्रीणाति” (सं० ६ का० । ६ प्र० । १ अ०) इति । अग्नि-
 मुखान् अग्निसहितान् आधानकालीनवसन्तादृत्तन् । अत्र सूत्रं

“हिरण्यं पूर्णपात्रमुपवर्हणः सार्वसूत्रमित्यग्नौ धे ददाति” इति ।
 ऋत्विगन्तरे दानं विधत्ते “ब्रह्मणे ददाति प्रसृत्यै होत्रे ददा-
 त्यात्मा वा एष यज्ञस्य यद्धोताऽऽत्मानमेव यज्ञस्य दक्षिणाभिः
 समर्धयति” (सं० ईका०।६ प्र०।१ अ०) इति । प्रसृत्यै अनुज्ञानाय
 होतुः बद्धमन्त्रपाठेन यज्ञात्मत्वं । एवं ऋत्विगन्तरे दानमुन्नेयं ।

अत्र विनियोगसङ्ग्रहः ।

“उदुचिभिर्दक्षिणानां होमो दिवमतो घृतात् ।

हिरण्यमुद्गृह्यरूपे दक्षिणा अभिगच्छति ॥

तुथो वो विश्ववेदेति भिन्द्याच्चर्म्मणि दक्षिणा ।

एतत्ता निनयेद्ब्रह्मा हेमाऽऽत्रेयाय यच्छति ॥

वि सुवः सद आलोक्य ह्यस्मदात्राऽनुमन्त्रणं ।

त्रिचत्वारिंशानुवाके दशमन्त्रा उदीरिताः” ॥ इति ।

अथ मीमांसा । दशमाध्यायस्य द्वितीयपादे चिन्तितं ।

“ऋत्विग्दानमदृष्टार्थमानत्यैवाऽग्निमश्रुतेः ।

वैरूप्यान्नियमान्मैवं दृष्टत्वादानतिः श्रुतिः ॥

भृतौ च नियमादेतददृष्टं स्याद्विरूपता ।

वचनात् तेन सत्रेषु स्वामित्वान्न भृतिः क्वचित् ॥

ऋत्विग्भ्यो दक्षिणां ददातीति प्रकृतौ श्रूयते । तत्किम-
 दृष्टार्थमानत्यर्थं वेति संशयः । भृत्या परिक्रीय वशीकार आ-
 नतिः । अदृष्टार्थं तत् स्यात् । अन्नहिरण्यादीनामदृष्टार्थं त्यागे
 दानशब्दस्य प्रसिद्धत्वात् । यद्येतद्दानं भृतिः स्यात् तदानीम-

ल्पाधिककर्मरूपेण द्रव्यं देयं वैरूप्यं तत्र दृश्यते । स्वल्पे कर्मणि
त्रैधातवीये सहस्रं देयं । अधिके कर्मणि ऋतपेये स्वल्पं सोम-
चमसमात्रं दीयते । तथा द्वादशशतं परिमाणनियमो मन्त्र-
नियमश्च भृतौ नोपपद्यते कर्मकरानुमत्या न्यूनाधिकभावस-
म्भवात् तत्तत्करजकादिभृतौ मन्त्रादर्शनाच्च । तस्माददृष्टार्थ-
मित्यग्निमः पक्षः प्राप्नोति । मैवं । आनतेर्दृष्टप्रयोजनत्वात् ।
दानश्रुतिस्तु दृष्टार्थभूतावप्यस्ति भूतिर्देयेति प्रयोगात् । परि-
माणमन्त्रनियमाददृष्टमस्तु दृष्टस्याभावात् । वैरूप्यन्तु वचनव-
त्त्वादभ्युपगम्यते । दक्षिणाया भूतिरूपत्वं प्रत्यक्षवेदवाक्यादप्य-
वगम्यते । दीक्षितमदीक्षिता दक्षिणा परिक्रीता ऋत्विजो याज-
येयुरिति । तस्मादृत्विग्दानमानत्यर्थं । एवञ्च सति सन्ने ऋत्विजां
सर्वेषां यजमानत्वात् भूतिरूपा दक्षिणा न क्वापि देयेत्येत-
द्विचारफलं द्रष्टव्यं । तत्रैव तृतीयपादे चिन्तितं ।

“दक्षिणा द्वादशशतं तस्येत्येतद्गवादिषु ।

सर्वेषु केषुचिद्वाद्ये प्रत्येकं मिलितेषु वा ॥

सङ्ख्यागुणस्य प्रत्येकं गवाद्यन्वयतोऽपि वा ।

वाक्यभेदान्न तत् किन्तु मिलितेषु समुच्चयात् ॥

प्रस्थाद्यौचित्यतो धान्ये सर्वेषां न समुच्चयः ।

असर्वेष्विति पक्षेऽपि पशवो वैकमेव वा ॥

सङ्ख्याचित्येन पशवो नैतत् तस्येत्यनन्वयात् ।

एकत्वेऽप्यत्र यत्किञ्चिन्माषा वा गाव एव वा ॥

यत्किञ्चिन्नियमाभावान्माषाः सन्निहितत्वतः ।

माषा निराकृता गावः प्राथम्याच्चेपकारतः ॥

तस्येति वाक्याद्गोद्वयं न युक्तः प्रकृतः क्रतुः ।

सङ्ख्यान्तरच्चेदिकृतौ स्याद्गवां बाध्यतामियं” ॥ इति ।

ज्योतिष्टोमेऽपि देयद्रव्याण्यनुक्रम्य सङ्ख्याविशिष्टा दक्षिणा विधीयते । गोश्चाश्वाश्चतराश्च गर्दभाश्चाजाश्चाजावयश्च ब्रीहयश्च यवाश्च तिलाश्च माषाश्च तस्य द्वादशशतं दक्षिणेति । द्वादशाधिकं शतं द्वादशशतं । तत्र संशयः । सेयं सङ्ख्या किं गवादि-सर्व्वद्रव्यविषया किं वा कतिपयविषया । सर्व्वपक्षेऽपि प्रति-द्रव्यमियं सङ्ख्या उत मिलितानां । तत्र गवादिद्रव्याणि प्रधानानि । सङ्ख्या तु तद्गतो गुणः । प्रतिप्रधानं गुणावृत्तिर्न्याय्या । तस्माद्गवादिद्रव्येषु सर्व्वेषु प्रत्येकमियं सङ्ख्येति प्रथमपक्षगते प्रथमसङ्ख्याविकल्पे प्राप्ते ब्रूमः । नैतद्युक्तं वाक्यभेदप्रसङ्गात् । अतो मिलितानामियं सङ्ख्येति द्वितीयः साङ्ख्यो विकल्पोऽभ्युपगन्तव्यः । तथा समुच्चयवाचिनश्च शब्दा अनुगृह्यन्ते । एतदप्ययुक्तं अनौचित्यात् । न ब्रीहयवादिधान्येषु द्वादशाधिकशतान्तर्गता द्वित्रादिसङ्ख्याचिता । परिक्रीतस्य त्विजो द्वित्रे-र्ब्रीहि वीजैः प्रयोजनाभाववत् प्रस्थाधिकस्वार्थ्यादिसङ्ख्या तत्रो-चिता । न चेयमत्र श्रुता । तस्मान्मिलितानां सर्व्वेषां समुच्चय इत्ययं पक्षो न युक्तः । कतिपयद्रव्यविषयासङ्ख्येत्यस्मिन्नपि पक्षे, किं गवाद्याः षड्विधाः पशवः, किंवा दशसु गवादिद्रव्येष्वेकं द्रव्यं । तत्र पशुषु श्रूयमाणाद्याः सङ्ख्याया उचितत्वात् पशव इति प्राप्ते ब्रूमः । नैतद्युक्तं । तस्य द्वादशशतं दक्षिणेत्यत्र तस्ये-

त्यनेनैकवचनान्तेन षष्ठां गवादिपशूनामन्वेतुमयोग्यत्वात् ।
 एकत्वपक्षेऽपि यत्किञ्चिदेकं किंवा माषद्रव्यं उत गोद्रव्यं तत्र
 नियामकाभावात् यत्किञ्चिदिति प्राप्तं । तन्न । सन्निधेर्नियाम-
 कत्वात् । माषाश्च तस्य द्वादशशतं दक्षिणेति माषाः सन्नि-
 हिताः । तर्ह्यसु माषद्रव्यमिति चेत् । न । प्रस्थादिपरिमाण-
 सङ्ख्यौचित्येन निराकृतत्वात् । तस्माद् गोद्रव्यमिति पक्षः परि-
 शिष्यते । प्रथमश्रुतत्वापकारौ तत्र नियामकौ । अस्ति हि महा-
 नुपकारः । ऋत्विजः परिगृहीतुर्गव्यैराज्यचीरादिभिः अग्नि-
 होत्रदर्शपूर्णमासादिसिद्धेः । न नु तस्य प्रकृतस्य क्रतोर्द्वादशशतं
 दक्षिणेत्यन्वयात् गोद्रव्यं न प्रतीयत इति चेत् । यद् गोद्रव्यं
 तस्य द्वादशशतमिति वाक्येन तत्प्रतीतेः । वाक्यं हि प्रकरणाद्
 बलीयः । तस्मात् गवां द्वादशशतमिति सिद्धान्तः । विवृतिषु
 यत्र गोदक्षिणायाः सङ्ख्यानतरं श्रुतं तत्रास्याः सङ्ख्यायाः बाधो
 विचारफलञ्च । तत्रैवान्यच्चिन्तितं ।

“गोदानेऽभिहिते स्वेच्छा नियतिर्वा ऽन्तिमेऽपि किं ।

अविभागो विभागो वा नियमानुक्तितोऽग्रिमः ॥

अविभागो बहुत्वोक्तेर्बहुत्वं न विवक्षितं ।

विभागः स्यात् परस्मैत्वसिद्धेर्लिङ्गञ्च दृश्यते” ॥ इति ।

पूर्वोक्त एव गवां दाने संशयः । ऋत्विग्भ्यो देयानामुक्त-
 सङ्ख्यानां गवां विभागविभागयोर्यजमानेच्चैव प्रयोजिका
 उतास्यन्यतरा नियतिः । यदापि नियतिसुदाप्यविभागो वि-
 भागो वा । तत्र नियमस्यानुक्तत्वात् इच्छेति तावत् प्राप्तं । ऋ-

त्विग्भ्यो दक्षिणां ददातीति बज्रवचनश्रवणेन समूहस्य प्रति-
ग्रहीतृत्वादविभाग इति पक्षान्तरं । ग्रहैकत्ववदुद्देश्य गतत्वाद्
बज्रवचनं न विवक्षितमित्येकैकः प्रतीयहीता । तथा सति वि-
भागोऽवश्यं भवति । समूहाय दत्ते सति एकस्य स्वामित्वाभा-
वात् परस्वत्वापादनलक्षणे दानशब्दार्थो न सिध्यति । “तुयो
वो विश्ववेदा विभजतु” इति मन्त्रे विभागलिङ्गं दृश्यते । तस्मा-
द्विभागनियमो राङ्गान्तः । तत्रैवान्यच्चिन्तितं ।

“सविभागः समानो वा विशेषाश्रवणात् समः ।

वैषम्यं स्याद्यथायासं मैवं तत् स्यात् समाख्यया” ॥ इति ।

पूर्वोक्तः सविभागः समः स्यात् । कुतः । वैषम्यहेतोर्विशेष-
स्याश्रवणात् साम्यहेतुस्तु लौकिको न्यायः । लोके हि पित्रधने
पुत्राणां समविभागो दृष्टः । तस्मात् सम इत्येकः पक्षः । कर्ष-
करेषु प्रयासानुरूपेण मृतितारतम्यं दृष्टं । तद्वदत्रापीति द्वि-
तीयः पक्षः । द्वादशाहे दीक्षायामेवं समाख्यायते “अर्द्धि-
नो दीक्षयन्ति” इति । अर्द्धं येषामृत्विजां ते अर्द्धिनः । एवं पा-
दिनो योजनीयाः । तद्विशेषो याज्ञिकमुखादवगन्तव्यः । ततः
श्रौतसमाख्यानुरूपेण केषाञ्चिदर्द्धं केषाञ्चित्पाद इत्यादि वि-
षमो विभाग इति राङ्गान्तः ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके त्रिचत्वारिंशोऽनुवाकः ॥ * ॥

धाता रातिः सवितेदं जुषन्तां पूजापतिर्निधिपति-

नो अग्निः । त्वष्टा विष्णुः पूजया सः सरराणो यजमा-
 नाय द्रविणं दधातु । समिन्द्रो मनसा नेषि गोभिः
 सः सूरिभिर्मघवन्त्सः स्वस्त्या । सम्ब्रह्मणा देव कृतं य-
 दस्ति सं देवानां सुमत्या यज्ञियानां । सं वर्चसा
 पर्यसा सं तनूभिरगन्महि मनसा सः शिवेन । त्वष्टा
 नो अत्र वरिवः कृणोतु ॥ १ ॥

अनुमार्ष्टु तनुवो यद्विलिष्टं । यद्य त्वा प्रयति यज्ञे
 अस्मिन्नग्ने होतारमष्टणीमहीह । ऋधगयादृधगुता
 शमिष्ठाः प्रजानन् यज्ञमुपयाहि विद्वान् । स्वगा वो
 देवाः सदनमकर्म य आजगम सर्वनेदं जुषाणाः । जक्षि-
 वाः सः पपिवाः सश्च विश्वेऽस्मे धत्त वसवो वसूनि । या-
 नावह उशतो देव देवान्तान् ॥ २ ॥

प्रेरय स्वे अग्ने सधस्ये । वहमाना भरमाणा हवीः-
 षि वसुं धर्म्मं दिवमातिष्ठतानु । यज्ञ यज्ञं गच्छ यज्ञ-
 पतिं गच्छ स्वां योनिं गच्छ स्वाहैष ते यज्ञो यज्ञपते
 सह स्रक्कवाकः सुवीरः स्वाहा देवा गातुविदो गातुं
 वित्वा गातुमित मनसस्पत इमं नो देव देवेषु यज्ञः
 स्वाहा वाचि स्वाहा वाते धाः ॥ ३ ॥

कृणोतु तानष्टा चत्वारिंशच्च ॥ ४४ ॥

इति तैत्तिरीयसंहितायां प्रथमकाण्डे चतुर्थप्रपा-
ठके चतुश्चत्वारिंशोऽनुवाकः ॥ ० ॥

त्रिचत्वारिंशे अनुवाके दक्षिणा निरूपिता । चतुश्चत्वारिंशे
समिष्टयजुर्होमो निरूप्यते । कल्पः “जुक्कां नवगृहीतं गृहीत्वा ।
धाता रातिरित्यन्तर्वैद्युर्द्धस्तिष्ठन्तन्तः समशो नव समिष्टय-
जूषि जुहोति” इति । तत्र षडृचः त्रीणि यजूषि जुहोति ।
षट्सु प्रथमा तावदेवं पठिता “धाता रातिः सवितेदं जुषन्तां
प्रजापतिर्निधिपतिर्नो अग्निः । त्वष्टा विष्णुः प्रजया सः रराणो
यजमानाय द्रविणं दधातु” इति । धाता सविता प्रजापति-
रग्निस्त्वष्टा विष्णुश्चेत्येते षड्देवा नो अस्माकमिदं हविर्जुषन्तां ।
कीदृशो धाता । रातिर्दानशीलः । कीदृशः प्रजापतिः । नि-
धिपतिः निधीनां महाशङ्खवर्षपद्मादिनामकानां नवानां नि-
धीनां पालयिता । सोऽयं देवगणो यजमानसम्बन्धिन्या प्रजया
सः रराणः सम्यक् रममाणः । तथा यजमानार्थं द्रविणं दधा-
तु पोषयतु ॥ अथ द्वितीया “समिन्द्र णो मनसा नेषि गोभिः
सः सूरिभिर्मघवन्त्सः स्वस्त्या । सम्ब्रह्मणादेव कृतं यदस्ति सं
देवानां सुमत्या यज्ञियानां” इति । हे इन्द्र त्वं अनुग्रह-
युक्तेन मनसा नो अस्मान् गोभिः सन्नेषि संयोजय । सूरिभि-
र्विद्वद्भिर्होतृप्रमुखैः संयोजय । हे मघवन् स्वस्त्या क्षेमेण सं-
योजय । ब्रह्मणा वेदेनार्थज्ञानसहितेन देवकृतं देवार्थं कर्म
यदस्ति तेन संयोजय । यज्ञसम्बन्धिनां देवानां सुमत्या अ-

नुग्रहबुद्ध्या संयोजय ॥ अथ तृतीया “सं वर्चसा पयसा सं तनू-
भिरगन्महि मनसा सः शिवेन । त्वष्टा नो अत्र वरिवः कृणो-
त्वनुमार्ष्टु तनुवो यद्विलिष्टं” इति । वयं देवताऽनुग्रहबलाद्व-
र्चसा बलेन तद्धेतुना च पयसा क्षीरादिना समगन्महि सङ्ग-
तास्मः । तनूभिः शरीरैः शोभनैः सङ्गताः । शिवेन अद्भ्यालुना
मनसा सङ्गताः । त्वष्टा देवो नो अस्माकं अचास्मिन् कर्मणि
वरिवो वरणीयं धनं कृणोतु करोतु । किञ्च तनुवः शरीराणि
अनुमार्ष्टु शोधयतु । यद्विलिष्टं पापं तदप्यनुमार्ष्टु शोधयतु ॥
अथ चतुर्थी “यद्य त्वा प्रयति यज्ञे अस्मिन्नग्ने होतारमवृ-
णीमहीह । ऋधगयाडृधगुता शमिष्ठाः प्रजानन् यज्ञमुप-
याहि विद्वान्” इति । हे अग्ने यद्यस्मात् कारणात् अद्या-
स्मिन् दिने इह देवयजनदेशे अस्मिन् यज्ञे प्रयति प्रवर्त्तमाने
सति त्वां होतारं होमनिष्पादकं अवृणीमहि तस्मात् कार-
णात् ऋधक् समृद्धं यथा भवति तथा अयाट् अयाचीः । उत
अपि च त्वं ऋधक् समृद्धं प्रजानन् अशमिष्ठाः अस्मद्विघ्नशान्तिं
अकार्षीः अतस्त्वं विद्वान् अस्मद्भक्तिं जानन् इमं यज्ञं उपयाहि
प्राप्नुहि ॥ अथ पञ्चमी “स्वगा वो देवाः सदनमकर्म य आजग्म
सवनेदं जुषाणाः । जक्षिवाऽसः पपिवाऽसश्च विश्वेऽस्मे धत्त व-
सवो वसूनि” इति । हे देवाः ये यूयं जुषाणाः प्रीयमाणा इदं
सवना इमानि सवनानि आजग्म आगताः तेषां वः सदनं स्थानं
स्वगा स्वाधीनं अकर्म वयमकार्त्तम् । विश्वे ते सर्वे यूयं जक्षिवाऽसः
सवनीयपुरोडाशान् भक्षितवन्तः पपिवाऽसः सोमं पीतवन्तश्च

हे वसवो निवासहेतवो यूयं विश्वेऽस्मै अस्मासु वसूनि धनानि धत्त
 स्थापयत ॥ अथ षष्ठी “यानावह उग्रतो देव देवान् तान् प्रेरय
 स्वे अग्ने सधस्वे । वहमाना भरमाणा हवींषि वसुं घर्म्मं दि-
 वमातिष्ठ तानु” इति । हे अग्ने देव उग्रतो हवींषि कामय-
 मानान् यान् देवान् वहः आवहः वर्णयत्ययात् आहवः,
 आहूतवानसि, तान् देवान् स्वे स्वकीये सधस्वे सहनिवास-
 स्थाने प्रेरय । हे देवाः हवींषि वहमाना रथादिभिर्नयन्तः
 भरमाणाः पोषयन्तः वसुं जगन्निवासहेतुं घर्म्मं आदित्यं
 आतिष्ठत आगच्छत । अनु अनन्तरं दिवं स्वर्गमागच्छत ॥*॥
 अथ त्रयाणां यजुषां मध्ये प्रथमं यजुराह “यज्ञ यज्ञं गच्छ
 यज्ञपतिं गच्छ स्वां योनिं गच्छ स्वाहा” इति । हे यज्ञ त्वं
 स्वप्रतिष्ठार्थं यज्ञनामकं विष्णुं गच्छ । फलप्रदानार्थं यज्ञपतिं
 यजमानं गच्छ । स्वनिष्पत्त्यर्थं स्वां योनिं स्वकारणभूतां वायोः
 क्रियाशक्तिं गच्छ । स्वाहा ऊतमसु ॥ अथ द्वितीयं “एष ते यज्ञो
 यज्ञपते सह सूक्तवाकः सुवीरः स्वाहा” इति । हे यज्ञपते
 यज्ञस्वामिन् एषोऽनुष्ठीयमानस्ते यज्ञः सूक्तवाकैः स्तोत्रैः स-
 हितः । शोभना वीराः कर्म्मकुशला ऋत्विजो यस्यासौ सुवीरः ।
 तत इदमाज्यं त्वयि स्वाहा ऊतमसु ॥ अथ तृतीयं “देवा गातु-
 विदो गातुं वित्वा गातुमित मनस्यत इमं नो देव देवेषु यज्ञं
 स्वाहा वाचि स्वाहा वाते धाः” इति । हे गातुविदो मार्गज्ञा
 देवाः गातुं वित्वा भवदागमनमार्गं ज्ञात्वा यज्ञे समाप्ते सति
 गातुमित पुनस्तमेव मार्गं गच्छत । हे मनस्यते देव परमेश्वर

नो अस्माकमिमं यज्ञं देवेषु हविर्भुत्तु स्वाहा प्रथमं स्थापय ।
ततो वाचि मन्त्ररूपायां वाग्देवतायां स्थापय । ततो वाते
क्रियाप्रवर्तके देवे धाः स्थापय । धेयोक्तमन्त्रसाध्यं होमं वि-
धत्ते “समिष्टयजूंषि जुहोति यज्ञस्य समिष्ट्यै यद्वै यज्ञस्य क्रूरं
यद्विलिष्टं यदत्येति यन्नात्येति यदतिकरोति यन्नापि करोति
तदेव तैः प्रीणाति” (सं० ६ का० १६ प्र० १२ अ०) इति । सम्य-
ग्यजनं समिष्टं युज्यन्ते प्रयुज्यन्त इति यजूंषि । धाता राति-
रित्यादयो मन्त्रा यजूंषि समिष्टार्थानि यजूंष्युच्चार्याज्यं जुहु-
यात् । तच्च यज्ञस्य सम्यगनुष्ठित्यै सम्यद्यते क्रूरादिदोषाणां
होमेन समाहितत्वात् । क्रूरं पशुहिंसादिविशिष्टं विहितस्य
दक्षिणादिद्रव्यस्याल्पीभावः । अत्ययानत्ययौ कालकृतौ । तथा
हि पाशुकानां प्रयाजानां चोदकवशेन हविरासादनादूर्द्ध्व-
मनुष्ठानं प्राप्तं तत् तु तिष्ठन्तं पशुं प्रयजतीति वचनेन प-
शुविशसनात् प्रागेव अपहृत्य । तदनादृत्य चोदकवशेनैवानु-
ष्ठानमशास्त्रीयः कालात्ययः । तथा तृतीयसवनोपक्रमे सव-
नीयपशोरङ्गप्रचारानन्तरमेव अनूयाजाश्चोदकवशेन प्राप्ताः ।
ते त्वाग्निमारुतादूर्द्ध्वमनूयाजैश्चरन्तीति वचनेन तृतीयसवनस्य
समाप्तिकाल उत्कृष्टः । तदनादृत्योपक्रम एवानुष्ठानमशास्त्रीयः
कालात्ययः । अपवर्हिषः प्रयाजान् यजतीति वचनेनावभ्येष्टौ
वर्हिर्नामकश्चतुर्थः प्रयाजो निषिद्धः । तन्निषेधमतिक्रम्य तस्या-
नुष्ठानमतिकरणं । विहितस्य कस्यचिदङ्गस्य विस्मृतिरकरणं ।
अपिशब्दः क्रूरादीनां समुच्चयार्थः । तत् क्रूरादिकं तैरेव

होमेः समादधाति । आहुतिसङ्ख्यां विधत्ते “नव जुहोति नव
 वै पुरुषे प्राणाः पुरुषेण यज्ञः सम्भितो यावानेव यज्ञस्तं प्री-
 णाति” (सं० ६का०।६प्र०।२अ०) इति । प्राणास्तदाधारहि-
 द्राणि । नवसु मन्त्रेषु च्छग्यजुषोः अवान्तरसङ्ख्यां विधत्ते “षडृ-
 ग्मियाणि जुहोति षड्वा चतव च्छतनेव प्रीणाति त्रीणि यजू-
 ष्षि त्रय इमे लोका इमानेव लोकान् प्रीणाति” (सं० ६का०।
 ६प्र०।२अ०) इति । यज्ञस्य यजमानप्राप्तिः स्वकारणप्राप्तिश्च
 मन्त्रपाठादेव सम्पद्यत इत्याह “यज्ञ यज्ञं गच्छ यज्ञपतिं
 गच्छेत्याह यज्ञपतिमेवैनं गमयति स्वां योनिं गच्छेत्याह स्वामे-
 वैनं योनिं गमयति” (सं० ६का०।६प्र०।२अ०) इति । सुवी-
 रशब्देन वीर्यप्राप्तिः सूच्यत इत्याह “एष ते यज्ञो यज्ञपते सह
 सूक्तवाकः सुवीर इत्याह यजमान एव वीर्यं दधाति” (सं०
 ६का०।६प्र०।२अ०) इति । देवा गातुविद इत्येतन्मन्त्रप्रशं-
 सार्थमाख्यायिकामाह “वासिष्ठो ह सात्यहव्यो देवभागं पप्रच्छ
 यत्सृञ्जयान् बह्मयाजिनोऽथीयजो यज्ञे यज्ञं प्रत्यतिष्ठिपाश्च
 यज्ञपताश्चिविति सहेवाच यज्ञपताविति सत्याद्वै सृञ्जयाः परा
 बभूवुरिति होवाच यज्ञे वद्व यज्ञः प्रतिष्ठाप्य आसीद् यज-
 मानस्यापराभावायेति” (सं० ६का०।६प्र०।२अ०) इति । वसि-
 ष्ठगोत्रोत्पन्नः सत्यहवस्य पुत्रो देवभागनामानं मुनिं पप्रच्छ ।
 यदा सृञ्जयाख्यदेशस्थान् बह्मविधसोमयागानुष्ठायिनो याजि-
 तवानसि । तदा किं यज्ञः स्वाहेत्येवं यज्ञलिङ्गके देवा गातु-
 विद इत्येतत्सन्मन्त्रे यज्ञं समिष्टयजुर्होमं समापितवानसि उत

यज्ञपतिं गच्छेत्येवं यज्ञपतिलिङ्गके यज्ञ यज्ञं गच्छेत्येतस्मिन्नन्ते
इति । तत्र द्वितीयपक्षे सति यस्मात् सत्याद्यज्ञात् पराभवन्
तस्मात् प्रथमपक्ष एव उपादेय इत्युत्तरं । अत्र त्रिनियोगस-
ङ्गदः ।

“धातानुवाके सर्वस्मिन् समिष्टाख्या यजूंषि हि ।

अचः षडाद्याः शेषाणि यजूंष्येतैर्जुहोति हि” ॥ इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके चतुश्चत्वारिंशोऽनुवाकः ॥ ४४ ॥ * ॥

उ॒रु॑ हि॒ राजा॑ वरु॒णश्च॑कार॒ स॒व्याय॑ प॒न्थाम॑न्व॒त॒वा
उ । अ॒पदे॑ पा॒दा प्र॑तिधा॒तवे॑ क॒रुता॑प॒व॒क्ता हृ॒दया॑वि-
ध॒श्चित् । श॒त॒न्ते॑ राजन् भि॒षजः॑ स॒हस्र॑मु॒र्वी॒र्ग॒म्भीरा॑
सु॒म॒ति॒ष्टे अ॒स्तु । बा॒ध॒स्व द्वे॒षो नि॒र्घृ॒तिं परा॑चैः क॒त-
च्चि॒देनः॑ प्र॒मु॒ग्ध॒स्मत् । अ॒भि॒ष्टि॒तो वरु॑णस्य पा॒शो
ऽमे॒रनी॑कम॒प आ॑वि॒वेश । अ॒पा॒न्न॒पात् प्र॑ति॒रक्ष॑न्नसु॒र्यं
दमे॑ दमे ॥ १ ॥

स॒मि॒धं यक्ष्य॑मे । प्र॒ति ते जि॒ह्वा घृ॒तमु॑च्च॒रण्ये॑त्समु॒द्रे
ते हृ॒दय॑म॒प्स॒न्तः । स॒न्त्वावि॑श॒न्त्वोष॑धीरु॒ताप॑ो य॒ज्ञस्य॑
त्वा य॒ज्ञप॑ते ह॒विर्भिः॑ । सू॒क्त॒वा॒के न॑मो॒वा॒के वि॑धे॒माव-
भृ॒थनि॑च॒क्षुण॑ नि॒चेरु॑र॒सि नि॑च॒क्षुणा॑व दे॒वैर्दे॒वक॑त-

मेनोऽयाडव मर्त्यैर्मर्त्यैकतमुरोरा नो देव रिषस्याहि
सुमित्रा न आप ओषधयः ॥ २ ॥

सन्तु दुर्मित्रास्तस्मै भूयासुर्योऽस्मान् द्वेष्टि यच्च वयं
द्विष्मो देवीराप एष वो गर्भस्तम्बः सुप्रीतः सुमृतम-
कर्म देवेषु नः सुकृतो ब्रूतात् प्रतियुतो वरुणस्य पाशः
प्रत्यस्तो वरुणस्य पाश एधोऽस्येधिषीमहि समिदसि
तेजोऽसि तेजो मयि धेह्यपो अन्वचारिषः रसेन सम-
सृश्वहि । पयस्वाः अग्न आगमं तं मा सः सृज वर्च-
सा ॥ ३ ॥

दमे दमे ओषधय आपट च ॥ ४५ ॥

इति तैत्तिरीयसंहितायां प्रथमकाण्डे चतुर्थप्रपा-
ठके पञ्चचत्वारिंशोऽनुवाकः ॥ ० ॥

चतुश्चत्वारिंशेऽनुवाके समिष्टयजुर्होमोऽभिहितः । पञ्चच-
त्वारिंशेऽनुवाके अवष्टतो वर्ण्यते । कल्पः “उरुः हि राजा वरुण-
श्चकारेति वेद्या अभिप्रयान्तो वदन्ति चात्वालाद्वा” इति । पा-
ठस्तु “उरुः हि राजा वरुणश्चकार सूर्याय पन्थामन्वेतवा उ ।
अपदे पादा प्रतिधातवेऽकृताऽपवक्ता हृदयाविधश्चित्” इति ।
उशब्देऽवधारणे । वरुण एव राजा सूर्याय सूर्यस्थान्वेतवै
अनुक्रमेण गन्तुं अपदे निरालम्बे अन्तरिक्षे उरुं पन्थां वि-

स्त्रीर्णं मार्गं यस्माच्चकार तस्मात् अस्माकमपि पादा प्रतिधातवे
पादं प्रचेष्टुं मार्गमकः करोतु । उत अपि च यः शत्रुरपवक्ता
निन्दकः यश्च हृदयाविधो हृदयोपलक्षितं शरीरं ताडयति,
चिच्छब्दः समुच्चये, सोऽपि प्रतिबन्धमकृत्वा मार्गं करोत्वित्यर्थः ।
कल्पः “शतं ते राजन् भिषजः सहस्रमित्यपो दृष्ट्वा जपति”
इति । पाठस्तु “शतं ते राजन् भिषजः सहस्रमुर्वी गम्भीरा
सुमतिष्ठे अस्तु । बाधस्व द्वेषो निश्चेतिं पराचैः कृतञ्चिदेनः
प्रमुमुग्धस्मात्” इति । हे राजन् वरुण तव शतसहस्रसङ्ख्याकाः
भिषजोऽस्मदुपद्रवनिवारकाः सन्ति । अस्मासु तव सुमति-
रनुग्रहबुद्धिरस्तु । कीदृशी । उर्वी विपुला सार्वकालिकी ।
गम्भीरा आदरयुक्तेत्यर्थः । द्वेषो द्वेषिणो बाधस्व । निश्चेतिं
यज्ञविघातिनो पराचैः तिरस्कृत्य इत्यर्थः । अस्माभिः कृतमपि
पापं अस्मत्तः प्रमोचय । कल्पः “अभिष्ठितो वरुणस्य पाश
इत्युदकान्तमधितिष्ठन्ते” इति । जलमध्यवर्त्तिस्त्वत्तत्त्वाकारो
बन्धनहेतुर्जीवविशेषो वरुणपाशः सोऽयमभिष्ठितः पादाक्रम-
णेन तिरस्कृतः । कल्पः “अग्नेरनीकमप आविवेशेति सुच्यमा-
चारयति” इति । पाठस्तु “अग्नेरनीकमप आविवेश । अपा-
न्नपात् प्रतिरचन्नसुर्यं दमे दमे समिधं यज्यग्ने । प्रतिते जिह्वा
घृतमुच्चरणेत्” इति । अग्नेरनीकं मुखमपु प्रविष्टं । हे अपा-
न्नपात् एतन्नामकाग्ने दमे दमे तत्तत् गृहे असुर्यं असुरैः कृतं
यज्ञविघ्नं प्रतिरचन् प्रतिनिवर्त्य यज्ञं पालयन् समिधं समि-
न्धनसाधनं घृतं यच्च सङ्गतं कुरु । ते तव जिह्वा घृतं प्रति

उच्चरण्येत् उद्युक्ता भवतु । उरूः हीत्यादिमन्त्रान् व्याचख्युः प्राचीनमनुष्ठानं विधत्ते “अवमृथयजूषि जुहोति यदेवाऽर्वाचीनमेकहायनादेनः करोति तदेव तैरवयजते” (सं०६का०।६प्र०।३अ०) इति । अवमृथाख्यं कर्म कर्तुं उदकसमीपे जिगमिषुः आयुर्दा इत्यादिभिस्त्रिभिर्मन्त्रैर्जुहुयात् । तथा च सूत्रं “आयुर्दा अग्ने हविषो जुषाण इत्यवमृथमवैष्यन् जुहुयादवमृथनिचङ्कुणेति च, नमो रुद्राय वासोऽषतये, आयने विद्रवणे । उद्याने यत्परायणे । आवर्त्तने विवर्त्तने । यो गोपायति तः ऊवे” इति । इतः पूर्वमेकस्मिन् संवत्सरे कृतं पापं तदेतैर्हामैरवयजते विनाशयति । अवमृथमुद्दिश्य उदकसमीपे गमनं विधत्ते “अपो ऽवमृथमवैष्यन् वरुणस्य पाशः साक्षादेव वरुणमवयजते” (सं०६का०।६प्र०।३अ०) इति । अपां प्राप्या तदभिमानिनं वरुणं साक्षादव्यवधानेनैव अवयजते पूजयति । गमनकाले प्रस्तोतुः सामगानं विधत्ते “वर्त्मना वा अन्वित्य यज्ञः रक्षाः सि जिघांसन्ति साम्ना प्रस्तोतान्वैति साम वै रक्षोहा रक्षसामपहत्यै” (सं०६का०।६प्र०।३अ०) इति । गीयमानेन साम्ना सह गच्छेयुरिति शेषः । साम्नाऽन्तेऽवस्थितस्य निधननामकस्य भागस्य त्रिरावृत्तिं त्रिसहस्राञ्च विधत्ते “त्रिर्निधनमुपैति त्रय इमे लोका एभ्य एव लोकेभ्यो रक्षाः स्थापहन्ति” (सं०६का०।६प्र०।३अ०) इति । त्वत्विज्यजमानानां सर्व्वेषां निधनोच्चारणं विधत्ते “पुरुषः पुरुषो निधनमुपैति पुरुषः पुरुषो हि रक्षस्त्री रक्षसामपहत्यै” (सं०६का०।६प्र०।

३अ०) इति । रक्षस्त्री सर्वेषां प्रत्येकं बाधकं रक्षोऽस्तीत्यर्थः ।
 अत्र सूत्रं “सर्वे सहपत्नीका स्तिः साम्नो निधनमुपयन्ति,
 अर्द्धार्धे द्वितीयं, प्राप्य तृतीयं” इति । मन्त्रोक्तो मार्गविस्तारः
 पादप्रतिष्ठार्थं इत्याह “उरू हि राजा वरुणश्चकारेत्याह
 प्रतिष्ठित्यै” (सं० ६का०।६प्र०।३अ०) इति । भिषक्शब्देन
 यजमानस्य पापोपद्रवपरिहारः सूच्यत इत्याह “शतं ते रा-
 जन् भिषजः सहस्रमित्याह भेषजमेवास्मै करोति” (सं० ६का०।
 ६प्र०।३अ०) इति । मन्त्रेणैव वरुणपाशः परिह्रियत इत्याह
 “अभिष्ठितो वरुणस्य पाश इत्याह वरुणपाशमेवाभितिष्ठति”
 (सं० ६का०।६प्र०।३अ०) इति । अस्तु बर्हिः प्रक्षिप्य तस्योपरि
 जुहुयादिति विधत्ते “बर्हिरभिजुहोत्याहुतोनां प्रतिष्ठित्या
 अथो अग्निवत्येव जुहोति” (सं० ६का०।६प्र०।३अ०) इति ।
 “अग्निवान् वै दर्भस्तम्बः” इति श्रुतेरग्नियुक्तत्वं । अत्र सूत्रं “हणं
 ग्रहृत्य सौवमाधारयति यदि वाऽपरो हणं स्यात् तस्मिन्
 जुहुयात्” इति । चोदकप्राप्तेषु पञ्चसु प्रयाजेषु बर्हिर्नामकं
 चतुर्थप्रयाजं निषेधति “अप बर्हिषः प्रयाजान् यजति प्रजा वै
 बर्हिः प्रजा एव वरुणपाशान् मुञ्चन्ति” (सं० ६का०।६प्र०।३अ०)
 इति । यद्यप्यत्राज्यभागौ चोदकादेव प्राप्तौ तथापि मन्त्रवि-
 शेषमभिप्रेत्य पुनर्विधत्ते “आज्यभागौ यजति यज्ञस्यैव चक्षुषी
 नान्तरेति” (सं० ६का०।६प्र०।३अ०) इति । आज्यभागयोः
 यज्ञचक्षुष्यमन्यत्र श्रुतं “चक्षुषी वा एते यज्ञस्य यदाज्यभागौ
 यदाज्यभागौ” इति । प्रकृतौ अग्निर्वृत्राणोत्यादिके पुरोऽनुवाक्ये

इह तु “अश्वमे सधिष्ठवे” इत्यादिके । तथा च सूत्रं “अप्सुम-
 न्तावाज्यभागौ यजति अश्वमे इत्येषा अप्सु मे सोमो अब्रवीत्”
 इति । प्रधानदेवतां विधत्ते “वरुणं यजति वरुणपाशादेवैनं
 मुञ्चति” (सं०६का०।६प्र०।३अ०) इति । स्विष्टकृदेवतां वि-
 धत्ते “अग्नीवरुणौ यजति साक्षादेवैनं वरुणपाशान् मुञ्चति”
 (सं०६का०।६प्र०।३अ०) इति । साक्षाच्छीघ्रमेवेत्यर्थः । चोदक-
 प्राप्तेषु त्रिष्वनूयाजेषु बर्हिर्नामकं प्रथमानूयाजं निषेधति “अप
 बर्हिषावनूयाजौ यजति प्रजा वै बर्हिः प्रजा एव वरुणपा-
 शान् मुञ्चति” (सं०६का०।६प्र०।३अ०) इति । प्रयाजानूयाजान्
 प्रशंसति “चतुरः प्रयाजान् यजति द्वावनूयाजौ षट्सम्यद्यन्ते
 षड्वा ऋतव ऋतुष्वेव प्रतितिष्ठति” (सं०६का०।६प्र०।३अ०)
 इति । बोधायनः “अथाप्सु सूचं प्रतिष्ठापयति, समुद्रे ते
 हृदयमश्वन्तरित्यथैनामग्निः पूरयति, सन्त्वाविशन्त्वैषधीरु-
 ताप इत्यश्वेवापो जुहोति, यज्ञस्य त्वा यज्ञपते हविर्भिः,
 सूक्तवाके नमोवाके विधेम” इति । आपस्तम्बस्त्वेकमन्त्रतामाह
 “ऋजीषस्य सूचं पूरयित्वाप्सूपमारयति, समुद्रे ते हृदयमश्व-
 न्तरिति, ततो यो विन्दुरूत्स्रवते तमुपसृशेत्” इति । हे
 जुहो ते हृदयं विलं समुद्रसमाश्वस्य अन्तर्मध्ये प्रतितिष्ठतु ।
 ऋजीषरूपा ओषधयस्त्वां सम्यक् प्रविशन्तु । अपि च अपो वि-
 शन्तु । अथ वा वरुणं सम्वोध्य व्याख्येयं “इदं द्यावापृथिवी
 भद्रमभूत्” इत्यादिको मन्त्रः सूक्तवाकः । “नमो वाचे या
 चोदिता” इत्यादिको मन्त्रो नमोवाकः । हे यज्ञपते यजमान

त्वदीयेर्हविर्भिः देवताः सन्तर्प्य तां सूक्तवाकनमोवाकद्वयेनाक्त-
 फले विधेम स्थापयाम । बोधायनः “अथैतमवमृथं संप्रकि-
 रन्ति यत्किञ्च सोमलिप्तं भवति, अवमृथनिचङ्कुण निचेरुरसि
 निचङ्कुणाव देवैर्देवकृतमेनो ऽयाडव मर्त्यैर्मर्त्यकृतमुरोरा नो देव
 रिषस्याहि” इति । आपस्तम्बस्तु “आयुर्दा अग्ने, नमो रुद्राय
 वासोऽप्यतये” इति मन्त्राभ्यां सहैतं मन्त्रं होमे विनियुक्तवान्
 तच्च पूर्वमुदाहृतं । हे अवमृथकर्माभिमानिन् वरुण निचङ्कुण
 राक्षसमर्त्सनार्थं नितरां ध्वनिं कारितवानसि । निचेरुरसि
 अस्मद्रक्षार्थं निगूढत्वनचरणशीलोऽसि । हे निचङ्कुण अस्माभिः
 देवेषु कृतं एनोऽपराधं तैर्देवैः सह त्वं अवयाट् विनाशय । म-
 र्त्येषु चत्विचु कृतं एनोऽपराधं तैर्मर्त्यैः सह अवयाट् विनाशय ।
 हे देव उरोरधिकात् रिषः देवमर्त्यकृतहंसनात् नोऽस्मान्
 आसमन्तात् पाहि । पाठक्रममनादृत्य एतन्मन्त्रमादौ व्याचष्टे
 “अवमृथनिचङ्कुणेत्याह यथोदितमेव वरुणमवयजते” (सं०
 इका०।६प्र०।३अ०) इति । निचेरुनिचङ्कुणादिशब्दोदितं वरु-
 णमवयजते उपचरति । धातूनामनेकार्थत्वाद्यथोचितं व्याख्येयं ।
 वरुणसम्बोधनमाश्रित्य व्याचष्टे “समुद्रे ते हृदयमप्सन्तरित्याह
 समुद्रे ह्यन्तर्वरुणः” (सं० इका०।६प्र०।३अ०) इति । संशब्देन
 यजमानस्याङ्गिरोषधीभिश्च समृद्धिः सूच्यत इत्याह “सं ता
 विशन्लौषधीरुताप इत्याहाङ्गिरेवैनमोषधीभिः सम्यञ्चं दधा-
 ति” (सं० इका०।६प्र०।३अ०) इति । बोधायनः “अथाञ्ज-
 लिनाप उपमङ्गुह्य, सुमित्रा न आप ओषधयः सन्त्विति तां

दिशं निरुहति, यस्यां दिश्यस्य द्वेष्टो भवति, दुर्मित्रास्तस्मै भूया-
सुर्योऽस्मान् द्वेष्टि यच्च वयं द्विज इति” इति । आपस्तम्बस्य एक
एव मन्त्रः “सुमित्रा न ऋष ओषधयः सन्वित्यपः प्रगाह्य”
इति । स्यष्टो मन्त्रार्थः । कल्पः “देवीराप इत्यवष्टयं यजमानो
ऽभिमन्त्र्य” इति । पाठस्तु “देवीराप एष वो गर्भस्तम्बः सुप्रीतः
सुमृतमकर्म देवेषु नः सुकृतो ब्रूतात्” इति । हे आपो देव्यः
एष वरुणो युष्माकं गर्भवदन्तस्थितः अतो वो युष्माकं परि-
तोषाय तं वरुणं हविषा सुप्रीतं सुमृतं सुष्टुपुष्ट्याकर्म वयं
कृतवन्तः । स वरुणो नो अस्मान् सुकृतः सम्यगनुष्ठाहन् ब्रवीतु ।
स्यष्टार्थत्वात् सुमित्रान इति मन्त्रमुपेक्ष्य देवीराप इत्यस्य
स्यष्टार्थतामाह “देवीराप एष वो गर्भ इत्याह यथायजुरेवै-
तत्” (सं० ६का०।६प्र०।३अ०) इति । ऋजोषस्य अप्सु प्रहा-
रेण उद्गतानां विन्दूनां भक्षणाभक्षणेर्दोषसङ्गावात् तत्-
परिहाराय उपस्यर्शनं विधत्ते “पशवो वै सोमो यद्विन्दूनां
भक्षयेत् पशुमान्त्याद्वरुणस्त्वेनं गृह्णीयाद् यन्न भक्षयेदपशुः
स्यान्नैनं वरुणो गृह्णीयादुपस्पृश्यमेव पशुमान् भवति नैनं वरुणो
गृह्णाति” (सं० ६का०।६प्र०।३अ०) इति । सोमस्य पशुप्राप्ति-
साधनत्वात् पशुत्वं भिद्यत इति । विन्दवो जलकणाः । वरुण-
ग्रहणं नाम महोदराख्यरोगोत्पत्तिः । कल्पः “अथापामन्तं
प्रतियौति, प्रतियुतो वरुणस्य पाशः, प्रत्यस्तो वरुणस्य पाश इति”
इति । बन्धनहेतुर्वरुणस्य पाशः प्रतियुतः पृथक् कृतः । प्रत्यस्तो
विनाशितः । मन्त्रस्यार्थस्तथैव फलवतीत्याह “प्रतियुतो वरु-

एस्य पाश इत्याह वरुणपाशादेव निर्मुच्यते” (सं० ६ का०।
 ६ प्र०।३ अ०) इति । जलान्निर्गत्य पुनस्तज्जलमदृष्ट्वेव देवयजन-
 देशे गन्तव्यमिति विधत्ते “अप्रतीक्षमायन्ति वरुणस्यान्तर्हित्यै”
 (सं० ६ का०।६ प्र०।३ अ०) इति । अन्तर्हितिरदर्शनं । कल्पः
 “एधोऽस्येधिषीमहीत्याहवनीये समिध आधायापोऽन्वचारिष-
 मित्युपतिष्ठन्ते” इति । पाठस्तु “एधोऽस्येधिषीमहि समिदसि
 तेजोऽसि तेजो मयि धेह्यपो अन्वचारिषः रसेन समसृक्षहि ।
 पयस्वाः अग्न आगमं तन्मा सः सृज वर्चसा” इति । हे समित् त्वं
 एधोऽभिवृद्धिहेतुरसि अतो वयमेधिषीमहि अभिवृद्धिं प्राप्ताः ।
 अयमाद्यो मन्त्रः । समित् समिन्धनसाधनमसीति द्वितीयः ।
 तेजः कान्तिसाधनमसि । कान्तिं मयि धेहीहि तृतीयः ।
 एतैस्त्रिभिः समिध आदध्यात् । अपो अनु जलमनुप्राप्य अचा-
 रिषं अवभृथकर्म अनुष्ठितवानस्मि । रसेन फलेन समसृक्षहि
 सङ्गतोऽस्मि । हे अग्ने पयस्वान् क्षीरादिसमृद्धियुक्त आगमं आ-
 गतोऽस्मि तं मा वर्चसा बलेन संयोजय । समिदाधानेन वक्त्रिः
 पूज्य इत्याह “एधोऽस्येधिषीमहीत्याह समिधैवाग्निं नमस्यन्त
 उपायन्ति” (सं० ६ का०।६ प्र०।३ अ०) इति । नमस्यन्तः पूज-
 यन्तः । मयि धेहीत्यस्याभिप्रायमाह “तेजोऽसि तेजो मयि
 धेहीत्याह तेज एवात्मन्वत्ते” (सं० ६ का०।६ प्र०।३ अ०) इति ।
 अवशिष्टः स्पृष्ट्वादुपेक्षितः । अत्र विनियोगसङ्ग्रहः ।

“उहं वदन्ति गच्छन्तः सर्वेऽप्यवभृथं प्रति ।

शतं दृष्ट्वा जलं जयमभ्याक्रामति तज्जलं ॥

अग्ने सुचाऽऽधारयतः समृजोषं जले क्षिपेत् ।

अवेति गमने होमः सुमित्रा अवगाहनं ॥

देवीरित्यभिमन्त्र्याथ प्रत्युद्गच्छति तज्जलात् ।

एधः समित्तेज एतैर्होम आहवनीयको ॥

अपो अग्नेरुपस्थानमिति मन्त्रास्त्रयोदश” ॥ इति ।

यद्यप्येतावता सौमिकमन्त्रकाण्डं तद्वाग्व्याख्यानरूपं ब्राह्मणञ्च समाप्तं ॥ ० ॥ तथापि सन्ति ब्राह्मणशेषा अष्टावनुवाकाः । ते त्वत्रैव त्रित्रियन्ते । तेऽखनुवाकेषु क्रमेण एते अर्थाः प्रतिपाद्यन्ते । यूपैकादशिनी ॥ १ ॥ पश्वैकादशिनी ॥ २ ॥ पात्नीवतपशूः ॥ ३ ॥ सौम्यचर्वादिः ॥ ४ ॥ अतिघाह्यो गृहः ॥ ५ ॥ अदाभ्यगृहः ॥ ६ ॥ अंशुगृहः ॥ ७ ॥ षोडशीगृहश्चेति ॥ ८ ॥ तत्र समनन्तरानुवाकप्रतिपाद्या यूपैकादशिनी एकयूपेन सह विकल्पिता । तथा चान्यत्र श्रूयते एकयूपो वैकादशिनी वा अन्येषां यज्ञानां यूपा भवन्ति “एकविंशिन्यश्वमेधस्य । सुवर्गस्य लोकस्याभित्यै” इति । अग्निष्टोमे यः सवनीयः पशुस्तेन सह उपरितनानुवाके वक्ष्यमाणा एकादशिनः पशवो विकल्पिताः । तथा च सूत्रं “ऋतुपशव एकादशिनश्च विकल्पन्ते” इति । तत्रैकादशिनः पश्वर्याय यूपैकादशिनी तां विधत्ते “स्पृष्टेन वेदिमुद्धन्ति रथाक्षेण विमिमोते यूपं मिमोति त्रिदृतमेव वज्रं सभृत्य भाह्व्याथ प्रहरति स्तृत्यै” (सं० ६का०।६ प्र०।४ अ०) इति । भूमेरुपरितनममेध्यमपहन्तुं वेदिस्थानमुद्धन्यात् । तस्मिन् स्थाने वेदिरेकयूपपक्षे पदैर्विमातव्या । तथा च पूर्वमुदाहृतं । त्रिंशत्य-

दानि पञ्चान्तिरञ्चीत्यादिः । एकादशिनी पक्षे तु अवकाशस्य
 पर्याप्तये रथाक्षेण वेदिर्मातव्या । तथा च सूत्रं “यत् प्राग्वेदि-
 सम्मानात् तत् कृत्वा दश रथाक्षामेकादशोपराः रज्जुं मीत्वा”
 इति । उपरशब्देन प्रादेशपरिमिता यूपवटदेशा विवक्षिताः ।
 द्वयोर्द्वयोरवटदेशयोर्मध्यदेशो रथाक्षेण परिमितः तादृश्या वेदेः
 दक्षिणांसमारभ्य उत्तरांसपर्यन्तेषु पङ्क्तिरूपेणावस्थितेष्वेकाद-
 शस्ववटेषु यूपान् उच्छेयेत् । यूपमिति जातावेकवचनं । स्फ्यरथाक्ष-
 यूपस्ययो वज्रस्य भागाः । तथा च आन्नातं “इन्द्रो वृत्राय वज्रं
 प्राहरत् स त्रेधा व्यभजत् स्फ्यस्तृतीयः रथस्तृतीयं यूपस्तृतीयं”
 इति । तेषां त्रयाणामत्र मेलनात् वज्रस्त्रिवृत् सम्पद्यते । स्तृत्यै
 हिंसायै । यूपवटस्यार्द्धं वेद्यां अर्द्धं वहिष्येत्येवं तद्देशं विधत्ते
 “यदन्तर्वेदि मिनुयाद्देवलोकमभिजयेद् यद्वह्निर्वेदि मनुष्यलोकं
 वेद्यन्तस्य सन्धौ मिनेत्युभयोर्लोकयोरभिजित्यै” (सं० ईका० ।
 ६प्र० । ४अ०) इति । अन्तःसमीपदेशः वेदिश्चान्तश्च वेद्यन्तं त-
 त्सन्धावुच्छेयेत् । उच्छेये काम्यान् कांश्चिद्विशेषान् विधत्ते “उप-
 रसम्नितां मिनुयात् पितृलोककामस्य रशनसम्नितां मनुष्यलोक-
 कामस्य चषालसम्नितां मिन्द्रियकामस्य सर्वान्त्समान् प्रतिष्ठा-
 कामस्य ये त्रयो मध्यमास्तान्त्समान् पशुकामस्य” (सं० ईका० ।
 ६प्र० । ४अ०) इति । तच्छणरहितानि यूपमूलानि उपराणि ।
 तैरेकादशिनी सम्मिता सदृशी एकस्योपरस्य यावानायामस्ता-
 वानेवेतरेषां दशानामित्यर्थः । रशनादेशस्यौष्ठेन समाना रशन-
 सम्मिता । चषालविस्तारेण समा चषालसम्मिता । अत एव

सूत्रकारेणोक्तं “आयामत उपराणि समानि स्थितिर्यक्तो म-
 ध्यानि रश्नास्य प्रथिन्नश्चालानि” इति । सर्वानुपररश्ना-
 देशचचालविस्तारान् । एक्यदशसु षष्ठो मध्यमः तत्पार्श्ववर्त्तिनौ
 द्वौ तेषां त्रयाणामेवोपरादिसाम्यनियमो नेतरेषां । तथा
 च सति पशुप्राप्तिः । तामेव पशुप्राप्तिं दर्शयति “एतान्वा
 अनु पशव उपतिष्ठन्ते पशुमानेव भवति” (सं० ६ का०।६ प्र०।
 ४ अ०) इति । एतान् त्रीन् समान् अनु यजमानं पशवः प्राप्नु-
 वन्ति । त्रिभ्योऽतिरिक्तेष्वष्टसु अन्योन्यस्पर्शं विधत्ते “व्यतिष-
 जेदितरान् प्रजयैवेनं पशुभिर्यतिषजति” (सं० ६ का०।६ प्र०।
 ४ अ०) इति । यूपैकादशिन्याः कामनाभेदेन दक्षिणदेशप्रवणत्वं
 निन्दित्वा उत्तरदेशप्रवणत्वं विधत्ते “यं कामयेत प्रमायुकः
 स्यादिति गर्त्तमितं तस्य मिनुयादुत्तरार्धं वर्षिष्ठमथ ह्रसीयाऽ-
 समेषा वै गर्त्तमिद्यस्यैवं मिनाति ताजक्प्रमीयते दक्षिणार्धं व-
 र्षिष्ठं मिनुयात् सुवर्गकामस्याऽथ ह्रसीयाऽसमाक्रमणमेव तत्सेतुं
 यजमानः कुरुते सुवर्गस्य लोकस्य समष्टौ” (सं० ६ का०।६ प्र०।
 ४ अ०) इति । गर्त्तशब्देन दक्षिणदेशनिम्नत्वं अशानं विवक्षितं ।
 गर्तवन् मीयन्ते यूपा अस्यामेकादशिन्यामिति गर्तमित् तादृशी-
 मुच्छयेत् । अग्निष्ठनामको यो मध्यमो यूपः तस्मात् उत्तरार्द्धे
 स्थितं यूपपञ्चकं वर्षिष्ठं अत्युन्नतं । दक्षिणार्द्धे स्थितं पञ्चकं ह्रसी-
 याऽसं ह्रस्वं । ईदृशी एकादशिनी गर्तमित् तस्यामुच्छ्रितायां
 तदानीमेव म्रियेत । स्वर्गार्थमुक्तवैपरीत्यं कुर्यात् । आक्रम्यते आरु-
 ह्यते स्वर्गो अनेन सेतुनेत्याक्रमणः । लौकिकदृष्टान्तेनैकस्मिन्नग्निष्ठे

रशनाद्वयवेष्टनमग्निष्टद्वये एकरशनावेष्टननिषेधद्वारा पुरुषस्य
 विवाहद्वयविधिः स्त्रिया विवाहद्वयनिषेधश्च विदधदेकस्मिन्यूपे
 रशनाद्वयं विधत्ते “यदेकस्मिन् यूपेदे रशने परिव्ययति तस्मा-
 देको द्वे जाये विन्दते यन्नैकाऽरशनां द्वयोर्यूपयोः परिव्ययति
 तस्मान्नैका द्वौ पती विन्दते” (सं० ६का०।६प्र०।४अ०) इति ।
 स्यष्टोऽर्थः । अग्निष्टो यूपः । तथा च सूत्रं “अग्निष्टं द्वाभ्याऽरश-
 नाभ्यां परिवीयेति” । रशनायाः स्त्रीत्वादेकस्मिन् यूपे रशनाद्व-
 यस्यान्तयोर्मेलनं प्रवेष्टनञ्च कामनाभेदेन विधत्ते “यं कामयेत
 स्त्र्यस्य जायेतेत्युपान्ते तस्य व्यतिषजेत् स्त्र्येवास्य जायते यं काम-
 येत पुमानस्य जायेतेत्यान्तं तस्य प्रवेष्टयेत् पुमानेवास्य जायते”
 (सं० ६का०।६प्र०।४अ०) इति । अन्तयोः समीपे उपान्ते ।
 अन्तेन सहितमान्तं रशनाद्वयभागं । एकादशभ्योऽतिरिक्तं उप-
 शयाख्यं यूपं विधत्ते “असुरा वै देवान् दक्षिणत उपानयन् तान्
 देवा उपशयेनैवा पानुदन्त तदुपशयस्योपशयत्वं यद्दक्षिणत उप-
 शय उपशयेद् भ्रातृव्यापनुत्यै” (सं० ५का०।६प्र०।४अ०) इति ।
 पुरा कदाचित् असुरा देवान् स्ववशान् कृत्वा अग्निष्टायूपात्
 दक्षिणभागे समानयन् तानसुरान् देवा उपशयेन एकाद-
 शिनीसमीपे शयानेन यूपेनापानुदन्त । समीपशयनादुपशय-
 नाम सम्पन्नं । उपशये उपशेते शयानत्वेन पातयेदित्यर्थः । अत्र
 सूत्रं “उपशयं द्वाभ्याऽरशनाभ्यां परिवीयाग्रेण दक्षिणं यूपं
 प्राञ्चं निदधाति” इति । द्वेयं पशुत्वेन निर्दिशेदिति विधत्ते
 “सर्वे वा अन्ये यूपाः पशुमन्तोऽथोपशय एवापशुस्तस्य यज-

मानः पशुर्यन्ननिर्दिशेदार्त्तिमार्च्छेद् यजमानोऽसौ ते पशुरिति निर्दिशेद्यं द्विध्याद्यमेव द्वेष्टि तस्मै पशुं निर्दिशति” (सं० ईका०।६प्र०।४अ०) इति । अग्निर्ध्यादय एकादशयूपाः वक्ष्यमाणैराग्ने-
यादिपशुभिरुपेताः उपशयेतु पश्वन्तराभावात् यजमानस्य अर्त्तिप्राप्तिः द्वेष्टं निर्दिश्य तद्धारयेत् । द्वेष्टाभावे मूषकं निर्दि-
शेदिति विधत्ते “यदि न द्विध्यादाखुस्ते पशुरिति ब्रूयान्न ग्राम्यान् पशून् हिनस्ति नारण्यान्” (सं० ईका०।६प्र०।४अ०) इति । विहितामेकादशिनीं प्रशंसति “प्रजापतिः प्रजा असृजत सोऽन्नाद्येन व्याधत्त स एतामेकादशिनीमपश्यत् तथा वै सोऽन्ना-
द्यमवारुन्धत् यद्दश यूपा भवन्ति दशाक्षरा विराडन्तं विरा-
द्विराजैवान्नाद्यमवरुन्धे च एकादशः स्तन एवास्यै सदुह एवेनां तेनेति” (सं० ईका०।६प्र०।४अ०) इति । दशयूपानां विराडू-
पत्वेन धेनुत्वादेकादशो यूपः स्तनो भवति । पानीवताख्यं त्रयो-
दशं यूपं विधत्ते “वज्रो वा एषा सम्भोयते यदेकादशिनी से-
श्वरा पुरस्तात् प्रत्यञ्चं यज्ञः सम्मर्दितोर्यत्पानीवतं मिनेति यज्ञस्य प्रत्युत्तब्ध्यै सयत्वाय” इति (सं० ईका०।६प्र०।४अ०) इति । सैकादशिनी वज्ररूपा सती पुरस्तादवस्थाप्य प्रत्यगवस्थितं यज्ञं मर्दितुमीश्वरा भवति । मर्दितस्य पुनः समाधानं प्रत्यु-
त्तब्धिः । सद्यो बन्धः पिञ्बन्धन इत्यस्माद्धातोः त्यज्बन्धात् । स-
यत्वाय दृढत्वाद्येत्यर्थः । यूपैकादशिनी निरूपिता ॥ * ॥

अथ पञ्चैकादशिनीं विधत्ते

“प्रजापतिः प्रजा असृजत स रिरिचानोऽमन्यत स एतामे-

कादशिनीमपश्यत् तथा वै स आयुरिन्द्रियं वीर्यमात्मन्धत्त
 प्रजा इव खलु वा एष सृजते यो यजते स एतर्हि रिरिचान इव
 यदेषैकादशिनी भवत्यायुरेव तयेन्द्रियं वीर्यं यजमान आत्म-
 न्यत्ते” (सं० ६का०।६प्र०।५अ०) इति । प्रजापतिः प्रजाः
 सृष्ट्वा वीर्यादिक्षयात् रिक्तोऽहमिति धीः । तथा यज्ञप्रयासे-
 नापि । पञ्चैकादशिन्या तत्समाधानं । ते च पशूविशेषा देवता-
 सहिता अश्वमेधप्रकरणे समान्नाताः “आग्नेयः कृष्णग्रीवः सा-
 रस्वती मेषी बभ्रुः सौम्यः पौष्णः श्यामः शितिपृष्ठो बार्हस्पत्यः
 शिल्पो वैश्वदेव ऐन्द्रो ऽरुणो मारुतः कल्माष ऐन्द्राग्नः संहितो
 ऽधोरामः सावित्रो वारुणः पेतः” इति । कृष्णग्रीवत्वादिभि-
 र्विशेषिताः सर्वेऽप्यजाः । मेषी त्वेकैवान्यजातिः । विशेषणानि च
 तस्मिन्नेव प्रकरणे व्याख्यास्यन्ते । तानेतानत्र पशून् विशेषे-
 णाविकारेण प्रशंसन् विशेषविधिमुन्नयति “प्रैवाग्नेयेन वाप-
 यति मिथुनं सारस्वत्या करोति रेतः सौम्येन दधाति प्रज-
 नयति पौष्णेन बार्हस्पत्यो भवति ब्रह्म वै देवानां बृहस्पति-
 ब्रह्मणैवास्मै प्रजाः प्रजनयति वैश्वदेवो भवति वैश्वदेव्यो वै
 प्रजाः प्रजा एवास्मै प्रजनयतीन्द्रियमेवैन्द्रेणावरुन्धे विशंमा-
 रुतेनौजोबलमैन्द्राग्नेन प्रसवाय सावित्रो निर्वरुणत्वाय वा-
 रुणः” (सं० ६का०।६प्र०।५अ०) इति । प्रवापयति वीजं स्वतः
 सम्पादयति । आग्नेयस्य पुंसः सारस्वत्या स्त्रिया सह मिथुनी-
 करणं । सौम्येन योषिति रेतो धारणं । पौष्णेन प्रजात्पत्तिः ।
 बार्हस्पत्येन ब्रह्मण उत्पत्तिसाधनत्वं । वैश्वदेवेन प्रजानां तद्देव-

तानुग्रहः । ऐन्द्रेणेन्द्रियपाटवं । मारुतेन जनपदप्राप्तिः । ऐन्द्रा-
 ग्रेन देहपृष्ठिर्वलञ्च । सावित्रेणानुष्ठाने प्रेरणं । वारुणेनोपद्र-
 वराहित्यं । अत्र षष्ठसप्ताष्टमानां पशूनां वैश्वदेवैन्द्रमारुता-
 नामितरपशुवत्याठत एव क्रमो यद्यपि प्राप्तः तथापि तं क्रम-
 मनूय प्रशंसति “मथ्यत ऐन्द्रमालभते मथ्यत एवेन्द्रियं यज-
 माने दधाति पुरस्तादैन्द्रस्य वैश्वदेवमालभते वैश्वदेवं वा अ-
 न्नमन्नमेव पुरस्ताद्धत्ते तस्मात् पुरस्तादन्नमद्यत ऐन्द्रमालभ्य
 मारुतमालभते विद्वै मरुतो विशमेवास्मा अनुवध्नाति” (सं०
 ६का०।६प्र०।५अ०) इति । वैश्वदेवमारुतयोर्मध्यमैन्द्रस्य स्थानं ।
 तेन मध्यमे एव वधसि बलाधिक्यं यजमाने स्थापयति । विश्वे
 देवा अन्नाभिमानिनः । वैश्वदेवस्य पुरस्तादनुष्ठितत्वात् तत्सम्ब-
 द्धमन्नमत्तुं पुरस्तादेव स्थापयति । तच्चान्नं पुरस्तान्मुखेनाद्यते ।
 मारुतस्यैन्द्रमनुवर्त्तमानत्वात् मरुद्रूपाः ग्रामनिवासिनः प्रजा
 अस्य यजमानस्य अनुकूलाः करोति । कामनाविशेषेण क्रम-
 व्यत्या संविधत्ते “यदि कामयेत योऽवगतः सोऽपरुध्यतां यो
 ऽपरुद्धः सोऽवगच्छत्वित्यैन्द्रस्य लोके वारुणमालभेत वारुणस्य
 लोक ऐन्द्रं य एवावगतः सोऽपरुध्यते योऽपरुद्धः सोऽवगच्छ-
 ति” (सं० ६का०।६प्र०।५अ०) इति । अवगतः प्राप्तैश्वर्यः ।
 अपरुध्यतां ऐश्वर्याद् भ्रश्यतां अयमेकः कामः । एतद्विपर्ययो
 ऽन्यः कामः तस्मिन्नुभयविधेऽपि कामे सप्तमैकादशस्थानयोरै-
 न्द्रावारुणयोः स्थानव्यत्ययं कुर्यात् । प्रजानां व्याकुलीभावं
 चेत् कामयेत तदानीमेकादशानां पशूनां क्रमसाङ्ख्यं विधत्ते

“यदि कामयेत प्रजामुह्येयुरिति पशून् व्यतिषजेत् प्रजा एव मोहयति” (सं० ६का०।६प्र०।५अ०) इति । उदक्प्रवणत्वेन स्थापिताया एकादशयूपपङ्क्तेर्दक्षिणयूपे वारुणस्य आलम्भनं विधत्ते “यदभिवाहतोऽपां वारुणमालभेत प्रजा वरुणो गृह्णीयादक्षिणत उदञ्च मालभतेऽपवाहतोऽपां प्रजानामवरुणग्राहाय” (सं० ६का०।६प्र०।५अ०) इति । अपामभिवाहः तत्रवाहस्थानभूतो निम्नो देशः । तत्रावस्थित उत्तरयूपे वारुणालम्भेन प्रजानां वरुणग्रहणरूपो रोगः स्यात् दक्षिणयूपे पशोरुदङ्मुखत्वेनालम्भे रोगो न भवति । दक्षिणयूपस्योन्नतदेशवर्त्तित्वेन अपामपवाहतः प्रवाहस्थानाभावादित्यर्थः । अथ सूत्रं “आग्नेयं कृष्णयीवमग्निष्ठ उपाकरोत्युत्तरे सारस्वतीं मेषीं दक्षिणे सौम्यं बभ्रुं एवं व्यत्यासं दक्षिणापवर्गान् पशून् उपाकरोति वारुणमन्ततो दक्षिणत उदञ्च” इति । पञ्चैकादशिनी निरूपिता । ॥ * ॥ ॥ अथ पात्नीवतपशुं विधत्ते

“इन्द्रः पत्नियामनुमयाजयत् तां पर्यग्नितामुदसृजत् तथा मनुरार्धैर्वाद्यत् पर्यग्निकृतं पात्नीवतमुदसृजति यामेव मनुर्ध्वङ्गि-
मार्धैर्वात्तामेव यजमान ऋध्नेति” (सं० ६का०।६प्र०।६अ०) इति । अत्र पत्नीशब्देन पात्नीवतसंज्ञके यूपे उपाकृतः त्वष्टृदेवताकः पशुर्लक्ष्यते शाखान्तरे तथा विधानात् । पञ्चैकादशिनी गत-
पत्नीसंयाजानन्तरभावित्वादस्य यूपस्य पात्नीवतत्वं । अत्र सूत्रं “जाघनीभिश्च पत्नीः संयाजयन्ति अनूबन्ध्या वपायाः ऊताया-
मग्रेण शालामुखीयं पात्नीवतं मिनोति यथाधोनाभिमनवस्तीर्णे

चषालं तस्मिन् स्वाङ्गं साण्डं लोमशं पिङ्गलं पशुमुपाकृत्य पथ्य-
 ग्निकृतमुत् सृज्याज्येन शेषः समापयेद्यावन्तिपशोरवदानानि
 स्युस्तावत् कृत्वाज्यस्यावद्यति (पशुधर्माज्यं भवति शालामुखीये
 प्रचरन्तीति विज्ञायते" इति । तस्मादिन्द्रः पान्नीवतरूपे निद्यु-
 क्तेन पशुना मनुमयाजयदिति व्याख्येयं । पथ्यग्निकृते पशवुत्सृष्टे
 सति कर्मशेषस्याऽऽज्येन समाप्तिं विधत्ते "यज्ञस्य वा अप्रतिष्ठिता-
 द्यज्ञः पराभवति यज्ञं पराभवन्तं यजमानो ऽनु पराभवति य-
 दाज्येन पान्नीवतः सः स्थापयति यज्ञस्य प्रतिष्ठित्यै यज्ञं प्रतिति-
 ष्टन्तं यजमानो ऽनु प्रतितिष्ठति" (सं० ईका०।६प्र०।६अ०) इति ।
 अप्रतिष्ठितात् असंस्थापनात् असमाप्तात् । अत्र पशोः कालं वि-
 धत्ते "इष्टं वपया भवत्यनिष्टं वशयाऽथ पान्नीवतेन प्रचरति तीर्थं
 एव प्रचरत्यथो एतर्ह्येवास्व यामः" (सं० ईका०।६प्र०।६अ०) इति ।
 वशावन्ध्या सा चाऽनूबन्ध्येत्यनेन नास्तेच्यते । तदीयवपाहोमा-
 दूर्ध्वं हृदयाद्यङ्गहोमात् प्रागेतस्य पान्नीवतपशोः कालः । स च
 तीर्थमुचितं स्थानं । किञ्चै तस्मिन्नेव काले अनूबन्ध्यास्वस्य पशोः
 यामः उपरमः समाप्तिर्भवति तस्य चान्तिमपशुत्वात् तत्समाप्तेः
 प्रागेव पान्नीवतप्रचारो युक्तः । देवतां विधत्ते "त्वाष्ट्रो भवति
 त्वष्टा वै रेतसः सिक्तस्य रूपाणि विकरोति तमेव वृषाणं पत्नी-
 खपि सृजति सोऽस्मै रूपाणि विकरोति" (सं० ईका०।६प्र०।
 ६अ०) इति । विकरोति विविधानि करोतीत्यर्थः । पान्नीवत-
 पशोः त्वाष्ट्रत्वे सति तमेव यजमानं त्वष्टा वृषाणं रेतः सिञ्चन्
 यजमानस्य पत्नीखपि संयोजयति । स चास्मै यजमानार्थं

तुत्वात् तदवेक्षणेन उद्गातारः स्वदेहं शोधयन्ति । अत्र सूत्रं
 “आज्येन चरुमभिपूर्णाद्गाढभ्यो हरन्ति तमुद्गातारो ऽवेक्षन्ते”
 इति । आज्यस्यापर्याप्तौ पुनरप्यन्यत्पूरणं विधत्ते “य आत्मानं
 न परिपश्येदित्यसुः स्यादभिददिं कृत्वा ऽवेक्षेत तस्मिन् ह्या-
 त्मानं परिपश्यत्यथो आत्मानमेव पवयते” (सं० ६का०।६प्र०।
 ७अ०) इति । इत्यासुः गतप्राणः स्यात् । अभितो दीयते प्रक्षि-
 प्यते आज्यमस्मिंश्चरावित्यभिददिः । काम्ये अवेक्षणे मन्त्रविशेषं
 विधत्ते “थो गतमनाः स्यात् सोऽवेक्षेत यन्मे मनः परागतं
 यदामे अपरागतं राज्ञा सोमेन तदयमस्मासु धारयामसीति
 मन एवात्मन् दाधार न गतमना भवति” (सं० ६का०।६प्र०।
 ७अ०) इति । गतमनाः अव्यवस्थितचित्तः । उद्गाहणां मध्ये
 थो गतमनाः यन्मे मन इत्यादिमन्त्रेणावेक्षेत । मदीयं मनः
 यदि मत्तो निष्क्रान्तं यदि वा निष्क्रमणोन्मुखं तदिदानीं
 निष्क्रान्तस्य सोमस्य राज्ञः प्रसादात् वयं तन्मनो अस्मास्वेव
 धारयामः । मन्त्रसामर्थ्याच्चित्तसमाधानं भवति । अग्राविष्णू
 मदिधामेत्यनयर्चा घृतयागं विधत्ते “अप वै तृतीयसवने
 यज्ञः क्रामतीजानादनीजाहमभ्याग्रावैष्णवर्चा घृतस्य यजत्य-
 ग्निः सर्वा देवता विष्णुर्यज्ञो देवतास्यैव यज्ञश्च दाधारेति”
 (सं० ६का०।६प्र०।७अ०) इति । ईजानात् इष्टवतो यजमा-
 नादनीजानं पुरुषमभिलक्ष्य यज्ञोऽपक्रामति तत् समाधा-
 नाय आग्रावैष्णवमन्त्रयागः । तत्र नीचध्वनिं विधत्ते “उपा-
 २१५ यजति मिथुनत्वाय” (सं० ६का०।६प्र०।७अ०) इति ।

सौम्यचरुगतेनोच्चध्वनिना सहोपांशुध्वनेर्मिथुनत्वं । अनूबन्ध्यां
विधत्ते “ब्रह्मवादिनो वदन्ति मित्रो यज्ञस्य खिष्टं युवते
वरुणो दुरिष्टं क तर्हि यज्ञः क यजमानो भवतीति यन्मैत्रा-
वरुणीं वशामालभते मित्रेणैव यज्ञस्य खिष्टं ग्रमयति वरु-
णेन दुरिष्टं नार्त्तिमार्च्छति यजमानः” (सं० ६का०।६प्र०।
७अ०) इति । यज्ञस्य यदङ्गं सम्यगिष्टं तस्याधिपतिर्मित्रः ।
स्वयमनाराधितः तदङ्गं दुरिष्टेन मिश्रयति । दुरिष्टस्याङ्गस्या-
धिपतिर्वरुणश्चानाराधितस्तदुरिष्टं सम्पाद्य खिष्टेन मिश्रयति ।
तथा सत्युभाभ्यां खिष्टस्य विनाशितत्वात् यज्ञः काऽवतिष्ठेत
यज्ञाभावे यजमानोऽपि कुत्र फलोपेतो भवेत् । वशालम्बेन तुष्टो
मित्रः खिष्टं पालयति । वरुणो दुरिष्टं नाशयति । ततो
यज्ञस्य सुस्थितत्वान्निष्फलस्वरूपामार्त्तिं यजमानो न प्राप्नोति ।
अत्र सूत्रं “मैत्रावरुणीं गां वशामनूबन्ध्यामालभेत” इति ।
तामनूबन्ध्यां प्रशंसति “यथा वै लाङ्गलेनोर्वरां प्रभिन्दन्त्येव-
मृक्षामे यज्ञं प्रभिन्नो यन्मैत्रावरुणीं वशामालभते यज्ञाद्यैव
प्रभिन्नाय मत्यमन्वास्वति शान्त्यै” (सं० ६का०।६प्र०।७अ०)
इति । सर्व्वस्योपेता भूमिरूर्व्वरा तृत्यां लघ्यायां कर्षणमनु तत्र
मत्यं शक्त्वाधानसाधनं गोमयादिद्रव्यं मत्यं, मदभिमतं फल-
मर्हतीति मत्यं, तद्वदृक्षामाभ्यां कर्षणेन वधसान्यतामापदि-
तस्य यज्ञस्य वशालम्बेन मत्यप्रक्षेपवत् फलजननशक्तिर्भवति,
तेन च अशक्तिलक्षणस्य दोषस्य शान्तिर्भवति । पुनरपि वशां
प्रशंसति “यातयामानि वा एतस्य कृन्दांसि य ईजा-

नञ्छन्दसामेष रसो यद्वशा यन्मित्रावरुणीं वशामालभते क-
 न्दाः स्वेव पुनराप्रीणात्ययातयामत्वायाथो कन्दः स्वेव रसं
 दधाति” (सं० ६का०।६प्र०।७अ०) इति । ईजानो यज्ञं
 कृतवान् एतस्य कन्दांसि गतसाराणि भवन्ति । वशा तु
 कन्दसां सारः । वषट्कारदेवताया गायत्रीदेवतायाः शिरसि
 छिन्ने पतितेन रसेनोत्पन्नत्वात् । एतच्च काम्यपशूकाण्डे समा-
 न्नातं । अतो वशालम्बेन कन्दासां गतसारत्वाभावात् प्री-
 तिर्भवति । प्रत्युत कन्दः सु विशेषरसः स्थाप्यते । इति सौम्य-
 चरुघृतयागानूबन्ध्या निरूपिताः । अथाऽतिग्राह्यान् वि-
 धत्ते “देवा वा इन्द्रियं वीर्यां ३ व्यभजन्त ततो यदत्य-
 शिष्यत तदतिग्राह्या अभवन् तदतिग्राह्याणामतिग्राह्यत्वं य-
 दतिग्राह्या गृह्यन्ते इन्द्रियमेव तद्वीर्यं यजमान आत्मन्वत्ते”
 (सं० ६का०।६प्र०।८अ०) इति । इन्द्रवायू मित्रावरुणादि-
 देवैः इन्द्रियगतसामर्थ्यहेतौ सोमरसे विभक्ते सति अतिरि-
 क्ताद्रसादेते गृह्यन्ते । तद्गृहणेन सामर्थ्यं यजमाने स्थाप्यते ।
 विहितानामतिग्राह्याणां अग्न्यादिदेवतासम्बन्धं विधत्ते “तेज
 आग्नेयेनेन्द्रियमैन्द्रेण ब्रह्मवर्चसं सौर्येण” (सं० ६का०।६प्र०।
 ८अ०) इति । यजमान आत्मन्वत् इत्यनुवर्तते । तेजः
 कान्तिः । इन्द्रियं बलं । ब्रह्मवर्चसं श्रुताध्ययनसम्पत्तिः ।
 प्रातःसवने आग्रयणासादनादूर्ध्वं एते त्रयो ग्रहीतव्याः ।
 अत्र सूत्रं “एष ते योनिर्विश्वेभ्यस्त्वा देवेभ्य इति सादयित्वा
 चीनग्निष्टोमे अतिग्राह्यान् गृह्णाति आग्नेयमैन्द्रं सौर्यमित्यग्न

आयूँ व्युत्तिष्ठत्स्तरणिरिति ग्रहणसादनौ” इति । व्यतिरेक-
 मुखेन पृथ्वः षडहेतानतिग्राह्यान् विधत्ते “उपस्तम्भनं वा
 एतद् यज्ञस्य यदतिग्राह्याश्चक्रे पृष्ठानि यत् पृष्ठेन गृह्णीयात्
 प्राञ्चं यज्ञं पृष्ठानि संपृष्टणीयुः” (सं०६का०।६प्र०।८अ०)
 इति । यज्ञरूपस्य रथस्य अतिग्राह्या उत्तम्भनकाष्ठस्थानीयाः ।
 षट्सु दिनेषु क्रमेण रथन्तर१ बृहत्२ वैरूप३ वैराज४ शाक-
 र५ रैवत६ साम नामकैः साध्यानि पृथ्व्यस्तोत्राणि चक्रस्था-
 नीयानि । ततः पृथ्वः षडहे अतिग्राह्यरूपोत्तम्भनाभावे तानि
 पृष्ठानि तं यज्ञरथं पुरः पातयित्वा संपृष्टणीयुः विनाशयेयुः
 तस्मात् तान् गृह्णीयादित्यर्थः । उक्त्ये चोदकप्राप्तान् अति-
 ग्राह्यान् प्रतिषेधति “यदुक्त्ये गृह्णीयात् प्रत्यञ्चं यज्ञमतिग्रा-
 ह्याः संपृष्टणीयुः” (सं०६का०।६प्र०।८अ०) इति । उत्तम्भ-
 नमन्तरेणैव पुरत उन्नतसदृश उक्त्यः । तस्मिन् गृहीता अ-
 तिग्राह्याः पुरस्तादस्योन्नत्यभापाद्य यज्ञरथं प्रत्यञ्चं पातयित्वा
 विनाशयेयुः । तस्मात् तान् गृह्णीयादित्यर्थः । पृथ्वः षडहे-
 णुक्त्यसङ्गावादेतं प्रतिषेधं वारयितुं पूर्ववाक्येनैते विहिताः ।
 तद्वत् विश्वजिद्यागस्यापि उक्त्यसंख्यस्य शाखान्तरे सङ्गावात्
 तत्रापि निषेधं वारयितुं विधत्ते “विश्वजिति सर्वपृष्ठे ग्रही-
 तया यज्ञस्य सवीर्यत्वाय” (सं०६का०।६प्र०।८अ०) इति ।
 रथन्तरादीनि षडपि पृथ्व्यस्तोत्राणि यस्मिन् सन्ति स सर्व-
 पृष्ठः । अग्निष्टोमे तान् विधत्ते “प्रजापतिर्देवेभ्यो यज्ञान् व्या-
 दिशत् स प्रियास्तनूरपन्यधत्त तदतिग्राह्या अभवन् वितनु-

स्तस्य यज्ञ इत्याहुर्धस्यातिग्राह्या न गृह्यन्त इत्यप्यग्निष्टोमे
यद्दीतव्या यज्ञस्य सतनुत्वाय” (सं० ६ का० १। ६ प्र० १। ८ अ०) इति ।
व्यादिशत् विभज्य दत्तवान् । तदा स प्रजापतिः यज्ञ-
सम्बन्धिनीः प्रियास्तनूः अपन्यधत्त अपनीय क्वचिद्गोपितवान् ।
तास्तनवोऽतिग्राह्याः । तस्मात् अग्निष्टोमस्य सतनुत्वाय तान्
गृह्णीयात् । अत्रातिग्राह्याणां पृष्ठ्यः षडहादिविक्रतिसम्बन्ध-
प्रतीतेः प्रकृतावग्निष्टोमेऽपि विधीयन्ते । व्यावृत्तिकामस्य तान्
विधत्ते “देवता वै सर्वाः सदृशीरासन् तानव्यावृतमगच्छन्
ते देवा एत एतान् यद्दानपश्यन् तानगृह्णताग्नेयमग्निरैन्द्रमिन्द्रः
सौर्यं सूर्यस्ततो वै तेऽन्याभिर्देवताभिर्व्यावृतमगच्छन् यस्मैव
विदुष एते यद्वा गृह्यन्ते व्यावृतमेव पाप्मना भ्रातृष्येण गच्छति”
(सं० ६ का० १। ६ प्र० १। ८ अ०) इति । सर्वे देवाः सदृशीः तुल्यैश्वर्याः
आसन् व्यावृतं ऐश्वर्याधिक्यलक्षणं । इतरेभ्यो व्यावृतं भ्रातृ-
व्यात् ऐश्वर्याधिक्यमेतैरतिग्राह्यैः प्राप्नोति । तान् अतिग्राह्यान्
प्रशंसति “इमे लोका ज्योतिष्मन्तः समावदीर्याः कार्या इत्या-
हुराग्नेयेनास्मिन् लोके ज्योतिर्धत्त एन्द्रेणान्तरिक्ष इन्द्रवायू
हि सद्युजौ सौर्येणामुग्निन् लोके ज्योतिर्द्धत्ते ज्योतिष्मन्तो स्मा
इमे लोका भवन्ति समावदीर्यानेनान् कुरुते” सं० ६ का० १।
६ प्र० १। ८ अ०) इति । इमे पृथिव्यन्तरिक्षद्युलोकाः ते चाग्न्यादि-
देवतानुग्रहेण ज्योतिष्मन्तस्तुल्यसामर्थ्याः । अन्तरिक्षस्य वायुर्दे-
वता न लिङ्ग इति चेत् । न । इन्द्रवाय्वोः सहावस्थानादैन्द्र-
वायवग्रहे तद्दर्शनात् । प्रकारान्तरेण तान् प्रशंसति “एतान्

वै यद्वाग् ब्रह्माविश्ववयसाववित्तां ताभ्यामिमे लोकाः परा-
 च्छस्वार्वाच्चश्च प्राभुर्यस्यैवं विदुष एते यद्वा गृह्यन्ते प्राप्ता इमे
 लोकाः पराच्चस्वार्वाच्चश्च भान्ति”-(सं० ६का०।६प्र०।८अ०)
 इति । ब्रह्माश्च विश्ववयाश्च देवाः तयोरतिग्राह्यमहिमाभि-
 ज्ञत्वात् तदर्थमुक्तमाधमाश्वमे लोकाः प्राभुः प्रभाव सम्प-
 न्नाः । इत्यतिग्राह्यगृहा निरूपिताः । अथादाभ्यग्रहं वि-
 धत्ते “देवा वै यद्यज्ञे कुर्वन्त तदसुरा अकुर्वन्त ते देवा
 अदाभ्ये कन्दासि सवनानि समापयन् ततो देवा अभवन्
 परासुरा यस्यैवं विदुषोऽदाभ्यो गृह्यन्ते भवत्यात्मना परास्य
 आत्थ्यो भवति” (सं० ६का०।६प्र०।८अ०) इति । असुराः
 मात्सर्येण देवैरनुष्ठितं यज्ञाङ्गं स्वयमप्यनुष्ठितवन्तः । तदा-
 ऽसुरवञ्चनेन देवाः गायत्रीत्रिष्टुप्जगतीभिर्निष्पाद्यानि त्रीणि
 सवनानि अदाभ्यग्रहे समापितवन्तः । तत्र हि “वसवस्त्वा
 प्रवृहन्तु गायत्रेण कन्दसा” इत्यादिभिस्त्रिभिर्मन्त्रैः त्रयः
 सोमांशवः पृथक् कर्त्तव्याः । अत्र सूत्रं “उपनद्धस्य राज्ञ-
 स्त्वीन् अशून् प्रवृहन्ति, वसवस्त्वा प्रवृहन्तु गायत्रेण कन्द-
 सेत्येतैः प्रति मन्त्रं तैरेनं चतुराधूनीति” इति । तदिदं
 कन्दसां सवनानाञ्च समापनं । तेन देवानां विभूतिः असु-
 राणां पराभवश्चाभूत् । तद्वदन्यस्याप्यदाभ्यग्रहेण भवति ।
 निर्वचनेन प्रशंसति “यद्वै देवा असुरानदाभ्येनादभूवन् त-
 ददाभ्यस्याऽदाभ्यत्वं” (सं० ६का०।६प्र०।९अ०) इति । अद-
 भूवन् हिंसितवन्तः । असुरदम्भनहेतुरयं ग्रहः । स्वयमन्येन

केनचिदपि दम्भितुमसक्यत्वाददाभ्यः । एतद्वेदनं प्रशंसति
 “य एवं वेद दभ्नोत्येव भ्रातृव्यं नैनं भ्रातृव्यो दभ्नोति” (सं०
 ६का०।६प्र०।६अ०) इति । अदाभ्यस्य कालं विधत्ते “एषा
 वै प्रजापतेरतिमोक्षिणी नाम तनूर्यददाभ्य उपनङ्गस्य गृह्णा-
 त्यतिमुक्त्यै” (सं० ६का०।६प्र०।६अ०) इति । अतिशयेन पा-
 पान्मोक्षो अतिमोक्षः सोऽस्यास्तीत्यतिमोक्षिणी प्रजापतेस्तादृग्यु-
 पोऽयमदाभ्यः तस्मात् उपनङ्गस्य वस्त्रेण बद्धस्य सोमस्य बन्ध-
 नात् अतिमुक्त्यर्थं गृह्णीयात् । शकटादवरोपितो वस्त्रबद्धसोम
 अधिषवणफलकयोरुपर्यवतिष्ठते । तस्य च सोमस्य बन्धमुपां-
 श्शुग्रहकाले विस्त्रस्य इन्द्राय त्वा वृत्रघ्न इत्यादिभिर्मन्त्रैः सोमं
 मिमीते । तस्माद्विस्त्रसनात् प्रागेव अदाभ्यो ग्रहीतव्य इत्यर्थः ।
 एतद्वेदनं प्रशंसति “अति पाप्मानं भ्रातृव्यं मुच्यते य एवं
 वेद” (सं० ६का०।६प्र०।६अ०) इति । पापरूपं वैरिणमु-
 त्क्रम्य तत्कृतोपद्रवान्मुच्यते । अदाभ्यस्य सोमव्यतिरिक्तं द्रव्यं
 विधत्ते “घ्नन्ति वा एतत् सोमं यदभिषुष्यन्ति सोमे हन्यमाने
 यज्ञो हन्यते यज्ञे यजमानो ब्रह्मवादिनो वदन्ति किन्तद्यज्ञे
 यजमानः कुरुते येन जीवन्त्सुवर्गं लोकमेतीति जीवग्रहो वा
 एष यददाभ्योऽनभिषुतस्य गृह्णाति जीवन्तमेवैनं सुवर्गं लोकं
 गमयति” (सं० ६का०।६प्र०।६अ०) इति । अभिषवेण सोमस्य
 हतत्वात् यज्ञे हते यजमानो हतप्रायो भवति । तादृग्वध-
 मन्तरेण स्वर्गप्राप्तौ उपायान् ब्रह्मवादिनो विचार्य अदाभ्यं
 निश्चितवन्तः । स च जीवनापेक्षो यज्ञः । तस्मात् अनभिषुतस्य

अभिषवरूपवधरहितस्य द्रव्यस्य रसं तत्र गृह्णीयात् । अत्र सूत्रं “अ० शुमदाभ्यं वा प्रथमं गृह्णाति शुक्रन्ते शुक्रेण गृह्णा-
मीति दध्नः पथसो निग्राभ्याणां वा” इति । अदाभ्यग्रहस्याध-
वनहेतूनां सोमांशूनां त्रयाणां सवनत्रयगतेषु महाभिषवेषु
मेलनं विधत्ते “वि वा एतद्यज्ञं हिन्दन्ति यददाभ्ये स० स्था-
पयन्त्य० शूनपिसृजति यज्ञस्य सन्तत्यै” (सं० ६का०।६प्र०।६अ०)
इति । असुरवञ्चनाय वसवस्त्वेत्यादिभिर्मन्त्रैरंशुत्रयं पृथक्क-
रणरूपं सवनत्रयमापन्नं देवैः कृतं । तद्वदन्येनापि कृते सति
उपांश्वन्तर्यामादीनामनुष्ठानाद्यज्ञो विच्छिद्यते, तत्परिहाराय
पृथक्कृतानंशून् अभिषवेषु मेलयेत् । अत्र सूत्रं “आधवना-
न० शून प्रज्ञातान् निधाय, उशित्कं देव सोम गायत्रेण
कन्दसेत्येतैः प्रतिमन्त्रमनुसवनमैकैकं महाभिषवेष्वपिसृजति ।
इत्यदाभ्य ग्रहो निरूपितः । अथांशुग्रहं विधत्ते “देवा
वै प्रवाङ्गग्रहानगृह्णत स एतं प्रजापतिरंशुमपश्यत् तम-
गृह्णीत तेन वै स आर्ध्राद्यस्यैवं विदुषोऽंशुर्गृह्णत ऋध्रो-
त्येव” (सं० ६का०।६प्र०।१०अ०) इति । प्रवाङ्गक् तुल्य-
स्वभावान् । प्रजापतिस्तु समृध्यर्थं विलक्षणमंशुग्रहं गृहीत्वा
समृद्धो ऽभवत् । इतरग्रहवैलक्षण्यं क्रमेण दर्शयन् अभिषवस्या-
वृत्त्यभावं विधत्ते “सकृदभिषुतस्य गृह्णाति स कृद्धि स तेना-
र्ध्रात्” (सं० ६का०।६प्र०।१०अ०) इति । अष्टो कृत्वोऽग्रे
ऽभिषुणोतीत्यादिना ग्रहान्तरे अभिषवावृत्तिः श्रुता न त्वत्र
तथा कुर्यात् किन्तु सकृदेव । यस्मात् स प्रजापतिः सकृदेवा-

भिषुत्य तेन ग्रहेण समृद्धिं गतः । ग्रहणमन्त्रस्योच्चारणं निवा-
 रयितुं मानसमनुसन्धानं विधत्ते “मनसा गृह्णाति मन इव हि
 प्रजापतिः प्रजापतेराप्त्यै” (सं० ६का०।६प्र०।१०अ०) इति ।
 सङ्कल्पमात्रेण जगत्सर्जनात् प्रजापतेर्मनः सादृश्यं । ग्रहणपात्रं
 विधत्ते “औदुम्बरेण गृह्णात्यूर्वा उदुम्बर ऊर्जमेवावरुन्धे” (सं०
 ६का०।६प्र०।१०अ०) इति । पात्रस्याकारं विधत्ते “चतुस्त्रि-
 भवति दिक्ष्वेव प्रतितिष्ठति” (सं० ६का०।६प्र०।१०अ०) इति ।
 चतुष्कोणमित्यर्थः । वामदेवेन दृष्टस्य कयानश्चित्र आभुवदित्य-
 स्त्र्यामृचि उत्पन्नस्य साम्नो ग्रहणमन्त्रतामाह “यो वा अ५शो-
 रायतनं वेदाऽऽयतनवान् भवति वामदेव्यमिति साम तद्वा अ-
 स्याऽऽयतनं मनसा गायमानो गृह्णात्याऽऽयतनवानेव भवति”
 (सं० ६का०।६प्र०।१०अ०) इति । गृह्णवानित्यर्थः । अनुच्छ्वासं ग्र-
 हणकाले विधत्ते “यदर्धर्युर५शुं गृह्णन्नार्धयेदुभाभ्यां नर्धेता-
 धर्यवे च यजमानाय च यदर्धयेदुभाभ्यामृद्धेताऽनवानं गृह्णाति
 सैवास्त्रिभिः” (सं० ६का०।६प्र०।१०अ०) इति । अंशुनार्धयेत्
 समृद्धं न कुर्यात् । तदानोमध्वर्युयजमानयोः समृद्धिर्न स्यात् ।
 अनुच्छ्वासगृहीतिरेवांशोः समृद्धिः । अत्र सूत्रं “अ५शुं गृह्णन्ने-
 कग्रहायात्रं राजानमुपरि न्युष्य सकृदभिषुत्य वामदेव्यं मनसा
 गायमानो ऽनवानं गृह्णाति” इति । कथञ्चिदुच्छ्वासश्चेत् तद्दोष-
 निवारणाय विधीयते “हिरण्यमभिव्यनित्यमृतं वै हिरण्य-
 मायुः प्राण आयुषैवामृतमभिधिनेति” (सं० ६का०।६प्र०।
 १०अ०) इति । हिरण्यस्याभिमुख्येन श्वासं कुर्यात् । तथा सति

आयुस्वरूपेणैव प्राणवायुना हिण्यरूपममृतं अभिप्रीणयति । हिरण्यस्येयन्तां विधत्ते “शतमानं भवति शतायुः पुरुषः शतेन्द्रिय आयुष्येवेन्द्रिये प्रतितिष्ठति” (सं०६का०।६प्र०।१०अ०) इति । शतनिष्कपरिमितं शतमानपरिमितं वा हिरण्यं भवति । दशानां ज्ञानकर्मेन्द्रियाणां एकैकस्य दशनाड्योऽसृष्टाराच्छतेन्द्रियत्वं । अत्र सूत्रं “*यदिव्यवाने दानः प्राण एतु परावत इति शतमानं हिरण्यमभिध्यतीयातामध्वर्युयजमानश्च*” इति । अंशुग्रहादाभ्यग्रहयोः पौर्वापर्यं विकल्पितं अतएव सूत्रकारेणोक्तं “अंशुमदाभ्यं वा प्रथमं गृह्णाति” इति । इत्थंशुग्रहो निरूपितः । अथ षोडशीग्रहं विधत्ते “प्रजापतिर्देवेभ्यो यज्ञान् व्यादिशत् स रिरिचानोऽमन्यत स यज्ञानां षोडशधेन्द्रियं वीर्यमात्मानमभिसमक्खिदत् तत् षोडशभवन्न वै षोडशी नाम यज्ञोऽस्ति यदाव षोडशं स्तोत्रं षोडशं शस्त्रं तेन षोडशी तत् षोडशिनः षोडशित्वं यत् षोडशी गृह्यत इन्द्रियमेव तद्वीर्यं यजमान आत्मन् धत्ते” (सं०६का०।६प्र०।१०अ०) इति । देवेभ्यो यज्ञान्विभज्य दत्त्वा स्वार्थस्य कस्याप्यभावात् रिक्तोऽहमिति मन्यमानः स्वात्मानमभिलक्ष्य सर्वयज्ञसम्बन्धिनं इन्द्रियसामर्थ्यप्रदमं षोडशभेदभिन्नं समक्खिदत् । समुपादाय आन्तोऽभवत् । तच्च सामर्थ्यं षोडशीनामकः क्रतुरभवत् स च सोम-

* यदि व्यवाने दानः अस्मिन् सूत्रे अशुद्धवशात् अर्थबोधो न जातः काशोऽप्युक्तकद्वये त्रैलोक्यदेशीयपुस्तके च एकरीत्या इदं सूत्रं वर्तत इति क्त्वा उपर्यधस्ताच्च सूत्रस्योभयपार्थं चिह्नद्वयं क्त्वा शोधनमकृत्यैव संस्थापितमिदं सूत्रं ॥

यागव्यतिरिक्तो यज्ञः कश्चिन्नूतनेन । प्रकारान्तरेण प्रशंसति
 “देवेभ्यो वै सुवर्गो लोको न प्राभवत् त एतः षोडशिनमपश्यन्
 तमगृह्णत ततो वै तेभ्यः सुवर्गो लोकः प्राभवद्यत् षोडशी गृह्णते
 सुवर्गस्य लोकस्याभिजित्यै” (सं० ६ का०।६ प्र०।११ अ०) इति ।
 न प्राभवत् न स्वाधीनः । पुनः प्रकारान्तरेण प्रशंसति “इन्द्रो वै
 देवानामानुजावर आसीत् स प्रजापतिमुपाधावत् तस्मा एतः
 षोडशिनं प्रायच्छत् तमगृह्णीत ततो वै सोऽयं देवतानां पर्येद्यस्यैवं
 विदुषः षोडशी गृह्णतेऽयमेव समानानां पर्येति” (सं० ६ का०।
 ६ प्र०।११ अ०) इति । अनुजेभ्यो निष्कृष्टेभ्योऽवरोऽत्यन्तनिष्कृष्टः
 अनुजेतिदीर्घच्छान्दसः । अयं श्रेष्ठः । कालं विधत्ते “प्रातःसवने
 गृह्णाति वज्रो वै षोडशी वज्रः प्रातः सवनः स्वादेवैनं योनेर्नि
 गृह्णाति” (सं० ६ का०।६ प्र०।११ अ०) इति । वज्रवदनिष्टनिवा-
 रकत्वादुभयोर्वज्रत्वं । तस्मादेव साम्यात् प्रातःसवनं वज्रस्य
 स्वयोनिः । पक्षान्तरमाह “सवने सवनेऽभिगृह्णाति सवनात्
 सवनादेवैनं प्रजनयति” (सं० ६ का०।६ प्र०।११ अ०) अत्र सूत्रं
 “षोडशिनो गृह्णं प्रातःसवन उत्तमो धारायहाणाः सवने
 सवने वा” इति । नित्यत्वेन विहितस्यैव काम्यत्वमपि वि-
 धत्ते “तृतीयसवने पशुकामस्य गृह्णीयात् वज्रो वै षोडशी
 पशवस्तृतीयसवनं वज्रेणैवास्मै तृतीयसवनात् पशूनवरुन्धे” (सं०
 ६ का०।६ प्र०।११ अ०) इति । यथा खादिरो यूपो भवति
 खादिरं वीर्यकामस्य यूपं कुर्वीतेति श्रुतिवचनद्वयात् एकस्यैव
 नित्यत्वं काम्यत्वञ्च तद्वत् । उक्त्यक्रतावपि शाखान्तरानुसा-

रेण प्रसक्तं प्रतिषेधति “नोकथ्ये गृह्णीयात् प्रजा वै पशव उ-
 कथानि यदुक्थ्ये गृह्णीयात् प्रजां पशून्स्य निर्दहेदिति” (सं०
 ईका०।६प्र०।११अ०) इति । उक्थ्यक्रतुगतानां शस्त्राणां प्रजा-
 पशुरूपत्वाद् वज्ररूपेण षोडशिना दाहः स्यात् । शाखान्तरे
 विधानात् इह निषेधाच्च । विकल्पः सूत्रे दर्शितः “नोकथ्ये
 गृह्णीयात् गृह्णीयाद्वा” इति । षोडशिक्रताविवातिरात्रक्रतावपि
 काम्यग्रहं विधत्ते “अतिरात्रे पशुकामस्य गृह्णीयात् वज्रो वै
 षोडशी वज्रैर्णैवास्मै पशून्वरुध्य रात्रियोपरिष्ठाच्छमयति”
 (सं० ईका०।६प्र०।११अ०) इति । वज्रषोडशिना पशूनामवरो-
 धेऽपि नास्ति बाधः । षोडशिशस्त्रस्योपरिष्ठादनुष्ठेयेन रात्रि-
 शब्देऽपलक्षितेन शस्त्रसमूहेन तद्वाधोपशमनात् पशुकामस्येति
 विशेषणात् अन्यस्यातिरात्रे षोडशियहो नास्ति । अधिकारि-
 विशेषेण ग्रहं विधत्ते “अप्यग्निष्टोमे राजन्यस्य गृह्णीयाद्वावृ-
 त्कामो हि राजन्यो यजते” (सं० ईका०।६प्र०।११अ०) इति ।
 द्वादशभिः स्तोत्रैः शस्तैश्चोपेतोऽग्निष्टोमो वर्णत्रयस्य साधारणः
 राजन्यस्य विप्रवैश्याभ्यां व्यावृत्तिमुत्कर्षं कामयते तदर्थं ग्रह-
 मेतं गृह्णीयात् । अस्मिन् षोडशियहस्तोत्रस्य एकविंशति
 नामकं स्तोमं विधत्ते “साङ्गएवास्मै वज्रं गृह्णाति स एनं
 वज्रो भूत्या इन्धे निर्वा दहत्येकविंशः स्तोत्रं भवति प्रति-
 ष्ठित्यै” (सं० ईका०।६प्र०।११अ०) इति । अङ्गा सह वर्त्तत
 इति साङ्गः । एकदिवसनिष्पाद्यः सोमयागः साङ्गः तस्मिन्
 साङ्गे यजमानार्थं अध्वर्युः षोडशिरूपं वज्रं गृह्णाति । स च

वज्रो वैरिविनाशाय प्रयुक्त एनं यजमानमैश्वर्यायै प्रकाश-
यति । अथ वा प्रयोगे कौशलाभावात् अस्मिन्नेव यजमाने
परितो निःशेषेणैव दहति । अतः पाक्षिकदाहनिवृत्त्या
यजमानस्य प्रतिष्ठार्थं एकविंशस्तोत्रं सम्पादयेत् । प्रगीतमन्त्रसा-
ध्यस्तुतिः स्तोत्रं । तच्च गानं दृचे कर्त्तव्यं । एकं साम दृचे क्रियते
स्तोत्रीयमिति विधानात् षोडशस्तोत्रस्य “असावि सोम इन्द्रत”
इत्यृक् प्रथमा । “इन्द्रमिद्धुरीवत” इति द्वितीया । “आतिष्ठ
वृचहन्” इति तृतीया । सोऽयं दृचः त्रिभिः पर्यायैरावृत्ति-
विशेषो गीयमान एकविंशत्युगात्मकं भवति । प्रथमे पर्याये प्रथ-
मद्वितीययोर्दृचोऽस्तिस्त्रिगानं । तृतीयस्याः सङ्गज्ञानं । द्विती-
यपर्याये प्रथमायाः सङ्गज्ञानं । तृतीयपर्याये मध्यमायाः सङ्ग-
ज्ञानं । तथा च छन्दोगब्राह्मणे आम्नायते “सप्तभ्यो हिङ्क-
रोति सतिसृभिः सतिसृभिः स एकया । सप्तभ्यो हिङ्करोति
स एकया सतिसृभिः सतिसृभिः । सप्तभ्यो हिङ्करोति सतिसृ-
भिः स एकया सतिसृभिः । सप्तसप्तिमेकविंशस्य विष्टुतिः” इति ।
सप्तभ्यः सप्तभिर्दृग्भिः हिङ्करोति गायेत् यथोक्तावृत्तिविशिष्टा
इयमेकविंशनामकस्य स्तोत्रस्य सम्बन्धिनी विशिष्टा स्तुतिः ।
तस्याश्च सप्तसप्तिमिति नामधेयमित्यर्थः । षोडशस्तोत्रं विधत्ते
“हरिवच्छस्यत इन्द्रस्य प्रियं धामो पाप्नोति” (सं० ६ का० ।
६ प्र० । ११ अ०) इति । हरिशब्दोऽस्मिन्नस्तीति हरिवच्छस्त्रं ।
इन्द्रमिद्धुरी वहत इत्याद्यृचु हरिशब्दो वज्रलमुपलभ्यते ।
तेन शस्त्रेणैन्द्रस्य परितोषात् तदीयो लोकः प्राप्यते । तच्च

शस्त्रं द्विविधं । विहृतमविहृतञ्च । नानाकन्दसामृचां समेल-
नेन निष्पादितं विहृतं । तथाऽवस्थितमविहृतं । तत्र ग्रहणप्र-
कारं विधत्ते “कनीयाऽसि वै देवेषु कन्दाऽस्यासन् ज्यायाऽस्य
सुरेषु ते देवाः कनीयसा कन्दसा ज्यायश्चन्दोऽभिव्यशऽसन्
ततो वै ते ऽसुराणां लोकमवृञ्जत यत्कनीयसा कन्दसा ज्याय-
श्चन्दोऽभिव्यशऽसति भाहव्यस्यैव तल्लोकं वृज्जे” (सं० ६ का० ।
६ प्र० । ११ अ०) इति । सन्त्यस्मिन् शस्त्रे बहूनि कन्दांसि ता-
न्याश्वलायनेनोदाहृतानि “आ त्वा वहन्तु हरयः” इति तिस्रो
गायत्र्यः । “उपोषु शुणुहि गिरः”, “सुसन्दृशन्त्वा वयं मघ-
वन्” इत्येका द्वे च पङ्क्ती । “यदिन्द्र पृतनाज्ये यन्ते असु हयंत”
इति उष्णिक्वार्हतौ त्वचावित्यादिना । तत्र चतुर्विंशत्यक्षरा गा-
यत्री । अष्टाविंशत्यक्षरोष्णिक् । अनयोरल्पाक्षरत्वेन कनीयस्त्वाद्देव
कन्दस्त्वं । अष्टाक्षरपादैः पञ्चभिश्चत्वारिंशदक्षरा पङ्क्तिः । षट्त्रिं-
शदक्षरा वृहती । अनयोरधिकाक्षरत्वेन भूयस्त्वात् असुरक-
न्दस्त्वं । एवं कन्दोऽन्तरेष्वप्युच्यते । तत्र देवा गायत्रीकन्दसा
पङ्क्तिश्चन्दोऽभितो विहृत्य शस्त्रमपठन् विहार आश्वलायनेन
सूत्रे दर्शितः “तदेवं शंस्यन् विहरेत् पादान् व्यवधायार्धर्चशः
शंसत्पूर्वासां पूर्वाणि पदानि गायत्र्यः पङ्क्तिभिः पङ्क्तीनां तु द्वे
द्वे पदे शिष्येते ताभ्यां ग्रहिणुयादुष्णिहा वृहतीः” इत्यादिना
अस्यायमर्थः । अविहृतं यच्छस्त्रं तदेव विहृतं कुर्यात् । तद्यथा ।
गायत्र्याः प्रथमं पादं पङ्क्तेः प्रथमपादेन संयोज्य एकमर्धर्चं
सम्पादयेत् । एवं द्वितीयतृतीयपादसंयोगेन पुनरर्धर्चद्वयं स-

म्याद्यं । पङ्क्तेरवशिष्टं पादद्वयमेकोऽर्धर्चः । तस्यान्ते प्रणवं कुर्यात् ।
 तैरेतैश्चतुर्भिर्धर्चैर्द्वावनुष्टुभौ सम्यद्येते । एवं गायत्र्यः पङ्क्तिभिः
 संयोज्या अनया विंशसति विहरेदिति । तेन विहृतेन शस्तेन
 भ्रातृव्यस्थानं विनाशयति । शाखान्तरमभिप्रेत्य विहरणं दर्शयति
 “षडक्षराण्यतिरेचयन्ति षड्वा ऋतव ऋतूनेव प्रीणाति चत्वारि
 पूर्वाण्यवकल्पयन्ति चतुष्पद एव पशून्वरुन्धे द्वे उत्तरे द्विपद
 एवावरुन्धे” (सं० ६का०।६प्र०।११अ०) इति । काचिद्दृग्गृह्य-
 विंशदक्षरा । अन्या त्र्यष्टत्रिंशदक्षरा । अपरा त्रिंशदक्षरा । तत्र
 प्रथमायाः प्राची षडक्षरा । मध्यमायामृचि षडक्षराणि । अन्त्या-
 नुष्टुभोऽतिरिच्यन्ते । तस्या ऋच आदौ चत्वारि पूर्वस्यामृचि
 संयोज्यानि । अन्तिमं द्वयमुत्तरस्यामृचि संयोज्यं । विहरणे
 फलितं दर्शयति “अनुष्टुभमभिसम्पादयन्ति वाग्वा अनुष्टुप्
 तस्मात् प्राणानां वागुत्तमा” (सं० ६का०।६प्र०।११अ०)
 इति । अत्राश्वलायनः “अनुष्टुप् प्रकारं शंसेदूर्ध्वं स्तोत्रियानु-
 रूपाभ्यामतो विहृतः” इति । स्तोत्रोपाकरणस्य कालं विधत्ते
 “समयाविषिते सूर्ये षोडशिनः स्तोत्रमुपाकरोत्येतस्मिन् वै
 लोक इन्द्रो वृत्रमहन्त्साक्षादेव वज्रं भ्रातृव्याय प्रहरति” (सं०
 ६का०।६प्र०।११अ०) इति । समयाविषितो अर्धास्त्रमितः ।
 एतस्मिन्नेवार्धास्त्रमयकाले पूर्वं इन्द्रो भूलोके वृत्रं जघान ।
 षोडशिनो थोग्यामपेक्ष्यां दक्षिणां विधत्ते “अरुणपिशङ्गोश्चो
 दक्षिणैतद्वै वज्रस्य रूपम् समृद्धौ” (सं० ६का०।६प्र०।११अ०)
 इति । अरुणमिश्रःपिशङ्गवर्णोऽश्व इत्यर्थः । तदेवं सौमिक मग्न-

काण्डस्य तद्ब्राह्मण भूतसंहितायाः षष्ठकाण्डस्य षष्ठप्रपाठकस्य
चतुर्थानुवाकमारभ्य ब्राह्मणशेषाणामेकादशानुवाकान्तानाम-
र्था विवृताः ॥ * ॥

अथ मीमांसा ।

चतुर्थाध्यायस्य द्वितीयपादे चिन्तितं ।

“पात्रस्यावभृथे सोमलिप्तस्य नयनं तु किं ।

साधनं प्रतिपत्तिर्वा यन्ति तेनेत्यतः श्रुतेः ॥

प्राप्ता साधनता मैवं पुगेडाशहविष्टुतः ।

पात्रस्य तदसम्बन्धात् प्रक्षेपः प्रतिपत्तये” ॥ इति ।

ज्योतिष्टोमे श्रूयते “वरुणहतं वा एतद् यज्ञस्य यदृजीषं
यद्वावाणे यदौदुम्बर्यधिषवणफलके तस्माद् यत्किञ्चित्सोमलिप्तं
द्रव्यं तेनावभृथं यन्ति” इति । निष्पीडितस्य सोमस्य नीरसो-
भागः स ऋजीषः । तदेतदृजीषयावादिकं सोमाभिषवादौ सो-
मभागेन लिप्यते तस्य लिप्तस्य द्रव्यस्य अवभृथसाधनत्वमभ्युपेयं ।
कुतः । तेनावभृथमवयन्तीति तृतीयाश्रुत्या अवभृथसाधनत्वा-
वगमात् । तस्मात् सोमलिप्तं द्रव्यं अवभृथे हविष्टेनानीयते इति
चेत् । मैवं । वारुणेनैककपालेनावभृथमवयन्तीत्यनेन उत्पत्ति-
वाक्यशिष्टपुरोडाशहविषा अवर्द्धे ऽवभृथे सोमलिप्तपात्रस्य ह-
विष्टेन सम्बन्धासम्भवात् । तथा सत्यवभृथशब्देन तदीयं देशं लक्ष-
यित्वा तस्मिन् देशे सोमलिप्तपात्रस्य नयनमत्र विधीयते । तच्च
नयनं प्रतिपत्तये भवति । पात्रस्य पूर्वमुपयुक्तत्वात् । तस्मादेतत्
प्रतिपत्तिकर्मा । दशमाध्यायस्य सप्तमपादे चिन्तितं ।

“किं स्यादवमृथे बर्हिर्वर्ज्यं सर्व्वमुताचरेत् ।

यावदुक्तं प्रयाजानूयाजबर्हिर्निषेधतः ॥

आद्योऽप्सुमन्तावाज्यभागोक्त्या परिसङ्ख्याया ।

अन्त्येनात्र गुणप्राप्तेरपूर्व्वत्वेन वाऽन्तिमः” ॥ इति ।

ज्योतिष्टोमावमृथे चतुर्थप्रयाजप्रथमानूयाजरूपौ बर्हि-
र्यागौ वर्जयित्वा शिष्टं चोदकप्राप्तं सर्व्वमनुष्ठेयं । कुतः । “अप-
बर्हिषः प्रयाजान् यजति” “अपबर्हिषावनूयाजौ यजति” इति
बर्हिर्यायगद्वयमात्रवर्जनावगमात् इति प्राप्ते ब्रूमः । अप्सु म-
न्तावाज्यभागौ यजतीति परिसङ्ख्यानादुक्तमेवानुष्ठेयं । अथो-
च्येत । चोदकप्राप्तावाज्यभागावनूद्य अप्सु मच्छब्देपेतमन्त्र-
द्वयरूपस्य गुणस्यात्र विधानान्नपरिसङ्ख्येति चेत् । मैवं । लिङ्ग-
क्रमाभ्यामेव मन्त्रयोः क्रमप्राप्तत्वात् । अतः परिसङ्ख्याया गृह-
मेधीयवदुपसद्वचापूर्व्वकर्मत्वेन वा यावदुक्तमनुष्ठेयं । एकादशा-
ध्यायस्य द्वितीयपादे चिन्तितं ।

“किमप्स्ववभृथे मुख्यमात्रं साङ्गमुतायिमः ।

मुख्यत्वेनान्वयान्मैवं प्रयोगेण तदन्वयात्” ॥ इति ।

इदं श्रूयते “अप्स्ववभृथेन चरन्ति” इति । तत्र वारुण ए-
ककपालोऽवभृथशब्दवाच्यत्वात् मुख्यकर्मत्वेन मुखेनापामन्वयः
श्रूयते । अतो द्रव्यदेवतावदपां मुख्यमात्राङ्गत्वात् प्रधानस्यैवा-
प्स्वनुष्ठानं । आधाराज्यभागादीन्याहवनीये अनुष्ठेयानीति प्राप्ते
ब्रूमः । स्यादप्येवं । यद्यप्यप्स्ववभृथ इत्येतावदेव श्रूयेत इह त्वप्सु
चरन्तीति अवणादवभृथप्रयोगेणापामन्वयात् साङ्गप्रधानकर्माप्सु

कर्त्तव्यं । तद्विचारद्वयं अवभृथयजूषि जुहोतीत्यस्मिन्ननु-
वाके द्रष्टव्यं । पञ्चमाध्यायस्य द्वितीयपादे चिन्तितं ।

“यूपोञ्जनादिरेकैकः सङ्घो वाऽनुसमीयते ।

एकैकः पूर्व्ववन्मैवं वचनात्काण्डतेरिता” ॥ इति ।

ज्योतिष्टोमेऽग्नीषोमीयपश्चो यूपस्य घृतेनाञ्जनं उच्छ्रयणं
अवटस्य पर्यूहणं यूपमूलस्य परिदृंहणं मध्ये रश्मनया यूपस्य
परिव्ययणं इत्येते पदार्था आम्नाताः । ते चैकयूपपक्षेपि तथैव
कर्त्तव्याः । एकयूपस्य विकल्पः श्रूयते “एकयूपो वैकादशिनी
वा अन्येषां यज्ञानां यूपो भवन्ति, एकविंशत्यश्वमेधस्य” इति ।
तत्र वज्रपु यूपेष्वञ्जनादिरेकैकः पदार्थः प्राजापत्यपशूपोक्त-
रणादिवदनुसमेतव्य इति प्राप्ते ब्रूमः । अञ्जनादिपरिव्यय-
णान्तं यजमानो यूपं नावसृजेदिति वचनेन यजमानस्य यूप-
त्यागनिषेधोऽञ्जनादिकाण्डस्थानुसमये सत्युपपद्यते । तस्मान्नात्र
पदार्थस्थानुसमयः । सप्तमाध्यायस्य तृतीयपादे चिन्तितं ।

“संस्कारस्यादुपशये न वा यूपोक्तितोऽयिमः ।

न स्यात् प्रयोजनाभावात् तूष्णीं वृद्धेन यूपता” ॥ इति ।

यूपैकादशिन्वां श्रूयते “उपशये यूपो भवति” इति । एका-
दशानां समूह एकादशिनी । तत्र दक्षिणतोऽवस्थापित एका-
दशो यूप उपशयः । तथा च श्रूयते तस्मिन्नुपशये परिव्ययणा-
दिको यूपसंस्कारोऽस्ति । संस्कारनिमित्तकस्यैकस्य यूपशब्दस्य
तत्र प्रयुक्तत्वादिति चेत् । मैवं । संस्कारप्रयोजनस्यात्राभावात् ।
पशुं नियोज्य यूपः संस्क्रियते । तच्च नियोजनमितरेषु दशसु

यूपेष्वस्ति । न त्वेकादश उपशये । तथा च तैत्तिरीयब्राह्मणं
 “सर्वे वा अन्ये यूपाः पशुमन्तोऽथोपशय एवापशुः” इति ।
 परिव्ययणादिसंस्काराभावेऽपि अमन्त्रककृदनादयः केचि-
 द्धर्माः तत्र वाचनिका विद्यन्ते । तावता अल्पेन सादृश्येन गौणी
 तत्र यूपोक्तिः । तस्मान्न यूपशब्दो धर्मानतिदिशति । एतद्विचा-
 रद्वयं स्फ्येन वेदिमुद्धन्तीत्येतस्मिन्ननुवाके द्रष्टव्यं । अष्टमाध्या-
 यस्य प्रथमपादे चिन्तितं ।

“स्यदेकादशिनी दैव्यासौत्याद्वा द्योऽसु पूर्ववत् ।

रशनाद्वयसौत्यत्वविशेषाल्लिङ्गतोऽन्तिम” ॥ इति ।

एकादशिनाः पशव एवमान्नायन्ते “आग्नेयः कृष्णग्रीवः १ सा-
 रस्वती मेघी २ बभ्रुः सौम्यः ३ पौष्णः श्यामः ४ शितिपृष्ठो वार्हस्पत्यः ५
 शिल्पो वैश्वदेव ६ ऐन्द्रोऽरुणो ७ मारुतः कल्माष ८ ऐन्द्राग्नः संहितो ९
 धोरामः सावित्रो १० वारुणः पेलः ११” इति । यद्यप्यश्वमेधप्र-
 करणे एते पठिताः तथापि ज्यातिष्टोमप्रकरणेऽप्येते विधीयन्ते ।
 “प्रैवाग्नेयेन वापयति मिथुनं सारस्वत्या करोति रेतः सौम्येन
 दधाति प्रजनयति पौष्णेन” इत्यादिना । त्वेकादशिनेषु
 दैव्यादग्नीषोमीयाद्विध्यन्तातिदेशः स्यात् । कुतः । अग्नीषोमी-
 यस्य पशुप्रकृतित्वेन पूर्वाधिकरणे निर्णीतत्वादिति चेत् । मैवं ।
 सौम्यगतविशेषलिङ्गदर्शनात् । सुत्याकाले भवः सौत्यः सवनीयः
 पशुः । तत्र चादकप्राप्ता रशनैका वाचनिकी द्वितीया । एतच्च
 तृतीये निर्णीतं । तदेतद्रशनाद्वयमग्नीषोमीयपशौ असम्भवात्
 सवनीयस्य विशेषलिङ्गमेकं सुत्याकालीनत्वं द्वितीये च द्वे लिङ्गे

एकादशिनीषु दृश्येते । तत्रेदमाह्वयते “द्वे द्वे रश्ने आदाय
द्वाभ्यां द्वाभ्यां रश्नाभ्यां एकैकं यूपं परिव्ययति” इति । सु-
त्याकालीनत्वं च तेष्वस्ति । अतः सौत्यधर्मातिदेशः । नवमा-
ध्यायस्य तृतीयपादे चिन्तितं ।

“कृष्णगीवादिकेनोह ऊहोवास्य न पूर्व्ववत् ।

देव त्वं न गणस्यात ऊहो बह्वभिधित्वया” ॥ इति ।

यूपैकादशिन्यामग्न्यादिदेवताकाः पशव आह्वाताः “प्रैवा-
ग्नेयेन वापयति मियुनः सारस्वत्या करोति रेतः सौम्येन द-
धाति प्रजनयति पौष्णेन” इत्यादिना । ते च स्वनामभिरन्य-
त्राह्वाताः “आग्नेयः कृष्णगीवः सारस्वती मेषी बभ्रुः सौम्यः पौष्णः
श्यामः” इत्यादिना । तत्रासौक्यवचनान्तस्य मेधपतिशब्दस्य आ-
दित्येष्विव नोह इति चेत् । मैवं । वैषम्यात् आदित्यगणस्य तत्र
देवत्वं । इह त्वेकैकस्य पृथग्देवत्वं । अतो बह्वन् देवानभिधातुं व-
ह्वचनान्तत्वमूहनीयं । एकादशाध्यायस्य द्वितीयपादे चिन्तितं ।

“एकादशिनकं तन्त्वं वसाहोमे ऽथ भिन्नता ।

तन्त्वं शक्यन्त्वतो भेदः प्रधानार्धर्चभेदतः” ॥ इति ।

एकादशिनेष्वाग्नेयसारस्वतसौम्यादिपशुषु वसाहोमस्य सह
कर्तुं शक्यत्वात् तन्त्वमिति प्राप्ते ब्रूमः । देवताभेदेन प्रधानभे-
दात् तत्तद्याज्यार्धर्चान्तकालानां भिन्नत्वेनानुष्ठानयोगपद्यास-
म्भवाद् भेदः । अत्रैवान्यच्चिन्तितं ।

“यूपैकादशिनी यूपाहुति भेदोऽथ तन्त्वता ।

सामीप्यभेदादाद्योऽन्यः सामीप्यं दृष्टिगं यतः” ॥ इति ।

यूपैकादशिन्यां चोदकप्राप्ता यूपोज्जतिः प्रतियूपं भिद्यते ।
 कुतः । यूपस्थान्तिके अग्निं मथित्वा यूपोज्जतिं जुहोतीति तद्वि-
 धानात् सामीप्यानाञ्च भेदादिति प्राप्ते ब्रूमः । न तावदत्यन्त-
 सामीप्यं सम्भवति यूपदाह प्रसङ्गात् । अतो यावता व्यवधानेन
 यूपा दृष्टिगोचरा भवन्ति तावता देशस्य समीपत्वमभ्युपेतव्यं । तथा
 सति दैर्घ्यैक्यामम्भवादाज्जतेस्तन्त्रता । तत्रैव चतुर्थपादे चिन्तितं ।

“किमैकादशिनीष्वस्य कुम्भ्यादेर्भिन्नता न वा ।

असन्देहाय भेदोऽसु लिङ्गादेवाऽस्य सिध्यति” ॥ इति ।

भिन्नदेवताकेष्वैकादशिनीषु पशुषु एककुम्भीपाके सति
 किमङ्गं कां देवतां प्रत्युपाकृतस्य पशोः सम्बन्धि इति सन्देहे
 सति प्रदानं सङ्कीर्येत । तस्मात् कुम्भ्यादेरावाप इति चेत् । मैवं ।
 चिह्नकरणमात्रेण सन्देहापगमसिद्धौ लाघवात् तस्मादत्र त-
 न्त्रता । तत्रैवान्यच्चिन्तितं ।

“तत् तन्त्रं हेयमुत नो चिह्नं नास्ति वसाखतः ।

हेयं नो प्रतिपत्तित्वात् साङ्कर्येणाप्यदोषतः” ॥ इति ।

एकादशिनीषु कुम्भ्यादेर्यत् तन्त्रं निर्णीतं तत्परित्याज्यं
 अङ्गानामिव वसानां चिह्नाकरणसम्भवेन साङ्कर्यप्रसङ्गादिति
 चेत् । मैवं । वसाहोमस्य प्रतिपत्तिकर्मत्वेन द्रव्यं प्रत्यपि प्रयोज-
 कत्वाभावेन तद्रव्यश्रपणार्थं कुम्भोभेदाप्रयोजकत्वस्य दूरापेत-
 त्वात् । न चात्र द्रव्यसाङ्कर्यं दोषाय भवति । व्यवस्थापकप्रमा-
 णाभावात् । ननु तत्तद्देवताविषयकयाज्याङ्गैर्दानेषु भिन्ना
 होमाः पूर्वं निर्णीताः । वाढं । तथैव अर्धर्चान्ते तद्भूयतां ।

किमाद्यार्तं द्रव्यसाङ्गर्थे । तस्मात् कुम्भ्यादेस्तन्त्रं न त्याज्यं । इदं
षट्कं “प्रजापतिः प्रजा असृजत” इत्यस्मिन्ननुवाके द्रष्टव्यं ।
द्वितीयाध्यायस्य तृतीयपादे चिन्तितं ।

“पर्यग्निकृतं पान्नीवतमुत्सृज्यत इत्यसौ ।

यागो गुणो वा यागः स्यादन्वयाव्यवधानतः ॥

प्रत्यभिज्ञानमालभ्यमनूद्योत्सर्गशब्दतः ।

गुणं पर्यग्निकृत्याख्यं वक्तुत्तरनिवृत्तये ॥

न दुष्टा परिसङ्ख्या चोदनात् प्राग्विधौ सति ।

पर्यग्निकरणान्ताङ्गरीतिः क्लृप्तोपकारतः” ॥ इति ।

“लाघ्रं पान्नीवतमालभेत” इति प्रकृत्येदमाह्वातं “पर्यग्निकृतं पान्नीवतमुत्सृजति” इति । तत्र पर्यग्निकृतशब्देन संस्कृतस्य पशुद्रव्यस्य पान्नीवतशब्देन पान्नीवन्नामकदेवतासम्बन्धस्य च प्रतीयमानत्वादयं यागविधिः । एवं सति पर्यग्निकृतपान्नीवतशब्दयोरव्यवहितान्वयो लभ्यते । सिद्धान्ते तु पर्यग्निकृतमुत्सृजतीत्यन्वयं वाञ्छति । तदा व्यवहितान्वयो दुर्वारः । तस्मादाद्यव्यपशुवत् यागविधिरिति प्राप्ते ब्रूमः । अनारभ्याधीतत्वान्नास्ति वायव्ये प्रकृतप्रत्यभिज्ञा । इह त्वालभ्यत्वेन प्रकृतः पशुः पान्नीवच्छब्देन प्रत्यभिज्ञायते । तमनूद्य पर्यग्निकृतशब्दान्वितेनोत्सृजतीत्याख्यातेन पर्यग्निकरणाख्यो गुणो विधीयते । न च प्रकृतिगतस्य पर्यग्निकरणस्य विकृतौ चोदकेन प्राप्तत्वादनर्थकोऽयं विधिरिति वाच्यं । उपरितनाङ्गाननुवृत्तेरधिप्रयोजनात् । न चैवं सति परिसङ्ख्या स्यात् । सा च दोष-

त्रयदुष्टा । स्वार्थयागो ऽन्यार्थस्वीकारः प्राप्तबाधश्चेति त्रयो
 दोषाः । पर्यग्निकरणवाक्ये स्वार्थो विधिस्यञ्चेत् । अन्यार्थो निषे-
 धः स्वीक्रियेत । चोदकप्राप्तान्युपरितनाङ्गानि बाध्येरन् । मैवं ।
 पर्यग्निकरणोत्तरभाविन्यङ्गानि नानुष्ठेयानीत्यस्याः परिसङ्ख्याया
 अनङ्गीकारात् । कथन्तर्हि तन्निवृत्तिः । आर्थिकीति ब्रूमः ।
 चोदकप्रवृत्तेः प्रागेवायं विधिः प्रवर्त्तते । प्रत्यक्षोपदेशस्य शीघ्र-
 बुद्धिजनकतया कल्पातिदेशात्प्रबलत्वात् । तथा सति उपदिष्टै-
 रेवाङ्गैः निराकाङ्क्षायां विहृतौ चोदकस्याप्रवृत्त्यैवोपरितना-
 न्यङ्गानि न प्राप्यन्ते । न चानेन न्यायेन पर्यग्निकरणात् प्राची-
 नानामप्यप्राप्तिरिति वाच्यं । विधीयमानस्य पर्यग्निकरणस्य
 नूतनत्वे सति उपकारकल्पनापत्या प्रकृतौ यत् कृत्योपकारं प-
 र्यग्निकरणं तदवस्थापन्नस्यैवात्रविधेयत्वात् । प्रकृतौ च प्राचीनां-
 ज्ञानन्तरभावित्वेन एवोपकारः कृप्त इति । अत्रापि तादृशस्यैव
 विधानात् पर्यग्निकरणान्ताङ्गरीतिः सिध्यति । एवञ्च सति उत्सृ-
 जतीत्याख्यातेन यथोक्तपर्यग्निकरणविधौ अर्थसिद्धिरुपरितना-
 ज्ञोत्सर्गो धातुनाऽनूच्यते । तदेवमत्र गुणविधिः । नवमाध्यास्य
 चतुर्थपादे चिन्तितं ।

“आज्येन शेषमित्युक्तौ द्रव्यप्रतिनिधिर्भवेत् ।

कर्माण्यद्वा ऽग्निमस्थ्यागःशेषसंस्थापनोक्तिभिः ॥

अङ्गीरीत्या समाप्तत्वाद्देवतोक्त्यनुवर्त्तनात् ।

साम्याच्छेषासंस्थितिस्तु याग आलम्बनादिति” ॥ इति ।

“त्वाङ्गं पात्रीवतमालभेत” इति प्रकृत्य “पर्यग्निकृतं पा-

जीवतमुत्पृजति” इति श्रुतं । तत्र पुनः श्रूयते “आज्येन शेषः स्रष्टुं स्थापयेत्” इति । तदिदमाज्यं पशुद्रव्यस्य प्रतिनिधिर्भवेत् । कुतः । उत्सर्गशेषं संस्थापनशब्देस्तदवगमात् । पर्यग्निकरणादूर्ध्वं पशुद्रव्यस्य त्यागमभिधाय आज्येनेति द्रव्यान्तरं पशुस्थानीयं साधनभूतमुपरिस्थ चोदकप्राप्तमुत्तरकालीनमङ्गजातं तेन द्रव्येण समापनीयमिति विधीयते इति प्राप्ते ब्रूमः । पूर्वाधिकरणन्यायेनाङ्गरीत्या पात्नीवतपशुः समाप्तः । यदि पात्नीवतमालभेतेति विहितस्य कर्मणः समाप्तिर्न स्यात् केवलं पशुद्रव्यत्यागः क्रियेत तदा विहितो द्रव्यदेवतासम्बन्धरूपो यागो नानुष्ठितः स्यात् । ततो देवतामुद्दिश्य त्यागोऽवश्यं कर्त्तव्यः । तथा सति पशुसाधनके यागे मुख्येन पशुनैव साधिते कुतः प्रतिनिधिः । देवतोद्देशत्यागस्य चोत्पत्तिवाक्येनैव सिद्धत्वात् पर्यग्निकरणोत्सर्गवाक्येनाङ्गरीतिर्विधापनीयः शेषो न कोऽप्यस्ति । तस्मादाज्यवाक्येन कर्मान्तरं विधीयते देवता तु पात्नीवतशब्दस्यानुवृत्त्या लभ्यते कर्मान्तरस्यापि शेषत्वमुपचर्येत पञ्चाज्यद्रव्यकयोः पूर्वोत्तरकर्मणोः पात्नीवदाख्याया देवताया एकत्वेनाह्वावहितानुष्ठानेन चोपक्रमोपसंहारसदृशत्वात् संस्थितिक्रियया चालम्बननिर्वापादिवद्यागो विलज्जते । लिङ्प्रत्ययस्यापूर्वभावनामभिधत्ते । तस्मादाज्यद्रव्यकं पात्नीवद्देवताकं शेषवत् पशुयागसमनन्तरोत्तरभाविकर्मान्तरमत्र विधीयते एतदुभयं “इन्द्रः पत्नियामनुमयाजयत्” इत्यनुवाके द्रष्टव्यं । द्वादशाध्यायस्य द्वितीयपादे चिन्तितं ।

“अस्या ऊतिश्चरौ सौम्ये नास्ति वा पशुपाकतः ।

विक्रतित्वादस्ति मैवमनिवृत्तेः पुरोत्थिते” ॥ इति ।

तृतीयसवने ये सौम्यचर्वाद्यस्त्रेषु हविष्कृदाङ्गानं पुनः क-
र्तव्यं । पश्वर्थमाहतायास्तस्याः पशुपाके निवृत्ते सति निवृत्त-
त्वादिति चेत् । मैवं । प्रकृतौ पत्नीसंयाजेभ्य ऊर्ध्वं हविष्कृतः पत्न्या
उत्थानं वाक्येन विहितं पश्चादपि ततः पूर्वं निवृत्त्यभावात् ।
तस्मात् तत्कालीनेषु सौम्यचर्वादिषु नास्ति पुनराङ्गानं । एतच्च
“ग्नान्ति वा एतत् सोमं” इत्यनुवाके द्रष्टव्यं । पञ्चमाध्यायस्य
प्रथमपादे चिन्तितं ।

“उक्थ्योत्कर्षं षोडशी नोत्कथ्येतोत्कथ्यतेऽथवा ।

स्तोत्रकालाय नोत्कर्षः पूर्ववत् षोडशियहं ॥

ग्रहं पराञ्चमुक्थ्येभ्य इत्यङ्गाङ्गिलभासनात् ।

न स्तोत्रे ग्रह उत्कथ्ये स्तोत्रकालः प्रबाध्यतां” ॥ इति ।

ज्योतिष्टोमे षोडशियहं प्रकृत्य श्रूयते “तं पराञ्चमुक्थ्येभ्यो
निगृह्णाति” इति । तृतीयसवने सूर्यास्तमयात् प्रागेव उक्थ्यग्र-
हास्तयो गृह्यन्ते । तेभ्यः परस्तादयं षोडशी विहितः । यदि
कदाचिद्देवादुक्थ्यग्रहा अस्तमयादूर्ध्वमुत्कथ्येरन् तदा तदूर्ध्वं
विहितस्यापि षोडशियहस्य नास्त्युत्कर्षः । कुतः । पूर्वन्यायेन
कालस्यानुसरणीयत्वात् । कालोऽप्येवमाह्नातः “समयाविषिते
सूर्ये षोडशिनः स्तोत्रमुपाकरोति” इति । समयोऽस्तमयः तं
प्राप्ते सूर्ये स्तोत्रप्रारम्भकालः । सोऽयमुत्कर्षं सति बाध्यते । त-
च्च युक्तं । पूर्वचाग्निहोत्रस्य स्तोकालमबाधितुमेवेष्टिमध्येऽनुष्ठाना-

ङ्गीकारादिति प्राप्ते ब्रूमः । पराञ्चमिति शब्देनोक्त्येभ्य उत्तर-
कालः षोडशियहाङ्गत्वेन विधीयते । ततो मुख्यस्य ग्रहस्य
कालमबाधितुं उपसर्जनस्य स्तोत्रस्य कालं बाधित्वा सस्तोत्र-
ग्रह उक्तव्यः । दशमाध्यायस्य पञ्चमपादे चिन्तितं ।

“विकृतौ प्रकृतौ वा स्यात् षोडश्युत्कर्षतोऽग्निमः ।

अविरुद्धेन वाक्येनानुत्कृष्टात् प्रकृतावसौ” ॥ इति ।

ज्योतिष्टोमप्रकरणे श्रूयते “य एवं विद्वान् षोडशिनं गृ-
ह्णाति” इति । सोऽयं षोडशियहो विकृतौ निविशते । कुतः ।
प्रबलेन वाक्येन तस्य ग्रहस्य प्रकरणादुक्तव्यमाणत्वात् । उत्तरेऽ
हनि द्विरात्रस्य गृह्यते मध्यमेऽहनि त्रिरात्रस्येति हि वाक्यं ।
द्विरात्रादीनाञ्च विकृतित्वं प्रसिद्धं । अतः प्रकरणं बाधित्वा
विकृतौ निवेश इति प्राप्ते ब्रूमः “अप्यग्निष्टोमे राजन्यस्य गृह्णी-
यात्” इत्यन्यद्वाक्यमस्ति । तेन प्रकृतिभूतेऽग्निष्टोमे निविशते ।
न चात्र प्रकरणबाधः । अग्निष्टोमस्य ज्योतिष्टोमावान्तरसंस्था-
रूपत्वेन ततोऽनन्यत्वात् । न चैवं सति चोदकेनैव द्विरात्रादिषु
प्राप्तत्वात् पुनर्विधिवाक्यं व्यर्थमिति शङ्कनीयं । अहर्विशेषसम्ब-
न्धाय राजन्यादिनिमित्तनैरपेक्ष्य वा तदुपपत्तेः । तस्मात्
प्रकृतौ निवेशः । तत्रैवान्यच्चिन्तितं ।

“उक्त्याग्रयणतः सस्यात् केवलाग्रयणादुत ।

आद्य उक्तिद्वयादन्य उक्त्योर्ध्वत्वविधित्वतः” ॥ इति ।

स पूर्वोक्तः षोडशी वचनद्वयबलेन उक्त्यपात्रादाग्रयण-
पात्राच्च ग्रहीतव्यः “उक्त्यान्निर्गृह्णाति षोडशिनं” इत्येकं वाक्यं ।

“आययणाद्गृह्णाति षोडशिनं” इति द्वितीयं वाक्यं । अत्रोच्यते आययणपात्रादेव गृहीतव्यः । कुतः । उक्त्यवाक्यस्योत्तरकाल-विधिपरत्वात् “तं पराञ्चमुक्थ्यानि गृह्णाति” इत्यूर्ध्वकालवाचिनः पराक्शब्दप्रयोगात् । ततो नाभयस्माद्गृहणं । तत्रैवान्यच्चिन्तितं ।

“सवनेषु तृतीये वा सत्रयोक्त्या भवेत्त्रिषु ।

द्वे निन्दित्वा तृतीयस्य विधिस्तत्रैव गृह्यते” ॥ इति ।

स पूर्वोक्तः षोडशी ग्रहस्त्रिषु सवनेषु भवेत् । कुतः । सवनत्रयस्योक्तत्वात् षोडशिनं प्रकृत्यान्वायते । प्रातःसवने ग्राह्यो माथ्यन्दिनसवने ग्राह्यस्तृतीयसवने ग्राह्य इति । नैतद्युक्तं । सवनद्वयस्यार्थवादत्वेन तृतीयसवनस्योक्तत्वात् । अत एव वाक्यश्लेषे सवनद्वयं निन्दित्वा तृतीयसवनं विधीयते । यत् प्रातःसवन इत्यादिना सवनद्वये वज्रपातदोषोऽभिहितः तृतीयसवने ग्राह्यो न सर्वेषु सवनेषु गृह्णातीति प्रशंसापूर्वकं विहितं । तस्मात् तृतीयसवन एव षोडशीग्रहः । पुनरप्यन्यत् तत्रैव चिन्तितं ।

“अग्निष्टोमोक्थ्यसम्बन्धी षोडशस्तुतश्चतुस्ततः ।

तद्युक्तो वाऽग्निमः प्राप्तस्तत्र संस्थामबाधितुं ॥

सोत्रं भवत्यैकविंशं हरिवच्छस्यते ततः ।

इष्यते ह्यन्यसंस्थानं तुतश्चतुस्ततः” ॥ इति ।

षोडशिनं प्रकृत्यान्वायते “अप्यग्निष्टोमे राजन्यस्य गृह्णीयादप्युक्थ्ये ग्राह्यः” इति । सोऽयमग्निष्टोमोक्थ्यसंस्थयोर्विहितः षोडशीग्रहः तुतश्चतुर्वर्जितो भवितुमर्हति । अन्यथा तदीयाभ्यां

स्तुतशस्त्राभ्यां क्रतुसमाप्तौ षोडशिसंस्थानं प्रसज्येत । अग्निष्टो-
मसंस्थानमुक्थ्यसंस्थानञ्च बाध्येत । तत्सम्बन्धिसमाप्त्यभावादिति
प्राप्ते ब्रूमः “एकविंशः स्तोत्रं भवति प्रतिष्ठित्यै” “हरिवच्छ-
स्यते” इति । षोडशिनि प्रत्यक्षविधिना स्तुतशस्त्रे विहिते । किञ्च
“ग्रहं वा गृहीत्वा चमसं वोक्त्रीय स्तोत्रमुपाकरोति” । ग्रह-
ग्रहणचमसोन्नयनयोस्तत्र निमित्तत्वं श्रुतं । न हि सति निमित्ते
नैमित्तिकं त्यक्तुं शक्यं । तस्मात् पूर्वं संस्थानहानिमन्यसंस्था-
नञ्चाभ्युपेत्य स्तुतशस्त्रयुतत्वं द्रष्टव्यं ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे चतुर्थप्रपाठके पञ्चचत्वारिंशोऽनुवाकः ॥ * ॥

ॐ ॥ यस्त्वा हृदा कीरिणा मन्यमानो मर्त्यं मर्त्यो
जोहवीमि । जातवेदो यशो अस्मासु धेहि पूजाभिरग्ने
अमृतत्वमश्ना । यस्मै त्वं सुकृते जातवेद् उ लोक-
मग्ने कृणवः स्योनं । अश्विनं सपुत्रिणं वीरवन्तं गोम-
न्तं रयिं नशतेस्वस्ति । त्वे सुपुत्र शवसो वृचन् काम-
कातयः । न त्वामिन्द्रातिरिच्यते । उक्थ उक्थे सोम
इन्द्रं समाद नीथे नीथे मघवानं ॥ १ ॥

सुतासः । यदी सबाधः पितरं न पुत्राः समान-
दक्षा अवसे हवन्ते । अग्ने रसेन तेजसा जातवेदो

विरोचसे । रक्षोहा ऽमीवचातनः । अपो अन्वचा-
 रिषः रसेन समस्तश्चहि । पयस्वाः अग्न आगमं तं
 मा सः सृज वचसा । वसुर्वसुपतिर्हिकमस्यग्ने विभाव-
 सुः । स्याम ते सुमतावपि । त्वामग्ने वसुपतिं वसूनाम-
 भिप्रमन्दे ॥ २ ॥

अध्वरेषु राजन् । त्वया वाजं वाजयन्तो जयेमा-
 भिध्याम पृत्सुतीर्मत्यानां । त्वामग्ने वाजसातमं विप्रा
 वर्द्धन्ति सुष्टुतं । सनो रास्व सुवीर्यं । अयं नो अग्नि-
 र्वरिवः कृणोत्वयं मृधः पुर एतु प्रभिन्दन् । अयः श-
 चून् जयतु जह्णोषाणो यं वाजं जयतु वाजसातौ । अ-
 ग्निनाग्निः समिध्यते कविर्गृहपतिर्युवा । हव्यवाड्जु-
 ह्वास्यः । त्वः ह्यग्ने अग्निना विप्रो विप्रेण सन्तसता ।
 सखा सख्या समिध्यसे । उदग्ने शुचयस्तव विज्योति-
 षा ॥ ३ ॥

मघवानं मन्दे ह्यग्ने चतुर्दश ॥

आददे वाचस्पतय उपयामगृहीतोऽस्यावायो अयं
 वां यावां प्रातर्युजा अयं वेनस्तं पृत्तथा ये देवास्त्रिः-
 शदुपयामगृहीतोऽसि मूर्धानं मधुश्चेन्द्राग्नी ओमासो
 मरुत्वन्तमिन्द्र मरुत्वो मरुत्वान्नहान्नहान् कदा वा-

ममदब्धेभिर्हिरण्यपाणिः सुशर्मा बृहस्पतिर्हरिरस्य-
 म् उत्तिष्ठं तरणिराष्यायस्वेयुष्टे ये ज्योतिष्मतीं प्रया-
 साय चित्तमातिष्ठेन्द्रमसावि सर्वस्य महान्त्सजोषा
 उदत्यं धातोरुः हि यस्त्वा षट्चत्वारिंशत् ॥ ० ॥

वाचः प्राणाय त्वा । उपयामगृहीतोऽस्यपानाय
 त्वा । आवायो वायवे सजोषाभ्यां त्वा । अयमृतायुभ्यां
 त्वा । यावामश्विभ्यां माध्वीभ्यां त्वा । प्रातर्युजावश्वि-
 भ्यां त्वा । अयं वेनः शण्डाय त्वैष ते योनिर्वीरतां
 पाहि । तं मर्काय त्वैष ते योनिः पूजाः पाहि । ये देवा-
 स्त्रिंशदाग्रयणोऽसि विश्वेभ्यस्त्वा देवेभ्यः । उपयाम-
 गृहीतोऽसीन्द्राय । मूर्धानमग्नये त्वा वैश्वानराय । म-
 धुश्च सः सर्पः । इन्द्राग्नीन्द्राग्निभ्यां त्वा । ओमासे वि-
 श्वेभ्यस्त्वा देवेभ्यः । मरुत्वन्तं चीणीन्द्राय मरुत्वते । म-
 हान् द्वे महेन्द्राय त्वा । कदा च नादित्येभ्यस्त्वा । कदा
 च नस्तरीर्विवस्व आदित्यः । इन्द्रः शुचिरपः । वामं
 चीन् देवाय त्वा सवित्रे । सुशर्मा विश्वेभ्यस्त्वा देवेभ्यः ।
 अग्न आयूष्यग्नये त्वा तेजस्वते । उत्तिष्ठन्निन्द्राय
 त्वौजस्वते । तरणिः सूर्याय त्वा भ्राजस्वते । अति-
 ष्ठाद्याः षडिन्द्राय त्वा षोडशिनै । उरुमायुष्टे यदेवा

मुमुग्धि । अग्रा विष्णु मुमुक्तं । परा वै पङ्क्तयः । देवा वै
 ये देवाः पङ्क्तयैः । परा वै स वाचं । भूमिर्व्यतिथ्यन्
 प्रजापतिर्व्युद्ध्यन् । भूमिरादित्यो वै । अग्निहोत्रमा-
 दित्यो वै । भूमिलोकः सलोकः सुलोकः । पस्थ्या सुष्टुतं ।
 त्वमग्ने सुष्टुतिं । यस्त्वा विरोचसे । त्वमग्ने विचर्षणे ॥

आददे ये देवा महानुत्तिष्ठन्सर्वस्य सन्तु दुर्मित्रा-
 शत्रुः पञ्चाशत् ॥ ॥ आददे विज्वोतिषा ॥ ॥

इति तैत्तिरीयसंहितायां प्रथमकाण्डे चतुर्थप्रपा-
 ठके षट्चत्वारिंशोऽनुवाकः ॥ ० ॥

चतुर्थप्रपाठकः सम्पूर्णः ।

पञ्चचत्वारिंशेऽनुवाके सोमयागः समापितः । अथास्य प्र-
 पाठकस्य षट्चत्वारिंशाख्यानान्तिमेऽनुवाके काम्येष्टियाज्या उच्य-
 न्ते । इष्टिकाण्डे द्विहविष्का काचिदिष्टिरेवमास्त्रायते “अग्नये पु-
 त्रवते पुरोडाशमष्टाकपालं निर्वपेदिन्द्राय पुत्रिणे पुरोडाशमे-
 कादशकपालं प्रजाकामोऽग्निरेवासौ प्रजां प्रजनयति वृद्धामिन्द्रः
 प्रयच्छति” (सं० २ का० १२ प्र० १४ अ०) इति । वृद्धां पुत्रपौत्र-
 रूपेणाभिवृद्धियुक्तां । तत्राग्नये पुरोऽनुवाक्यामाह “यस्त्वा
 हृदा कीरिणा मन्यमानो मर्त्यं मर्त्यां जोहवीमि । जातवेदो
 यशो अस्मासु धेहि प्रजाभिरग्ने अमृततममग्नां” इति । हे जात-
 वेदः योऽहं मर्त्यः सन् कीरिणा गुणकीर्त्तनशीलेन हृदा मनसा
 त्वां अमर्त्यं मरणरहितं मन्यमान आह्वयामि तादृशेष्वस्मासु

पुत्रपौत्रादिरूपं प्रजाभिर्निष्पादितं यशः कीर्त्तिं निधेहि । हे
 अग्ने तत्प्रमादात् अमृतत्वं देवत्वं अस्यां प्राप्नुयां । अथ याज्या-
 माह “यस्मै त्व५ सुकृते जातवेद उ लोकमग्ने कृणवः स्थानं ।
 अश्विन५ सपुत्रिणं वीरवन्तं गोमन्तं५ रयिं नशते स्वस्ति” इति ।
 शोभनं कर्म करोतीति सुकृत् जातं जगत् वेत्तीति जातवेदाः ।
 हे जातवेदोऽग्ने त्वं सुकृते यस्मै यजमानाय स्थानं सुखकरं
 उत्कृष्टं लोकं स्थानं कृणवः करोषि स यजमानो रयिं धनं
 स्वस्ति नशते सम्यक् प्राप्नोति । कीदृशं रयिं धनं । अश्विनं स-
 पुत्रिणं वीरवन्तं गोमन्तं अश्वैः पुत्रैः शूरभटैर्गोभिश्च संयुक्तं ।
 ऐन्द्रस्य पुरोऽनुवाक्यामाह “त्वे सु पुत्र शवसो वृत्रन् कामका-
 तयः । न त्वामिन्द्राऽतिरिच्यते” इति । त्वे त्वयि शवसो बलस्य
 सुवृत्रन् सुष्टुवृत्रहन् सर्व्वं ते कामाः भोगाः काम्यन्ते याभिः
 स्तुतिभिस्ताः कामकातयः । इन्द्रस्यातिप्रबलत्वात् शवसः पुत्रे-
 त्युपचर्यते । हे शवसः पुत्रेन्द्र अस्मदीयस्तुतयः त्वयि सुष्टु
 वर्त्तन्ते काचिदपि स्तुतिस्त्वां नातिरिच्यते । सर्व्वस्य स्तुतिवा-
 क्यस्य त्वयि विद्यमानत्वात् । अथ याज्यामाह “उक्थ उक्थे
 सोम इन्द्रं ममाद नीथे नीथे मध्वान५ सुता सः । यदी५ स
 बाधः पितरं न पुत्राः समानदत्ता अवसे हवन्ते” इति । उक्थ
 उक्थे सोमयागवर्त्तिनि तत्तच्छस्ते स सोमः इन्द्रं ममाद
 हर्षयामास । नीयते आह्वयते इन्द्रो अत्रेति नीथो यागप्रदेशः ।
 समानदत्ताः स्वतुल्येषु यजमानेषु कुशलाः । सुतासः पुत्रस्था-
 नीया यजमानाः । पिहस्थानीयं मध्वानं । नीथे नीथे तत्तद्याग-

प्रदेशे । अत्रमे रक्षार्थं । हवन्ते आह्वयन्ति । यदीं सबाधः यस्मादी-
दृश आह्वतो मववा विरोधिषु असुरेषु बाधकारी तस्मा-
दाह्वयन्ते । पुत्राः पितरं न पितरमिव । यथा बालाः अन्यै-
स्ताड्यमानाः स्वरक्षार्थं पितरमाह्वयन्ति तद्वत् । इद्व्यन्तरं
विधत्ते “अग्नये रसवते ऽजक्षीरे चरुं निर्व्वपेद्यः कामयेत रस-
वान्त्स्यामित्यग्निमेव रसवन्तः स्वेन भागधेयेनापधावति स
एवैनं रसवन्तं करोति रसवानेव भवत्यजक्षीरे भवत्याग्नेयी वा
एषा यदजा साक्षादेव रसमवरुन्धे” (सं० २ का०।२ प्र०।४ अ०)
इति । रसवान् क्षीरदध्यादिरसोपेतः । अजा आग्नेयी । अजा-
या अग्निवत् प्रजापतिमुखादुत्पन्नत्वादाग्नेयत्वं । साक्षादव्यवधा-
नेन भीष्ममित्यर्थः । अत्र पुरोऽनुवाक्यामाह “अग्ने रसेन तेजसा
जातवेदो विरोचसे । रक्षोहा ऽमीव चातनः” इति । हे जातवेदो
ऽग्ने रसेनास्मान् योजय । तेजसा विरोचसे विशेषेण प्रकाशसि ।
कीदृशस्त्वं । यागदेशे रक्षसां हन्ता । शरीरे अमीवस्य अन्तर-
रोगस्य चातनः विनाशकः । याज्यामाह “अपो अन्वचारिषः
रसेन समसृज्जहि । पयस्ताः अग्न आगमं तस्मा सः सृज वर्चसा”
इति । सोमावसृथे उरुः हि राजा वरुणश्चेत्यस्मिन्ननुवाके व्या-
ख्यातोऽयं मन्त्रः । इद्व्यन्तरं विधत्ते “अग्नये वसुमते पुरोडाश-
मष्टाकपालं निर्व्वपेद् यः कामयेत वसुमान्त्स्यामित्यग्निमेव वसुम-
न्तः स्वेन भागधेयेनापधावति स एवैनं वसुमन्तं करोति वसुमा-
नेव भवति” (सं० २ का०।२ प्र०।४ अ०) इति । अत्र पुरोऽनुवा-
क्यामाह “वसु र्वसुपतिर्हि कमस्यग्ने विभावसुः । स्याम ते सुमता-

वपि” इति । हे अग्ने हिं कं यस्मात् कारणात् त्वं वसुर्लोकानां
वासिता वसुपतिः धनपतिः प्रजायुक्तश्चासि तस्माद्वयमपि ते
तव सुमतौ अनुग्रहबुद्धौ स्याम अवस्थिता भवेमः । याज्यामाह
“त्वामग्ने वसुपतिं वसूनामभिप्रमन्दे अध्वरेषु राजन् । त्वया
वाजं वाजयन्तो जयेमाभिध्याम पृत्सुतीर्मर्त्यानां” इति । हे रा-
जन् दीप्तिमन्मग्ने अध्वरेषु यज्ञेषु त्वां अभिप्रमन्दे सर्वतः प्रक-
र्षेण तोषयामि । कीदृशं त्वां । वसूनां वसुपतिं धनानां मध्ये
यानि श्रेष्ठानि धनानि तेषामधिपतिमित्यर्थः । वाजयन्तो अ-
न्नमिच्छन्तो वयं त्वत्प्रसादेन वाजमन्नं जयेम । विरोधिनां
मर्त्यानां मनुष्याणां पृत्सुतीर्युद्धानि अभिध्याम अभिभवितुं
शक्ता भवेम । इदमन्तरं विधत्ते “अग्नये वाजसूते पुरोडाशम-
ष्टाकपालं निर्वपेत् सङ्ग्रामे संयत्ते वाजं वा एष मिसीर्षति यः
सङ्ग्रामं जिगीषत्यग्निः खलु वै देवानां वाजसूदग्निमेव वाज-
सूतः स्वेन भागधेयेनोपधावति वाजः हन्ति वृत्रं जयति तः
सङ्ग्राममयो अग्निरिव न प्रतिधृषे भवति” (सं० २ का०।२ प्र०।
४ अ०) इति । वाजमन्नं सरति प्राप्नोतीति वाजसूत् । लोके युद्धं
जेतुमिच्छुः जयादूर्ध्वं वैरिसम्बन्धमुन्नं कृत्स्नं मिसीर्षति प्राप्नुमि-
च्छति अतो वाजसूत् इति विशेषणं युक्तं । वाजं धावति प्राप्नोति
तदयं वृत्रं शत्रुं हन्ति युद्धञ्च जयति किञ्चायमग्निरिव अन्येन
प्रतिधृषे तिरस्कृतुं शक्नो न भवति । तत्र पुरोऽनुवाक्यामाह
“त्वामग्ने वाजसातमं विप्रा वर्द्धन्ति सुष्टुतं । सनो राख सुवी-
र्यं” इति । हे अग्ने त्वां विप्रा यजमाना वर्द्धयन्ति अभि-

वृद्धिं प्रापयन्ति । कीदृशं त्वां । वाजसांतमं अतिशयेनान्नप्रदं ।
 सुवृतं स्तोत्रैर्हि सुष्ठुसुतं स तादृशस्त्वं नो अस्माकं सुवीर्यं सुष्ठु
 सामर्थ्यं रास्व देहि । याज्यामाह “अयं नो अग्निर्वरिवः कृ-
 णोत्वयं मृधः पुर एतु प्रभिन्स्व । अयं शत्रून् जयतु जर्हषाणो
 ऽयं वाजं जयतु वाजसांतौ” इति । अयमग्निः अस्माकं वरिवः
 परिचारकं मृत्यवर्गं सम्यादयतु । मृधो वैरिणो विदारयन्
 नोऽस्माकं पुरतो गच्छतु । जर्हषाणः प्रहरन् शत्रून् जयतु ।
 वाजसांतो अन्नदाननिमित्तं परकीयमन्नं जयतु । दृष्टान्तरं
 विधत्ते “अग्नयेऽग्निते पुरोडाशमष्टाकपालं निर्वपेद् यस्या-
 ग्नावग्निमभ्युद्धरेयुर्निर्दिष्टभागो वा एतयोरन्योऽनिर्दिष्टभागो
 ऽन्यस्तौ सम्भवन्तौ यजमानमभिसम्भवतः स ईश्वर आर्त्तिमा-
 र्त्तैर्यदग्नयेऽग्निते निर्वपति भागधेयेनैवैनौ शमयति नार्त्ति-
 मार्त्तैर्यजमानः” (सं० २ का० १२ प्र० १४ अ०) इति । गार्हप-
 त्यादाहवनीये ऽग्निं प्रक्षिप्य तत्राग्निहोत्रं ह्वयते । तथा सति
 यस्य यजमानस्य सम्बन्धिनः पुरुषा विस्तृत्य उद्धृत आहव-
 नोयाग्नौ पुनरप्यन्यमग्निमुपयुद्धरेयुः स यजमानोऽग्नियुक्ता-
 ग्नये निर्वपेत् तत्र विशेष्यरूपोऽग्निर्निर्दिष्टभागः । विशेषणरू-
 पस्त्वनिर्दिष्टभागः तावुभौ परस्परं संसृज्यमानौ यजमानं भक्ष-
 यितुमभिलक्ष्य सम्भवतः । ततः स यजमान आर्त्तिमार्त्तौरी-
 श्वरः विनाशं प्राप्तुं सम्भवति । तावन्मौ अनयेष्ट्याशाम्यतः ।
 तत्र पुरोऽनुवाक्यामाह “अग्निनाग्निः समिथ्यते कविर्गृहपति-
 र्युवा । हव्यवाङ् जुह्वास्यः” इति । पश्चात् प्रक्षिप्तेनाग्निना पूर्वा-

वस्थितोऽग्निः सम्यग्दीप्यते । सोऽग्निर्विशेषणैः कविरित्यादिभि-
 र्विशिष्टः स्पष्टोऽर्थः । याज्यामाह “त्वं ह्यग्ने अग्निना विप्रो विप्रेण
 सन्तसता । सखा सखा समिध्यमे” इति । हे पूर्वावस्थिताग्ने
 पश्चात् प्रक्षिप्तेनाग्निना त्वं समिध्यमे । तादृशस्त्वं ब्राह्मणजा-
 त्यभिमानी सन्मार्गवर्त्ती प्रियश्च इतरोऽपि तादृश एव ।
 इत्यन्तरं विधत्ते “अग्नये ज्योतिष्मते पुरोडाशमष्टाकपालं नि-
 र्वपेद् यस्याग्निरुद्धृतो ऽहुतेऽग्निहोत्र उदायेत्” (सं०२का०।
 २प्र०।४अ०) इति । यस्य यजमानस्याग्निहोत्रार्थमुद्धृतोऽग्नि-
 र्होमात् पूर्वमेवोपशान्तिं स एतामिष्टिं निर्वपेत् । अत्र शाखा-
 न्तरानुसारिणां मतं पूर्वपक्षत्वेनोपन्यस्यति “अपर आदीया-
 नुद्धृत्य इत्याहुः” (सं०२का०।२प्र०।४अ०) इति । अपरोऽग्नि-
 र्गार्हपत्ये प्रदीप्य पूर्वोद्धरणमनु पुनरुद्धरणोच्य इति तन्मतं
 तदिदं दूषयति “तत् तथा न कार्यं यद्भागधेयमभिपूर्वं उद्धि-
 यते किमपरोऽभ्युद्धियेतेति” (सं०२का०।२प्र०।४अ०) इति ।
 अग्निहोत्रहविर्लक्षणे यद्भागधेयमभिलक्ष्य पूर्वो वक्त्रिरुद्धृतः
 तमेव भागमभिलक्ष्य अपरो वक्त्रिः किमुद्धियेत । तदेतदनु-
 चितं । इतिशब्दे हेतौ । तस्मात् तत् तथा न कार्यं । सिद्धान्तं
 विधत्ते “तान्येवावचाणानि सन्निधाय मन्येत्” (सं०२का०।२प्र०।
 ४अ०) इति । चान्युक्तुकानि शान्तानि तान्येवाधस्तादवस्थाप्य
 पूर्वारणीभ्यां अग्निमन्यनं कुर्यात् । मन्यन्ते मन्त्रमुत्पादयति
 “इतः प्रथमं जज्ञे अग्निः स्वाद्योनेरधि जातवेदाः । स गायत्रिचा
 त्रिष्टुभा जगत्या देवेभ्यो हव्यं वहतु प्रजानन्” (सं०२का०।

२प्र०।४अ०) अग्निः पूर्वमितो दग्धकाष्ठादुत्पन्नः इदानीमपि
 म जातवेदाः गायत्र्यादिभिश्चन्दोभिरनुगृहीतः स्वाद्योनेर्द-
 ग्धकाष्ठादभिजायतां । जातश्च तं तं देवं प्रजानन् देवेभ्यो हव्यं
 वहतु । मन्त्रस्य तात्पर्यं व्याचष्टे “चन्दोभिरेवैनं स्वाद्योनेः
 प्रजनयति” (सं०२का०।२प्र०।४अ०) इति । नन्वस्मिन् सिद्धा-
 न्तेऽपि पूर्वपचवदपरोऽग्निः प्रसज्येतेत्याशङ्क्याह “एष वाव-
 सौऽग्निरित्याहुः (सं०२का०।२प्र०।४अ०) इति । स्वकारणा-
 दुत्पन्नत्वादेव एव पूर्वोऽग्निः । न तु भेदोऽस्तीति सिद्धान्तिन
 आहुः । तर्हि किमर्थं यमिष्टिरित्याशङ्क्याह “ज्योतिस्त्वा अस्य
 परापतितमिति यदग्नये ज्योतिश्नते निर्वपति यदेवास्य
 ज्योतिः परापतितं तदेवावस्थे” (सं०२का०।२प्र०।४अ०) इति ।
 अस्य पूर्वस्याग्नेर्ज्योतिरेव विनष्टं न त्वग्निर्विनष्टः । तत्र ज्वा-
 लारूपं ज्योतिरिष्टा सम्पाद्यते । अत्र याज्यापुरोऽनुवाक्ययोः
 प्रतीकं दर्शयति “उदग्ने शुचयस्त्व विज्योतिषा” इति । उदग्ने
 शुचयस्त्व शुक्नेति मन्त्रस्त्वमग्नेरुद्र इत्यनुवाके (सं०१का०।
 ३प्र०।१४अ०) व्याख्यातः । विज्योतिषा वृहतेत्ययं मन्त्रः कृणु-
 व्यपाज इत्यस्मिन्ननुवाके (सं०१का०।२प्र०।१४अ०) व्याख्यातः ।
 अत्र विनियोगसङ्ग्रहः ।

“यस्त्वा याज्या पुत्रवत्यामिष्टौ पुत्रस्य यागके ।

अग्नेऽथ रसवद्यागे वसुर्वसुमतीष्यते ॥

त्वामग्ने वाजसृद्यागे ह्यग्निनाग्निवतीष्यते ।

उदवि ज्योतिषे ज्योतिश्नत्ये तत्र चतुर्दश” ॥ इति ।

अग्निहोत्रं निमित्तं । किन्तु गतश्रीत्वं । सर्वकर्म समुदायस्य चो-
दनया कयाचिदप्यचोदित्वात् स्वार्थत्वं शङ्कितुमप्यशक्यं । गत-
श्रीत्वं निमितीकृत्य धृतोग्निः प्रसंगात् सर्वकर्मरूपं कुर्वन्नग्नि-
होत्रेऽप्युपकरोति इति चेत् । उपकरोतु नाम । नैतावता प्रा-
यश्चित्तस्य निमित्तत्वं लभ्यते । अग्निहोत्रार्थमुद्धृतस्योद्घातत्वं
निमित्तं । न चात्र तदस्ति । किन्वन्यस्य यस्य कस्यचित् कर्म-
णोऽर्थं समुद्धृतस्य गतश्रीत्वनिमित्तं धारणं क्रियते । तस्मात्
निमित्ताभावान् नास्ति सा इष्टिः ॥ * ॥

इति कृष्णयजुःसंहिताभाष्ये प्रथमकाण्डे चतुर्थप्रपाठके
षट्चत्वारिंशोऽनुवाकः ॥ * ॥

वेदार्थस्य प्रकाशेन तमोहार्दं निवारयन् ।

पुमर्थांश्चतुरोदेयाद्विद्यातीर्थमहेश्वरः ॥ * ॥

इति श्रीमद्दिव्ययोगोद्भूतोविद्यातीर्थमहेश्वरापरावतारस्य
श्रीमद्राजाधिराजपरमेश्वरस्य श्रीवीरबुक्कमहोपालस्याज्ञापारि-
पालकेन माधवाचार्य्येण विरचिते वेदार्थप्रकाशे कृष्णयजुःसंहि-
ताभाष्ये प्रथमकाण्डे चतुर्थप्रपाठकभाष्यं सम्पूर्णं ॥ * ॥

ॐ तत्सत्

श्रीगणेशाय नमः ।



अथ तैत्तिरीयसंहिताभाष्ये

प्रथमकाण्डे पञ्चमप्रपाठकः ।

देवासराः संयत्ता आसन् ते देवा विजयमुपय-

ERRATA.

P. 779, l. 19, for सम्भरदिति read सम्भरेदिति.

P. 814, l. 10, for पुत्रस्य read पुत्रस्य.

दि

वा

न्त

यत

तत् ॥ १ ॥

रजतः हिरण्यमभवत्तस्माद्रजतः हिरण्यमदक्षि-
ण्यमश्रुजः हि यो बर्हिषि ददाति पुरास्य संवत्सरा-
जृहे रुदन्ति तस्माद्बर्हिषि न देयः सोऽग्निरब्रवीद्भाग्य-
सान्यथ व इदमिति पुनराधेयं ते केवलमित्यब्रुवन्नुभ-
वत् खलु स इत्यब्रवीद्यो महेवत्यमग्निमादधाता इति
तं पूषाधत्त तेन ॥ २ ॥

पूषार्धोत्तस्मात्पौष्णाः पशव उच्यन्ते तं त्वष्टाधत्त
 तेन त्वष्टार्धोत्तस्मात्चाध्नाः पशव उच्यन्ते तं मनुरा-
 धत्त तेन मनुरार्धोत्तस्मान्मानव्यः प्रजा उच्यन्ते तं
 धाताधत्त तेन धातार्धोत्संवत्सरो वै धाता तस्मात्सं-
 वत्सरं प्रजाः पशवोऽनु प्रजायन्ते य एवं पुनराधेय-
 स्यङ्घ्रिं वेद ॥ ३ ॥

ऋध्नोत्येव योऽस्यैवं बन्धुतां वेद बन्धुमान् भवति
 भागधेयं वा अग्निराहित इच्छमानः प्रजां पशून् य-
 जमानस्योपदोद्भावोद्वास्य पुनरादधीत भागधेयेनै-
 वैनः समर्धयत्यथो शान्तिरेवास्यैषा पुनर्वस्वोराद-
 धीतैतद्वै पुनराधेयस्य नष्टं च यत्पुनर्वस्व स्वायामेवैनं
 देवतायामाधाय ब्रह्मवर्चसी भवति दूर्भेरादधात्यया-
 तयामत्वाय दूर्भेरादधात्यज्ञा एवैनमोषधीभ्योऽवरु-
 ध्याधत्ते पञ्चकपालः पुरोडाशो भवति पञ्च वा
 ऋतव ऋतुभ्य एवैनमवरुध्याधत्ते ॥ ४ ॥

अशीयत तत्तेन वेद दूर्भैः पञ्चविंशतिश्च ॥ १ ॥

इति तैत्तिरीयसंहितायां प्रथमकाण्डे पञ्चमप्रपा-
 ठके प्रथमोऽनुवाकः ॥ ॥

श्रीगणेशाय नमः ।

यस्य निश्चसितं वेदा यो वेदेभ्योऽखिलं जगत् ।
 निश्चमे तमहं वन्दे विद्यातीर्थमहेश्वरं ॥ १ ॥
 अध्वर्याः प्रकृतौ मन्त्राः अपाठकचतुष्टये ।
 वर्णिता पुनराधेयं पञ्चमाद्ये प्रवक्ष्यते ॥ २ ॥
 आधानादूर्ध्वमेवैषा वक्तव्या पुनराहितिः ।
 तथाप्यध्ययनस्यायं क्रम एष हि तत्त्वतः ॥ ३ ॥
 सरस्वती स्वपुत्राय तद्बुद्धिस्थे क्रमे वरं ।
 ददौ तेन क्रमेणैव पठन्त्यन्येऽपि पाठकाः ॥ ४ ॥
 एकादशानुवाकाः स्युः पञ्चमेऽस्मिन् प्रपाठके ।
 तत्रादौ पुनराधेयमनुवाकचतुष्टये ॥ ५ ॥
 ततः षष्ठेऽन्युपस्थानं काम्या याज्यास्तथान्तिमे ।
 विधीयतेऽनुवाकेऽस्मिन्नादिमे पुनराहितिः ॥ ६ ॥

उद्वाख्य पुनरादधीतेति विधास्यति । तत्र पुनराधेयस्याग्निं
 देवतां विधातुं अग्निविषयमुपाख्यानमुदाहरन् प्रसङ्गाद्रजतस्य
 यज्ञे दक्षिणात्वं निषेधति ॥ “देवासुराः संयत्ता आसन् ते देवा
 विजयमुपयन्तोऽग्नौ वामं वसु रुद्र्यदधतेदमु नो भविष्यति
 यदि नो जेय्यन्तीति तदग्निर्न्यकामयत तेनापाक्रामत् तद्देवा
 विजित्यावरुत्समाना अन्वायन्तदस्य सहसादित्सन्त सोऽरोदी-
 द्यदरोदीत्तद्बुद्रस्य रुद्रत्वं यदश्रवणीयत् तद्रजतः हिरण्य-
 मभवत् तस्माद्रजतः हिरण्यमदक्षिण्यमश्रुजः हि यो बर्हिषि
 ददाति पुरास्य संवत्सराद्गृहे रुदन्ति तस्माद्बर्हिषि न देयं”

इति । संयत्ताः युद्धयुक्ताः विजयं प्राप्नुवन्तो देवाः । तथा
 तेभ्योऽपहृतं मणिमुक्तादिकं श्रेष्ठं वसु रक्षणायाग्नौ निक्षिप्तवन्तः ।
 कथञ्चिदसुराणां विजये सत्येतद्धनं अस्माकमापद्युपयुज्यत
 इति देवानामाशयः । अप्रवशीयत भूमावपतत् तद्रजतं
 हिरण्यमभवत् रजतरूपं धनमभवत् । अत्र हिरण्यशब्दस्य
 धनसामान्यवाचित्वात् रजतं हिरण्यमदक्षिणमित्यविरुद्धं ।
 तस्याश्रुजन्यत्वेन दक्षिणां प्रत्ययोग्यत्वात्तद्दाने संवत्सरादर्वा-
 गेव गृहे किञ्चित् रोदननिमित्तं भवति । तस्माद्वर्हिषि यज्ञे
 तन्न दद्यात् ॥ अग्निदेवतां पुनराधेये विदधाति ॥ “सोऽग्निर-
 ब्रवीद्भाग्यसान्ध्यं व इदमिति पुनराधेयं ते केवलमित्यब्रुवन्-
 भवत् खलु स इत्यब्रवीद्यो मद्देवत्यमग्निमादधाता इति” इति ॥
 आदौ असाधारणेन भागेन युक्तो भवानि, पश्चादिदं वसु
 युष्मभ्यं दास्यामीत्यग्निनाक्ता देवाः तवैव पुनराधेयमिति भागं
 ददुः । तेन तुष्टोऽग्निरिदमब्रवीत् । यो मद्देवत्यं हविः कृत्वा
अग्निं पुनरादध्यात् स खलु समृद्धिमानिति । तस्मात् समृ-
द्धयर्थं पुनराधेयं हविरग्निदेवतं कुर्यादित्यर्थः ॥ तामेव समृ-
 द्धिमुदाहरणेन स्पष्टयति ॥ “तं पूषाधत्त तेन पूषार्भ्यात्
 तस्मात्पौष्णाः पशव उच्यन्ते । तं त्वष्टाधत्त तेन त्वष्टार्भ्यात्
 तस्मात्त्वाष्टाः पशव उच्यन्ते । तं मनुराधत्त तेन मनुरार्भ्यात्
 तस्मान्मानव्यः प्रजा उच्यन्ते । तं धाताधत्त तेन धातार्भ्यात्
 संवत्सरो वै धाता तस्मात् संवत्सरं प्रजाः पशवोऽनु प्रजायन्ते”
 इति । पूषत्वष्टमनुसंवत्सराभिमानिधातभिः पश्चादिसमृद्धि-

लब्धा ॥ समृद्धिवेदनं प्रशंसति ॥ “य एवं पुनराधेयस्यद्धिं वेद
 च्छेद्येत्येव” इति ॥ पूषादिरूपस्याग्निबन्धुसमूहस्य वेदनं प्रशं-
 सति ॥ “योऽस्त्रैवं बन्धुतां वेद बन्धुमान् भवति” इति ॥ पुनरा-
 धेयं विधत्ते ॥ “भागधेयं वा अग्निराहित इच्छमानः प्रजां
 पशून् यजमानस्योपदोद्रावोदास्य पुनरादधीत भागधेयेनै-
 वैनः समर्धयत्यथो शान्तिरेवास्त्रैषा” इति । प्रथमाधानेन
आहितोऽग्निः असाधारणभागवाञ्छया अधिकोपद्रवं चकार
तच्छान्तिरनेन भवति । तस्मादुदासनेष्ट्या पूर्व्याग्निमुदास्य
पुनरप्यग्निमादधात् । उदासनेष्टिञ्च सूत्रकारो दर्शयति ॥
 आग्नेयमष्टाकपालं निर्वपेद्वैश्वानरं द्वादशकपालं वारुणं
 दशकपालमग्नयेऽप्सुमतेऽष्टाकपालं मैत्रं चरुमग्निमुदासयित्यन्
 इति । पौर्णमासीमिद्धा ज्वलतोऽग्नीनुत्सृजति इति ॥ कालं
 विधत्ते ॥ “पुनर्वस्वोरादधीतेतद्वै पुनराधेयस्य नक्षत्रं यत्पुनर्वसु
स्वायामेवैनं देवतायामाधाय ब्रह्मवर्चसो भवति” इति ।
 पुनरुपावर्त्तते वामं वसु अनयोरिति पुनर्वसु, अतो नक्ष-
 त्रात्मिका देवता स्वकीया । पुनराधानस्य प्रथमाधानवि-
 कृतित्वात् इध्मकाष्ठैराधानप्राप्तौ अपोद्य दर्भान् विधत्ते ॥
 “दर्भैरादधात्यथातयामलाय” इति । अत्रापिध्मकाष्ठैराधाने
 गतसारता स्यात् । अतएव सूत्रकार आह ॥ आयतनेषु
 पुराणान् दर्भान्त्सः स्तीर्य भूमिर्भूमेति सर्पराज्जीभिर्गार्हपत्य-
 मादधाति इति ॥ दर्भविधिमनूय प्रशंसति ॥ “दर्भैराद-
धात्यद्वा एवैनमोषधीभ्योऽवरुधाधत्ते” इति । इन्द्रो वृत्रम-

हन्तित्यादौ (सं० ६का०।५ प्र०।६ अ०) दार्शिकब्राह्मणे च
दर्भाणामपकार्यत्वाभिधानादब्रूपत्वमोषधिरूपत्वञ्च विस्पष्टं ।
अस्मिन् पुनराहितेऽग्नौ कर्त्तव्याया इष्टेः अग्निर्देवता पूर्वं
विहिता ॥ अथ द्रव्यं विधत्ते ॥ “पञ्चकपालः पुरोडाशो भवति
पञ्च वा ऋतव ऋतुभ्य एवैनमवरुध्याधत्ते” इति । बह्वृच-
ब्राह्मणे द्वादशमासाः पञ्चर्तवो । हेमन्तशिशिरयोः समासेने-
त्यान्तानात् ऋतूनां पञ्चसङ्ख्या ॥

इति माधवीये वेदार्थप्रकाशे यजुःसंहिताभाष्ये प्रथमका-
ण्डस्य पञ्चमप्रपाठके प्रथमोऽनुवाकः ॥ * ॥

परा वा एष यज्ञं पशून्वपति योऽग्निमुद्वासयते
पञ्चकपालः पुरोडाशो भवति पाङ्क्तो यज्ञः पाङ्क्ताः
पशवो यज्ञमेव पशून्वरुन्धे वीरहा वा एष देवानां
योऽग्निमुद्वासयते न वा एतस्य ब्राह्मणा ऋतायवः
पुरान्नमक्षन् पङ्क्त्यो र्याज्यानुवाक्या भवन्ति पाङ्क्तौ
यज्ञः पाङ्क्तः पुरुषो देवानेव वीरं निरवदायाग्निं
पुनरा ॥ १ ॥

धत्ते शताक्षरा भवन्ति शतायुः पुरुषः शते-
न्द्रिय आयुष्येवेन्द्रिये प्रतितिष्ठति यद्वा अग्निरा-

हितो नर्ध्यते ज्यायो भागधेयं निकामयमानो यदा-
 ग्रेयः सर्वं भवति सैवास्यर्द्धिः सं वा एतस्य गृहे वाक्
 सृज्यते योऽग्निमुद्वासयते स वाचः सःसृष्टां यज-
 मान ईश्वरोऽनु पराभवितोर्विभक्तयो भवन्ति वाचो
 विष्ट्यै यजमानस्यापराभावाय ॥ २ ॥

विभक्तिं करोति ब्रह्मैव तदकरुपाः शु यजति यथा
 वामं वसु विविदानो गूहति तादृगेव तदग्निं प्रति
 स्विष्टकृतं निराह यथा वामं वसु विविदानः प्रकाशं
 जिगमिषति तादृगेव तद्विभक्तिमुक्त्वा प्रयाजेन वषट्-
 करोत्यायतनादेव नैति यजमानो वै पुरोडाशः पश-
 व एते आहुती यदभितः पुरोडाशमेते आहुती ॥ ३ ॥

जुहोति यजमानमेवोभयतः पशुभिः परिगृह्णाति
 कृतयजुः सम्भृतसम्भार इत्याहुर्न सम्भृत्याः सम्भारा
 न यजुः कर्तव्यमित्यथो खलु सम्भृत्या एव सम्भाराः
 कर्तव्यं यजुर्यज्ञस्य समृद्धौ पुनर्निष्कृतो रथो दक्षिणा
 पुनरुत्स्यूतं वासः पुनरुत्सृष्टोऽनञ्चान् पुनराधेयस्य
 समृद्धौ सप्त ते अग्ने समिधः सप्त जिह्वा इत्यग्निहोत्रं
 जुहोति यत्र यत्रैवास्य न्यक्तं ततः ॥ ४ ॥

एवैनमवरुन्धे वीरहा वा एष देवानां योऽग्निमुद्वा-

सयते तस्य वरुण एवर्ण्यादाग्निवारुणमेकादशक-
पालमनुनिर्वपेद्यच्चैव हन्ति यश्चास्यर्ण्यात्तौ भागधे-
येन प्रीणाति नार्त्तिमार्च्छति यजमानः ॥ ५ ॥

आपराभावाय पुरोडाशमेते आहुती ततः षड्-
विंशच्च* ॥ २ ॥

इति तैत्तिरीयसंहितायां प्रथमकाण्डे पञ्चमप्रपा-
ठके द्वितीयोऽनुवाकः ॥ ॥

द्वितीयानुवाके याज्याद्यङ्गजातं विधित्सुः पूर्वोक्तं द्रव्यवि-
धिमनूद्य प्रशंसति ॥ “परा वा एष यज्ञं पशून् वपति योऽग्नि-
मुद्दासयते पञ्चकपालः पुरोडाशो भवति । पाङ्क्तो यज्ञः पाङ्क्ताः
पशवो यज्ञमेव पशून्वरुन्धे” इति । परा वपति विनाशयति ।
धानादिहविर्भिर्यज्ञः पाङ्क्तः । पङ्क्तिच्छन्दसः पशुहेतुत्वात्
पशवोऽपि पाङ्क्ताः ॥ याज्यानुवाक्ये विधत्ते ॥ “वीरहा वा एष
देवानां योऽग्निमुद्दासयते न वा एतस्य ब्राह्मणा ऋतायवः
पुरान्नमच्छन् पङ्क्त्यो याज्यानुवाक्या भवन्ति । पाङ्क्तो यज्ञः
पाङ्क्तः पुरुषो देवानेव वीरं निरवदायाग्निं पुनराधत्ते” इति ।
देवानां मध्ये वीरोऽग्निः । तद्वधकारिणो यजमानस्यान्नं ऋता-
यवः सत्यमिच्छन्तो ब्राह्मणाः पुरा नैवाच्छन् नैव भुक्तवन्तः ।
अग्ने भोजन इत्यस्य रूपं । अग्ने तमद्याश्वं नेत्यादयश्चतस्रोऽक्षर-
पङ्क्तयः । तासु प्रधानहविषो दे । स्विष्टकृतो दे । तासु अग्नि-

* षड्विंशच्च इति पुस्तकद्वये । षड्विंशतिश्चेति तु पुस्तकद्वये ।

काण्डे अग्निर्मूर्धेत्यनुवाके इष्टकोपधानार्थत्वेनाज्ञाताः । इह तु वाचनिकस्तदिधिः । शाखान्तरे तु याज्याप्रस्तावे समाज्ञाताः । पुरुषस्य हस्तद्वयपादद्वयशिरोभिः पाङ्क्तं । देवानेव देवानामेव मध्ये वीरं अग्निं निरवदाय उद्दामनलक्षणादधभयान्निष्कृत्य ॥ चतसृषु चक्षु विद्यमानामक्षरसङ्ख्यां प्रशंसति ॥ “शताक्षरा भवन्ति शतायुः पुरुषः शतेन्द्रिय आयुष्येवेन्द्रिये प्रतिष्ठति” इति । अग्ने तमद्येत्येषा प्रथमा चतुर्विंशत्यक्षरा । अधाह्यग्ने क्रतोः । आभिष्टे अद्येत्युभयोरेकैका पञ्चविंशत्यक्षरा । एभिर्नो अकैरित्येषा षड्विंशत्यक्षरा । अण्डाभिमानिनो ब्रह्मणः स्वप्रमाणेन शतसंवत्सरायुष्टान्तत्सन्तिपतितस्यापि सामान्येन शतायुष्टं धर्माधर्माभ्यां तूत्कर्षापकर्षौ भवतः । शतनाडीषु सञ्चारादशेन्द्रियेषु शतसङ्ख्या ॥ प्रधानकर्मण इव प्रयाजाज्यभागाद्यङ्गानामप्याग्नेयत्वं विधत्ते ॥ “यदा अग्निराहितो नर्धते ज्यायो भागधेयं निकामयमानो यदाग्नेयः सर्वं भवति सैवाख्यर्द्धिः” इति । यजमानस्य समृद्ध्यभावादग्नेः समृद्ध्यभावोऽनुमेयः ॥ समिधो अग्नान्न* आज्यस्य वियन्त्वित्यादिषु चतुर्षु प्रयाजमन्त्रेषु समुद्यन्तादग्निशब्दात् पूर्वं समुद्धिसप्तमीद्वितीयाद्वितीयाविभक्त्यन्तानामग्निशब्दानां क्रमेण प्रयोगं विधत्ते ॥ “सं वा एतस्य गृहे वाक् सृज्यते योऽग्निमुद्दासयते स वाचः सः सृष्ट्वा यजमान ईश्वरोऽनु पराभवितोर्विभक्तयो भवन्ति वाचो विष्टत्यै यजमानस्यापराभावाय” इति । अग्नि-

मुदासयितुरेतस्य वाक् गृहेऽवस्थितानां वाग्भिः संसृज्यते तत्-
 समा भवति । तां वाचमनु यजमानोऽपि इतरवैलक्षण्यरूप-
 स्योत्कर्षस्याभावात् पराभूतो भवति । एताभिस्तु विभक्तिभिः
 पुनराधेयस्याग्न्याधेयाद्वैलक्ष्ये सति यजमानस्य विलक्षणत्वेन
 वाग्विधृतौ सत्यां पराभवः शाम्यति ॥ विभक्तयः सूत्रे दर्शि-
 ताः ॥ “अग्नाग्नेऽग्नावग्नेऽग्निनाग्नेऽग्निमग्न* इति चतुर्थु प्रयाजेषु
 चतस्रो विभक्तीर्ददाति” इति ॥ तथा चैवं मन्त्रपाठः सम्प-
 द्यते ॥ “समिधो अग्नाग्न† आज्यस्य वियन्तु । तनूनपादग्नावग्न
 आज्यस्य वेतु । इडो अग्निनाग्न आज्यस्य वियन्तु । बर्हि-
 रग्निमग्न आज्यस्य वेतु” इति ॥ यथोक्तविभक्तिविधिमनूय
 प्रशंसति ॥ “विभक्तिं करोति ब्रह्मैव तदकः” इति ।
 तत्पुनराधेयं ब्रह्मैव अग्न्याधेयात्परिवृढमेव करोति ॥ अत्र
 मन्त्राणां नीचध्वनिं विधत्ते ॥ “उपांशु यजति यथा वामं
 वसु विविदानो गूहति तादृगेव तत्” इति । यथा लोके
 श्रेष्ठं वसु लब्धवान् पुरुषो गोपायति तद्वत् ॥ खिष्टकृत्युच्चध्वनिं
 विधत्ते ॥ “अग्निं प्रति खिष्टकृतं निराह यथा वामं वसु वि-
 विदानः प्रकाशं जिगमिषति तादृगेव तत्” इति । निराह
 निःशेषध्वनिं कुर्यात् । यथा लोके श्रेष्ठं वसु लब्धवान् द्रव्य-
 पतिः प्रसिद्धिं गन्तुमिच्छति तद्वत् ॥ पूर्वविहितानां विभक्तीनां
 प्रयाजमन्त्रसम्बन्धं विधत्ते ॥ “विभक्तिमुक्त्वा प्रयाजेन वषट्कारो-

* अग्नेऽग्नावग्निनाग्निम् इति तै० ।

† अग्नेऽग्न इति तै० । अग्नाग्न इति वा० ।

त्यायतनादेव नैति” इति । विभक्तिवचनप्रकारो दर्शितः । तदुक्तिसहितेन प्रयाजमन्त्रेण वषट्कारपूर्वं यजेत । तथा सति पूर्वोक्तवाक्संसर्गकृतपराभवरहितः आयतनात् खगृह्णति न निर्गच्छति किन्तु खगृहे प्रतितिष्ठति । पुनरूर्जा निवर्तस्व ॥ सह रय्या निवर्तस्व इत्येताभ्यां मन्त्राभ्यां आग्नेयपुरोडाशस्याधस्तादुपरिष्ठाच्चाहुतिद्वयं विधत्ते ॥ “यजमानो वै पुरोडाशः पशव एते आहुतो यदभितः पुरोडाशमेते आहुतो जुहोति यजमानमेवोभयतः पशूभिः परिगृह्णाति” इति ॥ अत्र चोदकप्राप्तान्त्सम्भारानाधानमन्त्रांश्च वाजसनेयादिशाखान्तरमनुसृत्य पूर्वपक्षरूपेण निराचष्टे ॥ “कृतयजुः सम्भृतसम्भार इत्याहुर्न सम्भृत्याः सम्भारान् न यजुः कर्तव्यं” इति । यजुःशब्देन सर्पराज्ञीप्रसृतय आधानमन्त्रा विवक्षिताः । सम्भारशब्देन सिकतोषादिसप्तमृद्विशेषाश्च विवक्षिताः । प्रथमाधाने यजुषामुच्चारितत्वात् सम्भाराणां सम्पादितत्वाच्च अस्यापि कर्मविशेषस्याधानादत्यन्तभेदाभावेन यजुःसम्भारयोः सिद्धत्वान्तदुभयं पुनर्न कर्तव्यमिति पूर्वपक्षः ॥ प्रथमाधाने वाजसनेयिमत्तं सूत्रकार उदाजहार ॥ “सप्त पार्थिवान्त्सम्भारानाहरत्येवं वानस्यत्यान् पञ्च पञ्च वा भूयसो वा पार्थिवान्त्सम्भारान्त्सम्भारदिति वाजसनेयकं” इति ॥ सिद्धान्तमाह ॥ “अथो खलु सम्भृत्या एव सम्भाराः कर्तव्यं यजुर्यज्ञस्य समृद्धौ” इति । अथोशब्दः पूर्वपक्षव्यावृत्त्यर्थः ॥ अत्र सूत्रकारः पक्षद्वयमुदाजहार ॥ “कृताकृताः सम्भारा यजूंषि

च भवन्त्यपि वा पञ्च पार्थिवान्त्सम्भारानाहरत्येवं वान-
 स्यत्यान्” इति ॥ दक्षिणां विधत्ते ॥ “पुनर्निष्कृतो रथो
 दक्षिणा पुनरुत्स्यूतं वासः पुनरुत्सृष्टोऽनङ्गान् पुनराधेयस्य
 समृद्धौ” इति । आदौ रथो भग्नः सन् पुनर्दृढीकृतः पुन-
 र्निष्कृतः एतादृशो रथो दक्षिणा । दक्षिणेति सर्वत्र योज-
 नीयं । किन्नं सत् सूचीतन्तुभ्यां स्यूतं पुनरुत्स्यूतं । दौर्बल्येन भारं
 बोद्धुमशक्ततया परित्यक्तः सन् केनचित्प्रापणेन पुनः शक्तीकृतः
 स पुनरुत्सृष्टः ॥ तूष्णोमेव होतव्यमिति प्रथमाधानस्यामन्त्रत्वेन
 यदग्निहोत्रं विहितं तदत्र चोदकप्राप्तं तदपोद्य समन्त्रकं
 विधत्ते ॥ “सप्त ते अग्ने समिधः सप्त जिह्वा इत्यग्निहोत्रं जु-
 होति यत्र यत्रैवास्य न्यक्तं तत एवैनमवरुन्धे” इति । मन्त्रसू-
 परिष्ठाद्यास्थास्यते । अत्र पुनराधेयदेवस्याग्नेर्यद्व्यदङ्गं यस्मिन्
 यस्मिन् प्रदेशे न्यक्तं निमग्नं विस्मृतं तत एव प्रदेशात्साङ्गमेन-
 मग्निं सम्पादयति ॥ अनु निर्वाप्यं हविर्विधत्ते ॥ “वीरहा वा
 एष देवानां योऽग्निमुदासयते तस्य वरुण एवर्णयादाग्निवारुण-
 मेकादशकपालमनुनिर्वपेद्यच्चैव हन्ति यश्चास्यर्णयात्तौ भाग-
 धेयेन प्रीणाति नार्त्तिमार्च्छति यजमान” इति । ऋणमिव
 यातयति पीडयतीति च्छणयात् । तौ बध्नाग्निपीडयित्वरुणौ
 तोषयति* ॥

अथ मीमांसा । दशमाध्यायस्य तृतीयपादे चिन्तितं ।

* तौ वाऽग्निवरुणौ तोषयति इति तै० ।

“एकादिना समुच्चयं पुनर्निष्कृत इत्यथ ।

बाधकं वा समुच्चयमुभयोरित्युदीरणात् ॥

आधानदक्षिणेपेतमुभयोरित्यनूद्यते ।

ददातीत्यविधायित्वात्कार्येक्याद्वाधकं भवेत्” ॥

आधाने विकल्पिता गोद्रव्यदक्षिणा द्रव्यान्तरदक्षिणाश्च बहवः श्रूयन्ते ॥ “एका देया षड्देया द्वादश देयाः” इति । पुनराधाने तु पुनर्निष्कृतो रथो दक्षिणेत्यादि श्रुतं । भग्नः सन् पुनः समाहितः पुनर्निष्कृतः । सेयं पुनर्निष्कृतादिदक्षिणा किमतिदिष्टया एकादिदक्षिणया समुच्चीयते उत तां बाधते इति संशयः । उभयोर्दक्षिणा ददात्यग्न्याधेयिकोः पौनराधेयिकीश्चेत्युक्तत्वात्समुच्चय इति पूर्वपक्षः । ददातीति वर्तमाननिर्देशस्य विधित्वाभावात् आधानकाले पूर्वदत्तं पुनराधानकाले च दीयमानं मिलित्वाभयोरित्यनूद्यते । दक्षिणात्वरूपस्य कार्यस्यैकत्वादुपदिष्टमतिदिष्टस्य बाधकमिति ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथमकाण्डे पञ्चमप्रपाठके द्वितीयोऽनुवाकः ॥ * ॥

ॐ ॥ भूमिर्भूम्ना द्यौर्वरिणान्तरिक्षं महित्वा । उपस्थे ते देव्यदितेऽग्निमन्नादमन्नाद्यायादधे । आयं गौः पृश्निरक्रमोदसनन्मातरं पुनः । पितरश्च प्रयन्त्सुवः । त्रिशङ्गाम विराजति वाक् पतङ्गाय शिश्रिये । प्र-

त्यस्य वह द्युभिः । अस्य प्राणादपानत्यन्तश्चरति रो-
चना । व्यस्यन्महिषः सुवः । यत्त्वा ॥ १ ॥

क्रुद्धः परोवप मन्युना यदवर्त्त्या । सुकल्पमग्ने तत्तव
पुनस्त्वोद्दीपयामसि । यत्ते मन्युपरोक्षस्य पृथिवीमनु
दध्वसे । आदित्या विश्वे तद्देवा वसवश्च समाभरन् ।
मनो ज्योतिर्जुषतामाज्यं विच्छिन्नं यज्ञः समिमं द-
धातु । बृहस्पतिस्तनुतामिमं नो विश्वे देवा इह मा-
दयन्तां । सप्त ते अग्ने समिधः सप्त जिह्वा सप्त ॥ २ ॥

क्षयः सप्त धाम प्रियाणि । सप्त होत्राः सप्तधा त्वा
यजन्ति सप्त योनीराष्ट्रणस्वा घृतेन । पुनरूर्जा निव-
र्तस्व पुनरग्न इषायुषा । पुनर्नः पाहि विश्वतः । सह
रय्या निवर्तस्वाम्ने पिन्वस्व धारया । विश्वप्स्त्रिया वि-
श्वतस्परि । लेकः सलेकः सुलेकस्तेन आदित्या आज्यं
जुषाणा वियन्तु । केतः सकेतः सुकेतस्तेन आदित्या
आज्यं जुषाणा वियन्तु । विवस्वाः अदितिर्देवजूति-
स्तेन आदित्या आज्यं जुषाणा वियन्तु ॥ ३ ॥

त्वा जिह्वाः सप्त सुकेतस्तेन चयोदश च ॥ ३ ॥

इति तैत्तिरीयसंहितायां प्रथमकाण्डे पञ्चमप्रपा-
ठके तृतीयोऽनुवाकः ॥ * ॥

प्रथमद्वितीययोः पुनराधेयस्य प्रधानविधिस्तदङ्गानि च निरूपितानि । तृतीये त्वाधानमन्त्रा आस्त्रायन्ते ॥ कल्पः ॥ “भूमिर्भूमेति सर्पराज्ञीभिर्गार्हपत्यमादधाति । यत्त्वा क्रुद्धः परो वपेति दक्षिणाग्निं । यत्ते मन्युपरोपस्येतीतरान्” इति । आहवनीयसंभावसंस्थानित्यर्थः । त एते षण्मन्त्राः ॥ तत्र प्रथम एवं पद्यते ॥ “भूमिर्भूम्ना द्यौर्वरिणान्तरिक्षं महित्वा । उपस्ये ते देव्यदितेऽग्निमन्त्रादमन्त्राद्यायादधे” इति । हे गार्हपत्यप्रदेश त्वं लोकत्रयात्मकोऽसि । तत्र भूम्ना बाहुल्येन भूमिरसि । वरिणा वरिमणा श्रेष्ठत्वेन द्यौरसि । महित्वा महत्त्वेन अन्तरिक्षमसि । हे अदिते भूमे तत्प्रदेशरूपे देवि उपस्ये तवोत्सङ्गे अन्नादं अन्नभोक्तारं गार्हपत्याग्निं अन्नाद्याय यजमानस्यादन्योग्यान्नसिद्धयै आदधे स्थापयामीत्यर्थः ॥ अथ द्वितीयः ॥ “आयं गौः पृश्निरक्रमोदसनन्मातरं पुनः । पितरञ्च प्रयन्त्सुवः” इति । अयं गार्हपत्य आदित्यरूपेण गौः गमनशीलः पृश्निः श्वेतवर्णः जगदाकरोत् । आक्रमणप्रकार एव स्पष्टीक्रियते । पुनर्मातरं पृथिवीं असनत् आसीदत् प्राप्नोदित्यर्थः । सुवः स्वर्गरूपं पितरञ्च प्रयन् प्रकर्षेण गच्छन् अवस्थितः । द्यौः पिता पृथिवी मातेति श्रुत्यन्तरात् तयोर्मातापितृत्वं ॥ अथ तृतीयः ॥ “त्रिंशद्भ्याम विराजति वाक् पतङ्गाय शिश्रिये । प्रत्यस्य वह द्युभिः” इति । आदित्यरूपस्य गार्हपत्यस्य सम्बन्धि त्रिंशत्सङ्ख्याकं धाम मुहूर्तरूपं तेजो विशेषेण राजते । अङ्गः पञ्चदश मुहूर्ताः रात्रेः पञ्चदश । किञ्च वैदिकस्तुतिरूपा वाक्

पतङ्गाय पक्षिवदाकाशसञ्चारिणमादित्यं शिश्रिये आश्रित-
वती ॥ तथा चान्यत्रास्त्रायते ॥ ऋग्भिः पूर्वाह्णे दिवि देव ईयते
इत्यादि । हे तादृशगार्हपत्य त्वां प्रति यदस्माभिरुदासन-
रूपं प्रतिकूलत्वमाचरितं तत्सर्वं अस्य प्रतिलिप मनसि मा
कृथाः । द्युभिर्ज्वालारूपाभिः देवेषु अस्मदीयं हविर्वह प्रापय ॥
अथ चतुर्थः ॥ “अस्य प्राणादपानत्यन्तश्चरति रोचना ।
व्यख्यन्महिषः सुवः” इति । अस्यादित्यस्य रोचना दीप्तिः
प्राणात् उच्छ्वासमदृशादुदयात् अपानतो निश्वासतुल्यमस्तमयं
गच्छन्ती द्यावापृथिव्योरन्तश्चरति । महति मण्डले निषीद-
तीति महिषः आदित्यः यजमानेभ्यः सुवः स्वर्गलोकं व्यख्यत्
प्रकाशितवान् । आदित्यरूपेण स्तूयमान हे गार्हपत्य त्वा-
मादधामीत्यभिप्रायः ॥ अथ पञ्चमः ॥ “यत्त्वा क्रुद्धः परोवप
मन्युना यदवर्त्या । सुकल्पमग्ने तत्तव पुनस्त्वोद्दीपयामसि”
इति । हे दक्षिणाग्ने क्रुद्धः कोपपराधीनोऽहं तेन मन्युना त्वां
परोवप । उवप इति लिङुत्तमपुरुषः । परोपवान् उद्दासित-
वानस्मीति यत् यच्चावर्त्या समृद्धाभावलक्षणेन दारिद्रेणे-
द्दासितवानस्मि । हे अग्ने तव प्रसादात्तत्सुकल्पं सुष्ठु कृतमस्तु ।
पुनरपि त्वां वयमुद्दीपयामः ॥ अथ षष्ठः ॥ “यत्ते मन्युपरो-
प्तस्य पृथिवीमनु दध्वसे । आदित्या विश्वे तद्देवा वसवश्च
समाभरन्” इति । हे आहवनीय मदीयकोपेन उद्दासितस्य
तव यत्तेजः पृथिवीमनुप्रविश्य ध्वस्त्वं तत्तेज आदित्यादयः
समाभरन्तु ॥ कल्पः ॥ “मनो ज्योतिर्जुषतामिति बृहस्पति-

वत्यर्चोपतिष्ठते” इति । पाठस्तु “मनो ज्योतिर्जुषतामाज्यं
विच्छिन्नं यज्ञं समिमं दधातु । बृहस्पतिस्तनुतामिमं नो
विश्वे देवा इह मादयन्तां” इति । उदासनापराधपरिहाराय
मनो माननीयमग्नेर्ज्योतिर्होममणमाज्यं जुषतां सेवतां ।
विच्छिन्नं इमं यज्ञं सन्दधातु । बृहस्पतिरस्माकमिमं यज्ञं
तनुतां विस्तीर्णं करोतु । विश्वे देवाः सर्वेऽपि देवाः इहा-
स्मिन् कर्मणि मादयन्तां तृप्तियुक्ता भवन्तु । कल्पः “सप्त ते
अग्ने समिधः सप्त जिह्वा इत्यग्निहोत्रं जुहोति” इति । पाठस्तु
“सप्त ते अग्ने समिधः सप्त जिह्वाः सप्त ऋषयः सप्त धाम प्रि-
याणि । सप्त होत्राः सप्तधा त्वा यजन्ति सप्त योनीराष्ट्रणस्त्राष्ट्र-
तेन” इति । हे अग्ने ते तव समिधः सप्तसङ्ख्याकाः । अथ-
त्योदुम्बरपलाशशमीविकङ्कताशनिहतवृक्षपुष्करपर्णरूपाः । अत
एव सूत्रकारो यथोक्तान्सप्तसम्भाराननुक्रम्य* इति वान-
स्पत्यानित्युपसञ्जहार । ज्वालारूपा जिह्वाश्च सप्त । तथा
चाथर्वणिका आमनन्ति “काली कराली च मनोजवा च
सुलोहिता या च सुधूम्रवर्णा । स्फुलिङ्गिनी विश्वरुची च देवी
लेलायमाना इति सप्त जिह्वाः” (मुण्ड० उप०।मु०१।२।४।)
इति । ऋषयो मन्त्रास्ते च समित्सम्पादनार्थाः सप्तसङ्ख्याकाः ।
अथैव रूपं कृत्वा यदश्वत्येति षट् इत्यादयः समान्जाताः ।
प्रियाणि धाम स्थानानि सप्त । गार्हपत्याहवनीयदक्षिणा-
ग्निसम्भावसत्थप्राजिहिताग्नीध्रीथाख्यानि सोमयागे वङ्गि-

* यथोक्तान् सम्भारान् समन्वकाननुक्रम्येति वा पाठः ।

धारकाणि सप्तसङ्ख्याकानि स्थानानि । सप्त होत्राः होतृ-
 प्रमुखा वषट्कर्तारः । होता प्रशस्ता ब्राह्मणाच्छंसी पोता
 नेष्टा आग्नीध्रोऽच्छावाकश्चेति सप्तसङ्ख्याकाः । त्वां यजमानाः
 सप्तधा यजन्ति । अग्निष्टोमोऽत्यग्निष्टोम उक्त्यः षोडशी
 अतिरात्रोऽप्येष्टोमो वाजपेयश्चेति सप्तप्रकाराः । तादृश-
 स्त्वं सप्तयोनीराहवनीयादिस्थानानि घृतेन सर्वतः पूरय ।
 कल्पः “पुनरूर्जा सह रथ्येत्यभितः पुरोडाशमाहुतीर्जुहोति
 पुनरूर्जेति वा पुरस्तात्प्रयाजानूयाजानां सह रथ्येत्युपरिष्ठा-
 दनूयाजानां” इति । प्रथममन्त्रपाठस्तु “पुनरूर्जा निवर्तस्व
 पुनरग्न इषायुषा । पुनर्नः पाहि विश्वतः” इति । हे अग्ने त्वं
 मयोद्वासितोऽपि ऊर्जा क्षीरादिरभेन सह पुनर्निवर्तस्व अत्रा-
 गच्छ, इषा अग्नेन आयुषा च सह पुनरागच्छ । अत्रास्मान्
 पुनः पुनः कृतात् विश्वतः सर्वस्मादपराधात्पाहि । द्वितीय-
 मन्त्रपाठस्तु “सह रथ्या निवर्तस्वाग्ने पिन्वस्व धारया । वि-
 श्वप्स्मिया विश्वतस्परि” इति । हे अग्ने रथ्या धनेन सह निव-
 र्तस्व । सा भक्षण इति धातुः । विश्वेन स्थायते भक्ष्यते पीयत
 इति विश्वप्स्मी । तादृश्या वृष्टिधारया विश्वतस्परि सर्वेषां
 दणधान्यलतापादपानां उपरि पिन्वस्व सिद्धि । कल्पः “य-
 स्तृतीयमादधीत स एतान् होमान् जुहुयात् लोकः सलेकः
 सुलेकः” इति । मन्त्रत्रयपाठस्तु “लोकः सलेकः सुलेकस्तेन
 आदित्या आज्यं जुषाणा विद्यन्तु । केतः सकेतः सुकेतस्तेन
 आदित्या आज्यं जुषाणा विद्यन्तु । विवस्वाः अदितिर्देवजूति-

स्नेन आदित्या आज्यं जुषाणा वियन्तु” इति । लेकः सलेकः
सुलेकः, केतः सकेतः सुकेतः, विवस्वान् अदितिर्देवजूतिश्चेति
नवसङ्ख्याका लेकादिनामका ये आदित्यास्ते सर्वे जुषाणाः
प्रीयमाणाः अस्माकमाज्यं वियन्तु पिवन्तु ।

अत्र विनियोगसङ्ग्रहः ।

चतुर्भिर्भूमिरित्याद्यैरादध्यात्यश्चिमानलं ।

दक्षिणाग्निन्तु यत्तेति यदित्याहवनीयकं ॥

मनस्तूपस्थितिः सप्त जुहुयादग्निहोत्रकं ।

पुनर्द्वाभ्यां पुरोडाशमभितो जुहुयादथ ॥

तृतीयमादधानस्य लेकाद्या होममन्त्रकाः ॥

इति माधवीये वेदार्थप्रकाशे कृष्णयजुःसंहितायां प्रथम-
काण्डे पञ्चमप्रपाठके तृतीयोऽनुवाकः ॥ • ॥

ॐ ॥ भूमिर्भूमा द्यौर्वरिणेत्याहाशिषैवैनमाधत्ते सर्पा
वै जीर्यन्तोऽमन्यन्त स एतं कसर्णीरः काद्रवेयो मन्त्र-
मपश्यत्ततो वै ते जीर्णास्तनूरपाघ्नत सर्पराज्ञिया
ऋग्मिर्गाहपत्यमादधाति पुनर्नवमेवैनमजरं कृत्वा-
धत्तेऽथो पूतमेव पृथिवीमन्नाद्यं नोपानमत्सैतं ॥ १ ॥

मन्त्रमपश्यत्ततो वै तामन्नाद्यमुपानमद्यत्सर्परा-
ज्ञिया ऋग्मिर्गाहपत्यमादधात्यन्नाद्यस्यावरुध्या अथो

अस्यामेवैनं प्रतिष्ठितमाधत्ते यत्त्वा क्रुद्धः परो वपेत्या-
हापद्भुत एवास्यै तत्पुनस्त्वोद्दीपयामसीत्याह समिन्ध
एवैनं यत्ते मन्युपरोत्स्येत्याह देवताभिरेव ॥ २ ॥

एन५ सम्भरति वि वा एतस्य यज्ञश्चिद्यते योऽग्नि-
मुद्दासयते बृहस्पतिवत्यर्चोपतिष्ठते ब्रह्म वै देवानां
बृहस्पतिर्ब्रह्मणैव यज्ञ५ सन्दधाति विच्छिन्नं यज्ञ५ स-
मिमं दधात्वित्याह सन्तत्यै विश्वे देवा इह मादय-
न्तामित्याह सन्तत्यैव यज्ञं देवेभ्योऽनुदिशति सप्त ते
अग्ने समिधः सप्त जिह्वाः ॥ ३ ॥

इत्याह सप्त सप्त वै सप्तधाग्नेः प्रियास्तनुवस्ता
एवावरुन्धे पुनरूर्जा सह रय्येत्यभितः पुरोडाशमा-
हुती जुहोति यजमानमेवोर्जा च रय्या चोभयतः
परिगृह्णात्यादित्या वा अस्माँल्लोकादमुं लोकमायन्ते
ऽमुष्मिन् लोके व्यतृष्यन्त इमं लोकं पुनरभ्यवेत्याग्नि-
माधायैतान् होमानर्जुहवुस्त आर्ध्ववन् ते सुवर्गं लो-
कमायन् यः पराचीनं पुनराधेयादग्निमादधीत स
एतान् होमाञ्जुहुयाद्यामेवादित्या ऋद्धिमार्ध्ववन् ता-
मेवर्ध्नाति ॥ ४ ॥

सतं देवताभिरेव जिह्वा एतान् पञ्चविंशतिश्च ॥४॥

इति तैत्तिरीयसंहितायां प्रथमकाण्डे पञ्चमप्रपा-
ठके चतुर्थोऽनुवाकः ॥ ॥

चतुर्थानुवाके पूर्वोक्तमन्त्रा व्याख्यायन्ते । अन्नाद्यायेत्यस्य
मन्त्रपदस्याभिप्रायमाह “भूमिर्भूम्ना द्यौर्वरिणेत्याहाशिषैवै-
नमाधत्ते” इति । आशिषा अन्नाद्यं प्राप्तुमिच्छया चतसृभि-
र्ऋग्भिर्गाधानं विधत्ते “सर्पा वै जीर्यन्तोऽमन्यन्त स एतं
कसर्णरिः काद्रवेयो मन्त्रमपश्यत्ततो वै ते जीर्णास्तनूरुपाघ्नत
सर्पराज्ञिया ऋग्भिर्गार्हपत्यमादधाति पुनर्नवमेवैनमजरं
कृत्वाधत्तेऽथो पूतमेव” इति । जीर्यन्तो जरां प्राप्तुवन्तोऽम-
न्यन्त को जरायाः प्रतीकार इति विचारितवन्तः । तदा
कसर्णरिनामकः काद्रवेयः कद्रूपुत्रो भूमिरित्यादिकं मन्त्र-
सङ्घमपश्यत् । तन्मन्त्रसामर्थ्यात् ते सर्पा जीर्णाः शरीरत्वचोऽप-
हृत्य कोमलास्त्वचः प्राप्तुवन् । सर्पाणां राज्ञी भूमिः । इयं वै
सर्पतो राज्ञीत्यन्यत्रास्मान्नात् । तस्या ऋचः भूमिर्भूम्नेत्याद्याः
ताभिराहितो वक्त्रिः जरां परित्यज्य नूतनः पूतश्च भवति ।
तमेव विधिमनूद्य प्रशंसति “पृथिवीमन्नाद्यं नोपानमत्सैतं
मन्त्रमपश्यत्ततो वै तामन्नाद्यमुपानमद्यत्सर्पराज्ञिया ऋग्भि-
र्गार्हपत्यमादधात्यन्नाद्यस्यावरूढ्या अथो अस्यामेवैनं प्रतिष्ठित-
माधत्ते” इति । अन्नाद्यायेत्युक्तत्वात् प्राप्तिः । उपस्ये ते देवी-
त्युक्तत्वाद्भूमौ प्रतिष्ठितत्वं । यदाह परोवप तत्सुकल्पमित्युक्तेः
बालस्येव अग्नेः सान्वनाथ अपलाप इत्याह “यत्त्वा क्रुद्धः परो-

वपेत्याहापकृत एवास्मै तत्” इति । उद्दीपयामसीत्याहाभिप्रा-
यमाह “पुनस्त्वोद्दीपयामसीत्याह समिन्ध एवैनं” इति । आ-
दित्या विश्व इत्यादेरभिप्रायमाह “यत्ते मन्युपरोपेत्येत्याह
देवताभिरैवैनं सम्भरति” इति । उपस्थानं विधत्ते “वि वा
एतस्य यज्ञश्चिद्यते योऽग्निमुदासयते बृहस्यतिवत्यर्चोपतिष्ठते
ब्रह्म वै देवानां बृहस्यतिर्ब्रह्मणैव यज्ञं सन्दधाति” इति । बृह-
स्यतिशब्दोऽस्यामसीति बृहस्यतिवती । तं शब्दं प्रशस्य सन्दधा-
त्विति शब्दस्याभिप्रायमाह “विच्छिन्नं यज्ञं समिमं दधा-
त्वित्याह सन्तत्यै” इति । सम्बोधनस्योपयोगमाह “विश्वे देवा
इह मादयन्तामित्याह सन्तत्यैव यज्ञं देवेभ्योऽनुदिशति” इति ।
यज्ञं सन्ततं कृत्वा देवेभ्यस्तत्कथनाय सम्बोधनं । समिधादिषु
सप्तसङ्ख्याया उपयोगमाह “सप्त ते अग्ने समिधः सप्त जिह्वा
इत्याह सप्त सप्त वै सप्तधाग्नेः प्रियास्तनुवस्ता एवावरुन्धे” इति ।
समिधादयः सर्वे पदार्थाः प्रत्येकं सप्त सप्त च निर्दिश्यन्ते ।
यस्मात्सप्तधावस्थिताः पदार्थाः अग्नेः प्रियास्तनुवः तस्मात्तदव-
रोधाय सप्तसङ्ख्याः । द्वितीयानुवाके विहितयोराराज्योर्मन्त्रौ
विनियुक्ते “पुनरूर्जा सह त्र्येत्यभितः पुरोडाशमाज्जती जु-
होति यजमानमेवोर्जा च रथ्या चोभयतः परिगृह्णाति” इति ।
तृतीयाधाने होमान् विधत्ते “आदित्या वा अस्माँल्लोकादमुं
लोकमायन् तेऽमुस्मिन् लोके व्यदध्यन् त इमं लोकं पुन-
रभ्यवेत्याग्निमाधायैतान् होमानजुह्वुस्त आर्ध्वन् ते सुवर्गं
लोकमायन् यः पराचीनं पुनराधेयादग्निमादधीत स एतान्

होमान् जुहुयाद् यामेवादित्या ऋद्धिमाधुवन् तामेवर्ध्नाति”
इति । आदित्या आधानपुनराधाने अनुष्ठाय सूवर्गे गत्वा
तत्र व्यदध्यन् विशेषेण तृषां प्राप्ताः, समृद्धिर्न प्राप्तेति मत्वा
भूमावागत्य लेकादिमन्त्रान् ऊत्वः अतिशयेन समृद्धिं गताः ।
ततः पुनराधेयादूर्द्ध्वं अग्निमाधाय लेकादिभिर्जुहुयात् ॥ * ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे पञ्चमप्रपाठके चतुर्थोऽनुवाकः ॥ ० ॥

ॐ ॥ उपप्रयन्तो अध्वरं मन्त्रं वोचेमाग्रये । आरे
अस्मे च ऋषवते । अस्य प्रत्नामनुद्युतः शुक्रं दुदुहे
अहयः । पयः सहस्रसामृषिं । अग्निर्मूर्धा दिवः ककु-
त्पतिः पृथिव्या अयं । अपाः रेताःसि जिवति ।
अयमिह प्रथमो धायि धातुभिर्होता यजिष्ठो अध्वरे-
षीर्धः । यमप्रवानो भृगवो विरुचुर्वनेषु चिचं विभुवं
विशे विशे । उभा वामिन्द्राग्नी आहुवध्यै ॥ १ ॥

उभा राधसः सह मादयध्यै । उभा दातारावि-
षाः रयीणामुभा वाजस्य सातये हुवे वां । अयन्ते
योनिर्ऋत्वियो यतो जातो अरोचथाः । तं जानन्नम्
आरोहाथा नो वर्धया रयिं । अम् आयूषि पवस

आसुवोर्जमिषञ्च नः । आरे बाधस्व दुच्छुनां । अग्ने
पवस्व स्वपा अस्मे वर्चः सुवीर्यं । दधत्योषः रयिं ॥ २ ॥

मयि । अग्ने पावक रोचिषा मन्द्रया देव जिह्वया ।
आ देवान् वक्षि यक्षि च । स नः पावक दीदिवोऽग्ने
देवाः इहावह । उप यज्ञः हविश्च नः । अग्निः शुचि-
व्रततमः शुचिर्विप्रः शुचिः कविः । शुचीरोचत आहु-
तः । उदग्ने शुचयस्तव शुक्रा आजन्त ईरते । तव
ज्योतीः ध्यर्चयः । आयुर्दा अग्नेऽस्यायुर्मे ॥ ३ ॥

देहि वर्चादा अग्नेऽसि वर्चा मे देहि तनूपा अग्ने-
ऽसि तनुवं मे पाह्यग्ने यन्मे तनुवा जनं तन्म आपृण
चित्रावसो स्वस्ति ते पारमशीयेन्धानास्त्वा शतः हि-
मा द्युमन्तः समिधीमहि वयस्वन्तो वयस्कृतं यशस्वन्तो
यशस्कृतः सुवीरासो अदाभ्यं । अग्ने सपत्नदम्भनं
वर्षिष्ठे अधिनाके । सं त्वमग्ने सूर्यस्य वर्चसागथाः
समृषीणाः स्तुतेन संप्रियेण धाम्ना । त्वमग्ने सूर्य-
वर्चा असि सं मामायुषा वर्चसा प्रजया सृज ॥ ४ ॥

आहुवध्यै पोषः रयिं मे वर्चसा सप्तदश च ॥ ५ ॥

इति तैत्तिरीयसंहितायां प्रथमकाण्डे पञ्चमप्रपा-
ठके पञ्चमोऽनुवाकः ॥ * ॥

चतुर्भिरनुवाकैः पुनराधानं समापितं । अथ पञ्चम-
मारभ्य दशमस्य पूर्वार्धपर्यन्तैरनुवाकैः अग्न्युपस्थानमुच्यते ।
कल्पः “अग्न्युपस्थानं व्याख्यास्यामः, उपतिष्ठत इति चेद्यमान
आहवनीयमेवोपतिष्ठेतेति वचनद्वयामुत्तरामाहुतिमुपोत्थाय
कवातिर्यङ्गिवोपतिष्ठेतोपप्रचन्तो अध्वरमिति षड्विः” इति ।
तत्र प्रथमा “उपप्रचन्तो अध्वरं मन्त्रं वोचेमाग्नये । आरे
अस्मे च शृण्वते” इति । अध्वरं यज्ञमुपप्रचन्तः प्राप्नुवन्तो वय-
मग्नये अग्निसन्तोषार्थमुपस्थानमन्त्रं वोचेम वक्तारो भूयासः ।
कीदृशायाग्नये, दूरादप्यस्मदीयं वचः शृण्वते । अथ द्वितीया
“अस्य प्रत्नामनुद्युतः शुक्रं दुदुहे अह्वयः । पयः सहस्रसा-
मृषिं” इति । अस्याग्नेः प्रत्नां *पुरातनीमनुद्युतमनुकूलदीप्तिं
†गोस्थानीयामह्वयो लज्जामकुर्वन्त ऋत्विजः पयः चीरादि-
स्थानीयं सहस्रसां वज्रधनप्रदमृषिं अतीन्द्रियज्ञानप्रदं‡ शुक्रं
ज्योतिर्दुदुहे दुहन्ति । अथ तृतीया “अग्निर्मूर्धा दिवः ककु-
त्पतिः पृथिव्या अयं । अपाः रेतांसि जिवन्ति” इति ।
अयमग्निरादित्यरूपेण दिवो द्युलोकस्य ककुदुच्छितो मूर्धा
शिरस्थानीयः । पृथिव्याः पतिः द्रव्यपाकादिकारित्वेन पाल-
कोऽप्ययं । किञ्च । अपां रेतांसि *उदककार्याणि स्थावर-
जङ्गमशरीराणि जाठराग्निरूपेण जिवन्ति प्रीणयति । अथ

* पुरातनीं द्युतिमनुकूलदीप्तिं इति तै० ।

† गोस्थानीयामनु अह्वय इति तै० ।

‡ ऋषिकर्मप्रवर्त्तकं इति का० ।

चतुर्थी “अयमिह प्रथमो धायि धात्वभिर्हीता यजिष्ठो
 अध्वरेष्वीद्यः । यमप्लवानो भृगवो विरूच्युर्वनेषु चित्रं वि-
 भुवं विशे विशे” इति । अयमग्निरिह कर्मणि प्रथमः प्रधान-
 भूतः धात्वभिर्धारणाय प्रसृतमानैरस्माभिर्धायि धार्यते ।
 कीदृशोऽग्निर्हीता देवानामाज्ञाता । यजिष्ठो मनुष्येभ्योऽति-
 शयेन यष्टा । अध्वरेषु यागेषु ईड्यः स्तुत्यः । किञ्च । अप्ल-
 वानसञ्ज्ञका भृगुसञ्ज्ञकाश्च मुनयो वनेषु स्वाश्रमेषु विशे
 विशे तत्तत्प्रजाभ्युदयार्थं यमग्निं चित्रं बद्धयागाधारत्वेन
 विचित्रं विभुवं व्याप्तं विरूच्युः विशेषेण दीपितवन्तः । अथ
 पञ्चमी “उभा वामिन्द्राग्नी आहुवध्या उभा राधसः सह
 मादयथ्यै । उभा दताराविषाः रयीणामुभा वाजस्य सातये
 ऊवे वां” इति । इयञ्च प्रथमप्रपाठके व्याख्याता । हे इन्द्राग्नी
 युवामुभावपि आभिमुख्येन हेतुमिच्छामि । पुनरपि युवा-
 मुभौ सह राधसो अग्नेन मादयितुमिच्छामि । यस्माद्
 युवामुभौ अन्नानां धनानाञ्च दातारौ तस्मादन्नधनलाभाय
 युवामाह्वयामि । अथ षष्ठी “अयन्ते योनिर्ह्यतियो यतो
 जातो अरोचथाः । तं जानन्नन्न आरोहाथा नो वर्धया रयिं”
 इति । हे अग्ने अयमाहवनीयप्रदेशः ते योनिः तव स्थानं,
 स च योनिः ह्यतियः ह्यतुसम्बन्धः, सर्वस्मिन्नप्यृतावनेन होम-
 निष्पत्तेः । यत आहवनीयप्रदेशात् जात उद्भूतः त्वं अरो-
 चथाः दीप्यसे तं प्रदेशं जानन् मम स्थानमिति अवगच्छन्
 आरोह । अथानन्तरं नो अस्माकं रयिं धनं वर्धय । कल्पः

“अग्न आयूँषि पवस इति षड्विः संवत्सरे संवत्सरे सदा वेति ।
उपतिष्ठत इति शेषः । एतास्त्वमग्ने रुद्र इत्यत्र (सं०१का०।
३प्र०।१४अ०) व्याख्याताः । तत्र प्रथमा “अग्न आयूँषि
पवस आसुवोर्जमिषञ्च नः । आरे बाधस्व दुच्छुनां” इति ।
हे अग्ने त्वं अस्मदायूँषि पवसे शोधयसे निर्दोषाणि करोषि ।
अस्माकं बलं अन्नमानय । वैरिसेनां दूरे बाधस्व । अथ
द्वितीया “अग्ने पवस्व स्वपा अस्मे वर्चः सुवीर्यं । दधत्योषः
रयिं मयि” इति । हे अग्ने स्वपाः शोभनकर्मा त्वमस्मासु
ब्रह्मवर्चसं समीचीनसामर्थ्यञ्च पवस्व शोधय । किं कुर्वन् पुष्टिं
धनञ्च मयि धारयन् । अथ तृतीया “अग्ने पावक रोचिषा
मन्द्रया देवजिह्वया । आ देवान् वक्षि यक्षि च” इति । हे
पावकाग्ने देव रोचमानया मादयिष्या जिह्वया देवान् आवह
यक्षि च । अथ चतुर्थी “स नः पावक दोदिवोऽग्ने देवाः
इहावह । उप यज्ञः हविश्च नः” इति । हे शोधकाग्ने
दोदिवो दीप्यमानः स त्वं देवान् इह आनय । अस्मदीयं
यज्ञं हविश्च उपगच्छ । अथ पञ्चमी “अग्निः शुचिब्रततमः
शुचिर्विप्रः शुचिः कविः । शुचैरोचत आज्ञतः” इति ।
अथमग्निः अतिशुद्धब्रतयुक्तः विप्राभिमानित्वादपि शुचिः ।
विद्वद्भिमानित्वादपि शुचिः । अस्माभिः सर्वचाज्ञतः शुद्धो
दीप्यते । अथ षष्ठी “उदग्ने शुचयस्तव शुक्रा भाजन्त
ईरते । तव ज्योतीष्यर्चयः” इति । हे अग्ने तव शुचयः
शुद्धाः शुक्रा रश्मयो भाजन्तो दीप्यमानाः उद्गच्छन्ति अर्च-

यितारस्तव ज्योतींषि प्राप्नुवन्तीति शेषः । कल्पः “आयुर्दा अग्न इति सिद्धमा चित्रावसो खस्ति इति चित्रावसुना* सायमुप-
तिष्ठते” इति । पाठस्तु “आयुर्दा अग्नेऽस्यायुर्म देहि वर्चादा अग्ने-
ऽसि वर्चा मे देहि तनूपा अग्नौऽसि तनुवं मे पाह्यग्ने यन्मे तनुवा
ऊनं तन्न आपृण” इति । आपूययेत्यर्थः । चतुर्व्यंतेषु यजुःसु
स्पष्टमन्यत् । अथ यजुरन्तरं “चित्रावसो खस्ति ते पारम-
शीय” इति । हे चित्रावसो रात्रे तव पारं समाप्तिं खस्ति
चेमेण प्राप्नुवानि । कल्पः “† अर्वाग्वसुना प्रातरर्वाग्वसो खस्ति
ते पारमशीयेन्धानास्त्वा शत५ हिमा इत्युपस्थाव” इति ।
अर्वागित्यादि शाखान्तरमन्तः । अत्रत्यमन्त्रपाठस्तु “इन्धा-
नास्त्वा शत५ हिमा द्युमन्तः समिधीमहि वयस्वन्तो वय-
स्वृतं यशस्वन्तो यशस्वत५ सुवीरासो अदाभ्यं । अग्ने सपत्न-
दम्भनं वर्षिष्ठे अधिनाके” इति । हे अग्ने त्वां समिद्भिर्-
न्धाना वयं शतसङ्ख्याकान् हेमन्तोपलक्षितसंवत्सरान् द्युमन्तो
दोप्तिमन्तः समिधीमहि लोके सम्यक् प्रख्याता भूयासा ।
कीदृशं त्वां वयस्वृतं अन्नस्य कर्तारं । यशस्वृतं कीर्तिप्रदं ।
अदाभ्यं केनाप्यतिरस्ताथ । वर्षिष्ठे अधिनाके अतिप्रौढस्वर्ग-
विषये सपत्नदम्भनं विरोधिनाशनं । कीदृशा वयं वयस्वन्तो
अन्नवन्तः । यशस्वन्तः कीर्तिमन्तः । सुवीरासः शोभनपुत्रा-
दियुक्ताः । कल्पः “चतस्रः समिध एकैकस्मिन्नाधाय सं

* चित्रावसो खस्ति चित्रावसो वसूनामिति इति तै० ।

† चिरर्वाग्वसुना इति तै० ।

त्वमग्ने सूर्यस्य वर्चसागथा इत्यनुवाकशेषेणोपस्थाच” इति ।
पाठस्तु “सं त्वमग्ने सूर्यस्य वर्चसागथाः समृषीणां सुतेन
सं प्रियेण धाम्ना । त्वमग्ने सूर्यवर्चा असि सं मामाचुषा वर्चसा
प्रजया सृज” इति । हे अग्ने त्वं सूर्यस्य वर्चसा तेजसा सम-
गथाः सङ्गतोऽसि । ऋषीणां स्तोत्रेण सङ्गतोऽसि । प्रियेण
स्थानेनाहवनीयदेशलक्षणेन सङ्गतोऽसि । हे अग्ने त्वं सूर्य-
समानतेजा असि । मां आचुरादिभिः संयोजय ।

अत्र विनियोगसङ्ग्रहः ।

“पूर्वस्याग्नेरुपस्थानमुपप्रेत्यनुवाकतः” । इति ।

इति माधवीये वेदार्थप्रकाशे कृष्णयजुःसंहितायां प्रथम-
काण्डे पञ्चमप्रपाठके पञ्चमोऽनुवाकः ॥ * ॥

ॐ । सम्य॑श्यामि प्र॒जा अ॒हमि॑डं प्र॒जसो॑ मान॒वीः ।
स॒र्वो भवन्तु॑ नो गृ॒हे । अ॒म॒स्या॒मो वो भ॑क्षीय॒ मह॑-
स्य॒ महो॑ वो भ॑क्षीय॒ सहस्य॑ स॒हो वो भ॑क्षीयोर्ज॒स्थोर्जं॑
वो भ॑क्षीय॒ रेव॑तीरम॒ध्वम॑स्मिन् लो॒केऽस्मिन् गो॑ष्ठेऽस्मिन्
क्षयेऽस्मिन् यो॒नावि॑हैव स्ते॒तो माप॑गात ब॒ह्वीर्मे भूया॑-
स्त ॥ १ ॥

स॒ंहि॒तासि॑ वि॒श्वरू॒पीरा मो॒र्जावि॑शा गौप॒त्येना॑
रा॒यस्यो॑षेण सहस्रपोषं वः पु॒ष्यासं॑ मयि वो रा॒यः

अयन्तां । उप त्वाग्ने दिवे दिवे दोषावस्तर्धिया वयं ।
 नमो भरन्त एमसि । राजन्तमध्वराणां गोपामृतस्य
 दीदिविं । वर्धमानः स्वे दमे ॥ स नः पितेव सूनवे-
 ऽग्ने स्तूपायनो भव । सचैस्वा नः स्वस्तये । अग्ने ॥ २ ॥

त्वं नो अन्तमः । उत चाता शिवो भव वरूथ्यः । तं
 त्वा शोचिष्ठ दीदिवः । सुम्नाय नूनमीमहे सखिभ्यः ।
 वसुरग्निर्वसुअवाः । अच्छा नक्षि द्युमत्तमो रयिं दाः ।
 ऊर्जा वः पश्याम्यूर्जा मा पश्यत रायस्योषेण वः पश्या-
 मि रायस्योषेण मा पश्यतेडा स्थ मधुव्रतः स्योना
 माविशतेरा मदः । सहस्रपोषं वः पुष्यासं ॥ ३ ॥

मयि वो रायः अयन्तां । तत्सवितुर्वरेण्यं भर्गो
 देवस्य धीमहि । धियो यो नः प्रचोदयात् ॥ सोमानः
 स्वरणं कृणुहि ब्रह्मणस्पते । कक्षीवन्तं य औशिजं ।
 कदाचन स्तरीरसि नेन्द्र सश्वसि दाशुषे । उपोपेन्नु
 मघवन् भूय इन्नु ते दानिं देवस्य पृच्यते । परि त्वाग्ने
 पुरं वयं विप्रः सहस्य धीमहि । धृषद्वर्णिं दिवे दिवे
 भेत्तारं भङ्गुरावतः । अग्ने गृहपते सुगृहपतिरहं
 त्वया गृहपतिना भूयासः सुगृहपतिर्मया त्वं गृह-
 पतिना भूयाः शतः हिमास्तामाशिषमाशासे तन्तवे

ज्योतिष्मतीं तामाशिषमाशासेऽमुष्मै ज्योतिष्मतीं ॥ ४ ॥

भूयास्त स्वस्तयेऽग्ने पुष्यासं धषद्वर्णमेकान्नचि-
शच्च* ॥ ६ ॥

इति तैत्तिरीयसंहितायां प्रथमकारण्डे पञ्चमप्रपा-
ठके षष्ठोऽनुवाकः ॥ * ॥

पञ्चमेऽनुवाके अग्न्युपस्थानमुक्तं । तथापि षष्ठेऽनुवाके
पुनरपि गार्हपत्यस्याहवनीयस्य चोपस्थानं सपरिकरमभि-
धीयते । कल्पः “सम्यश्यामि प्रजा अहमिति गृहान् प्रेक्षते”
इति । पाठस्तु “सम्यश्यामि प्रजा अहमिदप्रजसो मानवीः ।
सर्वा भवन्तु नो गृहे” इति । अहं मनुष्यः प्रजा इदप्रज-
सस्य सम्यक् पश्यामि । इडा धेनुस्तस्याः प्रजा अपत्यानि इद-
प्रजसः । मनुष्यरूपाश्च सर्वाः प्रजा अस्माकं गृहे तिष्ठन्तु ।
कल्पः “अम्नस्याम्नो वो भक्षीयेति गोष्ठमुपतिष्ठते” इति ।
पाठस्तु “अम्नस्याम्नो वो भक्षीय महस्य महो वो भक्षीय
सहस्य सहो वो भक्षीयोजर्जस्योर्जो वो भक्षीय” इति । अम्नः
पीतोदकसारं । महः पूज्यं सर्वैरादरणीयं । सहो बलङ्करं । ऊर्जं
खादुतमरसरूपं यत् क्षीरादि । तत्कारणत्वेन हे पशवः तद्रूपा
स्य । अतो युग्मदीयं क्षीरादिकं अस्माकं भक्ष्यमस्तु । कल्पः
“रेवती रमध्वमित्यन्तराग्नी तिष्ठन् जपति” इति । पाठस्तु

“रेवती रमध्वमस्मिन् लोकेऽस्मिन् गोष्ठेऽस्मिन् चयेऽस्मिन् यो-
 नाविहैव स्तेतो मापगात बङ्गीर्मे भूयास्तु” इति । हे रेवतीः
 पञ्चवः अस्मिन् लोके गोष्ठे ब्रजविशेषे चये गृहविशेषे योनौ
 स्थानविशेषे रमध्वं क्रीडध्वं इहैव योनौ स्तु सर्वदा तिष्ठत,
 इतः स्थानान्मापगात मापगच्छत, मे मदर्थमपत्यपरम्परया
 बहवो भूयास्तु । कल्पः “संहितासि विश्वरूपीति वत्सम-
 भिमृशति” इति । पाठस्तु “संहितासि विश्वरूपीरा मोर्जा
 विशा गौपत्येना रायस्योषेण सहस्रपोषं वः पुष्यासं मयि
 वो रायः अयन्तां” इति । हे वत्स त्वं मात्रा सहितोऽसि संयु-
 क्तोऽसि । विश्वरूपीः आदरेण स्तनं पातुं वामतो दक्षिणतश्च
 पुनः पुनर्धावन् बङ्गरूपवदवभाससे । तादृशस्त्वं ऊर्जा क्षीरादि-
 रसनिमित्तेन मा आविश मत्समीपं आगच्छ । गौपत्येन
 मदीयं बङ्गपशुस्वामित्वं निमित्तीकृत्य मामाविश । रायस्योषेण
 धनपुष्टिनिमित्तेनापि मामाविश । सहस्रसङ्ख्याया पुष्टिर्यथा भवति
 तथा युष्मान् पुष्यासं । मयि युष्मदीयक्षीरादिधनान्याअयन्तां ।
 कल्पः “उप त्वाग्ने दिवे दिव इति तिसृभिर्गायत्रीभिर्गार्हपत्य-
 मुपतिष्ठते । अग्ने त्वं नो अन्तम इति चतसृभिर्हविर्पदाभिः । स नो
 बोधि शुधी हवमुत्थ्या णो अघायतः समस्तादित्येषा चतुर्थी
 भवति” इति । तत्र प्रथमा गायत्री “उप त्वाग्ने दिवे दिवे दोषा-
 वस्तर्हिष्या वयं । नमो भरन्त एमसि” इति । (ऋग्वेदसं० १मं० ।
 १६०) हे अग्ने प्रतिदिनं त्वां उप एमसि उप गच्छामः । दोषा-
 वस्तः सायं प्रातश्च धिया नमो भरन्तः नमस्कारं सम्यादयन्तः ।

अथ द्वितीया “राजन्तमध्वराणां गोपामृतस्य दीदिविं । वर्ध-
मानं खे दमे” इति । कीदृशत्वां । अध्वराणां राजन्तं
यज्ञराजं । गोपां गवां पालकं । अतस्य दीदिविं सत्येन
द्योतमानं । खे दमे स्वकीयेऽग्निर्होत्रगृहे हविर्भिर्वर्धमानं । अथ
तृतीया “स नः पितेव सूनवेऽग्रे सृपायनो भव । सचखा नः
स्वस्तये” इति । हे अग्रे त्वं नोऽस्मदर्थं स तादृशत्वं सृपायनो
भव सुखेन प्राप्तुं शक्यो भव । यथा पुत्रार्थं पिता सुप्राप्यः
तददस्माकं स्वस्तये चेमाय सचस्व समवेतो भव । अथ प्रथमा
द्विपदा “अग्रे त्वं नो अन्तमः । उत त्राता शिवो भव वरूत्थ्यः”
इति (चृग्नं ५ मं० १२४ सू०) । अन्तमोऽन्तिकतमो भव उत अपि
च त्राता शिवश्च सन् वरूत्थ्यो वरूथ्ये गृहे नित्यं सन्निहितो
भव । अथ द्वितीया “तं त्वा शोचिष्ठ दीदिवः । सुस्नाय नूनमीमहे
सखिभ्यः” इति । शुद्धतम दीप्यमान सखिभ्यः सखीनामस्माकं
सुस्नाय सुखाय तं पूर्वोक्तगुणं त्वां ईमहे प्राप्नुमः । अथ तृतीया
“वसुरग्निर्वसुअवाः । अच्छा नच्च द्युमत्तमो रयिं दाः” इति ।
वसुर्वसुमानयमग्निः । वसु रुद्रादिदेवैरादरेण श्रूयते इति
वसुअवाः । हे तादृशाग्रे अच्छास्मदभिमुखो नच्च प्राप्नुहि ।
द्युमत्तमः अतिशयेन दीप्यमानो रयिं दाः धनं देहि । चतुर्थी
तु शाखान्तरगता । कल्पः “ऊर्जा वः पश्याम्यूर्जा मा पश्यतेति
गृहान् प्रेक्षते पशून्वा” इति । पाठस्तु “ऊर्जा वः पश्याम्यूर्जा मा
पश्यत रायस्योषेण वः पश्यामि रायस्योषेण मा पश्यतेडा स्त्र
सधुक्तः स्थाना माविशतेरा मदः । सहस्रपोषं वः पुष्यां

मयि वो रायः अयन्तां” इति । हे गृहगताः पशवः क्षीरा-
 दिरसनिमित्तेन धनपुष्टिनिमित्तेन युष्मानहं पश्यामि । यूय-
 मपि तथा मां पश्यत । हे इडा गावः यूयं मधुकृता मधुर-
 घृतकारिण्यः स्म । स्नानाः सुखकराः, इराः अन्नवत्यो, मदो
 मादयित्री मामाविशत । अतसहस्रसङ्ख्याकपुष्टिर्यथा भवति
 तथा युष्मान् पुश्यासं । युष्माकं धनानि क्षीरादीनि मयि
 अयन्तां । कल्पः “तत्सवितुर्वरेण्यं” “सोमान् स्वरणं” “मित्रस्य
 चर्षणीधृतः” “प्र स मित्र” “कदाचन स्तरीरसि” “कदाचन
 प्रयुच्छसि” “परि त्वाग्ने पुरं वयं” इत्युपस्थायेत्याहवनीयमिति
 लभ्यते । तत्र प्रथमैवमान्नाता “तत्सवितुर्वरेण्यं भर्गो देवस्य
 धीमहि । धियो यो नः प्रचोदयात्” इति (ऋग्० ३मं० । ६२ सू०) ।
 यः सविता अस्माकं बुद्धिं प्रेरयति तस्य सवितुर्देवस्य वरणीयं
 तद्भर्गः तेजः ध्यायेमहि । अथ द्वितीया “सोमान् स्वरणं
 कृणुहि ब्रह्मणस्पते । कक्षीवन्तं य औशिजं” इति (ऋग्० १मं० ।
 १८ सू०) । ब्रह्मणः परितृढस्य कर्मणः पते स्वामिन् अग्ने यस्त्वं
 औशिजं उशिजच्छपेः पुत्रं कक्षीवन्तं ऋषिं कर्मप्रवर्त्तकं कृत-
 वानसीत्यथाहारः । तादृशस्त्वं सोमानं सोमयागानां स्वरणं
 उपदेष्टारं कृणुहि कुरु । “मित्रस्य” “प्र स मित्र” इति द्वयमत्र
 नान्नातं (ऋग्० ३मं० । ५८ सू०) । अथ पञ्चमी “कदाचन स्तरी-
 रसि नेन्द्र सथसि दाशुषे । उपोपेन्नु मघवन् भूय इन्नु ते
 दानं देवस्य पृच्यते” इति (यजुर्० ८ अ० । २१) । हे इन्द्र परमै-
 श्वर्ययुक्ताग्ने कदाचन कदाचिदपि स्तरीः हिंसको नासि किन्तु

दाशुषे हविर्दत्तवते यजमानार्थं उपोषेन्नु अत्यन्तं समीप एव
 सञ्चसि समवेतोऽसि । हे मघवन्निन्द्रसदृशाग्ने भूय इन्नु पुनरपि
 देवस्य ते तव दानं पृच्यते फलदानमस्माभिः संयुज्यते । “कदा-
 चन प्रयुच्छसि” इत्येषात्र नाम्नात्मा (यजुर्० ८ अ० १३) । अथ
 सप्तमी “परि त्वाग्ने पुरं वयं विप्रः सहस्य धीमहि । धृषद्वर्णं
 दिवे दिवे भेत्तारं भङ्गुरावतः” इति (ऋग्० १० मं० १८७ सू०) ।
 सहसि भवः सहस्यः । हे सहस्य बलवन्नाग्ने वयं त्वां प्रतिदिनं
 परिधीमहि परितो धारयामः । कीदृशं त्वां । पुरं अभिमतानां
 पूरकं । विप्रं ब्राह्मणजात्यभिमानिनं । धृषद्वर्णं वैरिणं धृषन्
 अभिभवन् वर्णं आकारो यस्य तादृशं । भङ्गुरावतो भञ्जन-
 शीलव्यापारोपेतस्य रक्षसो भेत्तारं । कल्पः “अग्न आयूषि
 पवस इत्याग्निपावमानोभ्यां गार्हपत्यमुपतिष्ठतेऽग्ने गृहपत इति
 पुत्रस्य नाम गृह्णाति तामाग्निषमाशामे तन्तव इत्यजातस्य
 अमुष्मा इति जातस्य” इति । आग्निपावमान्यौ नात्रास्नाते ।
 मन्वान्तरपाठस्तु “अग्ने गृहपते सुगृहपतिरहं त्वया गृह-
 पतिना भूयासः सुगृहपतिर्मया त्वं गृहपतिना भूयाः शतः
 हिमास्तामाग्निषमाशामे तन्तवे ज्योतिष्मतीं तामाग्निषमा-
 शामेऽमुष्मै ज्योतिष्मतीं” इति । हे गृहपालकाग्ने गृहपतिना
 त्वया सुगृहीतोऽहं शोभनगृहपतिर्भूयासं । तथा गृहपतिना
 मया पूजितस्त्वं गृहस्वामी भूयाः । कियन्तं कालं । शतं हिमाः ।
 हिमशब्दोपलक्षितहेमन्तर्तुसहितान् शतं संवत्सरान् । अहं
 तन्तव उत्पत्त्यमानपुत्रमन्तानाय ज्योतिष्मतीं ब्रह्मवर्चसयुक्तां

तामाशिषं आधुराद्यैश्वर्यवृद्धिरूपां आग्रासे एवममुष्मै जाताय
देवदत्तादिनाम्ने ।

अत्र विनियोगसङ्ग्रहः ।

सं प्रेक्षते गृहानम्नस्य गोष्ठमुपतिष्ठते ।

रेवान्तराग्नी जपति संहिता वत्सकं स्पृशेत् ॥

उप त्वा पश्चिमं वक्त्रं षण्मन्त्रैरुपतिष्ठते ।

जर्जा प्रेक्ष्य गृह्णांस्तत्स चतुर्भिः पूर्वपावकं ॥

उपस्थायाश्च इत्यस्मात्पश्चिमं चोपतिष्ठते ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे पञ्चमप्रपाठके षष्ठोऽनुवाकः ॥ * ॥

अयंज्ञो वा एष योऽसामोपप्रयन्तो अध्वरमि-
त्याह स्तोममेवास्मै युनक्त्युपेत्याह प्रजा वै पशव
उपेमं लोकं प्रजामेव पशूनिमं लोकमुपैत्यस्य प्रत्ना-
मनुद्युतमित्याह सुवर्गो वै लोकः प्रत्नः सुवर्गमेव लो-
कः समारोहत्यग्निर्मूर्धादिवः ककुदित्याह मूर्धानं ॥१॥

एवैनः समानानां करोत्यथो देवलोकादेव मनु-
ष्यलोके प्रतितिष्ठत्ययमिह प्रथमो धायि धातुभिरि-
त्याह मुख्यमेवैनं करोत्युभा वामिन्द्राग्नी आहुवध्या
इत्याहौजो बलमेवावरुन्धेऽयं ते योनिर्ऋत्विय इत्याह

हिमा इत्याह शतायुः पुरुषः शतेन्द्रिय आयुष्येवे-
न्द्रिये प्रतितिष्ठत्येषा वै सूर्मी कर्णिकावत्येतया ह स्म
वै देवा असुराणां शततर्ह्यास्तृहन्ति यदेतया
समिधमादधाति वज्रमेवैतच्छतघ्नीं यजमानो आतृ-
व्याय प्रहरति स्तृत्या अच्छम्बट्कारं सं त्वमग्ने सू-
र्यस्य वर्चासागथा इत्याहैतत्त्वमसीदमहं भूयासमिति
वावैतदाह त्वमग्ने सूर्यवर्चा असौत्याहाशिषमेवैता-
माशास्ते ॥ ६ ॥

मूर्धानं षड्वा एष उपतिष्ठते पाहीत्याह शतमहं
षोडश च ॥ ७ ॥

इति तैत्तिरीयसंहितायां प्रथमकाण्डे पञ्चमप्रपा-
ठके सप्तमोऽनुवाकः ॥ * ॥

सप्तमानुवाके पञ्चमानुवाकोक्ता मन्त्रा व्याख्यायन्ते । उप-
प्रेत्यादिमन्त्रसङ्गोपस्थानेन ज्योतिष्टोमे त्रिवृत्यञ्चदशादिस्तोम-
वदग्निहोत्रेऽपि स्तोमयोग उपचर्यत इत्याह “अयज्ञो वा
एष योऽसामोपप्रयन्तो अध्वरमित्याह स्तोममेवासौ युनक्ति”
इति । यः सामरहितः स यज्ञ एव न भवति । ऋग्भेदा-
दावृत्तिभेदाच्च निष्पन्नः सामसङ्गः स्तोमः । तच्चास्मिन्न-
ग्निहोत्रे मन्त्रसङ्गेन सम्यादयति । उपशब्दसूचितं दर्शयति

“उपेत्याह प्रजा वै पशव उपेमं लोकं प्रजामेव पशूनिमं लोकमुपैति” इति । प्रजाः पशवश्च भूलोकमुपगच्छन्ति । तस्माद्यजमानोऽप्युपशब्दसामर्थ्यात् प्रजां पशून्सोपेत्य तद्युक्तं भूलोकमुपैति । प्रत्नशब्दसूचितमाहुः “अस्य प्रत्नामनुद्युतमित्याह सुवर्गो वै लोकः प्रत्नः सुवर्गमेव लोकः समारोहति” इति । स्वर्गलोकस्य चिरन्तनत्वेन प्रत्नशब्दसूचितत्वात्तेन शब्देन स्वर्गारोहो भवति । मूर्धशब्दपृथिवीशब्दाभ्यां सूचितं दर्शयति “अग्निर्मूर्धा दिवः ककुदित्याह मूर्धानमेवैनं समानानां करोत्यथो देवलोकादेव मनुष्यलोके प्रतितिष्ठति” इति । मूर्धानं श्रेष्ठं एनं यजमानं करोतीत्यर्थः । प्रथमशब्दसूचितं दर्शयति “अथमिह प्रथमो धायि धातुभिरित्याह मुख्यमेवैनं करोति” इति । इन्द्रस्य बलाभिमानित्वादग्रेष्व तेजोऽभिमानित्वाच्छब्दद्वयेनोभयप्राप्तिः सूच्यत इत्याह “उभौ वामिन्द्राग्नी आऊवथा इत्याहौजो बलमेवावरुन्धे” इति । रयिशब्दं व्याचष्टे “अयं ते योनिर्ऋतिय इत्याह पशवो वै रयिः पशून्मेवावरुन्धे” इति । उपस्थानं विधत्ते “षड्भिरुपतिष्ठते षड्वा ऋतव ऋतुष्वेव, प्रतितिष्ठति षड्भिरुत्तराभिरुपतिष्ठते द्वादश सम्पद्यन्ते द्वादश मासाः संवत्सरः संवत्सर एव प्रतितिष्ठति” इति । उपप्रचयन्त इत्यादिकं पूर्वषट्कं । अग्न आयूषीत्यादिकमुत्तरषट्कं । पूर्वषट्केन यथा प्रतिदिनमुपस्थानं तद्वदुत्तरेणापि प्राप्तौ कालविशेषं विधत्ते । “अथा वै पुरुषोऽश्वो गौर्जीर्यत्येवमग्निराहितो जीर्यति संवत्सरस्य पर-

स्तादाग्निपावमानीभिरुपतिष्ठते पुनर्नवमेवैनमजरं करोत्यथो
 पुनात्येव” इति । पुरुषादीनां चिरकाले देहो यथा जीर्यति
 तथाऽग्नेः संवत्सरे प्राप्तां जरां निवार्य नूतनशरीरं शोधयितुं
 संवत्सरादूर्ध्वमुपस्थानं । अग्निदेवतायाः पवमानदेवतायाश्च
 सम्बन्धिन्य ऋच आग्निपावमान्यः । यद्यप्यग्निरेव शोधकत्वा-
 त्पवमानः तथापि शोधकत्वोपाधेरन्यत्वमभिप्रेत्य निर्देशभेदः ।
 विहितमुपस्थानं चतुर्वारमनूद्य प्रशंसति “उपतिष्ठते योग
 एवास्यैष उपतिष्ठते दम एवास्यैष उपतिष्ठते याज्जैवास्यैषोपति-
 ष्ठते । यथा पापीयांश्चेयस आहृत्य नमस्यति तादृगेव तत्” इति ।
 उपतिष्ठत इति यत् एष एव अस्याग्नेर्योगो यजमानेन सहा-
 नुग्राह्यानुग्राहकरूपः सम्बन्धः । तथा दमो दाहादिलक्ष-
 णोपद्रवनिवारणं । तथा धनादियाज्जा । यथा लोके कश्चि-
 द्हरिद्रो धनिकाय किञ्चिदुपायनमानीय नमस्कारं करोति
 तादृगिदमुपस्थानं । अयमिह प्रथमो धायि धातुभिरिति
 योग उक्तः । आरे बाधस्व दुष्कुनामिति अनिष्टनिवारणं ।
 अथा नो वर्धया रयिमिति याज्जा । मन्त्रं वोचेमाग्नय इति
 उपायनं । त्रयाणां यजुषामर्थप्रसिद्धिं दर्शयति “आयुर्दा
 अग्नेऽस्यायुर्मै देहीत्याहायुर्दा ह्येष वर्चोदा अग्नेऽसि वर्चो मे
 देहीत्याह वर्चोदा ह्येष तनूपा अग्नेऽसि तनुवं मे पाही-
 त्याह तनूपा ह्येष” इति । तनुशब्देन प्रजाः पशवश्चापलक्षिता
 इत्यभिप्रेत्य व्याचष्टे “अग्ने यन्मे तनुवा ऊनं तन्म आपृण-
 त्याह यन्मे प्रजायै पशूनामूनं तन्म आपूरयेति वावैतदाह”

इति । चित्रावसुपदस्यार्थं वाक्यतात्पर्यञ्च दर्शयति “चित्रा-
वसोः स्वस्ति ते पारमशीयेत्याह रात्रिर्वै चित्रावसुरव्युष्टौ वा
एतस्यै पुरा ब्राह्मणा अभैषुर्व्युष्टिमेवावस्थे” इति । नक्षत्रादि-
रूपं चित्रमभिव्यक्ततया वसत्वस्यामिति रात्रिश्चित्रावसुः
अव्युष्टिः *प्रभाताभावः । हेमन्तर्तौ रात्रेर्दीर्घत्वेन प्रभातं न
भविष्यत्येवेति कदाचित् ब्राह्मणा भीताः अतः पारमशीयेति
प्रार्थनया प्रभातं लभते । शतसङ्ख्यां प्रशंसति “इन्धानास्त्वा
शतः हिमा इत्याह शतायुः पुरुषः शतेन्द्रिय आयुष्येवेन्द्रिये
प्रतितिष्ठति” इति । अस्य मन्त्रस्योपस्थाने समिदाधाने च
विनियोगद्वयं सूत्रकार उदाजहार “इन्धानास्त्वा शतः हिमा
इत्युपस्थायेन्धानास्त्वा शतः हिमा अग्नेः समिदस्यभिश्नस्या
मा पाहि सोमस्य समिदसि †परस्या मा पाहि यमस्य समिदसि
मृत्योर्मा पाहीति चतस्रः समिध एकैकस्मिन्नाधाय” इति ।
तत्रोपस्थानाङ्गत्वप्रस्तावेन मन्त्रो व्याख्यातः । अथ तस्यैव समि-
दाधानाङ्गत्वं विधत्ते “एषा वै सूर्मी कर्णकावत्येतया ह सा वै
देवा असुराणाः शततर्हाः स्तुःहन्ति यदेतया समिधमाद-
धाति वज्रमेवैतच्छतघ्नीं यजमानेऽभाहव्याय प्रहरति स्तुत्या
अच्छ्वद्गारं” इति । ज्वलन्ती लोहमयी स्थूणा सूर्मी सा च
कर्णकावती क्षिद्रवती अतएव ज्वलन्तीत्यर्थः । ‡तत्समानेयमृक्,

* प्रभातान्त इति का० । प्रभातभाव इति तै० ।

† परस्या म एधि इति का० ।

‡ तत्र वर्त्तमानेयमृक् इति तै० ।

एकेन प्रहारेण शतसङ्ख्याकान्मारयन्तः शूराः शततर्हाः,
 असुराणां मध्ये तादृशान् एतयर्चा देवा हिंसन्ति अनया समि-
 दाधानेन शतघ्नीमेनामृचं वज्रं कृत्वा वैरिणं हन्तुं प्रहरति ।
 अच्छ्वद्धारं स्वस्य विनाशोऽयथा न भवति तथेत्यर्थः । सं-
 तमग्ने इत्यर्धेनाग्नेर्गुणकथनं स्वस्यापि तत्प्रार्थनायेत्याह “सं-
 तमग्ने सूर्यस्य वर्चसागथा इत्याहैतत्त्वमसीदमहं भूयासमिति
 वावैतदाह” इति । द्वितीयार्धं सं मामायुषेति प्रार्थनमिति
 दर्शयति “तमग्ने सूर्यवर्चा असीत्याहृषिषमेवैतामाशास्ते” इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे पञ्चमप्रपाठके सप्तमोऽनुवाकः ॥ ० ॥

सम्य॑श्यामि प्र॒जा अ॒हमित्या॑ह याव॑न्त ए॒व ग्रा॒म्याः
 प॒शव॑स्ताने॒वावरु॑न्थेऽम्भ॒स्थाम्भो॑ वो भक्षी॒येत्या॑हाम्भो
 ह्ये॒ता मह॑स्य॒ महो॑ वो भक्षी॒येत्या॑ह महो॒ ह्ये॒ताः
 सह॑स्य॒ सहो॑ वो भक्षी॒येत्या॑ह सहो॒ ह्ये॒ता ऊर्ज॑स्योर्जो
 वो भक्षी॒येति॑ ॥ १ ॥

आहोर्जो ह्येता रेवतीरमध्वमित्याह पशवो वै
 रेवतीः पशूनेवात्मन् रमयत इहैव स्तेतो मापगाते-
 त्याह भ्रुवा एवैना अनपगाः कुरुत इष्टकचिद्वा

अन्योऽग्निः पशुचिदन्यः संहितासि विश्वरूपीरिति
वत्समभिष्टुत्युपैवैनं धत्ते पशुचितमेनं कुरुते प्र ॥ २ ॥

वा एषोऽस्माल्लोकाच्चवते य आहवनीयमुपतिष्ठते
गार्हपत्यमुपतिष्ठतेऽस्मिन्नेव लोके प्रतितिष्ठत्यथो गा-
र्हपत्यायैव निहुते गायत्रीभिरुपतिष्ठते तेजो वै गा-
यत्री तेज एवात्मन्धत्तेऽथो यदेतं तृचमन्वाह सन्तत्यै
गार्हपत्यं वा अनु द्विपादो वीराः प्रजायन्ते य एवं
विद्वान् द्विपादाभिर्गार्हपत्यमुपतिष्ठते ॥ ३ ॥

आस्य वीरो जायत ऊर्जा वः पश्याम्यूर्जा मा पश्य-
तेत्याह शिषमेवैतामाशास्ते तत्सवितुर्वरेण्यमित्याह
प्रसृत्यै सोमानः स्वरणमित्याह सोमपीथमेवावरुन्धे
कणुहि ब्रह्मणस्पत इत्याह ब्रह्मवर्चसमेवावरुन्धे कदा
चन स्तरीरसीत्याह न स्तरीः रात्रिं वसति ॥ ४ ॥

य एवं विद्वानग्निमुपतिष्ठते परि त्वाग्ने पुरं वयमि-
त्याह परिधिमेवैतं परिदधात्यस्कन्दायाग्ने गृहपत
इत्याह यथायजुरेवैतच्छतः हिमा इत्याह शतं त्वा
हेमन्तानिन्धिषीयेति वावैतदाह पुचस्य नाम गृह्णा-
त्यन्नादमेवैनं करोति तामाशिषमाशासे तन्तवे ज्यो-
तिष्मतीमिति ब्रूयाद्यस्य पचोऽजातः स्यात्तैजस्यैवास्य

ब्रह्मवर्चसी पुत्रो जायते तामाशिषमाशासेऽमुष्मै ज्यो-
तिष्मतीमिति ब्रूयाद्यस्य पुत्रो जातः स्यात्तेज एवास्मिन्
ब्रह्मवर्चसं दधाति ॥ ५ ॥

जर्जं वो भक्षीयेति प्रं गार्हपत्यमुपतिष्ठते वसति
ज्योतिष्मतीमेकान्नचिःशब्दं ॥ ८ ॥

इति तैत्तिरीयसंहितायां प्रथमकाण्डे पञ्चमप्रपा-
ठके अष्टमोऽनुवाकः ॥ * ॥

अथाष्टमेऽनुवाके षष्ठानुवाकोक्ता मन्त्रा व्याख्यायन्ते । तत्र
इडप्रजस इत्यनेन पदेन गवाश्यादयो विवक्षिता इत्यभिप्रे-
त्याह “सम्यश्यामि प्रजा अहमित्याह यावन्त एव ग्राम्याः
पशवस्तानेवावरुन्धे” इति । अम्भो महः सह ऊर्जशब्दैर्गवामुप-
लक्षणं युक्तमित्याह “अम्भस्थाम्भो वो भक्षीयेत्याहाम्भो ह्येता
महस्थ महो वो भक्षीयेत्याह महो ह्येताः सहस्थ सहो वो
भक्षीयेत्याह सहो ह्येता ऊर्जस्थोर्जं वो भक्षीयेत्याहोर्जो ह्येताः”
इति । रेवतीशब्देन विवक्षितं क्षीरादिधनमासामस्तीति व्युत्प-
त्तिमभिप्रेत्य व्याचष्टे “रेवतीरमध्वमित्याह पशवो वै रेवतीः
पशून्नेवात्मन् रमयते” इति । आत्मन् स्वकीयगृहे इत्यर्थः ।
स्तेत्यनेन ध्रुवजीवनं मापगातेत्यनेन योगविभागाभावः प्रत्य-
र्थत इत्याह “इहैव स्तेतो मापगातेत्याह ध्रुवा एवैना अन-
पमाः कुरुते” इति । वत्सस्पर्शं विधत्ते “इष्टकचिदा अन्यो-

ऽग्निः पशुचिदन्यः संहितासि विश्वरूपीरिति वत्समभिमृश-
त्युपैवेनं धत्ते पशुचितमेनं कुरुते” इति । इष्टकामुपधाय
यथा कश्चिदग्निस्वीयते तथा पशुमुपधायान्योऽग्निस्वीयत इत्यु-
त्प्रेक्षते । तथा सति वत्सस्पर्शेन पशुमुपधायाग्निस्वितो भवति ।
गार्हपत्योपस्थानं विधत्ते “प्र वा एषोऽस्माल्लोकाश्च्यवते य
आहवनीयमुपतिष्ठते गार्हपत्यमुपतिष्ठतेऽस्मिन्नेव लोके प्रति-
तिष्ठत्यथो गार्हपत्याचैव निरुते” इति । सुवर्गो लोक आ-
हवनीय इति श्रुत्यन्तरात् । तदुपस्थानादेतल्लोकप्रच्युतिः । सा
च गार्हपत्योपस्थानेन समाधीयते किञ्चाहवनीय एव तात्प-
र्योपेतगार्हपत्यमुपतिष्ठमानः स्वप्रतिष्ठासिद्ध्यर्थं केवलं तमप-
लपति । उप त्वाग्न इत्याद्यास्तिस्त्र च्छेचो विधत्ते “गायत्रीभि-
रुपतिष्ठते तेजो वै गायत्री तेज एवात्मन्धत्तेऽथो यदेतं त्वच-
मन्वाह सन्तत्यै” इति । प्रजापतिमुखादग्निना सहेत्यन्नत्वा-
द्गायत्र्यास्तेजस्वं । त्वचानुवचनमविच्छेदार्थं । अग्ने त्वं न इत्या-
द्यास्तिस्त्रो द्विपदा विधत्ते “गार्हपत्यं वा अनु द्विपादो वीराः
प्रजायन्ते य एवं विद्वान् द्विपदाभिर्गार्हपत्यमुपतिष्ठत आस्य
वीरो जायते” इति । पश्यतेति लोडाशीरर्थत्वं दर्शयति
“ऊर्जा वः पश्याम्यूर्जा मा पश्यत इत्याहाशिषमेवैतामाशास्ते”
इति । सविहसोमब्रह्मशब्दानामभिप्रायमाह “तत्सवितुर्वरे-
णमित्याह प्रसृत्यै सोमान् स्वरणमित्याह सोमपीथमेवाव-
रुन्धे कृणुहि ब्रह्मणस्यत इत्याह ब्रह्मवर्चसमेवावरुन्धे” इति ।
स्त्रीरिणीसीति निषेधस्याभिप्रायमाह “कदाचन स्त्रीरसीत्याह

न स्तरीः रात्रिं वसति य एवं विद्वानग्निमुपतिष्ठते” इति ।
 अन्धकारयुक्ता रात्रिश्चोरवृश्चिकादिबाधयुक्ततया स्तरीरित्यु-
 च्यते । विद्वान् उपस्थाता तादृशीं रात्रिं नाधिवसति । किन्तु
 सुखकरीमित्यर्थः । परिधीमहोति लिङ्गान्मन्त्र एवाग्नेरस्कन्द-
 नार्थः परिधिरित्याह “परि त्वाग्ने पुरं वयमित्याह परिधि-
 मेवैतं परिदधात्यस्कन्दाय” इति । मन्त्रस्य स्पष्टार्थतां दर्शयति
 “अग्ने गृहपत इत्याह यथायजुरेवैतत्” इति । हिमशब्दे
 हेमन्तवाचीत्याह “शतं हिमा इत्याह शतं त्वा हेमन्तानि-
 न्निषीयेति वावैतदाह” इति । तन्तवे अमुष्मा इत्यत्र नाम-
 ग्रहणं विधत्ते “पुत्रस्य नाम गृह्णात्यन्नादमेवैनं करोति” इति ।
 एनं पुत्रं । अनुत्पन्नपुत्रविषयस्तन्तुशब्दः उत्पन्नपुत्रविषयोऽदः-
 शब्द इति व्यवसां दर्शयति “तामाशिषमाशासे तन्तवे ज्यो-
 तिश्मतीमिति ब्रूयाद्यस्य पुत्रोऽजातः स्यात्तेजस्येवास्य ब्रह्मवर्चसी
 पुत्रो जायते तामाशिषमाशासेऽमुष्मै ज्योतिश्मतीमिति ब्रूया-
 द्यस्य पुत्रो जातः स्यात्तेज एवास्मिन् ब्रह्मवर्चसं दधाति”
 इति ।

अथ मीमांसा । तृतीयाध्यायस्य तृतीयपादे चिन्तितं ।

“ऐन्द्रोपस्थीयतां वह्निरितोन्द्राग्न्योर्विकल्पनं ।

समुच्चयो वेत शक्र एकोऽग्निः केवलोऽथवा ॥

विकल्पः अतिलिङ्गाभ्यां गुणावृत्त्या समुच्चयः ।

अतिः *शक्त्यनुसारेति शक्र एकोऽग्निलिङ्गतः ॥

शक्तिरुक्ता श्रुतिः शीघ्रा लिङ्गं श्रुत्यनुमापकं ।

नैराकाङ्क्षात्मके बाधे श्रुत्याग्नौ केवले स्थितिः” इति ॥

ऐन्द्रा गार्हपत्यमुपतिष्ठत इति श्रूयते । कदाचन सूर्य-
रसि नेन्द्र सञ्चसि दाशुष इत्यसैर च्छगैन्द्री । तत्रेन्द्रस्य प्रका-
शना । भो इन्द्र त्वं कदाचिदपि घातको न भवसि । किन्त्वा-
ङ्गतिं दत्तवते यजमानाय प्रीयस इत्यर्थः । तचेन्द्रप्रकाशन-
सामर्थ्यरूपाल्लिङ्गान्मन्त्रस्य इन्द्रविषयकक्रियासाधनत्वं गम्यते ।
यद्यसौ मन्त्र इन्द्रप्रधानकक्रियायाः साधनं न भवेत् तदानी-
मनेन मन्त्रेण इन्द्रप्रकाशनं व्यर्थं स्यात् । तस्मादेतन्मन्त्रकरणक-
क्रियां प्रति इन्द्रः प्रधानमित्येतादृशबुद्ध्युत्पादनं लिङ्गविनि-
योगः । का सा क्रियेति विशेषजिज्ञासायां ऐन्द्रोपतिष्ठत
इत्यनेन अविरुद्धपदद्वयरूपेण वाक्येनोपस्थानक्रियायां पर्य-
वसानं क्रियते । तथा सति ऐन्द्रमन्त्रेणैन्द्रमुपतिष्ठत इत्ययमर्थः
पर्यवस्यति । तथा गार्हपत्यमित्यनया द्वितीयान्तपदरूपया
श्रुत्या गार्हपत्यस्य प्राधान्यं गम्यते । तच्च गुणभूतां यत्किञ्चित्-
करणक्रियामन्तरेण न सम्भवति । ततस्तादृशीं काञ्चित् क्रियां
प्रति गार्हपत्यः प्रधानमित्येतादृशबुद्ध्युत्पादनं श्रुतिविनि-
योगः । ऐन्द्रोपतिष्ठत इति पदद्वयेन मन्त्रविशेषक्रियाविशे-
षयोः पर्यवसानं भवति । तथा सत्यैन्द्रेण मन्त्रेण गार्हप-
त्यमुपतिष्ठत इत्यर्था भवति । तदेवं श्रुतिलिङ्गयोर्विरोधे
सति प्रमाणत्वाविशेषात् ब्रौह्मिववद्विकल्प इत्येकः पूर्वपक्षः ।
इन्द्रगार्हपत्ययोः प्रधानत्वाविशेषात् उपस्थानस्य च गुणत्वात्

प्रतिप्रधानं गुणावृत्तिरिति न्यायेन उपस्थानावृत्त्या श्रुतिलिङ्गयोः समुच्चय इति द्वितीयः पूर्वपक्षः । श्रुतिर्विनियुक्तानां वस्तुसामर्थ्यमनुसृत्यैव विनियुक्ते । अन्यथा वङ्गिना सिञ्चेद्वारिणा दहेदित्यपि विनियुज्येत । ततः उपजीव्यत्वेन लिङ्गस्य प्रबलत्वात् इन्द्र एव मन्त्रेण उपस्थेय इति तृतीयः पूर्वपक्षः । ऐन्द्रमन्त्रस्य गार्हपत्ये मुख्यवृत्त्या शक्तभावेऽपि गौणवृत्त्या शक्तिरस्तीति निवेशन इत्यस्मिन्नुदाहरणे पूर्वमेव प्रदर्शितं । तथा सति सामर्थ्याभावकृतप्रतिबन्धाभावान्निर्विघ्ना श्रुतिः शीघ्रं विनियुक्ते । लिङ्गन्तु विलम्बते । मन्त्रपदान्यादौ स्वाभिधेयमर्थं प्रतिपादयन्ति । तत ऊर्ध्वं मन्त्रस्य सामर्थ्यं निरूप्यते । पश्चात्सामर्थ्यवशात् साधनत्ववाचिनी प्राधान्यवाचिनी च श्रुतिः कल्प्यते । सा च श्रुतिर्मन्त्रेण इन्द्रमुपतिष्ठत इति विनियुक्ते । तथा सति प्रत्यक्षश्रुत्या स्वाभिधेयप्रतिपादनविनियोगयोर्मध्यवर्तिनौ सामर्थ्यनिरूपणश्रुतिकल्पनव्यापारौ न स्त इति प्राबल्यात्तया लिङ्गं बाध्यते । न च प्रत्यक्षश्रुतिविनियोगवेलायां अलब्धात्मकत्वेन अप्राप्तलिङ्गं कथं बाध्यत इति शङ्कनीयं । भविष्यत्प्राप्तिप्रतिबन्धस्यैवात्र बाधत्वात् । श्रुत्या विनियुक्तस्य मन्त्रस्य पुनर्विनियोगाकाङ्क्षानुदयादिनियोजकं लिङ्गं कथं प्राप्स्यति । तस्माद्गार्हपत्योपस्थाने मन्त्रः प्रत्यक्षश्रुत्या विनियुज्यते ।

इति साधवीये वेदार्थप्रकाशे कृष्णयजुःसंहिताभाष्ये प्रथमकाण्डे पञ्चमप्रपाठके अष्टमोऽनुवाकः ॥ * ॥

अग्नि॒होत्रं जु॑होति॒ यदे॒व किञ्च॒ यज॑मानस्य
 स्वं तस्यै॒व तद्रेतः॑ सिञ्चति॒ प्र॒जन॑ने प्र॒जन॑नः॒ हि वा
 अ॒ग्निरथौष॑धीरन्त॒गता द॑हति॒ तास्ततो॑ भूयसी॒ प्रजा॑-
 यन्ते॒ यत्सायं जु॑होति॒ रेत॑ एवं तत्सिञ्चति॒ प्रैव प्रा॑त-
 स्तने॒न जन॑यति॒ तद्रेतः॑ सि॒क्तं न त्वद्वा॑वि॒कृतं॒ प्रजा॑यते
 याव॒च्छो वै रेत॑सः सि॒क्तस्य॑ ॥ १ ॥

त्वष्टा॑ रू॒पाणि॑ वि॒करोति॑ ताव॒च्छो वै तद्य॑जायत ए॒ष
 वै दै॒व्यस्त्वष्टा॑ यो यज॑ते ब॒ह्वीभि॑रुपतिष्ठते॒ रेत॑स ए॒व
 सि॒क्तस्य॑ बहु॒शो रू॒पाणि॑ वि॒करोति॑ स प्रै॒व जा॑यते
 श्वश्रो॑ भू॒यान् भव॑ति॒ य एवं वि॒द्वान॒ग्निमु॑पतिष्ठते॒ऽहर्दे॑-
 वाना॒मासी॑द्रा॒त्रिरसु॑राणां॒ तेऽसु॑रा॒ यद्दे॒वानां॑ वि॒त्तं
 वेद्य॑मासीत्तेन॒ सह॑ ॥ २ ॥

रा॒त्रिं प्रा॑वि॒शन् ते दे॒वा ही॑ना अ॒मन्य॑न्त॒ तेऽप॑श्य-
 न्नाग्ने॒यी रा॒त्रिराग्ने॒याः प॑श्व इ॒ममे॒वाग्निः॑ स्त॒वाम॑ स
 नः॒ स्तुतः॑ प॒शून् पुन॑र्दास्यतीति॒ तेऽग्नि॑मस्तु॒वन्तस् ए॒भ्यः
 स्तुतो॑ रा॒त्रिया॒ अ॒ध्यह॑र॒भि प॒शून्नि॑रा॒र्जते॑ दे॒वाः प॒-
 शून्वि॒त्वा का॒माः अ॒कुर्व॑त॒ य एवं वि॒द्वान॒ग्निमु॑पतिष्ठते
 प॒शुमा॑न् भवति ॥ ३ ॥

आ॒दि॒त्यो वा अ॒स्माह्मो॒काद्मुं लो॒कमै॒त्सेऽमुं लो॒कं

गत्वा पुनरिमं लोकमभ्यध्यायत्स इमं लोकमागत्य
 मृत्योरविभेन्मृत्युसंयुत इव ह्ययं लोकः सोऽमन्यतेम-
 मेवाग्निस्तवानि स मा स्तुतः सुवर्गं लोकं गमयिष्य-
 तीति सोऽग्निमस्तौत्स एनस्तुतः सुवर्गं लोकमगम-
 यद्यः ॥ ४ ॥

एवं विद्वानग्निमुपतिष्ठते सुवर्गमेव लोकमेति
 सर्वमायुरेत्यभि वा एषोऽग्नी आरोहति य एनावुप-
 तिष्ठते यथा खलु वै श्रेयानभ्यारूढः कामयते तथा
 करोति नक्तमुपतिष्ठते न प्रातः स हि नक्तं व्रतानि
 सृज्यन्ते सह श्रेयाश्च पापीयाश्चासाते ज्योतिर्वा
 अग्निस्तमो रात्रिर्यत् ॥ ५ ॥

नक्तमुपतिष्ठते ज्योतिषैव तमस्तरत्युपस्थेयोऽग्नीश्-
 नोपस्थेयाश्च इत्याहुर्मनुष्यायेन्वै* योऽहरहराहत्या-
 यैनं याचति स इन्वै तमुपार्च्छत्यथ को देवानहरह-
 र्याचिष्यतीति तस्मान्नोपस्थेयोऽथो खल्वाहुराशिषे वै कं
 यजमानो यजत इत्येषा खलु वै ॥ ६ ॥

आहिताग्नेराशीर्यद्भिमुपतिष्ठते तस्मादुपस्थेयः
 प्रजापतिः पशूनसृजत ते सृष्टा अहोरात्रे प्राविशन्

ताञ्छन्दोभिरन्वविन्द्यच्छन्दोभिरुपतिष्ठते स्वमेव त-
दन्विच्छति न तत्र जाम्यस्तोत्याहुर्योऽहरहरुपतिष्ठत
इति यो वा अग्निं प्रत्यङ्ङुपतिष्ठते प्रत्येनमोषति यः
पराङ् विष्वङ् प्रजया पशुभिरेति क्वातिर्यङ्ङिवोप-
तिष्ठेत नैनं प्रत्योषति न विष्वङ् प्रजया पशुभिरेति ॥
॥ ७ ॥

सिक्तस्य सह भवति यो यत् खलु वै पशुभिस्त्वयो-
दश च ॥ ६ ॥

इति तैत्तिरीयसंहितायां प्रथमकाण्डे पञ्चमप्रपा-
ठके नवमोऽनुवाकः ॥ * ॥

नवमेऽनुवाके पूर्वोक्तोपस्थानस्याग्निहोत्राङ्गता प्रदर्शते ।
तत्र तावदग्निहोत्रं विधत्ते “अग्निहोत्रं जुहोति यदेव किञ्च
यजमानस्य स्वं तस्यैव तत्” इति । वाक्यान्तरविहितेन पयो-
दधियवाग्वादिद्रव्येणाग्निहोत्रनामकं होमं कुर्यात् । यजमा-
नस्य क्षीरप्रभृतिकं यत् स्वमग्नौ ऊतं न तद्विनश्यति । किन्तु
तस्यैव यजमानस्य तत् स्वं भूत्वावतिष्ठते । तदवस्थानं दृष्टान्ते-
नोपपादयति “रेतः सिञ्चति प्रजनने प्रजननं हि वा अग्निः”
इति । यथा प्रजात्पादके योनौ सिक्तं रेतोऽवतिष्ठते तथा अग्नेः
प्रजननरूपत्वात् तस्मिन् ऊतमवतिष्ठते । ननु वह्निसमीपे

प्राप्तानां द्रव्याणां दाहः प्रत्यक्षेणोपलभ्यत इत्याशङ्क्याह
 “अथौषधीरन्तगता दहति तास्ततो भूयसी प्रजायन्ते” इति ।
 यद्यपि घर्मकाले दावाग्निः स्वसमीपं प्राप्ता ओषधीर्दहति
 तथापि दग्धा ओषधयः छष्टिकाले भूयस्यः प्रजायन्ते । त-
 स्मात् प्रजननोऽग्निः । कालद्वयं विधत्ते “यत्सायं जुहोति रेत
 एव तस्मिञ्चति प्रैव प्रातस्नुनेन जनयति तत्” इति । प्रातः-
 कालीनहोमेनात्पादनं । विहितस्याग्निहोत्रस्याङ्गमुपस्थानं वि-
 धत्ते “रेतः सिक्तं न तज्जाविकृतं प्रजायते यावच्छो वै रेतसः
 सिक्तस्य त्वष्टा रूपाणि विकरोति तावच्छो वै तज्जजायत एष
 वै दैव्यस्त्वष्टा यो यजते बह्वीभिरुपतिष्ठते रेतस एव सिक्तस्य
 बह्वृशो रूपाणि विकरोति” इति । लोके योनौ सिक्तं रेतो
 विश्वकर्म्मणा यदि न विक्रियेत तदा नैव प्रजात्पत्तिरस्ति ।
 स च त्वष्टा यावन्ति रूपाण्युद्दिश्य रेतो विविधं करोति ताव-
 न्युत्पद्यन्ते । अत्रापि यजमानो देवैरनुगृहीतस्त्वष्टा ततो
 विविधरूपकरणाय बह्वीभिरुपतिष्ठते । अथमुपस्थानकर्म्मविधिः ।
 तदनुवादेन षड्विधरूपतिष्ठत इत्यादिमन्त्रविधिः । उपस्थानं प्रशं-
 सति “स प्रैव जायते श्वश्रे भूयान् भवति य एवं विद्वान-
 ग्निमुपतिष्ठते” इति । उपस्थाता प्रजामुत्पाद्य प्रतिदिनमुत्त-
 रोत्तरं धनादिभिर्वर्धते । प्रकारान्तरेण प्रशंसति “अहर्देवा-
 वामासीद्रात्रिरसुराणां तेऽसुरा यद्देवानां वित्तं वेद्यमासी-
 त्तेन सह रात्रिं प्राविशन् ते देवा ह्येना अमन्यन्त तेऽपश्य-
 न्ताग्नेयी वै रात्रिराग्नेयाः पशव इममेवाग्निं स्वाम स नः

सुतः पशून् पुनर्दास्यतीति तेऽग्निमसुवन्त्स एभ्यः सुतो रात्रिं
 अथहरभि पशून्निरार्जत् ते देवाः पशून्वित्वा कामाः अकुर्वन्त
 य एवं विद्वानग्निमुपतिष्ठते पशुमान् भवति” इति । वित्तं
 पूर्वलब्धं पशुरूपं धनं वेद्यमितः परं लब्धुं योग्यं तदुभयं देव-
 द्रव्यं अपहृत्य तेन सह असुरा रात्रिं प्राविशन् अन्धकारे
 कापि गताः । ततः पशुहीना वयमिति खिद्यन्ते देवाः । ते
 रात्रौ उपायमपश्यन् रात्रावग्नेः प्रकाशाधिक्यदर्शनाद्वात्रि-
 राग्नेषी अग्नेः पशुस्वामित्वात्पशवोऽप्याग्नेयाः । सुतः सोऽग्नि-
 रेभ्यो देवार्थं रात्रेरध्याहृत्य अहरभिजल्य तान् पशून्निरा-
 र्जत् निरगमयत् कामान् भोगान् । पुनः प्रकारान्तरेण
 प्रशंसति “आदित्यो वा अस्मात्तोकादमुं लोकमैत्सोऽमुं लोकं
 गत्वा पुनरिमं लोकमभ्यध्यायत्स इमं लोकमागत्य मृत्योर-
 विभेन्मृत्युसंयुत इव ह्ययं लोकः सोऽमन्यतेममेवाग्निः स्वानि
 स मा सुतः सुवर्गं लोकं गमयिष्यतीति सोऽग्निमसौत्स एनः
 सुतः सुवर्गं लोकमगमयद्य एवं विद्वानग्निमुपतिष्ठते सुवर्ग-
 मेव लोकमेति सर्वमायुरेति” इति । पुनः प्रकारान्तरेण
 प्रशंसति “अभि वा एषोऽग्नी आरोहति य एनावुपतिष्ठते
 यथा खलु वै अचानभ्यारूढः कामयते तथा करोति” इति ।
 एनावारूढनीयगार्हपत्यौ य उपतिष्ठत एषोऽग्नी उभावभ्या-
 रोहति स्ववशौ करोति । यथा कश्चित् पूर्वमधमः सन्नेवं
 कामयते अहं विद्यादिना श्रेष्ठ उत्तमं पदमभ्यारूढो भवि-
 श्यामीति तथाऽयं यजमान उपस्थानेन स्वस्योत्तमं पदं करो-

ति । तस्मादुपस्थानं प्रशस्तमित्यर्थः । अत्र केचित्प्रातरग्निर्नो-
 पस्थेय इत्याहुः । अन्ये तु न कदाचिदप्युपस्थेय इति ।
 सिद्धान्तस्तु सर्वदाप्युपस्थेय इति । तत्र प्रथमं पूर्वपक्षं दर्श-
 यति “नक्तमुपतिष्ठते न प्राप्तः सः हि नक्तं व्रतानि सृज्यन्ते
 सह श्रेयाःश्च पापीयाःश्चासाते ज्योतिर्वा अग्निस्तमो रात्रि-
 र्यन्नक्तमुपतिष्ठते ज्योतिषैव तमस्तरति” इति । रात्रौ व्रता-
 न्यनुष्ठेयानि कर्माणि संसृज्यन्ते सङ्कीर्णानि भवन्ति । अन्ध-
 कारे केन कथमनुष्ठितमिति न ज्ञायते । यथाशास्त्रमनु-
 स्थितो व्रतविशेषः श्रेयान् तद्विपरीतः पापीयान् उभौ सहैव
 तिष्ठतः । तत्राग्नावुपस्थिते सत्यग्निना ज्योतिषा रात्रिप्रयुक्तं
 तमोदोषं तरति । तस्मान्नक्तमुपस्थेयः । अहनि तु तमोदो-
 षाभावान्नोपस्थेय इत्येकः पूर्वपक्षः । द्वितीयं पूर्वपक्षं विचार-
 पुरःसरं दर्शयति “उपस्थेयोऽग्नीर्नोपस्थेया इत्याहुर्मनुष्या-
 येन्नै योऽहरहराहृत्याद्यैनं याचति स इन्नै तमुपार्च्छत्यथ
 को देवानहरहर्याचिष्यतीति तस्मान्नोपस्थेय” इति । स्मृति-
 विचारार्था । लोके मनुष्यायैव तावत् राज्ञे यः कोऽपि
 दरिद्रो यत्किञ्चित् जम्बीरफलादिकमुपायनमाहृत्य ततः
 प्रतिदिनमेनं राजानं प्रति बद्धचेत्रधनादिकं यदि याचति
 तदा स याचकः तं राजानं पीडयत्येव तथा सति को नाम
 महाप्रभावान् देवान् प्रतिदिनं याचितुमर्हति । याज्जारूपं
 चेदमुपस्थानं । आयुर्दा अग्नेऽस्यायुर्मै देहीत्यादिमन्त्रेषु (सं०
 १ का०।५ प्र०।५ अ०) तत्प्रतीतिः । तस्मादग्निः कदाचिदपि नोप-

स्थेय इति द्वितीयः पूर्वपक्षः । सिद्धान्तं दर्शयति “अथो खल्वाङ्ग-
 राशिषे वै कं यजमानो यजत इत्येषा खलु वा आहिताग्नेरा-
 शीर्यदग्निमुपतिष्ठते तस्मादुपस्थेयः” इति । अथोशब्दः पूर्वपक्ष-
 व्यावृत्त्यर्थः । आशिषे वै स्थापेक्षितं सर्वमाशासितुमेव कं प्रजा-
 पतिसदृशं सर्वदेवात्मकमग्निं प्रति यजमानो यजत इत्यभिज्ञा
 आङ्गः । लोकेऽपि राज्ञश्चित्तवृत्तिमविज्ञाय अकाण्डे देही-
 त्युक्ते सत्युपरोधो भवति । यदा तु प्रशंसया विनोदेन वा
 परितोषमुत्पाद्य याचते तदानीमुत्साहयुक्तो याचितादप्यत्य-
 न्तमधिकमेव ददाति । तददाहिताग्नेर्मन्त्रैरुपस्थानमेव याज्या ।
 सा च बज्रविधप्रशंसापूर्वकत्वात् नोपरोधाय भवति किन्त्व-
 त्यन्तपरितोषायैव । तस्मात्सायं प्रातश्च अग्निरुपस्थेय एव ।
 अग्निरुपस्थानं प्रशंसति “प्रजापतिः पशूनसृजत ते सृष्टा
 अहोरात्रे प्राविशन् तान् कन्दोभिरन्वविन्दयच्छन्दोभिरुप-
 तिष्ठते स्वमेव तदन्विच्छति” इति । अहोरात्रदेवताभ्यामन्त-
 र्धापिताः पशवः कन्दोयुक्तमन्त्रैरन्विष्टाः सन्तो लब्धाः । तस्मात्
 कन्दोभिरुपस्थानं विनष्टस्यान्वेषणाय भवति । उपस्थानस्य
 प्रतिदिनकर्तव्यतामुन्नयति “न तत्र जाम्यस्तीत्याङ्गुर्योऽहरहर-
 पतिष्ठत इति” इति । उपस्थातुरभीष्टप्रार्थनासङ्गावादुपस्थेय-
 स्तुतिसङ्गावाच्च तत्रोपस्थाने कस्यापि जाम्यालस्यं नास्तीति ।
 उपस्थानवेलायामीषत्तिरश्चीनमुखत्वं विधत्ते “यो वा अग्निं
 प्रत्यङ्मुपतिष्ठते प्रत्येनमोषति यः पराङ् विष्वङ् प्रजया
 पशूभिरेति कवातिर्यङ्मुवोपतिष्ठेत नैनं प्रत्योषति न विष्वङ्

प्रजया पशुभिरिति” इति । प्रत्यङ् सम्मुखः । तथा सति अग्नि-
रेनं यजमानं प्रत्योषति प्रातिकूल्येन दहति । पराङ्मुखः तथा
सति यजमानः प्रजया पशुभिश्च विष्वङ्केति विद्युक्तो भवति ।
कवातिर्यङ्गिव ईषन्तिरश्त्रेण इव इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे पञ्चमप्रपाठके नवमोऽनुवाकः ॥ * ॥

मम नाम प्रथमं जातवेदः पिता माता च
दधतुर्त्यदग्रे । तत्त्वं बिभृहि पुनरा मदैतोस्तवाहं नाम
बिभराण्यग्ने । मम नाम तव च जातवेदो वाससी
इव विवसानौ ये चरावः । आयुषे त्वं जीवसे वयं
यथायथं विपरिद्धावहै पुनस्ते । नमोऽग्नयेऽप्रति-
विज्ञाय नमोऽनाष्टष्टाय नमः सम्राजे । अषाढः ॥ १ ॥

अग्निर्हृद्दया विश्वजित्सहन्त्यः श्रेष्ठो गन्धर्वः । त्व-
त्पितारो अग्ने देवास्त्वामाहुतयस्त्वद्विवाचनाः । सं
मामायुषा सं गौपत्येन सुहिते मा धाः । अयमग्निः
श्रेष्ठतमोऽयं भगवत्तमोऽयं सहस्रसातमः । अस्मा
अस्तु सुवीर्यं । मनो ज्योतिर्जुषतामाज्यं विच्छिन्नं

यज्ञः समिमं दधातु । या इष्टा उपसो निमुचश्च ताः
सन्दधामि हविषा घृतेन । पयस्वतीरोषधयः ॥ २ ॥

पयस्वद्वीरुधां पयः । अपां पयसो यत्पयस्तेन मा-
मिन्द्र सःसृज । अग्ने व्रतपते व्रतं चरिष्यामि तच्छ-
केयं तन्मे राध्यतां । अग्निः होतारमिह तः हुवे दे-
वान् यन्नियानिह यान् हवामहे । आयन्तु देवाः
सुमनस्यमाना वियन्तु देवा हविषो मे अस्य । कस्त्वा
युनक्ति स त्वा युनक्तु । यानि धर्मे कपालान्युपचि-
न्वन्ति ॥ ३ ॥

वेधसः । पूष्णस्तान्यपि व्रत इन्द्रवायू विमुञ्चतां ।
अभिन्नो धर्मो जोरदानुर्यत आत्तस्तदगन् पुनः ।
इधो वेदिः परिधयश्च सर्वे यज्ञस्यायुरनुसञ्चरन्ति ।
त्रयस्त्रिंशत्तन्त्रे यो वितन्त्रिरे य इमं यज्ञः स्वधया
ददन्ते तेषां छिन्नं प्रत्येतदधामि स्वाहा धर्मो देवाः
अप्येतु ॥ ४ ॥

अषाढ ओषधय उपचिन्वन्ति पञ्चचत्वारिंशच्च ॥
॥ १० ॥

इति तैत्तिरीयसंहितायां प्रथमकाण्डे पञ्चमप्रपा-
ठके दशमोऽनुवाकः ॥ * ॥

दशमानुवाकस्य पूर्वभागे प्रवक्ष्यतो यजमानस्य अग्न्युप-
 स्थानमन्त्राः । उत्तरभागे केचिद्दर्शपूर्णमासाङ्गमन्त्राश्चाभिधी-
 यन्ते । कल्पः “प्रवक्ष्यमेथन्नाद्याग्नीन्त्समाधेहि । ज्वलत उप-
 तिष्ठत इत्युपक्रम्योक्तं । पशून्मे शृण्वन् पाहि तान् मे गोपाया-
 स्माकं पुनरागमादित्याहवनीयं मम नाम प्रथमं जातवेद
 इति च” इति । तत्र पशून्मित्यादिमन्त्राः शाखान्तरगताः ।
 मन्त्रान्तरपाठस्तु “मम नाम प्रथमं जातवेदः पिता माता
 च दधतुर्यदग्रे । तत्त्वं बिभृहि पुनरा मदैतोस्तवाहं नाम वि-
 भराण्यग्ने” इति । ब्राह्मणस्य नामद्वयं विद्यते देवदत्तयज्ञ-
 दत्तादिकमेकं । उपाध्यायदीक्षितादिकमपरं । अतएव श्रूयते
 “तस्माद्विनामा ब्राह्मणोऽर्धुक” इति । तत्राध्यापनादेरुर्द्ध्वं प्रवृ-
 त्तत्वादुपाध्यायादिकं चरमं । अग्रे जन्मकाले मातापितृभ्यां
 कृतं देवदत्तादिकं प्रथमं । हे जातवेदः मम यत्प्रथमं नाम
 तत्त्वं धारय कियन्तं कालं, पुनरा मदैतोः आ मदीयपुनरा-
 गमनात् अहमपि तव नाम धारयामि । त्वमत्र वैकल्यं हरन्
 मदीयं कार्यं कुरु । त्वन्नामधारिणो मम गन्तव्यदेशे वैकल्य-
 मेव न सम्भवतीत्यर्थः । कल्पः “अभ्येत्याद्याग्नीन्त्समाधेहीति ।
 ज्वलत उपतिष्ठत इत्युपक्रम्योक्तं । मम नाम तव च जातवेद
 इति चतसृभिराहवनीयं” इति । तत्र प्रथमा “मम नाम
 तव च जातवेदो वाससी इव विवसानौ ये चरावः । आयुषे
 त्वं जीवसे वयं यथायथं विपरिदधावहै पुनस्ते” इति । हे
 जातवेदः मम देवदत्तादि नाम तव च वज्रादि नामेत्येवं ये

नामनी विपरिवृत्य अन्योन्यं वाससी विपर्ययेण वसानाविवे-
दानोमावां चरावः । इत ऊर्द्धं ते नामनी त्वं चाहं च पुनरपि
यथाचयं त्वदीयं वज्रादि नाम तवैव, मदीयं च देवदत्तादि
नाम ममैव यथा भवति तथा विपरिवृत्य परिदधावहै । एवं
सति आयुरभिवृद्धिधनादिसम्पत्त्या प्रशस्तजीवनं भवति । अथ
द्वितीया “नमोऽग्नयेऽप्रतिविद्धाय नमोऽनाष्टष्टाय नमः सम्रा-
जे । अषाढ अग्निर्बृहदया विश्वजित्सहन्यः श्रेष्ठो गन्धर्वः” इति ।
अप्रतिविद्धाय केनचिदताडिताय, अनाष्टष्टाय केनाप्यतिर-
हताय, सम्राजे संहतदीप्तये । अषाढः शत्रूणां सोढुमशक्यः,
बृहदयाः अपरिमितान्तः, विश्वजित् सर्वस्य जेता, सहन्यः स्वयं
सहिष्णुः, श्रेष्ठो गन्धर्वः सङ्गीतादिकलाविद्यास्वतिकुशलः । अथ
तृतीया “त्वत्पितारो अग्ने देवास्त्वामाज्जतयस्त्वद्विवाचनाः ।
सं मामायुषा सं गौपत्येन सुहिते मा धाः” इति । त्वमेव
पिता पालको येषां देवानां ते त्वत्पितारः । त्वां ग्राप्ता आ-
ज्जतयो येषां देवानां ते त्वामाज्जतयः । त्वयि ऊताः सत्यो
देवांस्तर्पयन्तीत्यर्थः । त्वमेव विशेषेण वाचः प्रख्यापयिता येषां
ते त्वद्विवाचनाः । हे अग्ने मां दीर्घायुषा सं धाः संयोजय ।
गौपत्येन गवां स्वामित्वेन संयोजय । सुहिते सुष्ठु हिते पुरुषार्थे
मा धाः मां स्थापय । अथ चतुर्थी “अयमग्निः श्रेष्ठतमोऽयं भग-
वत्तमोऽयं सहस्रसातमः । अस्मा अस्तु सुवीर्य” इति । प्रशस्तानां
मध्ये अतिशयेन प्रशस्तः श्रेष्ठः । पुनरपि तादृशानां श्रेष्ठानां मध्ये
अतिशयेन श्रेष्ठः श्रेष्ठतमः । भगवच्छब्दः पौराणिकैर्याख्यातः,

“ऐश्वर्यस्य समग्रस्य *वीर्यस्य यशसः श्रियः ।

ज्ञानवैराग्ययोश्चैव षष्ठां भग इतीरणा” ॥ इति ।

उत्पत्तिं प्रलयञ्चैव भूतानामागतिं गतिं ।

वेत्ति विद्यामविद्यां च स वाच्यो भगवानिति” ॥

अतिशयेन भगवान् भगवन्तमः । सहस्रसङ्ख्याकस्य धनस्य ये
सन्तारो दातारस्तेभ्योऽप्यतिशयेन दाता सहस्रसातमः ।
तादृशस्याग्नेः प्रसादादस्मै यजमानाय मह्यं शोभन वीर्यं
सामर्थ्यमस्तु । कल्पः “नवमीं चेदति प्रवसेन्मित्रो जनान् या-
तयति प्रजानन्निति मैत्र्योपस्थाय मनो ज्योतिर्जुषतामित्या-
हुतिं जुहुयात्” इति । निर्गमतिथिमारभ्य नवमीं तिथि-
मतिक्रम्य प्रवासे सत्येतदवगन्तव्यं । तत्र मित्रो जनानिति
मन्त्रोऽन्यत्राह्नातः । मन्त्रान्तरपाठस्तु “मनो ज्योतिर्जुषतामाज्यं
विच्छिन्नं यज्ञं समिमं दधातु । या इष्टा उषसे निमुच्य-
ताः सन्दधामि हविषा घृतेन” इति । पूर्वार्धस्तु भूमिभूम्ने-
त्यनुवाके (सं०१का०।५प्र०।३अ०) व्याख्यातः । या उषसः
प्रातःकालोपलक्षिता आहुतयः याश्च निमुचोऽस्तमयकालोप-
लक्षिता आहुतयः इष्टा इतरैर्यजमानैरनुष्ठिताः मया त्वन्त-
रिताः ताः सर्वा आहुतीः अनेन घृतेन हविषा सन्दधामि
अविच्छिन्नाः करोमि । अग्न्युपस्थानमन्त्रादिविषयः पूर्वभागे
गतः । अथ दार्शिकयाजमानमन्त्रादिविषय उत्तरार्धभागे
उच्यते । कल्पः “पयस्ततीरोषधय इत्यप आचामत्युपस्पृशति

वा” इति । पाठसु “पयस्वतीरोषधयः पयस्वद्वीरूधां पयः । अपां पयसो यत्पयस्तेन मामिन्द्र सꣳसृज” इति । सारवाची पयः-
शब्दः । ओषधयः पयस्वत्यः । वीरूधां लतानां सम्बन्धि यत्पयो
निर्गतं क्षीरं तदपि पयस्वत् स्मरवत् । अपां मध्ये यत्सारं
यच्च पयसो गवादेः क्षीरस्य पयः सारं तेन सारेण सर्वेण
हे इन्द्र मां संसृज संयोजय । कल्पः “दक्षिणेनाहवनीयमव-
स्थाय व्रतमुपैष्यन्त्समुद्रं मनसा ध्यायति अग्रे व्रतपते व्रतं
चरिष्यामि इति ब्राह्मण” इति । मन्त्रशेषसु “तच्छकेयं
तन्मे राध्यतां” इति । तद्रतमनुष्ठानं शक्नो भूयासं । मदीयं
तद्रतं समृद्धं भवतु । कल्पः “अग्निꣳ होतारमिह तꣳ ऊवे
इति हविर्निर्ह्यमाणमभिमन्त्रयते हविर्निर्वपणं वा पात्र-
मभिमृशत्यभिमन्त्रयते” इति । मन्त्रशेषसु “देवान् यज्ञिया-
निह यान् हवामहे । आयन्तु देवाः सुमनस्यमाना वियन्तु
देवा हविषो मे अस्य” इति । इह कर्मणि देवानामाह्वातारं
तमग्निमहमाह्वयामि । इह कर्मणि यान् देवानुद्दिश्य जुहुम-
स्तानपि यज्ञियान् देवान् आह्वयामि । आह्वताश्च ते देवाः
सौमनस्यं प्राप्ता आगच्छन्तु । आगत्य च मे अस्य हविषः
मदीयमिदं हविः वियन्तु भक्षयन्तु । कल्पः “अय यज्ञं युनक्ति
कस्त्वा युनक्ति स त्वा युनक्ति” इति । सर्वं विहारमनुवीक्षते
इति । हे यज्ञ कः प्रजापतिः सर्वत्र त्वां युनक्ति योग्यं करोति
तस्मादत्रापि स एव त्वां युनक्तु । कल्पः “उभौ कपालविमोचनं
जपतः” इति । उभावध्वर्युयजमानौ । मन्त्रपाठसु “यानि

घर्मे कपालान्युपचिन्वन्ति वेधसः । पूष्णस्तान्यपि व्रत इन्द्रवायू
विमुञ्चतां” इति । अयं मन्त्रोऽप्यध्वर्युकाण्डे आस्नातत्वात्
प्रथमप्रपाठके (सं०१का०।१प्र०।७अ०) व्याख्यातः । वेधसो
ब्रह्मसमानाः पूष्णः पोषकाः चत्विजो यानि कपालानि वक्त्रौ
उपस्थापयन्ति तानि सर्वाण्यपि व्रते समाप्ते सति इन्द्रवायू
विमुञ्चतां । अथ प्रायश्चित्तं । कल्पः “यदि कपालं भिद्येत
गायत्र्या त्वा शताक्षरया सन्दधामीति तत्सन्धाय उपरि
गार्हपत्ये धार्यमाणमभिजुहुयात् मनो ज्योतिर्जुषतां इति ।
अथैनमपोऽभ्यवहरेत् अभिन्नो घर्मे जीरदानुः” इति ।
मन्त्रशेषस्तु “यत आत्तस्तदगन् पुनः । इधो वेदिः परिधयश्च
सर्वे यज्ञस्यायुरनुसञ्चरन्ति” इति । घर्मे दीप्तः सन्तप्तोऽयं
कपालविशेषः स्वयं भिन्नत्वेन प्रतीयमानोऽपि मन्त्रसामर्थ्या-
दभिन्न एव भिन्नत्वदोषं नावहति । यस्मादयं जीरदानुः ।
जीरं जीवनं पुरोडाशद्वारेण यज्ञस्य ददातीति जीरदानुः ।
यो ह्यन्यं जीवयति स कथं स्वयं भिन्नो भवेत् । अभिन्नत्वे
तदाकारः कुतो न भातीत्याशङ्क्योत्तरमुच्यते । यतो यस्मा-
न्मृद्रूपात्कारणादात्त उत्पन्नः पुनस्तत्कारणं अगन् प्राप्नोत् ।
अतः कारणरूपमृदाकार एव प्रतीयते । न तु कार्याकारः ।
तदप्रतीतत्वादपि इध्मादयः स्वस्वाकारेण प्रतीयमाना यज्ञ-
पुरुषस्यायुरनुकृत्य सञ्चरन्ति । कल्पः “अथान्यत्संस्तृत्य कपाले-
ष्वपि सृजेत् त्रयस्त्रिंशत्तन्तवः” इति । मन्त्रशेषस्तु “ये वित-
न्तिरे य इमं यज्ञं स्वधया ददन्ते तेषां किञ्च प्रत्येतद्दधामि

स्वाहा घर्मा देवाः अयेतु” इति । चतुर्थकाण्डे प्रजापतिर्म-
 नसान्धोऽर्चेत इत्यनुवाकेन इष्टकोपधानार्था यज्ञतनुनामका-
 स्तयस्तिः शन्नन्वा आन्वाताः । तन्मन्त्रप्रतिपाद्या यज्ञतनव इह
 तन्तुस्थानीयाः । यथा तन्तुभिः पटो निष्पाद्यते तथा ता-
 स्तनवो यज्ञं विस्तारयन्ति । ते च तन्तवो यज्ञनिष्पादकाः ।
 ये ऋत्विगादयः स्वधया हविषा इमं यज्ञं ददन्ते अनुतिष्ठन्ति
 तेषां प्रजापत्यादीनां यज्ञाभिमानिदेवानां ऋत्विगादि-
 यज्ञाङ्गानाञ्च मध्ये यत्स्वरूपं विच्छिन्नं तदेतत्प्रतिसन्दधामि
 ततः स्वाहा सुष्ठु प्रतिसंहितो घर्मा दीप्तो यज्ञाङ्गविशेषो
 देवानयेतु प्राप्नोतु । अत्र विनियोगसङ्ग्रहः ।

“मम प्रवक्ष्यन् पूर्वाग्निं मन्त्रयेत् पुनरागतः ।

ममेत्याद्यैश्चतुर्मन्त्रैर्मनस्तत्र जुहोति हि ॥

गतमग्निरुपस्थानं मन्त्राः प्रासङ्गिका अथ ।

पथेत्याचामति स्वामी दर्शपूर्णमयोरपः ॥

अग्ने प्रागग्निपार्श्वस्थो जपेदग्निं हविस्तथा ।

निरुप्यमाणं सम्मन्त्र्य कस्त्वा यज्ञं युनक्ति हि ॥

यानीति मुच्यमानानि कपालान्यनुमन्त्रयेत् ।

अभिन्नोऽप्सु क्षिपेद्भिन्नं कपालं यत इत्यतः ॥

कपालान्तरमादध्यादिति प्रासङ्गिका गताः” ॥ इति ।

इति माधवीये वेदार्थप्रकाशे तैत्तिरीयसंहिताभाष्ये प्रथम-

काण्डे पञ्चमप्रपाठके दशमोऽनुवाकः ॥ * ॥

वैश्वानरो न जत्या प्रयातु परावतः । अग्नि-
 रुक्थेन वाहसा । चृतावानं वैश्वानरमृतस्य ज्यो-
 तिषस्पतिं । अजस्रं धर्ममोमहे । वैश्वानरस्य द॒स-
 नाभ्यो बृहदरिणादेकः स्वपस्यथा कविः । उभा पि-
 तरा महयन्नजायताग्निर्धावापृथिवी भूरिरेतसा ।
 पृष्टो दिवि पृष्टो अग्निः पृथिव्यां पृष्टो विश्वा ओषधी-
 राविवेश । वैश्वानरः सहसा पृष्टो अग्निः स नो दिवा
 सः ॥ १ ॥

रिषः पातु नक्तं । जातो यदग्ने भुवना व्यख्यः पशुं
 न गोपा इयः परिज्मा । वैश्वानर ब्रह्मणे विन्द गातुं
 यूयं पात स्वस्तिभिः सदा नः । त्वमग्ने शोचिषा शोशु-
 चान आ रोदसी अपृणा जायमानः । त्वं देवाः
 अभिशस्तेरमुञ्चो वैश्वानर जातवेदो महित्वा । अ-
 स्माकमग्ने मधवत्सु धारयानामि क्षत्रमजरं सुवीर्यं ।
 वयं जयेम शतिनः सहस्रिणं वैश्वानर ॥ २ ॥

वाजमग्ने तवोतिभिः । वैश्वानरस्य सुमतौ स्याम
 राजा हिकं भुवनानामभिप्रीः । इतो जातो विश्वमिदं
 विचष्टे वैश्वानरो यतते सूर्येण । अव ते हेडो वरुण
 नमोभिरवयज्ञेभिरीमहे हविभिः । क्षयन्नस्मभ्यमसुर

प्रचेतो राजन्नेनासि शिश्रथः कृतानि । उदुत्तमं
वरुण पाशमस्मदवाधमं वि मध्यमः अथाय । अथा
वयमादित्य ॥ ३ ॥

व्रते तवानागसो अदितये स्याम । दधिक्राव्क्षो
अकारिषं जिष्णोरश्वस्य वाजिनः । सुरभि नो मुखा
करत्र ण आयूषि तारिषत् । आ दधिकाः शवसा
पञ्च कृष्टीः सूर्य इव ज्योतिषापस्ततान । सहस्रसाः
शतसा वाज्यवीं पृणक्तु मध्वा समिमा वचासि । अ-
ग्निर्मूर्धा भुवः । मरुतो यद्व वो दिवः सुम्नायन्तो हवा-
महे । आ तू नः ॥ ४ ॥

उपगन्तन । या वः शर्म शशमानाय सन्ति त्रिधा-
तूनि दाशुषे यच्छताधि । अस्मभ्यं तानि मरुतो वियन्त
रयिं नो धत्त वृषणः सुवीरं । अदितिर्न उरुष्यत्वदि-
तिः शर्म यच्छतु । अदितिः पात्वहसः । महीमू षु
मातरः सुव्रतानामृतस्य पत्नीमवसे हुवेम । तुवि-
क्ष्वचामजरन्तीमुरूचीः सुशमीणमदितिः सुप्रणी-
तिं । सुचामाणं पृथिवीं द्यामनेहसः सुशमीणमदि-
तिः सुप्रणीतिं । दैवीं नावः स्वरिचामनागसम-
स्त्वन्तीमारुहेमा स्वस्तये । इमाः सु नावमारुहः

शतारिचाः शतस्फ्यां । अर्च्छिद्रां पारयिष्णुं ॥ ५ ॥

दिवा सः सहस्रिणं वैश्वानरादित्य तू नोऽनेहसः
सुशर्माणमेकान्नविशतिश्च ॥ ११ ॥

देवासुराः परा भूमिर्भूमिरुपप्रयन्तः सम्पश्याम्ययज्ञः
*सम्पश्याम्यग्निहोत्रं मम नाम वैश्वानर एकादश ॥ ११ ॥

देवासुराः क्रुद्धः सम्पश्यामि सम्पश्यामि नक्तमुप-
गन्तनैकपञ्चाशत् ॥ ५१ ॥

इति तैत्तिरीयसंहितायां प्रथमकाण्डे पञ्चमप्रपा-
ठके एकादशोऽनुवाकः ॥ * ॥

पञ्चमप्रपाठकः सम्पूर्णः ॥ * ॥

अथान्तिम एकादशानुवाके काम्येष्टियाज्या उच्यन्ते ।
इष्टिकाण्डे त्रिहविष्का काचिदिष्टिरान्नायते “वैश्वानरं द्वा-
दशकपालं निर्वपेद्धारुणं चरुं दधिक्राव्णे चरुमभिश्शस्यमानो
यद्वैश्वानरो द्वादशकपालो भवति संवत्सरो वा अग्निर्वैश्वानरः
संवत्सरेणैवैनं स्वदयत्यप पापं वर्णं हते वारुणेनैवैनं वरुण-
पाशान्मुञ्चति दधिक्राव्णा मुनाति” (सं० २ कां० १ प्र० १५ अ०)
इति । अभिश्शस्यमानः पातकरूपेण दूष्यमाणः । वैश्वानरशब्देन
संवत्सराभिमानी कश्चिदग्निरुच्यते । तेनैव संवत्सराभिमा-
निना एनमभिश्शस्तं स्वात्मानं स्वदयति बन्धुभ्यो रोचयते ।
वर्णं वर्ण्यमानमारोप्यमाणं पापमपहते विनाशयति पापिनं

* सम्पश्यामात्याह इति पुस्तकद्वये ।

बद्धानेतुं प्रसारितो यो वरुणपाशः तस्मादेनं स्वात्मानं वारुणयागेन मोचयति । *दधिक्रावदेवकेन यागेन स्वात्मानं पूतं करोति । चेदकप्राप्तमन्वाहार्यदक्षिणां बाधितुं दक्षिणान्तरं विधत्ते “हिरण्यं दक्षिणा पवित्रं वै हिरण्यं पुनात्येवैनमाद्यमस्थानं भवति” (सं० २ कां० १२ प्र० ५ अ०) इति । आद्यं अन्तुं योग्यं मृदन्नं । अस्यामिष्टौ प्रथमहविषो याज्यापुरोऽनुवाक्यायुग्मानि चत्वारि विकल्पितानि । तत्र प्रथमयुग्मे पुरोऽनुवाक्यामाह “वैश्वानरो न ऊत्या प्रयातु परावतः । अग्निरुक्थेन वाहसा” इति । विश्वेषां नराणामुपकारी वैश्वानरोऽग्निः ऊत्या रक्षणनिमित्तं परावतो दूरादपि देशात् वाहसा प्रापणसामर्थ्येन उक्थेन उत्थानपूर्वकेणागमनेन अस्मान् आप्रयातु आगच्छतु । याज्यामाह “ऋतावानं वैश्वानरस्तस्य ज्योतिषस्यति । अजस्रं घर्ममीमहे” इति । वैश्वानरमीमहे वयं प्राप्नुमः । कीदृशं । ऋतावानं सत्यवन्तं । ऋतस्य यज्ञस्य ज्योतिषोऽभीष्टफलप्रकाशकस्य पतिं पालकं । अजस्रं घर्मं निरन्तरं दीप्यमानं । द्वितीययुग्मे पुरोऽनुवाक्यामाह “वैश्वानरस्य दंसनाभ्यो बृहदरिणादेकः स्वपस्यया कविः । उभा पितरा महयन्नजायताग्निर्द्यावापृथिवी भूरिरेतसा” इति । कविर्बुद्धिमान् एको यजमानो वैश्वानरसम्बन्धिनीभ्यो दंसनाभ्यः क्रियाभ्यो बृहन्महाफलं अरिणात् प्राप्नोत् । अपः-शब्दः कर्मवाची । शोभनमपः स्वपः स्वपसो भावः स्वपस्यं । तेन

वैश्वानरयागस्य शोभनकर्मत्वेनेत्यर्थः । ह्यान्दसो लिङ्गव्यत्ययः ।
 अयमग्निः द्युभूमिरूपौ मातापितरौ भूरिरेतस्त्रौ स्वकीय-
 मातापितरौ उभौ महयन् लोकपूज्यौ कुर्वन् स्वयमजायत ।
 तस्मादेतदीयेन कर्मणा मङ्गाफलं युक्तमित्यर्थः । याज्यामाह
 “पृष्ठो दिवि पृष्ठो अग्निः पृथिव्यां पृष्ठो विश्वा ओषधीरावि-
 वेश । वैश्वानरः सहसा पृष्ठो अग्निः स नो दिवा स रिषः पातु
 नक्तं” इति । पृष्ठ इत्यत्र सकारलोपश्छान्दसः । अयमग्निः
 दिवि स्पृष्टः सन् आदित्यरूपेणावस्थितः । पृथिव्यां स्पृष्टः सन्
 दाहपाकप्रकाशकारित्वेन अवस्थितः । तथा फलपाककारी सन्
 स्पृष्ट इति सम्बन्धः । सर्वा अयोषधीः आविवेश । वैश्वानरोऽग्निः
 सहसा बलेन स्पृष्टः सम्बद्धः सन् तादृशो नोऽस्मान् दिवा
 रिषो हिंसकात् पापात् नक्तं रात्रावपि सोऽस्मान् पातु ।
 तृतीययुग्मे पुरोऽनुवाक्यामाह “जातो यदग्ने भुवना व्यख्यः
 पशुं न गोपा इर्यः परिज्ज्ञा । वैश्वानर ब्रह्मणे विन्द गातुं
 यूयं पात स्वस्तिभिः सदा नः” इति । हे अग्ने त्वं जातमात्र
 एव भुवनानि व्यख्यः स्वतेजसा विशेषेण ख्यापितवानसि ।
 गोपाः पशुं न पशुमिव । यथा गोपालकोऽनायासेनैव पशुरे-
 तदीय इति ख्यापयति तद्वत् । कोदृशस्त्वं । इर्यः इरामन्नमर्हसि ।
 परिज्ज्ञा *परितो गन्ता । यस्मात् एवंविधस्त्वं ततो वैश्वानर
 ब्रह्मणे परिवृढायास्मै कर्मणे गातुं मार्गं विन्द लभस्व । यूयं
 स्वस्तिभिः अयोभिः सदा नो अस्मान् पात रक्षत । यूयमिति

वज्रवचनं पूजार्थं । याज्वामाह “त्वमग्ने शोचिषा शोशुचान
 आ रोदसी अपृणा जायमानः । त्वं देवाः अभिशस्त्रेरमुञ्चो वैश्वा-
 नर जातवेदो महित्वा” इति । हे अग्ने त्वं शोचिषा शोशुचानो
 मृशं दीप्यमानो जायमान एव रोदसी द्यावापृथिव्यौ शोचिषा
 दीप्या आपृणाः सर्वतः पूरितवानसि । हे जातवेद उत्पन्न-
 जगद्वेदिन् वैश्वानर त्वं महित्वा स्वमहिम्ना देवान् ऋत्विजः
 अभिशस्त्रेः पापात् अमुञ्चः मोचितवानसि । चतुर्थ्युगमे पुरो-
 ऽनुवाक्यामाह “अस्माकमग्ने मघवत्सु धारयानामि चत्रमजरं
 सुवीर्यं । वयं जयेम शतिनः सहस्रिणं वैश्वानर वाजमग्ने
 तवोतिभिः” इति । हे अग्ने अस्माकं चत्रं पालकं पुरुषं इन्द्रेषु
 स्थापय इन्द्रसमानं कुरु । कीदृशं चत्रं । अनामि अनमनशीलं
 कस्यचिदपि नमस्कारं न करोतीत्यर्थः । अजरं जरारहितं ।
 सुवीर्यं अभयसामर्थ्यं । हे वैश्वानर तवोतिभिः त्वदीयैः पा-
 लनैः वयमपि शतसहस्रसङ्ख्योपेतं वाजमन्नं जयेम । याज्वामाह
 “वैश्वानरस्य सुमतौ स्याम राजा हिकं भुवनानामभिप्रीः ।
 इतो जातो विश्वमिदं विचष्टे वैश्वानरो यतते सूर्येण” इति ।
 वयं वैश्वानरस्य सुमतौ अनुग्रहबुद्धौ स्याम तिष्ठेम अभिप्राप्त-
 श्रीरयं वैश्वानरः सर्वेषां भुवनानां राजा हिकं प्रकाशकः
 खलु । इत एव कारणज्जातमात्र एवेदं विश्वं विचष्टे विशेषेण
 प्रस्थापयति । अयं वैश्वानरः सूर्यरूपेण यतते दिवा प्रवर्तते
 अत एवान्यत्रास्मात् “उद्यन्तं वावादित्यमग्निरनुसमारोहति”
 इति । तान्येतानि चत्वारि युग्मानि श्रूयमाणेषु सर्वेष्वपि वैश्वा-

नरयागेषु इच्छया विकल्प्यन्ते वैश्वानरलिङ्गस्य साधारण-
 त्वात् विशेषलिङ्गानाञ्च स्पष्टानामदर्शनान् । यदि कश्चित्
 खबुद्ध्या विशेषलिङ्गं सूक्ष्ममुत्प्रेते तदा तदनुसारेण व्यव-
 स्थास्युः । द्वितीयहविषः पुरोऽनुवाक्यामाह “अव ते हेडो वरुण
 नमोभिरव यज्ञेभिरीमहे हविर्भिः । चयन्नस्मभ्यमसुर प्रचेतो
 राजन्नेना॒सि शिअथः कृतानि” इति । हे वरुण ते हेडः तव
 क्रोधं नमस्कारैरवेमहे शमयामः । यज्ञेभिः पूजाविशेषैः
 हविर्भिश्च पुरोडाशादिभिः अवेमहे शमयामः । हे असुर
 शत्रुनिरसनक्षम हे प्रचेतः प्रकृष्टचित्त हे राजन् दीप्यमान
 अस्मभ्यं अस्मदनुग्रहार्थं चयन् इह निवसन् अस्माभिः कृता-
 न्येना॒सि शिअथः स्वयय । याज्यामाह “उदुत्तमं वरुण पाश-
 मस्मदवाधमं वि मध्यम॑ अथाय । अथा वयमादित्य व्रते
 तवानागसो अदितये स्थाप” इति । हे वरुण उत्तमं उत्तमाङ्गे
 शिरसि स्थापितं त्वदीयं पाशमुत्कृष्य अथाय विनाशय । अधमं
 अधमाङ्गे पादप्रदेशस्थापितं पाशमवकृष्य विनाशय । मध्यमं
 मध्यमप्रदेशस्थापितं पाशं विच्छेदय । अथ पाशत्रयविनाश-
 नानन्तरं हे आदित्य सूर्यसदृश वरुण वयमनागसः पाप-
 रहिताः सन्तः तव व्रते त्वदीयकर्मणि अदितये अखण्डित-
 त्वाय स्थाप योग्या भवेम । तृतीयहविषः पुरोऽनुवाक्यामाह
 “दधिक्रावृषो अकारिषं जिष्णोरश्वस्य वाजिनः । सुरभि नो
 मुखा करत्र्य ण आयु॑षि तारिषत्” इति । दधि क्रावति प्रा-
 प्रोतीति दधिक्रावा । दधिप्रियः कश्चिद्देवविशेषः । अग्नि-

रित्यन्ये । तस्य देवस्य अकारिषं अहं कर्म कृतवानस्मि । कीदृ-
 शस्य । जिष्णोः जयशीलस्य । अश्वस्य व्यापिनः । वाजिनोऽन्नवतः । स
 देवो नोऽस्माकं मुखं सुरभि करत् कर्पूरादिद्रव्यसमृद्धिप्रदानेन
 सुगन्धोपेतं करोतु । अस्माकमायूंषि च प्रतारिषत् प्रवर्धयतु ।
 याज्यामाह “आ दधिक्राः शवसा पञ्च कृष्टीः सूर्य इव ज्यो-
 तिषापस्ततान । सहस्रसाः शतसा वाज्यर्वा पृणक्तु मध्वा समिमा
 वर्चांसि” इति । अयं दधिक्राः पञ्च कृष्टीः निषादपञ्चमै-
 श्वतुर्भिर्वर्णैः पञ्चविधान्मनुष्यानाततान सर्वतो विस्तारयति ।
 किं कृत्वा । शवसा अन्नेन संयोज्य । यथा सूर्यो ज्योतिषा रश्मि-
 ना भूरसमादाय वर्षतावपो विस्तारयति तद्वत् । कीदृशो
 दधिक्राः सहस्रसङ्ख्याकं धनं सनेति ददातीति सहस्रसाः ।
 तथा शतसाः । वाजी अन्नवान् अर्वा कर्मभूमावागमनवान्
 तादृशो देव इमा मध्वा मधुराणि मदीयानि स्तुतिरूपाणि
 वचांसि संपृणक्तु अङ्गीकरोतु । पूर्वाक्तामेव त्रिहविष्कामिष्टिं
 फलान्तराय विधत्ते “एतामेव निर्वपेत्प्रजाकामः संवत्सरो
 वा एतस्याशान्तो योनिं प्रजायै पशूनां निर्दहति योऽलं
 प्रजायै सन् प्रजां न विन्दते यद्वैश्वानरो द्वादशकपालो भवति
 संवत्सरो वा अग्निर्वैश्वानरः संवत्सरमेव भागधेयेन शमयति
 सोऽस्मै शान्तः स्वाद्योनेः प्रजां प्रजनयति वारुणेनैवैनं वरुण-
 पाशान्मुञ्चति दधिक्राव्णा पुनाति हिरण्यं दक्षिणा पवित्रं वै
 हिरण्यं पुनात्येवैनं विन्दते प्रजां” (सं०२कां०।२प्र०।५अ०)
 इति । यौवनादिसम्यक्त्या प्रजामुत्पादयितुं योग्योऽपि यः प्रजां

न लभते तस्य प्रजायं प्रवृत्तं योनिं गर्भधारणस्थानमशान्तः
 संवत्सरदेवो वैश्वानरो निःशेषेण दहति । एवं पशून्वपि
 योज्यं । द्वादशकपालेन तु शान्तो योनिं समाधाय प्रजामु-
 त्पादयति । उत्पन्नपुत्रस्य . पूतत्वादिकलार्थमेकहविष्कामिष्टिं
 विधत्ते “वैश्वानरं द्वादशकपालं निर्वपेत् पुत्रे जाते यदष्टाक-
 पालो भवति गावन्त्रियैवैनं ब्रह्मवर्चसेन पुनाति यन्नवकपा-
 लस्त्रिवृतैवास्मिन् तेजो दधाति यद्दशकपालो विराजैवास्मि-
 न्ननाद्यं दधाति यदेकादशकपालस्त्रिष्टुभैवास्मिन्निन्द्रियं दधाति
 यद्द्वादशकपालो जगत्यैवास्मिन् पशून् दधाति यस्मिन् जात
 एतामिष्टिं निर्वपति पूत एव तेजस्यन्नाद इन्द्रियावी पशुमान्
 भवति” (सं०२कां०।२प्र०।५अ०) इति । द्वादशत्वसंख्यान्तर्ग-
 ताभिरष्टत्वादिसंख्याभिर्गायत्र्यादिसाम्यमनूद्य प्रशंसति । एता-
 मेवेष्टिं दर्शाद्यत्ययप्रायश्चित्तार्थं विधत्ते “अव वा एष सुव-
 र्गास्त्रोकाच्छिद्यते यो दर्शपूर्णमासयाजी सन्नमावास्यां वा
 पौर्णमासीं वाऽतिपादयति सुवर्गाय हि लोकाय दर्शपूर्णमा-
 साविज्येते वैश्वानरं द्वादशकपालं निर्वपेदमावास्यां वा पौर्ण-
 मासीं वातिपाद्य संवत्सरो वा अग्निर्वैश्वानरः संवत्सरमेव
 प्रीणात्यथो संवत्सरमेवास्मा उपदधाति सुवर्गस्य लोकस्य
 समश्ना अथो देवता एवान्वारभ्य सुवर्गं लोकमेति” (सं०२कां०।
 २प्र०।५अ०) इति । यदा संवत्सरमेवोपदधाति विच्छेदरहितं
 करोति तदा संवत्सरावयवयोर्दर्शपूर्णमासयोरनुष्ठानस्य न
 कालात्ययः । किञ्च संवत्सरे प्रीते सर्वदेवतानां प्रीतत्वाद्देवता

आश्रित्य तदनुग्रहेण सर्वं प्राप्नोति । आधानेन समृद्धिरहितो
 योऽग्निमुद्वासयिष्यति तस्य द्विहविष्कामिष्टिं विधत्ते “वीरहा
 वा एष देवानां योऽग्निमुद्वासयते न वा एतस्य ब्राह्मणा ऋता-
 यवः पुरान्नमचन्नाग्नेयमष्टाकपालं निर्वपेद्वैश्वानरं द्वादशक-
 पालमग्निमुद्वासयिष्यन् यदष्टाकपालो भवत्यष्टाक्षरा गायत्री
 गायत्रोऽग्निर्यावानेवाग्निस्तस्मा आतिथ्यं करोत्यथो यथा जनं
 यतेऽवसं करोति तादृगेव तद्द्वादशकपालो वैश्वानरो भवति
 द्वादश मासाः संवत्सरः संवत्सरः खलु वा अग्नेर्योनिः स्वामेवैनं
 योनिं गमयत्याद्यमस्थानं भवति” (सं०२का०।२प्र०।५अ०)
 इति । अष्टलसंख्यया गायत्रीद्वारा वत्सरसोदरस्याग्नेः सर्वस्या-
 प्यातिथ्यं कृतं भवति । किञ्च यथा लोके दूरदेशवर्तिनं पितृ-
 भ्रात्रादिरूपं जनं प्रति यते गच्छते पुरुषाय अवसं रक्षकं पाथेयं
 करोति तादृशमेवमुद्वासयिष्यमाणाय अग्नये पुरोडाशप्रदानं,
 द्वादशसंख्यया मासद्वारा संवत्सररूपां स्वयोन्येवाग्निं गमयति ।
 अग्नेरनुग्रहेणस्य समीचीनमन्नं भवति । अत्राग्नेयहविषि
 याज्यापुरोऽनुवाक्ययोः प्रतीकद्वयमाह “अग्निर्मूर्धा भुवः” इति ।
 अनयोरग्निर्मूर्धेत्यसौ पुरोऽनुवाक्या सा चोपप्रयन्त इत्यनुवाके
 (सं०१कां०।५प्र०।५अ०) व्याख्याता । भुवो यज्ञस्येत्यसौ याज्या
 सा तु चतुर्थकाण्ड आन्नातत्वात् तत्रैव व्याख्यास्यते । प्रजाभिः
 समृद्धं ग्रामं कामयमानस्य द्विहविष्कामिष्टिं विधत्ते “वैश्वान-
 नरं द्वादशकपालं निर्वपेन्मासतः सप्तकपालं ग्रामकामः” इति
 प्रकृतावष्टाकपालैकादशकपालयोर्हविषोरेकस्मिन्नेवाग्नावधिअ-

तत्वादथ तत्प्राप्तावपवदति । “आहवनीये वैश्वानरमधिप्रयति
गार्हपत्ये मारुतं पापवस्यस्य विधृत्यै” (सं०२का०।२प्र०।५अ०)
इति । वसीयोऽत्यधिकं यत्पापं तत्पापवस्यसं । तस्य ग्राम-
प्राप्तिप्रतिबन्धकस्य पापस्य विधृत्यै वियोजनायेत्यर्थः । द्वाद-
शत्वसङ्ख्यां प्रशंसति “द्वादशकपालो वैश्वानरो भवति द्वादश
मासाः संवत्सरः संवत्सरेणैवास्मै सजाताः स्यावयति” (सं०
२का०।२प्र०।५अ०) इति । अस्मै यजमानार्थं सजातान्
समानकुले समुत्पन्नान् मनुष्यान् च्यावयति प्रक्रीभृतान्
करोति । मरुद्देवतां प्रशंसति “मारुतो भवति मरुतो वै
देवानां विशो देवविशेनैवास्मै मनुष्यविशमवरुन्धे” (सं०२का०।
२प्र०।५अ०) इति । विशः करप्रदाः प्रजाः दैविकप्रजानुग्रहेण
मानुषप्रजावृद्धिं सम्पादयति । सप्तसङ्ख्यां प्रशंसति “सप्तकपालो
भवति सप्तगणा वै मरुतो गणश्च एवास्मै सजातानवरुन्धे” (सं०
२का०।२प्र०।५अ०) इति । ईदृगन्यादृङ्चेत्यादिनामधारिणां
सप्तानां समूहः प्रथमो गणः । शुक्रज्योतिश्च सत्यज्योतिश्चे-
त्यादिको द्वितीयो गणः । ऋतजिच्चेत्यादिकस्तृतीयः । ऋत-
श्चेत्यादिकश्चतुर्थः । ईदृचास इत्यादिकः पञ्चमः । *मितास-
श्चेत्यादिकः षष्ठः । गणान्तरं शाखान्तरे द्रष्टव्यं । वैदिक-
गणानुग्रहेण जातिगणान् बहून् सम्पादयति । प्राकृतहविः स्वा-
सादितेषु पश्चात्सामिधेनीप्रैषे कृते ताः सामिधेन्योऽनूच्यन्ते ।
तद्वदत्रापि सामिधेनीभ्यः प्रागेवासादनं वैश्वानरस्य क्रियते ।

त्वदितिः शर्म यच्छतु । अदितिः पाल५हसः” इति । उरुष्यतु
 शत्रुभ्यो रक्षतु । स्यष्टमन्यत् । याज्यामाह “महीमू षु मातर५
 सुव्रतानामृतस्य पत्नीमवसे ऊवेम । तुविचत्रामजरन्तीमु-
 रुची५ सुशर्माणमदिति५ सुप्रणीति” इति । अदितिं
 अदितिदेवतामेव अवसे अस्मद्रक्षणार्थं सुऊवेम सुष्टु आङ्ग-
 यामः । कीदृशीं महीं महनीयां सुव्रतानां मातरं शोभन-
 कर्मणां पुरुषाणां मातृवद्धितकारिणीं ऋतस्य पत्नीं सत्यस्य
 पालयित्रीं तुविचत्रां *बज्रराजपालयित्रीं अजरन्तीं सर्वदा
 जरारहितां ऊरुचीं विस्तीर्णगतिं सुशर्माणं समीचीनसुखो-
 पेतां सुप्रणीतिं सुखेन कर्मणां प्रणेत्रीं । द्वितीययुग्मे पुरोऽनु-
 वाक्यामाह “सुत्रामाणं पृथिवीं द्यामनेहस५ सुशर्माणमदि-
 ति५ सुप्रणीतिं । दैवीं नाव५ स्वरित्रामनागसमस्रवन्तीमारुहे-
 मा स्वस्तये” इति । स्वस्तये क्षेमाय अदितिं आरुहेम प्रा-
 नुयाम । कीदृशीं सुत्रामाणं सुष्टु त्राचीं पृथिवीं विस्तीर्णां द्यां
 द्यौतमानां अनेहसं कालात्मिकां चिरस्थायिनीमित्यर्थः ।
 दैवीं नावं यथा मनुष्यनिर्मिता नौः समुद्रस्योपरि तिष्ठति
 तथा देवनिर्मिता भूमिर्महाजलस्योपरि वर्तत इत्यर्थः । स्व-
 रित्रां सुष्टु शत्रुभ्यः पालयित्रीं अनागसं पापरहितां अस्रवन्तीं
 क्षिद्ररहितां । याज्यामाह “इमा५ सु नावमारुह५ शता-
 रित्रा५ शतस्फ्यां । अच्छिद्रां पारयिष्णु” इति । इमां भूमिं
 नावं नौसदृशीं सुष्टु आरुहं प्राप्तवानस्मि । कीदृशीं शतसङ्ख्या-

कान्यरिचाणि चारिभ्यो रक्षकाण्यायुधानि यस्यां सा शता-
रिचा तां *तादृक्पालकैः पालितामित्यर्थः । शतसङ्ख्याकाः
स्फ्यसदृशास्तरुणदण्डा यस्याः सा शतस्फ्या । तां† अच्छिद्रां‡
दोषरहितां । पारयिष्णुं अभीष्टफलस्य पारं नेतुं समर्था-
मित्यर्थः । युद्धभूमिं प्राप्तस्य बलार्थिन इष्ट्यन्तरं विधत्ते
“वैश्वानरं द्वादशकपालं निर्वपेदायतनं गत्वा संवत्सरो वा
अग्निवैश्वानरः संवत्सरः खलु वै देवानामायतनमेतस्माद्वा
आयतनाद्देवा असुरानजयन् यद्वैश्वानरं द्वादशकपालं निर्व-
पति देवानामेवायतने यतते जयति तः सङ्ग्रामं” (सं० २ कां० ।
२ प्र० । ६ अ०) इति । यस्मिन्नायतने युद्धं भविष्यति तत्प्राप्य
तस्मिन् भूप्रदेशे निर्वपेत् । संवत्सरदेवताया भूमिवलस्वामि-
त्वात्तया पालिते देशे देवानां जयः । तद्वदयमपि प्रयतते
तस्मात् जयति । मारणादिपापार्थं प्रवृत्तयोः परस्परवैरिणो-
रन्नं यो भुङ्क्ते तस्य प्रायश्चित्तरूपामिष्टिं विधत्ते “एतस्मिन्वा
एतौ मृजाते यो विद्विषाणयोरन्नमन्ति वैश्वानरं द्वादशकपालं
निर्वपेद्विद्विषाणयोरन्नं जग्ध्वा संवत्सरो वा अग्निवैश्वानरः
संवत्सरस्वदितमेवात्ति नास्मिन्मृजाते” (सं० २ कां० । २ प्र० । ६ अ०)
इति । अभिचारादिना परस्परं मारणोद्युक्तौ विद्विषिणौ
तावेतौ स्वकीयान्नभुजि स्वकीयं पापं लेपयतः संवत्सरदेवेन
स्वदितं निर्दोषीकृतमेवान्नमसावत्ति अतस्तौ नास्मिन् लेप-

* दिक्पालकैरिति का० ।

† तां सङ्ख्यकूर्मादिभिर्जलस्योपरि धारितामित्यर्थ इति का० ।

‡ अच्छिद्रां अधोभागे जलस्य प्रवेशच्छिद्ररहितामिति का० ।

यतः । यावुभौ परस्परमद्रोहाय शपथे कुरुतः तयोर्मध्ये
 प्रथमं द्रुह्यतः प्रायश्चित्तायेष्टिं विधत्ते “संवत्सराय वा एतौ
 सममाते यौ सममाते तयोर्यः पूर्वाऽभिद्रुह्यति तं वरुणो
 गृह्णाति वैश्वानरं द्वादशकपालं निर्वपेत् सममानयोः पूर्वा
 ऽभिद्रुह्य संवत्सरो वा अग्निर्वैश्वानरः संवत्सरमेवाग्रा निर्वरुणं
 परस्तादभिद्रुह्यति नैनं वरुणो गृह्णाति” (सं० २कां०।२प्र०।
 ६अ०) इति । संवत्सराय संवत्सरदेवं साक्षिणं कृत्वेत्यर्थः । सम-
 माते सम्यक् शपथं कुरुतः । वरुणग्रहणं नाम रोगोत्पत्तिः ।
 निर्वरुणं रोगनिवारकं । संवत्सरदेवमेव प्रथमतः प्राप्य पश्चा-
 त्तद्वलेन युक्तो द्रोहं कृतवान् भवति । ततो नास्य वरुण-
 ग्रहणं भवति । अविं प्रतिगृहीतवतः पापपरिहाराय इष्टिं
 विधत्ते “आव्यं वा एष प्रतिगृह्णाति योऽविं प्रतिगृह्णाति
 वैश्वानरं द्वादशकपालं निर्वपेदविं प्रतिगृह्य संवत्सरो वा अग्नि-
 र्वैश्वानरः संवत्सरस्त्रिदशमेव प्रतिगृह्णाति नाव्यं प्रतिगृ-
 ह्णाति” (सं० २कां०।२प्र०।६अ०) इति । अवत्यस्मादित्याव्यं
 पापं स्नेह्यरोग इति केचित् । संवत्सरेण स्त्रिदशं निर्दोषी-
 कृतां । अधस्तादुपरिष्ठाच्चेभयतो दन्तैर्युक्तं प्राणिस्वरूपं प्रति-
 गृहीतवतः पापपरिहारायेष्टिं विधत्ते “आत्मनो वा एष मा-
 चामाप्नोति य उभयादत्यतिगृह्णात्यश्वं वा पुरुषं वा वैश्वानरं
 द्वादशकपालं निर्वपेदुभयादत् प्रतिगृह्य संवत्सरो वा अग्नि-
 र्वैश्वानरः संवत्सरस्त्रिदशमेव प्रतिगृह्णाति नात्मनो माचामा-
 प्नोति” (सं० २कां०।२प्र०।६अ०) इति । माचां हिंसां उभयतो

दन्ता यस्य तत्स्वरूपमुभयादत् । धनलाभनिमित्तं दातृसमीपे
गमिष्यत इष्टिं विधत्ते “वैश्वानरं द्वादशकपालं निर्वपेत्सनि-
मेत्यन्तं वत्सरो वा अग्निर्वैश्वानरो यदा खलु वै संवत्सरं जन-
तायां चरत्यथ स धनार्घा भवति यद्वैश्वानरं द्वादशकपालं
निर्वपति संवत्सरसातामेव सनिमभिप्रच्यवते दानकामा अस्मै
प्रजा भवन्ति” (सं० २कां०।२प्र०।६अ०) इति । सनिं धन-
लाभं । लोके यो याचको दातृजनसमूहे संवत्सरं चरति
तदानीमसौ धनसमृद्धो भवति । संवत्सरदेवेन सातां दत्ता-
मेव सनिं धनलब्धिमभिप्राप्नोति । अस्य प्रजाश्च दानशीला
भवन्ति । तयैश्चा दातृसमीपे धनं लब्ध्वा गृहे समागतस्य
नैमित्तिकीमिष्टिं विधत्ते “यो वै संवत्सरं प्रयुज्य न विमुञ्चत्य-
प्रतिष्ठानो वै स भवत्येतमेव वैश्वानरं पुनरागत्य निर्वपेद्यमेव
प्रयुज्जे तं भागधेयेन विमुञ्चति प्रतिष्ठित्यै” (सं० २कां०।२प्र०।
६अ०) इति । संवत्सररूपं वैश्वानरं प्रयुज्य धनलाभार्थमिष्ट्या
निर्वध्य यो न मुञ्चेत् सोऽप्रतिष्ठितो भवति । पुनरिष्ट्या तदीयं
भागं दत्वा विमुञ्चति विसर्जितवान् भवति । तत्रेति कर्तव्यतां
काञ्चिद्विधत्ते “यथा रज्ज्वोत्तस्रं गामाजेत्तां भ्रातृव्याय
ग्रहिण्यान्निर्हतिमेवास्मै ग्रहिणेति” (सं० २कां०।२प्र०।६अ०)
इति । दातृभ्यो लब्धासु गोषु उत्तमां गां यथा रज्ज्वा बद्ध्वा
समानयति तां रज्जुं भ्रातृव्यविनाशार्थं तदीयगोष्ठे ग्रहिणेत् ।
तथा सति निर्हतिं दारिद्र्यरूपां राक्षसीमेव भ्रातृव्यार्थं
प्रेषयति ।

अत्र विनियोगसङ्ग्रहः ।

“अन्यानुवाकगा याज्या यागे वैश्वानराभिधे ।

वैश्वेत्यष्टौ विकल्पाः स्युरवते वारुणे चरौ ॥

दधीति दध्यादिचरावग्न्युद्वासनयागके ।

अग्निर्मूर्धा भुवो दे स्तः प्रतीके ते उभे मते ॥

मरुत्सप्तकपालेष्टावदित्यादित्यके चरौ ।

चतस्रः स्युर्विकल्पार्थ इति प्रश्नोऽत्र पञ्चमः” ॥

अथ मीमांसा । प्रथमाध्यायस्य चतुर्थपादे चिन्तितं ।

“यद्वादशकपालेष्टैर्वैश्वानर्या अनन्तरं ।

अतमष्टाकपालादि तद्गुणे नाम वा स्तुतिः ॥

अन्तर्भावादष्टतादेर्नाम स्यादग्निहोत्रवत् ।

द्रव्यं द्रव्यान्तरे नो चेद्, गुणस्तर्हि फलत्यसौ ॥

वाक्यैक्यमुपसंहाराद्विषयं तत्तु बाध्यते ।

नानागुणविधौ, तस्मादंशत्वादंशिसंस्तुतिः” ॥

काम्येष्टिकाण्डे श्रूयते । “वैश्वानरं द्वादशकपालं निर्वपेत्पुत्रे जाते यदष्टाकपालो भवति गायत्रियैवेनं ब्रह्मवर्चसेन पुनाति यन्नवकपालस्तिवृत्तैवास्मिन् तेजो दधाति यद्दशकपालो विराजैवास्मिन्ननाद्यं दधाति यदेकादशकपालस्तिष्टुभैवास्मिन्निद्रियं दधाति यद्द्वादशकपालो जगत्त्रैवास्मिन् पशून् दधाति” इति । अत्राष्टत्वादिसङ्ख्यासमानानात् पुरोडाशानां गायत्र्यादिरूपत्वकल्पना कृता । इष्टिविधायके वाक्ये येयं द्वादशसङ्ख्या तस्यामष्टत्वादिसङ्ख्यानामन्तर्भावात्तत्सङ्ख्यां निमित्ती-

कृत्य अग्निहोत्रशब्दवदष्टाकपालादिशब्दाः कर्मनामधेयानी-
त्येकः पक्षः । नात्र द्वादशकपालशब्दः सङ्ख्यापरः किन्तु पुरो-
डाशद्रव्यपरः । द्वादशकपालेषु संस्कृत इति व्युत्पत्तेः । एवमष्टा-
कपालादिशब्दा अपि । तथा सति द्रव्यस्य द्रव्यान्तरेऽनन्त-
भावान्नामधेयस्य निमित्तं नास्तीति चेत् एवं तर्हि पुरोडाश-
द्रव्यरूपो गुणो विधीयतां । न चोत्पत्तिविशिष्टद्वादशकपाल-
पुरोडाशावरुद्धत्वात् अष्टाकपालादेरनवकाश इति वाच्यं ब्रह्म-
वर्चसादिफलाय तद्विध्युपपत्तेरित्यपरः पक्षः । अयमयनूपपन्नः ।
बहूनां गुणानां विधौ वाक्यभेदापत्तेः । न च भिन्नान्येवैतानि
वाक्यानीति वाच्यं । वैश्वानरं द्वादशकपालं निर्वपेदिति विहि-
तस्य यस्मिन् जात इत्युपसंहारेण वाक्यैकत्वावगमात् । तस्मा-
दंशैरष्टाकपालादिभिरंशी द्वादशकपालः स्मृत्यते । चतुर्थाध्या-
यस्य तृतीयपादे चिन्तितम् ।

“वैश्वानरेश्वा पूतलं पितुः पुत्रस्य वा क्रमः ।

कर्तुरेव फलं युक्तं कर्तृत्वं पितुरेव हि ॥

जाते यस्मिन्निष्ठिमेतां निर्वपेत्तस्य पूतता ।

तच्चेष्टितं पितुस्तेन पिता न तत्र प्रवर्तते” ॥

काम्येष्टिकाण्डे वैश्वानरं द्वादशकपालं निर्वपेत्पुत्रे जात इति
प्रकृत्य श्रूयते । यस्मिन् जात एतामिष्टिं निर्वपति पूत एव तेजस्य-
न्नाद इन्द्रियावी पशुमान् भवतीति । तत्र पितुः प्रबुद्धस्य कर्तृत्वं
न तु मुग्धस्य पुत्रस्य । ततोऽनुष्ठानफलद्येवैयधिकरणपरिहाराय
पितुरेव पूतत्वादिकलमिति चेन्नैवं । यस्मिन् जाते निर्वपति स

पूत इति वाक्येन फलस्य पुत्रसम्बन्धावगमात् । न चात्र निष्फलस्य
पितुः प्रवृत्तिरिति वाच्यं । पुत्रनिष्ठपूतत्वादेरीक्षितत्वेन स्वफलबुद्ध्या
प्रवृत्तिसम्भवात् । तस्मात् पुत्रस्य पूतत्वादिकं । तत्रैवान्यच्चिन्तितं ।

“जन्मानन्तरमेवेष्टिर्जातकर्मणि वा कृते ।

निमित्तानन्तरं कार्यं नैमित्तिकमतोऽग्रिमः ॥

जातकर्मणि निर्वृत्ते स्तनप्राशनदर्शनात् ।

प्रागेवेष्टौ कुमारस्य विपत्तेरुद्धमसु सा” इति ॥

पुत्रजन्मनो वैश्वानरेष्टिनिमित्तत्वात् नैमित्तिकस्य काल-
विलम्बायोगात् जन्मानन्तरमेवेष्टिरिति चेत् मैवं स्तनप्राशनं
तावत् जातकर्मानन्तरं विहितं । यदि जातकर्मणः प्रागेव वैश्वान-
रेष्टिर्निरूप्येत तदा स्तनप्राशनस्यात्यन्तविलम्बनात् पुत्रो विपद्येत ।
तथा सति पूतत्वादिकमिष्टिफलं कस्य स्यात् । तस्मात् न जन्मा-
नन्तरमेव । किन्तु जातकर्मण ऊर्द्धं सा इष्टिः । तत्रैवान्यच्चिन्तितं ।

“जातकर्मानन्तरं स्यादाशौचेऽपगतेऽथवा ।

निमित्तसन्निधेराद्यः कर्तव्यश्चार्थमुत्तरः” इति ॥

यद्यपि जातकर्मानन्तरमेव तदनुष्ठाने निमित्तभूतं जन्म
सन्निहितं भवति, तथाप्यशुचिना पित्रानुष्ठीयमानमङ्गविकलं
भवति । जातकर्मणि तु विपत्तिपरिहाराय तात्कालिक-
शुद्धिः शास्त्रेण दर्शिता । ततो मुख्यसन्निधेरवश्यं बाधित-
त्वादशुद्धिलक्षणाङ्गवैकल्यं वारयितुमाशौचादूर्द्धमिष्टिं कुर्यात् ।
द्वादशाध्यायस्य तृतीयपादे चिन्तितं ।

“वैश्वानरे पाथिकृते साहित्यं वा विकल्पनं ।

साहित्यं स्याददृष्टाय विकल्पः स्यात्समाधये” इति ॥

तत्र विहितयोर्दर्शपूर्णमासयोः कदाचिदननुष्ठाने प्रायश्चित्तं श्रूयते । “वैश्वानरं द्वादशकपालं निर्वपेद्यो दर्शपूर्णमासयाजी सन्नमावास्यां वा पौर्णमासीं वातिपादयति । अग्नये पथिहते पुरोडाशमष्टाकपालं निर्वपेद्यो दर्शपूर्णमासयाजी सन्नमावास्यां वा पौर्णमासीं वातिपादयति” इति । अत्र पूर्ववदृष्टप्रयोजनाभावाददृष्टार्थमुभयं समुच्चित्यानुष्ठेयमिति चेत् न यज्ञवैगुण्यसमाधेर्दृष्टप्रयोजनत्वात् । अन्योन्यनिरपेक्षयोर्द्वयोर्ब्रह्मिहियववदिकल्पः, एवमृग्यजुःसामवेदेषु विहितस्थाननुष्ठानात् निषिद्धस्याचरणाद्वा यद्यज्ञवैगुण्यं तस्य वैगुण्यमात्रस्य सर्वस्य समाधानाय निरपेक्षाणि प्रायश्चित्तानि विहितानि । भूः स्वाहेति गार्हपत्ये जुहुयात् । भुवः स्वाहेति दक्षिणाग्नौ जुहुयात् । भूर्भुवः सुवः स्वाहेत्याहवनीये जुहुयात् इति । तान्येतानि विकल्पन्ते । प्रत्येकं वैगुण्यसमाधानक्षमत्वात् ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथमकाण्डस्य पञ्चमप्रपाठके एकादशोऽनुवाकः ॥ * ॥

वेदार्थस्य प्रकाशेन तमो ह्लादं निवारयन् ।

पुमर्थान्स्तुरो देयाद्विद्यातीर्थमहेश्वरः ॥

इति श्रीमद्विद्ययोगीन्द्रविद्यातीर्थमहेश्वरापरावतारस्य श्रीमद्राजाधिराजपरमेश्वरश्रीबुक्कमहाराजस्याज्ञापरिपालकेन माधवाचार्येण विरचिते वेदार्थप्रकाशे कृष्णयजुःसंहिताभाष्ये प्रथमकाण्डे पञ्चमप्रपाठकः सम्युक्तः ॥ * ॥ ॐ तत्सत् ॥

श्रीगणेशाय नमः ।



अथ तैत्तिरीयसंहिताभाष्ये

प्रथमकाण्डे षष्ठप्रपाठकः ।

सं त्वा सिञ्चामि यजुषा प्रजामायुर्धनञ्च । बृह-
स्पतिप्रसूतो यजमान इह मा रिषत् । आज्यमसि
सत्यमसि सत्यस्याध्वक्षमसि हविरसि वैश्वानरं वैश्व-
देवमुत्पूतशुष्मः सत्यौजाः सहोऽसि सहमानमसि
सहस्वारातीः सहस्वारातीयतः सहस्व पृतनाः सह-
स्व पृतन्यतः । सहस्रवीर्यमसि तन्मा जिन्वाज्यस्याज्य-
मसि सत्यस्य सत्यमसि सत्यायुः ॥ १ ॥

असि सत्यशुष्ममसि सत्येन त्वाभिधारयामि तस्य
ते भक्षीय । पञ्चानां त्वा वातानां यन्त्राय धर्चाय गृ-
ह्णामि पञ्चानां त्वर्तूनां यन्त्राय धर्चाय गृह्णामि
पञ्चानां त्वा दिशां यन्त्राय धर्चाय गृह्णामि पञ्चानां
त्वा पञ्चजनानां यन्त्राय धर्चाय गृह्णामि चरोस्त्वा
पञ्चबिलस्य यन्त्राय धर्चाय गृह्णामि ब्रह्मणस्त्वा तेजसे
यन्त्राय धर्चाय गृह्णामि क्षत्रस्य त्वौजसे यन्त्राय ॥ २ ॥

धर्चाय गृह्णामि विशे त्वा यन्त्राय धर्चाय गृह्णामि

सुवीर्याय त्वा गृह्णामि सुप्रजास्त्वाय त्वा गृह्णामि
 रायस्पोषाय त्वा गृह्णामि ब्रह्मवर्चसाय त्वा गृह्णामि
 भूरस्माकं हविर्देवानामाशिषो यजमानस्य देवानां
 त्वा देवताभ्यो गृह्णामि कामाय त्वा गृह्णामि ॥ ३ ॥

सत्यायुरोजसे यन्त्राय चयस्त्रिंशच्च ॥ १ ॥

इति तैत्तिरीयसंहितायां प्रथमकाण्डे षष्ठप्रपाठके
 प्रथमोऽनुवाकः ॥ * ॥

श्रीवेदव्यासाय नमः ।

यस्य निश्चितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरं ॥ १ ॥

षष्ठप्रपाठके ऐष्टिकयाजमानमन्त्रास्तद्ब्राह्मणानि चान्नायन्ते
 तद्विशेषविनियोगस्तु विनियोगसङ्गहे दर्शितः ।

“षष्ठप्रश्ने याजमानकाण्डे द्वादश वर्णिताः ।

अनुवाकाः, षट्सु मन्त्राः, ब्राह्मणं पञ्चसूदितं ॥

अन्ते याज्याः, क्रमेणाज्यग्रहणाद्यनुमन्त्रणं ।

आज्यग्रहो मुख्यहोमो भक्ष्यः शेषाहुतिस्तथा ॥

* एतेऽनुमन्त्रणीयार्था मन्त्रा आप्यायनादिकाः ।

सूर्योपस्थित्यादिमन्त्रा, ब्राह्मणे तु विभज्यते ॥

परिग्रहो देवतानामायुधानाञ्च सम्भृतिः ।

द्वादशेद्वन्द्वसम्पत्तिर्हविषां सादने विधिः ॥

विधिराश्रावणादीनां याज्या इत्यनुवाकगाः” इति ।

तत्र प्रथमानुवाके आज्यग्रहणानुमन्त्रणमन्त्राः प्राधान्येनाभिधीयन्ते । कल्पः “सं त्वा सिञ्चामीति तत्सं सिञ्चेदभि वा मन्त्रयेत” इति । तदिति स्कन्नमाज्यमुच्यते । यस्याज्यमनुत्पूतं स्कन्देदित्यादिना स्कन्दनस्य प्रकृतत्वात् । यदि शुद्धप्रदेशे स्कन्देत तदानीमनेन मन्त्रेण पुनः पात्रे प्रचिपेत् । अशुचिप्रदेशे स्कन्दने त्वभिमन्त्रणं । पाठस्तु “सं त्वा सिञ्चामि यजुषा प्रजामायुर्धनञ्च । बृहस्पतिप्रसूतो यजमान इह मा रिषत्” इति । हे स्कन्नाज्य बृहस्पतिप्रेरितोऽहं प्रजादीन् सम्यादयेयं । त्वां अनेन यजुषा मन्त्रेण पात्रे सम्यक् सिञ्चामि । इह कर्मणि यजमानः स्कन्दनापराधेन मा रिषत् मा हिंस्यतां । अयं मन्त्र आध्वर्यवः, अतो यजमानस्यान्यत्वेन उक्तिरविरुद्धा । कल्पः “आज्यमसि सत्यमसीत्यध्वर्युयजमानश्चानिमोल्यावेक्ष्यानुच्छसन्तावाज्यमवेक्षते” इति । पाठस्तु “आज्यमसि सत्यमसि सत्यायुश्चमसि हविरसि वैश्वानरं वैश्वदेवमुत्पूतशुभ्रं सत्यौजाः सहोऽसि सहमानमसि सहस्रारातोः सहस्रारातोयतः सहस्रपृतनाः सहस्र पृतन्यतः सहस्रवीर्यमसि तन्मा जिन्वाज्यस्याज्यमसि सत्यस्य सत्यमसि सत्यायुरसि सत्यशुभ्रमसि सत्येन त्वाभिघारयामि तस्य ते भचीय” इति । अत्र वैश्वानरमित्यादिचतुर्भिः पदैः प्रत्येकमन्वेतुं अस्येति पदमनुवर्तनीयं । तथा सति तान्येतानि द्वाविंशति वाक्यानि सम्यद्यन्ते । तैत्तैर्वाक्यैराज्यं प्रशस्यते । अजघातोर्गत्यर्थादुत्पन्न आज्यशब्दः ।

आज्यमसि प्रापकमसि । घृतेन हि होमाधारो ज्वलन्नग्निः प्राप्यते । सत् विद्यमानं कर्मफलं तदर्हतीति सत्यं, प्रसिद्धं ह्याज्यस्य कर्मफलदानत्वं । सत्यस्याध्यक्षमसि । सतां कर्म सत्यं ज्योतिष्टोमे प्रवर्तमाना यजमानसूतदशा चत्विजः सन्तः ते हि परस्परं द्रोहशङ्कामपनेतुं *तानूनयसंज्ञमाज्यं स्पृशन्ति । सोऽयं स्पर्शः सतां कर्म तस्य कर्मणोऽध्यक्षं स्वामि हविरसि प्राधान्येन ह्वयमानमसि पुरोडाशादीनां हविषां नाशेऽप्याज्येनैवैतत्कर्मशेषसमापनात् प्राधान्यं द्रष्टव्यं । विश्वेषां नराणां सम्बन्धि वैश्वानरं । विश्वेषां देवानां सम्बन्धि वैश्वदेवं । प्रसिद्धो ह्याज्यस्य भोज्यत्वेन हविष्येन चोभयसम्बन्धः । उत्प्लूतशुभ्रं । उत्पवनेनोपेतबलं । सत्यौजाः सत्यबलं, आज्यस्य हि बलमवितथं, तस्योद्दीपनस्य प्रत्यक्षत एव दृश्यमानत्वात् । सहः शत्रूणां अभिभवनसमर्थं । सहमानं निरन्तरं तदभिभवेनैव वर्तमानं तादृक् । सहस्रारातीः अस्मदमित्रान् अभिभव । सहस्रारातीयतः ये तु प्रत्यक्षं शात्रवं कर्तुमसमर्थाः मनसा शात्रवं कर्तुमिच्छन्ति तानप्यभिभव । सहस्र पृतनाः शत्रुसेना अभिभव । सहस्र पृतन्यतः सेनां सम्पाद्रयितुमिच्छतः शत्रूनभिभव । सहस्रवीर्यमसि यथोक्ताभिभवविशेषान् कर्तुं बहुप्रकार-सामर्थ्यापेतं त्वमसि । तन्मा जिव तादृक्स्वभावं त्वं मां याग-द्वारेण प्रीणय । आज्यस्याज्यमसि लौकिकं यदाज्यं तदुत्प्लूत-

* तानूनयसंज्ञमिति का० । सतां कर्म सत्यमित्यादि आज्येनैवैत्यन्तं तैल्लिङ्गपुस्तके नास्ति ।

शुभं न भवति । त्वं त्वत्पूतशुभत्वात् मुख्यमाज्यमसि । सत्यस्य
 सत्यमसि लौकिकफलसाधनं कृत्यादिकं सत्यं तत्कदाचित् वृथा-
 द्यभावेन. व्यभिचारान्न मुख्यं सत्यं त्वं तु कदाचिदप्यव्यभिचा-
 रान्मुख्यं सत्यमसि । सत्यायुरसि सत्यभूतमायुरस्मिन्निति स-
 त्यायुः । आज्यनिष्पन्नेन कर्मणा भाविदेहे यदायुः प्राप्यते तन्न
 व्यभिचरतीत्यायुषः सत्यत्वं । सत्यशुभमसि सत्यबलमसि । अग्न्यु-
 दीपनबलं सत्यौजःशब्देन पूर्वमुक्तं । इह तु फलप्रदानबलमु-
 च्यते । सत्येन त्वाभिधारयामि तादृशं त्वां चक्षुषा पश्यामी-
 त्यर्थः । तथा च पौरोडाशिककाण्डे समाम्नायते “ब्रह्मवादिनो
 वदन्ति । यदाज्येनान्यानि हवींष्यभिधारयति । अथ केनाज्य-
 मिति । सत्येनैवैनदभिधारयति” (ब्रा०३ कां० १३ प्र० ५ अ०) इति ।
 चक्षुषः सत्यत्वमाधानब्राह्मणे समाम्नातं “अनृतं वै वाचा वदति ।
 अनृतं मनसा ध्यायति । चक्षुर्वै सत्यं । अद्राग्गित्याह ।
 अदर्शमिति । तत्सत्यं” (ब्रा०१ कां० ११ प्र० ४ अ०) इति । तस्य
 ते भवीय तादृशं त्वां भक्षयाणि । कल्पः “आज्यग्रहणं गृ-
 हीतं गृहीतमनुमन्त्रयते । पञ्चानां त्वा वातानां यन्त्राय
 धर्त्राय गृह्णामि । पञ्चानां त्वर्तूनां यन्त्राय धर्त्राय गृह्णामि ।
 पञ्चानां त्वा दिशां यन्त्राय धर्त्राय गृह्णामि । पञ्चानां त्वा पञ्च-
 जनानां यन्त्राय धर्त्राय गृह्णामि । चतुर्भिर्जुङ्गां । अष्टाभि-
 रूपयति । चरोस्त्वा पञ्चविलस्य यन्त्राय धर्त्राय गृह्णामि ।
 ब्रह्मणस्त्वा तेजसे यन्त्राय धर्त्राय गृह्णामि । चक्षुस्य त्वौजसे य-
 न्त्राय धर्त्राय गृह्णामि । विशे त्वा यन्त्राय धर्त्राय गृह्णामि ।

सुवीर्याय त्वा गृह्णामि । सुप्रजास्त्राय त्वा गृह्णामि । रायस्योषाय
 त्वा गृह्णामि । ब्रह्मवर्चसाय त्वा गृह्णामि इति । चतुर्भिर्भ्रुवायां ।
 भूरस्माकं हविर्देवानामाग्निषो यजमानस्य देवानां त्वा देव-
 ताभ्यो गृह्णामि इति । अभिपूर्यमाणमनुमन्त्रयते । कामाय त्वा
 गृह्णामि” इति । प्राच्यादिषूर्ध्वान्तासु पञ्चसु दिक्षु वर्तमाना
 वायवः पञ्चसङ्ख्याकाः ते चाग्निचयनाङ्गेषु मन्त्रेष्वेवमाज्जायन्ते
 “यत्ते रुद्र पुरोधनुस्तदातो अनुवातु ते । यत्ते रुद्र दक्षिणा-
 धनुस्तदातो अनुवातु ते । यत्ते रुद्र पश्चाद्भुजस्तदातो अनु-
 वातु ते । यत्ते रुद्रोत्तराधनुस्तदातो अनुवातु ते । यत्ते
 रुद्रोपरिधनुस्तदातो अनुवातु ते” इति । यदा शरीरमध्ये
 वर्तमानाः प्राणापानव्यानोदानसमानरूपाः पञ्च वाताः तेषां
 वातानां यन्त्राय स्वस्वव्यापारेषु नियमनाय धर्त्राय जगदि-
 धारणकुशलत्वाय हे आज्य त्वां गृह्णामि । ऋतूनां पञ्चत्व-
 मैतरेयब्राह्मणे प्रतिपादितं । द्वादशमासा पञ्चर्तवो हेमन्त-
 शिशिरयोः समासेनेति । प्राच्यादीनामूर्ध्वान्ताणां दिशां
 पञ्चत्वं प्रसिद्धं । पञ्चजनशब्दः समस्तो देवमनुष्यासुररक्षो-
 गन्धर्वेषु रूढः, ते च देवादयः पञ्चसङ्ख्याकाः । स चरुशब्दः
 पाकाधारभूतां स्थालीमाचष्टे । सा च क्वचित् पञ्चबिलैर्युज्यते ।
 तच्च पुरुषमेधावसाने कल्पसूत्रकार उदाजहार । पञ्चबिलस्य
 चरोर्विज्ञायत आज्य आग्नेयः पूर्वस्मिन् बिले, दधन्यैन्द्रो
 दक्षिणे, शूते प्रतिदुहिनीतमिश्रे वा वैश्वदेवः पश्चिमे, अशु
 मैत्रावरुण उत्तरे, पयसि बार्हस्पत्यो मध्यमे इति तस्य पञ्च-

बिलस्य चरोर्नियमनायेति योज्यं । ब्रह्मणो ब्राह्मणजातेः तेजो
 ब्रह्मवर्चसं तस्मै तस्य यन्वाय । क्षत्रियजातेरोजो युद्धसामर्थ्यं ।
 वैश्यजातेः कृषिबाणिज्यादिषु नियमनं । सुवीर्यं स्वस्वव्यापारेषु
 सर्वेषां सामर्थ्यातिशयः । सुप्रजास्त्वं शोभनापत्यत्वं । रायस्योषो
 धनपुष्टिः । ब्रह्मवर्चसं अताध्ययनसम्पत्तिः । ब्रह्मणस्त्वा तेजसे
 इत्यत्र शिष्टाङ्गीकृतसाधुवेषरूपं द्रष्टव्यं । भूरस्माकमित्याद्यो
 मन्त्रः । हविर्देवानामिति द्वितीयो मन्त्रः । आशिषो यजमानस्येति
 तृतीयो मन्त्रः । अवशिष्टश्चतुर्थः । हे आज्य त्वमस्माकं श्रेयसे
 भवं । देवानां हविर्भव । यजमानस्य या आशिषस्तद्रूपं भव ।
 देवानां तर्पकं त्वां गृह्णामि । आपस्तम्बस्य तु भूरस्माकमि-
 त्यादिरेकमन्त्र इति । हे आज्य हविर्भागिन्यो देवताः त्वां
 यथा यथा कामयन्ते तथाविधकामाय त्वां गृह्णामि ।

अत्र विनियोगसङ्ग्रहः ।

“स्याद्दर्शपूर्णमासस्थं काण्डं तु यजमानगं ।

षष्ठः प्रश्नस्तत्र सं त्वा स्कन्नाज्यं प्रक्षिपेत्सुचि ॥

आज्यमाज्यमवेक्षेत पञ्चानां त्वा चतुर्दश ।

सुक्ष्माज्यमन्त्रेण मन्त्रा इति मन्त्रास्तु षोडश” ॥

इति माधवीये वेदार्थप्रकाशे तैत्तिरीयसंहिताभाष्ये प्रथम-
 काण्डे षष्ठप्रपाठके प्रथमोऽनुवाकः ॥ * ॥

ध्रुवोऽसि ध्रुवोऽहः सजातेषु भूयासं धीरश्चेत्ता वसु-
विदुग्नोऽस्युग्नोऽहः सजातेषु भूयासमुग्रश्चेत्ता वसुवि-
दभिभूरस्यभिभूरहः सजातेषु भूयासमभिभूश्चेत्ता
वसुविद्युनजिम त्वा ब्रह्मणा दैव्येन हव्यायास्मै वोढवे
जातवेदः । इन्धानास्त्वा सुप्रजसः सुवीरा ज्योग्जीवेम
बलिहृतो वयं ते । यन्मे अग्ने अस्य यज्ञस्य रिष्यात् ॥

॥ १ ॥

यद्वा स्कन्दादाज्यस्योत विष्णो । तेन हन्मि सपत्नं
दुर्मरायुमैनं दधामि निर्वृत्या उपस्थे । भूर्भुवः सुव-
रुच्छुष्मो अग्ने यजमानायैधि निशुष्मो अभिदासते ।
अग्ने देवेभ्य मन्विभ्य मन्द्रजिह्वामर्त्यस्य ते होतर्मूर्धन्ना-
जिघर्मि रायस्पोषाय सुप्रजास्त्वाय सुवीर्याय । मनो
ऽसि प्राजापत्यं मनसा मा भूतेनाविश । वागस्यैन्द्री
सपत्नस्तयणी ॥ २ ॥

वाचा मेन्द्रियेणाविश । वसन्तमृतूनां प्रीणामि स
मा प्रीतः प्रीणातु । ग्रीष्ममृतूनां प्रीणामि स मा प्रीतः
प्रीणातु । वर्षा ऋतूनां प्रीणामि ता मा प्रीताः प्रीण-
न्तु । शरदमृतूनां प्रीणामि सा मा प्रीता प्रीणातु ।
हेमन्तशिशिरावृतूनां प्रीणामि तौ मा प्रीतौ प्रीणी-

तामग्नीषोमयोरहं देवयज्यया चक्षुष्मान् भूयासमग्ने-
रहं देवयज्ययान्नादो भूयासं ॥ ३ ॥

दधिरस्यदधो भूयासमुं दभेयमग्नीषोमयोरहं
देवयज्यया वृत्रहा भूयासमिन्द्राग्नियोरहं देवयज्य-
येन्द्रियाव्यन्नादो भूयासमिन्द्रस्याहं देवयज्ययेन्द्रिया-
वी भूयासं महेन्द्रस्याहं देवयज्यया जेमानं महिमानं
गमेयमग्नेः स्विष्टकृतोऽहं देवयज्ययायुष्मान् यज्ञेन
प्रतिष्ठां गमेयं ॥ ४ ॥

रिष्यात् सपत्नक्षयण्यन्नादो भूयासः षट्त्रिंशच्च ॥
२ ॥

इति तैत्तिरीयसंहितायां प्रथमकाण्डे षष्ठप्रपाठके
द्वितीयोऽनुवाकः ॥ * ॥

प्रथमानुवाके आज्यग्रहणानुमन्त्रणमुक्तं । द्वितीयानुवाके
हविर्होमानुमन्त्रणं वक्तव्यं । तत्र ह्वयमानस्य हविषो वह्निः-
स्कन्दननिवारणाय परिधीयमानानां परिधीनामनुमन्त्रणमनु-
वाकादौ उपवर्ण्यते । कल्पः । परिधीन् परिधीयमानाननुमन्त्रयते
“ध्रुवोऽसि ध्रुवोऽहः सजातेषु भूयासं धीरश्चेत्ता वसुवित्”
इति मध्यमं “उगोऽस्युगोऽहः सजातेषु भूयासमुग्रश्चेत्ता वसु-
वित्” इति दक्षिणं “अभिभूरस्यभिभूरहः सजातेषु भूयास-

मभिभूष्येत्ता वसुवित्” इत्युत्तरमिति । हे मध्यमपरिधे त्वं
 ध्रुवोऽसि स्थिरोऽसि । रक्षोभिरविचाख्यमानत्वात् । अतएवा-
 न्नायते । परिधीन् परिदधाति रक्षसामपहृत्या इति । तस्य
 ध्रुवस्य तवानुमन्त्रणेन अहमपि सजातेषु ज्ञातिषु ध्रुवो भूयासं ।
 किञ्च धीरो धैर्यवान् चेत्ता रक्षोऽपहननस्य ज्ञाता, वसुवित्
 वसुनो लब्धा भूयासं । हे दक्षिणपरिधे त्वं रक्षांस्पहन्तुमु-
 योऽसि । तवानुमन्त्रणेन अहमपि उग्रो भूयासं । यथा ज्ञातयो
 मम प्रतिवादिनो न भवन्ति तथा सम्पादनमुग्रत्वं । किञ्च
 वैरिणोऽपहन्तुमप्युग्रो भूयासं । हे उत्तरपरिधे त्वं रक्षसामभि-
 भवितासि । तवानुमन्त्रणेन अहमपि ज्ञातीनां वैरिणाञ्चाभि-
 भविता भूयासं । एतदीयस्य ब्राह्मणस्य समीपवर्तित्वेनात्यन्त-
 विच्छेदाभावान्नात्र ब्राह्मणमुदाहृत्य व्याक्रियते । किन्तु पाठक-
 मेणोदाहृत्य दशमानुवाके व्याकरिष्यते । कल्पः । अथाग्नियोगेन
 युनक्ति “युनज्मि त्वा ब्रह्मणा दैव्येन हव्यायास्मै वोढवे जात-
 वेदः” इति । हे जातवेदः दैव्येन देवयोग्येन ब्रह्मणा मन्त्रेण
 त्वां युनज्मि अस्मिन् कर्मणि युक्तं करोमि । किमर्थं । इदं
 हविर्वोढुं । कल्पः । समिधोरभ्युधीयमानयोजर्जपति “इन्धा-
 नास्त्वा सुप्रजसः सुवीरा ज्योर्जीवेम बलिहृता वयं ते” इति ।
 हे जातवेदः त्वां इन्धानाः ज्वालयन्तो वयं सुप्रजसः शोभ-
 नापत्योपेताः सुवीराः शोभनभृत्योपेताः ज्योक् *चिरं जीवेम ।
 किं कुर्वन्तः । बलिं पूजामाहरन्तः । कल्पः । अथान्तर्वेदिहवी-

व्यासन्नान्यभिमन्त्रयते “यन्मे अग्ने अस्य यज्ञस्य रिष्याद्यदा
 स्कन्दादाज्यस्योत विष्णो । तेन हन्मि सपत्नं दुर्मरायुमैनं
 दधामि निर्घृत्या उपस्ये” इति । हे अग्ने अस्य मम यज्ञस्य
 सम्बन्धि यत् बर्हिरादिकं रिष्यात् रक्षःप्रसृतिभिर्विनाशितं
 स्यात् आज्यस्योत आज्यस्यापि यदा अल्पं विन्दुजातं जौहवादिकं
 स्कन्देत् अधः पतेत् हे विष्णो व्यापक तेन नष्टेन स्कन्नेन च
 वैरिणं हन्मि । यः सपत्नो मारयितुमशक्यः एनं दुर्मरायुं
 सपत्नं निर्घृत्याः पापदेवतायाः उपस्ये उत्सङ्गे आदधामि
 स्थापयामि । कल्पः “अथ भूर्भुवः सुवरित्यग्निहोत्रमेताभि-
 र्याहृतीभिरुपसादयेत् । अथ वै भवति । दर्शपूर्णमासावालभ-
 मान एताभिर्याहृतीभिर्हवीर्यासादयेत् । अथ वै भवति ।
 चातुर्मास्यान्यालभमान एताभिर्याहृतीभिर्हवीर्यासादयेत्”
 इति । भूरादयस्त्रयः शब्दा लोकत्रयवाचिनः एतानि हवींषि
 लोकत्रयरूपाणीति सूचयन्ते । इदं व्याहृतित्रयं यद्यपि याज-
 मानकाण्डे पठितं तथापि प्रत्यक्षेण ब्राह्मणवाक्येन आध्वर्यव-
 क्रियायां विनियुक्तत्वात् उक्तव्यम् । कल्पः । इधमभ्याधीय-
 मानमनुमन्त्रयते “उच्छुश्रो अग्ने यजमानायैधि निशुश्रो
 अभिदासते । अग्ने देवेद्भू मन्विद्भू मन्द्रजिक्” इति । हे अग्ने
 यजमानाय उच्छुश्रू एधि उद्भूतबलो भव । यजमानकार्य-
 व्याविष्कृतबलो भव । अभिदासते उपचयते शत्रवे निशुश्रू
 एधि न्यग्भूतबलो भव । उक्तक्रमेण यजमानमनुग्रहीतुं निय-
 हीतुञ्च शत्रून् चतुर्भिर्विशेषणैरग्निं प्रोत्साहयति । हे अग्ने

अङ्गनादिगुणयुक्तं देवेद्ध देवैर्दीप्तं मन्विद्ध मनुनापि दीप्तं ।
 एतच्च पदद्वयं निविद्धाह्वाने व्याख्यातं । देवेद्ध इत्याह देवा
 ह्येतमेन्वत । मन्विद्ध इत्याह मनुर्ह्येतमुत्तरो देवेभ्य ऐन्व इति ।
 मन्द्रजिह्वं मन्द्रा हर्षहेतुर्जिह्वा यस्येति विग्रहः । कल्पः ।
 प्रवरं प्रत्रियमाणमनुमन्त्रयते “अमर्त्यस्य ते होतर्मूर्धन्नाजिघर्षि
 रायस्योषाय सुप्रजास्वाय सुवीर्याय” इति । हे होतर्देवा-
 नामाङ्गातर्मरणरहितस्य तव मूर्धनि आजिघर्षि घृतादिकं
 चारयामि । किमर्थं । यजमानस्य धनपुष्टिशोभनापत्यशोभन-
 वीर्यार्थं । कल्पः । सौवमाधारमाघार्यमाणमनुमन्त्रयते “मनो
 ऽसि प्राजापत्यं मनसा मा भूतेनाविश” इति । हे सौवाधार
 त्वं मनोऽसि प्रजापतिसम्बन्धि चासि । मनसा प्रजापतिं ध्या-
 यताध्वर्युणा निष्पाद्यमानत्वात् । अत्र भूतशब्दः प्रजापतिसृष्टं
 यज्ञमाचष्टे । प्राजापत्यो यज्ञ इति ब्राह्मणेन व्याख्यास्यमान-
 त्वात् । तेन भूतेन प्रजापतिसृष्टेन यज्ञेन तत्साधकेन मनसा च
 सह हे सौवाधार मां आविश । कल्पः । सुच्यमाधारमाघा-
 र्यमाणमनुमन्त्रयते “वागस्यैन्द्रो सपत्नक्षयणी वाचा मेन्द्रिये-
 णाविश” इति । हे सुच्याधार त्वं वागसि वाचा मन्त्रमुच्चा-
 रयताध्वर्युणा निष्पाद्यमानत्वात् । कीदृशी वाक् । ऐन्द्रो इन्द्रेण
 व्याकृतत्वात् । तच्चैन्द्रवायव्यहब्राह्मणे समान्नातं । तामिन्द्रो
 मध्यतोऽवक्रम्य व्याकरोदिति । सा च वाक् सपत्नक्षयणी
 वैरिघातिनी । सुच्याधारमन्त्ररूपाया वाचः सपत्नघातित्वं
 तद्ब्राह्मणेन सूचितं । अहुतो यज्ञो यज्ञपतेरित्याहानार्त्या

इति । तादृश्या वाचा इन्द्रसृष्टेन चक्षुरादीन्द्रियेण सह हे
 स्तुच्याघार मामाविश । कल्पः । प्रयाजानामिष्टमनुमन्त्रयते
 “वसन्तसृष्टूनां प्रीणामि स मा प्रीतः प्रीणातु । ग्रीष्मसृष्टूनां
 प्रीणामि स मा प्रीतः प्रीणातु । वर्षा ऋष्टूनां प्रीणामि ता मा
 प्रीताः प्रीणन्तु । शरदसृष्टूनां प्रीणामि सा मा प्रीता प्रीणातु ।
 हेमन्तशिशिराष्टूनां प्रीणामि तौ मा प्रीतौ प्रीणीतां” इति ।
 ऋतुवाचकैर्वसन्तादिशब्दैः समिद्यागादिपञ्चप्रयाजाभिमानिदे-
 वता वक्ष्यन्ते । तांश्च वसन्तादीनहं तोषयामि । ते च तुष्टा
 मां तोषयन्तु । कल्पः । आज्यभागाविष्टावनुमन्त्रयते “अग्नी-
 षोमयोरहं देवयज्यया चक्षुष्मान् भूयासं” इति । उत्तरार्धे
 ऽग्नये जुहोति दक्षिणार्धे सोमायेति अवणादग्नीषोमावाज्यभा-
 गयोर्देवौ तयोः सम्बन्धिनी देवयज्या समन्त्रकाज्यभागाहुतिः
 तथा अध्वर्युनिष्पादितया यजमानोऽहं चक्षुःपाटवयुक्तो भू-
 यासं । युक्तं चैतत् । चक्षुषी वा एते यज्ञस्य यदाज्यभागाविति
 ब्राह्मणे चक्षुष्टेन निरूपितत्वात् । कल्पः । अग्निमिष्टमनुमन्त्र-
 यते “अग्नेरहं देवयज्ययान्नादो भूयासं” इति । दर्शपूर्णमा-
 सयोरग्नयस्य प्रधानयागस्याग्निर्देवता स चान्नभक्तकः । अग्निर्वै
 देवानामन्नाद इति श्रुतेः । अतस्तद्यागेन यजमानस्यान्नाद-
 त्वमुचितं । कल्पः । उपांशुयाजमिष्टमनुमन्त्रयते “दधिरस्य-
 दध्नो भूयासममुं दभेयं” इति । अमुमित्यत्र यं यजमानो द्वेष्टि
 तं मनसा ध्यायतीति । उपांशुयाजस्य प्रजापतिर्विष्णुरग्नीषोमौ
 वा विकल्पेन देवताः, हे उपांशुयाजदेव त्वं दधिरसि ।

अस्माभिर्देव्यस्य त्वं हिंसकोऽसि । तत्प्रसादात् अहं वैरिभिर-
हिंसितो भूयासं । अमुं वैरिणं दमेयं मारयेयं । कल्पः । अग्नी-
षोमाविष्टावनुमन्त्रयते “अग्नीषोमयोरहं देवयज्यया वृत्रहा भू-
यासं” इति । पौर्णमास्यां तृतीययागस्थान्नीषोमौ देवता तयोश्च
वृत्रहत्वनिमित्तत्वं त्वष्टा हतपुत्र इत्यनुवाके प्रपञ्चितं । अत-
स्तद्यागेन यजमानस्य वैरिहन्तृत्वं युक्तं । कल्पः । इन्द्राग्नी इष्टाव-
नुमन्त्रयते “इन्द्राग्नियोरहं देवयज्ययेन्द्रियायन्नादो भूयासं”
इति । अमावास्यायां असोमयाजिनः सान्नाय्याभावे द्वितीय-
पुरोडाशस्य इन्द्राग्नी देवता । तत्रेन्द्रानुग्रहाद्यजमानस्येन्द्रियो-
पेतत्वं अग्न्यनुग्रहाच्चान्नादत्वं । कल्पः । इन्द्रमिष्टमनुमन्त्रयते
“इन्द्रस्याहं देवयज्ययेन्द्रियावी भूयासं” इति । सान्नाय्यस्येन्द्रो
देवता । तत्प्रसादाद्यजमानस्येन्द्रियावित्वं । कल्पः । महेन्द्रमि-
ष्टमनुमन्त्रयते “महेन्द्रस्याहं देवयज्यया जेमानं महिमानं
गमेयं” इति । केषाञ्चित्सान्नाय्यस्य महेन्द्रो देवता । तथा
चाम्नायते “त्रयो वै गतश्रियः शुश्रुवान् यामणीराजन्यस्तेषां
महेन्द्रो देवता” इति । तत्रेन्द्रशब्दार्थप्रयुक्त्या यजमानस्य जेत-
त्वप्राप्तिः । महच्छब्दार्थप्रयुक्त्या दिव्यैश्वर्यादिगुणैर्महत्त्वप्राप्तिः ।
कल्पः । स्विष्टकृतमिष्टमनुमन्त्रयते “अग्नेः स्विष्टकृतोऽहं देव-
यज्ययाद्युष्मान् यज्ञेन प्रतिष्ठां गमेयं” इति । कश्चिदग्निः
केनचिन्निमित्तेन रुद्रनामधेयमलभत, स च कदाचिद्देवैरा-
ज्यता तोषितः पूर्वमिष्टानां यागानां वैगुण्यं परिहृत्य स्विष्ट-
कृतत्वं कृतवान् । तथा च ब्राह्मणमास्नायते “दैवा वै यज्ञाद्भुद्र-

मन्तरायन्त्य यज्ञमविध्यत्तं देवा अभि समगच्छन्त कल्पतां न
 इदमिति तेऽब्रुवन्त्स्वष्टं वै न इदं भविष्यति यदिमः राध-
 चिष्याम इति तत्स्विष्टकृतः स्विष्टकृत्त्वं” इति । यदग्नये स्विष्ट-
 कृतेऽवद्यति भागधेयेनैव तद्गृहः समर्धयतीति च । स्विष्टक-
 ञ्छब्दस्य निर्वचनं सौत्रामण्यां मैत्रावरुणप्रैषमन्त्रे विस्वष्टमा-
 न्नायते “देवो अग्निः स्विष्टकृद्देवमिन्द्रमवर्धयत् । स्विष्टं कुर्व-
 न्त्स्वष्टकृत् स्विष्टमद्य करोतु नः” इति । तत्राग्निशब्दार्थप्रयुक्तं
 यजमानस्वायुष्मत्त्वं । अत एव मन्त्रान्तरमेवमान्नायते “अग्नि-
 रायुष्मान्त्स वनस्यतिभिरायुष्मान् तेन त्वायुषायुष्मन्तं करोमि”
 इति । स्विष्टकृच्छब्दार्थप्रयुक्त्या यज्ञप्रतिष्ठाप्राप्तिः । यदायम-
 ग्निः स्विष्टं करोति तदा यजमानः सगुणेन सम्पूर्णेन यज्ञेन
 प्रतिष्ठां फलप्राप्तिं लभते ।

अत्र विनियोगसङ्ग्रहः ।

“ध्रुवोऽसीति त्रिभिर्मन्त्रैः परिधिचयमन्त्रणं ।

युनाग्नियोग इन्धानाः समिधोरनुमन्त्रणं ॥

यन्मे हविर्मन्त्रयेत भूत्रिभिः स्थापयेद्भुविः ।

उच्छुभ्रो मन्त्रयेतेभूममर्त्यं प्रवरं तथा ॥

स्त्रीवाचारं मनोऽसीति स्त्रुच्याचारं तु वागिति ।

वसन्तपञ्चभिर्मन्त्रैः प्रयाजानाञ्च मन्त्रणं ॥

अग्नीषोमेत्याज्यभागावग्नैरित्यग्नियाजकं ।

दम्भीत्युपांशुयाजाख्यं स्पष्टमग्नीति पञ्चकं ॥

अनुवाके द्वितीयेऽस्तिमन्त्राः षड्विंशतिर्गताः” । इति ॥

अथ मीमांसा । पञ्चमाध्यायस्य प्रथमपादे चिन्तितं ।

“स्याद्वसन्तादिमन्त्राणां क्रमो नो वान्यवद्भवेत् ।

शाखान्तरे व्यत्ययेन न क्रमो नियतोऽत्र हि ॥

दर्शपूर्णमासयोर्याजमानकाण्डे प्रयाजानुमन्त्रणमन्त्रा *आ-
न्ताः । वसन्तसृष्टूनां प्रीणामि ग्रीष्मसृष्टूनां प्रीणामीत्या-
दयः । तेषां नियतक्रमोऽभ्युपगन्तव्यः, †अन्येष्वग्नेयोपांशुयाजा-
द्यनुमन्त्रणमन्त्रेषु नियतक्रमदर्शनेनात्रापि क्रमनियमस्य बुद्धिस्थ-
त्वादिति चेन्नैवं । अत्र नियामकाभावात् । न तावदत्र पाठो
नियामकः, वसन्तग्रीष्मवर्षाशरद्धेमन्तमन्त्राणामनेन क्रमेण तै-
त्तिरीयशाखायां पठितानां शाखान्तरे व्यत्ययेन पाठदर्शनात् ।
नात्र यवागूपाकवदर्थो नियामकः, वसन्तमन्त्रेण यस्य कस्यचित्प्र-
याजस्थानुमन्त्रेणऽप्यनुपपत्त्यभावात् । नाप्यत्र लिङ्गं नियामकं,
वसन्तमन्त्रे समिद्यागैकविषयस्य विशेषसामर्थ्यस्यादर्शनात् । तस्मा-
दत्र नापि नियतक्रमः । तृतीयाध्यायस्य तृतीयपादे चिन्तितं ।

“उपांशुयजने नाङ्गं दक्षिमन्त्रो गतोऽथवा ।

साधारणत्वाल्लिङ्गादेर्मानाभावादनङ्गता ॥

मन्त्राणां कर्मणाञ्चात्र क्रमेण मानमीक्ष्यते ।

प्रक्रियावत्क्रमो मानं यथासङ्गं ततोऽङ्गता ॥

क्रमः समानदेशत्वं पाठादर्थान्न पाठतः ।

यथासङ्गं सन्निधिश्च यथासङ्गमुदाहृतं ॥

* अनियता इति तै० ।

† अन्येष्वग्नेयोपांशुयाजादि० इति तै० ।

शुन्धध्वमिति सान्नाय्यपात्राङ्गं सन्निधेमर्तं ।

पशुधर्माऽर्थसादेश्यादग्नीषोमीयगो भवेत्” ॥

दर्शपूर्णमासयोर्याजमानमन्त्रकाण्डे कश्चिन्मन्त्र आम्नायते ।
 “दध्निरस्यदध्नो भूयासममुं दधेयं” इति । अस्य मन्त्रस्योपां-
 शुयाजाङ्गतायां अतिवाक्ये न विद्येते । *ब्राह्मणे विनि-
 योगमाप्नाय अर्थान्तरेणासैवान्नातत्वात् । एतया वै दध्न्या
 देवा असुरानदभ्रुवन् तथैव भ्रातृव्यं दध्नोतीति ब्राह्मणं ।
 दध्निर्यातकमायुधं । आग्नेयाग्नीषोमीययोरप्यनिष्टनिवारकत्वात्
 लिङ्गं साधारणं प्रकरणञ्च त्रयाणामेकमेव, ततो मानाभा-
 वादयं मन्त्रो नोपांशुयाजाङ्गमिति प्राप्ते ब्रूमः । आध्वर्यव-
 काण्डे आग्नेयोपांशुयाजाग्नीषोमीयकर्माणि क्रमेणान्नातानि ।
 याजमाने च काण्डे तद्विषयमन्त्राः क्रमेणान्नाताः “अग्नेरहं
 देवयज्ययान्नादो भूयासं । दध्निरस्यदध्नो भूयासममुं दधेयं ।
 अग्नीषोमयोरहं देवयज्यया चक्षुभान् भूयासं । अग्नीषोमयोरहं
 देवयज्यया वृचहा भूयासं” इति । तत्र यथा वाक्यद्वयानु-
 सन्धानसम्पन्नं प्रकरणं पृथक् प्रमाणं तथा प्रकरणद्वयानुस-
 न्धानसम्पन्नः क्रमः कुतो न मानं स्यात् । न चास्य प्रकरणे
 ऽन्तर्भावो द्वयोर्वाक्ययोरिव प्रकरणयोरैकवाक्यत्वाभावात् ।
 तस्मात् मन्त्रक्रमप्रमाणेन मध्यवर्तिन उपांशुयाजस्य मध्य-
 वर्ती मन्त्रोऽङ्गं । समानदेशत्वं क्रम इति क्रमस्य स्वरूपं । तच्च
 द्विविधं । पाठकृतमर्थकृतञ्च । तत्र पाठकृतमपि द्विविधं ।

* ब्राह्मणे विनियोग आम्नायार्थविवरणस्यैवान्नातत्वात् इति का० ।

यथासङ्गं सन्निधिस्येति । तयोराद्यस्य दध्निमन्त्र उपांशूदा-
हरणं । शुन्धध्वं दैव्याय कर्मण इत्ययं मन्त्रः शोधनीयेषु
वस्तुषु साधारणो भासते । तत्र सान्नाय्यपात्राणि कुम्भीशा-
खापवित्रादीनि अनन्तरेषु मातरिश्वन इत्यादिमन्त्रेषु अव-
भासन्त इति सन्निधिना तत्पात्रप्रोक्षणे शुन्धध्वमिति मन्त्रो
विनियुज्यते । अनुष्ठानसादेश्यात् पशुधर्माणामग्नीषोमीयाङ्ग-
त्वं । तदेवं क्रमस्य त्रैविध्यं द्रष्टव्यं ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे षष्ठप्रपाठके द्वितीयोऽनुवाकः ॥ * ॥

अग्निर्मा दुरि॑ष्ठात् पातु सवि॒ताऽघ॑शः सा॒द्यो मेऽन्ति॑
दृरे॑ऽराती॒यति॑ तमे॒तेन॑ जेषः॑ सुरू॒पव॑र्षवर्णं एही॒मान्
भ॒द्रान्दुर्या॑ः अभ्येहि॒ मामनु॑व्रता न्यु॒शीर्षाणि॑ मृद्व॒मिड॑
एह्यदि॑त एहि सर॑स्वत्येहि॒ स्तितिर॑सि रम॑तिरसि सू-
नर्य॑सि जुष्टे जुष्टिं॑ तेऽशी॒योप॑हृत उपह॒वं ॥ १ ॥

तेऽशी॒य सा मे॑ स॒त्याशी॒रस्य॑ य॒ज्ञस्य॑ भूयादरे॑डता
मन॑सा तच्छ॒केयं॑ य॒ज्ञो दिवः॑ रोह॒तु य॒ज्ञो दि॒वं गच्छ॑-
तु यो दे॒वयानः॑ प॒न्यास्तेन॑ य॒ज्ञो दे॒वाः अ॒प्येत्व॑स्मा-

स्विन्द्र इन्द्रियं दधात्वस्मान्नाय उत यज्ञाः सचन्ता-
मस्मासु सन्वाशिषः सा नः प्रिया सुप्रतृर्तिर्मघोनी
जुष्टिरसि जुषस्व नो जुष्टा नः ॥ २ ॥

असि जुष्टिं ते गमेयं । मनो ज्योतिर्जुषतामाज्यं
विच्छिन्नं यज्ञः समिमं दधातु । बृहस्पतिस्तनुतामिमं
नो विश्वे देवा इह मादयन्तां । ब्रध्न पिन्वस्व ददतो
मे मा क्षायि कुर्वतो मे मोषदसत् प्रजापतेर्भागोऽस्यू-
जस्वान् पयस्वान् प्राणापानौ मे पाहि समानव्यानौ
मे पाह्युदानव्यानौ मे पाह्यक्षितोऽस्यक्षित्यै त्वा मा
मे श्लेष्ठा अमुत्रामुष्मिन् लोके ॥ ३ ॥

उपह्वं जुष्टा नस्त्वा षट् च ॥ ३ ॥

इति तैत्तिरीयसंहितायां प्रथमकाण्डे षष्ठप्रपाठके
तृतीयोऽनुवाकः ॥ * ॥

द्वितीयानुवाके हविरनुमन्त्रणमुक्तं । तृतीयानुवाके भक्ष्य-
खेडादिभागस्थानुमन्त्रणमुच्यते । कल्पः । प्राशित्रेऽवदीयमाने
जपति “अग्निर्मा दुरिष्ठात् पातु सविताऽघशंसात्” इति ।
मन्त्रवैकल्येन क्रियावैकल्येन वा यदरिष्टं तदुरिष्टं तस्मादुरि-
ष्ठात् अग्निर्मा पातु । अघशंसात् पापस्त्वेरसुरादेः सविता
मा पातु । कल्पः । यजमानभागे “यो मेऽन्ति दूरेऽरातीयति

तमेतेन जेषं” इति । अवदीयमाने जपतीति शेषः । यो
 राक्षसादिः ममान्तिके दूरे वा अरातीयति शत्रुत्वमिच्छति तं
 राक्षसादिमेतेन यजमानभागेन जेषं जयेयं । कल्पः । इडा-
 मवदीयमानासनुमन्त्रयते । सुरुपवर्षादिर्मघोनीत्यन्तः । सुरु-
 पेति मन्त्रादिः । मघोनीति मन्त्रान्तः । पाठस्तु “सुरुपवर्ष-
 वर्ण एहीमान् भद्रान्दुर्याः अन्येहि मामनुव्रता न्यु शीर्षाणि
 मृद्धमिड एह्यदित एहि सरस्वत्येहि रन्तिरसि रमतिरसि
 स्वनर्थसि जुष्टे जुष्टिं तेऽशीयोपहृत उपहवं तेऽशीय सा मे सत्या
 ऽऽशीरस्य यज्ञस्य भूयादरेडता मनसा तच्छक्रेयं यज्ञो दिवः
 रोहतु यज्ञो दिवं गच्छतु यो देवयानः पन्थास्तेन यज्ञो
 देवाः अथेत्वस्मास्विन्द्र इन्द्रियं दधात्वस्मान् राय उत यज्ञाः
 सचन्तामस्मासु सन्त्वाशिषः सा नः प्रिया सुप्रवृत्तिर्मघोनी”
 इति । गोशरीरधारिण्या इडाख्याया देवतायाः सम्बोधनं
 सुरुपवर्षवर्ण इति । शृङ्गपुच्छादिकं रूपं । वर्षं वृष्टिः । वर्णः
 शुक्लकृष्णकपिलत्वादिः । शोभना रूपवर्षवर्णा यस्याः सा तथो-
 क्ता । शृङ्गादीनामतिदीर्घत्ववक्रत्वादपरिहारेण दर्शनीयत्वं
 रूपस्य शोभनत्वं । वर्षं द्विविधं उदूकरूपं घृतरूपञ्च । तत्रेडा
 स्वकीयात्पदात् घृतं वर्षति । तथा च मन्त्र आम्नायते “इडा-
 याः पदे घृतवति स्वाहा” इति “मानवी घृतपदी मैत्रा-
 वरुणी” इति “इडायाः पदं घृतवच्चराचरं” इति च ।
 तथा ब्राह्मणमप्याम्नायते “सा यत्र यत्र न्यक्रामत्ततो घृतम-
 पीडत तस्माद्धृतपद्युच्यते” इति “वृष्टिर्वा इडा वृष्ट्यै वै निक्रमणे

घृतं प्रजाः संजीवन्तीः पिवन्ति” इति च । तदिदं घृतरूपत्वं वर्षस्य शोभनत्वं । कर्बुरादिसङ्कीर्णत्वपरिहारेण विसृष्टं शुक्ल-
 कृष्णकपिलत्वादिकं वर्णस्य शोभनत्वं । तथाविधे हे इडे इमान्
 अस्मदीयान् भद्रान् शास्त्रोक्तयज्ञसाधनसम्पूर्णान् दुर्यान् यज्ञ-
 गृहान् प्रत्यागच्छ । गृहा वै दुर्या इति हि श्रूयते । किञ्च
 मामभिलक्ष्य अनुव्रता अस्मिन् यज्ञव्रते अनुकूला सती एहि
 आगच्छ । उ शब्दः समुच्चये । हे इडाविशेषा यूयं अस्मदीयानि
 शिरांसि निमृद्धं नितरां स्नेहपूर्वकाघ्राणादिना शोधयध्वं ।
 त एवेडाविशेषाः इडादिभिः स्ननर्यन्तैः षड्विर्नामविशेषैः स्यष्टी-
 क्रियन्ते । इडादीनां गोनामविशेषत्वं सप्तमकाण्डे समान्नातं “इडे
 रन्तेऽदिते सरस्वति प्रिये प्रेयसि महि विश्रुत्येतानि ते अग्निये
 नामानि” (सं०७का०१।प्र०६।अ०) इति । एतेषां प्रदर्शनार्थत्वात्
 रमत्यादिकमपि द्रष्टव्यं । हे जुष्टे प्रिये सेव्ये वा ते जुष्टिं त्वदीयां
 प्रीतिं अशीय प्राप्नुयां । हे उपह्वते इडे एहीत्येवमागमना-
 यास्माभिरनुज्ञाते अहमपि त उपह्वं त्वदीयामनुज्ञां अशीय
 प्राप्नुयां । अस्य यज्ञस्य येयमाशीः फलप्रार्थना सा मे सत्या
 भूयात् । अरेडता अनादरमकुर्वता मनसा तत्फलं साधयितुं
 शक्यं तत्प्रसादाच्छक्तो भूयासं । मयानुष्ठितोऽयं यज्ञः निः-
 श्रेणिमिव क्रमेण दिवमारोहतु । केनापि वैकल्यप्रतिबन्धेन
 भ्रंशो यज्ञस्थानारोहणं भ्रंशाभावे तु यज्ञ आरोहत्येव ।
 आरुह्य च यस्यां दिवि यज्ञहविर्भाजो देवा निवसन्ति तां दिवं
 स्वर्गप्रदेशविशेषं गच्छतु । तस्मिन् प्रदेशे गत्वा सभायामुप-

विष्टा* देवा येन मार्गेण हविर्भोजनशालां गच्छन्ति तेनैव मार्गेणायं यज्ञो यज्ञसम्बन्धं हविर्देवानयेतु प्राप्नोतु । तेन यज्ञेन तुष्ट इन्द्रः अस्मास्त्रिन्द्रियं यज्ञान्तरानुष्ठानाय चक्षुरादिपाटवं दधातु स्थापयतु । तादृशानस्मान् रायो यज्ञसाधनानि धनानि यज्ञा उत करिष्यमाणा यज्ञा अपि सचन्तां आश्रयन्तां । आशिषः तद्यज्ञफलान्यस्मासु सन्तु । मा तादृशी त्वं नोऽस्मान् प्रति सुप्रवर्तिः सुष्टु प्रकर्षेण शत्रूणां हिंसिका मघोनी धनवतो च भव । कल्पः । अवान्तरेडां प्राश्यामानामनुमन्त्वयते “जुष्टिरसि जुषस्व नो जुष्टा नोऽसि जुष्टिं ते गमेयं” इति । हे अवान्तरेडे त्वं जुष्टिरसि प्रीतिरूपासि । नो अस्मान् जुषस्व प्रीणय । नो अस्माभिर्जुष्टासि सेवितासि । ते जुष्टिं त्वदीयां प्रीतिं गमेयं प्राप्नुयां । कल्पः । अन्तर्वेद्यद्भिर्मार्जयते “मनो ज्योतिर्जुषतामाज्यं विच्छिन्नं यज्ञं स-मिमं दधातु । बृहस्पतिस्तनुतामिमं नो विश्वे देवा इह मादयन्तां” इति । मनो ज्योतिः मननीयोऽयमग्निः तत्तदा-हुतिस्वाज्यं सेवतां । केनापि वैकल्येन विच्छिन्नमिमं यज्ञं वैकल्यपरिहारेण सन्दधातु । बृहस्पतिः स्वयमेव नो अस्मादीयमिमं यज्ञं तनुतां । विश्वे देवा इह यज्ञे मादयन्तां त्वयन्तु । कल्पः । बर्हिषदं पुरोडाशमनुमन्त्वयते “ब्रध्न पिन्वस्व ददतो मे मा क्षायि कुर्वतो मे मोपदसत्” इति । यज्ञपुरुषवाची ब्रध्नशब्दः । यज्ञो वै ब्रध्न इति श्रुतेः । हे ब्रध्न पिन्वस्व अस्मान्

ऋत्विजश्च प्रीणय । ददतो धनं प्रयच्छतो मम देयं धनं मा
 चीयतां । अपि तु उपचीयतां । यागं कुर्वतो मम सामर्थ्यं
 मोपदसत् मोपचीयतां । अपि तु पुनः पुनर्वर्धतां । कल्पः ।
 अथान्वाहार्यं पचति तमन्तर्वेद्यासन्नमभिमन्त्रयते “प्रजापते-
 र्भागोऽस्यूर्जस्वान् पयस्वान् प्राणापानौ मे पाहि समानव्यानौ
 मे पाह्युदानव्यानौ मे पाह्यचितोऽस्यचित्ये त्वा मा मे चेष्टा
 अमुन्नामुग्निन् लोके” इति । यद्यप्यन्वाहार्यं ऋत्विजां भाग-
 स्तथापि तेन प्रजापतेः परितोषान्तद्भागत्वमविरुद्धं । स च
 भाग ऊर्जस्वान् बलवान् तद्भोजिनां बलप्रदत्वात् । पयस्वान्
 क्षीरवत्त्वादुत्तमः, यद्वा क्षीरे पच्यमानत्वात्पयस्वत्वं । अत एव
 क्षीरे भवतीत्येके इति सूत्रकार आह । हे अन्वाहार्यं स त्वं
 शरीरगतान् प्राणादिवायुभेदान् पाहि । एक एव वायुः
 शरीरगतस्थानभेदात् कार्यभेदाच्च प्राणादिनामभिर्भिद्यते ।
 स्थानभेदः कैश्चिदुक्तः ।

“हृदि प्राणो गुदेऽपानः समानौ नाभिसंस्थितः ।

उदानः कण्ठदेशस्थो व्यानः सर्वशरीरगः” ॥ इति ।

उच्छ्वासनिःश्वाभौ प्राणव्यापारः । मलमूत्रयोरधःपातनम-
 पानव्यापारः । भुक्तस्थान्नरसस्य शरीरे साम्येन नयनं समान-
 व्यापारः । उद्गारद्विक्कादिरुदानव्यापारः । कृत्स्नासु शरीर-
 नाडीषु व्याप्य प्राणापानवृत्त्योः सन्धिकाले शरीरस्य बलप्रदानं
 व्यानव्यापारः । अत एव कन्दोगा आमनन्ति “यदै प्राणिति
 स प्राणो यदपानिति सोऽपानः । अथ यः प्राणापानयोः

सन्धिः स व्यानो यो व्यानः सा वाक् तस्मादप्राणन्ननपानन् वाच-
मभिव्याहरति । अतो चान्यन्यानि वीर्यवन्ति कर्माणि यथाग्ने-
र्मन्थनमाजेः सरणं दृढस्य धनुष आयमनमप्राणन्ननपान-
स्तानि करोति” (छा०३प्र०।३ख०) इति । एवं वज्रविध-
व्यापारहेतुत्वात् प्राधान्यं द्यातयितुं व्यानस्य द्विरुक्तिः । यदा
नागकूर्मकृकरादिवायुविशेषाणामत्रान्तर्भावमभिप्रेत्यापि पुन-
रुक्तिः । हे अन्वाहार्य त्वमचितोऽसि अपरिमितोऽसि इति
ब्राह्मणं दक्षिणाग्नावन्वाहार्यं महान्तमपरिमितमोदनं पचतीति
सूत्रकारस्य । तस्मात् परलोकेऽप्यक्षित्यै त्वा त्वां ददामीति
शेषः । तेनाभिप्रायेण दीयमानत्वादमुत्र परलोके मे मम
भागाय मा चेष्टाः क्षयं मा प्राप्नुहि । तस्मात् अहमप्यस्मिन्
लोके त्वां यथेच्छमनुभवामीति शेषः ।

अत्र विनियोगसङ्ग्रहः ।

“अग्निः प्राशिचावदानं यो मेऽन्ति स्वामिभागदं ।

इडादयं सुरूपेति जुष्टिरित्यनुमन्त्रयेत् ॥

मनो ऽङ्गिर्मार्जनं ब्रध्न पुरोडाशं प्रजापतेः ।

अन्वाहार्यं मन्त्रयेत मन्त्राः सप्तेह वर्णिताः” ॥ इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे षष्ठप्रपाठके तृतीयोऽनुवाकः ॥ * ॥

ब॒र्हिषोऽहं दे॒वय॒ज्यया॑ प्र॒जावान् भू॒यासं॑ नरा॒शः-
 स॒स्याहं॑ दे॒वय॒ज्यया॑ पशु॒मान् भू॒यासम॒ग्नेः स्वि॑ष्ट॒कृतो॑
 ऽहं दे॒वय॒ज्यया॑यु॒ष्मान् य॒ज्ञेन॑ प्र॒तिष्ठां॑ ग॒मेयम॒ग्नेर॒ह-
 मुज्जि॑ति॒मनू॒जेषः॑ सोम॒स्याहमुज्जि॑ति॒मनू॒जेषम॒ग्नेर॒ह-
 मुज्जि॑ति॒मनू॒जेषम॒ग्नीषोम॑यो॒र॒हमुज्जि॑ति॒मनू॒जेषमि॒न्द्राग्नि॑यो॒र॒हमुज्जि॑ति॒मनू॒जेषमिन्द्र॑स्याहं ॥ १ ॥

उज्जि॑ति॒मनू॒जेषं॑ महेन्द्र॒स्याहमुज्जि॑ति॒मनू॒जेषम॒ग्नेः
 स्वि॑ष्ट॒कृतोऽहमुज्जि॑ति॒मनू॒जेषं॑ । वाज॑स्य मा प्र॒सवे॒-
 नो॒द्वाभे॒णोद॑ग्रभीत् । अथा स॒पत्नाः॑ इन्द्रो मे निग्रा॒-
 भे॒णाध॑राः अकः । उ॒द्वाभ॑च्च निग्राभ॑च्च ब्रह्म॑ दे॒वा
 अ॒वीवृ॑धन् । अथा स॒पत्नानिन्द्रा॑ग्नी मे विषू॒चीना॑न्
 व्य॒स्यतां॑ । ए॒मा अ॒गम॑न्नाशिषो॒ दोह॑कामा इन्द्र॑वन्तः ॥२॥

व॒नाम॑हे धु॒क्षीम॑हि प्र॒जामि॑षं । रो॒हिते॑न त्वाग्नि॒-
 दे॒वतां॑ गमयतु हरि॒भ्यां त्वेन्द्रो॑ दे॒वतां॑ गमय॒त्वेत॑-
 शेन त्वा सू॒र्यो दे॒वतां॑ गमयतु । वि ते॑ मु॒ञ्चामि॑ र॒शना॑
 वि॒र॒क्ष्मीन् वि॒योक्ता॑ या॒नि परि॑च॒र्त॑नानि । ध॒त्ताद॑स्मासु
 द्रवि॑णं यच्च भ॒द्रं प्र॒णो ब्रू॑ताद्वाग॒धान् दे॒वता॑सु । वि॒ष्णोः
 शं॒यो॒र॒हं दे॒वय॒ज्यया॑ य॒ज्ञेन॑ प्र॒तिष्ठां॑ ग॒मेयः॑ सोम॒-
 स्याहं॑ दे॒वय॒ज्यया॑ ॥ ३ ॥

सुरेता॒ रेतो॑ धिषी॒य त्वष्टु॑र॒हं दे॒वय॒ज्यया॑ पशू॒नाः
 रूपं पु॒षेयं॑ । दे॒वानां॑ पत्नी॒रग्नि॑र्य॒हपति॑र्य॒ज्ञस्य॑ मिथु॒नं
 तयो॑र॒हं दे॒वय॒ज्यया॑ मिथु॒नेन॑ प्रभू॒यासं॑ । वे॒दोऽसि॑
 वि॒त्तिर॑सि वि॒दे॒य कर्मा॑सि क॒रुण॑मसि क्रि॒यासः॑ स॒नि-
 र॑सि स॒निता॑सि स॒नेयं॑ घृ॒तव॑न्तं कु॒लायि॑नः रा॒यस्यो-
 पः॑ सह॒स्त्रिणं॑ वे॒दो द॑दातु वा॒जिनं॑ ॥ ४ ॥

इन्द्र॒स्याह॑मिन्द्र॒वन्तः सोम॑स्या॒हं दे॒वय॒ज्यया॑ चतु॒-
 श्र॒त्वारिः॑श्च ॥ ४ ॥

इति तैत्तिरीयसंहितायां प्रथमकाण्डे षष्ठप्रपाठके
 चतुर्थोऽनुवाकः ॥ * ॥

तृतीये भक्ष्यखेडादिभागस्थानुमन्त्रणमुक्तं । चतुर्थे शेषा-
 ऊतिना अनूयाजादीनामनुमन्त्रणमुच्यते । कल्पः । अनूया-
 जानामिष्टमनुमन्त्रयते “बर्हिषोऽहं देवयज्यया प्रजावान्
 भूयासं नराशंसस्याहं देवयज्यया पशूमान् भूयासमग्नेः
 स्विष्टकृतोऽहं देवयज्ययायुष्मान् यज्ञेन प्रतिष्ठां गमेयं” इति ।
 बर्हिर्नराशंसस्विष्टकृच्छब्दा अनूयाजदेवानामग्निविशेषाणां वा-
 चकाः । बर्हिर्नराशंसयागाभ्यां प्रजापतिः क्रमेण प्रजाः पशूंस्य
 समर्जंति यजमानस्य तत्तत्प्रार्थना युक्ता । स्विष्टकृन्मन्त्रस्तु

व्याख्यातः । कल्पः । अथ यत्र होतुरभिजानाति अग्निरिदं
हविरजुषतेति तद्यजमानमुज्जितिं वाचयति “अग्नेरहमुज्जिति-
मनूज्जेषः सोमस्याहमुज्जितिमनूज्जेषमग्नेरहमुज्जितिमनूज्जेष-
मग्नीषोमयोरहमुज्जितिमनूज्जेषमिन्द्राग्नियोरहमुज्जितिमनूज्जेष-
मिन्द्रस्याहमुज्जितिमनूज्जेषं महेन्द्रस्याहमुज्जितिमनूज्जेषमग्नेः
स्त्रिष्टकतोऽहमुज्जितिमनूज्जेषं” इति । यस्मिन् काले होता
सूक्तवाकं पठन् अग्निरिदं हविरजुषतावीवृधत महो
ज्यायोऽङ्गतेत्यादीनि तत्तद्देवतास्मारकाणि वाक्यानि पठति
तस्मिन् कालेऽध्वर्युर्यजमानं तत्तद्देवताविषयाणि उज्जिति-
वाक्यानि वाचयेत् । अमावास्यायां पौर्णमास्यां वा यां यां
देवतां यजति तदिष्टमनतिक्रम्य तदनुसारेण सूक्तवाकभागा
उज्जितिभागाश्च प्रयोक्तव्याः । पाठस्तु “अग्नेरहमुज्जितिं०
अनूज्जेषं” इति । आज्यभागदेवोऽग्निर्हविः सेवित्वा तेन हविषा
पुष्टो यज्ञविरोधिनाऽसुरादीनभिभवन्नुत्कृष्टं *जयं प्राप्त-
वान् । तदीयां तामुज्जितिमनु यजमानोऽहं पापरूपं वैरिण-
मभिभवन्नुत्कृष्टं जयं प्राप्नोऽस्मि । एवं सर्वत्र योज्यं । कल्पः ।
†वाजवतीभ्यां व्यूह्युभौ वाजवत्यौ जपेत् । वाजशब्दोऽस्ति
ययोर्ऋचोस्ते ऋचौ वाजवत्यौ, तयोर्ऋचोर्यजमानेन जप्यमा-
नयोरध्वर्युर्जुह्वपष्टौ द्वे सुचौ व्यूहेत् परस्परविपर्ययेनाप-
सारयेत् । तत्प्रकारस्वस्माभिरार्ध्वर्यवकाण्डे दर्शितः । पाठस्तु

* यज्ञं इति तै० ।

† उक्तं वाजवत्यौ व्यूहनमिति का० ।

“वाजस्य मा प्रमवेनोद्गाभेणोदयभीत् । अथा सपत्नाः इन्द्रो मे निग्राभेणाधराः अकः । उद्गाभञ्च निग्राभञ्च ब्रह्म देवा अवीवृधन् । अथा सपत्नानिन्द्राग्नी मे विषूचीनान् व्यस्यतां” इति । इन्द्रो वाजस्यान्नस्य प्रसूतिनिमित्तेन सुच ऊर्ध्वग्रहणेन मामुदयभीत् उत्कर्षं प्रापितवान् । अथ सुचो न्यक्कारेण मम सपत्नान् अधरान् न्यक्कृतान् अकरोत् । देवा ब्रह्म परिवृढं सुचो-रुद्गाहनिग्राहरूपं कर्मदयं अवर्धयन् । अयेन्द्राग्नी मम सपत्नान् विषूचीनान् सर्वतः पलायमानान् व्यस्यतां विनाशयेतां । कल्पः । अथ यत्र होतुरभिजानाति आशास्तेऽयं यजमानोऽसाविति तद्यजमानं यज्ञस्य दोहं वाचयति “एमा अग्नन्नाशिषो दोहकामा इन्द्रवन्तो वनामहे धुचीमहि प्रजामिषं” इति । यस्मिन् काले होता सूक्तवाकं पठन्नाशास्तेऽयं यजमानोऽसावित्यादिवाक्यमुच्चारयति तस्मिन् कालेऽध्वर्युः यजमानं एमा अग्नन्तित्यादियज्ञदोहमन्त्रं वाचयति । सूक्तवाके आयुराशास्ते सुप्रजास्त्वमाशास्त इत्यादयः आयुराद्याशिषः समान्नाताः । इमा आशिषः अग्नन् मां प्रत्यागच्छन्तु । वयमप्यायुरादिदोहं कामयमानास्तत्फलप्रदेनेन्द्रेण युक्तत्वादिन्द्रवन्तः तमिन्द्रं वनामहे भजामहे । तेन भजनेन पुत्रपौत्रादिप्रजामिषं इत्यमाणमन्नायुरादिकं धुचीमहि । कामधेनुसदृशीमिन्द्रदेवतां दुह्यामः । कल्पः । प्रस्तरं प्रद्वियमाणमनुमन्त्रयते “रोहितेन त्वाग्निर्देवतां गमयतु हरिभ्यां लेन्द्रो देवतां गमयत्वतशेन त्वा सूर्यो देवतां गमयतु” इति । रोहित-

हर्षेतशब्दा अग्नीन्द्रसूर्याणामश्वानभिदधते । हे प्रस्तर तैर-
 श्वैरग्न्यादयस्त्वां सुक्तवाकोक्तां तां तां देवतां गमयन्तु । कल्पः ।
 परिधीन् विमुच्यमानाननुमन्त्रयते “वि ते मुञ्चामि रश्ना
 वि रश्मीन् वि योक्ता यानि परिचर्तनानि । धत्तादस्मासु
 द्रविणं यच्च भद्रं प्र णो ब्रूताङ्गागधान् देवतासु” इति । लोके
 ह्यारूक्षुरारोहणीयमश्वं रश्नादिभिः सर्वतो बध्नाति । तत्र
 रश्नाशब्देन पलायनदारुणाय उदरे बध्यमाना तन्तुमयी
 चर्ममयी वा कक्ष्याभिधीयते । रश्मिशब्देन अश्वमुखे संलग्ना
 हस्तेनाश्वनियमनार्थं रज्जुविशेष उच्यते । योक्तशब्देनाश्वं स्तम्भे
 बद्धमुपयुक्ता रज्जुविशेषः । पलायनस्य पुरतः पृष्ठतश्चापसरणं
 वारयितुमुरःपुच्छादौ बन्धनोपयुक्ता रज्जुविशेषाः परिच-
 र्तनशब्देनोच्यन्ते । अश्ववदग्नेः परिधयो रश्नादिस्थानीयाः ।
 हे अग्ने तव बन्धनहेतून् परिधिरूपान् रश्नादीन् विमुञ्चा-
 मि । तद्विमोकेन सन्तुष्टस्त्वं अस्मासु द्रविणं धेहि । यच्चान्य-
 ङ्गद्रमवपानादिकं तदप्यस्मासु धेहि । अस्मादीयहविर्भुक्तु देव-
 तासु भागधान् हविःप्रदान् अस्मान् प्रकर्षेण ब्रूहि । कल्पः ।
 शंयुवाकमुक्तमनुमन्त्रयते “विष्णोः शंयोरहं देवयज्या यज्ञेन
 प्रतिष्ठां गमेयं” इति । शंयुशब्दः सुखमिश्रं बृहस्पतिपुत्रं ब्रूते ।
 तेन शंयुं बार्हस्पत्यमिति ब्राह्मणोक्तेः । स च वज्रपु कार्येषु
 व्याप्नुवन् विष्णुरित्युच्यते । तस्य परितोषहेतुत्वात् परिधि-
 प्रहरणं तदीया देवयज्या तथा यजमानोऽहं कृत्स्नयज्ञेन
 निष्पन्नां प्रतिष्ठां फलं गमेयं प्राप्नुयां । कल्पः । पत्नीसंयाजा-

नामिष्टमनुमन्त्रयते “सोमस्याहं देवयज्यया सुरेता रेतो धिषीय । त्वष्टुरहं देवयज्यया पशूनां रूपं पुषेयं” इति । अथेतराहुपसमस्यति “देवानां पत्नीरग्निर्गृहपतिर्यज्ञस्य मिथुनं तयोरहं देवयज्यया मिथुनेन प्रभूयासं” इति । चतुर्णां पत्नीसंयाजानां क्रमेण सोमस्त्वष्टा देवपत्न्यो गृहपत्यग्निरिति चतस्रो देवताः, तत्र सोमस्य रेतोधारणाभिमानित्वात् तदीययागेनाहं रेतो धिषीय धारयेयं । द्विविधं हि रेतः । बन्ध्यमुत्पादकञ्च । तत्र बन्ध्यव्यावृत्तये सुरेता इति विशे-
 यते । त्वष्टा तु निषिक्तं रेतः पश्चादिरूपेण विकारयते । अतस्तद्यागेन पशुरूपं पुषेयं पुष्यासं । मिथुनत्वसिद्ध्यर्थमेकस्मि-
 न्नेव मन्त्रे तृतीयचतुर्थदेवते समस्यते । या देवपत्न्यो यश्च गृहपतिरग्निः तदुभयं मिलित्वा यज्ञसम्बन्धि मिथुनं । तदीय-
 यागेनाहमपि मिथुनेन पुत्रपुत्रीरूपेण प्रकृष्टो भूयासं । कल्पः । वेदे यजमानं वाचयति “वेदोऽसि वित्तिरसि विदेय” इत्या-
 ऽन्नादनुवाकस्येति । वेदे निहिते सतीति शेषः । अन्तर्वेदि वेदं निधायेति सूत्रान्तरे दर्शनात् । पाठस्तु “वेदोऽसि वित्तिरसि विदेय कर्मासि करुणमसि क्रियासः सनिरसि सनितासि सनेयं घृतवन्तं कुलायिनः रायस्योषः सहस्रिणं वेदो ददातु वाजिनं” इति । वेदोऽसीत्यस्य वाक्यस्यार्थो वित्तिर-
 सीत्यनेन स्पष्टीक्रियते । हे दर्भमय त्वं वेदनामासि तस्य नाम्नो ऽयमर्थः । वित्तिर्द्रव्यलाभसाधनमिति । अतस्त्वत्प्रसादेन अहं धनं विदेय लभेय । तथैवोपरि व्याख्येयं । कर्मासि कर्मनाम-

कमसि तस्य व्याख्यानं करुणमसीति । क्रियतेऽनेनेति करुणं
वेदीसम्भारजनं भस्माधूहनादिसाधनमित्यर्थः । अतस्त्वया सम्भार-
जननादिकं क्रियासं । तथा त्वं सनिरसि सनिनामासि । तज्ज्ञा-
ख्यानं सनितासीति । धनस्य दातासीत्यर्थः । अतस्त्वत्प्रसादेन
सनेयं धनमृत्विगादिभ्यो देयासं । किञ्च भवान् मह्यं राय-
स्योषं धनपुष्टिं ददातु । कीदृशं । घृतवन्नं घृतादिभोजनसा-
धनसमृद्धं । कुलायिनं निवासहेतुवज्जगद्दोषेण । सहस्रिणं
सहस्रलक्षादिसङ्ख्यापेन । वाजिनं भोज्यान्नसमृद्धं ।

अत्र विनियोगसङ्ग्रहः ।

“वर्हिस् त्रिभिरनूयाजान्मन्त्रयेत् सूक्तवाककं ।

अग्नेरित्यष्टभिर्वाजद्वाभ्यां व्यूहेत् सुचौ तथा ॥

एमा स्खनामग्रहणं रोहीति प्रस्तरं त्रिभिः ।

वि ते परिधिमेत्तन्तु विष्णोः शं शंयुवाककं ॥

त्रिभिः सोमेति संयाजान् वेदो वेदाभिर्मर्शनं ।

अनुवाके चतुर्थेऽस्मिन् त्रयोविंशतिरीरिताः” ॥

इति माधवीये वेदार्थप्रकाशे दृष्टान्तजुःसंहिताभाष्ये प्रथम-
काण्डे षष्ठप्रपाठके चतुर्थेऽनुवाकः ॥ * ॥

आप्यायतां भ्रुवा घृतेन यज्ञं यज्ञं प्रति देवयज्ञाः ।
सूर्याया ऊर्ध्वोऽदित्या उपस्थ उरुधारा पृथिवी यज्ञे
अस्मिन् । प्रजापतेर्विभान्नाम लोकस्तस्मिन्त्वा दधामि

सह यजमानेन सदसि सन्ने भूयाः सर्वमसि सर्वं
मे भूयाः पूर्णमसि पूर्णं मे भूया अक्षितमसि मा मे
क्षेष्टाः प्राच्यां दिशि देवा ऋत्विजो मार्जयन्तां दक्षि-
णायां ॥ १ ॥

दिशि मासाः पितरो मार्जयन्तां प्रतीच्यां दिशि
गृहाः पशवो मार्जयन्तामुदीच्यां दिश्याप ओषधयो
वनस्पतयो मार्जयन्तामूर्ध्वायां दिशि यज्ञः संवत्सरो
यज्ञपतिर्मार्जयन्तां विष्णोः क्रमोऽस्यभिमातिहा गा-
यत्रेण छन्दसा पृथिवीमनु विक्रमे निर्भक्तः स यं द्विषो
विष्णोः क्रमोऽस्यभिश्चिहा चैष्टुभेन छन्दसान्तरि-
क्षमनु विक्रमे निर्भक्तः स यं द्विषो विष्णोः ॥ २ ॥

क्रमोऽस्यरातीयतो हन्ता जागतेन छन्दसा दिव-
मनु विक्रमे निर्भक्तः स यं द्विषो विष्णोः क्रमोऽसि
शत्रूयतो हन्तानुष्टुभेन छन्दसा दिशोऽनु विक्रमे नि-
र्भक्तः स यं द्विषः ॥ ३ ॥

दक्षिणायामन्तरिक्षमनु विक्रमे निर्भक्तः स यं द्विषो
विष्णोरेकान्वचिः शच्च ॥ ५ ॥

इति तैत्तिरीयसंहितायां प्रथमकाण्डे षष्ठप्रपाठके
पञ्चमोऽनुवाकः ॥ * ॥

चतुर्थे अनूयाजादिशेषहोमानुमन्त्रणमुक्तं । पञ्चमे त्रा-
 ष्यायनादिमन्त्रा उच्यन्ते । कल्पः । ध्रुवामाष्यायमानामनु-
 मन्त्रयते “आष्यायतां ध्रुवा घृतेन यज्ञं यज्ञं प्रति देवयज्ञः ।
 सूर्याया ऊधोऽदित्या उपस्य उरुधारा पृथिवी यज्ञे अस्मिन्”
 इति । यज्ञं यज्ञं प्रति तां तामाहुतिं प्रति देवयज्ञो देवान्
 होतुमिच्छन्तो ऋत्विग्भ्यः पर्याप्तेन घृतेनेयं ध्रुवा आष्यायतां
 पुनः पुनः पूर्यतां । ऊधःशब्देन पयःपूर्णस्तनसङ्घोऽभिधीयते ।
 सूर्याशब्देन ऊषा आदित्यपत्नी विवक्ष्यते । तत्पत्नीत्वञ्च
 नक्षत्रेष्टावान्नायते । उषा वा अकामयत । प्रियाऽऽदित्यस्य
 सुभगा स्यामिति (ब्रा० का० ३।प्र० १।अ० ६) इति । इवशब्दे
 ऽध्याहर्तव्यः । यथा सूर्याया गोरूपधारिण्या ऊधः पयः-
 पूर्णं तथा ध्रुवा घृतेनाष्यायतां । किञ्च । अदित्याः वेदि-
 रूपायाः पृथिव्याः उपस्य उत्सङ्गे सेयं ध्रुवा उरुधारा महा-
 धारा मर्या पुनः पुनः सिच्यमानाभिराज्यधाराभिरुपेता
 सती आष्यायतामिति शेषः । अत एव पृथिवी विस्तीर्णा सती
 सर्वस्मिन् यज्ञे सम्यगाष्यायतां । कल्पः । अथ याजमानभागं
 प्राश्नाति “प्रजापतेर्विभान्नाम लोकस्तस्मिन् स्वा दधामि सह
 यजमानेन” इति । यद्यपि स्वर्गादिलोकाः सर्वे प्रजापतिना
 सृष्टत्वात्तत्सम्बन्धिनः तथाप्यकर्मभूमित्वेन यजमानान् प्रति
 विशेषेण न भान्तीति नास्ति तेषां विभान्शब्दवाच्यत्वं । भूलौ-
 कस्तु कर्मभूमित्वेन यजमानानां विशेषेण भासमानत्वादिभान्-
 शब्दवाच्यः । विभान्नामके प्रजापतिसम्बन्धिनि तस्मिन् भूलोके

हि हविर्भागभवकेण यजमानेन मया सह त्वां स्थापयामि ।
 कल्पः । पूर्णपात्रे यजमानं वाचयति “सदसि सन्ने भूयाः
 सर्वमसि सर्वं मे भूयाः पूर्णमसि पूर्णं मे भूया अक्षितमसि
 मा मे चेष्टाः” इति । पूर्णपात्रे आनीयमाने अध्वर्युणेति शेषः ।
 हे पूर्णपात्र त्वं सदसि संयवनादिकार्यकारितया शोभनमसि ।
 अतो मम फलप्रदानेन सद्भूयाः । सर्वमसि मत्सेकेन वक्ष्य-
 माणेन प्राच्यादिसर्वदिग्ग्याप्तमसि । अतो ममापेक्षितं सर्वं
 कार्यं कर्तुं क्षमं भूयाः । अग्निः पूर्णमसि । अतो मम प्रयोजनं
 सम्पूर्णं कर्तुमुद्युक्तं भूयाः । अक्षितमसि पूर्णत्वादेव त्वं क्षयरहि-
 तमसि । अतो मम कार्यकरणे मा चेष्टाः क्षयं मा प्राप्नुहि ।
 कल्पः । दिशो व्यूहति “प्राच्यां दिशि देवा अक्षिजो मार्ज-
 यन्तां दक्षिणायां दिशि मासाः पितरो मार्जयन्तां प्रतीच्यां
 दिशि गृहाः पशवो मार्जयन्तामुदीच्यां दिक्ष्वाप ओषधयो
 वनस्पतयो मार्जयन्तामूर्ध्वायां दिशि यज्ञः संवत्सरो यज्ञ-
 पतिर्मार्जयन्तां” इति । * अक्षिग्देवाद्यभिमानिनः सर्वे प्राणिनो
 यागं द्रष्टुं प्राच्यादिदिक्षु निवसन्ति । अत एव ब्राह्मणमाज्ञा-
 यते । सर्वाणि वै भूतानि व्रतमुपयन्तमनूपयन्तीति । मास-
 गृहादीनामचेतनत्वेऽपि तदभिमानिनः पुरुषा इह विवक्षि-
 ताः । अन्तर्धानादिशक्तियोगादेतेषामदर्शनमविरुद्ध[†] । त एते
 देवादयः तस्यां तस्यां दिशि मां[‡] शोधयन्तु । कल्पः । अथो-

* अक्षिग्देवाद्य० इति तै० ।

† एतेषां दर्शनमविरुद्धमिति तै० ।

‡ ताः शोधयन्तामिति का० ।

पोत्याय दक्षिणेन पदा विष्णुक्रमान् क्रमते “विष्णोः क्रमोऽस्यभिमातिहा गायत्रेण कन्दसा पृथिवीमनु विक्रमे निर्भक्तः स यं द्विभ्यः । विष्णोः क्रमोऽस्यभिगस्तिहा त्रैष्टुभेन कन्दसान्तरिचमनु विक्रमे निर्भक्तः स यं द्विभ्यः । विष्णोः क्रमोऽस्यरातीयतो हन्ता जागतेन कन्दसा दिवमनु विक्रमे निर्भक्तः स यं द्विभ्यः । विष्णोः क्रमोऽसि शत्रूयतो हन्तानुष्टुभेन कन्दसा दिशोऽनु विक्रमे निर्भक्तः स यं द्विभ्यः” इति चतुर्भिर् अनु-
 कन्दसं तृतीये चतुर्थमनुवर्तयति । न चतुर्थाय प्रक्रामति ।
 नाहवनीयमुपात्येति इति । तृतीये पदेऽवस्थाय चतुर्थमन्त्रं
 पठेत् । चतुर्थमन्त्राय प्रक्रमं न कुर्यात् । किन्तु मन्त्रमन्तरेण
 तूष्णीमेव चतुर्थं प्रक्रमं कुर्यात् । तं प्रक्रमं कुर्वन्नाहवनीयं ना-
 तिक्रामेत् । किन्वाहवनीयात्पश्चादेव वेदिमध्ये चतुरः प्रक्र-
 मान् समापयेत् । मन्त्रार्थस्तु । अत्र यजमानः स्वात्मानं वि-
 ष्णुत्वेन भावयेत् । चतुरः प्रक्रमणप्रदेशान् पृथिव्यादिलोक-
 रूपत्वेन भावयेत् । गायत्र्यादिकन्दोऽभिमानिदेवताः तेषां
 प्रक्रमाणामनुयाहिकाः । अभिमातिशब्दो नरकप्रदं पापमा-
 चष्टे । पाप्मा वा अभिमातिरिति श्रुतेः । हे प्रथमप्रक्रम त्वं
 पापघाती विष्णोः क्रमोऽसि । गायत्रीकन्दोदेवतया अनु-
 गृहीतोऽहमेतत्प्रदेशरूपां पृथिवीमनुसृत्य विक्रमे पादं प्रक्षि-
 पामि यं अभिमातिं वयं द्विभ्यः साऽभिमातिः निर्भक्तोऽस्मा-
 त्प्रदेशात् निःसारितः । एवमुत्तरत्र योज्यं । अभिशस्तिरन्यै-
 रापादितोऽपवादः । रातिर्दानं द्रव्यलाभः । तन्निवारणम-

रातिः । तदिच्छन्तो विरोधिनाऽरातीयतः । तृतीयप्रक्रमस्तान्
हन्ति । शत्रुत्वं हिंसकत्वं । तदिच्छन्तो वैरिणः शत्रूयतः । चतुर्थ-
प्रक्रमस्तान् हन्ति ॥

अत्र विनियोगसङ्ग्रहः ।

“आप्या भ्रुवाप्यायनं स्वात् प्रजा स्वाम्यंशभक्षणं ।

सदसीति प्रणीतानां धाराया अभिमन्त्रणं ॥

प्राच्यान्तु पञ्चभिः सिञ्चेत् क्रमेद्विष्णो चतुष्टयात् ।

अनुवाके पञ्चमेऽस्मिन् मन्त्रा द्वादश वर्णिताः ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे षष्ठप्रपाठके पञ्चमोऽनुवाकः ॥ ० ॥

अ॒ग॒न्म॒ सु॒वः॒ सु॒व॒र॒ग॒न्म॒ स॒न्दृ॒श॒स्ते॒ मा॒ द्वि॒त्सि॒ य॒त्ते॒
त॒प॒स्त॒स्मै॒ ते॒ मा॒ वृ॒क्षि॒ सु॒भूर॑सि॒ श्रे॒ष्ठो॒ र॒श्मी॒ना॒मा॒यु॒र्धा॒
अ॒स्या॒यु॒र्मे॒ धे॒हि॒ व॒र्चो॑धा॒ अ॒सि॒ व॒र्चो॑ म॒यि॒ धे॒ही॒द॒म॒ह॒-
म॒मुं॑ आ॒तृ॒व्य॒मा॒भ्यो॒ दि॒ग्भ्यो॑ऽस्यै॒ दि॒वो॑ऽस्मा॒द॒न्तरि॑क्षा-
द॒स्यै॒ पृ॒थि॒व्या॒ अ॒स्मा॒द॒न्ना॒द्या॒न्नि॒र्भ॒जामि॒ नि॒र्भ॒क्तः॒ स॒
यं॒ द्वि॒ष्मः॒ ॥ १ ॥

सं ज्योतिषाऽभूवमैन्द्रीमावृतमन्वावर्ते समहं प्रज-
या सं मया प्रजा समहः रायस्योषेण सं मया राय-

स्योषः समिद्धो अग्ने मे दीदिहि समेद्धा ते अग्ने दी-
द्यासं वसुमान् यज्ञो वसीयान् भूयासमग्न आयुषि
पवस आ सुवोर्जमिषञ्च नः । आ रे बाधस्व दुच्छुनां ।
अग्ने पव व स्वधा अस्मे नचः सुवीर्यं ॥ २ ॥

दधत्योषः रयिं मयि । अग्ने गृहपते सुगृहपतिरहं
त्वया गृहपतिना भूयासः सुगृहपतिर्मया त्वं गृहप-
तिना भूयाः शतः हिमास्तामाशिषमाशासे तन्तवे
ज्योतिष्मतीं तामाशिषमाशासेऽमुष्मै ज्योतिष्मतीं ।
कृत्वा युनक्ति स त्वा विमुञ्चतु । अग्ने व्रतपते व्रतम-
चारिषं तदंशकं तन्मेऽराधि । यज्ञो बभूव स आ ॥ ३ ॥

बभूव स प्रजज्ञे स वावृधे स देवानामधिपतिर्बभूव
सो अस्माः अधिपतीन् करोतु वयः स्याम पतयो
रयीणां । गोमाः अग्नेऽविमाः अश्वी यज्ञो नृवत्सखा
सदमिदप्रमृष्यः । इडावाः एषो असुर प्रजावान्
दीर्घा रयिः पृथुबुध्नः सभावान् ॥ ४ ॥

द्विष्मः सुवीर्यः स आ पञ्चचिः शच ॥ ६ ॥

इति तैत्तिरीयसंहितायां प्रथमकाण्डे षष्ठप्रपाठके
षष्ठोऽनुवाकः ॥ * ॥

पञ्चमेऽनुवाके आप्यायनादिमन्त्रा वर्णिताः । अत्र षष्ठे
 सूर्योपस्थानादिमन्त्रा उच्यन्ते । कल्पः । अथात्रैव तिष्ठन्नाह-
 वनीयमुपतिष्ठते “अगन्म सुवः सुवरगन्म सन्दृशस्ते मा क्वित्ति
 यत्ते तपस्तस्मै ते मा वृत्ति” इति । आद्येन सुवःशब्देन कर्मणः
 फलभोगभूमिरभिधीयते । द्वितीयेन सुवःशब्देन मोक्षद्वार-
 भूत आदित्यलोकः । हे आहवनीय त्वत्प्रसादात् प्रथमं
 फलभोगस्थानं सपुत्रपौत्रा वयं अगन्म । ततो मोक्षद्वार-
 मादित्यलोकं अगन्म । तदर्थमहं तव सन्दृशः कटाक्षान्मा
 क्वित्ति विच्छिन्नो मा भूवं । तदर्थं यत्तपोऽस्माभिरनुष्ठास्यते
 तस्मै तपसे ते तवानुग्रहान्मा वृत्ति आ समन्तात् वृत्ता वि-
 च्छिन्नो मा भूवं । कल्पः । अथादित्यमुपतिष्ठते “सुभूरसि
 श्रेष्ठो रक्षीनामायुर्धा अस्यायुर्मे धेहि वर्चोधा असि वर्चो
 मयि धेहि” इति । हे आदित्य त्वं सुभूरसि । सुष्ठु भवत्युदे-
 तीति सुभूः । रक्षीनां रक्षियुक्तानां चन्द्रादीनां मध्ये श्रेष्ठो
 ऽसि । आयुषः स्थापयितासि । अतो मय्यायुः स्थापय । वर्चोधा
 असि वर्चः ब्रह्मवर्चसं मयि धेहि ब्रह्मवर्चसं मयि स्थापयेति
 तस्यार्थः । कल्पः । अथैभ्यो लोकेभ्यो भ्रातृव्यं निर्भजति “इद-
 महममुं भ्रातृव्यमाभ्यो दिग्भ्योऽस्यै दिवोऽस्मादन्तरिक्षादस्यै
 पृथिव्या अस्मादन्नाद्यान्निर्भजामि निर्भक्तः स यं द्विषः” इति ।
 यो भ्रातृव्यो मदीयो वैरो पृथिव्यादिलोकत्रये प्राच्यादिदिक्षु
 मम विरोधमाचरति मदीयमन्नाद्यं च अपजिह्वीर्षति, अमुं
 भ्रातृव्यं ततः पृथिव्यादेः निर्भजामि शीघ्रमेव निःसारयामि ।

इदानीं विरोधमनाचरन्तमपि कालान्तरे तदाचरणशङ्कया
 यं भ्रातृव्यं वयं द्विभः सोऽपि निःसारितः । कल्पः “सं ज्यो-
 तिषाऽभूवं” इत्यात्मानं * प्रत्यभिमृशति । अहमादित्यज्योतिषा
 समभूवं सङ्गतो भूयासं । कल्पः । दक्षिणमंसमभि पर्यावर्तते
 “ऐन्द्रीमावृतमन्वावर्ते” इति । परमैश्वर्ययोगादादित्य इन्द्रः ।
 तदीयमावर्तनमनु अहमपि प्रादक्षिणेन आवर्ते । कल्पः ।
 अथोदङ्पर्यावर्तते “समहं प्रजया सं मया प्रजा समहः
 रायस्योषेण सं मया रायस्योषः” इति । अहं प्रजया सङ्गतो
 भूयासं प्रजा च मया सङ्गता भूयात्, तथा रायस्योषेण सङ्गतो
 भूयासं रायस्योषो मया सङ्गतो भूयात् मां योजयतु ।
 कल्पः । अथाहवनीये समिधमादधाति “समिद्धो अग्ने मे
 दीदिहि समेद्धा ते अग्ने दीद्यासं” इति । अत्र समित्यक्षेपाय
 स्वाहेति शब्दोऽध्याहृतः । हे अग्ने अनया समिधा प्रदीप्तस्त्वं मे
 मदीयं दीदिहि दीप्यस्व । तव दीपयिताहमपि तत्प्रसादाद्
 दीप्तो भूयासं । कल्पः । अथाहवनीयमुपतिष्ठते “वसुमान्
 यज्ञो वसीयान् भूयासं” इति । अयं यज्ञस्त्वत्प्रसादात् वसु-
 मान् धनवान् अहमपि त्वत्प्रसादात् वसीयान् वसुमन्तरो
 भूयासं । कल्पः । आग्निपावमानीभ्यां गार्हपत्यमुपतिष्ठते ।
 अग्न आयूषि पवसेऽग्ने पवस्वेति । पाठस्तु “अग्न आयूषि
 पवस आ सुवोर्जमिषञ्च नः । आरे बाधस्व दुच्छुनां । अग्ने
 पवस्व स्वपा अस्मै वर्चः सुवीर्यं दधत्पोषः रयिं मयि”

इति । हे अग्ने पुत्रपौत्रादियुक्तानामस्माकमायूषि पवसे शो-
 धयसि अपमृत्युं परिहरसीत्यर्थः । नो अस्मभ्यं ऊर्जं बलं
 इषमन्नञ्च आ समन्तात् सुव प्रेरय देहीत्यर्थः । दुच्छुनां वैरि-
 सेनां आरे दूरे बाधस्व निराकुह । सकारान्तोऽपःशब्दः
 कर्मवाची । शोभनमपः कर्म यस्यासौ स्वपाः । हे अग्ने त्वं स्वपा
 असि अस्मान् पवस्व शोधय । मयि ब्रह्मवर्चसं व्यवहारसामर्थ्यं
 पोषं पुष्टिं रयिं धनञ्च स्थापय । कल्पः । अथ गार्हपत्यमुप-
 तिष्ठते “अग्ने गृहपते सुगृहपतिरहं त्वया गृहपतिना भूया-
 सः सुगृहपतिर्मया त्वं गृहपतिना भूयाः शतः हिमा मङ्ग-
 ममुष्मै ज्योतिष्मतीं तामाशिषमाशासेऽमुष्मा” इति । अमुष्मा
 इति यावन्तोऽस्य पुत्रा जाता भवन्ति तन्तव इत्यन्तत इति ।
 यद्यप्यत्र “तामाशिषमाशासे तन्तवे ज्योतिष्मतीं तामाशिषमा-
 शासेऽमुष्मै ज्योतिष्मतीं” इत्यान्नायपाठः तथाप्यदःशब्दस्योत्पन्न-
 पुत्रविषयत्वात्तन्तुशब्दस्यानुत्पन्नपुत्रविषयत्वाच्चायं क्रमोऽन्याथ
 इत्यभिप्रेत्य शाखान्तरानुसारेण सूत्रकारो मन्त्रं पपाठ ।
 अयं गार्हपत्योऽग्निरस्मिन् गृहे सर्वदा धार्यमाणत्वात् गृह-
 पतिः । हे गृहपतेऽग्ने गृहपतिना त्वयाऽनुगृहीतोऽहं सुष्ठु
 गृहपतिर्भूयामं त्वमपि गृहपतिना मया पूजितः सुष्ठु गृहपति-
 र्भूयाः । हिमशब्दो हेमन्तवाची सन् संवत्सरमुपलक्षयति ।
 शतसंवत्सरानग्निमिन्वानोऽहं तन्तवे अनुत्पन्नवज्रपुत्रोत्पत्तये
 ज्योतिष्मतीं तदुत्पत्तिप्रकाशनसमर्थां तामाशिषमाशास अमुष्मै
 उत्पन्नवज्रपुत्राय देवदत्तादिनामकाय ज्योतिष्मतीं अतिबुद्धि-

प्रकाशनसमर्थां तामाशिषमाशासे । कल्पः “कस्त्वा युनक्ति स
 त्वा विमुञ्चतु” इति यज्ञं विमुञ्चतीति । कशब्दः प्रजापति-
 माचष्टे । हे यज्ञ पूर्वं यः प्रजापतिः त्वां युनक्ति युक्तवान् स
 एवेदानों त्वां विमुञ्चतु । कल्पः । अथाहवनीये समिधमाद-
 धाति “अग्ने व्रतपते व्रतमचारिषं तदशकं तन्मेऽराधि” इति ।
 यज्ञरूपस्य व्रतस्य पते हे अग्ने त्वत्प्रसादादिदं व्रतं चरितवा-
 नस्मि । तद्भूतं समापयितुमशकं शक्तोऽभूवं । मदीयं व्रतं
 अराधि समृद्धमभूत् । कल्पः । अथ यज्ञस्य पुनरालम्भं जपति
 “यज्ञो बभूव स आ बभूव स प्रजज्ञे स वावृधे स देवाना-
 मधिपतिर्बभूव सो अस्माः अधिपतीन् करोतु वयः स्याम
 पतयो रयीणां” इति । इदानीमनुष्ठितोऽयं यज्ञो बभूव
 सम्पूर्णोऽभूत् । स यज्ञ आबभूव पुनरप्यावृत्तो भवतु । स
 यज्ञः प्रजज्ञे अस्मान् अनुष्ठातृन् प्रज्ञातवान् । अत एवास्मद्गृहे
 स यज्ञो वावृधे पुनः पुनरनुष्ठानेन वर्धतां । स यज्ञोऽस्माभि-
 रिज्यमानानां देवानामधिकं पालयिता भवतु । स यज्ञो
 ऽस्मानप्यधिपतीन् अधिकमनुष्ठानस्य पालकान् करोतु । वय-
 मपि तस्य यज्ञपुरुषस्य प्रसादात् रयीणां यज्ञसाधनानां
 धनानां पतयो भूयास्म । कल्पः । अथ प्राङुत्कस्य जपति
 “गोमाः अग्नेऽविमाः अश्वी यज्ञो नृवत्सखा सदमिदप्रमृष्यः ।
 इडावाः एषो असुर प्रजावान् दीर्घा रयिः पृथुबुध्नः सभा-
 वान्” इति । हे अग्ने पुनरावर्तनाय प्रार्थ्यमानो यज्ञ एतै-
 र्विशेषणैर्विशिष्टो भूयात् । बहवो गावोऽस्य सन्तीति गोमान् ।

एवं अविमान् अश्नीति योज्यं । नृवत्सखा ऋत्विगूपैर्मनुष्यैर्युक्ता
 देवाः सखायो यस्य यज्ञस्य तादृशः । सदमित् सदैव । सर्वेषा-
 मप्रमृत्थोऽनभिभवनीयः । इडावान् अन्नवान् प्रजावान् बद्ध-
 पत्यप्रदः । दीर्घः पुनः पुनरनुष्ठानादविच्छिन्नः । रयिः बद्ध-
 धनोपेतः । पृथुबुधः विस्तीर्णमूलः, मन्वेत्यनुष्ठानेषु च मूल-
 भूतेषु वैकल्यरहितः । सभावान् अविकलं यज्ञं द्रष्टुमिच्छन्त्या
 महत्या विद्वत्सभया युक्तः । असुः प्राणः सोऽस्यास्तीत्यसुरः,
 हे असुर प्राणवन्नग्ने एष पुनः प्रार्थ्यमानो यज्ञ उक्तविशेषण-
 विशिष्टो भूयात् ।

अत्र विनियोगसङ्ग्रहः ।

“अगन् पूर्वान्युपस्थानं सुभूर्मानोरूपस्थितिः ।

इदं निःसारयेच्छत्रुं संज्योतिषाभिमर्शनं ॥

ऐन्द्री प्रदक्षिणावृत्तिः समहं तद्विपर्ययः ।

समिद्धः समिदाधानं वसु पूर्वान्युपस्थितिः ॥

अग्न आयूत्रिभिर्मन्त्रैरपराग्नैरुपस्थितिः ।

कस्ता यज्ञविमोक्षः स्यादग्ने तद्रतमुत्सृजेत् ॥

यज्ञेति पुनरालम्बं जपेद्गोमांसु गोमतीं ।

षष्ठेऽनुवाक एतस्मिन्मन्त्राः पञ्चदशेरिताः” ॥

अथ गोमांसा । नवमाध्यायस्य प्रथमपादे चिन्तितं ।

“अगन्मादेः स्वर्गदेवौ हेतु यद्वा प्रचोदितं ।

आद्यो लिङ्गी मेष्टमङ्गस्यापूर्वाकाङ्क्षितत्वतः” ॥

दर्शपूर्णमासयोर्मन्त्रौ श्रुतौ । अगन्म सुवरित्येकः । अग्नेर-

हमुज्जितिमनूज्जेषमित्यपरः । तयोरुभयोः क्रमेण स्वर्गदेवौ
प्रयोजकौ । कुतः । तस्मिद्गदर्शनात् । तथा सति सौम्यं चरुं निर्व-
पेद्रुह्यवर्चसकाम इत्यत्र स्वर्गान्योरभावान्नास्त्यूह इति प्राप्ते
ब्रूमः । चादितं यदपूर्वं तस्यैव फलत्वेन अनुष्ठेयतया इति-
कर्तव्यताकाङ्क्षा युक्ता । ततो मन्त्रयोरपूर्वत्वं प्रयोजकं । तथा
सति विवृतौ अगन्त ब्रह्मवर्चसं सूर्यस्याहमुज्जितिमनूज्जेषमि-
त्येवं मन्त्रयोरस्त्यूहः ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे षष्ठप्रपाठके षष्ठोऽनुवाकः ॥ * ॥

यथा वै समृतसोमा एवं वा एते समृतयज्ञा यद्-
शपूर्णमासौ कस्य वाह देवा यज्ञमागच्छन्ति कस्य वा
न बहूनां यजमानानां यो वै देवताः पूर्वः परिगृ-
ह्णाति स एनाश्चो भूते यजत एतद्वै देवानामायतनं
यदाहवनीयोऽन्तराग्नी प्रश्नानां गार्हपत्यो मनुष्याणा-
मन्वाहार्यपचनः पितॄणामग्निं गृह्णाति स्व एवायतने
देवताः परि ॥ १ ॥

गृह्णाति ताश्चो भूते यजते व्रतेन वै मेध्योऽग्नि-
व्रतपतिर्ब्राह्मणो व्रतधृद्व्रतमुपैष्यन् ब्रूयादग्ने व्रतपते

व्रतं चरिष्यामीत्यग्निर्वै देवानां व्रतपतिस्तस्मा एव
 प्रतिप्रोच्य व्रतमालभते बर्हिषा पूर्णमासे व्रतमुपैति
 वत्सैरमावास्यायामेतद्धेतयोरायतनमुपस्तीर्यः पूर्व-
 श्चाग्निरपरश्चेत्याहुर्मनुष्याः ॥ २ ॥

इन्वा उपस्तीर्णमिच्छन्ति किमु देवा येषां नवा-
 वसानमुपास्मिच्छो यक्ष्यमाणे देवता वसन्ति य एवं
 विद्वानग्निमुपस्तृणाति यजमानेन ग्राम्याश्च पशवोऽव-
 रुध्या आरण्याश्चेत्याहुर्यद्ग्राम्यानुपवसति तेन ग्राम्या-
 नवरुद्धे यदारण्यास्याश्नाति तेनारण्यान्यदनाश्वानु-
 पवसेत्पितृदेवत्यः स्यादारण्यास्याश्नातीन्द्रियं ॥ ३ ॥

वा आरण्यमिन्द्रियमेवात्मन्यत्ते यदनाश्वानुपवसेत्
 क्षोधुकः स्याद्यदग्नीयाद्रुद्रोऽस्य पशूनभिमन्येतापोऽ-
 श्नाति तन्नेवाशितं नेवानशितं न क्षोधुको भवति
 नास्य रुद्रः पशूनभिमन्यते वज्रो वै यज्ञः क्षुत् खलु वै
 मनुष्यस्य भ्रातृव्यो यदनाश्वानुपवसति वज्रैणैव सा-
 क्षात् क्षुधं भ्रातृव्यं हन्ति ॥ ४ ॥

परि मनुष्या इन्द्रियं साक्षात्क्षीणि च ॥ ७ ॥

इति तैत्तिरीयसंहितायां प्रथमकाण्डे षष्ठप्रपाठके
 सप्तमोऽनुवाकः ॥ * ॥

एतैः षड्विंशतिर्वाकैर्याजमानमन्त्रा उदीरिताः । अथानु-
 वाकपञ्चकेन याजमानब्राह्मणमुच्यते । तत्रास्मिन् सप्तमानुवाके
 देवतापरिग्रहादिर्विधीयते । आहवनीयादिष्वग्निष्वध्वर्युणान्वा-
 धीयमानेषु तस्मिन्नन्वाधानकाले यजमानोऽच्छिद्रकाण्डे आ-
 क्षातान् अग्निं गृह्णामीत्यादिमन्त्रान् जपेत् । सोऽयं देवतापरि-
 ग्रहः, असौ चापस्तम्बसूत्रे विस्मृतः । आपस्तम्बोऽग्निं गृह्णामी-
 त्यादिमन्त्रानुच्चार्येदमाह, आहवनीयेऽन्वाधीयमाने जपती-
 ति । अन्तराग्नी पशव इति मन्त्रमुच्चार्येदमाह, अन्तराग्नी
 तिष्ठन् जपतीति । इह प्रजा इत्यादिमन्त्रद्वयमुच्चार्येदमाह,
 गार्हपत्यमिति । अन्वाधीयमानमनुमन्त्रयत इति शेषः । अयं
 पिह्वणमिति मन्त्रमुच्चार्येदमाह, दक्षिणाग्निमिति । अत्रापि
 पूर्ववदाक्यशेषः । तमिमं देवतापरिग्रहं विधातुमादौ प्र-
 सौति “यथा वै समृतसोमा एवं वा एते समृतयज्ञा यद्दर्श-
 पूर्णमासौ कस्य वाह देवा यज्ञमागच्छन्ति कस्य वा न बहूनां
 यजमानानां यो वै देवताः पूर्वः परिगृह्णाति स एनाश्वो
 भूते यजते” इति । एकस्मिन् काले संहृत्य प्राप्ताः समृताः
 सोमाः सोमयागा एकस्मिन्नेव वसन्तौ बहूनां यजमानानां
 सोमयागाः संहृत्य प्राप्यन्ते । एवमेव बहूनां यजमानाना-
 मते दर्शपूर्णमासरूपा यज्ञा एकस्मिन्नेव पर्वणि संहृत्य प्राप्यन्ते ।
 देवताश्चाग्न्यादयो या एवैकस्य यजमानस्य ता एवान्यस्यापि ।
 तथा सति देवानां मनसि सङ्कटमुत्पद्यते तत्सङ्कटमहश्चेन
 द्योत्यते । देवानां पक्षपातस्यानुचितत्वात् । कस्य यजमानस्य

यज्ञं देवा आगच्छन्ति । कस्य वा यज्ञं नागच्छन्तीति । मह-
 देतसङ्कटं । तस्य सङ्कटस्यायं परिहारः । बहूनां यजमानानां
 मध्ये यो यजमान इतरेभ्यः पूर्वं प्रवृत्तो देवताः परिगृह्णा-
 ति स यजमान एताः परिगृहीता देवताः परेद्युर्यधुमर्हति ।
 न च सर्वे यजमानाः परस्परमात्सर्येण प्रथमं प्रवर्तन्त इति
 स दोषस्तदवस्थ इति शङ्कनीयं । परिग्रहमन्त्रपाठेनैव देव-
 सङ्कटपरिहृतत्वात् । *यागस्योद्देशमात्रत्वाद्देवानामागमनम-
 न्तरेणापि सोऽनुष्ठातुं शक्यते । योगसामर्थ्येन वा बहूनि
 शरीराणि स्वीकृत्य तत्र तत्र सर्वत्रागमिष्यन्ति । इमञ्च परि-
 हारं भगवान् बादरायणो देवताधिकरणे, विरोधः कर्म-
 णीति चेन्नानेकप्रतिपत्तिदर्शनादिति सूत्रयामास । किं बहूना
 अस्य वाक्यस्य देवतापरिग्रहविधिर्यवादत्वान्न किञ्चिद्देवानां
 सङ्कटमस्ति । देवतापरिग्रहार्थानां देशविशेषाणां विधिमर्थ-
 वादेनोन्नयति “एतद्वै देवानामायतनं यदाहवनीयोऽन्तराग्नी
 पशूनां गार्हपत्यो मनुष्याणामन्वाहार्यपचनः पितृणां” इति ।
 वसून् रुद्रानादित्यानिन्द्रेण सह देवता इत्याहवनीयार्थमन्त्र-
 लिङ्गादाहवनीयो देवानां स्थानं । अन्तराग्नी पशव इति
 मन्त्रलिङ्गादाहवनीयगार्हपत्ययोर्मध्यं पशूनां स्थानं । इह प्रजा
 विश्वरूपा रमन्तामिति मन्त्रलिङ्गाद्गार्हपत्यो मनुष्याणां स्थानं ।
 अन्वाहार्यः पच्यतेऽस्मिन्निति अन्वाहार्यपचनो दक्षिणाग्निः ।
 अयं पितृणामग्निरिति मन्त्रलिङ्गादसौ पितृणां स्थानं ।

*देशमुन्नीय तेषु देशेष्ववस्थितस्य देवतापरिग्रहं विदधाति
 “अग्निं गृह्णाति स्व एवायतने देवताः परिगृह्णाति ताश्चो भूते
 यजते” इति । स्पष्टोऽर्थः । मन्त्रेण यज्ञरूपव्रतस्वीकारं वि-
 धातुं प्रसूति “व्रतेन वै मेध्योऽग्निर्व्रतपतिर्ब्राह्मणो व्रतभृत्”
 इति । वक्ष्यमाणमन्त्रपाठरूपेण व्रतस्वीकारेणैव व्रतपति-
 रयमग्निः मेध्यो यागयोग्यो भवति । ब्राह्मणश्च यजमानो
 व्रतधारी भवति । समन्त्रकव्रतस्वीकारं विधत्ते “व्रतमुपैष्यन्
 ब्रूयादग्ने व्रतपते व्रतं चरिष्यामीति” इति । मन्त्रोऽयमतीतप्रश्ने
 मम नामेत्यनुवाके (१का०।५ प्र०।१० अ०) समान्नातः । मन्त्र-
 गतं व्रतपतिशब्दं मन्त्रतात्पर्यञ्च व्याचष्टे “अग्निर्वै देवानां
 व्रतपतिस्तस्मा एव प्रतिप्रोच्य व्रतमालभते” इति । तिथि-
 विशेषेण व्रतोपायनस्य कालविशेषं विधत्ते “वर्हिषा पूर्णमासे
 व्रतमुपैति वत्सैरमावास्यायामेतद्धेतयोरायतनं” इति । वर्हिषा
 वर्हिरासादनेनोपलक्षिते काले, वत्सैर्वत्सापाकरणेनोपलक्षिते
 काल इत्यर्थः । एतदुक्तं कालद्वयमेतयोस्तिथिविशेषगतयोर्व्रत-
 स्वीकारयोरुचितं स्थानमिति शाखान्तरप्रसिद्धिः । अथोपस्तरणं
 विधत्ते । अध्वर्युर्यदा दर्भैराहवनीयगार्हपत्यौ परिसृणुतां
 तदानीमच्छिद्रकाण्डपठितस्य उभावग्नी उपसृणुत इत्यादि-
 मन्त्रस्य यजमानेन जप उपस्तरणं । अथ चाध्वर्युकर्तव्यं परि-
 स्तरणं । तदिदमस्मिन् काण्डे विदधाति “उपस्तीर्यः पूर्वश्चा-
 ग्निरपरस्वेत्याहुः” इति । परोक्तिकथनेन विधिः प्रकल्प्यते ।

विहितमुपस्तरणमुपपादयति “मनुष्या इत्या उपस्तीर्णमिच्छन्ति किमु देवा येषां नवावसानमुपास्मिच्छो यज्यमाणे देवता वसन्ति य एवं विद्वानग्निमुपसृणाति” इति । इत्या इति निपातत्रयसमुदायोऽपिशब्दार्थं ब्रूते । तत्र दरिद्रा मनुष्या अपि शीतवातादिपरिहाराय तृणादिभिराच्छन्नं गृहमिच्छन्ति, महाप्रभावा देवा उपस्तरणमिच्छन्तीति किमु वक्तव्यं येषां देवानां इच्छानुसारेण तदा तदा तत्र तत्र नवावसानं नूतनगृहं निष्पाद्यते । यो यजमान एवं देवानामिच्छानुसारेण विद्वानग्निमुपसृणाति अस्मिन् यजमाने परेद्युर्यज्यमाणे सति पूर्वद्युस्तत्समीपे हविर्भुजो देवता निवसन्ति । आरण्यं सायमश्नातीति सूत्रकारेण यदरण्यधान्यभोजनमुक्तं तदिदं विधातुं प्रसूति “यजमानेन ग्राम्याश्च पशवोऽवरुद्धा आरण्याश्चेत्याहुर्ग्राम्यानुपवसति तेन ग्राम्यानावरुद्धे यदारण्यास्यान्नाति तेनारण्यान्यदनाश्चानुपवसेत्पितृदेवत्यः स्यात्” इति । अत्रायं विचारः । किं ग्राम्यधान्यस्यान्नं भोक्तव्यमुत्तारण्यधान्यस्य वा । अथवा भोजनमेव वर्जनोयमिति । तच्चारण्यधान्यभोजनपक्षमभ्युपेत्येतरपक्षद्वयमपोद्यते । पशवो हि द्विविधाः । ग्राम्या आरण्याश्च । गवाश्चाजाविपुरुषगर्दभोद्गाः सप्त ग्राम्याः । द्विजैडश्वापदपक्षिसरीसृपहस्तिमर्कटाद्याः सप्तारण्याः । अत एव उभयेऽपि यजमानेनावरुद्धाः सम्पाद्या इति बुद्धिमन्त आहुः । यदि ग्राम्यान् ब्रीह्यादीन् प्रत्युपवसेत् भोजनेन वर्जयेत् तेन वर्जनेन ग्राम्यान् पशून् सम्पादयति । यदारण्यस्य

नीवारादेरन्नं भुञ्जीत तेन भोजनेन आरण्यान् पशून्
 स्रग्मादयति । यद्यनाश्वानुभयविधभोजनवर्जं उपवासं कुर्यात्
 तदानीमयं व्रतविशेषः पितृदेवत्यो भवेत् । पितरो ह्यनश्नन्तं
 आहूकर्तारमभिनन्दन्ति । इदानीं विदधाति “आरण्यास्या-
 आतीन्द्रियं वा आरण्यमिन्द्रियमेवात्मन्वत्ते” इति । इन्द्रि-
 याभिवृद्धिहेतुरारण्यधान्यं । अथ पक्षान्तरं विधातुं भोज-
 नाभोजनयोर्दोषमाह “यदनाश्वानुपवसेत् क्षोधुकः स्याद्यद-
 ओचाद्रुद्रोऽस्य पशूनभिमन्येत” इति । क्षोधुकः क्षुधाशीलः ।
 अभिमन्येत हन्यात् । विधित्सितं पक्षान्तरं विदधाति “अपो-
 ऽस्माति” इति । उक्तं दोषद्वयमत्र परिहरति “तन्नेवाशितं नेवा-
 नशितं न क्षोधुको भवति नास्य रुद्रः पशूनभिमन्यते” इति ।
 अशितास्वप्सु अदनाभावादशितं न भवति । क्षुच्छान्तेरनशि-
 तमिव न भवति । अतो न दोषद्वयं । अथोपवासपक्षं विधत्ते
 “वज्रो वै यज्ञः क्षुत्खलु वै मनुष्यस्य भ्रातृव्यो यदनाश्वानुप-
 वसति वज्रेणैव साक्षात् क्षुधं भ्रातृव्यं हन्ति” इति । यज्ञस्य
 नरकपाताद्यनिवृत्तिवारकत्वादञ्जलं । क्षुधो वैरित्वं प्रसिद्धं ।
 यज्ञाङ्गभूतोपवासलक्षणेनानेन वज्रेणैव भाविजन्मनि प्राप्स्य-
 मानं साक्षाद्भातव्यं मुख्यं वैरिणं क्षुद्रूपं हन्ति । अनेन यज्ञेन
 जन्मान्तरे अन्नवाङ्मयस्य लप्स्यमानत्वात् ।

अथ मीमांसा । षष्ठाध्यायस्य चतुर्थपादे चिन्तितं ।

“वत्सैर्दर्शं सवत्सस्य वत्समात्रस्य वा विधिः ।

व्रतकालं लक्षयेद्वा, वत्सयुक्ते व्रते विधिः ॥

भाति, रागाद्भूतप्राप्तेर्वत्समात्रं विधीयते ।

व्रतस्याकरणं वत्सः, कालस्तस्मादपाकृतः” ॥ इति ।

दर्शपूर्णमासयोः श्रूयते । वर्द्धिषा पूर्णमासे व्रतमुपैति, वत्सै-
रमावास्यायामिति । व्रतं भोजनं । अतएवाज्ञायते । अमाष-
ममासं वज्रसर्पिष्कं व्रतयतीति । तदेतद्भूतं वत्ससंयुक्तमत्र
विधीयते । कुतः । वत्सैरिति तृतीयया साहित्यस्य प्रतिभाना-
दित्येकः पक्षः । रागत इत्येव प्राप्तत्वाद्भूतं न विधातव्यं,
किन्तु वत्समात्रं विधेयमिति द्वितीयः पक्षः । न हि वत्सः पा-
णादिवद्भूतस्य करणं । ततो न तस्य विधिः किन्तु वत्सा-
नामपाकरणेन काल उपलक्ष्यते । तस्मिन् काले व्रतमुपेयात् ।
एवं पूर्णमासे वर्द्धिःसम्पादनकाले व्रतमुपेयादिति ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे षष्ठप्रपाठके सप्तमोऽनुवाकः ॥ * ॥

यो वै अ॒ङ्गाम॑ना॒रभ्य॑ य॒ज्ञेन॒, यज॑ते ना॒स्ये॒ष्टाय॑ अ॒ह-
ध॑तेऽपः प्र॒णय॑ति अ॒ङ्गा वा आ॑पः अ॒ङ्गामे॒वारभ्य॑ य॒ज्ञेन॑
यज॑त उ॒भये॑ऽस्य दे॒वमनु॑ष्या इ॒ष्टाय॑ अ॒हध॑ते तदाहु-
र॒ति वा ए॒ता वच॑न् नेद॒न्त्यति॑ वाचं॒ मनो॑ वावै॒ता नाति॑-
नेद॒न्तीति॑ मन॑सा प्र॒णय॑ती॒यं वै मनः॑ ॥ १ ॥

अनयैवैनाः प्रणयत्यस्कन्नहविर्भवति य एवं वेद
 यज्ञायुधानि सम्भरति यज्ञो वै यज्ञायुधानि यज्ञमेव
 तत्सम्भरति यदेकमेकः सम्भरेत्पितृदेवत्यानि स्युर्यत्
 सह सर्वाणि मानुषाणि द्वेद्वे सम्भरति याज्यानुवा-
 क्ययोरेव रूपं करोत्यथो मिथुनमेव यो वै दश यज्ञा-
 युधानि वेद मुखतोऽस्य यज्ञः कल्पते स्फ्यः ॥ २ ॥

च कपालानि चाग्निहोत्रहवणी च शूर्पञ्च कृष्णा-
 जिन्ञ्च शम्या चोलूखलञ्च मुसलञ्च दृषच्चोपला चै-
 तानि वै दश यज्ञायुधानि य एवं वेद मुखतोऽस्य यज्ञः
 कल्पते यो वै देवेभ्यः प्रतिप्रोच्य यज्ञेन यजते जुषन्ते
 ऽस्य देवा हव्यः हविर्निरूप्यमाणमभिमन्त्रयेताग्निः
 होतारमिह तः हुव इति ॥ ३ ॥

देवेभ्य एव प्रतिप्रोच्य यज्ञेन यजते जुषन्तेऽस्य देवा
 हव्यमेष वै यज्ञस्य ग्रहो गृहीत्वैव यज्ञेन यजते तदु-
 दित्वा वाचं यच्छति यज्ञस्य धृत्या अथो मनसा वै
 प्रजापतिर्यज्ञमतनुत मनसैव तद्यज्ञं तनुते रक्षसाम-
 नन्ववचाराय यो वै यज्ञं योग आगते युनक्ति युक्ते
 युञ्जानेषु कस्त्वा युनक्ति स त्वा युनक्तित्याह प्रजाप-
 तिवै कः प्रजापतिनैवैनं युनक्ति युक्ते युञ्जानेषु ॥ ४ ॥

वै मनः स्फ्य इति युनक्तेकादश च ॥ ८ ॥

इति तैत्तिरीयसंहितायां प्रथमकाण्डे षष्ठप्रपाठके
अष्टमोऽनुवाकः ॥ * ॥

सप्तमे देवतापरिग्रहादिरुक्तः । अष्टमे यज्ञायुधसम्भृतिरुच्यते । तत्र प्रथमं तावदपां प्रणयनं विधातुं प्रसूति “यो वै अङ्गामनारभ्य यज्ञेन यजते नास्तेष्टाय अद्ध्यते” इति । यो यजमानो मनसि देवतादिविषयां अङ्गामसंनिधाय यद्युं प्रयुङ्क्ते तदीयमिष्टं देवा चत्विजश्च न विश्वसन्ति । विधत्ते “अपः प्रणयति अङ्गा वा आपः अङ्गामेवारभ्य यज्ञेन यजत उभये ऽस्य देवमनुव्या इष्टाय अद्ध्यते” इति । अपां अङ्गाहेतुत्वमैतरेयिणः समामनन्ति । आपो ह्यस्मै अङ्गां संनमन्ते पुण्याय कर्मण इति । प्रत्यचञ्चैतत् स्नानाचमनादियुक्तस्य देव-
* पूजादावैकाग्र्यातिशयदर्शनात् । अतोऽपां प्रणयनेनैव अङ्गाया उपस्थापितत्वाद्देवानामृत्विजाञ्चैतदीययज्ञे विश्वाभो युक्तः । यद्यपि पौरोडाशीयककाण्डे अध्वर्युकर्तृकमिदं प्रणयनमभिहितं तथापि शाखाभेदादपुनरुक्तिः । शाखाभेदस्यापस्तम्बेन तत्रत्यमन्त्राणां साकल्येन अनुवादाद्विधिपुनरुक्तिर्वाङ्मत्याच्चावगन्तव्यः । पृथिवीं मनसा ध्यायतीति सूत्रकारेण प्रणयनकाले ध्यानमुक्तं । तदिदं विधातुं प्रसूति “तदाङ्गरति वा एता वर्चं नेदन्त्यति वाचं मनो वावैता नातिनेदन्तीति” इति ।

तत्रापां प्रणयने केचिदभिज्ञा इत्याहुः । किमिति । एता आपो
 वचं शरीरस्य वृत्तिमतिनेदन्ति अतिक्रामन्ति वाचमपि अति-
 क्रामन्ति, न खलु प्रवहन्तीनां नद्यादिगतानामपां निवारणं
 शरीरेण वाचा वा कर्तुं शक्यते । मन एवैकमेता आपो ना-
 तिक्रामन्तीति । तदेतदुत्तरत्र स्पष्टीकरिष्यते । विधत्ते “मनसा
 प्रणयति” इति । पृथिवीं ध्यायतीति शेषः । ब्राह्मणान्तरम-
 नुसृत्य सूत्रकारेणोक्तत्वात् । अनतिक्रमणमुपपादयति “इयं वै
 मनः । अनयैवैनाः प्रणयति” इति । मनसः पृथिवीवद्भाषुं
 शक्यत्वात् पृथिवीत्वं । न हि नद्यादिगता आपः पृथिव्या अति-
 क्रमणे शक्ताः । मनसा प्रणयनस्य वेदनं प्रशंसति “अस्कन्न-
 हविर्भवति य एवं वेद” इति । विधत्ते “यज्ञायुधानि सम्भ-
 रति यज्ञो वै यज्ञायुधानि यज्ञमेव तत्सम्भरति” इति ।
 वक्ष्यमाणानि स्फ्यकपालादीनि यज्ञस्य साधनत्वादायुधानी-
 त्युच्यन्ते । तान्यध्वर्युः सम्पादयेत् । साध्यसाधनयोरभेदोपचा-
 रात् यज्ञस्यैव तदायुधत्वं तत्तेनायुधसम्पादनेन यज्ञमेव सम्पा-
 दयति । अत्रायुधानां प्रयोगस्त्रिविधः । एकैकस्य प्रयोगः,
 सर्वेषां सहप्रयोगः, द्वयोर्द्वयोः प्रयोगश्चेति । तत्र तृतीयं
 विधातुमितरपक्षौ निन्दति “यदेकमेकं सम्भरेत्पितृदेवत्यानि
 सूर्यत्सह सर्वाणि मानुषाणि” इति । ईदृशौ पैतृकमानुष-
 पात्रप्रयोगौ गृह्यकारेण दर्शितौ । द्वन्द्वं न्यञ्जि पात्राणि
 प्रयुनक्ति देवसंयुक्तानि सद्गदेव मनुष्यसंयुक्तान्येकैकशः पितृ-
 संयुक्तानीति । विधत्ते “द्वेदे सम्भरति याज्यानुवाक्ययोरेव

रूपं करोत्यथो मिथुनमेव” इति । द्वित्यसाम्येन याज्यानुवा-
 क्यारूपत्वं स्त्रीपुरुषात्मकमिथुनत्वञ्च । सम्पादनीयानां यज्ञा-
 युधानां स्वरूपविशेषं विधातुं तद्देदनं प्रशंसति “यो वै दश
 यज्ञायुधानि वेद मुखतोऽस्य यज्ञः कल्पते” इति । यो यज-
 मानो मुखतो यज्ञारम्भे दशैतानि सम्पादनीयानीत्यनुसन्धत्ते
 अस्य यज्ञो निर्विघ्नेन अनुष्ठानक्षमो भवति । आयुधविशेष-
 स्वरूपाणि विधत्ते “स्फ्यश्च कपालानि चाग्निहोत्रहवणी च
 शूर्पञ्च कृष्णाजिनञ्च शम्या चोलूखलञ्च मुसलञ्च दृषचोपला
 चैतानि वै दश यज्ञायुधानि य एवं वेद मुखतोऽस्य यज्ञः
 कल्पते” इति । स्फ्यो नाम बाहुमात्रः खड्गाकारः काष्ठवि-
 शेषः । कपालानि भग्ननूतनमृद्भाण्डलेशानि* । अग्निहोत्र-
 हवणीलक्षणं सूत्रकार आह । वैकङ्कत्यग्निहोत्रहवणी बाहु-
 मात्रो अरत्निमात्रो वा प्रसृताकृतिरिति । शम्या बाहुमात्रो
 गदाकृतिः काष्ठविशेषः । शिष्टानि शूर्पादीनि लोकप्रसिद्धानि ।
 पुनरपि दशायुधवेदनप्रशंसनमुपसंहारार्थं, चकाराः परस्पर-
 समुच्चयार्था अनुक्तदशायुधसमुच्चयार्था वा । तानि सर्वाण्यप-
 स्तम्भो दर्शयति “उत्तरेण गार्हपत्याहवनीयौ दर्भान्त्सु स्त्रीर्य
 द्वन्द्वं न्यञ्चि पात्राणि प्रयुनक्ति दशापराणि दशपूर्वाणि,
 स्फ्यश्च कपालानि चेति यथा समान्नातम् अपराणि प्रयुज्य,
 सुवं जुहूमुपमृतं भुवां वेदं पात्रीमाज्यस्थालीं प्राशिचहरण-

* कपालानि भाण्डलेशसदृशानि इति का० ।

मिडापात्रं प्रणीताप्रणयनमिति पूर्वाणि, तान्युत्तरेणावशि-
 ष्टान्यन्वाहार्यस्थालीमशानमुपवेधं प्रातर्दोहपात्राणि” (आ०
 १ प्र०।१५ ख०) इति । यजमानस्याभिमन्त्रणं विधातुं प्रसूति
 “यो वै देवेभ्यः प्रतिप्रोच्य यज्ञेन यजते जुषन्तेऽस्य देवा हव्यं”
 इति । प्रतिप्रोच्य होष्यामीति प्रतिश्रुत्य । विधत्ते “हविर्नि-
 रुध्यमाणमभिमन्त्रयेताग्निं होतारमिह तः ऊव इति देवेभ्य
 एव प्रतिप्रोच्य यज्ञेन यजते जुषन्तेऽस्य देवा हव्यं” इति ।
 अग्निं होतारमित्यादिसन्त्रः पूर्वप्रपाठके मम नामेत्यनुवाके
 (सं० प्र०५ प्र०।१० अ०) समाह्वातो व्याख्यातश्च । देवाना-
 माह्वातारं तमग्निं इह यज्ञेऽहमाह्वयामि । आयन्तु देवाः
 सुमनस्यमाना वियन्तु देवा हविषो मेऽस्येत्यस्मिन्नुत्तरार्धे
 देवेभ्यः प्रतिश्रवणं विसृष्टं । अस्य हविषो वियन्तु इदं हविर-
 अन्वित्यर्थः । इदमभिमन्त्रणं पुनः प्रशंसति “एष वै यज्ञस्य
 ग्रहो गृहीत्वैव यज्ञेन यजते” इति । एष मन्त्रप्रयोगो यज्ञ-
 स्वीकाररूपः । हविषो वियन्वित्यनेन देवतामुद्दिश्य द्रव्य-
 त्यागस्य सूचितत्वात् । यजमानस्य मौनं विधत्ते “तदुदित्वा
 वाचं यच्छति यज्ञस्य धृत्यै” इति । तदभिमन्त्रणवाक्यमुक्त्वा
 मौनेन यज्ञो वहिरप्रकाशितत्वात् धृतो भवति । पुनरपि
 मौनं प्रशंसति “अथो मनसा वै प्रजापतिर्यज्ञमतनुत मनसैव
 तद्यज्ञं तनुते रक्षसामनन्ववचाराय” इति । सति वाग्व्यापारे
 विवक्षितशब्दविशेषतदर्थचिन्तया तत्प्रसक्तानुप्रसक्तचिन्तया च
 विचिन्तं मनः प्रकृताद्यज्ञात् खलति । अतः प्रजापतिरविचे-

पाच मनसैव यज्ञमकरोत् । तद्वद्यजमानोऽपि तत् तेन मौनेन
मनसैव यज्ञं तनुते । तथा मति स्खलनाभावात् रक्षसामत्र
प्रचारो न भवति । यज्ञयोगविधिमनुतेतुं प्रस्तीति “यो वै यज्ञं
योग आगते युनक्ति युक्ते युञ्जानेषु” इति । यो यजमानो
यज्ञयोगकाले समागते सत्यप्रमत्तो यज्ञं युनक्ति स एव यु-
ञ्जानेषु यजमानेषु युक्ते इति व्यपदेशमर्हति । अकाले तु
योगः कृतोऽप्यकृत एव स्यात् । योगविध्युन्नयनमभिप्रेत्य तत्र
करणभूतं मन्त्रमुदाहृत्य व्याचष्टे “कस्त्वा युनक्ति स त्वा युन-
क्षित्याह प्रजापतिर्वै कः प्रजापतिर्नैवेनं युनक्ति युक्ते युञ्जानेषु”
इति । अयमपि मन्त्रः पूर्वप्रपाठके समाज्ञातः । यः प्रजापतिः
सर्वदा सर्वेषां यजमानानां यज्ञं युनक्ति स एवाद्य मदीयं
यज्ञं युनक्तु । रथेऽश्वमिव मयि यज्ञं सम्बध्नातु । अनेन मन्त्रेण
यज्ञं युञ्ज्यादित्युच्यते विधिः ।

अथ मीमांसा । तृतीयाध्यायस्य प्रथमपादे चिन्तितं ।

“द्रव्यस्य स्फ्यकपालादेः साङ्कर्यं वा व्यवस्थितिः ।

यज्ञायुधत्वं सर्वाङ्गसमं तेनात्र सङ्करः ॥

वाक्यस्योद्धननादेः स्याद्वैचर्यं सङ्करे सति ।

अनुवादो ह्यायुधोक्तिर्यवस्थानेन पूर्ववत्” ॥

दर्शपूर्णमासयोः अयते “स्फ्यश्च कपालानि चाग्निहोत्र-
हवणी च शूर्पञ्च कृष्णाजिनञ्च शम्या चोलूखलञ्च मुसलञ्च
दृषच्चोपला चैतानि वै दश यज्ञायुधानि” इति । स्फ्यशब्देन
खड्गाकारं काष्ठमुच्यते । अग्निहोत्रहवणी हविर्निर्वापसाधनं

प्रसृताकारं काष्ठपात्रं । शम्या गदाकारं काष्ठं । तत्र त्रीह्यादि-
 द्रव्येषु अवघातादिसंस्काराणां साङ्कर्यं निराकृतेऽपि स्फ्य-
 कपालादिद्रव्याणामुद्धननपुरोडाशप्रणयङ्गक्रियासु साङ्कर्यं
 निराकर्तुमशक्यं । येन केनापि द्रव्येण यस्यां कस्याञ्चित्
 क्रियायां कृतायामपि श्रूयमाणस्य यज्ञायुधत्वस्याविरोधात् ।
 न च व्यवस्थामात्रेण यज्ञसाधनत्वमुपैतीति प्राप्ते ब्रूमः । स्फ्ये-
 नोद्धन्ति । कपालेषु अपयति । अग्निहोत्रहवण्या हवींषि
 निर्वपति । शूर्पेण विविनक्ति । कृष्णाजिनमधस्तादुलूखलस्या-
 ऽवस्तृणाति । शम्यायां दृषदमुपदधाति । उलूखलमुसलाभ्या-
 मवहन्ति । दृषदुपलाभ्यां पिनष्टि । इत्येतेषां विशेषसंयोग-
 बोधकानां वाक्यानां वैयर्थ्यं साङ्कर्यपक्षे प्रसज्येत । व्यवस्था-
 पक्षेऽपि सम्बन्धसामान्यबोधकं यज्ञायुधवाक्यमनर्थकमिति चेत्
 न । उद्धननादिवाक्यसिद्धार्थानुवादित्वात् । न च वैपरीत्ये-
 नोद्धननादिवाक्यानामेव अनुवादित्वमिति वाच्यं । बद्धवैय-
 र्थ्यस्य जघन्यत्वात् । न चात्यन्तं यज्ञायुधानुवादस्य वैयर्थ्यं ।
 यज्ञायुधानि सम्भरतीत्यासादनविधानायापयुक्तत्वात् । तस्मा-
 दवघातादिसंस्कारा इव स्फ्यकपालादिद्रव्याणि व्यवस्थि-
 तानि ।

चतुर्थाध्यायस्य प्रथमपादे चिन्तितं ।

“दश यज्ञायुधानीति हविष्ट्वेन विधिर्न वा ।

आद्ये प्राप्ते पुरोडाशे समुच्चयविकल्पने ॥

सार्धमुत्पत्तिशिष्टेन विकल्पादिर्न युज्यते ।

स्फ्येनोद्धन्तीति यत्प्राप्तं तदत्रानूद्य संस्तवः” ॥

दर्शपूर्णमासयोः स्फ्यश्च कपालानि चेत्याद्यनुक्रम्य एतानि वै दश यज्ञायुधानोक्त्यान्नातं । तानि चात्र हविष्ट्वेन विधीयन्ते । कुतः । मानान्तरैरप्राप्तत्वेन अपूर्वार्थत्वात् । यदि तत्र पुरोडाशो हविर्भवेत् तदा तेन सदैतेषां समुच्चयो विकल्पो वास्त्विति प्राप्ते ब्रूमः । आग्नेयोऽष्टाकपाल इत्युत्पत्तिशिष्टेन पुरोडाशेन सह पश्चात् शिष्टानामायुधानां विकल्पः समुच्चयो वा न भवति । आयुधत्वं यज्ञसाधनत्वं । तच्च स्फ्येनोद्धन्ति कपालेषु अपयतीत्यादिशास्त्रसिद्धमेवात्रानूद्य यज्ञायुधानि सम्भरतीत्येषः सम्भरणविधिः स्तुयते । तस्मान्नात्र हविष्ट्वं ।

एकादशाध्यायस्य तृतीयपादे चिन्तितं ।

“देशपात्रत्विजोऽन्यस्मिन् प्रयोगेऽन्य उतैच्छिकाः ।

भुक्त्यर्थे पर्णवत्तेऽन्ये वासोवत्ते स्युरैच्छिकाः” ॥

समे यजेतेत्युक्तो देशः । जुह्वादीनि पात्राणि । अध्वर्युप्रमुखा चत्विजः । ते चैकस्मिन् प्रयोग उपयुक्ता निरिष्टकत्वान्न प्रयोगान्तरमर्हन्ति । इष्टान्निर्गता निरिष्टाः कुत्सिताः । निरिष्टकाः दुष्टाः पुनः प्रयोगानर्हन् इत्यर्थः । यथा भोजन उपयुक्तं कदलीपलाशादिपर्णं प्रक्षाल्यापि न पुनः शिष्टाः तत् स्वीकुर्वन्ति तथात्रापि । अन्ये देशादयः प्रयोगान्तरे सम्याद्या इति प्राप्ते ब्रूमः । यथा वस्त्रं पूर्वदिने प्रावरणाद्योपयुक्तमपि दिनान्तरे निरिष्टकं न भवति, शिष्टास्तद्वान्यद्वा स्वेच्छया दिनान्तरे स्वीकुर्वन्ति तद्वदत्रापि द्रष्टव्यं । इदं निरिष्टक-

मिदं नेत्यत्र शिष्टाचार एव प्रमाणं, शिष्टाश्च देशादीन्निय-
मेन न त्यजन्ति । तस्मादैच्छिकाः । तत्रैवान्यच्चिन्तितं ।

“मा भूदन्यत्वनियमः पात्रे तत्त्वं किमैच्छिकं ।

नियतं वायिमो देशवन्मैवं प्रतिपत्तितः” ॥

देशपात्रत्विजां साधारणेनान्यत्वनियमे निवारिते सति
पुनः पात्रेषु नियमान्तरसदसद्भावश्चिन्त्यते । प्रथमप्रयोगे चान्यु-
पयुक्तानि पात्राणि तान्येव प्रयोगान्तरेष्विति नियमो नास्ति
उतास्तीति संशयः । यथा देशे कर्तव्यं च त एवेति नियमो
नास्ति ऐच्छिकस्योक्तत्वात्, तथा पात्रेष्वपीति चेन्मैवं । आमरणं
पात्राणां धारणीयत्वात् । आहिताग्निमग्निभिर्दहन्ति यज्ञ-
पात्रैश्चेति प्रतिपत्तिविधानेनामरणं धारणमेव गम्यते । ननु
पात्रैरिति तृतीयया गुणभावावगमादर्थकर्मैव न तु प्रति-
पत्तिः । तथा सति पात्रान्तरैरपि दाहनसिद्धेर्न धारणनि-
यम इति चेन्मैवं । दक्षिणे पात्रौ जुह्मसादयतीति द्विती-
यया प्रतिपद्यमानत्वावगमात् । पूर्वेषामेव धारणं । तस्मात्
सर्वेषु प्रयोगेषु पात्राणां तत्त्वं । तत्रैवान्यच्चिन्तितं ।

“किं पौर्णमासीमारभ्य यद्वाधानमियं धृतिः ।

प्रकृत्यर्थतयाद्यः स्यात् मरणानियमात्परः” ॥

अनारभ्याधीतानां पात्राणां प्रकृतिगामितया पौर्णमा-
सीमारभ्य धारणमिति प्राप्ते ब्रूमः । आधानकाले पवमानेष्टिषु
चोदनप्राप्तत्वात् पात्राणां आधानमारभ्य धारयितव्यानि । अन्यथा
आधानपौर्णमासीर्मध्ये यजमानस्य कदाचिन्मरणे सति पात्रा-

भावेन दाहाभावप्रसङ्गात् । तस्मादाधानमारभ्य धारणमित्ययमपरः पक्षोऽभ्युपगन्तव्यः ॥ ० ॥

इति माधवीये वेदार्थप्रकाशे दृष्टान्तजुःसंहिताभाष्ये प्रथमकाण्डे षष्ठप्रपाठके ऽष्टमोऽनुवाकः ॥ * ॥

प्रजापतिर्यज्ञानसृजताग्निहोत्रञ्चाग्निष्टोमञ्च पौर्णमासीञ्चोक्थ्यञ्चामावास्याञ्चातिरात्रञ्च तानुदमिमीत यावदग्निहोत्रमासीत्तावानग्निष्टोमो यावती पौर्णमासी तावानुक्थ्यो यावत्यमावास्या तावानतिरात्रो य एवं विद्वानग्निहोत्रं जुहोति यावदग्निष्टोमेनोपाप्नोति तावदुपाप्नोति य एवं विद्वान् पौर्णमासीं यजते यावदुक्थ्येनोपाप्नोति ॥ १ ॥

तावदुपाप्नोति य एवं विद्वानमावास्यां यजते यावदतिरात्रेणोपाप्नोति तावदुपाप्नोति परमेष्ठिनो वा एष यज्ञोऽग्र आसीत्तेन स परमां काष्ठामगच्छतेन प्रजापतिं निरवासाययत्तेन प्रजापतिः परमां काष्ठामगच्छतेनेन्द्रं निरवासाययत्तेनेन्द्रः परमां काष्ठा-

मगच्छतेनाग्नीषोमौ निरवासाययत्तेनाग्नीषोमौ पर-
मां काष्ठांमगच्छतां यः ॥ २ ॥

एवं विद्वान् दर्शपूर्णमासौ यजते परमामेव काष्ठां
गच्छति यो वै प्रजातेन यज्ञेन यजते प्र प्रजया पशु-
भिर्मिथुनैर्जायते द्वादश मासाः संवत्सरो द्वादश
द्वन्द्वानि दर्शपूर्णमासयोस्तानि सम्पाद्यानीत्याहुर्व-
त्सञ्चोपावसुजत्युखाञ्चाधिश्यत्यव च हन्ति दृषदौ
च समाहन्त्यधि च वपते कपालानि चोपदधाति
पुरोडाशञ्च ॥ ३ ॥

अधिश्यत्याज्यञ्च स्तम्बयजुश्च हरत्यभि च गृह्णाति
वेदिञ्च परिगृह्णाति पत्नीञ्च सन्नहति प्रोक्षणीश्चासा-
दयत्याज्यञ्चैतानि वै द्वादश द्वन्द्वानि दर्शपूर्णमासयो-
स्तानि य एव५ सम्पाद्य यजते प्रजातेनैव यज्ञेन यजते
प्र प्रजया पशुभिर्मिथुनैर्जायते ॥ ४ ॥

उक्थ्येनोपाप्मोत्यगच्छतां यः पुरोडाशञ्च चत्वा-
रि५शञ्च ॥ ६ ॥

इति तैत्तिरीयसंहितायां प्रथमकाण्डे षष्ठप्रपाठके
नवमोऽनुवाकः ॥ * ॥

अष्टमे यज्ञायुधसम्भृतिरुक्ता । नवमे द्वादशद्वन्द्वसम्पत्तिरु-
च्यते । प्रथमं तावदनुष्ठादृणां फलाधिक्याय वेदनविशेषवि-
धिमुन्नेतुं प्रसूति “प्रजापतिर्यज्ञानसृजताग्निहोत्रञ्चाग्निष्टो-
मञ्च पौर्णमासीञ्चोक्थञ्चामावास्याञ्चातिरात्रञ्च तानुदमिमीत
यावदग्निहोत्रमासीत्तावानग्निष्टोमो यावती पौर्णमासी ता-
वानुक्थो यावत्यमावास्या तावानतिरात्रः” इति । अत्र
अग्निहोत्रपौर्णमास्यमावास्यायागा अत्यैर्द्रव्यमन्त्रक्रियाविशेषैः
साध्या अतएवाल्पफलाः, अग्निष्टोमोक्थ्यातिरात्रयागा बहु-
भिर्द्रव्यमन्त्रक्रियाविशेषैः साध्या अतएवाधिकफलाः । तानुभ-
यविधान् यज्ञान् प्रजापतिः सृष्ट्वा कनिष्ठपुत्रे पितेव कनीयः-
स्वग्निहोत्रादिषु अनुग्रहेण तुलया त्रीणि द्वन्द्वान्युन्मितवान् ।
तदनुग्रहादग्निहोत्रादीनि अग्निष्टोमादीनि समानि सम्यन्तानि ।
वेदनविशेषविधिमुन्नयति “य एवं विद्वानग्निहोत्रं जुहोति
यावदग्निष्टोमेनोपाप्नोति तावदुपाप्नोति य एवं विद्वान् पौर्ण-
मासीं यजते यावदुक्थेनोपाप्नोति तावदुपाप्नोति य एवं
विद्वानमावास्यां यजते यावदतिरात्रेणोपाप्नोति तावदुपा-
प्नोति” इति । प्रजापत्यनुग्रहादग्निहोत्रादीनामग्निष्टोमादि-
साम्यं जानतस्तत्समानफलत्वकथनीत् फलाधिक्याय अनुष्ठाद-
भिरग्निष्टोमादिसाम्यं भावयेत्, इति विधिरुन्नीयते । विद्या-
युक्तस्य कर्मणः फलाधिक्यं कृन्दोगा आमनन्ति । यदेव वि-
द्यया करोति तदेव वीर्यवत्तरं भवतीति । लोकेऽपि राज्ञा
ग्रामेषु प्रेरिते राजमुद्राधारिणि नीचे कस्मिंश्चिद्भृत्ये राजत्व-

मुपचरन्तीनां प्रजानां मृत्युचित्तप्रसादेन फलाधिक्यमुपल-
 भासहे । काण्वैश्च बृहदारण्यकस्य पञ्चमाध्याये कानिचि-
 दुपासनानि अथ सम्यद् इति वाक्येनास्मायन्ते । स्वल्पे कर्मणि
 अधिककर्मत्वस्य मनसा सम्यादनं सम्यत् । एतदेवाभिप्रेत्य
 सर्वस्रुतिपुराणागमादिषु साल्यामप्रतिमादौ विष्ण्वादिवुद्धि-
 विहिता । तस्मादेतद्वाक्यमग्निहोत्रादौ अग्निष्टोमादिसम्यादन-
 विधिपरं । यद्यपि पूर्वमीमांसायां द्वितीयाध्याये य एवं
 विद्वान् पौर्णमासीं यजत इत्यस्य विद्वद्वाक्यस्य विधायकत्वं
 निराकृत्य अनुवादकत्वमुक्तं । तथापि कर्मविधेरेव तत्र नि-
 राकरणात् *सम्यद्विध्युन्नीतौ न कोऽपि विरोधः । भावना-
 विधिपरत्वे वाक्यमेतत् कर्मप्रकरणादुत्कथ्यत इति चेत् उत्क-
 थ्यतां नाम । अग्निचयनप्रकरणपठितानां मनस्येत्युपास्तीनां
 प्रकरणोत्कर्षस्य व्याप्तेनैव निर्णीतत्वात् । अन्यपरस्य अन्यार्थत्वात्
 दर्शपूर्णमासौ प्रशंसितुमत्र पाठोऽस्तु । पुनरपि दर्शपूर्णमासौ
 प्रशंसति “परमेष्ठिनो वा एष यज्ञोऽग्न आसीत्तेन स परमां
 काष्ठामगच्छत्तेन प्रजापतिं निरवासाययत्तेन प्रजापतिः
 परमां काष्ठामगच्छत्तेनेन्द्रं निरवामाययत्तेनेन्द्रः परमां का-
 ष्ठामगच्छत्तेनाग्नीषोमौ निरवासाययत्तेनाग्नीषोमौ परमां
 काष्ठामगच्छतां य एवं विद्वान् दर्शपूर्णमासौ यजते परमा-
 मेव काष्ठां गच्छति” इति । परमे पदे सत्यलोके तिष्ठतीति
 परमेष्ठी चतुर्मुखः । तस्य त्वये पूर्वास्मिन् कल्पे यजमानत्वेना-

वस्थितस्त्वेष दर्शपूर्णमासयज्ञः प्रवृत्तः, तेन चेश्वरार्पणबुद्ध्या-
 ऽनुष्ठितेन स यजमानः परमां काष्ठां ददं परमेष्ठित्वपदं
 प्राप्तवान् । प्रजापतिर्देवादिः तं पूर्वस्मिन् जन्मनि तेनोत्तम-
 फलहेतुदर्शपूर्णमासोपदेशेन निरवासाययत् तोषितवान् । अनु-
 ष्ठानाय प्रेरितवान् वा । स च तस्मिन् जन्मनि यजमानः
 तेनानुष्ठानेन परमां काष्ठां दत्तत्वपदं प्राप्तवान् । एवमितरत्र
 योज्यं । अत एव दर्शपूर्णमासयोः स्वर्गकामार्थत्वमाज्ञातं,
 भीमांसकैर्विचारितञ्च । द्वादसम्यादनं विधातुं प्रसूति “यो
 वै प्रजातेन यज्ञेन यजते प्र प्रजया पशुभिर्मिश्रुनैर्जायते
 द्वादश मासाः संवत्सरो द्वादश द्वादानि दर्शपूर्णमासयोस्तानि
 सम्यादानीत्याहुः” इति । प्रजातेन अत्यन्तविस्तृतेन । प्रजा-
 दिभिः प्रसृतो विस्तृतो जायते । द्वादशमासोपेतसंवत्सर-
 साम्येन द्वादशद्वन्द्वोपेतयज्ञस्य प्रसृतत्वं । द्वादानि विधत्ते
 “वत्सञ्चोपावसृजत्युखाञ्चाधिश्यत्यव च हन्ति दृषदौ च समा-
 हन्यधि च वपते कपालानि चोपदधाति पुरोडाशञ्चाधिअ-
 यत्याज्यञ्च स्तम्बयजुश्च हूरत्यभि च गृह्णाति वेदिञ्च परिगृ-
 ह्णाति पत्नीञ्च सन्नहति प्रोक्षणीश्चासादयत्याज्यञ्च” इति । गां
 दोग्धुमध्वर्युरयक्षावः प्रजयेति मन्त्रेण वत्सं बन्धनान्मुञ्चेत् ।
 क्षीरं अपचिंतुं मातरिश्वनो घर्म इति मन्त्रेणोखां गार्हपत्ये
 स्थापयेत् । अव रक्षो दिव इति शाखान्तरमन्त्रेण व्रीहीनव-
 हन्यात् । इषमावदौर्जमावदेति मन्त्रेण पाषाणेन शम्यया वा
 पेषणदृषदुपले समाहन्यात् । देवस्य त्वेत्यादिमन्त्रेण पेषणाय

दृषदि तण्डुलानधिवपेत् । ध्रुवमसीत्यादिभिर्मन्त्रैः पुरोडाश-
 अपणाय अग्नौ कपालान्युपदध्यात् । घर्मोऽसीति मन्त्रेण तेषु
 कपालेषु पुरोडाशमधिअयेत् । अग्निस्ते तेज इति मन्त्रेण
 आज्यमाहवनीयेऽधिअयेत् । चिकीर्षितवेदिस्थाने पृथिवि देव-
 यजनीत्यादिमन्त्रैः स्तम्बयजुर्हरेत् । अररुस्ते दिवमिति मन्त्रेणा-
 ग्नीध्रोऽञ्जलिना सहणान् पांशूनुत्करे प्रक्षिप्तानभिगृह्णीयात् ।
 वसवस्त्वा परिगृह्णन्वित्यादिभिर्मन्त्रैर्वेदिं परिगृह्णीयात् । आ-
 शासानेति मन्त्रेण योक्त्रेण पत्नीं सन्नह्यात् । ऋतसधस्येति
 शाखान्तरमन्त्रेण स्फुनिष्यादितायां रेखायां प्रोक्षणीरासाद-
 येत् । अग्नेर्जिह्वासीति मन्त्रेण रेखायामाज्यं सादयेत् । विहि-
 तानि द्वाद्वानि प्रशस्त्रोपसंहरति “एतानि वै द्वादश द्वाद्वानि
 दर्शपूर्णमासयोस्तानि य एवम् सम्याद्य यजते प्रजातेनैव यज्ञेन
 यजते प्र प्रजया पशुभिर्मिथुनैर्जायते” इति । यद्यप्युक्तानां वत्स-
 विमोकादीनां चतुर्दशत्वात् सप्तैवैतानि द्वाद्वानि तथापि चकारैः
 पूर्वानुवाकोक्तेषु दशसु यज्ञायुधेषु समुचितेषु द्वादशसम्यद्यन्ते ।

अथ मीमांसा । द्वितीयाध्यायस्य द्वितीयपादे चिन्तितं ।

“एवं विद्वान् पौर्णमासीममावास्यामितीरितं ।

कर्मान्यदुत पूर्वाक्तसमुदायानुवादकं ॥

कर्मान्तरं स्यादभ्यासाद्, प्रैवं द्रव्यं हि, देवता ।

वार्चघ्नीत्यादितो लभ्या, ऽनुवादस्तु न युज्यते ॥

वार्चघ्नीत्याज्यभागाङ्गव्यवस्थोक्तेर्न देवता ।

पौर्णेत्यनूद्यते पौर्णमासीयुक्तं चिकं तथा ॥

अमेत्यपि, समूहस्य द्वित्वसिद्धिः प्रयोजनं ।

सहस्रितिः पौर्णमास्यामित्युक्तिभ्यां त्रिके त्रिके ॥

विदद्वाक्ये पृथग् विध्यावृत्तिराग्नेय आदिना ।

विहितस्य फलित्वेन प्राधान्यादितरे गुणाः” ॥

इदमास्माद्यते । य एवं विद्वान् पौर्णमासीं यजते य एवं विद्वानमावास्यां यजत इत्यत्र यजतिना कर्मान्तरं विधीयते न तु प्रकृता आग्नेयादयः षड्भागा अनूद्यन्ते । आग्नेयादयः कालसंयुक्तास्तत्प्रकरण एवास्माताः । यदाग्नेयोऽष्टाकपालोऽमावास्यायाञ्च पौर्णमास्याञ्चाच्युतो भवतीति । तावन्नूतामग्नीषोमावाज्यस्यैव तावुपांशु पौर्णमास्यां यजतीति ताभ्यामेतमग्नीषोमीयमेकादशकपालं पूर्णमासे प्रायच्छदिति । ऐन्द्रं दध्यमावास्यायामिति । ऐन्द्रं पयोऽमावास्यायामिति च । एतेभ्यः प्रकृतेभ्यः षड्भागा आग्नेयादिभ्यो विदद्वाक्यविहितस्य कर्मणोऽन्यत्वे सति पूर्वाधिकरणन्यायेन विध्यभ्यास उपपद्यते । न च कर्मान्तरत्वे द्रव्यदेवतयोरभावो* ध्रौवादिसङ्गावात् । अत एवोक्तं† । ध्रौवं साधारणं द्रव्यं देवता मान्त्ववर्णिकी । रूपवन्तौ ततो यागौ विधीयेते पृथक्प्रयते । सर्वस्यै वा एतद्यज्ञाय गृह्यते यद्गुवाया आज्यमिति ध्रौवस्य साधारणत्वं श्रुतं । देवताया मान्त्ववर्णिकत्वमित्युन्नेतव्यं । तस्माद्दार्चणी पूर्णमासेऽनूच्यते वृधन्वती अमावास्यायामिति । । वार्चध्रौ

* द्रव्यदेवतयोरभावादिति का० ।

† ध्रौवं द्रव्यमित्यादि अतएवोक्तमित्यन्तं तै० पुस्तके नास्ति, एष तु का० पुस्तकपाठः परन्तु न सम्यक् परिष्कृतः ।

वृधन्वत्यौ चर्चा क्रमेण कालद्वयोपेते विधीयेते । तत्र
 अग्निवृत्राणि जङ्घनदित्येको वार्चमो मन्त्रः । त्व५ सोमासि
 सत्यतिस्त्व५ राजोत वृत्रहेत्यपरः । तयोर्क्तावग्नीषोमौ पौ-
 र्णमासदेवता, एवमनन्तराम्नातयोर्वृद्धिधातुयुक्तयोर्मन्त्रयोर्-
 क्तावग्नीषोमावमावास्यादेवता, ताभ्यां द्रव्यदेवताभ्यां रूपव-
 त्त्वाद्यागान्तरमत्र विधीयते । षड्भागानुवादत्वे तदनुवादेन
 विधेयान्तरस्य कस्यचिददर्शनाद्विद्वद्वाक्यमनर्थकं स्यात् । न
 केवलं तदानर्थक्यं किन्तु पौर्णमास्यां पौर्णमास्या यजेत ।
 अमावास्यायाममावास्याया यजेतेत्येतदपि व्यर्थं स्यात् । न
 चैतत्कालविधायकं यदाग्नेय इत्याद्युत्पत्तिवाक्यैरेव तद्विधा-
 नात् । कर्मान्तरत्वे तु कालं विधास्यति । तस्मात् कर्मान्तर-
 विधिरिति प्राप्ते ब्रूमः । आस्तां तावत् द्रव्यं, देवता तु वि-
 धित्सितस्य कर्मान्तरस्य सर्वथा न लभ्यते । वार्चमोवृधन्वत्यो-
 राज्यभागदेवताप्रतिपादकत्वात् । हौत्रमन्त्रकाण्डे सामिधे-
 नीरावाहननिगदप्रयाजमन्त्रांश्चास्माय प्रयाजानन्तरभाविनो-
 राज्यभागदेवतयोः क्रमेण वार्चमोवृधन्वत्यावास्नाते । लिङ्ग-
 श्चाग्निविषयं सोमविषयश्च तत्रोपलभ्यते । ततो लिङ्गक्रमा-
 भ्यामाज्यभागविषयत्वमुपगम्यते । यद्वार्चमो पूर्णमास इत्यादि-
 वाक्यं तस्मिन्लिङ्गक्रमकृतप्रयोरारज्यभागाङ्गयोर्मन्त्रयुगलयोः कालद्वये
 व्यवस्थामाचष्टे, न तु नूतनकर्माङ्गतां तयोर्विदधाति । अतो
 रूपराहित्याद्विद्वद्वाक्यं कर्मान्तरविधायकं न भवति । किन्तु हि
 पूर्वप्रकृतैस्वाग्नेयादिषु षट्सु त्रिकरूपौ द्वौ समुदायावनुव-

दति । न च कालवाचिभ्यां पौर्णमास्यामावास्याशब्दाभ्यां या-
गानुवादानुपपत्तिः । तत्तत्कालविहितयोर्यागत्रिकयोरुपल-
क्षितत्वात् । न चानुवादो व्यर्थः समुदायद्वित्वसिद्धेस्तत्रयोज-
नत्वात् । तस्मिद्धौ च दर्शपूर्णमासाभ्यां स्वर्गकामो यजेतेत्य-
स्मिन् फलवाक्ये षड्यागविवक्षयां दिवचननिर्देश उपपद्यते ।
यद्यप्युक्तमनुवादपक्षे पौर्णमास्यामित्यादीनां वैयर्थ्यमिति तद-
युक्तं कालविधानासम्भवेऽप्येकैकत्रिकस्य सहप्रयोगविधानात् ।
आग्नेयोपांशुयाजाम्नीषामीयाणां त्रयाणां पौर्णमासकाल-
विहितानां सहप्रयोगः पौर्णमास्येत्यनेन तृतीयैकवचनान्तेन
विधीयते । एवमितरत्रापि । ननु विद्वद्वाक्यस्य कर्मान्तर-
विधायकत्वाभावेऽपि नानुवादकत्वं तस्य यागविधायकत्वाभ्यु-
पगमात् । आग्नेयोऽष्टाकपाल इत्यादिवाक्यानि तु विहित-
यागानुवादेन द्रव्यदेवतालक्षणगुणविधायकानीति चेन्न । तथा
सत्येकेन वाक्येन अनेकगुणविध्यसम्भवात् । प्रतिगुणं पृथग्विधौ
विध्यावृत्तिः प्रसज्येत । आग्नेयादिवाक्यानां विधायकत्वे तु
विशिष्टविधित्वान्नास्ति विध्यावृत्तिदोषः । तस्मादाग्नेयादिवा-
क्यविहितानां विद्वद्वाक्यमनुवादकं । किञ्चानुवादमनभ्युपगम्य
कर्मान्तरविधिं वदतः प्रयाजादौनामाग्नेयादीनाञ्च गुण-
प्रधानभावो न सिध्येत् । तथा हि समिधो यजति, आघा-
रमाधारयति इत्यादयः कालयोगरहिताः केचिद्विध्य
आस्तातः । यदाग्नेयोऽष्टाकपालोऽमावास्यायाञ्च पौर्णमास्या-
ञ्चेत्यादयः कालयुक्ता अपरे । तेषामुभयेषां प्रकृतवाद्दर्श-

पूर्णमासाभ्यां स्वर्गकामो यजेतेति वाक्येन सर्वेषां फलसम्बन्धो बोधनीयः, दर्शपूर्णमासाभ्यामिति द्विवचनं वज्रवचनत्वेन परिणेतव्यं । विद्वद्वाक्यविहिते हे कर्मन्तरे प्रयाजादयः आग्नेयादयश्च इत्येतेषु द्वित्वासम्भवात्, सर्वेषाञ्च फलसम्बन्धे राजसूयमतेष्टिपशुभोमवत् समर्प्राधान्यात्, प्रयाजादीनां गुणभावो न स्यात् । तदभावे चानङ्गत्वात् सौर्यादिविकृतित्व्याग्नेयादीनामिव अतिदेशो न स्यात् । अनुवादपक्षे तु विक्रयोः कालयोगेन दर्शपूर्णमासशब्दार्हत्वात् समुदायद्वित्वेन द्विवचनार्हत्वाच्चाग्नेयादीनामेव फलसम्बन्धेन प्राधान्यं, प्रयाजादीनान्तु गुणभाव इति न कोऽपि दोषः । तस्माद्विद्वद्वाक्यमनुवादकं ।

चतुर्थ्याध्यायस्य तृतीयपादे चिन्तितं ।

“दर्शादिसर्वकामेभ्योऽनुवादो वा फले विधिः ।

अङ्गेपाङ्गेदितः कामो विध्यभावादनूयते ॥

*उत्पत्तिचोदनासिद्धे आश्रित्य विधिभावने ।

फलसंयोगबोधेन भवेदेष फले विधिः” ॥

इदमाह्वयते । एकस्मै वा अन्या इष्टयः कामायाह्वयन्ते, सर्वेभ्यो दर्शपूर्णमासाविति । एकस्मै वा अन्ये यज्ञक्रतवः कामायाह्वयन्ते, सर्वेभ्यो ज्योतिष्टोम इति । तत्र सर्वेभ्य इत्यनेन वाक्येन दर्शपूर्णमासयोः न फले विधिः विधायकस्य लिङादेर्भावनावाचिन आख्यातस्य चाभावात् । अनुवादस्तु भविष्यति सर्वकामानां प्राप्तत्वात् । न च दर्शपूर्णमासाभ्यां स्वर्गकामो

यजेतेति विधानात् स्वर्ग एव प्राप्नोति न तु कामान्तरमिति वाच्यं । अङ्गोपाङ्गकामानामपि प्राप्तत्वात् । सामिधेन्यो दर्शपूर्णमासयोरङ्गं । तत्र कामाः श्रूयन्ते । एकविंशतिमनुब्रूयात्प्रतिष्ठाकामस्य चतुर्विंशतिमनुब्रूयाद्ब्रह्मवर्चसकामस्येति । तथा सान्नाय्ययागस्य दोहनमङ्गं । तत्साधनं वत्सापाकरणमुपाङ्गं । तत्र पलाशशाखाहारेण काम आस्रातः । यं कामयेत पशुमान्त्यादिति बज्रपर्णां तस्मै बज्रशाखामाहरेत् पशुमन्तमेवैनं करोतीति । एतेन सर्वकामा अनूद्यन्त इति प्राप्ते ब्रूमः । मा भूतामस्मिन् वाक्ये विधिभावेन तथाप्युत्पत्तिवाक्यसिद्धे ते आश्रित्य* तादर्थ्यवाचिन्या चतुर्थ्या फलसंयोगो बोध्यते । तस्मादशेषफले विधिः । तृतीयाध्यायस्याष्टमपादे चिन्तितं ।

“वत्सञ्चोपसृजेत्तददुखाच्चाधिश्नयेदिति ।

द्वादशद्वन्द्वकर्मेतत् स्वामिनो वेतरस्य वा ॥

आद्यः पाठात्स्वामिकाण्डे, तादर्थ्येन परिक्रयात् ।

महाकाण्डोक्तितोऽन्त्योऽस्तु द्वन्द्वता तत्र कीर्त्यते” ॥

दर्शपूर्णमासयोर्याजमानकाण्डे श्रूयते । द्वादश द्वन्द्वानि दर्शपूर्णमासयोस्तानि सम्पाद्यानीत्याहुर्वत्सञ्चोपावसृजत्युखाच्चाधिश्नयत्यव च हन्ति दृषदौ च समाहन्तीत्यादि । तत्र गां दोग्धुं वत्सोपसर्जनमेकं कर्म, दोहनेन सम्पादितं क्षीरं धारयितुं पिठरस्यापनमपरं कर्म, तदेतदुभयमेकं द्वन्द्वं । तथा व्रीहीणामवघातो दृषदुपलयाः पाषाणान्तरेण समाघात इत्येतदुभयं

* वाक्यसिद्धेरश्रित्येति तै० ।

द्वितीयं द्वन्द्वं । एवं द्वादश कर्मद्वन्द्वान्यनुष्ठेयान्यत्राम्नातानि ।
 तेषां याजमानकाण्डे पठितत्वात् समाख्यया यजमानेन
 तान्यनुष्ठेयानीति प्राप्ते ब्रूमः । यजमानस्य यानि कार्याणि
 तान्यनुष्ठातुमेव परिक्रीता ऋत्विजः । किञ्च यजुर्वेदे याजमा-
 नमिदमवान्तरकाण्डं, महर्काण्डं त्वाध्वर्यवमेव । तत्रैते वत्सा-
 पाकरणादयो धर्मा आम्नाताः । तस्मादध्वर्युरेव ताननुतिष्ठेत् ।
 याजमाने तु काण्डे तेषामनुष्ठानप्रकारश्चेदितः किन्तु परि-
 गणनया द्वन्द्वसम्पादनमात्रमेवाम्नातं । तेन यजमानस्तामानु-
 पूर्वीं मनसि निधाय अध्वर्योरनुष्ठाने प्रमादराहित्यमनुस-
 न्धातुं प्रभवति । तस्मादध्वर्युरेवानुष्ठानं ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे षष्ठप्रपाठके नवमोऽनुवाकः ॥ * ॥

ध्रुवोऽसि ध्रुवोऽहः सजातेषु भूयासमित्याह ध्रु-
 वानेवैनान् कुरुत उग्रोऽस्युग्रोऽहः सजातेषु भूयास-
 मित्याहाप्रतिवादिन एवैनान् कुरुतेऽभिभूरस्यभिभू-
 रहः सजातेषु भूयासमित्याह य एवैनं प्रत्युत्पिपीते
 तमुपास्यते युनजिम त्वा ब्रह्मणा दैव्येनेत्याहैष वा
 अग्नेर्योगस्तेन ॥ १ ॥

एवैनं युनक्ति यज्ञस्य वै समृद्धेन देवाः सुवर्गं लो-
 कमायन् यज्ञस्य व्यृद्धेनासुरान् पराभावयन् यन्मे
 अग्ने अस्य यज्ञस्य रिष्यादित्याह यज्ञस्यैव तत्समृद्धेन
 यजमानः सुवर्गं लोकमेति यज्ञस्य व्यृद्धेन आठव्यान्
 पराभावयत्यग्निहोचमेताभिर्व्याहृतीभिरुपसादयेद्यज्ञ-
 मुखं वा अग्निहोचं ब्रह्मैता व्याहृतयो यज्ञमुख एव
 ब्रह्म ॥ २ ॥

कुरुते संवत्सरे पर्यागत एताभिरेवोपसादयेद्ब्रह्म-
 णैवोभयतः संवत्सरं परिगृह्णाति दर्शपूर्णमासौ चा-
 तुर्मास्यान्यालभमान एताभिर्व्याहृतीभिर्हवीः प्यासा-
 दयेद्यज्ञमुखं वै दर्शपूर्णमासौ चातुर्मास्यानि ब्रह्मैता
 व्याहृतयो यज्ञमुख एव ब्रह्म कुरुते संवत्सरे पर्यागत
 एताभिरेवासादयेद्ब्रह्मणैवोभयतः संवत्सरं परिगृ-
 ह्णाति यद्वै यज्ञस्य साम्ना क्रियते राध्रं ॥ ३ ॥

यज्ञस्याशीर्गच्छति यद्वा विशं यज्ञस्याशीर्गच्छत्यथ
 ब्राह्मणोऽनाशीर्केण यज्ञेन यजते सामिधेनीरनुवक्ष्य-
 न्नेता व्याहृतीः पुरस्तादध्याब्रह्मैव प्रतिपदं कुरुते
 तथा ब्राह्मणः साशीर्केण यज्ञेन यजते यं कामयेत
 यजमानं आठव्यमस्य यज्ञस्याशीर्गच्छेदिति तस्यैता

व्याहृतीः पुरोऽनुवाक्यायां दध्याद्वातृव्यदेवत्या वै
पुरोऽनुवाक्या आतृव्यमेवास्य यज्ञस्य ॥ ४ ॥

आशीर्गच्छति यान् कामयेत यजमानान्त्समाव-
त्येनान् यज्ञस्याशीर्गच्छेदिति तेषामेता व्याहृतीः पु-
रोऽनुवाक्याया अर्धर्च एकां दध्याद्याज्यायै पुरस्ता-
देकां याज्याया अर्धर्च एकां तथैनान्त्समावती
यज्ञस्याशीर्गच्छति यथा वै पर्जन्यः सुवृष्टं वर्षत्येवं यज्ञो
यजमानाय वर्षति स्थलयोदकं परिगृह्णन्त्याशिषा
यज्ञं यजमानः परिगृह्णाति मनोऽसि प्राजापत्यं ॥ ५ ॥

मनसा मा भूतेनाविशेत्याह मनो वै प्राजापत्यं
प्राजापत्यो यज्ञो मन एव यज्ञमात्मन्धत्ते वागस्यैन्द्री
सपत्नक्षयणी वाचा मेन्द्रियेणाविशेत्याहैन्द्री वै वाग्वा-
चमेवैन्द्रीमात्मन्धत्ते ॥ ६ ॥

तेनैव ब्रह्म राष्ट्रमेवास्य यज्ञस्य प्राजापत्यं षट्-
चिःशच्च ॥ १० ॥

इति तैत्तिरीयसंहितायां प्रथमकाण्डे षष्ठप्रपाठक
दशमोऽनुवाकः ॥ * ॥

नवमे दक्षसम्पादनमुक्तं । दशमे हविःसादनं विधीयते ।
प्रथमं तावत् द्वितीयानुवाकस्य पूर्वभागोक्तानां मन्त्राणां व्या-

ख्यानं । तत्र परिध्यनुमन्त्रणमन्त्रानुदाहृत्य व्याचष्टे “ध्रुवोऽसि
 ध्रुवोऽहः सजातेषु भूयासमित्याह ध्रुवानेवैनान् कुरुत उग्रो-
 ऽस्युग्रोऽहः सजातेषु भूयासमित्याह प्रतिवादिन एवैनान्
 कुरुतेऽभिभूरस्यभिभूरहः सजातेषु भूयासमित्याहं च एवेनं
 प्रत्युत्पिपीते तमुपास्यते” इति । सजातेषु ध्रुवो भूयासमित्यनेन
 न केवलं स्वस्यैव ध्रुवत्वं प्रार्थितं किन्वेनान् ज्ञातीनपि ध्रुवानेव
 कर्तुं प्रार्थितं । स्वस्थानुग्रहेन अग्निचिता ज्ञातयः प्रतिवा-
 दिनो भवन्ति । अत उग्रत्वप्रार्थनेन तन्निवार्यते । ज्ञातिमध्ये
 यः कोऽप्येनं यजमानं प्रत्युत्पिपीते प्रतिकूलो भूत्वात्सादयि-
 तुमिच्छति तं प्रतिकूलमभिभविता भूयासं इत्यनेनोपास्यते
 उपक्षिपति* । अग्नियोगमन्त्रमादौ व्याचष्टे “युनज्मि त्वा
 ब्रह्मणा दैव्येनेत्याहैष वा अग्नेर्योगस्तेनैवेनं युनक्ति” इति ।
 एष मन्त्रपाठ एव अग्नेर्योगो भवति त्वामग्निं युनज्मीति
 मन्त्रेण श्रवणात् । आसन्नस्य हविषो मन्त्रणं व्याचष्टे “यज्ञस्य
 वै समृद्धेन देवाः सुवर्गं लोकमायन् यज्ञस्य व्यृद्धेनासुरान्
 पराभावयन् यन्मे अग्ने अस्य यज्ञस्य रिष्यादित्याह यज्ञस्यैव
 तत्समृद्धेन यजमानः सुवर्गं लोकमेति यज्ञस्य व्यृद्धेन भाव-
 व्यान् पराभावयति” इति । यज्ञस्य हि दावंशौ समृद्धौ
 व्यृद्धस्य । यथाशास्त्रमनुष्ठितः समृद्धः । अतथाभूतो व्यृद्धः ।
 तत्र समृद्धो देवानां स्वर्गप्राप्तिहेतुः । व्यृद्धो ऽसुराणां तिर-
 स्कारहेतुः । अतोऽस्मिन्मन्त्रे रिष्यात् स्कन्दादिति व्यृद्धमनूद्य

तेन हन्मि सपन्नमिति वैरिपराभवः कथ्यते । समृद्धेन स्वर्गं प्राप्नोमीत्यर्थो लभ्यते । भूर्भुवः सुवरिति व्याहृतिभिरग्निहोत्र-हविष उपसादनं विधत्ते “अग्निहोत्रमेताभिर्व्याहृतीभिरुप-सादयेद्यज्ञमुखं वा अग्निहोत्रं ब्रह्मैता व्याहृतयो यज्ञमुख एव ब्रह्म कुरुते” इति । आधानानन्तरमेव अनुष्ठेयत्वात्प्राथम्येन सर्वयज्ञेष्वग्निहोत्रस्य मुखत्वं । व्याहृतयस्तु त्रैलोक्यात्मनो वि-राड्रूपस्य परब्रह्मण्यारोपितशरीरस्य वाचकत्वेन ब्रह्मरूपाः । अतः प्रशस्ते यज्ञमुखे प्रशस्तं ब्रह्मरूपव्याहृतित्रयं कृतवान् भवति । अग्निहोत्रारम्भदिनगते हविःसादने व्याहृतीर्विधाय कालान्तरगतेऽपि सादने विदधाति “संवत्सरे पर्यागत एता-भिरेवोपसादयेत्” इति । आद्यन्तयोर्दिनयोर्व्याहृतिभिरुप-सादनं प्रशंसति “ब्रह्मणैवोभयतः संवत्सरं परिगृह्णाति” इति । अग्निहोत्रवत्कर्मान्तरेऽपि व्याहृतिभिरासादनं विधत्ते “दर्शपूर्ण-मासौ चातुर्मास्यान्यालभमान एताभिर्व्याहृतीभिर्हवींष्यासा-दयेद्यज्ञमुखं वै दर्शपूर्णमासौ चातुर्मास्यानि ब्रह्मैता व्याहृतयो यज्ञमुख एव ब्रह्म कुरुते संवत्सरे पर्यागत एताभिरेवासा-दयेद्ब्रह्मणैवोभयतः संवत्सरं परिगृह्णाति” इति । यज्ञो ज्यो-तिष्टोमादिः । ततः पूर्वभावित्वाद्दर्शादेर्मुखत्वं । अन्यत्रापि व्याहृतीर्विधत्ते “यद्वै यज्ञस्य साम्ना क्रियते राष्ट्रं यज्ञस्याशी-र्गच्छति यदृचा विशं यज्ञस्याशीर्गच्छत्यथ ब्राह्मणोऽनाशी-र्केण यज्ञेन यजते सामिधेनीरनुवक्ष्यन्तेता व्याहृतीः पुरस्ता-द्दध्याद्ब्रह्मैव प्रतिपदं कुरुते तथा ब्राह्मणः साशीर्केण यज्ञेन

यजते” इति । यज्ञसम्बन्धि किञ्चिदङ्गं साम्ना क्रियते यथा बहिष्पवमानादि । अन्यत्किञ्चिदङ्गमृचा क्रियते यथा याज्या-
पुरोऽनुवाक्यादि । तत्र सामसाध्येनाङ्गेन यत्फलं तद्वाङ्गं प्रा-
प्नोति । राष्ट्रे सस्याद्यभिवृद्धिर्भवतीत्यर्थः । ऋक्सांध्येनाङ्गेन
यत्फलं तद्विशं प्रजां प्राप्नोति । प्रजाया आयुरागोम्यादि वर्धत
इत्यर्थः । अथैवं सति ब्राह्मणो यजमानः फलप्रदैर्यजुर्भिर्वि-
रहितत्वाद्नाशीर्केण निष्फलेन यज्ञेनेष्टवान् भवति, अतो
यज्ञरूपा व्याहृतीः प्रयुज्यात् । होत्रा अनुवचनीयाः प्र वो
वाजा इत्यादयश्चक्षुः सामिधेन्यः । तदनुवचनात्प्रागेव होता
व्याहृतीः पठेत् । *तद्देवताब्रह्मरूपं व्याहृतित्रयमेव सामिधे-
नीनां प्रतिपदं प्रारम्भं कृतवान् भवति । तथा सति यजमानः
सफलेन यज्ञेनेष्टवान् भवति । प्रकारान्तरेण विनियोगं हेय-
तया उपन्यस्यति “यं कामयेत यजमानं भ्रातृव्यमस्य यज्ञ-
स्याशीर्गच्छेदिति तस्यैता व्याहृतीः पुरोऽनुवाक्यायां दध्याङ्गा-
तृव्यदेवत्या वै पुरोऽनुवाक्या भ्रातृव्यमेवास्य यज्ञस्याशीर्गच्छ-
ति” इति । यं यजमानं प्रति होता द्वेषादेवं कामयेत, अस्य
यज्ञस्य फलं यजमानवैरिणं गच्छेदिति, तस्य यजमानस्य यागे
पुरोऽनुवाक्यायाः प्राग् व्याहृतीः प्रयुज्यात् । तदा पुरो-
ऽनुवाक्या वैरिदेवतेति कृत्वा तत्फलं वैरिगाम्येव भवति । प्र-
कारान्तरेण विनियोगमुपादेयतया विधत्ते “यान् कामयेत
यजमानान्त्समावत्येनान् यज्ञस्याशीर्गच्छेदिति तेषामेता व्या-

हृतीः पुरोऽनुवाक्याया अर्धर्च एकां दध्याद्याज्यायै पुरस्तादेकां
याज्याया अर्धर्च एकां तथैनान्तमावती यज्ञस्याशीर्गच्छति”
इति । बद्धयजमानकानामहीनसत्राणामङ्गभूतेष्टिषु होता
यद्येवं कामयेत तान् सर्वान् यजमानान् यज्ञस्य फलं सममेव
प्राप्नुयादिति तेषां यजमानानां यागे व्याहृतीरेवं दध्यात् ।
पुरोऽनुवाक्याया अर्धर्चेऽभिहिते सति प्रथमा व्याहृतिः । या-
ज्यायाः पुरस्ताद्वितीया व्याहृतिः । याज्याया अर्धर्चेऽभिहिते
सति तृतीया व्याहृतिः । तथा सति एनान् सर्वान् यजमानान्
यज्ञस्य फलं साम्येन प्राप्नोति । तामेतां प्राप्तिं दृष्टान्तेन स्पष्ट-
यति “यथा वै पर्जन्यः सुवृष्टं वर्षत्येवं यज्ञो यजमानाय वर्षति
स्थलयोदकं परिगृह्णत्याशिषा यज्ञं यजमानः परिगृह्णाति” इति ।
यथा लोके सर्वतः प्रसृतो मेघः पक्षपातमन्तरेण सर्वेषु देशेष्वेक-
रूपं सुवृष्टं सखनिष्पत्तिचमं वर्षं मुञ्चत्येवमयं यथोक्तव्याहृत्यु-
पेतो यज्ञः सर्वयजमानसङ्घाय सुफलं साधारणेन प्रयच्छति ।
तेन च सुवृष्टेन नद्यां पूर्णायां सर्वे जनाः स्थलया कूलेन उदकं
परिगृह्णन्ति । तद्वद्यजमानसङ्घमाशिषा साधारणफलेन युक्तं
इमं यज्ञं परिगृह्णाति । सौवाधारसुच्याधारानुमन्त्रणमन्त्रौ
व्याचष्टे “मनोऽसि प्राजापत्यं मनसा मा भूतेनाविशेत्याह मनो
वै प्राजापत्यं प्राजापत्यो यज्ञो मन एव यज्ञमात्मन्वत्ते । वाग-
सैन्द्रो सपत्नक्षयणी वाचा मेन्द्रियेणाविशेत्याहैन्द्रो वै वाग्वाच-
मेवैन्द्रोमात्मन्वत्ते” इति । सर्वव्यवहारसाधनस्य मनसः प्रजा-
पतिना प्रथमसृष्टत्वात् मनसः प्राजापत्यत्वं प्रथमसृष्टिश्च होतृ-

ब्राह्मणकाण्डे समान्नायते “इदं वा अग्रे नैव किञ्चनासीत्
न द्यौरासीत् न पृथिवी नान्तरिक्षं तदसदेव सन्मनोऽकुरुत
स्यामिति” (ब्रा०२ का०।२ प्र०।६ अ०) इति । बृहदारण्यकेऽप्या-
न्नातं “तन्मनोऽकुरुत आत्मन्वी स्यामिति” इति । प्रजापति-
र्यज्ञानसृजतेत्युक्त्वात् प्राजापत्यो यज्ञः । अनेन मन्त्रपाठेन तौ
मनोयज्ञौ स्वस्मिन् स्थापयति । इन्द्रेण व्याकृतत्वाद्वागैन्द्री ।
ताञ्च मन्त्रपाठेन स्वात्मनि स्थापयति ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे षष्ठप्रपाठके दशमोऽनुवाकः ॥ * ॥

यो वै सप्तदशं प्रजापतिं यज्ञमन्वायत्तं वेदं प्रति
यज्ञेन तिष्ठति न यज्ञाद्भक्षत आश्रावयेति चतुरश्र-
रमस्तु औषडिति चतुरश्रं यजेति ह्यश्रं ये यजामहे
इति पञ्चाश्रं ह्यश्रं वषट्कार एष वै सप्तदशः प्र-
जापतिर्यज्ञमन्वायत्तो य एवं वेदं प्रति यज्ञेन तिष्ठति
न यज्ञाद्भक्षते यो वै यज्ञस्य प्रायणं प्रतिष्ठां ॥ १ ॥

उदयनं वेदं प्रतिष्ठितेनारिष्टेन यज्ञेन संस्थां
गच्छत्याश्रावयास्तु औषद्यज ये यजामहे वषट्कार

एतद्वै यज्ञस्य प्रायणमेषा प्रतिष्ठैतदुदयनं य एवं वेद
प्रतिष्ठितेनारिष्ठेन यज्ञेन सःस्थां गच्छति यो वै स्रून्त-
तायै दोहं वेद दुह एवैनां यज्ञो वै स्रून्तताऽऽश्रावये-
त्यैवैनामह्वदस्तु ॥ २ ॥

श्रीषडित्युपावासाग्यजेत्युदनैषीद्ये यजामह इत्यु-
पासद्वषट्कारेण दोग्ध्येष वै स्रून्ततायै दोहो य एवं
वेद दुह एवैनां देवा वै सत्रमासत तेषां दिशोऽदस्यन्
त एतामार्द्रां पङ्क्तिमपश्यन्नाश्रावयेति पुरोवातमज-
नयन्नस्तु श्रीषडित्यध्वं समञ्जावयन् यजेति विद्युतं ॥ ३ ॥

अजनयन् ये यजामह इति प्रावर्षयन्नभ्यस्तनयन्
वषट्कारेण ततो वै तेभ्यो दिशः प्राध्यायन्त य एवं
वेद प्रास्मै दिशः ध्यायन्ते प्रजापतिं त्वो वेद* प्रजाप-
तिस्त्वं वेद† यं प्रजापतिर्वेद स पुण्यो भवत्येष वै छ-
न्दस्यः प्रजापतिराश्रावयास्तु श्रीषड्यज ये यजामहे
वषट्कारो य एवं वेद पुण्यो भवति वसन्तं ॥ ४ ॥

ऋतूनां प्रीणामीत्याहर्तवो वै प्रयाजा ऋतूनेव
प्रीणाति तैऽस्मै प्रीता यथापूर्वं कल्पन्ते कल्पन्तेऽस्मा
ऋतवो य एवं वेदाग्नीषोमयोरहं देवयज्यया चक्षु-

* त्वोवेदेति त्वोऽवेद । इति पदपाठः ।

† त्वंवेदेति त्वंऽवेद । इति पदपाठः ।

ष्मान् भूयासमित्याहाम्रीषोमाभ्यां वै यज्ञश्चक्षुष्मान्
ताभ्यामेव चक्षुरात्मन् यत्तेऽग्नेरहं देवयज्ययान्नादो भू-
यासमित्याहामि वै देवानामन्नादस्तेनैव ॥ ५ ॥

अन्नाद्यमात्मन् यत्ते दधिरस्यदब्धो भूयासममुं द-
भेयमित्याहैतया वै दब्ध्या देवा असुरानदभुवन् त-
यैव आतृव्यं दध्नेत्यग्नीषोमयोरहं देवयज्यया वृचहा
भूयासमित्याहाम्रीषोमाभ्यां वा इन्द्रो वृचमहन् ता-
भ्यामेव आतृव्यं स्तृणुत इन्द्राग्नियोरहं देवयज्यये-
न्द्रियाव्यन्नादो भूयासमित्याहेन्द्रियाव्येवान्नादो भव-
तीन्द्रस्य ॥ ६ ॥

अहं देवयज्ययेन्द्रियावी भूयासमित्याहेन्द्रियाव्येव
भवति महेन्द्रस्याहं देवयज्यया जेमानं महिमानं
गमेयमित्याह जेमानमेव महिमानं गच्छत्यग्नेः स्विष्ट-
कृतोऽहं देवयज्ययायुष्मान् यज्ञेन प्रतिष्ठां गमेयमि-
त्याहायुरेवात्मन् यत्ते प्रति यज्ञेन तिष्ठति ॥ ७ ॥

प्रतिष्ठामह्वदस्तु विद्युतं वसन्तं तेनैवेन्द्रस्याष्टा
चिः शच्च ॥ ११ ॥

इति तैत्तिरीयसंहितायां प्रथमकाण्डे षष्ठप्रपाठक
एकादशोऽनुवाकः ॥ * ॥

दशमे हविःसादनं विहितं । एकादशे त्वाश्रावणादिमन्त्राः प्राधान्येन विधीयन्ते । तेषां पञ्चमन्त्राणामुत्पत्तिं विधातुं प्रसूयति “यो वै सप्तदशं प्रजापतिं यज्ञमन्वायत्तं वेद प्रति यज्ञेन तिष्ठति न यज्ञाद्भुङ्क्षते” इति । अयं मन्त्रसङ्घः सप्तदशाक्षरोपेतत्वात् प्रजापतिर्दृष्टत्वाच्च सप्तदशः प्रजापतिरित्यभिधीयते । स च यज्ञमन्वायत्तः सर्वयज्ञेष्वनुगतः । तद्विज्ञानः* सम्पूर्णेन यज्ञेन प्रतिष्ठितो भवति । वैकल्याभावाच्चायं यज्ञान्न भ्रष्टो भवति । मन्त्रानुत्पादयति “आश्रावयेति चतुरक्षरमस्तु औषडिति चतुरक्षरं यजेति द्व्यक्षरं ये यजामह इति पञ्चाक्षरं द्व्यक्षरो वषट्कार एष वै सप्तदशः प्रजापतिर्यज्ञमन्वायत्तो य एवं वेद प्रति यज्ञेन तिष्ठति न यज्ञाद्भुङ्क्षते” इति । एतेषु पञ्चसु मन्त्रेष्वप्यस्य मन्त्रत्रयस्य विनियोगमापस्तम्बोऽध्वर्युकाण्डे दर्शयति (आ०१।१५।) ‘ब्रह्मन् प्रवरायाश्रावयिष्यामीति ब्रह्माणमामय्य आश्रावयोश्रावय आवयोमाश्रावयेति वाश्रावयति । अस्तु औषडित्याग्नीध्रोऽपरेणोत्करं दक्षिणामुखस्तिष्ठन् स्पर्शं सन्मार्गांश्च धारयन् प्रत्याश्रावयति’ इति । ‘अवचन्नमुष्मा अनुब्रूहीति पुरोऽनुवाक्यां संप्रेष्यत्यवदायावदाय सुवेण प्रस्तरवर्हिः समज्य जुह्वपथतार्वादाय दक्षिणातिक्रम्य आश्राव्य प्रत्याश्राविते ऽमुं यजेति याज्यामिति सार्वत्रिकं’ (आ०१।१८।) इति । आश्रावयेत्ययमेव पाठोऽत्रत्यः । ओश्रावय आवय ओमाश्रावयेति च त्रयं शाखान्तरीयं । हे आग्नीध्र यच्छमाण-

देवतां प्रति तुभ्यमिदं दीयत इत्याभिमुख्येन आवयेत्यध्वर्यु-
 णोक्ते सति स आग्नीध्रो अस्वित्यङ्गीकृत्य औषडितिशब्देन
 आवयति । हे देवाः तद्विषयमिदं हविर्दानं शृणुतेत्यर्थः ।
 हे होतार्यज याज्यां पठेत्यर्थः । इतरस्य तु मन्त्रद्वयस्य विनि-
 योगमाश्रित्यायनो होतृकाण्डे दर्शयति ‘आगूर्याज्यादिरबूया-
 जवर्जं ये यजामहे इत्यागूर्वषट्कारोऽन्त्यः’ (आश्व०१।५।) सर्वे ये
 वयं होतारोऽध्वर्युणा यजेति प्रेषिताः ते वयं यजामहे याज्यां
 पठामः । वषट्कारशब्देन वैषडित्येवंरूपो मन्त्रो विवक्षितः ।
 तच्चाश्रित्यायन उदाहृत्य दर्शयति ‘ये यजामहे समिधः स-
 मिधो अग्न आज्यस्य व्यन्तू वैषडिति वषट्कार इति’ इति ।
 हविर्दीयत इति तस्य शब्दस्यार्थः । एतेषां पञ्चमन्त्राणां महि-
 मानं वक्तुं प्रसूति “यो वै यज्ञस्य प्रायणं प्रतिष्ठामुदयनं
 वेद प्रतिष्ठितेनारिष्टेन यज्ञेन सङ्ख्यां गच्छति” इति । प्रा-
 यणं प्रारम्भः । प्रतिष्ठा मध्यकालवर्त्यनुष्ठानं । उदयनं समा-
 प्तिः । यो यजमानो यज्ञस्य मुख्यं प्रारम्भादित्रयं वेद तदीयो
 यज्ञः प्रतिष्ठितः साङ्गः, अरिष्टो वैकल्यरहितः, तादृशेन यज्ञेन
 संख्यां फलपर्यन्ततां प्राप्नोति । मन्त्रमहिमानं वक्ति “आग्ना-
 वयास्तु औषध्याज ये यजामहे वषट्कार एतद्वै यज्ञस्य प्रायण-
 मेषा प्रतिष्ठैतदुदयनं य एवं वेद प्रतिष्ठितेनारिष्टेन यज्ञेन
 सङ्ख्यां गच्छति” इति । आद्यो मन्त्रो मुख्यः प्रारम्भः । मन्त्र-
 त्रयं प्रतिष्ठा । अन्य उदयनं । देवतोद्देशेन द्रव्यत्यागरूपस्य
 यागशरीरस्य एतैरेव मन्त्रैर्निष्पन्नत्वात् । अवशिष्टानि प्राच्यान्यु-

दीच्यानि चाङ्गानि शरीरगतवस्त्रालङ्कारादिस्थानीयानि ।
प्रकारान्तरेण महिमानं वक्तुं प्रसूति “यो वै स्रुतायै दोहं
वेद दुह एवैनां” इति । स्रुता समीचीना वाक् सम्यक्त्वञ्च
तस्याः सत्यप्रियरूपत्वं । अत एव स्मर्यते ।

“सत्यं ब्रूयात्प्रियं ब्रूयान्न ब्रूयात्सत्यमप्रियं ।

प्रियञ्च नानृतं ब्रूयादेष धर्मः सनातनः” इति ॥

सा च कामधेनुवत् परितोषहेतुत्वात् गोत्वेनात्र विवक्षिता ।
तस्याञ्च दोहनप्रकारं यो यजमानो वेद सोऽवश्यमेनां दुग्धे ।
कासावत्र स्रुता को वा तद्दोहनप्रकार इत्याशङ्क्य तदुभयं
दर्शयन् मन्त्रमहिमानं वक्ति “यज्ञो वै स्रुताऽऽवयेत्यैवै-
नामङ्गदस्तु औषडित्युपावासाग्यजेत्युदनैषीद्ये यजामह इत्यु-
पासदद्वषङ्कारेण दोग्ध्येष वै स्रुतायै दोहो य एवं वेद दुह
एवैनां” इति । लोके हि धोध्यमाणाया गौराभिमुख्याय
किमपि भक्ष्यं चासादिकं दातुं साङ्केतिकेन नाम्ना तामाङ्ग-
यन्ति । अत एव प्रवर्ग्यब्राह्मणे घर्मदुह आङ्गानमेवमाङ्गायते ।
इड एह्यदित एहि सरस्वत्येहीत्याह । एतानि वा अस्यै देवना-
मानि । देवनामैरेवैनामाङ्गयति । असावेह्यसावेह्यसावेहीत्याह ।
एतानि वा अस्यै मनुष्यनामानि । मनुष्यनामैरेवैनामाङ्गयतीति ।
तद्वदत्रापि आश्रावयेति मन्त्रपाठेनैव एनां स्रुतामाङ्गदाङ्ग-
यति । अस्तु औषडिति पाठेन उपावासाक् वत्समुपावसृजति ।
यजेति पाठेन उदनैषीद्दोहनपात्रमुन्नयति । ये यजामह इति
पाठेन उपसदत् दोग्धा प्रत्यासीदति । औषडिति पाठेन

दोग्धि । अत्र रूपकत्वेन परिकल्पनान्मन्त्राणां तत्तदर्थवाचकत्वं नापेक्षितं । सामर्थ्यान्तरकल्पनया पुनर्महिमानं वक्ति “देवा वै सत्रमासत तेषां दिशोऽदस्यन् त एतामार्द्रां पङ्क्तिमपश्यन्नाश्रावयेति पुरोवातमजनयन्नस्तु औषडित्यभ्रः समस्त्रावयन् यजेति विद्युतमजनयन् ये यजामहे इति प्रावर्षयन्नभ्यस्तनयन् वषट्कारेण ततो वै तेभ्यो दिशः प्राप्यायन्त य एवं वेद प्रास्मै दिशः प्यायन्ते” इति । सत्रमासीनाजां देवानां केनापि वैकल्येन वृश्चभावादिश उदस्यन् नानादिगभूतानि सस्यानि शोषणेन उपचीणानि, तत्परिहाराय देवा आर्द्रां पुष्टिहेतुभूतामेतां पङ्क्तिं मन्त्रपञ्चकमपश्यन् । स्पष्टमन्यत् । पुनरपि प्रकारान्तरेण मन्त्रमहिमानं दर्शयितुं प्रसूति “प्रजापतिं त्वो वेद प्रजापतिस्त्वं वेद यं प्रजापतिर्वेद स पुण्यो भवति” इति । त्वशब्दः सर्वनामगणे पठित एकशब्दपर्यायः । अत एव संप्रदायविद उत त्वः पश्यन्न ददर्श वाचमिति च्चमेवं व्याचक्षते । अथेकः पश्यन्न पश्यतीति । सप्तदशाक्षररूपमेनं प्रजापतिमेको यजमानो वक्ष्यमाणमहिमोपेतं वेद स च प्रजापतिः ज्ञातारमेकं यजमानं वेद जानाति अनुगृह्णाति । यमनुगृह्णाति सोऽन्येभ्यो यजमानेभ्यः पुण्यादुत्कृष्टो भवति । तन्महिमानं दर्शयति “एष वै कन्दस्यः प्रजापतिराश्रावयास्तु औषड्यज ये यजामहे वषट्कारो य एवं वेद पुण्यो भवति” इति । एष सप्तदशाक्षररूपः प्रजापतिः कन्दस्यः कन्दः सु वेदेषु सारत्वेन निष्पन्नः । अत एव तृतीयकाण्डे समान्नायते “एतद्वै कन्दसां

वीर्यमाश्रावयास्तु श्रौषड्यज ये यजामहे वषट्कारः” इति । य एवं प्रजापतिकृन्दःसारं वेद स पुण्य उत्कृष्टो भवति । त्वो वेद त्वं वेदेत्यत्रोभयचैकपदं साम्प्रदायिकं । द्वितीयानुवाकोक्तानां प्रयाजानुमन्त्रणमन्त्राणां रूपककल्पनया तात्पर्यं व्याचष्टे “वसन्तमृत्तूनां प्रीणामीत्याहर्तवो वै प्रयाजा ऋतूनेव प्रीणाति तेऽस्मै प्रीता यथापूर्वं कल्पन्ते कल्पन्तेऽस्मा ऋतवो य एवं वेद” इति । ऋतुदेवतास्तत्कल्पनया प्रीयन्ते प्रीताश्चास्मै यजमानाय यथापूर्वं कल्पन्ते ऽविपर्यासेन प्रवर्तन्ते । स्वस्वकालोचितपुष्यागमसन्तापवृश्चादिलक्षणयुक्ता भवन्ति । वेदितुरपि तदेव फलं । आज्यभागानुमन्त्रणमन्त्रं व्याचष्टे “अग्नीषोमद्यौरहं देवयज्यया चक्षुभान् भूयासमित्याहाग्नीषोमाभ्यां वै यज्ञश्चक्षुभान् ताभ्यामेव चक्षुरात्मन्भक्ते” इति । चक्षुषी वा एते यज्ञस्य यदाज्यभागवित्यस्मिन्ननुवाके (सं० २ का० । ६ प्र० । २ अ०) यज्ञचक्षुद्वमाज्यभागयोः सम्यक् प्रतिपादितं । अतस्तदीयदेवताभ्यां यज्ञस्य चक्षुभत्वं यजमानस्य तत्फलञ्चोच्यते । अग्नेययागानुमन्त्रणमन्त्रं व्याचष्टे “अग्नेरहं देवयज्ययान्नादो भूयासमित्याहाग्निर्वै देवानामन्नादस्तेनैवान्नाद्यमात्मन्भक्ते” इति । उपांशुयाजानुमन्त्रणमन्त्रं व्याचष्टे “दध्निरस्यदध्नो भूयासममुं दधेयमित्याहैतया वै दध्या देवा असुरानदभुवन् तथैव भ्रातृभ्यं दध्नेति” इति । एतया उपांशुयाजरूपया दध्या वैरिघातिन्या हेत्या अदभुवन् हिंसितवन्तः । अनयैव दध्या भ्रातृभ्यं वैरिणं दध्नेति मारयतीत्यर्थः ।

पौर्णमासीगतद्वितीयपुरोडाशानुमन्त्रणमन्त्रं व्याचष्टे “अग्नीषो-
मयोरहं देवयज्यया वृत्रहा भूयासमित्याहाग्नीषोमाभ्यां वा इन्द्रो
वृत्रमहन् ताभ्यामेव भ्रातृव्यः स्तृणुते” इति । वृत्रनामकोऽसुरो
ऽग्नीषोमौ देवौ दन्तैः संदष्टवान् । तौ निःसारयितुमिन्द्रः
शीतज्वरसन्तापौ वृत्रे प्रयुज्य जङ्गम्यमानावृत्रात्तौ निःसार्य
वृत्रं हतवानिति द्वितीयकाण्डे स्पष्टीभविव्यति । स्तृणुते
हिनस्तीत्यर्थः । अमावास्यागतद्वितीयपुरोडाशानुमन्त्रणमन्त्रं
व्याचष्टे “इन्द्राग्नियोरहं देवयज्ययेन्द्रियाव्यन्नादो भूयासमि-
त्याहेन्द्रियाव्येवान्नादो भवति” इति । सान्नाय्यानुमन्त्रणमन्त्रं
व्याचष्टे “इन्द्रस्याहं देवयज्ययेन्द्रियावी भूयासमित्याहेन्द्रियाव्येव
भवति” इति । गतश्रियां राजन्यादीनां सान्नाय्यानुमन्त्रणमन्त्रं
व्याचष्टे “महेन्द्रस्याहं देवयज्यया जेमानं महिमानं गमेय-
मित्याह जेमानमेव महिमानं गच्छति” इति । जेमानं जेतृ-
त्वलक्षणं, महिमानं विद्यैश्वर्यादिमहत्त्वमित्यर्थः । स्त्रियृकृदनुम-
न्त्रणमन्त्रं व्याचष्टे “अग्नेः स्त्रियृकृतोऽहं देवयज्ययायुष्मान् यज्ञेन
प्रतिष्ठां गमेयमित्याहायुरेवात्मन्धत्ते प्रति यज्ञेन तिष्ठति” इति ।

अथ मीमांसा । दशमाध्यायस्याष्टमपादे चिन्तितं ।

“न आर्षेयं न हैतारं नानूयार्जाष्वतीदृशः ।

विकल्पः पर्युदासो वा स्यादाद्यो वचनद्वयात् ॥

अन्याय्यत्वाद्विकल्पस्य विध्यंशः सा निषेधना ।

नेत्यनूयाजधातुस्तदर्थं पर्युदस्यति” ॥

पितृयज्ञे चोदकप्राप्तं वरणं प्रत्येवं श्रूयते । नार्षेयं वृणीते

न होतारमिति । तथाऽनारभ्यवादे श्रूयते । आश्रावयेति चतु-
 रक्षरमस्तु औषडिति चतुरक्षरं यजेति द्यक्षरं ये यजामह
 इति पञ्चाक्षरं द्यक्षरो वषट्कार एष वै सप्तदशः प्रजापति-
 र्यज्ञमन्वायत्त इति । तथोक्तं नानूयाजेषु ये यजामहं करो-
 तीति । तत्र वरणस्य विधिप्रतिषेधौ चोदकप्रत्यक्षवचनाभ्यां
 प्रतीयेते । ये यजामह इति मन्त्रस्य तु द्वाभ्यां प्रत्यक्षवच-
 नाभ्यां विधिप्रतिषेधप्रतीतिः । तत्र विधायकप्रतिषेधकयो-
 र्द्वयोः प्रमाणयोरवैयर्थ्याय विकल्प इति प्राप्ते ब्रूमः । अष्ट-
 दोषयस्तत्वादिकल्पो न न्याय्यः । ननु परस्परविरुद्धयोर्विधि-
 निषेधयोः समुच्चयस्याप्यसम्भवात् का गतिरत्रेति चेत् । उच्यते ।
 निषेधत्वेन प्रतीयमानमिदं नेत्यनेन शब्देनोपेतं वाक्यं विधि-
 वाक्यस्यांशो भविष्यति । तथा हि । यदि नेत्ययं शब्दः करोति-
 ना सम्बध्येत, तदा ये यजामहे इति शब्दं न करोति इत्येवं
 प्रतिषेधः स्यात् । यदि च वृणीत इत्येवाख्यातप्रत्ययेन
 सम्बध्येत तदा वरणं न कर्तव्यमिति निषिध्येत । न त्वेवं सम्ब-
 द्यते । किन्त्वनूयाजपदेन वृज्धातुना च सम्बध्यते । तथा
 सत्यनूयाजव्यतिरिक्तेषु यागेषु ये यजामहः कर्तव्यः । वरण-
 व्यतिरिक्तमङ्गजातमनुष्ठेयमित्यनूयाजवरणपर्युदासेन विधेरेव
 विशेषितत्वे सति प्रतिषेधवाक्यस्य कस्यचिदभावान्न विकल्पः
 शङ्कितुमपि शक्यः ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे षष्ठप्रपाठके एकादशोऽनुवाकः ॥ * ॥

इन्द्रं वो विश्वतस्परि हवामहे जनेभ्यः । अस्माक-
 मस्तु केवलः । इन्द्रं नरो नेमधिता हवन्ते यत्पार्या
 युनजते धियस्ताः । शूरो नृषाता शवसश्चकान आ
 गोमति ब्रजे भजा त्वं नः । इन्द्रियाणि शतक्रतो या ते
 जनेषु पञ्चसु । इन्द्र तानि त आदृशे । अनु ते दायि
 मह इन्द्रियाय सचा ते विश्वमनु वृचहत्ये । अनु ॥
 ॥ १ ॥

अचमनु सहा यजचेन्द्र देवेभिरनु ते नृषह्ये । आ
 यस्मिन्त्सप्त वासवास्तिष्ठन्ति स्वारुहो यथा । ऋषिर्ह
 दीर्घश्रुतम इन्द्रस्य घर्मो अतिथिः । आमासु पक्वमै-
 रय आ सूर्यः रोहयो दिवि । घर्मं न सामं तपता
 सुवृक्तिभिर्जुष्टं गिर्वणसे गिरः । इन्द्रमिज्ञाथिनो बृह-
 दिन्द्रमर्केभिरर्किणः । इन्द्रं वाणोरनूषत । गायन्ति
 त्वा गायत्रिणः ॥ २ ॥

अचन्त्यर्कमर्किणः । ब्रह्माणस्त्वा शतक्रतवुद्गं शमिव
 येमिरे । अहोमुचे प्रभरेमा मनीषामौषिष्ठदावन्ने*
 सुमतिं गृणानाः । इदमिन्द्र प्रति हव्यं गृभाय सत्याः
 सन्तु यजमानस्य कामाः । विवेष यन्मा धिषणा जजा-

* ओषिष्ठदावन्ने इति पाठान्तरं ।

न स्तवै पुरा पार्यादिन्द्रमहः । अ०हसो यच्च पोपर-
द्यथा नो नावेव यान्तमुभये हवन्ते । प्र सम्राजं प्रथम-
मध्वराणां ॥ ३ ॥

अ०होमुचं वृषभं यज्ञियानां । अपां नपातमश्वि-
ना हयन्तमस्मिन्नर इन्द्रियं धत्तमोजः । वि न इन्द्र
मृधो जहि नीचा यच्छ पृतन्यतः । अधस्पदं तमीं कधि
यो अस्मा० अभिदासति । इन्द्रं क्षत्रमभि वाममोजो-
ऽजायथा वृषभ चर्षणीनां । अपानुदो जनममित्रय-
न्तमुरुं देवेभ्यो अकृणोरु लोकं । मृगो न भीमः कुच-
रो गिरिष्ठाः परावतः ॥ ४ ॥

आजगामा परस्याः । सूक० स०शायं पविमिन्द्र तिग्मं
वि शचून् ताडि वि मृधो नुदस्व । वि शचून् वि मृधो
नुद वि वृचस्य हनू रुज । वि मन्युमिन्द्र भामितोऽमि-
त्रस्याभिदासतः । चातारमिन्द्रमवितारमिन्द्र० हवे
हवे सुहव० शूरमिन्द्रं । हुवे नु शक्रं पुरुहूतमिन्द्र०
स्वस्ति नो मघवा धात्विन्द्रः । मा ते अस्यां ॥ ५ ॥

सहसावन्परिष्ठावघाय भूम हरिवः परादै । चा-
य व नोऽवुकोभिर्वरूथैस्तव प्रियासः सूरिषु स्याम ।
अनवस्ते रथमधाय तक्षन् त्वष्टा वज्रं पुरुहूतद्युमन्तं ।

ब्रह्माण इन्द्रं महयन्तो अर्कैरवर्धयन्नहये हन्तवा उ ।
 वृष्णे यत्ते वृषणो अर्कमर्चानिन्द्र ग्रावाणो अदितिः
 सजोषाः । अनश्वासो ये पवयोऽरथा इन्द्रेषिता
 अभ्यवर्तन्त दस्यून् ॥ ६ ॥ .

वृचहृत्येऽनु गायत्रिणोऽध्वराणां परावतोऽस्यामष्टा
 चत्वारिंशच्च ॥ १२ ॥

सं त्वा सिञ्चामि ध्रुवोऽस्यग्निर्मा बर्हिषोऽहमाप्या-
 यतामगन्म यथा वै यो वै अद्वां प्रजापतिर्यज्ञां ध्रुवो-
 ऽसीत्याह यो वै सप्तदशमिन्द्रं वो द्वादश ॥ १२ ॥

सं त्वा बर्हिषोऽहं यथा वा एवं विद्वान् औषट्
 सहसायन्नेकपञ्चाशत् ॥ ५१ ॥

इति तैत्तिरीयसंहितायां प्रथमकाण्डे षष्ठप्रपाठके
 द्वादशोऽनुवाकः ॥ * ॥

॥*॥ षष्ठप्रपाठकः सम्पूर्णः ॥*॥

सप्तमाद्येवेकादशान्तेष्वनुवाकेषु याजमानब्राह्मणप्रसङ्गा-
 दाध्ययवब्राह्मणमपि कियदभिहितं । द्वादशेऽनुवाके याज्या
 उच्यन्ते । काम्येष्टिकाण्डे (सं०२कां०१२प्र०।७अ०) सप्तमानु-
 वाके काचिदिष्टिरेवमान्नायते “ऐन्द्रं चरुं निर्वपेत् पशुकाम

ऐन्द्रा वै पशव इन्द्रमेव स्वेन भागधेयेनोपधावति स एवास्मै
 पशून् प्रयच्छति पशुमानेव भवति” (सं० २ कां० १२ प्र० १७ अ०)
 इति । पशूनामैन्द्रत्वमर्थवादान्तरे द्रष्टव्यं । पुरोडाशादि-
 पगित्यागेन चरुविधानं दर्शयति “चरुर्भवति स्वादेवास्मै योनेः
 पशून् प्रजनयति” (सं० २ कां० १२ प्र० १७ अ०) इति । वाजपेये
 हि नैवारं चरुमश्वानवघ्नापयेत् । अश्वमेधेऽपि लाजानित्यादि-
 मन्त्रेणाश्वायान्नमुपावहरति । तच्च भक्षितमन्नमुत्पत्त्यमानाना-
 मश्वानां रेतोरूपेण बीजमित्यभिप्रेत्य चरोः पशुयोनित्वम-
 चाभिधीयते । तस्या ऐन्द्रेष्ठेः पुरोऽनुवाक्यामाह “इन्द्रं वो
 विश्वतस्परि हवामहे जनेभ्यः । अस्माकमस्तु केवलः” इति ।
 हे ऋत्विग्यजमानाः वो युष्माकं जनेभ्यः पुत्रभृत्यादिजनसि-
 द्ध्यर्थं विश्वतस्परि सर्वस्य जगत उपरिस्थितमुत्कृष्टत्वेन वर्तमानं
 इन्द्रं हवामहे आकलयामः । स चेन्द्रोऽस्माकं केवलोऽस्तु असा-
 धारणोऽस्तु, इतरयजमानेभ्योऽधिकमनुग्रहमस्मासु करोत्वित्य-
 र्थः । याज्यामाह “इन्द्रं नरो नेमधिता हवन्ते यत्पार्था
 युनजते धियस्ताः । शूरो नृषाता श्वसश्चकान आ गोमति ब्रजे
 भजा त्वं नः” इति । अग्निचयनमनुतिष्ठन्तो नर इन्द्रं नेमधिता
 *ब्रह्मादिभिर्देवैः सह नेमस्थ अर्धस्थं हविषो धिता धारणाय
 हवन्ते आकलयन्ति । अत एव चयनब्राह्मणमाह्वयते । अर्धे-
 न्द्राणि जुहोतीति । तन्मन्त्राश्चैवमाह्वयन्ते । अग्निश्च स इन्द्रश्च
 मे सोमश्च स इन्द्रश्च स इत्यादयः । यत् यस्मात् कारणात्

पार्थाः चित्तेऽग्नौ अग्निष्टोमादिपारमर्हन्तो यजमानास्ता धियो
युनजते तान्यग्निष्टोमादीन्यनुगच्छन्ति । तादृश हे इन्द्र त्वं शूरो
रक्षोभिरनभिभूतः नृषाता मनुष्येभ्यः मनिता धनस्य दाता
श्वसो अस्मदीयबलस्य चकानः *सम्यक्प्रकाशको भूत्वा नो-
ऽस्मान् गोमति वज्रगवादिपशूयुक्तै ब्रजे सङ्गे आभज आभि-
मुख्येन स्थापय । इच्छन्तरं विधत्ते “इन्द्रायेन्द्रियावते पुरोडा-
शमेकादशकपालं निर्वपेत् पशुकाम इन्द्रियं वै पशव इन्द्रमेवेन्द्रि-
यावन्तः स्वेन भागधेयेनोपधावति स एवास्मा इन्द्रियं पशून्
प्रयच्छति । पशुमानेव भवति” (सं० २ कां० । २ प्र० । ७ अ०) इति ।
इन्द्रियं बलं ग्रभूतमस्यास्तीतीन्द्रियावान् क्षीरघृतादिद्वारेण
इन्द्रियवृद्धिहेतुत्वात् पशूनामिन्द्रियत्वं । इन्द्रियं पशून्श्चेति
समुच्चयोऽध्याहर्तव्यः । तस्यामिष्टौ पुरोऽनुवाक्यामाह “इन्द्रि-
याणि शतक्रतो या ते जनेषु पञ्चसु । इन्द्र तानि त आवृणो”
इति । हे शतक्रतो पञ्चसु जनेषु निषादपञ्चमेषु ब्राह्मणादि-
वर्णेषु यानि ते तवानुग्रहात् इन्द्रियाणि सामर्थ्यानि सन्ति
हे इन्द्र तानि सर्वाणि ते तवानुग्रहादावृणे समन्ताद्गृह्णामि ।
याज्ज्यामाह “अनु ते दाधि मह इन्द्रियाय सचा ते विश्वमनु
वृत्रहत्ये । अनु चक्रमनु सहो यजत्रेन्द्र देवेभिरनु ते नृषह्ये”
इति । यजत्र यष्टव्य हे इन्द्र महे महते सर्वेभ्यो देवेभ्योऽधि-
काय ते तुभ्यं सचा सत्रेषु विश्वं सर्वं हविर् देवेभिः अग्न्या-
दिभिः अनुदायि अनुक्रमेण दीयते । किमर्थं । वृत्रहत्ये वृत्र-

वधमनु ते* तव इन्द्रियाय बलसिद्ध्यर्थं । न केवलं वृत्रवध-
मनुसृत्य किन्तु क्षत्रमनु त्वदीयं क्षत्रियत्वजात्यभिमानमनु-
सृत्य, महोऽनु त्वदीयं बलमनुसृत्य, नृषह्ये वैरिमनुष्यतिरस्कार-
शीलमनुसृत्य, त्वयि यथाक्तान् गुणानवेक्ष्य ते तुभ्यं पुनः पुन-
र्दीयत इति शेषः । अन्यामिष्टिं विधत्ते “इन्द्राय घर्मवते
पुरोडाशमेकादशकपालं निर्वपेद्ब्रह्मवर्चसकामो ब्रह्मवर्चसं वै
घर्मं इन्द्रमेव घर्मवन्तं स्वेन भागधेयेनोपधावति स एवा-
स्मिन् ब्रह्मवर्चसं दधाति ब्रह्मवर्चस्येव भवति” (सं०२कां०।
२प्र०।७अ०) इति । घर्मवते वेदशास्त्रप्रयुक्तब्रह्मतेजोविशि-
ष्टाय । विद्वत्समासु वेदशास्त्रादिरूपेण ब्रह्मवर्चसेन दीयत इति
ब्रह्मवर्चसस्य घर्मत्वं । एतस्यामिष्टौ पुरोऽनुवाक्यामाह “आ
यस्मिन्त्यग्नं वासवास्तिष्ठन्ति स्वारूढो यथा । ऋषिर्ह दीर्घश्रु-
त्तम इन्द्रस्य घर्मे अतिथिः” इति । वासयन्ति रथस्योपर्या-
दित्यमिति वासवा आदित्याश्वाः ते च सप्तसङ्ख्याकाः । सप्त
युञ्जन्ति रथमेकचक्रमिति मन्त्रवर्णात् । न चैवं सति एको
ऽश्वो वहति सप्तनामेत्यनेन विरोधः । वचनद्वयबलेन विक-
ल्पस्याङ्गीकृतत्वात् । ते च सप्ताश्वाः स्वारूढो यथा आदित्य-
परतन्त्रा अपि स्वयमेवारोहन्त इव वर्णन्ते, सुशिक्षितत्वेन
प्रेरणं विनैव प्रवृत्तत्वात् । तादृशाः सप्ताश्वा यस्मिन्नादित्ये
आतिष्ठन्ति आश्रित्य वर्तन्ते स आदित्य ऋषिर्ह अतीन्द्रिय-
ज्ञानेन सर्वदा वेदत्रयोपेतत्वात्, अतएवास्मायते “वेदैरशून्य-

स्तिभिरेति सूर्यः” इति । दीर्घश्रुतमः चैलोक्यप्रकाशनेन
 प्रथितकीर्त्तितमः । ईदृशो घर्मे दीप्यमान आदित्य इन्द्रस्य
 गृहेऽतिथिः स्वाभीष्टं याचितुं यदा कदाचिंदागच्छति, तस्ये-
 न्द्रस्य महिमा किमु वक्तव्य इत्यभिप्रायः । याज्यामांहे “आ-
 मासु पक्वमैरय आ सूर्यः रोह्यो दिवि । घर्मं न.सामं
 तपता सुवृत्तिभिर्जुष्टं गिर्वणसे गिरः” इति । फलपाकरहि-
 तास्त्रोषधीषु पक्वं सम्यक्पाकयुक्तं फलं हे इन्द्र त्वमैरयः
 वृष्टिद्वारा सम्यादितवानसि । सूर्यं चिरन्तनपरिवर्तनसामर्थ्य-
 प्रदानेन अनुगृह्य दिवि आरोहयसि । *हेतुभिर्यजमानाः
 जुष्टमिन्द्रस्य प्रियं हविः पुरोडाशरूपं तपत सुष्टु ऊतं
 कुरुत । किमिव घर्मं न प्रवर्ग्यमिव । सुवृत्तिभिः हिङ्गारप्र-
 स्तावादिशोभनभक्तियुक्तैः सामन् सामभिः घर्मं यथा तपन्ति ।
 गिर्वणसे गोभिः स्तुत्यायेन्द्राय गिरः स्तुतिरूपाः प्रयुङ्क्तेति
 शेषः । इद्व्यन्तरं विधत्ते “इन्द्रायार्कवते पुरोडाशमेकादश-
 कपालं निर्वपेदन्नकामोऽर्को वै देवानामन्नमिन्द्रमेवार्कवन्तः
 स्वेन भागधेयेनोपधावति स एवास्मा अन्नं प्रयच्छत्यन्नाद
 एव भवति” (सं०२कां०१२प्र०१७अ०) इति । बुभुक्षुभिर-
 र्थमानत्वादादरेण स्वीक्रियमाणत्वात् अन्नस्य अर्कत्वं । तत्र
 पुरोऽनुवाक्यामाह “इन्द्रमिद्गायिनो बृहदिन्द्रमर्केभिरर्किणः ।
 इन्द्रं वाणीरनूषत” इति । गायिनः सामगाः बृहत् बृहता
 सास्त्रा इन्द्रमेव अनूषत अस्तुवन् । अथ स्तुतावित्यस्माद्भातो-

* हेतिभिरिति का० ।

रूप्यन्नोऽर्कशब्द चक्षमाचष्टे । अर्केभिर्हृदिभिरर्किणो बह्वृचा
 इन्द्रमस्तुवन् । वाणीः अन्या अपि वाचो यजूरूपा इन्द्रमस्तुवन् ।
 याज्यामाह “गायन्ति त्वा गायत्रिण अर्चन्त्यर्कमर्किणः । ब्रह्मा-
 णस्त्वा शतक्रतवद्वृष्टमिव येमिरे” इति । हे शतक्रतो गाय-
 त्रिणो गायत्रसामयुक्ता उद्गातारः त्वां गायन्ति । अर्किणो
 बह्वृचाः त्वामर्चन्ति स्तुवन्ति । ब्रह्माणस्तदुपलक्षिता अध्वर्यवो
 ऽपि त्वामुद्येमिरे उत्थापयन्ति वर्धयन्तात्यर्थः । किमिव वंश-
 मिव । यथा कुलाचारादिभिः स्वकीयं वंशमुन्नयन्ति उन्नतं
 कुर्वन्ति तद्वत् । इष्ट्यन्तरं त्रिहविष्कं विधत्ते “इन्द्राय घर्मवते
 पुरोडाशमेकादशकपालं निर्वपेदिन्द्रायेन्द्रियावत इन्द्रायार्क-
 वते भूतिकामो यदिन्द्राय घर्मवते निर्वपति शिर एवास्य
 तेन करोति यदिन्द्रायेन्द्रियावत आत्मानमेवास्य तेन करोति
 यदिन्द्रायार्कवते भूत एवान्नाद्ये प्रतितिष्ठति भवत्येव” (सं०
 र्का०१।२प्र०।७अ०) इति । तेन घर्मवते निर्वापेणाध्वर्युरस्य
 यजमानस्य शिरः करोति । एवं विद्यैश्वर्यादिभिः सभाया-
 मुन्नतशिरस्कं करोति । तेनेन्द्रियावते निर्वापेणास्य यजमानस्य
 आत्मानमेव करोति, पुष्टशरीरमेव करोति । अर्कवते निर्वापेण
 यजमानो भूत एव ऐश्वर्यं प्राप्त एव संन्नदनयोग्ये सम्यगन्ने प्रति-
 तिष्ठति, भवत्येव पुनरप्यधिकमैश्वर्यं प्राप्नोत्येव । अत्र घर्मवतो
 हविषि ‘आ यस्मिन्’ इत्यादिके याज्यानुवाक्ये, इन्द्रियावतो
 हविषि ‘इन्द्रियाणि शतक्रतो’ इत्यादिके, अर्कवतो हविषि
 ‘इन्द्रमिन्द्राग्निनो बृहद्’ इत्यादिके । इष्ट्यन्तरं विधत्ते “इन्द्रा-

याः होमुचे पुरोडाशमेकादशकपालं निर्वपेद्यः पाप्मना गृहीतः
 स्यात् पाप्मा वा अह इन्द्रमेवाहोमुचस्तेन भागधेयेनो-
 पधावति स एवैनं पाप्मनोऽहसो मुञ्चति” (सं०२कां०।२प्र०।
 ७अ०) इति । अंहःशब्देन आगः, अत्र नरकहेतुर्निषिद्धा-
 चरणादिरूपः पाप्मोच्यते । पाप्मनो अंहसः अत्यधिकात् पा-
 पादित्यर्थः । तत्र पुरोऽनुवाक्यामाह “अहोमुचे प्रभरेमा
 मनीषामोषिष्ठदावन्ने सुमतिं गृणानाः । इदमिन्द्र प्रति हव्यं
 गृभाय सत्याः सन्तु यजमानस्य कामाः” इति । गृणानाः
 सुवन्तो वयं ओषिष्ठदावन्ने ग्रीष्मकाले दावाग्निना अत्यन्त-
 दग्धभूप्रदेशेभ्यो वर्षतां वृष्टिं दात्रे, अहोमुचे पापान्मोचयित्रे
 मनीषां बुद्धिं प्रभरेम स्वीकुर्म । कीदृशीं सुमतिं, त्वां तोष-
 येमेत्येवमादिशोभनमनसोपेतां । हे इन्द्र इदं दीयमानं हव्यं
 प्रतिगृहाण, तेन यजमानस्य कामाः सत्याः सन्तु । याज्या-
 माह “विवेष यन्मा धिषणा जजान स्तवै पुरा पार्थादिन्द्रमङ्गः ।
 अहसो यत्र पीपरद्यथा नो नावेव यान्तमुभये हवन्ते” इति ।
 यद् यस्मात् कारणात् धिषणा पूर्वोक्ता बुद्धिर्मां विवेष
 व्याप्तवती तस्मादहं सुबुद्धिः जजान जातवानस्मि । अत एव
 पार्थादङ्गः पारेभवात् मरणदिवसात् पुरा त्वां स्तवै आमरणं
 स्तवानीत्यर्थः । यत्र यस्यां धिषणायां सत्यां इन्द्रोऽस्मान् अंहसः
 पापात् पीपरत् उत्तारितवान् सा धिषणा विवेषेत्यन्वयः ।
 अथवा यत्राहन्त्यस्मानंहसः पारयति तस्मात् पार्थादङ्गः पुरा
 स्तवा इत्यन्वयः । यथा लोके नावा नद्यां यान्तं नाविकमुभये

कूलद्वयवर्त्तिनो हवन्ते भो मामुत्तारयेत्याह्वयन्ति तथैवांहसो
मुक्तानस्मान् उभयकूलप्रभवा आह्वयन्तीत्यर्थः । अत्रैव विक-
ल्पितामन्यां याज्यामाह “प्र सप्तार्जं प्रथममध्वराणामहो-
मुचं दृषभं यज्ञियाणां । अपां नपातमश्विना हयन्तमस्मिन्नर
इन्द्रियं धत्तमोजः” इति । हे नरो मनुष्या ऋत्विजः प्रक-
र्षेण इन्द्रं भजतेति शेषः । कीदृशं सप्तार्जं सम्यग्दीप्यमानं,
अध्वराणां अग्निष्टोमादीनां प्रथमं मुख्यदेवं, अंहोमुचं पापा-
न्मोचयितारं, यज्ञियाणां यज्ञसम्बन्धिफलानां दृषभं वर्षितारं,
अपां उदकानां नपातं अविनाशयितारं, हयन्तं ऐश्वर्यसङ्गमयि-
तारं । हे अश्विना अस्मिन् यजमाने इन्द्रियं चक्षुरादिपाटवं
आजो बलञ्च धत्तं स्थापयत । इत्यन्तरं विधत्ते “इन्द्राय
वैमृधाय पुरोडाशमेकादशकपालं निर्वपेद्यं मृधोऽभिप्रवेपेरन्
राष्ट्राणि वाभिसमियुरिन्द्रमेव वैमृधः स्वेन भागधेयेनोपधावति
स एवास्मान्मृधोऽपहन्ति” (सं० २ कां० १२ प्र० १७ अ०) इति ।
मृधो वैरिणो यं यजमानमभितः प्रवेपेरन् प्रकर्षेण कम्प-
येयुः भीतिमुत्पादयेयुः अथवा राष्ट्राणि देशानभितो विना-
शयितुं समियुः सङ्गता भवेयुः तस्य यजमानस्य रक्षायै वैमृ-
धाय शत्रुविनाशकायेन्द्राय एकादशकपालं पुरोडाशं निर्वपेत्
स चेन्द्रोऽस्माद् यजमानात् मृधः शत्रूनपहन्ति । तत्र पुरो-
ऽनुवाक्यामाह “वि न इन्द्र मृधो जहि नीचा यच्छ हृतन्यतः ।
अधस्यदं तमीं कधि यो अस्माः अभिदासति” इति । हे इन्द्र
नोऽस्माकं मृधः शत्रून् विशेषेण जहि । किञ्च हृतन्यतः अस्मा-

स्मारयितुं सेनामिच्छतः शत्रून् नीचा न्यग्भूतान् यच्छ उप-
 रतान् कुरु । यस्यान्योऽस्मान् अभिदासति उपक्षपयति तमीं
 तमपि वैरिणं अधस्यद् अस्मत्पादयोः प्रणतशिरस्कं कुर्वित्यर्थः ।
 तत्र याज्यामाह “इन्द्र क्षत्रमभि वाममोजोऽजायया वृषभ
 चर्षणीनां । अपानुदो जनममित्रयन्तमुहं देवेभ्यो अकृणोर्
 लोकं” इति । हे इन्द्र *वामं वननीयं क्षत्रं क्षताद्रक्ष्यं ओजो
 ऽस्मदीयं बलमभिलक्ष्य अजाययाः एतत्सर्वं सम्पादयितुं
 जातोऽसि । चर्षणीनां मनुष्याणां हे वृषभ कामानां वर्षयितः
 अमित्रयन्तं शत्रुभावमिच्छन्तं जनं अपानुदः निराकृतवानसि ।
 देवेभ्यो हविःप्रदानादिव्यवहारिभ्यो यजमानेभ्यः उहं वि-
 स्तीर्णं लोकं भोगस्थानं अकृणोर् कृतवानेवासि । अस्वामेवेष्टौ
 विकल्पितां पुरोऽनुवाक्यामाह “मृगो न भीमः कुचरो गि-
 रिष्ठाः परावत आजगामा परस्थाः । सृकः सःशाय पविमिन्द्र
 तिग्मं वि शत्रून् ताडि वि मृधो नुदस्व” इति । हे इन्द्र भीमो
 भयङ्करः कुचरः प्राणिभक्षणादिरूपकुक्षिताचरणशीलो गि-
 रिष्ठाः पर्वतनिष्ठा मृगो न सिंहव्याघ्रादिमृग इव परस्थाः
 परावतो महतो दूरादाजगाम अस्मद्विरोधिनां हन्तुमागतो-
 ऽसि । आजगन्येति शाखान्तरे मध्यमपुरुषः पठितः । सृकं
 परशरीरादिषु सरणशीलं तिग्मं तीक्ष्णं पविं वज्रं संशाय
 सम्यक् तीक्ष्णं कृत्वा विशेषेण शत्रून् ताडय । मृधो घोडून्
 शत्रून् विशेषेण नुदस्व निराकुरु । विकल्पितां याज्यामाह

“वि शत्रून् वि मृधो नुद वि वृत्रस्य हनू रुज । वि मन्युमिन्द्र
 भामितोऽमित्रस्याभिदासतः” इति । हे इन्द्र शत्रून् विशेषेण
 नुद निराकुरु । मृधो योद्धुनपि विशेषेण नुद । वृत्रस्य हनू
 विशेषेण भग्नीकुरु । त्वं भामितः क्रुद्धः सन्नभिदासतोऽस्मानु-
 पत्तपयतः अमित्रस्य वैरिणो मन्युं विशेषेण भग्नं कुरु । इत्य-
 न्तरं विधत्ते “इन्द्राय चात्रे पुरोडाशमेकादशकपालं निर्व-
 पेद्वद्धो वा परियत्तो वेन्द्रमेव चातारः स्वेन भागधेयेनोप-
 धावति स एवैनं चायते” (सं०२का०।२प्र०।७अ०) इति । बद्धः
 शृङ्खलाया निगडितः परियत्तः शृङ्खलामन्तरेण परितो
 भटैरवरुद्धः । तत्र पुरोऽनुवाक्यामाह “चातारमिन्द्रमवितार-
 मिन्द्रः हवे हवे सुहवः शूरमिन्द्रं । ऊवे नु शक्रं पुरुहूत-
 मिन्द्रः स्वस्ति नो मघवा धात्विन्द्रः” इति । चातारं शृङ्ख-
 लाबन्धाद्रचितारं । अवितारं भटावरोधाद्रचितारं । शूरं
 बन्धकानामवरोधकानाञ्च तिरस्कारे क्षमं । हवे हवे सुहवं
 सर्वस्मिं होमे सुखेन आह्वातुं शक्यं । शक्रं सर्वेषु कार्येषु शक्ति-
 युक्तं । पुरुहूतं बज्रभिर्यजमानैराहूतमिन्द्रं ऊवे नु आह्वया-
 स्येव प्रति विशेषणमिन्द्रशब्दावृत्तिर्वाक्यभेदार्थः । चातारमिन्द्रं
 ऊवे । अवितारमिन्द्रं ऊवे । इत्येवं वाक्यभेदः । तैश्च बज्रभि-
 र्वाक्यैर्महिमातिशयः प्रदर्श्यते । इन्द्रागच्छ हरिव आगच्छे-
 त्यादौ तद्दर्शनात् । लोकेऽपि अतिबालमुपलालयितुं पित-
 रागच्छ भातरागच्छेत्यादौ तद्दृश्यते । मघवानिन्द्रो नोऽस्मभ्यं
 स्वस्ति धातु अविनाशं दधातु । तत्रैव याज्यामाह “मा ते

अस्यां सहसावन्परिष्ठावघाय भूम हरिवः पराद । चायस्व नो
ऽवृकेभिर्वरुथैस्तव प्रियासः स्वरिषु स्याम” इति । हे सहसावन्
बलवन्निन्द्र अस्यां परिष्ठौ परिजाणार्थं क्रियमाणायामिष्ट्यां
अघाय वैकल्याय मा भूम, अस्मदनुष्ठिते कर्मणि वैकल्यं मा
भूदित्यर्थः । हे हरिवः हरयो ऽश्वाः तद्वः परादै परादातुं
त्वामवज्ञातुं वयं मा भूम, कदाचिदप्यवज्ञां मा करवामे-
त्यर्थः । त्वं नोऽस्मान् अवृकेभिः हिंसारहितैः वरुथैर्गृहेस्ता-
यस्व, तादृशान् प्रयच्छ । स्वरिषु विदत्सु यजमानेषु मध्ये
वयं तव प्रिया भवेम । इष्ट्यन्तरं विधत्ते “इन्द्रायार्काश्वमेध-
वते पुरोडाशमेकादशकपालं निर्वपेद्यं महायज्ञो नोपनमेदेते
सै महायज्ञस्यान्त्ये तनू यदर्काश्वमेधाविन्द्रमेवार्काश्वमेधवन्तः
स्वेन भागधेयेनोपधावति स एवास्मा अन्ततो महायज्ञं
प्रावयत्युपैनं महायज्ञो नमति” (सं० २का० १२प्र० १७अ०)
इति । अश्वमेधयज्ञस्य साधनभूतो योऽग्निः सोऽर्कः । यश्च
तत्फलभूत आदित्यः सोऽश्वमेधः । अत एव पञ्चमकाण्डे पञ्चा-
र्काङ्गतिविधिष्वेकार्थवादे समान्नायते “अर्को वा एष यदग्नि-
रसावादित्योऽश्वमेधो यदेता आहुतीर्जुहोत्यर्काश्वमेधयोरेव
ज्योतीरपि सन्दधाति” इति । अश्वमेधब्राह्मणे ऽप्येवमान्नायते
“अग्निर्वा अश्वमेधस्य योनिरायतनं सूर्योऽग्नेर्योनिरायतनं
यदश्वमेधेऽग्नौ चित्य उत्तरवेदिं चिनोति तावर्काश्वमेधौ”
इति । वाजसनेयिनेऽपि चित्यस्याग्नेरुपासने समामनन्ति “एष
वा अश्वमेधो य एष तपति तस्य संवत्सर आत्मायमग्निरर्क-

स्वस्मे लोका आत्मानस्तावेतावर्काश्चमेध इति” इति । इन्द्रस्तु
तयोरग्न्यादित्ययोः स्वामित्वादर्काश्चमेधवानित्युच्यते । यं यज-
मानं प्रत्यश्चमेधराजस्रयादिमहायज्ञो नोपनमेन्न प्राप्नुयात्,
स यजमानो ऽर्काश्चमेधस्वामिने निर्वपेत् । यावेतावर्काश्च-
मेधश्चद्वाच्यावग्न्यादित्यौ तावुभौ महायज्ञस्याश्चमेधस्यान्ये
तनू, प्रारम्भसमाप्तिकोऽवर्तमाने शरीरे । चित्याग्निः सा-
धनत्वेन प्रारम्भकोटौ वर्तते । आदित्यः फलरूपत्वेन समा-
प्तिकोटिगामी । स एवेन्द्रो यजमानस्य समीपे महायज्ञं
प्रेरयति । स च महायज्ञ एनं यजमानं उपनमति प्राप्नोति ।
तत्र पुरोऽनुवाक्यामाह “अनवस्ते रथमश्याय तृचन् त्वष्टा वज्रं
पुरुहूत द्युमन्तं । ब्रह्माण इन्द्रं महयन्तो अर्कैरवर्धयन् अहये
हन्तवा उ” इति । हे पुरुहूत वज्रभिर्यजमानैराहतेन्द्र ते तव
रथं अनवो मनुष्याः तृचन् तृचन्तु संस्कुर्वन्तु । किमर्थं । अश्याय
अश्वं संयोक्तुं । त्वष्टा देवशिल्पी द्युमन्तं दीप्तिमन्तं वज्रं तृचतु ।
ब्रह्माणो ब्राह्मणा ऋत्विजः अर्कैरर्चनसाधनैर्मन्त्रैः महयन्तः
पूजयन्तः इन्द्रमवर्धयन् यशसा वर्धयन्तु । अहये अहिमघं
महायज्ञप्राप्तिप्रतिबन्धकपापं हन्तवा उ अवश्यं हन्तुं अवर्धय-
न्नित्यन्वयः । याज्यामाह “वृष्णे यन्ते वृषणो अर्कमर्चानिन्द्र
यावाणो अदितिः सजोषाः । अनश्वासे ये पवयो ऽरथा इन्द्रे-
षिता अभ्यवर्तन्त दस्यून्” इति । हे इन्द्र यद् यदा वृष्णे ते
कामाभिवर्षिणस्तव सम्बन्धिनमर्कमर्चनीयं वृषणो वर्षणं फला-
भिवर्षकं यागं यावाणः साधनभूता वृषदुपलादयः पदार्थाः

अर्चान् अर्चयन्ति अलङ्कुर्वन्ति । तदानीं अदितिर्वेदिरूपा
प्रथिवी सजोषास्त्वया समानप्रीतिर्भवतु । इन्द्रेष्टिताः इन्द्रप्रे-
रिताः ये पवयः वज्राः सन्ति तेऽप्यरथा अनश्यासो रथाश्व-
निरपेक्षा एव दस्यून् महायज्ञप्राप्तिप्रतिबन्धकानसुरान् अभ्य-
वर्तन्त अभिलक्ष्य हन्तुं प्रवर्तन्तः ।

अत्र विनियोगसङ्ग्रहः ।

“इन्द्रं वो विश्वतोऽमुष्मिंश्चरावैन्द्रं चचोर्दयं ॥

इन्द्रोन्द्रियावद्यागे स्याद् आ यस्मिन् घर्मवद्यजौ ।

इन्द्रं स्यादर्कवद्यागे तिस्रोऽहोमुग्यजावृचः ॥

वि नो मृधे चतस्रः सुस्नातारं त्रादमद्यजौ ।

अनवोऽर्काश्ववद्यागे मन्त्राः सप्तदशेरिताः” ॥ इति ।

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे षष्ठप्रपाठके द्वादशोऽनुवाकः ॥ * ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीर-
बुक्कभूपालसाम्राज्यधुरन्धरेण सायनाचार्येण विरचिते माध-
वीये वेदार्थप्रकाशनामकतैत्तितीययजुःसंहिताभाष्ये प्रथम-
काण्डे षष्ठः प्रपाठकः सम्पूर्णः । * ॥

ॐ तत्सत् ॥

अथ तैत्तिरीयसंहिताभाष्ये

प्रथमकाण्डे सप्तमप्रपाठकः ।



हरिः ॐ ।

पाकयज्ञं वा अन्वाहिताग्नेः पशव उपतिष्ठन्त इडा
खलु वै पाकयज्ञः सैषान्तरा प्रयाजानूयाजान् यज-
मानस्य लोकेऽवहिता तामाह्नियमाणामभिमन्त्रयेत्
सुरूपवर्षवर्ण एहीति पशवो वा इडा पशून्नेवोपह्वयते
यज्ञं वै देवा अदुहन् यज्ञोऽसुराः अदुहतेऽसुरा
यज्ञदुग्धाः पराभवन् यो वै यज्ञस्य दोहं विद्वान् ॥ १ ॥

यजतेऽप्यन्यं यजमानं दुहे सा मे सत्याशीरस्य
यज्ञस्य भूयादित्याहैष वै यज्ञस्य दोहस्तेनैवैनं दुहे
प्रप्ता वै गौर्दुहे प्रतेडा यजमानाय दुह एते वा इडायै
स्तना इडोपह्वतेति वायुर्वत्सो यर्हि होतेडामुपह्वयेत्
तर्हि यजमानो होतारमीक्षमाणो वायुं मनसा ध्या-
येत् ॥ २ ॥

मात्रे वत्समुपावसृजति सर्वेण वै यज्ञेन देवाः
सुवर्गं लोकमायन् पाकयज्ञेन मनुरश्राम्यत्सेडा मनु-
मुपावर्त्तत तां देवासुरा व्यह्वयन्त प्रतीचीं देवाः

येतेति ब्रध्म पिन्वस्वेत्याह यज्ञो वै ब्रध्मो यज्ञमेव तन्म-
हयत्यर्थो देवचैव दत्तं कुरुत आत्मन् पशून् रमयते
ददतो मे मा क्षायीत्याहाश्चित्तिमेवोपैति कुर्वतो मे
मोपदसदित्याह भूमानमेवोपैति ॥ ६ ॥

विद्वान् ध्यायेद्भवति यं प्राश्नन्ति यां वै म एकान्न-
विश्रुतिश्च ॥ १ ॥

इति तैत्तिरीयसंहितायां प्रथमकाण्डे सप्तमप्रपा-
ठके प्रथमोऽनुवाकः ॥ ० ॥

श्रीगणेशाय नमः ।

यस्य निश्चितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरं ॥

प्रपाठके सप्तमेऽस्मिन् अनुवाकास्तयोदश ।

याजमानब्राह्मणस्य शेषः षट्स्वादिमेषु हि ॥

वाजपेयस्य मन्त्रास्तु षट्स्वन्येस्त्वथ याज्यकाः ।

इडानुमन्त्रणं तस्या इडायाश्च प्रशंसनं ॥

अन्वाहार्योऽथ मन्त्रानुवाकव्याख्यास्तिषु सूताः ।

रथमन्त्रा धावनञ्च रोहणं वाजहोमकः ॥

उज्जित्यतिग्राह्ययाज्या इत्यर्था अनुवाकगाः । इति ।

अत्र प्रथमानुवाक इडानुमन्त्रणमुच्यते । तदेतद्विधातुं
प्रक्षौति “पाकयज्ञं वा अन्वाहिताग्नेः पशव उपतिष्ठन्त इडा

खलु वै पाकयज्ञः सैषान्तरा प्रयाजानूयाजान् यजमानस्य लोकेऽवहिता” इति । पाकयज्ञस्य रूपमापस्तम्बसूत्रव्याख्या-
 त्बभिरुक्तं “औपासनहोमो वैश्वदेवं पार्वणमष्टका मासि आहुं
 सर्पबलिरीशानबलिरिति सप्त पाकयज्ञसंस्थाः” इति । बोधायनो
 ऽप्याह “ऊतः प्रऊत आऊतः शूलगंवीबलिहरणं प्रत्यवरोहण-
 मष्टका होम इति सप्त पाकयज्ञसंस्थाः” इति । अन्ये लाऊतः
 “अल्पयज्ञाः पाकयज्ञाः” इति । आश्वलायनोऽप्याह “त्रयः
 पाकयज्ञा ऊता अग्नौ ह्यमाना अनग्नौ प्रऊता ब्राह्मणभोजने
 ब्रह्मणि ऊताः” इति । एतेषां मध्ये यं कञ्चिदपि आहिताग्नेः
 पाकयज्ञमनु श्रवाद्याः पशवोऽवस्थिता भवन्ति पाकयज्ञेन
 लभ्यन्त इत्यर्थः । अत्र त्विडाभक्षणमेव पाकयज्ञः । ब्रह्मणि
 ऊतत्वात् । अतोऽनेनापीडाभक्षणेन पशवो लभ्यन्ते । सेयमिडा
 यजमानस्य लोके फलसाधने यज्ञे प्रयाजानूयाजमध्ये व्यव-
 स्थिता । प्रयाजाज्यभागप्रधानस्त्रिष्टकज्ञ ऊर्द्धमनूयाजेभ्यश्च प्रा-
 गिडाया अनुष्ठेयत्वात् । एतच्च हौत्रकाण्डे त्रिष्टकद्याज्याया
 अनूयाजयाज्यायाश्च मध्ये इडापाक्कानमन्त्रपाठादवगम्यते ।
 विधत्ते “तामाह्नियमाणामभिमन्त्रयेत् सुरूपवर्षवर्ण एहीति
 पशवो वा इडा पशूनेवोपकृतयेत्” इति । तामिडामाह्नियमा-
 णामवदाय होतृसमीपमानीयमानां । तत्प्रकारमापस्तम्ब आह
 “इडापात्रमुपस्तीर्य सर्वेभ्यो हविर्भ्य इडाः समवद्यति चतुर-
 वक्ता पञ्चावक्ताञ्च” इति “अभिघार्येडाः होत्रे प्रदाय” इति
 च । इडादेवतायाः पशूमाधनत्वात् गोरूपत्वाच्च मन्त्रगतेनै-

ह्यीतिपदेन पशूनेवोपह्वयते । सा मे सत्याशीरित्येतं मन्त्रभागं व्याख्यातुं प्रसूति “यज्ञं वै देवा अदुहन् यज्ञोऽसुराः अदुहन्तेऽसुरा यज्ञदुग्धाः पराभवन् यो वै यज्ञस्य दोहं विद्वान् यजतेऽप्यन्यं यजमानं दुहे” इति । दोहनं रिक्तीकरणं गां दोग्धीत्यत्र तथा दर्शनात् । देवाः प्रथमं यज्ञमदुहन् तद्गत-
सारफलस्वीकारेण रिक्तीचक्रुः । स च यज्ञोऽसुरानदुहत् तदीयसारपहारेण रिक्तीचकार । ततस्ते पराभूताः । यो यजमानो देवकर्तृकं यज्ञरिक्तीकरणं यज्ञकर्तृकमसुररिक्तीकर-
णञ्च विद्वान् यजते सोऽन्यमपि यजमानं दुहे रिक्तीकरोति । एतस्य वाक्यस्य मन्त्रप्रशंसारूपत्वादन्यस्य यजमानस्य न काचि-
द्भ्रान्तिः । व्याचष्टे “सा मे सत्याशीरस्य यज्ञस्य भूयादित्याहैष वै यज्ञस्य दोहस्तेनैवेनं दुहे” इति । उपहृतोऽयं यजमान उत्तरस्यां देवयज्यायां, उपहृत इत्येवमादिका येयमाशीरुपा-
ह्वानमन्त्रगता सेयमस्य यज्ञस्य सम्बन्धिन्याशीर्मम सत्या भूया-
दित्येवंरूपो यज्ञदोहस्तेनैवान्यं यजमानं दोग्धि । वायुध्यानं विधातुं प्रसूति “प्रत्ता वै गौर्दुहे प्रत्तेडा यजमानाय दुह एते वा इडाया स्तना इडोपहृतेति वायुर्वत्सः” इति । प्रत्ता वत्स-
लोहनेन प्रस्रुतस्तनी गौर्दुहे ययः चारयति । तद्वद्वेडा प्रत्ता सती यजमानस्य फलं दोग्धि । तस्या इडाया इडोपहृतेत्या-
दिमन्त्रभागाः स्तनाः वायुश्च वत्सः । विधत्ते “यर्हि होतेडामुप-
ह्वयेत तर्हि यजमानो होतारमीक्षमाणो वायुं मनसा ध्यायेत् माचे वत्समुपावसृजति” इति । यर्हि यस्मिन् काले । इडो-

पङ्कतेत्यादिमन्त्रभागप्रयोगे हेयोपादेयपक्षौ विधातुं प्रसूति
 “सर्वेण वै यज्ञेन देवाः सुवर्गं लोकमायन् पाकयज्ञेन मनु-
 रश्राम्यत्सेडा मनुमुपावर्तत तां देवासुरा व्यक्कयन्त प्रतीचीं
 देवाः पराचीमसुराः सा देवानुपावर्तत पशवो वै तद्देवान-
 वृणत पशवोऽसुरानजङ्गः” इति । मनुसहिताः सर्वे देवाः
 कृत्स्नेन दर्शपूर्णमासयागेन स्वर्गलोकं प्राप्तुमुद्यताः तत्र मनुः
 पाकयज्ञेन आन्तोऽभूत् । इडा खलु वै पाकयज्ञ इत्युक्तं, अतो
 मनुर्हता सन्निडोपाकान एव तात्पर्यवानभूदित्युक्तं भवति ।
 सा चेडा देवता तात्पर्यवन्तं मनुमुपगतवती । तां दृष्ट्वा देवा-
 स्यासुराश्च परस्परव्यत्ययेन इडामुपाक्कयन्त । ते देवाः प्रतीचीं
 सम्मुखमुपाक्कयन्त । असुराः पराचीनमुखमुपाक्कयन्त । इडोपङ्क-
 तेत्येवमादाविडाशब्दप्रयोगः साम्मुखं, उपङ्कतेडेति पश्चादिडा-
 शब्दप्रयोगो विमुखत्वं । तत्र सम्मुखत्वेन तुष्टा सती सा देवानु-
 पावर्तत । पशवो वा इडेत्यत्रास्मात्त्वादिवारूपाः पशवः तत्तदा
 देवानवृणत वृतवन्तः प्राप्तवन्तः । विमुखत्वेन इडाया अप-
 रितोषात्तद्रूपाः पशवोऽसुरानजङ्गस्यक्तवन्तः । तत्र हेय-
 पक्षं विधत्ते “यं कामयेतापशुः स्यादिति पराचीं तस्मिन्ना-
 मुपङ्कयेतापशुरेव भवति” इति । उपादेयपक्षं विधत्ते “यं
 कामयेत पशुमान्त्स्यादिति प्रतीचीं तस्मिन्नामुपङ्कयेत पशु-
 मानेव भवति” इति । सा नः प्रियेति मन्त्रभागं व्याख्यातुं
 प्रसूति “ब्रह्मवादिनो वदन्ति स त्वा इडामुपङ्कयेत य इडा-
 मुपङ्कयात्मानमिडायामुपङ्कयेतेति” इति । वेदार्थविचारका-

विद्वांसः परस्परमित्याहुः । किमिति । यो बुद्धिमान् मन्त्रेणैव
एह्यदित एहीत्यादिनेडामुपह्वय तस्यामिडायामात्मानमुप-
ह्वयते योजयति स एवेडां यथाशास्त्रमुपह्वयेतेति । मन्त्रं
व्याचष्टे “सा नः प्रिया सुप्रह्वर्तिर्मघोनीत्याहेडामेवोपह्वया-
त्मानमिडायामुपह्वयते” इति । येयमिडास्माभिरिड एही-
त्यादिनोपह्वता येयमिडा नोऽस्माकं प्रियेत्यनेन वचनेन
स्वात्मानमिडायां योजितवान् भवति । मार्जनाय मनो ज्यो-
तिरित्यादिकामृचं व्याख्यातुं प्रसूति “व्यस्तमिव वा एत-
द्यज्ञस्य यदिडा सामि प्राश्नन्ति सामि मार्जयन्त एतत्प्रति वा
असुराणां यज्ञो विच्छिद्यत ब्रह्मणा देवाः समदधुः” इति ।
इडेति यदेतेन यज्ञस्याङ्गं व्यस्तं विच्छिन्नमिव भवति तत्कथ-
मित्युच्यते । सामि पुरोडाशस्य लेशमिडाभागरूपमृत्विजः
प्राश्नन्ति । साम्युदकलेशं मार्जयन्ते शिरसि सिञ्चन्ति । तदानीं
प्रधानयागाः पूर्वमेव ऊता अनूयाजादियागा इत ऊर्द्धं यष्ट-
व्याः तन्मध्ये त्वेदिडाभक्षणं मार्जनञ्च क्रियते । तयोरयाग-
रूपत्वाद्यागविच्छेदकत्वं । तथा सत्यसुरा यष्टव्याननूयाजादीन्
विस्मृतवन्तः, अतोऽसुराणां यज्ञ एतत् प्रति भक्षणमार्जन-
द्वयं प्रत्येतदीये काले विच्छिन्नोऽभूत् । देवास्त्वप्रमत्ताः सन्तो
ब्रह्मणा परिवृढेण केनचित्पुरुषेण समदधुः, तयोर्विच्छिन्नयोः
पूर्वोत्तरयोः यज्ञभागयोः सन्धानं कृतवन्तः । तस्या चक्षुस्तीक्ष्ण-
पादं व्याचष्टे “बृहस्पतिस्तनुतामिमं न इत्याह ब्रह्म वै देवानां
बृहस्पतिर्ब्रह्मणैव यज्ञं सन्दधाति” इति । देवगुरुत्वाद्बृहस्पतेः

परिवृढत्वं । सन्धात्प्रतिपादकं तृतीयपादं व्याख्याय सन्धान-
 प्रतिपादकं द्वितीयपादं व्याचष्टे “विच्छिन्नं यज्ञः समिमं दधा-
 त्वित्याह सन्तत्यै” इति । अविच्छेदायेत्यर्थः । तस्य सन्ततस्य
 यज्ञस्य देवसमर्पणप्रतिपादकं चतुर्थपादं व्याचष्टे “विश्वे देवा
 इह मादयन्तामित्याह सन्तत्यैव यज्ञं देवेभ्योऽनुदिशति” इति ।
 ब्रध्न पितृस्वेत्यादिकं पुरोडाशाभिमन्त्रणमन्त्रं व्याख्यातुं प्रस्तौ-
 ति “यां वै यज्ञे दक्षिणां ददाति तामस्य पशवोऽनु सङ्क्रा-
 मन्ति स एष ईजानोऽपशुर्भावको यजमानेन खलु वै तत्कार्य-
 मित्याहुर्जथा देवत्रा दत्तं कुर्वीतात्मन् पशून् रमयेतेति” इति ।
 यजमानेनर्त्विग्भ्यो दीयमानां गवान्वाहार्यादिरूपां दक्षिणां
 तदीयाः पशवः सर्वेऽप्यनुगच्छन्ति, तदा यज्ञानुष्ठाता च
 पशुरहितो भवति । अतस्तेन दत्तं दक्षिणाद्रथं यथा देवत्रा
 देवेषु क्षत्विष्ववस्थितं भवति, पशवश्च यथा स्वस्मिन्नेव रमन्ते
 तथा यजमानेन कर्त्तव्यमिति बुद्धिमन्त आहुः । मन्त्रस्य
 प्रथमभागं व्याचष्टे “ब्रध्न पितृस्वेत्याह यज्ञो वै ब्रध्नो यज्ञमेव
 तन्महयत्यथो देवचैव दत्तं कुरुत आत्मन् पशून् रमयेते”
 इति । हे यज्ञ प्रीणीहीत्यनेन यज्ञस्य पूजारूपेण प्रोत्साहनेन
 यथोक्तं प्रयोजनद्वयं सम्पद्यते । द्वितीयभागं व्याचष्टे “ददतो
 मे मा क्षायीत्याह क्षितिमेवोपैति” इति । दानप्रयुक्तो द्रव्य-
 क्षयो मा क्षायीति प्रार्थनेन निवारितो भवति । तृतीयभागं
 व्याचष्टे “कुर्वतो मे मोपदसदित्याह भूमानमेवोपैति” इति ।
 उपचयनिवारणस्य पूर्वमेव प्रार्थितत्वान्मोपदसदित्यनेनाभि-

वृद्धिलक्षणं बाहुल्यमेव प्रार्थ्यते । भूमानमेवोपैतीति ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे सप्तमप्रपाठके प्रथमोऽनुवाकः ॥ * ॥

सःश्रवा ह सौवर्चनसस्तुमिज्जमौषादितिमुवाच
यत्सचिणाः होताभूः कामिडामुपाह्वय इति ता-
मुपाह्व इति होवाच या प्राणेन देवान् दाधार
व्यानेन मनुष्यान्पानेन पितृनिति छिनत्ति सा न
छिनत्ती इति छिनत्तीति होवाच शरीरं वा अस्यै
तदुपाह्वया इति होवाच गौर्वै ॥ १ ॥

अस्यै शरीरं गां वाव तौ तत्पर्यवदतां या यज्ञे
दीयते सा प्राणेन देवान् दाधार यया मनुष्या जी-
वन्ति सा व्यानेन मनुष्यान् यां पितृभ्यो घ्नन्ति सा-
पानेन पितृन् य एवं वेद पशुमान् भवत्यथ वै तामु-
पाह्व इति होवाच या प्रजाः प्रभवन्तीः प्रत्याभवन्ती-
त्यन्नं वा अस्यै तत् ॥ २ ॥

उपाह्वया इति होवाचौषधयो वा अस्या अन्न-
मोषधयो वै प्रजाः प्रभवन्तीः प्रत्याभवन्ति य एवं
वेदान्नादो भवत्यथ वै तामुपाह्व इति होवाच या
प्रजाः पराभवन्तीरनुगृह्णाति प्रत्याभवन्तीर्युह्णाती-
ति प्रतिष्ठां वा अस्यै तदुपाह्वया इति होवाचेयं वा
अस्यै प्रतिष्ठा ॥ ३ ॥

इयं वै प्रजाः पराभवन्तीरनुगृह्णाति प्रत्याभव-
न्तीर्युह्णाति य एवं वेद प्रत्येव तिष्ठत्यथ वै तामुपाह्व
इति होवाच येस्यै निक्रमणे घृतं प्रजाः संजीवन्तीः
पिबन्तीति छिनत्ति सा न छिनत्तीइ इति न छिन-
त्तीति होवाच प्र तु जनयतीत्येष वा इडामुपाह्वया
इति होवाच दृष्टिर्वा इडा दृष्ट्यै वै निक्रमणे घृतं
प्रजाः संजीवन्तीः पिबन्ति य एवं वेद प्रैव जायते
ऽन्नादो भवति ॥ ४ ॥

गौर्वा अस्यै तत्प्रतिष्ठाऽह्वया इति विश्रुतिश्च ॥ २ ॥

इति तैत्तिरीयसंहितायां प्रथमकाण्डे सप्तमप्रपा-
ठके द्वितीयोऽनुवाकः ॥ * ॥

इडाद्यनुमन्त्रणमन्त्राः प्रथमे व्याख्याताः, तामिडां द्वितीये
इयोर्मुन्योः प्रश्नोत्तराभ्यां प्रशंसति । तत्र प्रश्नमवतारयति

“स॒अवा ह सौवर्चनसस्तुमिञ्जमौपोदितिमुवाच” इति । संश्रवा इत्यृषेर्नामधेयं, स च सुवर्चनसः पुत्रः, तुमिञ्ज इत्यृष्यन्तरस्य नामधेयं स चोपोदितस्य पुत्रः । संश्रवसः प्रश्नं दर्शयति “यत्सन्निष्ठा॒ होताभूः कामिडामुपाङ्गया इति” इति । यत् यदा तदेत्यध्याहारः, कां किङ्कुणकां । तुमिञ्जस्योत्तरं दर्शयति “तामुपाङ्ग इति होवाच या प्राणेन देवान् दाधार व्यानेन मनुष्यानपानेन पिबन्निति” इति । प्राणादिवृत्तिभिरिडाया देवादिधारणमुत्तरत्र स्पष्टीकरिष्यते, तां देवादिधारणगुणकमिडामुपहृतवानस्मि । पुनः प्रश्नं दर्शयति “क्विनन्ति सा न क्विनन्ती३ इति” इति । त्वयोपहृता मेयमिडा गोरूपा सती दक्षिणांत्वेन प्रतिगृहीतृन् किं क्विनन्ति प्रतिग्रहदोषेण विनाशयति, अथवा न क्विनन्ति । विचारार्थः स्मृतः । उत्तरं दर्शयति “क्विनन्तीति होवाच” इति । एवं तर्हि नेयं मुखेडेति प्रश्नवादिनोक्तं दूषणं दर्शयति “शरीरं वा अस्यै तदुपाङ्गया इति होवाच” इति । अस्या इडादेवतायाः शरीरमेव त्वयोपहृतं न तु सा देवता । इदानीमाख्यायिकां नोपसृत्य श्रुतिः स्वयमेवाह “गैर्वा अस्यै शरीरं गां वाव तौ तत्पर्यवदतां” इति । गैरेवास्या इडायाः शरीरं, एतच्च मानवो घृतपदो मैत्रावरुणीत्येतस्य हौत्रस्येडोपाङ्गानमन्त्रस्य ब्राह्मणे मनुः पृथिव्या इत्याद्यनुवाके प्रसिद्धं । अत इडायाः शरीरभूतां गामेव ज्ञातवन्तौ । तदानीं क्विनन्तीत्येतादृशाभ्यां प्रश्नोत्तराभ्यामनिन्दतां । इदानीं देवादिधारणं स्पष्टीकरोति

“या यज्ञे दीयते सा प्राणेन देवान् दाधार यया मनुष्या जीवन्ति सा व्यानेन मनुष्यान् यां पितृभ्यो घ्नन्ति सापानेन पितृन्” इति । यज्ञे दक्षिणारूपेण दत्तया गवा देवास्त्वष्टीमेव तृष्यन्ति, न तु तां दुहन्ति नापि घ्नन्ति । अतः प्राणेन प्रकृष्टचेष्टया उत्तमया वृत्त्या देवान् धारयति । मनुष्यास्तु गां दुग्ध्वा जीवन्ति । तदा नात्यन्तमहानिः क्षीरस्य हीनत्वात्, नाप्यत्यन्तं हानिः शरीरस्य बाधाभावात् । अतः प्राणापानमध्यवर्तिन्या व्यानसमानया मध्यमवृत्त्या मनुष्यान् धारयति । अष्टकाश्राद्धे गां पितृभ्यो घ्नन्ति । तथा चापस्तम्बः श्वो भूते दर्भेण गामुप्राक्करोति, पितृभ्यस्त्वा जुष्टामुपाकरोमीति । सेयं गौरपानेनाधमवृत्त्या मारणरूपया पितृन् धारयति । उक्तस्य देवादिधारणस्य वेदनं प्रशंसति “य एवं वेद पशुमान् भवति” इति । अथ तुमिञ्जः स्नेहोपहृताया इडाया मुख्यत्वं सम्पादयितुं गुणान्तरेणेडां विशिनष्टीति दर्शयति “अथ वै तामुपाक्क इति होवाच या प्रजाः प्रभवन्तीः प्रत्याभवतीति” इति । पचान्तरद्योतनायाथ वा इति पदद्वयं । येयमिडा प्रभुतोपेताः प्रजाः प्रत्याभिमुख्येन वर्तते तादृशीमिडामुपहृतवानस्मि । संश्रवा एतस्या अपीडाया मुख्यत्वं वारयतीति दर्शयति “अन्नं वा अस्यै तदुपाक्कया इति होवाच” इति । अस्या इडायाः सम्बन्धि यदन्नं तदेवोपहृतवानसि न तु मुख्यामिडां । तदेतद्देद उपपादयति “ओषधयो वा अस्या अन्नमोषधयो वै प्रजाः प्रभवन्तीः प्रत्याभवन्ति” इति ।

ओषधीनां गवामन्नत्वं प्रसिद्धं । प्रभुत्वोपेतानाञ्च प्रजानां गृहेषु
 वज्रजनभोजनाय ब्रीह्याद्योषधय आगत्य वर्तन्ते । एतद्वेदनं
 प्रशंसति “य एवं वेदान्नादो भवति” इति । पुनरपि तुमि-
 च्छस्य गुणान्तरोक्तिमिडाया मुख्यत्वसम्पादिकामुदाहरति “अथ
 वै तामुपाकृ इति होवाच या प्रजाः पराभवन्तीरनुगृह्णाति
 प्रत्याभवन्तीर्गृह्णातीति” इति । येयमिडा व्याध्यादिभिः
 पराभूयमानाः प्रजाः स्वस्यामवस्थाप्यानुगृह्णाति, पराभूयमा-
 नाः प्रजास्तत्तदपेक्षितस्थानप्रदानेन स्वीकरोति । अस्या अपी-
 डाया मुख्यत्वनिराकरणोक्तिं दर्शयति “प्रतिष्ठां वा अस्यै
 तदुपाकृत्या इति होवाच” इति । प्रतितिष्ठत्यस्यमिडा गौरिति
 प्रतिष्ठा भूमिः तामेवोपहृतवानसि न मुख्यामिडां । तदेतद्वेद
 उपपादयति “इयं वा अस्यै प्रतिष्ठा इयं वै प्रजाः परा-
 भवन्तीरनुगृह्णाति प्रत्याभवन्तीर्गृह्णाति” इति । वेदनं प्रशं-
 सति “य एवं वेद प्रत्येव तिष्ठति” इति । मुख्यत्वसम्पादनाय
 गुणान्तरोक्तिं दर्शयति “अथ वै तामुपाकृ इति होवाच यस्यै
 निक्रमणे घृतं प्रजाः संजीवन्तीः पिबन्तीति” इति । यस्या
 वृष्टिरूपाया इडाया निक्रमणे न्यग्रभावेन पतने सति यद् घृतं
 क्षरदुदकं तज्जीवनार्थिन्यः प्रजा उपजीवन्ति । तादृशीमि-
 डामुपहृतवानस्मि । संश्रवा अस्यामिडायां पूर्ववद्दोषभावाभावौ
 पृच्छति “क्विनन्ति सा न क्विनन्ती इति” इति, वृष्टेर्गवा-
 न्मभूमीनामिव प्रतिग्राह्यद्रव्यत्वाभावात् । तुमिच्छस्य प्रतिग्रह-
 दोषाभावोक्तिं गुणान्तरोक्तिञ्च दर्शयति “न क्विनन्तीति हो-

वाच प्र तु जनयतीति” इति । वृष्टिरूपेयमिडा कमपि पुरुषं न छिनत्ति न दूषयति, किन्तु प्रकर्षेण सस्यादिकं जनयति । संश्रवसो मुखेडात्वाङ्गीकारोक्तिं दर्शयति “एष वा इडामुपा-
कथा इति होवाच” इति । एष वृष्टिरूपेडावादी त्वमेव मुख्या-
मिडामुपहृतवानसि । एतस्यामुक्तायामिडायां पूर्वोक्तलक्षणं
वेदो दर्शयति “वृष्टिर्वा इडा वृष्ट्यै वै निक्रमणे घृतं प्रजाः सं-
जीवन्तीः पिबन्ति य एवं वेद प्रैव जायतेऽन्नादो भवति” इति ।
तदेवमस्मिन्ननुवाके सर्वप्राण्युपकारिभिर्गवान्भूमिवृष्टिरूपैरि-
यमिडा प्रशस्ता ॥ ० ॥

इति माध्वीये वेदार्थप्रकाशे कृष्णयजुःसंहिताभाष्ये प्रथम-
काण्डे सप्तमप्रपाठके द्वितीयोऽनुवाकः ॥ * ॥

प॒रोक्षं॑ वा अ॒न्ये दे॒वा इ॒ज्यन्ते॑ प्र॒त्यक्षं॑ म॒न्ये यद्य॑जते
य ए॒व दे॒वाः प॒रोक्षं॑ मि॒ज्यन्ते॑ ताने॒व तद्य॑जति यद॒न्वा-
हार्थ॑मा॒हृत्ये॑ते वै दे॒वाः प्र॒त्यक्षं॑ यद्वा॒ह्मणा॑स्ताने॒व
तेन॑ प्रीणा॒त्यथो॑ द॒क्षिणै॑वास्यै॒षार्थो॑ य॒ज्ञस्यै॑व छिद्र-
मपि॑ दधाति यद्वै य॒ज्ञस्य॑ क्रूरं यद्विलि॒ष्टं तद॑न्वाहा-
र्येण ॥ १ ॥

अन्वाहरति तदन्वाहार्यस्यान्वाहार्यत्वं देवदूता वा
 एते यद्वत्विजो यदन्वाहार्यमाहरति देवदूतानेव प्री-
 णाति प्रजापतिर्देवेभ्यो यज्ञान् व्यादिशत् स रिरिचा-
 नो ऽमन्यत स एतमन्वाहार्यमभक्तमपश्यत् तमात्मन-
 धत्त स वा एष प्राजापत्यो यदन्वाहार्यो यस्यैवं विदु-
 षोऽन्वाहार्यं आह्रियते साक्षादेव प्रजापतिमृध्नेत्य-
 परिमितो निरुध्योऽपरिमितः प्रजापतिः प्रजापतेः ॥ २ ॥

आस्यै देवा वै यद्यज्ञे ऽकुर्वत तदसुरा अकुर्वत ते
 देवा एतं प्राजापत्यमन्वाहार्यमपश्यन् तमन्वाहरन्त
 ततो देवा अभवन् परासुरा यस्यैवं विदुषोऽन्वाहार्यं
 आह्रियते भवत्यात्मना परास्य आतृव्यो भवति यज्ञेन
 वा दृष्टी पक्वेन पूर्ती यस्यैवं विदुषोऽन्वाहार्यं आह्रि-
 यते स त्वेवेष्टापूर्ती प्रजापतेर्भागोऽसि ॥ ३ ॥

इत्याह प्रजापतिमेव भागधेयेन समर्धयत्यूर्जस्वान्
 पयस्वानित्याहोर्जमेवास्मिन् पयो दधाति प्राणापानौ
 मे पाहि समानव्यानौ मे पाहीत्याहाशिषमेवैतामा-
 शास्तेऽक्षितोऽस्यक्षित्यै त्वा मा मे श्लेष्ठा अमुचामुष्मिन्
 लोक इत्याह क्षीयते वा अमुष्मिन् लोकेऽन्नमितः प्र-
 दानं ह्यमुष्मिन् लोके प्रजा उपजीवन्ति यदेवमभि-

मृशत्यक्षितिमेवैनङ्गमयति नास्यामुष्मिन् लोकेऽन-
क्षीयते ॥ ४ ॥

अन्वाहार्येण प्रजापतेरसि ह्यमुष्मिन् लोके पञ्च-
दश च ॥ ३ ॥

इति तैत्तिरीयसंहितायां प्रथमकाण्डे सप्तमप्रपा-
ठके तृतीयोऽनुवाकः ॥ * ॥

द्वितीय इडायाः प्रशंसोक्ता । तृतीयेऽन्वाहार्य उच्यते ।
तस्य दानं विधातुं प्रसूति “परोक्षं वा अन्ये देवा इज्यन्ते
प्रत्यक्षमन्ये यद्यजते य एव देवाः परोक्षमिज्यन्ते तानेव तद्य-
जति” इति । परोक्षमिति क्रियाविशेषणं । अग्नीन्द्रादीनामदृ-
श्यमानत्वात् तद्यागः परोक्षः, ऋत्विजां दृश्यमानत्वात् तद्यागः
प्रत्यक्षः । अन्वाहार्यदानं विधत्ते “यदन्वाहार्यमाहरत्येते
वै देवाः प्रत्यक्षं यद्वाह्याणास्तानेव तेन प्रीणाति” इति ।
अन्वाहार्यः पक्व आदनः, तमाहरत्यृत्विग्भ्यो दद्यात् । प्रत्यक्षं
वर्तन्त इति शेषः । अन्वाहार्यस्य दक्षिणारूपत्वेन यज्ञक्षिद्र-
पिधायकत्वेन च तं प्रशंसति “अथो दक्षिणैवास्यैषाथो यज्ञ-
स्यैव क्षिद्रमपि दधाति” इति । अन्वाहार्यशब्दं निर्वक्ति “यद्वै
यज्ञस्य क्रूरं यद्विलिष्टं तदन्वाहार्येण अन्वाहरति तदन्वा-
हार्यस्यान्वाहार्यत्वं” इति । अतिरिक्तं कर्मणो यच्च हीनमि-
त्यस्मिन् प्रायश्चित्ताहुतिमन्त्रे प्रोक्तं, अधिकं यज्ञाङ्गमत्र क्रूरं

नूनं विलिष्टं । तदुभयमनेनान्वाहार्यदानेनानुकूलं यथा भवति
 तथाऽऽहरति समादधाति, तस्मादन्वाहार्यते आनुकूल्येन स-
 माधीयतेऽनेनेत्यन्वाहार्यः । अतिलिक्प्रीतिहेतुत्वेन पुनः प्रशंसति
 “देवदूता वा एते यदृत्विजो यदन्वाहार्यमाहरति देवदूतानेव
 प्रीणांति” इति । प्रजापतिभागत्वेन पुनस्तं प्रशंसति “प्रजा-
 पतिर्देवेभ्यो यज्ञान् व्यादिशत् स रिरिचानोऽमन्यत स एत-
 मन्वाहार्यमभक्तमपश्यत् तमात्मन्नधत्त स वा एष प्राजापत्यो
 यदन्वाहार्यो यस्यैवं विदुषोऽन्वाहार्यं आह्वियते साक्षादेव
 प्रजापतिमृध्नाति” इति । आग्नेयाग्नीषोमीयपुरोडाशान् यागा-
 नग्यादिदेवेभ्यो विभज्य दत्त्वा स्वकीययागराहित्येन रिक्त-
 मात्मानं मन्यमानः प्रजापतिरभक्तं देवेभ्यो विभज्यासमर्पितं
 दृष्ट्वा तमात्मानि स्थापितवान्, ततोऽन्वाहार्यः प्राजापत्यः ।
 तस्यान्वाहार्यस्य बाहुल्यसम्पादनं विधत्ते “अपरिमितो नि-
 रूषोऽपरिमितः प्रजापतिः प्रजापतेराद्यै” इति । सर्वदेव-
 स्वामित्वेन व्याप्तिबाहुल्यात् प्रजापतेरपरिमितत्वं । स्वविजय-
 हेतुत्वेन वैरिपराजयहेतुत्वेन च पुनः प्रशंसति “देवा वै
 यद्यज्ञेऽकुर्वन्त तदसुरा अकुर्वन्त ते देवा एतं प्राजापत्यमन्वा-
 हार्यमपश्यन् तमन्वाहरन्त ततो देवा अभवन् परासुरा
 यस्यैवं विदुषोऽन्वाहार्यं आह्वियते भवत्यात्मना परास्य भा-
 त्वेन भवति” इति । दृष्टापूर्तकारित्वपूरणेन च पुनः प्रशंसति
 “यज्ञेन वा दृष्टी यक्तेन पूर्ती यस्यैवं विदुषोऽन्वाहार्यं आह्वि-
 यते स त्वेष्टापूर्ती” इति । दृष्टमाग्नेयादिश्रौतकर्म, पूर्तं वापो-

कूपादिस्मार्तकर्म । तत्राग्नेयादिद्यागेनेष्टसम्पत्तिः, पक्वेनान्वा-
 हार्येण पूर्तसम्पत्तिः । तस्याभिमर्शनमन्त्रे प्रथमभागं व्याचष्टे
 “प्रजापतेर्भागोऽसीत्याह प्रजापतिमेव भागधेयेन समर्धयति”
 इति । द्वितीयभागं व्याचष्टे “ऊर्जस्वान् पयस्वानित्याहोर्जमे-
 वास्मिन् पयो दधाति” इति । तृतीयभागं व्याचष्टे “प्राणा-
 पानौ मे पाहि समानव्यानौ मे पाहीत्याहशिषमेवैतामाशास्ते”
 इति । अतिग्भिरन्वाहार्यस्य नीयमानत्वात्तेन स्वकीयप्राणादि-
 पालनमाशीर्वाद एव । चतुर्थभागं व्याकुर्वन्नभिमर्शनं विधत्ते
 “अचितोऽस्यचित्यै त्वा मा मे चेष्टा अमुत्रामुस्मिन् लोक इत्याह
 क्षीयते वा अमुस्मिन् लोकेऽन्नमितः प्रदानं ह्यमुस्मिन् लोके
 प्रजा उपजीवन्ति यदेवमभिमृशत्यचित्तिमेवैनङ्गमयति नास्या-
 मुस्मिन् लोकेऽन्नं क्षीयते” इति । स्वर्गस्य कर्मभूमित्वाभावात्
 न तस्माधनानुष्ठानेनान्नं सम्पादयितुं शक्यं, किन्तु स्वर्गप्राप्ताः
 प्रजा इतः प्रदानं एतल्लोकानुष्ठितकर्मसम्पादितमेवान्नं स्वर्गे
 लोक उपजीवन्ति, तस्मात्तत्र भुज्यमानमिदं क्षीयते । अचितो
 ऽसीति मन्त्रेण यदभिमर्शनं तेनान्नस्याक्षयत्वप्रापणादन्नं न
 स्वर्गे क्षीयते ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे सप्तमप्रपाठके तृतीयोऽनुवाकः ॥ * ॥

वर्हिषोऽहं देवयज्यया प्रजावान् भूयासमित्याह
 वर्हिषा वै प्रजापतिः प्रजा असृजत तेनैव प्रजाः सृ-
 जते नराशंसस्याहं देवयज्यया पशुमान् भूयास-
 मित्याह नराशंसेन वै प्रजापतिः पशून्सृजत तेनैव
 पशून्सृजतेऽग्नेः स्विष्टकृतोऽहं देवयज्ययायुष्मान् यज्ञेन
 प्रतिष्ठां गमेयमित्याहायुरेवात्मन्यत्ते प्रति यज्ञेन ति-
 ष्ठति दर्शपूर्णमासयोः ॥ १ ॥

वै देवा उज्जितिमनूदजयन् दर्शपूर्णमासाभ्यामसु-
 रानपानुदन्ताग्नेरहमुज्जितिमनूज्येषमित्याह दर्शपूर्ण-
 मासयोरैव देवतानां यजमान उज्जितिमनूज्यति
 दर्शपूर्णमासाभ्यां आतृव्यानपनुदते वाजवतीभ्यां व्यू-
 हत्यन्नं वै वाजोऽन्नमेवावरुन्ये द्वाभ्यां प्रतिष्ठित्यै यो
 वै यज्ञस्य द्वौ दोहौ विद्वान् यजत उभयतः ॥ २ ॥

एव यज्ञं दुहे पुरस्ताच्चोपरिष्ठाच्चैष वा अन्यो यज्ञस्य
 दोह इडायामन्यो यर्हि होता यजमानस्य नाम
 गृह्णीयात्तर्हि ब्रूयादेमा अगमन्नाशिषो दोहकामा
 इति सस्तुता एव देवता दुहेऽयौ उभयत एव यज्ञं
 दुहे पुरस्ताच्चोपरिष्ठाच्च रोहितेन त्वाग्निर्देवतां गम-
 यत्वित्याहैते वै देवाश्वाः ॥ ३ ॥

यजमानः प्रस्तुरो यदेतैः प्रस्तरं प्रहरति देवाश्चै-
रेव यजमानः सुवर्गं लोकं गमयति वि ते मुञ्चामि
रशना वि रश्मीनित्याहैष वा अग्नेर्विमोकस्तेनैवैनं
विमुञ्चति विष्णोः शंयोरहं देवयज्यया यज्ञिनं प्रतिष्ठां
गमेयमित्याह यज्ञो वै विष्णुर्यज्ञ एवान्ततः प्रतिति-
ष्ठति सोमस्याहं देवयज्यया सुरेताः ॥ ४ ॥

रेतो धिषीयेत्याह सोमो वै रेतोधास्तेनैव रेत
आत्मन्धत्ते त्वष्टुरहं देवयज्यया पशूनाः रूपं पुषेय-
मित्याह त्वष्टा वै पशूनां मिथुनानाः रूपकृत्तेनैव
पशूनाः रूपमात्मन्धत्ते देवानां पत्नीरग्निर्गृहपतिर्य-
ज्ञस्य मिथुनं तयोरहं देवयज्यया मिथुनेन प्रभूया-
समित्याहैतस्माद्वै मिथुनात् प्रजापतिर्मिथुनेन ॥ ५ ॥

प्राजायत तस्मादेव यजमानो मिथुनेन प्रजायते
वेदोऽसि वित्तिरसि विदेयेत्याह वेदेन वै देवा असु-
राणां वित्तं वेद्यमविन्दन्त तद्देदस्य वेदत्वं यद्यच्चाह व्य-
स्याभिध्यायेत्तस्य नाम गृह्णीयात् तदेवास्य सर्वं वृद्धेः
घृतवन्तं कुलायिनः रायस्पोषः सहस्रिणं वेदो द-
दातु वाजिनमित्याह प्र सहस्रं पशूनामोत्यास्य प्र-
जायां वाजी जायते य एवं वेद ॥ ६ ॥

दर्शपूर्णमासयोरुभयतो देवाश्चाः सुरेताः प्रजाप-
तिर्मिथुनेनामोत्यद्वै च ॥ ४ ॥

इति तैत्तिरीयसंहितायां प्रथमकाण्डे सप्तमप्रपा-
ठके चतुर्थोऽनुवाकः ॥ * ॥

तृतीयेऽन्वाहार्योऽभिहितः । चतुर्थे शेषाङ्गतोनामनुमन्त्रण-
मन्त्रा व्याख्यायन्ते । तत्रानूयाजमन्त्रान् व्याचष्टे “वर्हिषोऽहं
देवयज्यया प्रजावान् भूयासमित्याह वर्हिषा वै प्रजापतिः
प्रजा असृजत तेनैव प्रजाः सृजते नराश्वसृष्ट्याहं देवयज्यया
पशूमान् भूयासमित्याह नराश्वसेन वै प्रजापतिः पशूनसृजत
तेनैव पशून् सृजतेऽग्नेः स्विष्टकृतोऽहं देवयज्ययायुमान् यज्ञेन
प्रतिष्ठां गमेयमित्याहायुरेवात्मन्वत्ते प्रति यज्ञेन तिष्ठति”
इति । वर्हिषा वर्हिषीगानुमन्त्रणेन, एवमितरत्रोभयत्र । सूक्त-
वाकानुमन्त्रणमन्त्रं व्याचष्टे “दर्शपूर्णमासयोरैव देवा उज्जिति-
मनूदजयन् दर्शपूर्णमासाभ्यामसुरानपानुदन्ताग्नेरहमुज्जिति-
मनूज्जेषमित्याह दर्शपूर्णमासयोरैव देवतानां यजमान उज्जि-
तिमनूज्जयति दर्शपूर्णमासाभ्यां भ्रातृव्यानपनुदते” इति ।
अनुष्ठितयोर्दर्शपूर्णमासयोरनेनोज्जितिमन्त्रपाठेन उज्जितिरु-
त्कर्षः सम्पूर्णता भवति । ताच्च यज्ञोज्जितिमनु देवा अष्टुत्क-
र्षेणाजयन् ताभ्याच्च सम्पूर्णाभ्यां दर्शपूर्णमासाभ्यामसुरान्निरा-
चक्रुः । सुगव्यूहनानुमन्त्रणं विधत्ते “वाजवतीभ्यां व्यूहत्यन्नं

वै व्राजोऽन्नमेवावरुर्न्धे” इति । व्यूहति अध्वर्युणा क्रियमाण-
मनुमन्त्रयेदित्यर्थः । पादद्वयेनेव प्रकर्षेण स्थित्यर्थं मन्त्रद्वित्व-
मित्याह “द्वाभ्यां प्रतिष्ठित्यै” इति । कालविशिष्टमेमा अग्न-
न्निति मन्त्रपाठं विधातुं प्रसूति “यो वै यज्ञस्य द्वा दोहौ
विद्वान् यजत उभयत एव यज्ञं, दुहे पुरस्ताच्चोपरिष्ठाच्चैष
वा अन्यो यज्ञस्य दोह इडायामन्यः” इति । एष इदानीमेव
वक्ष्यमाण एमा अग्नन्निति मन्त्रपाठः पृथक् दोहः, पूर्वमिडा-
यामुक्तः सा मे सत्याशोरिति मन्त्रपाठः पृथग्दोहः । विधत्ते
“यर्हि होता यजमानस्य नाम गृह्णीयात्तर्हि ब्रूयादेमा
अग्नन्नाशिषो दोहकामा इति संस्तुता एव देवता दुहेऽथो
उभयत एव यज्ञं दुहे पुरस्ताच्चोपरिष्ठाच्च” इति । होता
सूक्तवाकं पठन् ‘आशास्तेऽयं यजमानोऽसौ’ इति यदा नाम
गृह्णाति तदानीमेमा अग्नन्निति मन्त्रं पठेत् । या देवता
‘अग्निमग्न आवह’ ‘अग्निरिदं हविरजुषत’ इत्यादिना होत्रा
वज्रशः संस्तुताः सर्वा अयनेन मन्त्रपाठेन यजमानो दुग्धे,
किञ्चेडाकालीनो दोह इदानीन्तनो दोह इत्युभयमपि स-
म्यादितं भवति । प्रस्तरानुमन्त्रणमन्त्रं व्याचष्टे “रोहितेन त्वा-
ग्निर्देवतां गमयत्वित्याहैते वै देवाश्चा यजमानः प्रस्तरो यदेतैः
प्रस्तरं प्रहरति देवाश्चैरेव यजमानः सुवर्गं लोकं गमयति”
इति । यजमानवद्यागसाधनत्वात् प्रस्तरे यजमानलोपचास्-
परिधिविमोकानुमन्त्रणमन्त्रं व्याचष्टे “वि ते मुञ्चामि रश्मिना
वि रश्मीनित्याहैष वा अग्नेर्विमोकस्तेनैवैनं विमुञ्चति” इति ।

ते रशना मुञ्चामीत्यग्निमुद्दिश्याभिधानादयमग्नेर्विमोकः ।
 शंयुवाकानुमन्त्रणमन्त्रं व्याचष्टे “विष्णोः शंयोरहं देवयज्यया
 यज्ञेन प्रतिष्ठां गमेयमित्याह यज्ञो वै विष्णुर्यज्ञ एवान्ततः
 प्रतितिष्ठति” इति । यज्ञस्य फलव्याप्त्या विष्णुत्वं, अन्ततः
 समाप्तिकाले । प्रथमस्य पत्नीसंयाजस्थानुमन्त्रणमन्त्रं व्याचष्टे
 “सोमस्याहं देवयज्यया सुरेता रेतो धिषीयेत्याह सोमो वै
 रेतोधास्तेनैव रेत आत्मन्वत्ते” इति । गर्भाशये रेतोधारणं
 सोमस्थानुग्रहाद्भवति, ततः सोमो रेतोधाः । द्वितीयपत्नी-
 संयाजानुमन्त्रणमन्त्रं व्याचष्टे “त्वष्टुरहं देवयज्यया पशूनां
 रूपं पुषेयमित्याह त्वष्टा वै पशूनां मिथुनानां रूपकृत्तेनैव
 पशूनां रूपमात्मन्वत्ते” इति । अन्यत्र “यार्वाक्क्षो वै रेतसः
 सिक्तस्य त्वष्टा रूपाणि विकरोति” इत्यान्तानात् मनुष्यगवा-
 श्वादिपशूनां स्त्रीपुरुषमिथुनात्मकानां रूपं त्वष्टा करोति ।
 तृतीयचतुर्थपत्नीसंयाजयोरेकीकारेणानुमन्त्रणमन्त्रं व्याचष्टे
 “देवानां पत्नीरग्निर्हपतिर्यज्ञस्य मिथुनं तयोरहं देवयज्यया
 मिथुनेन प्रभूयासमित्याहैतस्माद्वै मिथुनात् प्रजापतिर्मिथुनेन
 प्राजायत तस्मादेव यजमानो मिथुनेन प्रजायते” इति ।
 वेदाभिमर्शनमन्त्रं व्याचष्टे “वेदोऽसि वित्तिरसि विदेयेत्याह
 वेदेन वै देवा असुराणां वित्तं वेद्यमविन्दन्त तद्देदस्य
 वेदत्वं” इति । वित्तं पूर्वलब्धं धनं, वेद्यं इतः परं लब्धव्यं ।
 तदुभयमसुरसम्बन्धि यत्र क्वापि निक्षिप्तं, तदुभयं देवाः
 कदाचिद्देवेन भूमिं संमृजन्तोऽलभन्त । ततो विद्यते वित्त-

मनेनेति व्युत्पत्त्या वेदत्वं निष्पन्नं । विधत्ते “यद्यद्वाहव्य-
 स्थाभिध्यायेत्तस्य नाम गृहीयात् तदेवास्य सर्वं वृक्षे” इति ।
 वैरिणः सम्बन्धि यद्गृहचेत्रादिकं यजमानो ममास्वित्यभिध्या-
 येत् तस्य सर्वस्य नामधेयं मन्त्रमध्ये गृहीत्वा विदेयेत्येतत्पदं
 पठेत् । एतस्य मन्त्रस्थान्यभागे सहस्रिणमिति पदस्योच्चारणं
 प्रशंसति “घृतवन्तं कुलायिनः रायस्योषः सहस्रिणं वेदो
 ददातु वाजिनमित्याह प्र सहस्रं पशूनाप्नोति” इति ।
 मन्त्रार्थवेदनं प्रशंसति “आऽस्य प्रजायां वाजी जायते य
 एवं वेद” इति । प्रजायां सन्ततौ सर्वतः पुत्रोऽन्नसमृद्धो
 जायते ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे सप्तमप्रपाठके चतुर्थोऽनुवाकः ॥ * ॥

ध्रुवां वै रिच्यमानां यज्ञोऽनुरिच्यते यज्ञं यजमानो
 यजमानं प्रजा ध्रुवामाष्यायमानां यज्ञोऽन्वाष्यायते
 यज्ञं यजमानो यजमानं प्रजा आष्यायतां ध्रुवा मृजे-
 नेत्याह ध्रुवामेवाष्याययति तामाष्यायमानां यज्ञो
 ऽन्वाष्यायते यज्ञं यजमानो यजमानं प्रजाः प्रजापते-

वि॒भान्नाम॑ लो॒कस्तस्मि॑न्त्वा द॒धामि॑ स॒ह यज॑माने॒
नेति॑ ॥ १ ॥

आ॒हाय॑ वै प्र॒जाप॑तेवि॒भान्नाम॑ लो॒कस्तस्मि॑न्ने॒वैनं॑
द॒धाति॑ स॒ह यज॑मानेन रि॒च्यत॑ इ॒व वा ए॒तद्य॑द्यज॑ते
यद्य॑जमानभा॒गं प्राश्ना॑त्यात्मानमे॒व प्री॑णात्ये॒तावान् वै
य॒ज्ञो या॑वान् यजमानभा॒गो य॒ज्ञो यज॑मानो यद्य॑ज॒
मानभा॒गं प्राश्ना॑ति य॒ज्ञ ए॒व य॒ज्ञं प्र॑तिष्ठापयत्ये॒तद्वै
सू॒यव॑सः सो॒दकं॑ यद्वर्हि॑श्चाप॒श्यैतत् ॥ २ ॥

यज॑मानस्याय॒तनं॑ यद्वेदि॒र्यत्पूर्ण॑पा॒चम॑न्त्वेदि॒ निन॑
यति॒ स्व ए॒वाय॑तने सू॒यव॑सः सो॒दकं॑ कुरु॒ते स॒दसि॑
सन्ने॒ भूया॑ इत्या॒हापो॑ वै य॒ज्ञ आपो॑ऽमृतं य॒ज्ञमे॒वामृ॑त॒
मात्म॑न्य॒त्ते सर्वा॑णि वै भू॒तानि॑ व्र॒तमु॑पयन्त॒मनूप॑य॒
न्ति प्रा॒च्यां दि॒शि दे॒वा ऋ॒त्विजो॑ मार्जयन्ता॒मित्या॑हैष
वै दर्श॑पूर्णमा॒सयो॑रवभृथः ॥ ३ ॥

यान्ये॒वैनं॑ भू॒तानि॑ व्र॒तमु॑पयन्त॒मनूप॑यन्ति तैरे॒व
स॒हाव॑भृथमवैति विष्णु॑मु॒खा वै दे॒वाश्छन्दा॑भिरि॒मान्
लो॒का॒नन॑पज्यमभ्यजयन् यद्विष्णु॑क्र॒मान् क्रम॑ते वि॒
ष्णु॑रे॒व भू॒त्वा यज॑मानश्छन्दा॑भिरि॒मान् लो॒का॒नन॑प॒
ज्यम॑भिजयति विष्णोः क्रमो॑ऽस्यभिमाति॒हेत्या॑ह

गायत्री वै पृथिवी चैष्टुभमन्तरिक्षं जागती द्यौरानु-
ष्टुभीर्दिशश्छन्दोभिरेवेमान् लोकान् यथापूर्वमभि-
जयति ॥ ४ ॥

यजमानेनेति चैतदवभृथो दिशः सप्त च ॥ ५ ॥

इति तैत्तिरीयसंहितायां प्रथमकाण्डे सप्तमप्रपा-
ठके पञ्चमोऽनुवाकः ॥ * ॥

चतुर्थे शेषाङ्गत्यनुमन्त्रणमन्त्रा व्याख्याताः । पञ्चमे त्वा-
षायनादिमन्त्रा व्याख्यायन्ते । तत्राषायनमन्त्रं व्याख्यातुमन्व-
यव्यतिरेकाभ्यां प्रसूतिरिति “ध्रुवां वै रिच्यमानां यज्ञोऽनुरि-
च्यते यज्ञं यजमानो यजमानं प्रजा ध्रुवामाषायमानां यज्ञो
ऽन्वाषायते यज्ञं यजमानो यजमानं प्रजाः” इति । ध्रुवायां
रिक्तायां यज्ञस्यासम्पूर्त्या यजमानस्य फलाभावात् तदीयप्र-
जाया अन्नाद्यभाव इति व्यतिरेकः । एवमन्वये योज्यं । मन्त्रं
व्याचष्टे “आषायतां ध्रुवा घृतेनेत्याह ध्रुवामेवाषाययति
तामाषायमानां यज्ञोऽन्वाषायते यज्ञं यजमानो यजमानं
प्रजाः” इति । यजमानभागप्राशनमन्त्रं व्याचष्टे “प्रजापते-
र्विभान्नाम लोकस्तस्मिन्स्त्रिंस्त्रिं दधामि सह यजमानेनेत्या-
हायं वै प्रजापतेर्विभान्नाम लोकस्तस्मिन्नेवैनं दधाति सह
यजमानेन” इति । विशेषेण कर्मभूमित्वेन भातीति विभानयं

भूलोकः । एनं यजमानभागं । यजमानस्य रिक्तीकरणनिवार-
णेन भागप्राशनं प्रशंसति “रिच्यत इव वा एतद्यद्यजते यद्य-
जमानभागं प्राश्नात्यात्मानमेव प्रीणाति” इति । यजत इति
यद् एतेन पुरोडाशाज्यसान्नाय्यद्रव्यहानेर्यजमानो* रिक्त इव
भवति, भागप्राशनेन तु प्रीतस्त्वं क्लेशं जहाति । यज्ञप्रति-
ष्ठाहेतुत्वेनापि तदेव प्रशंसति “एतावान् वै यज्ञो यावान्
यजमानभागो यज्ञो यजमानो यद्यजमानभागं प्राश्नाति यज्ञ
एव यज्ञं प्रतिष्ठापयति” इति । यजमानस्य भागो यावानस्ति
एतावानेवेह लोके यजमानस्योपयुक्तो यज्ञो ऽवशिष्टस्य देवै-
र्हविभिश्च भक्ष्यमाणत्वात्, स्वयञ्च यज्ञस्त्वामित्वेन यज्ञा-
त्मकः, तथा सति यजमानेन भागे प्राशिते यज्ञ एव यज्ञः
प्रतिष्ठापितो भवति । पूर्णपात्रस्य निनयनं विधातुं प्रसूति
“एतद्वै स्रयवसः सोदकं यद्वर्हिष्यापस्यैतद्यजमानस्यायतनं
यदेदिः” इति । वेदेर्हविर्धारणेन यजमानस्थानत्वं, एतच्च
स्थानं बर्हिषास्तीर्णत्वात् समीचीनदणोपेतं प्रणीतानामत्र
स्थापितत्वात् उदकोपेतञ्च । विधत्ते “यत्पूर्णपात्रमन्तर्वेदि नि-
नयति स एवायतने स्रयवसः सोदकं कुरुते” इति । स्रयवसं
दणसमृद्धिं† सोदकं उदकसमृद्धिञ्च† कुरुते । निनयनमन्त्रं
व्याचष्टे “सदसि सन्ने भूया इत्याहापो वै यज्ञ आपोऽमृतं
यज्ञमेवामृतमात्मन्वत्ते” इति । अपां यज्ञसाधनत्वाद्यज्ञत्वं

* पुरोडाशः द्रव्यहानौ यजमान इति का० ।

† ० समृद्धिमिति तै० ।

जीवनहेतुत्वाच्चाभ्युत्पत्तिं, तस्मादपोऽभिलक्ष्य सन्ने भूया इत्युक्ते
 सति यज्ञरूपममृतं स्वस्मिन् धारयति । व्युत्सेचनमन्त्रं व्याचष्टे
 “सर्वाणि वै भूतानि व्रतमुपयन्तमनूपयन्ति प्राच्यां दिशि
 देवा अहोरात्रे मार्जयन्तामित्यादौ वै दर्शपूर्णमासधोरवमृत्यो
 यान्येवैनं भूतानि व्रतमुपयन्तमनूपयन्ति तैरेव सद्वावमृत्य-
 मवैति” इति । यो यजमानो यज्ञव्रतमुपैति तमनु देवपित्रा-
 दीनि सर्वाणि भूतानि व्रतं प्रारभन्ते । अतो देवपित्रादि-
 मार्जनप्रतिपादकेनानेन मन्त्रेण तैः सर्वभूतैः सद्वावमृत्यं प्रा-
 प्नाति । विष्णुक्रमान् विधत्ते “विष्णुमुखा वै देवाश्चन्द्रोभिरि-
 मान् लोकाननपजय्यमभ्यजयन् यद्विष्णुक्रमान् क्रमते विष्णुरेव
 भूत्वा यजमानश्चन्द्रोभिरिमान् लोकाननपजय्यमभ्यजयति”
 इति । देवाः पूर्वं खेषु विष्णुमेव मुख्यं कृत्वा चन्द्रोऽभिमानिदेवैः
 संहिता अन्यैर्जेतुं यथा न शक्यते तथा लोकानजयन् । अतो
 यजमानोऽपि विष्णुकर्मैस्तथा जयति । तत्रत्यान्मन्त्रान् व्याचष्टे
 “विष्णोः क्रमोऽस्यभिमातिहेत्याह गायत्री वै पृथिवी त्रैष्टुभ-
 मन्तरिचं जागती द्यौरानुष्टुभोर्दिशश्चन्द्रोभिरिवेमान् लोकान्
 यथापूर्वमभ्यजयति” इति । गायत्रादिचन्द्रोदेवानां पृथिव्या-
 दिलोकस्वामित्वेन तैः सह लोकाणां जेतुं शक्यतया मन्त्रेषु
 गायत्रेण चन्द्रसेत्यादि पठितमित्यभिप्रायः ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये ~~यजुः~~
 काण्डे सप्तमप्रपाठके पञ्चमोऽनुवाकः ॥ * ॥

अगन्म सुवः सुवरगन्मेत्याह सुवर्गमेव लोकमेति
 सन्दृशस्ते मा छित्ति यत्ते तपस्तस्मै ते मा वृक्षीत्याह
 यथायजुरेवैतत् सुभूरसि श्रेष्ठो रश्मीनामायुर्धा अ-
 स्यायुर्मे धेहीत्याहाशिषमेवैतामाशास्ते प्र वा एषो
 ऽस्माह्लोकाच्चवते यः ॥ १ ॥

विष्णुक्रमान् क्रमते सुवर्गाय हि लोकाय विष्णु-
 क्रमाः क्रम्यन्ते ब्रह्मवादिनो वदन्ति स त्वै विष्णुक्रमान्
 क्रमेत य इमान् लोकान् भ्रातृव्यस्य संविद्य पुनरिमं
 लोकं प्रत्यवरोहेदित्येष वा अस्य लोकस्य प्रत्यवरोहो
 यदाहेदमहममुं भ्रातृव्यमाभ्यो दिग्भ्योऽस्यै दिव इती-
 मानेव लोकान् भ्रातृव्यस्य संविद्य पुनरिमं लोकं
 प्रत्यवरोहति सं ॥ २ ॥

ज्योतिषाऽभूवमित्याहास्मिन्नेव लोके प्रतितिष्ठत्यै-
 न्द्रीमावृतमन्वावर्त इत्याहासौ वा आदित्य इन्द्र-
 स्तस्यैवावृतमनु पर्यावर्तते दक्षिणा पर्यावर्तते स्वमेव
 वीर्यमनु पर्यावर्तते तस्माद्दक्षिणोऽर्ध आत्मनो वीर्याव-
 त्तरोऽर्थो आदित्यस्यैवावृतमनु पर्यावर्तते समहं प्रज-
 या सं मया प्रजेत्याहाशिषं ॥ ३ ॥

एवैतामाशास्ते समिद्धो अग्ने मे दीदिहि समेद्धा ते

अग्ने दीद्यासमित्याह यथायजुरेवैतदसुमान् यज्ञो
वसीयान् भूयासमित्याहाशिषमेवैतामाशास्ते बहु वै
गार्हपत्यस्यान्ते मिश्रमिव चर्यत आग्निपावमानीभ्यां
गार्हपत्यमुपतिष्ठते पुनात्येवाग्निं पुनीत आत्मानं
द्वाभ्यां प्रतिष्ठित्या अग्ने गृहपत इत्याह ॥ ४ ॥

यथायजुरेवैतच्छतं हिमा इत्याह शतं त्वा हेम-
न्तानिन्धिषीयेति वावैतदाह पुत्रस्य नाम गृह्णात्य-
न्नादमेवैनं करोति तामाशिषमाशासे तन्तवे ज्योति-
ष्मतीमिति ब्रूयाद्यस्य पुत्रोऽजातः स्यात्तेजस्व्येवास्य ब्र-
ह्मवर्चसी पुत्रो जायते तामाशिषमाशासेऽमुष्मै ज्यो-
तिष्मतीमिति ब्रूयाद्यस्य पुत्रः ॥ ५ ॥

जातः स्यात्तेज एवास्मिन् ब्रह्मवर्चसं दधाति यो वै
यज्ञं प्रयुज्य न विमुञ्चत्यप्रतिष्ठानो वै स भवति कस्त्वा
युनक्ति स त्वा विमुञ्चत्वित्याह प्रजापतिर्वै कः प्रजा-
पतिनैवैनं युनक्ति प्रजापतिना विमुञ्चति प्रतिष्ठित्या
ईश्वरं वै व्रतमविस्मृतं प्रदहोऽग्ने व्रतपते व्रतमचारि-
षमित्याह व्रतमेव ॥ ६ ॥

विस्मृतं जते शान्त्या अप्रदाहाय पराङ् वाच यज्ञ
एति न निवर्तते पुनर्यो वै यज्ञस्य पुनरालम्भं विद्वान्

यजते तमभिनिवर्तते यज्ञो बभूव स आबभूवेत्याहैष
 वै यज्ञस्य पुनरालम्भस्तेनैवैनं पुनरालभतेऽनवरुह्य
 वा एतस्य विराद्य आहिताग्निः सन्नसभः पशवः खलु
 वै ब्राह्मणस्य सभेष्वा प्राङुत्क्रम्य ब्रूयाद्गोमाः अग्ने
 ऽविमाः अश्वी यज्ञ इत्येव सभाः रुन्धे प्र सहस्रं पशू-
 नाम्नोत्यास्य प्रजायां वाजी जायते ॥ ७ ॥

यः समाशिषं गृहपत इत्याहामुष्मै ज्योतिष्मती-
 मिति ब्रूयाद्यस्य पुत्रो व्रतमेव खलु वै चतुर्विंशतिश्च ॥

॥ ६ ॥

इति तैत्तिरीयसंहितायां प्रथमकाण्डे सप्तमप्रपा-
 ठके षष्ठोऽनुवाकः ॥ * ॥

आप्यायनादिमन्त्राः पञ्चमे व्याख्याताः । उपस्थानादि-
 मन्त्राः षष्ठे व्याख्यायन्ते । तत्राहवनीयोपस्थानमन्त्रस्य पूर्वभागं
 व्याचष्टे “अगन्म सुवः सुवरगन्मेत्याह सुवर्गमेव लोकमेति”
 इति । द्विरुक्त्वा आदरस्य प्रतीतेः सर्वथा प्राप्नोत्येव । उत्तर-
 भागं व्याचष्टे “सन्दृशस्ते मा ह्रिस्मि यत्ते तपस्तस्मै ते मा
 वृचीत्याह यथायजुरेवैतत्” इति । अस्मिन् यजुषि तपःशब्द-
 दर्शनान्तपसश्च विच्छिन्नो मा भूवमिति यत्प्रतीयते एतद्यजु-
 रनतिक्रम्य तथैव प्रार्थ्यते । आदित्योपस्थानमन्त्रं व्याचष्टे

“सुभूरसि श्रेष्ठो रश्मीनामायुर्धा अस्यायुर्मे धेहीत्याहाशिष-
मेवैतामाशास्ते” इति । आयुर्मे धेहीत्यनेनाग्नीः प्रतीयते ।
इदमहमित्यादिकं वैरिनिःसारणमन्त्रं व्याख्यातुं प्रसूति “प्र
वा एषोऽस्मास्लोकाच्चवते यो विष्णुक्रमान् क्रमते सुवर्गाय
हि लोकाय विष्णुक्रमाः क्रम्यन्ते ब्रह्मवादिनो वदन्ति. स त्वै
विष्णुक्रमान् क्रमेत य इमान् लोकान् भ्रातृव्यस्य संविद्य पुन-
रिमं लोकं प्रत्यवरोहेदिति” इति । विष्णुक्रमाणां स्वर्गार्थ-
त्वाद्विष्णुक्रमैरस्मास्लोकात् प्रच्युतिर्भवति, तस्याः प्रच्युतेः परि-
हारोपायं ब्रह्मवादिनः परस्परमेवमाहुः, यो यजमानो
वैरिण इमांल्लोकान् तेन सम्यादितान् वैरिनिःसारणेन लब्ध्वा
विष्णुक्रमैः स्वर्गारोहणादूर्ध्वं पुनरिमं मनुष्यलोकं प्रत्यवरो-
हेत् स एव यजमानो विष्णुक्रमेषु चतुर इति । मन्त्रं व्याचष्टे
“एष वा अस्य लोकस्य प्रत्यवरोहो यदाहेदमहममुं भ्रातृव्य-
माभ्यो दिग्भ्योऽस्यै दिव इतीमानेव लोकान् भ्रातृव्यस्य सं-
विद्य पुनरिमं लोकं प्रत्यवरोहति” इति । इदमहमित्यादि
मन्त्रमाहेति यदेष एव पाठोऽस्य भूलोकस्य सम्बन्धी प्रत्यव-
रोहः । आत्माभिमर्शनमन्त्रं व्याचष्टे “सं ज्योतिषाऽभूवमि-
त्याहास्मिन्नेव लोके प्रतितिष्ठति” इति । एतल्लोकप्रापकेन
ज्योतिषा सङ्गतोऽहमित्येवं मन्त्रे प्रतीयमानत्वात् । प्रदक्षिणा-
वृत्तिमन्त्रं व्याचष्टे “ऐन्द्रिमावृतमन्वावर्त इत्याहासौ वा आ-
दित्य इन्द्रस्तस्यैवावृतमनु पर्यावर्तते” इति । परमैश्वर्ययोगा-
दादित्यस्येन्द्रत्वं । प्रदक्षिणावृत्तिं विधत्ते “दक्षिणा पर्यावर्तते

स्वमेव वीर्यमनु पर्यावर्तते तस्मादक्षिणोऽर्ध आत्मनो वीर्या-
वत्तरोऽथो आदित्यस्यैवावृतमनु पर्यावर्तते” इति । दक्षिणा
प्रादक्षिणेन । दक्षिणभागमवस्थाप्य वामभागस्य परिभ्रमणं
प्रादक्षिणं, पुरुषस्य दक्षिणे भागे सामर्थ्यातिशयसङ्गावात् ।
तदेवानुसृत्यावृत्तिः कृता भवति । यस्मादक्षिणभागे वीर्यं
श्रुतेरभिप्रेतं तस्मात्क्षोकेषु सर्वेषु व्यापारेषु दक्षिणहस्तस्यैव वी-
र्यातिशय उपलभ्यते । किञ्च आदित्यो मेरुं प्रदक्षिणीकरोति,
तदप्यवानुसृतं भवति । विपर्ययेणावृत्तिमन्त्रं व्याचष्टे “समहं
प्रजया सं मया प्रजेत्याहाशिषमेवैतामाशास्ते” इति । स्वयं यथा
प्रजादिना सङ्गच्छते तथा प्रजादिरपि स्वेन सङ्गच्छत इत्ये-
तदुभयं द्वितीयावृत्त्या प्रार्थ्यते । समिदाधानमन्त्रं स्पष्टार्थत्वेन
व्याचष्टे “समिद्धो अग्ने मे दीदिहि समेद्धा ते अग्ने दीद्या-
समित्याह यथायजुरेवैतत्” इति । आहवनीयोपस्थानमन्त्रं
व्याचष्टे “वसुमान् यज्ञो वसीयान् भूयासमित्याहाशिषमेवैता-
माशास्ते” इति । वसीयानतिशयेन धनवान् । विधत्ते “बहु
वै गार्हपत्यस्थान्ते मिश्रमिव चर्यत अग्निपावमानीभ्यां गार्ह-
पत्यमुपतिष्ठते पुनात्येवाग्निं पुनीत आत्मानं द्वाभ्यां प्रति-
ष्ठितौ” इति । गार्हपत्योऽजस्रं धार्यते, तथा सति तस्मिन्नग्नौ
बहुविधजन्तुपातः सम्भाव्यते । अतो यजमानेन गार्हपत्यस्य
समीपे पापमिश्रमिव होमादिकर्मानुष्ठीयते । तत अग्न आयूं-
षीत्याद्याभ्यां अग्निपवमानदेवताकाभ्यां शुद्धिहेतुभ्यामृग्भ्याम-
न्युपस्थाने वक्त्रेः स्वस्य च शुद्धिर्भवति । अन्यमपि गार्हपत्योप-

स्थानमन्त्रं व्याचष्टे “अग्ने गृहपत इत्याह यथायजुरेवैतच्छतः
हिमा इत्याह शतं त्वा हेमन्तानिन्धिषीयेति वावैतदाह
पुत्रस्य नाम गृह्णात्यन्नादमेवैनं करोति तामाग्निषमाशासे त-
न्तवे ज्योतिष्मतीमिति ब्रूयाद्यस्य पुत्रोऽजातः स्यात्तेजस्येवास्त्र
ब्रह्मवर्चसो पुत्रो जायते तामाग्निषमाशासेऽमुष्मै ज्योतिष्मती-
मिति ब्रूयाद्यस्य पुत्रो जातः स्यात्तेज एवास्मिन् ब्रह्मवर्चसं
दधाति” इति । तदिदं मन्त्रब्राह्मणं स्पष्टार्थं पूर्वप्रपाठके
व्याख्यातञ्च । तत्र नाम गृह्णातीति विधिः । तद्गृहणे प्रकारवि-
शेषमाह्यपस्तम्बः “तन्तव इत्यजातस्यामुष्मा इति जातस्य” इति ।
अजातस्य पुत्रस्य विशेषनामाभावात् तन्तव इत्येतदेव सामान्य-
नाम गृह्णीयात्, जातस्य पुत्रस्य त्वमुष्मा इत्यनेन विशेषनामनि-
र्देशो विवक्ष्यते । यज्ञविमोक्तमन्त्रं व्याचष्टे “द्यो वै यज्ञं प्रयुज्य
न विमुञ्चत्यप्रतिष्ठानो वै स भवति कस्त्वा युनक्ति स त्वा विमु-
ञ्चत्वित्याह प्रजापतिर्वै कः प्रजापतिनैवैनं युनक्ति प्रजापतिना
विमुञ्चति प्रतिष्ठित्यै” इति । व्रतविसर्जनमन्त्रं व्याचष्टे “ईश्वरं
वै व्रतमविस्मृतं प्रदहोऽग्ने व्रतपते व्रतमचारिषमित्याह व्रत-
मेव विस्मृजते शान्त्या अप्रदाहाय” इति । यद्गतं गृहीतं
सन्न विस्मृतं तद्गतं प्रदहो यजमानं प्रदग्धुं ईश्वरं समर्थं । अग्ने
व्रतपत इत्यादिमन्त्रपाठ एव व्रतविसर्गः, तेन *श्रीतं सत् तं
न दहति । पुनरालम्भमन्त्रं व्याख्यातुं प्रसूति “पराङ्वाव
यज्ञ एति न निवर्तते पुनर्यो वै यज्ञस्य पुनरालम्भं विद्वान्

* शान्तमिति तै० ।

यजते तमभिनिवर्तते” इति । पराङ् वाव विमुख एव पुनर्न निवर्तते, पुनरालम्भमन्त्रवादिनं* यजमानं प्रति तु पुनर्निवर्तते, पुनरप्यसावनुतिष्ठतीत्यर्थः । मन्त्रं व्याचष्टे “यज्ञो बभूव स आबभूवेत्यादौष वै यज्ञस्य पुनरालम्भस्तेनैवैनं पुनरालभते” इति । एष वै मन्त्रपाठ एकः । गोमतीमन्त्रं विधातुं प्रसूति “अनवरुद्धा वा एतस्य विराड् आहिताग्निः सन्नसभः पशवः खलु वै ब्राह्मणस्य सभा” इति । यो यजमान आहिताग्नि-रपि सन् सभारहितो भवेत् एतस्य यजमानस्य विराट् विशेषेण राजमाना स्त्रोचितसभा कदाचिदप्यनवरुद्धा अस्त्राधीना भवति, यागकाले सभाहीनस्य लोकृत्यवृद्धारकालेऽपि सभा न सम्भवेदित्यर्थः । नात्र राज्ञ इवामात्यस्त्रभटरूपा सभा ब्राह्मणस्त्रोचिता, किन्तुर्हि यज्ञनिष्पादका द्विपाद-श्चतुष्पादश्च पशवोऽस्य सभा । मन्त्रं विधत्ते “इद्वा प्राङुक्तस्य ब्रूयाद्गोमाꣳ अग्नेऽविमाꣳ अश्वी यज्ञ इत्यव सभाꣳ रुन्धे प्र सहस्रं पशूनाभोत्याऽस्य प्रजायां वाजी जायते” इति । “भूम-निन्दाप्रशंसासु” इति वैयाकरणैरुक्तत्वात् गोमानित्यादिको मतुपप्रत्ययो बाहुल्यवाची । अतः सहस्रप्राप्तिर्युक्ता । इडावान् प्रजावानिति मन्त्रेऽभिधानादस्य प्रजायामन्त्रवतः पुत्रस्योत्पत्तिर्युक्ता ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-काण्डे सप्तमप्रपाठके षष्ठोऽनुवाकः ॥ * ॥

देव॑ सवि॒तः प्र॑सु॒व य॒ज्ञं प्र॑सु॒व य॒ज्ञप॑तिं भ॒गाय॑ दि॒व्यो
गन्ध॑र्वः । के॒तपूः के॒तं नः पु॑नातु वा॒चस्प॑तिर्वा॒चम॑द्य
स्व॑दाति नः । इन्द्र॑स्य वज्रो॑ऽसि वा॒चं घ्न॑स्त्वया॒यं वृ॒चं
व॑ध्यात् । वाज॑स्य नु प्र॑सवे मा॒तरं म॒हीम॑दि॒तिं नाम॑
वच॑सा करा॒महे । यस्या॑मि॒दं वि॒श्वं भुव॑नमा॒विवेश॑
तस्यां॑ नो दे॒वः स॑वि॒ता धर्म॑ सावि॒षत् । असु ॥ १ ॥

अ॒न्तर॑मृ॒तम॑सु भे॒षज॑म॒पामु॑त प्र॒शस्ति॑ष्व॒श्वा भव॑थ
वाजिनः । वा॒युर्वा त्वा म॑नु॒र्वा त्वा गन्ध॑र्वाः स॒प्तवि॑ंश॒-
तिः । ते अ॒ग्ने अ॒श्वमा॑यु॒ज्जन्ते अ॑स्मिन् ज॒वमा॑दधुः ।
अ॒पान्न॑पादाशुहेम॒न्य ज॑र्मिः क॒कुब्जान् प्र॑तू॒र्तिर्वाज॑-
सा॒तम॑स्तेना॒यं वाजः॑ सेत् । वि॒ष्णोः क्रमो॑ऽसि वि॒ष्णोः
क्रान्त॑म॒सि वि॒ष्णोर्वि॑क्रान्तमस्य॒ङ्गौ न्य॑ङ्काव॒भितो रथं॑
यौ ध्वा॒न्तं वा॒ताग्र॑मनु स॒च्चर॑न्तौ दू॒रेहे॑तिरिन्द्रि॒यावान्
प॒त॒त्री ते नो॑ऽग्र॒यः प॑ग्र॒यः पा॑रयन्तु ॥ २ ॥

अ॒सु न्य॑ङ्गौ प॒ञ्चद॑श च ॥ ७ ॥

इति तैत्तिरीयसंहितायां प्रथमकाण्डे सप्तमप्रपा-
ठके सप्तमोऽनुवाकः ॥ * ॥

इत्थं षट्स्वनुवाकेषु दार्शिकयाजमानब्राह्मणशेषो वर्णितः ।
 अथ देवसवितः प्रसुवेत्यादिषु षट्सु वाजपेयविषया आध्वर्यव-
 मन्त्रा उच्यन्ते । तत्रास्मिन् सप्तमेऽनुवाके रथविषया मन्त्राः
 कथ्यन्ते । तेषां वाजपेयमन्त्राणां व्याख्यानं ब्राह्मणग्रन्थे प्रथम-
 काण्डे तृतीयप्रपाठके द्वितीयमारभ्य नवमान्तेष्वष्टस्वनुवाकेषु
 आह्नातं । तत्र वाजपेयविधिर्ग्रहविधिः पशुविधिश्चाद्येषु त्रि-
 स्वनुवाकेषु क्रमेणाह्नाताः । अनयोर्वाजपेयविषययोर्मन्त्रब्रा-
 ह्मणयोरत्यन्तविप्रकृष्टदेशवर्तित्वेन बुद्धिसन्निध्यभावाच्चेष्टाणां
 प्रतिपत्तिर्सौकर्याय पूर्वोक्तदार्शिकसौमिककाण्डवद्ब्राह्मणेन स-
 हैव मन्त्रा व्याख्यायन्ते । तस्य च ब्राह्मणस्य प्रथमानुवाके वा-
 जपेयं विधातुं प्रसूतिं “देवा वै यथादर्शं यज्ञानाहरन्त ।
 योऽग्निष्टोमं । य ऊक्थं । योऽतिरात्रं । ते सहैव सर्वे वाज-
 पेयमपश्यन् । ते अन्योऽन्यस्मै नातिष्ठन्त । अहमनेन यजा इति ।
 तेऽब्रुवन् । आजिमस्य धावामेति । तस्मिन्नाजिमधावन् । तं
 बृहस्पतिरुदजयत् । तेनायजत । स स्वाराज्यमगच्छत् । तमि-
 न्द्रोऽब्रवीत् । मामनेन याजयेति । तेनेन्द्रमयाजयत् । सोऽयं
 देवतानां पर्येत् । अगच्छत्स्वाराज्यं । अतिष्ठन्तास्मै ज्यैष्ठ्याय”
 इति । देवानां मध्ये कश्चिदग्निष्टोमं ददर्श अन्य ऊक्थं अपरो
 ऽतिरात्रं ते च स्वस्वदर्शनमनतिक्रम्य तान् यज्ञानाहरन्त अनु-
 स्थितवन्तः । ते देवाः सर्वे सहैव वाजपेयं दृष्ट्वाऽहमेव प्रथम-
 मनेन वाजपेयेन यजा इत्येवं विवदमानाः परस्परं प्रथ-
 भानुष्ठाद्वल्लक्षणाय ज्यैष्ठ्याय नातिष्ठन्त ज्यैष्ठ्यं नाङ्गीचक्रुः ।

तत एवं समयं चक्रुः, अस्माकं मध्य आजिधावनेन यः कश्चि-
ज्जयति स एव ज्येष्ठोऽस्त्विति । आजिर्धावनप्रदेशस्यावधिर्भू-
मिविशेषः । एवं समयं कृत्वा तस्मिन् वाजपेयविषये विजया-
याजिमधावन्, तत्र तं वाजपेयं प्रति धावन् बृहस्पतिरुत्क-
र्षेणाजयत्, इतरेभ्यः प्रथममवधिं पश्यन् । ततः प्रथमं स एव
तेन वाजपेयेनेष्ट्वा स्वाराज्यमपारतन्त्यरूपं महाराज्यमग-
च्छत् । तत इन्द्रस्तं बृहस्पतिं सम्प्रार्थ्य तेन वाजपेयेनेष्ट्वा देवा-
नां मध्ये ज्येष्ठत्वमपारतन्त्येण स्वर्गाधिपत्यलक्षणं स्वाराज्यं
चागच्छत्, अस्येन्द्रस्य ज्यैष्ठ्यमितरे सर्वे देवा मात्सर्यं परि-
त्यज्याङ्गीचक्रुः । स्वाराज्यादिकामिनो वाजपेयं विधत्ते “य
एवं विद्वान् वाजपेयेन यजते । गच्छति स्वाराज्यं । अग्रं
समानानां पर्येति । तिष्ठन्तेऽस्मै ज्यैष्ठ्याय” इति । अधिकारिवि-
शेषविधिमुन्नयति “स वा एष ब्राह्मणस्य चैव राजन्यस्य च यज्ञः”
इति । स बृहस्पतिनानुष्ठितः, एष इन्द्रेणानुष्ठितः । देवानां
मध्ये बृहस्पतिः ब्राह्मणजात्यभिमानी, इन्द्रः क्षत्रियजात्यभि-
मानी, ताभ्यामेवानुष्ठितत्वान्मनुष्येष्वपि ब्राह्मणराजन्ययोरेवा-
त्राधिकारो न तु वैश्यस्य । अत एवापस्तम्ब आह “शरदि
वाजपेयेन यजेत ब्राह्मणो राजन्मो वृद्धिकामः” इति । नाम-
निर्वचनं दर्शयति “तं वा एतं वाजपेय इत्याहुः । वाजायो वा
एष । वाजः ह्येतेन देवा ऐषान्” इति । वाजो देवस्वरूपः
सोमः पेयो यस्मिन् यागे स वाजपेय इत्येकं निर्वचनं । यस्मा-
देतेन यज्ञेन देवा वाजं फलरूपमन्नं आतुमैच्छन्, तस्मादन्न-

रूपो वाजः पेयः प्राप्यो येन स वाजपेय इत्यपरं निर्वचनं ।
 सोमस्यैतद्यागसाधनत्वात् तदभेदेन यागं तद्देदनञ्च स्तौति
 “सोमो वै वाजपेयः । यो वै सोमं वाजपेयं वेद । वाज्येवैनं
 पीत्वा भवति । आऽस्य वाजी जायते” इति । एनं वाजपेय-
 गतं सोमं । फलभूतान्नाभेदोपचारेण स्तौति “अन्नं वै वाज-
 पेयः । य एवं वेद । अत्यन्नं । आऽस्यान्नादो जायते” इति ।
 यागप्रतिपादकवेदाभेदोपचारेण स्तौति “ब्रह्म वै वाजपेयः ।
 य एवं वेद । अन्ति ब्रह्मणान्नं । आऽस्य ब्रह्मा जायते” इति ।
 ब्रह्मणा वेदाध्यापनसम्पादितया गुरुदक्षिणेत्यर्थः । ब्रह्मा
 वेदाध्यापकः । मन्त्रोच्चारणसाधनभूतवागभेदोपचारेण स्तौति
 “वाग्वै वाजस्य प्रसवः । य एवं वेद । करोति वाचा वीर्यं ।
 ऐनं वाचा गच्छति । अपिवतीं वाचं वदति” इति । देवसवि-
 तः प्रसुतेत्यादिमन्त्ररूपा वागेव वाजस्य वाजपेयस्य प्रसव
 उत्पत्तिहेतुः । य एतद्देदिता स तया सभायां पाण्डित्यरूपया
 वाचा वीर्यमतिशयं करोति, सभागतश्च विद्वत्सङ्घः स्तुतिरू-
 पया वाचा युक्त एनमागच्छति वज्रधा प्रशंसतीत्यर्थः । पुन-
 रपि वाजपेयवाक्यं श्रोथामि तदर्थं ज्ञास्यामि अनुष्ठास्यामी-
 त्येतादृशीं पुनरपीत्यपिशब्देभ्यो वाचं सर्वदा वदति अद्भ्यालु-
 र्भवतीत्यर्थः । एकादशानुवाकगतानामुज्जितिमन्त्राणां पाठं
 विधातुं प्रस्तौति “प्रजापतिर्देवेभ्यो यज्ञान् व्यादिशत् । स
 आत्मन् वाजपेयमधत्त । तं देवा अब्रुवन् । एष वाव यज्ञः ।
 यद्वाजपेयः । अथेव नोऽत्रास्त्विति । तेभ्य एता उज्जितीः

पेयं प्रशंसति “सर्वा वा एतस्य वाचोऽवरुद्धाः । यो वाजपेय-
याजी । या पृथिव्यां याग्नौ या रथन्तरे । यान्तरिक्षे या
वायो या वामदेव्ये । या दिवि यादित्ये या बृहति । याप्सु
यौषधीषु या वनस्पतिषु” इति । पृथिव्यन्तरिक्षद्युरूपं यज्ञो-
क्तत्रयं तदभिमानिदेवतात्रयं, रथन्तरवामदेव्यवृहद्रूपं उक्त-
लोकाभिमानिदेवताप्रियं यत्सामत्रयं, अवोषधिवनस्पतिरूपं
यद्यागोपयुक्तद्रव्यत्रयं, तस्य सर्वस्य सम्बन्धिन्यो या वाचः ताः
सर्वा एतस्य वाजपेययाजिनोऽवरुद्धाः सम्पन्नाः । तत्र साम-
सम्बन्धिन्यो वाचस्तदाश्रयभूता च्छत्र एव । पृथिव्यै त्वान्तरिक्षाय
त्वा दिवे लेत्येते यूपप्रोक्षणमन्त्राः पृथिव्यादिविषया वाचः ।
अग्न आयूंषीत्यादिराग्नेयातिग्राह्यमन्त्रोऽग्निविषया वाक् ।
आ वायो भूषेति ग्रहान्तरमन्त्रो वायुविषया वाक् । तुरीया-
दित्यसवनं त इन्द्रियमित्यादिग्रहान्तरमन्त्र आदित्यविषया
वाक् । आप उन्दन्वित्यादिरब्जविषया वाक् । ओषधे त्राय-
स्त्रैनमित्योषधिविषया वाक् । सूपस्था देवो वनस्पतिरित्या-
दिर्वनस्पतिविषया वाक् । एवं पृथिवी दीक्षेत्यादयो बहव
उदाहार्याः । तदेवं सर्ववागवरोधाद्वाजपेयः प्रशस्तः । तामिमां
प्रशंसामुपसंहरति “तस्माद्वाजपेययाज्यार्लिजीनः । सर्वा ह्यस्य
वाचोऽवरुद्धाः” इति । आर्लिजीनः वाजपेयं यष्टुं प्रशस्तानृ-
त्विजेऽर्हति । वाजपेयेनेद्वा परार्थमार्लिज्यञ्चार्हति । इत्यमे-
केनानुवाकेन वाजपेयो विहितः । अथान्येनानुवाकेन ग्रहवि-
शेषा विधीयन्ते । तत्रातिग्राह्यान् विधातुं प्रसूति “देवा वै

यदन्यैर्गर्ह्यज्ञस्य नावारुन्धत । तदतिग्राह्यैरतिगृह्यावारुन्धत ।
तदतिग्राह्याणामतिग्राह्यत्वं” इति । अन्यैरेन्द्रवायवादिगर्ह्यत्
फलं न प्राप्तुवन् तदप्राप्यं फलमतिग्राह्यमञ्जकैर्गर्हैरतिशयेन
गृहीत्वा स्वाधीनं कृतवन्तः । इतरग्रहानतिक्रम्य, दुष्प्रापं फलं
गृह्यत एभिरित्यतिग्राह्याः । विधत्ते “यदतिग्राह्या गृह्यन्ते
यदेवान्यैर्गर्ह्यज्ञस्य नावरुन्धे । तदेव तैरतिगृह्यावरुन्धे” इति ।
प्रकृतिगतानामाग्नेयैन्द्रसौर्याणामतिग्राह्याणां चोदकादेव प्राप्त-
त्वात् तद्विधित्वभ्रान्त्युदासाय सङ्ख्याविशेषं विधत्ते “पञ्च
गृह्यन्ते । पाङ्क्तो यज्ञः । यावानेव यज्ञः । तमाप्नावरुन्धे”
इति । धानाः कर्म इत्यादिब्राह्मणोदाहरणेन यज्ञस्य पाङ्क्त-
त्वमसकृदर्शितं । वक्ष्यमाणैरिन्द्राय जुष्टं गृह्णामीत्येतादृशैरिन्द्र-
लिङ्गकैर्मन्त्रैरेव तद्ग्रहणं विधत्ते “सर्वं ऐन्द्रा भवन्ति । एकधैव
यजमान इन्द्रियं दधाति” इति । सर्वेषामेकदेवताकलेनैकवि-
धेन्द्रियधारकत्वं । ग्रहान्तराणि विधत्ते “सप्तदश प्राजापत्या ग्रहा
गृह्यन्ते । सप्तदशः प्रजापतिः । प्रजापतेराप्त्यै” इति । प्रजापतेः
सप्तदशत्वं “यो वै सप्तदशं” (सं०१का०।६प्र०।११अ०) इत्यत्रो-
पपादितं । वक्ष्यमाणामया विष्टा इत्यादिकामृचं कुविदङ्ग्रेत्या-
दिकाञ्च विषयविशेषेण व्यवस्थितं विधत्ते “एकयर्चा गृह्णाति ।
एकधैव यजमाने वीर्यं दधाति” इति । तेषु ग्रहेषु द्रव्यद्वयं
विधत्ते “सोमग्रहाः सुराग्रहाः गृह्णाति । एतद्वै देवानां
परममन्नं यत्सोमः । एतन्मनुष्याणां यत्सुरा । परमेणैवास्मा
अन्नाद्येनावरमन्नाद्यमवरुन्धे” इति । मनुष्याणामधमजातीना-

मिति शेषः । शालिमुद्गादिकं परमान्नं, चावनालप्रियङ्गादि-
 कमवरं । यदा परमान्नसम्पत्तिः तदानीमवरान्नसम्पत्तिः किमु
 वक्तव्या । उक्तग्रहप्रकारस्यापस्तम्बेन स्पष्टीकृतः “ऐन्द्रमतिग्राह्यं
 गृहीत्वा ‘उपग्रामगृहीतोऽसि नृषदं त्वा’ इति पञ्चैन्द्रानतिग्राह्यान्
 गृह्णाति तेषां पूर्ववत्कल्पः, षोडशिनं गृहीत्वा ‘अथा विष्टा जनयन्
 कर्वराणि’ इति सप्तदश प्राजापत्यान् गृह्णाति तेषां षोड-
 शिवत्कल्पः ‘कुविदङ्ग’ इत्यपरस्मिन् वरे प्रतिप्रस्थाता सप्तदशभि-
 रूपयामैः सुराग्रहान् गृह्णाति” इति । द्विविधग्रहविधिमनूय
 प्रशंसति “सोमग्रहान् गृह्णाति । ब्रह्मणो वा एतत्तेजः । यत्सोमः ।
 ब्रह्मण एव तेजसा तेजो यजमाने दधाति । सुराग्रहान्
 गृह्णाति । अन्नस्य वा एतच्छमलं । यत्सुरा । अन्नस्यैव शमलेन
 शमलं यजमानादपहन्ति” इति । ब्रह्मणो ब्राह्मणस्योचितं
 तेजः सोमः । अत एव तदभावे ब्राह्मणमाह्वयते “यस्य पिता
पितामहो वा सोमं न पिबेत् स ब्राह्मणः” इति । प्रकारान्त-
 रेण विधिद्वयं प्रशंसति “सोमग्रहाः सुराग्रहाः गृह्णा-
 ति । पुमान् वै सोमः । स्त्री सुरा । तन्मिथुनं । मिथुनमेवास्त्र
 तद्यज्ञे करोति प्रजननाय । आत्मानमेव सोमग्रहैः स्पृशेति ।
 जायाः सुराग्रहैः । तस्माद्वाजपेयं यज्यमुर्ध्वलोके स्त्रियः
 सम्भवति । वाजपेयाभिजितः ह्यस्य” इति । स्पृशेति प्रीण-
 यति । तस्माज्जायाभिमानिदेवतायाः सुराग्रहैस्तोषितत्वात्
 स्वर्गलोके स्वापेक्षितां रम्भादिस्त्रियमनुभवति, तदेतत्सामर्थ्य-
 मस्य युक्तं वाजपेयेन सम्पादितत्वात् । वर्गद्वयस्य पूर्वोत्तर-

कालविशेषं स्थानविशेषञ्च विधत्ते “पूर्वं सोमग्रहा गृह्यन्ते ।
 अपरे सुराग्रहाः । पुरोऽक्षः सोमग्रहान्त्वादयति । पश्चाद-
 क्षः सुराग्रहान् । पापवस्यसस्य विधृत्यै” इति । पुरोऽक्षं शक-
 टस्याधस्तात् अक्षस्य पुरः । पापं सुराग्रहरूपं निन्दितं कर्म,
 वस्यसं वसुमत्तरं सोमग्रहरूपं पुण्यं कर्म, तयोर्विधृत्यै वि-
 भागेन धारणाय । व्यतिषङ्गं विधत्ते “एष वै यजमानः ।
 यत्सोमः । अन्नः सुरा । सोमग्रहाः सुराग्रहाः व्यति-
 षजति । अन्नाद्येनैवैनं व्यतिषजति” इति । व्यतिषङ्गप्रकार
 आपस्तम्बेन दर्शितः “व्यतिषङ्गं सोमग्रहैः सुराग्रहान् गृह्णाति
 पूर्वोऽध्वर्युर्गृह्णाति जघन्यः प्रतिप्रस्थाता” इति । व्यतिषङ्गं
 व्यतिषज्येत्यर्थः । अध्वर्युणा प्रथमे सोमग्रहे गृहीते सति प्रति-
 प्रस्थाता प्रथमं सुराग्रहं गृह्णीयात् । ततो द्वितीये द्वितीयं,
 सोऽयं व्यतिषङ्गः । अध्वर्योरुद्भवणस्य विधास्यमानस्य मन्त्रमु-
 त्पाद्य व्याचष्टे “समृचः स्य सं मा भद्रेण पृङ्क्तेत्याह । अन्नं वै
 भद्रं । अन्नाद्येनैवैनं सृष्टजति” इति । हे सोमग्रहा यूयं
 समृचः स्य सम्यक्योग्याः स्य, अतो मां भद्रेण श्रेयसान्नेन समृङ्क्ष
 संयोजयत । प्रतिप्रस्थातुरुद्भवणस्य विधास्यमानस्य करणभूतं
 मन्त्रमुत्पादयितुं प्रसूति “अन्नस्य वा एतच्छमलं यत्सुरा ।
 पाप्मेव खलु वै शमलं । पाप्मना वा एनमेतच्छमलेन व्यतिष-
 जति । यत्सोमग्रहाः सुराग्रहाः व्यतिषजति” इति ।
 पाप्मेव पापरूपमेव लोकवेदनिषिद्धत्वात् । मन्त्रमुत्पाद्य व्या-
 चष्टे “विपृचः स्य वि मा पाप्मना पृङ्क्तेत्याह पाप्मनैवैनं शम-

लेन व्यावर्त्तयति । तस्माद्वाजपेययाजी पूतो मेधो दक्षिण्यः” इति । हे सुराग्रहा यूयं विष्टचः स्य विभागयोग्याः स्य अतो मां पाप्मना विष्टङ्क्ष वियोजयत । तस्मात् पापव्यावृत्तत्वादयं शुद्धो यष्टुं दक्षिणां दातुञ्च योग्यः । अध्वर्युप्रतिप्रस्थाचौरुद्रवणं विधत्ते “प्राङ् द्रवति सोमग्रहैः । अमुमेव तैर्लोकमभिजयति । प्रत्यङ् सुराग्रहैः । इममेव तैर्लोकमभिजयति” तदेतदुद्रवणमापस्तम्बः स्पष्टीचकार “समृचः स्य सं मा भद्रेण पृङ्क्तेति प्राङ्ध्वर्युः सोमग्रहैरुद्रवति विष्टचः स्य वि मा पाप्मना पृङ्क्तेति प्रत्यङ् प्रतिप्रस्थाता सुराग्रहैराहवनीयं न्यङ् ते सोमग्रहैरवतिष्ठन्ते मार्जालीयं न्यङ् ते सुराग्रहैः” इति । प्रचारं विधत्ते “प्रतिष्ठन्ति सोमग्रहैः । यावदेव सत्यं । तेन स्रयते” इति । प्रतिष्ठन्ति प्रचरन्ति जुह्वतीत्यर्थः । सत्यमव्रथंभावि फलं तद्यावदस्ति तेन सर्वेणायं यजमानः स्रयते प्रेर्यते । कृत्स्नं फलमुद्दिश्य सोमग्रहैर्जितवान् भवतीत्यर्थः । विधत्ते “वाजसृज्यः । सुराग्रहान् हरन्ति । अनृतेनैव विश्मः सः सृजति” इति । वाजसृतोऽन्नस्यार्जयितारो वैश्वाः, तेभ्यः सुराग्रहान् सोमरहितान् दद्युः, सुरागाः श्रमलत्वेनानृतसदृशत्वाद्विशमधमजातिमनृतेनैव संयोजितवन् भवति । दक्षिणाविशेषं विधत्ते “हिरण्यपात्रं मधोः पूर्णं ददाति । मधव्योऽसानीति” इति । मधु नाचिकं । मध्वादिभोग्यद्रव्ययुक्तो भवानीत्यनेनाभिप्रायेण मधुपूर्णं सुवर्णपात्रं दद्यात् । तद्दानस्य कृष्णलदानभादित्यं विधत्ते “एकधा ब्रह्मण उपहरति । एकधैव यज-

मान आयुस्तेजो दधाति” इति । कृष्णलसाहित्यञ्चापस्तम्बो दर्शयति “कृष्णलं कृष्णलं वाजसृङ्गः प्रयच्छति तानि प्रत्यादाय ब्रह्मणे ददाति मधुष्टालञ्च सैवर्णं शतमानस्य कृतं” इति । ग्रहविधिमनेनानुवाकेन समाधानुवाकान्तरे पशून् विधातुं प्रसीति “ब्रह्मवादिनो वदन्ति । नाग्निष्टोमो नोक्थः । न षोडशी नातिरात्रः । अथ कस्माद्वाजपेये सर्वं यज्ञक्रतवोऽव-
रुध्यन्त इति । पशुभिरिति ब्रूयात्” इति । यज्ञशब्देनोद्देश-
त्यागरूपाः प्रयाजादयः प्रत्येकमभिधीयन्ते । तत्समूहरूप एव फलसाधनात्मा कर्मविशेषः क्रतुः । वेदवादिनो मिलित्वा परस्परमेवं विचारयन्ति, यज्ञाश्च क्रतवश्च सर्वेऽपि वाजपेये ऽन्तर्भूता इत्यस्ति प्रसिद्धिः, तत्कथमुपपद्यते । तथा हि प्रया-
जादीनां दीक्षणीयादिद्वारा तत्रान्तर्भावेऽप्यग्निष्टोमादीना-
मनन्तर्भावात् । तेषां ब्रह्मवादिनां मध्ये कश्चिदुद्धिमानेवमुत्तरं ब्रूयात् “अग्निष्टोमादिगतैराग्नेयादिसवनीयपशुभिः क्रतवो ऽन्तर्भूताः” इति । पशून् विधत्ते “आग्नेयं पशुमालभते । अग्निष्टोममेव तेनावरुन्धे । ऐन्द्राग्नेनोक्थं । ऐन्द्रेण षोडशिनः स्तोत्रं । सारस्वत्यातिरात्रं । भारत्या बृहतः स्तोत्रं । एतावन्तो वै यज्ञक्रतवः । तान् पशुभिरेवध्वरुन्धे” इति । आग्नेयादयो ऽग्निष्टोमादीनां व्यावर्तकाः पशवः । षोडशिनो ग्रहस्य स्तोत्रं, तेन स क्रतुरूपलक्ष्यते । सारस्वती मेघी, सा चातिरात्रस्य व्यावृत्तिहेतुः । भारती वशा, तस्यानूबन्ध्या बृहत्सामसम्बन्धि स्तोत्रमवरुन्धे, तेन च स्तोत्रेण वाजपेय उपलक्ष्यते । तस्य चा-

साधारणत्वात् तानेतान् पशुविधीन् बोधायन उदाहरति
 “आश्विनं गृहीत्वा षड्गशना आदाय यूपमभ्यैति खर्वतं यूप-
 मुत्सृज्याथैनान् पशून्नुपाकरोत्याग्नेयमैन्द्राग्नमैन्द्रं मारुतीं वशां
 सप्तदश प्राजापत्यान् श्यामान् एकरूपान् सारस्वतीमन्ततः”
 इति । आपस्तम्बस्त्वाग्नेयादीनां चोदकप्राप्तानामनुवादं मत्वा
 मेधीमारुत्योर्विधिमुदाहरति “पशुकाले चीन् क्रतुपशून्पा-
 कृत्य मारुतीं वशामुपाकरोति सारस्वतीञ्च मेधीं” इति ।
 आत्मादिप्रीतिहेतुत्वेन भूम्वादिलोकजयहेतुत्वेन तेजःप्रभृति-
 धारणहेतुत्वेन च क्रतुपशून् प्रशंसति “आत्मानमेव स्पृणोत्य-
 ग्निष्टोमेन । प्राणापानावुक्थ्येन । वीर्यं षोडशिनः स्तोत्रेण ।
 वाचमतिरात्रेण । प्रजां बृहतः स्तोत्रेण । इममेव लोकमभि-
 जयत्यग्निष्टोमेन । अन्तरिक्षमुक्थ्येन । सुवर्गं लोकं षोडशिनः
 स्तोत्रेण । देवयानानेव पथ आरोहत्यतिरात्रेण । नाकं
 रोहति बृहतः स्तोत्रेण । तेज एवात्मन्वत्त आग्नेयेन पशूना ।
 ओजो बलमैन्द्राग्नेन । इन्द्रियमैन्द्रेण । वाचं सारस्वत्या ।
 उभाविव देवलोकञ्च मनुष्यलोकञ्चाभिजयति मारुत्या वशया”
 इति । अत्राग्निष्टोमेनेत्यादिशब्दैस्तन्निष्पादका आग्नेयादि-
 पशवो विवक्षिताः । पशुविधेः प्रस्तुतत्वात्, आग्नेयेन पशूनेत्य-
 न्तिमपर्यायविधानाच्च । विधत्ते “सप्तदश प्राजापत्यान् पशू-
 नालभते । सप्तदशः प्रजापतिः । प्रजापतेरास्यै” इति । तेषु
 पशुषु गुणद्वयं वाक्यभेदमङ्गीकृत्य विधत्ते “श्यामा एकरूपा
 भवन्ति । एवमिव हि प्रजापतिः समृद्धै” इति । पशूनामेक-

रूपत्वं नामैकविधशृङ्गपुच्छादिभिर्युक्तत्वं । प्रजापतिशब्देनात्रे-
 श्वरस्य हिरण्यगर्भशरीराद्यभिव्यक्तेः प्रागवस्था विवक्ष्यते । सा
 चावस्था श्यामेव भवति । तम आसीत्तमसा गूढमिति श्रुतेः ।
 जगद्रूपस्य नानात्वस्यानुत्पत्तेरेकरूपत्वं । एकमेवाद्वितीयमिति
 श्रुतेः । पशूनां जगदीश्वरेण साम्ये, सति समृद्धिर्भवति । प्रकृ-
 तिभूतेऽग्नीषोमीये पशौ पर्यग्निकरणादूर्ध्वं अविलम्बेनालम्बस्य
 विहितत्वात्, अत्रापि चोदकपरम्परया तत्प्राप्तौ सहसाल-
 म्भनं निषेधति “तान् पर्यग्नितानुत्सृजति” इति । तदानीं
 नालभेतेत्यर्थः । आलम्बस्य व्यवधाने कारणमाह “मरुतो
 यज्ञमजिघाःसन् प्रजापतेः । तेभ्य एतां मारुतीं वशामाल-
 भत । तथैवैनानश्मयत्” इति । सप्तदशप्रजापतिरूपो यः
 प्रजापतेर्यज्ञः, तं यज्ञं मरुतः पर्यग्निकरणादूर्ध्वं हन्तुमुद्यताः ।
 तदानीमुत्कोचरूपेण प्रजापतिर्मरुद्भ्यो वशामालभत क्रुद्धा-
 न्मरुतस्तथा वशया शमितवान् । प्राजापत्यानां सञ्ज्ञपनकालं
 विधत्ते “मारुत्या प्रचर्य । एतान् सञ्ज्ञपयेत् । मरुत एव
 शमयित्वा । एतैः प्रचरति । यज्ञस्याघाताय” इति । प्रचर्य
 मारुत्या वशाया वपां ऊलेत्यर्थः । सप्तदशानां वपानां सह-
 प्रचारं विधत्ते “एकधा वपा जुहोति । एकदेवत्या हि । एते ।
 अथो एकधैव यजमाने वीर्यं दधाति” इति । विधत्ते “नैवा-
 रेण सप्तदशशरावेणैतर्हि प्रचरति । एतत्पुरोडाशा ह्येते ।
 अथो पशूनामेव किद्रमपि दधाति” इति । नीवारैर्निष्पन्नस्वरुः
 नैवारः, सप्तदशसङ्ख्याकैः शरात्रैर्निरुप्तः सप्तदशशरावः, तेनैव

चरुणैर्हि प्राजापत्यवपाद्योमादूर्द्धं प्रचरेत् । एष एव चरुः
 पशुपुरोडाशस्थानीयो येषां प्राजापत्यपशूनां त एतत्पुरोडा-
 शाः । अतः प्रकृतौ यथा वपया प्रचर्य पुरोडाशेन प्रचरति
 तद्वदचापि । किञ्च वपोत्वेदात्यशूनां यच्छिद्रं कर्मवैकल्यं भवति
 तदेतेन चरुणा पिहितं भवति । सारस्वत्या मेव्या अङ्गप्रचा-
 रस्य कालविशेषं विधत्ते “सारस्वत्योत्तमया प्रचरति । वाग्वै
 सरस्वती । तस्मात्प्राणानां वागुत्तमा । अथो प्रजापतावेव यज्ञं
 प्रतिष्ठापयति । प्रजापतिर्हि वाक्” इति । सारस्वती यथो-
 त्तमा चरमा भवति तथा प्रचरेत्, सप्तदशपञ्चङ्गप्रचारादूर्द्धं
 प्रचरेदित्यर्थः । यस्मात् सारस्वत्या उत्तमत्वं तस्मात्लोकेऽपि
 सरस्वतीरूपा वाक् प्राणानां चक्षुःश्रोत्रादीनां मध्ये उत्तमा
 सभामध्ये विद्वदमात्यादेर्वाग्मिनः प्रागल्भ्यदर्शनात् । किञ्च
 प्रजापतेः सरस्वतीपतित्वात् तदभेदोपचारेण वागूपत्वे सति
 सारस्वत्या समापनेन प्रजापतावेव यज्ञः समापितो भवति ।
 सारस्वत्या मेव्याः कश्चिद्गुणं विधत्ते “अपन्नदती भवति ।
 तस्मान्मनुष्याः सर्वा वाचं वदन्ति” इति । अपतितदन्तोपेता
 मेषी कार्या । लोकेऽप्यपतितदन्ताः पुरुषाः सर्वाण्यचराणि
 यथोक्तस्थानप्रयत्नोपेतान्येवैवचारयन्ति । तदेवं ब्राह्मणगतेना-
 नुवाकत्रयेण वाजपेयगता विधयो निरूपिताः । अथ मन्त्र-
 व्याख्यानरूपान् ब्राह्मणानुवाकान् तत्तन्मन्त्रैः सहैवोदाह-
 रामः । तत्र प्रथममन्त्रस्य विनियोगं बोधायन आह ‘दीच-
 णीयां निर्वस्यन् सावित्रं जुहोति “देव सवितः प्रसुव यज्ञं

प्रसुव यज्ञपतिं भगाय दिव्यो गन्धर्वः । केतपूः केतं नः पुनातु
वाचस्पतिर्वाचमयं स्वदाति नः” स्वाहेति । दीक्षाऊतोर्होम्यन्
सावित्रं जुहोति । प्रायणीयां निर्वस्यन् सावित्रं जुहोति’ इति ।
हे सवितर्देव प्रेरकान्तर्यामिन् अस्मदीयं वाजपेययज्ञं प्रव-
र्तय, यज्ञपतिं यजमानं भगाय अनुष्ठानरूपायैश्वर्याय । दिवि-
भवा यो गन्धर्वः सवितुरनुग्रहात् केतान् पुनाति प्राणिनां
विज्ञानानि शोधयति, सोऽस्माकं केतं वाजपेयविज्ञानं पुना-
तु शोधयेत् । वाचस्पतिश्च सवित्रानुज्ञातोऽद्यास्मिन् कर्मणि
वाचं अस्माभिः पठितान् वाजपेयमन्त्रान् स्वदाति स्वदद्यतु
यथावत्पाठयतु । अनेन मन्त्रेण होमं विधत्ते “सावित्रं
जुहोति कर्मणः कर्मणः पुरस्तात्” इति । तदेतद्दोषायनेनैवा-
दाहृतं । तत्तत्कर्मादौ होममुपपादयति “कस्तुद्वेदेत्याहुः ।
यद्वाजपेयस्य पूर्वं यदपरमिति । सवित्प्रसूत एव यथापूर्वं कर्मणि
करोति” इति । * बद्धक्रमैरङ्गैश्चोदकप्राप्तैः प्रत्यक्षविहितै-
† श्रोपेतस्य वाजपेयस्य यदङ्गं पूर्वभावि यच्च पश्चाद्भावि तन्म-
नुष्यः को वेदेति बुद्धिमन्त आहुः, सावित्रहोमे तु कृते
सवित्रा प्रेरित एव सन् क्रममनुल्लङ्घ्य कृतवान् भवति । प्रति-
कर्म तमेतं होमं कर्तुमशक्तं प्रति फलान्तरं विधत्ते “सवने सवने
जुहोति । आक्रमणमेव तत्सेतुं यजमानः कुरुते । सुवर्गस्य
लोकस्य समश्चै” इति । उक्तेन त्रयाणां सवनानामादौ होमेन

* बद्धक्रमैश्चोदकप्राप्तैरिति का० पुस्तकत्रयपाठः ।

† चोदकस्येति का० पुस्तकत्रयपाठः ।

स्वर्गं प्राप्तुं सेतुस्थानीयमाक्रमणं कृतवान् भवति । अस्य मन्त्रस्य चतुर्थपादे स्वदनस्थानविषयस्य वाग्विषयत्वमनुपयुक्तमिति शङ्कां निराकर्तुं व्याचष्टे “वाचस्पतिर्वाचमद्य स्वदाति न इत्याह । वाग्वै देवानां पुराऽन्नमासीत् । वाचमेवास्मा अन्नं स्वदयति” इति । सुत्या देवैस्तृप्तत्वाद् वाचो देवान्नत्वं । कल्पः । रथ एष दक्षिणे ओण्यन्ते रथवाहन आह्वितो भवति तमुपसादयति “इन्द्रस्य वज्रोऽसि वार्चंस्तृप्तयायं वृत्रं वध्यात्” इति । वार्चंस्तो वैरिघाती योऽयमिन्द्रस्य वज्रः हे रथ स एव त्वमसि त्वया सहकारिणा सहितोऽयं यजमानो वृत्रं वैरिणं वध्यात् । रथवाहने काष्ठविशेषे स्थापिते गमनाय सज्जीकर्तुं तस्य रथस्य तस्मात्काष्ठादवरोहणं विधत्ते “इन्द्रस्य वज्रोऽसि वार्चंस्तृप्त इति रथमुपावहरति विजित्यै” इति । कल्पः । अथैनं धूर्गृहीतमन्त्रर्वेद्यभ्यावर्तयन्ति “वाजस्य नु प्रसवे मातरं महीमदिति नाम वचसा करामहे । यस्यामिदं विश्वं भुवनमाविवेश तस्यां नो देवः सविता धर्म साविषत्” इति । दक्षिणवेदिओण्यन्ते रथवाहनादवरोपितं रथं सौमिकवेदिमध्ये प्रादक्षिण्येनानयेदित्यर्थः । वाजस्य नु अन्नस्यैव प्रसव उत्पत्तिनिमित्तं मातरं अन्नस्य द्विर्मात्रीं महीं वेदिरूपां पृथिवीं अदिति नाम अखण्डनीयामेव वचसा सुत्या करामहे कुर्मः । यस्यां पृथिव्यामिदं सर्वं भूतजातं प्रविश्यावतिष्ठते तस्यां पृथिव्यां नोऽस्माकं धर्मं धारणं सविता देवः साविषदनुजानातु । अनेन मन्त्रपाठेन भूमिं तदाश्रितं जगच्च स्वाधीनत्वेन सम्पा-

दयतीत्येवं व्याचष्टे “वाजस्य नु प्रसवे मातरं महीमित्याह ।
यच्चैवेयं । यच्चास्यामधि । तदेवावरुन्धे । अथो तस्मिन्नेवोभये
ऽभिषिच्यते” इति । न केवलं तयोः स्वाधीनत्वं, किन्वेतस्मि-
न्नुभयस्मिन् भृश्यां तदाश्रितजने च राजत्वेनाभिषिक्तो भव-
ति । कल्पः । अथाश्वान् पल्लूलयति “अश्वन्तरमृतमप्सु भेषज-
मपामुत प्रशस्तिष्वश्वो भवथ वाजिनः” इति । पल्लूलयति जले
स्नाययति शरीरं प्रक्षालयतीत्यर्थः । अप्सु मध्ये ऽपमृत्युनिवारकं
रोगनिवारकञ्च सारं वर्तते । हे वाजिनोऽन्नवन्तोऽश्वोः ।
अपां सम्बन्धिनीपु उत प्रशस्तिषु अमृतत्वभेषजत्वसदृशीषु अ-
न्यास्वपि गुणवत्त्वप्रशंसासु यूयं सम्बद्धा भवथ । विधत्ते “अश्व-
न्तरमृतमप्सु भेषजमित्यश्वान् पल्लूलयति । अप्सु वा अश्वस्य
तृतीयं प्रविष्टं । तदनु वेनन्नुवस्रवते । यदप्सु पल्लूलयति ।
यदेवास्याप्सु प्रविष्टं । तदेवावरुन्धे” इति । स्नपयितुं प्रवेशितो
ऽप्यश्वः स्वेच्छया क्रीडन् जलस्योपरि स्रवते । तत्रेदमुत्प्रेक्षते ।
अप्सु योनिर्वा अश्व इति श्रुतेरश्वजन्मकाले गर्भसम्बन्धि तृती-
यमंशजातं जलेऽवस्थितं भवति । यथा मनुष्यगर्भे तद्वत् ।
अत एव हि मनुष्या नेवप्रसूताया योषितो गर्भस्थानं समा-
धातुं बद्धभिरौषधैश्चिकित्सां कुर्वन्ति । एवञ्च सत्ययमप्यश्व-
स्तदंशजातमनु वेनन् नु कामयमानो नु प्रायेणावस्रवते, यथा
विनष्टद्रव्यमन्विच्छन् पुरुषो जले पुनः पुनर्मज्जन् उत्तिष्ठति
तद्वत् । एवञ्च सत्यध्वर्युः स्नाययतीति यत् तेनाप्सु प्रविष्टं अश्व-
वयवजातं तत्सर्वं सम्पादितवान् भवति । प्रकारान्तरेण स्ना-

वनविधिं स्तौति “बहु वा अश्वो ऽमेध्यमुपगच्छति । यदप्सु
 पल्लूयति । मेधानेवैनान् करोति” इति । अश्वः खलु
 पृथिव्यां यत्र काष्ठशुचिप्रदेशे विपरिवर्तमानो बहुविधममे-
 द्यमयज्ञार्हमुच्छिष्टादिकमुपगच्छति, अतोऽश्वर्युः प्रचालने-
 नाश्वान् यज्ञयोग्यानेव करोति । कल्पः । अथ दक्षिणं योग्यं
 युनक्ति “वायुर्वा त्वा मनुर्वा त्वा गन्धर्वाः सप्तविंशतिः ।
 ते अग्रे अश्वमायुञ्जन्ते अस्मिन् जवमादधुः” इति । योग्यं
 रथे योक्तुमर्हमश्वं । वायुश्च मनुश्च पञ्चविंशतिमह्णाका गन्ध-
 र्वाश्चेति मिलित्वा सप्तविंशतिमह्णाका ये पुरुषास्ते सर्वेऽग्रे
 ऽस्मत्तः पूर्वं रथे संयोजितवन्तः । ते पुनः सर्वे पृष्ठसंमार्जना-
 द्युपचारेणास्मिन्नश्वे वेगं सम्पादितवन्तः । वायुस्त्वामयोजयत्
 मनुस्त्वामयोजयदिति पृथग्वाक्यकरणं तयोर्मुख्यत्वज्ञापनार्थं ।
 अहं युनज्मीत्यभिप्रायः । अहं युनज्मीति पाठं परित्यज्य
 वायुर्वा त्वेति पाठस्याभिप्रायमाह “वायुर्वा त्वा मनुर्वा त्वेत्याह ।
 एता वा एतं देवता अग्रे अश्वमयुञ्जन् । ताभिरेवैनान् युन-
 क्ति । सवस्योज्जित्यै” इति । योजयितृणां देवानामनुग्रहाद्य-
 ज्ञस्योत्कर्षेण जयो भवति । विधत्ते “यजुषा युनक्ति व्यावृत्तै”
 इति । अनुष्टुप्कन्दस्त्वादृगूपोऽपि वायुर्वा त्वेति मन्त्रो यजु-
 र्वेदपठितत्वाद्यजुरित्युपचर्यते । लौकिके रथे मन्त्रमन्तरेणा-
 श्वयोजनादत्र समन्त्रकलेन व्यावृत्तिर्भवति । कल्पः । अथास्य
 पृष्ठं मर्दयते “अपान्नपादाशुहेमन्य ऊर्मिः ककुद्धान् प्रतू-
 र्तिर्वाजसातमस्तेनायं वाजः सेत्” इति । मर्दयते पुनः पुनः

संमार्ष्टि । हे अपान्नपात् स्रवनकाले जलस्य कालुष्यानापाद-
नादविनाशयितः, आशुहेमन् तीव्रगन्तः, तादृश हे अश्व
जले य ऊर्मिः ककुद्भान् ककुदिवोन्नतः प्रवृत्तिः निमज्जनेन
प्रसक्तस्योपद्रवस्य प्रकर्षेण हिंसकः, वाजसातमः सस्योपका-
रित्वेनातिशयेनान्नप्रदः, तेन तत्पृष्ठलम्बेनोर्मिणांस्माकं वाज-
मन्नं सेत् साधय । विधत्ते “अपान्नपादाशुहेमन्निति संमार्ष्टि ।
मेध्यानेवैनान् करोति । अथो स्त्रौत्येवैनानाजिः सरिख्यतः”
इति । पृष्ठसंमार्जनेन शोधितत्वाद्यागयोग्यत्वं । किञ्च धाव-
नार्थायाः सप्तदशशरपातपरिमिताया भूमेरवधिराजिः,
तं प्रति सरिख्यन्ति गमिष्यन्ति, तान् गमिष्यतोऽश्वान् पृष्ठ-
संमार्जनरूपेणोपेलालनेन स्त्रौत्येव प्राप्त्वाहयत्येव । कल्पः ।
अथ रथमभिप्रैति “विष्णोः क्रमोऽसि विष्णोः क्रान्तमसि
विष्णोर्विक्रान्तमसि” इति । तदेतद्यजमानकर्म । तथा चाप-
स्तम्बः “विष्णोः क्रमोऽसीति रथं यजमानोऽभ्येति” इति । यज-
मानस्य मम हे प्रथम प्रक्रम त्वं विष्णोर्व्यापनशीलस्य जगदी-
श्वरस्य त्रिविक्रमावतारस्य प्रक्रमोऽसि, प्रथमपदप्रचेपेण जितो
भूलोकोऽसि । हे द्वितीय प्रक्रम त्वं क्रान्तं विष्णोर्द्वितीयपदप्र-
चेपेण जितमन्तरिक्षमसि । हे तृतीय प्रक्रम त्वं विक्रान्तं विष्णोः
पराक्रमेण जितं त्रिविष्टपमसि । विधत्ते “विष्णुक्रमान् क्रमते ।
विष्णुरेव भूत्वेमाँलोकानभिजयति” इति । कल्पः । अथ रथस्य
पक्षसी संमृशत्यङ्गौ न्यङ्कावभितो रथं याविति । पक्षसी
पार्श्वौ । पाठस्तु “अङ्गौ न्यङ्कावभितो रथं यौ ध्वान्तं वात-

यमनु सञ्चरन्तौ दूरेहेतिरिन्द्रियावान् पतन्त्रौ ते नोऽग्नयः
 पप्रयः पारयन्तु” इति । रथमभितो यावङ्कौ लक्षणभूतौ
 पार्श्वविशेषौ न्यङ्कौ नितरां लक्षणभूतौ चक्रविशेषौ । अत एवा-
 पस्तम्ब आह ‘अङ्कौ न्यङ्काविति रथचक्रे अभिमृशति पक्षसी
 वा’ इति । ध्वान्तं ध्वन्युपेतं, वाताग्रं वायोरपि पुरोदेशं शीघ्र-
 तया वायुमप्यतिलङ्घ्यानुक्रमेण सञ्चरन्तौ, तादृग्भ्यामुभाभ्या-
 मग्नयो नोऽस्मान् पारयन्तु धावनावधिं पारयन्तु । कीदृशा
 अग्नयः । पप्रयः अपेक्षितमर्थं पूरयितारः । येऽग्नयो दूरेहेति-
 रित्यादिनामोपेतास्ते । एतन्मन्त्रगतमग्निपदं रथावस्थितदेव-
 तापरत्वेन व्याचष्टे “वैश्वदेवो वै रथः । अङ्कौ न्यङ्कावभितो
 रथं यावित्याह । या एव देवता रथे प्रविष्टस्ताभ्य एव नम-
 स्करोति । आत्मनोऽनात्यै” इति । दूरेहेतिरित्यादिनामका
 अग्नयोऽत्र विश्वे देवाः तद्वाहनरूपोऽयं रथः । पारयन्त्विति
 प्रार्थनैव नमस्कारः । तेन नमस्कारेण तदीयं रथमारूढ-
 स्थापि स्वस्वार्तिर्न भवति । वेदनं प्रशंसति “अशमरथं भावु-
 कोऽस्य रथो भवति । य एवं वेद” इति । शमयुक्तो रथः
 शमरथः मन्दगतिः, अशमरथः शीघ्रगतीरथः, तच्छीलोऽस्य
 वेदिद्वयौ भवति ।

अत्र विनियोगसङ्ग्रहः ।

“देवहोमोऽत्र कर्मादाविन्द्रस्य रथमाहरेत् ।

वाजस्य वेदिमध्ये तमभ्यावर्तयते रथं ॥

अस्वश्चान् स्थावयेद् वायुर्युनक्ति तुरगं रथे ।

अपां तदश्वपृष्ठानि मार्ष्टि विष्णोरथं व्रजेत् ॥

अङ्गौ रथे मृशेत्यक्षौ, अष्टौ मन्त्रा इहेदिताः” इति ॥

अथ मीमांसा । प्रथमाध्यायस्य चतुर्थपादे चिन्तितं ।

“यजेत वाजपेयेन स्वाराज्यार्थीत्यसौ गुणः ।

नाम वा, गुणता तत्र योगाहुणफलद्वये ॥

साधारणयजेः कर्मकरणत्वेन तन्त्रता ।

त्रिकद्वयं विरुद्धं स्यात् तन्त्रतायां, फलं प्रति ॥

उपादानविधेयत्वगुणत्वाख्यत्रिकं यजेः ।

उद्देशानूक्तिमुख्यत्वत्रिकं तस्य गुणं प्रति ॥

त्यक्त्य तन्त्रं तदावृत्तौ वाक्यं भिद्येत तेन सः ।

वाजपेयेतिशब्दोऽपि कर्मनामाग्निहोत्रवत्” ॥

वाजपेयेन स्वाराज्यकामो यजेतेत्यत्र वाजपेयशब्देन गुणे विधीयते । अन्नवाची वाजपेयशब्दः, तत्रान्नं पेयं सुराद्रव्यं, तच्चात्र गुणः, सुराग्रहाणामनुष्ठेयत्वात् । ननु गुणत्वे वाजपेयद्रव्यवता यागेन स्वाराज्यं भावयेदित्येवं मत्वर्थलक्षणा प्रसज्येत, मैवं, सकृदुच्चारितस्य यजेतेत्याख्यातस्य वाजपेयगुणे स्वाराज्यफले च तन्त्रेण सम्बन्धाङ्गीकारात् । वाजपेयद्रव्येण स्वाराज्याय यजेतेत्येवमुभयसम्बन्धः । ननु गुणसम्बन्धे सति वाजपेयेन गुणेन यागं कुर्यादिति यजेः कर्मकारकत्वं भवति, फलसम्बन्धे तु यागेन स्वाराज्यं सम्पादयेदिति करणकारकत्वं, ततः कथमुभयसम्बन्ध इति चेत् नायं दोषः यजेः साधारणत्वेन द्विरूपसम्भवात् । यजेतेत्यत्र प्रकृत्या याग उक्तः

प्रत्ययेन भावनाक्ता तयोस्तु समभिव्याहारात् सम्बन्धमात्रं
 गम्यते, तच्च कर्मत्वकरणत्वयोः साधारणं । न खलु तत्र कर्म-
 त्वस्यैव करणत्वस्यैव वा साक्षादभिधायिका काचिदसाधारणा
 विभक्तिः श्रूयते । अतः साधारणस्य यजेत्समाभ्यां गुणफला-
 भ्यां युगपत् सम्बन्धे सति यद्योचितं तत्सम्बन्धविशेषः पर्यवस्यति ।
 एवं तन्त्रेण सम्बन्धाङ्गीकरणे वाजपेयद्रव्येण यागं कुर्यादि-
 त्यस्यार्थस्य लभ्यमानत्वाद्गुणविधित्वेऽपि नास्ति मत्वर्थलक्षणा ।
 यद्युद्भिदादिष्वप्येवं गुणविधिः स्यात्तर्हि तान्यपि वाक्यान्यत्रो-
 दाह्य तदीयः सिद्धान्तः पुनराक्षिप्यतामिति प्राप्ते ब्रूमः ।
 यजेत्तन्त्रेणोभयसम्बन्धे सति विरुद्धत्रिकद्वयापत्तिः स्यात् ।
 उपादेयत्वं विधेयत्वं गुणत्वं चेत्येकं त्रिकं, उद्देश्यत्वमनुवाद्यत्वं
 मुख्यत्वं चेत्यपरं त्रिकं । तत्रोद्देश्यत्वादयः स्वाराज्यफलनिष्ठा
 धर्माः, उपादेयत्वादयस्तयः साधनभूतयजिनिष्ठाः । फलमुद्दिश्य
 यजिरूपादीयते, फलमनूद्य यजिर्विधीयते, फलं प्रधानं,
 यजिरूपसर्जनं । फलस्योद्देश्यत्वं नाम मानसापेक्षाविषयत्वा-
 कारः, यजेत्तन्त्रेणोभयसम्बन्धे सति विरुद्धमुपादेयत्वं नामा-
 नुष्ठेयमानत्वाकारः । तावुभौ मनःशरीरोपाधिकौ धर्मा ।
 अनुवाद्यत्वविधेयत्वधर्मौ तु शब्दोपाधिकौ । ज्ञातस्य कथन-
 मनुवादः, अज्ञातस्यानुष्ठेयस्य कथनं विधिः । फलयागयोः
 साध्यसाधनरूपतया प्रधानलोपसर्जनत्वे । एवं सति फलतत्-
 साधनयोः स्वाराज्ययागयोः स्वभावपर्यालोचनायां फलस्यो-
 द्देश्यत्वादित्रिकं यागस्योपादेयत्वादित्रिकं व्यवतिष्ठते । तथा

यागस्य वाजपेयद्रव्यस्य च साध्यसाधनभावपर्यालोचनायां
 यागस्योद्देश्यत्वादित्थिकं द्रव्यस्योपादेयत्वादित्थिकं पर्यवस्यति ।
 ततो यागस्य फलद्रव्याभ्यामुभाभ्यां प्रतियोगिभ्यां युगपत्
 सम्बन्धे सति विरुद्धत्रिकद्वयमापद्येत । ननु तर्हि मांभूतन्त्रे-
 णोभयसम्बन्धः, पृथक् सम्बन्धाय यजिरावर्त्यतामिति चेन्न,
 वाक्यभेदप्रसङ्गात् । द्रव्येण यागं कुर्यादित्येकं वाक्यं, यागेन
 फलं कुर्यादित्यपरं । तस्माद्वाजपेयशब्दे न गुणविधायकः,
 किन्तु यथोक्तं द्रव्यं निमित्तीकृत्याग्निहोत्रशब्दवत्कर्मनामधेयं ।

द्वितीयाध्यायस्य द्वितीयपादे चिन्तितं ।

“आहुतोस्तिष्ठ इत्यत्र कर्मैक्यमुत भिन्नता ।

एकत्वं सकृदाख्यानात् सङ्ख्यावृत्त्या प्रयाजवत् ॥

आख्यातमात्रं नो मानं सख्यया बद्धकर्मता ।

आवृत्त्यैकादशलं तु प्रयाजे गत्यभावतः ॥

पशून् सप्तदश प्राजापत्यानित्यत्र भाष्यकृत् ।

विचारमाह पूर्वत्र क्रियाचिबलस्फुटत्वतः ॥

बद्धलोपेतपशूभिर्देवयोगादभिन्नता ।

रूपस्य तेन कर्मैक्यं, सङ्ख्या नात्र क्रियागता ॥

देवतासङ्गतस्यैव तद्धितार्जस्य पश्चिमः ।

बद्धत्वसङ्गमो रूपसङ्ख्यायातः क्रियाभिदा” ॥

तिष्ठ आहुतोर्जुहोतीति श्रूयते । तत्र जुहोतीत्येतदाख्यारं
 समिधो यजतीत्यादिवन्नाभ्यस्तं, किन्तु सकृदेवान्नातं, अत एक-
 मिदं कर्म, चित्तसङ्ख्या तु तस्यैव कर्मण आवृत्त्या नेतव्या;

यथा प्रयाजेष्वेकादशत्वसङ्ख्या पञ्चानामेव प्रयाजानामावृत्त्या
नीता तद्वदिति प्राप्ते ब्रूमः । किमिदमाख्यातं पदान्तरनि-
रपेक्षमेव कर्मैक्ये प्रमाणं उत पदान्तरान्वितं । नाद्यः, वाक्यां-
शस्य पदमात्रस्य प्रमितिजनकत्वाभावात् । द्वितीये त्रित्वसङ्ख्याया
विशेषितेनाख्यातेन कर्मवज्रत्वं गम्यते । प्रयाजानान्तु पूर्वमेव
सङ्ख्यावरुद्धत्वादावृत्तिमन्तरेणैकादशत्वं दुःसम्पादं, इह त्वे-
द्विधितः पूर्वं कर्मण एकत्वसङ्ख्यावरगेधो नास्तीति वैषम्यं । त-
देतद्वृत्तिकारोदाहरणं भाष्यकारो नानुमन्यते । कर्मवाचिन
आजतिशब्दस्य विशेषणेन त्रिशब्देन कर्मवज्रत्वस्य स्फुटतया पूर्व-
पञ्चानुत्यानात् । इदं त्वचोदाजहार “सप्तदश प्राजापत्यान्
पशूनालभत इत्यत्र प्रजापतिर्देवता येषां पशूनां ते प्राजापत्याः”
इति तद्धितव्युत्पत्तौ बज्रलोपेताः पशव एकं द्रव्यं । यतो
द्रव्यैक्याद्देवतैक्याच्च यागस्य रूपमभिन्नमित्येकमिदं कर्म । या
तु सप्तदशेति सङ्ख्या सा पशुद्रव्यगता न तु पूर्वादाहृतत्रित्व-
सङ्ख्येव क्रियागता, तस्मान्न कर्मभेदमापादयतीति प्राप्ते ब्रूमः ।
अत्र प्रजापतिर्देवता यस्य पशोः स प्राजापत्य इति तद्धितान्तं
प्रातिपदिकं व्युत्पाद्य पश्चात् तद्धितान्तप्रातिपदिकार्थस्य
प्रजापतिदेवताविशिष्टपशोः कर्मत्ववज्रत्वविवक्षायामुत्पन्ने इमे
द्वितीयाविभक्तिवज्रवचने । तत्र प्रथमभाविव्या द्वितीया-
विभक्तेरेव तावत्तद्धितोत्पत्तिवेलायामन्वयो नास्ति कुतः
पश्चाद्भाविनो बज्रवचनस्यान्वयः । एवं सति प्राजापत्येत्यनेन
तद्धितान्तप्रातिपदिकेनैकपशुद्रव्यकमेकदेवतोपेतं यागस्य रूपं

समर्थते, तादृशानां च रूपाणां बद्धत्वाय बद्धवचनं बद्धत्व-
विशेषश्च सप्तदशेति निर्दिश्यते, तस्मादत्र सङ्ख्याया कर्मभेदः ।
एवञ्च सत्यष्टमे वक्ष्यमाणानां सप्तदशपशूनामैकादशिनपशुगण-
विक्रितित्वमुपपद्यते ।

पञ्चमाध्यायस्य प्रथमपादे चिन्तितं ।

“उपाकृतानां किं सप्तदशानां यूपबन्धने ।

क्रमो नास्त्यस्ति वा नास्ति नियामकविवर्जनात् ॥

आद्यसंस्कृत्यनुष्ठानं यत्क्रमेण स एव हि ।

क्रमोऽन्यत्र प्रवृत्तिस्तु क्रमस्यात्र नियामिका” ॥

वाजपेये सप्तदशप्राजापत्यान् पशूनालभत इति विहिता-
नां पशूनामुपाकरणनियोजनादयः संस्काराः कर्तव्याः । तत्रे-
दृशे पशावुपक्रम ईदृशे च समाप्तिरिति नियमकारिणः
शास्त्रस्याभावादौर्च्छिकेन क्रमेणोपाकरणरूपः प्रथमः संस्का-
रोऽनुष्ठितः । उपाकृतानां यूपे नियोजनं संस्कारान्तरं कर्तव्यं,
तदानोमीदृशः पशुः प्रथमं नियोक्तव्य इति क्रमनियमकारि-
णां श्रुत्यर्थपाठानामभावान्नास्ति क्रमनियम इति चेत्, मैवं ।
उपाकरणे यः क्रमः स्वीकृतः, तस्यैव नियोजनादिसंस्कारेषु
स्वीकर्तव्यत्वात् । श्रुत्यर्थपाठ इव प्रथमप्रवृत्तिरपि क्रमं निय-
न्तुमर्हति, प्रवृत्त्या बुद्धिस्थस्य क्रमस्य त्यागकारणाभावात् । प्रा-
वृत्तिकक्रमस्वीकारे प्रथमपशावुपाकरणनियोजनयोः प्रथमद्वि-
तीयसंस्कारयोर्मध्ये पञ्चान्तरेष्वनुष्ठितैः षोडशभिरेवोपाकरणप-
दार्थैर्व्यवधानं भवति । तच्च व्यवधानं सप्तदशेति विधिवत्तादभ्यनु-

ज्ञातं। प्रावृत्तिकं क्रमं परित्यज्य पञ्चन्तराणां पूर्वं नियोजनं कृत्वा पश्चात् प्रथमपक्षोऽर्थं यदि नियोजनं क्रियेत तदा द्वाचिंशद्भिः पदार्थैर्व्यवधानं स्यात्, तत्तु नाभ्यनुज्ञातं। तस्मात्प्रवृत्त्या क्रमो नियम्यते।

तत्रैव द्वितीयपादे चिन्तितं ।

“वाजपेथे किमेकैकपक्षोः सर्वसमापनं ।

सर्वेषु वैकैकधर्मा आद्यः साहित्यसिद्धये ॥

वचनात्पशुसाहित्यं प्रयोगोक्त्वा तु कल्प्यते ।

धर्मसाहित्यमेतच्च सिद्धान्तेऽपि न हीयते” ॥

वाजपेथे सप्तदशसु प्राजापत्येषु पशुष्वेकैकस्मिन् पशवुपाकरणनियोजनादिसंस्काराः सर्वे समापनीयाः। तथा सति साङ्गं प्रधानं कर्तव्यमिति प्रयोगवचनेनावगतं धर्माणां साहित्यं प्रसिध्यति, चोदकोऽपि धर्मसाहित्यं प्रापयति, प्रकृतावुपाकरणनियोजनादीनां साहित्यदर्शनात्; तस्मादत्र काण्डानुसमयो न तु पदार्थानुसमय इति प्राप्ते ब्रूमः। सप्तदश प्राजापत्यान् पशूनालभत इति वचनात् पशुसाहित्यमवगतं। तच्च प्रबलं, प्रत्यक्षेण पशूनित्यनेनैकशब्देन प्रापितत्वात्। धर्मसाहित्यं तु न प्रत्यक्षशब्देन प्रापितं, किन्तु प्रयोगवचनेन परिकल्प्यते। यदैकस्मिन् प्रयोगे धर्मसाहित्यं न स्यात् तदा कतिपयधर्मवैकल्येन साङ्गप्रधानानुष्ठानविधिर्नोपपद्येत्यर्थापत्तेश्चोदकेनापि विकृतौ धर्मसाहित्यवचनमनुष्ठीयते। तदुभयं प्रत्यक्षात् पशुसाहित्यवचनादुर्बलं, तस्माद्वैश्वदेवीं कृत्व प्राजापत्यैश्चरन्तीत्यनेन प्रत्यक्षवचनेनावगतं पशुसाहित्यमबाधितं

सर्वेषु पशुष्वेकैक उपाकरणादिधर्मः कर्तव्य इत्येवं पदार्था-
नुसमयोऽभ्युपेत्यो न तु काण्डानुसमयः । अस्मिन्नपि पक्षे
प्रयोगवचनचोदकाभ्यामवगतं धर्मसाहित्यं न विरुध्यते । एक-
स्मिन्नेव प्रयोगे कृत्स्नधर्माणामनुष्ठितत्वात् ।

दशमाध्यायस्य चतुर्थपादे चिन्तितं ।

“प्राजापत्यैः पशूनां किं बाधो यद्वा समुच्चयः ।

अक्रियार्था पशूक्तिः स्यात्सिद्धं तेनास्तु बाधनं ॥

पशूनुद्दिश्य सङ्ख्यानादेतस्य च विधौ भिदा ।

कर्मान्यत्वे ग्रहण्यायात् बोधनाच्च समुच्चयः” ॥

वाजपेयेऽभ्युते “सप्तदश प्राजापत्यान् पशूनालभते” इति ।
तैरैतैः प्राकृतपशूनामाग्नेयादीनां बाधः स्यात् । कुतः, पशु-
त्वलिङ्गात् । न हि पशुशब्दो ग्रहशब्दवदपूर्वां विधेयक्रियां ब्रूते,
येन लिङ्गत्वं हीयेतेति प्राप्ते ब्रूमः । किमत्र प्राकृतपश्वनुवा-
देन सप्तदशसङ्ख्या प्राजापतिदेवता चेति गुणद्वयं विधीयते,
आहोस्वित् विशिष्टमन्यत्कर्म । नाद्यः, वाक्यभेदापत्तेः । द्वितीये
तु न पशुशब्दो लिङ्गं, ततोऽत्र ग्रहण्यायो योजनीयः ।
किञ्च अवरोधनमेवमास्त्रायते “ब्रह्मवादिनो वदन्ति । नाग्नि-
ष्टोमो नोक्थ्यः । न षोडशी नास्तिरात्रः । अथ कस्माद्वाजपेये
सर्वे यज्ञक्रतवोऽवरुध्यन्त इति । पशुभिरिति ब्रूयात् । आग्नेयं
पशुमालभते । अग्निष्टोममेव तेनावरुन्धे । ऐन्द्राग्नेनोक्थं ।
ऐन्द्रेण षोडशिनः स्तोत्रं । सारस्वत्यातिरात्रं । मास्त्या बृहतः
स्तोत्रं । एतावन्तो वै यज्ञक्रतवः । तान् पशुभिरेवावरुन्धे”

इत्यस्मिन्नवरोधनान्नाये चोदकप्राप्ताग्नेयादिपशुमङ्गावस्य सि-
द्धवदनुवादात्समुच्चयोऽवगम्यते ।

एकादशाध्यायस्य द्वितीयपादे चिन्तितं ।

“प्राजापत्यवसानां किं भेदस्तन्वमुताग्रिमः ।

पशुभेदाद्देवपाककालैक्याच्छक्तितोऽन्तिमः” ॥

वाजपेये सप्तदशसु प्रजापतिदेवताकेषु पशुषु तद्भेदानु-
सारेण वसाहोमो भिद्यत इति चेत् मैवं । प्रजापतिरेक एव
सप्तदशानां पशूनां देवता, तथा पाकोऽपि सहैव क्रियते,
प्रदानस्यापि पाक उपलक्षणं, प्रदानेऽपि साहित्यमस्ति, का-
लस्यैकः, याज्याया अर्धर्चा तस्य तत्कालत्वेन चोदकातिदे-
शात् शक्यते च सहहोमः, तस्मात्तन्वं ।

तत्रैव चतुर्थपादे चिन्तितं ।

“प्राजापत्येषु कुम्भ्यादेर्भेदो नो वाङ्मभेदतः ।

भेदो मैवमशेषाङ्गअपणादौ प्रभुत्वतः” ॥

वाजपेये सप्तदशसु प्राजापत्यपशुषु कुम्भ्या हृदयशूलवपाअप-
ण्योश्च भेदः स्यात्, कुतः, तत्तत्पशुङ्गानां भिन्नत्वात्, मैवं । पशुङ्गानां
बहुत्वेऽपि प्रौढकुम्भ्यादेर्दृष्टार्थअपणादौ प्रभुत्वात्, तस्मात्तन्वं ।

तत्रैव तृतीयपादे चिन्तितं ।

“प्राजापत्यप्रचारः किमाभवे शस्त्रिभोमतः ।

ऊर्द्धं वा विकृतौ वात परस्तात्सर्वभोमतः ॥

आभवे चोदकादुक्त्यामत्तिभ्यां तदनन्तरः ।

श्रुतिबाधस्तदा तस्मात् तृतीयो विकृतित्वतः ॥

पशवो न हि सोमस्य विकारा अविशेषतः ।

उक्तत्वात् सर्वसोमानामुपरिष्ठात् प्रचर्यतां” ॥

वाजपेये सप्तदशप्राजापत्यपशुप्रचारस्य काले चतुर्धा सं-
शयः । तत्र तावदयं प्रयोगक्रमः । तृतीयसवने प्रथममार्भवः
पवमानः, ततो वैश्वदेवग्रहपर्यन्ताः शस्त्वन्तः सोमाः, ततो
ऽशस्त्ववशिष्टेषु सोमग्रहेषु प्रचोर्णेषु अग्निष्टोमसाम्ना ऊर्ध्वमु-
क्थादयः सोमविकारा इति । एवं स्थिते प्राजापत्यपशूना-
मार्भवकाले प्रचारः कृतः प्रकृतौ तस्य पशुप्रचारकालत्वेन
चोदकप्राप्तेरित्याद्यः पक्षः । उपरिष्ठात् सोमानां प्राजापत्यै-
श्वरन्तीति वचनेन सोमग्रहप्रचारादूर्ध्वः कालो विधीयते ।
यदि प्रातःसवनमाध्यन्दिनसवनसोमेभ्य ऊर्ध्वत्वमार्भवकालस्या-
स्तीति योज्येत तदा चोदकेनैव तत्कालप्राप्तेर्वचनमिदमनर्थकं
स्यात्, अतस्तृतीयसवनगतसोमानामुपरीति वक्तव्यं । यदि तत्र
सर्वसोमानामुपरीति विवक्ष्येत तदा चोदकप्राप्तः कालो वि-
प्रक्ष्येत । ततः प्रत्यासत्तये शस्तिणां वैश्वदेवग्रहान्तानां सो-
मानामुपरीति द्वितीयः पक्षः । उपरिष्ठात् सोमानामित्य-
विशेषप्रवृत्ता श्रुतिः कतिपयसोमोर्ध्वत्वविवक्षायां बाध्येत,
तस्माच्छस्त्वतां तद्गृहितानाञ्च सोमानामुपरिष्ठादग्निष्टोमे
यज्ञायज्ञीयसाम्ना संस्थिते सति तत्प्रचारः कार्यः, तस्य वि-
कृतिकालत्वात् प्राजापत्यपशूनाञ्च विकृतिरूपत्वादिति । तृती-
यः पक्षः । सोमविकाराणामेवायं कालः पशवस्तु न सोम-
विकाराः तस्मादविशेषवचनानुसारेण प्राकृतानां वैकृता-

नाञ्च सर्वेषां सोमानामुपरिष्ठात् प्राजापत्यपशुप्रचार इति
राङ्मान्तः ।

तत्रैव द्वितीयपादे चिन्तितं ।

“पर्यग्निकरणे त्याग आलम्भो ब्रह्मसामनि ।

कर्मशेषनिषेधश्च कर्मान्तरविधिर्भवेत् ॥

किं वोत्कर्षो विशिष्टस्य ह्यारण्योक्तिवदादिमः ।

अदृष्टवाक्यभेदाप्तेर्द्रव्याभावेन चान्तिमः” ॥

वाजपेये सप्तदश प्राजापत्यान् पशून् प्रकृत्य श्रूयते “तान्
पर्यग्निकृतानुत्सृजति ब्रह्मसामान्यालभत” इति । तेषु सप्तदशसु
पशुषु पर्यग्निकरणेऽनुष्ठिते सत्युत्तरकालभावो कर्मशेष उत्सर्ग-
शब्देन निषिध्यते । अश्वमेधे पर्यग्निकृतानारण्यानुत्सृजतीत्यत्र
कर्मशेषनिषेधस्य सम्प्रतिपन्नत्वादत्रापि तथात्वेन सप्तदश पशवः
पर्यग्निकरणान्ताः समापनीयाः, आलभतिना च ब्रह्मसामकाले
कर्मान्तरं विधीयत इति प्राप्ते ब्रूमः । कर्मान्तरविधौ सप्तदश-
पशुजन्यादृष्टाङ्गिनं किञ्चिददृष्टं कल्पेत वाक्यभेदश्च प्राप्नु-
यात् । किञ्च ब्रह्मसामान्यालभत इत्यत्र द्रव्यदेवतयोरश्रवणात्
न कर्मान्तरविधिः सम्भवति । तस्मात् पर्यग्निकरणानन्तरमेव
कर्तव्यस्य सप्तदशपशूनामालम्भादिशेषस्य ब्रह्मसामकाले उत्कर्षो
विधीयते । तथा सत्यर्थप्राप्तः पर्यग्निकरणानन्तरभाविकर्म-
शेषव्यापारोपरम उत्सर्गशब्देनानूद्यते ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे सप्तमप्रपाठके सप्तमोऽनुवाकः ॥ * ॥

देवस्याहः सवितुः प्रसवे बृहस्पतिना वाजजिता
 वाजं जेषं देवस्याहः सवितुः प्रसवे बृहस्पतिना वाज-
 जिता वर्षिष्ठं नाकः रुहेयमिन्द्राय वाचं वदतेन्द्रं
 वाजं जापयतेन्द्रो वाजमजयित् । अश्वाजनि वाजिनि
 वाजेषु वाजिनीवत्यश्वान्त्समंत्सु वाजय । अर्वांसि
 सप्तिरसि वाज्यसि वाजिनो वाजं धावत मरुतां प्रसवे
 जयत वि योजना मिमीध्वमध्वनः स्कन्नीत ॥ १ ॥

काष्ठां गच्छत । वाजे वाजेऽवत वाजिनो नो धनेषु
 विप्रा अमृता ऋतज्ञाः । अस्य मध्वः पिबत मादयध्वं
 तृप्ता यात पृथिभिर्देवयानैः । ते नो अर्वन्तो हवन-
 श्रुतो हवं विश्वे शृण्वन्तु वाजिनः । मितद्रवः सहस्रसा
 मेधसाता सनिष्ठवः । महो ये रत्नः समिथेषु जग्धिरे
 शं नो भवन्तु वाजिनो हवेषु । देवताता मितद्रवः
 स्वर्काः । जम्भयन्तोऽहिं वृकः रक्षांसि सनेम्यस्मद्युय-
 वन् ॥ २ ॥

अमीवाः । एष स्य वाजी क्षिपणिं तुरण्यति ग्रीवायां
 बद्धो अपिकक्ष आसनि । क्रतुं दधिका अनु सन्तवी-
 त्वत्यथामङ्गाः स्यन्वापनीफणत् । उत स्मास्य द्रवतस्तुर-
 ग्यतः पर्णं न वेरनु वाति प्रगर्धिनः । श्येनस्यैव धजतो

अङ्कसं परि दधिकावणः सहोर्जा तरिचतः । आ मा
वाजस्य प्रसवो जगम्यादा द्यावापृथिवो विश्वशम्भू ।
आ मा गन्तां पितरा ॥ ३ ॥

मातरा चा मा सोमो अमृतत्वाय गम्यात् । वाजि-
नो वाजजितो वाजः सरिष्यन्तो वाजं जेष्यन्तो बृह-
स्पतेर्भागमवजिघ्रत वाजिनो वाजजितो वाजः ससृ-
वाः सो वाजं जिगिवाः सो बृहस्पतेर्भागे निमृद्वमियं
वः सा सत्या सन्धाभूद्यामिन्द्रेण समधध्वमजीजिपत
वनस्पतय इन्द्रं वाजं विमुच्यध्वं ॥ ४ ॥

स्कन्हीत युयवन् पितरा द्विचत्वारिंशच्च ॥ ८ ॥

इति तैत्तिरीयसंहितायां प्रथमकाण्डे सप्तमप्रपा-
ठके ऽष्टमोऽनुवाकः ॥ * ॥

सप्तमे रथमन्त्रा वर्णिताः । अष्टमे रथस्य धावनमन्त्रा वर्ण्यन्ते ।
कल्पः । रथमातिष्ठति “देवस्याहः सवितुः प्रसवे बृहस्पतिना
वाजजिता वाजं जेषं” इति । आतिष्ठत्यारोहेदित्यर्थः । वाजजिता
अन्नजयकारिणा बृहस्पतिनानुगृहीतोऽहं वाजं जेषं अन्नं जेष्या-
मि । एतन्मन्त्रगतं बृहस्पतिशब्दं ब्राह्मणजात्यभिमानिदेवपर-
त्वेन व्याचष्टे “देवस्याहः सवितुः प्रसवे बृहस्पतिना वाजजिता
‘वाजं जेषमित्याह । सविद्वप्रसूत एव ब्रह्मणा वाजमुज्जयति”

(ब्रा० का० १।प्र० ३।अ० ६।) इति । कल्पः । चालाले रथचक्रं नि-
 मित्तं ब्रह्मारोहति तमत एवानुमन्त्रयते “देवस्याह५ सवितुः
 प्रसवे वृहस्पतिना वाजजिता वर्षिष्ठं नाक५ रुहेयं” इति ।
 निमित्तं निखातस्य काष्ठस्याग्रे स्थापितं, वर्षिष्ठमतिशयेन प्र-
 वृद्धं । पूर्वमन्त्रवज्राचष्टे “देवस्याह५ सवितुः प्रसवे वृहस्पतिना
 वाजजिता वर्षिष्ठं नाक५ रुहेयमित्याह । सवितुप्रसूत एव
 ब्रह्मणा वर्षिष्ठं नाक५ रोहति” (ब्रा०) इति । विधत्ते “चालाले
 रथचक्रं निमित्त५ रोहति । अतो वा अङ्गिरस उत्तमाः सुवर्गं
 लोकमायन् । साक्षादेव यजमानः सुवर्गं लोकमेति” (ब्रा०)
 इति । अत उपरिस्थिताद्रथचक्रात्, उत्तमा *उद्गततमाः, सा-
 क्षादेव अव्यवधानेनैव । विधत्ते “आवेष्टयति । वज्रो वै रथः ।
 वज्रेणैव दिशोऽभिजयति” (ब्रा०) इति । ऊर्ध्वकाष्ठाय स्थापितं
 ब्रह्मणा समारूढं रथचक्रं त्रिः प्रदक्षिणं पर्यावर्तयेत् । रथस्य
 वज्रांशत्वात् वज्रत्वं तच्चान्यत्रास्नातं “स्फ्यस्तृतीय५ रथस्तृतीयं
 यूपस्तृतीयं” इति । अतो भ्राम्यमाणेन वज्ररूपेण रथचक्रेणैव
 सर्वासां दिशां जयो भवति । विधत्ते “वाजिना५ साम गायते ।
 अन्नं वै वाजः । अन्नमेवावरुन्धे” (ब्रा०) इति । वाजिनामन्ना-
 र्थिनां सम्बन्धि यन्तु सामं तद् ब्रह्मा गायेत् । अन्नप्रदस्तु साम-
 विशेषः शाखान्तरे द्रष्टव्यः । ब्रह्मण इदं गानमित्यापस्तम्बः
 स्पष्टयति “औदुम्बर५ रथचक्रं ब्रह्मारोहति तमाह वाजि-
 ना५ साम गायेति तस्य चक्रं त्रिः प्रदक्षिणमावर्तयति । तत्र

आवर्तमाने ब्रह्मा गायति' इति । कल्पः । आप्नन्ति दुन्दुभीन्
 सम्प्रवदन्ति वाचः सम्प्रवदिता वाचोऽनुमन्त्रयते “इन्द्राय
 वाचं वदतेन्द्रं वाजं जापयतेन्द्रो वाजमजयित्” इति । याग-
 लक्षणेन परमैश्वर्येण योगाद् यजमान इन्द्रः, तस्माद् इन्द्राय
 चे सभ्या ब्राह्मणा आशीर्वादरूपां श्रुतां वाचं वदत, इन्द्रं
 यजमानं वाजं जापयत, अन्नविषये जयं प्रापयत । अय-
 मिन्द्रो यजमानो वाजमन्नमजयित् जयतु । सोऽयं मन्त्र आ-
 पस्तम्बेन दुन्दुभिवादाने विनियुक्तः ‘इन्द्राय वाचं वदतेति
 दुन्दुभीन्त्सः ह्वादयन्ति’ इति । तमेतं दुन्दुभिघातं विधातुं
 प्रसूति “वाचो वर्ष्म देवेभ्योऽपाक्रामत् । तदन्नस्यतीन् प्रावि-
 शत् । सैषा वाग्वनस्यतिषु वदति । या दुन्दुभौ । तस्माद्दुन्दुभिः
 सर्वा वाचोऽतिवदति” (ब्रा०) इति । वाग्देवताया वर्ष्म नादा-
 त्मकं प्रधानशरीरं, तस्य प्रवेशादयं दुन्दुभिः सर्वा मनुष्य-
 वाचोऽतिक्रम्य ध्वनिं करोति । विधत्ते “दुन्दुभीन्त्समाप्नन्ति ।
 परमा वा एषा वाक् । या दुन्दुभौ । परमयैव वाचावरां
 वाचमवरुन्धे । अथो वाच एव वर्ष्म यजमानोऽवरुन्धे” (ब्रा०)
 इति । मन्त्रगतमिन्द्रपदं वाजमजयिदित्येतच्च व्याचष्टे “इन्द्राय
 वाचं वदतेन्द्रं वाजं जापयतेन्द्रो वाजमजयिदित्याह । एष वा
 एतर्हीन्द्रः । यो यजते । यजमान एव वाजमुज्जयति” (ब्रा०)
 इति । कल्पः । अथास्मा अश्वाजनिं प्रयच्छति “अश्वाजनि
 वाजिनि वाजेषु वाजिनीवत्यश्वान्त्समत्सु वाजय” इति । अस्मै
 यजमानाय । अश्मजति क्षिपतीत्यश्वाजनी कशा, सा च विजये-

नान्नप्रदत्ताद्वाजिनो । वाजिन्यो वेगवत्योऽश्वगतयः, ता अस्याः
 कशाया इति वाजिनीवती । यथोक्तगुणत्रयोपेते हे कशे वा-
 जेस्वन्नेषु निमित्तभूतेषु सत्सु त्वमश्वान् समत्सु युद्धेषु वाजय
 गमय । अयं मन्त्रः स्पष्टत्वबुद्ध्योपेक्षितः । त्रीन्विधेयान् विधन्ते
 “सप्तदश प्रव्याधानाजिं धावन्ति, सप्तदश स्तोत्रं भवति, सप्तदश
 सप्तदश दीयन्ते । सप्तदशः प्रजापतिः । प्रजापतेराष्ट्रै” (ब्रा०)
 इति । प्रकर्षेण वस्त्राधिक्येन विधन्ते मुच्यन्ते बाणा यावत्परि-
 माणेषु देशविशेषेषु तावत्परिमाणा देशाः प्रव्याधाः । ते च सप्त-
 दशसङ्ख्याकाः, तेषामन्तेऽवधिलक्ष्योत्तनाय काचिदौदुम्बरी शाख
 निखन्यते । तत्काष्ठयुक्तोऽवधिराजिः । तत्पर्यन्तं रथारूढा धावेयुः ।
 अस्मिन् वाजपेये सामवेदप्रसिद्धं यत्स्तोत्रं तत्सप्तदशसङ्ख्याका-
 वृत्तियुक्तं भवेत् । तदावृत्तिप्रकारस्तु अष्टमप्रपाठके समिध-
 मातिष्ठेत्यस्मिन्ननुवाके ब्राह्मणोदाहरणेन स्पष्टीकरिष्यते ।
 दक्षिणात्वेन दातव्यानां रथादीनां गोशतान्तानां द्रव्याणां
 मध्य एकैकद्रव्यं सप्तदशसङ्ख्यायुक्तं दद्यात् । तच्चापस्तम्बो दर्श-
 यति ‘दक्षिणाकाले सप्तदश रथान् ददाति सप्तदशानांसि सप्त-
 दशाश्वान् सप्तदश हस्तिनः सप्तदश निष्कान् सप्तदश दास्यः
 सप्तदशाजाः सप्तदशावीः सप्तदश वासांसि सप्तदश गवां शतानि’
 इति । यद्यपि स्तोमविशेषविधेर्देयद्रव्यसङ्ख्याविधेश्च नायमव-
 सरः तथापि गन्तव्यदेशविशेषसङ्ख्याविधिप्रसङ्गेन तदुभयं वि-
 हितं, तथा सत्येकेनैव सप्तदशः प्रजापतिरित्यनेनार्थवादेन
 विधिचयस्य स्तोत्रं शक्यत्वात् । कल्पः । तथा यथायुक्तमश्वान्

क्षिपति “अर्वांसि” इति दक्षिणं “सप्तिरसि” इति मध्यमं “वाज्य-
 सि” इत्युत्तरमिति । अर्वादयोऽश्वजातिविशेषाः तदेवाभिप्रेत्या-
 न्यत्रास्त्रायते “इयो देवानवहदर्वा सुरान्वाजी गन्धर्वानश्वो
 मनुष्यान्” इति । वामदक्षिणयोरश्वयोर्मध्ये ईषादयं प्रसार्य
 तयोर्मध्ये सप्त्याख्यजातिविशेषोपेतमश्वं युज्यात् । चीन् तान्
 देवतात्रयरूपेण स्तौति “अर्वांसि सप्तिरसि वाज्यसीत्याह ।
 अग्निर्वा अर्वा । वायुः सप्तिः । आदित्यो वाजी । एताभिरेवास्मै
 देवताभिर्देवरथं युनक्ति” (ब्रा०) इति । पूर्वं यजुषा युनक्तीत्यत्र
 मन्त्रो विहितः । इदानीं रथयोगं विधत्ते “प्रष्टिवाहिनं युनक्ति ।
 प्रष्टिवाही वै देवरथः । देवरथमेवास्मै युनक्ति” (ब्रा०) इति ।
 प्रष्टिः पादत्रयोपेतो भोजनपात्रस्थाधारः, तददश्चैस्त्रभिर्वहतीति
 प्रष्टिवाही । अत एवोपरिष्ठादुच्यते “त्रयोऽश्वा भवन्ति रथ-
 श्वतुर्यः” इति । कल्पः । अथैतानाजिसृतो विख्यापयति “वा-
 जिनो वाजं धावत मरुतां प्रसवे जयत वि योजना मिमीध्व-
 मध्वनः स्कन्नीत काष्ठां गच्छत” इति । हे वाजिनोऽश्वा
 वाजमन्नं सन्पादयितुं त्वरया धावत, मरुतामनुज्ञायां सत्या-
 मन्नं जयत, विशेषेण बहून्यपि योजनांनि मिमीध्वं शीघ्र-
 धावनेन परिमितान्यल्पानीव कुरुत । किञ्चाध्वनो मार्गान्
 स्कन्नीत स्कन्धयत, शीघ्रगत्या पीडितान् कुरुत । काष्ठामध्व-
 समाप्तिस्त्राजिशिरो गच्छत । अस्त्रिभ्यन्ते प्रथमभागं प्रतीक-
 लेनोपादाय चतुर्थभागे काष्ठाशब्दं व्याचष्टे “वाजिनो वाजं
 धावत काष्ठां गच्छतेत्याह । सुवर्गो वै लोकः काष्ठा । सुवर्ग-

मेव लोकं यन्ति” (ब्रा०) इति । दिग्विशेषं विधातुं प्रसूति “सुवर्गं
 वा एते लोकं यन्ति । य आजिं धावन्ति” (ब्रा०) इति । विधत्ते
 “प्राञ्चो धावन्ति । प्राड्वि हि सुवर्गा लोकः” (ब्रा०) इति ।
 प्राञ्चः पूर्वाभिमुखाः, ऐन्द्रत्वात् स्वर्गस्य प्राग्दिग्वर्तित्वं । कल्पः ।
 अथ रथान् धावतोऽनुमन्त्रयते ‘वाजे वाजेऽवत वाजिनो नः’
 इति चतसृभिरनुकन्दसमिति । तत्रेयमृक् प्रथमा “वाजे वाजे
 ऽवत वाजिनो नो धनेषु विप्रा अमृता चतञ्जाः । अस्य मध्वः
 पिबत मादयध्वं हृता यात पथिभिर्देवयानैः” इति । हे वा-
 जिनोऽश्वः वाजे वाजे तत्तदन्ननिमित्तं धननिमित्तञ्च नो
 ऽस्मानवत, विप्रा ब्राह्मणवत् स्वानेन शुद्धाः, अमृता मरण-
 रहिताः अमरहिताः, चतञ्जाः चतं सत्यं अस्य गन्तव्यदेशं
 जानन्तः । तादृगश्वभिमानिनो हे देवाः अस्य मध्वः पिबत
 धावनात्पूर्वं पश्चाच्चावप्राप्यमाणं मधुममानं नैवारचरुरमं
 पिबत, पीत्वा च मादयध्वं हृष्टा भवत । ततस्तृप्ताः सन्तो देव-
 यानैः पथिभिराजिं प्रति यात । अथ द्वितीया “ते नो
 अर्वन्तो हवनश्रुतो हवं विश्वे ष्टण्वन्तु वाजिनः” इति । ते
 अश्वा अर्वन्तो गतिकुशलाः, हवनश्रुतोऽस्मदाक्कानश्रोतारो
 वाजिनोऽन्नवन्तो विश्वे सर्वेऽपि हवमाक्कानमस्मदचनं ष्टण्वन्तु ।
 अथ तृतीया “मितद्रवः सहस्रसा मेघसाता सनिथ्वः ।
 महो ये रत्नः समिथेषु जग्धिरे ग्रं नो भवन्तु वाजिनो ह-
 वेषु” इति । महान्तमपि पन्थानं मितमल्पमिव द्रवन्ति गच्छ-
 न्तीति मितद्रवः, सहस्रसाः सहस्रस्य महतोऽन्नराशेः सनि-

तारो दातारः । मेधसाता यज्ञस्य प्रदातारः, सनिध्ववः
 सनिं द्रव्यदानमस्मास्त्रिच्छन्तः । ईदृशा येऽस्याः समिधेषु सङ्गा-
 मेषु महो रत्नं अत्यधिकं शत्रोर्धनं जग्निरे हतवन्तः, ते वा-
 जिनो नोऽस्माकं शं भवन्तु सुखकरा भवन्तु । अथ चतुर्थी
 “देवताता मितद्रवः स्वर्काः । जम्भयन्तोऽहिं वृकः रक्षांसि
 सनेम्यस्मद्युयवन्नमीवाः” इति । देवताता देवानर्हन्तीति
 देवतातयः, मितद्रवः पूर्ववत्, स्वर्काः शीघ्रधावनेन सुष्ठु अर्च-
 नीयाः, ते वाजिनः अहिं वृकं रक्षांसि सर्पवदरण्यश्ववदाध-
 कान् राक्षसान् जम्भयन्तः, वर्णव्यत्ययः । सनेमि क्षिप्रमेव
 अमीवा रोगानस्मद्युयवन् अस्मत्तो वियोजितवन्तः । तदेव-
 मध्यापकसम्प्रदायमनुसृत्य मन्त्रचतुष्टयं विभक्तं । बोधायना-
 चार्यस्तु ते नो अर्वन्त इत्यादिर्वाजिनो हवेष्वित्यन्त एक एवं
 मन्त्र इत्यभिप्रेत्य चतुर्थीमेष स्त वाजीत्यादिकाष्टचं चतुष्टये
 ऽन्तर्भावयामास । तदीयपाठस्तु “एष स्य वाजी क्षिपणिं तुर-
 ण्यति गीवायां बद्धो अपिकच आसनि । क्रतुं दधिक्रा
 अनु सन्तवीलत्पयामङ्गाः सन्वापनीफणत्” इति । गीवायां
 कचे आस्ये च तत्तदुचितरज्जुविशेषैर्बद्धः सन् एषः स्यः वाजी
 एषोऽश्वः क्षिपणिं तुरण्यति कृशां त्वरयति । बद्धधा बद्धत्वात्
 रथं भञ्जयितुमितस्ततो न गच्छति, कृशायास्त्वस्याः शीघ्रं
 धावतीत्यर्थः । दधिक्राः धारकान् मार्गावरोधकान् पाषाणा-
 दीनपि अतिक्रामन् क्रतुं सादिनोऽभिप्रायमनु सन्तवीलत्
 सम्यगनुसन्धानः । पथां मार्गाणामङ्गांसि लक्षणानि कुटि-

तानि निम्नोन्नतानि च वाजी अन्वापनीफणत् अनुक्रमेण
 ऋजुत्वं समत्वं चापादयन् तुरण्यतीति पूर्वचान्वयः । कस्यः ।
 स यद्यस्मै रथभेषमाचक्षते आग्नीध्र एतान् जुहोत्युत स्नास्य
 द्रवतसुरण्यत इति । पाठस्तु “उत स्नास्य द्रवतसुरण्यतः पर्णं
 न वेरनु वाति प्रगर्धिनः । श्येनस्येव भ्रजतो अङ्गसं परिदधि-
 क्राव्णः सहोर्जा तरित्रतः” इति । उत स्म अपि च द्रवतो
 गच्छतः तुरण्यतस्वरयतः प्रगर्धिनः अवधिं प्राप्तुं कांचतोऽस्या-
 श्वस्य अङ्गसं प्रहङ्गारचिह्नं वस्त्रचामरादिकं परि सर्वस्मिन्नपि देहे
 वर्तमानमनु वाति गच्छन्तमश्वमनु उत्क्षिप्तत्वेन दृश्यमानं गच्छ-
 ति । कस्य किमिव । वेः पक्षिणः पर्णं न पक्ष इव । यथा तरया
 गच्छतः पक्षिणः पक्ष उत्क्षिप्तो गच्छन्नवलोक्यते तथा धावतो
 ऽश्वस्यालङ्काररूपं वस्त्रचामरादिकं विस्पष्टमवलोक्यते । पक्षि-
 मात्रस्य पर्णमङ्गस्य दृष्टान्तत्वेनाभिहितं । शीघ्रधावने श्येन-
 दृष्टान्त उच्यते । भ्रजतो गच्छतः श्येनस्येव दधिक्राव्णो धा-
 रकपर्वताद्यतिक्रामिण ऊर्जा सहात्यन्तबलेन सह तरित्रतो
 भृशं तरतोऽश्वस्येति योज्यं । आपस्तम्बस्येवमाह ‘वाजिनो वाजं
 धावतेति चतसृभिर्धावतोऽनुमन्त्रयतेऽग्निरेकाक्षरेणेति धावत्सू-
 जितीर्यजमानं वाचयति लक्षणं प्रायोदश्च आवृत्य प्रदक्षिण-
 मावर्तन्ते मितद्रव इति चतसृभिः प्रत्याधावतोऽनुमन्त्रयते’
 इति । ‘वाजिनो’ ‘वि योजना’ ‘वाजे वाजे’ ‘ते नो’ ‘अर्वन्तः’
 इति चतस्रः । प्रधावतोऽनुमन्त्रणं विधत्ते “चतसृभिरनुम-
 न्त्रयते । चत्वारि कन्दाः । कन्दोभिरेवैनां सुवर्गं लोकं

गयमति” (ब्रा०) इति । गायत्री त्रिष्टुब् जगत्पुनरुत्पत्तिरिति इन्द्रस्य
चतुष्टयं । उदङ्मुखत्वेनावृत्तिं विधत्ते “प्र वा एतेऽस्मालोका-
स्त्यवते । य आजिं धावन्ति । उदञ्च आवर्तन्ते । अस्मादेव
तेन लोकान्नयन्ति” (ब्रा०) इति । कल्पः । रथविमोचनीयं
जुहोत्या मा वाजस्य प्रसवो जगम्यादिति । पाठस्तु “आ मा
वाजस्य प्रसवो जगम्यादा द्यावापृथिवी विश्वशम्भू । आ मा
गन्तां पितरा मातरा च मा सोमो अमृतत्वाय गम्यात्”
इति । वाजस्यान्नस्य प्रसव उत्पत्तिर्मां प्रत्याजगम्यादागच्छतु ।
द्यावापृथिव्यौ च विश्वशम्भू कृत्स्नस्य जगतः सुखं भावयन्तौ
मां आगच्छतां । पितरा मातरा अस्मदोयः पिता माता च
मां प्रत्यागन्तां चिरं जीवित्वाय समागच्छतां । किञ्च सोमश्चामृ-
तत्वाय मम देवत्वजन्मने मां प्रत्यागम्यादागच्छतु । अपाम
सोमममृता अभूमेति ह्यन्यत्र श्रुतं । विधत्ते “रथविमोचनीयं
जुहोति प्रतिष्ठित्यै” (ब्रा०) इति । रथविमोकेनाश्वानामायासं
परिहृत्य स्वयं प्रतिष्ठितो भवति । मन्त्रे वाजप्रसवाक्तेरभि-
प्राथमाह “आ मा वाजस्य प्रसवो जगम्यादित्याह । अन्नं वै
वाजः । अन्नमेवावरुन्धे” (ब्रा०) इति । इतरैः षोडशरथै-
र्धावद्भिः कृष्णलदानं विधातुं प्रसूतिं “यथालोकं वा एत
उज्जयन्ति । य आजिं धावन्ति” (ब्रा०) इति । ये रथान्तर-
वर्तिन आजिं धावन्ति एते यथालोकं यथास्थानमुज्जयन्ति
यस्मिन् यस्मिन् स्थाने यो यो धावति असावसौ तत्तत्स्थानं
जयतीत्यर्थः । विधत्ते “कृष्णलं कृष्णलं वाजसृङ्गः प्रयच्छति ।

यमेव ते वाजं लोकमुज्जयन्ति । तं परिक्रीयावस्त्ये” (ब्रा०)
 इति । यवत्रयपरिमितं सुवर्णं कृष्णलं । वाजमन्नमुद्दिश्य सरन्ति
 धावन्तीति वाजसृतो रथान्तरवर्तिनः । अत एवापस्तम्बः
 ‘यजुर्युक्तं यजमान आरोहति वाजसृत इतरान् रथान्’ इति ।
 एकैकस्मै वाजसृते एकैकं कृष्णलं दद्यात्तेन तैः सम्पादितमन्नं
 निवासस्थानञ्च परिक्रीय स्वाधीनं करोति । तान् षोडश
 कृष्णलान् पुनरादायैकीकृत्य ब्रह्मणे तद्दानं विधत्ते “एकधा
 ब्रह्मण उपहरति । एकधैव यजमाने वीर्यं दधाति” (ब्रा०) इति ।
 चरुं विधातुं प्रसूति “देवा वा ओषधीश्चाजिमयुः । ता
 बृहस्यतिरुदजयत् । स नीवारान्निरवृणीत । तन्नीवाराणां
 नीवारत्वं” (ब्रा०) इति । यथा पूर्वं प्रथमतो वाजपेययागार्थ-
 माजिं धावतो बृहस्यतेर्जयस्तददत्ताष्टौषधीषु सारस्त्रीकारा-
 याजिप्राप्तौ बृहस्यतिर्जयं प्राप्नोषधीषु सारत्वेन नीवारा-
 नन्याभ्य ओषधीभ्यो निष्कृष्यावृणीत, निःशेषेण वृतत्वात् नी-
 वारत्वं सम्पन्नं । विधत्ते “नीवारश्चरुर्भवति । एतद्वै देवानां
 परममन्नं । यन्नीवाराः । परमेणैवास्मा अन्नाद्येनावरमन्नाद्य-
 मवरुन्धे” (ब्रा०) इति । शाल्यादिभ्योऽत्यन्तपूतत्वेन नीवाराणां
 देवान्नत्वं । चरोः परिमाणं विधत्ते “सप्तदशशरावो भवति ।
 सप्तदशः प्रजापतिः । प्रजापतेराष्ट्रौ” (ब्रा०) इति । चरोः
 सप्तदशशरावपरिमितत्वं पूर्वं तत्प्रचारविधौ व्याख्यातं । चरु-
 निष्पादनोपयुक्तं द्रव्यविशेषं विधत्ते “चीरे भवति । रुचमे-
 वास्मिन् दधाति” (ब्रा०) इति । रुचं स्वादुलं । निष्पन्ने चरौ

घृतष्णावनं विधत्ते “सर्पिष्वान् भवति मेध्यत्वाय” (ब्रा०)
 इति । एतदेवाभिप्रेत्याश्वदेवानुद्दिश्याम्य मध्वः पिबत मादयध्व-
 मित्यस्य मन्त्रस्त्वार्थो व्याख्यातः । चरोर्देवतां विधत्ते “बार्ह-
 स्यत्वे वा एष देवतया । यो वाजपेयेन यजते । बार्हस्यस्य
 एष चरुः” (ब्रा०) इति । कर्तव्य इत्यध्याहारः । वाजपेयया-
 जिना बृहस्पतिर्देवतेति तत्रत्यचरोरपि सा देवता युक्ता ।
 कल्पः । तमेतान् यजुर्युजोऽश्वानवघ्नापयति “वाजिनो वाज-
 जितो वाजः सरिष्यन्तो वाजं जेयन्तो बृहस्पतेर्भागमवजि-
 घ्नत” इति । वाजजितोऽन्नं जेतुमुद्यता वाजिनो हे अश्वा वा-
 जमन्नं जेतुमाजिमुद्दिश्य सरिष्यन्तो धावनं करिष्यन्तो वाज-
 मन्नं जेयन्तो यूयं बृहस्पतेर्भागमिमं चरुमवजिघ्नत । कल्पः ।
 यजुर्युजोऽश्वान् प्रत्याधावतोऽवघ्नापयति “वानिनो वाजजितो
 वाजः ससृवाः सो वाजं जिगिवाः सो बृहस्पतेर्भागे निमृद्धं”
 इति । यजमानार्थे रथे यजुर्भिर्मन्त्रैर्योजनीया अश्वा
 यजुर्युजः । ससृवांसः धावनं कृतवन्तः । जिगिवांसः जयं कृत-
 वन्तः । निमृद्धं शुद्धा भवत । आपस्तम्बमते तु जिगिवांस
 इत्यन्तो मन्त्रः, तदर्थपूरणाय बृहस्पतेर्भागमवजिघ्नतेति पूर्व-
 स्मान्मन्त्रादनुवर्तनीयं । अवशिष्टभागो मन्त्रान्तरं । तस्य विनि-
 योगं स एवाह ‘बृहस्पतेर्भागे निमृद्धमिति प्रप्रोथेषु च लेपा-
 निमार्ष्टि’ इति । प्रप्रोथा ओष्ठायाणि । आजिधावनात् पुरा
 पश्चाच्चावघ्नापणं विधत्ते “अश्वान् सरिष्यतः ससृषश्चावघ्ना-
 पयति । यमेव ते वाजं लोकमुज्जयन्ति । तमेवावरुन्ते” (ब्रा०)

इति । कल्पः । अथ रथान् विमुच्यमानाननुमन्त्रयते “इयं
 वः सा सत्या सन्धाभूद्यामिन्द्रेण समधध्वं” इति । हे रथा
 वो युष्माकमियं सन्धा आजिधावनप्रतिज्ञा सा सत्याभूत्,
 यां प्रतिज्ञामिन्द्रेणानुग्रहेण समधध्वं सम्यग्धारितवन्तः ।
 इन्द्रानुग्रहायैवेन्द्रस्य वज्रोऽसीति रथमन्त्र आस्नातः । कल्पः ।
 दुन्दुभीनवस्यतोऽनुमन्त्रयते “अजीजिपत वनस्पतय इन्द्रं वाजं
 विमुच्यध्वं” इति । हे वनस्पतयो वनस्पतिविकारा दन्दुभय
 इन्द्रं यागस्वामिनं वाजमन्नमुद्दिशाजीजिपत यथा जितवान्
 भवति तथा जितवन्तः, तादृशा यूयं पूर्वं यत्र बद्धासतो
 विमुच्यध्वं विमुक्ता भवत । बन्धनप्रदेशस्त्वापस्तम्बेन दर्शितः
 ‘दक्षिणस्थां वेदिश्रोण्यां सप्तदश दन्दुभीन् प्रबध्नाति’ इति ।
 विधत्ते “अजीजिपत वनस्पतय इन्द्रं वाजं विमुच्यध्वमिति
 दुन्दुभीन् विमुञ्चति । यमेव ते वाजं लोकमिन्द्रियं दुन्दुभय
 उज्जयन्ति । तमेवावरुन्धे” (ब्रा०) इति ।

अत्र विनियोगसङ्ग्रहः ।

“देवारोहेद्रथं स्वामो ब्रह्मारेहणमन्त्रणं ।

देवेतीन्द्रा दुन्दुभीनां घोषोऽग्राज कशाग्रहः ॥

अर्वासीति त्रिभिर्मन्त्रैर्युक्तमथश्रवणं रथे ।

वाजीत्येतैर्मन्त्रयेत चतुर्भिर्धावतो रथान् ॥

मितेत्याभिद्यतसृभिस्तान् प्रत्याधावतो रथान् ।

आ मा रथविमुक्त्याख्यं जुहुयात्, वाजिनदयात् ॥

गतेः पुरोपरिष्ठाच्च प्रापयेच्चरमश्वकान् ।

बृहादि जिघ्रतेत्यन्तो द्वितीयेऽप्यनुषज्यते ॥

बृहेति माष्टिं घोणायामिधं तु रथमन्त्रणं ।

अजी दुन्दुभिमन्त्रः स्यात्, एकविंशतिरीरिताः” ॥ इति ।

अथ मीमांसा । दशमाध्यायस्य तृतीयपादे चिन्तितं ।

“यजुर्युक्तोऽध्वर्युभागं बाधते यमयत्युत ।

बाधः प्राकाशवन्मैवं पक्षे प्राप्तो नियम्यते” ॥

वाजपेये श्रूयते ‘यजुर्युक्तं रथमध्वर्यवे ददाति’ इति । तस्या-
यमर्थः । रथशकटदासीनिष्कादीनि सप्तदशद्रव्याणि प्राकृत-
गवाश्वादिदक्षिणाद्रव्यबाधकान्यत्र विहितानि, तेषु च प्रति-
द्रव्यं सप्तदशसङ्ख्या विहिता । ततो रथाः सप्तदश । तेषु मुख्यं
रथं यजमानारोहणायेन्द्रस्य वज्रोऽसीत्यादिभिर्यजुर्वेदोक्तैर्मन्त्रैः
सञ्जीकरोति, सोऽयं यजुर्युक्तो रथः, तच्च दक्षिणाकालेऽध्व-
र्यवे दद्यादिति । प्राकाशावध्वर्यवे ददातीत्यत्र यथा चेदक-
प्राप्तस्याध्वर्युभागस्य बाध एवमत्रापि । ननु सप्तदशद्रव्यविधा-
नेनैव प्राकृतद्रव्यबाधः सिद्धः । वाढं । तथाप्यर्धिनः पादिन
इत्यादिसमाख्याप्रापिता * विषमविभागविशेषकृत्तिर्न द्रव्या-
न्तरमात्रेण बाधितुं शक्या, विरोधिना विधान्तरस्याविधा-
नात् । अतस्त्रोदकप्राप्ता येयमध्वर्योर्भागविशेषकृत्तिः सा यजुर्युक्त-
रथरूपभागविशेषविधिना बाध्यते । तस्मादध्वर्योर्न रथा-
न्तरभागोऽस्ति नापि शकटदास्यादिभाग इति पूर्वः पक्षः ।

* विषमविभागविशेषकृत्तिर्द्रव्यान्तरविधिमात्रेण न बाधितुं शक्या,
‘विरोधि भागान्तरस्य विधानादिति तै० ।

नैतद्युक्तं प्राकाशदृष्टान्तवैषम्यात् । अत्यन्तमप्राप्तौ हि प्राकाशौ
तत्र विधेयौ । यजुर्युक्तरथस्तु पक्षे प्राप्तः । तथा हि सप्तदश-
रथान् ददातीत्युक्ते कस्य को रथ इति वीक्षायां यजमाने-
च्छाया नियामकत्वाद्यदाध्वर्यवे तं दातुमिच्छति तदा प्रा-
प्नोति, यदा नेच्छति तदा न प्राप्नोतीति पक्षे प्रप्तिः ।
ततो यजुर्युक्तो यो रथः सोऽध्वर्यवेऽवश्यं देय इति निश्चयते ।
अतो न कस्याप्यनेन बाधः ।

तत्रैव द्वितीयपादे चिन्तितं ।

“शरावैः सप्तदशभिर्यश्चरुस्तत्र मुष्टयः ।

चत्वारः सन्ति नो वात स्यादेकं मुष्टिसङ्ख्ययोः ॥

तत्किमाद्यश्चेदितत्वाच्छरावापूरणान्न सः ।

द्वितीयोऽस्त्विति चेन्नैवं द्विलोपे बाधगौरवात् ॥

तृतीयोऽस्त्वेकलोपेऽत्र धर्मः सङ्ख्यैव लुप्यतां ।

क्रियायोगान्न तद्धर्मः प्राचम्यात्मानुगृह्यतां” ॥

प्रकृतौ चतुरो मुष्टीन् निर्वपतीति मुष्टितत्सङ्ख्ये श्रुते, तथा
वाजपेये विकृतिरूपः सप्तदशशरावश्चरुः श्रुतः, तत्र चरौ
किं मुष्टिसङ्ख्ये द्वे अपि विद्येते किं वा द्वे अपि न विद्येते । आ-
होस्विदुभयोरेकमस्ति अन्यन्नास्ति । यदैकं तदापि किं मुष्टि-
रेव किं वा सङ्ख्यैवेति संशयः । चोदकप्राप्तमुभयमस्तीत्याद्यः
पक्षः प्राप्नोति । चतुर्भिर्मुष्टिभिः सप्तदशशरावपूरणसमर्थस्य
चरोरनिष्पत्तेः स पक्षो न युक्तः । तर्हि मुष्टिसङ्ख्ये द्वे अपि
बाध्येते इति द्वितीयः पक्षोऽस्त्विति चेत्, मैवमेकतरबाधेनैव

पूरणाभावपरिहारे सिद्धे सति द्वयोर्बाधे गौरवप्रसङ्गात् ।
 नन्वत्रोपदिष्टेन शरावद्रव्येणातिदिष्टं मुष्टिद्रव्यं बाध्यते, तथा
 सप्तदशसङ्ख्या चतुःसङ्ख्या बाध्यत इत्युभयवाधोऽवश्यम्भावी ।
 मैवं । भिन्नविषयत्वेन बाधासम्भवात् । शरावसप्तदशसङ्ख्ये याग-
 सम्बद्धे मुष्टिचतुःसङ्ख्ये तु निर्वापसम्बद्धे इति विषयभेदः ।
 कथं तर्ह्यत्र बाधप्रसङ्गः । अन्यथानुपपत्त्येति वदामः, अनुप-
 पत्तिश्च पूरणासम्भवेन दर्शिता । पूरणञ्चैकबाधेनाप्युपपद्यते,
 मुष्टिबाधे यथोचितं चतुःसङ्ख्यापेतैः कुडवादिभिः पूर्तिः स्यात्,
 चतुःसङ्ख्याबाधे यथोचितमधिकसङ्ख्यापेतैर्मुष्टिभिः पूर्तिर्भवि-
 श्यति । एवं तर्ह्येकलोप इति तृतीयः पक्षोऽस्तु, तन्न । सङ्ख्या
 धर्मो मुष्टिर्धर्मः, तथा सति मुष्टौ लुप्ते सति निराश्रयस्य धर्म-
 स्यासिद्धेः सङ्ख्यालोपोऽप्यवश्यम्भावी, सङ्ख्यायां तु लुप्तायां मुष्टिः
 शक्येत्यवस्थातुं, तस्मात् सङ्ख्यैव लुप्यतामिति प्राप्ते ब्रूमः ।
 चतुःसङ्ख्या तावन्न मुष्टिमात्रेऽन्वेति कर्मकारकवाचिद्वितीया-
 विभक्त्यन्तस्य चतुःशब्दस्य सद्वकर्मकारकेण निर्वपतिधातुना
 सहान्वयात् । अतः सङ्ख्या न मुष्टिर्धर्मः । पार्ष्णिकान्वयेन
 तु मुष्टिविशेषणं भविष्यति । सङ्ख्यामुष्ट्योः क्रियामन्वये समाने
 सत्यपि प्रथमश्रुतत्वात् सानुगृह्यते, चरमश्रुतत्वेन दुर्बलो मुष्टि-
 र्बाध्यत इति राङ्गान्तः ॥ ० ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
 काण्डे सप्तमप्रपाठके ऽष्टमोऽनुवाकः ॥ * ॥

क्षत्रस्योत्वमसि क्षत्रस्य योनिरसि जाय एहि सुवो
 रोहाव रोहाव हि सुवरहं नावुभयोः सुवो रोक्ष्यामि
 वाजश्च प्रसवश्चापिजश्च क्रतुश्च सुवश्च मूर्धा च व्यश्वि-
 यश्चान्त्यायनश्चान्त्यश्च भौवनश्च भुवनश्चाधिपतिश्च ।
 आयुर्यज्ञेन कल्पतां प्राणो यज्ञेन कल्पतामपानः ॥ १ ॥

यज्ञेन कल्पतां व्यानो यज्ञेन कल्पतां चक्षुर्यज्ञेन
 कल्पतां श्रोत्रं यज्ञेन कल्पतां मनो यज्ञेन कल्पतां
 वाग्यज्ञेन कल्पतामात्मा यज्ञेन कल्पतां यज्ञो यज्ञेन
 कल्पतां सुवर्देवाः अगन्नामृता अभूम प्रजापतेः
 प्रजा अभूम समहं प्रजया सं मया प्रजा समहः रा-
 यस्पोषेण सं मया रायस्पोषोऽन्नाय त्वान्नाद्याय त्वा
 वाजाय त्वा वाजजित्यायै त्वामृतमसि पुष्टिरसि प्र-
 जननमसि ॥ २ ॥

अपानो वाजाय नव च ॥ ६ ॥

इति तैत्तिरीयसंहितायां प्रथमकाण्डे सप्तमप्रपा-
 ठके नवमोऽनुवाकः ॥ * ॥

अष्टमे रथधावनमुक्तं । नवमे यूपारोहणमुच्यते । कल्पः ।
 अथ यजमानं तार्थं परिधापयति “क्षत्रस्योत्वमसि” इति “क्षत्रस्य

योनिरसि” इति दर्भमयं पत्नीमिति । घृताक्तं वस्त्रं तार्प्यं । चक्षुष्य
 राजस्थानीयस्य यजमानस्य गर्भत्वेनेपचर्यमाणस्योत्पत्तिमावरण-
 मसि । उल्लवृत्तो गर्भ इति छन्दोगा आमनन्ति । हे दर्भमय पट
 चक्षुष्य राजमहिषीस्थानीयस्य पत्नीशरीरस्य योनिरसि शीतनि-
 वारणकारणमसि । तदेतत्परिधानद्वयं विधत्ते “तार्प्यं यजमानं
 परिधापयति । यज्ञो वै तार्प्यं । यज्ञेनैवैनं समर्धयति । दर्भमयं
 परिधापयति । पवित्रं वै दर्भाः । पुनात्येवैनं । वाजं वा एषो
 ऽवरुह्यते । यो वाजपेयेन यजते । शेषधयः खलु वै वाजः ।
 यद्दर्भमयं परिधापयति । वाजस्यावरुह्ये” (ब्रा० का०१।प्र० ३।
 अ० ७) इति । तार्प्यस्य यज्ञसाधनत्वाद्यज्ञत्वं । एनं पत्नीदेहं ।
 वाजपेययाजिनेऽन्नावरोधकामिन ओषधिरूपदर्भमयेनान्न-
 मवरुद्धं भवति । कल्पः । अथ जायामामन्त्रयते “जाय एहि
 सुवो रोहाव” इति “रोहाव हि सुवः” इतीतरा प्रत्याह “अहं
 नावुभयोः सुवो रोक्ष्यामि” इति यजमान इति । स्पृष्टार्थो मन्त्रः ।
 एहीत्याङ्गानस्य तात्पर्यमाह “जाय एहि सुवो रोहावेत्याह ।
 पत्न्या एवैष यज्ञस्यान्वारम्भोऽनवच्छिद्ये” (ब्रा०) इति ।
 आङ्गानेन यजमानस्य यज्ञारम्भमनु पत्न्या अपि यज्ञारम्भे
 सति यज्ञोऽनवच्छिन्नो भवति । पूर्वमन्त्रैः स्वर्गत्वेन निरूपितस्या-
 रोहणीयस्य द्यूपस्य चोदकप्राप्तं परिमाणमपवादितुं परि-
 माणान्तरं विधत्ते “सप्तदशारत्निर्यूपो भवति । सप्तदशः
 प्रजापतिः । प्रजापतेराष्ट्रै” (ब्रा०) इति । चतुर्विंशत्यङ्गुलि-
 परिमितोऽरत्निः, सप्तदशसङ्ख्याका अरत्नयः परिमाणं यस्य

यूपस्तेति विग्रहः । अन्यहुणदयं यूपस्य विधत्ते “तूपरश्चतु-
 रश्रिर्भवति” (ब्रा०) इति । इतरेषां यूपानामग्रे षट्ङ्गस्थानीयः
 काष्ठशेषोऽणीयान् चषालप्रतिमोकायावशेष्यते सोऽस्य ना-
 स्तीति-तूपरत्वं । अष्टाश्रितमपवदितुं चतुरश्रित्वं । चषालनाम-
 कस्य यूपकटकस्य दारुमयत्वाभावादाय विधत्ते “गौधूमं
 चषालं । न वा एते ब्रीहयो न यवाः । यद्गोधूमाः । एवमिव
 हि प्रजापतिः सन्वृद्धौ । अथो अमुमेवासौ लोकमन्नवन्तं करो-
 ति” (ब्रा०) इति । गौधूमं कुर्यादिति शेषः । यथा ब्रीहिभ्यो
 यवेभ्यश्च गौधूमानां लोके प्रशस्तत्वमेवमेवान्येभ्यो देवेभ्यः
 प्रशस्तः प्रजम्पतिः । किञ्च गौधूमसम्यक्त्या स्वर्गोऽन्नवान् भवति ।
 यूपस्य वेष्टनं विधत्ते “वासोभिर्वेष्टयति । एष वै यजमानः ।
 यद्यूपः । सर्वदेवत्यं वासः । सर्वाभिरैवेनं देवताभिः समर्धयति ।
 अथो आक्रमणमेव तत्वेतुं यजमानः कुरुते । सुवर्गस्य लोकस्य
 समर्थौ” (ब्रा०) इति । वाससां सङ्ख्यामापस्तम्ब आह ‘रश्ना-
 काले सप्तदशभिर्वासोभिर्यूपं वेष्टयति’ इति । वाससां सर्वदेवत्यत्वं
 “अग्नेस्तृषाधानं” (सं०१।का०१।प्र०१।अ०) इत्यादौ सौमिकदीक्षा-
 प्रकरणे विसृष्टं । आक्रमणं स्वर्गारोहणं सोपानसदृशं । कल्पः ।
 आहवनीये जुहोत्यन्वारब्धे यजमाने वाजश्च प्रसवसेति द्वा-
 दश सुवाङ्मतीरिति । पाठस्तु “वाजश्च प्रसवश्चापिजश्च क्रतुश्च
 सुवश्च मूर्धा च व्यश्रियश्चान्थायनश्चान्यश्च भौवनश्च भुवनश्चा-
 धिपतिश्च” इति । वाजादयः सर्वे मम सन्विति शेषः । वाजो
 ज्ञं । प्रसवस्तस्योत्पत्तिः । अपिजस्तस्यैव पुनः पुनरुत्पत्तिः । क्रतुः

[का०१।प्र०७।अ०१३] वेदार्थप्रकाशे ।

अन्यकेषां कुत्सितानां वैरिणां धृन्वसु अधिष्ठित्य वर्तमान
ज्याकाः कुत्सिता ज्याः नभन्तां नश्यन्तु चुव्यन्वित्यर्थः ।

अत्र विनियोगसङ्ग्रहः ।

“अन्वहान्वजुमत्यैन्द्र इन्द्राणीति तु तच्चरौ
यो जातो मन्युमत्यैन्द्रे मौ नो दाहमत्यैन्द्रकं ॥
प्रदा प्रदाहमत्यैन्द्र इन्द्रः सुत्रामसंयुते ।
रेवती श्रीप्रदैन्द्रे स्यादत्र मन्त्राश्चतुर्दश” ॥
वेदार्थस्य प्रकाशेन तमो हार्दं निवारयन् ।
पुमर्थांश्चतुरो देयाद्विद्यातीर्थमहेश्वरः ॥

इति माधवीये वेदार्थप्रकाशे कृष्णयजुःसंहिताभाष्ये प्रथम-
काण्डे सप्तमप्रपाठके त्रयोदशोऽनुवाकः ॥ * ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीर-
बुक्कभूपालसाम्राज्यधुरन्वरेण *सायनाचार्येण विरचिते माध-
वीये वेदार्थप्रकाशनामकतैत्तिरीययजुःसंहिताभाष्ये प्रथम-
काण्डे सप्तमः प्रपाठकः सम्पूर्णः ॥*॥

ॐ नमः ॥